

श्रीः ।

श्रीदत्तकमलानुमहाकविश्रीमाधप्रणीतं

शिशुपालवधम् ।

महामहोपाध्यायकोलाचलसुल्लिनाथसूरिकृतया
सर्वकषायया व्याख्यया समुल्लसितम् ।

जयपुरमहाराजाश्रितेन पण्डितव्रजलालसूनुना

पण्डितदुर्गाप्रसादेन

लवपुरीयरजकीयपाठशालाप्रधानाध्यापकेन
महामहोपाध्यायदाधीचपण्डितशिवदत्तेन च

पूर्वसंस्कृतस्यास्य

एकादशं संस्करणम्

श्रीमदिन्दिराकान्तचरणान्तेवासिना

नारायण राम आचार्य “काव्यतीर्थ” इत्यनेन
शास्त्रिमण्डलसाहाय्येन परिशिष्टादिभिः
समलंकृत्य संशोधितम् ।

मुम्बय्या

शाके १८६१, सन १९४० वत्सरे

पाण्डुरङ्ग जावजी इत्येतैः,

स्वीये निर्णयसागरमुद्रणयन्त्रालयेऽङ्कयित्वा च प्रकाशितम् ।

उपोद्घातः

इह खलु निखिलेऽपि भारते वर्षे महाकविपदवीमारुक्षुभिश्छात्रैः सत्सपि हरवि-
जयादिषु परःशतेषु काव्यरत्नेषु लघुत्रयीति नाम्ना प्रसिद्धं कालिदासप्रणीतं काव्यत्रयं
बृहन्नयति नाम्ना प्रथितं किरातार्जुनीयं, शिशुपालवधं, नैषधीयचरितं चेति काव्य-
त्रयमहरहः क्रमेणाभ्यस्यते सर्वत्र । तत्र बृहन्नयनां निखिलमहाकाव्यलक्षणान्त-
तयातिप्रसन्नगम्भीरतयात्युपयुक्तव्याकरणप्रयोगप्राचुर्येणातिव्युत्पादकतया च कविमू-
र्धन्य-माघप्रणीतं शिशुपालवधकाव्यमेव नायकायते ।

तस्य च प्रणेता दत्तकसूनुर्माघकविः कस्मिन्समये कतमं जनपदं जन्मना भूषयां-
चकारेति विचारः प्रस्तूयते—तत्र तावद्बल्लालपण्डितसंकलिते भोजप्रबन्धे—
“ततोऽन्यदा राजनि सिंहासनासीने श्रीभोजे द्वाःस्थः प्रणम्य राजीनं प्राह—‘राजन्,
गुर्जरदेशादागत्य माघनामा पण्डितवरो दुर्भिक्षेणातिविडम्बितो देवस्य नगराद्वहिस्ति-
ष्ठति । तेन च दारिद्र्यविडम्बितेन पण्डितेन स्वपत्नी प्रेषिता । सा च भवनद्वारि वर्तते’ ।
राजा—‘प्रवेशय’ । ततो माघपण्डितस्य पत्नी प्रविश्य राज्ञे पत्रं प्रयच्छति । राजा
तदादाय वाचयति—‘कुमुदवनमपश्चि श्रीमदम्भोजखण्डं त्यजति मुदमुल्लूकः प्रीति-
मांश्चक्रवाकः । उदयमहिमरश्मिर्याति शीतांशुरस्तं हतविधिलसितानां ही विचित्रो
विपाकः ॥’ (शिशुपालवधे ११।६४) राजा तदद्भुतगुणं प्रभातवर्णनमाकर्ण्य लक्ष-
त्रयं दत्त्वा माघपत्नीं प्रति प्राह—‘मातः, इदं मया भोजनाय दीयते । प्रातरहं
माघपण्डितं नमस्कर्तुमागमिष्यामि’ । ततः सा माघपत्नी तदादाय स्वस्थानमागच्छन्ती
याचकप्रातात्स्वभर्तुः शारदचन्द्रकिरणगौरान्गुणाञ्छ्रुत्वा तेभ्यो याचकेभ्यो निखिलमपि
धारेन्द्रदत्तं वित्तं दत्तवती । दत्त्वा च माघपण्डितं प्राह—‘नाथ, राज्ञा भोजनाहं बहु-
मानिता, धनं चातिभूरि दत्तम् । मया च मार्गे आयान्त्या याचकमुखेभ्यो लोकोत्त-
रांस्त्वांस्त्वांस्त्व गुणानाकर्ण्य तन्निखिलमपि वित्तं याचकेभ्यो दत्तम्’ । माघः प्राह—
‘साधु कृतम् । परमन्ये याचका आयान्ति तेभ्यः किं दातव्यम् ।’ ततो माघ-
पण्डितं वस्त्रावशेषं विदित्वा कोऽप्यर्थी प्राह—‘आश्वास्य पर्वतकुलं तपनोष्मतप्तमुद्गा-
मदावविधुराणि च काननानि । नानानदीनदशतानि च पूरयित्वा रिक्तोऽसि । यज्जलद
सैव तवोत्तमा श्रीः ॥’ ततो माघः पत्नीं प्राह—‘अर्था न सन्ति न च मुञ्चति मां
दुराशा त्यागाच्च संकुचति दुर्ललितं मनो मे । याज्जा च लाघवकरी स्ववधे च पापं
प्राणाः स्वयं व्रजत किं नु विलम्बितेन ॥ दारिद्र्यानलसंतापः शान्तः संतोषवारिणा ।
याचकाशाविघातान्तर्दाहः केनोपशाम्यति ॥’ देवि, किं बहुना । वित्ते कष्टं किमपि
नास्ति । परं तथाप्युच्यते—‘न भिक्षा दुर्भिक्षे पतति दुरवस्थाः कथमृणं लभन्ते
कर्माणि द्विजपरिवृढान्कारयति कः । अदत्त्वैव प्रांसं ग्रहपतिरसावस्तमयते क यामः किं
कुर्मो गृहिणि गृहिनो जीवनविधिः ॥’ ततस्तथाविधामवस्थां माघस्य विलोक्य सर्वे

याचका यथास्थानमणुः । याचकेषु यथास्थानं गच्छत्सु माघः प्राह—‘व्रजत व्रजत प्राणा अर्थिनि व्यर्थतां गते । पश्चादपि हि गन्तव्यं क सार्थः पुनरीदृशः ॥’ ततो माघपत्नी स्वामिनि परलोकं प्राप्ते प्राह—‘सेवन्ते स्म गृहं यस्य दासबद्धभुजः पुरा । द्वादश भार्यासहायोऽयं मृतो वै माघपण्डितः ॥’ ततो राजा माघपण्डितं विपन्नं विदित्वा निजनगरद्राह्मणशतावृतो भौनी पञ्चामेव तत्रागात् । ततो माघपत्नी राजानं वीक्ष्य प्राह—‘राजन्, यदि पण्डितस्त्वव देशं प्राप्तस्तर्हि गृहमेव प्राप्तः । ततो देवेन कार्यशेषं सम्यक्संपादनीयम् ।’ राजान्तं विपन्नं माघपण्डितं नर्मदातीरं प्रापयामास । सा च माघपत्नी तेन सह वह्निप्रवेशं कृतवती । ततो राजा माघस्योत्तरक्रियां पुत्र इव चक्रे । ततो दिवं गते माघे राजा शोकाकुलो विशेषेण कालिदासविरहेण तथा सकलविद्वत्प्रवसनेन च दिने दिने कार्येन प्रतिपञ्चन्द्राकृतिरासीत् ।” इत्ययं प्रबन्धः समुपलभ्यते ।

जैनमेरुतुङ्गाचार्येण १३६१ संवत्सरे प्रणीते प्रबन्धचिन्तामणौ च—“अथ श्रीभोजः श्रीमाघपण्डितविद्वत्तां पुण्यवत्तां च सततमाकर्ण्य तद्दर्शनोत्सुकतया राजादेशैः सततं प्रेष्यमाणैः श्रीमालनगराद्विमसमये समानीय सबहुमानं भोजनादिभिः सत्कृत्य तदनु राजोचितान्विनोदान्दर्शयन् रात्रावारात्रिकावसरानन्तरं संनिहिते स्वसंनिभे पत्युक्ते माघपण्डितं नियोज्य तस्मै स्वशीतरक्षामुपनीय प्रियालापांश्चिरं कुर्वाणः सुखं सुष्वाप । प्रातर्माङ्गल्यतूर्यघोषैर्विनिद्रं नृपं स्वस्थानगमनाय माघपण्डित आपृष्टवान् । विस्मयापन्नहृदयेन राज्ञा दिने भोजनाच्छादनादिसुखं पृष्टः स कदम्बसदृशवार्ताभिरलं शीतभारेण श्रान्तं विज्ञपयन्निवद्यमानेन राज्ञा कथंकथंचिदनुज्ञातः पुरोपवनं यावद्भू-भुजानुगम्यमानो माघपण्डितेन स्वागमनप्रसादेन संभावनीयोऽहमिति विज्ञतो नृपा-नुज्ञातः स्वं पदं मेजे । तदनु कतिपयदिनैः श्रीभोजस्तद्विभवभोगसामग्रीदिदृक्षया श्रीश्रीमालनगरं प्राप्तः । माघपण्डितेन प्रत्युद्गमादियथोचितभक्त्यावर्जितः ससैन्यस्तन्म-न्दुरायां ममौ । स्वयं तु माघपण्डितस्य सौधमध्यास्य संचारकभुवं काञ्चनबद्धामव-लोक्य स्नानादनु देवतावसथोर्व्या मणिमरकतकुट्टिमशैवलवल्लीयुग्जलभ्रान्त्या धौता-म्बरीयं संवृण्वन् सौवस्त्रिकेन ज्ञापितवृत्तान्तस्तदैव तद्देवतार्चनान्तरं निवृत्ते मन्त्रावसरे अशनसमयसमागतां रसवतीमास्वादयन्नाकालिकैरदेशजैर्व्यञ्जनैः फलादिभिश्चित्रीयमा-णमानसः संस्कृतपयःशालिशालिनीं रसवतीमाकण्ठमुपभुज्य भोजनान्ते चन्द्रशालाम-धिरुह्याश्रुतादृष्टपूर्वकाव्यकथाप्रबन्धप्रेक्षयादीनि प्रेक्षमाणः क्षिशिरसमयेऽपि संजाताक-स्मिकग्रीष्मभ्रान्त्या संवीतसितस्वच्छवसनस्तालवृन्तकरैरनुचरैर्वीज्यमानोऽमन्दचन्द-नालेपनेपथ्यः सुखनिद्रया तां क्षणदां क्षणमिवातिवाह्य प्रत्यूषे शङ्कनिःस्वनाद्विगतनिद्रो द्विमसमये ग्रीष्मावतारव्यतिकरो माघपण्डितेन ज्ञापित इति प्रतिसमयं सविस्मयः कति दिनान्यवस्थाय खदेशगमनायापृच्छत् । स्वयं, करिष्यमाणनव्यभोजस्वामिप्रसाद-प्रदत्तपुण्यो मालवमण्डलं प्रति प्रतस्थे । तथा निजजन्मदिने जनकेन नैमित्तिक-अज्ञातके कार्यमाणे पूर्वमुदितोदितसमृद्धिर्भूत्वा प्रान्ते गलितविभवः किञ्चिच्चरणयो-

राविर्भूतश्चयथुविकारः पञ्चलमाप्स्यति' इति निमित्तविदा निवेदिता विभवसंभारेण तां प्रहगतिं निराचिकीर्षुणा माघपित्रा संवत्सरशतप्रमाणे मनुजायुषि षट्त्रिंशत्सहस्राणि दिनानि भविष्यन्तीति विमृश्य नाणकपरिपूर्णास्वावत्संख्याकान्धारकान्कारितनव्यको-
 षेषु निवेद्य तदधिकं परां भूतिं शतशः समर्प्य प्रदत्तमाघनाम्ने सुताय कुलोचितां शिक्षां वितीर्य कृतकृत्यमानिना तेन विपेदे । तदनन्तरमुत्तराशापतिरिव प्राज्य-
 साम्राज्यो विद्वज्जनेभ्यः श्रियं तदिच्छया यच्छेष्टमानेर्दानैरर्थिसार्थं कृतार्थयस्तेभ्यो-
 विधिभिः स्वममानुषावतारमिव दर्शयन् विरचितशिशुपालवधाभिधानमहाकाव्यच-
 मत्कृतविद्वज्जनः स प्रान्ते पुण्यक्षयात्क्षीणवित्तो विपत्तिपाते स्वविषये स्थातुमप्रभृणुः
 सकलत्रो मालवमण्डले गत्वा धारायां कृतावासः पुस्तकग्रहणकार्पणपूर्वकं श्रीभोजा-
 त्तिक्यदपि द्रव्यमानेयमिति तत्र पत्नीं प्रस्थाप्य यावत्तदाशया माघपण्डितश्चिरं तस्थौ
 तावत्तथावस्थां श्रीभोजस्तत्पत्नीं विलोक्य ससंभ्रमः शलाकान्यासेन तत्पुस्तकमुन्मुद्य
 काव्यमद्राक्षीत् । 'कुमुदवनमपत्रि—'(भोजप्रबन्धस्थ एव श्लोकः) । अथ काव्या-
 र्थमवगम्य का कथा ग्रन्थस्य, केवलमस्यैव काव्यस्य विश्वंभरा मूल्यमल्पम् ।
 समयोचितस्यानुच्छिष्टस्य हीशब्दस्य पारितोषिके क्षितिपतिर्लक्षद्रव्यं वितीर्य तां
 विससर्ज । सापि ततः संचरन्ती विदितमाघपण्डितपत्नी कैश्चिद्भिरर्थिभिर्याच्यमाना
 तत्पारितोषिकं तेभ्यः समस्तमपि वितीर्य यथावस्थिता गृहमुपेयुषी तद्वृत्तान्तं
 विज्ञापनापूर्वं किञ्चिच्चरणस्फुरितशोफाय पत्ये निवेदयामास । अथ तमेव मे शरी-
 रिणी कीर्तिरिति श्लाघमानस्तदा स्वगृहमागतं कमपि भिक्षुं वीक्ष्य भवने तदुचितं
 किमपि देयमपश्यन् संजातनिर्वेद इदमवादीत्—'अर्था न सन्ति न च—॥ १॥ दारि-
 द्र्यानल—॥ २ ॥ व्रजत व्रजत—॥ ३ ॥ न भिक्षा दुर्मिक्षे—॥ ४ ॥' (श्लोकचतुष्टयं
 भोजप्रबन्धवत्)—क्षुत्क्षामः पथिको मदीयभवनं पृच्छन्कुतोऽप्यागतस्तत्किं गेहिनि
 किञ्चिदस्ति यदयं भुङ्क्ते बुभुक्षतुरः । वाचास्तीत्यभिधाय नास्ति च पुनः प्रोक्तं विनै-
 वाक्षरैः स्थूलस्थूलविलोललोचनजलैर्बाष्पाभसां बिन्दुभिः ॥ ५ ॥' इति तद्वाक्यान्त
 एव स माघपण्डितः पञ्चलमवाप । प्रातस्त्वं वृत्तान्तमवगम्य श्रीभोजेन श्रीमालेषु
 तज्ज्ञातिषु धनवत्सु सत्सु तस्मिन्पुरुषरत्ने विनष्टे क्षुधाबाधिते सति भिल्लमाल इति
 तज्ज्ञातेर्नाम निर्ममे ॥' इत्ययं प्रबन्धो वर्तते ॥—

श्रीप्रभाचन्द्रेण १३३४ मिते विक्रमाब्दे प्रणीते प्रद्युम्नसूरिसंशोधिते प्रभावक-
 चरिते चतुर्दशे श्लोके—

“श्रीसिद्धार्पिः श्रियो देयाद्वियामध्यामधामभूः (?) ।

निर्ग्रन्थग्रन्थतामापुर्यद्ग्रन्थाः सांप्रतं भुवि ॥ १ ॥

१ सुरतनगरात् शेठ भगवानदास केवडासजीनाम्ना मन्मित्रेण प्रहिते १८२७ मिते
 विक्रमाब्दे लिखिते शिशुपालवधपुस्तके समाप्तौ 'इति श्रीभिन्नमालववास्तव्यदत्तकस्तोमहावै-
 याकरणस्य माघस्य कृतो शिशुपालवधे—' इत्यावस्ति । स च भिन्नमालवनामा ग्रामोऽधुना
 'भिनमाला' इति नाम्ना ख्यातो गुजरात-मारवाडदेशयोः सीमायां वर्तते इति केचिद्वदन्ति ।

श्रीसिद्धिर्षिप्रभोः पान्तु वाचः परिपचेलिमाः ।
 अनाद्यविद्यासंस्कारा यदुपास्तोर्मिदेलिमाः ॥ २ ॥
 सुप्रभः पूर्वजो यस्य सुप्रभः प्रतिभावताम् ।
 बन्धुर्बन्धुरभाग्यस्य यस्य माघः कवीश्वरः ॥ ३ ॥
 चरितं कीर्तयिष्यामि तस्य त्रस्यज्जडाशयम् ।
 भूभृन्नकचमत्कारि वारिर्ताखिलकल्मषम् ॥ ४ ॥
 अजर्जरश्रियां धाम वेषलक्ष्यजरज्जरः (?) ।
 अस्ति गुर्जरदेशोऽन्यसज्जराजन्यदुर्जरः ॥ ५ ॥
 तत्र श्रीमालमित्यस्ति पुरं मुखमिव क्षितेः ।
 चैत्योपरिस्थकुम्भालिर्यत्र चूडामणीयते ॥ ६ ॥
 प्रासादा यत्र दृश्यन्ते मत्तवारणराजिताः ।
 राजमार्गाश्च शोभन्ते मत्तवारणराजिताः ॥ ७ ॥
 जैनालयाश्च सन्त्यत्र नवं धूपगमं श्रिताः ।
 महर्षयश्च निःसक्ता न बन्धूपगमं श्रिताः ॥ ८ ॥
 तत्रास्ति हास्तिकाश्वीयापहस्तितरिपुत्रजः ।
 नृपः श्रीवर्मलाताख्यः शत्रुमर्मभिदाक्षमः ॥ ९ ॥
 तस्य सुप्रभदेवोऽस्ति मन्त्री मिततपाः किल ।
 तस्य पुत्रावुभावसाविव विश्वंभरक्षमौ ॥ १० ॥
 आद्यो दत्तः स्फुरद्भूतो द्वितीयश्च शुभंकरः ।
 दत्तवित्तोऽनुजीविभ्यो दत्त [ः] चित्तसुधर्मधीः (?) ॥ ११ ॥
 तस्य श्रीभोजभूपालबालमित्रं कवीश्वरः ।
 श्रीमाघो नन्दनो ब्राह्मीस्यन्दनः शीलचन्दनः ॥ १२ ॥
 ऐदंयुगीनलोकस्य सारसारस्वतायितम् ।
 शिशुपालवधं काव्यं प्रशस्तिर्यस्य शाश्वती ॥ १३ ॥
 श्रीमाघोऽस्ताघधीः श्लाघ्यः प्रशस्यः कस्य नाभवत् ।
 वित्तजाव्यहरा यस्य काव्यगङ्गोर्मिविमुषः ॥ १४ ॥
 तथा शुभंकरः श्रेष्ठी विश्वविश्वप्रियंकरः ।
 यस्य दानाद्भुतैर्गोतैर्ह[र्य]श्चो हर्षभूरभूत् ॥ १५ ॥
 तस्याभूद्देहिनी लक्ष्मीर्लक्ष्मीर्लक्ष्मीपतेरिव ।
 यया सत्यापिताः सत्यासीताद्या विश्वविश्रुताः ॥ १६ ॥
 नन्दनो नन्दनोत्तंसः कल्पद्रुम इवापरः ।
 यथेच्छादानतोऽर्थिभ्यः प्रयितः सिद्धनामतः ॥ १७ ॥”

इत्यादि,

“इत्यमुद्वेजितस्वान्तस्तेनौसौ निर्ममे बुधः ।

अन्यदुर्बोधसंबन्धां प्रस्तावाष्टकसंश्रुताम् ॥ ९५ ॥

रम्यामुपैमितिभवप्रपञ्चाख्यां महाकथाम् ।

सुबोधकवितां विद्वदुत्तमाङ्गविधूनीम् ॥ ९६ ॥” युगम् ॥

इत्यादि च सिद्धर्षिचरितं वर्तते ।

चरितान्ते च—

“श्रीमत्सुप्रभदेवनिर्मलकुलालंकारचूडामणिः

श्रीमन्माघकवीश्वरस्य सहजः प्रेक्षापरीक्षानिधिः ।

तद्वृत्तं परिचिन्त्य कुग्रहपरिष्वङ्गं कथंचित्कलि-

प्रागल्भ्यादपि संगतं त्यजत भो लोकद्वये शुद्धये ॥ १५५ ॥”

इति पद्यमस्ति ।

एतत्प्रबन्धत्रयविलोकेन शिशुपालवधकाव्यकर्ता माघकविः ख्रिस्ताब्दीयैकादश-
शतकोत्तरार्धे मालवदेशं शासतो धारानगराधिपतेः श्रीभोजदेवस्य समकालीन आसी-
दिति प्रतीयते । परमेतादृशे समयनिर्णयादिव्यतिकरे भोजप्रबन्ध-प्रबन्धचिन्तामणि-
प्रभावकचरितादयो न श्रद्धापथमध्यासते । यतस्तत्रातिप्रतीतेषु बहुभिर्निर्णीतेषु विष-
येष्वपि भूयान्विपर्ययः समुपलभ्यते ॥

माघकविस्तु ख्रिस्ताब्दीयनवमशतकात्कथमपि नार्वाचीनः । यतः कश्मीरेषु नवम-
शतकोत्तरभागे वर्तमानः श्रीमदानन्दवर्धनाचार्यो ध्वन्यालोकस्य द्वितीयोद्घोते—

१ असौ सिद्धः. २ उपमितिभवप्रपञ्चकथासमाप्तौ (९६२) मितो ग्रन्थनिर्माणसंवत्सरो
लिखितः. एतदेवावलम्ब्य शास्यदेशवासी क्लाटपण्डितः (Dr. F. Klatt) माघकवेरपि
सत्तां ख्रिस्ताब्दीयदशमशतकारम्भे स्थिरीकरोति । तद्देशीयो याकोबीपण्डितस्तु (Prof.
Jacobi) ‘We therefore cannot place Magha later than about the
middle of the Sixth century’ इति वदन्ख्रिस्ताब्दीयषष्ठशतकमध्यभागानार्वाचीनो
माघकविरिति निश्चिनोति. याकोबीमतमेव ममापि संमतम्. यतः प्रभावकचरितमपहाया-
न्यत्र माघस्य शुभंकरः पितृव्य आसीत्सिद्धश्च पितृव्यपुत्र इत्यादि नोपलभ्यम्. केवलमियं
किंवदन्त्येव. प्रभावकचरितं च जनश्रुत्याधारेण निर्मितमिति ग्रन्थारम्भे—‘बहुश्रुतमुनीशेभ्यः
प्राग्ग्रन्थेभ्यश्च कानिचित् । उपश्रुत्येतिवृत्तानि वर्णयिष्ये कियन्त्यपि ॥’ इति ग्रन्थकृत्स्वयमेव
वदति. अथ च तारानाथतर्कवाचस्पतिना वाचस्पत्ये कोषे माघपदव्याख्याने ‘तावद्वा भारवे-
र्भाति यावन्माघस्य नोदय इत्युद्भटः’ इति लिखितमस्ति, तत्र क्लाटपण्डितः ‘अयं श्लोकः
कचिदप्युद्भटग्रन्थे नोपलभ्यते’ इति तारानाथमाक्षिपति. किंतु उद्भटपदेन कश्मीरदेशप्रसिद्धो
जयापीडसभाप्रतिभट्टोद्भटस्तारानाथस्य न विवक्षितः, तेन तु ग्रन्थवहिर्भूतोऽज्ञातकर्तृनामकः
श्लोक एवोद्भटपदेन व्यवहियते. तथा च तदीये वाचस्पत्य एव उद्भटपदव्याख्याने ‘ग्रन्थवहि-
र्भूते लोकप्रसिद्धेऽज्ञातकर्तृके श्लोके’ इति तदीयं व्याख्यानमस्ति. एतत्सर्वं पर्यालोच्य शर्मैवता
शास्यपण्डितेन संतोष्यम्.

‘त्रासाकुलः परिपतन्-’ (५।२६) (काव्यमालायां मुद्रितस्य ११४ पृष्ठे) इत्यादिपद्यम्,
‘रम्या इति प्राप्तवतीः-’ (३।५३) (काव्यमालायां मुद्रितस्य ११५ पृष्ठे) इत्यादिपद्यं
च विशुपालवधादुदाहृतवान् । अथ च विशुपालवधे (२।११२) माधो न्यासग्रन्थं
स्मरतीति न्यासप्रणेतुर्जिनेन्द्रबुद्धिपादाचार्यादधस्तनः ।

गुर्जरदेशोद्भवोऽयं कविरिति पूर्वोद्धृतप्रबन्धेभ्यो लोऽप्रथातश्च प्रतीयते । ग्रन्थान्ते
च स्ववंशवर्णने माघकविना स्वपितामहस्य सुप्रभदेवस्याश्रयभूतः कश्चन तत्कालीनो
महीपतिरपि वर्णितो यः प्रभावकचरितेऽपि स्मृतः । तत्र विशुपालवधपुस्तकेषु धर्म-
नाभ, धर्मेनाथ, धर्मलाभ, चर्मलात, धर्मलात, धर्मदेव, वर्मलाख्य, वर्मलात, वर्म-
नाम, निर्मलान्त, इति तन्नाम्नि नानाविधः पाठो दृश्यते । अतस्तद्विषये जोषमेव
स्थातुमीह । विशुपालवधादन्यः कोऽपि ग्रन्थोऽस्य कवेर्नोपलब्धः । किंतु सुभाषि-
तावलौ ‘शैलं शैलतटात्पतलमिजनः संदह्यतां वद्विना माश्रौषं जगति श्रुतस्य
विफलकेशस्य नामाप्यहम् । शौर्ये वैरिणि वज्रमाशु निपतलर्थोऽस्तु मे सर्वदा येनैकेन
विना गुणास्तृणबुसप्रायाः समस्ता अभी ॥’ ‘नारीनितम्बफलके प्रतिबध्यमाना हंसीव
हेमरशना मधुरं ररास । तन्मोचनार्थमिव नूपुरराजहंसाश्चकन्दुरातंमुखरं चरणाव-
लम्बाः ॥’ एतच्छ्लोकद्वयं विशुपालवधेऽनुपलभ्यमानं वल्लभदेवेन औचित्यविचारच-
र्चायां च ‘बुभुक्षितेर्व्याकरणं न भुज्यते पिपासितैः काव्यरसो न पीयते । न विद्यया
केनचिदुद्धतं कुलं हिरण्यमेवार्जय निष्फलाः कलाः ॥’ एतत्पद्यं तादृशमेव क्षेमेन्द्रेण
माघनाम्ना समुद्धृतमस्तीत्यस्ति कश्चिदन्योऽपि ग्रन्थो माघकृत इत्यनुमीयते ।

काव्यस्यास्याद्यावधि ज्ञाताष्टीकाः,- (१) वल्लभदेवकृता संदेहविषाषधाख्या, (२)
रङ्गराजकृता, (३) एकनाथकृता, (४) चारित्रवर्धनकृता, (५) मल्लिनाथकृता
सर्वकषा, (६) भरतमल्लिककृता सुबोधा, (७) दिनकरमिश्रकृता सुबोधिनी, (८)
गोपालकृता हसन्ती, एता अष्टौ सन्ति । एतासु मल्लिनाथकृता सर्वकषैव सर्वाङ्गपरि-
पूर्णा कैश्मीरदेशमपहायान्यत्र सर्वत्र लब्धप्रचारा विद्वद्भिराहता च वर्तते । मल्लिना-
थपण्डितश्चान्ध्रदेशे ख्रिस्ताब्दीयचतुर्दशशतक आसीदिति नवीनविदुषां निर्णयः ।

सर्वकषासमेतमेतत्काव्यं कलिकाताकाश्यादिषु बहुशो मुद्रितमपि सर्वाङ्गपूर्णतां दर्श-
नीयतां च न गतमिति पुनर्मुद्रण मुख्यो हेतुः । तत्र १७६९ मिते शकाब्दे कलि-
कातानगरे श्रीतारानाथतर्कवाचस्पतिभट्टाचार्यादिविद्वद्भरैः संशोध्य मुद्रितं पुस्तकमादाय
पुनरपि प्राचीनेन हस्तलिखितेन सर्वकषापुस्तकेन संवाद्य तदाधारेणैतन्मुद्रणमकारि ।
अत्र च विंशसर्गान्ते सर्वेषु मुद्रितपुस्तकेषु प्रायो हस्तलिखितेष्वपि दुर्लभा श्लोकद्वयस्य
सर्वकषा, तदग्रे कविवंशवर्णनात्मकश्लोकपञ्चकस्य, पञ्चदशे सर्गे ‘प्रक्षिप्ता एते’ इति
मन्यमानेन मल्लिनाथेनाव्याख्यातानां चतुस्त्रिंशच्छ्लोकानां च वल्लभदेवकृता टीका भूयसा
यत्नेन संपाद्य यथास्थानं निवेशिता । मन्मित्रराजगुरुपर्वणीकरोपाहनारायणभट्टानां
संग्रहादुपलब्धात् १२९९ मिते शकाब्दे लिखितान्मूलशिशुपालवधपुस्तकादुपयुक्तानि

१ अयं श्लोको भट्टहरिर्नातिशतकेऽप्युपलभ्यते. २ काश्मीरकैस्तु वल्लभदेवकृतटीकावा-
पयुज्यते.

पाठान्तराणि च क्वचिद्गतानि । ग्रन्थान्ते चैकोनविंशसगस्थगोमूत्रिकासुरजचक्रबन्धादि-
श्लोकानां चित्राणि, टीकायां मल्लिनाथेनोद्धृतानां ग्रन्थग्रन्थकर्तृणां तत्तत्स्थलोऽखपूर्वकं
नाममालां, ग्रन्थस्थनिखिलश्लोकानामकारादिवर्णक्रमेणानुक्रमणीं च न्यस्तवानस्मि ।
शोधनसमये च जयपुरराजकीयपाठशालायां व्याकरणाध्यापकः पण्डितशिवदत्तशर्मा
दाधीचः कतिपयस्थलेषु प्रायो व्याकरणविषयकं टिप्पणमुद्घटितवान्, कृतवांश्च
शोधनेऽपि यन्साहाय्यं तत्तदुपकारं मुहुः स्मरामि ।

एवमेतद्ग्रन्थमुद्रणे प्रयत्नमास्थितस्यापि मम-मतिमान्द्यादृष्टिदोषात्प्रमादाद्वा समुत्प-
न्नानलपानप्यवद्यानुपेक्ष्य काव्यगुणगौरवेणैव गुणैकपक्षपातिनो निर्मत्सरा विद्वांसस्तो-
षमेष्यन्ति, भविष्यन्ति च परमेश्वरानुग्रहात्सफलसमीहिता इति श्रुशमाशास्ते

विदुष्मनुचरो
दुर्गाप्रसादः ।

जयपुरराजधानी ।

प्रथम अधिक भाद्रशुक्ल ५ संवत् १९४७.

Preface to the Eleventh Edition.

A word of explanation is necessary for the numerous changes introduced in this edition. The past editions have been more or less reprints of the original edition. No attempt was made to remove the various inconsistencies between text and commentary that were in the first edition and thus these have persisted throughout so far. It was useless to try to reconcile the irreconcilable inconsistencies and I thought of beginning at the very beginning. Efforts to get Mss. proved in vain. I had therefore to be content with merely pointing out in the foot-notes the inconsistencies and adopting in the text the plausible readings. This process continued till I reached the end of the first part, when happily or unhappily, I came by two Mss. one of which at least was such as gave no scope to doubt its authority. But the work so far edited was already out of the press. Nevertheless I decided to avail myself of the Mss. for the purpose of the second part. It was indeed a very pleasant surprise that the inconsistencies that were in this part too, were not found in the Mss. and it was here that I realised why it is not advisable to rely merely on the printed edition for the purpose of bringing out a fresh edition and how Mss. help us to produce a text which bears the stamp of authority. But as said above nothing could be done so far as the first part was concerned and I leave it to the future edition to bring it in a line with the second.

Mention should be made here of the Appendix which has been added giving extracts from the Mahābhārata relevant to the episode as presented by Māgha.

My sincere thanks are due to Mr. K. V. Soman who bore the brunt of the task in comparing the Mss. with the previous edition.

N. R. Acharya.

परिशिष्टम् ।



शिशुपालवधकाव्यमेतत् महाभारतीय-सभापर्वान्तर्गत-राजसूय-अर्घाहरण-
शिशुपालवधपर्वगतप्रतिपाद्यशिशुपालवधकथामाश्रित्य व्यररचस्कविशिरोमणिर्मा-
घकविरिति विभाव्यते, किंच महाभारते, 'अपराधशतं क्षाम्यं मातुरस्यैव
याचने । दत्तं मया याचितं च तद्वै पूर्णं हि पार्थिवाः' इति नृपानुक्त्वा सद्यः
सभायामेव श्रीकृष्णः शिशुपालस्य शिरो व्यपाहरदिति वर्णनं वरीवर्ति, काव्ये
चैतस्मिन् कृष्णः समरमूर्ध्नि शिशुपालं जघानेत्येतावानेव विशेषो दरीदृश्यते । तथा
च महाभारतीयकथाश्रयणेनैव काव्यस्यास्य विरचितत्वात्तयोर्मिथः साम्यज्ञापनायात्र
समुद्भिन्ते कतिचिदध्यायगतश्लोकास्तत्रत्याः । माघश्च यं यं महाभारतीयश्लोकार्थ-
मनुसृत्य काव्यश्लोकं प्रथितवान् स च श्लोकश्चिह्नितः काव्याङ्कप्रदर्शनेन यत्र तत्र ।

वैशम्पायन उवाच—

अनुज्ञातस्तु कृष्णेन पाण्डवो भ्रातृभिः सह ।
ईजितुं राजसूयेन साधनान्युपचक्रमे ॥
ततस्त्वाज्ञापयामास पाण्डवोऽरिनिवर्हणः ।
सहदेवं युधां श्रेष्ठं मन्त्रिणश्चैव सर्वशः ॥
अस्मिन्कृतौ यथोक्तानि यज्ञाङ्गानि द्विजातिभिः ।
तथोपकरणं सर्वं मङ्गलानि च सर्वशः ॥
अधियज्ञांश्च संभारान्धौम्योक्तान्क्षिप्रमेव हि ।
समानयन्तु पुरुषा यथायोगं यथाक्रमम् ॥
सर्वकामाश्च कार्यन्तां रसगन्धसमन्विताः ।
मनोरथप्रीतिकरा द्विजानां कुरुसत्तम ॥
तद्वाक्यसमकालं च कृतं सर्वं न्यवेदयत् ।
सहदेवो युधां श्रेष्ठो धर्मराजे युधिष्ठिरे ॥
ततो द्वैपायनो राजवृत्तिजः समुपानयत् ।
वेदानिव महाभागान्साक्षान्मूर्तिमतो द्विजान् ॥
स्वयं ब्रह्मत्वमकरोत्तस्य सत्यवतीसुतः ।
धनञ्जयानामृषभः सुसामा सामगोऽभवत् ॥
याज्ञवल्क्यो वभूवाथ ब्रह्मिष्ठोऽध्वर्युसत्तमः ।
पैलो होता वसोः पुत्रो धौम्येन सहितोऽभवत् ॥
एतेषां शिष्यवर्गाश्च पुत्राश्च भरतर्षभ ।
वभूवुर्होत्रगाः सर्वे वेदवेदाङ्गपारगाः ॥
ते वाचयित्वा पुण्याहमूहयित्वा च तं विधिम् ।
शास्त्रोक्तं पूजयामासुस्तद्देवयजनं महीत् ॥
तत आज्ञापयामासु स राजा राजसत्तमः ।
सहदेवं तदा सद्यो मन्त्रिणं पुरुषर्षभः ॥
आमन्त्रणार्थं दूतांस्त्वं प्रेषयस्वाऽऽशुगान्द्रुतम् ।

उपश्रुत्य वचो राज्ञः स दूतान्प्राहिणोत्तदा ॥
 आमन्त्रयन्व राष्ट्रेषु ब्राह्मणान्भूमिपानथ ।
 विशश्च मान्याञ्छूद्रांश्च सर्वानानयतेति च ॥

वैशम्पायन उवाच—

समाह्वतास्ततो दूताः पाण्डवेयस्य शासनात् ।
 आमन्त्रयांबभूवुश्च आनयन्श्चाऽपरान्द्रुतम् ॥
 तथा परानपि नरानात्मनः शीघ्रगामिनः ॥
 ततस्ते तु यथाकालं कुन्तीपुत्रं युधिष्ठिरम् ।
 दीक्षयाञ्चक्रिरे विप्रा राजसूयाय भारत ॥
 दीक्षितः स तु धर्मात्मा धर्मराजो युधिष्ठिरः ।
 जगाम यज्ञायतनं वृतो विप्रैः सहस्रशः ॥
 अमात्यैश्च नरश्रेष्ठो धर्मो विग्रहवानिव ।
 आजग्मुर्ब्राह्मणास्तत्र विषयेभ्यस्ततस्ततः ॥
 सर्वविद्यासु निष्णाता वेदवेदाङ्गपारगाः ।
 तेषामावसथांश्चक्रुर्धर्मराजस्य शासनात् ॥
 बह्वन्नाच्छादनैर्युक्तान्सगणानां पृथक्पृथक् ।
 सर्वैर्तुगुणसंपन्नाञ्जिशल्पिनोऽथ सहस्रशः ॥
 भुञ्जतां चैव विप्राणां वदतां च महास्वनः ।
 अनिशं श्रूयते तत्र मुदितानां महात्मनाम् ॥
 दीयतां दीयतामेपां भुज्यतां भुज्यतामिति ।
 एवंप्रकाराः संजल्पाः श्रूयन्ते स्मात्र नित्यशः ॥
 गवां शतसहस्राणि शयनानां च भारत ।
 रुक्मस्य योषितां चैव धर्मराजः पृथग्ददौ ॥
 प्रावर्ततैव यज्ञः स पाण्डवस्य महात्मनः ।
 पृथिव्यामेकवीरस्य शक्रस्येव त्रिविष्टपे ॥
 ततो युधिष्ठिरो राजा प्रेषयामास पाण्डवम् ।
 नकुलं हस्तिनपुरं भीष्माय पुरुषर्षभः ॥ (इति ३३ अध्यायः ।)

वैशम्पायन उवाच—

स गत्वा ह्वास्तिनपुरं नकुलः समितिजयः ।
 भीष्ममामन्त्रयांचक्रे धृतराष्ट्रं च पाण्डवः ॥
 सत्कृत्याऽऽमन्त्रितास्तेन आचार्यप्रमुखास्ततः ।
 प्रबयुः प्रीतमनसो यज्ञं ब्रह्मपुरःसराः ॥
 संश्रुत्य धर्मराजस्य यज्ञं यज्ञविदस्तदा ।
 अन्ये च शतशस्तुष्टैर्मनोभिर्भरतर्षभ ॥
 द्रष्टुकामाः सभां चैव धर्मराजं च पाण्डवम् ।
 दिग्भ्यः सर्वे समापेतुः क्षत्रियास्तत्र भारत ।

समुपादाय रत्नानि विविधानि महान्ति च ॥
 धृतराष्ट्रश्च भीष्मश्च विदुरश्च महामतिः ।
 दुर्योधनपुरोगाश्च भ्रातरः सर्व एव ते ॥
 एते चान्ये च बहवो राजानो मध्यदेशजाः ।
 आजग्मुः पाण्डुपुत्रस्य राजसूयं महाक्रतुम् ॥
 ददुस्तेषामावसथान्धर्मराजस्य शासनात् ।
 बहुभक्ष्यान्वितान् राजन्दीर्घिकां वृक्षशोभितान् ॥
 तथा धर्मात्मजः पूजां चक्रे तेषां महात्मनाम् ।
 सत्कृताश्च यथोद्दिष्टाञ्जमुरावसथानृपाः ॥
 विश्रान्तास्ते ततोऽपश्यन्भूमिपा भूरिदक्षिणम् ।
 वृतं सदस्यैर्बहुभिर्धर्मराजं युधिष्ठिरम् ॥
 तत्सदः पार्थिवैः कीर्णं ब्राह्मणैश्च महर्षिभिः ।
 भ्राजते स्म तदा राजन्नाकपृष्ठं यथामरैः ॥ (इति ३४ अध्यायः ।)

वैशम्पायन उवाच—

पितामहं गुरुं चैव प्रत्युद्गम्य युधिष्ठिरः ।
 अभिवाद्य ततो राजन्निदं वचनमब्रवीत् ॥
 भीष्मं द्रोणं कृपं द्रौणि दुर्योधनविविशती ।
 अस्मिन् यज्ञे भवन्तो मामनुगृह्णन्तु सर्वशः ॥
 इदं वः सुमहच्चैव यदिहाऽस्ति धनं मम ।
 प्रणयन्तु भवन्तो मां यथेष्टमभिमन्त्रिताः ॥
 एवमुक्त्वा स तान्सर्वान्दीक्षितः पाण्डवाग्रजः ।
 युयोज स यथायोगमधिकारेष्वनन्तरम् ॥
 कथं तु मम कौरव्यो रत्नदानैः समाप्नुयात् ।
 यज्ञमित्येव राजानः स्पर्धमाना ददुर्धनम् ॥
 भवनैः सविमानाग्रैः सोदकैर्बलसंवृतैः ।
 लोकराजविमानैश्च ब्राह्मणावसथैः सह ॥
 राजभिश्च समावृत्तैरतीव श्रीसमृद्धिभिः ।
 अशोभत सदो राजन्कौन्तेयस्य महात्मनः ॥
 ऋद्ध्या च वरुणं देवं स्पर्धमानो युधिष्ठिरः ।
 षडग्निनाऽथ यज्ञेन सोऽयजद्दक्षिणावता ॥
 सर्वाञ्जनान्सर्वकामैः समृद्धैः समतर्पयत् ॥
 अन्नवान्बहुभक्ष्यश्च भुक्तवज्जनसंवृतः ।
 रत्नोषहारसंपन्नो बभूव स समागमः ॥ (इति ३५ अध्यायः ।)

वैशम्पायन उवाच—

ततोऽभिषेचनीयेऽहि ब्राह्मणा राजभिः सह ।
 अन्तर्वेदीं प्रविविशुः सत्कारार्हा महर्षयः ॥

कर्मान्तरमुपासन्तो जजल्पुरमितौजसः ॥
 इदमेवं न चाऽप्येवमेवमेवं न चान्यथा ।
 प्रत्यूचुर्बह्वस्तत्र वितण्डावादिनो द्विजाः ॥
 न तस्यां सन्निधौ शूद्रः कश्चिदासीन्न चाव्रती ।
 अन्तर्वेद्यां तदां राजन्युधिष्ठिरनिवेशने ॥
 तां तु लक्ष्मीवतो लक्ष्मीं तदा यज्ञविधानताम् ।
 तुतोष नारदः पश्यन्धर्मराजस्य धीमतः ॥
 अथ चिन्तां समापेदे स मुनिर्मनुजाधिप ।
 नारदस्तु तदा पश्यन्सर्वक्षत्रसमागमम् ॥
 सस्मार च पुरावृत्तां कथां तां पुरुषर्षभ ।
 अंशावतरणे याऽसौ ब्रह्मणो भवनेऽभवत् ॥
 देवानां संगमं तं तु विज्ञाय कुरुनन्दन ।
 नारदः पुण्डरीकाक्षं सस्मार मनसा हरिम् ॥
 साक्षात्स विबुधारिघ्नः क्षत्रे नारायणो विभुः ।
 प्रतिज्ञां पालयंश्चेमां जातः परपुरंजयः ॥
 संदिदेश पुरा योऽसौ विबुधान्भूतकृत्स्वयम् ।
 अन्योन्यमभिनिघ्नन्तः पुनर्लोकानवाप्स्यथ ॥
 इति नारायणः शम्भुर्भगवाञ्जगतः प्रभुः ।
 आदिश्य विबुधान्सर्वानजायत यदुक्षये ॥
 क्षितावन्धकवृष्णीनां वंशे वंशभृतां वरः ।
 परया शुशुभे लक्ष्म्या नक्षत्राणामिवोद्वरात् ॥
 अहो वत महद्भूतं स्वयंभूर्यदिदं स्वयम् ।
 आदास्यति पुनः क्षत्रमेवं बलसमन्वितम् ॥
 इत्येतां नारदश्चिन्तां चिन्तयामास धर्मवित् ।
 हरिं नारायणं ज्ञात्वा यज्ञैरिज्यं तमीश्वरम् ॥
 तस्मिन्धर्मविदां श्रेष्ठो धर्मराजस्य धीमतः ।
 महाध्वरे महाबुद्धिस्तस्थौ स बहुमानतः ॥
 ततो भीष्मोऽब्रवीद्राजन्यधर्मराजं युधिष्ठिरम् ।
 क्रियतामर्हणं राज्ञां यथार्हमिति भारत ॥
 आचार्यमृत्विजं चैव संयुजं च युधिष्ठिर ।
 स्नातकं च प्रियं प्राहुः पृङ्ग्यार्हाद्वृषं तथा ॥ (शिशु० १४।५५)
 एतानर्घ्यानभिस्तानाहुः संवत्स्रोषितान् ।
 त इमे कालपूगस्य महतोऽस्माकपागतः ॥ (शिशु० १४।५६)
 एषामेकैकशो राजन्नर्घ्य आनीयतामिति ।
 अथ चैषां वरिष्ठाय समर्थायोपनीयताम् ॥ (शिशु० १४।५७)

युधिष्ठिर उवाच—

कस्मे भवान्मन्यतेऽर्घमेकस्मै कुरुनन्दन ।
उपनीयमानं युक्तं च तन्मे ब्रूहि पितामह ॥

वैशम्पायन उवाच—

ततो भीष्मः शान्तनवो बुद्ध्या निश्चित्य वीर्यवान् ।
वाष्णेयं मन्यते कृष्णं पूजनीयतमं भुवि ॥ (शिशु० १४।५८)
एष ह्येषां समस्तानां तेजोबलपराक्रमैः ।
मध्ये तपन्निवाभाति ज्योतिषामिव भास्करः ॥
अभूर्यमिव सूर्येण निर्वातमिव वायुना ।
भासितं ह्लादितं चैव कृष्णेनेदं सदो हि नः ॥
तस्मै भीष्माभ्यनुज्ञातः सहदेवः प्रतापवान् ।
उत्जहेऽथ विधिवद्वाष्णेयायाऽर्घमुत्तमम् ॥
प्रतिजग्राह तत्कृष्णः शास्त्रदृष्टेन कर्मणा ।
शिशुपालस्तु तां पूजां वासुदेवे न चक्षमे ॥ (शिशु० १५।१)
स उपालभ्य भीष्मं च धर्मराजं च संसदि ।
अथाऽऽक्षिपद्वासुदेवं चेदिराजो महाबलः ॥
(इति ३६ अध्यायः ।)

शिशुपाल उवाच—

नाऽयमर्हति वाष्णेयस्तिष्ठत्स्विह महात्मसु ।
महीपतिषु कौरव्य राजवत्पार्थिवार्हणाम् ॥
नायं युक्तः समाचारः पाण्डवेषु महात्मसु ।
यत्कामात्पुण्डरीकाक्ष पाण्डवार्चितवानसि ॥
बाला यूयं न जानीध्वं धर्मः सूक्ष्मो हि पाण्डवाः ।
अयं च स्मृत्यतिक्रान्तो ह्यापगेयोऽल्पदर्शनः ॥
त्वादृशो धर्मयुक्तो हि कुर्वाणः प्रियकाम्यया ।
भवत्यभ्यधिकं भीष्मो लोकेष्ववमतः सताम् ॥
कथं ह्यराजा दाशार्हो मध्ये सर्वमहीक्षिताम् ।
अर्हणामर्हति तथा यथा युष्माभिरर्चितः ॥
अथ वा मन्यसे कृष्णं स्थविरं कुरुपुङ्गव ।
वसुदेवे स्थिते वृद्धे कथमर्हति तत्सुतः ॥
अथ वा वासुदेवोऽपि प्रियकामोऽनुवृत्तवान् ।
द्रुपदे तिष्ठति कथं माधवोऽर्हति पूजनम् ॥
आचार्यं मन्यसे कृष्णमथ वा कुरुनन्दन ।
द्रोणे तिष्ठति वाष्णेयं कस्मादर्वितवानसि ॥
ऋतिव्रजं मन्यसे कृष्णमथ वा कुरुनन्दन ।

द्वैपायने स्थिते वृद्धे कथं कृष्णोऽर्चितस्त्वया ॥
 भीष्मे शान्तनवे राजन्स्थिते पुरुषसत्तमे ।
 स्वच्छन्दमृत्युके राजन्कथं कृष्णोऽर्चितस्त्वया ॥
 अश्वत्थाम्नि स्थिते वीरे सर्वशास्त्रविशारदे ।
 कथं कृष्णस्त्वया राजन्ऽर्चितः कुरुनन्दन ॥
 दुर्योधने च राजेन्द्रे स्थिते पुरुषसत्तमे ।
 कृपे च भारताचार्ये कथं कृष्णस्त्वयाऽर्चितः ॥
 द्रुमं किंपुरुषाचार्यमतिक्रम्य त्वयाऽर्चितः ।
 भीष्मके चैव दुर्धरे पाण्डुवत्कृतलक्षणे ॥
 येनात्मबलमाश्रित्य राजानो युधि निर्जिताः ।
 तं च कर्णमतिक्रम्य कथं कृष्णस्त्वयाऽर्चितः ॥
 नैवर्विड् नैव चाचार्यो न राजा मधुसूदनः ।
 अर्चितश्च कुरुश्रेष्ठ किमन्यन्प्रियकाम्यया ॥
 अथ वाऽभ्यर्चनीयोऽयं युष्माकं मधुसूदनः ।
 किं राजभिरिहानीतैरवमानाय भारत ॥ (शिशु० १५।१८)
 वयं तु न भयादस्य कौन्तेयस्य महात्मनः ।
 प्रयच्छाम करान्सर्वे न लोभान्न च सान्त्वनात् ॥
 अस्य धर्मे प्रवृत्तस्य पार्थिवत्वं चिकीर्षतः ।
 करानस्मै प्रयच्छामः सोऽयमस्मान्न मन्यते ॥
 किमन्यदवमानाद्भि येनेदं राजपंसदि ।
 अप्राप्तलक्षणं कृष्णमर्घेणाऽर्चितवानसि ॥
 योऽयं वृष्णिकुले जातो राजानं हतवान्पुरा ।
 जरासन्धं महात्मानमन्यायेन दुरात्मवान् ॥
 अद्य धर्मात्मता चैव व्यपकृष्टा युधिष्ठिरात् ।
 दर्शितं कृपणत्वं च कृष्णेऽर्घस्य निवेदनात् ॥
 यदि भीताश्च कौन्तेयाः कृपणाश्च तपस्विनः ।
 ननु त्वयाऽपि वोद्धव्यं यां पूजां माधवोऽर्हसि ॥
 न त्वयं पार्थिवेन्द्राणामपमानः प्रयुज्यते ।
 त्वामेव कुरवो व्यक्तं प्रलम्भन्ते जनार्दन ॥
 क्लीबे दारक्रिया यादृगन्धे वा रूपदर्शनम् ।
 अराज्ञो राजवत्पूजा तथा ते मधुसूदन ॥
 दृष्टो युधिष्ठिरो राजा दृष्टो भीष्मश्च यादृशः ।
 वासुदेवोऽप्ययं दृष्टः सर्वमेतद्यथातथम् ॥
 इत्युक्त्वा शिशुपालस्तानुत्थाय परमासनात् ।
 निर्ययौ सदसस्तस्मात्सहितो राजभिस्तदा ॥

(इति ३७ अध्यायः ।)

वैशम्पायन उवाच—

ततो युधिष्ठिरो राजा शिशुपालमुपाद्रवत् ।
उवाच चैनं मधुरं सान्त्वपूर्वमिदं वचः ॥
नेदं युक्तं महीपाल यादृशं वै त्वमुक्तवान् ।
अधर्मश्च परो राजन्पारुष्यं च निरर्थकम् ॥
न हि धर्मं परं जातु नावबुध्येत पार्थिवः ।
भीष्मः शान्तनवस्त्वेनं मावर्मस्थास्त्वमन्यथा ॥
पश्य चैतान्महीपालांस्त्वत्तो वृद्धतरान्वहून् ।
मृष्यन्ते चार्हणं कृष्णे तद्वत्त्वं क्षन्तुमर्हसि ॥
वेदं तत्त्वेन कृष्णं हि भीष्मश्चेदिपते भृशम् ।
नश्येनं त्वं तथा वेत्थ यथैनं वेद कौरवः ॥

भीष्म उवाच—

नास्मै देयो ह्यनुनयो नायमर्हति सान्त्वनम् ।
लोकवृद्धतमे कृष्णे योऽर्हणां नाभिमन्यते ॥
क्षत्रियः क्षत्रियं जित्वा रणे रणकृतां वरः ।
यो मुञ्चति वशे कृत्वा गुरुर्भवति तस्य सः ॥
अस्यां हि समितौ राज्ञामेकमप्यजितं युधि ।
न पश्यामि महीपालं सात्वतीपुत्रतेजसा ॥
न हि केवलमस्माकमयमर्च्यतमोऽच्युतः ।
त्रयाणामपि लोकानामर्चनीयो महाभुजः ॥
कृष्णेन हि जिता युद्धे बहवः क्षत्रियर्षभाः ।
जगत्सर्वं च वाष्ण्ये निखिलेन प्रतिष्ठितम् ॥
तस्मात्सत्स्वपि वृद्धेषु कृष्णमर्चामि नेतरान् ।
यशः शौर्यं जयं चास्य विज्ञायाऽर्चां प्रयुज्महे ।
न च कश्चिदिहाऽस्माभिः सुवालोऽप्यपरीक्षितः ॥
गुणैर्वृद्धानतिक्रम्य हरिरर्च्यतमो मतः ।
ज्ञानवृद्धो द्विजातीनां क्षत्रियाणां बलाधिकः ॥
वैश्यानां धान्यधनवाञ्छूद्राणामेव जन्मतः ।
पूज्यतायां च गोविन्दे हेतू द्वावपि संस्थितौ ॥
वेदवेदाङ्गविज्ञानं बलं चाप्यधिकं तथा ।
नृणां लोके हि कोऽन्योऽस्ति विशिष्टः केशवादृते ॥
अग्निहोत्रमुखा वेदा गायत्री छन्दसां मुखम् ।
राजा मुखं मनुष्याणां नदीनां सागरो मुखम् ॥
नक्षत्राणां मुखं चन्द्र आदित्यस्तेजसां मुखम् ।
पर्वतानां मुखं मेरुर्गरुडः पततां मुखम् ॥
ऊर्ध्वं तिर्यग्धश्चैव यावती जगतो गतिः ।

सदेवकेषु लोकेषु भगवान्केशवो मुखम् ॥
 अयं तु पुरुषो बालः शिशुपालो न बुध्यते ।
 सर्वत्र सर्वदा कृष्णं तस्मादेवं प्रभाषते ॥
 यो हि धर्मं विचिनुयादुत्कृष्टं मतिमान्नरः ।
 स वै पश्येद्यथा धर्मं च तथा चेदिराडयम् ॥
 अथैनां दुष्कृतां पूजां शिशुपालो व्यवस्यति ।
 दुष्कृतायां यथान्यायं तथाऽयं कर्तुमर्हति ॥

(इति ३८ अध्यायः ।)

वैशम्पायन उवाच—

एवमुक्त्वा ततो भीष्मो विरराम महाबलः ।
 व्याजहारोत्तरं तत्र सहदेवोऽर्थवद्वचः ॥
 केशवं कैशिहन्तारमप्रमेयपराक्रमम् ।
 पूज्यमानं मया यो वः कृष्णं न सहते नृपः ॥
 सर्वेषां बलिनां मूर्ध्नि मयेदं निहितं पदम् ।
 एवमुक्ते मया सम्यगुत्तरं प्रब्रवीतु सः ॥
 स एव हि मया बध्यो भविष्यति न संशयः ।
 ततो न व्याजहारैषां कश्चिद् बुद्धिमतां सताम् ॥
 मानिनां बलिनां राज्ञां मध्ये वै दर्शिते पदे ।
 ततोऽपतत्पुष्पवृष्टिः सहदेवस्य मूर्धनि ॥
 अदृश्यरूपा वाचश्चाप्यब्रुवन्साधु न्नाध्विति ।
 आविध्यदजितं कृष्णं भविष्यद्भूतजल्पकः ॥
 सर्वसंशयनिर्माता नारदः सर्वलोकवित् ।
 उवाचाखिलभूतानां मध्ये स्पष्टतरं वचः ॥
 कृष्णं कमलपत्राक्षं नार्चयिष्यन्ति ये नराः ।
 जीवन्मृतास्तु ते ज्ञया न संभाष्याः कदाचन ॥

वैशम्पायन उवाच—

पूजयित्वा च पूजार्हान्ब्रह्मक्षत्रविशेषवित् ।
 सहदेवो नृणां देवः समापयत कर्म तत् ॥
 तस्मिन्नभ्यर्चिते कृष्णे सुनीथः शत्रुकर्षणः ।
 अतिताम्रक्षणः कोपादुवाच मनुजाधिपान् ॥
 स्थितः सेनापतिर्योऽहं मन्यध्वं किंतु सांप्रतम् ।
 युधि तिष्ठाम संनह्य समेतान्वृष्णिपाण्डवान् ॥
 इति सर्वान्समुत्साह्य राज्ञस्तांश्चेदिपुङ्गवः ।
 यज्ञोपधाताय ततः सोऽमन्त्रयत राजभिः ॥
 तत्राहूता गताः सर्वे सुनीथप्रमुखा गणाः ।
 समदृश्यन्त संक्रुद्धा विवर्णवदनास्तथा ॥

युधिष्ठिराभिषेकं च वासुदेवस्य चार्हणम् ।
 न स्याद्यथा तथा कार्यमेवं सर्वे तदाऽब्रुवन् ॥
 सुहृद्भिर्वार्यमाणानां तेषां हि वपुराबभौ ।
 आमिषादपकृष्टानां सिंहानामिव गर्जताम् ॥
 तं बलौघमपर्यन्तं राजसागरमक्षयम् ।
 कुर्वाणं समयं कृष्णो युद्धाय ब्रुवधे तदा ॥
 (इति ३९ अध्यायः ।)

वैशम्पायन उवाच—

ततः सागरसंकाशं दृष्ट्वा नृपतिमण्डलम् ।
 संवर्तवाताभिहतं भीमं श्रुब्धमिवार्णवम् ॥
 रोषात्प्रचलितं सर्वमिदमाह युधिष्ठिरः ।
 भीष्मं मतिमतां मुख्यं वृद्धं कुरुपितामहम् ॥
 असौ रोषात्प्रचलितो महान्नृपतिसागरः ।
 अत्र यत्प्रतिपत्तव्यं तन्मे ब्रूहि पितामह ॥
 यज्ञस्य च न विघ्नः स्यात्प्रजानां च हितं भवेत् ।
 यथा सर्वत्र तत्सर्वं ब्रूहि मेऽद्य पितामह ॥
 इत्युक्तवति धर्मज्ञे धर्मराजे युधिष्ठिरे ।
 उवाचेदं वचो भीष्मस्ततः कुरुपितामहः ॥
 मा भैस्त्वं कुरुशार्दूल श्वा सिंहं हन्तुमर्हति ।
 शिवः पन्थाः सुनीतोऽत्र मया पूर्वतरं वृतः ॥
 न हि संबुध्यते यावत्सुप्तः सिंह इवाच्युतः ।
 तेन सिंहीकरोत्येतान्नृसिहश्चेदिपुङ्गवः ॥
 पार्थिवान्पार्थिवश्रेष्ठः शिशुपालोऽप्यचेतनः ।
 सर्वान्सर्वात्मना तात नेतुकामो यमक्षयम् ॥
 नूनमेतत्समादातुं पुनरिच्छत्यधोक्षजः ।
 यदस्य शिशुपालस्य तेजस्तिष्ठति भारत ॥
 आदातुं च नरव्याघ्रो यं यमिच्छत्ययं तदा ।
 तस्य विप्लवते बुद्धिरेवं चेदिपतेर्यथा ॥

वैशम्पायन उवाच—

इति तस्य वचः श्रुत्वा ततश्चेदिपतिर्नृपः ।
 भीष्मं रूक्षाक्षरा वाचः श्रावयामास भारत ॥
 (इति ४० अध्यायः ।)

शिशुपाल उवाच—

विभीषिकाभिर्वह्नीभिर्भीषयन्सर्वपद्मार्थिवान् ।
 न व्यपत्रपसे कस्माद्बुद्धः सन्कुलपांसनः ॥ (शिशु० १५।१९)
 युक्तमेतत्तृतीयायां प्रकृतौ वर्तता त्वया ।
 वक्तुं धर्मादपेतार्थं त्वं हि सर्वकुरुत्तमः ॥

नावि नौरिव संबद्धा यथाऽन्धो वाऽन्धमन्वियात् ।
 तथाभूता हि कौरव्या येषां भीष्म त्वमग्रणीः ॥
 पूतनाघातपूर्वाणि कर्माण्यस्य विशेषतः । (शिशु० १५।३६)
 त्वया कीर्तयताऽस्माकं भूयः प्रव्यथितं मनः ॥
 अवलितस्य मूर्खस्य केशवं स्तोतुमिच्छतः ।
 कथं भीष्म न ते जिह्वा शतधेयं विदीर्यते ॥
 यत्र कुत्सा प्रयोक्तव्या भीष्म बालतरैर्नरैः ।
 तस्मिन् ज्ञानवृद्धः सन्गोपं संस्तोतुमिच्छसि ॥
 यद्यनेन हता बाल्ये शकुनिश्चित्रमत्र किम् ।
 तौ वाऽश्ववृषभौ भीष्म यौ न युद्धविशारदौ ॥
 चेतनारहितं काष्ठं यद्यनेन निपातितम् ।
 पादेन शकटं भीष्म तत्र किं कृतमद्भुतम् ॥ (शिशु० १५।३७)
 वल्मीकमात्रः सप्ताहं यद्यनेन धृतोऽचलः ।
 तदा गोवर्धनो भीष्म न तच्चित्रं मतं मम ॥
 भुक्तमेतेन बह्वन्नं क्रीडता नगमूर्धनि ।
 इति ते भीष्म शृण्वानाः परे विस्मयमागताः ॥
 यस्य चानेन धर्मज्ञ भुक्तमन्नं वलीयसः ।
 स चानेन हतः कंस इत्येतन्न महाद्भुतम् ॥
 न ते श्रुतमिदं भीष्म नूनं कथयतां सताम् ।
 यद्वक्ष्ये त्वामधर्मज्ञं वाक्यं कुरुकुलाधम ॥
 स्त्रीषु गोषु न शस्त्राणि पातयेद्ब्राह्मणेषु च ।
 यस्य चान्नानि भुंजीत यत्र च स्यात्प्रतिश्रयः ॥
 इति सन्तोऽनुशासन्ति सज्जनं धर्मिणः सदा ।
 भीष्म लोके हि तत्सर्वं वितथं त्वयि दृश्यते ॥
 ज्ञानवृद्धं च वृद्धं च भूयांसं केशवं मम ।
 अजानत इवाख्यासि संस्तुवन्कौरवाधम ॥
 गोघ्नः स्त्रीघ्नश्च सन्भीष्म त्वद्वाक्याद्यदि पूज्यते ।
 एवंभूतश्च यो भीष्म कथं संस्तवमर्हति ॥
 न गाथा गाथिनं शास्ति बहु चेदपि गायति ।
 प्रकृतिं यान्ति भूतानि भूलिंगशकुनिर्यथा ॥
 नूनं प्रकृतिरेषा ते जघन्या नात्र संशयः ।
 अतः पापीयसी चैषां पाण्डवानामपीप्यते ॥
 येषामर्च्यतमः कृष्णस्त्वं च येषां प्रदर्शकः ।
 धर्मवांस्त्वमधर्मज्ञः सतां मार्गाद्विप्लुतः ॥
 चेत्त्वं धर्मं विजानासि यदि प्राज्ञा मतिस्तव ।
 अन्यकामा हि धर्मज्ञा कन्यका प्राज्ञमानिना ।

अम्बा नामेति भद्रं ते कथं साऽपहृता त्वया ॥
 तां त्वयाऽपहृतां भीष्म कन्यां नैषितवान्यतः ।
 आता विचित्रवीर्यस्ते सतां मार्गमनुष्ठितः ॥
 दारयोर्यस्य चान्येन मिषतः प्राज्ञमानिनः ।
 तव जातान्यपत्यानि सज्जनाचरिते पथि ॥
 को हि धर्मोऽस्ति ते भीष्म ब्रह्मचर्यमिदं वृथा ।
 यद्धारयसि मोहाद्वा क्लीबत्वाद्वा न संशयः ॥
 न त्वहं तव धर्मज्ञ पश्याम्युपंचयं क्वचित् ।
 न हि ते सेविता वृद्धा य एवं धर्ममब्रवीः ॥
 व्रतोपवासैर्वहुभिः कृतं भवति भीष्म यत् ।
 सर्वं तदनपत्यस्य मोघं भवति निश्चयात् ॥
 सोऽनपत्यश्च वृद्धश्च मिथ्याधर्मानुसारकः ।
 हंसवत्त्वमपीदानीं ज्ञातिभ्यः प्राप्नुया वधम् ॥
 एवं हि कथयन्त्यन्ये नरा ज्ञानविदः पुरा ।
 भीष्म यत्तदहं सम्यग्वक्ष्यामि तव शृण्वतः ॥
 (इति ४१ अध्यायः ।)

शिशुपाल उवाच—

स मे बहुमतो राजा जरासन्धो महाबलः ।
 योऽनेन युद्धं नेयेष दासोऽयमिति संयुगे ॥
 केशवेन कृतं कर्म जरासन्धवधे तदा ।
 भीमसेनार्जुनाभ्यां च कस्तत्साध्विति मन्यते ॥
 अद्वारेण प्रविष्टेन च्छन्नना ब्रह्मवादिना ।
 दृष्टः प्रभावः कृष्णेन जरासन्धस्य भूपतेः ॥
 इदं त्वाश्चर्यभूतं मे यदीमे पाण्डवास्त्वया ।
 अपकृष्टाः सतां मार्गान्मन्यन्ते तच्च साध्विति ॥
 अथ वा नैतदाश्चर्यं येषां त्वमसि भारत ।
 स्त्रीसधर्मा च वृद्धश्च सर्वार्थानां प्रदर्शकः ॥

वैशम्पायन उवाच—

तस्य तद्वचनं श्रुत्वा रूक्षं रूक्षाक्षरं बहु ।
 चुकोप बलिनां श्रेष्ठो भीमसेनः प्रतापवान् ॥
 भूयः क्रोधाभिताम्राक्षे रक्ते नेत्रे बभूवतुः ।
 त्रिशिखां भ्रुकुटीं चाऽस्य ददृशुः सर्वपार्थिवाः ॥
 दन्तान्संदंशतस्तस्य कोपाद्ददृशुराननम् ।
 उत्पतन्तं तु वेगेन जग्राहैनं मनस्विनम् ।
 भीष्म एव महाबाहुर्महासेनमिवेश्वरः ॥
 तस्य भीमस्य भीष्मेण वार्यमाणस्य भारत

गुरुणा विविधैर्वाक्यैः क्रोधः प्रशममागतः ॥
 नातिचक्राम भीष्मस्य स हि वाक्यमार्द्रमः ।
 ततश्चेदिपतेर्वाक्यं श्रुत्वा तत्कुरुसत्तमः ।
 भीमसेनमुवाचेदं भीष्मो मतिमतां वरः ॥

(इति ४२ अध्यायः ।)

भीष्म उवाच—

चेदिराजकुले जातरुयक्ष एष चतुर्भुजः ।
 रासभारावसदृशं ररास च ननाद च ॥
 तेनास्य मातापितरौ त्रेसतुस्तौ सवान्धवौ ।
 वैकृतं तस्य तौ दृष्ट्वा त्यागाय कुरुतां मतिम् ॥
 ततः सभार्यं नृपतिं सामात्यं सपुत्रोहितम् ।
 चिन्तासंमूढहृदयं वागुवाचाशरीरिणी ॥
 एष ते नृपते पुत्रः श्रीमाञ्जातो बलाधिकः ।
 तस्मादस्मान्न भेतव्यमव्यग्रः पाहि वै शिशुम् ॥
 न चैव तस्य मृत्युर्वै न कालः प्रत्युपस्थितः ।
 मृत्युर्हन्ताऽस्य शस्त्रेण स चोत्पन्नो नराधिप ॥
 संश्रुत्योदाहृतं वाक्यं भूतमन्तर्हितं ततः ।
 पुत्रस्नेहाभिसंतप्ता जननी वाक्यमब्रवीत् ॥
 येनेदमीरितं वाक्यं ममैतं तनयं प्रति ।
 प्राञ्जलिस्तं नमस्यामि ब्रवीतु स पुनर्वचः ॥
 याथातथ्येन भगवान्देवो वा यदि वेतरः ।
 श्रोतुमिच्छामि पुत्रस्य कोऽस्य मृत्युर्भविष्यति ॥
 अन्तर्भूतं ततो भूतमुवाचेदं पुनर्वचः ।
 यस्योत्सङ्गे गृहीतस्य भुजावभ्यधिकाबुभौ ॥
 पतिष्यतः क्षितितले पञ्चशार्पाविवोरगौ ।
 तृतीयमेतद्दालस्य ललाटस्थं तु लोचनम् ॥
 निमज्जिष्यति यं दृष्ट्वा सोऽस्य मृत्युर्भविष्यति ।
 व्यक्षं चतुर्भुजं श्रुत्वा तथा च समुदाहृतम् ॥
 पृथिव्यां पार्थिवाः सर्वे अभ्यागच्छन्दिदृक्षवः ।
 ततश्चेदिपुरीं प्राप्तौ संकर्मणजनार्दनौ ॥
 यादवौ यादवीं द्रष्टुं स्वसारं तौ पितुस्तदा ।
 कुशलानामयं पृष्ट्वा निषण्णौ रामकेशवौ ॥
 साऽभ्यर्च्य तौ तदा वीरौ प्रीत्या चाऽभ्यधिकं ततः ।
 पुत्रं दामोदरोत्सङ्गे देवीं सन्यदधात्स्वयम् ॥
 न्यस्तमात्रस्य तस्याङ्गे भुजावभ्यधिकाबुभौ ।
 पेततुस्तच्च नयनं न्यमज्जत ललाटजम् ॥
 तद् दृष्ट्वा व्यथिता त्रस्ता वरं कृष्णमयाचत ।

ददस्व मे वरं कृष्ण भयार्ताया महाभुज ॥
 त्वं ह्यार्तानां समाश्वासो भीतानामभयप्रदः ।
 एवमुक्तस्ततः कृष्णः सोऽब्रवीद्यदुनन्दनः ॥
 मा भैस्त्वं देवि धर्मज्ञे न मत्तोऽस्ति भयं तव ।
 ददामि कं वरं किं च करवाणि पितृष्वसः ॥
 शक्यं वा यदि वाऽशक्यं करिष्यामि वचस्तव ॥
 एवमुक्ता ततः कृष्णमब्रवीद्यदुनन्दनम् ॥
 शिशुपालस्याऽपराधान्क्षमेथास्त्वं महाबल ।
 मत्कृते यदुशार्दूल विद्धेनं मे वरं प्रभो ॥

कृष्ण उवाच—

अपराधशतं क्षाम्यं मया ह्यस्य पितृष्वसः ।
 पुत्रस्य ते वधार्हस्य मा त्वं शोके मनः कृथाः ॥

भीष्म उवाच—

एवमेष नृपः पापः शिशुपालः सुमन्दधीः ।
 त्वां समाह्वयते वीर गोविन्दवरदर्पितः ॥

(इति ४३ अध्यायः ।)

भीष्म उवाच—

नैषा चेदिपतेर्बुद्धिर्यया त्वाह्वयतेऽच्युतम् ।
 नूनमेष जगद्भर्तुः कृष्णस्यैव विनिश्चयः ॥

वैशम्पायन उवाच—

ततो न ममृषे चैद्यस्तद्भीष्मवचनं तदा ।
 उवाच चैनं संक्रुद्धः पुनर्भीष्ममथोत्तरम् ॥

शिशुपाल उवाच—

द्विपतां नोऽस्तु भीष्मैष प्रभावः केशवस्य यः ।
 यस्य संस्तववक्ता त्वं बन्दिवत्सततोत्थितः ॥
 संस्तवे च मनो भीष्म परेषां रमते यदि ।
 तदा संस्तौषि राज्ञस्त्वमिमं हित्वा जनार्दनम् ॥
 धनुर्धराणां प्रवरं रुक्मिणां पुरुषोत्तमम् ।
 अतिक्रम्य महावीर्यं किं प्रशंससि केशवम् ॥

वैशम्पायन उवाच—

ततश्चेदिपतेः श्रुत्वा भीष्मः स कटुकं वचः ।
 उवाचेद् वचो राजंश्चेदिराजस्य शृण्वतः ॥
 इच्छंतां किल नामाऽहं जीवाम्येषां महीक्षिताम् ।
 सोऽहं न गणयाम्येति स्तुणेनापि नराधिपान् ॥
 एवमुक्ते तु भीष्मेण ततः संचुकुशुर्नृपाः ।

केचिदूर्ध्वमेवासाः श्रुत्वा भीष्मस्य तद्वचः ।
 पापोऽवलितो वृद्धश्च नाऽयं भीष्मोऽर्हति क्षमाम् ॥
 हन्यतां दुर्मतिर्भीष्मः पशुवत्साध्वयं नृपाः ।
 सर्वैः समेत्य संरब्धो दह्यतां वा कटाग्निना ॥
 इति तेषां वचः श्रुत्वा ततः कुरुपितामहः ।
 उवाच मतिमान्भीष्मस्तानेव वसुधाधिपान् ॥
 उक्तस्योक्तस्य नेहान्तमहं समुपलक्षये ।
 यत्तु वक्ष्यामि तत्सर्वं शृणुध्वं वसुधाधिपाः ॥
 पशुवद्धातनं वा मे दहनं वा कटाग्निना ।
 क्रियतां मूर्ध्नि वो न्यस्तं मयेदं सकलं पदम् ॥ (शिशु० १५।४६)
 एष तिष्ठति गोविन्दः पूजितोऽस्माभिरच्युतः ।
 यस्य न्ना त्वरते बुद्धिर्मरणाय स माधवम् ॥
 कृष्णमाह्वयतामद्य युद्धे चक्रगदाधरम् ।
 यादवस्यैव देवस्य देहं विशतु पातितः ॥ (इति ४४ अध्यायः ।)

वैशम्पायन उवाच—

ततः श्रुत्वैव भीष्मस्य चेदिगद्विक्रमः ।
 युयुत्सुर्वासुदेवेन वासुदेवमुवाच ह ॥
 आह्वये त्वां रणे गच्छ मया सार्धं जनार्दन ।
 यावदद्य निहन्मि त्वां सहितं सर्वपाण्डवैः ॥
 सह त्वया हि मे वध्याः सर्वथा कृष्ण पाण्डवाः ।
 नृपतीन्समतिक्रम्य यैरराजा त्वमर्चिनः ॥
 ये त्वां दासमराजानं बाल्यादर्चन्ति दुर्मतिम् ।
 अनर्हमर्हवत्कृष्ण वध्यास्त इति मे मतिः ॥
 एवमुक्ते ततः कृष्णो मृदुपूर्वमिदं वचः ।
 उवाच पार्थिवान्सर्वान्स समक्षं च वीर्यवान् ॥
 एष नः शत्रुरत्यन्तं पार्थिवाः सात्वतीसुतः ।
 सात्वतानां नृशंसात्मा न हितोऽनपकारिणाम् ॥
 प्राग्ज्योतिषपुरं यातानस्माज्ज्ञान्वा नृशंसकृत् ।
 अदहद् द्वारकामेष स्वस्त्रीयः सन्नराधिपाः ॥
 क्रीडतो भोजराजस्य एष ऐवतके गिरौ ।
 हत्वा बध्वा च तान्सर्वानुपायात्स्वपुरं पुरा ॥
 अश्वमेधे हयं मेध्यमुत्सृष्टं रक्षिभिर्वृतम् ।
 पितुमं यज्ञविघ्नार्थमहरत्पापनिश्चयः ॥
 सौवीरान्प्रतियातां च तभ्रोरेष तपस्विनः ।
 भार्यामभ्यहरन्मोहादकामां तामितोगताम् ॥
 एष मायाप्रतिच्छन्नः करुणार्थं तिपस्विनीम् ।
 जहार भद्रां वैशालीं मातुलस्य नृशंसकृत् ॥

पितृत्वसुः कृते दुःखं सुमहन्मर्षयाम्यहम् ।
 दिष्ट्या हीदं सर्वराज्ञां संनिधावद्य वर्तते ॥
 पश्यन्ति हि भवन्तोऽद्य मय्यतीव व्यतिक्रमम् ।
 कृतानि तु परोक्षं मे यानि तानि निबोधत ॥
 इमं त्वस्य न शक्यामि क्षन्तुमद्य व्यतिक्रमम् ।
 अवलेपाद्वधार्हस्य समग्रे राजमण्डले ॥
 रुक्मिण्यामस्य मूढस्य प्रार्थनाऽऽसीन्ममूर्पतः ।
 न च तां प्राप्तवान्मूढः शूद्रो घेदश्रुतीमिव ॥

वैशम्पायन उवाच—

एवमादि ततः सर्वे सहितास्ते नराधिपाः ।
 वासुदेववचः श्रुत्वा चेदिराजं व्यगर्हयन् ॥
 तस्य तद्वचनं श्रुत्वा शिशुपालः प्रतापवान् ।
 जहास खनवद्भासं वाक्यं चेदमुवाच ह ॥
 मत्पूर्वां रुक्मिणीं कृष्ण संसत्सु परिकीर्तयन् ।
 विशेषतः पार्थिवेषु व्रीडां न कुरुषे कथम् ॥
 मन्यमानो हि कः सत्सु पुरुषः परिकीर्तयेत् ।
 अन्यपूर्वां स्त्रियं जातु त्वदन्यो मधुसूदन ॥
 क्षम वा यदि ते श्रद्धा मा वा कृष्ण मम क्षम ।
 तथा ब्रुवत एवाऽस्य भगवान्मधुसूदनः ।
 उवाच भगवानुच्चैर्वाक्यं वाक्यविशागदः ॥
 शृण्वन्तु मे महीपाला येनैतत्क्षमितं मया ।
 अपराधशतं क्षाम्यं मातुरस्यैव याचने ॥
 दत्तं मया याचितं च तद्वै पूर्णं हि पार्थिवाः ।
 अधुना वधयिष्यामि पश्यतां वो महीक्षिताम् ॥
 एवमुक्त्वा यदुश्रेष्ठश्चेदिराजस्य तत्क्षणात् ।
 व्यपाहरच्छिरः क्रुद्धश्चक्रेणाऽमित्रकर्षणः ॥
 स पपात महाबाहुर्वज्राहत इवाऽचलः ॥
 ततश्चेदिपतेर्देहात्तेजोऽग्न्यं ददृशुर्नुपाः ।
 उत्पतन्तं महाराज गगनादिव भास्करम् ॥
 ततः कमलपत्राक्षं कृष्णं लोकनमस्कृतम् ।
 वचन्दे तत्तदा तेजो विवेश च नराधिप ॥
 तदद्भुतममन्यन्त दृष्ट्वा सर्वे महीक्षितः ।
 यद्विवेश महाबाहुं तत्तजः पुरुषोत्तमम् ॥
 अनभ्रे प्रववर्ष द्यौः पपात ज्वलिताऽशनिः ।
 कृष्णेन निहिते चैके चचाल च वसुन्धरा ॥

(इति ४५ अध्यायः ।)

विषयानुक्रमणी ।

सर्गाङ्काः ।	विषयाः ।	पृष्ठाङ्काः ।
१	द्वारकायां नारदागमनम्, श्रीकृष्णं प्रति शक्रगदेशकथनं च ।	१-२९
२	उद्धवबलदेवश्रीकृष्णानां मन्त्रवर्णनम् ।	२९-६५
३	द्वारकातः श्रीकृष्णस्य प्रस्थानवर्णनम्, द्वारकागमुद्योगवर्णनं च ।	६५-८९
४	रैवतकपर्वतवर्णनम् ।	९०-११३
५	स्कन्धावारसंनिवेशादिवर्णनम् ।	११४-१४१
६	षट्पुत्रवर्णनम् ।	१४२-१६४
७	पुष्पावचयवर्णनम् ।	१६५-१८७
८	जलक्रीडावर्णनम् ।	१८८-२१३
९	सायंकालचन्द्रोदयप्रसाधनादिवर्णनम् ।	२१३-२३७
१०	पानगोष्ठीवर्णनं रात्रिक्रीडावर्णनं च ।	२३७-२६२
११	प्रभातवर्णनम् ।	२६३-२८८
१२	पुनः प्रयाणवर्णनं यमुनावर्णनं च ।	२८९-३११
१३	श्रीकृष्णपाण्डवयोः समागमवर्णनम्, श्रीकृष्णस्येन्द्रप्रस्थनगरप्रवेशे पौरनारिकेष्टावर्णनं युधिष्ठिरसभागृहवर्णनं च । ...	३११-३३२
१४	राजसूयकृतुप्रस्तावस्तद्वर्णनं च । श्रीकृष्णं प्रत्यर्घदानवर्णनम्, भीष्मकृता श्रीकृष्णस्तुतिश्च ।	३३२-३६२
१५	शिशुपालक्षोभवर्णनम् । भीष्मवाक्यम् । शिशुपालपक्षमहीपतीनां क्षोभवर्णनम् । शिशुपालस्य सेनासंनाहवर्णनम् । युद्धायोपस्थितानां भटानां तत्पत्नीनां च चेष्टावर्णनम् । ...	३६२-४००
१६	शिशुपालदूतस्य श्रीकृष्णसदसिद्ध्यर्थं वाक्यम्, दूतं प्रति सात्यकिवाक्यम्, पुनरपि दूतवाक्यम्, तन्मुखेन शिशुपालपराक्रमवर्णनं च ।	४००-४२६
१७	श्रीकृष्णसभाक्षोभवर्णनम्, श्रीकृष्णस्य तत्सेनायाश्च संनाहवर्णनम्, सेनाप्रस्थानवर्णनं च ।	४२६-४४४
१८	सैन्यद्वयस्य समागमवर्णनम्, तुमुलयुद्धवर्णनं च ।	४४४-४६६
१९	चित्रयुद्धवर्णनम् ।	४६७-४९९
२०	श्रीकृष्णशिशुपालयोरस्त्रयुद्धवर्णनम्, शिशुपालवधवर्णनं च । कविवंशवर्णनम् । ग्रन्थसमाप्तिः ।	४९९-५२० ५२१-५२३

॥ श्रीः ॥

श्रीमन्माधकविप्रणीतं

शिशुपालघधम् ।

मल्लिनाथकृतया सर्वकषाव्याख्यया समेतम् ।

प्रथमः सर्गः ।

इन्दीवरदलश्याममिन्दिरानन्दकन्दलम् ।

वन्दारुजनमन्दारं वन्देऽहं यदुनन्दनम् ॥

दन्ताञ्जलेन धरणीतलमुन्नमय्य पातालकेलिषु धृतादिवराहलीलम् ।

उल्लासनोन्मत्तफणाधरगीयमानक्रीडावदनमिभराजमुखं नमामः ॥

शारदा शारदाम्भोजवदना वदनाम्बुजे ।

सर्वदा सर्वदास्माकं संनिधिं संनिधिं क्रियात् ॥

वाणी काणभुजीमजीगणदवाशासीच्च वैयासिकी-

मन्तमन्त्रमरंस्त पन्नगगवीगुम्फेषु चाजागरीत् ।

वाचाभाचकलद्रहस्यमखिलं यश्चाक्षपादस्फुरां

लोकेऽभूद्यदुपज्ञमेव चिदुपां सौजन्यजन्यं यशः ॥

मल्लिनाथः सुधीः सोऽयं महोपाध्यायशब्दभाक् ।

विधत्ते माधकाव्यस्य व्याख्यां सर्वकषाभिधाम् ॥

ये शब्दार्थपरीक्षणप्रणयिनो ये वा गुणालंक्रिया-

शिक्षाकौतुकिनो विहर्तुमनसो ये च ध्वनेरध्वगाः ।

धुम्यद्भावतरङ्गिते रससुधापूरे मिमङ्गन्ति ये

तेषामेव कृते करोमि विवृतिं माधस्य सर्वकषाम् ॥

नेतास्मिन्यदुनन्दनः स भगवान्वीरप्रधानो रसः

शृङ्गारादिभिरङ्गयान्विजयते पूर्णो पुनर्वर्णना ।

इन्द्रप्रस्थगमालुपायविषयश्चेद्यावसादः फलं

धन्यो माधकविर्वयं तु कृतिनस्तन्सूक्तिः संसेवनात् ॥

इहान्वयमुखेनैव सर्वं व्याख्यायते मया ।

नामूलं लिख्यते किञ्चिज्ज्ञानपेक्षितमुच्यते ॥

अथ तत्रभवान् माधकविः 'काव्यं यशसेऽर्थकृते व्यवहारविदे शिवेतरक्षतये ।

इहः परनिवृत्तये कान्तासंमिततयोपदेशयुजे ॥' इत्यालंकारिकवचनप्राप्त्यात्

काव्यस्यानेकश्रेयःसाधनतां, 'काव्यालापांश्च वर्जयेत्' इति निषेधस्यासत्काव्यविषयतां च पश्यन् शिशुपालवधाख्यं काव्यं चिकीर्षुश्चिकीर्षितार्थाविज्ञपरिममासिम्प्रदायाविच्छेदलक्षणसाधनत्वान् 'आशीर्नमस्क्रिया वस्तुनिर्देशो वापि तन्मुखम्' इत्याशीराद्यन्यतमस्य प्रबन्धमुखलक्षणत्वाच्च काव्यफलं शिशुपालवधबीजभूतं भगवतः श्रीकृष्णस्य नारददर्शनरूपं वस्तु आदौ श्रीशब्दप्रयोगपूर्वकं निर्दिशन् कथामुपक्षिपति—

श्रियः पतिः श्रीमति शासितुं जगज्जगन्निवासो वसुदेवमद्भनि ।
वसन्ददर्शावतरन्तमम्बराद्विरण्यगर्भाङ्गभुवं मुनिं हरिः ॥ १ ॥

श्रिय इति ॥ तत्रादौ श्रीशब्दप्रयोगात् वर्णगणादिशुद्धेरभ्युच्चयः । तदुक्तम्—
'देवतावाचकाः शब्दा ये च भद्रादिवाचकाः । ते सर्वे नैव निन्द्याः स्युर्लिपितो गणतोऽपि वा ॥' इति । श्रियो लक्ष्म्याः पतिः । अनेन रुक्मिणीरूपया श्रिया समेत इति सूचितम् । 'राघवके भवेन्मीता रुक्मिणी कृष्णजन्मनि' इति विष्णुपुराणात् । जगन्निवासो जगतामाधारः । कुक्षिस्थान्विलभुवन इति यावत् । तथापि जगत् लोकं शासितुं दुष्टनिग्रहशिष्टानुग्रहाभ्यां नियन्तुं श्रीमति लक्ष्मीयुक्ते वसुदेवसद्भनि वसुदेवरूपिणः कश्यपस्य वेदमनि वसन् कृष्णरूपेण तिष्ठन् हरिर्विष्णुरम्बरादवतरन्तमायान्तम् । इन्द्रसंदेशकथनार्थमिति भावः । हिरण्यस्य गर्भो हिरण्यगर्भो ब्रह्मा ब्रह्माण्डप्रभवत्वात् । तस्याङ्गभुवं तन्जम् । अथवा तस्याङ्गादवयवादुत्सङ्गाख्याद्भवतीति हिरण्यगर्भाङ्गभूम्नं मुनिम् । नारदमित्यर्थः । 'उन्मङ्गाञ्जारदो जज्ञे दक्षोऽङ्गुष्ठात्स्वयंभुवः' इति भागवतात् । ददर्श । कदाचिदिति शेषः । अत्राल्पीयसि वसुदेवमद्भनि सकलजगदाश्रयतया महीयसो हरेराधेयत्वकथनादधिकप्रभेदोऽर्थालंकारः । तदुक्तम्—'आधाराधेययोरानुरूप्याभावोऽधिको मतः' इति । जगन्निवासस्य जगदङ्कदेशनिवासिन्त्वमिति विरोधश्च । तथा तकारमकारादेः केवलस्यासकृदावृत्त्या जगज्जगदिनि सकृद्यज्ञनद्वयमादृश्याच्च वृत्त्यनुप्रासभेदौ शब्दालंकारौ । एषां चान्योन्यनरपेक्षेणैकत्र समावेशात्तिलतण्डुलवत्संसृष्टिः । सर्गेऽस्मिन्वंशस्थं वृत्तम् । 'जतां तु वंशस्थमुदीरितं जरां' इति लक्षणात् ॥ १ ॥

तदातीं जनैर्विस्मयादीक्षितुं प्रवृत्तमित्याह—

गतं तिरश्चीनमनूरुसारथेः प्रसिद्धमूर्ध्वज्वलनं हविर्भुजः ।
पतत्यधो धाम विमारि सर्वतः किमेतदित्याकुलमीक्षितं जनैः ॥ २ ॥

गतमिति ॥ अविद्यमानावूरु यस्य सोऽनूरुः स सारथिर्यस्य तस्यानूरुसारथेः सूर्यस्य गतं गतिः । भावे क्तः । तिरश्चीनं निर्यग्भूतम् । 'विभाषाञ्चरदिकृत्त्रियाम्' इति निर्यक्शब्दादञ्चत्यन्ताप्रातिपदिकात् स्वाथे स्वप्रत्ययः । हविर्भुजोऽग्रेरूर्ध्वज्वलनमूर्ध्वस्फुरणं प्रसिद्धम् । इदं तु सर्वतो विमारि धामाधः पतति । किमेतदिति सूर्याग्निविलक्षणमदृष्टपूर्वमिदं धाम किमात्मकं स्यादित्याकुलं विस्मयात्मन्भ्रान्तं यथा तथा जनैरीक्षितमीक्षणं कृतम् । सकर्मकादप्यविवक्षिते कर्मणि

कः । 'प्रसिद्धरविवक्षातः कर्मणोऽकर्मिका क्रिया' इति वचनात् । केचित्कर्मणि क्तान्तं कृत्वा ईक्षितं मुनिं ददर्शेति पूर्वेण योजयन्ति । अत्रोपमेयस्य मुनि-
 धाम्नः सूर्याग्निभ्यामुपमानाभ्यामधःप्रसरणधर्मेणाधिक्यवर्णनान्ध्यातिरेकः । तदुक्तं
 काव्यप्रकाशे—'उपमानाद्यदन्यस्य व्यतिरेकः स एव सः' इति । 'धाम रश्मौ
 गृहे देहे स्थाने जन्मप्रभावयोः' इति हेमचन्द्रः । दिवाकरस्तु वृत्तरत्नाकरटीकायां
 प्रथमपठितेन 'द्विधाकृतात्मा किमयं दिवाकरो, विधूमरोचिः किमयं हुता-
 शनः' इति चरणद्वयेन सहेममेव श्लोकं षट्षदच्छन्दस उदाहरणमाह । तत्राद्य-
 चरणद्वयेन संदेहालंकारो गतमिति तन्निरासश्च बोध्य इत्युपरिष्ठात् ॥ २ ॥

अथ भगवान्निरूपीदित्याह—

चयस्त्विषामित्यवधारितं पुरा ततः शरीरीति विभाविताकृतिम् ।
 विभुर्विभक्तावयवं पुमानिति क्रमादमुं नारद इत्यबोधि सः ॥ ३ ॥

चय इति ॥ विभुर्वस्तुतत्त्वावधारणसमर्थः स हरिः पुरा प्रथमं त्विषां चय
 इत्यवधारितं तेजःपुञ्जमात्रत्वेन विनिश्चितम् । ततः प्रत्यासन्ने सति विभाविता
 विमृष्टा आकृतिः संस्थानं यस्य तं तथोक्तम् । अत एव शरीरी चेतन इत्यवधा-
 रितम् । ततो विभक्ता विविच्य गृहीता अवयवा मुखादयो यस्य तं तथोक्तम् ।
 अत एव पुमानित्यवधारितम् । अमुमागच्छन्तं व्यक्तिविशेषं नारदं वास्तवाभिप्रा-
 येणेति पुंलिङ्गनिर्वाहः । क्रमात् पूर्वोक्तसामान्यविशेषज्ञानक्रमेण । लोकदृष्ट्येदमु-
 क्तम् । हरिस्तु स्पर्शं वेदैवेति तत्त्वम् । नारद इत्यबोधि । नारदं बुद्धवानित्यर्थः ।
 नारदस्य कर्मत्वेऽपि निपातशब्देनाभिहितत्वान्न द्वितीया । तिङामुपसंख्या-
 नस्योपलक्षणत्वात् । यथाह वामनः—'निपातेनाभिहिते कर्मणि न कर्मविभक्तिः ।
 परिगणनस्य प्रायिकत्वात्' इति बुध्यतेः कर्तेरि लुङ् । 'दीपजन-' (३।१।६१)
 इत्यादिना चिण् । 'चिणो लुक्' (६।४।१०४) इति तस्य लुक् । अत्र विभा-
 विताकृतिं विभक्तावयवमित्यादिना आकृतिविभावनावयवविभावनयोः पदार्थयो-
 र्विशेषणवृत्त्या शरीरित्वपुंस्त्वावधारणहेतुत्वेनोपन्यासात्पदार्थहेतुकं काव्यलिङ्गमलं-
 कारः । 'हेतोर्वाक्यपदार्थत्वे काव्यलिङ्गमुदाहृतम्' इति लक्षणात् ॥ ३ ॥

अथ सप्तभिर्मुनिं विशिनष्टि—

नवानधोऽधो बृहतः पयोधरान्समूढकर्पूरपरागपाण्डुरम् ।
 क्षणं क्षणोत्क्षिप्तगजेन्द्रकृत्तिना स्फुटोपमं भूतिसितेन शंभुना ॥४॥

नवानित्यादिभिः ॥ कीदृशममुम् । नवान्सद्यः संभृतसलिलान् । अतिनीला-
 निति यावत् । बृहतो विपुलान्पयोधरान्मेघानधोऽधः । मेघानां समीपाधःप्रदेशे
 स्थितमिति शेषः । 'उपर्यध्यधसः सामीप्ये' (८।१।७) इति द्विर्भावः । तद्योगे
 द्वितीया । 'उभंसंबतसोः कार्या धिगुपर्यादिषु त्रिषु' इत्यादिवचनात् । समूढः पुञ्जी-

पाठा०—१ '०भ्या तदसभाविनाधः'. २ '०कालङ्कारः'. ३ 'द्वितीयात्रेक्षितान्तेषु
 ततोऽन्यत्रापि दृश्यते ॥' इत्यधिकम्.

कृतः । 'समूहः पुजिते भुजे' इति विश्वः । कर्पूरस्य परागंश्रुणं तद्वत्पाण्डुरम् । अत एव क्षणं मेघसमीपावस्थानक्षणे । अत्यन्तसंयोगे द्वितीया । क्षणेषु ताण्डवोत्सवेषु । 'निर्व्यापारस्थितौ कालविशेषोत्सवयोः क्षणः' इत्युभयत्राप्यमरः । उन्निष्ठा उपरि धारिता गजेन्द्रस्य कृत्तिशर्म येन तेन । 'अजिनं चर्म कृत्तिः स्त्री' इत्यमरः । भूत्या भस्मना सितेन । 'भूतिर्भस्मनि संपदि' इत्यमरः । शंभुना हरेण स्फुटा उपमा सादृश्यं यस्य तं स्फुटोपमम् । स्फुटशंभूपममित्यर्थः । सापेक्षत्वेऽपि गमकवाच्यमायः । सदृशपर्याययोस्तुलोपमाशब्दयोः 'अतुलोपमाभ्याम्-' इति निषेधात्सादृश्यवाचित्वे तृतीयेत्याहुः । केचिदिदं श्लोकं 'चयस्विषयामित्यतः प्राग्लिखित्वा व्याचक्षते । तेषां पुंस्त्वावधारणाप्राक् तेजःपिण्डमात्रस्य शंभूपमोचित्यं चिन्त्यम् ॥ ४ ॥

दधानमम्भोरुहकेसरद्युतीर्जटाः शरच्चन्द्रमरीचिरोचिपम् ।

विपाकपिङ्गास्तुहिनस्थलीरुहो धराधरेन्द्रं व्रततीततीरिव ॥ ५ ॥

दधानमिति ॥ पुनः कीदृशम् । अम्भोरुहकेसरद्युतीः पद्मकिंजलकप्रभापिशङ्गीरित्यर्थः । जटा दधानम्, स्वयं तु शरच्चन्द्रमरीचिरिव रोचिर्यस्य तम् । धवलमित्यर्थः । अत एव विपाकेन परिणामेन पिङ्गाः पिङ्गलास्तुहिनस्थलयां तुषारभूमौ रोहन्तीति तुहिनस्थलीरुहः व्रततीततीरलताव्यूहान् 'वल्ली तु व्रततीरलता' इत्यमरः । दधानं धराधरेन्द्रो हिमवान् तुहिनस्थलीति लिङ्गाक्षरदोषमानत्वाच्च तमिव स्थितम् ॥ ५ ॥

पिशङ्गमौञ्जीयुजमर्जुनच्छविं वसानमेणाजिनमञ्जनद्युति ।

सुवर्णसूत्राकलिताधराम्बरां विडम्बयन्तं शितिवाससस्तनुम् ॥ ६ ॥

पिशङ्गेति ॥ पुनः कीदृशम् । मुञ्जन्तृणविशेषः तन्मयी मेखला मौञ्जी पिशङ्गा मौञ्ज्या युज्यत इति पिशङ्गमौञ्जीयुक् तम् । 'मन्मृद्विप-' (३।२।६१) इत्यादिना क्विप् । 'स्त्रियाः पुंवत्-' (६।३।३४) इति पिशङ्गशब्दस्य पुंवद्भावः । अर्जुनच्छविं धवलकान्तिम् । 'वलक्षो धवलोऽर्जुनः' इत्यमरः । अञ्जनद्युत्यञ्जनवर्णं गुणाजिनं कृष्णमृगचर्म वसानमाच्छादयन्तम् । 'वस्य आच्छादने' इति धातोः शानच् । सुवर्णसूत्रेण कनकमेखलया आकलितं बद्धमधराम्बरमन्तरीयकं यस्यान्तां शितिवाससो नीलाम्बरस्य रामस्य तनुं विडम्बयन्तम् । अनुकुर्वाणमित्यर्थः । आर्थायमुपमा ॥ ६ ॥

विहंगराजाङ्गरुहैरिवायतैर्हिरण्योर्वारुहवल्लितन्तुभिः ।

कृतोपवीतं हिमशुभ्रमुच्चैर्धनं घनान्ते तडितां गर्णैरिव ॥ ७ ॥

विहंगेति ॥ पुनः । विहंगराजाङ्गरुहैरिव गरुडलोमतुल्यैरायतैर्दीर्घैः । हिरण्यस्य विकारा हिरण्ययी । 'दाण्डिनायन-' (६।४।१७४) इत्यादिना मयटि यलोपनिपातः । तस्यामुच्यं रुहा रुढाः । द्रुगुपधालक्षणः कप्रत्ययः । तासां वल्लीनां तन्तुभिस्तनुत्यैः सूक्ष्मावयवैः । उपादानगुणाद् । हिरण्यैः कृतोपवीतं शोभार्थः कल्पितयज्ञसूत्रं स्वयं हिमशुभ्रम् । अत एव घनान्ते शरदि तडितां गर्णैरुपलक्षितम् । 'तडित्सौदामनी विद्युत्' इत्यमरः । उच्चैरेवोच्चैरुन्नतं धनं मेघमिव स्थितम् ॥ ७ ॥

निसर्गचित्रो ज्वलसूक्ष्मपक्ष्मणा लसद्विसच्छेदसिताङ्गसङ्गिना ।

चकासतं चारुचमूरुचर्मणा कुथेन नागेन्द्रमिवेन्द्रवाहनम् ॥ ८ ॥

निसर्गेति ॥ पुनः निसर्गान्स्वभावादेव चित्राणि शबलान्युज्वलानि भास्वराणि सूक्ष्माणि पक्ष्माणि लोमानि यस्य तेन लयन् यो विमच्छेदो मृणालखण्डः । 'छेदः खण्डोऽस्त्रियाम्' इति त्रिकाण्डशेषः । तद्वन्वितेऽङ्गे वपुषि सङ्गिना सक्तेन चारुणा मनोहरेण चमूरुचर्मणा मृगत्वचा कुथेन पृष्ठान्तरणेन । 'प्रवेण्यास्तरणं वर्णः परिस्त्रोमः कुथो द्वयोः' इत्यमरः । इन्द्रवाहनं नागेन्द्रमैरावतमिव चकासतं शोभमानम् । इन्द्रस्य वाहनमिति स्वस्वामिभावमात्रस्य विवक्षितत्वात् 'वाहनमाहितात्' (८।१।८) इति न णत्वम् । यथाह वामनः—'नेन्द्रवाहनशब्दे णत्वमाहितत्वस्याविवक्षितत्वात्' इति । चकासतेः शतरि 'नाभ्यस्ताच्छतुः' (७।१।७८) इति नुमभावः । 'जक्षित्यादयः पद' (६।१।६) इत्यभ्यस्तसंज्ञा ॥ ८ ॥

अजस्रमास्फालितवल्लकीगुणक्षतो ज्वलाङ्गुष्ठनखांशुभिन्नया ।

पुरः प्रवालैरिव पूरितार्धया विभान्तमच्छस्फटिकाक्षमालया ॥ ९ ॥

अजस्रमिति ॥ पुनरजस्रं प्राचुर्येणास्फालितात्माडिताः । सौष्टवपरीक्षार्थं न्युज्जाङ्गुष्ठेन तन्त्रीताडनं प्रसिद्धम् । तेषां वल्लकीगुणानां वीणातन्त्रीणां क्षतेन संचर्पणेनो ज्वलैरङ्गुष्ठनखांशुभिर्भिन्नया मिश्रया । तद्वागरक्तयेत्यर्थः । अत एव पुरः पुरोभागे प्रवालैर्विद्रुमैः । '—अथ विद्रुमः पुंसि प्रवालं पुंनपुंसकम्' इत्यमरः । पूरितार्धयेव स्थितया अच्छस्फटिकाक्षमालया स्वच्छस्फटिकानां मालया । जपमालयेत्यर्थः । 'अच्छो भल्लके स्फटिकेऽमलेच्छाभिमुखेऽव्ययम्' इति हेमचन्द्रः । तथा प्रसिद्धस्फटिकग्रहणादपेक्षार्थित्वं व्यज्यते । 'स्फटिको मोक्षदः परम्' इति मोक्षार्थिनां स्फटिकाक्षमालाभिधानात् । विभान्तं भासमानम् । भातेः शतृप्रत्ययः । अत्र नखांशुभिन्नयेति स्वगुणत्यागेनान्यगुणस्वीकारलक्षणमन्तद्वृणालंकार उक्तः । 'तद्वृणः स्वगुणत्यागात्' इति ॥ ९ ॥

रणद्विराघट्टनया नभस्वतः पृथग्विभिन्नश्रुतिमण्डलैः स्वरैः ।

स्फुटीभवद्भ्रामविशेषमूर्च्छनामवेक्षमाणं महतीं मुहुर्मुहुः ॥ १० ॥

रणद्विरिति ॥ पुनः नभस्वतो वायोराघट्टनया आघातेन पृथगसंकीर्णं रणद्विध्वनद्भिः । अनुरणनोत्पद्यमानैरित्यर्थः । 'श्रुत्यारब्धमनुरणनं स्वरः' इति लक्षणात् । तदुक्तं रत्नाकरे—'श्रुत्यनन्तरभावी यः स्निग्धोऽनुरणनात्मकः । स्वनो रञ्जयति श्रोतुश्चित्तं स स्वर उच्यते ॥' इति । श्रुतिर्नाम स्वरारम्भकावयवः शब्दविशेषः । तदुक्तम्—'प्रथमश्रवणाद्बलदः श्रूयते ह्रस्वमात्रकः । सा श्रुतिः संपरिज्ञेया स्वरावयववलक्षणा ॥' इति । विभिन्नानि प्रतिनियतसंख्यया व्यवस्थितानि श्रुतीनां

मण्डलानि समूहा येषां तैर्विमिश्रश्रुतिमण्डलैः । धृतिमंथयानियमश्च दर्शितः—
 'चतुश्चतुश्चतुश्चैव पञ्चमध्यमपञ्चमाः । द्वे द्वे निपादगान्धारौ त्रिभिर्ऋषभधैवता ॥'
 स्वराः षड्भादयः सप्तोक्तलक्षणाः । तदुक्तम्—'श्रुताभ्यः स्युः स्वराः पञ्चपञ्चगा-
 न्धारमध्यमाः । पञ्चमो धैवतश्चाथ निपाद इति सप्त ते । तेषां संज्ञाः सगिगमपध-
 नीत्यपरा मताः ॥' इति । किं स्वैरः स्फुटीभयन्त्यो ग्रामविदोषाणां षड्भाषपरनाम-
 कानां स्वरसंघातभेदानां त्रयाणां मूर्च्छनाः स्वरागोहा गौहक्रमभेदा यस्यां तां महती
 (महतीनाम्नीं) निजवीणाम् । 'विश्वप्रयोगोस्तु बृहती तुम्बुरोस्तु कल्याणी । महती
 नारदस्य स्यात्परस्वत्यास्तु कच्छपी ॥' इति वैजयन्ती । मुहुर्मुहुरवेभमाणम् । तन्त्री-
 योजनाभेदलक्षणमहिम्ना पुरुषप्रयत्नमन्तरेणैवाविमं तादं ध्वनतीति । कौतुकादनुमं-
 धानमित्यर्थः । अथ ग्रामलक्षणम्—'यथा कुटुम्बित सर्वेऽप्येकीभूता भवन्ति हि ।
 तथा स्वराणां संदोहो ग्राम इत्यभिधीयते ॥ षड्ग्रामो भवेदादौ मध्यमग्राम एव च ।
 गान्धारग्राम इत्येतद्ग्रामत्रयमुदाहृतम् ॥' इति । तथा च—'नन्वायतोऽथ जीमूतः
 सुभद्रो ग्रामकास्त्रयः । पञ्चमध्यमगान्धारगस्त्रयाणां जन्महेतवः ॥' इति । मूर्च्छना-
 लक्षणं च—'कमान्स्वराणां सप्तानामागौहश्चाग्रगोहणम् । सा मूर्च्छेत्युच्यते ग्रामम्या
 एताः सप्त सप्त च ॥' ग्रामत्रयेऽपि प्रत्येकं सप्त सप्त मूर्च्छेता इत्येकविंशतिमूर्च्छेता
 भवन्ति । तत्र नामानि तु 'नानपेक्षितमुच्यते' इति प्रतिज्ञाभङ्गभयाच्च लिख्यन्त
 इति सर्वमवदातम् । अत्र पुञ्यापारमन्तरेण स्वराणाविर्भावोक्तया कोऽपि लोका-
 निक्रान्तोऽयं शिल्पमौष्टवानि शयो वीणायाः प्रतीयते । तेन सह स्वतःप्रसिद्धानि-
 शयस्याभेदेनाध्यवसितत्वात्तन्मूलानि शयोक्तिरलंकारः । सा च महत्याः पुञ्यापारं
 विना मूर्च्छाद्यसंबन्धेऽपि संबन्धाभिधानादसंबन्धे संबन्धरूपतया पुञ्यापारगस्य-
 रूपकारणं विनापि मूर्च्छेतादिकार्योत्पत्तिद्योतनादिभावनया व्यज्यत इत्यलंकारणा-
 लंकारध्वनिरिति संक्षेपः ॥ १० ॥

निवर्त्य सोऽनुव्रजतः कृतानतीनतीन्द्रियज्ञाननिधिर्नभःमदः ।

समासदन्मादितदैत्यसंपदः पदं महेन्द्रालयचारु चक्रिणः ॥ ११ ॥

निवर्त्येति ॥ अतीन्द्रिया इन्द्रियमतिक्रान्ता देशकालस्वरूपादिप्रकृष्टार्थाः ।
 'अत्यादयः क्रान्ताद्यर्थे द्वितीयया' इति समासः । 'द्विगुप्राप्तापसालं पूर्वगतिसमा-
 सेषु परलिङ्गनाप्रतिषेधो वक्तव्यः' इति विशेष्यलिङ्गत्वम् । तेषां ज्ञानं तस्य निधिः ।
 सर्वार्थद्रष्टेत्यर्थः । कृतानतीनं कृतप्रणामाननुव्रजतोऽनुगच्छतः नभस्याकाशे सीदन्ति
 गच्छन्तीति नभःमदः मृगान् । 'सम्सृष्टिप-' (३।२।६१) इत्यादिना क्तिप् । निवर्त्य
 प्रतिषिध्य स मुनिः सादितदैत्यसंपदः सादिताः विध्वन्नीकृताः दैत्यानां संपदो
 येन तस्य चक्रिणः कृष्णस्य पदं स्थानं 'महेन्द्रालयचारु इन्द्रभवनमिव भासमानं
 समासदन् । समासपूर्वात्पदलुप्रातोर्लुङ् । 'पुपादि-' (३।१।५५) इत्यङ् । अत्र
 नतीनती पदःपदमिति च द्वयोर्व्यञ्जनयुग्मयोर्मैकदावृत्त्या छेकानुप्रासः । अन्यत्र
 वृत्त्यनुप्रास इत्यनयोः संसृष्टिः ॥ ११ ॥

पतत्पतङ्गप्रतिमस्तपोनिधिः पुरोऽस्य यावन्न भुवि व्यलीयत ।

गिरेस्तडित्वानिव तावदुच्चैर्जवेन पीठादुदतिष्ठदच्युतः ॥ १२ ॥

पतदिति ॥ पतन् यः पतङ्गः सूर्यः स प्रतिमोपमानं यस्य सः । 'पतङ्गो पक्षि-
सूर्यौ च' इत्यमरः । तपोनिधिर्मुनिरस्य हरेः पुरो भुवि पुरःप्रदेशे यावन्न व्यलीयत
नातिष्ठत । 'ली- गता' इति धातोर्देवादिकान्तेरि लङ् । तावदच्युतो हरिगिरिः
शैलात् । तडितोऽस्य सन्तीति तडित्वान्मेघ इव । 'मातुपधायाश्च मनोर्वोऽयवादिभ्यः'
(८।२।९) इति मनुषो मकारस्य वकारः । 'तसौ मन्वर्थे' (१।४।१९) इति भस्मजा-
यामेकमंजाधिकारेणापदान्वाञ्ज जश्चम् । उच्चैरुन्नतानीठादासनाज्जवेनोदतिष्ठत ।
मुनिचरणस्य भृम्पर्शाद्ग्रागेव स्वयमुत्थितवान् । 'उध्वं प्राणा ब्रुक्कामन्ति यून-
स्थधिर आयाति । प्रत्युत्थानाभिवादाभ्यां पुनस्तान्प्रतिपद्यते ॥' इति शास्त्रमनुस्मरञ्चिनि
भावः । 'उदोऽनुध्वैर्कर्मणि' (१।३।२४) इति नियमादिहोर्ध्वकर्मणि नाम्नेनेपदम् ।
पतत्पतङ्ग इत्यत्र पतङ्गस्य पतनासंभवादियमभूतोपमेत्याचार्यदण्डिप्रभृतयो बभणुः ।
अत एवाप्रमितस्योपमानत्वायोगादुपमेत्याधुनिकालंकारिकाः सर्वे वर्णयन्ति ॥ १२ ॥

अथ प्रयत्नोन्नमितानमत्फणैर्धृते कथंचिन्फणिनां गणैरधः ।

न्यधायिपातामभिदेवकीमुतं मुतेन धातुश्चरणौ भुवस्तले ॥ १३ ॥

अथेति ॥ अथाच्युताभ्युत्थानानन्तरं धातुः मुतेन नारदेन प्रयत्नोन्नमितान्-
थापि मुनिपादन्यासभारादानमन्त्यः फणा येषां तैः फणिनां गणैरधोऽधःप्रदेशे
कथंचिद्धृतं स्थापितै भुवस्तले भूगृष्टे । अभिदेवकीमुतं देवकीमुतमभि । लक्ष्यी-
कृत्येत्यर्थः । 'लक्षणेनाभिप्रती आभिमुख्ये' (२।१।१४) इत्यव्ययीभावः । चरणौ
पदौ । 'पदङ्गिश्चरणोऽस्त्रियाम्' इत्यमरः । न्यधायिपातां निहितौ । दधातेः कर्मणि
लुङ् । 'स्यमिचमी-' (६।४।६२) इत्यादिना चिण्वदिटि युक् । अत्र फणानां नम-
नोन्नमनासंबन्धेऽपि मुनिगौरवाय तन्मंबन्धाभिधानादतिशयोक्तिभेदः ॥ १३ ॥

तमर्घ्यमर्घ्यादिकयादिपूरुषः सपर्यया साधु स पर्यपूजत् ।

गृहानुपैतुं प्रणयादभीप्सवो भवन्ति नापुण्यकृतां मनीषिणः ॥ १४ ॥

तमिति ॥ आदिपूरुषः पुराणपुरुषः । 'अन्येषामपि दृश्यते' (६।३।१३७) इति
वा दीर्घः । स कृष्णः । अर्घं पूजामर्हत्यर्घ्यः । 'दण्डादिभ्यो यत्' (५।१।६६) ।
तं नारदम् । अर्घार्थं द्रव्यमर्घ्यम् । 'पादार्घाभ्यां च' (५।४।२५) इति यत्प्रत्ययः ।
'मृत्युं पूजाविधौ' अर्घ्यः, 'पट् तु त्रिष्वर्घ्यमर्घार्थे' इति चामरः । अर्घ्यमादिर्यस्यास्त-
त्तार्घ्यादिकया । 'शेषाद्विभाषा' (५।४।१५४) इति विकल्पेन कप्प्रत्ययः । सपर्यया
पूजया । 'पूजा नमस्यापचिनिः सपर्यार्चार्हणाः समाः' इत्यमरः । साधु यथा तथा
सर्वपूजत् परिपूजितवान् । णौ चङन्तं कर्तव्यम् । युक्तं चेतदित्यर्थान्तरं न्यस्यति—
[हानिति । मनस ईषिणो मनीषिणः मन्तः । पृषोदरादिवात्साधुः । अपुण्यकृतां
पुण्यमकृतवताम् । 'सुकर्मपापमङ्गपुण्येषु कृजः' (३।२।८९) इति भूते क्तिप् ।
गृहानुप्रणयादुपैतुमभीप्सवः प्राप्तुमिच्छवः । आप्तेः सङ्गन्तादुप्रत्ययः । 'आप्शप्श-

धामीत्' (७।४।५५) इतीकारः । न भवन्ति किंतु पुण्यकृतामेव । अतः कृच्छ्रलभ्याः सन्तः पूज्या इत्यर्थः ॥ १४ ॥

न यावदेतावुदपश्यदुत्थितौ जनस्तुपागञ्जनपर्वताविव ।

स्वहस्तदत्ते मुनिमामने मुनिश्चिरंतनस्तावदभिन्यवीविशत् ॥ १५ ॥

न यावदिति ॥ उत्थितावेतौ मुनिकृष्णौ जनस्तुपागञ्जनयोः पर्वताविव याव-
न्नोदपश्यन्नोप्रेक्षितवान् । तावच्चिरंतनः पुगणो मुनिः कृष्णः 'पुग किल भगवान्व-
दरिकरण्ये नारायणावतारेण तपमि स्थितवान्' इति पुगणात् । 'सायंचिरम्—'
(४।३।२३) इत्यादिना व्युत्पत्ययस्तुङागमश्च । स्वहस्तेन दत्ते आमने मुनि
नारदमभिन्यवीविशत् स्वाभिमुखेनोपवेशितवान् । अभिनिपूर्वाद्दिशनेर्ण्यन्तालुटि
'णिश्चि—' (३।१।४८) इति चङ् ॥ १५ ॥

महामहानीलशिलारुचः पुरो निपेदिवान्कंसकृपः स विष्टरे ।

श्रितोदयाद्रेरभिसायमुच्चकैरचूचुरचन्द्रमसोऽभिरामताम् ॥ १६ ॥

महामहेति ॥ महत्या महानीलशिलायाः सिंहलद्वीपसंभवेन्द्रनीलोपलस्य
रुगिव रूपस्य तस्येयुपमालंकारः । 'सिंहलस्याकगद्गता महानीलास्तु ते
स्मृताः' इति भगवानगस्त्यः । कंसकृपो हरेः पुरोऽग्रे उच्चकैरुच्यते विष्टर आमने ।
'वृक्षासनयोर्विष्टरः' (८।३।१३) इति षष्ठम् । निपेदिवानुपविष्टवान् । 'भाषायां
सदवसश्रुवः' (३।२।१०८) इति कसुः । स मुनिरभिसायं सायंकालाभिमुखम् ।
अव्ययीभावसमाम् । सायंकालस्य काण्योक्तृष्णोपमानत्वम् । श्रित आश्रित उद-
याद्रिरुदयाचलो येन तस्य चन्द्रमसोऽभिरामतां शोभामचूचुरच्चोरितवान् । प्राप्तवा-
नित्यर्थः । 'चुर स्तेये' 'णिश्चि—' (३।१।४८) इति चङ् । 'अन्यस्यान्यधर्मसंबन्धा-
संभवाच्चन्द्रमसाभिरामतामिवाभिरामतामि'त्यौपम्यपर्यवसानादसंभवद्वस्तुसंबन्ध-
रूपो निदर्शनाभेदः स चोक्तोपमयाङ्गाङ्गिभावेन संकीर्यते ॥ १६ ॥

विधाय तस्यापचितिं प्रसेदुपः प्रकाममप्रीयत यज्वनां प्रियः ।

ग्रहीतुमार्यान्परिचर्यया मुहुर्महानुभावा हि नितान्तमर्थिनः ॥ १७ ॥

विधायेति ॥ यज्वानो विधिनेष्टवन्तः । 'यज्वा तु विधिनेष्टवान्' इत्यमरः ।
'सुयजोः—' (३।२।१०३) इति यजिधातोर्ङुनिप् । तेषां प्रियो हरिः प्रसेदुपः प्रस-
न्नस्य । 'सदेः कसुः' इत्युक्तम् । तस्य मुनेरपचितिं पूजाम् । 'पूजा नमस्यापचितिः'
इत्यमरः । विधाय विशेषेण मनोवाक्कायकर्मभिस्तत्परतया कृत्वा प्रकाममत्यर्थमप्रीयत
प्रीतो बभूव । प्रीयतेदैवादिक्वार्तरि लङ् । मुनिपूजायाः प्रीतिहेतुत्वेऽर्थान्तरं
न्यस्यति—महानुभावा महात्मान आर्यान्पूज्यान् परिचर्यया मुहुर्महानुं वशीकर्तुम् ।
'ग्रहोऽलिति दीर्घः' (७।२।३७) इतीदो दीर्घः । नितान्तमर्थिनोऽभिलाषवन्तो हि
भवन्ति । अर्थोऽभिलाषः स एषामस्तीति मन्वर्थ इतिर्न तु णिनिः । 'कृदुत्ते-
स्तादितवृत्तिर्बलीयसी' इति भाष्यात् ॥ १७ ॥

अशेषतीर्थोपहृताः कमण्डलोर्निधाय पाणावृषिणाम्युदीरिताः ।

अबौधविध्वंसविधौ पटीयसीर्नतेन मूर्ध्ना हरिरग्रहीदपः ॥ १८ ॥

अशेषेति ॥ अशेषेभ्यस्तीर्थेभ्य उपहृता आहृतास्तथा । कमण्डलोरुदकपात्रादु-
द्धृत्येत्यर्थः । पाणौ निधाय क्रियान्तराक्षिप्तक्रियापेक्षया कमण्डलोरपादानत्वम् ।
'अब्धी कमण्डलुः कुण्डी' इत्यमरः । ऋषिणाम्युदीरिता आक्षिप्ता अत एवाघाघानां
पापसमूहानां विध्वंसविधौ विनाशकरणे पटीयसीः समर्थतराः । पटुशब्दादीयसुनि
'उमितश्च' (४।१।६) इति डीप् । अपो जलानि हरिर्नतेन मूर्ध्नाग्रहीत्स्वा-
कृतवान् । ग्रहेर्लुङ् ॥ १८ ॥

स काञ्चने यत्र मुनेरनुज्ञया नवाम्बुदश्यामवपुर्न्यविक्षत ।

जिगाय जम्बूजनिताश्रियः श्रियं सुमेरुशृङ्गस्य तदा तदासनम् १९

स काञ्चन इति ॥ नवाम्बुदश्यामतनुः स हरिर्मुनेरनुज्ञया काञ्चने काञ्चनवि-
कारे । वैकारिकोऽणप्रत्ययः । यत्रासने न्यविक्षतोपविष्टवान् । निपूर्वकविशो लुङि
'नेर्विशः' (१।३।१७) इत्यात्मनेपदे 'शल इगुपधादनिटः क्सः' (३।१।४५) ।
तदासनं तदा हर्युपवेशनसमये जम्बूनीलफलविशेषः । 'जम्बूः सुरभिपत्रा च राजज-
म्बूर्महाफला' इत्यभिधानरत्नमालायाम् । तथा जनिता श्रीर्यस्य तत्तथोक्तस्य । भाषित-
पुंस्कृत्वात्पक्षे पुंवद्भावाच्चुमभावः । सुमेरुशृङ्गस्य श्रियं जिगाय । अभिभावितवानि-
त्यर्थः । 'सन्निटोर्जेः' (७।३।५७) इति कुत्वम् । उपमानुप्रासयोः संसृष्टिः ॥ १९ ॥

स तप्तकार्तस्वरभास्वरास्वरः कठोरताराधिपलाञ्छनच्छविः ।

विदिद्युते वाडवजातवेदसः शिखाभिराश्लिष्ट इवाम्भसां निधिः २०

स तप्तेति ॥ तप्तं पुटपाकशोधितं कार्तस्वरं सुवर्णम् । 'रुक्मं कार्तस्वरं जाम्बू-
जदमष्टापदोऽस्त्रियाम्' इत्यमरः । तद्वद्भास्वरं दीप्यमानमस्वरं यस्य सः । पीता-
स्वर इत्यर्थः । कठोरताराधिपस्य पूर्णेन्दोर्लाञ्छनस्य छविरिव छविर्यस्य स इत्यु-
पमानपूर्वपदो बहुव्रीहिरुत्तरपदलोपश्च । स हरिर्वाडवजातवेदसो वाडवाग्नेः शिखा-
भिर्ज्वालाभिराश्लिष्टो व्याप्तोऽम्भसां निधिरिव समुद्र इव विदिद्युते बभौ ॥ २० ॥

स्थाङ्गपाणेः पटलेन रोचिषामृषित्विषः संवलिता विरेजिरे ।

चलत्पलाशान्तरगोचरास्तरोस्तुपारमूर्तेरिव नक्तमंशवः ॥ २१ ॥

स्थाङ्गपाणेरिति ॥ स्थाङ्गं चक्रं पाणौ यस्य तस्य हरेः । 'प्रहरणार्थेभ्यः परे
निष्ठासप्तम्यौ भवतः' (वा०) इति पाणेः परनिपातः । रोचिषां छवीनां पटलेन
समूहेन संवलिता मिलिता ऋषित्विषो नक्तं रात्रौ । सप्तम्यर्थेऽव्ययम् । तरोश्चलतां
पलाशानां पत्राणामन्तराणि विवराणि गोचर आश्रयो येषां ते, तुपारा मूर्तिर्यस्य
तस्येन्दोरंशव इव विरेजिरे चकाशिरे ॥ २१ ॥

अफुल्लतापिच्छनिभैरभीष्टुभिः शुभैश्च सप्तच्छदपांशुपाण्डुभिः ।

अरस्परेण च्छुरितामलच्छवी तदैकवर्णाविव तौ बभूवतुः ॥ २२ ॥

प्रफुल्लेति ॥ प्रफुल्लनीति प्रफुल्लं विकसितम् । 'फुल्लं विकस्यते' इति धातोः पचाद्यजन्तम् । फलेनिष्ठायाम् 'अनुपसर्गात्फुल्लक्षीबकशोलाघाः' इति निपातनात्प्रफुल्लमित्येवेति क्षीरस्वामी । तापिच्छस्य तमालस्य पुष्पं तापिच्छम् । 'फले लुक्' (४।३।१६३) इति तद्धितलुक् । 'द्विहीनं प्रसवे सर्वम्' इति नपुंसकत्वम् । 'कालस्कन्धस्तमालः स्यात्तापिच्छोऽपि' इत्यमरः । तेन सदृशैः प्रफुल्लतापिच्छनिभैः । नित्यासमसत्त्वादस्वपदविग्रहः । अत एव 'स्युरुत्तरपदे त्वमी' इति, 'निभसंकाशनीकाशप्रतीकाशोपमादयः' इत्यमरः । सप्त छदाः पर्णानि पर्यसु यत्येति सप्तच्छदो वृक्षभेदः । 'सप्तपर्णो विशालवृक्षारदो विषमच्छदः' इत्यमरः । संख्याशब्दस्य वृत्तिविषये वीप्सार्थत्वं सप्तपर्णादिवदित्युक्तं भाष्ये । दोषं तापिच्छवत् । तस्य पुष्पाणि सप्तच्छदानि तेषां पांशुवत्पाण्डुभिः शुभ्रैरभीपुभिरन्योन्यरश्मिभिः 'अभीपुः प्रग्रहे रश्मौ' इति शाश्वतः । परस्परेण छुरिते रूपितेऽमले छवी अन्योन्यकान्ती यथोक्तौ । छव्योरभीपूणामवयवावयविभावाद्भेदनिर्देशः । तां हरिनारदां तदकवर्णाविव बभूवतुः । उभयप्रभामेलनादुभयोरपि सर्वाङ्गीणो गङ्गायमुनासंगम इव स्फटिकेन्द्रनीलमणिप्रभामेलनप्रायः कश्चिदेको वर्णः प्रादुर्बभूव तन्निमित्ता चेयमनयोरेकवर्णत्वोपेक्षा ॥ २२ ॥

युगान्तकालप्रतिसंहतात्मनो जगन्ति यस्यां सविकासमासत ।
तनौ ममुस्तत्र न कैटभद्विपस्तपोधनाभ्यागमसंभवा मुदः ॥ २३ ॥

युगान्तेति ॥ युगान्तकाले प्रतिसंहतात्मनः आत्मन्युष्मंहता आत्मानो जीवा येन तस्य कैटभद्विपो हरयस्यां तनौ जगन्ति सविकासं सविस्तरमासतातिष्ठन् । 'आस उपवेशने' लङ् । तत्र तनौ देहे तपोधनाभ्यागमेन संभवन्तीति संभवाः संभूताः । पचाद्यच् । मुदः संतोषा न ममुः । अतिरिच्यन्ते स्तेत्यर्थः । चतुर्दशभुवनभरणपर्याप्तं वपुषि अन्तर्न मान्तीति कविप्रौढोक्तिसिद्धातिशयेन स्वतःसिद्धस्याभेदनाध्यवसितानिशयोक्तिः, सा च मुदामन्तःसंबन्धेऽप्यसंबन्धोक्त्या संबन्धासंबन्धरूपा ॥ २३ ॥

निदाघधामानमिवाधिदीधितिं मुदा विकासं मुनिमभ्युपेयुपी ।
विलोचने विभ्रदधिश्रितश्रिणी स पुण्डरीकाक्ष इति स्फुटोऽभवत् ॥

निदाघेति ॥ निदाघमुष्णं धाम किरणा यस्य तथोक्तम् । 'निदाघो ग्रीष्मकाले स्यादुष्णस्वेदाम्बुनोरपि' इति विश्वः । अकंमिवाधिदीधितिमधिकतेजसं मुनिमभिलक्ष्य । 'अभिरभागे' इति लक्षणे कर्मप्रवचनीयसंज्ञा 'कर्मप्रवचनीययुक्ते द्वितीया' । (२।३।८) मुदा विक्राममुपेयुपी उपगते । क्रसुप्रत्ययान्तो निपातः । अत एवाधिश्रिता प्राप्ता श्रीयाभ्यां ते तथोक्ते । 'इकोऽचि विभृक्ता' (७।१।७३) इति नुमागमः । विलोचने विभ्रत् । 'नाभ्यस्ताच्छतुः' (७।१।७८) इति नुमभावः । स हरिः पुण्डरीकाक्ष इत्येवं स्फुटोऽभवत् । सूर्यसंनिधाने श्रीविकासभावाद्दर्शना पुण्डरीकाक्षधर्म्यात् । पुण्डरीके द्वाक्षिणी यत्येत्यवयवार्थलाभे पुण्डरीकाक्ष इति व्यक्तम् ।

जन्वर्थसंज्ञोऽभूदित्यर्थः । विभ्रत्स्फुटोऽभवदिति पदार्थहेतुकस्य काव्यलिङ्गस्य निदाघधामानमिवेत्युपमासापेक्षत्वादनयोरङ्गाङ्गिभावेन संकरः ॥ २४ ॥

सितं सितिम्ना सुतरां मुनेर्वपुर्विसारिभिः सौधमिवाथ लम्भयन् ।
द्विजावलिव्याजनिशाकरांशुभिः शुचिस्मितां वाचमवोचदच्युतः २५

सितमिति ॥ अथोभयोरुपवेशनानन्तरमच्युतो हेतुकर्ता । विसारिभिरभीक्ष्णं प्रस्तरद्भिः । 'बहुलमाभीक्ष्ण्ये' (३।२।८१) इति णिनिः । द्विजावलिर्दन्तपङ्क्तिः । 'दन्तविप्राण्डजा द्विजाः' इत्यमरः । सैव व्याजः कपटं यस्य सः । तदप्य इत्यर्थः । स चासौ निशाकरश्च तस्यांशुभिः किरणैः सितं स्वभावशुभ्रं मुनेर्वपुः सौधं प्रासादमिव सुतरामत्यन्तम् । अव्ययादाम्प्रत्ययः । सितिम्ना धावत्येन प्रयोज्यकर्त्रा लम्भयन् व्यापारयन् । अतिधवल्यन्नित्यर्थः । लभेरत्र गन्धुपसर्जनप्राप्त्यर्थत्वेनागत्यर्थत्वात् 'गतिबुद्धिः' इत्यादिना अणि कर्तुर्न कर्मत्वम् । तथाह वामनः—'लभेरगत्यर्थत्वा-
णिच्यणो कर्तुः कर्मत्वाकर्मत्वे' इति । प्राप्त्युपसर्जनगत्यर्थत्वे तु कर्मत्वमेवेति रह-
स्यम् 'लभेश्च' (७।१।६४) इति नुमागमः । शुचिस्मितां वाचमवोचदुक्तवान् । बुवो वच्चादेशः लुङ् 'वच उम्' इत्युभागमे गुणः । अत्र सौधमिवेत्युपमायाः सितिम्ना लम्भयन्नित्यमवन्धरूपान्तिशयोक्तः द्विजावलिव्याजनिशाकरेति छलादिशब्दैरस-
त्त्वप्रतिपादनरूपापह्नवस्य च मिथो नैरपेक्ष्यात् संसृष्टिः ॥ २५ ॥

हरत्यघं संप्रति हेतुरेभ्यतः शुभस्य पूर्वाचरितैः कृतं शुभैः ।
शरीरभाजां भवदीयदर्शनं व्यनक्ति कालत्रितयेऽपि योग्यताम् २६

हरतीति ॥ भवदीयदर्शनं शरीरभाजाम् । द्रष्टृणामित्यर्थः । 'भजो णिवः' (३।२।६२) । कालत्रितये भूतादिकालत्रितयेऽपि योग्यतां पवित्रतां व्यनक्ति गमयति । कुतः—संप्रति दर्शनकाले अघं पापं हरति । पुण्यतो भाविनः शुभस्य श्रेयसो हेतुः । तथा पूर्वाचरितैः प्रागनुष्ठितैः शुभैः सुकृतैः कृतम् । एवं त्रैकाल्येऽपि कार्यत्वेन कारणत्वेन च पुंसि सुकृतसमवायमवगमयते । अत एतादृशं दर्शनं कस्य न प्रार्थ्यमिति भावः । अत्र हरतीत्यादिवाक्यत्रयस्यार्थस्य शरीरेत्यादिवाक्यत्रयोक्त्या वाक्यार्थहेतुकं काव्यलिङ्गमलंकारः ॥ २६ ॥

जगत्यपर्याप्तसहस्रभानुना न यन्नियन्तुं समभावि भानुना ।
प्रसह्य तेजोभिरसंख्यतां गतैरदस्त्वया नुन्नमनुत्तमं तमः ॥ २७ ॥

जगतीति ॥ जगत्यपर्याप्ता अपरिच्छिन्नाः सहस्रं भानवोऽशवो यस्य तेन भानुनार्केण । 'भानवोऽर्कहाराशवः' इति वैजयन्ती । यत्तमो नियन्तुं निवारयितुं न समभान्नि न शेके । भावे लुङ् । अविद्यमानमुत्तमं यस्मात्तदनुत्तमं सर्वाधिकम् अदस्तमो मोहात्मकसंख्यतां गतैस्तेजोभिः प्रसह्य बलात्त्वया नुन्नं छिन्नम् । अतः श्लाघ्यदर्शनी भवानिति भावः । 'नुदविदः' इत्यादिना विकल्पाङ्गिष्ठान-
स्वभावः । अत्रोपमानाद्भानोर्मुनेराधिक्यप्रतिपादनाद्व्यतिरेकालंकारः ॥ २७ ॥

कृतः प्रजाक्षेमकृता प्रजासृजा सुपात्रनिक्षेपनिराकुलात्मना ।
सदोपयोगेऽपि गुरुस्त्वमक्षयो निधिः श्रुतीनां धनसंपदामिव २८

कृत इति ॥ प्रजानां जनानामपत्यानां च क्षेमकृता कुशलकारिणा । 'प्रजः स्यात्सतता जने' इत्यमरः । सुपात्रे योग्यपुरुषे कटाहादिदृढभाजने च निक्षेपेण निधानेन च निराकुलात्मना स्वस्थचित्तन । 'योग्यभाजनयोः पात्रम्' इत्यमरः । प्रजासृजा ब्रह्मणा पुत्रिणा च त्वं धनसंपदामिव श्रुतीनां वेदानां सदोपयोगे दान-भोगाभ्यां व्ययेऽप्यक्षयः । एकत्राग्नानादन्यत्रानन्याच्चेति भावः । गुरुरूपदृष्टा । संप्रदायप्रवर्तक इति यावत् । अन्यत्र महान् । निधीयत इति निधिः निक्षेपः कृतः । 'उपसर्गे घोः किः' (३।३।९२) । श्रुतिमंप्रदायद्वारा धर्माधर्मव्यवस्थापकतया जगत्प्रतिष्ठाहेतूनां भवादृशां दर्शनं कस्य न श्लाघ्यमिति भावः । अत्र शब्दमात्र साधर्म्याच्छेषोऽयं प्रकृतविषय इत्याहुः ॥ २८ ॥

विलोकनेनैव तवामुना मुने कृतः कृतार्थोऽस्मि निवर्हितांहमा ।
तथापि शुश्रूपुरहं गरीयसीर्गिरोऽथवा श्रेयसि केन तृप्यते ॥२९॥

विलोकनेनेति ॥ हे मुने, निवर्हितांहमापहतपाप्मना अत एवामुना तव विलोकनेनैव कृतार्थः कृतोऽस्मि । तथाप्यहं गरीयसीर्थवत्तराः । 'द्विवचन-' (५।३।५७) इत्यादिना ईयसुन्प्रत्ययः । 'उगितश्च' (४।१।६) इति डीप् । 'प्रियस्थिर-' (६।४।१५७) इत्यादिना गुरोर्गणदेशः । गिरिम्भव वाचोऽपि शुश्रूषुः श्रोतुमिच्छुर्गस्मि । शृणोतेः सन्नन्तादुप्रत्ययः । न चैतद्वैयर्थ्यात्—अथवा । तथाहीत्यर्थः । अथवेति पक्षान्तरप्रसिद्धोक्तिं गणव्याख्यानात् । श्रेयसि विषये केन तृप्यते । न केनापीत्यर्थः । कृतार्थताया इयत्ताभावादिति भावः । भावे लिट् ॥२९॥

एवं प्रियमुक्त्वा सम्प्रत्यागमनप्रयोजनं विनयेन पृच्छति —

गतस्पृहोऽप्यागमनप्रयोजनं वदेति वक्तुं व्यवसीयते यया ।
तनोति नस्तामुदितात्मगौरवो गुरुस्तवैवागम एष धृष्टताम् ॥३०॥

गतस्पृहोऽपीति ॥ गतस्पृहो विरक्तोऽपि स्वमागमनप्रयोजनं वदेति वक्तुं यया धृष्टतया व्यवसीयत उद्यम्यते । स्यतेर्भावे लट् । उदितमुत्पन्नमुक्तं वा आत्मनो मम गौरवं येन स गुरुः श्लाघ्य एष तवागम आगमनमेव नोऽस्माकं धृष्टतां तनोति विस्तारयति । 'तनु विस्तारि' लट् । भवतो निस्पृहत्वेऽपि प्रेक्षा-वत्प्रवृत्तेः प्रयोजनव्याप्त्या सावकाशः प्रश्न इति भावः ॥ ३० ॥

इति ब्रुवन्तं तमुवाच स व्रती न वाच्यमित्थं पुरुषोत्तम त्वया ।
त्वमेव साक्षात्करणीय इत्यतः किमस्ति कार्यं गुरु योगिनामपि ३१

इति ब्रुवन्तमिति ॥ इति ब्रुवन्तं तं हरिं स व्रती मुनिर्वाच । किमिति । हे पुरुषोत्तम पुरुषेषु श्रेष्ठ । 'न निर्धारणे' इति पटीसमासप्रतिषेधः । त्वया इत्थं 'गतस्पृहोऽपि' इति न वाच्यम् । निस्पृहस्याप्यत्र प्रयोजनसंभवादिति भावः । तदे-

बाह । योगिनामपि त्वमेव साक्षात्करणीयः प्रत्यक्षीकर्तव्य इत्येतोऽस्मादन्यदुरु कार्य किमस्ति । न किंचिदित्यर्थः । तस्मान्न प्रयोजनान्तरप्रभावकाश इति भावः ॥ ३१ ॥

यदुक्तं योगिनामपि त्वमेव साक्षात्करणीय इति तदेव द्रढयति—

उदीर्णरागप्रतिरोधकं जनैरभीक्षणमक्षुण्णतयातिदुर्गमम् ।

उपेयुषो मोक्षपथं मनस्विनस्त्वमग्रभूमिर्निरपायसंश्रया ॥ ३२ ॥

‘उदीर्णरागेति ॥ उदीर्ण उद्रिक्तो रागो विषयामिलाषः स एव प्रतिरोधकः प्रतिबन्धकः पाटञ्चरश्च यस्मिन् । ‘प्रतिरोधिपरास्कन्दिपाटञ्चरमलिम्लुचाः’ इत्यमरः । अभीक्षणमक्षुण्णतया अनभ्यस्तत्वेनाप्रतिहतत्वेन च जनैरतिदुर्गमं मोक्षपथमपवर्गमार्गं, कान्तारं चोपेयुषः प्राप्तवतः । ‘उपेयिवान्—’ (३।२।१०९) इत्यादिना क्लृप्तो निपातः । मनस्विनः सुमनसः, धीरस्य च । प्रशंसायां विनिः । त्वमेव निरपायः पुनरावृत्तिरहितः संश्रयः प्राप्त्यर्थस्याः सा तथोक्ता । ‘न सं पुनरावर्तते’ इति श्रुतेः । अग्रभूमिः प्राप्यस्थानम् । ‘अग्रमालम्बने प्राप्ये’ इति विश्वः । ‘सोऽहम्’ इत्यादिश्रुतेस्तत्प्राप्तेरेव मोक्षत्वादिति भावः । तस्मान्मुमुक्षूणामपि त्वमेव साक्षात्करणीय इति सिद्धम् । ‘तमेव विदित्वाऽतिमृत्युमेति नान्यः पन्था विद्यतेऽयनाय’ इति श्रुतेः । यथा कस्यचित्कुतश्चित्संकटाग्निर्गतस्य केनचित्कान्तारेण गतस्य किंचिन्निर्वाधस्थानप्राप्तिरभयाय कल्पते तथा त्वमपि मुमुक्षोरिति ध्वनिः ॥ ३२ ॥

ननु प्रकृतिविविक्तपुरुषसाक्षात्कारान्मोक्षो नास्मत्साक्षात्कारादित्याशङ्क्य सोऽपि त्वमेवेत्याह—

उदासितारं निगृहीतमानसैर्गृहीतमध्यात्मदृशा कथंचन ।

बहिर्विकारं प्रकृतेः पृथग्विदुः पुरातनं त्वां पुरुषं पुराविदः ॥ ३३ ॥

उदासितारमिति ॥ पुराविदः पूर्वज्ञाः कपिलादयस्त्वां निगृहीतमानसैरन्तर्निबद्धचित्तर्योगिभिः । आत्मनि अधि इत्यध्यात्मम् । विभक्त्यर्थेऽव्ययीभावः । ‘अनश्च’ (५।४।१०८) इति समासान्तष्टच् । अध्यात्मं या दृक् ज्ञानं तथा अध्यात्मदृशा प्रत्यगृह्य कथंचन गृहीतं साक्षात्कृतम् । केन रूपेण गृहीतमित्यत आह—उदासितारमुदासीनम् । प्रकृतौ स्वार्थप्रवृत्तायामपि स्वयमप्राकृतत्वादस्पृष्टमित्यर्थः । ‘आसेस्तृच् । विकारेभ्यो बहिः बहिर्विकारम् । महदादिभ्यः पृथग्भूतमित्यर्थः । ‘अपपरिबहिरञ्चवः पञ्चम्या’ (२।१।१२) इत्यव्ययीभावः । किंच प्रकृतैस्त्रैगुण्यात्मनो मूलकारणात्पृथग्भिन्नम् । ‘प्रकृतिः पञ्चभूतेषु प्रधाने मूलकारणे’ इति यादवः । पुरा भवं पुरातनमनादिम् । ‘सार्यचिरम्—’ (४।३।२३) इत्यादिना व्युत्पत्त्यः । पुरुषं पुरुषपदवाच्यं विज्ञानघनं विदुर्विदन्ति । ‘विदो लटो वा’ (३।४।८३) इति शेरुसादेशः । यथाहुः—‘मूलप्रकृतिरन्विकृतिर्महदाद्याः प्रकृतिविकृतयः सप्त । षोडशकश्च विकारो न प्रकृतिर्न विकृतिः पुरुषः ॥’ इति । ‘अजामेकां लोहितशुक्लकृष्णाम्’ इत्यादिश्रुतिश्च । सोऽपि त्वमेव ‘तत्त्वमसि’ इत्यादिवाक्यैरेक्यश्रवणात् । तस्मात्त्वमेव साक्षात्करणीय इति सुष्ठुक्तमिति भावः ॥ ३३ ॥

शिशु० २

एवं भगवतो निर्गुणस्वरूपमुक्त्वा संप्रति प्रस्तुतोपयोगितया सगुणमाश्रित्य
षड्भिः स्तौति—

निवेशयामासिथ हेलयोद्धृतं फणाभृतां छादनमेकमोकसः ।

जगन्नयैकस्थपतिस्त्वमुच्चकैरहीश्वरस्तम्भशिरःसु भूतलम् ॥ ३४ ॥

निवेशयामासिथेति ॥ जगन्नयस्यैकस्थपतिरेकाधिपतिरेकशिल्पी च । 'स्थपतिरधिपतौ तद्विषयं ब्रह्मपतिसचिवयोः' इति वैजयन्ती । एवं हेलयोद्धृतम् । वराहावतारे इति भावः । फणाभृतामोकस आश्रयस्य, सन्ननश्च । 'ओकः सन्ननि चाश्रये इति विश्वः । एकं छादनमावरणं भूतलमुच्चकैरुन्नतेषु च अहीश्वरः शेष एव स्तम्भस्तस्य शिरःसु मूर्धसु, अग्रेषु च । फणासहस्रेष्वपि भावः । निवेशयामासिथ निवेशितवानसि । विशतेर्ण्यन्ताल्लिटि थल् । 'कृच्चानुप्रयुज्यते लटि' (३।१।४०) इत्यस्तेः अनुप्रयोगः । अत्र श्लिष्टाश्लिष्टरूपकयोर्हेतुहेतुमद्भावात् श्लिष्टं परम्परितरूपकम् ॥ ३४ ॥

अनन्यगुर्वास्तव केन केवलः पुराणमूर्तेर्महिमावगम्यते ।

मनुष्यजन्मापि सुरासुरान्गुणैर्भवान्भवच्छेदकरैः करोत्यधः ॥ ३५ ॥

अनन्येति ॥ न विद्यतेऽन्यो गुरुर्यस्यान्तस्या अनन्यगुर्वाः इत्यनीकारान्तः पाठः । समासात्प्राङ्ङीषि 'नघृतश्च' (५।४।१५३) इति कप्प्रसङ्गः स्यात् । पश्चात्त्वनुपसर्जनाधिकारात् 'वोतो गुणवचनात्' (४।१।४४) इति न प्राप्नोति । 'ङिति ह्रस्वश्च' (१।४।६) इति वा नदीसंज्ञात्वात् 'आपनद्याः' (७।३।११२) इत्याडागमः । केचित्तु समास्यान्तविधिरनित्य इति कपं वारयन्ति । तस्याः सर्वोत्तमायास्तव पुराणमूर्तेरमानुषस्वरूपस्य । केवलः कृन्त्रः । 'केवलः कृन्त्र एकः स्यात्केवलश्चावधारणे' इति विश्वः । महिमा केनावगम्यते । न केनापीत्यर्थः । कुतः । मनुष्याजन्म यस्य स मनुष्यजन्मा भवान् । 'अवर्ज्यो हि बहुवीहिर्ध्वधि-करणो जन्माद्युत्तरपदः' इति वामनः । भवच्छेदकरैः संसारनिवर्तकैर्गुणैर्ज्ञानादिभिः सुरासुरान् । सुरासुरविरोधस्य कार्यापाधिकत्वेनाशाश्वतिकत्वात् 'येषां च विरोधः शाश्वतिकः' (२।४।९) इति न द्वन्द्वैकवद्भाव इत्याहुः । अधः करोति । 'शेषे प्रथमः' (१।४।१०८) इति प्रथमपुरुषः । भवच्छेदस्य युष्मदस्मदन्यत्वेन शेषत्वादिति । मानुष एव ते महिमा दुरवगाहः । अमानुषस्तु किमिति तात्पर्यार्थः । द्वितीयाथेऽसकृद्यज्ञनावृत्त्या लोकानुप्रायः ॥ ३५ ॥

लघूकरिष्यन्नतिभारभङ्गुरामम् किल त्वं त्रिदिवादवातरः ।

उदढ्लोकत्रितयेन सांप्रतं गुरुर्धरित्री क्रियतेतरां त्वया ॥ ३६ ॥

लघूकरिष्यन्निति ॥ त्वमतिभारणोज्जनं स्वरूपेण भङ्गुरां स्वयं भज्यमानाम् । 'भञ्जभासमिदो घुरच्' (३।२।१६१) ॥ 'भङ्गुरः कर्मकर्तरि' इति वामनः । अमूम् । भुवमित्यर्थः । लघूकरिष्यन् नृभारां करिष्यन् किल । 'कृन्वस्ति-' (५।४।५०) इत्यादिनाऽभूततद्भावे च्विः । 'च्वौ च' (७।४।२६) इति दीर्घः । तृतीया षौष्मि-

विषः स्वर्गस्तस्मात् । 'वज्रं कविधानम्' (वा०) । वृत्तिविषये संख्याशब्दस्य पूर्णार्थत्वं त्रिभागादिवत् । अवातरः अवतीर्णोऽसि । सांप्रतं संप्रति, उद्धूलोक-
क्षितयेन । कुक्षाविति शेषः । त्वया धरित्री गुरुः पूज्या, भारवती च क्रियतेतराम्
अतिशयेन क्रियते । 'तिङ्श्च' (५।३।५६) इति तरप् । 'किमेत्तिङ्श्चयात्—'
(५।४।११) इत्यादिना आमुप्रत्ययः । लघुकर्त्ता गुरुकर्त्तैति विरोधाभासोऽलंकारः ।
'आभासत्वे विरोधस्य विरोधाभास उच्यते' इति लक्षणात् ॥ ३६ ॥

निजौजसोजामयितुं जगद्गुहामुपाजिहीथा न महीतलं यदि ।

समाहितैरप्यनिरूपितस्ततः पदं दृशः स्याः कथमीश मादृशाम् ३७

निजेति ॥ निजौजसा स्वतेजसा जगद्गुहो दुहन्तीति जगद्गुहः कंसादयः । 'सत्सु-
क्षिप्त—' (३।२।६१) इत्यादिना क्प् । तेषां उज्जासयितुम् । तान् हिंसितुमित्यर्थः ।
'जासिनिग्रहण—' (२।३।५६) इत्यादिना कर्मणि शेषे षष्ठी । 'जंसु हिंसायाम्' इति
चुरादिः । महीतलं नोपाजिहीथा यदि नावतरेष्वेत् । 'ओहाङ् गतौ' लङि थासि
रूपम् । ततस्तर्हि समाहितैः समाधिनिष्ठैरपि सकर्मकादप्याशितादिवदविवक्षिते
कर्मणि कर्तरि क्तः । अथवा समाहितैः । समाहितचित्तैरित्यर्थः । विभक्तधनेषु
'विभक्ता भ्रातरः' इतिवदुत्तरपदलोपो द्रष्टव्यः । 'गम्यमानार्थस्याप्रयोग एव लोपः'
इति कैयटः । अनिरूपितोऽगृहीतस्त्वमीश, मादृशाम् । चर्मचक्षुषामिति भावः ।
विनयोक्तिरियम् । दृशो दृष्टेः पदं गोचरः कथं स्याः । न कथंचिदित्यर्थः । तस्मा-
च्चत्साक्षात्कार एवागमनप्रयोजनमिति भावः ॥ ३७ ॥

ननु कोऽयं नियमो यन्ममैवायं दुष्टनिग्रहाधिकार इत्याशङ्क्याऽनन्यसाध्यत्वमे-
वाह—

उपप्लुतं पातुमदो मदोद्धतैस्त्वमेव विश्वंभर विश्वमीशिषे ।

ऋते रवेः क्षालयितुं क्षमेत कः क्षपातमस्काण्डमलीमसं नभः ३८

उपप्लुतमिति ॥ विश्वं विभर्तीति विश्वंभरस्तत्संबुद्धौ हे विश्वंभर विश्वत्रातः ।
'संज्ञायां भृत्तृवृजि—' (३।२।४६) इत्यादिना स्वप्नप्रत्यये मुमागमः । मदोद्धतैः
कंसादिभिरुपप्लुतं पीडितं अदो विश्वं पातुं त्वमेव ईशिषे शक्तोऽसि । विश्वंभर-
त्वादिति भावः । 'ईश ऐश्वर्ये' लिटि थासि रूपम् । अत्र वैधर्म्येण दृष्टान्तमाह—
क्षपायास्तमस्काण्डैस्तमोवर्गैः । 'काण्डोऽस्त्री दण्डबाणावर्गवर्गावसरवारिषु' इत्यमरः ।
'कस्कादिषु च' (८।३।४८) इति विसर्जनीयस्य सत्वम् । मलीमसं मलि-
नम् । 'मलीमसं तु मलिनं कच्चरं मलदूषितम्' इत्यमरः । 'ज्योत्स्नातमिच्छा—'
(५।२।११४) इत्यादिना मत्वर्थीयो निपातः । नभः क्षालयितुं रवेः ऋते रविं
विना । 'अन्यासदितरर्त—' (२।३।२९) इति पञ्चमी । कः क्षमेत शक्नुयात् । न
कोऽपीत्यर्थः । अत्र वाक्यद्वये समानधर्मस्यैकस्थेशिषे क्षमेतेति शब्दद्वयेन वस्तुभावेन
निर्देशात्तत्रापि व्यतिरेकमुखत्वाद्वैधर्म्येण प्रतिवस्तूपमालंकारः । तदुक्तम्—'सर्वस्य
वाक्यार्थगतत्वेन सामान्यस्य वाक्यद्वये पृथक्निर्देशे प्रतिवस्तूपमा' इति ॥ ३८ ॥

करोति कंसादिमहीभृतां वधाजनो मृगाणामिव यत्तव स्तवम् ।
हरे हिरण्याक्षपुरःसरासुरद्विपद्विपः प्रत्युत सा तिरस्किया ॥ ३९ ॥

करोतीति ॥ किंच जनो मृगाणामिव कंसादिमहीभृतां वधाद्धेतोः स्तवं स्तोत्रम् । 'स्तवः स्तोत्रं स्तुतिर्नुतिः' इत्यमरः । करोतीति यत् । हे हरे हे कृष्ण, हे सिंहेति च गम्यते । सा स्तुतिक्रिया हिरण्याक्षपुरःसरा हिरण्याक्षप्रभृतयो येऽसुरास्त एव द्विपास्तेषां द्विपः । हन्तुरित्यर्थः । तस्य तव प्रत्युत वैपरीत्येन । 'प्रत्युतेत्युक्तवैपरीत्ये' इति गणव्याख्यानात् । तिरस्कियाऽवमानः । यदिति सामान्ये नपुंसकम् । सेति विधेयलिङ्गम् । गजघातिनः सिंहस्य मृगवधवर्णनमिव महासुरहन्तुस्तव कंसादिभुद्रनृपवधवर्णनं तिरस्कार एवेत्यर्थः । अत्रासुरद्विपानामिति हरिवद्धरिरिति श्लिष्टपरम्परितरूपकं मृगाणामिवेत्युपमयाङ्गाङ्गिभावेन संकीर्यते ॥ ३९ ॥

एवं स्तुत्या देवमभिमुखीकृत्यागमनप्रयोजनं वक्तुमुपोद्घातयति—

प्रवृत्त एव स्वयमुज्झितश्रमः क्रमेण पेष्टुं भुवनद्विपामसि ।
तथापि वाचालतया युनक्ति मां मिथस्त्वदाभापणलोलुपं मनः ४०

प्रवृत्त इति ॥ त्वमुज्झितश्रमः त्यक्तश्रमः यन् क्रमेण भुवनानि द्विपन्तीति भुवनद्विषो दुष्टास्तेषां पेष्टुम् । तान् हिंसितुमित्यर्थः । 'जामिनिप्रहण—' (२।३।५६) इत्यादिना कर्मणि शेषे षष्ठी । स्वयमपरप्रेरित एव प्रवृत्तोऽसि । एषां तर्हि पिष्टपेपणं किमिति चेत्तत्राह—तथापि स्वतःप्रवृत्तेऽपि मिथो रहसि त्वदाभापणे त्वया सह संलापे लोलुपं लुब्धम् । 'लुब्धोऽभिलाषुकस्तृणाकम्भो लोलुपलोलुभो' इत्यमरः । मनो मां वाचालतया सह युनक्ति । वाचालं करोतीत्यर्थः । वाचो बह्व्योऽस्य सन्तीति वाचालः । 'आलजाटचौ बहुभाषिणि' (५।२।१२५) इत्यालच् । 'स्याज-
ल्पाकस्तु वाचालो वाचाटो बहुगर्हवाक' इत्यमरः ॥ ४० ॥

अथ स्ववाक्यश्रवणं सहेतुकं प्रार्थयते—

तदिन्द्रसंदिष्टमुपेन्द्र यद्वचः क्षणं मया विश्वजनीनमुच्यते ।
समस्तकार्येषु गतेन धुर्यतामहिद्विपस्तद्भवता निशम्यताम् ॥ ४१ ॥

तदिति ॥ तत्तस्मादिन्द्रमुपगत उपेन्द्र इन्द्रावरजः । अत एवेन्द्रसंदिष्टम् । श्रोतव्यमिति भावः । किंच विश्वस्य जनाय हितं विश्वजनीनम् । 'आत्मन्विश्व-
जनभोगोत्तरपदान्त्रः' (५।१।९) । यद्वचः क्षणं न तु चिरं मयोच्यते, तद्व-
चोऽहिद्विपो वृत्रघ्नः । 'सर्वे वृत्रासुरेऽप्यहिः' इति वैजयन्ती । समस्तकार्येषु धुर्यतां धुरंधरत्वं गतेन । अतोऽपि भवता निशम्यताम् । प्रार्थनायां लोट् । धुरं वहतीति धुर्यः । 'धुरो यद्वक्तो' (४।४।७७) इति यत्प्रत्ययः । स्फुटमत्र पदार्थ-
हेतुकं काव्यलिङ्गमलंकारः ॥ ४१ ॥

अथ शिशुपालो हन्तव्य इति वक्तुं तस्यावश्यवध्यन्वेऽनन्यवध्यन्वशापनौपयि-
कतया औद्धत्यप्रकटनार्थं जन्मान्तरवृत्तान्तं तावदुद्धाटयति—

अभूदभूमिः प्रतिपक्षजन्मनां भियां तनूजस्तपनद्युतिर्दिवे ।

यमिन्द्रशब्दार्थनिसूदनं हरेर्हिरण्यपूर्वं कशिपुं प्रचक्षते ॥ ४२ ॥

अभूदिति ॥ प्रतिपक्षाच्छत्रोः जन्म यासां तासां भियामभूमिरविषयः ।
निर्भीक इत्यर्थः । तपनद्युतिः सूर्यतापो दितेस्तनूजो दैत्योऽभूत् । कोऽसावत
आह—हरेरिन्द्रस्य इन्द्रशब्दार्थनिसूदनं इन्द्रतीति इन्द्रः । ‘इदि परमैश्वर्ये’ ।
‘ऋज्रेन्द्र—’ इत्यादिना रन्प्रत्ययान्त औणादिकनिपातः । तस्य इन्द्र इति शब्द-
स्येन्द्र इति संज्ञापदस्य योऽर्थः परमैश्वर्यलक्षणस्तस्य निसूदनं निवर्तकम् ।
कर्तेरि ल्युट् । हरेरैश्वर्यनिहन्तारमित्यर्थः । यं दैत्यं हिरण्यपूर्वं कशिपुं प्रचक्षते ।
हिरण्यकशिपुमाहुरित्यर्थः । अत्र हिरण्यशब्दपूर्वकत्वं कशिपुशब्दस्यैव न तु संज्ञि-
नस्तदर्थस्येति शब्दपरस्य कशिपुशब्दस्यार्थगतत्वेनाप्रयोज्यस्य प्रयोगादवाच्यवच-
नाख्यार्थदोषमाहुः । ‘यदेवावाच्यवचनमवाच्यवचनं हि तत्’ इति समाधानम् ।
एवंविधविषये शब्दपरेणार्थलक्षणाति कथंचित्संपाद्यमिन्धुक्तमस्माभिः ‘देवपूर्वं गिरिं
ते’ (मेघदूते पूर्व० ४२) इति । ‘धनुरूपपदमस्मै वेदमभ्यादिदेशः’ (किरातार्जु-
नीये १८।४४) इत्येतद्व्याख्यानानवसरे संजीविन्यां वण्टापथे च । विशेषश्चात्र—
अयं दैत्यमपदिश्य हिरण्यपूर्वं कशिपुं प्रचक्षते संज्ञात्वेन प्रयुक्ते ॥ ४२ ॥

समत्सरेणामुर.इत्युपेयुषा चिराय नाम्नः प्रथमाभिधेयताम् ।

भयस्य पूर्वावतरस्तरस्विना मनस्सु येन द्युसदां न्यधीयत ॥ ४३ ॥

समत्सरेणेति ॥ समत्सरेण अन्यशुभद्वेषसहितेन । ‘मत्सरोऽन्यशुभद्वेषे’
इत्यमरः । अस्यतीत्यमुरः । असेरुन । असुर इति नाम्नः चिराय चिरकालेन
‘चिराय चिररात्राय चिरस्याद्याश्चिरार्थकाः’ इत्यमरः । प्रथमाभिधेयतामुपेयुषा
अन्वर्थतया मुख्यार्थतां गतेन तरस्विना बलवता । ‘तरसी बलरंहसी’ इति
विश्वः । येन हिरण्यकशिपुना दिवि सीदन्तीति द्युसदां देवानां मनस्सु भयस्य
पूर्वावतरः प्रथमप्रवेशः । ‘ऋदोरप्’ (३।३।५७) । न्यधीयत निहितः । धाजः
कर्मणि लिङ् । अस्मादेव देवानां प्रथमं भयस्योत्पत्तिरभूदित्यर्थः ॥ ४३ ॥

दिशामधीशांश्चतुरो यतः सुरानपास्य तं रागहृताः सिपेविरे ।

अवापुरारभ्य ततश्चला इति प्रवादमुच्चैरयशस्करं श्रियः ॥ ४४ ॥

दिशामिति ॥ श्रियः संपदो यतः । यदित्यर्थः । दिशामधीशान् दिक्पतीनपि
चतुरः सुरानिन्द्रवरुणयमकुबेरानपास्य त्यक्त्वा तं हिरण्यकशिपुं रागहृता रागकृष्टाः
सत्यः । न तु बलादिति भावः । सिपेविरे । यतो वीरप्रियाः श्रिय इति भावः । तत
आरभ्य तदाप्रभृति अयशः करोतीत्ययशस्करम् । दुष्कीर्तिहेतुमित्यर्थः । ‘कृजो हेतु-
ताच्छीलानुलोम्बेषु’ (३।२।२०) इति ट्प्रत्ययः । ‘अतः कृकमि’ (८।३।४६)—
इत्यादिना विसर्जनीयस्य सत्वम् । उच्चैः प्रचुरं चला अस्थिरा इति प्रकटं जनापवाद-
भावापुः । दिगीशानामपि सर्वस्वहारित्वात्तदौद्धत्यस्य प्राकट्यमिति भावः ॥ ४४ ॥

पुराणि दुर्गाणि निशातमायुधं बलानि शूराणि घनाश्च कञ्चुकाः ।
स्वरूपशोभैकफलानि नाकिनां गणैर्यमाशङ्क्य तदादि चक्रिरे ॥४५॥

पुराणीति ॥ किञ्च नाकिनां सुराणां गणैः यं हिरण्यकशिपुमाशङ्क्य बाध-
कत्वेनोपेक्ष्य स काल आदिर्यस्मिन्तदादि तदाप्रभृति स्वरूपशोभैकं फलं मुख्यं
प्रयोजनं येषां तेषां सुरादीनां तानि तथोक्तानि । प्रागीदृगमाध्यशत्रोरभावादिति
भावः । 'नपुंसकमनपुंसकेन-' (१।२।६९) इत्यादिना नपुंसकैकशेषः । पुराणि
दुर्गाणि प्राकारपरिखादिना अगम्यानि चक्रिरे । 'मुदुरोरधिकरणे' (वा०) इति
गमेर्द्धः । आयुधं निशातं निशितं चक्रे इति विभक्तिविपरिणामेनान्वयः । 'शो
तनूकरणे' इति धातोः क्तः । 'शाच्छोरन्यतरस्याम्' (७।४।४१) इतीत्वविकल्पान्
पक्षे आत्वम् । बलानि सैन्यानि शूराणि शौर्यवन्ति चक्रिरे संपादितानि । कञ्चुका
वारवाणाः । लोहवर्माणीत्यर्थः । 'कञ्चुको वारवाणोऽस्त्री' इत्यमरः । घना दुर्भे-
दाश्चक्रिरे । इत्थं नित्यसंनद्धा जाग्रति स्मेत्यर्थः ॥ ४५ ॥

स संचरिष्णुर्भुवनान्तरेषु यां यदृच्छयाशिश्रियदाश्रयः श्रियः ।
अकारि तस्यै मुकुटोपलस्खलत्करैस्त्रिसंध्यं त्रिदशैर्दिशे नमः ॥४६॥

स इति ॥ अन्येषु भुवनेषु भुवनान्तरेषु । 'सुप्सुपा' इति समासः । संचरिष्णुः
संचरणशीलः । 'अलंकृज्-' (३।२।१३६) इत्यादिना चरेरिष्णुच् । श्रियो लक्ष्म्या
आश्रयः स हिरण्यकशिपुः । यदृच्छया स्वरवृत्त्या । 'यदृच्छा स्वरवृत्तिः' इत्यमरः । यां
दिशमशिश्रियदगमत् । श्रयतेर्लुङ् 'णिश्रि-' (३।१।४८) इत्यादिना चङि द्विर्भाव
इयङादेशः । मुकुटोपलेषु मौलिरत्नेषु स्वलन्तः करा येषां तैः । शिरसि बद्धाञ्जलि-
भिरित्यर्थः । 'उपलः प्रस्तरं रत्ने' विश्वः । तिस्रो दशा बाल्यकौमारयावनानि, जन्म-
सत्तावृद्धयो वा येषां तैस्त्रिदशैर्देवैः । यद्वा त्रिदश परिमाणमेषामिति 'बहुव्रीहौ
संख्येये ङजबहुगणात्' (५।४।७३) इति समासान्तः । तिस्रः संध्याः समाहृता-
स्त्रिसन्ध्यम् । 'तद्धितार्थोत्तरपद-' (२।१।५१) इत्यादिना समाहारे द्विगुः । 'द्विगु-
रेकवचनम्' (२।४।१) वा टाबन्त इति पक्षे नपुंसकत्वम् । अत्यन्तसंयोगो
द्वितीया । तस्यै दिशे करैर्हस्तैः । 'नमःस्वस्ति-' (२।३।१६) इत्यादिना चतुर्थी ।
नमः नमस्कारोऽकारि कृतम् । कृजः कर्मणि लुङ् । 'चिण् भावकर्मणोः'
(३।१।६६) इति चिण् । संध्यावन्दनेऽपि द्विद्वियमं परित्यज्य तदागमनभयात्तस्यै
दिशे नमस्कारः कृत इति भावः ॥ ४६ ॥

अथ सोऽपि त्वयैव हत इत्याह—

सटाच्छटाभिन्नघनेन विभ्रता नृसिंह सैहीमतनुं तनुं त्वया ।

स मुग्धकांन्तास्तनसङ्गभङ्गुरैरुरोविदारं प्रतिचस्करे नखैः ॥ ४७ ॥

सटाच्छटेति ॥ हे नृसिंह, नरः सिंह इवेत्युपमितसमासः । ना चासौ सिंह-
श्चेति प्रस्तावान् । सिंहस्येमां सैही तनुं कार्यं विभ्रता । नृसिंहाक्तारभाजेत्यर्थः ।
किंभूताम् । अतनुं विस्तीर्णाम् । अत एव सटाच्छटाभिः केशरग्नमूढैः भिन्ना घना मेघा

पाठा०—१ 'गुणानि'. २ 'श्रियाम्'. ३ 'यद्वा' इत्यत आरभ्य 'समासान्तः'
इत्यन्तः पाठः कश्चिन्न पठ्यते.

वेन । अभ्रंकपविग्रहत्वादिति भावः । 'सटा जटाकेशरयोः' इति 'तनुः काये कृशो-
ऽप्ये च' इति विश्वः । त्वया स दैत्यः । मुग्धौ नवौ । 'मुग्धः सौम्ये नवे मूढे'
इति वैजयन्ती । यौ कान्तास्तनौ तयोः सङ्गेनापि भङ्गुरैः कुटिलैर्नखैरुविदारम् उरो
विदार्थः । 'परिहृश्यमाने च' (३।४।५५) इति णमुल्प्रत्ययः । प्रतिचस्क्रे इतः ।
किरतेः कर्मणि लिट् । 'क्वच्छृत्यताम्' (७।४।११) इति गुणः । 'हिंसायां
प्रतेश्व' (६।१।१४१) इति सुडागमः । वज्रकठिनोऽपि नखैर्विदारित इति
वाङ्मनसयोरगोचरमहिम्नस्ते किमसाध्यमिति भावः ॥ ४७ ॥

अथास्य जन्मान्तरचेष्टितान्याचष्टे—

विनोदमिच्छन्नथ दर्पजन्मनो रणेन कण्ठास्त्रिदशैः समं पुनः ।

स रावणो नाम निकामभीषणं बभूव रक्षः क्षतरक्षणं दिवः ॥४८॥

विनोदमिति ॥ अथ स हिरण्यकशिपुः पुनर्भूयोऽपि त्रिदशैः समं सह ।
'साकं सार्धं समं सह' इत्यमरः । रणेन दर्पादन्तःसाराजन्म यस्यास्तस्याः कण्ठाः
भुजकण्डूतेर्विनोदमपनोदमिच्छन् । प्राग्भवनखक्षतैस्तदपनोदाभावादित्यर्थः । दिवः
स्वर्गस्य क्षतं नष्टं रक्षणं रक्षा येन तत् । क्षतचुरक्षणमित्यर्थः । सापेक्षत्वेऽपि गम-
कत्वात्समासः । अनेन देवसर्वस्वापहारित्वमुक्तम् । भीषयत इति भीषणः । नन्दा-
विष्वात् ल्युट् । 'भियो हेतुभये पुक्' (७।३।४०) इति पुक् । निकामं भीषणः ।
'सुप्सुपा' इति समासः । रावणो नाम रावण इति प्रसिद्धं रक्षो बभूव । राक्षसयोर्नौ
जात इत्यर्थः । विश्रवमोऽपत्यं पुमान् रावण इति विग्रहः । 'तस्यापत्यम्' (४।१।९२)
इत्यणि कृते 'विश्रवमो विश्रवणरवणौ' इति प्रकृते रवणादेशः । पौराणिकास्तु
रावयतीति व्युत्पादयन्ति । तदुक्तमुत्तरकाण्डे—'यस्माल्लोकत्रयं चैतद्रावितं भयमाग-
तम् । तस्मात्त्वं रावणो नाम नाम्ना वीरो भविष्यसि ॥' (१६।३८) इति ।
रौतेर्ण्यन्तात्कर्तरि ल्युट् । रावणरक्षसोर्नियतलिङ्गत्वाद्विशेषणविशेष्यभावेऽपि
स्वलङ्गता ॥ ४८ ॥

अथास्यौद्धत्यमष्टादशश्लोक्याचष्टे—

प्रभुर्बुभूषुर्भुवनत्रयस्य यः शिरोऽतिरागादशमं चिकर्तिषुः ।

अतर्कयद्विघ्नमिवेष्टसाहसः प्रसादमिच्छासदृशं पिनाकिनः ॥ ४९ ॥

प्रभुरिति ॥ यो रावणः भुवनत्रयस्य प्रभुः स्वामी बुभूषुः भवितुमिच्छुः । भुवः
सन्नन्तादुप्रत्ययः । अतिरागादुत्साहात्, न तु फलविलम्बननिर्वेदादिति भावः ।
दशमं शिरः चिकर्तिषुः कर्तितुं छेतुमिच्छुः । 'कृती छेदने' इति धातोः सन्नन्ता-
दुप्रत्ययः । इष्टसाहसः प्रियसाहसः । अत एवेच्छासदृशमिच्छानुरूपं पिनाकिनः प्र-
सादं वरं विघ्नमिवातर्कयत् उन्प्रेक्षितवानिति परमसाहसिकत्वोक्तिः । इत आरभ्य
ऽपि वच्छब्दस्य स रावणो नाम रक्षो बभूवेति पूर्वोक्तान्वयः । रङ्गराज-
'न चक्रमस्याक्रमताधिकंधरम्' इति उपरिष्टादन्वय इत्याह । तदसत् । 'गुणानां
परार्थत्वात्' इति न्यायादाराण्यादिव्यात्येकं प्रधानान्वयिनां मिथः संबन्धायो-
पादित्यलं शाखाचङ्क्रमणेन । पुरा किल रावणः काम्ये-...णि पशुपतिप्रीणनाय

नव शिरांस्त्यग्नौ हुत्वा दशमारम्भे संतुष्टात्तस्याग्नौ लोभ्याधिपत्यं वधे इति पौरा-
णिकी कथाऽत्रानुसंधेया ॥ ४९ ॥

अथ कैलासोत्क्षेपणवृत्तान्तमाह—

समुत्क्षिपन्त्यः पृथिवीभृतां वरं वरप्रदानस्य चकार शूलिनः ।

त्रसत्तुषाराद्रिसुताससंभ्रमस्वयंग्रहाश्लेषसुखेन निष्क्रयम् ॥ ५० ॥

समुत्क्षिपन्निति ॥ यो रावणः पृथिवीभृतां पर्वतानां वरं श्रेष्ठं कैलासं समु-
त्क्षिपन् । दर्पादिति शेषः । शूलिनो वरप्रदानस्य पूर्वोक्तस्य । त्रसन्त्याः शैलचल-
नेन विभ्यत्यास्तुषाराद्रिसुतायाः पार्वत्याः ससंभ्रमो यः स्वयंग्रहः प्रियप्रार्थनां
विना कण्ठग्रहणम् । ‘सुत्सुषा’ इति समासः । तेन आश्लेषः संमेलनं तेन
यत्सुखं तेन । त्रैलोक्याधिपत्यसुखादुत्कृष्टेनेति भावः । निष्क्रयं प्रत्युपकारनिर्गतिं
चकार । ‘निष्क्रयो बुद्धियोगे स्यात्सामर्थ्ये निर्गतावपि’ इति वैजयन्ती । यद्वा
निष्क्रयं चकार क्रयेण व्यवहारेण यात्रादोषदैत्यं ममाज्जेत्यर्थः । अत्र सुखवर-
दानयोर्विनिमयात् परिवृत्तिरलंकारः ॥ ५० ॥

पुरीमवस्कन्द लुनीहि नन्दनं मुपाण रत्नानि हरामराङ्गनाः ।

विगृह्य चक्रे नमुचिद्विषा बली य इत्थमस्वास्थ्यमहर्दिवं दिवः ५१

पुरीमिति ॥ यो बली बलवान् रावणो नमुचिद्विषा इन्द्रेण विगृह्य विरुध्य
पुरीममरावतीमवस्कन्द अवस्रोध । नन्दनमिन्द्रवत्सम्, ‘नन्दनं वत्सम्’ इत्यमरः ।
लुनीहि चिच्छेद । ‘इं हल्यघोः’ (६।४।१।१३) इतीकारः । रत्नानि श्रेष्ठवस्तूनि
मणीन् वा । ‘रत्नं श्रेष्ठे मणावपि’ इति विश्वः । मुपाण मुमोष । ‘मुप मेये’ । ‘हल्यः
श्रः शानजज्ञौ’ (३।१।८३) इति श्रः शानजादेशः । अमराङ्गनाः हर जहार । सर्वत्र
पौनःपुन्येनेत्यर्थः । इत्थमनेन प्रकारेण अहनि च दिवा चाहर्दिवम् । अहन्यहनीत्यर्थः ।
‘अचतुर—’ (५।४।७७) इत्यादिना सप्तम्यर्थवृत्तौ द्वन्द्वे समासान्तो निपातः ।
दिवः स्वर्गस्यास्वास्थ्यमुपद्रवं चक्रे । अत्रावस्कन्देत्यादां ‘क्रियासमभिहारे लोट लोटो
हिस्वौ वा च तद्ध्रमोः’ (३।४।२) इत्यनुवृत्तौ ‘समुच्चयेऽन्यतरस्याम्’ (३।४।३)
इति विकल्पेन कालसामान्ये लोटः । तस्य यथोपग्रहं सर्वनिर्झादशो हिस्वौ च ।
प्रकरणादिना त्वर्थविशेषावसानम् । ‘अतो हेः’ (६।४।१०५) इति यथायोग्यं
हिलुक् । पौनःपुन्यं भृशार्थो वा क्रियासमभिहारः । अवस्कन्दनादिक्रियाविशेषाणां
समुच्चयः क्रियासमभिहारः । तत्सामान्यस्य करोतेः ‘समुच्चये सामान्यवचनस्य’
(३।४।५) इत्यनुप्रयोगः चक्रे इति । ‘अत्र निङ्गैर्वचिष्यात् सौशब्दाख्यो गुणः’ ।
‘सुवां निङां परावृत्तिः सौशब्दम्’ इति लक्षणात् । समुच्चयश्चालंकारः ॥ ५१ ॥

सलीलयातानि न भर्तुरभ्रमोर्न चित्रमुच्चैःश्रवसः पदक्रमम् ।

अनुद्रुतः संयति येन केवलं बलस्य शत्रुः प्रशशंस शीघ्रताम् ॥ ५२ ॥

सलीलेति ॥ संयति युद्धे । 'समुदायः स्त्रियां संयत्समित्याजिसमिद्युधः इत्यमरः । येन रावणेन अनुद्धतोऽनुधावितः बलस्य शत्रुरिन्द्रः अभ्रमोर्भेतुरैरा-
बतस्य सलीलयातानि सभङ्गीकगमनानि न प्रशशंस । तथा उच्चैःश्रवसः स्वाश्वस्य
चित्रं नानाविधं पदक्रमं पादविक्षेपम् । अर्धपुलायितादिगतिविशेषमित्यर्थः । न
प्रशशंस । किंतु केवलं शीघ्रतां शीघ्रगामिन्श्वमेव प्रशशंस । अन्यथा शीघ्रं
मामास्कन्द्य ग्रहीष्यतीति भयादिति भावः ॥ ५२ ॥

अशक्नुवन् सोढुमधीरलोचनः सहस्ररश्मेरिव यस्य दर्शनम् ।
प्रविश्य हेमाद्रिगुहागृहान्तरं निनाय विभ्यदिवसानि कौशिकः ५३

अशक्नुवन्निति ॥ अधीरलोचनोऽस्थिरदृष्टिः कौशिको महेन्द्रः, उल्लूकश्च ।
'महेन्द्रगुगुल्लूकञ्चालग्राहिषु कौशिकः' इत्यमरः । सहस्ररश्मेः सूर्यस्येव यस्य
रावणस्य विक्रमकर्मणो दर्शनं सोढुमशक्नुवन् । हेमाद्रेर्गृहेव गृहं तस्यान्तरं प्रविश्य
विभ्यत्तत्रापि वेपमान एव । विभीतेः शतरि 'नाभ्यन्ताच्छतुः' (७।१।७८) इति
नुमभावः । दिवसानि वासराणि निनाय । 'वा तु क्लीबे दिवसवासरौ' इत्यमरः ।
यथा पेचकः सूर्योदये भीतः सन् तिष्ठति तथा सोऽपीति भावः । कौशिक इत्य-
भिधायाः प्रस्तुतैकगोचरत्वेनोभयश्लेपेऽपि विशेष्यश्लेषासंभवात् उल्लूकविषयशब्दश-
क्तिमूलो ध्वनिः । सहस्ररश्मेरिवेत्युपमाननिर्वाहकत्वाद्वाच्यसिद्ध्यङ्गम् ॥ ५३ ॥

बृहच्छिलानिष्ठुस्कण्ठघट्टनादिकीर्णलोलाग्रिकणं सुरद्विषः ।
जगत्प्रभोरप्रगहिष्णु वैष्णवं न चक्रमस्याक्रमताधिकंधरम् ॥ ५४ ॥

बृहच्छिलेति ॥ बृहति शिलेव निष्ठुरे कण्ठे घट्टनादभिघातादिकीर्णा विशिष्टाः
लोलाश्चाग्रिकणाः स्फुलिङ्गा यस्य तत् । अत एवाप्रसहिष्णु अनभिभावकम् । 'प्रसह-
नमभिभवः' इति वृत्तिकारः । 'अलंकृञ्-' (३।२।१३६) इत्यादिना इष्णुच् ।
वैष्णवं चक्रं सुदर्शनं जगत्प्रभोः सकललोकैकस्वामिनः । अस्य सुरद्विषो रावणस्य
कंधरायामधि अधिकंधरमधिग्रीवम् । विभक्त्यर्थेऽव्ययीभावः । 'अव्ययीभावश्च'
(२।४।१८) इति नपुंसकत्वात् 'ह्रस्वो नपुंसके प्रातिपदिकस्य' (१।२।४७) इति
ह्रस्वत्वम् । 'कण्ठो गलोऽथ ग्रीवायां शिरोधिः कंधरेत्यपि' इत्यमरः । नाक्रमता-
प्रतिहतं न क्रमते स्म न प्रवर्तते स्म । किंतु प्रतिहतमेवेत्यर्थः । 'वृत्तिसर्गतायनेषु
क्रमः' (१।३।३८) इति वृत्तावात्मनेपदम् । वृत्तिरप्रतिबन्धः ॥ ५४ ॥

विभिन्नशङ्खः कलुषीभवन्मुहुर्मदेन दन्तीव मनुष्यधर्मणः ।
निरस्तगाम्भीर्यमपास्तपुष्पकं प्रकम्पयामास न मानसं न सः ॥ ५५ ॥

विभिन्नेति ॥ स रावणो मदेन दर्पेण, इभदानेन च । 'मदो दर्पेभदानयोः'
विश्वः । दन्तीव गज इव विभिन्नो विधटितः शङ्खो निधिभेदः, कम्बुश्च येन
ः सन् । 'शङ्खो निध्यन्तरे कम्बुललाटास्थिनखेषु च' इति विश्वः । अकलुषं
षं क्षुब्धमाविलं च भवत् कलुषीभवत् । निरस्तं गाम्भीर्यमविकारित्वं, अगाधत्वं

च यस्य तत् । अपास्तानि पुष्पाणि, पुष्पकं विमानं च यस्मात्तत् । पुष्पपक्षे वैभाषिकः कप्प्रत्ययः । मनुष्यस्येव धर्मः इमंशुलत्वादिर्यस्येति स्वामी । तस्य मनुष्यधर्मणः । 'धर्मादनित्यं केवलात्' (५।४।१२४) इत्यनिच् । मानसं चित्तं, तदीयं सरश्च । 'मानसं सरसि स्वान्ते' इति विश्वः । मुहुर्न कम्पयामास न क्षोभयामासेति न, किंतु कम्पयामासैवेत्यर्थः । कुबेरस्य महामहिमतया संभाविताप्रकम्पित्वनिवारणाय नञ्द्वयम् । 'संभाव्यनिषेधनिवर्तने नञ्द्वयम्' इति वामनः । अत्र दन्तिरावणयोः प्रकृताप्रकृतयोः श्लेषः ॥ ५५ ॥

रणेषु तस्य प्रहिताः प्रचेतसा सरोषहुंकारपराञ्जुखीकृताः ।

ग्रहर्तुरेवोरगराजरज्जवो जवेन कण्ठं सभयाः प्रपेदिरे ॥ ५६ ॥

रणेष्विति ॥ किंच रणेषु प्रचेतसा वरुणेन प्रहिताः प्रयुक्ता उरगराजा महासर्पास्ते रज्जव इव उरगराजरज्जवः । नागपाशा इत्यर्थः । तस्य रावणस्य सरोषहुंकारेण पराञ्जुखीकृता व्यावर्तिताः । अत एव सभयाः सत्यः जवेन वेगेन ग्रहर्तुः प्रयोक्तुः प्रचेतस एव कण्ठं प्रपेदिरे प्राप्ताः । अत्र परहिंसाप्रयुक्तस्यायुधस्य वैपरीत्येन स्वकण्ठग्रहणादनर्थोत्पत्तिरूपो विषमालंकारः । 'विरुद्धकार्यस्योत्पत्तिर्यत्रानर्थस्य वा भवेत्' इति लक्षणात् ॥ ५६ ॥

परेतभर्तुर्महिषोऽमुना धनुर्विधातुमुत्स्वातविषाणमण्डलः ।

हृतेऽपि भारे महत्स्त्रपाभरादुवाह दुःखेन भृशानतं शिरः ॥ ५७ ॥

परेतभर्तुरिति ॥ अमुना रावणेन धनुः शार्ङ्गं विधातुं निर्मन्तुमुत्स्वातमुत्पाटितं विषाणयोः शृङ्गयोर्मण्डलं वलयं यस्य स परेतभर्तुर्यमस्य महिषः । वाहनभूत इति भावः । भारे विषाणरूपे । भृशो घञ् । हृतेऽपि महत्स्त्रयैव भरन्मस्मात् । ततोऽपि दुर्भरादिति भावः । भृशानतोः क्रैयादिकान् 'क्रदोरप्' (३।३।५७) इत्यप्रत्ययः । भृशमत्यर्थमानतं नम्रं शिरो दुःखेनोवाह वहति स्म । 'असंयोगाल्लिङ् कित्' (१।२।५) इति कित्वात् 'वचिस्वपि-' (६।१।१५) इत्यादिना संप्रसारणम् । हृतेऽपि भारे नतमिति विरोधः । तदनुप्राणिता चेयमवर्तनहेतुत्वसाधर्म्यात् त्रपाभारवोत्प्रेक्षा ॥ ५७ ॥

स्पृशन्सशङ्कः समये शुचावपि स्थितः कराग्रैरसमग्रपातिभिः ।

अधर्मधर्मोदकबिन्दुमौक्तिकैरलंचकारास्य वधूरहस्करः ॥ ५८ ॥

स्पृशन्निति ॥ अहः करोतीत्यहस्करः सूर्यः । 'दिवाविभानिशा-' (३।२।२१) इत्यादिना टप्रत्ययः । कस्कादित्वात् सत्वम् । शुचां समये ग्रीष्मकाले, अनुपहते आचारे च स्थितोऽपि । 'शुचिः शुद्धेऽनुपहते शृङ्गारापादयोरपि । ग्रीष्मे हुतवहेऽपि स्यात्' इति विश्वः । 'समयाः शपथाचारकालसिद्धान्तसंविदः' इत्यमरः । असमग्रपातिभिः । संकुचितवृत्तिभिरित्यर्थः । करणामंशूनां, हस्ताणां चाग्रैः । 'बलिहस्तांशवः कराः' इत्यमरः । सशङ्कः स्पृशन् । अविश्वासभयादिति भावः । अधर्मा अनुष्णा धर्मोदकबिन्दवः स्वेदोदबिन्दवः । 'मन्थौदन-' (६।३।६०) इत्यादिना विकल्पादुपकशब्दस्योदादेशाभावः । तैरेव मौक्तिकैरस्य वधूरलंचकार । ग्रीष्मे तपसाप्राप्तं

तपनीत्यर्थः । अत्र प्रस्तुतसूर्यविशेषणमात्रसाम्यादप्रस्तुतप्रसाधकप्रतीतेः समा-
सोक्तिरलंकारः ॥ ५८ ॥

कलासमग्रेण गृहानमुञ्चता मनस्विनीरुत्कयितुं पटीयसा ।

विलासिनस्तस्य वितन्वता रतिं न नर्मसाचिव्यमकारि नेन्दुना ५९

कलासमग्रेणेति ॥ कलाभिः षोडशांशैः, शिल्पविद्याभिश्च समग्रेण संपूर्णेन ।
'काले शिल्पे वित्तवृद्धौ चन्द्रांशे कलने कला' इति वैजयन्ती । गृहानमुञ्चता सदा
तद्गृहेष्वेव वसता । दण्डभयासेवाधर्मत्वाच्चेति भावः । मनस्विनीर्मानिनीरूका
उन्मुकाः कर्तुम् उत्कयितुम् । 'उत्क उन्मनाः' (५।२।८०) इति निपातनादुत्क-
शब्दात् 'तत्करोति-' (ग०) इति ण्यन्तात्तुमुन् । पटीयसा । मानभेदचतुरेणे-
त्यर्थः । कुतः । रतिं वितन्वता चन्द्रिकाभिश्चतुरोक्तिभिश्च रागं वर्धयता इन्दुना
विलासिनो विलम्बनशीलस्य । 'वौ कषलस-' (३।२।१४३) इत्यादिना धिनुण्
प्रत्ययः । तस्य रावणस्य नर्मसाचिव्यं क्रीडासंबन्ध्यधिकारित्वे सचेष्टत्वम् । 'लीला
क्रीडा च नर्म च' इत्यमरः । नाकागीति न किंव्वाकार्येवेत्यर्थः । अनौचित्याद्व्यास-
नर्मसाचिव्यनिषेधनिवारणार्थं नञ्द्वयम् । 'संभाव्यनिषेधनिवर्तने नञ्द्वयम्' इति
चामनः । अत्रेन्द्रोः प्रकृतस्याप्रकृतेन नर्मसचिवेन श्लेषः ॥ ५९ ॥

विदग्धलीलोचितदन्तपत्रिकाविधित्मया नूनमनेन मानिना ।

न जातु वैनायकमेकमुद्धृतं विषाणमद्यापि पुनः प्ररोहति ॥ ६० ॥

विदग्धेति ॥ मानिनाहंकारिणा अनेन रावणेन विदग्धलीलाः । चतुरविलासिन्य
इत्यर्थः । तासामुचिताश्च ता दन्तपत्रिकाश्च कर्णभूषणानि । 'विलासिनीविभ्रमदन्त-
पत्रिका' इति साधीयान्पाठः । अन्यथा विप्रकृष्टार्थप्रतीतिकत्वेन कष्टाख्यार्थदोषापत्तेः ।
'कष्टं तदर्थवगमो दूरायत्तो भवेत्' इति लक्षणात् । अत्र विलासिनीनां या विभ्रम-
दन्तपत्रिका विभ्रमार्थानि यानि दन्तमयपत्राणि । विभ्रमदन्तशब्दयोः षष्ठीसमास-
पर्यवसानात्तादर्थ्यलाभः । तासां विधित्सया विधातुमिच्छया । विपूर्वाद्धातेः
'सनि मीमा-' (७।४।५४) इत्यादिना अञ्च इम् । 'सः सि' इति तकारः ।
अत्र 'लोपोऽभ्यासस्य' (७।४।५८) इत्यभ्यासलोपः । ततः 'स्त्रियाम्' (४।१।३)
इत्यनुवृत्तौ 'अ प्रत्ययात्' (३।३।१०२) इत्यकारप्रत्यये टाप् । नूनं निश्चितं जातु
कदाचिदपि । 'कदाचिज्जातु' इत्यमरः । उद्धृतमुत्पाटितं विनायकस्य गणेशस्येदं
वैनायकं एकं विषाणं दन्तः । 'विषाणं पशुशृङ्गे स्यात्क्रीडाद्विरददन्तयोः' इति
विश्वः । अद्यापि पुनर्न प्ररोहति न प्रादुर्भवति । प्रपूर्वात् 'रुह प्रादुर्भावे' इत्य-
स्माल्लट् । किमन्यदकार्यमस्येति भावः । एतदन्यथा कथं गजाननस्यैकदन्तत्वमु-
त्प्रेक्ष्यते नूनमिति ॥ ६० ॥

निशान्तनारीपरिधानधूननस्फुटागम्पाप्यूरुषु लोलचक्षुषः ।

प्रियेण तस्यानपराधवाधिताः प्रकम्पनेनानुचकम्पिरे सुराः ॥ ६१ ॥

निशान्तेति ॥ निशान्तं गृहम् । 'निशान्तं गृहशान्तयोः' इति विश्वः । तत्र

स चायमासन्नविनाशस्तुभ्यमपि द्रुग्ध्वा पुनस्त्वयैव हत इति युग्मेनाह—

अमानवं जातमजं कुले मनोः प्रभाविनं भाविनमन्तमात्मनः ।

मुमोच जानन्नपि जानकीं न यः सदाभिमानैकधना हि मानिनः ६७

अमानवमिति ॥ मनोरथं मृगवः । 'तस्येदम्' (४।३।१२०) इत्यणप्रत्यये पर्यवसानाज्जातवेकवचनम् । अन्यथा मनोजातमित्येव स्यात् । अमानवममानुषम् । न जायत इत्यजम् । 'अन्येष्वपि दृश्यते' (३।२।१०१) इति डप्रत्ययः । तथापि मनोः कुले जातं रामस्वरूपेणोत्पन्नमिति विरोधः । स चाभासत्वादलंकार इत्याह— प्रभाविनमिति । महानुभावे तस्मिन्न कश्चिद्विरोध इति भावः । 'आभीक्ष्ण्ये णिनिः' इति णिनिः । इतिर्वा मन्वर्थीयः । भवन्तमिति शेषः । आत्मनः स्वस्यान्तं करोनीत्यन्तम् । अन्तशब्दात् 'तत्करोति—' (ग०) इति ण्यन्तात्पचाच्च । भाविनं भविष्यन्तम् । 'भविष्यति गम्यादयः' (३।३।३) । जानन्नपि यो रावणः जनकस्यापत्यं स्त्री जानकीं सीतां तां न मुमोच नामुञ्चदित्यन्वयः । जानतोऽप्यमोचने कारणमाह—मानिनः सदा प्राणाल्ययेऽप्यभिमान एवैकं मुख्यं धनं येषां ते । प्राणाल्ययेऽपि न मानं मुञ्चन्तीत्यर्थः । कारणेन कार्यसमर्थनरूपोऽर्थान्तरन्यायः ॥ ६७ ॥

स्मरत्यदो दाशरथिर्भवन्भवानमुं वनान्ताद्वनितापहारिणम् ।

पयोर्धिमावद्धचलज्जलाविलं विलङ्घ्य लङ्कां निकषा हनिष्यति ॥ ६८ ॥

स्मरतीति ॥ भारतीति भवान् । भारतेड्वतुः । दशरथस्यापत्यं पुमान्दाशरथिः । 'अत इञ्' (४।१।१५) इतीञ्प्रत्ययः । भवन् । रामः सन्नित्यर्थः । भवन्तेऽष्टः शत्रादेशः । वनान्तादण्डकारण्याद्वनितापहारिणं सीतापहर्तारममुं रावणम् । औबद्धः प्रक्षिप्तादिभिर्बद्धसेतुः अत एव चलन्ति जलानि यस्य स च अत एव आविलश्च तं आबद्धचलज्जलाविलं पयोर्धि विलङ्घ्य लङ्कां निकषा लङ्कामर्मापे । 'समयानिकषाशब्दौ सामीप्ये त्वच्चये मर्ता' इति हल्ययुधः । 'अभितःपरितः समयानिकषाहाप्रतियोगेऽपि' (वा०) इति द्वितीया । हनिष्यति अवधीत् । 'अभिज्ञावचने लट्' (३।२।११२) इति भूते लट् । अदो हननं भवान्स्मरनीति काकुः । प्रत्यभिजानासि किमित्यर्थः । शेषे प्रथमः ॥ ५८ ॥

अथोपपत्तिं छलनापरोऽपरामवाप्य शैलूष इवैष भूमिकाम् ।

तिरोहितात्मा शिशुपालसंज्ञया प्रतीयते संप्रति सोऽप्यसः परैः ६९

अथेति ॥ अथ राक्षसदेहत्यागानन्तरं संप्रति छलनापरः परप्रतारणापरः एष रावणः शैलूषो नटः तस्य भूमिकां रूपान्तरमिव । 'शैलूषो नटभिल्लयोः' । 'भूमिका रचनायां स्यान्मूर्त्यन्तरपरिग्रहे' इति विश्वः । अपरामुपपत्तिम् । जन्मान्तरमित्यर्थः । अवाप्य शिशुपालसंज्ञया तिरोहितात्मा तिरोहितस्वरूपः सन् सोऽपि रावण एव सन्नपि परैरितरैः स न भवतीत्यसः तस्मादप्य एव । 'नञ्' (२।२।६) इति नञ्समासः । अत एव 'एतत्तदोः सुलोप—' (६।१।१३२) इत्यादिना न सुलोपः ।

पाठा०—१ 'विनाशस्त्वयैव'. २ 'आविद्ध'. ३ 'आविद्धानि सेतुवन्धेऽदिभिः अभिहतानि'.

प्रतीयते ज्ञायत इति प्रतिपूर्वादिणः कर्मणि लट् । यथैक एव शैलषो रूपान्तर-
मास्थाय तद्देशभाषादिभिरन्य एव प्रतीयते तद्वदयमपि मानुषदेहपरिग्रहादन्य
इव भाति । दौर्जन्यं तु तदेवेत्यवश्यं संहार्य इति भावः ॥ ६९ ॥

अथैतदौर्जन्यं त्रिभिराविष्करोति—

स बाल आसीद्वपुषा चतुर्भुजो मुखेन पूर्णेन्दुनिभस्त्रिलोचनः ।

युवा कराक्रान्तमहीभृदुच्चकैरसंशयं संप्रति तेजसा रविः ॥ ७० ॥

स बाल इति ॥ स शिशुपालो बालः सन् वपुषा चतुर्भुजो भुजचतुष्टयवा-
नासीत् । विष्णुरिति ध्वनिः । मुखेन पूर्णेन्दुनिभस्तत्तुल्यः त्रिलोचनो लोचनत्रय-
वानासीत् । त्र्यम्बक इति ध्वनिः । बालविशेषणात्संप्रति तत्सर्वमन्तर्हितमिति
भावः । संप्रति तु युवा सन् करेण बलिना आक्रान्तमहीभृदधिष्ठितराजकः सन् ।
अन्यत्रांशुव्यासशैलः । ‘बलिहस्तांशवः कराः’ इत्यमरः । उच्चकैस्तेजसा रविरसंश-
यम् । संशयो नास्तीत्यर्थः । अर्थाभावेऽव्ययीभावः । वपुषा मुखेन चेति । ‘येना-
ङ्गविकारः’ (२।३।२०) इति तृतीया । हानिवदाधिक्यस्यापि विकारत्वात् । तथा च
वामनः—‘हानिवदाधिक्यमप्यङ्गविकारः’ इति । तेजसेति ‘प्रकृत्यादिभ्य उपसं-
ख्यानम्’ (वा०) इति तृतीया । कराक्रान्तेत्यादिना श्लेषानुप्राणितेयमुपेक्षा ।
रविरसंशयमिति तस्य पूर्णेन्दुनिभ इत्युपमया संसृष्टिः । हरिहरादितुल्यमहिमत्वा-
दतिदुर्धर्षः स इति भावः ॥ ७० ॥

स्वयं विधाता सुरदैत्यरक्षसामनुग्रहावग्रहयोर्यदृच्छया ।

दृशाननादीनभिराद्भुदेवतावितीर्णवीर्यातिशयान् हसत्यसौ ॥ ७१ ॥

स्वयमिति ॥ यदृच्छया स्वेच्छया स्वयं सामर्थ्येन । न तु देवताप्रसादबला-
दिति भावः । सुरदैत्यरक्षसां देवदानवयातुधानानां अनुग्रहावग्रहयोः प्रसादनिग्र-
हयोर्विधाता कर्ता असौ शिशुपालः अभिराद्धाभिराराधिताभिः, देवताभिरीश्वरा-
दिभिः वितीर्णो दत्तो वीर्यातिशयः प्रभावातिशयो येषां तान् दृशाननादीन् हसति ।
अनन्यप्रसादलब्धैश्चैव मयि कथं याचकैस्तुल्यतेति गर्वात् हसतीत्यर्थः ॥ ७१ ॥

बलावलेपादधुनापि पूर्ववत् प्रबाध्यते तेन जगज्जिगीषुणा ।

सतीव योषित्प्रकृतिः सुनिश्चला पुमांसमभ्येति भवान्तरेष्वपि ॥ ७२ ॥

वलेति ॥ जिगीषुणा । नित्योन्माहवतेत्यर्थः । तेन शिशुपालेन बलावलेपा-
द्वलग्नादधुनापि पूर्ववत् पूर्वजन्मनीव जगत् प्रबाध्यते । तथा हि—सती पतिव्रता
योषिदिव सुनिश्चलाऽतिस्थिरा प्रकृतिः स्वभावो भवान्तरेषु जन्मान्तरेष्वपि पुमां-
समभ्येति । ‘पतिं या नाभिचरति मनोवाक्कायसंयता । सा भर्तुर्लोकमामोति
सद्भिः साध्वीति चोच्यते ॥’ इति मनुः (५।६५) । उपमोपमेयपुरस्कृतोऽर्था-
न्तरन्यासः ॥ ७२ ॥

तदेनमुल्लङ्घितशासनं विधेर्विधेहि कीनाशनिकेतनातिथिम् ।

शुभेतराचारविपक्रिमापदो निपातनीया हि सतामसाधवः ॥ ७३ ॥

तदेनमिति ॥ तत्तस्मात् विधेर्विधातुरप्युल्लङ्घितशासनम् । स्वयं विधातेत्याद्युक्त-

रीत्यातिक्रान्तदैवशासनमित्यर्थः । सापेक्षत्वेऽपि गमकत्वात् समासः । एनं शिशु-
पालं कीनाशनिकेतनातिथिं कीनाशो यमः तस्य निकेतनं गृहं तत्र अतिथिं प्राधु-
णिकं विधेहि कुरु । यमगृहं प्रेषयेत्यर्थः । 'कीनाशः कर्षके क्षुद्रे कृतान्तोपांशु-
घातिनोः' इति विश्वः । न चैतत् प्राधुणिकहस्तेन सर्पमारणं भवादृशमवश्यकर्तव्य-
त्वादित्याह—शुभेतराचारेण दुराचरिण विपक्रिमाः परिपाकेन निर्वृत्ताः काल-
परिपाकेन प्राप्ता आपदो येषां ते तथोक्ताः । 'द्वितः क्रिः' (३।३।८८) इति
पचेः क्रिप्रत्ययः । 'क्लेर्मन्त्रित्यम्' (घा०) इति तद्धितो मम्प्रत्ययः । असाधवो
दुष्टाः सतां भवादृशां जगन्नियन्तृणां निपातनीयाः वध्या हि । न च नैर्घृण्यदोषः ।
स्वदोषेणैव तेषां विनाशो निमित्तमात्रत्वादस्माकमित्याशयेन शुभेतराचारेत्यादिवि-
शेषणोक्तिः । सामान्येन विशेषसमर्थनरूपोऽर्थान्तरन्यासः ॥ ७३ ॥

किंचैवं दुष्टनिग्रहे शिष्टानुग्रहः स्यादित्याह—

हृदयमरिवधोदंयार्दुदूढद्रढिम दधातु पुनः पुरन्दरस्य ।

घनपुलकपुलोमजाकुचाग्रद्रुतपरिरम्भनिपीडनक्षमत्वम् ॥ ७४ ॥

हृदयमिति ॥ अरिवधोदयात् रिपुनाशलाभात् । उदूढद्रढिम नैश्चिन्त्याद्भुत-
दाढ्यम् । स्वस्थमिति यावत् । पृथ्वादित्वादृढशब्दादिमनिचप्रत्ययः । 'र ऋतो
हलादेर्लघोः' (६।३।१६१) इति ऋकारस्य रेफादेशः । पुरः शत्रुपुराणि दारय-
तीति पुरन्दर इन्द्रः । 'पूःसर्वयोर्दारिसहोः' (३।२।४१) इति खचप्रत्ययः । 'खचि
ह्रस्वः' (६।४।९४) इत्युपधाह्रस्वः । 'वाचंयमपुरंदरौ च' (६।३।६९) इति निपातना-
ददन्तत्वं सुमागमश्च । तस्य हृदयं पुनर्भूयोऽपि । पूर्ववदेवेति भावः । घनपुल-
कयोः सान्द्ररोमाच्छयोः । पुलोमो जाता पुलोमजा शची तस्याः कुचाग्रयोः द्रुत-
परिरम्भ औत्सुक्यात् शीघ्रालिङ्गनं तत्र यत्पीडनं तस्य क्षमत्वं सहत्वं दधातु ।
प्राक्चित्तविक्षेपाप्यक्तभोगेन शक्रेण संप्रति त्वत्प्रसादान्निष्कण्टकं स्वकीयं राज्यं
भुज्यतामित्यर्थः । अत्र दाढ्यपदार्थस्योदूढद्रढिमेति विशेषणगत्या निपीडनक्षमत्वं
प्रति हेतुत्वोक्त्या पदार्थहेतुकं काव्यलिङ्गम् । हृदयनिपीडनक्षमत्वसंबन्धेऽप्यसंब-
न्धोक्त्या संबन्धेऽसंबन्धरूपातिशयोक्तिरित्यर्थालंकारो वृत्त्यनुप्रासश्च तैरन्योन्यं
संसृज्यते । पुष्पिताग्रा वृत्तम् । 'अयुजि नयुगरेफतो यकारो युजि च नजौ जर-
गाश्च पुष्पिताग्रा' इति लक्षणात् ॥ ७४ ॥

ओमित्युक्तवतोऽथ शार्ङ्गिण इति व्याहृत्य वाचं नभ-

स्तसिञ्चुत्पतिते पुरः सुरमुनाविन्दोः श्रियं विभ्रति ।

शत्रूणामनिशं विनाशपिशुनः कुंभस्य चैद्यं प्रति

व्योम्नीव भ्रुकुटिच्छलेन वदने केतुश्चकारास्पदम् ॥ ७५ ॥

ओमिति ॥ तस्मिन्सुस्मृतौ नारद इति इत्थंभूतां वाचं व्याहृत्योक्त्वा नभ-
उत्पतिते खमुद्गते पुरोऽग्रे इन्दोः श्रियं विभ्रति सति । अथ मुनिवाक्यानन्तरम् ओ-
मित्युक्तवतः तथास्त्वित्यङ्गीकृतवतः । 'ओम् प्रश्नेऽङ्गीकृतौ रोषे' इति विश्वः । चेदीनां

जनपदानामयं चैद्यः शिशुपालः । 'वृद्धेत्कोसलाजादाब्ज्यङ्' (६।१।१७१) इति व्यङ्प्रत्ययः । तं प्रति क्रुद्धस्य शार्ङ्गिणो वदने व्योम्नीवानिशं सर्वदा । अव्यभिचारिणेत्यर्थः । शत्रूणां विनाशस्य पिशुनः सूचकः । 'चन्द्रमभ्युत्थितं केतुः क्षितीशानां विनाशकृत्' इति शास्त्रादिति भावः । केतुः उत्पातविशेषः । केतुर्द्युतौ पताकायां ग्रहोत्पातारिलक्षमसु' इत्यमरः । भ्रुकुटिच्छलेन भूभङ्गव्याजेनास्पदं प्रतिष्ठां स्थितिं चकार । 'आस्पदं प्रतिष्ठायाम्' (६।१।१४६) इति निपातनात् सुडागमः । अनेन वाक्यार्थभूतस्य वीररससहकारिणो रौद्रस्य स्थायी क्रोधः स्वानुभावेन भ्रुकुट्या कारणभूतोऽनुमेय इत्युक्तम् । तथा तदविनाभूतस्याङ्गिनो वीरस्य स्थायी प्रयत्नोपनेय उत्साहोऽप्युत्पन्न एवेत्यनुसंधेयम् । इन्द्रोः श्रियं विभ्रतीत्यत्र मुनेरिन्दु-श्रियोऽयोगात्तत्सदृशीमिति सादृश्याक्षेपादसंभवद्वस्तुसंबन्धरूपो निदर्शनालंकारः । वदने व्योम्नीवेत्युपमा । भ्रुकुटिच्छलेन केतुरिति छलादिशब्देनासत्यत्वप्रतिपादनरूपोऽपह्नवः । तत्र शत्रुविनाशसूचके त्वपेक्षितेन्दुसन्निध्यव्योमावस्थानसंपादकत्वे निदर्शनोपमयोरपह्नवोपकारमत्त्वादङ्गाङ्गिभावेन संकरः । चमत्कारकारितया मङ्गलाचरणरूपतया च सर्गान्त्यश्लोकेषु श्रीशब्दप्रयोगः । यथाह भगवान् भाष्यकारः—'मङ्गलादीनि मङ्गलमध्यानि मङ्गलान्तानि शास्त्राणि प्रथन्ते, वीरपुरुषाण्यायुष्मत्पुरुषाणि च भवन्ति, अध्येतारश्च प्रवक्तारो भवन्ति' इति । शार्दूलविक्रीडितं वृत्तम् । 'सूर्याश्रमेसजन्मताः सगुरवः शार्दूलविक्रीडितम्' इति लक्षणात् । सर्गान्तत्वात् वृत्तभेदः । यथाह दण्डी—'सर्गैरनतिविस्तीर्णैः श्राव्यवृत्तैः सुसंधिभिः । सर्वत्र भिन्नसर्गान्तरूपेतं लोकरञ्जकम् ॥' इति ॥ ७५ ॥

इति श्रीमाघकृतौ शिशुपालवधे महाकाव्ये कृष्ण-
नारदसंभाषणं नाम प्रथमः सर्गः ॥ १ ॥

अथ कविः कविकाव्यवर्णनीयाख्यानपूर्वकसर्गसमाप्तिं कथयति—इतीति ॥ इतिशब्दः समाप्तौ । माघकृताविति कविनामकथनम् । महाकाव्ये इति महच्छब्देन लक्षणसंपत्तिः सूचिता । शिशुपालवध इति काव्यनामकथनम् । प्रथमः सर्ग इति समाप्त इति शेषः । एवमुत्तरत्रापि द्रष्टव्यम् ॥

इति श्रीमहोपाध्यायकोलाचलमल्लिनाथसूरिविरचिते शिशुपालवध-

काव्यव्याख्याने सर्वकषाख्ये प्रथमः सर्गः ॥ १ ॥

द्वितीयः सर्गः ।

अस्मिन्सर्गे मन्त्रवर्णनाथ बीजं वपति—

यियक्षमाणेनाहूतः पार्थेनाथ द्विषन्मुरम् ।

अभिचैद्यं प्रतिष्ठासुरासीत्कार्यद्वयाकुलः ॥ १ ॥

।ययक्षमाणेनेति ॥ अथेन्द्रसंदेशश्रवणानन्तरं यियक्षमाणेन यष्टमिच्छता । यजतेः सन्नन्तालटः शानच् । पार्थेन पृथापुत्रेण युधिष्ठिरेण । 'तस्येदम्' (४।३।१२०) इत्यण् । अन्यथा 'स्त्रीभ्यो ढक्' (४।१।१२०) स्यात् । ततः पार्थेय इति स्यात् । आहूत आकारितः । ह्वयतेः कर्मणि के संप्रसारणदीर्घौ । तथा अभिचैद्यं शिशुपालं प्रति । 'लक्षणेनाभिप्रती आभिमुख्ये' (२।१।१४) इत्यव्ययीभावः । 'अभिरभागे' (१।४।९१) इति कर्मप्रवचनीयत्वे तद्योगे द्वितीया वा । प्रतिष्ठासुः प्रस्थातुमिच्छुः । तिष्ठतेः सन्नन्तादुप्रत्ययः । मुरं द्विपञ्च मुरारिः । 'द्विपोऽमित्रे' (३।२।१३१) इति शतृप्रत्यये 'न लोका-' (२।३।६९) इत्यत्र 'द्विपः शतुर्वा' (वा०) इति वैकल्पिकः पठ्यतिप्रतिषेधः । कार्यद्वयेन सुरकार्यसुहृत्कार्यरूपेणाकुलो विप्रतिषेधादावश्यकत्वाच्च द्वयोः संदिहान आसीत् । अतो मन्त्रस्यायमवसर इति भावः ॥ १ ॥

एवं मन्त्रवीजसंदेहमुपन्यस्य मन्त्रोचितं देशमाह—

सार्धमुद्ववसीरिभ्यामथासावासदत्सदः ।

गुरुकाव्यानुगां बिभ्रच्चान्द्रीमभिनभः श्रियम् ॥ २ ॥

सार्धमिति ॥ अथ संदेहानन्तरं असौ हरिः अभिनभः । पूर्ववदव्ययीभावः । कर्मप्रवचनीयत्वे वा द्वितीया । गुरुकाव्यां बृहस्पतिशुक्रावनुगावनुयायिनां यस्यां ताम् । 'मीप्पतिर्धिषणो गुरुः' इति 'शुक्रो दैत्यगुरुः काव्यः' इति चामरः । चन्द्र-स्येमां चान्द्रीं श्रियं बिभ्रत् । अत्र श्रीतुल्यां श्रियमिति निदर्शनाभेदः—उद्ववसीरिभ्यां सार्धं उद्ववराभाभ्यां सह सद्ः सभामासदत् अगमत् । राजसदस्यः प्रासाद-त्वादिति भावः । सदेर्लुङि 'पुषादिन्वात्-' (३।१।५५) इति च्छेरङादेशः । अत्र मनुः—'गिरिपृष्ठं समारुह्य प्रासादं वा रहोगतः । अरण्ये निःशलाकं वा मन्त्रये-द्भावभावितौ ॥' (७।१७४) इति ॥ २ ॥

जाज्वल्यमाना जगतः शान्तये समुपेयुपी ।

व्यद्योतिष्ठ सभावेद्यामसौ नरशिखित्रयी ॥ ३ ॥

जाज्वल्यमानेति ॥ जगतः शान्तयेऽनुपद्रवाय समुपेयुपी मिलिता जाज्व-ल्यमाना भृशं ज्वलन्ती । 'धातोरेकाचो हलादेः क्रियासमभिहारं यङ्' (३।१।२२) । ततो लटः शानजादेशे टाप् । असौ नराः पुरुषा एव शिखिनोऽग्नयन्नेषां त्रयी । 'द्वित्रिभ्याम्-' (५।२।४३) इत्यादिना तयस्यायजादेशे कृते 'टिङ्गाणञ्-' (४।१।१५) इत्यादिना ङीप् । सभा आस्थानी सैव वेदिः । 'वेदिः परिष्कृता भूमिः' इत्यमरः । तस्यां व्यद्योतिष्ठ दीप्यते स्म । 'द्युद्यो लुङि' (१।३।९१) इति वा तङ् । रूपकालंकारः ॥ ३ ॥

रत्नस्तम्भेषु संक्रान्तप्रतिमास्ते चकाशिरे ।

एकाकिनोऽपि परितः पौरुषेयवृता इव ॥ ४ ॥

रत्नेति ॥ रत्नानां स्तम्भा इति पृष्ठीयसामस्य विशेषे पर्यवसानाद्विकारार्थत्वम् । तेषु संक्रान्तप्रतिमाः संक्रान्तप्रतिविम्बाः । 'प्रतिमीनं प्रतिविम्बं प्रतिमा-' इत्यमरः । ते त्रय एकाकिनोऽसहाया अपि । 'एकादाकिनिच्चासहाये' (५।३।५२) इत्याकिनि-चप्रत्ययः । परितोऽभितः सर्वतः । 'पर्यभिभ्यां च' (५।३।९) इति तसिल्लप्रत्ययः ।

पाठा०—१ पूर्वोत्तरार्धव्यत्यासेन कचित् पठ्यते. २ '०भाविनाविति'. ३ 'इत्यभावे'.

स च सर्वोभयार्थाभ्यामिष्यते । पौरुषेयेण प्रतिबिम्बभूयस्त्वात् पुरुषसमूहेनावृता
इवेत्युपेक्षा । चकाशिरे । 'सर्वपुरुषाभ्यां णट्जौ' (५।१।१०) 'पुरुषाद्वधविकार-
समूहतेनकृतेष्विति वक्तव्यम्' (वा०) इति समूहे ढञ्प्रत्ययः । एतेन विजनत्व-
मुक्तम् । यद्यपि 'निम्नस्मे निर्गवाक्षे च निर्मित्यन्तरसंश्रये । प्रामादाग्रे न्वरण्ये वा
मन्त्रयेद्भावभाविनौ ॥' इति कामन्दकीये मन्त्रभूमेः स्मभाप्राचुर्यनिषेधो गम्यते ।
तथापि तस्यापि विजनोपलक्षणत्वाददोष इति भावः ॥ ४ ॥

अध्यासामासुरुत्तुङ्गहेमपीठानि यान्यमी ।

तैरुहे केसरिक्रान्तत्रिकूटशिखरोपमा ॥ ५ ॥

अध्यासामासुरिति ॥ अमी त्रयो यान्युत्तुङ्गहेमपीठानि आसनानि अध्यासा-
मासुरधितपुः । येपूपविष्टा इत्यर्थः । 'अधिशीङ्गस्थासां कर्म' (१।४।४६) इति
कर्मत्वम् । 'आस उपवेशने' लिट् । 'दयायासश्च' (३।१।३७) इत्याम्प्रत्ययः ।
'कृद्धानुप्रयुज्यते लिटि' (३।१।४०) इत्यस्तेरनुप्रयोगः । 'आम्प्रत्ययवत्कृजोऽनु-
प्रयोगस्य' (१।३।६३) इति कृज एवेति नियमादस्तेर्नात्मनेपदम् । तैः पीठैः
केसरिभिः सिंहैः क्रान्तानां त्रिकूटस्य त्रिकूटाद्रेः शिखराणामुपमा सादृश्यमूहे
ऊढा । वहेः कर्मणि लिट् । संस्मरणम् । त्रीणि कूटान्यस्येत्यन्वर्थसंज्ञा । 'कूटोऽस्त्री
शिखरं शृङ्गम्' इत्यमरः । उपमालंकारः ॥ ५ ॥

गुरुद्वयाय गुरुणोरुभयोरथ कार्ययोः ।

हरिर्विप्रतिषेधं तमाचक्षे विचक्षणः ॥ ६ ॥

गुर्विति ॥ अथोपवेशनानन्तरं विचष्टे इति विचक्षणो वक्ता । कर्तरि ल्युङिति
न्यासकारः । 'असनयोश्च प्रतिषेधो वक्तव्यः' (वा०) इति चक्षिडः ख्यातादेशा-
भावः । हरिर्गुर्वोः उद्भवामयोः पितृव्यज्येष्ठभ्रात्रोर्द्वयाय । द्वाभ्यामित्यर्थः । गुरुणो-
र्महोरुभयोः कार्ययोः पूर्वोक्तयोः तं विप्रतिषेधं विरोधमाचक्षे आख्यातवान् ।
तुल्यबलविरोधो विप्रतिषेधः ॥ ६ ॥

द्योतितान्तःसभैः कुन्दकुङ्कुलाग्रदतः स्मितैः ।

स्नपितेवाभवत्तस्य शुद्धवर्णा सरस्वती ॥ ७ ॥

द्योतितेति ॥ कुन्दं माधवः पुष्पविशेषः । 'माध्यं कुन्दम्' इत्यमरः । कुन्द-
कुङ्कुलाग्राणीव दन्ता यस्य तस्य कुन्दकुङ्कुलाग्रदतः । 'अग्रान्तशुद्धशुभ्रवृषराहे-
भ्यश्च' (५।४।१४५) इत्याग्रान्तपूर्वपदवहुव्रीहेः समासान्तो वैभाषिको दत्तादेशः ।
तस्य हरेः सरस्वती अन्तःप्रधाना सभा अन्तःसभा । सभाभ्यन्तरमित्यर्थः । सा
द्योतिता प्रकाशिता यैस्तैः स्मितैः स्नपितेव क्षालितेव । स्नानेर्न्यन्तात् क्तः । 'अर्तिह्री-'
(७।३।३६) इत्यादिना पुगागमः । मितां ह्रस्वः । शुद्धवर्णा स्फुटाक्षरत्वात् स्वच्छ-
कान्तिरभवत् । अत्र स्वाभाविकवर्णशुद्धेः स्नानहेतुक्त्वमुपेक्ष्यते । स्मितपूर्वाभि-
भाषी हरिरिति भावः ॥ ७ ॥

कार्यविप्रतिषेधं निवेद्य तत्र स्वमतमावेदयिष्यन् पण्डितमानित्वं तावत्परिहरति—

भवद्विरामवसरप्रदानाय वचांसि नः ।

पूर्वरङ्गः प्रसङ्गाय नाटकीयस्य वस्तुनः ॥ ८ ॥

भवद्विरामिति ॥ भवद्विरां युष्मद्वाचां अवसरप्रदानाय । प्रसङ्गनायेत्यर्थः । नोऽस्माकं वचांसि सिद्धान्तोन्नयनार्थमुच्यन्ते । न तु सिद्धान्तत्वेनेत्यर्थः । तथाहि—पूर्वं रज्यतेऽस्मिन्निति पूर्वैरङ्गः नाट्यशाला, तत्स्थं कर्माणि पूर्वैरङ्ग इति दशरूपके । अतः पूर्वैरङ्गो नाम रङ्गप्रधानाख्यो रङ्गविघ्नशान्तिकारी नान्दीपाठ-गीतवादिनाद्यनेकाङ्गविशेषो नाट्यादौ कर्तव्यः कर्मविशेषः । तदुक्तं वसन्त-राजीये—‘यन्नाट्यवस्तुनः पूर्वं रङ्गविघ्नोपशान्तये । कुशीलवाः प्रकुर्वन्ति पूर्वैरङ्गः प्रकीर्तितः ॥’ इति । स पूर्वैरङ्गः नाटके भवं नाटकीयम् । तत्र वर्ण्यमित्यर्थः । वृद्धाच्छः । तस्य ‘आयनेयी-’ (७।१।२) इतीयादेशः । तस्य वस्तुनः प्रसिद्धस्य प्रसङ्गाय प्रसङ्गनाय । प्रवर्तनायेति यावत् । अतः प्रथमवादो न दोषायेति भावः । पूर्वैरङ्गः प्रस्तावनेति रङ्गराजः । तच्चिन्त्यम् । ‘पूर्वैरङ्गं विधायादौ सूत्रधारे विनिर्गते । प्रविश्य तद्गद्गपरः काव्यमास्थापयेन्नटः ॥ प्रथमं पूर्वैरङ्गश्च ततः प्रस्तावनेति च । आरम्भे सर्वनाट्यानामेतत्सामान्यमिष्यते ॥’ इति दशरूपकाद्युक्तमेदविरोधादिति । अत्र हरिवाक्यपूर्वैरङ्गयोः प्रसङ्गकत्वस्वरूपसामान्यस्य वाक्यद्वये शब्दान्तरेण पृथङ्निर्देशात् प्रतिवस्तूपमालंकारः । तल्लक्षणं तूक्तम् ॥ ८ ॥

संप्रति स्वमतमाह—

करदीकृतभूपालो भ्रातृभिर्जित्वरैर्दिशाम् ।

विनाप्यस्मदलंभूष्णुरिज्यायै तपसः सुतः ॥ ९ ॥

करदीकृतेति ॥ दिशां जित्वरैः जयनशीलैः । ‘इण्णशृजिसर्तिभ्यः करप्’ (३।२।१६३) । कृद्योगात्कर्मणि षष्ठी । भ्रातृभिर्भीमादिर्हेतुभिः । करदाः षष्ठभाग-प्रदाः । ‘भागधेयः करो बलिः’ इत्यमरः । ततः च्विः । ‘ऊर्यादिच्चिडाचश्च’ (१।१।६१) इति गतिसंज्ञायां ‘कुगतिप्रादयः’ (२।२।१८) इति नित्यसमासः । अकरदाः करदाः संपद्यमानाः कृताः करदीकृता भूपाला यस्य सः वशीकृतराजमण्डलः तपसः सुतो धर्मपुत्रः । ‘तपश्चान्द्रायणादौ स्याद्धर्मे लोकान्तरेऽपि च’ इति विश्वः । अस्माद्विना । अस्माभिर्विनापीत्यर्थः । ‘पृथग्विनानाना-’ (२।३।३२) इत्यादिना तृतीयाविकल्पात् पञ्चमी । इज्यायै यागाय । यजेर्भावे क्यप् । ‘वचिस्वपि-’ (६।१।१५) इत्यादिना संप्रसारणम् । ‘नमःस्वस्ति-’ (२।३।१६) इत्यादिना चतुर्थी । अलं समर्थो भूष्णुर्भवनशीलः । ‘भूष्णुर्भविष्णुर्भविता’ इत्यमरः । ‘ग्लाजिस्थश्च ग्नुः’ (३।२।१३९) इति ग्नुप्रत्ययः । ‘कृति च’ (१।१।५) इत्यत्र गकारप्रश्लेषाद्गुणाभावः । तथा च जयादित्यः ‘तत्रैव गकारोऽपि च तत्त्वभूतो निर्दिश्यते’ अतो जैत्रय्यत्रैव कार्या न यज्ञयात्रेति भावः ॥ ९ ॥

ननु यज्ञतो जैत्रयात्रायामुभयानुसरणं स्यात्तत्राह—

उत्तिष्ठमानस्तु परो नोपेक्ष्यः पथ्यमिच्छता ।

समौ हि शिष्टैरीम्लतौ वर्त्यन्तावामयः स च ॥ १० ॥

उत्तिष्ठमान इति ॥ उत्तिष्ठमानो वर्धमानः । ‘उदोऽनूर्ध्वकर्मणि’ (१।३।२४) इत्यात्मनेपदम् । परः शत्रुः पथोऽनपेतं पथं हितमारोग्यं चेच्छता । पुंसेति शेषः । नोपेक्ष्यो नौदासीन्येन द्रष्टव्यः । कुतः । हि यस्माद्वर्त्यन्तौ वर्धयिष्यमाणा । ‘लटः सद्वा’

(३।३।१४) इति सदादेशे 'वृच्चः स्यसनोः' (१।३।१२) इति विभाषया परस्मै-पदम् । 'न वृच्चश्चतुर्थ्यः' (७।२।५९) इतीडभावः । आमयो व्याधिः । 'रोग-व्याधिगदामयाः' इत्यमरः । स शत्रुश्च शिष्टेर्नीतिज्ञैः समौ तुल्यवृत्ती आन्नाताव्या-ख्यातौ । 'अल्पीयसोऽप्यरेवृद्धिर्महानर्थाय रोगवत् । अतस्तस्यानुपेक्ष्यत्वादुभयानु-सृतिः कुतः' इति भावः । उपमालंकारः ॥ १० ॥

नन्वेवं स्वार्थपरत्वदोषः स्यादिति चेन्न । लोकानुग्रहार्थत्वादस्याः प्रवृत्तेरित्या-शयेनाह—

न दूये सात्वतीसूनुर्यन्मह्यमपराध्यति ।

यत्तु दन्दह्यते लोकमदो दुःखाकरोति माम् ॥ ११ ॥

नेति ॥ सत्वतोऽपत्यं स्त्री सात्वती नाम हरेः पितृवसा । 'उत्सादिभ्योऽञ्' (४।१।८६) । तस्याः सूनुर्यन्मह्यमपराध्यति । बन्धुरपि खलो न मृष्यत इति भावः । यन्म-ह्यमपराध्यति द्रुह्यतीति यावत् । 'कुधदुह—' (१।४।३७) इत्यादिना चतुर्थी । तत इति शेषः । यत्तदोर्नित्यसंबन्धात् । न दूये न परितप्ये । दूडो दैवादिनात् कर्तेरि लट् । उत्तमपुरुषैकवचनम् । किंतु लोकं दन्दह्यते । गर्हितं यथा स्यादेवं वहतीति यावत् । 'लुपसदचरजप—' (३।१।२४) इत्यादिना गर्हायां यङ् । 'जप-जभदहदशभञ्जपशां च' (७।४।८६) इत्यभ्यासस्य नुमागमः । अदो लोकदहनं मां दुःखाकरोति । दुःखमनुभावयतीत्यर्थः । 'दुःखात्प्रातिलोभ्ये' (५।४।६४) इति डाच्-प्रत्ययः । अतश्चैव एवामिघातव्यः, पार्थस्तु प्रार्थनयापि पश्चात्समाधेय इत्यर्थः ॥ ११ ॥

स्वमतं निगमयन् परमतं शुश्रूषुः पृच्छति—

मम तावन्मतमिदं श्रूयतामङ्ग वामपि ।

ज्ञातसारोऽपि खल्वेकः संदिग्धे कार्यवस्तुनि ॥ १२ ॥

ममेति ॥ तावत् । अवन्मतश्रवणपर्यन्तमित्यर्थः । मम मतमिदम् । अङ्ग्रेत्या-मन्त्रेणोऽव्ययम् । 'अथ संबोधनार्थकाः । स्युः प्याद् पाडङ्ग हे है भोः' इत्यमरः । वां युवयोः । 'युष्मदस्मदोः षष्ठीचतुर्थी—' (८।१।२०) इत्यादिना वामादेशः । मतं श्रूयताम् । विधौ लोट् । तदिदं मया श्रोतव्यम् । अन्यथा संदेहानिवृत्तेरिति भावः । विदुषस्ते कुतः संदेहस्तत्राह—ज्ञातसारः ज्ञाततत्त्वार्थोऽप्येकः एकाकी कार्यवस्तुनि कर्तव्यार्थं संदिग्धे संशेते । खलु निश्चये । अतो मयापि संदिह्यत इत्यर्थः । 'दिह उप-चये' कर्तेरि लट् । घत्वधत्वे । सामान्येन विशेषसमर्थनरूपोऽर्थान्तरन्यासः ॥ १२ ॥

यावदर्थपदां वाचमेवमादाय माधवः ।

विरराम महीयांसः प्रकृत्या मितभाषिणः ॥ १३ ॥

यावदिति ॥ माधवो हरिः यावानर्थो यावदर्थम् । 'यावदवधारणे' (२।१।८) इत्यव्ययीभावः । यावदर्थं पदानि यस्यास्ताम् । अभिधेयसंमिताक्षरामित्यर्थः । एवमुक्तप्रकारेण वाचमादाय गृहीत्वा । उक्त्वेत्यर्थः । विरराम तूष्णीमास । 'व्याङ्-परिभ्यो रमः' (१।३।८३) इति परस्मैपदम् । तथाहि—महीयांसः उत्तमा-प्रकृत्या स्वभावेन मितभाषिणः । भवन्तीति शेषः । वृथालापनिषेधादिति भावः । पूर्ववदलंकारः ॥ १३ ॥

अथाष्टभिः कुलकन राम वर्णयन्तद्वाक्यमवतारयति—

ततः सपत्नापनयस्सरणानुशयस्फुरा ।

ओष्ठेन रामो रामोष्ठबिम्बचुम्बनचुञ्चुना ॥ १४ ॥

तत इति ॥ ततो रामो जगादेत्युत्तरणान्वयः । सपत्नो रिपुः । 'रिपौ वैरि-
सपत्नारि—' इत्यमरः । तस्यापनयोऽपकारः तस्य स्सरणेन योऽनुशयः पश्चात्तापः ।
'भवेदनुशयो द्वेषे पश्चात्तापाबन्धयोः' इति विश्वः । तेन स्फुरतीति अनुशयस्फूः ।
तेन स्फुरा । ओष्ठो बिम्बमिवेत्युपमितसमामः । रामायाः ओष्ठबिम्बस्य चुम्बनेन
वित्तो रामोष्ठबिम्बचुम्बनचुञ्चुः । 'तेन वित्तश्चुञ्चुपचणपौ' (५।२।२६) इति चुञ्चु-
पप्रत्ययः । 'ओष्ठोष्ठयोः समासे वा पररूपं वक्तव्यम्' (वा०) । तेनौष्ठेनोपल-
क्षितः । समरसुरतयोः समरस इति भावः । उपमानुप्रासयोः संमृष्टिः ॥ १४ ॥

विवक्षितामर्थविदस्तत्क्षणप्रतिसंहताम् ।

प्रापयन् पवनव्याधेर्गिरमुत्तरपक्षताम् ॥ १५ ॥

विवक्षितामिति ॥ विवक्षितां वृद्धत्वाभिमानादग्रे वक्तुमिष्टाम् । वचंर्बृजो
वा सन्नन्तात्कर्मणि क्तः । तत्क्षणे विवक्षाक्षणे एव इत्यविलम्बोक्तिः । प्रतिमं-
हतां रामानुरोधानुरूढां अर्थविदः कार्यज्ञस्य अत एव पवनव्याधेरुद्धवस्य गिरमु-
त्तरपक्षतां सिद्धान्तपक्षतां प्रापयन् । स्वयमसन्पक्षावलम्बिवादिति भावः ।
अनेन रामस्य व्यग्रतोक्ता ॥ १५ ॥

घूर्णयन् मदिरास्वादमदपाटलितद्युती ।

रेवतीवदनोच्छिष्टपरिपूतपुटे दृशौ ॥ १६ ॥

घूर्णयन्निति ॥ पुनः । मदिरास्वादेन मद्यपानेन यो मदमेन पाटलित इषद्र-
क्तीकृता द्युतिर्ययोस्ते रेवत्या देव्याः वदने यदुच्छिष्टं मद्यलेपनाम्बुलादि अक्षि-
चुम्बनसंक्रान्तमिति भावः । तेन परिपूते शुद्धे पुटे ययोस्ते दृशौ घूर्णयन् भ्राम-
यन्निति मद्यविकारोक्तिः । उच्छिष्टपरिपूतस्य 'रतिकाले मुग्धं स्त्रीणां शुद्धमास्वे-
टके शुनाम्' इति स्मरणम् । उच्छिष्टस्य पावित्र्यजनकविविरोधस्याभासत्वाद्विरोधा-
भासोऽलंकारः । 'आभासत्वे विरोधस्य विरोधाभास उच्यते' इति लक्षणात् ॥ १६ ॥

आश्लेषलोलुपवधूस्तनकार्कश्यसाक्षिणीम् ।

म्लापयन्नभिमानोष्णैर्वनमालां मुखानिलैः ॥ १७ ॥

आश्लेषेति ॥ पुनः । आश्लेषलोलुपाया आलिङ्गनलुब्धायाः वध्वाः स्मनयोः
कार्कश्यस्य काटिच्यस्य साक्षिणीं उपद्रष्टीम् । नित्यं पीडयमानामिति भावः ।
'साक्षाद्दृष्टरि संज्ञायाम्' (५।२।९१) । इति साक्षाच्छब्दादिनिप्रत्ययः । वनमा-
लामभिमानोष्णैरहंकारतप्तैर्मुखानिलैः निश्वायमारुतैर्म्लापयन् म्लापयन् । म्लापये-
ष्यन्ताल्लटः शत्रादेशः । 'आदेच—' (६।१।४५) इत्याच्चे पुगागमः । अम्लाने
म्लानसंबन्धादतिशयोक्तिः ॥ १७ ॥

दधत्संध्यारुणव्योमस्फुरत्तारानुकारिणीः ।

दिषद्वेपोपरक्ताङ्गसङ्गिनीः खेदविग्रुपः ॥ १८ ॥

दधदिति ॥ पुनः । संध्यायामरुणे व्योम्नि स्फुरन्तीस्तारा अनुकुर्वन्तीति तथोक्ताः । कुतः । द्विपतः शत्रोर्द्वेषेण क्रोधेनोपरक्तेऽङ्गे वपुषि सङ्गिनीः सक्ताः स्वेद-विप्लवः स्वेदविन्दुः । 'पृषन्तिविन्दुपृषताः पुमांसो विप्लवः स्त्रियाम्' इत्यमरः । दध-दधानः । 'नाभ्यस्ताच्छतुः' (७।१।७८) इति नुमभावः । उपमालंकारः ॥ १८ ॥

प्रोल्लसत्कुण्डलप्रोतपद्मरागदलैत्विषा ।

कृष्णोत्तरामङ्गरुचं विदधच्चौतपल्लवीम् ॥ १९ ॥

प्रोल्लसदिति ॥ पुनः । प्रकर्षेणोल्लसतां कुण्डलयोः प्रोतानां स्यूतानां पद्म-रागदलानां माणिक्यशकलानां त्विषा कान्त्या । प्रोतेति प्रपूर्वाद्धेजः कर्मणि क्तः । यजादित्वात्संप्रसारणम् । कृष्णोत्तरासङ्गो नीलोत्तरीयम् । 'द्वौ प्रावारोत्तरासङ्गौ समौ बृहतिका तथा । संव्यानमुत्तरीयं च' इत्यमरः । तस्य रुचं चूतपल्लवस्येमां चोतपल्लवीं विदधत् । कृष्णलोहितमिश्रवर्णचूतपल्लववद्भूत्रां कुर्वन्नित्यर्थः । 'धूत्र-धूमलौ कृष्णलोहिते' इत्यमरवचनात् । अत्रान्यरुचोऽन्यदीयत्वायोगात्सादृश्या-पेक्षो निदर्शनालंकारः ॥ १९ ॥

ककुब्जिकन्यावक्रान्तर्वासलब्धाधिवासया ।

मुखामोदं मदिरया कृतानुव्याधमुद्रमन् ॥ २० ॥

ककुब्जीति ॥ पुनः । ककुब्जिकन्याया रेवत्या वक्रस्यान्तः अभ्यन्तरे वासेन स्थित्या लब्धोऽधिवासो वासना यया तथा । तन्मुखमौरभवासितयेत्यर्थः । 'संस्कारो गन्धमात्याद्यैरधिवासनमुच्यते' । मदिरया कृतानुव्याधं कृतसंसर्गम् । प्रियागण्डूष-गन्धिनमित्यर्थः । 'व्यधजपोरनुपसर्गैः' (३।३।६१) इत्यनुपसृष्टादप्रत्ययविधाना-दुपसृष्टाद्वधेर्धञ्प्रत्ययः । मुखामोदं स्वमुखगन्धविशेषम् । 'आमोदः सोऽतिनिर्हारी' इत्यमरः । उद्रमन् उद्गिरन् । अत्र मदिराराममुखगन्धयोः स्वगन्धतिरोधानेन रामा-मुखतद्गण्डूषमद्यगन्धस्वीकारात्तद्गुणयोस्तत्रोत्तरस्यान्मविशेषकत्वेन पूर्वसापेक्षत्वाद-ङ्गाङ्गिभावेन संकरः । 'तद्गुणः स्वगुणत्यागादन्योत्कृष्टगुणाहतिः' इति लक्षणात् ॥ २० ॥

जगाद वदनच्छन्नपद्मपर्यन्तपातिनः ।

नयन्मधुलिहः श्वेत्यमुदग्रदशनांशुभिः ॥ २१ ॥ (कुलकम् ।)

जगादेति ॥ वदनमेव छन्न कपटं यस्य तत् पद्मम् । वदनमेव पद्ममित्यर्थः । छन्नशब्देनासत्यप्रतिपादनरूपोऽपह्नवः । तस्य पर्यन्तपातिनः प्रान्तसंचारिणः । मधु लिहन्तीति मधुलिहन्तान् मधुपान् । किप् । उदग्रैरुच्छ्रितैः दशनांशुभिः श्वेत्यं धावत्यं नयन्नेवं जगाद । तद्गुणालंकारः । तस्य मधुपसंनिधापकवदनापह्नवसापे-क्षत्वात्तेन संकरः ॥ २१ ॥

रामो जगादेत्युक्तम्, किं तदित्याकाङ्क्षायामाह—

यद्वासुदेवेनादीनमनादीनवमीरितम् ।

वचसस्तस्य सपदि क्रिया केवलमुत्तरम् ॥ २२ ॥

यदिति ॥ वासुदेवेन न दीनमित्यदीनमकातरं न आदीनवोऽस्येत्यनादीनवं निर्दोषम् । 'दोष आदीनवो मतः' इत्यमरः । यद्वच ईरितम् । 'उत्तिष्ठमानस्तु परः' इत्यादिपक्षमाश्रित्य यदुक्तमित्यर्थः । तस्य वचसः सपदि क्रिया केवलं सद्योऽनुष्ठानमेवोत्तरम् । सिद्धान्तस्यैवोक्तत्वादिति भावः ॥ २२ ॥

अथ तदेव प्रतिपादयिष्यन्नन्यातिशयतयोपस्करोति—

नैतल्लघ्वपि भूयस्या वचो वाचातिशय्यते ।

इन्धनौघधगप्यग्निस्रिस्त्वपा नात्येति पूषणम् ॥ २३ ॥

नैतदिति ॥ लघु संक्षिप्तमप्येतद्वचो भूयस्या बहुतरया । विस्तृतयापीत्यर्थः । 'द्विवचनविभज्य—' (५।३।५७) इत्यादिना ईयसुनि 'बहोर्लोपो भू च बहोः' (६।४।१५८) इतीकारलोपो बहोश्च भूरादेशः । वाचा नानिशय्यते नानिश्च्यते । गुर्वर्थत्वादिति भावः । शीङः कर्मणि लटि यक् । 'अयङ्गयि कृति' (७।४।२२) इत्ययङादेशः । तथाहि—इन्धनौघान् दहतीति इन्धनौघधक् काष्ठराशिदाहकः । भूयानपीत्यर्थः । किपि घत्वधत्वे भष्भावः । अग्निस्त्रिस्त्वा प्रभया पूषणं सूर्यम् । अल्पीयांसमपीति भावः । नात्येति नानिक्रामति । तेजसः प्रभाक्त्वमिव वचसोऽर्थ-वचस्मलङ्घयत्वहेतुरित्यर्थः । अत्र समानधर्मविश्वविश्विततया दृष्टान्तालंकारः ॥ २३ ॥

यदि हरिवचो नातिशय्यते, अलं तर्हि तद्यापि वागारम्भेन आह—

संक्षिप्तस्याप्यतोऽस्यैव वाक्यस्यार्थगरीयसः ।

सुविस्तरतरा वाचो भाष्यभूता भवन्तु मे ॥ २४ ॥

संक्षिप्तस्येति ॥ अतो हरिवचसोऽननिशयनीयत्वादेव सुविस्तरतराः प्रपञ्च-तराः । 'प्रथने वामशब्दे' (३।३।३३) इति वज्रः प्रतिषेधे 'ऋदोग्' (३।३।५७) इत्यप् । मे वाचः संक्षिप्तस्याल्पाक्षरस्याप्यर्थेन गरीयसः । सूत्रकल्पस्येत्यर्थः । 'अल्पाक्षरमसंदिग्धं सारवद्विश्वतोमुखम् । अस्तोभमनवद्यं च सूत्रं सूत्रविदो विदुः ॥' इति लक्षणात् । अस्यैव वाक्यस्य नान्यस्य भाष्यभूता भाष्यः समाः । नित्यममासः । 'क्षमादौ जन्तौ भूतं क्लीबं समेऽर्ताते चिरे त्रिषु' इति वैजयन्ती । व्याख्यानरूपा भवन्तिवत्यर्थः । सूत्रव्याख्यानविशेषो भाष्यम् । 'सूत्रस्थं पदमादाय वाक्यैः सूत्रानु-सारिभिः । स्वपदानि च वर्ण्यन्ते भाष्यं भाष्यविदो विदुः ॥' इति । मया तु तदेव विशेषप्रकाशनाय व्याख्यायते, न त्वतिशयाय प्रत्याख्यायत इत्यदोष इत्यर्थः । उपमालंकारः ॥ २४ ॥

इत्थं यानं सिद्धान्तयित्वा तत्रोद्धवप्रतिरोधं हृदि निधाय त्रिभिः प्रत्याचष्टे—

विरोधिवचसो मूकान् वांगीशानपि कुर्वते ।

जडानप्यनुलोमार्थान् प्रवाचः कृतिनां गिरः ॥ २५ ॥

पाठा०—१ इतः पूर्वं 'विरोधिवचसो मूकान्—' इति श्लोको दृश्यते.

विरोधीति ॥ कृतिनां कुशलानां गिरः कर्ण्यः । विरोधिर्वचसः प्रतिकूलवादिनो वागीशान् वाक्पतीनपि । 'वागीशो वाक्पतिः समौ' इत्यमरः । मूकान् निर्वाचः कुर्वते । जडयन्तीत्यर्थः । अनुलोमोऽनुकूलोऽर्थोऽभिधेयं येषां तेऽनुलोमार्था अनुकूलवादिनः । तान् जडान् मन्दानपि प्रवाचः प्रगल्भवाचः कुर्वते । अतोऽस्मद्विरः प्रवाच्या इति भावः । अत्र वाग्मीशानां मूकीकरणाजडानां प्रवाक्वकरणाच्च शक्यवस्तुकरणरूपो विशेषोऽलंकारः । असंबन्धे संबन्धातिशयोक्तिप्रतिभोत्थापित इति संकरः ॥ २५ ॥

नन्वात्मनीनेन स्वामिना 'बुद्धेः फलमनाग्रहः' इति न्यायेन शास्त्रज्ञवचनं प्रतिकूलमपि ग्राह्यमेवेत्याशङ्क्याह—

पङ्गुणाः शक्तयस्तिष्ठः सिद्धयश्चोदयास्त्रयः ।

ग्रन्थानधीत्य व्याकर्तुमिति दुर्मेधसोऽप्यलम् ॥ २६ ॥

पङ्क्ति ॥ दुष्टा मेधा येषां ते दुर्मेधसो मन्दबुद्ध्योऽपि । 'नित्यमसिच्यजा-मेधयोः' (५।४।१२२) इति समासान्तोऽसिच्यत्ययः । ग्रन्थानां शनसादीनधीत्य पठित्वा गुणाः संधिविग्रहयानासनद्वैधीभावसमाश्रयाख्याः षट् । शक्तयः प्रभुत्वमन्त्रोत्साहाख्यास्तिष्ठः । सिद्धयः पूर्वोक्तशक्तित्रयसाध्याः पुरुषार्थलभात्मिकाः । ताश्च तिष्ठः प्रभुसिद्धिर्मन्त्रसिद्धिरूसाहसिद्धिश्चेति । उदया वृद्धिक्षयस्थानानि छत्रिन्यायेनोदया उच्यन्ते । तत्र वृद्धिक्षयौ स्वशक्तिसिद्ध्योः पूर्वावस्थानादुपचयापचयौ स्थानं ते च त्रय इति व्याकर्तुं व्याख्यातुमलं समर्थाः । 'पर्यासिवचनेष्वलमर्थेषु' (३।४।६६) इति तुमुन् । पञ्चाङ्गनिर्णयशक्तिविकलानां संध्यादिरूपसंख्यामात्रपाठकानामशास्त्रज्ञत्वादुद्बवादयो न ग्राह्यवचना इत्यभिसंधिः । अत्रामरः 'संधिर्ना विग्रहो यानमासनं द्वैधमाश्रयः । पङ्गुणाः शक्तयस्तिष्ठः प्रभावोत्साहमन्त्रजाः । क्षयः स्थानं च वृद्धिश्च त्रिवर्गो नीतिवेदिनाम् ॥' इति । तत्रारिविजिगीष्वोर्व्यवस्थाकरणमैक्यं संधिः । विरोधो विग्रहः । विजिगीषोररिं प्रति यात्रा यानम् । तयोर्मिथः प्रतिबद्धशक्तयोः कालप्रतीक्षया तूष्णीमवस्थानमासनम् । दुर्बलप्रबलयोर्वाचिकमाम्मसमर्पणं द्वैधीभावः । अरिणा पीड्यमानस्य बलवदाश्रयणं संश्रयः । कोशदण्डोत्थं तेजः प्रभावः । कर्तव्यार्थेषु स्थेयान् प्रयत्न उत्साहः । पङ्गुणचिन्तनं मन्त्रः । नातमन्यदिति संक्षेपः ॥ २६ ॥

ननु शास्त्रोक्तार्थव्याख्यातैव शास्त्रज्ञः, स एव ग्राह्यवचनश्चेत्याशङ्क्याह—

अनिर्लोडितकार्यस्य वाग्जालं वाग्मिनो वृथा ।

निमित्तादपराद्धेषोर्धानुष्कस्येव वलितम् ॥ २७ ॥

अनिर्लोडितेति ॥ अनिर्लोडितं नालोकितं कार्यं येन तस्य । कार्याकार्यमजानत इत्यर्थः । वाचोऽस्य सन्तीति वाग्मी वावदूकः । 'वाचो युक्तिपदुर्वाग्मी वावदूकोऽतिवक्त्रि' इत्यमरः । 'वाचो गिमितिः' (५।२।२४) इति गिमिनिप्रत्ययः । तस्य वाग्जालं वागाडम्बरो निमित्ताल्लक्ष्यात् । 'वेध्यं लक्ष्यं निमित्तं च शरव्यं च समं दुः' इति वैजयन्ती । अपराद्धेषोः स्खलितबाणस्य । धनुः प्रहरणमस्येति धानुष्को

पाठा०-१ 'अन्धान्', २ 'क्षयावस्थानानि क्षत्रियः', ३ 'उद्बवा' इति कचित्र पठ्यते.

धन्वी । 'प्रहरणम्' (४।४।५७) इति ठक् । 'इसुसुक्तान्ताक्' (७।३।५१) 'अप-
राद्धृष्टकोऽसौ लक्ष्याद्यश्च्युतसायकः । धन्वी धनुष्मान् धानुःकः' इत्यमरः । तस्य
वल्गितमिव वृथा निष्फलम् । कार्यज्ञस्य वचो ग्राह्यं न तु वाचालस्येति भावः ॥ २७ ॥

इत्थं पाङ्गुण्यादिपाठमात्रं न मन्त्र इति सिद्धे संप्रति स्वयं मन्त्रस्वरूपमाह—

सर्वकार्यशरीरेषु मुक्त्वाङ्गस्कन्धपञ्चकम् ।

सौगतानामिवात्मान्यो नास्ति मन्त्रो महीभृताम् ॥ २८ ॥

सर्वेति ॥ सर्वाणि कार्याणि संध्यादीनि तानि शरीराणीवेत्युपमितसमासः ।
व्यासे सौगतानामिवेति लिङ्गान्तेषु सर्वकार्यशरीरेषु सर्वेषु शरीरेष्विव । सर्वकार्ये-
ष्वित्यर्थः । अङ्गानि स्कन्धा इवेत्युपमितसमासः । तेषां पञ्चकं मुक्त्वा । स्कन्धपञ्च-
कमिवाङ्गपञ्चकं हित्वेत्यर्थः । पञ्च परिमाणमस्येति पञ्चकम् । 'संख्यायाः संज्ञासङ्क-
सूत्राध्ययनेषु' (५।१।५८) इति कप्रत्ययः । सुगतो भक्तिर्भजनीय एषां ते सौगताना
बौद्धाः । 'भक्तिः' (४।३।९५) इत्यप्रत्ययः । तेषामन्य आत्मेव महीभृतामन्यो
मन्त्रो नास्ति । कर्मणामारम्भोपायः, पुरुषद्रव्यसंपत्, देशकालविभागः, विपत्ति-
प्रतीकारः, कार्यसिद्धिश्चेति पञ्चाङ्गानि । यथाह कामन्दकः—'सहायाः साधनोपाया
विभागो देशकालयोः । विपत्तेश्च प्रतीकारः सिद्धिः पञ्चाङ्गमिष्यते ॥' इति । रूप-
वेदनाविज्ञानसंज्ञासंस्काराः पञ्च स्कन्धाः । तत्र विषयप्रपञ्चो रूपस्कन्धः, तज्ज्ञान-
प्रपञ्चो वेदनास्कन्धः, आलयविज्ञानसंतानो विज्ञानस्कन्धः, नामप्रपञ्चः संज्ञास्कन्धः,
वासनाप्रपञ्चः संस्कारस्कन्धः । एवं पञ्चधा परिवर्तमानो ज्ञानसंतान एवात्मा
इति बौद्धाः । एवं यथा बौद्धानां सर्वेषु शरीरेषु स्कन्धपञ्चकानिरिक्त आत्मा
नास्ति, तथा राज्ञामङ्गपञ्चकानिरिक्तो मन्त्रो नाम्नीत्युपमालंकारः । तच्चास्माकं
समग्रमेवेत्ययमेव यात्राकाल इति भावः ॥ २८ ॥

अथ मन्त्रितार्थक्रियाविलम्बे दोषमाह—

मन्त्रो योध इवाधीरः सर्वाङ्गैः संवृतैरपि ।

चिरं न सहते स्थातुं परेभ्यो भेदशङ्कया ॥ २९ ॥

मन्त्र इति ॥ संवृतैर्गुप्तैः सर्वाङ्गैः पूर्वोक्तरूपायादिभिरुरःस्थलादिभिश्चोपलक्षि-
तोऽपि । सर्वाङ्गसंवृतोऽपीत्यर्थः । मन्त्रो विचारः । अधीरो भीरुः युध्यत इति योधो
भट इव । पचाद्यच् । परेभ्योऽन्येभ्योऽरिभ्यश्च । 'परं दूरान्यमुख्येषु परोऽरिपरमा-
न्मनोः' इति वैजयन्ती । भेदो विदारणं तृतीयगामिभ्यं च तस्य शङ्कया चिरं
स्थातुम् । विलम्बितुमित्यर्थः । न सहते न क्षमः । 'शकष्टप-' (३।४।६५)
इत्यादिना तुमुप्रत्ययः । अतो न विलम्बितव्यम्, अन्यथा मन्त्रभेदे कार्यहानिः
स्यादिति भावः ॥ २९ ॥

किंच नीतिसर्वस्वपर्यालोचनयापि न विलम्बः कार्य इत्यभिप्रेत्याह—

आत्मोदयः परर्ज्यानिर्द्वयं नीतिरितीयती ।

तदूरीकृत्य कृतिभिर्वाचस्पत्यं प्रतायते ॥ ३० ॥

पाठा०-१ 'ग्लानिः'.

आत्मोदय इति ॥ आत्मन उदयो वृद्धिः परस्य शत्रोर्ज्यानिर्हानिः । 'वीज्या-
ज्वरिभ्यो निः' (उ० ४८८) इत्यौणादिको निः प्रत्ययः । इति द्वयम् । इदं परि-
माणमस्या इति इयती एतावती । 'किमिदंभ्यां वो घः' (५।२।४०) इति वतुपो
वस्य घश्च । 'उमितश्च' (४।१।६) इति डीप् । नीतिर्नीतिसंग्रहः । एतद्व्याति-
रिक्तो न कश्चिन्नीतिपदार्थोऽस्तीत्यर्थः । यदन्यत् पाङ्गुण्यादिवर्णनं तत्सर्वमस्यैव प्रपञ्च
इत्याह—तदिति । तद्वयमूरीकृत्याङ्गीकृत्य । 'जरीकृतमुररीकृतमङ्गीकृतम्' इत्यमरः ।
'ऊर्यादिविडाचश्च' (१।४।६१) इति गतिसंज्ञायां 'कुगतिप्रादयः' (२।२।१८)
इति समासे क्वो ल्यप् । कृतिभिः कुशलैः वाचस्पत्यं वाग्मिवम् । कस्कादिवाद्-
लुक् सन्वे । 'पथ्याः पतिपुत्र-' (८।३।५३) इत्यादिना सन्वमिति स्वामी । तच्च ।
तस्य छन्दोविषयत्वात् । ब्राह्मणादिवाद्भावे प्यञ्प्रत्ययः । प्रतायते विमर्त्यते । कर्मणि
लट् । 'तनोतेर्यकि' (६।४।४४) इत्यात्वम् । तस्मादात्मोदयार्थिभिरविलम्बाच्छत्रु-
रुच्छेत्तव्यः । तत्रान्तरीयत्वात्तस्येति भावः ॥ ३० ॥

ननु लब्धोदयस्य किं परोच्छित्येत्यत्राह—

तृप्तियोगः परेणापि महिम्ना न महात्मनाम् ।

पूर्णश्चन्द्रोदयाकाङ्क्षी दृष्टान्तोऽत्र महार्णवः ॥ ३१ ॥

तृप्तियोग इति ॥ महीयसां महात्मनां परेणापि प्रभूतेनापि महिम्ना ऐश्वर्येण
तृप्तियोगः संतोषलाभो न । अत्र तृप्त्यभावे पूर्णः सन् चन्द्रोदयाकाङ्क्षी । वृच्चर्थ-
मिति भावः । महार्णवो दृष्टान्तः दृष्टः अन्तो निश्चयो यस्मिन्, दृष्टान्तो निदर्शनम् ।
उपमानमिति यावत् । राज्ञा वृद्धावलंबुद्धिर्न कार्या । 'असंतुष्टा द्विजा नष्टाः संतु-
ष्टाश्च महीभुजः । सलज्जा गणिका नष्टा निर्लज्जा च कुलाङ्गना ॥' इति न्यायादिति
भावः । नायं दृष्टान्तालंकारः । बिम्बप्रतिबिम्बभावेनौपम्यस्य गम्यत्वे तस्योत्था-
नात् । किंतु दृष्टान्तशब्देन तस्याभिधानादुपमालंकारः । अत एव दृष्टान्तोदाहरण-
निदर्शनरूपाः शब्दा न प्रयोक्तव्याः पौनरुक्त्यापत्तेरित्येकावल्यलंकारः ॥ ३१ ॥

तथापि संतोषे दोषमाह—

संपदा सुस्थिरमन्यो भवति स्वल्पयापि यः ।

कृतकृत्यो विधिर्मन्ये न वर्धयति तस्य ताम् ॥ ३२ ॥

संपदेति ॥ यः स्वल्पयापि संपदा सुस्थिरमात्मानं मन्यत इति सुस्थिरमन्यः
ब्रह्ममानी भवति । 'आत्ममाने स्वश्च' (३।२।८३) इति खड्गप्रत्यये मुमागमः ।
।स्याल्पसंतुष्टस्य तां स्वल्पसंपदं कृतकृत्यत्वावतैव कृतार्थो विधिर्देवमपि न वर्धयति
नहमिति मन्ये । पौरुषहीनाद्देवमपि जुगुप्सते, तत्प्रवृत्तेः पैरमर्द्धिप्राप्तिरिति भावः ३२
किंच पराक्रमलब्ध एवोदयो नान्यलब्ध इत्याह—

समूलघातमग्नन्तः पराबोधान्ति मानिजः ।

प्रध्वंसितान्धतमसस्तत्रोदाहरणं रविः ॥ ३३ ॥

पाठा०—१ '०लनि' । २ 'सुस्थितमन्यो' । ३ 'पाराध्यादिति' । ४ '०लब्ध' इति
कचिन्न पठ्यते ।

समूलेति ॥ मानिनोऽभिमानिनः परान् शत्रून् समूलं हत्वा समूलघातम्, अग्नन्तः । अनुन्मूलयन्त इत्यर्थः । 'समूलाकृतजीवेषु हन्कृन्नग्रहः' (३।४।३६) इति णमुल् प्रत्ययः । 'कषादिषु यथाविध्यनुप्रयोगः' (३।४।४६) इति हन्तेरनुप्रयोगः । नोद्यन्ति । किंतु हत्वैवोद्यन्तीत्यर्थः । तत्र हत्वैवोदये अन्धयतीत्यन्धं गाढं तमोऽन्धतमसम् । 'ध्वान्ते गाढेऽन्धतमसम्' इत्यमरः । 'अवसमन्धेभ्यस्तमसः' (५।४।७९) इत्यच्प्रत्ययः । प्रध्वंसितमन्धतमसं येन सः । उदयात्प्रागिति भावः । रविरुदाहरणं दृष्टान्तः । अत्रापि 'दृष्टान्तोऽत्र महार्णवः' (२।३।१) इति वदुपमालंकारो न तु दृष्टान्त इति द्रष्टव्यम् ॥ ३३ ॥

किंचानुच्छिन्नशत्रोः प्रतिष्ठैव दुर्घटेत्याह—

विपक्षमखिलीकृत्य प्रतिष्ठा खलु दुर्लभा ।

अनीत्वा पङ्कतां धूलिमुदकं नावतिष्ठते ॥ ३४ ॥

विपक्षमिति ॥ विपक्षं शत्रुमखिलीकृत्य खिलमुत्सन्नमकृत्वा । अनुन्मूल्येत्यर्थः । प्रतिष्ठा दुर्लभा खलु । तथा हि—उदकं कर्तुं । धूलिम् । स्वपरिभाविनीमिति भावः । पङ्कतामनीत्वा । नाधःकृत्येत्यर्थः । नावतिष्ठते । किंतु नीत्वैव तिष्ठनीत्यर्थः । 'समवप्रविभ्यः स्थः' (१।३।२२) इत्यात्मनेपदम् । वाक्यभेदेन प्रतिबिम्बनापेक्षो दृष्टान्तालंकारः ॥ ३४ ॥

नन्वयं शिशुपाल एकाकी नः किं करिष्यतीत्याशङ्क्याह—

ध्रियते यावदेकोऽपि रिपुस्तावत्कुतः सुखम् ।

पुरः क्लिश्नाति सोमं हि सैहिकेयोऽसुरद्रुहाम् ॥ ३५ ॥

ध्रियत इति ॥ एकोऽपि रिपुर्यावद्ध्रियतेऽवतिष्ठते । 'धृङ् अवस्थाने' इति धातोस्तौदादिकात् कर्तरि लट् । 'रिङ्शयग्लिङ्धु' (७।४।२८) इति रिङादेशः । तावत् तदवधि सुखं कुतः । 'यावत्तावच्च साकल्येऽवधौ' इत्यमरः । तथाहि—मिहिकाया अपत्यं पुमान् सैहिकेयो राहुः । 'तमस्तु राहुः स्वर्भानुः सैहिकेयो विधुंतुदः' इत्यमरः । 'स्त्रीभ्यो ढक्' (४।१।१२०) । असुरद्रुहां देवानां पुरोऽग्रे सोमं क्लिश्नाति धावते । प्राचुर्यात्सोमग्रहणम् । सूर्यं चेति भावः । तस्मादेकोऽपि शत्रुरुच्छेत्तव्य इति भावः । 'अग्रेः शेषमृणाच्छेपं शत्रोः शेषं न शेषयेत्' इति तात्पर्यम् । विशेषेण सामान्यसमर्थनरूपोऽर्थान्तरन्यासः ॥ ३५ ॥

ननु धुद्रोऽयं चैवः किं नः करिष्यतीत्याशङ्क्य तस्य बलवत्तां वक्तुं मित्रामित्रबलाबलविवेकं तावत्करोति—

सखा गरीयान् शत्रुश्च कृत्रिमस्तौ हि कार्यतः ।

स्याताममित्रौ मित्रे च सहजप्राकृतावपि ॥ ३६ ॥

सखेति ॥ क्रियया उपकारापकारान्यतररूपया निर्वृत्तः कृत्रिमः । 'द्वितः क्रिः' (३।३।८८) कर्मज्ञित्यम्' (वा०) सखा सुहृत् शत्रुश्च कृत्रिमो गरीयान् । कुतः—हि यस्मात्तौ कृत्रिममित्रशत्रू कार्यत उपकारापकाररूपकार्यवशात् । निर्वृत्ताविति शेषः ।

पाठा०—१ 'अमित्रे मित्रौ च'.

वृत्तकार्योपाधेर्यावज्जीवमनपायादनयोर्मित्रमित्रभावोऽप्यनपायीति गरीयांस्त्वमिति भावः । सहजप्राकृतौ तु नैवमित्याह—स्यातामिति । सहजातः सहजः एकशरी-
रावयवत्वात् । तत्र सहजं मित्रं मातृपुत्रसेयपितृपुत्रसेयादि । सहजशत्रुस्तु पितृ-
पुत्रतन्त्रादिः । प्रकृत्या सिद्धः प्राकृतः । पूर्वोक्तसहजकृत्रिमलक्षणरहित इत्यर्थः ।
तत्र विषयान्तरः प्राकृतः शत्रुः । तदनन्तरः प्राकृतं मित्रम् । अपि त्वर्थे । तौ
सहजप्राकृतौ शत्रुमित्रे च स्यातां तावात्मकार्यवशादनियमेनोभयरूपतामापद्येते
न कृत्रिमशत्रुमित्रे । कृत्रिमः शत्रुः शत्रुरेव, मित्रं च मित्रमेवेति कृत्रिमावेव
मित्रमित्रौ गरीयांसौ । न तु सहजौ, नापि प्राकृतावित्यर्थः । अनेन कृत्रिमत्वं
सर्वपादादीनि सिद्धम् ॥ ३६ ॥

एवं चेदस्माकं पैतृपुत्रसेयः शिशुपालः सहजमित्रत्वात्संघातव्यो न तु यातव्य
इत्यत आह—

उपकर्त्रारिणा संधिर्न मित्रेणापकारिणा ।

उपकारापकारौ हि लक्ष्यं लक्षणमेतयोः ॥ ३७ ॥

उपकर्त्रेति ॥ उपकर्त्रा उपकारकारिणा अरिणापि । सहजेन प्राकृतेन चेति
शेषः । संधिः कार्यः । अस्तिवापवादेन कृत्रिममित्रताया बलीयस्या यावज्जीवभा-
विन्यास्तत्रोत्पन्नत्वादिति भावः । एवमपकारिणा मित्रेणापि । सहजेन प्राकृतेन
चेति शेषः । संधिर्न कार्यः । मित्रत्वापवादेन कृत्रिमशत्रुताया बलीयस्या याव-
ज्जीवभाविन्यास्तत्रोत्पन्नत्वादिति भावः । ननु साक्षादरिणा संदध्यात्, मित्रेण
कथं विरुन्ध्यादित्याशङ्क्य क्रियया तयोर्वैपरीत्याददोष इत्याह—हि यस्मादुपका-
रापकारावेव तयोर्मित्रमित्रयोर्लक्षणं स्वरूपं लक्ष्यं द्रष्टव्यम् । उपकर्तैव मित्रम्,
अपकर्तैव शत्रुरित्यर्थः । तस्मात्सहजमित्रत्वेऽपि चेद्यः क्रियया शत्रुत्वात् यातव्य
एवेति भावः ॥ ३७ ॥

अथ चेद्यस्य कृत्रिमशत्रुत्वं चतुर्भिराह—

त्वया विप्रकृतश्चैद्यो रुक्मिणीं हरता हरे ।

बद्धमूलस्य मूलं हि महद्वैरतरोः स्त्रियः ॥ ३८ ॥

त्वयेति ॥ हे हरे, रुक्मिणीं हरता । बन्धुभिस्तस्मै प्रदत्तां राक्षसधर्मणोद्बह-
तेत्यर्थः । ‘राक्षसो युद्धहरणात्’ इति याज्ञवल्क्यः (आचाराध्याये ३।६१) ।
‘गान्धर्वो राक्षसश्चैव धर्म्यो क्षत्रस्य तौ स्मृतौ’ इति मनुः (३।२६) ।
त्वया चैद्यो विप्रकृतः विप्रियं प्रापितः । तथाहि बद्धमूलस्य रूढमूलस्य
वैरतरोः स्त्रियो महत् प्रधानं मूलम् । हि निश्चये । रूपकसंसृष्टोऽयं सामान्येन
विशेषसमर्थनरूपोऽर्थान्तरन्यासः ॥ ३८ ॥

अथ तेनापि त्वं विप्रकृत इत्याह—

त्वयि भौमं गते जेतुमरौत्सीत्स पुरीमिमाम् ।

प्रोषितार्यमणं मेरोरन्धकारस्तटीमिव ॥ ३९ ॥

त्वयीति ॥ त्वंयि भूमेरपत्यं पुमांसं भौमं नरकासुरं जेतुं गते सति । स चैव इमां पुरीं द्वारकाम् । प्रोषितोऽर्थमा सूर्यो यस्यास्तां मेरोमतीं सानुमन्धकार इवारौत्सीत् रूरोध । रुधेरनिटो लुङि सिचि वृद्धिः । उपमालंकारः ॥ ३९ ॥

अपकारान्तरमाह—

आलप्यालमिदं बभ्रोर्यत्स दारानपाहरत् ।

कथापि खलु पापानामलमश्रेयसे यतः ॥ ४० ॥

आलप्येति ॥ स चैवो बभ्रोर्यादवभेदस्य दारान् भार्याम् । ‘भार्या जायाथ पुं भूम्नि दाराः स्यात् कुटुम्बिनी’ इत्यमरः । अपाहरदिति यदिदं दारापहरणं आलप्योच्चार्यालम् । नालपनीयमित्यर्थः । ‘अलंखलवोः प्रतिषेधयोः प्राचां क्त्वा’ (३।४।१८) इति क्त्वाप्रत्यये समासे ल्यबादेशः । यतः पापानां पाप्मनां कथनमुच्चारणमपि । ‘चिन्तिपूजिकथिकुम्बि’ (३।३।१०५) इत्यप्रत्ययः । अश्रेयसेऽनर्थायालं समर्थं खलु । ‘नमःस्वस्ति-’ (२।३।१६) इत्यादिना चतुर्थी । अत्र निषिध्यमानालपननिषेधनसमर्थनात् कार्येण कारणसमर्थकोऽर्थान्तरन्यासः ॥ ४० ॥

फलितमाह—

विराद्ध एवं भवता विराद्धा बहुधा च नः ।

निर्वर्त्यतेऽरिः क्रियया स श्रुतश्रवसः सुतः ॥ ४१ ॥

विराद्ध इति ॥ एवं भवता विराद्धो विप्रकृतः । राधेरनिटः कर्मणि क्तः । बहुधा नोऽस्माकं च विराद्धा विप्रकर्ता श्रुतश्रवा नाम हरेः० पितृवसा तस्याः सुतः । पितृवसेयत्वात् सहजमित्रमपीति भावः । स चैव क्रियया पूर्वोक्तान्योन्यापक्रियया अरिनिर्वर्त्यते कृत्रिमः शत्रुः क्रियते । अतो बलीयस्त्वादनुपेक्ष्य इति भावः ॥ ४१ ॥

अत्राप्युपेक्षायां दोषमाह—

विधार्य वैरं सामर्षे नरोऽरौ य उदासते ।

प्रक्षिप्योदर्चिषं कक्षे शेरते तेऽभिमारुतम् ॥ ४२ ॥

विधायेति ॥ ये नरः पुमांसः । ‘स्युः पुमांसः पञ्चजनाः पुरुषाः पूरुषा नरः’ इत्यमरः । सामर्षे प्रागेव सरोपेऽरौ वैरं विधाय । स्वयं चापकृत्येत्यर्थः । उदासते उपेक्षन्ते ते नरः कक्षे गुल्मे । ‘कक्षस्तु गुल्मे दोगुले पापे जीर्णवने तृणे’ इति वैजयन्ती । उदर्चिषमधिकज्वालमग्निं प्रक्षिप्य अभिमारुतम् । आभिमुख्येऽव्ययीभावः । शेरते स्वपन्ति । तद्वन्नाशहेतुरित्यर्थः । ‘शीङो रुद्’ (७।१।६) इति रुडागमः । अत्र ये उदासते ते शेरते इति विशिष्टौदासीन्यशयनयोर्वाक्यार्थयोर्निर्दिष्टेकत्वासंभवात् सादृश्यलक्षणायामसंभवद्वस्तुसंबन्धो वाक्यार्थनिवृत्तिरिति निदर्शनाभेदः । न चायं दृष्टान्तः । वाक्यभेदेन प्रतिविम्बकारणाक्षेपे तस्योत्थानात् । अत्र तु वाक्यार्थे वाक्यार्थसमारोपाद्वक्त्यैकवाक्यतायां तदभाव इत्यलंकारसर्वस्व- ॥ ४२ ॥

पाठा०—१ ‘रूपम्’ २ इतः पूर्वमुत्तरश्लोकाख्यो दृश्यन्ते.

तथापि बान्धवत्वात् सोढव्य इत्याशङ्क्याह—

मनागनभ्यावृत्त्या वा कामं क्षाम्यतु यः क्षमी ।

क्रियासमभिहारेण विराध्यन्तं क्षमेत कः ॥ ४३ ॥

मनागिति ॥ यः क्षमी सहनः । ‘शमिद्व्यष्टाभ्यो विनुण्’ (३।२।१४१) इति विनुण्प्रत्ययः । स सोढा मनागल्पम् । अभ्यावृत्तावपीति भावः । अनभ्यावृत्त्या सकृद्वा । अनल्पत्वेऽपीति भावः । विराध्यन्तमुपकुर्वाणं कामं भृशं क्षाम्यतु क्षम्यताम् । संभावनायां लोट् । ‘शमामष्टानां दीर्घः श्यनि’ (७।३।७४) । क्रियासमभिहारेण भृशम्, पौनःपुन्येन चेत्यर्थः । न च पुंवाक्येऽप्यनेकार्थत्वं दोषाय । विराध्यन्तं कः क्षमेत सहेतुं सोढुं शक्नुयात् । न कोऽपीत्यर्थः । ‘शकि लिङ्-’ (३।३।१७२) इति शक्यार्थे लिङ् । ‘क्षमू प्रसहने’ देवादिको भौवादिकश्च ॥ ४३ ॥

ननु सर्वदा क्षमेव पुंसो भूषणम्, अतोऽपराधेऽपि क्षन्तव्यमत आह—

अन्यदा भूषणं पुंसः क्षमा लजेव योषितः ।

पराक्रमः परिभवे वैयात्यं सुरतेष्विव ॥ ४४ ॥

अन्यदेति ॥ अन्यदा सुरतव्यतिरिक्ते काले योषितो लजेव पुंसोऽन्वदा अपरिभवे क्षमा शमो भूषणम् । परिभवे तु योषितः सुरतेषु वैयात्यं धार्ष्ट्यमिव । ‘दृष्टे दृष्णुर्वियातश्च’ इत्यमरः । पराक्रमः पौरुषं भूष्यतेऽनेनेति भूषणमाभरणम् । एवं चाक्रियावचनत्वाच्चिदर्थतलिङ्गत्वाद्विरोध इति वल्लभोक्तं प्रत्युक्तम् ॥ ४४ ॥

अथ परिभवेऽप्यपाक्रमे त्रिभिर्निन्दामाह—

माजीवन् यः परावज्ञादुःखदग्धोऽपि जीवति ।

तस्याजननिरेवास्तु जननीक्लेशकारिणः ॥ ४५ ॥

माजीवन्निति ॥ यः परस्यापकर्तुरवज्ञया अवमानेन यदुःखं तेन दग्धस्तप्तोऽत एव माजीवन् गृहीतजीवी सन् । ‘माड्याक्रोशे-’ (वा०) इति लटः शत्रादेशः । जीवति प्राणान्धारयति । जनन्याः क्लेशकारिणो गर्भधारणप्रसवादिबेदनाकारिणः । तद्व्यतिरिक्तार्थक्रियाहीनस्येत्यर्थः । तस्याजननमजननिरनुत्पत्तिरेवास्तु । जननीक्लेशनिवृत्त्यर्थमिति भावः । ‘आक्रोशे नञ्यनिः’ (३।३।११२) इति नञ्पूर्वाज्जनिधातोरनिप्रत्ययः ॥ ४५ ॥

पादाहतं यदुत्थाय मूर्धानमधिरोहति ।

स्वस्थादेवापमानेऽपि देहिनस्तद्वरं रजः ॥ ४६ ॥

पादेति ॥ यद्रजो धूलिः पादेनाहतं सदुत्थायोद्धीय मूर्धानमाहन्तुरेव शिरोऽधिरोहत्याक्रमति तद्रजः । अचेतनमपीति भावः । अवमाने सत्यपि स्वस्थात् संतुष्टात् देहिनश्चेतनाद्वरं श्रेष्ठम् । व्यतिरेकलंकारः ॥ ४६ ॥

असंपादयतः कश्चिदर्थं जातिक्रियागुणैः ।

यदृच्छाशब्दवत्पुंसः संज्ञायै जन्म केवलम् ॥ ४७ ॥

पाठा०-१ ‘सहेतु’. २ ‘शमः’. ३ ‘नियतलिङ्गत्वात्’ इति कचिन्न पठ्यते.

असंपादयत इति ॥ किंच जातिः ब्राह्मणत्वादिः, क्रिया इज्याध्ययनादिः, गुणः शौर्यादिः, तैः साधनैः । करणे तृतीया । कञ्चिदर्थं सुकृतकीर्त्यादिपौरुषार्थम्, अन्यत्र गोत्वपाचकत्वशौक्यादिभिः स्वाभिधेयभूतैः करणैः कञ्चिदर्थं व्यवहाररूपं प्रयोजनमसंपादयतः । उभयत्र तादृग्जात्याद्यसंभवादिति भावः । पुंसो जन्म सत्ता-
लाभः यदृच्छाशब्दवत् इच्छाप्रकल्पितस्य जात्यादिप्रवृत्तिनिमित्तशून्यस्य स्थित्यादि-
शब्दस्येव । 'तत्र तस्येव' (५।१।११६) इति वक्तिप्रत्ययः । 'स्वेच्छा यदृच्छा
स्वच्छन्दः स्वैरता चेति ते समाः' इति केशवः । संज्ञायै केवलं संज्ञार्थमेव । एकत्र
पारिभाषिकं किञ्चिन्नाममात्रमनुभवितुम्, अन्यत्र तादृक्तामनुभवितुमित्यर्थः ॥४७॥

एवमपौरुषं दूषयित्वा पौरुषं भूषयति—

तुङ्गत्वमितरा नाद्रौ नेदं सिन्धावगाधता ।

अलङ्घनीयताहेतुरुभयं तन्मनस्विनि ॥ ४८ ॥

तुङ्गत्वमिति ॥ अद्रौ पर्वते तुङ्गत्वमौन्नत्यम् । अस्तीति शेषः, अस्तिर्भवन्ती-
परोऽप्रयुज्यमानोऽप्यस्तीत्यादिभाष्यात् । भवन्तीति पूर्वाचार्याणां लटः संज्ञा ।
इतराऽगाधता नास्ति । सिन्धौ समुद्रेऽगाधता गम्भीरतास्ति । इदं तुङ्गत्वं नास्ति ।
मनस्विनि वीरे त्वलङ्घनीयताहेतुरलङ्घ्यत्वकारणं तदुभयं तुङ्गत्वमगाधता च ।
तस्मादद्रिसिन्धुभ्यामधिको मनस्वीति व्यतिरेकालंकारः ॥ ४८ ॥

संप्रति शत्रौ मार्दवमनर्थयेत्याह—

तुल्येऽपराधे स्वर्भानुर्भानुमन्तं चिरेण यत् ।

हिमांशुमाशु ग्रसते तन्म्रदिभ्रः स्फुटं फलम् ॥ ४९ ॥

तुल्य इति ॥ स्वर्भानू राहुपरपाधे तुल्येऽपि भानुमन्तं सूर्यं चिरेण ग्रसते,
हिमांशुं चन्द्रमाशु शीघ्रं ग्रसते गिलतीति यत् । 'ग्रसिते गिलिते गीर्णम्'
इत्यभिधानात् । तत् म्रदिभ्रो मार्दवस्य फलं स्फुटम् । 'पृथ्वादिभ्य इमनिष्'
(५।१।१२२) इतीमनिच्प्रत्ययः । तस्माद्विपक्षे तीव्रेण भवितव्यम् । अन्यथा मृदुः
सर्वत्र बाध्यत इति भावः । एतच्च प्रस्तुतमप्रस्तुताकेंन्दुकथनेन सारूप्यात्प्रतीयते
इत्यप्रस्तुतप्रशंसाभेदोऽयम् । 'अप्रस्तुतस्य कथनात्प्रस्तुतं यत्र गम्यते । अप्रस्तुत-
प्रशंसेयं सारूप्याद्विनियन्त्रिता ॥' इति लक्षणात् ॥ ४९ ॥

एतदेव भङ्ग्यन्तरेणाह—

स्वयं प्रणमतेऽल्पेऽपि परवायावुपेयुषि ।

निदर्शनमसाराणां लघुर्बहुतृणं नरः ॥ ५० ॥

स्वयमिति ॥ असाराणां दुर्बलानां निदर्शनं दृष्टान्तः । अत एव ईषदसमासं
तृणं बहुतृणम् । तृणकल्पमित्यर्थः । 'विभाषा सुपो बहुच्युरस्तात्' (५।३।६८) इति
बहुच्प्रत्ययः प्रकृतेः पूर्वं च भवति । 'स्यादीषदसमासौ तु बहुच्प्रकृतिलिङ्गके' इति
वचनात् प्रकृतिलिङ्गता । लघुनिर्णौरुषो नरोऽल्पेऽपि परो त्रायुरिवेत्युपमितसमासः ।

बहुतृणमिति । स्पष्टोपमासाहचर्यात्कल्पब्देऽप्यदेशीयदेश्यादीति दण्डिना कल्पबादी-
नामौपम्यवाचकेष्वभिधानात् । तस्मिन्नुपेयुषि प्राप्ते सति स्वयं प्रणमते स्वयमेव
प्रह्वीभवति । 'कर्मवत्कर्मणा तुल्यक्रियः' (३।१।८७) इति कर्मवद्भावात् 'भाव-
कर्मणोः' (१।३।१३) इत्यात्मनेपदम् । 'न दुहस्नुनमां यक्चिणौ' (३।१।८९)
इति यक्प्रतिषेधः । वायुना तृणमिवाल्पीयसापि रिपुणा लघुरक्लेशेन परिभूयत
इत्यर्थः । उपमालंकारः ॥ ५० ॥

पुनः पौरुषे गुणमाह—

तेजस्विमध्ये तेजस्वी दवीयानपि गण्यते ।

पञ्चमः पञ्चतपसस्तपनो जातवेदसाम् ॥ ५१ ॥

तेजस्वीति ॥ दवीयानपि दूरस्थोऽपि । 'स्थूलदूर—' (६।४।१५६) इत्यादिना
पूर्वगुणयणादिपरलोपौ । तेजस्वी तेजस्विनां मध्ये गण्यते संख्ययते । तथाहि—
पञ्चाग्निमाध्यं तपो यस्य स तथा तस्य पञ्चतपसः पञ्चाग्निमध्ये तपस्यतः तपनोऽर्को
जातवेदसामग्नीनां पञ्चमः पञ्चानां पूरणः । पञ्चमो जातवेदा भवतीत्यर्थः । विशेषे-
ण सामान्यसमर्थनरूपोऽर्थान्तरन्यासः ॥ ५१ ॥

गुणान्तरं च व्यतिरेकेणाह—

अकृत्वा हेलया पादमुच्चैर्मूर्धसु विद्विषाम् ।

कथंकारमनालम्बा कीर्तिर्धामधिरोहति ॥ ५२ ॥

अकृत्वेति ॥ उच्चैरुन्नतेषु विद्विषां मूर्धसु हेलया पादमकृत्वा अनिधाय ।
'अनन्पूर्वः' इति निषेधात्समासेऽपि न त्यबादेशः । कीर्तिः कथंकारम् । कथ-
मित्यर्थः । 'अन्यथैवंकथमित्यसु सिद्धाप्रयोगश्चेत्' (३।४।२७) इत्यनर्थकादेव
करोतेः कथंपूर्वाणमुत् । अनालम्बा निराधारा कीर्तिर्धाम् दिवमधिरोहति । न
कथंचिदित्यर्थः । किंचिन्निःश्रेण्यादिकमनाक्रम्य उच्चसौधस्य दुरारोहत्वादिति भावः ।
तस्मात्कीर्तिमिच्छतः पौरुषमेवाश्रयणीयमिति श्लोकतात्पर्यम् । कीर्तितद्वतोरभेदो-
पचारात् समानकर्तृतानिर्वाहः । अत्र प्रस्तुतायाः कीर्तेर्विषयमहिम्ना अप्रस्तुत-
प्रासादारोहणस्त्रीव्यवहारप्रतीतेः समासोक्तिः ॥ ५२ ॥

पौरुषमेवाश्रयणीयमित्यत्रान्वयव्यतिरेकदृष्टान्तावाचष्टे—

अङ्गाधिरोपितमृगश्चन्द्रमा मृगलाञ्छनः ।

केसरी निष्ठुरक्षिप्तमृगयूथो मृगाधिपः ॥ ५३ ॥

अङ्केति ॥ अङ्गमुत्सङ्गमधिरोपितो मृगो येन स चन्द्रमा मृगलाञ्छनः मृगाङ्कः ।
तथा निष्ठुरं यथा तथा क्षिप्तो हतो मृगयूथो मृगसमूहो येन स केसरी सिंहो
मृगाधिपः । उभयत्रापि ख्यात इति शेषः । तस्माच्छत्रौ मार्दवं दुष्कीर्तये, पौरुषं
तु कीर्तये इति भावः । अत्राप्रस्तुतकथनात् प्रस्तुतार्थप्रतीतेरप्रस्तुतप्रशंसा ॥ ५३ ॥

ननु सामादि सुकरोपायमुपेक्ष्य किं पाक्षिकसिद्धिना दण्डेन । यथाह मनुः—
'साम्ना भेदेन दानेन समस्तैरुत वा पृथक् । विजेतुं प्रयतेतारीन्न युद्धेन कदाचन ॥'
(७।१९८) इति । तस्मात्सान्त्वमेव युक्तमित्याशङ्का द्वाभ्यां निराचष्टे—

चतुर्थोपायसाध्ये तु रिपौ सान्त्वमपक्रिया ।

स्वेद्यमामज्वरं प्राज्ञः कोऽम्भसा परिपिञ्चति ॥ ५४ ॥

चतुर्थोपायेति ॥ चतुर्थोपायसाध्ये दण्डसाध्ये रिपौ सान्त्वं साम । ‘साम सान्त्वमुभे समे’ इत्यमरः । अपक्रियः उपकारः । तथा हि—स्वेद्यं स्वेदार्हम् । स्वेदनकार्यमित्यर्थः । ‘स्वेदस्तु स्वेदने घर्मे’ इति विश्वः । आमज्वरमपक्वज्वरं प्राप्य । ‘आमो रोगे रोगभेदे आमोऽपके तु वाच्यवत्’ इति विश्वः । कः प्राज्ञः पण्डितोऽम्भसा जलेन परिपिञ्चति । न कोऽपीत्यर्थः । ज्वरितस्याम्भस्सेकवत् क्रुद्धस्य सान्त्वमुदीपनकरं स्यात् । अतो दण्ड्य एवेति भावः । वाक्यभेदेन प्रतिविम्बकरणापेक्षो दृष्टान्तालंकारः ॥ ५४ ॥

सामवादाः सकोपस्य तस्य प्रत्युत दीपकाः ।

प्रतप्तस्यैव सहसा सर्पिषस्तोयबिन्दवः ॥ ५५ ॥

सामेति ॥ सकोपस्य रूढवैरस्य तस्य चैद्यस्य सामवादाः प्रियोक्तयः सहसः प्रतप्तस्य कथितस्य सर्पिषो घृतस्य तोयबिन्दव इव प्रत्युत व्रपरीत्येन दीपकाः प्रज्वलनकारिणः । न तु शान्तिकरा इत्यर्थः । तस्मादण्ड्य एव सः । मनुवचनं त्वप्ररूढवैरविषयमिति भावः ॥ ५५ ॥

एवं स्थिते केचिदुद्धवाद्यः प्रत्याचक्षीरंस्तान्प्रत्याह—

गुणानामायथातथ्यादर्थं विष्ठावयन्ति ये ।

अमात्यव्यञ्जना राज्ञां दूष्यास्ते शत्रुसंज्ञिताः ॥ ५६ ॥

गुणानामिति ॥ संध्यादीनां गुणानाम् । आयथातथ्यात् तैथान्वमनतिक्रम्य यथातथम् । यथायोग्यमिति यावत् । ‘यथार्थे तु यथातथम्’ इत्यमरः । यथार्थेऽव्ययीभावः । ‘स नपुंसकम्’ (२।४।१७) इति नपुंसकत्वम् । ‘ह्रस्वो नपुंसके—’ (१।२।४७) इति ह्रस्वत्वम् । ततो नञ्समासे अयथातथं, तस्य भाव आयथातथ्यम् । ब्राह्मणादित्वात्पञ्चप्रत्ययः । ‘यथातथयथापुरयोः पर्यायेण’ (७।३।३१) इति विकल्पान्नपूर्वपदवृद्धिः । तस्मादायथातथ्यादयथायोग्यत्वात् । अन्यकालेऽन्यप्रयोगादित्यर्थः । अर्थं प्रयोजनं ये विष्ठावयन्ति निघ्नन्ति । कार्यहानिं कुर्वन्तीत्यर्थः । अमात्यानां व्यञ्जनं चिह्नं येषां ते तथोक्ताः । तद्वेपधारिण इत्यर्थः । ‘अवज्यौ बहुवीहिर्व्यधिकरणो जन्माद्युत्तरपदः’ इति वामनः । वस्तुनस्तु शत्रुरिति मंजा एषां संजाता शत्रुसंज्ञिताः शत्रव एव ते कूटमन्त्रिणो राज्ञां दूषयितुमर्हाः दूष्या गर्हाः । त्वाज्या इति यावत् । ‘कृत्यानां कर्तेरि वा’ (२।३।७१) इति कर्तेरि षष्ठी । अतः स्वोक्तं न प्रतिरोद्धव्यमिति भावः ॥ ५६ ॥

ननु यातव्योऽपि काले यातव्य इत्याह्वायमेव काल इत्याह—

स्वशक्त्युपचये कैचित्परस्य व्यसनैऽपरे ।

यानमाहुस्तदासीनं त्वामुत्थापयति द्वयम् ॥ ५७ ॥

पाठा०—१ ‘दीपिकाः’, २ ‘यथातथात्वं’.

स्वेति ॥ केचिद्वृद्धाः स्वस्य शक्त्युपचये सामर्थ्यातिरेके 'यानं यात्रामाहुः ।
बथाह कामन्दकः—'प्रायेण सन्तो व्यसने रिपूणां यातव्यमित्येव समादिशन्ति ।
तथा विपक्षे व्यसनानपेक्षा क्षमो द्विपन्तं मुदितः प्रतीयात् ॥' इति । अपरे
वृद्धाः परस्य शत्रोर्व्यसने विपदि । 'व्यसनं विपदि भ्रंशे' इत्यमरः । यानमाहुः ।
अत्र मनुः—'तदा यायाद्विगृह्यैव व्यसने चेत्थिते रिपोः' (७।१८३) इति ।
तद्व्यमुक्तपक्षद्वयं कर्तुं आसीनमनुद्युज्जानम् । 'ईदासः' (७।२।८३) इति शान-
जाकारस्येकारादेशः । त्वामुत्थापयति प्रेरयति । तदुभयलाभादीदृक्कालो न कदापि
लक्ष्यत इत्यर्थः ॥ ५७ ॥

तत्र स्वशक्त्युपचयं तावल्लक्षयति—

लिलङ्घयिषतो लोकानलङ्घयानलघीयसः ।

यादवाम्भोनिधीन् रुन्धे वेलेव भवतः क्षमा ॥ ५८ ॥

लिलङ्घयिषत इति ॥ लोकांलङ्घयितुमिच्छतो लिलङ्घयिषतः । लङ्घयतेः
सन्नन्तालुटः शतरी शस् । अलङ्घयान् स्वयं दुर्लङ्घयान् । कुतः । अलघीयसोऽतिगु-
रून् । अत एव यादवा अम्भोनिधय इवेत्युपमितसमासः । वेलेवेति लिङ्गात् । तान्
यादवाम्भोनिधीन् भवतः क्षमा तितिक्षा वेलेव कूलमिव । 'वेला कूलेऽपि वारिधेः'
इति विश्वः । रुन्धे प्रतिवध्नाति । अन्यथा प्रागेव सर्वं संहरेयुरिति भावः ॥ ५८ ॥

अभ्युच्चयश्चायमपरो यदक्लेशेनैव ते विजयलाभ इत्याह—

विजयस्त्वयि सेनायाः साक्षिमात्रेऽपदिश्यताम् ।

फलभाजि समीक्ष्योक्ते बुद्धेर्भोग इवात्मनि ॥ ५९ ॥

विजय इति ॥ सेनायाः कर्त्रा विजयः साक्षिमात्रे उदासीने एव फलभाजि
त्वयि समीक्ष्योक्ते सांख्योक्ते । 'सांख्यं समीक्ष्यम्' इति त्रिकाण्डः । आत्मनि
बुद्धेर्महत्त्वस्य मूलप्रकृतेः प्रथमविकारस्य कर्त्राः भोगः सुखदुःखानुभव इवा-
पदिश्यतां व्यवहितताम् । मृत्यजयपराजययोः स्वामिगम्यत्वादिति भावः ।
सांख्या अप्याहुः—'कर्तेव भवत्युदासीनः' इति, 'सर्वं प्रत्युपभोगं यस्मात् पुरुषस्य
साधयति बुद्धिः' इति च ॥ ५९ ॥

अथ परस्य व्यसनमाह—

हते हिडिम्बरिपुणा राज्ञि द्वैमातुरे युधि ।

चिरस्य मित्रव्यसनी सुदमो दमघोषजः ॥ ६० ॥

हत इति ॥ हिडिम्बरिपुणा भीमेन द्वयोर्मात्रोरपत्यं पुमान् द्वैमातुरः । 'मातु-
रुत्संख्यासंभद्रपूर्वायाः' (४।१।११५) इत्यणप्रत्ययः उकारश्चान्तादेशो रफपरः ।
तस्मिन् राज्ञि जरासन्धे । सहिताभ्यां पत्नीभ्यामर्धशः प्रसूतो जरया नाम पिशा-
च्या संघितश्चेति कथयन्ति । युधि हते सति चिरस्य चिरकालेन । 'चिराय
चिररात्राय चिरस्याद्याश्चिरार्थकाः' इत्यमरः । मित्रव्यसनी मित्रव्यसनवान् ।

प्रा०-१ 'तत्रैष पक्षो व्यसनं हनिष्टं क्षमरतु सन्नभ्युदितः प्रतीयात्'. २ 'वेलेवेति
लिङ्गात्' इत्यंशः कचिन्न लभ्यते.

मित्रभ्रंशवानिति यावत् । 'व्यसनं विपदि भ्रंशे' इत्यमरः । दमघोषाज्जातो दम-
घोषजश्चैषः सुखेन दम्यत इति सुदमः । एकाकित्वात् सुसाध्य इत्यर्थः ॥ ६० ॥

कष्टश्रायं पक्षोऽभ्युपेत्यवादेनोक्तः, वस्तुतस्तु शूराणामग्निमपक्ष एवेष्टः शास्त्रसं-
वादी । यथाह कामन्दकः—'यदा समस्तं प्रसभं निहन्तुं पराक्रमादूर्जितमभ्यमि-
त्रम् । तदाभियायादहितानि कुर्वन्नुपनीततः कर्षणपीडनानि ॥' इतीत्यभिप्रेत्याह—

नीतिरापदि यद्गम्यः परस्तन्मानिनो द्विये ।

विधुर्विधुन्तुदस्येव पूर्णस्तस्योत्सवाय सः ॥ ६१ ॥

नीतिरिति ॥ परः शत्रुरापदि गम्यो गमनार्हः नीतिरिति यत्तदापदि गमनं
मानिनः शौर्याभिमानिनो द्विये । लज्जाकरमित्यर्थः । किंतु पूर्ण उपचितगात्रः
स शत्रुस्तस्य मानिनः । विधुश्चन्द्रः विधुं तुदति हिनस्तीति विधुंतुदो राहुः ।
'विध्वरूपोस्तुदः' (३।२।३५) इति खड्गप्रत्यये मुमागमः । तस्येवोत्सवाय । अत
एव बलिना बलवानेव यातव्यः, बलिनश्च वयमिति भावः ॥ ६१ ॥

तर्हि पूर्वोदाहृतमन्वादिशास्त्रविरोधः स्यादित्याशङ्क्याह—

अन्यदुच्छृङ्खलं सत्त्वमन्यच्छास्त्रनियत्रितम् ।

सामानाधिकरण्यं हि तेजस्तिमिरयोः कुतः ॥ ६२ ॥

अन्यदिति ॥ अन्यदुच्छृङ्खलमनर्गलम् । प्रसह्य पीडनक्षममिति भावः । सत्त्वं
बलमन्यत् । शास्त्रेण मन्वादिशास्त्रेण नियत्रितमुदाहृतं परव्यसनकाले निर्मितं
सत्त्वमन्यत् । उत्कटानुत्कटलक्षणवैलक्षण्यमन्यशब्दार्थः । तयोः सापेक्षत्वनिरपेक्ष-
त्वाभ्यां मिथो विरोधान्नैकशास्त्रत्वं संभवतीत्यर्थः । अत्र दृष्टान्तमाह—तेजस्ति-
मिरयोः समानमधिकरणं ययोस्तयोर्भावः सामानाधिकरण्यमेकाश्रयत्वं कुतः ।
न कुतश्चित्, तयोः सहावस्थानविरोधादिति भावः । तस्मादुभयोरुदितानुदित-
होमवद्विन्नविषयत्वादितरेतरशास्त्रविरोधो न बाधक इति भावः ॥ ६२ ॥

तर्हि नः किमिदानीं कार्यमत आह—

इन्द्रप्रस्थगमस्तावत् कारि मा सन्तु चेदयः ।

आस्माकदन्तिसानिध्यादामनीभूतभूरुहः ॥ ६३ ॥

इन्द्रप्रस्थेति ॥ इन्द्रप्रस्थस्य पार्थनगरस्य गमो गमनम् । 'ग्रहवृट्निश्चिग-
मश्च' (३।३।५८) इत्यप्रत्ययः । तावदिदानीं मा कारि तावत् । न क्रियतामेवे-
त्यर्थः । 'यावत्तावत्परिच्छेदे कार्त्तर्ये मानावधारणे' इति विश्वः । कृजः कर्मणि
लुङ् । 'माङि लुङ्' (३।३।१७५) इत्याशीरर्थः । 'न माङयोगे' (६।४।७४)
इत्यदप्रतिषेधः । किंतु चेदयश्चेदिदेशाः । अस्माकमिमे आस्माकाः, 'युष्मदस्मदोर-
न्यतरस्यां खञ्' (४।३।१५) इति विकल्पादण्यप्रत्ययः । 'तस्मिन्नणि च युष्माका-
स्माकौ' (४।३।२) इत्यस्माकादेशः । सानिधिरेव सानिध्यम् । स्वार्थे ण्यप्रत्ययः ।
आस्माकानां दन्तिनां सानिध्यात् वामनीभूताः शाखाभङ्गात् खर्वीभूता भूरुहो वृक्षा
येषां ते तयोक्ताः सन्तु । चेदियात्रैव क्रियतामित्यर्थः । सा च प्रस्तुता प्रस्तुतेनैव

स्वकार्येण गम्यत इति पर्यायोक्तालंकारः । 'कारणं गम्यते यत्र प्रस्तुतात् कार्यवर्ण-
नात् । प्रस्तुतत्वेन संबन्धात् पर्यायोक्तः स उच्यते ॥' इति लक्षणात् ॥ ६३ ॥

निरुद्धवीवधामारप्रसारा गा इव व्रजम् ।

उपरुन्धन्तु दाशार्हाः पुरीं माहिष्मतीं द्विषः ॥ ६४ ॥

निरुद्धेति ॥ किंच दाशार्हा यादवाः वीवधो धान्यादिप्राप्तिः, आसारः सुह-
द्वलम्, प्रसारस्तृणकाष्ठादेः प्रवेशः । 'धान्यादेर्वीवधः प्राप्तिरासारस्तु सुहद्वलम् ।
प्रसारः तृणकाष्ठादेः प्रवेशः—' इति वैजयन्ती । ते निरुद्धा यैस्ते तथोक्ताः, अन्यत्र
निरुद्धौ वीवधानां पर्याहारापरनाम्नां स्कन्धवाह्यक्षीराद्याहरणसाधनभारविशेषा-
णामासारप्रसारौ प्रवेशनिर्गमौ यैस्ते तथोक्ताः । 'विवधो वीवधो भारे पर्याहा-
राध्वनोरपि' इति हेमचन्द्रः । व्रजं गोष्ठम् । 'व्रजः स्याद्रोकुलं गोष्ठम्' इति
वैजयन्ती । गा इव माहिष्मतीं पुरीं द्विषोऽरीनुपरुन्धन्तु । व्रजे गा इव माहि-
ष्मत्यामरीन् आवृण्वन्वित्यर्थः । 'दुहियाचिरुधि—' इति द्विकर्मकत्वम् । तत्र
पुरीव्रजाकथितं कर्म, अन्यदीप्सितं कर्म ॥ ६४ ॥

तर्हि पार्थपार्थनायाः का गतिरित्याशङ्क्य, उपेक्षैव गतिरित्याह—

यजतां पाण्डवः स्वर्गमवत्विन्द्रस्तपत्विनः ।

वयं हनाम द्विषतः सर्वः स्वार्थं समीहते ॥ ६५ ॥

यजतामिति ॥ पाण्डवो युधिष्ठिरो यजतां यागं करोतु । इन्द्रः स्वर्गमवतु
रक्षतु । इनोऽर्कः । 'इनः पत्यो नृपार्कयोः' इति मेदिनी । तपतु प्रकाशताम् ।
वयं द्विषोऽरीन् हनाम मारयाम । 'आहुत्तमस्य पित्र' (३।४।९२) इत्याडागमः ।
सर्वत्र प्राप्तकाले लोट् । तथा हि—सर्वो जनः स्वार्थं स्वप्रयोजनं समीहतेऽनुसं-
धत्ते । इन्द्रादिसमानयोगक्षेमो नः पार्थ इत्यर्थः । अर्थान्तरन्यासः ॥ ६५ ॥

प्राप्यतां विद्युतां संपत्संपर्कादर्करोचिषाम् ।

शस्त्रैर्द्विषच्छिरश्छेदप्रोच्छलच्छोणितोक्षितैः ॥ ६६ ॥

प्राप्यतामिति ॥ किंच द्विषतां शिरश्छेदेन प्रोच्छलतोद्गच्छता शोणितेनो-
क्षितैः सितैः शस्त्रैरर्करोचिषां संपर्कात्संबन्धाद्विद्युतां संपलक्ष्मीः प्राप्यतामिति ।
निदर्शनालंकारः ॥ ६६ ॥

इति संरम्भिणो वाणीर्बलस्थालेख्यदेवताः ।

सभाभित्तिप्रतिध्वानैर्भयादन्ववदन्निव ॥ ६७ ॥

इतीति ॥ इतीत्यं संरम्भिणः क्षुभितस्य बलभद्रस्य वाणीरालेख्यदेवताश्चित्र-
लिखितदेवताः सभायाः सदोगृहस्य भित्तीनां प्रतिध्वानैः । प्रतिध्वनिव्याजे-
नेत्यर्थः । भयादन्ववदन्नन्वमोदयन्निवेत्युत्प्रेक्षा ॥ ६७ ॥

निशम्य ताः शेषगवीरभिधातुमधोक्षजः ।

शिष्याय बृहतां पत्युः प्रस्तावमदिशद्दृशा ॥ ६८ ॥

शिष्य० ५

निशम्येति ॥ अधः कृतमक्षजमिन्द्रियजं ज्ञानं येन सोऽधोक्षजो हरिः ताः शेषस्य शेषावतारस्य बलभद्रस्य गाः वाचः शेषगवीः । 'गोरतद्धितलुकि' (५।४।९२) इति टच् । टित्वान्डीप् । निशम्य श्रुत्वा । 'निशाम्यतीति श्रवणे तथा निशमयत्यपि' इति भट्टमल्लः । तत्र शाम्यतेरिदं रूपम् । अन्यथा निशम्येति स्यात् । अत एव वामनः 'निशम्यनिशमय्यशब्दौ प्रकृतिभेदात्' इति । बृहतां वाचां पत्युर्बृहस्पतेस्तस्य शिष्यायोद्धवायाभिधातुं वक्तुं दशा दक्संज्ञया प्रस्तावमवसरमदिशदतिसृष्टवान् । 'प्रस्तावः स्वादवसरः' इत्यमरः ॥ ६८ ॥

भारतीमाहितभरामथानुद्धतमुद्धवः ।

तथ्यामुतथ्यानुजवज्जगादाग्रे गदाग्रजम् ॥ ६९ ॥

भारतीमिति ॥ अथ कृष्णानुज्ञानन्तरमुद्धवः आहितो भरोऽर्थगौरवं यस्यां सा तां तथ्यां यथार्थां भारतीं वाचम् । अनुद्धतमश्रितं यथा तथा गदस्याग्रजं कृष्णम् । अग्रे पुरत इति प्रागल्भ्योक्तिः । उतथ्यस्य महर्षेरनुजो बृहस्पतिः । 'उत-ध्यावरजो जीवः' इति विश्वः । तद्वत् तेन तुल्यं जगाद । 'तेन तुल्यं क्रिया चेद्वतिः' (५।१।११५) इति वनिः । तद्धितगोयमुपमा ॥ ६९ ॥

किं जगादेत्याह—

संप्रत्यसांप्रतं वक्तुमुक्ते मुसलपाणिना ।

निर्धारितेऽर्थे लेखेन खलूक्त्वा खलु वाचिकम् ॥ ७० ॥

संप्रतीति ॥ संप्रति मुसलपाणिना बलभद्रेण । केवलं शूरेणेति ध्वनिः । उक्ते सति वक्तुमसांप्रतमयुक्तम् । साधूक्तत्वादभ्याससमानयोगक्षेमप्रसङ्गादिति ध्वनिः । सांप्रतशब्दस्यार्थत्वात्तद्योगे 'शकष्टप-' (३।४।६५) इत्यादिना तुमुन् । तथा हि लेख्येन पत्रेणार्थे वाच्ये निर्धारिते निर्णानि सति वाचिकं व्याहृतार्था वाचम् । संदेशवचनमित्यर्थः । 'संदेशवागवाचिकं स्यात्' इत्यमरः । 'वाचो व्याहृतार्थायाम्' (५।४।३५) इति टक् । उक्त्वा खलु । न वाच्यं खल्वित्यर्थः । खलुराद्यः प्रतिषेधे, अन्यो वाक्यालंकारे, 'निषेधवाक्यालंकारजिज्ञासानुनये खलु' इत्युभयत्राप्यमरः । 'अलंखल्वोः प्रतिषेधयोः प्राचां क्त्वा' (३।४।१८) इति क्त्वाप्रत्ययः । इह 'न पादादौ खलवादयः' इति निषेधस्योद्वेजकाभिप्रायत्वात्, नज-र्थखलुशब्दस्यानुद्वेजकत्वात् नञ्वदेव पादादौ प्रयोगे न दुष्यतीत्यनुसंधेयम् । लिखितार्थे वाचिकमिव बलोक्ते मदुक्तिरनवकाशेति वाक्यार्थप्रतिबिम्बकरणान् । स्पष्टस्तावद्दृष्टान्तः । स्तुतिव्याजेन निन्दावगमाद्व्याजस्तुतिश्च । लक्षणं चाग्रे वक्ष्यते ॥ ७० ॥

तर्हि किं तूष्णींभूतेन भाव्यं, नेत्याह—

तथापि यन्मय्यपि ते गुरुरित्यस्ति गौरवम् ।

तत्प्रयोजककर्तृत्वमुपैति मम जल्पतः ॥ ७१ ॥

तथापीति ॥ तथापि बलेन निर्णीतेऽपि । ते तव मय्यपि । बलभद्र इवेत्यपि-शब्दार्थः । गुरुरित्येव यद्वौरवमादरः तद्वौरवं जल्पतः जल्पने प्रयोज्यकर्मणो मे

त्रयोजककर्तृत्वं प्रेरकत्वमुपैति । अतो वक्ष्यामीत्यर्थः । न हि पण्डितैः सादरं
दृष्टस्य विशेषज्ञस्याज्ञवत्तूष्णींभावो युक्त इति भावः ॥ ७१ ॥

ननु रामेणैव सर्वं प्रपञ्चनोक्तम्, संप्रति किं ते वाच्यमस्तीत्याशङ्क्य वृथा
प्रपञ्चोऽयमिति हृदि निधाय स्तुवन्नाह—

वर्णैः कतिपर्यैरेव ग्रथितस्य स्वरैरिव ।

अनन्ता वाङ्मयस्याहो गेयस्येव विचित्रता ॥ ७२ ॥

वर्णैरित्यादित्रयेण ॥ कतिपर्यैः परिमितैर्वर्णैः पञ्चाशदैव मातृकाक्षरैः,
कतिपर्यैः सप्तभिरेव स्वरैर्मिपादादिभिर्ग्रथितस्य गुम्फितस्य वाङ्मयस्य शब्दजा-
लस्य । ‘एकाचोऽपि नित्यं मयटमिच्छन्ति’ इति स्वार्थं मयट् । गीयत इति
गेयं तस्य गानस्येव विचित्रता रचनाभेदादनन्ता । अपरिमिता भवतीत्यर्थः । अहो
अतस्तेन साधूक्तेऽपि विशेषानन्यान्ममापि वक्तव्यमस्तीत्येको भावः । तस्य दुरुक्त-
स्वान्ममैवास्तीत्यन्यः । प्रत्यवयवमिवोपादानादनेकैवेयमुपमा ॥ ७२ ॥

बह्वपि स्वेच्छया कामं प्रकीर्णमभिधीयते ।

अनुज्झितार्थसंबन्धः प्रबन्धो दुरुदाहरः ॥ ७३ ॥

बह्वपीति ॥ स्वेच्छया स्वप्रतिभानुसारेण प्रकीर्णमसंगतं बह्वपि कामं यथेष्ट-
मभिधीयते । किंतु, अनुज्झितोऽर्थसंबन्धः पदार्थसंगतिर्यस्मिन् स प्रबन्धः संदर्भः
दुरुदाहरो दुर्बलः । हरतेः खलप्रत्ययः । रामेण तु संगतमेवोक्तमिति स्तुतिः,
असंगतमेवोक्तमिति निन्दा च गम्यते ॥ ७३ ॥

अदीयसीमपि घनामनल्पगुणकल्पिताम् ।

प्रसारयन्ति कुशलाश्चित्रां वाचं पटीमिव ॥ ७४ ॥

अदीयसीमिति ॥ कुशला वक्तारो अदीयसीमिति सुकुमाराक्षरां, श्लक्ष्ण-
करां च तथापि घनामर्थगुर्वीम्, अन्यत्र सान्द्राम् । कदलीदलकल्पामित्यर्थः ।
अनल्पैर्बहुभिर्गुणैः श्लेषादिभिः, तन्तुभिश्च कल्पितां रचितां, निर्मितां च चित्रां
शब्दादिविचित्रां, विचित्ररूपां च वाचं पटीं शाटीमिव प्रसारयन्ति । रामवा-
च्येवंविधेति स्तुतिः, रामवाक् तु नैवंविधेति निन्दा च गम्यते । अत्र श्लेषस्य शुद्ध-
विषयासंभवेन सर्वालंकारबाधकत्वादुपमाप्रतिभोत्थापितः प्रकृताप्रकृतश्लेषोऽय-
मित्यलंकारसर्वस्वकारः । एवं च पूर्णोपमाया निर्विषयत्वप्रसङ्गात् श्लेषप्रतिभोत्था-
पितेयमुपमैवेत्यन्ये ॥ ७४ ॥

अथोद्धवः स्वसिद्धान्तं वर्णयिष्यन् स्तुत्या गर्वं परिहरन् हरिमभिमुखीकरोति—

विशेषविदुषः शास्त्रं यत्तवोद्गाह्यते पुरः ।

हेतुः परिचयस्यैव वक्तुर्गुणानिकैव सा ॥ ७५ ॥

विशेषेति ॥ विशेषानवान्तरभेदान् वेत्तीति विशेषविद्वान् तस्य विशेषविदुषो
विशेषज्ञस्य । गतिगम्यादिपाठाद्वितीयासमासः । तव पुरोऽग्रे शास्त्रं नीतिशास्त्र-
पाठा०-१ विशेषं वेत्ति’.

मुद्राहते उपन्यस्यत इति यत् । 'उद्गाहितमुपन्यस्तम्' इति वैजयन्ती । सा । तदुद्ग्रहणमित्यर्थः । विधेयप्राधान्यात् स्त्रीलिङ्गत्वम् । वक्तुर्मुद्राहयितुः परिचयस्थेयं-
ऽभ्यासदाढ्यं हेतुगुणनिका । आग्नेडितमेवेति यावत् । न तु वैदुष्यप्रकटनमिति
भावः । 'गुण आग्नेडने' चौरादिकात् 'ण्यासश्रन्थो युच' (३।३।१०७) इति
युच् । ततः संज्ञायां कन् । कात्पूर्वस्यकारः ॥ ७५ ॥

संप्रति स्वमतमुपन्यस्यात—

प्रज्ञोत्साहावतः स्वामी यतेताधातुमात्मनि ।

तौ हि मूलमुदेप्यन्त्या जिगीषोरात्मसंपदः ॥ ७६ ॥

प्रज्ञेति ॥ अतोऽस्मात्कारणात् स्वमस्यास्तीति स्वामी प्रभुः । 'स्वामिन्नैश्वर्यं'
(५।२।१२६) इति निपातः । प्रज्ञोत्साहौ मन्त्रोत्साहशक्ती आत्मनि स्वस्मिन्नाधानुं
संपादयितुं यतेत । स्वयमुभयशक्तिमान्भवेदित्यर्थः । कुतः । हि यस्मात्तौ प्रज्ञोत्साहौ
उदेप्यन्त्या वर्त्यन्त्याः जिगीषोरात्मनः संपदः प्रभुशक्तेर्मूलं निदानम् । अत्रोत्साह-
ग्रहणं दृष्टान्तार्थम् । यथोत्साहस्तथा मन्त्रोऽपि ग्राह्यो, न तु केवलोत्साह इति
बलभद्रापवादः ॥ ७६ ॥

उत्साहवत्प्रज्ञापि ग्राह्येत्युक्तं तस्याः प्रयोजनमाह—

सोपधानां धियं धीराः स्थेयसीं खट्वयन्ति ये ।

तत्रानिशं निषण्णास्ते जानते जातु न श्रमम् ॥ ७७ ॥

सोपधानामिति ॥ ये धीरा धीमन्तः सोपधानां सविशेषाम् । युक्तियुक्ता-
मित्यर्थः । अन्यत्र सगेन्दुकाम् । सोपवर्हामित्यर्थः । 'उपधानं विशेषे स्यादेन्दुके
प्रणयेऽपि च' इति विश्वः । स्थेयसीं स्थिरतरामचपलां, द्रष्टव्यसीं च । स्थिरश-
ब्दादीयसुनि 'प्रियस्थिर—' (६।४।१५७) इत्यादिना स्यादेशः । धियं खट्वयन्ति
खट्वां पर्यङ्कं कुर्वन्ति । आश्रयन्तीत्यर्थः । 'शयनं मञ्चपर्यङ्कपत्यङ्काः खट्वा समाः'
इत्यमरः । 'तत्करोति तदाचष्टे' (ग०) इति णिच् । ते धीरास्तत्र धीखट्वायामनिश-
मश्रान्तं निषण्णा विश्रान्ताः सन्तो जातु कदाचिदपि श्रमं खेदं न जानते न विदन्ति ।
'श्रमः खेदोऽध्वरत्यादेः' इति लक्षणम् । धीपूर्वकं गुणोत्साहः संय्यो न केवल इति
सर्वथा धीराश्रयणीयेत्यर्थः । अत्र धिय आरोप्यमाणायाः प्रकृतश्रमापनोदरूपोपकार-
पर्यन्ततया परिणामालंकारः । 'आरोप्यमाणस्य प्रकृतोपयोगित्वे परिमाणः' इति
लक्षणात् ॥ ७७ ॥

अथ प्रज्ञाप्रज्ञयोर्द्वाभ्यां वैषम्यमाह—

स्पृशन्ति शरवत्तीक्ष्णास्तोकमन्तर्विशन्ति च ।

बहुस्पृशापि स्थूलेन स्थीयते बहिरश्मवत् ॥ ७८ ॥

स्पृशन्तीति ॥ तीक्ष्ण निशितप्रज्ञाः शरवच्छरेण तुल्यं स्तोकमल्पमेव स्पृश-
न्ति । अन्तः कार्यस्य चान्तरं विशन्ति । अल्पायासेन बहु कार्यं साधयन्तीत्यर्थः ।
बहुस्पृशा व्यापिना स्थूलेन मन्देन, बृहता चाश्मनोपलेन तुल्यमश्मवत् । 'तेन

तुल्यं क्रिया चेद्वितीः' (५१।११५) । बहिरेव । कार्यस्याकार्यस्य चेति भावः । स्थीयते स्थितिः क्रियते । मृढो हि अल्पस्य हेतोर्बहुं प्रयासं करोति । मूषकग्रहणाय शिखरिखननं परिहास्यास्पदं भवनीति भावः । तद्वितगतैयमुपमा ॥ ७८ ॥

आरभन्तेऽल्पमेवाज्ञाः कामं द्रुप्रा भवन्ति च ।

महारम्भाः कृतधियस्तिष्ठन्ति च निराकुलाः ॥ ७९ ॥

आरभन्त इति ॥ किंचाज्ञा अल्पं तुच्छमेवारभन्ते प्रक्रमन्ते । काममत्यन्तं व्यग्राः, त्वरिताश्च भवन्ति । न च पारं गच्छन्तीति भावः । कृतधियः शिक्षित-
बुद्धयस्तु महारम्भा महोद्योगा भवन्ति । निराकुला अव्यग्राश्च तिष्ठन्ति । पारं गच्छन्तीति भावः ॥ ७९ ॥

अथ प्रज्ञावानपि न प्रमाद्येदित्याह—

उपायमास्थितस्यापि नश्यन्त्यर्थाः प्रमाद्यतः ।

हन्ति नोपशयस्थोऽपि शयालुर्मृगयुर्मृगान् ॥ ८० ॥

उपायमिति ॥ उपायमास्थितस्य प्राप्तस्यापि । उपायेनैव कार्यं साधयतो-
ऽपीत्यर्थः । किमुत व्यग्रतयेति भावः । प्रमाद्यतोऽनवधानस्य । 'प्रमादोऽनवधान-
नता' इत्यमरः । अर्थाः प्रयोजनानि नश्यन्ति । तथा हि—शयालुर्निद्रालुः ।
आलुचि शीढो वक्तव्यवाद्दालुच । मृगान् यानीति मृगयुर्व्याधः । 'मृगयवाद्यश्च'
(७० ३७) इत्यौणादिकः कुप्रत्ययान्तो निपातः । 'व्याधो मृगवधाजीवो मृगयु-
र्लुब्धकश्च सः' इत्यमरः । उपशेरतेऽस्मिन्नित्युपशयो मृगमार्गस्थायिनो व्याधस्या-
त्मगुप्तिस्थानं गतेविशेषः । 'एरच्' (३।३।५६) इत्यच्प्रत्ययः । तत्र तिष्ठतीत्यु-
पशयस्थोऽपि मृगान् हन्ति । विशेषेण सामान्यसमर्थनरूपोऽर्थान्तरन्यासः ॥ ८० ॥

एवं प्रज्ञाया आवश्यकत्वमुक्तम्, तथोत्साहस्याप्याह—

उदेतुमत्यजन्नीहां राजसु द्वादशस्वपि ।

जिगीपुरेको दिनकृदादित्येष्विव कल्पते ॥ ८१ ॥

उदेतुमिति ॥ जेतुमिच्छुर्जिगीपुरेक एव द्वादशस्वपि राजसु मध्ये द्वादश-
स्वादित्येषु दिनकृद्यो दिनकरणे व्याप्रियमाण आदित्यः स इव, ईहामुत्साहमत्यजन्
प्रयुज्जान एव । न तु निरुद्योग इति भावः । उदेतुं कल्पते उदयाय प्रभवति ।
उत्साहशक्तिरेव प्रभुशक्तेरपि मूलमित्यर्थः । 'नानालिङ्गत्वाद्देतूनां नानासूर्यत्वम्'
इति श्रुतेः । प्रतिमासमादित्यभेदाद्द्वादशत्वं तच्चैकस्यैव द्वादशात्मकत्वम्, 'द्वाद-
शात्मा दिवाकरः' इत्यभिधानात् । ते चार्यमादयः पुराणोक्तौ द्रष्टव्याः । राजा-
नस्तु 'अरिमित्रमरेमित्रं मित्रमित्रमतः परम् । तथारिमित्रमित्रं च विजिगीषोः
पुरस्सराः ॥' पञ्चेति शेषः । 'पार्ष्णिग्राहास्ततः पश्चादाक्रन्दस्तदनन्तरम् । असा-
रावनयोश्चैव विजिगीषोस्तु पृष्ठतः ॥' पार्ष्णिग्राहासारः आक्रन्दासारश्चेत्यर्थः । अत्र
चत्वार इति शेषः । एवं नव भवन्ति । विजिगीषुर्दशमः । 'अरेश्च विजिगीषोश्च

पाठा०—१ 'भवन्ति'. * ['धाता मित्रोऽर्थमा शक्रो वरुणश्चांश एव च । भगो
विवस्वान् पूषा च सविता दशमस्तथा ॥ एकादशस्तथा त्वष्टा विष्णुर्द्वादश उच्यते ।'] इति
द्वादशादित्या महाभारते आ० प० ५९।१५३]

मध्यमो भूम्यनन्तरः । अनुग्रहे संहतयोः समर्थो व्यस्तयोर्वधे । मण्डलाद्वहिर्गतेपा-
मुदासीनो बलाधिकः ॥' इति मध्यमोदासीनाभ्यां सह द्वादश वेदितव्याः ।
पूर्णोपमा ॥ ८१ ॥

‘उपायमास्थितस्य’ (२।८०) इत्यत्र राजा न प्रमाद्येदित्युक्तम्, अप्रमाद-
प्रकारमाह—

बुद्धिशस्त्रः प्रकृत्यङ्गो धनसंवृतिकञ्चुकः ।

चारेक्षणो दूतमुखः पुरुषः कोऽपि पार्थिवः ॥ ८२ ॥

बुद्धिशस्त्र इति ॥ बुद्धिरेव शस्त्रं यस्य स बुद्धिशस्त्रः । अमोघपानित्वात्तस्या
इति भावः । प्रकृतयः स्वाभ्यादिराज्याङ्गानि । ‘राज्याङ्गानि प्रकृतयः’ इत्यमरः ।
ता एवाङ्गानि यस्य सः । तद्वैकल्ये राज्ञो वैकल्यं स्यादिति भावः । धना दुर्भेदा
संवृतिर्मन्त्रगुप्तिरेव कञ्चुकः कवचो यस्य स तथोक्तः । मन्त्रभेदे राज्यभेदादिति
भावः । चरतीति चरः । पचाद्यच् । स एव चारो गृहपुरुषः । प्रजादित्वात्स्वा-
र्थिकोऽणप्रत्ययः । ‘चारश्च गृहपुरुषः’ इत्यमरः । स एवेक्षणं चक्षुर्यस्य स चारे-
क्षणः । अन्यथा स्वपरमण्डलवृत्तान्तादर्शनात् । ‘अन्धस्येयान्धलग्नस्य विनिपातः
पदे पदे’ इति भावः । दूतः संदेशहरः । ‘स्यात्संदेशहरो दूतः’ इत्यमरः । स
एव मुखं वाग्यस्यासौ दूतमुखः । अन्यथा मूकस्येव वाग्व्यवहारामिद्धौ तत्प्रा-
ध्यासाध्यकार्यप्रतिबन्धः स्यादिति भावः । एवंभूतः पार्थिवः कोऽपि पुरुषोऽन्य
एवायम् । लोकविलक्षणः पुमानित्यर्थः । अतो राजा बुद्ध्यादिसंपन्नं भवित-
व्यम् । एतदेवाप्रमत्तत्वम् । अन्यथा स्वरूपहानिः स्यादिति भावः । अत्र कोऽ-
पीति राज्ञो लोकसंबन्धेऽपि तदसंबन्धोक्त्या तद्वर्णनशयोक्तिः । सा च बुद्धि-
शस्त्र इत्यादिरूपकनिर्व्यूढेति तेन सहाङ्गाङ्गिभावेन संकरः ॥ ८२ ॥

‘चतुर्थोपायसाध्ये’ (२।५४) इत्यादिना यश्चात्रमेव कतेच्यमुक्तं तत्रोत्तरमाह—

तेजः क्षमा वा नैकान्तं कालज्ञस्य महीपतेः ।

नैकमोजः प्रसादो वा रसभावविदः कवेः ॥ ८३ ॥

तेज इति ॥ कालं जानातीति कालज्ञस्तस्य । अयं काल इति विदुष इत्यर्थः ।
‘आतोऽनुपसर्गे कः’ (३।२।३) न तु ‘इगुपध-’ (३।१।१३५) इत्यादिना कवि-
धिः । समासे कर्मोपपदस्यैव बलवत्त्वभाषणान् । तस्य महीपतेर्तेजः क्षात्रमेवेति
वा क्षमेव वा एकान्तं नियमो नास्ति, किंतु यथाकालमुभयमप्याश्रयणीयमित्यर्थः ।
तथा हि—रसान् शृङ्गारादीन्, भावान् निर्वेदादींश्च वेत्ति यस्तस्य रसभावविदः ।
भावग्रहणं संपातायातम् । कवेः कवितुरेकं केवलमोजः प्रौढप्रबन्धत्वं वा एकः
प्रसादः, सुकुमारप्रबन्धत्वं वा न । किंतु तत्र हि रसानुगुण्येन यथायोग्यमुभयम-
प्युपादेयम् । दृष्टान्तालंकारः ॥ ८३ ॥

यदुक्तं ‘क्रियासमभिहारेण विराध्यन्तं क्षमेत् कः’ (२।४३) इति तत्रोत्तरमाह—

कृतापचारोऽपि परैरनाविष्कृतविक्रियः ।

असाध्यः कुरुते कोपं प्राप्ते काले गदो यथा ॥ ८४ ॥

१ ‘कृतापराधोऽपि’ इति पाठः.

कृतापचार इति ॥ परैः शत्रुभिः कृतः अपचारोऽपकारः, अपथ्यं च यस्य सः, तथाप्यनाविष्कृतविक्रियोऽन्तर्गूढविकारः । अत एवासाध्योऽप्रतिममाधेयः सन् गदो यथा रोग इव । 'इववद्वा यथाशब्दः' इति दण्डी । काले बलक्षयावसरे प्राप्ते सति कोपं कुरुते । प्रकुप्यतीत्यर्थः । तदुक्तम्—'वहेदमित्रं स्कन्धेन यावत्कालविपर्ययः । तमेव चागते काले भिन्द्याद्धटमिवाश्मना ॥' इति ॥ ८४ ॥

इतश्च क्षन्तव्यमिदानीमित्याह—

मृदुव्यवहितं तेजा भोक्तुमर्थान् प्रकल्पते ।

प्रदीपः स्नेहमादत्ते दशयाभ्यन्तरस्थया ॥ ८५ ॥

मृद्विति ॥ मृदुना मृदुवस्तुना व्यवहितमन्तर्हितं तेजः अर्थान् भोक्तुं प्रकल्पते प्रभवति । तथा हि—प्रदीपोऽभ्यन्तरस्थया मध्यस्थया दशया वर्त्या । 'दशा वर्तावस्थयां स्नेहस्तैलादिकं रसे' इति विश्वः । स्नेहं तैलादिकमर्थमादत्ते । अन्यथा स्वयमेव निर्वाहादिति । ततः क्षान्तिपूर्वमेव क्षात्रं फलनीति सर्वथा प्रथमं क्षन्तव्यमिति भावः । विशेषेण सामान्यसमर्थनादर्थान्तरन्यासः ॥ ८५ ॥

तर्हि पौरुषं मा भून्नित्यं, क्षममाणस्य देवमेव श्रेयो विधास्यतीत्याशङ्क्याह—

नालम्बते दैष्टिकतां न निपीदति पौरुषे ।

शब्दार्थौ सत्कविरिव द्वयं विद्वानपेक्षते ॥ ८६ ॥

नालम्बत इति ॥ विद्वानभिज्ञः दिष्टे मनिर्यस्येति दैष्टिकः । देवप्रमाणक इत्यर्थः । 'देवं दिष्टं भागधेयम्' इत्यमरः । 'अस्मिनास्तिदिष्टं मतिः' (४।४।६०) इति ठक् । तद्भावं दैष्टिकतामेव नालम्बते । सर्वथा यद्भवित्यस्य विनाशादिति भावः । तथा पौरुषे केवलपुरुषकारेऽपि युवादिवाद्प्रत्ययः । न निपीदति न निष्ठति । देवप्रातिकूल्ये तस्य वैफल्यादिति भावः । किंतु सत्कविः सत्कवयिता शब्दार्थाविव, तयोः काव्यशरीरत्वादिति भावः । यथाह वामनः—'अदोषौ सगुणौ सालंकारौ शब्दार्थौ काव्यम्' इति । द्वयं पौरुषं, देवं चापेक्षते । अतः पौरुषमप्यावश्यकम्, किंतु काले कर्तव्यमिति विशेषः । पौरुषादष्टयोः परस्परसापेक्षत्वादिति भावः ॥ ८६ ॥

अथ क्षान्तेः फलमाह—

स्थायिनोऽर्थे प्रवर्तन्ते भावाः संचारिणो यथा ।

रसस्यैकस्य भूयांसस्तथा नेतुर्महीभृतः ॥ ८७ ॥

स्थायिन इति ॥ रस्यते स्वाद्यत इति रसः शृङ्गारादिः । रसतेः स्वादनार्थत्वाद्गत्यन्त इति ते रसा इति निर्वचनात् तस्य रसस्य रसीभवतः स्थायिभावस्य रत्यादेः । 'रतिर्हासश्च क्रोधश्च शोकोत्साहभयानि च । जुगुप्साविस्मयशमाः स्थायिभावाः प्रकीर्तिताः ॥' इत्युक्तत्वात् । एकस्यैवार्थे स्वादुभाव रूपे प्रयोजने भूयांसः संचारिणो व्यभिचारिणो भावा निर्वेदादयः । विभावादीनामुपलक्षण-

मेतत् । यथा प्रवर्तन्ते । तदुक्तम्—‘विभावैरनुभावैश्च सात्त्विकैर्व्यभिचारिभिः ।
आनीयमानः स्वादुत्वं स्थायिभावो रसः स्मृतः ॥’ इति । तथा स्थायिनः
स्थिरस्य । क्षान्त्या कालं प्रतीक्षमाणस्येत्यर्थः । एकस्यैव नेतुर्विजिगीषोर्नायक-
स्यार्थे प्रयोजने भूयांसो महीभृतो राजानः प्रवर्तन्ते । स्वयमेवास्य कार्यं साधय-
न्तीत्यर्थः । ततः क्षन्तव्यमिति भावः । केचित्तु भावपदस्यापि रसपरत्वमाश्रित्य
यथा संचारिणः प्रसङ्गादागन्तुका अन्ये रसाः स्थायिनः स्थिरस्यैकस्य मुख्यस्यार्थे प्रव-
र्तन्ते, यथाऽस्मिन्नेव काव्ये वीरस्य शृङ्गारादय इति व्याचक्षते । उपमालंकारः ॥ ८७ ॥

क्षान्तिपक्ष एव गुणान्तरमाह—

तन्त्रावापविदा योगैर्मण्डलान्यधितिष्ठता ।

सुनिग्रहा नरेन्द्रेण फणीन्द्रा इव शत्रवः ॥ ८८ ॥

तन्त्रेति ॥ तन्त्रावापो स्वपरराष्ट्रचिन्तनम् । अन्यत्र तन्त्रावापं शास्त्रौषधप्रयोगं
च वेत्ति यस्तेन तन्त्रावापविदा । ‘तत्रं स्वराष्ट्रचिन्तायामावापः परचिन्तने ।
शास्त्रौषधान्तमुख्येषु तन्त्रम्’ इति वैजयन्ती । योगैः सामाद्युपायैः, अन्यत्र
देवताध्यानेश्च । ‘योगः संनहनोपायध्यानसंगतियुक्तिषु’ इत्यमरः । मण्डलानि
स्वपरराष्ट्राणि, माहेन्द्रादिदेवतायतनानि च अधितिष्ठताऽतिक्रमता नरेन्द्रेण राज्ञा,
विषवैद्येन च । ‘नरेन्द्रो वार्तिके राज्ञि विषवैद्ये च कथ्यते’ इति विश्वः । शत्रवः
फणीन्द्रा इव सुनिग्रहाः सुखेन निग्राह्याः । एवं च प्रकृताप्रकृतविषयः श्लेषः ।
उपमैवेति केचित् ॥ ८८ ॥

‘प्रज्ञोत्साहावतः स्वामी’ (२।७६) इत्यत्रैव तावेव प्रभुशक्तैर्मूलमित्युक्तं तदेव
व्यनक्ति—

करप्रचेयामुत्तुङ्गः प्रभुशक्तिं प्रथीयसीम् ।

प्रज्ञाबलवृहन्मूलः फलत्युत्साहपादपः ॥ ८९ ॥

करेति ॥ उत्तुङ्गो महोन्नतः प्रज्ञाबलं मन्त्रशक्तिरेव बृहत् प्रधानं मूलं यस्य
सः । उत्साह एव पादपः । करेण बलिना प्रचेयां वर्धनीयां, हस्तग्राह्यां च ।
‘बलिहस्तांशवः कराः’ इत्यमरः । प्रथीयसीं पृथुतराम् । ‘र ऋतो हलादेः—’
(६।४।१६१) इति रेफादेशः । प्रभुशक्तिं तेजोविशेषम् । ‘स प्रतापः प्रभावश्च
यत्तेजः कोशदण्डजम्’ इत्यमरः । फलति । प्रसूत इत्यर्थः । ‘फल निष्पत्तौ’ मन्त्रपूर्वक
एवोत्साहः फलति । विपरीतस्तु छिन्नमूलो वृक्ष इव शुष्यतीति भावः ।
रूपकालंकारः ॥ ८९ ॥

विमृश्यकारिणस्तु विश्वमपि विधेयं स्यादिति त्रयेणाह—

अनल्पत्वात्प्रधानत्वाद्वंशस्येवेतरे स्वराः ।

विजिगीषोर्नृपतयः प्रयान्ति परिवारताम् ॥ ९० ॥

अनल्पत्वादिति ॥ अनल्पत्वात्प्रज्ञोत्साहाधिकत्वादत एव प्रधानत्वान्मण्ड-
लाभिज्ञत्वात्, अन्यत्रानल्पत्वादुच्चैस्तरत्वात् प्रधानत्वान्नायकं स्वरत्वाच्च वंशस्य
वंशवाद्यस्वरस्य इतरे स्वरा वीणागानादिशब्दा इव । अथवा आश्रयत्वाद्वंश इव

वंशस्तत्कालविहितः स्वर उच्यते तस्य स्वरस्येतराः षड्वादयः विजिगीषोर्नृपत-
योऽन्ये मण्डलपरिवर्तिनो राजानः परिवारतां पोष्यतां प्रयान्ति । तत्कार्यमेव
साधयन्तीत्यर्थः । तस्माद्विमृश्य कर्तव्यमित्यर्थः ॥ ९० ॥

अप्यनारभमाणस्य विभोरुत्पादिताः परैः ।

व्रजन्ति गुणतामर्थाः शब्दा इव विहायसः ॥ ९१ ॥

अपीति ॥ किंच अनारभमाणस्य स्वयमृक्चित्कुर्वाणस्यापि विभोः प्रभोः,
व्यापकस्य च परैरन्यैर्नृपतिभिः, शङ्खभेर्यादिभिश्च उत्पादिताः संपादिताः, जनि-
ताश्चार्थाः प्रयोजनानि विहायस आकाशस्य शब्दा इव गुणतां विशेषणतां
कारणत्वाद्गुणत्वं व्रजन्ति । शक्तो हि राजा स्वयमुदासीन एवाकाशवत् स्वमहिम्नैव
कार्यदेशं व्यामुवन् शब्दानिव सर्वार्थानपि स्वकीयतां नयतीत्यर्थः । ‘गुणस्त्वावृ-
त्तिशब्दादिज्येन्द्रियामुख्यतन्तुषु’ इति वैजयन्ती ॥ ९१ ॥

यातव्यपार्ष्णिग्राहादिमालायामधिकद्युतिः ।

एकार्थतन्तुप्रोतायां नायको नायकायते ॥ ९२ ॥

यातव्येति ॥ किंच एकार्थ एकरूपयोजनं स एव तन्तुः सूत्रं तत्र प्रोतायाम् ।
एकामीष्टाभिलाषिण्यामित्यर्थः । प्रपूर्वाद्द्विजः कर्मणि क्तः । ‘वचिस्वपि-’ (६।१।१५)
इत्यादिना संप्रसारणम् । यातव्योऽभिषेणयितव्योऽरिः पार्ष्णि गृह्णातीति पार्ष्णि-
ग्राहः पृष्ठानुधावी । कर्मण्यण् । तावादी येषां ते पूर्वोक्ताः पङ्क्तिशः स्थितास्त
एव माला रत्नमालिका तस्यामधिकद्युतिर्महातेजा नायकः शक्तिसंपन्नो जिगीषु-
र्नायकायते मध्यमणिरिवाचरति । स्वयमेव सर्वोत्कर्षेण वर्तत इत्यर्थः । तस्मा-
द्विमृष्य कर्तव्यमिति भावः । ‘नायको नेतरि श्रेष्ठे हारमध्यमणावपि’ इति विश्वः ।
‘उपमानादाचारे’ (३।१।१०) इति वयच् । ‘अकृत्सार्वधातुक-’ (७।४।२५)
इति दीर्घः । नायकायते इत्युपमा । अन्यथानुशासनविरोधात् । एकार्थतन्तुवत्यत्र
रूपकमधिष्ठानतिरोधानेनारोप्यमाणतन्तुत्वस्यैवोद्भटत्वात् प्रोतत्वसिद्धेस्तदेव
युक्तम् । तद्वलात्पार्ष्णिग्राहादिमालायामित्यत्रापि रूपकमेव । तदनुप्राणिता चेयमुप-
मेत्यङ्गाङ्गिभावेन तयोः संकरः ॥ ९२ ॥

अथ विमृश्यकरणप्रकारमाह—

षाड्गुण्यमुपयुञ्जीत शक्त्यपेक्षो रसायनम् ।

भवन्त्यस्यैवमङ्गानि स्थासूनि बलवन्ति च ॥ ९३ ॥

षाड्गुण्यमिति ॥ शक्तिं प्रभावादित्रयं, बलं चापेक्षत इति शक्त्यपेक्षः
सन् । पचाद्यच् । ‘शक्तिर्वले प्रभावादौ’ इति विश्वः । षड्गुणा एव षाड्गुण्यं
संधिविग्रहादिषड्गम् । चातुर्वर्ण्यादित्वात् स्वार्थे ण्यञ्प्रत्ययः । तदेव रसायनमौषध-
विशेषमुपयुञ्जीत सेवेत । ‘रसायनं विहङ्गेऽपि जराव्याधिभिर्दौषधे’ इति विश्वः ।
वं सत्यस्य प्रयोक्तुरङ्गानि स्वाभ्यादीनि । ‘स्वामी जनपदोऽमात्यः कोशो दुर्गं
— सुहृत् । राज्यं सप्तप्रकृत्यङ्गं नीतिज्ञाः संप्रचक्षते ॥’ इति । मात्राणि च

स्थासूनि स्थिराणि । कालान्तरक्षमाणीत्यर्थः । 'ग्लानिस्थश्च' (३।२।१३९) इति ग्लुः । बलवन्ति च परपीडाक्षमाणि च भवन्ति । श्लिष्टपरम्परितरूपकम् ॥ ९३ ॥

स्थाने शमवतां शक्त्या व्यायामे वृद्धिरङ्गिनाम् ।

अयथाबलमारम्भो निदानं क्षयसंपदः ॥ ९४ ॥

स्थाने इति ॥ किंच स्थाने शक्यविषये शमवतां क्षमावतानङ्गिनां सप्ताङ्गिनां राज्ञां, शरीरिणां च शक्त्या प्रभावाद्यनुसारेण, बलेन च व्यायामे व्यापारे । पाङ्गुप्रयोगे गमनादौ च सतीत्यर्थः । वृद्धिरूपचयः । राज्यस्य, शरीरस्य चेति भावः । विपक्षे बाधकमाह—अयथाबलं शक्त्यतिक्रमेण । 'यथा सादृश्ये' (२।१।७) इत्यव्ययीभावे नञ्समासः । आरम्भो व्यायामः । क्षयसंपदोऽत्यन्तहानेर्निदानमादिकारणम् । अङ्गानामिति भावः । तस्मादस्माकमकस्माच्चैद्यास्कन्दनमश्रेयस्करमिति भावः । अत्र विशेषस्यापि श्लिष्टत्वाच्छब्दशक्तिमूलो वस्तुना वस्तुध्वनिः । अतो द्रयानामङ्गिनामौपम्यं च गम्यत इति संक्षेपः ॥ ९४ ॥

फलितमाह—

तदीशितारं चेदीनां भवांस्तमवमंस्त मा ।

निहन्त्यरीनेकपदे य उदात्तः स्वरानिव ॥ ९५ ॥

तदिति ॥ तत्तस्मादशक्यार्थस्याकार्यत्वात्तं चेदीनामीशितारं शिशुपालं भवान् मावमंस्त नावमन्यस्व । मन्यतेर्माङि लुङ् । अनुदात्तत्वाज्ज्ञेडागमः । कुतः । यश्चैधः उदात्तः स्वराननुदात्तानिवारीनेकपदे एकस्मिन्पदान्यासें, सुसिङ्गन्तलक्षणे च निहन्ति हिनस्ति, नीचैः करोति च । अतिशूरत्वात् । 'अनुदात्तं पदमेकवर्जम्' (६।१।१५८) इति परिभाषाबलाच्चेति भावः ॥ ९५ ॥

न चायमेकाकी किं नः करिष्यतीति मन्तव्यमित्याह—

मा वेदि यदसावेको जेतव्यश्चेदिराडिति ।

राजयक्षमेव रोगाणां समूहः स महीभृताम् ॥ ९६ ॥

मा वेदीति ॥ असौ चेदिराड् एकः एकाकी अतो जेतव्यः सुजय इति मा वेदि मा ज्ञायि । वेत्तेः कर्मणि माङि लुङ् । यद्यस्मात् स चेदिराड् राज्ञश्चन्द्रस्य यक्ष्मा, राजा चासौ यक्षमेति वा राजयक्ष्मा क्षयरोगो रोगाणामिव महीभृतां समूहः समष्टिरूपः । तथाह वाग्भटः—'अनेकरोगानुगतो बहुरोगपुरोगमः । राजयक्ष्मा क्षयः शोषो रोगराडिति च स्मृतः ॥ नक्षत्राणां द्विजानां च राज्ञोऽभूद्यदयं पुरा । यच्च राजा च यक्ष्मा च राजयक्ष्मा ततो मतः ॥' (नि० स्था० अ० ५) इति । अतो दुर्जेय इति भावः । एतेन 'चिरस्य मित्रव्यसनी सुदमो दमघोषजः' (२।६०) इति निरस्तम् ॥ ९६ ॥

अथास्य सर्वराजसमष्टितामेव द्वाभ्यां व्याचष्टे—

संपादितफलस्तेन सपक्षः परमेदनः ।

कार्मुकेणैव गुणिना बाणः संधानमेष्यति ॥ ९७ ॥

संपादतेति ॥ संपादितं फलं लाभो, बाणाग्रं च यस्य सः । ‘फलं लाभशराग्रयोः’ इति शाश्वतः । सपक्षः ससुहृत्, कङ्कादिपत्रयुतश्च परेषां भेदकः शत्रुविदारणः बाणो बाणासुरः, शरश्च । गुणिना शौर्यादिगुणवत्ता, अविज्येन च तेन चैद्येन कर्मणे प्रभवतीति कार्मुकम् । ‘कर्मण उक्कम्’ (५।१।१०३) । तेनैव संधानं संधिमेप्यति । अतो नैकाकीर्षि भावः । अत्राप्युपमा श्लेषो वा मतभेदात् ॥ ९७ ॥

ये चान्ये कालयवनशाल्वरुक्मिद्रुमादयः ।

तमःस्वभावास्तेऽप्येनं प्रदोषमनुयायिनः ॥ ९८ ॥

ये चेति ॥ ये चान्ये कालयवनशाल्वरुक्मिद्रुमादयो राजानस्तमःस्वभावास्त-
मोगुणात्मका अत एव तेऽपि प्रदोषं प्रकृष्टदोषम् । ‘प्रदोषो दुष्टरान्यशौ’ इति
वैजयन्ती । तामसमेवैनं चैद्यमनुयायिनोऽनुयास्यन्ति । साहस्रश्चादिति, भावः ।
‘भविष्यति गम्यादयः’ (३।३।३) इति णिनिर्भविष्यदर्थे । ‘अकेनोर्भविष्यदाध-
मण्ययोः’ (२।३।७०) इति षष्ठीप्रतिषेधाद्वितीया । यथा ध्वान्तं रजनीमुखमनु-
याति तद्वदिति वस्तुनाऽलंकारध्वनिः ॥ ९८ ॥

ननु बाणादयोऽस्माभिः कृतसंधाना इदानीं न विराध्यन्तीत्यत आह—

उपजापः कृतस्तेन तानाक्रोपवतस्त्वयि ।

आशु दीपयिताल्पोऽपि साग्रीनेधानिवानिलः ॥ ९९ ॥

उपेति ॥ तेन चैद्येन कृतोऽल्पोऽप्युपजापो भेदः । ‘भेदोपजापौ’ इत्यमरः ।
‘यथाक्रोपवतस्तान् बाणादीन् अनिलः साग्रीनेधानिन्धनानीव । ‘काष्ठं दार्विन्धनं
पथ इध्ममेधः समिस्त्रियाम्’ इत्यमरः । आशु दीपयिता सद्यः प्रज्वलयिष्यति ।
‘पेप्यन्ताल्लुप्त । अन्तर्वैराः संहिताः आपदि सति रन्ध्रे सद्यो विश्लिष्यन्तीति
भावः ॥ ९९ ॥

ततः किमत आह—

बृहत्सहायः कार्यान्तं क्षोदीयानपि गच्छति ।

संभूयाम्भोधिमभ्येति महानद्या नगापगा ॥ १०० ॥

बृहदिति ॥ बृहत्सहायो महासहायवान् क्षोदीयान् क्षुद्रतरोऽपि । ‘स्थूलदूर—
६।४।१५६) इत्यादिना यणादिपरलोपः पूर्वगुणश्च । कार्यस्यान्तं पारं गच्छति ।
‘था हि—अपां समूह आपम् । ‘तस्य समूहः’ (४।२।३७) इत्यण् । तेन गच्छती-
॥ नगापगा गिरिनदी महानद्या गङ्गादिकया संभूय मिलित्वाऽम्भोधिमभ्येति ।
‘द्रोऽप्येवं तादृक् । महावीरश्चैद्यस्तु किमु वक्तव्य इत्यपिशब्दार्थः ।’ विशेषेण
‘आमान्यसमर्थनरूपोऽर्थान्तरन्यासः ॥ १०० ॥

किंच न केवलं शत्रोरसाध्यत्वं मित्रविरोधश्चाधिकोऽनर्थकर इत्याह—

तस्य मित्राण्यमित्रास्ते ये च ये चोभयै नृपाः ।

अभियुक्तं त्वयैनं ते गन्तारस्त्वामतः परे ॥ १०१ ॥

पाठा०—१ ‘ये चान्ये चो’.

तस्येत्यादिद्वयेन ॥ ये च तस्य चैद्यस्य मित्राणि नृपाः, ये च ते तवामित्रा
नृपास्त उभये त्वयाभियुक्तमभियातमेन चैद्यं गन्तारो गमिष्यन्ति । गमेः कर्तरि
लुट् । अतः परे उक्तोभयव्यतिरिक्ताः तव मित्राणि तस्यामित्राश्चेत्यर्थः । त्वां
गन्तारः ॥ १०१ ॥

ततः किमत आह—

१

मखविघ्नाय सकलमित्थमुत्थाप्य राजकम् ।

हन्त जातमजातारेः प्रथमेन त्वयारिणा ॥ १०२ ॥

मखेति ॥ इत्थमनेन प्रकारेण । ‘इदमस्थमुः’ (५।३।२४) इति थमुप्रत्ययः ।
मखविघ्नाय मखविघाताय सकलं राजकं राजसमूहम् । ‘गोत्रोक्ष—’ (४।२।३९)
इत्यादिना बुञ् । उत्थाप्य क्षोभयित्वा । हन्त इति खेदे । अजातारेरजातशत्रोर्युधि-
ष्ठिरस्य त्वया प्रथमेनारिणा जातमजनि । नपुंसके भावे क्तः ॥ १०२ ॥

अस्तु सोऽपि शत्रुः, को दोषस्तत्राह—

संभाव्य त्वामतिभरक्षमस्कन्धं स बान्धवः ।

सहायमध्वरधुरां धर्मराजो विवक्षते ॥ १०३ ॥

संभाव्येति ॥ बन्धुरेव बान्धवः स धर्मराजः अतिभरस्य क्षमः स्कन्धो
यस्य स तम् । समानस्कन्धमित्यर्थः । त्वां सहायं संभाव्याभिमंघाय । अध्वरस्य
धुरमध्वरधुराम् । ‘क्वक्पूर—’ (५।४।७४) इत्यादिना सम्प्रसान्तोऽच्प्रत्ययः ।
समामान्तानां प्रकृतिलिङ्गत्वात्तत्पुरुषे परवलिङ्गत्वे टाप् । विवक्षते वोदुमिच्छति ।
वहतेः स्वरितेतः सन्नन्ताल्लट् । तथा हि—विरोधे विश्वासघातो, बन्धुद्रोहश्च
स्यातामिति भावः । विशेषणसाम्यात् प्रस्तुतयागधर्मप्रतीतः समामोक्तिः ॥ १०३ ॥

ननु प्रतिश्रुत्याकरणे दोषः प्रागेव, परिहारे तु को दोष इत्यत आह—

महात्मानोऽनुगृह्णन्ति भजमानान्निपूनापि ।

सपत्नीः प्रापयन्त्यर्द्धं सिन्धवो नगनिम्नगाः ॥ १०४ ॥

महात्मान इति ॥ महात्मानो निर्ग्रहानुग्रहसमर्था भजमानान् शरणागतान्
रिपूनाप्यनुगृह्णन्ति । किमुत बन्धूनिति भावः । अर्थान्तरं न्यस्यति—सिन्धवो
महानद्यः समान एकः पतिर्यासां ताः सपत्नीः । ‘नित्यं सपत्न्यादिषु’ (४।१।३५)
इति ङीप् नकारश्च । नगनिम्नगा गिरिनिर्झरिणीरर्द्धं प्रापयन्ति । स्वसौभाग्यं
ताभ्यः प्रयच्छन्तीति भावः । अतः परिहारेऽप्यनर्थ इति भावः ॥ १०४ ॥

तर्हि संप्रयुपेक्षायामपि पश्चात्पार्थनया पार्थमाजं वयेयमित्यत आह—

चिरादपि बलात्कारो बलिनः सिद्धयेऽरिषु ।

छन्दानुवृत्तिदुःसाध्याः सुहृदो विमनीकृताः ॥ १०५ ॥

पाठा०—१ ‘सुबान्धवः’, २ ‘निग्रहानुग्रहसमर्था’ इति क्वचिन्न लभ्यते.

चिरादिति ॥ बलिनः स्वयं बलवतोऽप्यरिषु विषये बलात्कारो दण्डः, चिरात् चिरकालेनापि । सद्यो मा भूदिति भावः । सिद्धये वशंवदत्वसिद्धये । भवनीति शेषः । अविमनसो विमनसः संपद्यमानाः कृता विमनीकृताः । वैमनस्यं प्रापिता इत्यर्थः । ‘अरुर्मनश्चक्षुश्चेतोरहोरजसां लोपश्च’ (५।४।५१) इति च्विप्रत्ययसलोपो । ‘अस्य च्वौ’ (७।४।३२) इतीकारः^१ । शोभनं हृदयं येषां ते सुहृदो मित्राणि तु । ‘सुहृदुर्हृदा मित्रामित्रयोः’ (५।४।१५०) इति निपातः । छन्दस्याभिप्रायस्यानुवृत्त्या चित्तानुरोधेनापि दुःसाध्यः । आर्जवयितुमशक्या इत्यर्थः । ‘अभिप्रायश्छन्द आशयः’ इत्यमरः । शनैः शत्रुर्दण्डेनापि वशो भवति, मित्रं वैमनस्येन साम्रापीति भावः ॥ १०५ ॥

ननु सुहृत्कार्यात्सुरकार्यं बलीय इत्याह—

मन्यसेऽरिवधः श्रेयान् प्रीतये नाकिनामिति ।

पुरोडाशभुजामिष्टमिष्टं कर्तुमलंतराम् ॥ १०६ ॥

मन्यसे इति ॥ नाकिनां देवानां प्रीतयेऽरिवधः श्रेयान् प्रशस्ततरः । ‘प्रशस्यस्य श्रः’ (५।३।६०) इति श्रादेशः । इति मन्यसे चेत्तर्हि पुरोडाशभुजां हविर्भोजिनाम् । अत एव नाकिनामिष्टमभीप्सितं कर्तुम् । इषेः कर्मणि क्तः । इष्टं इष्टिः । याग इति यावत् । यजेर्भावे क्तः । ‘वचिस्वपि-’ (६।१।१५) इत्यादिना संप्रसारणम् । अलंतरामतिपर्याप्तम् । अव्ययादांसुप्रत्ययः । शत्रुवधादतिप्रियकरो याग एव, नाकिनां भुक्त्वापि शत्रुवधस्य सुकरत्वादिति भावः ॥ १०६ ॥

तथाप्यमृतशिन्धुं तेषां देवानां किमेभिः पिष्टभक्षणप्रलोभनैरत आह—

अमृतं नाम यत्सन्तो मन्त्रजिह्वेषु जुहति ।

शोभैव मन्दरक्षुब्धभुभिताम्भोधिवर्णना ॥ १०७ ॥

अमृतमिति ॥ अमृतं नाम सन्तो विद्वांसः मन्त्रा एव जिह्वा येषां तेषु मन्त्रजिह्वेष्वग्निषु । ‘मन्त्रजिह्वः सप्तजिह्वः सुजिह्वो हव्यवाहनः’ इति वैजयन्ती । यत्पुरोडाशादिकं जुहति, तदेवेति शेषः । यत्तदोनित्यसंबन्धान् । मन्दर एव क्षुब्धो मन्थनदण्डः । ‘क्षुब्धस्वान्त-’ (७।२।१८) इत्यादिनास्मिन्नर्थे निपातनात् सिद्धम् । तेन क्षुभितस्य मथितस्याम्भोधिवर्णना शोभैवालंकार एव । अग्निमन्थनेनामृतमुत्पादितमिति यतः कीर्तिमात्रम्, अतो हुतमेवामृतमिति भावः । वाक्यार्थयोर्हेतुहेतुमद्भावाद्वाक्यार्थहेतुकं काव्यलिङ्गमलंकारः ॥ १०७ ॥

यात्रायाः प्रतिबन्धः कश्चिदुत्तरस्तवास्तीत्याह—

सहिष्ये शतमागांसि सूनोस्त इति यच्चया ।

प्रतीक्ष्यं तत्प्रतीक्ष्यायै पितृष्वस्त्रे प्रतिश्रुतम् ॥ १०८ ॥

सहिष्य इति ॥ प्रतीक्ष्यायै पूज्यायै । ‘पूज्यः प्रतीक्ष्यः’ इत्यमरः । पितृष्वस्त्रे पितृभगिन्यै । ‘विभाषा स्वसृपत्योः’ (६।३।२४) इति विकल्पादलुगभावः । ‘मातृपितृभ्यां स्वसा’ (८।३।८४) इति ण्वम् । ते तव सूनोः शतमागांस्यपरा- । ‘आगोऽपराधो मन्तुश्च’ इत्यमरः । सहिष्ये सोढाहे इति यच्चवद्वा प्रतिश्रुतं

पाठा०—१ ‘नाकिनामपि’ । २ ‘०त्तरपूज्य आम्वागमश्च’.

प्रतिज्ञातं तत्प्रतीक्ष्यं प्रतिपालनीयम् । अन्यथा महादोषस्मरणादिनि भावः ॥ १०८ ॥

सत्यमस्ति प्रतिश्रुतं, किंत्वस्योनमत्तत्वादौद्धत्यात्तदपि जिहामितमत आह—

तीक्ष्णा नारुन्तुदा बुद्धिः कर्म शान्तं प्रतापवत् ।

नोपतापि मनः सोपम वागेका वाग्मिनः सतः ॥ १०९ ॥

तीक्ष्णेति ॥ सतः सत्पुरुषस्य बुद्धिस्तीक्ष्णा निशिता स्यादिति विन्दीत्यध्याहारः । एवमुत्तरत्रापि । तथाप्यरुन्तुदतीत्यरुन्तुदा शस्त्रवन्मर्मच्छेदिनी न भवेत् । अहिंसयैव परं पीडयेदित्यर्थः । कर्म व्यापारः प्रतापवत्तेजस्वि भयदं स्यात्, तथापि शान्तं स्यात् । न तु सिंहादिवद्विस्वं भवेदित्यर्थः । मनश्चित्तं सोपम अभिमानोष्णं स्यात्तथापि उपतापयतीत्युपतापि । अश्यादिवत् परसन्तापि न स्यात् । वाग्मिनो वक्तुर्वागेका एकरूपा स्यात् । वाग्मी सत्यमेव वददित्यर्थः । अतः सत्यसन्धस्य प्रतिश्रुतार्थहानिरनर्हेति भावः । अत्र प्रकृताया वाचोऽप्रकृतानां बुद्धिकर्ममनसां च तुल्यधर्मादौपम्यावगमाद्विपकालंकारः । ‘प्रकृताप्रकृतानां च साम्ये तु तुल्यधर्मेतः । औपम्यं गम्यते यत्र दीपकं तन्निगद्यते ॥’ इति लक्षणात् । बुद्ध्यादीनां शस्त्रादिव्यतिरेको व्यज्यते ॥ १०९ ॥

अशक्यश्चाकाले चेद्यवध इत्याह—

स्वयंकृतप्रसादस्य तस्याहो भानुमानिव ।

समयावधिमप्राप्य नान्तायालं भवानपि ॥ ११० ॥

स्वयमिति ॥ किंच अहो भानुमानिव स्वयं कृतः प्रसादोऽनुग्रहः, प्रकाशश्च यस्य तस्य चेद्यस्यान्ताय समयावधिं नियतकालावसानमप्राप्य भवानपि नालं शक्नो न । तथा च वृथापकीर्तिरेव । अन्यन्न किञ्चिफलं स्यादिति भावः ॥ ११० ॥

तर्हि किमयमुपेक्ष्य एव, नेत्याह—

कृत्वा कृत्यविदस्तीर्थेष्वन्तः प्रणिधयः पदम् ।

विदांकुर्वन्तु महतस्तलं विद्विपदम्भसः ॥ १११ ॥

कृत्वेति ॥ किंतु कृत्यविदः कार्यज्ञाः, विधिज्ञाश्च प्रणिधीयन्त इति प्रणिधयो गृहचारिणः । ‘प्रणिधिर्गृहपुरुषः’ इति हलायुधः । तस्मैभिर्भिरिति तीर्थानि मन्त्राद्यष्टादश स्थानानि, जलावताराश्च । ‘योनौ जलावतारे च मन्त्राद्यष्टादश-स्वपि । पुण्यक्षेत्रे तथा पात्रे तीर्थं स्यात्’ इति हलायुधः । तेष्वन्तः पदं स्थानं, पादप्रक्षेपं च कृत्वा महतो दुरवगाहस्य, पूज्यस्य च विद्विपन् शत्रूरेवाम्भसस्य तलं स्वरूपम् । प्रमाणमिति यावत् । ‘अधःस्वरूपयोरस्त्री तलम्’ इत्यमरः । विदांकुर्वन्तु विद्वन्तु । ‘विद् ज्ञाने’ लोट् । ‘विदांकुर्वन्तिवत्यन्यतरस्याम्’ (३।१।४१) इति विकल्पादात्प्रत्ययनिपातः । अम्भस इव शत्रोः कृततीर्थस्य सुप्रवेशत्वात् प्रागन्तः प्रविश्य परीक्ष्येत्यर्थः । श्लिष्टपरम्परितरूपकम् ॥ १११ ॥

पाठा०—१ ‘तीर्थैरन्तः’.

आवश्यकं चेतदित्याह—

अनुत्सूत्रपदन्यासा सद्वृत्तिः सन्निबन्धना ।

शब्दविद्येव नो भाति राजनीतिरपस्पशा ॥ ११२ ॥

अनुदिति ॥ उत्सूत्र उच्छासो नीतिशास्त्रविरुद्धः पदन्यासः एकपदग्रन्थेषोऽपि । स्वल्पव्यवहारोऽपीति यावत् । स नास्ति यस्यां सा अनुत्सूत्रपदन्यासा । नीतिपूर्वकसर्वव्यवहारेत्यर्थः । अन्यत्रानुत्सूत्रपदन्यासा अनुत्सूत्रसूत्राक्षरः इष्टपु-
पसंख्याननैरपेक्ष्येण सूत्राक्षरैरेव सर्वार्थप्रतिपादको न्यासो वृत्तिव्याख्यानग्रन्थ-
विशेषो यस्यां सा तथोक्ता । तथा सती यथार्थं कल्पनया शोभना वृत्तिभृत्या-
मात्यादीनामाजीविका यस्यां सा सद्वृत्तिः, अन्यत्र सती वृत्तिः काशिकाख्य-
सूत्रव्याख्यानग्रन्थविशेषो यस्यां सा । ‘वृत्तिग्रन्थजीवनयोः’ इति वैजयन्ती ।
सन्ति निबन्धानान्यनुजीव्यादीनां क्रियावसानेषु दत्तानि गोहिदृण्यादिशाश्वतपा-
रितोषिकदानानि यस्यां सा । एतच्च ‘दत्त्वा भूमिनिबन्धनं च’ * इत्येतद्वचनव्याख्याने
मिताक्षरायां द्रष्टव्यम् । अन्यत्र सन्निबन्धनं भाष्यग्रन्थो यस्यां सा । एवंभूतापि
राजनीती राजवृत्तिः । अपगतः स्पशः चारो यस्याः सा अपस्पशा चेत् । ‘यथा-
र्थवर्णो मन्त्रज्ञः स्पशो हरक उच्यते’ इति हलायुधः । अन्यत्र अविद्यमानः पस्पशः
शास्त्रारम्भसमर्थक उपोद्धातसंदर्भग्रन्थो यस्याः सा अपस्पशा शब्दविद्या
व्याकरणविद्येव नो भाति न शोभते । तस्माच्चारप्रेषणमावश्यकम्, तद्रहितस्य
राज्ञोऽन्धप्रायत्वादिति भावः । अत्रापस्पशेत्यत्र जतुकाष्टवच्छब्दयोरेव श्लिष्ट-
त्वाच्छब्दश्लेषः । • सद्वृत्तिः सन्निबन्धनेत्यत्रैकवृन्तावलम्बिफलद्वयवदर्थश्लेषः ।
अनुत्सूत्रपदन्यासेत्यत्र तृभयसंभवादुभयश्लेषः । शब्दविद्येवेति पूर्णोपमा व्यक्तैव ।
तयोः सापेक्षत्वात्संकरः ॥ ११२ ॥

न केवलं चारमुखेन वृत्तान्तज्ञानम्, अपि तूपजापश्च कर्तव्य इत्याह—

अज्ञातदोषैर्दोषज्ञैरुद्वृत्त्योभयवेतनैः ।

भेद्याः शत्रोरभिव्यक्तशासनैः सामवायिकाः ॥ ११३ ॥

अज्ञातेति ॥ किंचाज्ञातदोषैः परैरज्ञातस्वकर्मभिर्दोषज्ञैः स्वयं परमर्मज्ञैरभि-
व्यक्तानि भेद्यस्याग्रे प्रकटितानि शासनानि तदमात्याद्यविश्वसकराणि कूटलिखि-
तानि येषां तैः उभयवेतनैरुभयत्र भेद्ये स्वामिनि च वेतनं भृतिर्येषां तैरुभयजी-
विकाग्राहिभिः, भेद्यनगरवास्तव्यैश्चरैरित्यर्थः । ‘भृतयो भर्म वेतनम्’ इत्यमरः ।
शत्रोः संबन्धनः समवायं समवयन्तीति सामवायिकाः सङ्गमुख्याः सचिवा-
दयः । ‘समवायान्समवेति’ (४।४।४३) इति ठक् । उद्वृत्त्य द्विषामेते दत्तहस्ता
अस्माभिरेषां लिखितान्येव गृहीतानित्युच्चैर्दूषयित्वा भेद्या विघटनीयाः ॥ ११३ ॥

उपेयिवांसि कर्तारः पुरीमाजातशात्रवीम् ।

राजन्यकान्युपायज्ञैरेकार्थानि चरैस्तव ॥ ११४ ॥

उपेयिवांसीति ॥ किंच उपायज्ञैः कार्यसाधनकुशलैस्तव चरन्तीति चरैर्गूढ-

* [श्लोकोऽयं ‘दत्त्वा भूमिं निबन्धनं वा’ इति याज्ञवल्क्यस्मृतावाचाराध्याये
श्लो० ३१८) पठ्यते ।]

चारिभिः । पचाद्यच् । एकार्थानि त्वया सहैकप्रयोजनानि राजन्यानां समूहा राज-
न्यकानि । 'गोत्रोक्ष-' (४।२।३९) इत्यादिना बुञ् । अजातशत्रोरिमामाजातशात्रवीं
पुरीमिन्द्रप्रस्थमुपेयिवांस्ति प्राप्नुवन्ति । 'उपेयिवान्-' (३।२।१०९) इत्यादिना
कसुप्रत्ययान्तो निपातः । कर्तारः करिष्यन्ते । कृञः कर्मणि लुट् । इन्द्रप्रस्थऽस्माकं
महत्कार्यं भविष्यति तदध्वरयात्राध्याजेन संनद्धैरागन्तव्यमिति गूढं संदिश्य तत्र
सर्वे मेलयितव्या इत्यर्थः ॥ ११४ ॥

ननु तत्राध्वरकर्मणि को युद्धावकाश इत्याशङ्क्य तत्रैव महत्कलहबीजं संपा-
दयति—

सविशेषं सुते पाण्डोर्भक्तिं भवति तन्वति ।

वैरायितारस्तरलाः स्वयं मत्सरिणः परे ॥ ११५ ॥

सविशेषमिति ॥ पाण्डोः सुते युधिष्ठिरे भवति पूज्ये त्वयि सविशेषं यथा
तथा भक्तिं तन्वति सति तरलाश्चपला मत्सरिणो द्वेषवन्तः परे शत्रवः स्वयमेव
वैरायितारो वैरं कर्तारः । 'शब्दवैरकलह-' (३।१।१७) इत्यादिना क्यङ् । ततः
कर्तरि लुट् ॥ ११५ ॥

किं तेऽपि सर्वे वैरायिष्यन्ते, नेत्याह—

य इहात्मविदो विपक्षमध्ये

सहसंवृद्धियुजोऽपि भूभुजः स्युः ।

बलिपुष्टकुलादिवान्यपुष्टैः

पृथग्भावादचिरेण भाविता तैः ॥ ११६ ॥

य इति ॥ ये इह विपक्षमध्ये शत्रुमध्ये सहसंवृद्धियुजोऽपि चैवेन सहैश्वर्यं
गता अपि 'सत्सूद्विष-' (३।२।६१) इत्यादिना क्तिप् । ये भूभुजो राजान
आत्मविदः स्वाभिजनवेदिनः स्युः, यद्वा स्वात्मस्वरूपवेदिनः स्युस्तैर्भूभुजिभिः बलिपु-
ष्टकुलात् काककुलात् । 'काके तु करटारिष्टबलिपुष्टमकृत्प्रजाः' इत्यमरः । अन्यपुष्टैः
परभृतैरिवाचिरेण सद्योऽस्माद्विपक्षमध्यात् । 'अन्यारात्-' (२।३।२९) इत्यत्रा-
न्यशब्दस्यार्थपरत्वात् पृथगादिप्रयोगेऽपि पञ्चमी । पृथग्भाविता पृथग्भविष्यते ।
भावे' लुट् । चिण्वदिदि वृद्धिः । तेष्वपि केचिदस्माभिः संगच्छन्त इत्यर्थः । औप-
च्छन्दसिकं वृत्तम् ॥ ११६ ॥

अथ फलितं निगमयन्नाशिषं प्रयुक्ते—

सहजचापलदोषसमुद्धतश्चलितदुर्बलपक्षपरिग्रहः ।

तव दुरासदवीर्यविभावसौ शलभतां लभतामसुहृद्गणः ११७

सहजेति ॥ सहजं स्वाभाविकं चापलं दुर्विनीतत्वम्, अनवस्थितत्वं च ।
'चपलः पारदे शीघ्रे दुर्विभीतेऽनवस्थिते' इति वैजयन्ती । तेनैव दोषेण समुद्धतो
हस्तः पक्षः सहायो, गरुच्च । 'पक्षः पार्श्वगरुसाध्यसहायबलभित्तिषु' इति वैजयन्ती ।
चलितोऽस्थिरो दुर्बलपक्षपरिग्रहो यस्य स असुहृद्गणः शत्रुवर्गस्तव दुरासदवीर्य-
विभावसौ दुःसहतेजोवह्ना । 'वीर्यं शुक्रे प्रभावे च तेजःसामर्थ्ययोरपि', 'सूर्यवह्नी

‘वभावम्’ इति विश्वामरः । शलभतां पतङ्गत्वम् । ‘समौ पतङ्गशलभौ’ इत्य-
मरः । भावे तल् । लभतां गच्छतु । रूपकालंकारः । द्रुतविलम्बितं वृत्तम् ॥ ११७ ॥

इति विशकलितार्थामौद्वीं वाचमेना-

मनुगतनयमार्गामर्गलां दुर्नयस्य ।

जनितमुदमुदस्यादुच्चकैरुच्छितोरः ।

स्थलनियतनिपण्णश्रीश्रुतां शुश्रुवान् सः ॥ ११८ ॥

इति श्रीमाघकृतौ शिशुपालवधे महाकाव्ये श्रयङ्के

मन्त्रवर्णनं नाम द्वितीयः सर्गः ॥ २ ॥

इतीति ॥ स हरिरित्थं विशकलितार्थां विवेचितार्थामनुगतनयमार्गां नीति-
मार्गानुसारिणीं दुर्नयस्य । बलभद्राद्युक्तस्येत्यर्थः । अर्गलां निवारयित्रीमिति वैध-
र्म्येण रूपकालंकारः । ‘तद्विष्कम्भोऽर्गलं न ना’ इत्यमरः । अत एव जनितमुदं
हरेः कृतानन्दाम् । उच्छ्रित उन्नते उरःस्थले नियतं निपण्णया अविश्रान्तमाश्रि-
तया श्रिया श्रुतां नान्ययेति मन्त्रगुप्तिः । उद्धवस्येमार्गामौद्वीमेनां पूर्वोक्तां वाचं
शुश्रुवान् श्रुतवान् । ‘भाषायां सदवसश्रुवः’ (३।२।१०८) इति कसुः । उच्चैरेवो-
च्चकैरुन्नतः सन् । ‘अव्ययसर्वनाम्नामकच् प्राकृटेः’ (५।३।७१) इत्यकचप्रत्ययः ।
उदस्यात् आसनादुत्थितवान् । ‘उदोऽनूर्ध्वकर्मणि’ (१।३।२४) इत्यस्य प्रत्युदाहर-
णमेतत् । रूपकानुप्रासालंकारौ । मालिनी वृत्तम् ॥ ११८ ॥

इति श्रीमहोपाध्यायकोलाचलमल्लिनाथसूरिविरचिते शिशुपालवध-

काव्यव्याख्याने सर्वकपाख्ये द्वितीयः सर्गः ॥ २ ॥

तृतीयः सर्गः ।

कौबेरदिग्भागमपास्य मार्गमागस्त्यमुष्णांशुरिवावतीर्णः ।

अपेतयुद्धाभिनिवेशसौम्यो हरिर्हरिप्रस्थमथ प्रतस्थे ॥ १ ॥

कौबेरेति ॥ अथोद्धववाक्यश्रवणानन्तरम् । अपेतो युद्धेऽभिनिवेश आग्रहो
यस्य सः । शान्तक्रोध इत्यर्थः । अत एव सौम्यः प्रसन्नः । अत एव कौबेर्यां
दिशो भागम् । उत्तरायणमित्यर्थः । ‘स्त्रियाः पुंवत्-’ (६।३।३४) इत्यादिना
पुंवद्भावः । तमपास्य त्यक्त्वा, अगस्त्यस्येममागस्त्यं मार्गमवतीर्णः । दक्षिणायनं गत
इत्यर्थः । उष्णांशुरिव स्थितः । अनेन हरेः क्रोधः कार्यवशादाकालमन्त्रः स्तम्भ-
तो, न त्वेकान्ततो निवृत्त इति सूचितम् । हरिः कृष्णो हरिप्रस्थमिन्द्रप्रस्थं प्रतस्थे
प्रचचाल । ‘इन्द्रो दुश्श्रयवनो हरिः’ इति हलायुधः । ‘समवप्रविभ्यः स्थः’
(१।३।२२) इत्यात्मनेपदम् । ‘देशकालाध्वगन्तव्याः कर्मसंज्ञा ह्यकर्मणाम्’ इति
न्तव्यस्य कर्मत्वम् । उपमालंकारः । सर्गेऽस्मिन्निन्द्रोपेन्द्रवज्राभिश्चण्डापजातिवृ-
त् । ‘अनन्तरोदीरितलक्ष्मभाजौ पादौ यदीयावुपजातयस्ताः’ इति लक्षणात् ॥ १ ॥

अथास्य प्रस्थानसनाह वर्णयन्नादौ छत्रधारणमाह—

जगत्पवित्रैरपि तं न पादैः स्प्रष्टुं जगत्पूज्यमयुज्यताकैः ।

यतो बृहत्पार्वणचन्द्रचारु तस्यातपत्रं बिभरांवभूवे ॥ २ ॥

जगदिति ॥ अको जगत्पूज्यं हं हरिं अत एव जगत्पवित्रैरपि पादैश्चरणैः किरणैश्च स्प्रष्टुं नायुज्यत नार्हत । युजेद्वैवादितात्कर्तरि लङ् । कुतः । यतस्तस्य हरेर्बृहद्विपुलं पार्वणचन्द्रचारु, पूर्णेन्दुसुन्दरमित्युपमालंकारः । आतपात्रायत इत्यातपत्रं छत्रम् । 'सुपि' (३।२।४) इति योगविभागात् कः । बिभरांवभूवे दधे । भृजः कर्मणि लिट् 'भीहीभृहुवाम्' (३।१।३९) इति विकल्पादाम्प्रत्ययः । आतपत्रान्तर्हितस्य द्वयैरपि पादैः स्प्रष्टुमशक्यत्वादित्यर्थः । जगत्पूज्यस्य हरेः पादेन स्पर्शनिषेधादिति भावः ॥ २ ॥

अथ चामरधारणमाह—

मृणालसूत्रामलमन्तरेण स्थितश्चलच्चामरयोर्द्वयं सः ।

भेजेऽभितःपातुकसिद्धसिन्धोरभूतपूर्वा रुचमम्बुराशेः ॥ ३ ॥

मृणालेति ॥ मृणालसूत्रामलं विसतन्तुविशदमित्युपमा । चलन्ती च ते चामरे च चलच्चामरे । वीजनादिनि भावः । तयोर्द्वयमन्तरेण स्थितः । द्वयस्य मध्ये स्थित इत्यर्थः । 'अन्तरान्तरेण युक्ते' (२।३।४) इति द्विर्नाया । स हरिः अभितःपातुका उभयतःपातिनी सिद्धसिन्धुराकाशगङ्गा यस्य स तथोक्तः । 'पर्यभिभ्यां च' (५।३।९) इति तसिल्प्रत्ययः । 'सर्वोभयार्थवर्तमानाभ्यामिष्यते' इत्युभयार्थत्वम् । सुप्सुपेति समासः । पातुकेति । 'लपपत-' (३।२।१।५४) इत्यादिना उक्ञप्रत्ययः । तस्याम्बुराशेः समुद्रस्याभूतपूर्वा पूर्वमभूताम् । सुप्सुपेति समासः । रुचं कान्तिं भेजे । अत एव निदर्शना । सा चाम्बुराशेः संभावनामात्रोक्त्या अभितःपातुकसिद्धसिन्धुसंबन्धमूलया असंबन्धे संबन्धरूपातिनयोक्त्या स्वोपजीवकसंयोगेन संकीर्यत इति संक्षेपः ॥ ३ ॥

अथाष्टभिरस्य प्रसाधनविधिं वर्णयन् मुकुटधारणमाह—

चित्राभिरस्योपरि मौलिभाजां भाभिर्मणीनामनणीयसीभिः ।

अनेकधातुच्छुरिताश्मराशेर्गोवर्धनस्याकृतिरन्वकारि ॥ ४ ॥

चित्राभिरिति ॥ अस्य हरेरुपर्यूर्ध्वदेशे मौलिभाजां मुकुटगतानां मणीनामनणीयसीभिर्महतीभिश्चित्राभिरनेकवर्णाभिर्भाभिः प्रभाभिः कर्त्रीभिः । 'स्युः प्रभारुमुचित्विबङ्गाभाश्छविद्युतिदीप्तयः' इत्यमरः । सान्तपक्षे 'भोभगो-' (८।३।१७) इत्यादिना रोयकारे तस्य 'हलि सर्वेपाम्' (८।३।२२) इति लोपः । अनेकैर्धातुभिर्गैरिकादिभिश्छुरितानां रुषितानामश्मनां मणीनां राशिः समूहो यस्य तस्य गोवर्धनाख्यपर्वतस्याकृतिरन्वकार्यनुकृता । तत्सादृश्यमभाजीत्यर्थः । पूर्णोपमेयम् ॥ ४ ॥

कुण्डले च धत्ते इत्याह—

तस्योल्लसत्काञ्चनकुण्डलाग्रप्रत्युप्तगारुत्मतरत्नभासा ।

अवाप बालयोचितनीलकण्ठपिच्छावचूडाकलनामिवोरः ॥ ५ ॥

तस्येति ॥ तस्य हरेरु उरस्थलमुलसन्त्या काञ्चनकुण्डलाग्रयोः प्रयुप्तानां खचितानां गारुमतरत्नानां मरकतमणीनां भासा दीक्ष्या । उरसि प्रसरन्त्येति भावः । बाल्यं शैशवम् । ब्राह्मणादित्वाप्यञ् । तत्रोचितमभ्यस्तं यन्म्रीलकण्ठ-
पिच्छं मयूरबर्हम् । 'अभ्यस्तेऽप्युचितं न्याय्ये' इति यादवः । 'पिच्छबर्हे नपु-
सके' इत्यमरः । तेन निर्मितावचूडा मालिका तस्याः कलनामामोचनमवमोचनं
वा अवापेवेत्युपेक्षा । 'यत्रान्यधर्मसंबन्धादन्यदेवोपतर्कितम् । प्रकृते हि भवेत्प्रा-
शास्तामुपेक्षां प्रचक्षते ॥' इति लक्षणात् ॥ ५ ॥

तमङ्गदे मन्दरकूटकोटिव्याघट्टनोत्तेजनया मणीनाम् ।

बंहीयसा दीप्तिवितानकेन चकासयामासतुरुल्लसन्ती ॥ ६ ॥

तमङ्गदे इति ॥ तं हरिं मन्दरकूटकोटिव्याघट्टनं मन्दराचलशिखराग्रसंघर्षणं
सैवोत्तेजना शाणोल्लेखना तथा बंहीयसा बहुतरेण । 'प्रियस्थिर-' (६।४।१५७)
इत्यादिना बहुलशब्दस्येयमुनि बंहादेशः । मणीनां दीप्तिवितानकेन प्रभापटलेनोल्ल-
सन्ती दीप्यमाने । 'आच्छीनद्योनुम्' (७।१।८०) इति नुमागमः । अङ्गदे केयूरे ।
'केयूरमङ्गदं तुल्ये' इत्यमरः । चकासयामासतुः शोभयांचक्रतुः । अङ्गदे धृतवानित्यर्थः ।
चकास्तेर्ण्यन्ताह्लिति आम्प्रत्ययेऽस्तेरनुप्रयोगः । अत्राङ्गदयोः प्राग्भवीयाङ्गदभेदेऽप्य-
भेदोक्तिमुपेक्ष्य तयोर्मन्दरकूटोदयसंबन्धेऽपि संबन्धोक्त्या द्वयोरतिशयोक्तयोः
संकरः ॥ ६ ॥

निसर्गरक्तैर्वलयावनद्धताम्राश्मरश्मिच्छुरितैर्नखाग्रैः ।

व्यद्योतताद्यापि सुरारिवक्षोविक्षोभजासृक्स्नपितैरिवासौ ॥७॥

निसर्गेति ॥ असौ हरिनिसर्गरक्तैः स्वभावलोहितैः । किञ्च बलये कटके
'कटकं बलयोऽस्त्रियाम्' इत्यमरः । तयोरवनद्धानां प्रयुप्तानां ताम्राश्मनां पद्म-
रागाणां रश्मिभिः छुरितैः अत एवाद्यापि सुरारेर्हिरण्यकशिपोर्वक्षसो विक्षोभेण
विदारणेन जाता याऽसृक्तया स्नपितैः सिकैरिव स्थितैरित्युपेक्षा । स्नातेर्ण्यन्तात्
क्तः । 'अर्तिही-' (७।३।३६) इत्यादिना पुगागमः । मितं ह्रस्वः । नखाग्रै-
र्व्यद्योतत । कटके च धृतवानित्यर्थः ॥ ७ ॥

उभौ यदि व्योम्नि पृथक्प्रवाहावाकाशगङ्गापयसः पतेताम् ।

तेनोपमीयेत तमालनीलमामुक्तमुक्तालतमस्य वक्षः ॥ ८ ॥

उभाविति ॥ तमालवल्लीलं आमुक्ते आसञ्जिते मुक्तालते लतादीर्घत्वसाम्येन
मौक्तिकहारौ यस्मिंस्तदस्य हरेर्वक्ष आकाशगङ्गायाः पयस उभौ प्रवाहौ व्योम्नि
यदि पृथक् पतेतां प्रवहेतां चेत् । संभावनायां लिङ् । तेन व्योम्नोपमीयेत समी-
क्रियेत । नास्योपमानं किञ्चित्पश्याम इति भावः । मुक्ताहारं धृतवानित्यर्थः । अत्र
व्योम्नो गङ्गाप्रवाहद्वयासंबन्धेऽपि संभावनायां संबन्धकक्ष्यनादतिशयोक्तिः । तदेतत्
'पुष्पं प्रवालोपहितं यदि स्यात्' इत्याद्युदाहृत्यालंकारसर्वस्वकारः स्पष्टीचकार ॥ ८ ॥

तेनाम्भसां सारमयः पयोधेर्दध्रे मणिर्दीधितिदीपिताशः ।

अन्तर्वसन्निम्बगतस्तदङ्गे साक्षादिवालक्ष्यत यत्र लोकः ॥९॥

तेनेति ॥ तेन हरेणा दीधितिभिर्दीपिता आशा येन सः । दिगन्तविश्रान्त-
तेजा इत्यर्थः । पयोधेरम्भसां सारस्य विकारः सारमयो मणिः । समुद्रमन्थनोत्थः
कौस्तुभाख्य इत्यर्थः । दध्रे धृतः । धृज् धारणे । कर्मणि लिट् । यत्र मणौ बिम्ब-
गतः प्रतिबिम्बगतो लोको बाह्यप्रपञ्चस्तदङ्गे तस्य हरेः शरीरे साक्षात् । बहिः
प्रत्यक्षेण लक्ष्यमाण इत्यर्थः । अन्तर्वैसन्नन्तर्गतो लोक इवालक्ष्यत । यत्र मणौ
प्रतिबिम्बितो बाह्यलोकस्तदङ्ग एव नैर्मल्याद्बहिः प्रानिफलितः कुक्षिस्थलोक
इवालक्ष्यत इत्युपेक्षा ॥ ९ ॥

मुक्तामयं सारसनावलम्बि भाति स दामाप्रपदीनमस्य ।

अङ्गुष्ठनिष्ठयूतमिवोर्ध्वमुच्चैस्त्रिस्रोतसः संततधारमम्भः ॥ १० ॥

मुक्तेति ॥ अस्य हरेर्मुक्तामयं मुक्ताप्रचुरम् । 'तत्प्रकृतवचने मयद्'
(५।४।२१) सारसने कटिसूत्रेऽवलम्बते इति सारसनावलम्बि । 'ह्रीवे सारसनं
चाथ पुंस्कट्यां शृङ्खलं त्रिपु' इत्यमरः । आप्रपदीनम् । आ समन्तात् प्रपदं प्राप्नोतीति,
स्वशप्रत्ययः । 'पादाग्रं प्रपदं पादः' इत्यमरः । दाम मुक्तामरः अङ्गुष्ठेन निष्ठयूतम् ।
विसृष्टमित्यर्थः । गौणार्थत्वाद्ग्राम्यत्वम् । यथाह दण्डी — 'निष्ठयूतोर्दीर्घावा-
न्तादि गौणवृत्तिव्यपाश्रयम् । अतिमुन्दरमन्यत्र ग्राम्यकक्षां विगाहते ॥' इति
ऊर्ध्वमूर्ध्वप्रवाहमुच्चैरुन्नतं त्रिस्रोतसो मन्दाकिन्याः संततधारमविच्छिन्नसंपात-
मम्भ इव भाति स्मेत्युपेक्षा ॥ १० ॥

स इन्द्रनीलस्थलनीलमूर्ती रराज कर्चूरपिशङ्गवासाः ।

विसृत्वरैरम्बुरुहां रजोभिर्यमस्वमुश्चित्र इवोदभारः ॥ ११ ॥

स इति ॥ इन्द्रनीलस्थलमिम नीलमूर्तिः श्यामाङ्गः । संहितायां 'रोरि'
(८।३।१४) इति रेफलोपः । 'दलोपे पूर्वस्य—' (६।३।१११) इति दीर्घः ।
कर्चूरं हरितालमिव पिशङ्गं वासो यस्य स पीताम्बरो हरिः । 'हरितालं तु कर्चूरम्'
इति वैजयन्ती । स हरिर्विसृत्वरैर्विस्मरैः । 'इणशजिसर्तिभ्यः कर्प्' (३।२।१६३)
अम्बुरुहामम्बुजानाम् । रुहेः क्तिप् । रजोभिः परागैश्चित्रश्चित्रवर्णो यमस्वसुर्यमुनाया
उदकस्य भारः पूर उदभारः स इव रराज । 'मन्थौदन—' (६।३।६०) इत्यादिनो-
दकस्योदादेशः ॥ ११ ॥

प्रसाधितस्यास्य मधुद्विपोऽभूदन्यैव लक्ष्मीरिति युक्तमेतत् ।

वपुष्यशेषेऽखिललोककान्ता सानन्यकान्ता ह्युरसीतरा तु १२

प्रसाधितस्येति ॥ प्रसाधितस्यालंकृतस्यास्य मधुद्विपो हरेः अन्यैवासदृशी,
विभिन्ना च । 'अन्यौ विभिन्नासदृशौ' इति वैजयन्ती । लक्ष्मीः शोभा, पद्मा च ।
'शोभासंपत्तिपद्मासु लक्ष्मीः श्रीरपि गद्यते' इति विश्वः । अभूदित्येतद्युक्तम् ।
कुतः । हि यस्मात् सा प्रसाधनरूपा लक्ष्मीरशेषे वपुषि । वसतीति शेषः । किंचाखि-
ललोकस्य कान्ता प्रिया । इतरा नित्या त्वन्यस्य कान्ता प्रिया न भवतीत्यनन्य-
कान्ता । किंतु तस्यैवेत्यर्थः । उरसि । उरस्येव वसतीत्यर्थः । अत्र हरेः प्रसाधना-
दसाधारणी शोभा जातेति पारमार्थिको वाक्यार्थः । अत्र लक्ष्मीशब्देन श्लेष-

महिम्ना वाच्यायाः शोभायाः प्रतीयमानायाः श्रीदेव्या सहामेदाध्यवसायादिय-
मन्यैव लक्ष्मीरित्यभेदं भेदरूपातिशयोक्तिरलंकारः ॥ १२ ॥

अथैनमेवार्थं भङ्ग्यन्तरेणाह—

कपाटविस्तीर्णमनोरमोरःस्थलस्थिवृश्रीललनस्य तस्य ।

आनन्दिताशेषजना बभूव सर्वाङ्गसङ्गिन्यपरैव लक्ष्मीः ॥१३॥

कपाटेति ॥ कपाटवद्विस्तीर्णे मनोरमे च उरःस्थले स्थिता श्रीरिति ललना
कान्ता यस्य तस्य हरेरानन्दिताशेषजना सर्वाङ्गसङ्गिनी सकलदेहव्यापिनी अतः
एवापरैवासाधारण्येव श्रीदेव्या अन्यैव लक्ष्मीः शोभा, रमा च बभूव । स एवा-
लंकारः । प्रायेणैकार्थमप्यनेकं श्लोकमुक्तिविशेषलाभाल्लिखन्ति कवयः । यथाह
नैषधे—आदावेव 'निपीय—' (१११) इत्यादिश्लोकद्वयं; तथा 'स्वकेलिलेश—'
(११२३) इत्यादिश्लोकद्वयं चेति ॥ १३ ॥

अथ देवीसहचरस्यैवास्य यात्रेति सूचयन् प्रसाधनविधेः फलमाह—

प्राणच्छिदां दैत्यपतेर्नखानामुपेयुषां भूषणतां क्षतेन ।

प्रकाशकार्कश्यगुणौ दधानाः स्तनौ तरुण्यः परिवव्रुरेनम् ॥१४॥

प्राणेति ॥ भूषणतामुपेयुषाम्, न तु प्रहरणवतामिति भावः । दैत्यपतेः हिर-
ण्यकशिपोः प्राणच्छिदां प्राणमुषां प्राणापहारिणाम् । वज्रादपि कठोराणामित्यर्थः ।
नखानां क्षतेन व्रणेन प्रकाशो व्यक्तः कार्कश्यमेव गुणो ययोस्तौ स्तनौ । स्तना-
नित्यर्थः । जातावेकवचने प्राप्ते जातिभूयस्सु स्तनादिषु जातेद्वित्वविशिष्टत्वा-
द्विवचनम् । यथाह वामनः—'स्तनादीनां द्वित्वविशिष्टा जातिः प्रायेण' इति ।
दधानास्तरुण्यो युवतयः । 'वयसि प्रथमे' (४।१।२०) इति ङीप् । एनं हरिं
परिवव्रुः । अत्र हरिनखानां नरहरिनखभेदेऽप्यभेदोक्त्या स्तनयोश्च तादृक्काठिन्यासं-
बन्धेऽपि तत्संबन्धोक्त्यतिशयोक्ती तयोश्च सापेक्षत्वासंकरः ॥ १४ ॥

आकर्षतेवोर्ध्वमतिकशीयानत्युन्नतत्वात्कुचमण्डलेन ।

ननाम मध्योऽतिगुरुत्वभाजा नितान्तमाक्रान्त इवाङ्गनानां १५

आकर्षतेति ॥ अत्युन्नतत्वाद्धेतोः ऊर्ध्वमाकर्षतेव नमन्तम् । मध्यमुन्नमय-
तेव स्थितेनेत्युत्प्रेक्षा । अतिगुरुत्वमतिभारत्वम्, अतिप्रवृद्धत्वं च भजतीति
भाक् । 'भजो णिवः' (३।२।६२) तेनाङ्गनानां कुचमण्डलेनातिकशीयानत्य-
न्तकृशतरः तनीयान्, क्षीणश्च । 'र ऋतो हलादेर्लघोः' (६।४।१६१) इति
रेफादेशः । मध्यो नितान्तमाक्रान्तः पीडित इव ननाम नतः, प्रणतश्च । अत्र
मध्यकुचमण्डलयोर्विशेषणसाम्यादरिविजिगीपुराजप्रतीतेः समासोक्तिः । तथा
वाच्ययोः प्रतीयमानाभेदेनाक्रमणक्रियाकर्मकर्तृभावसंभावितेत्यं नमनस्याक्रमणहेतु-
त्वोत्प्रेक्षेत्यनयोः संकरः । उत्प्रेक्षयोस्तु नैरपेक्ष्यादसंसृष्टिरेवेति विवेकः ॥ १५ ॥

यां यां प्रियः प्रैक्षत कातराक्षीं सा सा हिया नम्रमुखी बभूव ।
निःशङ्कमन्याः सममाहितेर्ष्यास्तत्रान्तरे जघ्नुस्मुं कटाक्षैः ॥१६॥

यां यामिति ॥ प्रियो हरियां यामङ्गनाम् । 'नित्यवीप्सयोः' (८।१।४) इति वीप्सायां द्विर्भावः एकपदम् । प्रैक्षतलोकयत सा सा । पूर्ववद्विर्भावः । कातराक्षी साध्वसाच्चकितलोचना सती हिया नम्रमुखी बभूव । एतेन कार्यद्वारा लज्जासाध्व-सभावोदयः उक्तः । अन्यासामीर्ष्याभावोदयमाह—अन्या अप्रेक्षिताङ्गना आहि-तेर्ष्याः कृताक्षमाः सत्यः । 'परोत्कर्षाक्षमेर्ष्या स्यात्' इति लक्षणात् । तत्रान्तरे तस्मिन्ननीक्षणावसरे । 'कृत्रिणोऽन्तरं चावकाशे तादर्थ्येऽवसरेऽवधौ' इति वैज-यन्ती । निःशङ्कं तदनीक्षणादेव विस्त्रब्धं यथा तथा समं युगपत्कटाक्षैरमुं हरिं जघ्नुः प्रजघ्नुः सरोपमद्राक्षुः ॥ १६ ॥

अथास्य पञ्चभिर्दिव्यास्त्रसंनिधानमाह—

तस्यातसीसूनसमानभासो भ्राम्यन्मयूखावलिमण्डलेन ।
चक्रेण रेजे यमुनाजलौघः स्फुरन्महावर्त इवैकबाहुः ॥ १७ ॥

तस्येत्यादि ॥ अतसीसूनेन क्षुमाकुसुमेन समानभागस्तुल्यकान्तेः । स्निग्ध-इयामस्येत्यर्थः । 'अतसी स्यादुमा क्षुमा' इत्यमरः । तस्य हरेरेकबाहुः भ्राम्यदा-वर्तमानं मयूखावलीनां मण्डलं चक्रवालं यस्य तेन चक्रेण सुदर्शनेन स्फुरन्महा-नावर्तो भ्रमो यस्य सः । 'स्यादावर्तोऽम्भसां भ्रमः' इत्यमरः । यमुनाजलाना-मोघः पूर इव रेजे । चक्रं दध्नावित्यर्थः ॥ १७ ॥

विरोधिनां विग्रहभेददक्षा मूर्तेव शक्तिः कचिदस्खलन्ती ।
नित्यं हरेः संनिहिता निकामं कौमोदकी मोदयति स चेतः १८

विरोधिनामिति ॥ विरोधिनां वैरिणां विग्रहभेदे शरीरविदारणे दक्षा । 'शरीरं वर्ष्म विग्रहः' इत्यमरः । कचित्काप्यस्खलन्ती । सर्वत्राप्रतिहतवृत्तिरि-त्यर्थः । नित्यं संनिहिता अनपायिनी । अत एव मूर्ता मूर्तिमती शक्तिः सामर्थ्य-मिव स्थितेत्युपप्रेक्षा । कौमोदकी गदा हरेश्चेतो निकामं मोदयति स । स्वसंनि-धानेनेति भावः ॥ १८ ॥

न केवलं यः स्वतया मुरारेरनन्यसाधारणतां दधानः ।
अत्यर्थमुद्वेजयिता परेषां नाम्नापि तस्यैव स नन्दकोऽभूत् ॥१९॥

न केवलमिति ॥ अन्यस्य साधारणो न भवतीत्यनन्यसाधारणस्तस्य भाव-स्तत्ता तां दधानः, तथापि यो नन्दकः स्वतया केवलं राजाश्वादिवत्स्वत्वेनैव मुरारेरनन्दको न, किंतु परेषां शत्रूणामत्यर्थमुद्वेजयिता भीषयिता सन् । अत एव नाम्नापि चन्द्रादिवन्नन्दयतीति नन्दक इत्यन्वर्थसंज्ञाबलेनापि । नन्दयितृत्वेना-पीति यावत् । तस्यैव तदीय एव योऽनन्यसाधारणत्वात्परोद्वेजकत्वाच्च तस्यैव

नन्दको, नन्दयिता चेत्यर्थः । स नन्दको नन्दकाख्यः खड्गोऽभूत् । संनिहितोऽभूदित्यर्थः । संबन्धानुवादेन संनिधानमेवात्र विधेयं प्रकरणात् । अत्रानन्य-
साधारणत्वपरोद्वेजकत्वपदार्थाभ्यां विशेषणगत्या नन्दकस्य तदीयतासमर्थेनात्
पदार्थहेतुकं काव्यलिङ्गमलंकारः ॥ १९ ॥

न नीतमन्येन नतिं कदाचित्कर्णान्तिकप्राप्तगुणं क्रियासु ।

विधेयमस्या भवदन्तिकस्थं शार्ङ्गं धनुर्मित्रमिव द्रढीयः ॥२०॥

न नीतमिति ॥ अन्येन पुरुषान्तरेण नतिमाकर्षणं भेदेन स्वानुकूल्यं च न
नीतं न प्राप्तितम्, क्रियासु रणकर्मसु, हिताहितकृत्येषु च कर्णान्तिकं कर्णगो-
चरं प्राप्तो गुणो मौर्वी, आसताधर्मश्च यस्य तद्विधेयं क्रियासु वश्यं द्रढीयः दृढ-
तरम् । पीडासहतरमिति यावत् । शृङ्गस्य विकारः शार्ङ्गं नाम धनुः मित्रमिवास्व
हरेरन्तिकस्थं संनिहितमभवत् ॥ २० ॥

प्रवृद्धमन्द्राम्बुदधीरनादः कृष्णार्णवाभ्यर्णचरैकहंसः ।

मन्दानिलापूरकृतं दधानो निध्वानमश्रूयत पाञ्चजन्यः ॥२१॥

प्रवृद्धेति ॥ धियं रातीति धीरो मनोहरः मन्द्रो गम्भीरोऽम्बुदस्य मेघस्येव
धीरश्च नादः प्रवृद्धो येन सः प्रवृद्धमन्द्राम्बुदधीरनाद इत्युपमा । कृष्ण एवार्णवः
समुद्रस्तस्याभ्यर्णचरोऽन्तिकचरः । ‘उपकण्ठान्तिकाभ्यर्णा’ इत्यमरः । स चासावे-
कहंसश्चेति श्लिष्टपरम्परितरूपकम् । मन्दानिलस्य आपूर आपूरणं तेन कृतं जनितं
निध्वानं दधानः । अनाध्मातोऽपि मन्दमारुतप्रवेशादेव ध्वनतीति पाटवादति-
शयोक्तिः । ध्वन्यसंबन्धेऽपि संबन्धकथनात् । पाञ्चजनो नाम कश्चिदसुरस्तत्र
भवः पाञ्चजन्योऽस्य शङ्खः । ‘बहिर्देवपाञ्चजनेभ्यश्च वक्तव्यम्’ इति ज्यप्रत्ययः ।
अश्रूयत श्रूयते स्म । पाञ्चजन्योऽपि संनिहितोऽभूदित्यर्थः । व्रीणा श्रूयते, पुष्पा-
प्याघ्रायन्ते इत्यादिवद्धर्मधर्मिणोरभेदोपचारात्पाञ्चजन्यस्य श्रवणोक्तिः ॥ २१ ॥

रराज संपादकमिष्टसिद्धेः सर्वासु दिक्ष्वप्रतिषिद्धमार्गम् ।

महारथः पुण्यरथं रथाङ्गी क्षिप्रं क्षपानाथ इवाधिरूढः ॥ २२ ॥

रराजेति ॥ महान् रथो यस्य स महारथो रथिकविशेषः । ‘आत्मानं सारथिं
चाश्वान् रक्षन् युञ्जेत यो नरः । स महारथसंज्ञः स्यादित्याहुर्नीतिकोविदाः ॥’ इति ।
रथाङ्गं चक्रमस्यास्तीति रथाङ्गी हरिः इष्टसिद्धेः संपादकं लक्षणवत्त्वान् । ‘पुण्यः
सर्वार्थसाधकः’ इति शास्त्रादिति भावः । सर्वासु दिक्ष्वप्रतिषिद्धमार्गम् । अनि-
षिद्धगमनमित्यर्थः । अधिष्ठानशक्तेर्निर्ङ्कुशत्वात् । ‘पुण्यो हस्तो मैत्रमप्याश्विनश्च
चत्वार्याहुः सर्वदिग्द्वारकाणि’ इति शास्त्रादिति भावः । क्षिप्रं क्षिप्रगामिनं, अन्यत्र
क्षिप्रनामकम् । ‘क्षिप्रं चाश्विदिनेशपुण्यम्’ इति शास्त्रात् । पुण्यरथं क्रीडारथम् ।
‘असौ पुण्यरथश्चक्रयानं न समराय यत्’ इत्यमरः । अधिरूढः सन् पुण्यो रथ
इव तं पुण्यरथमधिरूढः पुण्यनक्षत्रगतः क्षपानाथश्चन्द्र इव रराज ॥ २२ ॥

ध्वजाग्रधामा ददृशेऽथ शौरेः संक्रान्तमूर्तिर्मणिमेदिनीषु ।

फणावतस्त्रासयितुं रसायास्तलं विविक्षन्निव पन्नगारिः ॥२३॥

ध्वजेति ॥ अथ रथारोहणानन्तरं शौरेः कृष्णस्य ध्वजाग्रं धाम स्थानं यस्य सः मणिमेदिनीषु मणिमयकुट्टिमेषु संक्रान्तमूर्तिः प्रतिविम्बिताङ्गः सन् पन्नगारि-
र्गुरुमान् फणावतः सर्पान् त्रासयितुं द्रावयितुं रसायान्तलं पातालं विविक्षन् ।
प्रवेष्टुमिच्छन्निवेत्युत्प्रेक्षा । विशतेः सन्नन्ताहृतः शत्रादेशः । ददृशे दृष्टः । सोऽपि
संनिहितोऽभूदित्यर्थः ॥ २३ ॥

यियासतस्तस्य महीधरन्ध्रभिदापटीयान् पटहप्रणादः ।

जलान्तराणीव महार्णवौघः शब्दान्तराण्यन्तरयांचकार ॥२४॥

यियासत इति ॥ यातुमिच्छतो यियासतः । यातेः सन्नन्ताहृतः शत्रादेशः ।
तस्य हरेः संबन्धी महीं धरन्तीति महीध्राः पर्वताः । मूलविभुजादिन्वाक्-
प्रत्ययः । यदाह वामनः—‘महीध्रादयो मूलविभुजादिदर्शनात्’ इति । तेषां
रन्ध्राणि बिलानि तेषां भिदा भेदनम् । ‘षिद्धिदादिभ्योऽङ्’ (३।३।१०४) ।
तस्यां पटीयान् समर्थतरः पटहप्रणाद आनकघोषः महार्णवस्याघः समुद्रस्य
प्रवाहः । अन्यानि जलानि जलान्तराणीव । ‘सुप्सुपा-’ इति समासः । अन्यान्
शब्दान् शब्दान्तराणि । पूर्ववत्समासः । अन्तरयांचकार अन्तर्हितानि चकार ।
छादयामासेत्यर्थः । अन्तरशब्दादन्तर्धानार्थात् ‘तत्करोति-’ (ग०) इति ण्यन्ता-
ह्रिद । ‘अन्तरमवकाशावधिपरिधानान्तर्धिभेदतादर्थ्ये’ इत्युभयूत्राप्यमरः ॥ २४ ॥

यतः स भर्ता जगतां जगाम धर्त्रा धरित्र्याः फणिना ततोऽधः ।

महाभराभुग्रशिरःसहस्रसाहायकव्यग्रभुजं प्रसस्ते ॥ २५ ॥

यत इति ॥ जगतां भर्ता धारयिता । कुक्षिस्थाम्बिल्लोक इत्यर्थः । ‘कर्तृक-
र्मणोः कृति’ (२।३।६५) इति कर्मणि षष्ठी । स हरिर्यतो येन भूमाग्रेण जगाम
ततस्तस्मिन्भूभागे अधः पाताले धरित्र्या धरण्याः धर्त्रा धारयित्रा । पूर्ववत्षष्ठी ।
फणिना शेषेण महता भरेण आसमन्ताद्भुग्नस्य कुब्जीभूतस्य शिरःसहस्रस्य सहायके
सहायकर्मणि । ‘योपधाद्गुरूपोत्तमाद्भुज्’ (५।१।१३२) व्यग्राः त्वरमाणा भुजा
यस्मिंस्तद्यथा तथा प्रसस्ते प्रसृतम् । भावे लिट् । हरिश्चालेत्यर्थः । अत्र शेषस्य
विशिष्टप्रसरणासंबन्धेऽपि संबन्धोक्तेरतिशयोक्तिः ॥ २५ ॥

अथोच्चकैस्तोरणसङ्गभङ्गभयावनम्रीकृतकेतनानि ।

क्रियाफलानीव सुनीतिभाजं सैन्यानि सोमान्वयमन्वयुस्तम् २६

अथेति ॥ अथ हरिचलनानन्तरमुच्चकैरुन्नते तोरणे द्वारदारुणि सङ्गेन भङ्गस्त-
स्माद्वयेनावनम्रीकृतानि केतनानि यैस्तानि सैन्यानि । सोमस्यान्वयः संतानः तं
सोमान्वयं हरिं सुनीतिभाजं सुष्ठु नीतिमन्तं क्रियाः सामाद्युपायप्रयोगास्तासां
फलानि हिरण्यभूमित्रादिलाभा इवान्वयुरन्वगच्छन् । यातेर्लङ् ‘लङः शाकटाय-
नस्य-’ (३।४।१११) इति श्लेर्जुस् ॥ २६ ॥

श्यामारुणैर्वारणदानतोयैरालोडिताः काञ्चनभूपरागाः ।

आनेमि मग्नैः शितिकण्ठपक्षक्षोदद्युतशुक्षुदिरे रथौघैः ॥ २७ ॥

श्यामेति ॥ श्यामानि चारुणानि च तैः श्यामारुणैः कृष्णलोहितैः । 'वर्णो वर्णेन' (२।१।६९) इति समासः । वारणद्वानतोयैर्गजमदोदकैरालोडिताः संमिलिता अत एव शितिकण्ठपिच्छक्षोदा मयूरबह्वचूर्णा इव द्योतन्त इति तथोक्ताः । क्रिप् । उपमालंकारः । काञ्चनस्य भूः काञ्चनभूस्तस्याः परागाः पांशवः । आनेमि नेमिमभिव्याप्य । 'चक्रं रथाङ्गं तस्यान्ते नेमिः स्त्री' इत्यमरः । 'आङ् मर्यादाभिविध्योः' (२।१।१३) इत्यभिविधावव्ययीभावः । मग्नै रथौघैः शुक्षुदिरे । पिष्ट इत्यर्थः । परागाणां विशिष्टपेषणासंबन्धेऽपि तत्संबन्धोक्तेरनिशयोक्तिः । तथा च महती गजरथसंपत्तिर्व्यज्यत इत्यलंकारेण वस्तुध्वनिः ॥ २७ ॥

न लङ्घयामास महाजनानां शिरांसि नैवोद्धतिमाजगाम ।

अचेष्टताष्टापदभूमिरेणुः पदाहतो यत्सदृशं गरिम्णः ॥ २८ ॥

नेति ॥ अष्टसु धातुषु पदं प्रतिष्ठा अस्येत्यष्टापदं सुवर्णम् । 'स्वमं कार्त्तस्वरं ।म्बूनदमष्टापदोऽस्त्रियाम्' इति सुवर्णपर्यायेष्वमरः । तस्य भूमिस्तस्या रेणुः भूरजः पदाहतः । रथाश्वादिचरणताडितोऽपि सन्नित्यर्थः । महाजनानां बहुजनानां पूज्यानां च शिरांसि न लङ्घयामास नाक्रामति स्म । किं बहुना, उद्धतिमुत्पन्नं दर्पं च नैवाजगाम । कुतः । यद्यस्माद्गरिम्णो गुरुत्वगुणस्य साहात्म्यस्य च । 'प्रियस्थिर-' (६।४।१५७) इत्यादिना गुरोर्गारादेशः । सदृशमनुरूपं यथा तथाऽचेष्टत । अलङ्घनव्यवहारे गुरुत्वस्यौद्धत्यप्रतिबन्धकत्वादिति भावः । अत्रानौद्धत्यादिप्रस्तुतसुवर्णपरागविशेषणमाभ्यादप्रस्तुतसुजनप्रतीतेः समासोक्तिरलंकारः ॥ २८ ॥

निरुध्यमाना यदुभिः कथंचिन्मुहुर्यदुच्चिक्षिपुर्ग्रपादान् ।

ध्रुवं गुरुन्मार्गरुधः करीन्द्रानुलङ्घय गन्तुं तुरगास्तदीषुः ॥ २९ ॥

निरुध्यमाना इति ॥ तुरगा यदुभिः । आरूढैरिति भावः । कथंचिदतिप्रयत्नेन निरुध्यमाना वल्गाकर्षणेन वार्यमाणा अपि यद्यस्मादग्राश्च ते पादाश्च तानग्रपादान् । 'हस्ताग्राग्रहस्तादयो गुणगुणिनोरभेदभेदयोगात्' इति वामनः । सामानाधिकरण्येन समासः । मुहुरुच्चिक्षिपुरुक्षिसवन्तः तत्तत्सामान्यार्गं रुन्धन्तीति मार्गरुधो मन्दगमनेन मार्गरोधिनः । क्रिप् । गुरुन्महतः, पूज्यांश्च । अलङ्घयानपीति भावः । करीन्द्रानुलङ्घय गन्तुमीपुरिच्छन्ति स्म । ध्रुवमित्युपेक्षायाम् । गुरवोऽपि सन्मार्गरोधकाः परैरुलङ्घयन्त इत्यलंकारेण वस्तुध्वनिः ॥ २९ ॥

अवेक्षितानायतवल्गमग्रे तुरङ्गिभिर्वृत्तनिरुद्धवाहैः ।

प्रक्रीडितान् रेणुभिरेत्य तूर्णं निन्युर्जनन्यः पृथुकान् पथिभ्यः ॥

अवेक्षितानिति ॥ आयता आकृष्टा वल्गा मुखरज्जुयसिन्कर्मणि तद्यथा

तथा यत्नेन दुर्वारवेगत्वादतिप्रयत्नेन निरुद्धा बाहा वाजिनो यैस्तैः । 'वाजिवाहा-
वेगन्धर्व' इत्यमरः । तुरङ्गिभिरश्वसादिभिरग्रे पुरोदेशोऽवेक्षितानालोकितान् रेणु-
भिः प्रक्रीडन्तीति प्रक्रीडितान् पांशुक्रीडाकरान् । कर्तरि क्तः । पृथुकान् शिशून् ।
'पृथुकः शवकः शिशुः' इत्यमरः । जनन्यस्तूर्णमेत्य पथिभ्यो निन्युः अपसार-
यांचकुरिति स्वभावोक्तिः ॥ ३० ॥

दिदक्षमाणाः प्रतिरथ्यमीयुर्मुरारिमारादनघं जनौघाः ।

अनेकशः संस्तुतमप्यनल्पा नवं नवं प्रीतिरहो करोति ॥३१॥

दिदक्षमाणा इति ॥ अनघमकलङ्कं मुरारिं दिदक्षमाणा द्रष्टुमिच्छन्तः ।
देशेः सन्नन्ताल्लटः शानजादेशः । 'जाश्रुस्मृदशां सनः' (१।३।५७) इत्यात्मनेप-
दम् । जनौघा रथ्यायां रथ्यायां प्रतिरथ्यम्, यथार्थेऽव्ययीभावः । आरात् समी-
पम् । 'आराद्दूरसमीपयोः' इत्यमरः । ईयुर्जग्मुः । इणो लिट् 'दीर्घे इणः किति'
(७।४।६९) इत्यभ्यासदीर्घः । ननु नित्यपरिचिते का दिदक्षेत्यत्राह—अनेकश
इति । अनेकशो बहुवारमित्यर्थः । 'बह्वल्परार्थाच्छस्कारकादन्यतरस्याम्' (५।४।४२)
इति शस्प्रत्ययः । संस्तुतं परिचितमपि वस्तु । जनेनेति शेषः । 'संस्तवः स्यात्प-
रिचयः' इत्यमरः । अनल्पाऽधिका प्रीतिः प्रेम कर्त्री नवं नवम् । आभीक्ष्येन नवं
करोति । 'नित्यवीप्सयोः' (८।१।४) इति द्विर्भावः । अदोशब्दः पुराणस्यापि नूतन-
त्वमित्याश्रये । यथा परप्रेमास्पदं वस्तु नित्यदृष्टमप्यदृष्टचरमिव प्रतिक्षणं दिदक्षते
भगवानपि तथैवेति भावः । सामान्येन विशेषममर्थनरूपोऽर्थान्तरन्यासः ॥ ३१ ॥

उपेयुषो वर्त्म निरन्तराभिरसौ निरुच्छ्वासमनीकिनीभिः ।

रथस्य तस्यां पुरि दत्तचक्षुर्विद्वान् विदामास शनैर्न यातम् ॥३२॥

उपेयुष इति ॥ विद्वानभिज्ञः अत एव तस्यां पुरि नगर्यां दत्तचक्षुः निस्पृष्ट-
दृष्टिरसौ हरिर्निरन्तराभिर्निरन्त्राभिरनीकिनीभिः सेनाभिर्निरुच्छ्वासमतिसङ्कटं
वर्त्म उपेयुषः प्राप्तस्य रथस्य शनैर्यातं संबन्धनिबन्धनं मन्दगमनं न विदामास
न विवेद । 'उपविदजागृभ्योऽन्यतरस्याम्' (३।१।३८) इत्याम्प्रत्ययः । व्यामङ्गा-
दसंवेदनं न तु तत्तत्तज्ज्ञानादिति भावः । व्यामङ्गस्य पदार्थत्वात् पदार्थहेतुकं काव्य-
लिङ्गम् ॥ ३२ ॥

अथेकग्रिशच्छोकैर्द्वारिकां वर्णयति—

मध्येसमुद्रं ककुभः पिशङ्गीर्या कुर्वती काञ्चनवप्रभासा ।

तुरङ्गकान्तामुखहव्यवाहज्वालेव भित्त्वा जलमुल्ललास ॥३३॥

मध्यं इति ॥ समुद्रस्य मध्ये मध्येसमुद्रम् । 'पारे मध्ये षष्ठ्या वा' (२।
१।१८) इति विकल्पादव्ययीभावः । मध्यशब्दस्य तत्संनियोगादेकारान्तत्वम् ।
काञ्चनवप्रभासा हेमप्राकारप्रभया ककुभो दिशः पिशङ्गीः पिङ्गलवर्णाः । गौरादि-
त्वान्डीप् । कुर्वती या पूः जलं समुद्रोदकं भित्त्वा । उत्थितेति शेषः । तुरङ्गका-
न्ताया वडवाया मुखे हव्यं वहतीति हव्यवाहोऽग्निः । कर्मण्यप्रत्ययः । तस्य वाड-
वाग्नेज्वालेबोल्ललास उद्गभासे । अत्र समुद्रान्तर्लीनायां वडवानलज्वालायां कदाचि-
त्संभाव्यमानस्य मध्योल्लसनस्य पुरि दर्शनाभेदाध्यवसायेनास्या ज्वालात्वमुपेक्षते ।

इवशब्दोऽयमुपेक्षाया एव व्यञ्जको नोपमायाः, ईदृग्ज्वालाया अप्रसिद्धत्वेनोप-
मानत्वायोगात् । ‘मन्ये शङ्के ध्रुवं नूनं प्राय इत्येवमादिभिः । उपेक्षा व्यज्यते
शब्दैरिवशब्दोऽपि तादृशः ॥’ इत्याचार्यदण्डी ॥ ३३ ॥

कृतास्पदा भूमिभृतां सहसैरुदन्वद्धम्भःपरिवीतमूर्तिः ।

अनिर्विंदा या विदधे विधात्रा पृथ्वी पृथिव्याः प्रतियातनेव ३४

कृतास्पदेति ॥ भूमिभृतां राज्ञां, गिरीणां च सहस्रैः कृतास्पदा कृताधि-
ष्ठाना । ‘आस्पदं प्रतिष्ठायाम्’ (६।१।१४६) इति निपातः । उदकमस्यास्तीत्यु-
दन्वानुदधिः । ‘उदन्वानुदधिः सिन्धुः’ इत्यमरः । ‘उदन्वानुदधौ च’ (८।२।१३)
इति निपातनात्साधुः । तस्याम्भोभिः परिवीता परिवेष्टिता मूर्तिः स्वरूपं यस्याः
सा पृथ्वी पृथुः । ‘वोतो गुणवचनात्’ (४।१।४४) इति ङीप् । एवंभूता या पूः
न निर्विद्यते न खिद्यते इत्यनिर्वित् । विदेर्ज्ञानार्थत्वाच्चिःपूर्वात् ‘सत्सूद्विप-’
(३।२।६१) इत्यादिना क्तिप् । तेनानिर्विंदा अखिन्नेन । अन्यथा शिल्पसौष्टवाप्ति-
च्छेरिति भावः । विधात्रा प्रथत इति पृथिवी भूः । प्रथेरौणादिकः पिवन् । ‘षिट्ठौ-
हादिभ्यश्च’ (४।१।४१) इति ङीप् । तस्याः प्रतियातना प्रतिकृतिरिव विदधे
विहिता । ‘प्रतियातना प्रतिच्छाया । प्रतिकृतिः’ इत्यमरः । भूप्रतिनिधित्वोपेक्षया
पुरो वैचित्र्यविस्तारादिवस्तु व्यज्यते ॥ ३४ ॥

त्वष्टुः सदाभ्यासगृहीतशिल्पविज्ञानसंपत्प्रसरस्य सीमा ।

अदृश्यतादर्शतलामलेषु च्छायेव या स्वर्जलधेर्जलेषु ॥ ३५ ॥

त्वष्टुरिति ॥ त्वष्टुर्विश्वकर्मणः सदाभ्यासेन गृहीतो लब्धो यः शिल्पविज्ञान-
नसंपदः प्रसरः प्रकर्षस्तस्य सीमाऽवधिः । अप्रतिमेति यावत् । या पूरादर्शतला-
मलेषु दर्पणपृष्ठस्वच्छेषु । ‘दर्पणे मुकुरादर्शौ’ इत्यमरः । जलधेर्जलेषु स्वः
स्वर्गस्य । ‘स्वरव्ययं स्वर्गनाक-’ इत्यमरः । छाया प्रतिबिम्बमिवादृश्यतेत्युपेक्षा ।
‘छाया त्वनातपे कान्तौ प्रतिबिम्बार्कजाययोः’ इति वैजयन्ती ॥ ३५ ॥

रथाङ्गभर्त्रेऽभिनवं वराय यस्याः पितेव प्रतिपादितायाः ।

प्रेम्णोपकण्ठं मुहुरङ्गभाजो रत्नावलीरम्बुधिरावबन्ध ॥ ३६ ॥

रथाङ्गेति ॥ अम्बुधिः पितेव वराय श्रेष्ठाय, जामात्रे च । ‘वरो जामातरि
श्रेष्ठे’ इति विश्वः । रथाङ्गभर्त्रे चक्रधराय हरयेऽभिनवं यथा तथा प्रतिपादि-
तायाः । अङ्कः समीपं, उत्सङ्गश्च तद्भाजः । ‘अङ्कः समीप उत्सङ्गे चिह्ने स्थानाप-
राधयोः’ इति केशवः । यस्याः पुर उपकण्ठमन्तिके । अत्यन्तसंयोगे द्वितीया ।
अन्यत्र कण्ठे । विभक्त्यर्थेऽव्ययीभावः । मुहुः प्रेम्णा रत्नावलीरावबन्ध आसम-
न्ताद्बन्ध । श्लेषानुप्राणितेयमुपमेति संकरः ॥ ३६ ॥

यस्याश्चलद्वारिधिवारिवीचिच्छटोच्छलच्छङ्खकुलाकुलेन ।

वप्रेण पर्यन्तचरोडुचक्रः सुमेरुवप्रोऽन्वहमन्वकारि ॥ ३७ ॥

यस्या इति ॥ चलन्तीनां वारिधिवारिवीचीनां छटासु परम्परासूच्छलद्भिरु-

त्यतस्त्रिः शङ्खानां कुलैराकुलेन संकीर्णेन यस्याः पुरो वप्रेण प्राकारेण पर्यन्ते चर-
तीति तत्तादृशमुद्बुचकं नक्षत्रमण्डलं यस्य सः सुमेरोर्वप्रः सानुः । 'सानुप्राका-
रयोर्वप्रम्' इत्युभयत्रापि सजनः । अहन्यहनीत्यन्वहम् । 'अव्ययं विभक्ति-'
(२।१।६) इत्यादिना यथार्थेऽव्ययीभावः । 'अनश्च' (५।४।१०८) 'नपुंसका-
दन्यतरस्याम्' (५।४।१०९) इति समासान्तोऽच् । अन्वकार्यनुकृतः । तत्साम्यं
प्रापित इत्यर्थः । मेरुपमानाद्वप्रस्य तत्तुल्यमौन्नत्यं व्यज्यते ॥ ३७ ॥

वणिक्पथे पूगकृतानि यत्र भ्रमागतैरम्बुभिरम्बुराशिः ।

लोलैरलोलद्युतिभाजि मुष्णन् रत्नानि रत्नाकरतामवाप ॥ ३८ ॥

वणिक्पथ इति ॥ यत्र यस्यां पुरि वणिजां पथि वणिक्पथे आपणे अपूगाः
पूगाः संपद्यमानानि कृतानि पूगकृतानि पुञ्जीकृतानि । 'श्रेण्यादयः कृतादिभिः'
(२।१।५९) इति समासः । श्रेण्यादिषु च्यर्थवचनमिति च्यर्थता । अलोलद्यु-
तिभाजि स्थिरप्रभावन्ति रत्नानि लोलैश्चलैः । अत एव भ्रमागतैर्जलनिर्गममांगा-
दागतैः । 'भ्रमाश्च जलनिर्गमाः' इत्यमरः । अम्बुभिर्मुष्णन् अपहरन्, अम्बुराशि-
र्णवः । जलमात्रसारोऽपीति भावः । रत्नाकरतामवाप प्राप । न तु प्रागिति भावः ।
अम्बुराशेः प्राग्रत्नसंबन्धेऽप्यसंबन्धोक्तेरतिशयोक्तिः । तथा च पुर्याः समुद्रातिशा-
यिनी रत्नसमृद्धिर्वस्तु व्यज्यते ॥ ३८ ॥

अम्भश्च्युतः कोमलरत्नराशीनपांनिधिः फेनपिन्द्वाभासः ।

यत्रातपे दातुमिवाधितल्पं विस्तारयामास तरङ्गहस्तैः ॥ ३९ ॥

अम्भ इति ॥ यत्र पुरि अपांनिधिः समुद्रः । अम्भश्च्युतन्ति क्षरन्तीत्यम्भ-
श्च्युतो जलस्त्राविणः अत एव फेनैः पिन्द्वाभासः पिहितकान्तीन् । अपिपूर्वाञ्ज-
ह्यतेः कर्मणि क्तः । 'वष्टि भागुरिरहोपमवाप्योरुपसर्गयोः' इत्यपेरकारलोपः ।
कोमलानुकृष्टान् रत्नराशीनातपे दातुं शोषणार्थं निधातुमिवेति फलोत्प्रेक्षा ।
तल्पेऽप्येष्टेषु अधितल्पम् । 'तल्पं शय्यादृदारेषु' इत्यमरः । विभक्त्यर्थेऽव्ययी-
भावः । तरङ्गैरेव हस्तैर्विस्तारयामास प्रसारितवान् । अत्रातपदानस्य तरङ्गहस्त-
साध्यत्वेनोत्प्रेक्षारूपकयोः संकरः ॥ ३९ ॥

यच्छालमुत्तुङ्गतया विजेतुं दूरादुदस्थीयत सागरस्य ।

महोर्मिभिर्व्याहृतवाञ्छितार्थैर्ब्रीडादिवाभ्यासगतैर्विलिल्ये ४०

यच्छालमिति ॥ सागरस्य महोर्मिभिः कर्तृभिर्यच्छालं यस्याः प्राकारम् ।
'प्राकारो वरणः शालः' इत्यमरः । उत्तुङ्गतया औन्नत्यगुणेन । जेतुमिवेत्यर्थः ।
फलोत्प्रेक्षेयं व्यञ्जकाप्रयोगाद्भ्या । दूरादुदस्थीयतोत्थितम् । भावे लङ् । अभ्या-
सगतैः समीपगतैः । 'समीपे निकटाभ्याससंनिक्वृष्टसनीडवत्' इत्यमरः । व्याहतो
वाञ्छितार्थः शालविजयरूपो येषां तैः । विजयाक्षमैरित्यर्थः । अत एव ब्रीडादि-
वेति हेतुत्प्रेक्षा । उर्मिभिर्विलिल्ये विलीनम् । लीयतेर्भावे लिट् । अत्र शक्त-
स्याप्यविजिगीषोर्ब्रीडान्दयात् सापेक्षत्वेनोत्प्रेक्षयोः संकरः ॥ ४० ॥

कुतूहलेनेव जवादुपेत्य प्राकारभित्त्या सहसा निषिद्धः ।

रसनरोदीद्भृशमम्बुवर्षव्याजेन यस्या बहिरम्बुवाहः ॥ ४१ ॥

कुतूहलेनेति ॥ अम्बु वहतीत्यम्बुवाहो मेघः । कर्मण्यण् । कुतूहलेनान्तः-
प्रवेशकौतुकेनेवेति हेतूप्रेक्षा । जवादुपेत्य नृस्याः प्राकारभित्त्या सहसा निषिद्धो
निवारितः अत एव बहिरेव रसन् गर्जन् । दुःखात् क्रन्दंश्चेति श्लेषः । अम्बुवर्ष-
व्याजेन भृशमरोदीत् अश्रूणि मुक्तवान् । 'रुदिर अश्रुविमोचने' लङ् 'रुदश्च
पञ्चभ्यः' (७।३।९८) इतीडागमः । अत्राम्बुवर्षव्याजेनोत्पादकस्योक्तश्लेषोत्प्रेक्षा-
सापेक्षत्वात्संकरः ॥ ४१ ॥

यदङ्गनारूपसरूपतायाः कंचिद्गुणं भेदकमिच्छतीभिः ।

आराधितोऽद्वा मनुरप्सरोभिश्चक्रे प्रजाः स्वाः सनिमेषचिह्नाः ४२

यदङ्गनेति ॥ यस्यां पुर्यामङ्गनानां रूपं सौन्दर्यमाकारो वा । 'रूपं स्वभावे
सौन्दर्ये आकारश्लेषयोरपि' इति विश्वः । तस्य सरूपतायाः सारूप्याद्भेदकं व्याव-
र्तकं कंचिद्गुणं धर्ममिच्छतीभिरपेक्षमाणाभिः । 'आच्छीनद्योर्नुम्' (७।१।८०)
इति विकल्पानुमभावः । अप्सरोभिराराधितः प्रार्थितो मनुर्मानुषसृष्टिकर्ता स्वाः
स्वकीयाः प्रजाः निमेषः पक्ष्मपात एव चिह्नं व्यावर्तकं तेन सह वर्तन्त इति
सनिमेषचिह्नाः । 'तेन सहेति तुल्ययोगे' (२।२।२८) इति बहुव्रीहिः । चक्रे
अद्वा तत्त्वमित्युत्प्रेक्षा । 'तत्त्वे त्वद्धाञ्जसा द्वयोः' इत्यमरः । अत्र स्वाभाविकनि-
मेषस्याप्सरसः प्रार्थनाहेतुकत्वोत्प्रेक्षया द्वारकाङ्गनानां निमेषमात्रभिन्नममानुषं
सौन्दर्यं वस्तु व्यज्यति ॥ ४२ ॥

स्फुरत्तुषारांशुमरीचिजालैर्विनिहुताः स्फाटिकसौधपङ्क्तीः ।

आरुह्य नार्यः क्षणदासु यत्र नभोगता देव्य इव व्यराजन् ॥ ४३ ॥

स्फुरदिति ॥ यस्यां पुरि क्षणदासु रात्रिषु नार्यः स्फुरन्निस्तुषारांशोश्चन्द्रस्य
मरीचिजालैश्चन्द्रिकाभिः विनिहुता अपहुताः । तदेकरूपतापत्तेरगृह्यमाणा इत्यर्थः ।
अत एव सामान्यालंकारः । 'सामान्यं गुणसाम्येन यत्र वस्त्वन्तरैकता' इति
लक्षणात् । स्फाटिकानां स्फटिकविकाराणां सौधानां पङ्क्तिरारुह्य नभोगता देव्यो
देवाङ्गना इव । देवशब्दस्य पचादिषु देवडिति पाठात् 'टिड्ढाणञ्-' (४।१।३५)
इत्यादिना ङीप् । व्यराजन् । सौधानामग्रहणादभ्रं कषत्वात् तत्र लक्ष्यमाणाः स्त्रियः
खेचर्य इव रेजुरित्यर्थः । अत्र नभोगतत्वोत्प्रेक्षायाः पूर्वाक्तसामान्यसापेक्षत्वा-
त्संकरः ॥ ४३ ॥

कान्तेन्दुकान्तोपलकुट्टिमेषु प्रतिक्षपं हर्म्यतलेषु यत्र ।

उच्चैरधःपातिपयोमुचोऽपि समूहमूहुः पयसां प्रणाल्यः ॥ ४४ ॥

कान्तेति ॥ यत्र पुरि क्षपासु रात्रिषु प्रतिक्षपम् । विभक्त्यर्थेऽव्ययीभावः ।
कान्तानि रम्भाणीन्दुकान्तोपलानां चन्द्रकान्तमणीनां 'कुट्टिमानि बद्धभूमयो येषु
तेषु । 'कुट्टिमं बद्धभूमिः स्यात्' इति हलायुधः । हर्म्यतलेषूच्चैरुन्नताः प्रणाल्यो
जलमागोः । 'द्वयोः प्रणाली पयसः पदव्याम्' इत्यमरः । अधःपातिनोऽधश्चराः

पयोमुचो मेघा यासां ताः । अधःकृतमेघमण्डलत्वात् अज्ञातवृष्टिपाता अपी-
त्यर्थः । विरोधालंकारः । पयसां समूहं पयःपूरं मुहुर्वहन्ति स्म । चन्द्रकान्तनि-
प्यन्दैरिति भावः । वहेर्लिङ् 'वचिस्वपि-' (६।१।१५) इत्यादिना संप्रसारणम् ।
अत्र सौधानां प्रणालीनां च तादृगौन्नत्यपयःपूरासंबन्धेऽपि तत्संबन्धोक्त्यातिश-
योक्तिः ॥ ४४ ॥

रतौ ह्रिया यत्र निशाम्य दीपाञ्जालागताभ्योऽधिगृहं गृहिण्यः ।

बिभ्युर्विडालेक्षणभीषणाभ्यो वैदूर्यकुड्येषु शशियुतिभ्यः ॥४५॥

रताविति ॥ यत्र पुरि गृहेष्वधिगृहम् । विभक्त्यर्थेऽव्ययीभावः । गृहिण्यः
कुलाङ्गनाः अत एव रतौ रतिकाले ह्रिया दीपान्निशाम्य निर्वाप्य । शमेर्मित्वा-
ङ्गस्वादेशाभावश्चिन्त्यः । जालागताभ्यो गवाक्षमार्गप्रविष्टाभ्यः । 'जालं गवाक्ष
आनायः' इति विश्वः । विदूरात् प्रभवन्तीति वैदूर्याणि बालवायजानि मणयः
'वैदूर्यं बालवायजम्' इति विश्वः । 'विदूराङ्ग्यः' (४।३।८४) इति ञ्यप्रत्ययः ।
अत्र विदूरशब्दो बालवायस्यादेशः पर्यायो वा तत्रोपचारितो वा । तेन बालवा-
याद्विरेरसौ प्रभवति न विदूरान्नगरात् । तत्र तु संस्क्रियत इत्याक्षेपः प्रयुक्तः ।
यदुक्तम्—'बालवायो विदूरं च प्रकृत्यन्तरमेव वा । न वै तत्रैति चेद्द्यूयाजित्वरी-
वदुपाचरेत् ॥' इति तेषां कुड्येषु भित्तिषु । संक्रान्ताभ्य इति शेषः । अत एव
तच्छायापत्या पैङ्गल्याद्विडालेक्षणवज्रीषयन्ते इति भीषणाभ्यो भयंकराभ्यः । नन्द्या-
दित्वात्कर्तरि ल्युप्रत्यये टाप् । शशियुतिभ्यो बिभ्युर्भीताः । मौग्ध्यादिति भावः ।
बिभेतेर्लिङ् । अत्र लज्जावारणाय दीपनिर्वापणे न केवलं तदसिद्धिः प्रत्युत भयं
चोत्पन्नमित्यनर्थोत्पत्तिरूपो विषमभेदः । 'विरुद्धकार्यस्योत्पत्तिर्यत्रानर्थस्य वा भवेत् ।
विरूपघटना या स्याद्विषमालंकृतिर्मता ॥' इति लक्षणात् ॥ ४५ ॥

यस्यामतिश्लक्ष्णतया गृहेषु विधातुमालेख्यमशक्नुवन्तः ।

चकुर्युवानः प्रतिबिम्बिताङ्गाः सजीवचित्रा इव रत्नभिक्तीः ४६

यस्यामिति ॥ यस्यां पुरि गृहेष्वतिश्लक्ष्णतया रत्नभिक्तीनामतिस्निग्धतया
आलेख्यं चित्रं विधातुं निर्मातुमशक्नुवन्तो युवानः प्रतिबिम्बिताङ्गाः स्वयं तासु
संक्रान्तमूर्तयः सन्तो रत्नभिक्तीः सजीवचित्राः सचेतनचित्रवतीरिव चकुरि-
त्युत्प्रेक्षा ॥ ४६ ॥

सावर्ण्यभाजां प्रतिमागतानां लक्ष्यैः सरापाण्डुतयाङ्गनानाम् ।

यस्यां कपोलैः कलधौतधामस्तम्भेषु भेजे मणिदर्पणश्रीः ॥४७॥

सावर्ण्येति ॥ यस्यां पुरि कलधौतधामस्तम्भेषु हेमागारस्तम्भेषु । 'कलधौतं
रौप्यहेम्नोः' इति विश्वः । प्रतिमागतानां प्रतिबिम्बगतानां सावर्ण्यभाजाम् ।
तत्सावर्ण्यादगृहीतभेदानामित्यर्थः । अत एव सामान्यालंकारः । 'सामान्यं गुण-
साम्येन यत्र वस्त्वन्तरैकता' इति लक्षणात् । अङ्गनानां सरापाण्डुतया लक्ष्यैर्विभि-
न्नवर्णत्वाद्भेदेन गृह्यमाणैरित्यर्थः । कपोलैर्मणिदर्पणानां स्फटिकमुकुराणां श्रीरिव श्रीः
भेजे प्राप्ता इति निदर्शना । सा चोक्तसामान्यप्रसादलब्धेति तेनास्याः संकरः ॥४७॥

शुकाङ्गनीलोपलनिर्मितानां लिप्तेषु भासा गृहदेहलीनाम् ।

यस्यामलिन्देषु न चकुरेव मुग्धाङ्गना गोमयगोमुखानि ॥४८॥

शुकाङ्गेति ॥ यस्यां पुरि मुग्धाङ्गनाः शुकाङ्गवस्त्रीलोपला नीलमणयः । मर-
कतानीत्यर्थः । 'उपलः प्रस्तरे मणौ' इति विश्वः । तैर्निर्मितानां गृहाणां देहल्यो
गृहद्वारशाखाधारदारूणि । 'गृहावग्रहणी देहली' इत्यमरः । तासां भासा लिप्ते-
ष्वलिन्देषु द्वारबहिर्भागेषु । 'प्रघाणप्रघणालिन्दा बहिर्द्वारप्रकोष्ठके' इत्यमरः ।
गोः पुरीषं गोमयम् । 'गोश्च पुरीषे' (४।३।१४५) इति मयट् । तस्य गोमुखानि
विलेपनानि । 'गोमुखं कुटिलाकारे वाद्यभाण्डे विलेपने' इति विश्वः । न चकुरेव ।
मरकतप्रभायां विलेपनभ्रान्त्येति भावः । अत एव भ्रान्तिमदलंकारः । 'कविसंम-
तसादृश्याद्वस्वन्तरमतिर्हि यत् । स भ्रान्तिमान्' इत्यलंकारसर्वस्वकार-
लक्षणात् ॥ ४८ ॥

गोपानसीषु क्षणमास्थितानामालम्बिभिश्वन्द्रकिणां कलापैः ।

हरिन्मणिश्यामनृणाभिरामैर्गृहाणि नीधैरिव यत्र रेजुः ॥४९॥

गोपानसीष्विति ॥ यत्र पुरि गृहाणि गोपानसीषु वलभीषु । छादनाधा-
रेषु वंशपञ्जरेष्वित्यर्थः । अत एव 'गोपानसी तु वलभी छादने वक्रदारुणि' इत्यत्र
पटलाधारवंशपञ्जरे इत्याह स्वामी । क्षणमीपन्कालम् । अत्यन्तसंयोगे द्वितीया ।
आस्थितानामासीनानां चन्द्रकाः मेचकाः । 'समो चन्द्रकमेचको' इत्यमरः । तद्वतां
चन्द्रकिणां मयूराणामालम्बिभिरालम्बमानैः कलापैर्बहैः । 'कलापो भूषणे बहै' इत्य-
मरः । हरिन्मणयो मरकतानि । 'गारुभतं मरकतमश्मगर्भो हरिन्मणिः' इत्यमरः ।
तद्वच्छ्यामैस्तृणैरभिरामाणि । हरितनृणमयानीत्यर्थः । तैर्नीधैः पटलप्रान्तैरिव रेजुः ।
'वलीकनीधे पटलप्रान्तेऽथ पटलं छदिः' इत्यमरः । छादनपर्यायो पटलच्छदी ।
छद्यञ्जलवाचिनी वलीकनीधे । छदेराधारो वंशपञ्जरो गोपानसीति विवेकः । अत
एव हरितत्वालम्बनादिगुणक्रियानिमित्तत्वाङ्गीधैरिवेति जातिस्वरूपोत्प्रेक्षा ॥ ४९ ॥

बृहत्तुलैरप्यतुलैर्वितानमालापिनद्वैरपि चावितानैः ।

रेजे विचित्रैरपि या सचित्रैर्गृहैर्विशालैरपि भूरिशालैः ॥५०॥

बृहदिति ॥ या पूः बृहत्तुला उपरिस्थाप्यदार्वाधारभूतानि स्तम्भाग्रपी-
ठानि येषु तैः बृहत्तुलैस्तथाप्यतुलैस्तद्वहितैरिति विरोधः । अनुपमैरित्यविरोधः ।
'तुला माने पलशते सादृश्ये राशिभाण्डयोः । गृहाणां दारुवन्धाय पीठ्याम्'
इति हेमः । वितानानामुल्लोचानां मालाभिः पङ्क्तिभिः पिनद्वैराच्छादितैः तथा-
प्यवितानैस्तद्वहितैरिति विरोधः । अशून्यैरित्यविरोधः । समस्तवस्तुसमृद्धैरित्यर्थः ।
'अस्त्री वितानमुल्लोचः' 'वितानं त्रिषु तुच्छकम्' इत्युभयत्राप्यमरः । विचित्रै-
रालेख्यरहितैरपि सचित्रैः तत्सहितैरिति विरोधः । विचित्रैरद्भुतैरिति परिहारः ।
'आलेख्याश्चर्ययोश्चित्रम्' इत्यमरः । विगताः शाला गृहैकदेशा येषां तानि ।
'शाला गृहे तस्करन्ध्रे शाखागारैकदेशयोः' इति विश्वः । तैः विशालैरपि भूरि-
शालैः प्रचुरगृहैकदेशविशिष्टैरिति विरोधः । विशालैः पृथुलैरित्यविरोधः ।

विशालं पृथुलं महत्' इत्यमरः । 'वेः शालच्छङ्कटचौ' (५।२।२८) इति शालच्छ-
त्ययः । गृहै रेजे । अपिरयं सर्वत्र विरोधे । विरुद्धवदाभासाद्विरोधालंकारः ।
'विरोधः सोऽविरोधेऽपि विरुद्धत्वेन यद्वचः' इति काव्यप्रकाशशिक्षणात् ॥ ५० ॥

चिक्रंसया कृत्रिमपत्रिपङ्केः कपोतपालीषु निकेतनानाम् ।

मार्जारमप्यायतनिश्चलाङ्गं यस्यां जनः कृत्रिममेव मेने ॥५१॥

चिक्रंसयेति ॥ यस्यां पुरि निकेतनानां वेष्टनानाम् । 'वेष्टम सन्न निकेतनम्'
इत्यमरः । कपोतान् पक्षिणः पालयन्तीति कपोतपाल्यो विटङ्कापरनामानः स्तम्भा-
ग्रप्रसारिता दारुविशेषाः । 'कपोतपालिकायां तु विटङ्कं पुनपुंसकम्' इत्यमरः ।
कर्मण्यणि ङीप् । तासु कृत्रिमपत्रिणां दारुमयपक्षिणां पङ्केः । कर्मणि षष्ठी ।
चिक्रंसया क्रमितुमिच्छया । जिघृक्षयेत्यर्थः । क्रमेः सन्नतात् 'अ प्रत्ययात्'
(३।३।१०२) इत्यकारप्रत्यये टाप् । 'सुक्रमोरनात्मनेपदनिमित्ते' (७।२।३६)
इतीडागमो न भवति । अत्र क्रमेवृत्त्यादिव्यतिरिक्तार्थेऽपि 'अनुपसर्गाद्वा'
(१।३।४३) इति वैकल्पिकस्यात्मनेपदनिमित्तस्यानुपसर्गतत्वस्य वैवक्षिकस्य संभ-
वात् । आयतमानतं वा निश्चलमङ्गं यस्य तं मार्जारं विडालमपि । 'ओतुर्विडालो
मार्जारः' इत्यमरः । जनः कृत्रिमं क्रियया निर्वृत्तमेव मेने । न तु वास्तवमित्यर्थः ।
'द्वितः क्रिः' (३।३।८८) 'क्रेर्मन्त्रित्यम्' (वा०) इति मप्रत्ययः । अनेन
कृत्रिमाकृत्रिममेदो दुर्ग्रह इति शिल्पज्ञानातिशयोक्तिः । अत्र कविकल्पितसा-
दृश्यान्मार्जारजनयोः कृत्रिमाकृत्रिमेषु विपरीतमतिवर्णनान्द्रान्तिमदलंकारः ॥५१॥

क्षितिप्रतिष्ठोऽपि मुखारविन्दैर्वधूजनश्चन्द्रमधश्चकार ।

अतीतनक्षत्रपथानि यत्र प्रासादशृङ्गाणि वृथाध्यरुक्षत् ॥५२॥

क्षितीति ॥ यस्यां पुरि वधूजनः क्षितौ प्रतिष्ठा यस्य स भूमिस्थितोऽपि
चन्द्रम् । दिवि स्थितमिति भावः । तत्रापि मुखैरेवारविन्दैरधश्चकारेति विरोधः ।
स्वलावण्यमहिम्नाऽधरीचकारेति परिहाराद्विरोधालंकारः । अतीतानि नक्षत्रपथ-
मतीतनक्षत्रपथानि । 'अत्यादयः क्रान्ताद्यर्थे द्वितीयया' (वा०) इति समासः ।
'द्विगुप्रासापन्ना-' (वा०) इत्यादिना परवलिङ्गताप्रतिषेधः । प्रासादशृङ्गाणि वृथा
अध्यरुक्षदधिरोहति स्म । अनधिरुद्धैर्वाधःकरणादिति भावः । रोहतेर्लुङ् । 'शल
द्रुगुपधादनिटः क्सः' (३।१।४५) इति च्लेः क्सादेशः । अत्राधःकरणवाक्यार्थस्य
श्लेषविरोधोपजीव्यवैयर्थ्यं हेतुत्वात्संकीर्णः काव्यलिङ्गभेदः ॥ ५२ ॥

रम्या इति प्राप्तवतीः पताका रागं विविक्ता इति वर्धयन्तीः ।

यस्यामसेवन्त नमद्वलीकाः समं वधूभिर्वलभीर्युवानः ॥५३॥

रम्या इति ॥ यस्यां पुरि युवानो रम्या रमणीया इति हेतोः पताकाः प्राप्त-
वतीः । उत्क्षिप्तध्वजा इत्यर्थः । अन्यत्र रम्या इत्येवं पताकाः प्राप्तवतीः । प्रसिद्धिं
गता इत्यर्थः । 'पताका वैजयन्त्यां च सौभाग्येऽर्कध्वजेऽपि च', 'इति हेतौ प्रक-
रणे प्रकारादिसमासिषु' इत्युभयत्रापि विश्वः । विविक्ता विजना विमलाश्च इति
हेतो रागं वर्धयन्तीः । 'विविक्तौ पूतविजनौ' इत्युभयत्राप्यमरः । नमद्वलीका

नम्रनाम्नाः । 'वलीकनीध्रे पटलप्रान्ते' इत्यमरः । अन्यत्र नमन्त्यो वल्यस्त्रिव-
ल्याख्या मध्यरेखा यासां ता नमद्वलीकाः । 'नद्युतश्च' (५।४।१५३) इति कप्प्र-
त्ययः । 'वली मध्यमरेखोर्मिजीर्णत्वगृहदारुषु' इति वैजयन्ती । वलभीः
कूटागाराणि । 'कूटागारं तु वलभी' इत्यमरः । वधूभिः सममसेवन्त । वधूसहिता
असेवन्तेत्यर्थः । अत्र वधूनां वलभीनां च प्रकृतानामेव धर्मसाधर्म्येणौपम्यावगमात्
केवलप्रकृतगोचरा तुल्ययोगिता न श्लेषः । तत्र विशेष्यस्यापि श्लिष्टत्वनियमात् ।
यथाहुः—'प्रस्तुतानां तथान्येषां केवलं तुल्यधर्मेतः । औपम्यं गम्यते यत्र सा मता
तुल्ययोगिता ॥' इति ॥ ५३ ॥

सुगन्धितामप्रतियत्नपूर्वां विभ्रन्ति यत्र प्रमदाय पुंसाम् ।

मधूनि वक्राणि च कामिनीनामामोदकर्मव्यतिहारमीयुः ॥५४॥

सुगन्धितामिति ॥ यत्र पुरि न प्रतियत्नः संस्कारः पूर्वो यस्यांस्तामप्रति-
यत्नपूर्वामकृत्रिमाम् । स्वाभाविकीमित्यर्थः । 'प्रतियत्नस्तु संस्कारः' इति वैज-
यन्ती । शोभनो गन्धो येषां तेषां भावस्तत्ता तां सुगन्धितां सौरभ्यम् । 'गन्ध-
स्येत्—' (५।४।१३५) इतीकारः । विभ्रन्ति विभ्राणानि । 'वा नपुंसकस्य'
(७।१।७९) इति नुमागमः । मधूनि मद्यानि कामिनीनां वक्राणि च यूनां प्रम-
दाय प्रीत्यै आमोदकर्मणो वासनाधानस्य व्यतिहारं परस्परकरणमीयुः । अन्योन्य-
गन्धेनान्योन्यं वासयामासुरित्यर्थः । इणो लिट् । अत्रापि मधूनां वक्राणां च प्रकृत-
त्वात्तत्पूर्वक एव तुल्ययोगिताभेदः । तेन यूनां मधुवासितवधूवदनपानं वदनवासि-
तगण्डूषपानं च वस्तु व्यज्यते । तेन च निरातङ्गभोगाः पौरा इति गम्यते ॥ ५४ ॥

रतान्तरे यत्र गृहान्तरेषु वितर्दिनिर्यूहविटङ्कनीडः ।

रुतानि शृण्वन्वयसां गणोऽन्तेवासित्वमाप स्फुटमङ्गनानाम् ५५

रतान्तर इति ॥ यत्र पुरि गृहान्तरेषु वितर्दयो विहारवेदिकाः । 'स्याद्वित-
र्दिस्तु वेदिका' इत्यमरः । तासां निर्यूहा मत्तवारणाख्या अपाश्रयाः । 'निर्यूहो
मत्तवारणः' इति वैजयन्ती । तेषां विटङ्का उपरितन्यः कपोतपालिकाः त एव
नीडाः कुलाया यस्य सः । 'कुलायो नीडमस्त्रियाम्' इत्यमरः । वयसां शुक्रसा-
रिकादिपत्रिणां गणः । 'वयः पक्षिणि बाल्यादौ' इति विश्वः । अङ्गनानाम् । वित-
र्दिषु रममाणानामिति भावः । रतान्तरे रुतानि रतिकृजितानि शृण्वन् । अन्ते
समीपे वसन्त इत्यन्तेवासिनः शिष्याः । 'छात्रान्तेवासिनौ शिष्ये' इत्यमरः ।
'शयवासवासिष्वकालात्' (६।३।१८) इत्यलुक् । तेषां भावस्तत्त्वमाप । समीपे
प्रतिशब्दं यथाश्रुतमुच्चारणादेवमुत्प्रेक्ष्यते । अत एव स्फुटमिति व्यञ्जकप्रयोगः ॥ ५५ ॥

छन्नेष्वपि स्पष्टतरेषु यत्र स्वच्छानि नारीकुचमण्डलेषु ।

आकाशसाम्यं दधुरम्बराणि न नामतः केवलमर्थतोऽपि ॥५६॥

छन्नेष्विति ॥ यत्र पुरि छन्नेष्वच्छादितेषु । 'वा दान्त—' (७।२।२७)
इत्यादिना वैकल्पिको निपातः । स्पष्टतरेषु । स्फुटतरं लक्ष्यमाणेष्वित्यर्थः । नारी-
कुचमण्डलेषु स्वच्छानि स्फटिकादिवदतिरोधायकानि, अम्बराणि वस्त्राणि केवलं
नामतोऽम्बरमिति नाम्नाैवाकाशसाम्यं न दधुः । 'अम्बरं व्योम्नि वाससि' इति

विश्वः । किंत्वर्थतोऽप्यर्थक्रिययापि तत्साम्यं दधुः । स्वयमति सूक्ष्मत्वादव्यवधायकत्वं दृष्ट्यादेर्मूर्तान्तरगत्यविधातित्वं चेत्यादिनापि साम्यं दधुरित्यर्थः । उपमालंकारः ॥ ५६ ॥

यस्यामजिह्वा महतीमपङ्काः सीमानमत्यायतयोऽत्यजन्तः ।

जनैरजातस्खलनैर्न जातु द्वयेऽप्यमुच्यन्त विनीतमार्गाः ॥ ५७ ॥

यस्यामिति ॥ यस्यां पुरि अजिह्वा अवकाः, अन्यत्राकपटाः । दम्भादिरहिता इत्यर्थः । 'आचरेत्सदृशीं वृत्तिमजिह्वामशठां तथा' इति स्मरणादिति भावः । 'जिह्वाः कपटवक्रयोः' इति विश्वः । अपङ्काः कर्दमरहिताः, निष्पापाश्च । 'पङ्कोऽधे कर्दमे' इति हैमः । महतीं सीमानं राजकल्पितक्षेत्रमानं मर्यादां, कुलागतानुष्ठानस्थितिं चात्यजन्तः । अत्यक्तमहामर्यादा इत्यर्थः । अतिमात्रा आयतिरायामः उत्तरकालश्च येषां ते अत्यायतयः । 'आयतिस्तूत्तरे काले संयमायामयोरपि' इति विश्वः । द्वये द्विरूपा अपि । 'प्रथमचरमतया-' (१।१।३३) इत्यादिना जसि विभाषया सर्वनामसंज्ञा । विनीतमार्गाः सुरचितपुरवीथयः, सुशिक्षिताचारपद्धतयश्च न जातं स्खलनं पापाणादिप्रतिघातः, विरुद्धाचरणं च येषां तैर्जनैर्जातु कदाचिदपि नामुच्यन्त न त्यक्ताः । न कदाचित्खिलाकृता इत्यर्थः । अत्र मार्गशब्दस्य साधर्म्यादेकवृत्तावलम्बिफलद्वयवदेकशब्देनार्थद्वयप्रतीतेः, द्वयानामपि मार्गाणां प्रकृतत्वाच्च केवलप्रकृतविषयोऽर्थश्लेषः । दिशेऽप्यस्यापि श्लिष्टवान्न तुल्ययोगिता ॥ ५७ ॥

परस्परस्पर्धिपराध्वरूपाः पौरस्त्रियो यत्र विधाय वेधाः ।

श्रीनिर्मितिप्राप्तघुणक्षतैकवर्णोपमावाच्यमलं ममार्ज ॥ ५८ ॥

परस्परेति ॥ यत्र पुरि परस्परस्पर्ध्यान्यहमहमिकयाऽन्योन्यसामर्षाणि परार्थानि श्रेष्ठानि रूपाणि सौन्दर्याणि यासां ताः । 'रूपं स्वरूपे सौन्दर्ये' इति विश्वः । पुरे भवाः पौरस्ताः स्त्रियः पौरस्त्रियः । 'स्त्रियाः पुंवत्-' (६।३।३४) इत्यादिना पुंवद्भावः । विधाय निर्माय वेधाः स्रष्टा श्रियो लक्ष्मीदेव्याः निर्मित्या निर्माणेन प्राप्तं यत् घुणेन वज्रकीटेन क्षतस्योत्कीर्णस्यैकवर्णस्योपमया साम्येन वाच्यमपवादः तदलमत्यन्तम् । तदेव मलमिति केचित् । ममार्ज । घुणाक्षरवत् यादृच्छिकमिदं श्रीदेवतासौन्दर्यशिल्पं न कौशलमित्यशः क्षालितवानित्यर्थः । अनया चातिशयोक्त्या पौरस्त्रीणां रमासमानसौन्दर्यं वस्तु व्यज्यते ॥ ५८ ॥

ध्रुष्णं यदन्तःकरणेन वृक्षाः फलन्ति कल्पोपपदास्तदेव ।

अध्रूषुषो यामभवञ्जनस्य याः संपदस्ता मनसोऽप्यगम्याः ॥ ५९ ॥

ध्रुष्णमिति ॥ यदन्तःकरणेन ध्रुष्णमभ्यस्तम् । ममेदं भूयादिति भूयोभूयः संकल्पितमित्यर्थः । कलयन्ति संकल्पितार्थानिति कल्पाः । कल्पा इत्युपपदं व्यावर्तेकं येषां ते कल्पोपपदा वृक्षाः कल्पवृक्षाः तदेव फलन्ति फलानि निष्पादयन्ति । 'फल निष्पन्नौ' इति धातोर्लट् । कुतः । यां पुरमध्रूषुषो यस्यामुषितवन्तः ।

‘उपान्वध्याङ्गवसः’ (१।४।४८) इति कर्मत्वम् । ‘भापायां सदवसश्रुवः’ (३।२।१०८) इति कसुप्रत्ययः । जनस्य याः संपदोऽभवन् ता मनसोऽप्यङ्गम्याः । वाचामभूमय इति किमु वक्तव्यमिति भावः । गृहे गृहे कल्पवृक्षसंबन्धातिशयोक्त्या पौराणां देवेन्द्रभोगो व्यज्यते । इह कल्प इत्युपपदं स्वसंज्ञैकदेशो येषामिति व्याख्याने हिरण्यपूर्वं कशिपुमित्यादिवदवाच्यैश्चनदोषावकाशः ॥ ५९ ॥

कला दधानः सकलाः स्वभाभिरुद्धासयन्सौधसिताभिराशाः ।

यां रेवतीजानिरियेप हातुं न रौहिणेयो न च रोहिणीशः ॥ ६० ॥

कला इति ॥ सकलाः समग्राः कलाश्चतुःषष्टिविधाः, षोडशभागांश्च दधानः । ‘कला शिन्वे कालभेदे’ इति, ‘कला तु षोडशो भागः’ इति चामरः । सुधयावलिप्तं सौधं तद्वत्सिताभिः स्वभाभिराशा दिश उद्धासयन् रेवती ककुभि-कन्या, पूषकं भं च जाया यस्य स रेवतीजानिः । ‘जायाया निङ्’ (५।१।१३४) इति समासान्तो निङादेशः । ‘लोपो व्योर्वलि’ (६।१।६६) इति यलोपः । रोहिण्या अपत्यं पुमान् रौहिणेयो बलभद्रः । ‘स्त्रीभ्यो ढक्’ (४।१।१२०) । यां पुरीं हातुं त्यक्तुं न इयेप नेच्छति स्म । लिट् । रोहिणीशश्चन्द्रश्च हातुं न इयेप । अत्र रौहिणेयरोहिणीशयोः परोत्कर्षावहत्वेन द्वयोः प्रकृतत्वाद्विशेष्यस्याश्लिष्टत्वाच्च केवलप्रकृतविषया तुल्ययोगिता । गतमन्यत् ॥ ६० ॥

बाणाहवव्याहतशंभुशक्तेरासत्तिमासाद्य जनार्दनस्य ।

शरीरिणा जैत्रशरेण यत्र निःशङ्कमूपे मकरध्वजेन ॥ ६१ ॥

बाणेति ॥ यत्र पुरि बाणाहवे बाणासुःशुद्धे व्याहता क्षयं नीता शंभुशक्ति-र्येन तस्य हरविजयिनो जनार्दनस्य कृष्णस्यासत्तिं प्रत्यासत्तिमासाद्य । पुत्रत्वं प्राप्येत्यर्थः । शरीरिणा विग्रहवता । न त्वनङ्गेनेति भावः । जेतार एव जैत्रा जयशीलाः । तृन्न्ताप्रज्ञादित्रादण्प्रत्ययः । ते शरा यस्य तेन मकरध्वजेन कामेन । प्रद्युम्नरूपेणेति भावः । निःशङ्कं निर्भीकमूपे उपितम् । ‘वस निवासे’ भावे लिट् । ‘वचिस्वपि-’ (६।१।१५) इत्यादिना संप्रसारणम् । ‘शङ्का वितर्क-भययोः’ इति विश्वः । अत्र शंभुशक्तिव्यावातपदार्थस्य विशेषणगत्या निःशङ्कनि-वासहेतुत्वोक्तेः काव्यलिङ्गभेदः । पुरा किल भगवान् भक्तवत्सलो धूर्जटिर्बाण-प्रेम्णा बाणाभियोधिनं हरिमभियुज्य निजितं इति पौराणिकाः कथयन्ति ॥ ६१ ॥

निषेव्यमाणेन शिवैर्मरुद्भिरध्यास्यमाना हरिणा चिराय ।

उद्रश्मिरत्नाङ्कुरधाग्नि सिन्धावाह्वास्त मेरावमरावतीं या ॥ ६२ ॥

निषेव्यमाणेनेति ॥ शिवैर्मरुद्भिर्मन्दमारुतैः, अन्यत्र शिवै रुद्रैः, मरुद्भिः मरुद्गणैश्च चिराय निषेव्यमाणेन हरिणा श्रीकृष्णेन, शक्रेण चाध्यास्यमाना अधि-ष्टीयमाना उद्रश्मीनां रत्नाङ्कुराणां धाग्नि स्थाने । एकत्र रत्नाकरत्वादप्यत्र रत्नसानु-त्वाच्चेति भावः । सिन्धौ स्थितेति शेषः । या पूः मेरो स्थिताम् अमरा यस्यां सन्तीत्य-मरावतीमिन्द्रनगरीम् । ‘मतौ बह्वचोऽनजिरा-’ (६।३।११९) इति दीर्घः ।

संज्ञायाम् 'मादुपधायाश्च-' (८।२।९) इति वत्वम् । आह्वास्त स्पर्धयाऽऽहूतवनी । अमरावतीमनुचकरेत्यर्थः । ह्यतेर्लुङ् 'स्पर्धायामाङः' (१।१।३१) इत्यात्मनेपदम् । 'लिपि सिचि ह्रश्च' (३।१।५३) इति 'आत्मनेपदेऽप्यन्यतरस्याम्' (३।१।५४) इति च्लेरङ्भावपक्षे सिजादेशः । अत्र प्रथमार्धे श्लेषेऽपि सिन्धौ मेरौ स्थितेति प्रतिबिम्बाभावेन सौधर्म्योक्तेः श्लेषानुप्राणितेयमुपमेति संक्षेपः । आह्वास्तेति सादृश्यप्रतिपादकः शब्दः । स्पर्धते ह्यते द्वेष्टीत्यनुशासनात् ॥ ६२ ॥

स्निग्धाञ्जनश्यामरुचिः सुवृत्तो वध्वा इवाध्वंसितवर्णकान्तेः ।

विशेषको वा विशिशेष यस्याः श्रियं त्रिलोकीतिलकः स एव ६३

स्निग्धेति ॥ स्निग्धं यदञ्जनं तद्वत्तेन च श्यामरुचिः सुवृत्तः सदृत्तिः, सुष्ठु वर्तुलश्च । त्रयाणां लोकानां समाहारस्त्रिलोकी । 'तद्वितार्थ-' (२।१।५१) इत्यादिना समासः । 'संख्यापूर्वो द्विगुः' (२।१।५२) इति द्विगुसंज्ञा । 'अकारान्तोत्तरपदो द्विगुः स्त्रियामिष्यते' इति स्त्रीत्वे 'द्विगोः' (४।१।२१) इति ङीप् । तस्यास्तिलको भूषणभूतः स हरिरेव, विशेषको वा । तिलक इवेत्यर्थः । 'इववद्वायथाशब्दा' इत्यनुशासनात् । 'तमालपत्रतिलकचित्रकाणि विशेषकम् । द्वितीयं च तुरीयं च न स्त्रियाम्' इत्यमरः । अध्वंसिता वर्णानां ब्राह्मणादीनां कान्तिरौज्ज्वल्यं यस्यास्तस्याः पुरः, अन्यत्राध्वंसितो वर्णो गौरादिः, कान्तिर्लावण्यं च यस्यामस्याः । 'वर्णो द्विजादौ शुक्लादौ' इत्युभयत्राप्यमरः । वध्वा इव श्रियं विशिशेष विशेषितवान् । अनेकशब्देयमुपमेत्येके । शब्दमात्रसादृश्याच्छ्लेष इत्यन्ये । श्लेषोपमेत्याह दृण्डी ॥ ६३ ॥

तामीक्षमाणः स पुरं पुरस्तात्प्रापत्प्रतोलीमतुलप्रतापः ।

वज्रप्रभोद्भासिसुरायुधश्रीर्या देवसेनेव परैरलङ्घ्या ॥ ६४ ॥

तामिति ॥ अनुलप्रतापः स हरिस्त्वं पूर्वोक्तां पुरमीक्षमाणः पुरस्तात् पूर्वस्यां दिशि । सप्तम्यर्थे तसि ल् प्रत्ययः । प्रतोली रथ्याम् । 'रथ्या प्रतोली विशिखा' इत्यमरः । प्रापत् प्राप्तवान् । लुङि 'पुवादि-' (३।१।५५) इत्यादिना च्लेरङ्गादेशः । वज्राणां तोरणप्रासादादिगतहीरकादिमणीनां प्रभाभिरुद्भासिनी सुरायुधश्रीरिभ्रचापलक्ष्मीर्यस्यां सा । इह वज्रग्रहणं मणिमात्रोपलक्षणम् । अन्यथेन्द्रायुधासाम्यादिति भावः । अन्यत्र वज्रस्य कुलिशस्य प्रभाभिरुद्भासिनी सुरायुधानामितरदेवतायुधानां श्रीर्यस्याः सा । 'वज्रोऽस्त्री हीरके पवौ' इत्यमरः । या प्रतोली देवसेना सुरचमूरिव परैः शत्रुभिरलङ्घ्या दुष्प्रधर्ण्या ॥ ६४ ॥

प्रजा इवाङ्गादरविन्दनाभेः शंभोर्जटाजूटतटादिवापः ।

मुखादिवाथ श्रुतयो विधातुः पुरान्निरीयुर्मुर्जिद्विजिन्यः ॥ ६५ ॥

प्रजा इति ॥ अरविन्दनाभेर्विष्णोरङ्गात् प्रजा इव । 'यतो वा इमानि भूतानि जायन्ते' इति श्रुतेरिति भावः । शंभोर्जटाजूटतटात् आप इव गङ्गाजलानीव विधातुर्मुखात् श्रुतय इव मुर्जितो हरेः ध्वजिन्यः सेनाः पुरान्निरीयुर्निर्गताः । मालोपमेयम् ॥ ६५ ॥

श्लिष्यद्भिरन्योन्यमुखाग्रसङ्गस्खलत्तवलीनं हरिभिर्विलोलैः ।

परस्परोत्पीडितजानुभागा दुःखेन निश्चक्रमुश्चवाराः ॥ ६६ ॥

श्लिष्यद्भिरिति ॥ अन्योन्येषां मुखाग्रेषु सङ्गेन स्खलन्तः खलीनाः कविका यस्मिन्कर्मणि तद्यथा तथा । ‘कविका तु खलीनोऽस्त्री’ इत्यमरः । श्लिष्यद्भिः संधृ-
प्यद्भिः विलोलैः मुहुर्गच्छन्निः हरिभिस्तुरंगैः करणैः । अश्वान् वारयन्ति ये तेऽश्व-
वारा अश्वारोहाः परस्परेणोत्पीडितजानुभागाः सन्तो दुःखेन निश्चक्रमुः निर्जग्मुः ।
अत्र स्वभावोक्त्यातिशयोक्तेः संकरः ॥ ६६ ॥

निरन्तरालेऽपि विमुच्यमाने दूरं पथि प्राणभृतां गणेन ।

तेजोमहद्भिस्तमसेव दीपैर्द्विपैरसंवाधमयांबभूव ॥ ६७ ॥

निरन्तराल इति ॥ तमसा तिमिरेणेव प्राणभृतां गणेन प्राणिवर्गेण कर्त्रा
निरन्तरालेऽपि पूर्वं स्वेनैवानिसंकटेऽपि पथि संप्रति दूरं दूरत एव विमुच्यमाने
मति । एकत्र दीपभयादन्यत्र द्विपभयाच्चेत्यर्थः । तेजोमहद्भिर्बलाधिकैः, प्रभासं-
पन्नैश्च । ‘तेजो बलं प्रभा तेजः’ इति विश्वः । द्विपैर्द्विपैरिवासंवाधमसंकीर्णमयांब-
भूव जम्मे । न त्वश्वैरिव कृच्छ्रादिति भावः । ‘अयं गतौ’ भावे लिट् ‘दयायासश्च’
(३।१।३७) इत्याम्प्रत्ययः । स्वेनैवैव दूरोत्सारिततमस्के दीपा इव तथोत्सारि-
तप्राणिके पथि निरर्गलं द्विपाः प्रययुरित्यर्थः । तमसीति सप्तम्यन्तपाठे तु तमसः
पथ्युपमानत्वे द्विपागमनात् पथ इव तमसो दीपागमनात् प्राकृतप्राणिवर्गेण
निरन्तरालत्वं पश्चाद्भुमुच्यमानत्वं च न संभवतीत्युपमानोपमेययोर्वैरूप्यं स्यात् ।
तृतीयान्तपाठे तमसः प्राणिवर्गोपमानत्वे तत्सारूप्यसाकल्यात् स एव साधीया-
नित्यालंकारिकाणां पन्थाः ॥ ६७ ॥

शनैरनीयन्त रयात्पतन्तो रथाः क्षितिं हस्तिनखादखेदैः ।

सयत्नसूतायतरश्मिभुजग्रीवाग्रसंसक्तयुगैस्तुरंगैः ॥ ६८ ॥

शनैरिति ॥ रयात्पतन्तो धावन्तो रथाः सयत्नेः सूतैः सारथिभिः । ‘सूतः
क्षत्ता च सारथिः’ इत्यमरः । आयता आकृष्टा ये रश्मयः प्रग्रहाः । ‘किरणप्रग्रहो
रश्मी’ इत्यमरः । तैर्भुजेषु ग्रहेषु ग्रीवाणामग्रेषु संसक्ता युगा युग्याः स्कन्धवाह्या
दारुविशेषा येषां तैरत एवाखेदैरश्रमैस्तुरंगैः । हस्तिनखात् । हस्तिनखः पृष्ठंरि
मृत्कूटः । ‘कूटं पृष्ठंरि यद्धस्तिनखमस्मिन्’ इत्यमरः । तस्माच्छनैः क्षितिमनीयन्त
नीता इति स्वभावोक्तिः । यथावद्भुस्तुवर्णनात् ॥ ६८ ॥

बलोर्मिभिस्तत्क्षणहीयमानरथ्याभुजाया वलयैरिवास्याः ।

प्रायेण निष्क्रामति चक्रपाणौ नेष्टं पुरो द्वारवतीत्वमासीत् ६९

बलोर्मिभिरिति ॥ बलान्पूर्मय इव तैर्बलोर्मिभिः वलयैः कङ्कणैरिव तत्क्षणे
हरिनिष्क्रमणक्षण एव हीयमाना अपरिच्यमाना रथ्याभुजेव यस्यास्तस्याः अत
एवास्याः पुरो द्वारवत्याश्चक्रपाणौ कृष्णे निष्क्रामति निर्गच्छति सति प्रायेण भुज्जा द्वार-
वतीत्वं द्वारकात्वम् । स्वस्वरूपमिति यावत् । इष्टं नासीत् । हरिविरहे तद्वैफल्यमिति
भावः । द्वारवतीशब्दस्य संज्ञात्वात् ‘त्वतलोगुणवचनस्य’ (वा०) इति न पुंवद्भावः ।

अन्यत्र द्वारवतीत्वं द्वारवत्त्वं नेष्टं, तस्य हरिनिष्क्रमणहेतुत्वात्, इत्युभयथाप्युपमित-
भुजवलयगलनहेतुत्वात् उपमासंकीर्णैर्यमनिष्टत्वोत्प्रेक्षा प्रायेणेत्यनेन व्यज्यते ॥ ६९ ॥

अथासर्गसमाप्तेः समुद्रं वर्णयति—

पारेजलं नीरनिधेरपश्यन्मुरारिरानीलपलाशराशीः ।

वंनावलीरुत्कलिकासहस्रप्रतिक्षणोत्कूलितशैवलाभाः ॥ ७० ॥

पार इति ॥ मुरारिः नीरनिधेः समुद्रस्य जलानां पारे परतीरे पारेजलम् ।
‘पारावारे परार्वाची तीरे’ इत्यमरः । ‘पारे मध्ये पश्चा वा’ (२।१।१८) इत्य-
व्ययीभावः । तत्संयोगादेकारान्तत्वं च पारेशब्दस्य । आ समन्तादानील पलाशानां
पत्राणां राशयो यासां ताः । हरितपर्णपूर्णा इत्यर्थः । ‘पत्रं पलाशं लदनम्’ इत्यमरः ।
अत एवोत्कलिका ऊर्मयः । ‘अमिरुत्कलिकोल्लोलकल्लोलहरिस्तथा’ इति हला-
युधः । तासां सहस्रैः प्रतिक्षणमुत्कूलिताः कूलमुद्रताः । कूलं प्रापिता इत्यर्थः ।
उत्कूलशब्दात् ‘तत्करोति-’ (ग०) इति ण्यन्तात्कर्मणि क्तः । तेषां शैवलानामा-
मेवाभा यासां ताः । तत्सदृशीरित्यर्थः । वंनावलीरपश्यन् । अत्रोत्कूलितशैवलस्य
स्वतःसिद्धसंदेहादुपमोत्प्रेक्षयोः संदेहसंकरः ॥ ७० ॥

लक्ष्मीभृतोऽम्भोधितटाधिवासान् द्रुमानसौ नीरदनीलभासः ।

लतावधूसंप्रयुजोऽधिबेलं बहूकृतान् स्वानिव पश्यति स्म ॥ ७१ ॥

लक्ष्मीभृत इति ॥ असौ हरिर्लक्ष्मीं शोभां, श्रीदेवीं च विभ्रतीति लक्ष्मी-
भृतस्तान् अम्भोधितटेऽधिवासो येषां तान् नीरदवल्लीलभासो नीलवर्णान् । लता
वध्व इवेत्युपमितसमासः । अन्यत्र लता इव वध्व इति शाकपार्थिवादित्वान्म-
ध्यमपदलोपी समासः । ताभिः संप्रयुज्यन्त इति संप्रयुजः संगतान् । क्विप् ।
अधिबेलं वेलायाम् । विभक्त्यर्थेऽव्ययीभावः । द्रुमान् बहूकृताननेकीकृतान् स्वान्
स्वकीयविग्रहानिवेत्यर्थः । एवं च पुलिङ्गतानिर्वाहः । आत्मपरत्वे नपुंसकत्वा-
पातः । ‘स्वो ज्ञातावात्मनि स्वं त्रिष्वामीये स्वोऽस्त्रियां धने’ इत्यमरः । पश्यति
स्म । श्लेषसंकीर्णैर्यमुत्प्रेक्षा ॥ ७१ ॥

आश्लिष्टभूमिं रसितारमुच्चैर्लोलदुर्जाकारवृहत्तरङ्गम् ।

फेनायमानं पतिमापगानामसावपसारिणमाशशङ्के ॥ ७२ ॥

आश्लिष्टेति ॥ आश्लिष्टभूमिमालिङ्गितभूतलमुच्चैस्तारं रसितारं कन्दितारं
लोलतां चञ्चलतामितस्ततः पततां भुजानामाकार इवाकारो येषां ते वृहत्तरङ्गा यस्य
तं तथोक्तं फेनायमानं फेनमुद्रमन्तम् । ‘फेनाच्चति वक्तव्यम्’ (वा०) इति
व्यङ्ग्यं । अषां समूह आपम् । ‘तस्य समूहः’ (४।२।३७) इत्यण् । तेन गच्छन्ती-
त्यापगाः तासां पतिं समुद्रम् । असौ हरिरपसारिणमपसारो गिणमाशशङ्के । तत्क-
र्मयोगात्तथोत्प्रेक्षां चक्रे इत्यर्थः । यथाहुर्नैदानिकाः—कुद्वैर्धातुभिरारतेऽथ मनसि
प्राणी मनः संदिशन्दन्ताम्बादति फेनमुद्रिरति दोःपादौ क्षिपन्मूढधीः । पश्यन्रू-
पमस्त्रितो निपतति व्यर्थां करोति, क्रियां विभ्यस् स्वयमेव शाम्यति गते वेगे
वपसाररुक् ॥’ इति ॥ ७२ ॥

पीत्वा जलानां निधिनातिगार्ध्याद्वृद्धिं गतेऽप्यात्मनि नैव मान्तीः ।
क्षिप्ता इवेन्दोः स रुचोऽधिबेलं मुक्तावलीराकलयांचकार ॥ ७३ ॥

पीत्वेति ॥ जलानां निधिना समुद्रेण गर्ध एव गार्ध्यम् । औपम्यादिवच्चा-
तुर्वर्ण्यादित्वान् स्वार्थे ष्यञ् । तदतिमात्रमतिगार्ध्यं तस्मान् । तृष्णाभरादित्यर्थः ।
गृध्रोः पुनरोर्गुणः 'चान्तो यि प्रत्यये' (६।१।७९) इति गार्ध्व्यमिति स्यात् ।
पीत्वा । क्षेपणक्रियापेक्षया पूर्वकालता । अथ वृद्धिं गते आत्मनि देहे । चन्द्रोदये
समुद्रस्य वृद्धिरित्यागमः । नैव मान्तीरमान्तीः । अतिरिच्यमाना इत्यर्थः । मातेः
शतरि डीप् । 'आच्छीनद्योर्नुम्' (७।१।८०) क्षिप्ता उद्गीर्णातितृण्योक्तं पीत्वा
अन्तरमानाद्वहिरुद्धान्ता इत्यर्थः । इन्दो रुचो मरीचीरिवेत्युन्नेक्षा । स हरिरधि-
बेलमधितोरम् । 'बेला कूलविकारयोः' इति विश्वः । मुक्तावलीराकलयांचकारा-
कलयामास । कर्लान्तः कामधेनुः ॥ ७३ ॥

साटोपमुर्वीमनिशं नदन्तो यैः प्लावयिष्यन्ति समन्ततोऽमी ।

तान्येकदेशान्निभृतं पयोधेः सोऽम्भांसि मेघान् पिबतो ददर्श ७४

साटोपमिति ॥ अमी मेघाः साटोपं ससंभ्रमम् । 'संभ्रमाटोपसंभ्रमाः' इति
यादवः । अनिशं नदन्तो गर्जन्तो यैस्तोयैरम्भोभिर्वृत्तिं समन्ततः प्लावयिष्यन्ति
तान्यम्भांसि पयोधेरेकदेशादेककोणान्निभृतं निश्चलं यथा तथा पिबतो मेघान् स
हरिर्ददर्श । एतेन समुद्रस्यापरिच्छिन्नरूपत्वं व्यज्यते ॥ ७४ ॥

उद्धृत्य मेघैस्तत एव तोयमर्थं मुनीन्द्रैरिव संप्रणीताः ।

आलोकयामास हरिः पतन्तीर्नदीः स्मृतीर्वेदमिवाम्बुराशिम् ७५

उद्धृत्येति ॥ मुनीन्द्रैस्ततो वेदाद्वेदार्थमिव मेघैस्ततोऽम्बुराशेरिव तोयमुद्धृत्य
संप्रणीताः कृता अम्बुराशिं पतन्तीः प्रविशन्तीर्नदीर्वेदं पतन्तीः स्मृतीर्मन्वादिसं-
हिता इव हरिरालोकयामास । श्रुतिमूलत्वेनैव प्रामाण्यात्स्मृतीनाम् । तत्संवाद
एव तत्संप्रवेशः । अनेकैवेयमुपमा ॥ ७५ ॥

विक्रीय दिश्यानि धनान्युरुणि द्वैष्यानसावुत्तमलाभभाजः ।

तरीषु तत्रत्यमफल्गु भाण्डं सांयात्रिकानावपतोऽभ्यनन्दत् ७६

विक्रीयेति ॥ दिक्षु भवानि दिश्यानि । दिगन्तरानीतानीत्यर्थः । 'दिगादिभ्यो
यत्' (४।३।५४) उरुणि महान्ति धनानि नानाद्रव्याणि विक्रीय मूल्येन दत्त्वो-
त्तमलाभं द्वैगुण्यादिकं भजन्तीति तानुत्तमलाभभाजः । तत्रत्यं द्वैष्यमित्यर्थः ।
'अव्ययात्यप्' (४।२।१०४) । अफल्गु सारवत् । 'फल्गु तुच्छमसारं च' इति
यादवः । भाण्डं मूलधनम् । पण्यद्रव्यमित्यर्थः । 'वणिङ्मूलधने पात्रे भाण्डं
भूषाश्चभूषयोः' इति वैजयन्ती । तरीषु नौषु । 'स्त्रियां नौस्तरणिस्तरिः' इत्यमरः ।
'अविस्तरिस्त्रिभिः—' इत्यौणादिक इकारप्रत्ययः । आवपतं आदधतः । वपतेः शतृ-
प्रत्ययः । द्वैष्यान् समुद्रद्वीपवासिनः । द्वीपादनुसमुद्रं यञ् (४।३।१०) इति

यञ्प्रत्ययः । संयात्रा संभूय यात्रा सा प्रयोजनमेषां तान् सांयात्रिकान् पोतवणिजः ।
'सांयात्रिकः पोतवणिक्' इत्यमरः । 'प्रयोजनम्' (५।१।१०९) इति ठक् । अस्मै
हरिरभ्यनन्दत् ॥ ७६ ॥

उत्पित्सवोऽन्तर्नदभर्तुरुच्चैर्गरीयसा निःश्वसितानिलेन ।

पयांसि भक्त्या गरुडध्वजस्य ध्वजानिवोच्चिक्षिपिरे फणीन्द्राः ७७

उत्पित्सव इति ॥ नदभर्तुः समुद्रस्यान्तरभ्यन्तरादुत्पित्सव उत्पित्तुमि-
च्छवः । पततेः सन्नन्तादुप्रत्ययः । 'सनि मीमा-' (७।४।५४) इत्यादिना इमा-
देशः । 'अत्र लोपोऽभ्यासस्य' (७।४।५८) इत्यभ्यागलोपः । फणीन्द्राः सर्पा
भक्त्या गरुडध्वजस्य हरेर्ध्वजानिव गरीयसाऽतिमहता निःश्वसितानिलेन सुखमा-
स्तेन पयांस्युच्चैरुच्चिक्षिपिरे उत्क्षिप्तवन्तः । उत्प्रेक्षा । स्वर्गित्त्वादान्मनेपदम् ॥ ७७ ॥

तमागतं वीक्ष्य युगान्तबन्धुमुत्तमङ्गशय्याशयमम्बुराशिः ।

प्रत्युज्जगामेव गुरुप्रमोदप्रसारितोत्तुङ्गतरङ्गबाहुः ॥ ७८ ॥

तमिति ॥ अम्बुराशिः युगान्तबन्धुम् । आपद्बन्धुमित्यर्थः । उत्तमङ्ग एव शय्या
तस्यां शेत इति तथोक्तम् । 'अधिकरणे शेतेः' (३।२।१५) इत्यच्प्रत्ययः । आग-
तमभ्यागतं तं हरिं वीक्ष्य गुरुणा प्रमोदेन प्रसारिता उत्तुङ्गाम्तरङ्गा एव बाहवो
यस्य सः सन् प्रत्युज्जगाम संमेलनार्थमागतवानिवेति क्रियास्वरूपोत्प्रेक्षा ॥ ७८ ॥

उत्सङ्गिताम्भःकणको नभस्वानुदन्वतः स्वेदलवान् ममार्ज ।

तस्यानुवेलं व्रजतोऽधिवेलमेलालतास्फालनलब्धगन्धः ॥ ७९ ॥

उत्सङ्गितेति ॥ उत्सङ्गिनः संसर्गिणः कृता उत्सङ्गिताः । 'तत्करोति-' (ग०)
इति ण्यन्तात् कर्मणि क्तः । उत्सङ्गिता अम्भःकणा येनेति 'शेषाद्विभाषा' (५।४।
१५४) इति कप् । एलालतानामास्फालनेन संवर्षणेन लब्धगन्धः एवं शिशिर-
सुरभिस्त्वन्वतो नभस्वान् समुद्रस्य वायुरधिवेलं वेलायाम् । विभक्त्यर्थेऽव्ययी-
भावः । व्रजतस्तस्य हरेः स्वेदलवाननुवेलं प्रतिक्षणम् । यथार्थेऽव्ययीभावः । ममार्ज
जहार । 'वेला कूले च जलधेर्वेला तीरविकारयोः' इति विश्वः । काव्यलिङ्गम् ॥ ७९ ॥

उत्तालतालीवनसंप्रवृत्तसमीरसीमन्तितकेतकीकाः ।

आसेदिरे लावणसैन्धवीनां चमूचरैः कच्छभुवां प्रदेशाः ॥ ८० ॥

उत्तालेति ॥ चमूषु चरन्तीति चमूचराः सैनिकाः । 'चरेष्टः' (३।२।१६)
इति ट्प्रत्ययः । तैरुत्तालेपूत्रतेषु तालीवनेषु संप्रवृत्तेन समीरणेन मास्तेन सीम-
न्तितः क्षीमन्तिन्यः कृताः । सीमन्तशब्दान्मत्वन्तात् 'तत्करोति-' (ग०) इति
ण्यन्तात् कर्मणि क्तः । णाविष्टवद्भावे विन्मतोर्लुक् । ताः केतक्यो येषु ते तथोक्ताः ।
'नघृतश्च' (५।४।१५३) इति कप् । लावणसिन्धोरिमा लावणसैन्धव्यः । 'तस्येदम्'
(४।३।१२०) इत्यण् । 'हृद्भगसिन्ध्वन्ते पूर्वपदस्य' (७।३।१९) इत्युभयपद-
वृद्धिः । तासां कच्छभुवामनूपभूमीनाम् । 'जलप्रायमनूपं स्यात्पुंसि कच्छस्तथाविधः'
इत्यमरः । प्रदेशा देशा आसेदिरे प्राप्ताः । सीदतेः कर्मणि लिट् । अत्र स्वभावो-
क्तिरनुप्रासश्चालंकारौ । ओजःश्लेषसौशब्दसौकुमार्याद्यनेकगुणसंपत्तिः स्पष्टा ॥ ८० ॥

लवङ्गमालाकलितावतंसास्ते नारिकेलान्तरपः पिबन्तः ।

आस्वादितार्द्रक्रमुकाः समुद्रादभ्यागतस्य प्रतिपत्तिमीयुः ॥८१॥

लवङ्गेति ॥ लवङ्गमालाभिर्लवङ्गकुसुममाल्यैः कलितावतंसाः कृतभूषणाः । नारिकेलान्तरित्यव्ययम् । नारिकेलाभ्यन्तर इत्यर्थः । अप इति पृथक्पदम् । समासे 'क्रक्पूर-' (५।४।७४) इत्यादिना समासान्तप्रसङ्गात् । पिबन्तः । आस्वादिता भक्षिता आर्द्रक्रमुका आर्द्रपूगीफलानि येस्ते । 'घोण्टा तु पूगः क्रमुकः' इत्यमरः । ते चमूचराः समुद्रादभ्यागतस्यातिथेः प्रतिपत्तिं गौरवं सत्कारमीयुः । 'प्रतिपत्तिः पदप्राप्तौ प्रवृत्तौ गांगवेऽपि च' इति विश्वः । अत्राभ्यागतप्रतिपत्तिप्राप्तेर्विशेषणगत्या अवतंसकलनादिपदार्थहेतुत्वात् काव्यलिङ्गमलङ्कारः । तेन समुद्रचमूचराणां गृहस्थाभ्यागतोपभ्यप्रतीतिरलङ्कारेणालङ्कारध्वनिः ॥ ८१ ॥

तुरगशताकुलस्य परितः परमेकतुरंगजन्मनः

प्रमथितभूभृतः प्रतिपथं मथितस्य भृशं महीभृता ।

परिचलतो बलानुजबलस्य पुरः सततं धृतश्रिय-

श्चिरविगतश्रियो जलनिधेश्च तदाभवदन्तरं महत् ॥ ८२ ॥

इति श्रीमाधकृतौ शिशुपालवधे महाकाव्ये श्र्यङ्के पुरीप्रस्थानो

नाम तृतीयः सर्गः ॥ ३ ॥

तुरगेति ॥ परितः तुरगशतैराकुलस्य । अपरिमिताश्वस्येत्यर्थः । प्रतिपथं प्रनिर्माणम् । यथार्थेऽव्ययीभावे समासान्तः । प्रमथिताः क्षुण्णा भूभृतो राजानो, गिरयश्च येन तस्य । न तु स्वयं केनापि मथितस्येति भावः । सततं धृता श्रीः शोभा, रमा च येन तस्य धृतश्रियः पुरोऽग्रे, नगराद्वा परिचलतः परिगच्छतः बलो रामस्तस्यानुजस्य हरेर्बलस्य सैन्यस्य । 'बलं सैन्ये बलो रामे' इत्युभयत्रापि शाश्वतः । परं केवलमेकस्यैव तुरंगम्य जन्म जन्ममात्रं यस्मात्तस्यैकतुरंगजन्मनः । एकोऽपि जात एव न त्वस्तीति भावः । महीभृता मन्दराद्रिणा, राज्ञा च मथितस्य । न तु स्वयं कस्यापि मन्थिता । सततं विगतश्रियः । उत्पत्त्यनन्तरमेवास्या हरिस्वीकरणादिति भावः । जलनिधेश्च तदा प्रस्थानसमये महदन्तरं दूरगमनादिव्यवधानं, उक्तरीत्या महत्तारतम्यं चाभवत् । अत्रोपमेयस्य हरिबलस्योपमानाजलधेराधिक्यवर्णनाद्व्यतिरेकालङ्कारः । *पञ्चकावली वृत्तम् । 'नजभजजा जरौ

पाठा०-१ "सलिल" * एक एव श्लोकोऽयं छन्दोग्रन्थेषु त्वन्यान्यछन्दसापुदाहरणत्वेन प्रत्युद्धृतो दरीदृश्यते, तदिदं कवीनां छन्दोविषयकमतप्राचुर्यमध्येतृणां चेतश्चमत्कृत्यर्थमत्रोपाहियते—वृत्तरत्नाकरस्य नारायणभट्टीव्याख्यायाम्—"प्रकृतौ-नजभजजरैर्वृतश्रीः' । यथा माघे-"तुरगशता०' । त्रिःसप्तसु यतिः ।" छन्दोमञ्जर्याम् तथा प्राकृतपिङ्गलसूत्रेऽपि च-"नजभजजा जरौ यदि तदा गदिता सरसी कवीश्वरः । यथा-"तुरगशता०' इति माघे ।" छन्दःशास्त्रे हलपुधकृतटीकायां—"कृतौ-"शक्तिवदना नृजी नृजी नृ जरौ रुद्रदिशः ॥८।१९॥ पञ्चकावली इति केचित्, तत्रोदाहरणम् "तुरगशता०"-

नरपते कथिता भुवि पञ्चकावली' इति लक्षणात् । धृतश्रीवृत्तमिति कश्चित् ।

'नजभपुरस्कृता जजजरा रचिता भुवि रुद्रदिक्पतिः' इति लक्षणात् ॥ ८२ ॥

इति श्रीमहोपाध्यायकोलाचलमल्लिनाथसूरिविरचितं शिशुपालवध-

काव्यव्याख्याने सर्वकृपाख्ये तृतीयः सर्गः ॥ ३ ॥

चतुर्थः सर्गः ।

निःश्वासधूमं सह रत्नभाभिर्भिच्चोत्थितं भूमिमिवोरगाणाम् ।

नीलोपलस्यूतविचित्रधातुमसौ गिरिं रैवतकं ददर्श ॥ १ ॥

निःश्वासेति ॥ नीलोपलैरिन्द्रनीलमणिभिः स्यूताः प्रोता विचित्रा नाना-
वर्णा धातवो गैरिकादयो यस्य तम् । अत एव रत्नभाभिर्मणिप्रभाभिः सह भूमिं
भित्त्वा, उत्थितमूर्ध्वं निर्गतं उरगाणां निःश्वासधूमं फूत्कारबाष्पमिव स्थितं रैवताख्यं
गिरिमसौ हरिर्ददर्श । स्यूतेति सीव्यतेः कर्मणि क्तः । 'चङ्घोः शूडनुनासिके च'
(६।४।१९) इत्युडादेशे यणादेशः । अत्र गिरिर्विशिष्टवर्णनीयत्वेन विशिष्टधूम-
त्वोत्प्रेक्षणाद्गुणनिमित्तजातिस्वरूपोत्प्रेक्षा । सर्गेऽस्मिन्नानावृत्तानि । तत्रादावष्टादशो-
पजातयः । तल्लक्षणं तूक्तमतीतानन्तरसर्गादौ । अत्रासर्गसमाप्तेर्गिरिवर्णनमेव ॥ १ ॥

गिरिं ददर्शेत्युक्तम्, कीदृशित्याकाङ्क्षायामेकान्वयेनाष्टाभिर्विशिनष्टि—

गुर्वीरजसं दृषदः समन्तादुपर्युपर्यम्बुमुचां वितानैः ।

विन्ध्यायमानं दिवसस्य भर्तुर्मागं पुनारोद्धुमिवौन्नमद्भिः ॥ २ ॥

गुर्वीरिति ॥ गुर्वीर्मेहतीर्दृषदः । शिलातटीरित्यर्थः । 'पाषाणप्रस्तरप्रावोपला-
इमानः शिला दृषत्' इत्यमरः । उपर्युपरि दृषदां समीपे । उपरिप्रदेश इत्यर्थः ।
'उपर्यध्यधसः सामीप्ये' (८।१।७) इति द्विर्भावे तद्योगाद्वितीयेति । यथाह
वामनः—'उपर्यादिपु सामीप्ये द्विरुक्तेषु द्विर्ताया' इति । समन्तादजस्रमुन्नमद्भिः ।
देशकालाविच्छेदेनोत्पतद्भिरित्यर्थः । अत एव तैरम्बुमुचां वितानैर्मेघवृन्दैर्निमित्तै-
र्दिवसस्य भर्तुः सूर्यस्य मार्गं पुनारोद्धुम् । संहितायां 'रो रि' (८।३।१४) इति
रलोपः 'ढ्रलोपे—' (६।३।१११) इति दीर्घः । विन्ध्यायमानमिव विन्ध्यवदाचरन्तम् ।
तद्बद्धधमानमिव स्थितमित्यर्थः । आचारे कथञ्चिन्तालटः शानजादेशः । अत्राविच्छिन्न-
मेघोन्नमनेन विन्ध्यायमानत्वोत्प्रेक्षणात् क्रियानिमित्तक्रियास्वरूपोत्प्रेक्षा ॥ २ ॥

क्रान्तं रुचा काञ्चनवप्रभाजा नवप्रभाजालभृतां मणीनाम् ।

श्रितं शिलाश्यामलताभिरामं लताभिरामत्रितपद्पदाभिः ॥ ३ ॥

क्रान्तमिति ॥ पुनः नवानि प्रभाजालानि विभ्रतीति नवप्रभाजालभृतः तेषां
मणीनां संबन्धिन्या काञ्चनवप्रभाजा स्वर्णसानुप्रसृतया रुचा दीक्ष्या क्रान्तं व्याप्तम् ।
पुनः शिलानां मेचकोपलानां, इन्द्रनीलानां वा श्यामलतया श्यामलिङ्गा अभिरा-
मम् । तथा आमन्त्रितपद्पदाभिः मकरन्दपूरितत्वादाहृतभृङ्गाभिः लताभिः श्रितं व्या-
प्तम् । इतः परं व्यन्तरमेकं यमकं वक्ष्यति । तत्र तदेवालंकारः । अर्थालंकारस्त्वभ्युच्चैय
इति यथासंभवमूह्यम् । यमकलक्षणं त्वाचार्यदण्डिनोक्तम्—'अव्यपेतव्यपेतात्मा

या वृत्तिर्वर्णसंहतेः । यमकं तच्च पादानामादिमध्यान्तगोचरम् ॥ एकद्वित्रिचतुष्पा-
दयमकानां प्रकल्पना । आदिमध्यान्तमध्यान्तमध्याद्याद्यन्तसर्वतः ॥ अत्यन्तं बह-
वस्तेषां भेदाः संभेदयोनयः । सुकरा दुष्कराश्चैव दृश्यन्ते तत्र केचन ॥' इति ॥ ३ ॥

सहस्रसंख्यैर्गगनं शिरोभिः पादैर्भुजं व्याप्य वितिष्ठमानम् ।

विलोचनस्थानगतोष्णरश्मिनिशाकरं साधु हिरण्यगर्भम् ॥४॥

सहस्रेति ॥ सहस्रमिति संख्या येषां तैः सहस्रसंख्यैः शिरोभिः शिखरैः
शीर्षैश्च गगनं तथा तत्संख्यैः पादैः प्रत्यन्तपर्वतैश्चरणैश्च भुजं च व्याप्य वितिष्ठ-
मानमवतिष्ठमानम् । 'समवप्रविभ्यः स्थः' (१।३।२२) इत्यात्मनेपदम् । विलो-
चनयोर्यत्स्थानं योग्यदेशस्तद्गतबुष्णरश्मिनिशाकरौ यस्य तम् । अन्यत्र नेत्रीकृतार्क-
न्दुमित्यर्थः । अतः साधु सत्यं हिरण्यगर्भं ब्रह्माणमिवेत्युत्प्रेक्षा । 'सहस्रशीर्षा'
इत्यादिश्रुतेरिति भावः । हिरण्यगर्भो निधिगर्भश्च ॥ ४ ॥

क्वचिज्जलापायविपाण्डुराणि धौतोत्तरीयप्रतिमच्छवीनि ।

अभ्राणि विभ्राणमुमाङ्गसङ्गविभक्तभस्मानमिव स्मरारिम् ॥५॥

क्वचिदिति ॥ पुनः क्वचिदेकदेशे जलानामपायेनापगमेन विपाण्डुराणि शुभ्रा-
णि अत एव धौतं क्षालितं यदुत्तरीयं तत्प्रतिमा तत्समा छविर्येषां तान्यभ्राणि
मेघान् विभ्राणं दधानम् । भृजः कर्तारि शानच् । अत एवोमायाः पार्वत्या अङ्गस-
ङ्गेनार्धभागेन विभक्तं एकभागस्थापितं भस्म यस्य तं स्मरारिं हरमिव स्थितमि-
त्युपमालंकारः ॥ ५ ॥

छायां निजस्त्रीचटुलालसानां मदेन किञ्चिच्चटुलालसानाम् ।

कुर्वाणमुत्पिञ्जलजातपत्रैर्विहंगमानां जलजातपत्रैः ॥ ६ ॥

छायामिति ॥ पुनः निजस्त्रीणां चटुषु प्रियवचनेषु लालसा लोलुपाः ।
'लोलुपो लोलुभो लोलो लम्पटो लालसोऽपि च' इति यादवः । तेषां निज-
स्त्रीचटुलालसानां मदेन किञ्चिदीपच्चटुलाश्चपलास्तेऽलसाश्च । विशेषणयोरपि मिथो
विशेषणविशेष्यभावविवक्षया विशेषणसमासः । तेषां चटुलालसानां विहंगमानां
हंसादीनामुत्पिञ्जलानि जातान्युत्पिञ्जलजातानि । पूर्ववत् समासः । तानि पत्राणि
येषां तैरुत्पिञ्जलजातपत्रैः । उत्पिञ्जरीभूतदलैरित्यर्थः । रलयोरभेदः । जलजात-
पत्रैः जलजैरेवातपत्रैः छायां कुर्वाणम् । एतेन महती कमलाकरसमृद्धिर्व्यज्यते ।
यमकरूपकयोः संकरः ॥ ६ ॥

स्कन्धाधिरूढोऽवलीलकण्ठानुर्वीरुहः श्लिष्टतनूनहीन्द्रैः ।

प्रनर्तितानेकलताभुजाग्रान् रुद्राननेकानिव धारयन्तम् ॥ ७ ॥

स्कन्धेति ॥ पुनः स्कन्धं प्रकाण्डमधिरूढा उज्ज्वला नीलकण्ठा मयूरा येषां
तान् , अन्यत्र स्कन्धाधिरूढा अंसस्थिता नीलाः कण्ठा येषां तान् । 'अंसप्रका-
ण्डयोः स्कन्धः' इति विश्वः । अहीन्द्रैः श्लिष्टतनून् व्याप्तदेहान् । एकत्र तदावास-
त्वादन्यत्र तद्भूषणत्वाच्चेति भावः । प्रनर्तितान्यनेकलतानामेव भुजानां लताना-

मिव च भुजानामग्राणि येषां तानत एवानन्तानसंख्यान् रुद्रानिव स्थितानित्यु-
त्प्रेक्षा । उर्वारुहो वृक्षान् धारयन्तमुद्रहन्तम् ॥ ७ ॥

विलम्बिनीलोत्पलकर्णपूराः कपोलभिक्तीरिव लोभ्रगौरीः ।

नवोलपालंकृतसैकताभाः शुचीरपः शैवलनीर्दधानम् ॥ ८ ॥

विलम्बीति ॥ विलम्बिनो नीलोत्पलान्येव कर्णपूराः कर्णावतंसा यासां ताः ।
लोभ्रेण लोभ्ररजसा गौरीरवदाताः । ‘षिट्ठोरादिभ्यश्च’ (४।१।४१) इति डीप् ।
कपोलभिक्तीः स्त्रीणां गण्डस्थलीरिव स्थिताः । उपमान्तरमाह — नवा उलपा
बल्वजतृणानि । ‘उलपा बल्वजाः प्रोक्ताः’ इति विश्वः । तैरलंकृतानां सैकताना-
माभेवाभा यासां ताः । कुतः । शुचीः शुद्धाः शैवलवतीरपो दधानम् । शुचिन्व-
शैवलत्वाभ्यां बिम्बप्रतिबिम्बभावेनोपमाद्वयम् ॥ ८ ॥

राजीवराजीवशलोलभृङ्गं मुष्णन्तमुष्णं ततिभिस्तरूणाम् ।

कान्तालकान्ता ललनाः सुराणां रक्षोभिरक्षोभितमुद्रहन्तम् ९

राजीवेति ॥ पुनः राजीवराजीनां पद्मपङ्कीनां वशा अधीना लोलाश्चला
भृङ्गा यस्मिंस्तं राजीवराजीवशलोलभृङ्गं तरूणां ततिभिः भङ्गैरुष्णमातपं मुष्णन्तं
हरन्तं कान्ता रम्या अलकान्ताश्चूर्णकुन्तलाग्राणि यासां ताः कान्तालकान्ताः ।
‘अलकाश्चूर्णकुन्तलाः’ इत्यमरः । सुराणां ललनाः स्त्रियोऽप्सरसो रक्षोभी राक्षस-
रक्षोभितमनभिभूतं यथा तथोद्ग्रहन्तम् ॥ ९ ॥

नन्वल्पीयानयं कश्चिद्वैवतको नाम शिलोच्चयः कथमियद्वर्णयत इति शङ्कां
निरस्यति—

मुदे मुरारेमरैः सुमेरोरानीय यस्योपचितस्य शृङ्गैः ।

भवन्ति नोदामगिरां कवीनामुच्छ्रायसौन्दर्यगुणा मृषोद्याः १०

मुद इति ॥ मुरारेमुदे संतोषायामरैः कर्तुभिः सुमेरोः शृङ्गैः करणरानीयो-
पचितस्य वर्धितस्य । आनीतैः शृङ्गैरुपचितस्येत्यर्थः । उपचये करणानां शृङ्गाणा-
मर्थादानयनकर्मत्वम् । यस्य शैलस्योच्छ्रायः औन्नत्यं, सौन्दर्यं च तयोर्गुणा उन्कर्षां
उदामगिरां प्रगल्भवाचां कवीनां मृषा उद्यन्त इति मृषोद्याः मिथ्यावाच्या न
भवन्ति । मेरुशृङ्गेषु सर्वगुणसंभवादिति भावः । ‘राजसूयसूर्यमृषोद्य-’
(३।१।११४) इत्यादिना वदेः क्यबन्तो निपातः । उत्कृष्टः प्राय उच्छ्राय इति
घञन्तेनोपसर्गस्य समासः । न तूपसृष्टाद्व्यप्रत्ययः । ‘श्रिणीभुवोऽनुपसर्गे’ (३।
३।२४) इति नियमात् । मुद इत्यादिश्लोकसप्तके यच्छब्दस्य दृष्टोऽयं शैलः स
इत्यनेनान्वयः । मेरुशृङ्गासंबन्धेऽपि संबन्धवर्णनादतिशयोक्तिः ॥ १० ॥

यतः परार्थानि भृतान्यनूनैः प्रस्थैर्मुहुर्भूरिभिरुच्छिखानि ।

आढ्यादिव प्रापणिकादजस्रं जग्राह रत्नान्यमितानि लोकः ११

यत इति ॥ लोकः परार्थानि श्रेष्ठानि, अनूनर्महद्भिः, भूरिभिः प्रभूतैः । ‘प्रभूतं
प्रचुरं प्राज्यं भूरि’ इत्यमरः । प्रस्थैः सानुभिर्मानविशेषैश्च । ‘प्रस्थोऽस्त्री सानुमा-

नयोः' इत्यमरः । भृतानि संभृतानि मितानि च उच्छिखान्युद्रश्मीनि अमिता-
न्यपरिमितानि रत्नानि यतः शैलादाढ्याद्वनिकात् । 'इभ्य आढ्यो धनी' इत्यमरः ।
प्रपणो व्यवहारः प्रयोजनमस्य प्रापणिको वणिक् । 'तदस्य प्रयोजनम्' इति ठक् ।
'पण्याजीवाः प्रापणिका वेदेहा नैगमाश्च ते । वणिजः' इति वैजयन्ती । तस्मादि-
वाजस्वं मुहुर्जग्राह । उपमालंकारः ॥ ११ ॥ •

अखिद्यतासन्नमुद्रग्रतापं रविं दधानेऽप्यरविन्दधाने ।

भृङ्गावलिर्नखिद्यत तटे निपीतरसा नमत्तामरसा न मत्ता ॥ १२ ॥

अखिद्यतेति ॥ आसन्नमौल्यत्वात् संनिहितमत एवोद्ग्रतापं दुःसहातपं रविं
दधानेऽपि, अरविन्दधान इति विरोधः । अरविन्दानां धाने निधाने इति परिहारः ।
धीयतेऽस्मिन्निति धानम् । अधिकरणे ल्युट् । शब्दश्लेषमूलो विरोधालंकारः ।
यस्य गिरेस्तटे निपीतरसा नितरां पीतमकरन्दा नमन्ति तामरसोनि पङ्केरुहाणि
भारभूतया यया सा नमत्तामरसा । 'पङ्केरुहं तामरसम्' इत्यमरः । अत एव
मत्ता भृङ्गावलिर्नाखिद्यत न खिन्ना । खिदेदेवादिकान्कर्तेरि लङ् । अत्यन्तसूर्यसं-
निधानेऽप्यरविन्दाकरविहारान्मधुकरास्तापं नापुरित्यर्थः ॥ १२ ॥

यत्राधिरूढेन महीरुहोच्चैरुन्निद्रपुष्पाक्षिसहस्रभाजा ।

सुराधिपाधिष्ठितहस्तिमल्ललीलां दधौ राजतगण्डशैलः ॥ १३ ॥

यत्रेति ॥ यत्र शैले रजतस्य विकारो राजतः । 'प्राणिरजतादिभ्योऽञ्'
(४।३।१५४) इत्यप्प्रत्ययः । स चासौ गण्डशैलश्च । 'गण्डशैलास्तु च्युताः
स्थूलोपला गिरेः' इत्यमरः । उन्निद्राणि विकसितानि पुष्पाण्यक्षीणीवेद्युपमित-
यमासः । तेषां सहस्रं भजतीति तद्भाजा अधिरूढेनोच्चैर्महीरुहा वृक्षेण सुराधिपेन
देवन्द्रेणाधिष्ठितो यो हस्ती मल्ल इव तस्यैरावतस्य लीलां शोभां दधौ । ऐरावतस्य
धावत्यादिति भावः । 'हस्तिमल्लोऽभ्रमातङ्गे हस्तिमल्लो विनायके' इति विश्वः ।
अत्र लीलामिव लीलामिति सादृश्याक्षेपाच्चिदर्शनालंकारः ॥ १३ ॥

विभिन्नवर्णा गरुडाग्रजेन सूर्यस्य रथ्याः परितः स्फुरन्त्या ।

रत्नैः पुनर्यत्र रुचा रुचं स्वामानिन्यिरे वंशकरीरनीलः ॥ १४ ॥

विभिन्नेति ॥ गरुडाग्रजेनारुणेन विभिन्नवर्णा अन्यथाकृतवर्णाः । अरुणिमा-
नमापादिता इत्यर्थः । सूर्यस्य संबन्धिनो रथं वहन्तीति रथ्या रथाश्वाः । 'तद्वहति
रथयुगप्रासङ्गम्' (४।३।७६) इति यत्प्रत्ययः । यत्र शैले वंशकरीरनीलैर्वंशा-
ङ्कुरश्यामै रत्नैः । मरकतैरित्यर्थः । 'वंशाङ्कुरे करीरोऽस्त्री' इत्यमरः । वंशशब्दस्या-
म्लानताहेतोरलूनतायाः प्रतिपत्त्यर्थत्वादपौनरुक्त्यम् । अत एवैकार्थपदमप्रयोज्य-
मित्युक्त्वा करिकलभकर्णावतंसादिषु प्रतिपत्तिविशेषकरेषु न दोष इत्याह वामनः ।
न विशेषश्चेदिति । परितः स्फुरन्त्या रुचा स्वप्रभया' करणेन, पुनः स्वां रुचं
निजहरितवर्णमेवानिन्यिरे आनीताः । नयतेद्विकर्मकाग्रधाने कर्मणि लिट् ।
'प्रधानकर्मण्याख्येये लादीनाहुर्द्विकर्मणाम्' इति वचनात् । अत्र विभिन्नवर्णा
इत्येकस्तद्गुणः । रथ्यानां स्वगुणत्यागेन गरुडाग्रजगुणग्रहणात्पुनस्तस्यागेन मरकत-

गुणग्रहणादपरस्तद्गुणस्तदुपजीवीति सजातीययोः संकरः । तेन गिरेः सूर्यमण्डल-
पर्यन्तमौन्नत्यं वस्तु व्यज्यते । 'तद्गुणः स्वगुणत्यागादन्योत्कृष्टगुणग्रहः' ॥ १४ ॥

यत्रोज्झिताभिर्मुहुरम्बुवाहैः समुन्नमद्भिर्न समुन्नमद्भिः ।

वनं बबाधे विषपावकोत्थर विपन्नगानामविपन्नगानाम् ॥ १५ ॥

यत्रेति ॥ यत्र शैले समुन्नमद्भिः समुत्पतद्भिः अम्बुवाहैः उज्झिताभिस्त्य-
क्ताभिरद्भिर्मुहुः समुन्नं सम्यगुन्नं क्लिन्नम् । सिक्तमित्यर्थः । 'उन्दी क्लेदने' इति
धातोः कर्मणि क्तः । 'नुदविद-' (८।२।५६) इत्यादिना निष्ठानत्वम् ।
विपन्नगा विगतसर्पा न भवन्तीत्यविपन्नगाः । सपन्नगा इत्यर्थः । तेषामविपन्नगानां
नगानां वृक्षाणां वनं विषपावकोत्था विपन्निसमुत्था विपत् आपत् न बबाधे ।
नित्यं वर्षानुसङ्गाद्विपाशिक्षोभो वृक्षाणामकिञ्चित्कर इति भावः ॥ १५ ॥

फलद्भिरुष्णांशुकराभिर्मर्शात्कार्शानवं धाम पतङ्गकान्तैः ।

शशंस यः पात्रगुणाद्गुणानां संक्रान्तिमाक्रान्तगुणातिरेकाम् १६

फलद्भिरिति ॥ यः शैल उष्णांशुकराभिर्मर्शादर्ककरसंपर्कात् कृशानोरिदं
कार्शानवमाग्रेयं धाम तेजः फलद्भिरुद्भिरद्भिः । अन्निकरसामर्थ्याभिव्यञ्जकैरिति
भावः । पतङ्गकान्तैः सूर्यकान्तैः । दृष्टान्तभूतैरिति भावः । गुणानां संक्रान्तिमन्यत्र
संक्रमणम् । संक्रान्तगुणानित्यर्थः । पात्रगुणादाधारगुणसहकारादाक्रान्तः प्राप्नो
गुणातिरेकः कार्यविशेषाधानरूपो गुणोत्कर्षो यस्यास्तां शशंस प्रतिपादयामास ।
अर्कैर्विषां सर्वत्र संक्रमणाविशेषेऽपि सूर्यकान्तेष्वेव ज्वलनजननदर्शनात् सर्वत्रापि
संक्रम्यकारिणां गुणानामाधारगुणसहकारात् कार्यविशेषाधायकत्वमिति निश्चयोऽत्रैव
जायत इत्यर्थः । ततश्च सहकारशक्तिविरहिणां सहजशक्तिरनुपकारिणीति भावः ।
वृत्त्यनुप्राप्तोऽलंकारः ॥ १६ ॥

दृष्टोऽपि शैलः स मुहुर्मुरारेरपूर्ववद्विस्मयमाततान ।

क्षणे क्षणे यन्नवतामुपैति तदेव रूपं रमणीयतायाः ॥ १७ ॥

दृष्टोऽपीति ॥ मुहुर्दृष्टोऽपि स शैलो मुरारेरपूर्वेणादृष्टपूर्वेण तुल्यमपूर्ववत् ।
'तेन तुल्यं क्रिया चेत्-' (५।१।११५) इति वतिः । विस्मयमाततान । अति-
रमणीयत्वादिति भावः । तथा हि—क्षणे क्षणे प्रतिक्षणम् । वीप्सायां द्विर्भावः ।
नवतामपूर्ववद्भावमुपैतीति यत्, तन्नवत्वोपगमनमेव रमणीयताया रूपं स्वरूपम् ।
लक्षणमित्यर्थः । अत्र रमणीयत्वलक्षणस्य वाक्यार्थस्य विस्मये हेतुत्वसमर्थना-
द्वाक्यार्थहेतुर्कं काव्यलिङ्गमलंकारः ॥ १७ ॥

उच्चारणज्ञोऽथ गिरां दधानमुच्चारणत्पक्षिगणास्तटीस्तम् ।

उत्कं धरं द्रष्टुमन्नेक्ष्य शौरिमुत्कंधरं दारुक इत्युवाच ॥ १८ ॥

उच्चारणज्ञ इति ॥ अथ हरिविस्मयानन्तरं गिरां वाक्यानामुच्चारणं जानाती-
त्युच्चारणज्ञ उक्तिकुशलः । 'आतोऽनुपसर्गे कः' (३।२।३) इति कप्रत्ययः । न

‘इगुपध’ (३।१।१३५) इत्यादिना ‘आकारादनुपपदात्कर्मोपपदो भवति विप्रतिषेधेन’ इति वचनात् । दासकः कृष्णसारथिरुच्चा उन्नता रणन्तः शब्दायमानाः पक्षिगणा यासु ता रणत्पक्षिगणास्तदीर्घधानं तं पूर्वोक्तं । धरतीति धरं पर्वतम् । पचाद्यच् । ‘अहार्यधरपर्वताः’ इत्यमरः । द्रष्टुमुक्तमुत्सुकम् । ‘उक्त उन्नमनाः’ (५।२।८०) इति निपातः । उत्कंधरमौत्सुक्यादुन्नमितकंधरं शौरिमवेक्ष्य इति वक्ष्यमाणक्रमेण वाचमुवाच । नहीङ्गितज्ञोऽवसरेऽवसीदतीति भावः ॥ १८ ॥

इतः प्रभृति यमकानन्तरश्लोकेषु वसन्ततिलकावृत्तं नियमेनाह—

आच्छादितायतदिगम्बरमुच्चकैर्गा-

माक्रम्य संस्थितमुदग्रविशालशृङ्गम् ।

मूर्ध्निस्खलत्तुहिनदीधितिकोटिमेन-

मुद्रीक्ष्य को भुवि न विस्मयते नगेशम् ॥ १९ ॥

आच्छादितेति ॥ आच्छादितान्यावृतानि आयतानि दीर्घाणि दिशोऽम्बरं खं च दिगम्बराणि येन तम्, अन्यत्राच्छादितं वसितमायतं दिगोवाम्बरं वासो येन तं तथोक्तम् । उच्चकैरुन्नतां गां भुवमाक्रम्य व्याप्य संस्थितम् । तथोदग्राण्युन्नतानि विशालानि च शृङ्गाणि शिखराणि यस्य तम् । अन्यत्रोदग्रे विशाले शृङ्गे विषाणे यस्य तं उच्चकैरुन्नतं गां वृषभमाक्रम्य अधिष्ठाय संस्थितमित्यर्थः । ‘शृङ्गं विषाणे शिखरे’ इति, ‘गौः स्वर्गे वृषभे रश्मौ वज्रे चन्द्रमसि स्मृतः । अर्जुनीनेत्रदिग्बाणभूवागवारिषु गौर्मता ॥’ इति च विश्वः । मूर्ध्नि शिखरे । अन्यत्र शिरसि स्फुरन्ती तुहिनदीधितेरिन्द्रोः कोटिः रश्मिः, कला च यस्य तमेन नगेशं नगश्रेष्ठं रैवतकं कैलासनायकमीश्वरं चोद्रीक्ष्य को न विस्मयते । सर्वोऽपि विस्मयत इत्यर्थः । नेयं तुल्ययोगिता । प्रकृताप्रकृतविषये तदनुत्थानात् । नापि नमासोक्तिः । तस्या विशेषणसाम्यजीवित्वात् । नापि श्लेषः । उभयश्लेषे विशेष्यश्लेषयोगात् । तस्मात्प्राकरणिकार्थमात्रपर्यवसिताभिधाव्यापारेणापि शब्देनार्थान्तरधीकृद्बु निरित्याहुः । तदुक्तं काव्यप्रकाशे—‘अनेकार्थस्य शब्दस्य वाचकत्वे नियत्रिते । संयोगाद्यैरवाच्यार्थधीकृद्वापृतिरञ्जनम् ॥’ इति । वृत्तलक्षणं नु—‘उक्ता वसन्ततिलका तमजा जगौ गः’ इति ॥ १९ ॥

उदयति विततोर्ध्वरश्मिरज्जावहिमरुचौ हिमधाम्नि याति चास्तम्

वहति गिरिरयं विलम्बिघण्टाद्वयपरिवारितवारणेन्द्रलीलाम् २०

उदयतीति ॥ वितता ऊर्ध्वाश्च रश्मिरज्जवो रश्मयो रज्जव इव यस्य तस्मिन् विततोर्ध्वरश्मिरज्जौ अहिमरुचौ सूर्ये उदयत्युदयमाने । ‘अथ गतौ’ इति स्वरितेतं केचिदिच्छन्ति । ततः शतरि सप्तमी । तथा विततोर्ध्वरश्मिरज्जौ हिमधाम्नि चन्द्रे चास्तं यात्यस्तमयमाने । यातेः शतरि सप्तमी । अयं गिरिर्विलम्बना विशेषं लम्ब-

१ ‘इष्ट किं कवी गतौ’ इत्यत्र केचिदीकारप्रश्लेषं वर्णयन्ति इति, अनेनैव श्लोकेन कविना ‘घण्टामाघः’ इति नाम लब्धम्, इति च वल्लभदेवः.

मानेन घण्टाद्वयेन परिवारितस्य वेष्टितस्य वारणेन्द्रस्य लीलां शोभां वहति ।
अत्र लीलामिव लीलामिति सादृश्याक्षेपान्निदर्शना । तथा सूर्याचन्द्रमसावस्य
कुक्षिसमानकक्षां बिभ्रत इति महदौन्नत्यं व्यज्यते । पुष्पिताग्रा वृत्तम् । ‘अयुजि
नयुगरेफतो यकारो युजि च नजौ जरगाश्च पुष्पिताग्रा’ इति ॥ २० ॥

वहति यः परितः कनकस्थलीः सहरिता लसमाननवांशुकः ।

अचल एष भवानिव राजते स हरितालसमाननवांशुकः ॥ २१ ॥

वहतीति ॥ लसमाना दीप्यमाना नवांशवो यस्य स लसमाननवांशुकः ।
शैबिकः कम्प्रत्ययः । योऽचलः सहरिताः सद्वाः । ‘हरितेति च दूर्वायां हरिद्र-
र्णयुतेऽन्यवत्’ इति विश्वः । कनकस्य स्थलीः स्वर्णभूमीः । ‘जानपद-’ (४।१।४२)
इत्यादिना अकृत्रिमार्थे ङीष् । परितो वहति स एषोऽचलः हरितालेन कर्चुरेण
समानं नवमंशुकं वासो यस्य स हरितालसमाननवांशुकः पीताम्बरो भवानिव
राजते । द्रुतविलम्बितं वृत्तम् । ‘द्रुतविलम्बितमाह नभो भरो’ इति
लक्षणात् ॥ २१ ॥

पाश्चात्यभागमिह सानुषु संनिषण्णाः

पश्यन्ति शान्तमलसान्द्रतरांशुजालम् ।

संपूर्णलब्धललनालपनोपमान-

मुत्सङ्गसङ्ग्रिहरिणस्य मृगाङ्गमूर्तेः ॥ २२ ॥

पाश्चात्येति ॥ इहाद्रौ सानुषु संनिषण्णाः स्थिता जनाः शान्तमलं कल-
ङ्कस्य पुरोवर्तिवान्निष्कलङ्कमत एव सान्द्रतरमंशुजालं यस्य तं संपूर्णं परिपूर्णं
लब्धं प्रप्तं ललनालपनोपमानं स्त्रीमुखस्यादृश्यं येन तम् । ‘आननं लपनं मुचम्’
इत्यमरः । कुतः । उत्सङ्गसङ्ग्रिहरिणस्याङ्गस्थमृगस्य मृगाङ्गा मृगचिह्ना मूर्तिर्यस्य
तस्य मृगाङ्गमूर्तेश्चन्द्रस्य पश्चाद्भवः पाश्चात्यः । ‘दक्षिणापश्चात्पुरसस्त्यक्’ (४।२।
९८) । स चासौ भागश्च तं पाश्चात्यभागं पृष्ठभागं पश्यन्ति । पाश्चात्यभागदर्श-
नातिशयोक्त्या तादृगौन्नत्यध्वनिः । वसन्ततिलका वृत्तम् ॥ २२ ॥

‘कृत्वा पुंवत्पातमुच्चैर्भृगुभ्यो मूर्ध्नि ग्राव्णां जर्जरा निर्झरौघाः ।

कुर्वन्ति द्यामुत्पतन्तः स्मरार्तस्वर्लोकस्त्रीगात्रनिर्वाणमत्र ॥ २३ ॥

कृत्वेति ॥ अत्राद्रौ निर्झरौघा गिरिनदप्रवाहाः । ‘प्रवाहो निर्झरो झरः’ इत्य-
मरः । चूतवृक्ष इत्यादिवत्सामान्यविशेषभावादपुनरुक्तिः । पुंवत् पुंभिस्तुल्यम् । ‘नेन
तुल्यं क्रिया चेत्-’ (५।१।११५) इति वनिः । उच्चैर्भृगुभ्योऽतटेभ्यः । ‘प्रपातस्व-
तटो भृगुः’ इत्यमरः । ग्राव्णां शिलानां मूर्ध्नि पातं कृत्वा पतित्वा जर्जराः शकली-
भूता द्यामाकाशं प्रयुत्पतन्तः स्मरार्तानां स्वर्लोकस्त्रीणां खेचरीणामप्सरसां गात्रनि-
र्वाणमङ्गनिर्वृतिं कुर्वन्ति । ‘अनुष्ठानासमर्थस्य वानप्रस्थस्य जीर्यतः । भृगवन्निजल-
संपातैर्मरणं प्रविधीयते ॥’ इति विहितभृगुपातिनां पुंसां स्वर्लोकगामिनामिहोप-
मानता । शालिनी वृत्तम् । ‘शालिन्युक्ता मतो तगौ गोऽब्धिलोकैः’ इति ॥ २३ ॥

स्थगयन्त्यमूः शमितचातकार्तस्वरा
जलदास्तडितुलितकान्तकार्तस्वराः ।

जगतीरिह स्फुरितचारुचामीकराः

सवितुः क्वचित् कपिशयन्ति चामी कराः ॥ २४ ॥

स्थगयन्तीति ॥ इहाद्रौ क्वचिदमूर्जगतीभूमीः । 'जगती भुवने भूमौ' इति विश्वः । शमिताश्चातकानामातेस्वरा यैस्ते शमितचातकार्तस्वराः । 'सर्वसहापति-
तमम्बु न चातकानाम्' इति भूमिगतस्य तेषां विषाभत्वादभौमाम्बुदानेनोजी-
वयन्तीत्यर्थः । किञ्च तडित्तुलितान्युपमितानि कान्तानि कार्तस्वराणि सुव-
र्णानि यैस्ते तडित्तुलितकान्तकार्तस्वराः । तडित्स्फुरणे तेषामपि तद्वत्स्फुरणादिति
भावः । ते जलदाः स्थगयन्त्याच्छादयन्ति । 'स्थग आच्छादने' इति चोरादिकः ।
क्वचित् स्फुरितान्युल्लसितानि चारुणि चामीकराणि सुवर्णानि यैस्ते स्फुरितचारु-
चामीकरा अमी सवितुः कराः, आतपाश्च कपिशयन्ति कपिशिताः कुर्वन्ते । क्वचि-
दृष्टिः क्वचिदातपश्चेति महदाश्चर्यमिति भावः । पथ्या वृत्तम् । 'सजसा यलौ च
सह गेन पथ्या मता' ॥ २४ ॥

उत्क्षिप्तमुच्छ्रितसितांशुकरावलम्बै-
रुत्तम्भितोडुभिरतीवतरां शिरोभिः ।

श्रद्धेयनिर्झरजलव्यपदेशमस्य

विष्वक्तेषु पतति स्फुटमन्तरीक्षम् ॥ २५ ॥

उत्क्षिप्तमिति ॥ उच्छ्रिता उत्क्षिप्ताः सितांशोश्चन्द्रस्य करा अंशवो हस्ताश्चा-
वलम्बो येषां तैः । उत्तम्भितान्युडूनि यैस्ते । उडूनि चावष्टभ्येत्यर्थः । शिरोभिः
शेखरैर्मस्तकैश्चातीवतरां भृशतरम् । अतीवशब्दादव्ययादामुप्रत्ययः । उत्क्षिप्तमु-
द्यम्य धृतं अन्तरीक्षं श्रद्धेयः सादृश्याद्विश्वसनीयो निर्झरजलमिति व्यपदेशो व्यव-
हारो यस्य तत् । दृढतरां निर्झरजलधियं कुर्वदित्यर्थः । अस्याद्रेस्तेषु विष्वक् सम-
न्तात् पतति स्फुटं सत्यम् । इन्दुकरानुडूनि चावष्टभ्य शिरोभिर्धियमाणमपि पुरुष-
स्त्वाङ्गस्य दन्तरीक्षमेवेदं न तु जलम् । सादृश्यात् व्यपदेशो दुर्वार इति सर्वतः
पातिता, निर्झरजलं चोत्प्रेक्ष्यते । तेनोत्प्रेक्ष्यविस्तारावस्य व्यज्येते ॥ २५ ॥

एकत्र स्फटिकतटांशुभिन्ननीरा

नीलाश्मद्युतिभिदुराम्भसोऽपरत्र ।

कालिन्दीजलजनितश्रियः श्रयन्ते

वैदग्धीमिह सरितः सुरापगायाः ॥ २६ ॥

एकत्रेति ॥ एकत्र एकस्मिन्भागे स्फटिकस्य यत्तदं तस्यांशुभिर्निभिन्ननीरा
मिश्रोदकाः । शुभ्रजला इत्यर्थः । अपरत्र अपरस्मिन्भागे नीलाश्मनामिन्द्रनीलानां
विशु० ९

श्रुतिभिर्भिदुराणि मिश्राण्यम्भांसि यासां ताः । नीलसलिला इत्यर्थः । इहाद्रौ सरितः कलिन्दस्याद्वैरपत्यं स्त्री कालिन्दी यमुना । 'कालिन्दी सूर्यतनया यमुना शमनस्वसा' इत्यमरः । तस्या जलैर्जनिता श्रीः शोभा यस्यास्तस्याः । तत्संग-
ताया इत्यर्थः । सुरापगाया गङ्गाया द्वैदग्धीं शोभां श्रयन्ते भजन्ति । विदग्धस्य भावो वैदग्धी । ब्राह्मणादित्वात् 'गुणवचन-' (५।१।१२४) इत्यादिना प्यञ्ज-
त्ययः । 'षिट्ठौरादिभ्यश्च' (४।१।४१) इति डीष् । सोऽपि त्वस्य बाहुलकत्वादिह वैकल्पिकः । अत एव 'प्यञः षित्करणादीकारो बहुलम्' इति वामनः । अत्र सितासितमणिगुणग्रहणात्सरितां यमुनासंगतगङ्गाशोभासादृश्याक्षेपात्तद्गुणोत्थापिता निदर्शना । प्रहर्षिणी वृत्तम् । 'झौ जौ गच्छिदशयतिः प्रहर्षिणीयम्' ॥ २६ ॥

इतस्ततोऽस्मिन्विलसन्ति मेरोः समानवप्रे मणिसानुरागाः ।

स्त्रियश्च पत्यौ सुरसुन्दरीभिः समा नवप्रेमणि सानुरागाः २७

इत इति ॥ मेरोः समानवप्रे तुल्यप्रस्थे अत एवास्मिन्नद्रावितस्ततो मणिसा-
नुरागा रत्नतटकान्तयो विलसन्ति प्रसरन्ति । किञ्च नवं प्रेम यस्य तस्मिन्नवप्रे-
मणि पत्यौ अनुरागेण सह वर्तन्त इति सानुरागाः सुरसुन्दरीभिः समाः सरूपाः
स्त्रियश्चेतस्ततो विसलन्ति क्रीडन्ति । अन्योन्यमनुरागिणोऽनुरूपाश्चेह विला-
सिनस्तदनुरूपाणि च विहारस्थलानि सन्तीति भावः ॥ २७ ॥

उच्चैर्महारजतराजिविराजितासौ

दुर्वर्णभित्तिरिह सान्द्रसुधासवर्णा ।

अभ्येति भस्मपरिपाण्डुरितस्सरारे-

रुद्रहिलोचनललामललाटलीलाम् ॥ २८ ॥

उच्चैरिति ॥ इहाद्रौ सान्द्रया सुधया लेपविशेषेणामृतेन वा सवर्णा समान-
वर्णा । 'ज्योतिर्जनपद-' (६।३।८५) इत्यादिना समानस्य सादेशः । 'लेपमेदे-
ऽमृते सुधा' इति वैजयन्ती । महारजतराजिविराजिता काञ्चनरेखाशोभिता असौ
पुरोदयतिनी उच्चैरुन्नता दुर्वर्णभित्ति रजतभित्तिः । 'महारजतकाञ्चने' इति, 'दुर्वर्ण
रजतं रूप्यम्' इति चामरः । भस्मना परिपाण्डुरितस्य स्सरारेरुद्रह्नि उद्गताचि-
ल्लोचनमेव ललामं भूषणं यस्य तस्य ललाटस्य लीलां शोभामभ्येति भजतीति
निदर्शनालंकारः । 'ललामं पुच्छपुण्ड्राश्चभूषाप्राधान्यकेतुषु' इत्यमरः ॥ २८ ॥

अयमतिजरठाः प्रकामगुर्वीरलघुविलम्बिपयोधरोपरुद्राः ।

सततमसुमतामगम्यरूपाः परिणतदिकरिकास्तटीर्विभर्ति ॥ २९ ॥

अयमिति ॥ अयं गिरिः अतिजरठा अतिकठिनाः, अतिजरतीश्च । 'जरठः
कठिने जीर्णे' इति वैजयन्ती । प्रकामं गुर्वीः श्रेष्ठाः, स्थौल्यादुर्भराश्च प्रकामगुर्वीः ।
'गुरुस्तु गीष्पतौ श्रेष्ठे गुरौ पितरि दुर्भरे' इति शब्दार्णवः । विस्पष्टपटुवत् 'मयूर-
व्यंसकादयश्च' (२।१।७२) इति समासः । अलघुभिर्विलम्बिभिर्लम्बमानैः

पयोधरैर्मैधैः, स्तनैश्च । 'स्त्रीस्तनाब्दौ पयोधरौ' इत्यमरः । 'उपरुद्धा आवृताः निबद्धाः सततं सर्वदाऽसुमतां प्राणभृतामगम्यरूपा अत्युन्नतत्वादुरारोहस्वरूपाः, अन्यत्र वृद्धत्वाद्गमनानर्हविग्रहाः । 'त्यजेदन्यकुलोत्पन्नां वृद्धां स्त्रीं कन्यकां तथा' इति गमननिषेधादिति भावः । परिणतास्तिर्यग्दन्तप्रहारिणो दिक्करिणो दिग्गजा यासु ताः परिणतदिक्करिकाः । 'तिर्यग्दन्तप्रहरस्तु गजः परिणतो मतः' इति हलायुधः । 'इनः स्त्रियाम्' (५।४।१५२) इति समासान्तः कप्रत्ययः । अन्यत्र परिणताः किणीभूता दिशो दन्तक्षतविशेषाः करिकाः, नखव्रणाश्च यासां ताः । 'दिग्दष्टे वर्तुलाकारे करिका नखरेखिका' इति वैजयन्ती । तटीर्विभर्ति । अत्र प्रकृततटीविशेषणमहिम्ना अप्रकृतवृद्धाङ्गनाप्रतीतेः समासोक्तिः । पुष्पिताग्रा वृत्तमुक्तम् ॥ २९ ॥

धूमाकारं दधति पुरः सौवर्णे

वर्णेनाग्नेः सदृशि तटे पश्यामी ।

श्यामीभूताः कुसुमसमूहेऽलीनां

लीनामालीमिह तरवो विभ्राणाः ॥ ३० ॥

धूमेति ॥ इहाद्रौ पुरोऽग्ने वर्णेनाग्नेः सदृशि समाने । अग्निमानवर्ण इत्यर्थः । सौवर्णे सुवर्णविकारे तटे कुसुमसमूहे लीनां स्थिताम् । 'ल्वादिभ्यः' (८।२।४४) इति निष्ठानत्वम् । अलीनां भृङ्गाणामालीमावलीं विभ्राणा अत एव श्यामीभूता अमी तरवो धूमाकारं धूमसाम्यं दधति । त्वं पश्य । स्वर्णतटमग्निवद्भाति, श्यामास्तरवो धूमवद्भ्रान्तित्युपमा । जलधरमाला वृत्तम् । 'अब्ध्यङ्गैः* स्वाजलधरमाला भ्रौ सौ' इति लक्षणात् ॥ ३० ॥

व्योमस्पृशः प्रथयता कलधौतभिक्ती-

रुन्निद्रपुष्पचणचम्पकपिङ्गभासः ।

सौमेरवीमधिगतेन नितम्बशोभा-

मेतेन भारतमिलावृतवद्विभाति ॥ ३१ ॥

व्योमेति ॥ व्योमस्पृशोऽभ्रंकपाः उन्निद्रैर्विकसितैः पुष्पैर्वित्ता उन्निद्रपुष्पचणाः । 'तेन वित्त-' (५।२।२६) इति चणप्रत्ययः । ते च ते चम्पकाश्च तद्वत् पिङ्गभासः पिङ्गवर्णाः कलधौतभिक्तीः कनकतटीः । 'कलधौतं रौप्यहेम्नोः' इति विश्वः । प्रथयता प्रकटयता अत एव सौमेरवीं सुमेरुसंबन्धिनीं नितम्बशोभां कटकलक्ष्मीमधिगतेन प्राप्तवता । 'गत्यर्थकर्मक-' (३।४।७२) इत्यादिना गमेः कर्तरि क्तः । एतेन रैवतकाद्रिणा भारतं भरतस्य राज्ञ इदं भारताख्यं वर्षं भूखण्डम् । 'स्यादृष्टौ लोकधातवंशे वत्सरे वर्षमस्त्रियाम्' इत्यमरः । इलावृतवदिलावृतवर्षमिव विभातीत्युपमा । नवखण्डस्य जम्बूद्वीपस्य हिमाद्रेर्दक्षिणभूखण्डं हैमवतापरनामकं भारतवर्षं सुमेरुर्योगात् सौमेरवापराख्यं मध्यमखण्डमिलावृतवर्षम् । अत एव 'नाम्नेदं भारतं वर्षं हिमाद्रेस्तच्च दक्षिणे । तेन हैमवतं नाम परेष्वप्येवमुच्येत ॥ इलावृतं सौमेरवं सुमेरोः परितो हि तत् ॥' इति वैजयन्ती ॥ ३१ ॥

* ['अब्ध्यष्टाभिर्जलधरमाला भ्रौ सौ' इति वृत्तरत्नाकरपाठः, स एव साधीयान्.]

रुचिरचित्रतनूरुहशालिभिर्विचलितैः परितः प्रियकव्रजैः ।

विविधरत्नमयैरभिभात्यसाववयवैरिव जङ्गमतां गतैः ॥ ३२ ॥

रुचिरेति ॥ असौ गिरिः रुचिरैरुज्ज्वलैः, चित्रैर्नानावर्णैः, तनूरुहैर्लोमभिः शालन्त इति तथोक्तैः परितः प्रचलितैः प्रसरद्भिः प्रियकाः कम्बलप्रकृतयो मृगविशेषाः । 'प्रियको रोमभिर्युक्तो मृदूच्चमसृणैर्घनैः' इति वैजयन्ती । तेषां व्रजैः समूहैः जङ्गमतां चरिण्युतां गतैर्विविधरत्नमयैरवयवैः स्वाङ्गैरिव प्रतिभातीत्युत्प्रेक्षा । द्रुतविलम्बितं वृत्तम् ॥ ३२ ॥

कुशेशयैरत्र जलाशयोपिता मुदा रमन्ते कलभा विकस्वरैः ।

प्रगीयते सिद्धगणैश्च योपितामुदारमन्ते कलभाविकस्वरैः ॥ ३३ ॥

कुशेशयैरिति ॥ अत्रादौ जलाशयोपिता जलाशयेषु हृदेषु उपिता वसन्तः । 'गत्यर्थार्कर्मक-' (३।४।७२) इत्यादिना वसतेः कर्तरि क्तः । संप्रसारणम् 'मति-बुद्धिपूजार्थेभ्यश्च' (३।२।१८८) इति चकाराद्वर्तमानार्थता । कलभास्त्रिशद्वर्षक-रिणः । त्रिंशद्वर्षस्तु कलभः' इति वैजयन्ती । विकस्वरैर्विकसनशीलैः । 'स्थेश-भासपिसकसो वरच्' (३।२।१७५) । कुशेशयैः शतपत्रैः । 'शतपत्रं कुशेशयम्' इत्यमरः । मुदा प्रीत्या रमन्ते क्रीडन्ति । करिविहाराणां कमलाकराणामयमाकर इति भावः । किंच कला अव्यक्तमधुराः । विकारो मानसो भावः स प्रयोजन-मेषां भाविकाः । उद्दीपका इत्यर्थः । कला भाविकाश्च स्वराः पद्मादयो येषां तैः कलभाविकस्वरैः सिद्धगणैः सुरसङ्घैः, योपितां स्वस्त्रीणामन्ते समीपे उदारमुच्चैः प्रगीयते च । भूस्वर्गोऽयमिति भावः ॥ ३३ ॥

आसादितस्य तमसा नियतेर्नियोगा-

दाकाङ्क्षतः पुनरपक्रमणेन कालम् ।

पत्युस्त्विषामिह महौषधयः कलत्र-

स्थानं परैरनभिभूतममूर्वहन्ति ॥ ३४ ॥

आसादितस्येति ॥ इहादौ अमूर्महौषधयो नियतेर्नियोगादस्मिन्काले इदं भार्वाति दैवशासनात् । तमसान्धकारेण, तत्प्रायेण व्यसनेन वा आसादितस्या-क्रान्तस्य पुनरपक्रमणेन पुनरावृत्त्या कालं समागमकालमाकाङ्क्षतः । पुनरागत्य संगन्तुमिच्छत इत्यर्थः । त्विषां पत्युः सूर्यस्य संबन्धि परैस्तेजोऽन्तरैः, पुरुषा-न्तरैश्चानभिभूतमतिरस्कृतमनुपहतं च कलत्रस्थानं कलत्रभूतानां त्विषां स्थानं स्थितिं वहन्ति । निर्वहन्तीत्यर्थः । स्त्रीणां स्त्रीष्वेव रक्षणं कार्यमिति भावः । यथा केनचिदापदि न्यासीकृतानि कलत्राणि संरक्ष्य कालान्तरे साधवस्तस्मै प्रयच्छन्ति तद्वदौषधयोऽपि त्विषस्त्विषां पत्युरर्पयन्तीत्यर्थः । एतच्च तासां सूर्यास्तसमये प्रज्वलनादुदये विपर्ययाच्चोपचर्यते । अत्र विशेषणसाम्यादकांक्षीना-मापन्नादिसाम्यप्रतीतेः समासोक्तिरलंकारः ॥ ३४ ॥

वनस्पतिस्कन्धनिषण्णबालप्रवालहस्ताः प्रमदा इवात्र ।

पुष्पेक्षणैर्लम्बितलोचकैर्वा मधुव्रतव्रातवृत्तैर्व्रतत्यः ॥ ३५ ॥

वनस्पतीति ॥ अत्रादौ वनस्पतयो वृक्षाः । 'वनस्पतिवृक्षमात्रे विनापुष्प-
फलद्रुमे' इति विश्वः । तेषां स्कन्धेषु प्रकाण्डेषु, अंसेषु च निषण्णाः सक्ता बालप्र-
वाला बालपल्लवा हस्ता इव यासां तास्तथोक्ताः । मधूनि व्रतयन्ति भुञ्जते इति
मधुव्रता मधुपास्तेषां व्रातेन वृन्देन वृत्तैश्छन्नैः । अत एव लम्बिताः प्रापिता
लोचकाम्तरकाणि, कज्जलानि च यैस्तैर्वा । तैरिव स्थितैरित्युत्प्रेक्षा । इवार्थे वाशब्दः
तद्गुदुत्प्रेक्षायां चोक्तः । 'लोचको मांसपिण्डे स्यादक्षितारे च कज्जले' इति
विश्वः । पुष्पैरीक्षणैरिव पुष्पेक्षणैरुपलक्षिता व्रतत्यो लताः । प्रमदा इव लक्ष्यन्त
इति शेषः । 'न प्रसिद्धे क्रियाध्याहारदोषः' इत्याह वामनः । लिङ्गाध्याहा-
रवदिति ॥ ३५ ॥

विहगाः कदम्बसुरभाविह गाः कलयन्त्यनुक्षणमनेकलयम् ।

भ्रमयन्नुपैति मुहुरभ्रमयं पवनश्च धूतनवनीपवनः ॥ ३६ ॥

विहगा इति ॥ कदम्बैः सुरभिः सुगन्धिन्तस्मिन् कदम्बसुरभाविहाद्वौ
विहगाः पक्षिणोऽनुक्षणं प्रतिक्षणं अनेके बहुविधा लया विच्छेदा यस्मिन्कर्मणि
तद्यथा तथा गाः वाचः । शब्दानित्यर्थः । कलयन्त्युच्चारयन्ति । 'अर्जुनीनेत्रादि-
ग्बाणभूवाग्वारिषु भौर्मता' इति विश्वः । किंच धूतानि कम्पितानि नवानि नीप-
वनानि कदम्बकाननानि येन स धूतनवनीपवनः । 'नीपप्रियककदम्बास्तु हलि-
प्रियः' इत्यमरः । अयं पवनो मुहुरभ्रं मेघं भ्रमयन्नुपैति । प्रमिताक्षरावृत्तम् ।
'प्रमिताक्षरा सजससैरुदिता' इति लक्षणात् ॥ ३६ ॥

विद्वद्भिरागमपरैर्विवृतं कथंचि-

च्छ्रुत्वापि दुर्ग्रहमनिश्चितधीभिरन्यैः ।

श्रेयान् द्विजातिरिव हन्तुमघानि दक्षं

गूढार्थमेव निधिमन्त्रगणं बिभर्ति ॥ ३७ ॥

विद्वद्भिरिति ॥ एषोऽद्रिः श्रेयान् श्रेष्ठः द्विजातिर्ब्राह्मण इव आगमो निधि-
कल्पो, मन्त्रशास्त्रं च स एव परं प्रधानं येषां तैरागमपरैर्विद्वद्भिर्निधीनां मन्त्राणां
च साधनविधानज्ञैः कथंचिद्विवृतं स्वरूपतः प्रकाशितम् । नास्ति निश्चिता
इदमित्थमिति निश्चयात्मिका धीर्येषां तैरनिश्चितधीभिरन्यैरशास्त्रज्ञैः श्रुत्वाऽपि इह
निधिरस्ति, ईदृज्बाहिमा असौ मन्त्र इति चासमुखादाकर्णायपि दुर्ग्रहं दुःसाधनम् ।
अघानि दुःखान्येनांसि च हन्तुं दक्षं समर्थम् । 'दुःखैर्नोव्यसनेष्वधम्' इति वैज-
यन्ती । गूढः संवृतोऽर्थो धनं, अभिधेयं च यस्मिन् गूढार्थम् । निधयो मन्त्रा
इव, अन्यत्र निधय इव मन्त्रास्तेषां गणं बिभर्ति । द्विजातिर्मन्त्रगणमिव निधिगण-
मेव बिभर्तीत्युपमार्थः ॥ ३७ ॥

विम्बोष्ठं बहु मनुते तुरंगवक्त्र-

श्रुम्बन्तं मुखमिह किंनरं प्रियायाः ।

श्लिष्यन्तं मुहुरितरोऽपि तं निजस्त्री-

मुत्तुङ्गस्तनभरभङ्गभीरुमध्याम् ॥ ३८ ॥

विम्बोष्ठमिति ॥ इहाद्रौ तुरंगस्य वक्त्रमिव वक्त्रं यस्य स तुरंगवक्त्रो देवयो-
निविशेषः । सप्तम्युपमानपूर्वपदस्य बहुव्रीहिरुत्तरपदलोपश्चेत्युद्गुम्बवत् समासः ।
विम्बकल्प ओष्ठो यस्य तं विम्बोष्ठमित्युपमालंकारः । 'ओत्वोष्ठयोः समासे वा
पररूपं वक्तव्यम्' (वा०) इत्योकारः । प्रियाया मुखं श्रुम्बन्तं किंनरं मानुषमुखम-
श्नाङ्गं देवयोनिविशेषं बहु गुरु यथा तथा मनुतेऽवबुध्यते । तुरंगवक्त्रस्य चुम्बना-
संभवादिति भावः । इतरः किंनरोऽप्युत्तुङ्गस्तनभरेण यो भङ्गस्तस्माद्वीर्यमध्यो
यस्यास्तां निजस्त्रीं स्वस्त्रियम् । 'वाग्शसोः' (६।४।८०) इति विकल्पादियङादे-
शाभावः । मुहुः श्लिष्यन्तं मानुषाङ्गत्वादालिङ्गन्तं तुरंगवक्त्रं बहु यथा तथा मनुते ।
तुरंगवपुषः किंनरस्याश्लेषासंभवादिति भावः । दुर्लभं प्रियं भवतीति रहस्यम् ।
मध्यस्याभङ्गेऽपि भङ्गोक्तेरतिशयोक्तिरूपमया संसृज्यते । प्रहर्षिणीवृत्तमुक्तम् ॥ ३८ ॥

यदेतदस्यानुतटं विभाति वनं ततानेकतमालतालम् ।

न पुष्पितात्र स्थगितार्करश्मावनन्तताने कतमा लताऽलम् ३९

यदिति ॥ अस्याद्वेरनुतटं तटेषु । विभक्त्यर्थेऽव्ययीभावः । तता विस्तृता
अनेके बहवस्तमालास्तालाश्च यस्मिन्तत्ततानेकतमालतालं यदेतत्पुरोवर्ति वनं
विभाति स्थगितार्करश्मौ तिरोहितातपे अनन्ततानेऽपारविस्तारेऽत्र वने कतमा
लता का वा लता अलमत्यन्तं न पुष्पिता । संजातपुष्पा न भवतीति शेषः ।
सर्वापि पुष्पितेत्यर्थः ॥ ३९ ॥

दन्तोऽवलासु विमलोपलमेखलान्ताः

सद्रत्नचित्रकटकासु बृहन्नितम्बाः ।

अस्मिन् भजन्ति घनकोमलगण्डशैला

नार्योऽनुरूपमधिवासमधित्यकासु ॥ ४० ॥

दन्तोऽवलासुविति ॥ अस्मिन्नद्रौ दन्ता निकुञ्जाः, दशनाश्च । 'दन्तो निकुञ्जे
दशने' इति विश्वः । तैरुज्ज्वलासु रुचिरासु सद्रत्नैश्चित्राणि कटकानि सानूनि,
वलयानि च यासां तासु । 'कटकं वलये सानौ' इति विश्वः । अधित्यकासूर्ध्वभू-
मिषु । 'भूमिरूर्ध्वमधित्यका' इत्यमरः । 'उपाधिभ्यां त्यक्त्वा सञ्चारुढयोः' (५।२।
३४) इत्यधिशब्दात्त्यक्प्रत्ययः । विमलोपला उज्ज्वलशिलाः, उज्ज्वलमणयो वा
मेखलाः काङ्ग्यो, नितम्बभूमयश्च । 'मेखला खड्गबन्धे स्यात्काङ्गीशैलनितम्बयोः'
इति विश्वः । ताभिरन्ता रम्याः । 'मृताववसिते रम्ये समासावन्त इष्यते' इति
शब्दार्णवे । बृहन्तो नितम्बाः कटिपश्चाद्भागाः शिखराणि च यासां ताः । 'नितम्बो

रोधसि स्कन्धे शिखरेऽपि कटेरधः' इति विश्वः । घना विपुलाः कोमलाः श्लक्ष्णा गण्डशैला गण्डस्थलानि; स्थूलोपलाश्च यासां ता नार्योऽनुरूपमिच्छासदृशं, आत्म-सदृशं वाधिवासं भजन्ति । अत्र नारीणामधित्यकानां च प्रकृतत्वात्केवलप्रकृतगोचरा श्लेषोपस्थापिता तुल्ययोगिता । अत एवोभयविशेषणान्युभयत्र विभक्तिविपरिणामेन योज्यानि ॥ ४० ॥

अनतिचिरोज्झितस्य जलदेन चिर-
स्थितबहुबुद्बुदस्य पयसोऽनुकृतिम् ।

विरलविकीर्णवज्रशकला सकला-

मिह विदधाति धौतकलधौतमही ॥ ४१ ॥

अनतिचिरेति ॥ इहाद्रौ विरलं यथा तथा विकीर्णाः प्रसरणशीला वज्रशकलाः श्वेतहीरखण्डानि यस्यां सा धौता शुभ्रा कलधौतमही रजतभूमिः । 'कलधौतं रूप्यहेम्नोः' इति विश्वः । जलदेनानतिचिरोज्झितस्य तत्कालमुक्तस्य । शुभ्रस्येति भावः । चिरस्थिताश्चिरस्थायिनो बहवश्च बुद्बुदा जलस्फोटा यस्मिंस्तस्य पयसोऽम्भसः सकलामनुकृतिं समग्रसादृश्यं विदधाति । अत्र मेघोज्झितजलस्य स्थिरबुद्बुदासंबन्धेऽपि संभावनया संबन्धोक्तेरतिशयोक्तिः । कुररीरुता वृत्तम् । 'कुररीरुता नजभजैर्लगयुक्' इति लक्षणात् ॥ ४१ ॥

वृर्जयन्त्या जनैः संगमेकान्तत-

स्तर्कयन्त्या सुखं सङ्गमे कान्ततः ।

योषयैष स्मरासन्नतापाङ्गया

सेव्यतेऽनेकया संनतापाङ्गया ॥ ४२ ॥

वृर्जयन्त्येति ॥ एकान्तत एकान्ते । रहसीत्यर्थः । कान्ततः कान्तेन । प्रियेणेत्यर्थः । उभयत्रापि सार्वविभक्तिकस्तसिः । संगमे सति सुखं तर्कयन्त्या उत्प्रेक्षमाणया । विस्वब्धं विहारमाकाङ्क्षन्त्येत्यर्थः । अत एव जनैः सङ्गं वर्जयन्त्या । कुतः । स्मरेणासन्नतापानि प्राप्तज्वराण्यङ्गानि यस्यास्तया स्मरासन्नतापाङ्गया । 'अङ्गगात्रकण्ठेभ्यश्चेति वक्तव्यम्' (वृत्तिवा०) इति विकल्पादिह पक्षे टाप् । संनतौ नम्रावपाङ्गौ यस्यास्तया संनतापाङ्गया स्मरतापात् कूणितनेत्रया अनेकया योषया । अनेकाभिर्योषाभिरित्यर्थः । जातावेकवचनम् । 'स्त्री योषिदबला योषा नारी सीमन्तिनी वधूः' इत्यमरः । एषोऽद्रिः सेव्यते । इच्छाविहारस्थानानीह 'सन्तीति भावः । सखिविणी वृत्तम् । 'रैश्वर्युर्भिर्युता सखिविणी संमता' इति लक्षणात् ॥ ४२ ॥

संकीर्णकीचक्रवनस्खलितैकवाल-

विच्छेदकातरधियश्चलितुं चमर्यः ।

अस्मिन् मृदुश्वसनगर्भतदीयरन्ध्र-

निर्यत्स्वनश्रुतिसुखादिव नोत्सहन्ते ॥ ४३ ॥

संकीर्णैति ॥ अस्मिन्नद्रौ संकीर्णा मिथः यंदष्टाः कीचका वेणुविशेषाः ।
 'वेणवः कीचकास्ते स्युर्ये' स्वनन्त्यनिलोद्धताः' इत्यमरः । तेषां वने स्खलितस्यैक-
 वालस्यैकरोम्णो विच्छेदात् कातरा व्रस्ता धीर्यासां ताश्चमर्यो मृदुश्वसनो मन्दमा-
 रुतो गर्भे येषां तेभ्यस्तदीयरन्ध्रेभ्यः, कीचकविवरेभ्यो निर्यतो निर्गच्छतः स्वनस्य
 श्रुत्या श्रवणेन यत्सुखं तस्मादिवेति' हेतूप्रेक्षा । चलितुं नोत्सहन्ते । वस्तुतस्तु
 वालप्रियत्वादिति भावः । 'शकष्टप-' (३।४।६५) इत्यादिना तुमुन्प्रत्ययः ॥४३॥

मुक्तं मुक्तागौरमिह क्षीरमिवाभ्रै-

वापीष्वन्तर्लीनमहानीलदलासु ।

शस्त्रीश्यामैरंशुभिरांशु द्रुतमम्भ-

च्छायामच्छामृच्छति नीलीसलिलस्य ॥ ४४ ॥

मुक्तमिति ॥ इहाद्रौ अन्तर्लीनानि महानीलदलानीन्द्रनीलविशेषखण्डानि
 यासु तासु । 'सिंहलस्याकरोद्धता महानीलास्तु ते मताः' इति भगवानगस्त्यः
 वापीषु दीर्घिकास्वभ्रैर्मैधैमुक्तं वृष्टं मुक्तागौरं मौक्तिकशुभ्रं अत एव क्षीरमिव
 स्थितम् । शस्त्री क्षुरिका । 'स्याच्छस्त्री चासिपुत्री च चक्षुरिका चासिधेनुका' इत्य-
 मरः । 'बह्वद्भिभ्यश्च' (४।१।४५) इति ङीष् । शस्त्रीवच्छ्यामैरंशुभिरन्तर्गतेन्द्र-
 नीलमरीचिभिरांशु तत्क्षणमेव द्रुतं लोलितं सत् । क्षुरितमित्यर्थः । नीलीसलि-
 लस्य नीलाख्यौषधिपत्ररसस्य । 'नीली काला क्लीतकिका' इत्यमरः । अच्छां छाया
 कान्तिमृच्छति । तत्सदृशीं छायां गच्छतीत्यर्थः । अतो निदर्शनालंकारः । स च
 मुक्तागौरं, क्षीरमिव, शस्त्रीश्यामैरिति चोपमात्रयेणान्तर्लीनमहानीलदलासु वापी-
 ष्विति पदार्थहेतुकं काव्यलिङ्गं तेनोत्थापितेनांशुभिर्द्रुतमिति तद्गुणोत्थापित इत्यङ्गा-
 ङ्गिभावेन संकरः । क्षीरमिवेत्यनेनेन्द्रनीलानां सौष्टवं सूचितम् । 'क्षीरमध्वे
 क्षिपेन्नीलं क्षीरं चेन्नीलतां व्रजेत् । इन्द्रनीलमिति ख्यातम्' इति लक्षणसंभवात्
 तेनात्र नीलीरसोपमानेन तद्वर्णा एवेति सूचितम् । 'नीलीरसनिभाः केचिच्छंभु
 कण्ठनिभाः परे' इत्यादिनाऽगस्त्येन रत्नशास्त्र एषामेकादशविधच्छायाभिधाना-
 दिति । मत्तमयूरं वृत्तम् । 'वैदे रन्ध्रैस्तौ यसंगा मत्तमयूरम्' इति लक्षणात् ॥४४॥

या न ययौ प्रियमन्यवधूभ्यः सारतरागमना यतमानम् ।

तेन सहेह बिभर्ति रहः स्त्री सा रतरागमनायतमानम् ॥ ४५ ॥

या नेति ॥ इहाद्रावन्यवधूभ्यः रुयन्तरेभ्यः । 'पञ्चमी विभक्ते' (२।३।४२)
 इति पञ्चमी । सारतरं श्रेष्ठमागमनं यस्याः सा सारतरागमना । श्लाघ्यसंगमेत्यर्थः
 या स्त्री यतमानं स्वप्राप्त्यै प्रयतमानम् । प्रार्थयमानमित्यर्थः । 'यती-प्रयत्ने' शानच्
 प्रियं न ययौ । सा तथा प्रतिकूलापि स्त्री रहस्तेन प्रियेण सह अनायतमानमदीर्घरोषं
 यथा तथा रतरागं सुरताभिलाषं बिभर्ति । अयमतिमानवतीरपि सद्य एवोद्दीपय-
 तीति भावः । दोधकवृत्तम् । 'दोधकवृत्तमिदं भभभा गौ' इति लक्षणात् ॥ ४५ ॥

भिन्नेषु रत्नकिरणैः किरणेष्विहेन्दो-
रुच्चावचैरुपगतेषु सहस्रसंख्याम् ।

दोषापि नूनमहिमांशुरसौ किलेति

व्याकोशकोकनदतां दधते नलिन्यः ॥ ४६ ॥

भिन्नेष्विति ॥ इहाद्राविन्दोः किरणेषु उदञ्चश्चावाञ्चश्च तैरुच्चावचैः । अनेक-
विधैरित्यर्थः । 'उच्चावचं नैकभेदम्' इत्यमरः । मयूरव्यंसकादिपूच्चोच्चनीचाचप-
राच्चोच्चावचर्चकिंचनाकुतोभयानीति तत्पुरुषे निपातनात्साधुः । रत्नकिरणैर्भिन्नेषु
मिश्रेषु अत एव सहस्रसंख्यामुपगतेषु सत्सु । नलिन्यः पद्मिन्यः । 'नलं पद्मे
नलं नृणम्' इति शाश्वतः । असौ प्रकाशमानोऽहिमांशुः । किलेति । सहस्रकि-
रणत्वात् सूर्य एवेति संभावनाबुद्ध्येत्यर्थः । 'वार्तासंभाव्ययोः किल' इत्यमरः ।
दोषापि रात्रावपि । सप्तम्यर्थेऽव्ययम् । 'दिवाङ्गीत्यथ दोषा च नक्तं च रजनौ'
इत्यमरः । व्याकोशकोकनदतां विकचपद्मतां दधते स्त्रीकुर्वन्ति । नूनमित्युत्प्रे-
क्षायाम् । 'अथ रक्तसरोरुहम् । रक्तोत्पलं कोकनदम्' इति, 'व्याकोशविकच-
स्फुटाः' इति चामरः । इह देवभूमिन्वान्नित्यपद्मा नलिन्य इति भावः । इह
नलिनीनां दोषातनविकाससंबन्धेऽपि तत्संबन्धरूपयातिशयोक्त्या तस्येन्दावर्क-
भ्रान्तिनिमित्तोत्प्रेक्षया भ्रान्तिमदलंकारो व्यज्यते ॥ ४६ ॥

अपशङ्कमङ्गपरिवर्तनोचिताश्चलिताः पुरः पतिमुपैतुमात्मजाः ।

अनुरोदितीव करुणेन पत्रिणां विरुतेन वत्सलतयैष निम्नगाः ४७

अपशङ्कमिति ॥ अपशङ्कं निःशङ्कमङ्गपरिवर्तनेनपूत्सङ्गलुण्ठनेपूचिताः परि-
चिताः पतिं भर्तारमुपैतुं पुरोऽग्रे चलिताः प्रयाता आत्मजाः, स्वसंभवा दुहि-
तश्च निम्नगा नदीः करुणेन दीनेन पत्रिणां पक्षिणां विरुतेन क्रोशनेन निमित्ते-
नैषोऽद्रिर्वत्सलतया वात्सल्येन । स्नेहेनेत्यर्थः । 'श्रीमान् स्निग्धस्तु वत्सलः' इत्य-
मरः । 'वत्सांसाभ्यां कामबले' (५।२।९८) इति लक्ष्यत्ययः । अनुरोदितीवानु-
क्रोशतीवेत्युत्प्रेक्षा । 'रुदश्च पञ्चभ्यः' (७।३।९८) इति गुणः । 'रुदादिभ्यः
सार्वधातुके' (७।२।७६) इतीदं ॥ ४७ ॥

मधुकरविटपानमितास्तरुङ्गीर्विभ्रतोऽस्य विटपानमिताः ।

परिपाकपिशङ्गलतारजसा रोधश्चकास्ति कपिशं गलता ॥४८॥

मधुकरेति ॥ मधुकरा एव विटास्तेषां पानं चुम्बनमिताः प्रासाः । इणः
कर्तरि क्तः । विटपैः शाखाविस्तारैरानमिताः विटपानमिताः । 'विस्तारो विटपोऽ-
स्त्रियाम्' इत्यमरः । तरुङ्गीर्विभ्रतोऽस्याद्रेः रोधो नितम्बो गलता पतता परि-
पाकेण पिशङ्गीनां लतानां रजः पुष्परेणुः तेन परिपाकपिशङ्गलतारजसा कपिशं
पिशङ्गं चकास्ति । मात्रावृत्तिष्वियमार्यागीतिरष्टगणा । 'अर्धे वसुगण आर्यागीतिः'
इति पिङ्गलनागः (४।३।१) ॥ ४८ ॥

प्राग्भागतः पतदिहेदमुपत्यकासु

शृङ्गारितायतमहेभकराभमम्भः ।

संलक्ष्यते विविधरत्नकरानुविद्ध-

मूर्ध्वप्रसारितसुराधिपचापचारु ॥ ४९ ॥

प्राग्भागत इति ॥ इहाद्रौ प्राग्भागत ऊर्ध्वप्रदेशादुपत्यकास्त्रधःप्रदेशेषु ।
'उपत्यकाद्रेरासन्ना' इत्यमरः । 'उपाधिभ्याम्-' (५।२।३४) इत्यादिनोपशब्दा-
त्यकन्प्रत्ययः । पतत् शृङ्गारः सिन्दूरादिमण्डनमस्य संजातः शृङ्गारितः । 'शृङ्गारः
सुरते नाट्ये रसे दिग्गजमण्डने' इति विश्वः । आयतो दीर्घः तस्य महेभकरस्या-
मेवाभा यस्य तत् विविधरत्नानां करैरंशुभिरनुविद्धमनुरञ्जितमिदमम्भ ऊर्ध्वप्र-
सारितं यत् सुराधिपचापमिन्द्रधनुस्तद्वच्चारु संलक्ष्यते । अत्रेन्द्रचापस्योर्ध्वत्वासंब-
न्धेऽपि संबन्धोक्तेरतिशयोक्तिः । अभूतोपमेति मतान्तरम् । तिरोहितविवक्षायां
तूपमानस्य प्रसिद्धत्वादुपमेवेयम् ॥ ४९ ॥

दधति च विकसद्विचित्रकल्प-

द्रुमकुसुमैरभिगुम्फितानिवैताः ।

क्षणमलघुविलम्बिपिच्छदाम्नः

शिखरशिखाः शिखिशेखरानमुप्य ॥ ५० ॥

दधतीति ॥ किं चेति चार्थः । अमुप्याद्रेरेताः शिखराणि शृङ्गाण्येव शिखाः
केशपाशयः । 'शिखा चूडा केशपाशौ' इत्यमरः । विकसद्विचित्रैर्विचित्रैर्नानावर्णैः
कल्पद्रुमकुसुमैरभिगुम्फितान् प्रथितानिव स्थितानित्युपेक्षा । अलघूनि विलम्बीनि,
लम्बमानानि च पिच्छान्येव दामानि स्वजो येषु तान् शिखिनः केकिन एव
शेखरानापीडान् क्षणं दधतीव । 'शिखावलः शिखी केकी' इति, 'शिखास्वापीड-
शेखराः' इति चामरः । अत्र कुसुमगुम्फेनोपेक्षालिङ्गेन पिच्छादीनां दामादिरूपक-
सिद्धिस्तदुत्थापिता चोपेक्षेति संकरः । पुष्पिताग्रा वृत्तमुक्तम् ॥ ५० ॥

सवधूकाः सुखिनोऽस्मिन्ननवरतममन्दरागतामरसदृशः ।

नासेवन्ते रसवन्न नवरतममन्दरागतामरसदृशः ॥ ५१ ॥

सवधूका इति ॥ अस्मिन्नद्रौ अवरे न भवन्तीत्यनवराः श्रेष्ठा अनवरतमाः,
श्रेष्ठतमाश्च मन्दरागतैरमरैः सदृशः, सरूपाश्च अनवरतममन्दरागतामरसदृशः
अमन्दरगाण्यतिरक्तानि तामरसानि पङ्केरुहाणीव दृशो येषां तेऽमन्दरागतामरस-
दृशो रक्तेत्राः । 'पङ्केरुहं तामरसम्' इत्यमरः । सुखिनो भोगिनः सहवधूभिः सव-
धूकाः सन्तः । 'तेन सहेति तुल्ययोगे' (२।२।२८) इति बहुव्रीहिः । 'नद्यृतश्च'
(५।४।१५३) इति कप् । रसवत् सानुरागम् । 'गुणे रागे द्वे रसः' इत्यमरः ।
नवरतं नूतनसुरतं नासेवन्त इति न, किंत्वासेवन्त एवेत्यर्थः । 'संभाव्यनिषेधनि-
वर्तने द्वौ,प्रतिषेधौ' इति वामनः । विशिष्टसुरतानां सेवनस्य सामान्यतः प्रसक्तेः ।
उपमालंकारः । गतेयमार्यांगीतिः ॥ ५१ ॥

आच्छाद्य पुष्पपटमेष महान्तमन्त-
रावर्तिभिर्गृहकपोतशिरोधराभैः ।
स्वाङ्गानि धूमरुचिमागुरवीं दधानै-
र्धूपायतीव पटलैर्नवनीरदानाम् ॥ ५२ ॥

आच्छाद्येति ॥ पुष्पोऽद्रिर्महान्तं पुष्पाण्येव पट इति रूपकं तमाच्छाद्य अन्तः
पटाभ्यन्तर आवर्तिभिरभीक्ष्णं भ्रमद्भिः । 'बहुलमाभीक्ष्ण्ये' (३।२।८१) इति
णिनिः । गृहकपोतशिरोधराभा गृहपारावतकण्ठस्याभेवाभा येषां तैरित्युपमा ।
'पारावते कपोतः स्यात्' इति विश्वः । अगुरोः कालागुरोरिमामागुरवीम् । 'काला-
गुर्वगुरुः स्यात्' इत्यमरः । धूमरुचिं धूमकान्तिम् । तत्सदृशीमित्यर्थः । अत एव
निदर्शना । दधानैर्नवनीरदानां पटलैः स्वाङ्गानि धूपायतीव धूपैरिवाधिवासयतीवेत्यु-
न्प्रेक्षा रूपकोपमानिदर्शनाभिरङ्गैः संकीर्यते । 'धूप संतापे' इति धातोः 'गुपूधूप-
विच्छिपणिपनिभ्य आयः' (३।१।२८) इत्यायप्रत्ययः ॥ ५२ ॥

अन्योन्यव्यतिकरचारुभिर्विचित्रै-
रत्रस्यन्नवमणिजन्मभिर्मयूखैः ।

विस्मेरान् गगनसदः करोत्यमुष्मि-

न्नाकाशे रचितमभित्ति चित्रकर्म ॥ ५३ ॥

अन्योन्येति ॥ 'अमुष्मिन्नद्रावन्योन्येषां व्यतिकरेण मिश्रणेन चारुभिः अत
एव विचित्रैर्नानावर्णैरत्रस्यन्तः त्रासदोषेणादुप्यन्तः । 'त्रासो भीमणिदोषयोः' इति
विश्वः । 'वा आश-' (३।१।७०) इत्यादिना वैकल्पिकः इयन्प्रत्ययः । तेभ्यो
नवमणिभ्यो जन्म येषां तैर्मयूखैराकाशे रचितमभित्ति अकुड्यम् । अनाधारमि-
त्यर्थः । चित्रकर्म कर्तुं । गगनसदः खेचरान् विस्मेरान् विस्मयशीलान् करोति ।
'नमिकरिप-' (३।२।१६७) इत्यादिना रप्रत्ययः । अत्र मणिमयूखेषु खे चित्रक-
र्मभ्रान्तिमतामेवाभित्तिचित्रकर्मैत्यकारणकार्योत्पत्तिवर्णनाद्भ्रान्तिमदलंकारोत्थापिता
विभावनेति संकरः । 'कारणेन विना कार्यस्योत्पत्तिः स्याद्विभावना' इति । प्रहर्षिणी
वृत्तम् ॥ ५३ ॥

समीरशिशिरः शिरःसु वसतां

सतां जवनिका निकामसुखिनाम् ।

विभर्ति जनयन्नयं मुदमपा-

मपायधवला बलाहकततीः ॥ ५४ ॥

समीरेति ॥ समीरेण मारुतेन शिशिरः शीतलः शिरःसु शिखरेषु वसतां
निकामसुखिनामत्यन्तसुखिनां सतां पुण्यवतां मुदं जनयन्नयमद्विरपामम्भसाम-
पायेनापगमेन धवला बलाहकततीर्मेषपङ्क्तिरेव जवनिकास्तिरस्करिणीर्बिभर्ति ।
अनावृतेष्वपि शिखरेषु क्रीडने मेघैरेवावरणतां संपाद्य मुदं जनयतीत्यर्थः । अत्र

बलाहकततिष्वारोप्यमाणानां जवनिकानां मुदं जनयन्निति प्रकृतोपयोगिवर्ण-
नात् परिणामालंकारः । 'आरोप्यमाणस्य प्रकृतोपयोगित्वे परिणामः' इति लक्ष-
णात् । रूपके तूपरजनमात्रमिति भेदः । जलोद्धतगतिर्वृत्तम् । 'रसेर्जसजसा
जलोद्धतगतिः' इति लक्षणात् ॥ ५४ ॥

मैत्र्यादिचित्तपरिकर्मविदो विधाय
क्लेशप्रहाणमिह लब्धसबीजयोगाः ।

ख्यातिं च सत्त्वपुरुषान्यतयाधिगम्य

वाञ्छन्ति तामपि समाधिभृतो निरोद्धुम् ॥५५॥

मैत्रीति ॥ इहाद्रौ समाधिं योगं बिभ्रतीति समाधिभृतो योगिनः । मैत्री-
करुणा-मुदिता-उपेक्षेति चतस्रश्चित्तवृत्तयः । तत्र पुण्यकृत्सु मैत्री । दुःखिषु करु-
णा । सुखिषु मुदिता अनुमोदनम् । पापिषु उपेक्षा । मैत्री आदिर्येषां तानि
चित्तस्य परिकर्माणि प्रसाधकानि । शोधकानीत्यर्थः । तानि विन्दन्ति लभन्ते
इति तद्विदस्तद्वाजः तेः । क्षीणान्तःकरणमला इत्यर्थः । अत एव क्लेशप्रहाणं
विधाय । 'अविद्यास्मितारागद्वेषाभिनिवेशाः पञ्च क्लेशाः' । तत्रानित्येषु नित्य-
त्वाभिमानः, अनात्मनि च देहेन्द्रियादावात्मधीरित्यादिविभ्रमोऽविद्या । अस्मिता
अहंकारः । रागोऽभिमतविषयाभिलाषः । द्वेषोऽनभिमतेषु रोषः । अभिनिवेशः
कार्याकार्येष्वग्रहः । ते हि पुरुषं क्लिश्यन्तीति क्लेशाः क्लेशहेतवः । पचाद्यच् ।
तेषां प्रहाणं क्षयः । 'कृत्यचः' (८।४।२९) इति णत्वम् । तद्विधाय । क्लेशान्
हित्वेत्यर्थः । अतो लब्धः सबीजः सावलम्बनो योगो यैस्तैः लब्धसबीजयोगाः
सन्तः । आलम्बनमेव व्यनक्ति । सत्त्वेति । सत्त्वपुरुषयोः प्रकृतिपुरुषयोरन्यत-
याऽन्यत्वेन मिथोभिन्नत्वेन ख्यातिं, ज्ञानं चाधिगम्य । प्रकृतिपुरुषौ भिन्नाविति
ज्ञात्वेत्यर्थः । 'प्रकृतिपुरुषयोर्विवेकाग्रहणात् संसारः । विवेकग्रहणान्मुक्तिः' इति
सांख्याः । अथ तां ख्यातिमपि निरोद्धुं निवर्तयितुं वाञ्छन्ति वृत्तिरूपाम् । तां
निवर्त्य स्वयंप्रकाशतयैव स्थातुमिच्छन्तीत्यर्थः । 'प्रकृतावुपरतायां पुरुषस्वरूपेणा-
वस्थानं मुक्तिः' इति सांख्यसिद्धान्तः । न केवलं भोगभूरियं, किंतु मोक्षक्षेत्रम-
पीति भावः ॥ ५५ ॥

मरकतमयमेदिनीषु भानो-

स्तरुविटपान्तरपातिनो मयूखाः ।

अवनतशितिकण्ठकण्ठलक्ष्मी-

मिह दधति स्फुरिताणुरेणुजालाः ॥ ५६ ॥

मरकतेति ॥ इहाद्रौ मरकतानां विकारा मरकतमयस्तासु मेदिनीषु । 'खियाः
पुंवत्-' (६।३।३४) इत्यादिना पुंवद्भावः । तरूणां विटपाः पल्लवाः तेषामन्तरै-
रवकाशैः पतन्तीति तथोक्ताः । 'विटपः पल्लवे पिङ्गे विस्तारे स्तम्भशाखयोः' इति
विश्वः । स्फुरितानि अणुरेणूनां सूक्ष्मरजसां जालानि येषु ते भानोर्मयूखाः अवन-
तस्य शितिकण्ठकण्ठस्य मयूरकंधराया लक्ष्मीं दधतीति निदर्शनालंकारः । पुष्पि-
ताग्रा वृत्तम् ॥ ५६ ॥

या विभर्ति कलवल्लकीगुणस्नानमानमतिकालिमाऽलया ।

नात्र कान्तमुपगीतया तया स्नानमा नमति काऽलिमालया ॥ ५७ ॥

येति ॥ अत्रादौ अत्यन्तः कालिमा काण्यं यस्याः साऽतिकालिमा । अतिश्रु-
मेत्यर्थः । न विद्यते लयो लयनं क्वचिदवस्थानं यस्याः सा अलया । भ्रमन्ती-
त्यर्थः । अत एव सस्वनेति भावः । या अलिमाला कलोऽव्यक्तमधुरः वल्लकीगुण-
स्नानस्य वीणातन्त्रीशब्दस्य मानमुपमानं विभर्ति । तन्त्रीवद्भुनतीत्यर्थः । उपमालं-
कारः । उपगीतया समीपे गानुं प्रवृत्तयेव, न तु पूर्वं गायन्त्येवेति भावः । 'आदि-
कर्मणि क्तः कर्तरि च' (३।४।७१) इति क्तः । तयाऽलिमालया शृङ्गावल्या
स्नानमा सुखेनानमयितुमाकष्टं शक्या 'ईषद्' (३।३।१२६) इत्यादिना खलप्र-
त्ययः । का वा स्त्री कान्तं श्रियं न नमति । सर्वापि मानं विहाय कान्तं सद्यः
प्रणमत्येव, तथोद्दीपकत्वाद्गानस्येत्यर्थः । रथोद्धता वृत्तम् । 'रो नरप्रविति रथोद्धता
लगौ' इति लक्षणान् ॥ ५७ ॥

सायं शशाङ्ककिरणाहतचन्द्रकान्त-

निस्यन्दिनीरनिकरेण कृताभिषेकाः ।

अर्कोपलोलसितवह्निभिरह्नि तप्ता-

स्तीव्रं महाव्रतमिवात्र चरन्ति वप्राः ॥ ५८ ॥

सायमिति ॥ इहादौ वप्राः सानवः । 'वप्रोऽस्त्री सानुमानयोः' इत्यमरः ।
सायं रात्रौ शशाङ्ककिरणैराहतेभ्यश्चन्द्रकान्तेभ्यो निस्यन्दिना प्रस्त्राविणा नीरनि-
करेण जलपूरेण कृताभिषेकाः कृतस्नानाः । अह्नि अर्कोपलेभ्यः सूर्यकान्तेभ्य उल्लसि-
तैरुत्थितैर्वह्निभिस्ताः सन्तस्तीव्रमुग्रं दुश्चरं महाव्रतं महातपश्चरन्तीवेत्युत्प्रेक्षा ॥ ५८ ॥

एतस्मिन्नधिकपयःश्रियं वहन्त्यः

संक्षोभं पवनभुवा जवेन नीताः ।

वाल्मीकेररहितरामलक्ष्मणानां

साधर्म्यं दधति गिरां महासरस्यः ॥ ५९ ॥

एतस्मिन्निति ॥ एतस्मिन्नदौ अधिकपयःश्रियमधिकां जलसमृद्धिं वहन्त्यः,
अन्यत्र तु अधिकाः कपयः सुग्रीवादयो वर्ण्यत्वेन यासु ताः अधिकपयः श्रियं
गुणालंकारादिशोभां वहन्त्यः । पवनाद्भवतीति पवनभूस्तेन पवनभुवा वायुजन्येन
जवेन वेगेन संक्षोभं चलनं नीताः, अन्यत्र तु जवेन जविना । 'जवो जविनि वेगे
स्यात्' इति विश्वः । पवनभुवा हनुमता संक्षोभमौद्धत्यं नीताः । हनुमद्वेगवर्ण-
नया प्रागल्भ्यं नीता इत्यर्थः । वाक्पक्षे सर्वत्र पृथ्वा विपरिणामः कार्यः । महास-
रस्यो महासरांसि अरहिताववर्जितौ रामलक्ष्मणौ याभिस्तासाम्, अन्यत्र तु रामो
रमणः अरहितरामा अवियुक्तरामाः लक्ष्मणाः सारसयोषितो यासु ताः । केचि-
च्चरहितरामा अवियुक्तस्त्रीकाः लक्ष्मणाः सारसा इति पुंश्विपरत्वेन व्याचक्षते ।
तेषां 'हंसस्य योषिद्वरदा सारसस्य तु लक्ष्मणा' । 'लक्ष्मणौषधिसारस्योः' इत्याद्य-

मरविश्वप्रकाशादिवाक्यगतनियतरुच्यर्थताविरोधः । तासां वाल्मीकिर्गिरां साधर्म्यं सादृश्यं दधति । अत्र पवनभुवा जवेनेत्यत्रैकवृन्तावलम्बिफलद्वयवदभग्नैकपाद-
गतत्वेनार्थद्वयप्रतीतेरर्थश्लेषः । अन्यत्र पदभङ्गेनार्थद्वयप्रतीतेर्जतुकाष्टवच्छब्दयो-
रेव मिथः श्लिष्टत्वाच्छब्दश्लेष इत्युभयसाहित्यादुभयश्लेषोऽयं प्रकृताप्रकृतगोचरः,
उपमा त्वङ्गमिति संकरः ॥ ५९ ॥ *

इह मुहुर्मुदितैः कलभै रवः
प्रतिदिशं क्रियते कलभैरवः ।
स्फुरति चानुवनं चमरीचयः
कनकरत्नभुवां च मरीचयः ॥ ६० ॥

इहेति ॥ इहाद्रौ मुदितैरिच्छाविहारसंतुष्टैः कलभैः करिपोतैः । 'कलभः
करिशावकः' इत्यमरः । दिशि दिशि प्रतिदिशं । यथार्थेऽव्ययीभावः । 'अव्य-
यीभावे शरत्प्रभृतिभ्यः' (५।४।१०७) इति समासान्तोऽच्प्रत्ययः । कलश्चासौ
भैरवश्च कलभैरवो मधुरभीषणः । विशेषणयोरपि कुपाणिखञ्जवदैच्छिकोपमर्जन-
त्वविवक्षया विशेषणसमासः । रवो बृंहणध्वनिर्मुहुः क्रियते । अनुवनं वने वने
चमरीचयः चमरीमृगसङ्घः स्फुरति । किंच कनकरत्नानां या भुवन्तासां मरीचयः
किरणाश्च स्फुरन्ति । समृद्धिमद्वस्तुवर्णनादुदात्तालंकारे यमकस्याभ्युच्चयः ॥ ६० ॥

त्वक्साररन्ध्रपरिपूरणलब्धगीति-
रस्मिन्नसौ मृदितपक्ष्मलरल्लकाङ्गः ।
कस्तूरिकामृगविमर्दसुगन्धिरेति

रागीव सक्तिमधिकां विषयेषु वायुः ॥ ६१ ॥

त्वगिति ॥ अस्मिन्नद्रौ त्वचि सारो येषां ते त्वक्सारो वंशाः । 'वंशे त्वक्सा-
रकर्मारन्ध्रचिसारतृणध्वजाः' इत्यमरः । तेषां रन्ध्राणि तेषां परिपूरणेन धमाप-
नेन लब्धा गीतिर्गानसुखं येन सः । मृदितानि संमृष्टानि पक्ष्मलानि लोम-
शालि रल्लकानां कम्बलमृगाणां, कम्बलानां वाङ्गानि शरीराणि येन सः । 'रल्लकः
कम्बलमृगो कम्बले परिकीर्तितः' इति वैजयन्ती । एतेन स्पर्शसुखमुक्तम् ।
कस्तूरिकामृगाणां विमर्देन संवर्पेण सुगन्धिः शोभनगन्धः । यद्यपि गन्धस्येत्वे
तदेकान्तग्रहणं कर्तव्यमित्युक्तम्, तथापि 'निरङ्कुशाः कवयः' इत्यपर्यनुयोगः ।
असावेवंभूतो वायू रागीव कामीव विषयेषु प्रदेशेषु च । 'विषयः स्यादिन्द्रियार्थे
देशे जनपदेऽपि च' इति विश्वः । अधिकां सक्तिं व्यासक्तिमेति गच्छति ॥ ६१ ॥

प्रीत्यै यूनां व्यवहिततपनाः

प्रौढध्वान्तं दिनमिह जलदाः ।

दोषामन्यं विदधति सुरत-

क्रीडायासश्रमशमपटवः ॥ ६२ ॥

प्रीत्यै इति ॥ इहाद्रौ युवतयश्च युवानश्च तेषां यूनाम् । 'पुमान्निष्कया' (१।२।६७) इत्येकशेषः । प्रीत्यै व्यवहिततपनाः तिरोहिताकाः । अत एव सुरतान्येव क्रीडास्तामिर्य आयागो व्यायामस्तेन यः श्रमः खेदः । 'श्रमः खेदोऽध्वरत्यादेः' (दशरूपके ४।१२) इति लक्षणात् । तस्य द्वाभे वारणे षट्वः समर्था जलदाः प्रौढध्वान्तं मेघावरणाद्वाढान्धकारं दिनं दिवसं दोषां रात्रिमात्मानं मन्यत इति दोषामन्यं रात्रिमानिनं विदधति । मेघावरणमहिम्ना दिवसः स्वयमप्यात्मानं रात्रिं मन्यते, किमुतान्य इत्यर्थः । दोषेत्यव्ययं तदुपपदान्मन्यतेर्धातोः 'आत्ममाने खश् च' (३।२।८३) इति खश्प्रत्ययः । इह यूनां दोषावद्विवापि विस्त्रम्भं विहाराः संभवन्तीति भावः । भ्रमरविलसितं वृत्तम् । 'म्भौ न्लौ गः स्याद्भ्रमरविलसितम्' इति लक्षणात् ॥ ६२ ॥

भग्नो निवासोऽयमिहास्य पुष्पैः

सदानतो येन विषाणिनाऽगः ।

तीव्राणि तेनोज्झति कोपितोऽसौ

सदानतोयेन विषाणि नागः ॥ ६३ ॥

भग्न इति ॥ इहाद्रौ अस्य नागस्य निवास आश्रयः सदा पुष्पैरानतो नम्रोऽयं न गच्छतीत्यगो वृक्षो दानतोयैर्मदोदकैः सह वर्तते यस्तेन सदानतोयेन । मत्तेनेत्यर्थः । येन विषाणिना दन्तिना भग्नस्तेन विषाणिना कोपितः कोपं प्रापितोऽसौ नागः सर्पस्तीव्राणि विषाणि गरलान्युज्झति वमति । परप्रतीकाराक्षमस्य क्रोधः स्वाश्रयमेव व्याहन्तीति भावः ॥ ६३ ॥

प्रालेयशीतमचलेश्वरमीश्वरोऽपि

सान्द्रेभर्चर्मवसनावरणोऽधिसेते ।

सर्वर्तुनिर्वृतिकरे निवसन्नुपैति

न द्वन्द्वदुःखमिह किञ्चिदकिञ्चनोऽपि ॥ ६४ ॥

प्रालेयेति ॥ ईश्वरः शिवोऽपि, किमुतान्य इति भावः । सान्द्रं यदिभर्चर्म तदेव वसनं तदेवावरणं छादनं यस्य सः तथा सन् । न त्वनावरणो नापि शिथिलावरण इति भावः । प्रलयादागतं प्रालेयं हिमम् । 'तत आगतः' (४।३।७४) इत्यणि 'केकयमित्रयुप्रलयानां यादेरियः' (७।३।२) इति यशब्दस्येयादेशः । तेन शीतं शीतलमचलेश्वरं हिमवन्तमधिसेते । तस्मिन्नेत इत्यर्थः । 'अधिशीङ्गस्थासां कर्म' (१।४।४६) इति कर्मत्वम् । सर्वर्तुभिर्निर्वृतिकरे सदा-सुखकर इहाद्रौ निवसन् पुनर्नास्ति किञ्चनास्येत्यकिञ्चनो निःस्वोऽपि । उच्चावचेत्यादिना मयूरव्यंसकादिषु निपातनात्तत्पुरुषः । किञ्चिदल्पमपि द्वन्द्वदुःखं शीतोष्णदुःखं नोपैति । नित्यं संनिहितानामृतूनामन्योन्यदोषनिवारकत्वादिति भावः । 'द्वन्द्वं युग्महिमोष्णादि मिथुनं कलहो रहः' इति वैजयन्ती । अत्रोपमानाद्विमाचलादुपमेयस्याधिक्यवर्णनाद्व्यतिरेकः ॥ ६४ ॥

पञ्चमः सर्गः ।

इत्थं गिरः प्रियतमा इव सोऽव्यलीकाः

शुश्राव सूततनयस्य तदा व्यलीकाः ।

रन्तुं निरन्तरमियेष ततोऽवसाने

तासां गिरौ च वनराजिपटं वसाने ॥ १ ॥

इत्थमिति ॥ स हरिरित्थमनेन प्रकारेण । 'इदमस्थमुः' (५।३।२४) इति थमुप्रत्ययः । अव्यलीका अप्रियरहिताः । 'व्यलीकं त्वप्रियेऽनुते' इत्यमरः । प्रियतमाः प्रेयस्य इव स्थिताः । कान्तासंमिता इत्यर्थः । व्यलीका विगनानृताः सत्यः सूततनयस्य सारथिकुमारस्य दारुकस्य गिरः तदा शुश्राव । ततः श्रवणानन्तरं तासां गिरामवसाने समाप्तौ निरन्तरं नीरन्ध्रं वनराजिरेव पटम् वसाने आच्छादयति । 'वस आच्छादने' इति धातोः कर्त्तरि लटः शानजादेशः । गिरौ रैवतकादौ रन्तुं क्रीडितुमियेष । तत्र वसतिं कर्तुमिच्छति स्मेत्यर्थः । उपमायमकयोः संसृष्टिः । सर्गेऽस्मिन्वसन्ततिलका वृत्तम् । 'उक्ता वसन्ततिलका तभजा जगौ गः' इति ॥ १ ॥

तं स द्विपेन्द्रतुलितातुलतुङ्गशृङ्ग-

मभ्युल्लसत्कदलिकावनराजिमुच्चैः ।

विस्ताररुद्धवसुधोऽन्वचलं चचाल

लक्ष्मीं दधन्प्रतिगिरेरलघुर्वलौघः ॥ २ ॥

तमिति ॥ कदल्य एव कदलिकाः वैजयन्त्यो रम्भातरवश्च । 'कदली वैजयन्त्यां च रम्भायां हरिणान्तरे' इति विश्वः । अभ्युल्लसन्त्यः कदल्यो वैजयन्त्यो वनराज्य इव यस्य सः, अन्यत्र रम्भावनपङ्क्तयो यस्य तमिति योज्यम् । उच्चैरुन्नतः विस्तारेण रुद्धवसुधो व्याप्तभूमिः । अत एव प्रतिगिरेर्लक्ष्मीं दधत् । स्वयमप्यन्यो गिरिरिव स्थित इत्यर्थः । अलघुर्महान् स बलौघः सेनासङ्घो द्विपेन्द्रैस्तुलितान्यतुलान्यप्रतिमानि द्विपेन्द्रव्यतिरिक्तप्रतिमारहितान्युत्तुङ्गशृङ्गाणि यस्य तं तथोक्तमन्वचलं रैवतकमनु चचाल । तं प्रति यथावित्यर्थः । 'अनुर्लक्षणे' (१।४।८४) इति कर्मप्रवचनीयत्वात्तद्योगे द्वितीया । अत्र प्रतिगिरेः कस्यचिदप्रसिद्धत्वात् गिरिधर्मयोगी बलौघः प्रतिगिरेर्लक्ष्मीमिव लक्ष्मीं दधातीति निदर्शनामुखेन प्रतियोगित्वेनोत्प्रेक्ष्यते इत्युत्प्रेक्ष्येयं श्लेषानुप्राणितेति संकरः ॥ २ ॥

भास्वत्करव्यतिकरोल्लसिताम्बरान्ताः

सापत्रपा इव महाजनदर्शनेन ।

संविव्युरम्बरविकाशि चमूसमुत्थं

पृथ्वीरजः करभकण्ठकडारमाशाः ॥ ३ ॥

भास्वदिति ॥ आशा दिशो भास्वत्करव्यतिकरेण सूर्याशुव्याहया उल्लसि-
ताम्बरान्ताः प्रकाशिताकाशदेशाः । अन्यत्र भास्वान् भास्वरोऽभिरूपः । 'भास्वान्
भास्वरसूर्ययोः' इति विश्वः । तस्य हस्तस्य स्पर्शनेनोल्लसिताम्बरान्ताः स्वस्तव-
स्त्राञ्चलाः अत एव महाजनदर्शनेन सापत्रपा, इव । 'लज्जा सापत्रपान्यतः' इत्य-
मरः । अम्बरविकाशि व्योमव्यापि, वासश्शोभि च । 'अम्बरं व्योमवाससोः'
इति विश्वः । चमृषु समुत्थं करभ उष्ट्रपोतः । 'उष्ट्रे क्रमेलकमयमहाङ्गाः करभः
शिशुः' इत्यमरः । तस्य कण्ठ इव कडारं कपिशम् । 'कडारः कपिशः पिङ्गः'
इत्यमरः । पृथ्वीरजः संधिव्युः संवद्रुः । आच्छादयामासुरित्यर्थः । 'व्येज् संव-
रणे' लिट् । कित्वात्संप्रसारणे द्विर्भावः । 'एरनेकाचो-' (६।४।८२) इति
यणादेशः । स्त्रियो वस्त्रापहारे लज्जया यत्किञ्चिदाच्छादयन्तीति भावः । अत्राचेत-
नास्वाशासु श्लिष्टविशेषणमहिम्ना स्त्रीप्रतीतौ तदभेदाध्यवसायेन मञ्ज्वानव्यवहार-
समारोपान् समासोक्तिः । सा च सापत्रपन्वोन्प्रेक्षानुप्राणितेति संकरः ॥ ३ ॥

आवर्तिनः शुभफलप्रदशुक्तियुक्ताः

संपन्नदेवमणयो भृतरन्ध्रभागाः ।

अथाः प्यधुर्वसुमतीमतिरोचमाना-

स्तूर्णं पयोधय इवोर्मिभिरापतन्तः ॥ ४ ॥

आवर्तिन इति ॥ आवर्तिनो दशावर्तेवन्तः । 'प्रशंसायाम्-' (५।३।६६)
इति णिनिः । ते च 'द्वावुरस्यौ शिरस्यौ द्वौ द्वौ द्वौ रन्ध्रोपरन्ध्रयोः । एको भाले
ह्यपाने च दशावर्ता ध्रुवाः स्मृताः ॥' इत्युक्ता दश ध्रुवाख्या विवक्षिताः । अन्येषा-
मनन्तरमेव पृथगभिधानान् । अन्यत्र तु जलभ्रमवन्तः । 'स्यादावर्तोऽभ्रमसां भ्रमः'
इत्यमरः । रोमसंस्थाने तु तत्साम्याद्व्यपदेशः । तदुक्तम्—'आवर्तसाम्यादावर्तो
रोमसंस्थानमङ्गिनाम्' इति । शुभफलानि राज्यलाभादीनि प्रददतीति शुभफल-
प्रदाः । 'प्रे दाज्ञः' (३।२।६) इति कः । ताभिः शुक्तिभिः संस्थानैरावर्तेविशेषै-
र्युक्ताः । तदुक्तम्—'वक्षःस्थाः शुक्तयस्तिष्ठ ऊर्ध्वरोमा जयावहाः' इति । अन्यत्र
शुभफलानि मुक्ताफलानि तत्प्रदाः शुक्तयो मुक्तास्फोटाः ताभिर्युक्ताः । 'मुक्तास्फोटे
हयावर्ते शुक्तिः शङ्खकपालयोः' इति यादवः । संपन्नाः समग्रा देवमणयो निगाला-
वर्ताः, कौस्तुभादिदिव्यमणयश्च येषां ते 'आवर्तो रोमजो देवमणिस्त्वेष निगालजः ।
निगालस्तु गलोद्देशे सकृन्' इति वैजयन्ती । भृताः पूर्णा रन्ध्रभागाः पार्श्वदेशाः,
निम्नप्रदेशाश्च येषां ते । अतिशयिता रोचमानाः कण्ठावर्ता येषां तेऽतिरोचमानाः ।
'कण्ठजो रोचमानश्च स्वामिसौभाग्यवर्धनः' इति वैजयन्ती । अन्यत्र त्वत्यन्तं
दीप्यमाना इत्यर्थः । ऊर्मिभिर्गतिविशेषैर्वीचिभिश्च आपतन्त आधावन्तः । 'पङ्क्ति-
कृतानामश्चानां नमनोन्नमनाकृतिः । अतिवेगसमायुक्ता गतिरूर्मिरुदाहृता ॥'
इति वैजयन्ती । ईदृशोऽश्वाः पयोधय इव तूर्णं वसुमतीं प्यधुः छादयन्ति स्म ।
'अपिधानतिरोधानपिधानाच्छादनानि च' इत्यमरः । अपिपूर्वादधातेर्लुङ् । 'वष्टि

भागुरिरलोपमवाप्योरूपसर्गयोः' इत्यकारलोपः । एकनालावलम्बिफलद्वयवदेक-
शब्देनार्थद्वयप्रतीतेरर्थश्लेषोऽयं प्रकृताप्रकृतगोचरः । उपमा त्वङ्गमिति संकरः ॥४॥

आरक्षमग्रमवमत्य सृणिं शिताग्र-

मेकः पलायतजवेन कृतार्तनादः ।

अन्यः पुनर्मुहुर्दुःखतास्तभार-

मन्योन्यतः पथि वताविभितामिभोष्ट्रौ ॥ ५ ॥

आरक्षेति ॥ पथि मार्गे इभोष्ट्रावन्योन्यतोऽन्योन्यस्मादविभितां भीतवन्तौ ।
'जिभी भये' लङ् । 'भियोऽन्यतरस्याम्' (६।४।११५) इतीत्वम् । बतेत्यनयो-
रपि भीतिरिति खेदेऽतिविस्मये वा । 'खेदानुकम्पासंतोपविस्मयामन्नणे बत' इत्य-
मरः । तत्र लिङ्गमाह—एक इभ आरक्षः कुम्भयोरधःप्रदेशस्तत्र मग्नं प्रविष्टं शिताग्रं
तीक्ष्णमुखं सृणिमङ्कुशम् । 'अङ्कुशोऽस्त्री सृणिर्द्वयोः' इत्यमरः । अवमत्यावधूय कृत
आर्तनादो येन सः । अतिकर्णं कन्दन्नित्यर्थः । जवेन पलायत पलायितवान् ।
परापूर्वादयतेर्लङ् । 'उपसर्गस्यायतौ' (८।२।१९) इति रेफस्य लत्वम् । अन्यः
पुनरुद्गस्तु अस्तभारं निरस्तभारं यथा तथा मुहुर्दुःखतोऽप्लवितवान् । 'हु गतौ'
इति लङ् । स्वभावोक्तिः ॥ ५ ॥

आयस्तमैक्षत जनश्चटुलाग्रपादं

गच्छन्तमुच्चलितचामरचारुमश्वम् ।

नागं पुनर्मृदु सलीलनिमीलिताक्षं

सर्वः प्रियः खलु भवत्यनुरूपचेष्टः ॥ ६ ॥

आयस्तमिति ॥ जनश्चटुलाग्रपादं चञ्चलपूर्वचरणं यथा तथा गच्छन्तम् ।
श्रीघ्नं धावन्तमित्यर्थः । उच्चलितैरुलसितैश्चामरैश्चारुमश्वमायस्तं सयत्नमाहृतं यथा
तथा । 'यसु प्रयत्ने' कर्तरि क्तः । क्लान्तं क्रियाविशेषणम् । ऐक्षत ईक्षितवान् ।
ईक्षतेर्लङ् 'आडजादीनाम्' (६।४।७२) 'आटश्च' (६।१।९०) इति वृद्धिः ।
नागं पुनर्मृजं तं सलीलं निमीलिते अक्षिणी यस्मिन्कर्मणि तत् । 'बहुव्रीहौ
सक्थ्यक्ष्णोः स्वाङ्गात्षच्' (५।४।११३) मृदु मन्दं गच्छन्तमायस्तमैक्षत ।
कथं श्रीघ्नमन्दयोस्तुल्यदृष्टिरत आह—सर्वः प्राणी अनुरूपचेष्टः स्वजात्युचितव्यापारः
सन् प्रीणातीति प्रियः प्रीतिकरो भवति खलु । 'इगुपधजामी-' (३।१।१३५)
इति कर्तरि क्तः । अर्थान्तरन्यासः ॥ ६ ॥

त्रस्तः समस्तजनहासकरः करेणो-

स्तावत्त्वरः प्रखरमुल्ललांचकार ।

यावच्चलासनविलोलनितम्बबिम्ब-

विस्तस्तवस्त्रमवरोधवधूः पपात ॥ ७ ॥

त्रस्त इति ॥ करेणोरिभ्याः । 'करेणुरिभ्यां स्त्री नेप्ते' इत्यमरः । 'भीत्रार्थानां
हेतुः' (१।४।२५) इत्यपादानत्वम् । त्रस्तो भीतः खरो गर्दभः समस्तजनस्य

हासं करोतीति तत्करः सन् । 'कृजो हेतु-' (३।२।२०) इत्यादिना टप्रत्ययः ।
तावत्तदवधि प्रखरं भृशमुल्लङ्घनाचकार उत्पपात । यावत् चलात् स्थानचलितादा-
सनात् पत्ययनात् विलोलोऽपसृतस्तस्मान्नितम्बबिम्बाद्विचस्तं वस्त्रं यस्मिन्कर्मणि
तद्यथा तथा अवरोधवधूः पपात । स्वभावोक्तिः ॥ ७ ॥

शैलोपशल्यनिपतद्रथनेमिधारा-

निष्पिष्टनिष्ठुरशिलातलचूर्णगर्भाः ।

भूरेणवो नभसि नद्रपयोदचक्रा-

श्चक्रीवदङ्गरुहधूम्ररुचो विससुः ॥ ८ ॥

शैलेति ॥ शैलस्य रैवतकाद्रेरुपशल्यं प्रान्तम् । यद्यपि 'ग्रामान्त उपशल्यं
स्यात्' इत्यमरः, तथाप्युपचाराददोषः । तत्र निपततां धावतां रथानां नेमयः
चक्रान्ताः । 'चक्रं रथाङ्गं तस्यान्ते नेमिः स्त्री स्यात्प्रधिः पुमान्' इत्यमरः । तासां
धाराभिर्निष्पिष्टानां चूर्णितानां निष्ठुरशिलातलानां चूर्णो गर्भे येषां ते तथोक्ताः ।
नभसि नद्धानि पयोदचक्राणि पयोदाकारमण्डलानि यैस्ते चक्रवङ्गमणमस्यास्तीति
चक्रीवान् गर्दभः । 'चक्रीवन्तस्तु बालेया रासभा गर्दभाः खराः' इत्यमरः ।
'आसन्दीवदष्टीवच्चक्रीवत्-' (८।२।१२) इत्यादिना साधुः । तस्याङ्गरुहाणि
रोमाणि तद्रुहधूम्ररुचो कृष्णलोहितवर्णाः । 'धूम्रधूमलौ कृष्णलोहिते' इत्यमरः ।
भूरेणवो विससुः प्रसृताः ॥ ८ ॥

उद्यत्कृशानुशकलेषु खुराभिधाता-

द्धमीसमायतशिलाफलकाचितेषु ।

पर्यन्तवर्त्मसु विचक्रमिरे महाश्वाः

शैलस्य दर्दुरपुटानिव वादयन्तः ॥ ९ ॥

उद्यदिति ॥ खुराः शफानि । 'शफं ह्रीवे खुरः पुमान्' इत्यमरः । तेषाम-
भिधाताद्यद्यन्तः कृशानुशकलाः स्फुलिङ्गा येभ्यस्तेषु । टङ्कप्रायाः खुरा इति
भावः । भूम्यां समानि समतलान्यायतानि च यानि शिलाः फलकानीव शिला-
फलकानि तैराचितेष्वास्तृतेषु शैलस्य पर्यन्तवर्त्मसु प्रान्तमार्गेषु महाश्वा दर्दु-
राणां वाद्यविशेषाणां पुटान् मुखानि वादयन्त इव विचक्रमिरे जग्मुः । पादन्या-
सैस्तादृशं शब्दमकुर्वन्निहत्यर्थः । 'वेः पादविहरणे' (१।३।४१) इत्यात्मनेपदम् ।
'दर्दुरस्तोयदे भेके वाद्यभाण्डादिभेदयोः' इत्यमरः । उत्प्रेक्षालंकारः ॥ ९ ॥

तेजोनिरोधसमतावहितेन यन्त्रा

सम्यक्कशात्रयविचारवता नियुक्तः ।

आरट्टजश्चटुलनिष्ठुरपातमुच्चै-

श्चित्रं चकार पदमर्धपुलायितेन ॥ १० ॥

तेज इति ॥ तेजो नाम दर्पापरनामा सत्त्वगुणविकारः प्रकाशकोऽन्तःसारवि-

शेषः । यथाह भोजराजः—‘तेजो निसर्गजं सत्त्वं वाजिनां स्फुरणं रजः । क्रोध-
स्तम इति ज्ञेयास्तयोऽपि सहजा गुणाः ॥’ इति । तच्च द्विविधं सततोत्थितं भयो-
त्थितं चेति । यथाह स एव—‘धारासु योजितानां च निसर्गात्प्रेरणं विना ।
अविच्छिन्नमिवाभाति तत्तेजः सततोत्थितम् ॥ कशापादादिघातैर्यत्साध्वसांस्फु-
रितं तु तत् ॥’ इति । अत्र तेजःशब्देन तत्कार्यं वेगो लक्ष्यते । तथा च तेजमि-
वेने निरोधे तन्निवारणे समतायां वेगसाम्ये चावहिनेन । वल्गाविभागकुशले-
नेत्यर्थः । कशा ताडनी । ‘अश्वादेस्ताडनी कशा’ इत्यमरः । अत्र कशाः कशा-
घातास्तासां त्रयमुत्तममध्यमाधमेषु यथासंख्यं मृदुस्ममनिष्ठुरसकृद्वित्रिरूपं त्रितयं
तस्य विचारः । एतेषु निमित्तेष्वङ्गेष्वेवं ताड्य इति विमर्शः । तद्वता तज्जेन ।
यथाह भोजः—‘मृदुनैकेन घातेन दण्डकालेषु ताडयेत् । तीक्ष्णं मध्यं पुन-
र्द्वाभ्यां जघन्यं निष्ठुरैस्त्रिभिः । उपवेशेऽथ निद्रायां स्खलिते दुष्टचेष्टिते । वडवा-
लोकनौत्सुक्ये बहुगर्वितहेषिते ॥ संत्रासे च दुरुस्थाने विमार्गगमने भये । शिक्षा-
त्यागस्य समये संजाते चित्तविभ्रमे ॥ दण्डः प्रयोज्यो वाहानां कालेषु द्वादश-
स्वपि । ग्रीवायां भीतमाह्वयात्रस्तं चैव च वाजिनम् ॥ विभ्रान्तचित्तमधरे त्यक्त-
शिक्षं च ताडयेत् । प्रहेषितं स्कन्धवाहोर्वडवालोकितं तथा ॥ उपवेशे च निद्रायां
कटिदेशे च ताडयेत् । दुश्चेष्टितं मुखे हन्यादुन्मार्गप्रस्थितं तथा ॥ जघने स्खलितं
हन्यान्नेत्रमार्गे दुरुत्थितम् । यः कुण्डप्रकृतिर्वाजी तं सर्वत्रैव ताडयेत् ॥’ इति ।
एवंभूतेन यन्ना सादिना सम्यग्यथाशास्त्रं नियुक्त ईरितः उच्चरन्नत आरटोऽश्वयो-
निदेशविशेषः तज्जोऽश्व आरट्टजः । विशेषणमात्रप्रयोगे सांगराम्बरादिवत्तावतैव
विशेष्यप्रतीतेरित्याह वामनः । विशेषणप्रयोगो विशेष्यप्रतिपत्ताविति । चटुलश्चपलो
निष्ठुरः परुषश्च पातः प्रक्षेपो यस्मिन्कर्मणि तद्यथा तथा । अर्धपुलायितेन मण्डल-
गतिविशेषेण चित्रमद्भुतं पदं पदक्रमं चकार । ‘शतार्धार्धक्रमादूनैर्मण्डलायितव-
लितैः । उन्मुखस्याश्वमुख्यस्य गतिरर्धपुलायितम् ॥’ इति लक्षणात् । पुला नाम
भुताद्यनेकापरनामा हयानां गतिविशेषः । तदुक्तं हयलीलावत्याम्—‘भुतां भ्रवङ्गिता-
माहुर्या धारा पुलनाभिधा । पुनरेनां रलोपान्तां पुलामित्याह देशिकः ॥’ तल्लक्षणं
च तत्रैवोक्तम्—‘क्षिपति समविशेषानुत्क्षिपत्यग्रपादान् प्रसरति पुरतोऽश्वः साथ
धारा पुलाख्या । विलसति समपादोत्क्षेपणाकुञ्चनानां करुणमिह गतिज्ञाः प्राहु-
रन्ये पुलाख्याम् ॥’ इति । ‘पाणिप्रधानं प्रविधाय रगाद्वल्गां श्लथीकृत्य वहे-
त्पुलाख्याम्’ इत्यादि । पुलाख्यया अयितं गतिः पुलायितम् । ‘अय गतौ’ भावे
क्तः । तच्छतार्थेयाद्युत्तरीत्याऽनुष्ठितमर्धपुलायितमित्यलमतिविस्तरेण ॥ १० ॥

नीहारजालमलिनः पुनरुक्तसान्द्राः

कुर्वन्वधूजनविलोचनपक्षममालाः ।

क्षुण्णः क्षणं यदुबलैर्दिवमातितांसुः

पांशुर्दिशां मुखमतुत्थयदुत्थितोऽद्रेः ॥ ११ ॥

नीहारेति ॥ नीहारजालवत्तुहिनव्यूहवन्मलिनो वधूजनविलोचनानां पक्षम-

मालाः पुनरुक्तसान्द्राः द्विगुणसान्द्राः कुर्वन् । स्वभावतोऽपि सान्द्रत्वादिति भावः । मयूरव्यसकादित्वाद्विस्पष्टबहुवत्समासः । क्षणं यदूनां बलैः सैन्यैः क्षुण्णोऽद्रेरुत्थितो दिवमाकाशमातनितुमवतनितुमिच्छुरातितांसुः । तनोतेः सन्नन्तादुत्प्रत्ययः । 'सनीवन्तर्धे-' (७।२।४९) इत्यत्र तनपतिदरिद्राणामुपसंख्यानाद्वैकल्पिक इहभावः । 'तनोतेर्विभाषा' (६।४।१७) इति दीर्घः । पांशुर्दिशां मुखमनुत्थयदाच्छादयति स्म । 'तुन्थ आच्छादने' इति धातोश्चौरादिकाल्लङ् ॥ ११ ॥

उच्छिद्य विद्विष इव प्रसभं मृगेन्द्रा-

निन्द्रानुजानुचरभूपतयोऽध्यवात्सुः ।

वन्येभमस्तकनिखातनखाग्रमुक्त-

मुक्ताफलप्रकरभाञ्जि गुहागृहाणि ॥ १२ ॥

उच्छिद्येति ॥ इन्द्रानुजस्योपेन्द्रस्य हरेरनुचरा अनुजीविनो भूपतयो मृगेन्द्रान् सिंहान् विद्विषः शत्रूनिव प्रसभं प्रसह्योच्छिद्य हत्वा वन्येभानां मस्तकेषु निखातैर्निक्षिप्तैर्नखाग्रैः सिंहनखमुखैर्मुक्तान् विकीर्णान् मुक्ताफलप्रकरान् भजन्तीति तथोक्तानि । गुहा गृहाणीष्व्युपमितसमासः । विद्विष इवेति लिङ्गादध्यवात्सुः अध्युषितवन्तः । 'उपान्वध्याङ्सः' (१।४।४८) इति कर्मत्वम् । 'वस निवासे' लुङि सिचि वृद्धिः । 'सः स्यार्धधातुके' (७।४।४९) इति तत्वम् ॥ १२ ॥

विभ्राणया बहलयावकपङ्कपिङ्ग-

पिच्छावचूडमनुमाधवधाम जग्मुः ।

चञ्चवग्रदष्टचटुलाहिपताकयान्ये

स्वावासभागमुरगाशनकेतुयष्ट्या ॥ १३ ॥

विभ्राणयेति ॥ अन्ये भूपतयः याव एव यावकोऽलक्तकः । 'राक्षा लाक्षा जतु क्रीवे यावोऽलक्तो द्रुमामयः' इत्यमरः । 'यावादिभ्यः कन्' (५।४।२९) इति स्वार्थे कन् । बहलेन यावकपङ्केन पिङ्गं पिङ्गलं पिच्छं बर्हमेवावचूडमधोलम्बिकलापं विभ्राणया 'अस्योच्चूडावचूडाख्यावूर्ध्वोधोमुखचूडकौ' इति ध्वजाङ्गेषु हल्यायुधः । चञ्चुः त्रोटिः । 'चञ्चुस्त्रोटिरुभे स्त्रियाम्' इत्यमरः । तस्या अग्रेण दष्टा चटुला चञ्चला अहिरेव पताका यस्यां तथा उरगाशनो गरुडस्तस्य केतुयष्टिः । तदधिष्ठितो ध्वजदण्ड इत्यर्थः । तथा, अभिज्ञानेनेति भावः । अनुमाधवधाम हरिश्चिबिरमनु स्वावासभागं स्वनिवेशदेशं जग्मुः प्रापुः । दूरादेव गरुडध्वजेन माधवधामं ज्ञात्वा तत्संनिहितान्नितदिक्कान् स्वावासान्निश्चिन्त्य जग्मुरित्यर्थः ॥ १३ ॥

छायामपास्य महतीमपि वर्तमाना-

मागामिनीं जगृहिरे जनतास्तरूणाम् ।

सर्वो हि नोपगतमप्यपचीयमानं

वर्धिष्णुमाश्रयमनागतमभ्युपैति ॥ १४ ॥

छायामिति ॥ जनानां समूहा जनताः । 'ग्रामजनबन्धुसहायेभ्यस्तद' (४।२।४३) । तरूणां वर्तमानां विद्यमानां महतीमपि छायामपास्य त्यक्त्वा आगामिनीं छायां जगृहिरे । वर्धिष्णुत्वादिति भावः । न च प्राप्त्यागो दोषाय । त्यागस्वीकारयोः क्षयवृद्धिप्रयुक्तत्वादिति भावः । सर्व इति । तथा हि—सर्वो जन उपगतं प्राप्तमप्यपचीयमानं क्षीयमानम् । कर्मकर्तरि प्रयोगः । आश्रयं नोपैति न गृह्णाति, किं त्वनागतमप्राप्तमपि वर्धिष्णुं वर्धनशीलमाश्रयमुपैति । सामान्येन विशेषसमर्थनरूपोऽर्थान्तरन्यासः ॥ १४ ॥

अग्रे गतेन वसतिं परिगृह्य रम्या-

मापात्यसैनिकनिराकरणाकुलेन ।

यान्तोऽन्यतः पुतकृतस्वरमाशु दूरा-

दुद्वाहुना जुहुविरे मुहुरात्मवर्ग्याः ॥ १५ ॥

अग्र इति ॥ अग्रे गतेन पुरः प्रयातेन रम्यां वसतिं निवासम् । 'वहिवस्य-तिभ्यश्च' (उ० ५००) इति वसेरौणादिकोऽतिप्रत्ययः । परिगृह्यापतन्तीत्यापात्याः स्वयमाक्रमितुमागच्छन्तः । 'भव्यगेय-' (३।४।६८) इत्यादिना कर्तरि ण्यदन्तो निपातः । तेषां सैनिकानां निराकरणे निरसने आकुलेन व्यग्रेण उद्वाहुनोद्यतहस्तेन । केनचिदिति शेषः । अन्यतो यान्तो गच्छन्त आत्मवर्ग्याः स्वयूध्याः पुतं त्रिमात्रिकं यथा तथा कृतः स्वरो नाद आह्वानं यस्मिन्कर्मणि तद्यथा तथा । 'दूराद्दूते च' (८।२।८४) इति दूरादाह्वाने पुतविधानादिति भावः । आशु दूरान्मुहुराजुहुविरे आहूताः । ह्यतेराङ्पूर्वाकर्मणि लिट् 'अभ्यस्तस्य च' (६।१।३३) इति संप्रसारणे द्विर्वचनमुवडादेशश्च ॥ १५ ॥

सिक्ता इवामृतरसेन मुहुर्जनानां

क्लान्तिच्छिदो वनवनस्पतयस्तदानीम् ।

शाखावसक्तवसनाभरणाभिरामाः

कल्पद्रुमैः सह विचित्रफलैर्विरेजुः ॥ १६ ॥

सिक्ता इति ॥ अमृतरसेन सिक्ता इवेत्युत्प्रेक्षा । मुहुर्जनानां क्लान्तिच्छिदः श्रमहराः । कल्पद्रुमवदमृतसेकाभावादपि तद्वाह्यादका इति भावः । शाखा-स्ववसक्तैर्लङ्घ्यैः वसनैराभरणैश्चाभिरामाः । एकत्र सेनास्थपितैः, अन्यत्र स्वप्रसूतै-रिति भावः । वनवनस्पतयो वनवृक्षा विचित्रफलैर्वस्त्राभरणाद्यनेकफलयुक्तैः कल्पद्रुमैः । तत्रत्यैरिति शेषः । सह तदानीं विरेजुः । तद्वद्विरेजुरित्यर्थः । सहेति सादृश्ये । 'सह साकल्यसादृश्ययौगपद्यसमृद्धिषु' इति विश्वः । तथा चोपमालंकारः ॥ १६ ॥

यानाञ्जनः परिजनैरवतार्यमाणा

राज्ञीर्नरापनयनाकलसौविदह्लाः ।

सस्तावगुण्ठनपटाः क्षणलक्ष्यमाण-

वक्रश्रियः सभयकौतुकमीक्षते स्म ॥ १७ ॥

यानादिति ॥ परिजनैर्यानाद्वाहनादवतार्यमाणा अवरोप्यमाणाः । रुहेर्ष्य-
न्ताकर्मणि लटः शानजादेशः । 'रुहः पोऽन्यतरस्याम्' (७।३।४३) इति पकारः ।
नराणामालोकिजनानामपनयनेऽपसारणे आकुलाः सौविदल्लाः कञ्चुकिनो यासां
ताः । 'सौविदल्लाः कञ्चुकिनः' इत्यमरः । स्वस्ता अवरोपणसंक्षोभादपसृता अवगुण्ठ-
नपटा नीरङ्गीवस्त्राणि यासां ताः । अत एव क्षणं लक्ष्यमाणा वक्रश्रियो यासां
तामन्थोक्ता राज्ञी राजस्त्रीः । 'पुंयोगादाख्यायाम्' (४।१।४८) इति डीप् । जनः
सभयकौतुकमीक्षते स्म । ताडनाद्भयं कामात्कौतुकम् ॥ १७ ॥

कण्ठावसक्तमृदुबाहुलतास्तुरङ्गा-

द्राजावरोधनवभूरवतारयन्तः ।

आलिङ्गनान्यधिकृताः स्फुटमापुरेव

गण्डस्थलीः शुचितया न चुचुम्बुरासाम् ॥ १८ ॥

कण्ठेति ॥ तुरङ्गाद्राजावरोधनवभूः राज्ञामवरोधस्त्रीरवतारयन्तोऽवरोपयन्तो-
ऽधिकृता अन्तःपुराधिकारिणः कण्ठेषु स्वकीयेष्ववसक्ता मृदवो बाहुलतामदीया
प्रेपां ते तथोक्ताः सन्तः स्फुटं व्यक्तमालिङ्गनान्यापुरेव । अन्यथा दुरवरोहत्वाद्वा-
जाच्चेति भावः । आसां वभूनां गण्डस्थलीः शुचितया स्वयं शुद्धवर्तित्वाद्वण्डानां
नेर्मेल्याच्च न चुचुम्बुः । यावत्कर्तव्यकारिणः शुद्धात्मानो नातिचरन्तीति भावः ।
अन्यत्र तु पापाचाराः पापलिङ्गानि प्रकाशयन्तीति भावः ॥ १८ ॥

दृष्ट्वेव निर्जितकलापभरामधस्ता-

व्याकीर्णमाल्यकवरां कवरीं तरुण्याः ।

प्रादुदुवत् सपदि चन्द्रकवान् द्रुमाग्रात्

संघर्षिणा सह गुणाभ्यधिकैर्दुरासम् ॥ १९ ॥

दृष्ट्वेवेति ॥ अधस्तात्तत्तले निर्जितः कलापभरो बर्हभारो यया ताम् ।
'कलापो भूषणे बर्हे' इत्यमरः । व्याकीर्णेन विक्षिप्तेन माल्येन कवरां शाराम् ।
'कवरः कर्बुरः शारः' इति हल्युधः । तरुण्याः कवरीं केशपाशम् । 'कवरी
केशपाशोऽय' इत्यमरः । 'जानपद-' (४।१।४२) इत्यादिना डीप् । दृष्ट्वेवेत्युत्प्रेक्षा ।
सपदि चन्द्रका अस्य सन्तीति चन्द्रकवान् मयूरः द्रुमाग्रात् प्रादुदुवत् प्रदुतवान् ।
'द्रु गतौ' लुङि 'णिश्रि-' (३।१।४८) इत्यादिना च्लेश्वादेशः । 'अचि
क्षुधातु-' (६।४।७७) इत्यादिना उवडादेशः । तथा हि संघर्षिणा मत्सरिणा
कर्त्रा गुणाभ्यधिकैर्गुणोत्कृष्टैः सह दुरासम् । आसितुमशक्यमित्यर्थः । आसेरकर्मकात्
'ईषद्' (३।३।१२६) इत्यादिना भावे खलप्रत्ययः । 'तयोरेव कृत्यत्तखलर्याः'
(३।४।७०) इति नियमात् । अत्र भयहेतुकस्य पलायनस्य कवरीदर्शनहेतुकत्व-

मुत्प्रेक्ष्य तत्समर्थनासमर्थोऽयमर्थान्तरन्यासः कृत इत्यस्यानयाङ्गेन संकरः । न हि जितैर्जैतुरग्रे स्थातुमुचितमिति भावः ॥ १९ ॥

रोचिष्णुकाञ्चनचयांशुपिशङ्गिताशा

वंशध्वजैर्जलदसंहतिमुल्लिखन्त्यः ।

भूभर्तुरायतनिरन्तरसंनिविष्टाः

पादा इवामिबभुरावलयो रथानाम् ॥ २० ॥

रोचिष्णवति ॥ रोचिष्णवो रोचनशीलाः । ‘अलंकृञ्-’ (३।२।१३६) इत्यादिना इष्णुच्प्रत्ययः । तेषां काञ्चनचयानां कनकचयानामंशुभिः पिशङ्गिताः पिशङ्गीकृता आशा याभिस्ताः वंशानां तत्तद्राजकुलानां ध्वजैः प्रतिनियतकुलानामङ्कुशादिचिह्नितकेतुभिः, अन्यत्र वंशा वेणवस्तैरेव ध्वजैर्जलदसंहतिं मेघसंघातमुल्लिखन्त्यः आयतं दीर्घं निरन्तरं नीरन्ध्रं च संनिविष्टाः संस्थिता रथानामावलयो भूभर्तू रैवतकाद्रेः पादाः प्रत्यन्तपर्वता इवामिबभुः भान्ति स्म । आशापिशङ्गीकरणादिक्रियानिमित्ता जातिस्वरूपोत्प्रेक्षा ॥ २० ॥

छायाविधायिभिरनुज्झितभूतिशोभै-

रुच्छ्रायिभिर्बहलपाटलधातुरागैः ।

दूष्यैरिव क्षितिभृतां द्विरदैरुदार-

तारावलीविरचनैर्व्यरुचन्निवासाः ॥ २१ ॥

छायेति ॥ क्षितिभृतां राज्ञां निवसन्त्यत्रेति निवासाः निवासदेशश्छायाविधायिभिः कान्तिकरैरनातपसंपादकैश्च । ‘छाया त्वनातपे कान्तौ’ इति विश्वः । अनुज्झिता भूतीनां भस्मरचनानां संपदां च शोभा यैस्तैः । ‘भूतिर्भस्मनि संपदा’ इत्यमरः । उच्छ्रायिभिरुन्नमद्भिर्बहलः सान्द्रः पाटल आरक्तधातुरागो गैरिकादिरञ्जनं येषां तैः । उदारा तारावलीनां शुद्धमुक्तावलीनां विरचना येषु तैः । मुक्तासारभूषितैरित्यर्थः । ‘तारा मुक्तादिसंशुद्धौ तरले शुद्धमौक्तिके’ इति विश्वः । दूष्यपक्षे तारावली रज्जुसंततिरिति केचित् । द्विरदैर्दूष्यैः पटमण्डपैरिव । ‘दूष्यं वस्त्रे च तद्गृहे’ इति विश्वः । व्यरुचन् रोचन्ते स्म । ‘रुच दीप्तौ’ ‘द्युस्यो लुङि’ (१।३।९१) इति परस्मैपदे ‘पुपादि-’ (३।१।५५) इत्यादिना च्लेरङादेशः । अत्र द्विरदानां दूष्याणां च प्रकृतत्वाच्चापमा, नापि श्लेषभेदः । विशेष्यस्य विशेषणानां च केषांचिदश्लिष्टत्वात् । तस्मात्केवलप्रकृतास्पदा तुल्ययोगितेयम् । इवशब्दभुसादृश्यमात्रानुवादक इति संक्षेपः ॥ २१ ॥

उत्क्षिप्तकाण्डपटकान्तरलीयमान-

मन्दानिलप्रशमितश्रमधर्मतोयैः ।

दूर्वाप्रतानसहजास्तरणेषु भेजे

निद्रासुखं वसनसन्नसु राजदारैः ॥ २२ ॥

उत्क्षिप्तेति ॥ उत्क्षिप्त उद्धृतो यः काण्डपट एव काण्डपटकः दूष्याधोलम्बि-
वायुसंचारार्थः पटः । 'अपटः काण्डपटी स्यात्' इति वैजयन्ती । तस्यान्तरेऽवकाशो
लीयमानेन मन्दानिलेन प्रशमितं श्रमेणाध्वखेदेन यद्धर्मतोयं स्वेदाम्बु तद्येषां तै
राजदारै राजावरोधैः दूर्वाणां प्रतानं प्रचय एव सहजमकृत्रिममास्तरणं तत्पं येषु
तेषु वसनसन्नसु पटमण्डपेषु निद्रासुखं भेजे ॥ २२ ॥

प्रस्वेदवारिसविशेषविषक्तमङ्गे

कूर्पासकं क्षतनखक्षतमुत्क्षिपन्ती ।

आविर्भवद्वनपयोधरबाहुमूला

शातोदरी युवदृशां क्षणमुत्सवोऽभूत् ॥ २३ ॥

प्रस्वेदेति ॥ अङ्गे गात्रे प्रस्वेदवारिणा सविशेषं सातिशयं यथा तथा विष-
क्तमतिश्लिष्टं कूर्पासकं चोलकम् । कञ्चुकमित्यर्थः । 'चोलः कूर्पासकोऽस्त्रियाम्'
इत्यमरः । क्षतानि पुनर्विदीर्णानि नखक्षतानि यस्मिन्कर्मणि तद्यथा तथा उत्क्षि-
पन्ती उन्मोचयन्ती अत एवाविर्भवप्रकाशमानं घनपयोधरबाहुमूलं घनौ पयोधरौ
बाहुमूले च यस्याः सा शातोदरी । 'नासिकोदर-' (४।१।५५) इत्यादिना ङीप् ।
युवदृशां क्षणमुत्सवोऽभूत् । एतेन यूनां त्वराचिन्तादिकरमिष्टवस्त्वलोकननिमित्तं
कालाक्षमत्वलक्षणमौत्सुक्यं व्यज्यते । नायिकाभिसारिणी प्रगल्भा वा ॥ २३ ॥

यावत्स एव समयः सममेव ताव-

दव्याकुलाः पटमयान्यभितो वितत्य ।

पर्यापतत्क्रयिकलोकमगण्यपण्य-

पूर्णापणा विपणिनो विपणीर्विभेजुः ॥ २४ ॥

यावदिति ॥ विपणो व्यवहारः स एवामस्तीति विपणिनो वणिजो यावत् स
एव समयः सेनानिवेशलक्षण एव तावत्क्षण एव समं युगपत् अव्याकुला अव्यग्राः
सन्तः पटमयानि पटविकाराणि । पटमण्डपानीत्यर्थः । अभितो वितत्य उभयतः
श्रेण्या वितत्य विस्तीर्य क्रयेण जीवतीति क्रयिकः । 'वस्त्रक्रयविक्रयात्-' (४।४।
१३) इति ठक् । पर्यापतन् परितो धावन् क्रयिकलोकः केतुजनो यस्मिन्कर्मणि
तत् अगण्यैरसंख्यैः पण्यैः पण्यद्रव्यैः पूर्णा आपणाः पण्यप्रसारणस्थानानि यासु
ता विपणीः पण्यवीथीः । 'आपणस्तु निषद्यायां विपणिः पण्यवीथिका' इत्यमरः ।
विभेजुः । असंकीर्णं निर्मसुरित्यर्थः । स्वभावोत्तयनुप्राप्तौ ॥ २४ ॥

पाठा०-१ 'पूर्णापणं विपणिनो विपणिं विभेजुः'. अयमेव पाठो बहुभव्याख्यातः
प्राचीनश्च । अत एवामरव्याख्यायाम् 'अत एव प्रयोगाद्विपणेः पुंस्त्वमपीति सर्वधरः' इति
मुकुट उक्तवान् । बहुभोऽपि 'बाहुल्येन विपणिशब्दं सरन्ति' इत्युक्तवान्.

अल्पप्रयोजनकृतोरुतरप्रयासै-
रुद्रूर्णलोष्टलगुडैः परितोऽनुविद्धम् ।
उंघातमुद्धृतमनोकहजालमध्या-
दन्यः शशं गुणमनल्पमवन्नवाप ॥ २५ ॥

अल्पेति ॥ अल्पप्रयोजनेनाल्पफलेन निमित्तेन कृत उरुतरो भूयान्प्रयासो
यैस्तैः । अल्पस्यैकस्य शशपिण्डस्य भूयसामकिञ्चित्करत्वादिति भावः । उद्धृणां
उघताः लोष्ठानि मृत्खण्डा लगुडाश्च दण्डकाष्ठानि यैस्तैः । पुंभिरिति शेषः ।
परितोऽनुविद्धमनुरुद्धम् । अनसः शकटस्याकं गतिं धन्वीत्यनोकहा वृक्षास्तेषां
जालमध्यादुंघातमुत्थितम् । उपूर्वाद्यंतेः कर्तरि क्तः । उद्धृतं पलायितं शशं
मृगविशेषम् । अन्यः परः अवन् हन्तृन्निवार्य रक्षन्ननल्पं गुणं महान्तमुत्कर्षम-
वाप । दयालोरनामिषलोलुपस्य सुकीर्तिः सुलभेति भावः । अत्रार्थान्तरं चाहुः ।
अन्यो गुणं पाशमवन् प्रयुज्जानः शशमवाप जग्राह । यो हन्ता तस्यैव मृग इति
व्याधसमयादिति भावः ॥ २५ ॥

त्रासाकुलः परिपतन् परितो निकेतान्
पुंभिर्न कैश्चिदपि धन्विभिरन्वबन्धि ।
तस्थौ तथापि न मृगः क्वचिदङ्गनाना-
माकर्णपूर्णनयनेपुहतेक्षणश्रीः ॥ २६ ॥

त्रासेति ॥ त्रासाकुलो जनदर्शनाद्भयविह्वलोऽत एव निकेतान्निवेशान् परितः
सर्वतः । 'अभितःपरितः-' (वा०) इत्यादिना द्वितीया । परिपतन् धावन् मृगो
हरिणः कैश्चिदपि धन्विभिर्धनुष्मद्भिः । 'धन्वी धनुष्मान्धानुष्कः' इत्यमरः ।
व्रीह्यादिन्वादिनिरिति स्वामी । पुंभिर्नान्वबन्धि नानुयातः । बध्नातेः कर्मणि
लुङ् । तथाप्यङ्गनानामाकर्णपूर्णा विस्तीर्णा आकृष्टाश्च ये नयनान्येवेषवस्तैर्हता
ईक्षणश्रीर्यस्य सः । अतः क्वचिदपि न तस्थौ । किंतु वीरविशिखापाताभावेऽप्यङ्ग-
नापाङ्गविशिखापातात्पलायित एवेति भावः । अत्र जनालोकनोत्थभयहेतुकस्य मृगा-
नवस्थानस्याङ्गनापाङ्गेषु हतिहेतुकत्वोत्प्रेक्षणाद्धेतुत्प्रेक्षा । सा च व्यञ्जकाप्रयोगात्प्रती-
यमारा । हेतोश्च हतेक्षणश्रीरिति विशेषणगत्योक्तत्वात्काव्यलिङ्गमिति संकरः ॥ २६ ॥

आस्तीर्णतल्परचितावसथः क्षणेन
वेद्याजनः कृतनवप्रतिकर्मकाम्यः ।

खिन्नानखिन्नमतिरापततो मनुष्यान्
प्रत्यग्रहीच्चिरनिविष्ट इवोपचारैः ॥ २७ ॥

आस्तीर्णेति ॥ क्षणेनास्तीर्णतल्पं वेद्यावृत्तेः शय्याप्रधानत्वात्प्रागेव सज्जि-
तशय्यं यथा तथा रचितावसथः कल्पितनिकेतः । 'स्थानावसथवास्तु' च इति
कोशः । कृतेन नवप्रतिकर्मणा नूतनेन प्रसाधनेन काम्यः स्पृहणीयोऽखिन्नमति-
रश्रान्तचित्तः । अगणिताध्वखेद इत्यर्थः । वेद्याजनः खिन्नानध्वश्रान्तानापतत

आगच्छतो मनुष्यान् पुरुषान् चिरनिविष्ट इव तत्रैव नित्यवास्तव्य इवेत्युत्प्रेक्षा ।
उपचारैः शीताम्बुताम्बूलदानादिसत्कारैः प्रत्यग्रहीत् । वशीचकारेत्यर्थः ॥ २७ ॥

सस्रुः पयः पपुरनेनिरुरम्बराणि

जक्षुर्विसं धृतविकासिंबिसप्रसूनाः ।

सैन्याः श्रियामनुपभोगनिरर्थकत्व-

दोषप्रवादममृजन्नगनिंन्नगानाम् ॥ २८ ॥

सस्रुरिति ॥ सेनायां समेताः सैन्याः सैनिकजनाः । 'सेनायां वा' (४।४।४५) इति ण्यप्रत्ययः । नगनिंन्नगानां याः श्रियः समृद्धयन्तासामनुपभोग उपभोगाभावाः । क्वचित्प्रसज्यप्रतिपेधेऽपि नञ्समास इत्यते । यथाऽदर्शन-सश्रवणमनुच्चारणमनुपलब्धिभरभाव इत्यादि । तेन यन्निरर्थकत्वं निष्फलत्वं तदेव दोषस्तेन यः प्रवादो निन्दा तममृजन्नमार्जन् । 'मृजुष शुद्धो' अदादिन्वाल्हडि शपो लुक् । 'मृजेरजादौ छिति विभाषा वृद्धिर्वक्तव्ये'ति विकल्पाद्व्युत्पन्नभावः । मार्जनप्रकारमाह—सस्रुः स्नानं चक्रुः । पयः पानीयं पपुः । 'णा शौचे', 'पा पाने' लिट् । अम्बराण्यनेनिरुरक्षालयन् । 'णिजिर् शौचे' । जुहोत्यादिन्वाल्हडि 'श्लो' (६।१।१०) इति द्विर्भावः । 'मिजभ्यस्तविदिभ्यश्च' (३।४।१०९) इति श्लेर्जु-सादेशः । 'णिजां त्रयाणां गुणः श्लो' इत्यभ्यासस्य गुणः । धृतानि विकासिंबिसप्रसूनानि विकसितपुष्कराणि यैस्ते । 'विसप्रसूनराजीवपुष्कराम्भोरूहाणि च' इत्यमरः । विसं मृणालं जक्षुर्भक्षयाञ्चक्रुः । घसेलिटि 'गमहन-' (६।४।९८) इत्यादिना उपधालोपे चत्वं 'शासिवसिधसीनां च' (८।३।६०) इति पत्वम् । स्नानाद्युपभोगेनोक्तनैरर्थं निराचक्रुरित्यर्थः । अत्र दोषमार्जनस्य स्नानादिना कृतत्वाद्वाक्यार्थहेतुकं काव्यलिङ्गमलंकारः । स्नानादिक्रियासमुच्चयस्त्वङ्गमस्येति संकरः ॥ २८ ॥

नाभिहदैः परिगृहीतरयाणि निंम्रैः

स्त्रीणां बृहज्जनसेतुनिवारितानि ।

जग्मुर्जलानि जलमैड्डुकवाद्यवल्गु-

वल्गुद्वनस्तनतटस्खलितानि मन्दम् ॥ २९ ॥

नाभीति ॥ स्त्रीणां निंम्रैर्गम्भीरैर्नाभिभिरेव हदैः परिगृहीतरयाणि प्रतिषिद्धवे-
गानि बृहद्विज्जघनैरेव सेतुभिर्निवारितानि । प्रतिहतगतिकानीत्यर्थः । 'पश्चाञ्चितम्बः
स्त्रीकट्याः क्लीबे तु जघनं पुरः' इत्यमरः । जलमेव मैड्डुकवाद्यं वाद्यविशेषः ।
जलमेकेन पाणिनोत्थापितमपरेण ताडितं मैड्डुकवद्वनतीति प्रसिद्धम् । तेन
वल्गु सुन्दरं यथा तथा वल्गुद्विज्जघनैः स्तनतटैः स्खलितानि स्खलनं गतानि
गमितानि वा जलानि पूर्वोक्तनगनिंन्नगासलिलानि मन्दं जग्मुः । अत्र जलम-
न्दगमनस्य विशेषणगत्या रयप्रतिबन्धादिपदार्थहेतुकत्वात्काव्यलिङ्गम् ॥ २९ ॥

आलोलपुष्करमुखोल्लसितैरभीक्ष्ण-
मुक्षांबभूवुरभितो वपुरम्बुवर्षैः ।

खेदायतश्चसितवेगनिरस्तमुग्ध-
मूर्धन्यरत्ननिकरैरिव हास्तिकानि ॥ ३० ॥

आलोलैति ॥ हस्तिनां समूहा हास्तिकानि । ‘अचित्तहस्तिधनोष्क’ (४।२।२७) आलोलानि यानि पुष्कराणि हस्ताग्राणि । ‘पुष्करं करिहस्ताग्रं’ इत्यमरः । तेषां मुखै रन्ध्रैरुल्लसितान्युत्क्षिप्तानि तैरम्बुवर्षैः खेदेनाध्वश्रमेणायतेन द्वाधीयसा श्रसितस्योच्छ्वासमारुतस्य वेगेन निरस्ता बहिरुत्क्षिप्ता ये मुखधाः सुन्दरा मूर्धन्या मूर्धनि भवाः । ‘शरीरावयवाच्च’ (४।३।५५) इति यत्प्रत्ययः । ‘ये चाभावकर्मणोः’ (६।४।१६८) इति प्रकृतिभावात् ‘नस्तद्धिते’ (६।४।१४४) इति टिलोपाभावः । रत्ननिकरा मुक्ताफलप्रकरास्तैरिव्युत्प्रेक्षा । वपुरभीक्ष्णमुक्षांबभूवुः सिषिचुः । ‘उक्ष सेचने’ ‘इजादेश्च गुरुमतोऽनृच्छः’ (३।१।३६) इत्याम्प्रत्ययः । ‘गजेन्द्रजीमूतवराहशङ्खमस्याहिशुक्तयुद्धवेषेणुजानि । मुक्ताफलानि प्रथितानि लोके तेषां तु शुक्तयुद्धवमेव भूरि ॥’ इति गजानां मुक्ताकरत्वे प्रमाणम् ॥ ३० ॥

ये पक्षिणः प्रथममम्बुनिधिं गतास्ते
येऽपीन्द्रपाणितुलितायुधलूनपक्षाः ।

ते जग्मुर्द्रिपतयः सरसीर्विगाढु-
माक्षिप्तकेतुकुथमैन्यगजच्छलेन ॥ ३१ ॥

य इति ॥ ये पक्षिणः पक्षवन्तः । इन्द्रेणाच्छिन्नपक्षा इत्यर्थः । संसर्गे इति प्रत्ययः । तेऽद्रिपतयो मैनाकादयः प्रथममम्बुनिधिं गताः प्रविष्टाः । येऽपि । ये ये इत्यर्थः । इन्द्रस्य पाणिना तुलितेन प्रेरितेनायुधेन वज्रेण लूनपक्षादिच्छिन्नगरुतस्तेऽद्रिपतय आक्षिप्ता अपनीताः केतवो ध्वजाः कुथाः, पृष्ठास्तरणानि च येषाम् । ‘प्रवेण्यास्तरणं वर्णः परिस्तोमः कुथो द्वयोः’ इत्यमरः । तेषां सैन्यगजानां छलेन सरसीर्विगाढुं विगाहितुम् । ‘स्वरतिसूति-’ (७।२।४४) इति विकल्पान्नेडागमः । जग्मुः । अत्र गजच्छलेनेति छलशब्देन गजत्वमपहुत्यादित्वारोपणाच्छलादिशब्दैरसत्यत्वप्रतिपादनरूपोऽपह्नवात्कारः । तेन पक्षवतामद्रीणां सागरावगाहनदर्शनान्मत्सरात् स्वयमपि सलिलमवगाहमानाः साक्षालूनपक्षाः पर्वता इवेत्युत्प्रेक्षा व्यज्यते ॥ ३१ ॥

आत्मानमेव जलधेः प्रतिबिम्बिताङ्ग-
मूर्मौ महत्यभिमुखापतितं निरीक्ष्य ।

क्रोधादधावदपभीरभिहन्तुमन्य-
नागाभियुक्त इव युक्तमहो महेभः ॥ ३२ ॥

आत्मानमिति ॥ महेभो जलधेर्जलाशयस्य महत्यूर्मौ प्रतिबिम्बितमङ्गं

सुखापानतमभिमुखमागतमात्मानमेव । आत्मप्रतिबिम्बमेवेत्यर्थः ।

। गौन प्रतिगजेनाभियुक्तोऽभिद्रुत इवातितूर्णमपभीर्निर्भीकः सन्
भवत् । अहो इति मौढ्येन विस्मयः । तच्च युक्तं महेभस्येति भावः ।

— इवेत्युत्प्रेक्षायाः प्रतिगजभ्रान्तिनिबन्धनत्वाद्भ्रान्तिमदुत्प्रेक्षयोरङ्गि-
भावेन संकरः ॥ ३२ ॥

नादातुमन्यकरिमुक्तमदाम्बुतिक्तं

धूताङ्कुशेन न विहातुमपीच्छताम्भः ।

रुद्धे गजेन सरितः सरुपावतारे

रिक्तोदपात्रकरमास्त चिरं जनौघः ॥ ३३ ॥

नेति ॥ अन्यकरिणा प्रतिगजेन मुक्तेन मदाम्बुना तिक्तं सुरभि । ‘कटुतिक्त-
कपायास्तु सौरभ्येऽपि प्रकीर्तिताः’ इति केशवः । अम्भ आदातुं ग्रहीतुं नेच्छता
विहातुं त्यक्तुमपि नेच्छता अनिच्छता । क्रोधपिपासाभ्यामिति भावः । धूताङ्कुशेन
सरुपा सक्त्रोधेन गजेन नगसरितोऽवतारे तीर्थे रुद्धे सति जनौघः रिक्तान्युदपा-
त्राणि येषु ते करा यस्मिंस्तद्यथा तथा चिरमास्त अतिष्ठत् । ‘आस उपवेशने’ लङ् ।
‘एकहलादौ पूरयितव्येऽन्यतरस्याम्’ (६।३।१९) इत्युदकशब्दस्योदादेशः ॥ ३३ ॥

पन्थानमाशु विजहीहि पुरः स्तनौ ते

पश्यन् प्रतिद्विरदकुम्भविशङ्किचेताः ।

स्तम्बेरमः परिणिनंसुरसावुपैति

पिङ्गैरगद्यत ससंभ्रममेव काचित् ॥ ३४ ॥

पन्थानमिति ॥ पन्थानमाशु विजहीहि । ‘ओहाक त्यागे’ लोटि सेह्यादेशः ।
‘आ च हौ’ (६।४।१७) इति विकल्पादीकारादेशः । पुरोऽग्रे ते स्तनौ पश्यन्
प्रतिद्विरदस्य कुम्भौ विशङ्कत इति तद्विशङ्कि चेतो यस्य सः । कुम्भभ्रान्तिमानि-
त्यर्थः । अत एव भ्रान्तिमदलंकारः । स्तम्बे तृणे रमत इति स्तम्बेरमः । ‘इभः
स्तम्बेरमः पद्मी’ इत्यमरः । ‘स्तम्बकर्णयो रमिजपोः’ (३।२।१३) इत्यच् प्रत्ययः ।
‘तत्पुरुषे कृति बहुलम्’ (६।३।१४) इत्यलुक् । परिणन्तुं तिर्यक्प्रहर्तुमिच्छुः
परिणिनंसुः । नमेः सन्नन्तादुप्रत्ययः । ‘एकाच उपदेशोऽनुदात्तात्’ (७।२।१०)
इतीदृशप्रतिषेधः । असावुपैति । पुरेति पाठे पुरोपैतीत्यन्वयः । उपैष्यतीत्यर्थः ।
‘धावत्पुरानिपातयोर्लट्’ (३।३।४) इति भविष्यदर्थे लट् । पिङ्गैर्विटैः । ‘पिङ्गः
पाल्लविको विटः’ इति कोशः । काचिदेवमुक्तरीत्या ससंभ्रमं ससत्त्वरमगद्यत
गदिता ॥ ३४ ॥

कीर्णं शनैरनुकपोलमनेकपानां

हस्तैर्विगाढमदतापरुजः शमाय ।

आकर्णमुल्लसितमम्बु विकासिकाश-

नीकाशमाप समतां सितचामरस्य ॥ ३५ ॥

कीर्णमिति ॥ अनेकपानां द्विपानां विगाढः प्ररूढो यो मदेन तापः स एव
रूक् रोगस्तस्या रुजः शमाय शनैर्मन्दं हस्तैरनुकपोलं कपोलयोः कीर्णं क्षिप्तम् ।
आकर्णं कर्णपर्यन्तम् । ‘आङ्गार्यादाभिविध्योः’ (२।१।१३) इत्यव्ययीभावः ।
उल्लसितमुत्पतितं विकासि यत् काशं काशकुसुमं तेन सट्शं काशनीकाशम् । नित्य-
समासत्वादस्वपदविग्रहः । अत एव ‘स्युरुत्तरपदे त्वमी । निभस्मंकाशनीकाशप्रती-
काशोपमादयः’ इत्यमरः । अस्तु पानीयं सितचामरस्य समतां मादृश्यमाप ।
‘तुल्यार्थैः—’ (२।३।७२) इत्यादिना पठ्यते । उपमालंकारः ॥ ३५ ॥

गण्डूपमुज्झितवता पयसः सरोषं

नागेन लब्धपरवारणमारुतेन ।

अम्भोधिरोधसि पृथुप्रतिमानभाग-

रूढोरुदन्तमुसलप्रसरं निपेते ॥ ३६ ॥

गण्डूपमिति ॥ लब्धः परवारणस्य प्रतिगजस्य मारुतो मदगन्धवाहो येन
तेन अत एव सरोषं यथा तथा पयसः पानीयस्य गण्डूपं मुखपूरणम् । मुख-
न्तर्गतं पय इत्यर्थः । ‘गण्डूपो मुखपूरणः’ इति हल्युधः । द्विलिङ्गत्वेऽपि
पुंलिङ्गमेवाह वामनो लिङ्गाध्याहारावित्यत्र । उज्झितवता त्यक्तवता नागेन
गजेन । ‘मतङ्गजो गजो नागः’ इत्यमरः । अम्भोधिरोधमि सागरतीरे । ‘दन्त-
योरुभयोर्मध्यं प्रतिमानमिति स्मृतम्’ । पृथुना प्रतिमानभागेन रूढः प्रतिबद्धः
उरु दन्तौ मुसलाविव तयोः प्रसारः प्रसारो यस्मिन्कर्मणि तत् । ‘अयोधो मुस-
लोऽस्त्री स्यात्’ इत्यमरः । निपेते निपतितम् । भावे लिट् । क्रोधवेगादलब्ध-
रोधाः प्रहृत्य पारवश्यात् स्वयं चाधोमुखः पपानेत्यर्थः । क्रोधान्धाः किं न कुर्व-
न्तीति भावः ॥ ३६ ॥

दानं ददत्यपि जलैः सहसाधिरूढे

को विद्यमानगतिरासितुमुत्सहेत ।

यदन्तिनः कटकटाहतटान्मिमङ्गो-

र्मङ्गदपाति परितः पटलैरलीनाम् ॥ ३७ ॥

दानमिति ॥ दीयत इति दानं धनं मदश्च । ‘दानं गजमदे त्यागे’ इति
विश्वः । तद्वदति वितरत्यपि । दातर्यपीत्यर्थः । सहसा अकस्मात् । स्वरादित्वाद-
व्ययत्वमिति शाकटायनः । जलैर्जडैर्नीरैश्च । ‘जलं गोकलले नीरे द्वीबेरे च जडे-
ऽन्यवत्’ इति विश्वः । अधिरूढे आक्रान्ते सति विद्यमानगतिः गत्यन्तरवान् सम-
र्थश्च कः पुमानासितुं तत्र स्थातुमुत्सहेत । न कोऽपीत्यर्थः । ‘शकष्टुष—’ (३।४।६५)
इत्यादिना तुमुन् । यस्मान्मिमङ्गोर्मङ्गमिच्छोः । मज्जेः सन्नन्तादुप्रत्ययः । दन्तिनः
कटो गण्डः स कटाहः खर्पर इव । ‘कटाहः खर्परस्तुपः’ इति वैजयन्ती ।
तस्य तदाप्रदेशादलीनां पटलैः परितो मङ्गं द्राक् । ‘द्राक्षाङ्ग सपदि द्रुतम्’

इत्यमरः । उदपाति उत्पतितम् । भावे लुङ् 'चिण् भावकर्मणोः' (३।१।६६)
इति चिण् 'चिणो लुक्' (६।१।१०४) । विशेषेण सामान्यसमर्थनरूपोऽर्थान्त-
रन्यासः ॥ ३७ ॥

अन्तर्जलौघमवगाढवतः कपोलौ
हित्वा क्षणं विततपक्षतिरन्तरीक्षे ।
द्रव्याश्रयेष्वपि गुणेषु रराज नीलो

वर्णः पृथग्गत इवालिगणो गजस्य ॥ ३८ ॥

अन्तरिति ॥ जलौघे अन्तरित्यन्तर्जलौघम् । विभक्त्यर्थेऽव्ययीभावः । अथवा
जलौघं जलपूरमन्तरभ्यन्तरेऽवगाढवतः प्रविष्टवतः । गाहेनिष्ठाक्त्वतुप्रत्ययः ।
द्वत्त्वष्ट्वदलोपाः । गजस्य कपोलौ हित्वा क्षणमन्तरीक्षे उपर्याकाशे विततपक्षति-
विस्तृतपक्षमूलः । आमूलाद्विततपक्ष इत्यर्थः । 'स्त्री पक्षातिः पक्षमूलम्' इत्यमरः ।
'पक्षातिः' (५।२।२५) इति तिप्रत्ययः । अलिगणो भ्रमरसङ्घो गुणेषु रूपादिषु
द्रव्यमाश्रयो येषां तेषु द्रव्याश्रयेष्वपि अयुतसिद्धत्वात्, द्रव्यसमवेतत्वाच्च ।
द्रव्याधीनसत्ताकेषु सत्स्वपीत्यर्थः । पृथग्गतः जलमज्जनभयान् स्वाश्रयपरिहारेण
स्थितो नीलो वर्णो नीलरूपं गजस्य नीलिमेव रराज । 'गुणे शुक्लादयः पुंमि'
इत्यमरः । अत्रालिगणे सादृश्याद्गजनीलत्वाश्रयादन्यत उपलब्धिनिर्वाहाय पृथक्
स्थितिर्विशिष्टत्वमुत्प्रेक्ष्यते ॥ ३८ ॥

संसर्पिभिः पयसि गैरिकरेणुरागै-
रम्भोजगर्भरजसाङ्गनिपङ्गिणा च ।

क्रीडोपभोगमनुभूय सरिन्महेभा-

वन्योन्यवस्त्रपरिवर्तमिव व्यधत्ताम् ॥ ३९ ॥

संसर्पिभिरिति ॥ सरिच्च महेभश्च सरिन्महेभौ पयसि संसर्पिभिः गजात्स-
रिजले विसृत्वरैः गैरिकरेणवो धातव एव रागास्तैः । करणे घञ् । अङ्गनिपङ्गिणा
गजाङ्गसङ्गिणा अम्भोजगर्भरजसा पद्मान्तःपरागेण च निमित्तेन क्रीडया लीलया
उपभोगं संभोगमनुभूयान्योन्यं मिथो वस्त्रयोः परिवर्तं विनिमयं व्यधत्तामकुरु-
तामिव । दधातेर्लङि परस्मैपदे तसस्तामादेशः । अत्र सरिन्महेभयोः प्रतीयमान-
नायिकादेरभेदाध्यवसायेन वस्त्रविनिमयोत्प्रेक्षा ॥ ३९ ॥

यां चन्द्रकैर्मदजलस्य महानदीनां
नेत्रश्रियं विकसतो विदधुर्गजेन्द्राः ।

तां प्रत्यवापुरविलम्बितमुत्तरन्तो

धौताङ्गलग्नवनीलपयोजपत्रैः ॥ ४० ॥

यामिति ॥ गजेन्द्राः विकसतः समन्तात्पयसि तैलबिन्दुवत्प्रसरतो मदज-
लस्य चन्द्रकैश्चन्द्राकारर्मण्डलैर्महानदीनां यां नेत्रश्रियं विदधुः चकुप्तां नेत्रश्रिय-

मुत्तरन्तो जलान्निर्गच्छन्तो धौतेषु क्षालितेष्वङ्गेषु लम्पैः सक्तैर्नवनीलपयोजपत्रैर्नव-
नीलोत्पलदलैरविलम्बितं क्षिप्रमेव प्रत्यवापुः प्रतिभेजिरे । अत्र गजानां नदीनां च
समनेत्रश्रीविनिमयोक्त्या समपरिवृत्तिरलंकारः । ‘समन्यूनाधिकानां च यदा विनि-
मयो भवेत् । साकं समाधिकन्यूनैः परिवृत्तिरसौ मता ॥’ इति लक्षणात् ॥४०॥

प्रत्यन्यदन्ति निशिताङ्कुशदूरभिन्न-

निर्याणनिर्यदसृजं चलितं निषादी ।

रोद्धुं महेभमपरिव्रटिमानमागा-

दाक्रान्तितो न वशमेति महान् परस्य ॥ ४१ ॥

प्रतीति ॥ अन्यदन्तिनं प्रति प्रत्यन्यदन्ति । प्रतिगजाभिमुखमित्यर्थः । ‘लक्षणे-
नाभिप्रती आभिमुख्ये’ (२।१।१४) इत्यव्ययीभावः । चलितं धावन्तमत एव
निशितेनाङ्कुशेन दूरं गाढं यथा तथा भिन्नं यन्निर्याणमपाङ्गदेशः । ‘अपाङ्गदेशो
निर्याणम्’ इत्यमरः । तस्मान्निर्यत् निःसरदसृक् यस्य तं महेभं रोद्धुं ग्रहीतुं
निषादी यन्ता परिवृंहते प्रभवतीति परिवृढः प्रभुः । वृहतेर्बृंहेर्वा कर्तेरि क्तप्रत्यये
‘प्रभौ परिवृढः’ (७।२।२१) इति नकारहकारयोर्लोपः निष्ठातकारस्य ढत्वं च
निपात्यते । अन्यथा ढलोपस्य सर्वत्रासिद्धेरिष्टादिषु ‘र ऋतो हलादेर्लोपोः’
(६।४।१६१) इति रेफादेशो न स्यात् । तस्मादिमनिचि रेफादेशे परिव्रटिमा
ततो नञ्समासः । तमपरिव्रटिमानमसामर्थ्यमागात्प्राप । ‘इणो गा लुङि’
(२।४।४५) इति गादेशः । तथा हि—महान् बलवान् आक्रान्तितो बलात्कारात्
परस्य वशं नैति । सामान्येन विशेषसमर्थनरूपोऽर्थान्तरन्यासः ॥ ४१ ॥

सेव्योऽपि सानुनयमाकलनाय यत्रा

नीतेन वन्यकरिदानकृताधिवासः ।

नाभाजि केवलमभाजि गजेन शाखी

नान्यस्य गन्धमपि मानभृतः सहन्ते ॥ ४२ ॥

सेव्य इति ॥ यत्रा निषादिना आकलनाय बन्धनाय सानुनयं ससान्वं
नीतेन समीपं प्रापितेन गजेन वन्यगजदानैः कृतोऽधिवासो वासना यस्य सः ।
तद्वन्धीत्यर्थः । शाखी वृक्षः । ब्रीह्यादिवाणिनिः । सेव्योऽपि सन्नाभाजि नासेवि ।
‘भज सेवायाम्’ कर्मणि लुङि चिणो लुग्वृद्धिश्च । किंतु केवलमभाजि । अभङ्गी-
त्यर्थः । ‘भञ्जो आमर्दने’ । ‘भञ्जश्च चिणि’ (६।४।३३) इति विभाषा नलोपः ।
शेषं पूर्ववत् । तथा हि—मानभृतोऽहङ्कारिणोऽन्यस्य गन्धमपि न सहन्ते । परं
किमुतेति भावः । अतो वृक्षभञ्जनं गजस्य युक्तमेवेत्यर्थः । पूर्ववदलंकारः ॥ ४२ ॥

अद्रीन्द्रकुञ्जचरकुञ्जरगण्डकाष-

संक्रान्तदानपयसो वनपादपस्य ।

सेनागजेन मथितस्य निजप्रसूनै-

र्मम्ले यथागतमगामि कुलैरलीनाम् ॥ ४३ ॥

अद्रीन्द्रेति ॥ अद्रीन्द्रस्य रैवतकस्य कुञ्जेषु चरति यस्तस्य कुञ्जचरस्य कुञ्जरस्य गण्डकापेण कपोलमंघर्षणेन संक्रान्तं दानपयो मदाम्बु यस्य तस्यात् एव सेना-
गजेन मथितस्य भग्नस्य वनपादपस्य निजैरात्मीयैः प्रसूनैः पुष्पैः । 'निजमात्मीय-
नित्ययोः' इति वैजयन्ती । मन्त्रे म्लानम् । म्लायतेर्भावे लिट् । अलीनां कुलैस्तु
यथागतमगामि गतम् । आगतक्रमेणैव गतं न तु म्लानमित्यर्थः । 'आपद्यात्मीया-
नात्मीययोर्भेदः' इति भावः । गमेर्गत्यर्थस्याकर्मकत्वविवक्षणाद्भावे लुङ् । इभवन-
पादपादीनां विशेषणसाम्यादापन्नाद्यौपम्यप्रतीतिः कथंचित्समासोक्तिरुच्येया ॥ ४३ ॥

नोच्चैर्यदा तरुतलेषु ममुस्तदानी-

माधोरणैरभिहिताः पृथुमूलशाखाः ।

बन्धाय चिच्छिदुरिभास्तरसात्मनैव

नैवात्मनीनमथवा क्रियते मदन्धैः ॥ ४४ ॥

नेति ॥ इमा यदा उच्चैरुच्यतेषु तरुतलेषु न ममुर्नावर्तन्त तदानीमाधोरणैर्नि-
यन्तृभिरभिहिता इमांश्छिन्तेत्युपदिष्टाः पृथुमूलशाखाः बन्धाय स्वबन्धनायैव
तरसा बलेनात्मना स्वयमेव चिच्छिदुः । न चेतद्युक्तमिति भावः । यद्वा मूदानां
युक्तमेवेत्याह—अथवेति । अथवा मदन्धैरात्मनीनमात्मने हितं न क्रियत एव ।
'आत्मन्विश्वजनभोगोत्तरपदान्धः' (५।१।९) इति खप्रत्ययः । 'आत्माध्वानौ
खे' (६।१।१६९) इति प्रकृतिभावान् 'नस्तद्धिते' (६।१।१४४) इति टिलोपो
न । पूर्ववदर्थान्तरन्यासः ॥ ४४ ॥

उष्णोष्णशीकरसृजः प्रबलोष्मणोऽन्त-

रुत्फुल्लनीलनलिनोदरतुल्यभासः ।

एकान् विशालशिरसो हरिचन्दनेषु

नागान् ब्रबन्धुरपरान्मनुजा निरासुः ॥ ४५ ॥

उष्णोष्णेति ॥ मनुजा नरा उष्णोष्णा उष्णप्रकाराः । 'प्रकारे गुणवचनस्य'
(८।१।१२) इति द्विवचनम् । कर्मधारयवद्भावात्सुपो लुक् । तान् शीकरान्
सृजन्ति सुब्रन्तीति तथोक्तान् । किप् । अन्तः प्रबलोष्मणः प्रवृद्धतापान् । उत्फुल्लं
विकचम् । 'उत्फुल्लसंफुल्लयोरुपसंख्यानम्' (वा०) इत्युपसर्गसि फुलेर्निष्ठान-
त्वम् । तस्य नीलनलिनस्य नीलोत्पलस्योदरेण तुल्यभासः समानकान्तीन् । कृष्ण-
वर्णानित्यर्थः । विशालशिरसो विपुलमस्तकानेकान् कतिचिन्नागान् । गजानित्यर्थः ।
हरिचन्दनेषु चन्दनविशेषेषु । 'तैलपर्णिकगोशीर्षे हरिचन्दनमस्त्रियाम्' इत्यमरः ।
ब्रबन्धुः । अपरान्नागानहीनित्यर्थः । 'दुष्टाब्भ्राहिगजा नागाः' इत्युभयत्रापि वैज-
यन्ती । निरासुर्निष्कासयामासुः । अस्यतेर्लिट् । अत्रोभयेषामपि नागानां प्रकृत-
त्वात्केवलप्रकृतश्लेषः ॥ ४५ ॥

कण्डूयतः कटभुवं करिणो मदेन

स्कन्धं सुगन्धिमनुलीनवता नगस्य ।

स्थूलेन्द्रनीलशकलावलिकोमलेन

कण्ठेगुणत्वमलिनां वलयेन भेजे ॥ ४६ ॥

कण्डूयत इति ॥ कटभुवं गण्डस्थलं कण्डूयतः कपतः । ‘कण्डूदिभ्यो यक्’ (३।१।२७) ततः शत्रुप्रत्ययः । कण्डूयतेर्जिह्वातुप्रकृतित्वादुभयपदित्वम् । करिणो मदेन सुगन्धिं शोभनगन्धम् । गन्धस्येव तदेकान्तग्रहणं नादियन्ते कवयः । नगस्य वृक्षस्य स्कन्धं प्रकाण्डम् । अनुलीनवता । तत्र संश्लिष्टेनेत्यर्थः । लीयते-निष्ठेति क्तवतुप्रत्ययः । ‘न्वादिभ्यः’ (८।२।४४) इति निष्ठानत्वम् । स्थूलानामिन्द्रनीलशकलानामावलिवन्कोमलेन मनोहरेणालिनां वलयेन कण्ठेगुणत्वं कण्ठवल-यत्वम् । ‘अमूर्धमस्तकास्वाङ्गादकामे’ (६।३।१२) इत्यलुक् । भेजे प्राप्तम् । कर्मेणि लिट् । अत्रालिवलये इन्द्रनीलमयकण्ठभूषणत्वारोपादूपाकालंकारः ॥ ४६ ॥

निर्धूतवीतमपि बालकमुल्ललन्तं

यन्ता क्रमेण परिसान्त्वनतर्जनाभिः ।

शिक्षावशेन शनैर्कैर्वशमानिनाय

शास्त्रं हि निश्चितधियां क्व न सिद्धिमेति ॥ ४७ ॥

निर्धूतेति ॥ यन्ता निपादी निर्धूतं निरम्नं वीतं पादघाताङ्कुशवारणं यस्मिन्कर्मणि तद्यथा तथा उल्ललन्तमुल्लवमानमपि । ‘पादकर्म यत् प्रोक्तं यतमङ्कुश-वारणम् । उभयं वीतमाख्यातम्’ इति हलायुधः । बालकं पञ्चवर्षगजम् । ‘पञ्च-वर्षो गजो बालः पोतस्तु दशवर्षिकः’ इति वैजयन्ती । शिक्षावशेन स्वकीयेन गजशास्त्राभ्यासबलेन क्रमेण परिपाठ्या परिसान्त्वनान्युपलालनानि तर्जना भस्म-नाश्च ताभिः शनैरेव शनैः । ‘अव्ययसर्वनाम्नामकच् प्राकटेः’ (५।३।७१) इति स्वार्थेऽकच् प्रत्ययः । शमं शान्तिमानिनाय । तथा हि—सुष्ठु निश्चितार्था धीरेयां तेषाम् । पुंसामित्यर्थः । शास्त्रं क्व सिद्धिं नैति । स्वभ्यस्तं शास्त्रं सर्वत्र फलनी-त्यर्थः । विभक्तधना आतरो विभक्ता इतिवद्विनिश्चितार्था धीर्निश्चितेत्युपचर्यते । अत एवात्र गम्यमानार्थत्वादुत्तरपदस्याप्रयोगलक्षणो लोप इत्याहुः ॥ ४७ ॥

स्तम्भं महान्तमुचितं सहसा मुमोच

दानं ददावतितरां सरसाग्रहस्तः ।

वद्वापराणि परितो निगडान्यलावी-

त्स्वातन्त्र्यमुज्ज्वलमवाप करेणुराजः ॥ ४८ ॥

स्तम्भमिति ॥ करेणुराजो राजा च करेणुराजो गजश्रेष्ठः । करेणूनां राजेति गजपतिः, राजा च ध्वन्यते । उभयत्रापि ‘राजाहःसखिभ्यः-’ (५।३।११) इति टच् । उज्ज्वलमुच्छृङ्खलं स्वातन्त्र्यं स्वेच्छाचारित्वमवाप । तदेवाह—उचितं चिरपरि-चितं महान्तं स्तम्भमालानं जाड्यं च सहसा मुमोच । ‘स्तम्भः स्थूणाजडत्वयोः’ इति

विश्वः । सरस आद्रोऽग्रहस्तः पुष्करं, पाणिश्च यस्य स सन् दानं मन्दं, दीयत इति दानं धनं चातितरामनिमात्रम् । अच्ययादामुप्रत्ययः । ददौ । ववर्पेत्यर्थः । परितो बद्धापराणि बद्धपश्चिमपादानि बद्धान्यानि च । 'अपरः पश्चिमः पादः' इति गज-प्रकरणे वैजयन्ती । निगडानि शृङ्खलानि । 'भूथ शृङ्खले । अन्दुको निगडोऽस्त्री स्यात्' इत्यमरः । अलावीत् लुनानि स्म । 'लृष् छेदने' लुङ् 'अस्तिसिचोऽपृक्ते' (अ३।९६) इतीदृ 'इट ईटि' (८।२।२८) इति सलोपः । अत्र करेणुराजपद-साधर्म्यध्वनिः । विद्योप्यस्यापि श्लिष्ट्वाच्च श्लेष इत्युक्तम् ॥ ४८ ॥

जज्ञे जनैर्मुकुलिताक्षमनाददाने
संरब्धहस्तिपकनिष्ठुरचोदनाभिः ।

गम्भीरवेदिनि पुरः कवलं करीन्द्रे

मन्दोऽपि नाम न महानवगृह्य साध्यः ॥ ४९ ॥

जज्ञ इति ॥ गम्भीरं मन्दं वेत्तीति गम्भीरवेदी । 'त्वग्भेदाच्छोणितस्त्रावा-न्मांसस्य च्यवनादपि । आत्मानं यो न जानाति तस्य गम्भीरवेदिता ॥' इति राजपुत्रीये । 'चिरकालेन यो वेत्ति शिक्षां परिचितामपि । गम्भीरवेदी विज्ञेयः स गजो गजवेदिभिः ॥' इति मृगचर्मीये । तस्मिन् गम्भीरवेदिनि करीन्द्रे संरब्धः कुपितः हस्तिनं पानीति हस्तिपः स एव हस्तिपको निपादी । 'आधोरणा हस्ति-पका हस्त्यारोहा निपादिनः' इत्यमरः । तस्य निष्ठुराभिश्चोदनाभिर्मर्जनाभिरपि मुकुलिताक्षं निमीलितनेत्रं यथा तथा पुरः कवलं ग्रासं अनाददाने सति । मन्दो मूढोऽपि । 'मूढाल्पापटुनिर्भाग्या' इत्यमरः । गजभेदोऽपि । 'भद्रो मन्दो मृग-श्चैव विज्ञेयास्त्रिविधा गजाः' इति । महान् बलाधिकोऽवगृह्य निगृह्य साध्यो न नाम न खल्विति जनैर्जज्ञे ज्ञातम् । जानातेः कर्मणि लिट् । मन्दोऽपीत्यादिवा-क्यार्थः कर्म ॥ ४९ ॥

क्षिप्तं पुरो न जगृहे मुहुरिक्षुकाण्डं
नापेक्षते स्म निकटोपगतां करेणुम् ।

सस्मार वारणपतिः परिमीलिताक्ष-

मिच्छाविहारवनवासमहोत्सवानाम् ॥ ५० ॥

क्षिप्तमिति ॥ वारणपतिः करिवरो मुहुः पुरः क्षिप्तमग्रे न्यस्तमिक्षुकाण्डमि-क्षुदण्डं न जगृहे न स्वीचकार । निकटोपगतां समीपस्थां करेणुं करिणीं च नापे-क्षते स्म नेच्छति स्म । 'लट् स्मे' (३।२।११८) इति भूतार्थे लट् । किंतु परिमी-लिताक्षं यथा तथेति स्मृत्यनुभावः । इच्छया विहारा येपु ते वनवासा एव महो-त्सवास्तेषां सस्मार । तानेव चिन्तयामासेत्यर्थः । 'अधीगर्थदयेशां कर्मणि' (२।३।५२) इति शेषविवक्षायां षष्ठी । न स्वच्छन्दचारिणां निर्वन्धे भोगेषु मनः प्रवर्तत इति भावः । वाक्यार्थहेतुकं काव्यलिङ्गमलंकारः ॥ ५० ॥

दुःखेन भोजयितुमाशयिता शशाक
तुङ्गाग्रकायमनमन्तमनादरेण ।

उत्तिक्षमहस्ततलदत्तविधानपिण्ड-

स्नेहस्रुतिस्नपित्वाहुरिभाधिराजम् ॥ ५१ ॥

दुःखेनेति ॥ उत्तिक्षे उच्यते हस्ततले दत्तो निहितो यः विधानस्य गजप्रा-
सस्य पिण्डः । 'विधानं हस्तिकवलः' इति वैजयन्ती । तस्य स्नेहस्रुत्या घृतादिभिः
स्यन्दनेन स्नपितबाहुराब्रुतभुजः । स्नातेर्प्यन्तात्कर्मणि क्तः । 'अतिर्ही-' (७।३।३६)
इत्यादिना पुगागमः मित्वाद्भ्रस्वः । आशयिता भोजयिता । अशेष्यन्तात्तृच् । तुङ्गाग्र-
कायं स्वभावत एवोन्नतोर्ध्वकायम् । अनादरेणानमन्तं कवलग्रहणाय नतिमकुर्वी-
णमिभाधिराजम् । 'गतिबुद्धि-' (१।४।५२) इत्यादिना अणि कर्तुणो कर्मत्वम् ।
दुःखेन कृच्छ्रेण भोजयितुं शशाक । स्वभावोन्नतानां तत्राप्यहङ्कारग्रस्तानां को नम-
यितेति भावः ॥ ५१ ॥

शुक्लांशुकोपरचितानि निरन्तराभि-

र्वेश्मानि रश्मिविततानि नराधिपानाम् ।

चन्द्राकृतीनि गजमण्डलिकाभिरुच्चै-

नीलाभ्रपङ्क्तिपरिवेषमिवाधिजग्मुः ॥ ५२ ॥

शुक्लेति ॥ शुक्लांशुकैः शुक्लपटैरुपरचितान्युपकल्पितानि, अन्यत्र तु अल्पा
अंशवोऽशुकाः सूक्ष्मान्तोऽवयवाः । 'अल्पे' (५।३।८५) इत्यल्पार्थे कन्प्रत्ययः ।
शुक्लैस्तेरुपरचितानि व्याप्तानि रश्मिभिः प्रग्रहैः, किरणैश्च विततानि विस्तृतानि ।
'किरणप्रग्रहौ रश्मी' इत्यमरः । चन्द्रस्यैवाकृतिर्येषां तानि चन्द्राकृतीनि । चन्द्र-
मण्डलनिभानीत्यर्थः । नराधिपानां वेश्मानि दूष्याणि निरन्तराभिर्नीरन्ध्राभिरुच्चैर्गज-
मण्डलिकाभिर्गजपरिधिभिः । स्वार्थे कप्रत्ययः । कौत्पूर्वस्येकारः । नीलाभ्रपङ्क्तिभिः
परिवेषं परिधिम् । परिवेष्टनमिति यावत् । 'परिवेषस्तु परिधिः' इत्यमरः । अधि-
जग्मुःपरिवेष्टयुत्प्रेक्षा ॥ ५२ ॥

गत्यूनमार्गगतयोऽपि गतोरुमार्गाः

स्वैरं समाचकृषिरे भुवि वेष्टनाय ।

दर्पोदयोऽल्लसितफेनजलानुसार-

संलक्ष्यपल्ययनवर्ध्रपदास्तुरङ्गाः ॥ ५३ ॥

गत्यूनेति ॥ गत्यूना विशिष्टगमनहीना मार्गगतयोऽध्वगमनानि येषां ते
तथापि गतोरुमार्गाः प्रस्थितदूराध्वान इति विरोधः । अपिर्विरोधे । गत्यूना
मार्गां मृगसंबन्धिनी गतिर्येषां त इति विरोधपरिहारः । अत एव विरोधाभासो-
ऽलंकारः । दर्पस्य तेजसोऽन्तःसारस्योदयेनौकथ्येनोऽल्लसितस्योद्धतस्य फेनजलस्य
फेनीभूतोद्धतस्वेदोदकस्यानुसारेण प्रसारेण संलक्ष्याणि पल्ययनवर्ध्राणामासन-
बन्धचर्मवराणां पदानि तन्नोदनाग्निघ्नीभूतस्थलानि येषां ते तथोक्ताः । तुरङ्गा

भुवि वेष्टनायाङ्गपरिवर्तनाय स्वैरं मन्दं समाचकृषिरे समाकृष्टाः । अध्वश्रमाप-
नोदनार्थमिति भावः । वर्धते दृढबन्धनाद्दीर्घाभवतीति वर्धम् । 'वृधिवपिभ्यो
रन्' (उ० १८५) इत्यौणादिके रन्प्रत्यये लघूपधगुणो रपरः । 'वर्धं त्रपुवरत्रयोः'
इति विश्वः । अमरस्तु 'नधी वर्धी वरत्रा स्यद्' इत्याह । तदा 'वृन्' इत्यौणादिके
वृन्प्रत्यये पूर्ववद्गुणो रपरः प्रत्ययतकारस्य 'क्षपस्तयोर्धोऽधः' (८।२।४०) इति
धत्वे षित्वात्स्त्रीलिङ्गे ङीष् ॥ ५३ ॥

आजिघ्रति प्रणतमूर्धनि बाह्विजेऽश्वे
तस्याङ्गसङ्गममुखानुभवोत्सुकायाः ।
नासाविरोकपवनोल्लसितं तनीयो

रोमाश्चतामिव जगाम रजः पृथिव्याः ॥ ५४ ॥

आजिघ्रतीति ॥ बाह्विरश्वयोनिर्देशविशेषः, तज्जे, बाह्विजेऽश्वे । 'बाह्विदेश्ये'
इति पाठे विशेष्याप्रयोगो गम्यमानत्वादित्युक्तम् । 'दिर्गादिभ्यो यत्' (४।३।५४)
इति भवार्थे यत्प्रत्ययः । तदन्तविधिस्तु मृग्यः । प्रणतमूर्धनि नम्रशिरसि कृतप्र-
णामे च आजिघ्रति गन्धं गृह्णाति चुम्बति च सति । स्वभावात्कामाच्चेति भावः ।
नासाविरोकं नासारन्ध्रं तस्य पवनो निःश्वासस्तेनोल्लसितमुद्धतं तनीयस्तनुतरं रज-
स्तस्याश्वस्याङ्गसङ्गमेन वेष्टनप्रयुक्तेन यत्सुखं तस्यानुभवे उत्सुकाया उत्कण्ठितायाः
पृथिव्या रोमाश्चतानि जगामेवेत्युल्लेखः । सा च भूतुरङ्गमयोः प्रतीयमानचेतननाय-
काद्यभेदाध्यवसायादित्यवधेयम् । विरोचतेऽनेनेति विरोकम् । घञ्प्रत्ययः । 'चजोः
कु धिण्यतोः' (७।३।५२) इति कुत्वम् । 'लिङ्गमशिष्यं लोकाश्रयत्वालिङ्गस्य'
इति नपुंसकत्वाविरोधः । अत एव 'छिद्रं निर्व्यथनं रोकम्' इत्यमरः । 'रोको रश्मौ
बिले न पुम्' इति वैजयन्ती । 'रोको दीप्तौ बिले रोकम्' इति विश्वः । ये तु
केनाप्यभिप्रायेण 'विरेकपवन' इति पठन्ति तेषां परोत्सर्गैकजीविनामितिवदपानी-
यपवनप्रतीतेरश्लीलाख्यो दोषः । 'अश्लीलं तदमङ्गल्यजुगुप्साव्रीडधीकरम्' इति
लक्षणात् ॥ ५४ ॥

हेम्नः स्थलीषु परितः परिवृत्त्य वाजी
धुन्वन् वपुः प्रविततायतकेशपङ्क्तिः ।

ज्वालाकणारुणरुचा निर्करेण रेणोः

शेषेण तेजस इवोल्लसता रराज ॥ ५५ ॥

हेम्न इति ॥ हेम्नः स्थलीषु स्वर्णभूमिषु । 'जानपद-' (४।१।४२) इत्यादि-
नाऽकृत्रिमाथे ङीप्प्रत्ययः । परितः परिवृत्त्य परिवृत्तिं कृत्वा वपुर्धुन्वन् धूलिनिर्ग-
माय कम्पयन् अत एव प्रवितता विश्लिष्टा आयता च केशपङ्क्ती रोमसंघातो यस्य
स वाजी ज्वालाकणाः स्फुल्लिङ्गास्तद्वदरुणरुचा रक्तवर्णेन रेणोर्निकरेणोल्लसता
अत्युत्कटतया बहिरुद्गच्छता तेजसोऽन्तःसारस्य दर्पस्य शेषेणातिरेकेणेव रराज ।
उल्लेखालंकारः ॥ ५५ ॥

दन्तालिकाधरणनिश्चलपाणियुग्म-
मर्धोदितो हरिरिवोदयशैलमूर्धः ।

स्तोकेन नाक्रमत वल्लभपालमुच्चैः

श्रीवृक्षकी पुरूपकोन्नमिताग्रकायः ॥ ५६ ॥

दन्तालिकेति ॥ पुरूपकोऽश्वानां स्थानकभेदः । तदुक्तम्—‘पश्चिमेनाग्रपा-
देन भुवि स्थित्वाग्रपादयोः । ऊर्ध्वप्रेरणया स्थानमश्वानां पुरूपः स्मृतः ॥’ इति ।
पुरूप एव पुरुषकः तेन पुरुषकेण स्थानकेनोन्नमित ऊर्ध्वावस्थितोऽग्रकायः पूर्वकायो
यस्य स तथोक्तः अत एवोदयशैलस्य मूर्धो मन्मकादर्धमुदितोऽर्धोदितो हरिः ।
सूर्य इव स्थित इत्यर्थः । अधोदितविशेषणादुच्चैरुन्नतः श्रीवृक्ष एव श्रीवृक्षकः
आवर्तविशेषस्तद्धानश्च श्रीवृक्षकी । ‘वक्षोभवावर्तचतुष्टयं च कण्ठे भवेद्यस्य च
रोचमानः । श्रीवृक्षकी नाम हयः स भर्तुः श्रीपुत्रपौत्रादिविवृद्धये स्यात् ॥’ इति
लक्षणात् । ‘श्रीवृक्षकी वक्षसि चेद्रोमावर्तो मुखेऽपि च’ इति तु वैजयन्ती ।
दन्तालिका मुखरज्जुः । ‘मुखरज्जुश्च दन्ताली राणिका रक्षणीति च’ इति वैजयन्ती ।
तस्या धरणे ग्रहणे निश्चलं स्थिरं पाणियुग्मं यस्य तम् । पाणिभ्यां दृढं गृहीतोभ-
यवत्तामित्यर्थः । वल्लभपालमुत्तमाश्वपालम् । ‘वल्लभो दयितेऽध्यक्षे कुलीनेऽश्व-
ऽपि वल्लभः’ इति विश्वः । स्तोकेन नाक्रमत । वल्गाग्रहणदाढ्यात् स्तोकेनाप्यभि-
भवितुं न शक्तोऽभूदित्यर्थः । इह ‘श्लथयितुं क्षणमक्षमताङ्गना न द्वन्द्वदुःखमिह
किञ्चित्’ इत्यादिवदप्यर्थस्य सामर्थ्यलभ्यत्वादपेक्षप्रयोगः । अन्यथा स्तोकेन नाक-
मत किंतु भूय इति व्याख्याने निश्चलपाणियुग्मत्वादिविशेषणावगातवाहकौशल्य-
प्रकाशनतात्पर्यभङ्गप्रसङ्गात् । ‘करणे च स्तोकाल्प-’ (२।३।३३) इत्यादिना विकल्पा-
त्तृतीया ‘अनुपसर्गाद्वा’ (वा०) इति विकल्पादात्मनेपदम् । उपमालंकारः ॥ ५६ ॥

रेजे जनैः स्वपनसान्द्रतरार्द्रमूर्ति-

दैवैरिवानिमिषदृष्टिभिरक्ष्यमाणः ।

श्रीसंनिधानरमणीयतरोऽश्व उच्चै-

रुच्चैःश्रवा जलनिधेरिव जातमात्रः ॥ ५७ ॥

रेज इति ॥ स्वपनेनाभिषेचनेन सान्द्रतरार्द्रमूर्तिः अनिमिषदृष्टिभिर्विस्मया-
दनिमिषाक्षैर्जनैर्दैवैरिव तादृग्भिरक्ष्यमाणः श्रियः शोभायाः, देव्याश्च संनिधानेन
रमणीयतरः । ‘तत्र संनिहिता लक्ष्मीः सन्ति यत्रोत्तमा हयाः’ इत्यागमादिति
भावः । उच्चैरुन्नतोऽश्वो जलनिधेः समुद्राज्जात एव जातमात्रः । सद्योजात इत्यर्थः ।
अन्यथोक्तसाधर्म्यासंभवादिति भावः । ‘मात्रं कात्स्न्येऽवधारणे’ इत्यमरः । उच्चै-
रुन्नतं श्रवः कीर्तिरुन्नते श्रवसी कर्णौ वा यस्य स उच्चैःश्रवाः शक्राश्च इव रेजे ।
उपमालंकारः ॥ ५७ ॥

अश्रावि भूमिपतिभिः क्षणवीतनिद्रै-

रश्नन् पुरो हरितकं मुदमादधानः ।

ग्रीवाग्रलोलकलकिङ्किणिकानिनाद-

मिश्रं दधदशनचर्चुरशब्दमश्वः ॥ ५८ ॥

अश्रावीति ॥ पुरोऽग्रे हरितकं हरितनृगमश्वन् अत एव ग्रीवाग्रे लोला-
श्रलाः कला अव्यक्तमधुराः किङ्किणिकाः क्षुद्रघण्टिकास्तासां निनादेन मिश्रं
दशनानां दन्तानां चर्चुरशब्दं चर्चुरध्वनिं दधन् अत एव मुदमादधान उत्पा-
दयन्नश्वः । जातावेकवचनम् । क्षणेन वीतनिद्रैः । 'अल्पनिद्रोऽल्पभुग्वाग्मी मित-
भाष्यनसूयकः' इति सौभाग्यलक्षणादिति भावः । भूमिपतिभिरश्रावि श्रुतः ।
अश्वस्य शब्दोऽश्रावीत्यर्थः । वीणाः श्रूयन्ते भेर्यं श्रूयन्त इत्यादिवच्छब्दधर्मः
शब्दिद्रूपपचर्यते । स्वभावोक्तिरलंकारः ॥ ५८ ॥

उत्खाय दर्पचलितेन सहैव रज्ज्वा

कीलं प्रयत्नपरमानवदुर्ग्रहेण ।

आकुल्यकारि कटकस्तुरगेण तूर्ण-

मश्वेति विद्रुतमनुद्रवताश्चमन्यम् ॥ ५९ ॥

उत्खायेति ॥ दर्पाञ्चलितेनोललितेन अत एव रज्ज्वा पाशेन सह कीलं
शङ्कुम् । 'शङ्कावपि द्वयोः कीलः' । इत्यमरः । उत्खाय उत्पाद्य तूर्णं विद्रुतं धाव-
न्तम् । अन्यमश्वम् । अध्वेयनुद्रवता वडवेति भ्रान्त्यानुधावता प्रयत्नपरैर्ग्रहीतुं
प्रयत्नमानैरपि मानग्रैर्मेनुष्यैर्दुर्ग्रहेण तुरगेण कटकः शिविरमाकुल्यकारि आकुली-
कृतः । आकुलशब्दाद्भूततद्भावे चिवः 'अस्य चवौ' (७।४।३२) इतीकारः ।
करोतेः कर्मणि लुङि चिणो लुङ् ॥ ५९ ॥

अव्याकुलं प्रकृतमुत्तरधेयकर्म-

धाराः प्रमाधयितुमव्यतिकीर्णरूपाः ।

सिद्धं मुखे नवसु वीथिषु कश्चिदश्वं

वल्गाविभागकुशलो गमयाञ्चभूव ॥ ६० ॥

अव्याकुलमिति ॥ वल्गा मुखरज्जुः सा चोत्क्षिप्तादिभेदेन चतुर्दशविधा ।
तदुक्तं हयलीलावत्याम्—'उत्क्षिप्ता शिथिला तथोत्तरवती मन्दा च वैहायसी वि-
क्षिप्तैककार्थकंधरसमाकीर्णा विभक्ता तथा । अत्युत्क्षिप्ततलोद्धृते खलु तथा व्या-
गूढगोकर्णिके वाहानां कथिताश्चतुर्दशविधा वल्गाप्रभेदा अस्मी ॥' इति । तल्लक्ष-
णानि तु तत्रैव द्रष्टव्यानि, विस्तरभयान्न लिख्यन्ते । तस्या विभागो विविच्य
प्रयोगः तत्र कुशलो वल्गाविभागकुशल इति । पङ्क्तिप्रेरणाभिज्ञ इत्यर्थः । वल्गा-
ग्रहणस्य रागाद्युपलक्षणत्वात् । यथाह भोजः—'वाहनं प्रतिवाहानां पङ्क्तिं प्रेरणं
विद्रुः । रागावल्गाकशापाणिप्रतोदरवभेदतः ॥' इति । कश्चित् कश्चन वाहकः
अव्याकुलं अव्यग्रम् । अत्रस्तमिति यावत् । प्रकर्षेण कृतं प्रकृतम् । सज्जितमित्यर्थः ।
मुखे मुखकर्मणि सिद्धं सिद्धिमन्तमश्वं चतुष्काख्ये गतिविशेषे मुखे । संस्थानवि-

शेषादिविशेषणविशिष्टमश्वमित्यर्थः । तदुक्तं रेवतोत्तरे—‘सृक्काधरोष्ठसितकेनरा-
भिरामफूकारवायुपदमुन्नतकंधराग्रम् । नीवोपकुञ्चितमुखं नवलोहसाम्यमश्वं
चतुष्कसमये मुखसिद्धमाहुः ॥’ उत्तरधेयकर्म युद्धाद्युत्तरकाले धेयं विषयं
प्रयोज्यं यत्कर्म क्रिया तद्रूपा इत्यर्थः० । अव्यतिकीर्णरूपा असंकीर्णरूपा धारा
गतिभेदाः । ‘अश्वानां तु गतिधारा विभिन्ना सा च पञ्चधा । आस्कन्दिनं धौरि-
तकं रेचितं वलितं पुतम् ॥’ इति वैजयन्ती । ‘गतयोऽमूः पञ्च धाराः’ इत्यम-
रश्च । अश्वशास्त्रे तु संज्ञान्तरेणोक्ताः । ‘गतिः पुला चतुष्का च तद्वन्मध्यमा
परा । पूर्णवेगा तथा चान्या पञ्च धाराः प्रकीर्तिताः ॥ एकैका त्रिविधा धारा
हयशिक्षाविधौ मता । लघ्वी मध्या तथा दीर्घा ज्ञात्वैता योजयेत् क्रमात् ॥’ इति ।
तथा च पञ्चदश विभेदा भवन्ति । ताः पञ्च धाराः प्रसाधयितुं परिचेतुं नवमु-
वीथिषु संचारस्थानेषु गमयांबभूव । वीथयो नवाश्वानां सर्वत्र धारादाढ्याः
परिमिताः प्रचारदेशाः । ताश्च तिस्र इत्येके नवेत्यन्ये । तत्रोत्तरपक्षमाश्रित्योक्तं
कविना नवस्विति । यथाह भोजः—‘वीथ्यस्तिष्ठोऽथ धाराणां लघ्वीमध्योत्तमाः
क्रमात् । तासां स्याद्वनुपां मानमशीतिर्नवतिः शतम् ॥ श्रेष्ठमध्योत्तमानां तु
वाजिनां वीथिकाः स्मृताः । नवानां कथिता वीथ्यो दुष्टानां क्रमणक्रमे । अन्य-
षामपि सर्वत्र गतिदाढ्यार्थमीरिताः ॥ समोज्ञता सा विषमाम्बुकीर्णा शुद्धा
नताग्रा तृणवीरुदाढ्या । स्थाणुप्रकीर्णोपलसंप्रकीर्णा पार्श्वोन्नताख्या नवधेनि
वीथ्यः ॥ सर्ववीथीषु यो वाजी दृढशिक्षासमन्वितः । तेन राजा रणे नित्यं मृग-
यायां मुदं व्रजेत् ॥’ इति । अन्ये तु उरसाल्यादयो गतिविशेषा वीथय इत्याहुः ।
‘उरसाली वरश्चाली पृथुलो मध्यनामकः । आलीढः शोभनैरङ्गैः प्रत्यालीढस्तथा-
परः । उपधेनव उक्तं च पादचाली च सर्वगः । निर्दिष्टा वीथयस्त्वेताः’ इति ॥ ६० ॥

मुक्तास्तृणानि परितः कटकं चरन्त-

सुख्यद्वितानतनिकाव्यतिषङ्गभाजः ।

सस्रुः सरोपपरिचारकवार्यमाणा

दामाञ्चलस्खलितलोलपदं तुरंगाः ॥ ६१ ॥

मुक्ता इति ॥ मुक्ता विहारार्थमुत्सृष्टा अत एव कटकं शिबिरं परितः । ‘अ-
भितःपरितः—’ (वा०) इत्यादिना द्वितीया । तृणानि चरन्तो भक्षयन्तः सुख्य-
न्तीषु छिन्नासु वितानतनिकासु पटमण्डपरज्जुषु व्यतिषङ्गं सङ्गं भजन्तीति तथो-
क्ताः । अत एव सरोपैः परिचारकैः किंकरैर्वार्यमाणा अपसार्यमाणास्तुरङ्गा दामाञ्च-
लानि पादपाशाः । ‘दामाञ्चलं पादपाशः’ इति वैजयन्ती । दूष्यवरत्राबन्धनशङ्कव
इति केचित् । तेषु खलितेन लोलानि पदानि यस्मिन्कर्मणि तद्यथा तथा सस्रु-
पसस्रुः ॥ ६१ ॥

उत्तीर्णभारलघुनाप्यलघूलघौघ-

सौहित्यनिःसहारेण तरोरधस्तात् ।

रोमन्थमन्थरचलद्गुरुसास्त्रमासां

चक्रे निमीलदलसेक्षणमौक्षकेण ॥ ६२ ॥

उत्तीर्णेति ॥ उत्तीर्णभारमचरोपितावपनम् अत एव लघु तेन तथोक्तेन तथाप्यलघुना उलपानां बलवज्जतृणानामोघेन यत्सौहित्यं पूर्तिः । 'पर्याप्तमुपसंपन्नं पूर्तिः सौहित्यमुच्यते' इति हलायुधः । तेन निःसहतरेणान्यन्तमसहतरेण बाह्यभारावतारेऽप्यन्तरतिभोजनाद्गुरुभवतेत्यर्थः । सहेर्निःपूर्वापचाद्यजन्तान्तरपृ प्रत्ययः । 'उलपा बलवजाः प्रोक्ताः' इति विश्वः । औक्षकेण उक्ष्णां समूहेन । 'गोत्रोक्ष-' (४।२।३९) इत्यादिना वुञ् प्रत्ययः । तरोरधस्तात्तरुतले रोमन्थः पशूनां चर्वितचर्वणं तेन मन्थरं मन्दं चलन्त्यो गुर्व्यः सास्त्रा गलकम्बलानि यस्मिन्कर्मणि तद्यथा तथा । 'सास्त्रा तु गलकम्बलः' इत्यमरः । किञ्च निमीलन्ति सुग्वान् मुकुलीभवन्ति अलसानि चक्षुणानि यस्मिन्कर्मणि तद्यथा तथा आसांचक्रे आसितम् । 'आस उपवेशने' भावे लिट् । 'दयायासश्च' (३।१।३७) इत्याम्प्रत्ययः । 'कृञ्चानुप्रयुज्यते लिटि' (३।१।४०) इति कृजोऽनुप्रयोगः । इतःप्रभृत्याचतुष्टयात्स्वभावोक्तिः ॥ ६२ ॥

**मृत्पिण्डशेखरितकोटिभिरर्धचन्द्रं
शृङ्गैः शिखाग्रगतलक्ष्ममलं हसद्भिः ।**

उच्छृङ्गितान्यवृषभाः सरितां नदन्तो

रोधांसि धीरमवचस्करिरे महोक्षाः ॥ ६३ ॥

मृत्पिण्डेति ॥ मृत्पिण्डैर्वप्रक्रीडालग्नैर्मृग्वण्डैः शेखरिताः संजातशेखराः कोटयोऽप्राणि येषां तैरत एव शिखाग्रगतमुभयकोट्यन्तर्गतं लक्ष्मैव मलं यस्य स एवंभूतं श्वेतमर्धचन्द्रं हसद्भिरित्यतिशयोक्तिभेद इत्युक्तम् । अभूतोपमेति मतान्तरम् । शृङ्गैर्विपाणैरुच्छृङ्गा उप्यतितशृङ्गाः कृता उच्छृङ्गिता अन्यवृषभाः प्रतिवृषभा येस्ते अत एव धीरं गम्भीरं नदन्तो गर्जन्तो महान्त उक्षाणो महोक्षाः । 'अचतुर-' (५।४।७७) इत्यादिना निपातात्साधुः । सरितां रोधांसि अवचस्करिरे आलिखुः । हर्षाद्गुरुगुरित्यर्थः । अवपूर्वात्किरतेः कर्तरि लिट् । 'किरतेर्हर्षजीविकाकुलायकरणेऽपि च क्तव्यम्' (वा०) इत्यात्मनेपदम् । 'ऋच्छत्यृताम्' (७।४।११) इति गुणः, 'अपाच्चतुष्पाच्छकुनिष्वालेखने' (६।१।१४२) इति सुडागमः ॥ ६३ ॥

**मेदस्विनः सरभसोपगतानभीकान्
भङ्क्त्वा पराननडुहो मुहुराहवेन ।**

ऊर्जस्वलेन सुरभीरनु निःसपत्नं

जग्मे जयोद्धुरविशालविपाणमुक्षणा ॥ ६४ ॥

मेदस्विन इति ॥ ऊर्जो बलमस्यास्तीति तेन ऊर्जस्वलेन बलिना । 'ज्योत्स्नातमिस्त्रा-' (५।२।११४) इत्यादिना निपातः । उक्ष्णा वृषभेण मेदस्विनो मांसलान् । 'अस्मायामेधास्त्रजो विनिः' (५।२।१२१) । अत एव सरभसं सत्वरमुपगतान् अभिकामयन्त इत्यभीकान् कामुकान् । 'कञ्जः कामयिताभीकः' इत्यमरः । 'अनुकाभिकाभीकः कम्पिता' (५।२।७४) इति निपातः । पराननडुहो बलीवर्दान् मुहुराहवेन युद्धेन भङ्क्त्वा निजित्य जयेनोद्धुरे निर्भरे । 'ऋक्पूर-' (५।४।७४)

इत्यादिना समासान्तः । त्वशाले च विषाणे यस्मिन्कर्मणि तद्यथा तथा निःस्प-
 लमप्रतिपक्षं सुरभीरनु गवां पृष्ठतः । 'कर्मप्रवचनीययुक्ते द्वितीया' (२।३।८)
 जग्मे गतम् । भावे लिट् ॥ ६४ ॥

बिभ्राणमायतिमतीमिवृथा शिरोधिं

प्रत्यग्रतामतिरसामधिकं दधन्ति ।

लोलोष्ठमौष्ट्रकमुदग्रमुखं तरूणा-

मभ्रंलिहानि लिलिहे नवपल्लवानि ॥ ६५ ॥

बिभ्राणमिति ॥ आयतिमतीं दैर्घ्यवतीम् । न च वृथा दैर्घ्यमित्याह—अवृ-
 थेति । उच्चैस्तरपल्लवग्रहणान्सफलमित्यर्थः । शिरो धीयतेऽस्यामिति शिरोधिं
 ग्रीवाम् । 'शिरोधिः कंधरेत्यपि' इत्यमरः । 'कर्मण्यधिकरणे च' (३।३।९३)
 इति किप्रत्ययः । बिभ्राणं दधानम् । उदग्रमुखं पल्लवग्रहणार्थमूर्ध्वोत्क्षिप्तनुपडमां-
 ष्ट्रकमुष्ट्रसमूहः । 'गोत्रोक्ष-' (४।२।३९) इत्यादिना वुक् । अधिकमनिशयितो ग्यः
 स्वादो यस्यां तामतिरसां प्रत्यग्रतामभिनवत्वं दधन्ति दधति । 'वा नपुंसकस्य-'
 (७।१।७९) इति वैकल्पिको नुमागमः । अभ्रं लिहन्तीत्यभ्रंलिहान्युच्चतराणि ।
 'वहाभ्रे लिहः' (३।२।३२) इति खड्गप्रत्ययः । 'अरुर्द्धिपत्-' (६।३।६७)
 इत्यादिना मुमागमः । तरूणां नवपल्लवानि । 'पल्लवोऽस्त्री किसलयम्' इत्यमरः ।
 लोलोष्ठं यथा तथा । 'ओत्वोष्ठयोः समासे वा' (वा०) इति पररूपं वक्तव्यम् ।
 लिलिहे आस्वादयामास । जघासेत्यर्थः ॥ ६५ ॥

सार्धं कथंचिदुचितैः पिचुमर्दपत्रै-

रास्यान्तरालगतमाम्रदलं मदीयः ।

दासेरकः सपदि संवलितं निपादै-

विप्रं पुरा पतगराडिव निर्जगार ॥ ६६ ॥

सार्धमिति ॥ उचितैरभ्यस्तैः । 'अभ्यस्तेऽप्युचितं न्याय्यम्' इति यादवः ।
 पिचुमर्दपत्रैर्निम्बदलैः सार्धम् । 'पिचुमर्दश्च निम्बेऽथ' इत्यमरः । कथंचित् प्रमादात्
 आस्यान्तरालगतं मुखान्तर्गतं मदीयो मृदुतरमाम्रदलं चूतपल्लवं दासेरक उष्ट्रः
 पुरा निपादैर्म्लेच्छैः संवलितं युक्तं विप्रं पतगराट् गरुडमानिव निर्जगार उद्वीण-
 वान् । पुरा किल कुतश्चिन्कारणात् म्लेच्छभक्षणे तैः सह अन्तः प्रविश्य गलं दहन्तं
 विप्रं गरुड उज्जगारेति पौराणिकी कथात्रानुसंधेया ॥ ६६ ॥

स्पष्टं बहिः स्थितवतेऽपि निवेदयन्त-

श्रेष्ठाविशेषमनुजीविजनाय राज्ञाम् ।

वैतालिकाः स्फुटपदप्रकटार्थमुच्चै-

र्भोगावलीः कलगिरोऽवसरेषु पेटुः ॥ ६७ ॥

[* सेयम्—'तस्य कण्ठमनुप्राप्तो ब्राह्मणः सह भार्यया । दहन्दीत इवाङ्गारस्तमु-
 वाचान्तरिक्षगः । द्विजोत्तम ! विनिर्गच्छ तूर्णमसादपावृतात् ॥' इत्यादि महाभा० आदि०
 २९ अध्यायोक्ता ह्येया ।]

स्पष्टमिति ॥ बहिः स्थितवतेऽप्यनुजीविजनाय । राज्ञोऽवसरकाङ्क्षिण इति भावः । राज्ञां चेष्टाविशेषं तत्कालोचितचरित्रविशेषं स्पष्टं निवेदयन्तः । तद्व्यञ्जक-प्रबन्धपाठैरिति भावः । कलगिरो मधुरवाचो वैतालिका मङ्गलपाठकाः अवसरेषु तद्वेलासु स्फुटैः प्रसिद्धैः पदैः प्रकटः प्रकाशोऽर्थोऽभिधेयं यस्मिन्कर्मणि तद्यथा तथा उच्चैर्भोगावलीः प्रबन्धान् पेटुः पठन्ति स्म । 'अत एकहल्मध्येऽनादेशादे-र्लिटि' (६।४।१२०) इत्येत्वाभ्यासलोपो ॥ ६७ ॥

उन्नम्रताम्रपटमण्डपमण्डितं त-

दानीलनागकुलसंकुलमावभासे ।

संध्यांशुभिन्नघनकर्बुरितान्तरीक्ष-

लक्ष्मीविडम्बि शिविरं शिवकीर्तनस्य ॥ ६८ ॥

उन्नमेति ॥ उन्नम्रैरुन्नतैः ताम्रैर्धातुरक्तैः पटमण्डपैर्दूष्यैर्मण्डितं आसमन्ता-श्लैर्नागकुलैर्गजसङ्घैः संकुलं अत एव संध्यांशुभिन्नैः संध्यारागसंभिन्नैर्घनैर्मधैः कर्बुरितस्य चित्रकृतस्यान्तरीक्षस्य लक्ष्मीं विडम्बयत्यनुकरोतीति तत्तथोक्तं शिव-कीर्तनस्य मङ्गलकीर्तैः कृष्णस्य तच्छिविरं कटकमावभासे । मनोहरमभूदित्यर्थः । उपमालंकारः ॥ ६८ ॥

धरस्योद्धर्ताऽसि त्वमिति ननु सर्वत्र जगति

प्रतीतस्तत्किं मामतिभरमधः प्रापिपयिषुः ।

उपालब्धेवोच्चैर्गिरिपतिरिति श्रीपतिमसौ

बलाक्रान्तः क्रीडद्विरदमथितोर्वीरुहरवैः ॥ ६९ ॥

इति श्रीमाधकृतौ शिशुपालवधे महाकाव्ये श्र्यङ्गे पञ्चमः सर्गः ॥ ५ ॥

धरस्येति ॥ बलैः सैन्यैराक्रान्तो गिरिपती रैवतकः क्रीडन्निर्विहरमाणैर्द्विर-दैर्मथितानां भग्नानामुर्वीरुहाणां वृक्षाणां रवैः शब्दैर्निमित्तेन श्रीपतिं हरिम् । नन्वङ्ग त्वं धरस्य पर्वतस्योद्धर्ता उद्धारकोऽसीति सर्वत्र जगति प्रतीतः प्रसिद्धः । गोवर्धनोद्धारणादिति भावः । तत्तर्हि किं किमर्थमतिभरमतिभारवन्तं मामधः प्रापिपयिषुः प्रापयितुमिच्छुरसि । प्रापयतेः सन्नन्तादुप्रत्ययः । इत्युच्चैरुपालब्धेव आकुक्षदिवेत्युत्प्रेक्षा । उपाङ्गपूर्वाल्लभेलुङ्ग 'एकाच उपदेशे-' (७।२।१०) इति नेट् । 'ज्ञैपस्तथोर्ध्वोऽधः' (८।२।४०) इति तकारस्य धकारः । 'धि च' (८।२।२५) इति सिचः सकारलोपः । शिखरिणी वृत्तम् । 'रसै रुद्रैश्छिन्ना यमनसभला गः शिखरिणी' इति लक्षणात् ॥ ६९ ॥

इति श्रीमहोपाध्यायकोलाचलमल्लिनाथसूरिविरचिते शिशुपालवध-

काव्यव्याख्याने सर्वकपाख्ये पञ्चमः सर्गः ॥ ५ ॥

१ अत्र मल्लिनाथोऽप्युपालम्भयोग्य एव । सिचः सत्वे 'ज्ञपस्तथोः-' (८।२।४०) इत्यस्याप्राप्तेः । तस्मात् 'झलो झलि' (८।२।२६) इति सलोपे 'ज्ञपस्तथोः-' इति धः ॥

षष्ठः सर्गः ।

अथ ऋतुवर्णनं प्रस्तौति—

अथ रिरंसुमसुं युगपद्विरौ कृतयथास्वतरुप्रसवश्रिया ।

ऋतुगणेन निषेवितुमादधे भुवि पदं विपदन्तकृतं सताम् ॥ १ ॥

अथेति ॥ अथ सेनानिवेशानन्तरं गिरौ रैवतके रिरंसुं रन्तुमिच्छुम् । रमेः सन्नन्तादुप्रत्ययः । एतेन ऋतुवर्णनप्रवृत्तेः प्रभुचित्तवृत्तिज्ञानपूर्वकत्वमुक्तम् । सतां साधूनां विपदामन्तं करोतीति विपदन्तकृत् । कृप् । तं विपदन्तकृतम् । सेज्यमिति भावः । अमुं हरिं निषेवितुं स्वतरून् स्वस्वनियतवृक्षाननतिक्रम्य यथास्वनरः । यथार्थेऽव्ययीभावः । यथास्वतरुस्थिता प्रसवश्रीः पुष्पफलसंपत्तिः यथास्वतरुप्रसवश्रीः । 'प्रसवस्तु फले पुष्पे' इत्यमरः । शाकपार्थिवादिषु द्रष्टव्यः । सा कृता येन तेन कृतयथास्वतरुप्रसवश्रिया । यथास्वतरुकृतप्रसवश्रियेत्यर्थः । ऋतुगणेन युगपद्भुवि पदमादधे आहितम् । युगपद्विरौ प्रादुरभूदित्यर्थः । नह्यवसरं सेवकाः क्षिपन्तीति भावः । अत्र सर्गे सर्वत्र यमकशब्दालंकारः । तल्लक्षणं तूक्तं चतुर्थे । अर्थालंकारस्तु यथासंभवमूह्यः । अस्मिन्सर्गे द्रुतविलम्बितं वृत्तम् । 'द्रुतविलम्बितमाह नभौ भरौ' इति लक्षणात् ॥ १ ॥

अथ लोकवेदयोः प्राथम्येन व्यवहाराद्वसन्तमादौ वर्णयति—

नवपलाशपलाशवनं पुरः स्फुटपरागपरागतपङ्कजम् ।

मृदुलतान्तलतान्तमलोकयन्स सुरभिं सुरभिं सुमनोभरैः ॥ २ ॥

नवेति ॥ स हरिः पुरोऽग्रे प्रथमं वा नवपलाशानि नूतनपर्णानि पलाशवनानि किंशुककाननानि यस्मिन् नवपलाशपलाशवनम् । बहुव्रीहिपूर्वपदो बहुव्रीहिः । 'पलाशः किंशुके पत्रे पलाशम्' इति विश्वः । स्फुटानि विकचानि परागै रजोभिः परागतानि व्याप्तानि च पङ्कजानि यस्मिन् स्फुटपरागपरागतपङ्कजं । मृदुलाः कोमला अत एव तान्ताः आतपसमये किञ्चिन्मलाना लतान्ताः पल्लवा यस्मिन् मृदुलतान्तलतान्तं सुमनोभरैः पुष्पसमृद्धिभिः सुरभिं सुगन्धिं सुरभिं वसन्तमलोकयदपश्यत् । 'सुरभिश्चम्पके स्वर्णे जातीफलवसन्तयोः । सुगन्धौ च मनोज्ञे च वाच्यवत्' इति विश्वः । इह प्रतिपादं प्रथमाक्षरद्वयात् परतोऽक्षरत्रयावृत्तिरूपयमकप्रक्रमाच्चतुर्थपादेऽपि तदेव यमकम् । एकस्मादप्यपरमिति सजातीयसंसृष्टिः ॥ २ ॥

विलुलितालकसंहतिरामृशन्मृगदृशां श्रमवारि ललाटजम् ।

तनुतरङ्गततिं सरसां दलत्कुवलयं वलयन्मरुदाववौ ॥ ३ ॥

विलुलितेति ॥ विलुलितालकसंहतिर्विधुतचिह्ननिकरः सन् मृगदृशां ललाटजं श्रमवारि स्वेदमामृशन् परिमृजन् । मन्द इति भावः । सरसां तनुतरङ्गततिं

दलन्ति विकसन्ति कुवलयानि यस्मिन्कर्मणि तद्यथा तथा वलयंश्चालयन् ।
शीतल इति भावः । मरुद्वसन्तवायुराववौ आवाति स्म ॥ ३ ॥

तुलयति स्म विलोचनतारकाः कुरवकस्तवकव्यतिपङ्क्तिणि ।

गुणवदाश्रयलब्धगुणोदये मलिमिमालिनि माधवयोषिताम् ४

तुलयतीति ॥ कुरवकस्तवके व्यतिपङ्क्तिणि लभे अत एव गुणवतः शुक्लगुणस्य
कुरवकस्तवकस्याश्रयेणाश्रयणेन लब्धो गुणोदयो निजनीलिमगुणोत्कर्षो येन
तस्मिन् । धवले नीलस्य स्फुरणादिति भावः । अलिनि भ्रमरे मलिनस्य
भावो मलिनिमा कृष्णत्वं माधवयोषितां हरिवधूनां विलोचनानां तारकाः कनी-
निकाः । 'तारकाक्ष्णः कनीनिका' इत्यमरः । तुलयति स्म समीचकार । तद्वद्व-
भावित्यर्थः । तुलाशब्दात्सदृशपर्यायात् 'तत्करोति-' (ग०) इति ण्यन्तान् 'लद-
स्ते' (३।२।११८) इति भूते लट् । उपमालंकारः ॥ ४ ॥

स्फुटमिवोज्ज्वलकाञ्चनकान्तिभिर्युतमशोकमशोभत चम्पकैः ।

विरहिणां हृदयस्य भिदाभृतः कपिशितं पिशितं मदनाग्निना ५

स्फुटमिति ॥ उज्ज्वलकाञ्चनकान्तिभिः शुद्धसुवर्णप्रभैश्चम्पकैर्युतम् । चम्पक-
समूहमध्यगतमित्यर्थः । स्फुटं विकचमशोकपुष्पं भिदा भेदः । 'षिद्धिदादिभ्यो-
ऽङ्' (३।३।१०४) तां विभर्ति यत्तस्य भिदाभृतो भिन्नस्य विरहिणां हृदयस्य
हृदयपिण्डस्य संबन्धि मदनाग्निना कपिशितं कपिशीकृतं पिशितं मांसमिवाशो-
भतेत्युपप्रेक्षा ॥ ५ ॥

स्मरहुताशनमुर्मुरचूर्णतां दधुरिवाभ्रवणस्य रजःकणाः ।

निपतिताः परितः पथिकव्रजानुपरि ते परितेपुरतो भृशम् ॥६॥

स्मरेति ॥ आभ्रवणस्य चूतवनस्य । 'आभ्रश्चूतो रसालश्च' इत्यमरः ।
'प्रनिरन्तःशर-' (८।४।५) इत्यादिना वननकारस्य णत्वम् । रजःकणाः पराग-
चूर्णाः स्मरहुताशनः कामाग्निः स एव मुर्मुरस्तुपाग्निः 'मुर्मुरस्तु तुपानलः' इति
वैजयन्ती । तस्य चूर्णतां दधुरिवेत्युपप्रेक्षा । अतो मुर्मुरचूर्णत्वादेव परित उपरि
निपतितास्ते रजःकणाः पन्थानं गच्छन्तीति पथिकाः । 'पथः कन्' (५।१।७५)
इति कन्प्रत्ययः । तेषां व्रजान् भृशं परितेपुः परितापयामासुः । अतो मुर्मुरचूर्ण-
त्वोपप्रेक्षणमिति भावः ॥ ६ ॥

रतिपतिप्रहितेव कृतकुधः प्रियतमेषु वधूरनुनायिका ।

बकुलपुष्परसासवपेशलध्वनिरगान्निरगान्मधुपावलिः ॥ ७ ॥

रतिपतीति ॥ प्रियतमेषु विषये कृतकुधः कृतरूपः । 'प्रतिघा रुदकुधौ
स्त्रियाम्' इत्यमरः । वधूरनुनायिकाः कुपितस्त्रीरनुनेष्यन्ती । 'तमुन्पुलौ
क्रियायां क्रियार्थायाम्' (३।३।१०) इति भविष्यदर्थे ण्वुल् प्रत्ययः । 'अकेनोर्भ-
विष्यदाधमण्ययोः' (२।३।७०) इति षष्ठीप्रतिषेधाद्बधूरिति द्वितीया । रतिप-
तिना कामेन प्रहिता प्रेषितेव तद्वाणीश्रवणानन्तरमेव तासां कोपत्यागदर्शनादिय-
मुपप्रेक्षा । बकुलपुष्पाणां रसो मकरन्दः स एवासवस्तेन तत्पानेन पेशलध्वनिर्मधु-
रस्वरा मधुपावलिः कर्त्री न गच्छतीत्यगाद्दृष्टान्निरगान्निरगता । 'इणो गा लुङि'
(२।४।४५) इति गादेशः ॥ ७ ॥

प्रियसखीसदृशं प्रतिबोधिताः किमपि काम्यगिरा परपुष्टया ।

प्रियतमाय वपुर्गुरुमत्सरच्छिदुरयाऽदुरनाचितमङ्गनाः ॥ ८ ॥

प्रियसखीति ॥ गुरोर्महतो मत्सरस्य द्वेषस्य छिदुरया छेद्यया । 'विदिभिदि-
च्छिदेः कुरच्' (३।२।१६२) । काम्यगिरा ग्राह्यवाचा परपुष्टया कोकिलया
प्रियसख्या सदृशं यथा तथा किमपि परैर्दुर्बोधं रहस्यं हितं प्रतिबोधिता उपदिष्टा
अङ्गनाः प्रियतमाय अयाचितमप्रार्थितमेव वपुर्निजाङ्गम् अदुरर्पयामासुः । ददानेलुङि
'गातिस्था-' (२।४।७७) इत्यादिना मिचो लुक् । कोकिलाकृतश्रवणानन्तरमे-
वाङ्गार्पणादौत्सुक्यहेतुकाद्यनन्तरन्यायेन तथा किमपि बोधिता इत्युपप्रेक्षा ॥ ८ ॥

मधुकरैरपवादकरैरिव स्मृतिभुवः पथिका हरिणा इव ।

कलतया वचसः परिवादिनीम्बरजिता रजिता वशमाययुः ॥ ९ ॥

मधुकरैरिति ॥ मधुकरैः कर्तृभिः । अपवादं मृगवञ्चनाय घण्टादिकुल्यित-
वाद्यं कुर्वन्तीत्यपवादकरा व्याधानैरिव पथिका हरिणा इव परिवादिनीम्बर-
जिता वीणाविशेषध्वनिजयित्वा । 'सप्तभिः परिवादिनी' इत्यमरः । जेः क्विपि
तुक् । वचसो गीतस्य कलतया माधुर्येण करणेन रजिताः । आकृष्टाः सन्त
इत्यर्थः । रञ्ज्यन्तात्कर्मणि क्तः । 'रञ्ज्यो मृगरमणे-' (वा०) इति उपधानका-
रलोपः । इहोपमानमृगसादृश्यादौपचारिकं मृगत्वम् उपमेयेषु पथिकेष्वस्तीत्यवि-
रोधः । स्मृतिभुवः स्मरस्य मृगपातचिन्ताविषयत्वान्मृगग्रहणगर्तदेशस्य च वश-
माययुः । यथा व्याधगानासक्त्या गर्तं मृगाः पतन्ति तद्वन्मधुकरहंकाराकृष्टाः
पान्थाः स्मरपारवश्यं भेजुरित्यर्थः । अनेकैवेयमुपमा ॥ ९ ॥

समभिसृत्य रसादवलम्बितः प्रमदया कुसुमावचिचीपया ।

अविनमन्न रराज वृथोच्चकैरनृतया नृतया वनपादपः ॥ १० ॥

समभिसृत्येति ॥ प्रमदया कर्ष्या कुसुमानामवचिचीपया अवचेतुमिच्छया ।
रिरंसयेति भावः । चिनोतेः सन्नन्तात् 'अ प्रत्ययात्' (३।३।१०२) इति स्त्रिया-
मकारप्रत्ययः । 'विभाषा चेः' इति विकल्पात् कुन्वाभावः । रसाद्रागात् समभिसृत्य
समागत्यावलम्बितो हस्तेन गृहीतस्तथाप्यविनमन् वशमगच्छन् अत एव वृथोच्च-
कैर्यथमुन्नतो वनपादपः । न तु नागरिक इति भावः । न ऋतेत्यनृता असत्या
तथा अनृतया नुर्भावो नृता तथा नृतया पुंस्त्वेन रराज । 'स्युः पुमांसः पञ्चजनाः
पुरुषाः पूरुषा नरः' इत्यमरः । यः कान्ताकरगृहीतोऽपि न द्रवति स नपुंसक एव,
लौकिकस्तु पुंस्त्वव्यपदेशो मिथ्यैवेति भावः ॥ १० ॥

अथ कश्चित्स्वयंग्रहाश्लेषसुखार्थं प्रियामलिपातेन भीषयस्त्रिभिः कुलकेनाह—

इदमपास्य विरागि परागिणीरलिकदम्बकमम्बुरुहां ततीः ।

स्तनभरेण जितस्तबकानमन्नवलते वलतेऽभिमुखं तव ॥ ११ ॥

इदमित्यादि ॥ स्तनभरेण साधनेन जिताभ्यां स्तबकाभ्यामानमन्ती नवलता
यया सा तथोक्ता तस्याः संबुद्धिर्जितस्तबकानमन्नवलते स्तबकानमन्नवलतोपमे

[* अथ 'विशेषकेन' इति पाठः साधीयान्, यतः—'द्राभ्यां युग्ममिति प्रोक्तं त्रिभिः
श्लोकैर्विशेषकम् । कलापकं चतुर्भिः स्यात्तदूर्ध्वं कुलकं स्मृतम् ।' इति तद्वक्षणात् ।]

इत्यर्थः । अत एवेदं विरागि विरक्तिमदलिकदम्बकं परागिणीः परागवतीरिति विरक्तिहेतुक्तिः । अम्बुह्नां ततीरपास्य तवाभिमुखं वलते चलति । विशिष्टल-
ताभ्रमादिति भावः । तथा च भ्रान्तिमदलंकारो व्यज्यते ॥ ११ ॥

अथालेस्तदभिमुखागमने कारणमाह —

सुरभिणि श्वसिते दधतस्त्वृषं नवसुधामधुरे च तवाधरे ।

अलमलेखि गन्धरसावमू मम न सौमनसौ मनसो मुदे ॥ १२ ॥

सुरभीति ॥ तव सुरभिणि श्वसिते निश्वासमारुते नवसुधावन्मधुरे अधरे
च तृषं तृष्णां दधतो दधानस्यालेभ्रमरस्य ममेवामू उपलभ्यमानौ सुमनसां
पुष्पाणां संबन्धिनौ सौमनसौ गन्धरसौ सौरभमाधुर्यं मनसोऽन्तःकरणस्य मुदे
नालं न पर्याप्तौ । अतस्त्वद्वदनरसगन्धलोभादागच्छतीत्यर्थः । ‘नमःस्वस्ति-’
(२।३।१६) इत्यादिना चतुर्थी । अत्र कान्ताकर्तृकस्वयंप्रहाशेपसुखार्थिनः प्रियस्य
तद्गन्धहेतोरलेरेवागमनहेतुत्वेनात्र दृष्टान्तेन मुखसौरभरसलोभभरकुसुमवैराग्ययो-
र्वर्णयितुमौचित्याद्यमकानुसारेण विप्रकृष्टेनापि ममशब्देनेवशब्दस्यान्वयः । ‘वलते-
ऽभिमुखं तव अलिभयादिव सस्वज’ इत्युपक्रमोपसंहाराभ्यामलेः प्रकृतत्वेनोप-
मेयत्वावगमात् । अन्यथा मध्ये तद्वैपरीत्ये तद्विरोधादित्यलमहिचलनाध्वमार्ग-
णेन । अत्रोपमानुप्रासयमकानां तावद्विजातीयानां संसृष्टिः स्पष्टैव । तथा यम-
कानां त्रयाणां चतुर्थपादादावेकस्मादक्षरात्, द्वाभ्यां, त्रिभ्यश्च परतोऽक्षरत्रयावृ-
त्तिलक्षणानां स्थितत्वात् सजातीयसंसृष्टिश्चेष्टा ॥ १२ ॥

इति गदन्तमनन्तरमङ्गना भुजयुगोन्नमनोच्चतरस्तनी ।

प्रणयिनं रभसादुदरश्रिया वलिभयालिभयादिव सस्वजे ॥ १३ ॥

इतीति ॥ इतीत्यं गदन्तं प्रणयिनं अनन्तरं भुजयुगस्योन्नमनेनोच्चतराव-
त्युन्नतौ स्तनौ यस्याः सा । ‘स्वाङ्गाच्चोपसर्जनादसंयोगोपधात्’ (४।१।५४) इति
ह्रीष् । वलिभया वलयो विद्यन्ते यस्यास्तया वलिमत्या । ‘तुन्दिवलिवटेर्भः’
(५।२।१३९) इति भ्रमत्ययः । उदरश्रिया मध्यशोभया उपलक्षिता अङ्गना
अलिभयादिव रभसात् सस्वजे आलिलिङ्ग । वस्तुतस्तु रागादेवेति भावः । ‘प्वञ्ज
परिप्वङ्गे’ इति धातोः कर्तरि लिट् । ‘लज्जामन्मथमध्यस्था मध्येयं नायिका
मता’ इति ॥ १३ ॥

वदनसौरभलोभपरिभ्रमद्भ्रमरसंभ्रमसंभृतशोभया ।

चलितया विदधे कलमेखलाकलकलोऽलकलोलदृशान्यया १४

वदनेति ॥ वदनस्य सौरभे सौगन्ध्ये लोभेन परिभ्रमता भ्रमरेण हेतुना यः
संभ्रमस्तेन संभृतशोभया संपादितश्रिया चलितया अलिसंभ्रमावस्थितया अत
एवालकैरलकपातैर्लोलदृशा चञ्चलाक्षया अन्यया रुच्यन्तरेण कलो मेखलायाः
कलकलः कोलाहलो विदधे विहितः । अलिभयादपसरन्त्याः काञ्चीगुणध्वनिरज-
नीत्यर्थः । एतेन चकितत्वमुक्तम् । चकितं भयसंभ्रमः । अनुप्रासयमकयोः सजा-
तीयशब्दालंकारयोः संसृष्टिः स्पष्टैव तावत् । तथा यमकयोश्च द्वयोः सजातीययोः

चतुर्थपादादावकस्मादक्षराद्वाभ्यां च परतोऽक्षरत्रयावृत्तिलक्षणयोः स्थितवान्
सजातीययोः संसृष्टिः ॥ १४ ॥

अजगणन् गणशः प्रियमग्रतः प्रणतमप्यभिमानितया न याः ।

सति मधावभवन्मदनव्यथा विधुरिता धुरि ताः कुरुरस्त्रियः १५

अजगणन्निति ॥ याः कुरुरस्त्रियो यादवाङ्गनाः गणशो बहुशः । 'बह्वल्पा-
र्थाच्छस् कारकादन्यतरस्याम्' (५।४।४२) इति शस् प्रत्ययः । अग्रतः प्रणतमपि
प्रियम् । जातावेकवचनम् । प्रियानित्यर्थः । अभिमानिनीनां भावोऽभिमानिता
तया । 'त्वतलोर्गुणवचनस्य पुंवद्भावो वक्तव्यः' (वा०) । नाजगणन्न गणयन्ति स्म ।
गणेश्वौरादिकाणौ चङि 'ई च गणः' (७।४।९७) इत्यभ्यासस्य पाक्षिक इत्वा-
भावः । ताः कुरुरस्त्रियो मधौ वसन्ते सति प्रवर्तमाने । 'मधुश्चैत्रे वसन्ते च' इति
विश्वः । मदनव्यथाविधुरिता विह्वलिताः सत्यः धुरि अग्रंभवन्नवर्तन्त । स्वयमेव
पुरः प्रवृत्ता इत्यर्थः ॥ १५ ॥

कुसुमकार्मुककार्मुकसंहितद्रुतशिलीमुखखण्डितविग्रहाः ।

मरणमप्यपराः प्रतिपेदिरे किमु मुहुर्मुहुर्गतभर्तृकाः ॥ १६ ॥

कुसुमेति ॥ गतभर्तृका वियोगिन्यः । 'नद्यतश्च' (५।४।१५३) इति कप् ।
अपराः काश्चिदङ्गनाः कुसुमकार्मुकस्य कामस्य कार्मुके संहितेः द्रुतैर्जवनैः शिलीमुखैः
शरैः खण्डितविग्रहाः पाटितशरीराः सत्यो मरणमपि प्रतिपेदिरे । मुहुः पुनःपुनः
मुसुहुर्मुसूच्छुरिति किमु वक्तव्यमित्यर्थः ॥ १६ ॥

अथ कस्याश्चित्प्रोषितभर्तृकाया वन्धुजनसमाश्वासनं विशेषकेणाह —

रुरुदिपा वदनाम्बुरुहश्रियः सुतनु सत्यमलंकरणाय ते ।

तदपि संप्रति संनिहिते मधावधिगमं धिगमङ्गलमश्रुणः ॥ १७ ॥

रुरुदिपेति ॥ हे सुतनु शुभाङ्गि, 'अम्बार्थनद्योर्द्विस्वः' (७।३।१०७) इति
ह्रस्वत्वम् । दीर्घोत्तरपदो बहुव्रीहिः, अन्यथा गुणः स्यात् । रुरुदिपा रोदनेच्छा ।
अश्रुविमोचनमित्यर्थः । रुदः सन्नन्तादप्रत्यये टाप् । ते तव वदनाम्बुरुहश्रियोऽलं-
करणाय सत्यम् । 'रम्याणां विकृतिरपि श्रियं तनोति' (किरातार्जुनीये ७।५)
इति न्यायादिति भावः । गम्यमानक्रियापेक्षत्वाच्चतुर्थी । तदपि तथापि संप्रति
मधौ वसन्ते संनिहिते संनिहितोत्सवे सति अश्रुणोऽधिगमं प्राप्तिममङ्गलं धिक्
निन्दतीत्यर्थः । 'धिङ् निर्भर्त्सननिन्दयोः' इत्यमरः । 'धिगुपर्यादिषु त्रिषु' इति
द्वितीया । अतो मा रुद इत्यर्थः ॥ १७ ॥

त्यजति कष्टमसावचिरादसून् विरहवेदनयेत्यघशङ्किभिः ।

प्रियतया गदितास्त्वयि बान्धवैरवितथा वितथाः सखि मा गिरः

त्यजतीति ॥ प्रियतया दृष्टतया अघशङ्किभिरनर्थोप्रेक्षिभिः । 'प्रेम पश्यति
भयान्यपदेऽपि' (किरातार्जुनीये ९।७०) इति भावः । बान्धवैस्त्वयि विषये
गदिता उच्चारिताः कष्टं व्रत असौ वाला विरहवेदनया अचिरादसून् प्राणांस्त्यजति
त्यक्ष्यति । 'वर्तमानसामीप्ये वर्तमानवद्वा' (३।३।१३१) इति लट् । इत्येवं-
विधा गिर उक्तीः हे सखि, विगतं तथात्वं यासां ता वितथा अनृताः । 'वितथं

त्वन्तं वचः' इत्यमरः । बहुव्रीहौ विशेष्यलिङ्गता *ब्राह्मणादित्वाद्भस्वः । ततो नञ्समासः । अवितथाः सत्यः मा वितथा मा कृथाः । वृथातिशोकेन मा मृथा इत्यर्थः । विपूर्वात्तनोतेलुङि थास् 'तनादिभ्यस्तथासोः' (२।४।७९) इति विभाषा सिचो लुक् 'अनुदात्तोपदेश-' (६।४।३७) इत्यादिनानुनासिकलोपः 'न माङ्योगे' (६।४।७४) इत्यङागमप्रतिषेधः ॥ १८ ॥

न खलु दूरगतोऽप्यतिवर्तते महमसाविति बन्धुतयोदितैः ।

प्रणयिनो निशमय्य बधूर्बहिः स्वरमृतैरमृतैरिव निर्ववौ ॥१९॥
(विशेषकम् ।)

नेति ॥ किं चामौ ते प्रणयी दूरगतो दूरस्थोऽपि महं वसन्तोत्सवम् । 'मह उद्धव उत्सवः' इत्यमरः । नातिवर्तते नातिक्रामति खलु इति बन्धुतया बन्धुस-
मूहेन । 'ग्रामजनबन्धुसहायेभ्यस्तल्' (४।२।४३) इति तल्प्रत्ययः । उदितैरुक्तैः ।
वदेः कर्मणि क्तः । ऋतैः सत्यवचनैः । 'सत्यं तथ्यमृतं सम्यक्' इत्यमरः । बहिः
प्रणयिनस्तदैव देवादागतस्य प्रियस्य स्वरं कण्ठगतं शब्दं निशमय्य श्रुत्वा । 'शमु
अदर्शने' इति चौरादिकाह्वयप् 'मित्त्वाद्भस्वः' (६।४।९२) 'ल्यपि लघुपूर्वात्'
(६।४।५६) इत्ययादेशः । बधूर्मृतैः सुधाभिरिव निर्ववौ निर्ववार । वाते-
लिङ् । 'निर्वाणं निर्वृतिः सुखम्' इति ॥ १९ ॥

मधुरया मधुबोधितमाधवीमधुसमृद्धिसमेधितमेधया ।

मधुकराङ्गनया मुहुर्नुमदध्वनिभृता निभृताक्षरमुज्जगे ॥ २० ॥

मधुरयेति ॥ मधुरया मनोहरया मधुना वसन्तेन बोधिताः विकासिताश्च
ता माधव्यश्च । पुष्पधर्मः पुष्पितासूपचर्यते । तासां माधवीनामतिमुक्तलता-
नाम् । 'अतिमुक्तः पुण्ड्रकः स्याद्वासन्ती माधवी लता' इत्यमरः । मधुसमृद्ध्या
मकरन्दसंपदा समेधितमेधया संवर्धितप्रतिभया अत एव उन्मदयतीत्युन्मदो
मदकरः । पचाद्यच् । तं ध्वनिं बिभर्तीत्युन्मदध्वनिभृत् तथा मधुकराङ्गनया
मुहुर्निभृताक्षरम् । लक्षणया स्थिरनादं यथा तथेत्यर्थः । अथवा सर्वैः शब्दो
वर्णात्मक एव व्यञ्जकविशेषाभावादस्फुट इति मतमाश्रित्योक्तं सर्वपथीनाः
कवय इति । उज्जगे उच्चैर्गीतम् । गायतेरविवक्षितकर्मकाद्भावे लिट् । 'बन्धवै-
षम्यराहित्यं समता पदगुम्फने' इति लक्षणात्समताख्यो गुणः ॥ २० ॥

अरुणिताखिलशैलवना मुहुर्विदधती पथिकान् परितापिनः ।

विकचकिंशुकसंहतिरुच्चकैरुदवहद्वहव्यवहश्रियम् ॥ २१ ॥

अरुणितेति ॥ अरुणितान्यरुणीकृतान्यखिलानि शैलवनानि यथा सा मुहुः
पथिकानध्वगान्, विरहिणश्च परितापिनः संतापवतो विदधती उच्चैरेवोच्चकैरु-
ञ्जता । 'अव्ययसर्वनाम्नामकच्चाकटेः' (५।३।७१) इत्यकच् प्रत्ययः । विकचा
विकसिता या किंशुकसंहतिः पलाशकुसुमराशिः सा दवहव्यवहश्रियं दवाग्निशो-
भामुदवहत् । निदर्शनालंकारः ॥ इति वसन्तवर्णनम् ॥ २१ ॥

[* व्याख्यासुधायां तु "अजिति योगविभागेन समासान्तेऽचि जाते 'यस्येति च'
(६।४।१४८) इति आकारलोपः" इत्युक्तम् ।]

अथ ग्रीष्मवर्णनमारभते—

रवितुरङ्गतनूरुहतुल्यतां दधति यत्र शिरीषरजोरुचः ।

उपययौ विदधन्नवमल्लिकः शुचिरसौ चिरसौरभसंपदः ॥२२॥

रत्नीत्यादि ॥ यत्र शुचौ शिरीषरजसां रुचः कान्तयो रवितुरङ्गतनूरुहतुल्यतां सूर्याश्वरोमसावर्ण्यं दधति । हरिद्वर्णा भवन्तीत्यर्थः । अमौ शुचिर्ग्रीष्मः । ‘शुचिः शुद्धेऽनुपहते शृङ्गारापादयोन्मथा । ग्रीष्मे हुतवहेऽपि स्यात्’ इति विश्वः । नवमल्लिकाः । ‘पुष्पे जातीप्रभृतयः स्वलिङ्गाः’ इत्यमरः । ‘पुष्पमूलेषु बहुलम्’ (वा०) इति बहुलग्रहणालुप् । लुपि युक्तवद्वक्तिवचने भवतः । चिरं चिरावस्था-
यिनी सौरभसंपत् यासां ताः । स्थिरगन्धा इत्यर्थः । विदधन्कुर्वन्नुपययौ प्राप्तः ॥२२॥

दलितकोमलपाटलकुङ्कुले निजवधूश्चसितानुविधायिनि ।

मरुति वाति विलासिभिरुन्मदभ्रमदलौ मदलौल्यमुपाददे ॥२३॥

दलितेति ॥ पाटलाया अवयवाः पाटलाः । लुक्प्रकरणे ‘पुष्पमूलेषु बहुलम्’ (वा०) इति बहुलग्रहणादलुक् । ते च ते कुङ्कुलाश्च, दलिता विभिन्नाः कोमलाः पाटलकुङ्कुला येन तस्मिन् निजवधूनां श्रमिन् निःश्वासमनुविधत्तेऽनुकरोतीति तथोक्ते । तादृशीत्यर्थः । उन्मदा भ्रमन्तश्चालयो यस्मिन्तस्मिन् उन्मदभ्रमदलौ मरुति ग्रीष्मानिले वाति वहति सति । वातेर्लटः शत्रादेशः । विलासिभिर्विलसनशीलैः कामिभिः । ‘वौ कपलसकन्धस्वम्भः’ (३।२।१४३) इति धिनुप्रत्ययः । मदेन लौल्यं चापल्यमुपाददे । मत्तैर्जातमित्यर्थः ॥ २३ ॥

निदधिरे दयितोरसि तत्क्षणस्त्रपनवारितुपारभृतः स्तनाः ।

सरसचन्दनरेणुरनुक्षणं विचकरे च करेण वरोरुभिः ॥ २४ ॥

निदधिर इति ॥ वरोरुभिः स्त्रीभिः तत्क्षणस्त्रपनेन मद्यःसेकेन वारितुपारभृतः । जलशीकरधारिण इत्यर्थः । ‘तुपारौ हिमशीकरौ’ इति शाश्वतः । स्तना दयितोरसि निदधिरे निहिताः । तेषां संतापशान्तये स्नानार्द्राङ्गा एव आलिङ्गनित्यर्थः । किंच करेण पाणिना सरस आर्द्रश्चन्दनरेणुः घृष्टचन्दनपङ्कश्वानुक्षणं विचकरे विकीर्णः । किरतेः कर्मणि लिट् । ‘ऋच्छत्युताम्’ (७।४।११) इति गुणः । ‘करेणुकरोरुभिः’ इति पाठस्तु ‘ऊरुत्तरपदादौपम्ये’ (४।१।६९) इत्यूङ्प्रसङ्गाद्वेयः ॥ इति ग्रीष्मवर्णनम् ॥ २४ ॥

अथ वर्षावतारमाह—

स्फुरदधीरतडिन्नयना मुहुः प्रियमिवागलितोरुपयोधरा ।

जलधरावलिरप्रतिपालितस्वसमया समयाज्जगतीधरम् ॥ २५ ॥

स्फुरदिति ॥ स्फुरन्ती अधीरे चञ्चले तडितौ नयने इव तडिन्नयने यस्याः सा अगलिता अरिक्ता उरुपयोधरा मेधा यस्याम्, अन्यत्र ऊरु च पयोधरौ च ऊरुपयोधरम् । प्राणयङ्गत्वाद्गुणैकवद्भावः । न गलितं न पतितं यस्यां सा । जलधरावलिर्येषपङ्क्तिः । अत्र जलधरावलेः पयोधराणां चावयवावयविभावात्पृथङ्निर्देशः । अप्रतिपालितस्वसमया अनपेक्षितनिजवेला सती । एकत्र योगपद्यादन्य-

त्राधैर्याच्चेति भावः । जगतीधरं रैवतकं भूधरं प्रियमिव समयात् समागच्छत् । यातेरङ्ग । पयोजगतीशब्दयोः पचाद्यजन्तेन धरशब्देन षष्ठीसमासः । अत्र विशेषणमहिम्ना जलधरावलौ नायिकात्वप्रतीतेः समासोक्तिः, सा तु प्रियमिवेत्युपमयाङ्गेन संकीर्यते ॥ २५ ॥

गजकदम्बकमेचकमुच्चकैर्नभसि वीक्ष्य नवाम्बुदमम्बरे ।

अभिससार न बल्लभमङ्गना न चकमे च कमेकरसं रहः ॥ २६ ॥

गजेति ॥ नभसि श्रावणमासे । 'नभाः श्रावणिकश्च सः' इत्यमरः । अम्बरे व्योम्नि गजकदम्बकमिव मेचकं श्यामलम् । 'कालश्यामलमेचकाः' इत्यमरः । उच्चैरेवोच्चैरेन्नतं नवाम्बुदं वीक्ष्य अङ्गना एक एकान्यनो रसो रागो यस्य तमेकरसम् । निरस्कृतरसान्तरमित्यर्थः । कं बल्लभं प्रियं रह एकान्ते न चकमे न कामयते स्म तथा नाभिससार च । सर्वबल्लभं सर्वापि तत्तदङ्गना चकमे अभिससार चेति । नवाम्बुदस्योद्दीपकत्वादतिशयोक्तिः । इह कामनापूर्वकत्वादभिसरणस्य तयोरर्थक्रमबलीयस्त्वन्यायेन यमकवशायातपाठक्रमबाधेन योजना न्याय्यैव ॥ २६ ॥

अनुययौ विविधोपलकुण्डलद्युतिवितानकसंवलितान्शुकम् ।

धृतधनुर्वलयस्य पयोमुचः शबलिमा बलिमानमुपो वपुः ॥ २७ ॥

अनुययाविति ॥ धृतधनुर्वलयस्य धृतेन्द्रचापमण्डलस्य पयोमुचो मेघस्य संबन्धी शबलस्य भावः शबलिमा विचित्रता । 'पृथ्वादिभ्य इमनिज्वा' (५।१। १२२) । विविधा नानावर्णा उपला मणयो ययोस्तयोः कुण्डलयोर्द्युतिवितानकेन कान्तिपुञ्जेन संवलितान् मिलितान् अंशवो निजनीलभासो यस्य तत्तथोक्तम् । 'शेषाद्विभाषा' (५।४।१५४) इति कप्प्रत्ययः । बलिमानमुपो बल्यसुराहंकारापहारकस्य हरेर्वपुःपुन्ययावनुचकार । तद्वद्वभावित्यर्थः । उपमालंकारः ॥ २७ ॥

द्रुतसमीरचलैः क्षणलक्षितव्यवहिता विटपैरिव मञ्जरी ।

नवतमालनिभस्य नभस्तरोरचिररोचिररोचत वारिदैः ॥ २८ ॥

द्रुतेति ॥ द्रुतसमीरेण शीघ्रमारुतेन चलैर्वारिदैः क्षणं लक्षिता च व्यवहिता च सा क्षणलक्षितव्यवहिता । क्षणिकाविर्भावतिरोधानेत्यर्थः । स्नातानुलिसवत् 'पूर्वकालैक-' (२।१।४९) इत्यादिना समासः । अचिरं रोचिर्यस्याः सा अचिररोचिर्विद्युत् द्रुतसमीरचलैर्विटपैः शाखाभिः क्षणलक्षितव्यवहिता नवतमालनिभस्य नवतमालेन सदृशस्य । तद्वद्वलीस्येत्यर्थः । नित्यसमासः । नभस्तरोरिव तस्य नभस्तरोर्मञ्जरी गुच्छ इवारोचत । उपमालंकारः । अत्र नभस्तरोर्नभःश्रेष्ठस्येति व्याख्याने तरुशब्दस्य व्याघ्रादिवच्छ्रेष्ठार्थगोचरत्वात्तमालशब्देन विशेषवाचिना तद्वलीसामान्येन पौनरुक्त्यमिति बल्लभः । तमालशब्दस्येन्द्रनीलवन्नैत्यमात्रोपमानत्वात्तरुशब्दस्य स्वार्थवृत्तिर्वेऽपि न पौनरुक्त्यमित्यन्ये ॥ २८ ॥

पटलमम्बुमुचां पथिकाङ्गना सपदि जीवितसंशयमेप्यती ।

सनयनाम्बुसखीजनसंभ्रमाद्विधुरबन्धुरबन्धुरमैक्षत ॥ २९ ॥

पटलमिति ॥ पथिकाङ्गना काचिप्रोषितभर्तृका अत एव सपदि जीवितमंशयं मरणमेप्यती । निश्चितमरणेत्यर्थः । 'आच्छीनघोर्नुम्' (७।१।८०) इति विकल्पा-
ममभावः । अत एव सनयनाम्बोः सवाप्स्य सखीजनस्य संभ्रमात्क्षोभाद्विधुर-
बन्धुः संभ्रमदर्शनाद्विह्वलबन्धुजना सती अम्बुमुचां पटलमबन्धुरमशोभनम् ।
सदैव्यरोपमिति यावत् । ऐक्षत । ईक्षतेर्लङ् 'आटश्च' (६।१।९०) इति वृद्धिः ।
इह विरहवेदनाक्षमाया नायिकाया मरणसाधनमेघपटलावेक्षणवर्णनायां तदुद्योग-
लक्षणा मरणावस्थोक्ता । सा हि द्विविधा तदुद्योगमन्तर्गताश्चेत्याहुः । 'दृष्टानः यद्वा-
संकल्पा जागरः कृशता रतिः । हीत्यागोन्मादमूर्च्छान्ता इत्यनङ्गदशा दश ॥'
इत्यवस्थासंग्रहः ॥ २९ ॥

प्रवसतः सुतरामुदकम्पयद्विदलकन्दलकम्पनलालितः ।

नमयति स्म वनानि मनस्विनीजनमनोनमनो घनमारुतः ३०

प्रवसत इति ॥ कन्दली भूकन्दली । 'द्रोणपर्णी स्निग्धकन्दा कन्दली भूमि-
कन्दली' इति शब्दार्णवः । तस्याः पुष्पाणि कन्दलानि । 'फले लुक्' (४।३।१६३)
इत्यणो लुक् । विदलानां विकचानां कन्दलानां कम्पनेनावधूननेन लालित उप-
स्कृतो मनस्विनीजनस्य मनसां नमनो नमयिता । मानिनीमानभञ्जन इत्यर्थः ।
कर्तारि ल्युट् । घनमारुतो मेघवायुः वनानि नमयति स्म । प्रवसतः प्रोषितान्
सुतरामुदकम्पयत् उद्वेजितवान् । मनस्विनीमानमर्दनस्य वननमनं प्रोषितकम्पनं वा
कियदिति भावः ॥ ३० ॥

जलदपङ्क्तिरनर्तयदुन्मदं कलविलापि कलापिकदम्बकम् ।

कृतसमार्जनमर्दलमण्डलध्वनिजया निजया स्वनसंपदा ॥३१॥

जलदेति ॥ निजया आत्मीयया स्वनसंपदा कृतः समार्जनस्य मार्जनाख्यसं-
स्कारसहितस्य मर्दलमण्डलस्य ध्वनेर्जयो यया सा तथोक्ता । मार्जनं नाम मर्द-
लानां ध्वननार्थं भस्ममृदिताम्भःपुष्करलेपनम् । जलदपङ्क्तिरुन्मदमुत्कटमदं कल-
विलापि मधुरालापि कलापिकदम्बकं मयूरवृन्दमनतेयत् ॥ ३१ ॥

नवकदम्बरजोरुणिताम्बरैरधिपुरन्धि शिलीन्ध्रसुगन्धिभिः ।

मनसि रागवतामनुरागिता नवनवा वनवायुभिरादधे ॥ ३२ ॥

नवेति ॥ नवकदम्बरजोभिररुणितमरुणीकृतमम्बरमाकाशं यैस्तैः शिली-
न्ध्राणां कन्दलीकुसुमानां यः सुगन्धः स एषामस्तीति शिलीन्ध्रसुगन्धिनस्तैः ।
गन्धस्येत्वे तदेकान्तग्रहणादिप्रत्ययाश्रयणम् । 'कदल्यां च शिलीन्ध्रः स्यात्'
इति शब्दार्णवे । वनवायुभिः पुरंघ्रीषु स्त्रीषु विषये अधिपुरंघि । विभक्त्यर्थे-
ऽव्ययीभावः । रागवतां कामिनां मनसि नवनवा नवप्रकारा । 'प्रकारे गुणवच-
नस्य' (८।१।१२) इति द्विर्भावः । कर्मधारयवद्वावात्सुपो लुक् । अनुरागिता
आदधे । अनुराग उत्पादित इत्यर्थः ॥ ३२ ॥

शमिततापमपोढमहीरजः प्रथमबिन्दुभिरम्बुमुचोऽम्भसाम् ।

प्रविरलैरचलाङ्गनमङ्गनाजनसुगं न सुगन्धि न चक्रिरे ॥३३॥

शमितेति ॥ अम्बुमुचो मेघाः प्रविरलैरम्भसां प्रथमबिन्दुभिः शमिततापम-
पोढमहीरजो निरस्तभूलिकम् । न तु पङ्क्तिमिति भावः । सुगन्धि संतप्तसेकादु-
द्भूतसौरभम् । इह तदेकान्तत्वाद्वन्धस्येत्वम् । अचलाङ्गनं रैवतकाङ्गनम् । 'अङ्गनं
चत्वरजिरे' इत्यमरः । अङ्गनाजनस्य सुखेन गच्छत्यस्मिन्निति सुगम् । सुखसंचार-
मित्यर्थः । 'सुदुरोरधिकरणे' (वा०) इति गमेर्दन्त्यये टिलोपः । न न चक्रिरे ।
चक्रिरे इत्यर्थः । द्वौ नजौ प्रकृतमर्थं गमयतः ॥ ३३ ॥

द्विरददन्तवलक्षमलक्ष्यत स्फुरितभृङ्गमृगच्छवि केतकम् ।

घनघनौघविघट्टनया दिवः कृशशिखं शशिखण्डमिव च्युतम् ३४

द्विरदेति ॥ द्विरददन्तवलक्षं गजदन्तधवलम् । 'वलक्षो धवलोऽर्जुनः' इत्य-
मरः । भृङ्गो मृग इव भृङ्गमृगः तस्य छविः सा स्फुरिता यस्मिंस्तत्तथोक्तं केतक्याः
पुष्पं केतकम् । 'पुष्पमूलेषु बहुलम्' (वा०) इत्यणो लुकि नादिवृद्धिः । 'लुक्
तद्धितलुकि' (१।२।४९) इति स्त्रीप्रत्ययस्यापि लुक् । घनघनौघविघट्टनया निबि-
डमेघसङ्घोषघातेन दिवोऽन्तरिक्षाच्च्युतं कृशशिखं सूक्ष्माग्रं शशिखण्डमिवालक्ष्य-
तेत्युत्प्रेक्षा ॥ ३४ ॥

दलितमौक्तिकचूर्णविपाण्डवः स्फुरितनिर्झरशीकरचारवः ।

कुटजपुष्पपरागकणाः स्फुटं विदधिरे दधिरेणुविडम्बनाम् ३५

दलितेति ॥ दलितमौक्तिकानां निष्पिष्टमुक्ताफलानां चूर्णं इव विपाण्डवोऽति-
शुभ्राः स्फुरिता ये निर्झराणां शीकराः कणास्त इव चारवः कुटजपुष्पपरागकणाः
स्फुटं दधिरेणुविडम्बनां दधिचूर्णानुकारं विदधिरे चक्रिरे । तद्वद्वभुमित्यर्थः । पूर्वो-
पमानद्वयानुप्राणितेत्यमुपमेति संकरः ॥ ३५ ॥

नवपयःकणकोमलमालतीकुसुमसंततिसंततसङ्गिभिः ।

प्रचलितोडुनिभैः परिपाण्डिमा शुभरजोभरजोऽलिभिराददे ३६

नवेति ॥ नवपयःकणवन्नवोदकबिन्दुवत्कोमलानां मालतीकुसुमानां जाती-
पुष्पाणां संततिषु संततसङ्गिभिर्निरन्तरासक्तैः । 'सुमना मालती जातिः' इत्य-
मरः । अत एव प्रचलितोडुनिभैः परागभूषणात् संचरन्नक्षत्रकल्पैरिवेत्युत्प्रेक्षा ।
अलिभिः शुभाद्रजोभरात्परागपुञ्जाज्जातः शुभरजोभरजः परिपाण्डिमा धवलिमा
आददे स्वीकृतः ॥ ३६ ॥

निजरजः पटवासमिवाकिरद्धृतपटोपमवारिमुचां दिशाम् ।

प्रियवियुक्तवधूजनचेतसामनवनी नवनीपवनावलिः ॥ ३७ ॥

निजेति ॥ प्रियवियुक्तवधूजनचेतसाम् । कर्मणि षष्ठी । अनवनी अरक्षणी ।
किंतु हस्त्रीत्यर्थः । अवतेः कर्तरि ल्युटि ङीप् । नवनीपवनावलिः नवकदम्बकान-
नपङ्क्तिः । धृताः पटोपमाः पटकल्पा वारिमुचो मेघा याभिस्ताः । मेघपटावृत्ता

इत्यर्थः । तासां दिशां निजरजः स्वपरागं पटवासं पिधानमिवेत्युपेक्षा । अक्रिय-
क्षिप्त । सखीवदिति भावः ॥ ३७ ॥

प्रणयकोपभृतोऽपि पराङ्मुखाः सपदि वारिधरारवभीरवः ।

प्रणयिनः परिरब्धुमथाङ्गना ववलिरे वलिरेचितमध्यमाः ३८

प्रणयेति ॥ प्रणयकोपभृतः अत एव पराङ्मुखा विमुग्धा अपि । 'स्वाङ्गाचोप-
सर्जनादसंयोगोपधात्' (४।१।५४) इति विकल्पादाकारः । सपदि वारिधरारवे-
भ्यो गर्जितेभ्यो भीरवो भीताः । स्त्रिय इति शेषः । अथ अनन्तरं गर्जिताकर्णना-
नन्तरमेव प्रणयिनः प्रियान् परिरब्धुमालिङ्गितुं वलिरेचितान्यालिङ्गतानार्थमङ्गप्रसा-
रणान्निवलिरेकीकृतानि मध्यमान्यवलग्नानि यासां ताः सत्यो ववलिरे प्रवृत्ताः ।
वलतेर्षकारादित्वात् 'न शसददवादिगुणानाम्' (६।४।१२६) इत्येवाभ्याम-
लोपप्रतिषेधः ॥ ३८ ॥

विगतरागगुणोऽपि जनो न कश्चलति वाति पयोदनभस्वति ।

अभिहितेऽलिभिरेवमिवोच्चकैरननृते ननृते नवपल्लवैः ॥ ३९ ॥

विगतेति ॥ पयोदनभस्वति मेघमारुते वाति वहति सति । वातेर्लटः शत्रा-
देशः । विगतरागगुणो विरक्तोऽपि को नरो न चलति । सर्वोऽपि चलत्येवेत्यर्थः ।
एवमलिभिरुच्चकैरुच्चैस्तरामनृतमसत्यं न भवतीत्यननृतं तस्मिन्ननृते सत्यवचने-
ऽभिहिते सति नवपल्लवैर्ननृत इव नृत्यं कृतमिवेत्युपेक्षा । नृतेर्भावे लिट् ॥ ३९ ॥

अरमयन् भवनादचिरद्युतेः किल भयादपयातुभनिच्छवः ।

यदुनरेन्द्रगणं तरुणीगणास्तमथ मन्मथमन्थरभाषिणः ॥ ४० ॥

अरमयन्निति ॥ अचिरद्युतेर्विद्युतो भयात्किल भयादिव न तु तथा । किंतु
रागादेवेति भावः । किलेत्यलीके । भवनाद्रमणगृहादपयातुं निर्गन्तुमनिच्छवः ।
भयव्याजात्तत्रैव स्थिता इति भावः । 'विन्दुरिच्छुः' (३।२।१६९) इत्युप्रत्यया-
न्तो निपातः । मन्मथेन मन्थरमलसं भाषन्त इति मन्मथमन्थरभाषिणः । काम-
वशा इत्यर्थः । तरुणीगणास्तं प्रकृतं यद्व एव नरेन्द्रास्तेषां गणमरमयन् रमयन्ति
स्म । अत्र भयेन रागनिगूहनान्मीलनालंकारः । 'मीलनं वस्तुना यत्र वस्त्वन्तरनि-
गूहनम्' इति लक्षणात् । सोऽप्यागन्तुकेन भयेन सहजरागतिरोधानादागन्तुकेन
सहजतिरोधानरूपः ॥ इति वर्षावर्णनम् ॥ ४० ॥

अथ शरद्वर्णनमारभते—

ददतमन्तरिताहिमदीधितिं खगकुलाय कुलायनिलायिताम् ।

जलदकालमबोधकृतं दिशामपरथाप रथावयवायुधः ॥ ४१ ॥

ददतमिति ॥ रथावयवायुधश्चायुधो हरिरन्तरिताहिमदीधितिं तिरोहितो-
ष्णांशुं तथा खगकुलाय पक्षिसङ्घाय । कुलायेषु नीडेषु निलीयन्त इति कुलायनि-
लायिनः । 'कुलायो नीडमस्त्रियाम्' इत्यमरः । तेषां भावस्तत्ता तां ददतं प्रयच्छ-
न्तम् । पक्षिसंचारं प्रतिबध्नान्तमित्यर्थः । 'नाभ्यस्ताच्छतुः' (७।१।७८) इति
नुम्प्रतिषेधः । दिशामिति कर्मणि षष्ठी । अबोधकृतमबोधकारिणम् । मेधावरणेन

प्राच्यादिविवेकं लुम्पन्तमित्यर्थः । जलदकालं प्रावृद्धकालमपरथा प्रकारान्तरेण आप प्राप । मेघोदयोपाधिना प्रावृद्धव्यवहारभाजं तमेव कालं मेघात्ययोपाधिना शरत्संज्ञयोपलेभे इत्यर्थः । कालो हि एक एव सन्ननेकोपाधिसंबन्धान्नात्वेनोपचर्यत इति तद्विदः ॥ ४१ ॥

स विकचोत्पलचक्षुपमैक्षत क्षितिभृतोऽङ्कगतां दयितामिव ।

शरदमच्छगलद्वसनोपमाक्षमघनामघनाशनकीर्तनः ॥ ४२ ॥

स इति ॥ अघानां नाशनं निवर्तनं कीर्तनं यस्य सोऽघनाशनकीर्तनः स हरिविकचमुत्पलमेव चक्षुर्यस्यास्तामच्छं शुभ्रं गलत् संसमानं यद्वसनं तस्योपमा सादृश्यं तस्याः क्षमा योग्या घना मेघा यस्यां सा ताम् । अत एव क्षितिभृतोऽङ्कगतामुत्सङ्कगतां दयितामिवेत्युत्प्रेक्षा । शरदमैक्षत ॥ ४२ ॥

जगति नैशमशीतकरः करैर्वियति वारिदवृन्दमयं तमः ।

जलजराजिपु नैद्रमदिद्रवन्न महतामहताः क्व च नारयः ॥ ४३ ॥

जगतीति ॥ अशीतकर उष्णांशुः करैः स्वांशुभिर्जगति लोके निशायां भवं नैशम् । 'निशाप्रदोपाभ्यां च' (४।३।१४) इति विकल्पादण् प्रत्ययः । तमस्तिमिरम् अदिद्रवद्रावयति स्म । निरस्तवानित्यर्थः । 'द्रु गतौ' । गौ चङि उपधाह्रस्वः । सन्वद्भावः । 'स्ववतिशृणोतिद्रवतिप्रवतिप्लवतिच्यवतीनां वा' (७।४।८१) इत्यभ्यासस्य विकल्पादिन्वम् । वियत्याकाशे वारिदवृन्दमयं मेघसङ्करूपम् । स्वार्थं मयद् । तमः अदिद्रवत् । जलजराजिपु निद्रामेव नैद्रं निमीलनं तदेव तमः अदिद्रवत् । तथा हि—महतां महात्मनां अरयः क्व च क्व वा न नाहताः अहता न । किंतु सर्वत्र हता भवन्तीत्यर्थः । द्वितीयनिषेधप्रापितस्य प्रकृतार्थस्य हननस्य तृतीयेन निषेधः । पुनः केति कशब्दसामर्थ्यात् प्रकृतार्थपर्यवसानम् । वैधर्म्येण सामान्याद्विशेषसमर्थनरूपोऽर्थान्तरन्यासः ॥ ४३ ॥

समय एव करोति बलाबलं प्रणिगदन्त इतीव शरीरिणाम् ।

शरदि हंसरवाः परुपीकृतस्वरमयूरमयू रमणीयताम् ॥ ४४ ॥

समय इति ॥ समयः काल एव शरीरिणां बलाबलं बलाबले । 'विप्रतिषिद्धं चानधिकरणवाचि' (२।४।१३) इति विकल्पाद्वृद्धैकवद्भावः । करोतीति प्रणिगदन्तः प्रतिपादयन्त इवेत्युत्प्रेक्षा । 'नेर्गदन्त' (८।४।१७) इत्यादिना णत्वम् । शरदि हंसरवाः परुपीकृतस्वरा निष्ठुरीकृतनादा मयूरा यस्मिन्कर्मणि तत्परुपीकृतस्वरमयूरं यथा तथा रमणीयतामयुः प्राप्ताः । यातेलेङि 'लङः शाकटायनस्यैव' (३।४।१११) इति श्वेर्जुसादेशः, 'उत्सपदान्तात्' (६।१।९६) इति पररूपं संहितायां 'ढलोपे पूर्वस्य दीर्घोऽणः' । (६।३।१११) शरत्प्रावृषोर्हंसमयूरकूजिते माधुर्यामाधुर्यविपर्ययदर्शनात् काल एव प्राणिनां बलाबलनिदानं व्यक्तमभूदित्यर्थः ॥ ४४ ॥

तनुरुहाणि पुरो विजितध्वनेर्धवलपक्षविहंगमकूजितैः ।

जगलुरक्षमयेव शिखण्डिनः परिभवोऽरिभवो हि सुदुःसहः ४५

तनुरुहाणीति ॥ पुरोऽग्रे धवलपक्षविहंगमा हंसपक्षिणः । 'हंसास्तु श्वेत-
गरुतः' इत्यमरः । तेषां कृजितैर्विजितध्वनेः शिखण्डिनो मयूरस्य तनौ रुहाणि
रूढानि तनुरुहाणि बर्हाणि । इगुपधलक्षणः कप्रत्ययः । अक्षमया हंसकृजिते-
ष्व्येव जगलुर्गलन्ति स्म । कालप्रयुक्तस्य बर्हगलनस्याक्षमाहेतुकत्वमुपेक्ष्यत
इति गुणहेतूप्रेक्षा । युक्तं चैतदित्याह—अरिभवः परिभवः सुदुःसहोऽत्यसहो
हि । पराजयदुःखितस्याङ्गसादो युज्यत इति भावः । कारणेन कार्यसमर्थनरू-
पोऽर्थान्तरन्यासः । स चाक्षमोप्रेक्षया संकीर्यते ॥ ४५ ॥

अनुवनं वनराजिवधूमुखे बहलरागजवाधरचारुणि ।

विकचबाणदलावलयोऽधिकं रुरुचिरे रुचिरेक्षणविभ्रमाः ॥ ४६ ॥

अनुवनमिति ॥ अनुवनं प्रतिवनं बहलो रागो यस्याः सा चासौ जवा
च । 'औण्डूपुष्पं जवा' इत्यमरः । पुष्पेषु जातीप्रभृतिष्वान्वलिङ्गता । सेवाध-
रस्तेन चारुणि रम्ये वनराजिरेव वधूमन्स्या मुखं प्राग्भागमन्देव मुखं वक्रमिति
शिष्टरूपकम् । तस्मिन् रुचिराणामीक्षणानां विभ्रम इव विभ्रमः शोभा यासां ताः
विकचबाणदलावलयो नीलझिण्टीपत्रपङ्क्तयः । 'बाणोऽस्त्री नीलझिण्ट्यां च' इति
वैजयन्ती । अधिकं रुरुचिरे शुशुभिरे । उपमारूपकयोः संकरः ॥ ४६ ॥

कनकभङ्गपिशङ्गदलैर्दधे सरजसारुणकेशरचारुभिः ।

प्रियविमानितमानवतीरुपां निरसनैरसनैरवृथार्थता ॥ ४७ ॥

कनकेति ॥ कनकभङ्गाः स्वर्णखण्डा इव पिशङ्गानि दलानि येषां तैः सह
रजसा सरजसम् । 'अचतुर-' (५।४।७७) इत्यादिना साकल्यार्थेऽव्ययीभावं
समासान्तो निपातः । बहुव्रीह्यर्थे लक्षणया तु सरजस्का इत्यर्थः । अत एव न
सरजसमित्यव्ययीभाव इति वामनः । अथवा महाकविप्रयोगप्राचुर्यदर्शनादव्य-
यीभावदर्शनं प्रायिकमिति पक्षाश्रयणाद्बहुव्रीह्यर्थोऽपि साधुरेव । तथा च सरजसं
सरजसा वा ये अरुणकेशरास्तैश्चारुभिः तथा प्रियैर्विमानिता अवमानिता मानवत्यो
मानिन्यस्तासां या रूपो रोषास्तासां निरसनैर्निरासकैः । अस्यतेः कर्तरे ल्युट् । असनैः
प्रियकप्रसूनैः । 'सर्जकासनबन्धूकपुष्पप्रियकजीवकाः' इत्यमरः । अवृथार्थता माननि-
रासकत्वादस्यन्तीत्यसनानीत्यन्वर्थनामकत्वं दधे दधे । दधातेः कर्मणि लिट् ॥ ४७ ॥

मुखसरोजरुचं मदपाटलामनुचकार चकोरदशां यतः ।

धृतनवातपमुत्सुकतामतो न कमलं कमलम्भयदम्भसि ॥ ४८ ॥

मुखेति ॥ धृतो नवातपो येन तद्धृतनवातपम् । बालातपताम्रमित्यर्थः ।
अम्भसि कमलं अम्भःस्थं कमलम् । अम्भोग्रहणं स्थलकमलनिवृत्त्यर्थम्, अम्भान-
ताद्योतनार्थं वा । यतो मदपाटलां चकोरदशां स्त्रीणां मुखसरोजरुचं मुखारवि-
न्दशोभामनुचकार । 'अनुपराभ्यां कृञः' (१।३।७९) इति परस्मैपदनियमः ।
अतोऽनुकरणाद्धेतोः कं पुमांसमुत्सुकतां प्रेयसीमुखावलोकनकौतुकितां नालम्भय-
द्भागमयत् । सर्वं चालम्भयदेव । तस्मारकत्वादित्यर्थः । एतेनौत्सुक्यवस्तुना कार्येण

कारणभूता कमलदर्शनोत्था मुखस्मृतिर्व्यज्यत इति वस्तुनालंकारध्वनिः । एतेन स्त्रीमुखसादृश्यात् कमलं स्वाधारेऽम्भसि पुंस उत्सुकतामलम्भयदिति रङ्गराजव्याख्यानं 'काकस्य काष्ण्याद्धवलः प्रासादः' इतिवदसंगतं मन्तव्यमिति । अलम्भयदिति लभेर्ण्यन्ताल्लङ् 'लभेश्च' (७।१।६४) इति शुभागमः । लभेश्चात्र प्राह्युपसर्जन-कगत्यर्थत्वात् 'गतिबुद्धिः' (१।४।५२) इत्यादिना अणिकर्तुः कर्मत्वे द्विकर्मकता । गत्युपसर्जनकप्राप्त्यर्थत्वे तु वैपरीत्यमित्युक्तं 'सितं सितिज्ञा' (१।२।५) इत्यत्र ॥ ४८ ॥

विगतसस्यजिघत्समघट्टयत्कलमगोपवधूर्न मृगव्रजम् ।

श्रुततदीरितकोमलगीतकध्वनिमिषेऽनिमिषेक्षणमग्रतः ॥ ४९ ॥

विगतेति ॥ इषे आश्वयुजमासे । 'स्यादाश्विन इषोऽप्याश्वयुजः' इत्यमरः । कलमगोपी शालिगोप्त्री सा चासौ वधूश्च कलमगोपवधूः । 'स्त्रियाः पुंवत्-' (६।३।३४) इत्यादिना पुंवद्भावः । श्रुत आकर्णितस्तथा वध्वा ईरितस्यालापितस्य कोमलगीतकस्य मधुरगानस्य ध्वनिर्येन तं श्रुततदीरितकोमलगीतकध्वनिम् । अत एवाग्रतोऽग्रे न निमिषति विस्मयानन्दाभ्यामित्यनिमिषम् । इगुपधलक्षणः कप्रत्ययः । तदीक्षणं यस्य तमनिमिषेक्षणम् । घस्तुमत्तुं वेच्छा जिघत्सा । घसेरदादेशाद्वा सन्नन्तात् 'अ प्रत्ययात्' (३।३।१०२) इति स्त्रियामप्रत्ययः । विगता सस्यस्य जिघत्सा यस्य तं विगतसस्यजिघत्सम् । उपसर्जनाद्भस्वः । मृगव्रजं नाघट्टयन्नाताडयत् । सिद्धे साधनाप्रयोगादिति भावः । अत्र दण्डसाध्ये मृगनिवारणे काकतालीयन्यायेन सुखार्थस्य गानस्य कारणत्वकथनात् समाधिरलंकारः । 'कारणा-न्तरयोगात् कार्यसुकरत्वं समाधिः' इति सूत्रात् ॥ ४९ ॥

कृतमदं निगदन्त इवाकुलीकृतजगत्रयमूर्जमतङ्गजम् ।

ववुरयुकुलदगुच्छसुगन्धयः सततगास्ततगानगिरोऽलिभिः ५०

कृतेति ॥ अयुजो विपमाश्छदा येषां ते अयुकुलदाः सप्तपर्णास्तेषां गुच्छैः स्तवकैः सुगन्धयः शोभनगन्धाः । गजमदगन्धिन इति भावः । अलिभिर्भृङ्गैस्तता विस्तृता गानगिरो येषां ते । अलिभिर्गीयमाना इत्यर्थः । सततं गच्छन्तीति सततगाः सदागतयः । वायव इति यावत् । कृतमदं जनितमदं अत एवाकुलीकृतजगत्रयम् । ऊर्जः कार्तिकः । 'बाहुलोर्जौ कार्तिकिकः' इत्यमरः । स एव मतङ्गज इति रूपकम् । तं निगदन्त इव अयमागच्छतीत्यावेदयन्त इव ववुर्वान्ति स्म । मत्तमातङ्गगमनेऽप्येवंविधवायुवहनसंभवादियमुन्प्रेक्षा । रूपकं त्वङ्गमस्याः ॥ ५० ॥

विगतवारिधरावरणाः कचिद्दृशुरुल्लसितासिलतासिताः ।

कचिदिवेन्द्रगजाजिनकञ्चुकाः शरदि नीरदिनीर्यदवो दिशः ५१

विगतेति ॥ शरदि यदवो यादवाः । यदुशब्देन रघुशब्दवत्तदपत्ये लक्षणा । जनपदशब्दानामेव 'तद्वाजस्य बहुपु-' (२।४।६२) इति लुक्संभवादिति । कचिद्विगतवारिधरावरणा निवृत्तमेघावरणाः अत एवोल्लसिता कोशादुद्धृता । असिलंते-वासिलता तद्वदसिताः श्यामा इत्युपमा । कचिन्नीरदिनीर्मैघवतीः । शुभ्राभ्रपटल-

च्छन्ना इत्यर्थः । अत एवेन्द्रगजाजिनमैरावतचर्म तदेव कञ्चुकः कूर्पासको यासां ता इव स्थिता इत्युपेक्षा । दिशो ददृशुः । उक्तालंकारयोः संसृष्टिः ॥ ५१ ॥

विलुलितामनिलैः शरदङ्गना नवसरोरुहकेशरसंभवाम् ।

विकरितुं परिहासविधित्सया हरिवधूरिव धूलिमुदक्षिपत् ॥ ५२ ॥

विलुलितामिति ॥ शरदेवाङ्गना इति रूपकम् । अनिलैर्विलुलितां विशो-
भितां नवसरोरुहकेशरसंभवां धूलिं परागं परिहासविधित्सया नर्मरातिचिकी-
र्षया । दधातेः सञ्जन्तात्स्त्रियामप्रत्यये टाप् । हरिवधुः विकरितुं विक्षेपुमिव ।
'तुमुन्वुलौ क्रियायां क्रियार्थायाम्' (३।३।१०) इति तुमुन्प्रत्ययः । उदक्षिपत्
प्रेरितवती । रूपकोजीवितेयमुपेक्षा । किरतिरयं कीर्यमाणकर्मा । यथा रजः किरति
मारुतः । क्वचित्त्कारकोद्देश्यकर्मा यथात्रैवेति विवेकः ॥ ५२ ॥

हरितपत्रमयीव मरुद्गणैः स्रगवनद्धमनोरमपल्लवा ।

मधुरिपोरभिताम्रमुखी मुदं दिवि तता विततान शुकावलिः ५३

हरितेति ॥ अभिताम्रमुख्यरुणमुखी । 'स्वाङ्गाच्चोपसर्जनात्-' (४।१।५४)
इत्यादिना विकल्पाङ्गीप् । शुकावलिर्मरुद्गणैः सुमनोगणैर्दिवि तता हरिप्रियार्थमा-
काशे वितता हरितानां हरिद्वर्णानां पत्राणां विकारो हरितपत्रमयी । 'टिड्ढाणञ्-'
(४।१।१५) इत्यादिना विकल्पात् ङीप् । तयावनद्धा ग्रथिता मनोरमाः पल्लवा
यस्यां सा सगिवेत्युपेक्षा । मधुरिपोः कृष्णस्य मुदं विततान ॥ ५३ ॥

स्मितसरोरुहनेत्रसरोजलामतिसिताङ्गविहङ्गहसदिवम् ।

अकलयन् मुदितामिव सर्वतः स शरदं शरदन्तुरदिञ्जुखाम् ५४

स्मितेति ॥ स हरिः स्मितानि विकसितानि सरोरुहाण्येव नेत्राणि येषु तानि
सरोजलानि यस्यां तां तथोक्तामतिसिताङ्गा धवलपक्षा ये विहङ्गा हंसास्तैर्हसन्ती
स्मयमानेव स्थिता द्यौर्यस्यां तां तथोक्तां शरैस्तृणविशेषैर्दन्तुराण्युन्नतदन्तानि ।
हासात्प्रकाशदशनानीति यावत् । 'दन्त उन्नत उरच्' (५।२।१०६) इत्युरच्-
प्रत्ययो मत्वर्थीयः । तानि दिञ्जुखानि यस्यां तां शरदन्तुरदिञ्जुखां शरदं सर्वतो
मुदितामिवाकलयत् । सर्वत्र नेत्रविकासादिलिङ्गैर्हंशमिवामन्यते इत्यर्थः । अत्र
सरोजहंसशरेषु नेत्रहासदन्तत्वारोपणाद्रूपकालंकारः । तद्वशात्प्रतीयमानाङ्गनाभेदा-
ध्यवसायाच्छरदि मुदितत्वोपेक्षेति संकरः ॥ इति शरद्वर्णनम् ॥ ५४ ॥

अथ हेमन्तं वर्णयति—

गजपतिद्वयसीरपि हैमनस्तुहिनयन् सरितः पृथतां पतिः ।

सलिलसंततिमध्वगयोपितामतनुतातनुतापकृतं दशाम् ॥ ५५ ॥

गजपतीति ॥ गजपतिः प्रमाणमासां गजपतिद्वयसीर्महागजप्रमाणाः ।

'प्रमाणे द्वयसज्दघ्नमात्रचः' (५।२।३७) इति प्रमाणार्थे द्वयसच् प्रत्ययः । 'टिड्ढा-
णञ्-' (४।१।१५) इत्यादिना ङीप् । ता अपि सरितस्तुहिनयन् हिमीकुर्वन् ।
'तत्करोति-' (ग०) इति ण्यन्ताल्लटः शत्रादेशः । हेमन्ते भवो हेमनः । 'सर्व-
त्राणञ् तलोपश्च' (४।३।२२) इति हेमन्तशब्दाच्छैषिकोऽण् प्रत्ययः तकार-

षष्ठः सर्गः ।

लोपश्च । पृपतां बिन्दूनां पतिर्वायुः । 'पृपन्ति बिन्दुपृपताः' इत्यमरः । अध्वानं गच्छन्तीत्यध्वगाः पथिकाः । 'अन्तात्यन्ताध्वदूरपारसर्वानन्तेषु डः' (३।२।४८) तद्योषितां प्रोषितभर्तृकाणां दशामतनुतापकृतं महासंतापकारिणीं सलिलसंततिमतनुत । उष्णमश्रुपादयामासेत्यर्थः । हेमन्तमारुतो विरहिणीदुःसहोऽजनीति भावः ॥ ५५ ॥

सर्वदापि वियोगिनामुद्दीपकवायोर्हेमन्ते वैशिष्ट्यमाचष्टे—

इदमयुक्तमहो महदेव यद्वरतनोः स्मरयत्यनिलोऽन्यदा ।

स्मृतसयौवनसोऽप्ययोधरान् सतुहिनस्तु हिनस्तु वियोगिनः ॥

इदमिति ॥ अनिलो वायुरन्यदान्यस्मिकाले । ग्रीष्मादावित्यर्थः । 'सर्वैकान्य-' (५।३।१५) इत्यादिना दाप्रत्ययः । वियोगिनो वियुक्तान् । 'गतिबुद्धि-' (१।४।५२) इत्यादिना अणिकर्तुः कर्मत्वम् । वरतनोः । वरतनुमित्यर्थः । 'अधीगर्थ-' (२।३।५२) इत्यादिना कर्मणि शेषे षष्ठी । स्मरयतीति स्मरतेराध्याने मित्वाद्भ्रस्वत्वम् । इदं स्मारकत्वमपि महदत्यन्तमयुक्तमेव । सहकारिविरहादिति भावः । अहो अत्यन्तार्किचित्करत्वाद्विस्मयः । हेमन्ते तु हन्तृत्वमप्यस्य संभवतीत्याह—सतुहिनः तुहिनसहितस्तु सयौवना यौवनयुक्ताः अत एव सोऽप्यमाणे ये पयोधराः कुचास्ते स्मृता यैस्तान् स्मृतसयौवनसोऽप्ययोधरान् वियोगिनो वियुक्तान् । 'तथायुक्तं चानीप्सितम्' (१।४।५०) इति कर्मत्वम् । हिनस्तु हन्तु । संभावनायां लोट् । हेमन्ते हि हिमसहकारात् कुचोष्मैकसाध्यदुःखोत्पादनसामर्थ्याद्वियोगिमारकत्वमपि संभाव्यते । ग्रीष्मादौ तु तादृक्सहकारिविरहात् स्मारकत्वमप्ययुक्तमित्यर्थः । अमारके मारकसंबन्धोक्तेरतिशयोक्तिभेदः । इह सहजकविप्रौढोक्तिसिद्ध्योरभेदाध्यवसाय इति रहस्यम् ॥ ५६ ॥

प्रियतमेन यया सरुपा स्थितं न सह सा सहसा परिरभ्य तम् ।

श्रुथयितुं क्षणमक्षमताङ्गना न सहसा सहसा कृतवेपथुः ॥५७॥

प्रियतमेति ॥ अत्राद्यपर्याये न सह सा इति त्रेधा विभागः । अन्यत्र सहसेत्येकं पदम् । सरुपा सरोपथा यया स्त्रिया कर्त्र्या प्रियतमेन सह न स्थितम् । ननुपके भावे क्तः । सा अङ्गना स्त्री सहसा मार्गशीर्षमासेन । 'मार्गशीर्षे सहा मार्गः' इत्यमरः । कृतवेपथुर्जनितकम्पा सती । 'द्वितोऽथुच्' (३।३।८९) इत्यथुच्प्रत्ययः । तं पूर्वमगणितमेव प्रियं हसेन सह वर्तत इति सहसा सहास्या सती । 'अथो हसः । हासो हास्यं च' इत्यमरः । 'स्वनहसोर्वा' (३।३।६२) इति विकल्पादप्यत्ययः । सहसा शीघ्रम् । स्वरादिपाठादव्ययत्वम् । परिरभ्याश्लिष्य क्षणम् । क्षणमपीत्यर्थः । अन्यथा वैरस्यात् । अत एव सामर्थ्यलभ्यार्थत्वादपेक्षयोगः । श्रुथयितुं नाक्षमत । शिथिलीकर्तुं नोत्सहते स्मेत्यर्थः । मानिनीमानभञ्जनक्षमोऽयं मास इति भावः । कलहान्तरितेयं नायिका । 'कोपात्कान्तं परानुद्य पश्चात्तापसमन्विता' इति लक्षणात् ॥ ५७ ॥

भृशमदूयत याऽधरपल्लवक्षतिरनावरणा हिममारुतैः ।

दशनरश्मिपटेन च सीत्कृतैर्निवसितेव सितेन सुनिर्ववौ ॥५८॥

भृशमिति ॥ अनावरणा आवरणरहिता या अधरपल्लवस्य क्षतिर्ग्रणो हिम-
मारुतैर्भृशमदूयतातप्यत । दूजो देवादिकात्कर्तरि लङ् । सा क्षतिः । यत्तदो-
नित्यसंबन्धात् । सीत्कृतैः सीत्कारैः कर्तृभिः सितेन शुभ्रेण दशनरश्मय एव
पटस्तेन करणेन निवसितेवाच्छादितेन्नुप्रेक्षा । वसेराच्छादनार्थान्कर्मणि क्तस्य अ-
गमः । सुनिर्ववौ सुष्ठु निर्ववार । शीतालुराच्छाद्यत इति भावः । हिमहन्ता-
धरनिर्वाणस्य सीत्कारकारणकस्य दशनरश्मिपटाच्छादने हेतुत्वोपप्रेक्षणादपकोप-
क्षयोः संकरः ॥ ५८ ॥

उक्तमेवार्थं भङ्ग्यन्तरेणाह—

व्रणभृता सुतनोः कलसीत्कृतस्फुरितदन्तमरीचिमयं दधे ।

स्फुटमिवावरणं हिममारुतैर्मृदुतया दुतयाधरलेखया ॥ ५९ ॥

व्रणेति ॥ मृदुतया मार्दवेन हेतुना हिममारुतैर्मृदुतया पीडितया । ‘दुदु उप-
तापे’ इति धातोः सौवादिकात्कर्मणि क्तः । व्रणभृता दन्तव्रणवत्या सुतनोः
स्त्रिया अधरो लेखेव तथा अधरलेखया कर्त्र्या सुतनोः कामिन्याः कलेन सीत्कृ-
तेन हेतुना स्फुरिताः प्रकाशिता ये दन्तमरीचयस्तन्मयं तद्गुणं स्फुटमावरणमाच्छा-
दनं दध इव धृतमिवेन्नुप्रेक्षा । दधातेः कर्मणि लिट् ॥ ५९ ॥

धृततुषारकणस्य नभस्वतस्तरुलताङ्गुलितर्जनविभ्रमाः ।

पृथु निरन्तरमिष्टभुजान्तरं वनितयाऽनितया न विपेहिरे ॥६०॥

धृतेति ॥ धृतास्तुषारकणास्तुहिनशीकरा येन तस्य नभस्वतः पवनस्य संब-
न्धिनः तरुलता एवाङ्गुलयस्ताभिस्तर्जनानि यानि तान्येव विभ्रमा विलासाः पृथु
विशालमिष्टस्य दयितस्य भुजान्तरं भुजमध्यं वक्षःस्थलं निरन्तरमनितया अप्रा-
प्तया । गाढालिङ्गनमलभमानयेत्यर्थः । इणः कर्तरि क्तः । वनितया स्त्रिया न विपे-
हिरे न सोढाः । विरहिण्यस्तर्जिता इव नभस्वतो विभ्यतीति भावः ॥ ६० ॥

हिमक्रतावपि ताः स्म भृशस्विदो युवतयः सुतरामुपकारिणि ।

प्रकटयत्यनुरागमकृत्रिमं स्मरमयं रमयन्ति विलासिनः ॥६१॥

हिमेति ॥ स्मरमयं स्मरादागतम् । स्मरप्रयुक्तमित्यर्थः । ‘तत आगतः’
(४।३।७४) इति मयद् । अकृत्रिममनुरागं सहजं प्रेम प्रकटयति प्रकटीकुर्वणे ।
तत्कार्येण स्वेदनेति भावः । अत एव सुतरामुपकारिणि पुंसां रिरंसाजननात्तेभ्यः
स्वानुरागप्रकाशनाच्चात्यन्तोपकर्तरीत्यर्थः । एवंभूते हिमक्रतौ हेमन्तेऽपि । स्वेदसं-
भावनारहितकालेऽपीत्यर्थः । सांहितः ‘ऋत्यकः’ (६।१।१२८) इति प्रकृति-
भावः । भृशं स्विद्यन्ति रागोष्मणा भृशस्विद इति सात्त्विकोक्तिः । क्तिप् । हेम-
न्तोऽपि रागिणां स्वेदहेतुरेव । तद्धेतुरागहेतुवादिति भावः । तास्तथा धीरा युव-
तयो विलासिनः प्रियान् रमयन्ति स्म । हेमन्तस्योदीपकत्वादिति पीडाक्षमत्वात्,

दीर्घरात्रित्वाच्चोभयेच्छासदृशमरमन्तेत्यर्थः ॥ इति हेमन्तवर्णनम् ॥ ६१ ॥

अथ शिशिरं वर्णयति—

कुसुमयन्फलनीरलिनीरवैर्मदविकासिभिराहितहुंकृतिः ।

उपवनं निरभर्त्सयत प्रियान्वियुवतीर्युवतीः शिशिरानिलः ६२

कुसुमयन्त्रित्यादिना ॥ उपवनम् । वन इत्यर्थः । विभक्त्यर्थेऽव्ययीभावः ।

‘तृतीयासप्तम्योर्बहुलम्’ (२।४।८४) इति विकल्पादम्भावः । फलिनीः प्रियङ्गु-
लताः । ‘प्रियङ्गुः फलिनी फली’ इत्यमरः । कुसुमयन् कुसुमवतीः कुर्वन् इत्युदीप-
नसामग्रीवर्णनम् । कुसुमयतेर्भेत्वन्तप्रकृतिकात् ‘तत्करोति—’ (ग०) इति ण्यन्ताल्लटः
शत्रादेशः । णाविष्टवद्भावे विन्मतोलुक् । मदविकासिभिर्मदेन विजृम्भमाणैरलि-
नीरवैः शृङ्गीहुंकारराहितहुंकृतिः कृतहुंकारः । माधुर्याद्युदीपकत्वातिशयोक्तनार्थम-
लिनीति स्त्रीलिङ्गनिर्देशः । शिशिरानिलः प्रियान्वियुवतीः कोपाद्वियुज्जानाः । यौतेः
शतरि धातोर्बुदादेशः, ‘उगितश्च’ (४।१।६) इति ङीप् । युवतीर्वधूः ‘यूनस्तिः’
(४।१।७७) इति तिप्रत्ययः । निरभर्त्सयतातर्जयत । तर्जिभर्त्स्यंश्चौरादिकयोरनु-
दात्तेत्वादात्मनेपदम् । अत्र वायौ अचेतने चेतनधर्मो निर्भर्त्सनमुपेक्ष्यते । सा
चालिनीहुंकारझङ्काराज्जीवितेति रूपकसंकीर्णा व्यञ्जकाप्रयोगाद्भ्रम्या च ॥ ६२ ॥

उपचितेषु परेष्वसमर्थतां व्रजति कालवशाद्बलवानपि ।

तपसि मन्दगुभस्तिरभीषुमान्न हि महाहिमहानिकरोऽभवत् ६३

उपचितेष्विति ॥ कालवशाद्बलवानपि परेषु शत्रुपूषचितेषु प्रवृद्धेषु सत्सु
असमर्थतां दौर्बल्यं व्रजति । हि यस्मात्तपसि माघमासे । ‘तपा माघे’ इत्यमरः ।
मन्दगुभस्तिर्भृदुरश्मिरभीषुमानंशुमान् । ‘अभीषुः प्रग्रहे रश्मौ’ इत्यमरः ।
महत उपचितस्य हिमस्य हानिं नाशं करोतीति महाहिमहानिकरस्तद्धेतुर्नाभवत् ।
‘कृजो हेतुः’ (३।२।२०) इत्यादिना हेत्वर्थे टप्रत्ययः । विशेषेण सामान्यसमर्थ-
नरूपोऽर्थान्तरन्यासः ॥ ६३ ॥

अभिषिषेणयिषुं भुवनानि यः स्मरमिवाख्यत लोध्रजश्चयः ।

क्षुभितसैन्यपरागविपाण्डुरद्युतिरयं तिरयञ्चुदभूदिशः ॥ ६४ ॥

अभीति ॥ क्षुभित उद्धतो यः सैन्यपरागः सेनारजः स इव विपाण्डुरद्युतिः
शुभ्रवर्णो यो लोध्रजश्चयः भुवनान्यभिषिषेणयिषुं सेनयाभियातुमिच्छन्तम् ।
‘यत्सेनयाभिगमनमरौ तदभिषेणनम्’ इत्यमरः । ‘सत्यापपाश—’ (३।१।२५)
इत्यादिना सेनाशब्दाणिच सति ‘सनाशंसभिक्ष उः’ (३।२।१६८) इत्युप्रत्ययः ।
‘स्थादिष्वभ्यासेन—’ (८।३।६४) इति धात्वभ्याससकारयोः षत्वम् । स्मरमाख्य-
तेव ख्यातवानित्युत्प्रेक्षा । चक्षिडः ख्याम् । ‘अस्यतिवक्तिख्यातिभ्योऽङ्’ (३।१।५२)
इति च्लेरडादेशः । अयं लोध्रजश्चयो दिशस्तिरयन् तिरस्कुर्वन् । तिरःशब्दात्
‘तत्करोति—’ (ग०) इति ण्यन्ताल्लटः शत्रादेशः । णाविष्टवद्भावे टिलोपः ।
उदभूत् ॥ ६४ ॥

शिशिरमासमपास्य गुणोऽस्य नः क इव शीतहरस्य कुचोष्मणः ।
 इति धियास्तरुषः परिरिभिरं घनमतो नमतोऽनुमतान् प्रियाः ६५
 शिशिरेति ॥ शिशिरमासमपास्यापहाय शीतं हरतीति शीतहरस्य । 'हर-
 तेरनुद्यमनेऽच्' (३।२।९) इत्यच्प्रत्ययः । नोऽस्माकमस्य कुचोष्मणः कुचोष्मस्य
 क इव गुणः । किं फलं संपाद्यत इति शेषः । गम्यमानक्रियापेक्षया क्तवानिर्देशः ।
 इवशब्दो वाक्यालंकारे । इति धिया । अतोऽस्मिन् शिशिरमासे । सार्वविभक्ति-
 कस्तसिः । प्रियाः कान्ता अस्तरुषो निरस्तरोषाः सत्यो नमतः प्रणताननुमतान्
 स्वप्रियान् घनं निविडं परिरिभिर आश्लिष्टवत्यः । इति धियेति सुखार्थस्य परिरम्भस्य
 कुचोष्मसाफल्यार्थत्वमुपप्रेक्ष्यते व्यञ्जकाप्रयोगाद्गम्यत्वं च ॥ ६५ ॥

अधिलवङ्गममी रजसाधिकं मलिनिताः सुमनोदलतालिनः ।

स्फुटमिति प्रसवेन पुरोऽहसत्सपदि कुन्दलता दलतालिनः ६६

अधीति ॥ लवङ्गेष्वधिलवङ्गम् । विभक्त्यर्थेऽव्ययीभावः । सुमनसां पुष्पाणां
 दलेषु तालयन्ति प्रतितिष्ठन्तीति सुमनोदलतालिनः । ताच्छीत्ये आभीक्ष्ये वा
 णिनिः । अमी अलिनो मधुपाः रजसा परागेणातेवेन चाधिकं मलिना मलीमसाः
 पापिनश्च कृता मलिनिता इति हेतोः पुरोऽग्रे सपदि कुन्दलता माध्यवह्यी । 'माध्यं
 कुन्दम्' इत्यमरः । दलता विकसता प्रसवेन निजकुसुमेनाहसजहास । स्फुटमित्यु-
 त्प्रेक्षायाम् । रजस्वलां गन्तारं कामिनं सपत्यो हसन्तीति भावः । कुन्दकुसुमस्य
 धावत्याद्धासत्वेनोत्प्रेक्षा ॥ इति शिशिरवर्णनम् ॥ ६६ ॥ •

अथ यमकविशेषकौतुकितया कविः पुनर्द्वादशभिर्क्तून् वर्णयन्नाद्यैश्चतुर्भिर्वसन्तं
 वर्णयति—

अतिसुरभिरभाजि पुष्पश्रियामतनुतरतयेव संतानकः ।

तरुणपरभृतः स्वनं रागिणामतनुत रतये वसन्तानकः ॥ ६७ ॥

अतिसुरभिरिति ॥ अतिसुरभिरत्यन्तसुगन्धिः संतानकः कल्पवृक्षः पुष्प-
 श्रियां पुष्पसंपदामतनुतरतया महत्तरत्वेन । अतनुशब्दात्तरवन्तात्तत्प्रत्ययः ।
 अभाजीवाभञ्जीवेत्युत्प्रेक्षा । तथा नम्र इत्यर्थः । 'भञ्जेश्च चिणि' (६।१।३३)
 इति विभाषा नलोपे उपधावृद्धिः । चिणो लुक् । किंच वसन्तस्यानको वसन्ता-
 नकः । दुन्दुभिरिति रूपकम् । तरुणपरभृतस्तरुणकोकिलो रागिणां कामिनां
 रतये रागवर्धनाय स्वनमतनुत । मधुरं चुक्रेत्यर्थः । प्रभावृत्तम् । 'स्वरशरविरति-
 ननौ सौ प्रभा' इति लक्षणात् ॥ ६७ ॥

नोज्झितुं युवतिमाननिरासे दक्षमिष्टमधुवासरसारम् ।

चूतमालिरलिनामतिरागादक्षमिष्ट मधुवासरसारम् ॥ ६८ ॥

नोज्झितुमिति ॥ अरमत्यन्तमिष्टेष्वीप्सितेषु मधुषु मकरन्देषु वासे वसतौ
 रसो रागो यस्याः सा इष्टमधुवासरसा । मधुपानप्रियेत्यर्थः । अत एवाल्लिनामा-
 लिर्भृङ्गश्रेणिर्युवतिमाननिरासे दक्षं कुशलम् । उद्दीपकत्वादिति भावः । मधुवास-

रेषु वसन्तदिनेषु सारं श्रेष्ठं मधुवासरसारम् । तत्कालश्चाध्यमित्यर्थः । चूतं सह-
कारमनिरागादतिशयैव्यादुर्जितं हातुं नाक्षमिष्ट नासहिष्ट । क्षमेभौवादिकालुङ्ग ।
स्वागता वृत्तम् । 'स्वागतेति रनभाद्रुह्युग्मम्' इति लक्षणात् ॥ ६८ ॥

जगद्वशीकर्तुमिमाः स्वरस्य प्रभावनीके तनवै जयन्तीः ।

इत्यस्य तेने कदलीर्मधुश्रीः प्रभावनी केतनवैजयन्तीः ॥ ६९ ॥

जगदिति ॥ प्रभावयतीति प्रभावनी संपादयित्री । कर्तरि ल्युटि डीप् ।
मधुश्रीः कर्त्री जगद्वशीकर्तुं प्रभौ समर्थे अस्य स्वरस्यानीके सैन्ये जयन्तीर्जिवरीः
केतनवैजयन्तीर्ध्वजपताकाः तनवै करवाणि । तनोतेः प्राप्तकाले लोट् । टेरेत्वमित्ये-
कारः 'एत ऐ' (३।४।९३) 'आहुत्तमस्य पिच्च' (३।४।९२) इति आटि 'आटश्च'
(६।१।९०) इति वृद्धिः । इति मनीषयेति शेषः । इमाः कदली रम्भातरुंस्तेने
वितस्तार । 'कदली वारणवुशा रम्भा मोचांशुमत्फला' इत्यमरः । कदलीषु काम-
वैजयन्तीन्वोन्प्रेक्षा । वृत्तमुपजातिः ॥ ६९ ॥

स्वररागमयी वपुस्तमिस्रा परितस्तार रवेरसत्यवश्यम् ।

प्रियमाप दिवापि कोकिले स्त्री परितस्ताररवे रसत्यवश्यम् ७०

स्मरेति ॥ असती दुष्टा स्मरेण कामेन निमित्तेन यो रागो रमणेच्छा स एव
तन्मयी तमिस्रा तमस्तोमः । 'तमिस्रा तिमिरे रोगे तमिस्रा तु तमस्तौ । कृष्ण-
पक्षनिशायां च' इति विश्वः । रवेर्वपुर्मण्डलं परितस्तार आवव्रे । अहनि रजनीधियं
जनयामासेत्यर्थः । परिपूर्वात्स्तृणातेर्लिट् । अवश्यम् । सत्यमित्यर्थः । कुतः । परितः
समन्तात् ताररवे उच्चतरध्वनौ कोकिले रसति कूजति सति इत्युदीपकोक्तिः । स्त्री ।
स्त्रिय इत्यर्थः । जातावेकवचनम् । दिवेति सप्तम्यर्थेऽव्ययम् । वशं गतो वश्यः । 'वशं
गतः' (४।४।८६) इति यत्प्रत्ययः । न वश्यस्तमवश्यम् । अवशं गतमपीत्यर्थः ।
प्रियमाप । स्वयमभिससरेत्यर्थः । यद्वगणयन्तमपि प्रियं दिवापि मानमवगणय्य
निषेधं चोलङ्घ्य समगच्छंस्तत्सत्यम् । रागतिमिरतिरोहितमानभानुमण्डला
मानिन्य इति रूपकानुप्राणिता प्रियासिक्रियानिमित्ता परित्स्तरणक्रियास्वरूपोन्प्रेक्षा
अवश्यमिति व्यञ्जकप्रयोगाद्वाच्या । औपच्छन्दसिकं वृत्तम् । 'विपमे ससजा गुरु
समे चेत् स्वर तच्छन्दमिकं तदौपपूर्वम्' इति लक्षणात् ॥ ७० ॥

अथैकेन ग्रीष्ममाह—

वपुर्म्बुविहारहिमं शुचिना रुचिरं कमनीयतरा गमिता ।

रमणेन रमण्यचिरांशुलतारुचिरङ्गमनीयत रागमिता ॥ ७१ ॥

वपुरिति ॥ शुचिना ग्रीष्मेण प्रयोजककर्त्रा अम्बुविहारेण जलक्रीडया हिमं
श्रीतलमत एव रुचिरमुज्ज्वलं वपुर्देहं गमिता प्रापिता । 'गतिवृद्धिः—' (१।४।५२)
इत्यादिना अणिकर्तुः कर्मत्वम्, 'प्रधानकर्मण्याख्येये लादीनाहुर्दिकर्मणाम्' इत्यभि-
हितत्वं च । अत एव कमनीयतरा रमणीयतरा अचिरांशुलतेवाचिरांशुलता विद्यु-
लता तस्या रुचिरिव रुचिर्यस्याः सा अचिरांशुलतारुचिः इत्युपमाद्वयम् । तथा
रागमनुरागमिता प्राप्ता । इणः कर्तरि क्तः । रमणी रमणेन प्रियेणाङ्गमुत्सङ्गमनी-

यत नीता । 'नीहकृष्वहाम्' इति नयतेद्विकर्मकता । शेषं पूर्ववत् । तोटकं वृत्तम् ।
'वद तोटकमब्धिसकारयुतम्' इति लक्षणात् ॥ ७१ ॥

अथ द्वाभ्यां वर्षतुं वर्णयति—

मुदमब्दभुवामपां मयूराः सहसायन्त नदी पपाट लाभे ।

अलिना रमतालिनी शिलीन्ध्रे सह सायन्तनदीपपाटलाभे ७२

मुदमित्यादि ॥ अब्दभुवां मेघप्रभवानामपां लाभे । मेघे वर्षति सतीत्यर्थः ।
सहसा मयूरा मुदमानन्दमायन्तालभन्त । 'अय गतौ' लङि 'आडजादीनाम्'
(६।४।७२) इत्याडागमे वृद्धिः । नदी पपाट । नद्यः प्रावहन्नित्यर्थः । 'अट पट
गतौ' लिट् । जातावेकवचनम् । अलिना भृङ्गेण सह सायन्तनः सायंभवः ।
'सायंचिरम्-' (४।३।२३) इत्यादिना व्युत्पत्त्यः तुडागमश्च । स चासौ दीपश्च
तद्वत्पाटलाभे पाटलप्रभे इत्युपमालंकारः । तस्मिन् शिलीन्ध्रे कन्दलीकुसुमे अलि-
न्यरमत । अत्र मयूरमोदप्राप्त्याद्यनेककर्तृकक्रियायौगपद्याद्विन्नाधिकरणक्रियायामुच्च-
यरूपः समुच्चयालंकारभेदः । 'गुणक्रियायौगपद्यं समुच्चयः' इति सामान्यलक्षणम् ।
औपच्छन्दसिकं वृत्तम् ॥ ७२ ॥

कुटजानि वीक्ष्य शिखिभिः शिखरीन्द्रं समयावनौ घनमदभ्रमराणि ।

गगनं च गीतनिनदस्य गिरोच्चैः समयावनौघनमदभ्रमराणि ७३

कुटजानीति ॥ शिखरीन्द्रं समया रैवतकाद्रेः समीपे । 'अभितःपरितःस-
मया-' (वा०) इत्यादिना द्वितीया । अवनौ प्रदेशे घनमदां भ्रमरा येषु तानि
घनमदभ्रमराणि कुटजानि कुटजकुसुमानि वनौघेन पयःपूरेण नमन्त्यभ्राणि मेघा
यस्मिंस्तद्वनौघनमदभ्रम् । 'पयः कीलालममृतं जीवनं भुवनं वनम्' इत्यमरः ।
गगनं च वीक्ष्य शिखिभिर्मयूरैर्गीतनिनदस्य गानध्वनेः समया तुल्यया । 'तुल्या-
र्थः-' (२।३।७२) इत्यादिना वैकल्पिकी पृष्ठी । गिरा वाचा । केकयेत्यर्थः ।
उच्चैरराणि रणितम् । 'रण शब्दे' भावे लुङ् । चिणो लुक् । कुटजा वृत्तम् ।
'सजसा भवेदिह सगौ कुटजाख्यम्' इति लक्षणात् ॥ ७३ ॥

अथ त्रिभिः शरदं वर्णयति—

अभीष्टमासाद्य चिराय काले समुद्धृताशं कमनी चकाशे ।

योषिन्मनोजन्मसुखोदयेषु समुद्धृताशङ्कमनीचकाशे ॥ ७४ ॥

अभीष्टमित्यादि ॥ कामयत इति कमनी कामयित्री । 'कम्प्रः कामयिता-
भीकः कमनः कामनोऽभिकः' इत्यमरः । कमेः कर्तेरि ल्युटि ङीप् । योषित् ।
जातवेकवचनम् । अनीचा उन्नताः काशा अश्ववाला यस्मिन्ननीचकाशे काले ।
शरदीत्यर्थः । मनोजन्मसुखोदयेषु कामसुखाविर्भावेषु धृता आशा अभिलाषो येन
तमभीष्टं प्रियं चिराय चिरकालेन । 'चिराय चिररात्राय' इत्यमरः । सम्यगुद्धृता
उत्सृष्टा आशङ्का संकोचो यस्मिन्कर्मणि तत्समुद्धृताशङ्कं विखण्डं यथा तथा आसाद्य
प्राप्य मुदा सह वर्तते इति समुत् सानन्दा सती चकाशे । विललासेत्यर्थः । अत्र
समुच्चकाश इति योषितः प्रियप्राप्तिनिमित्तहर्षाख्यभावनिबन्धनात् प्रेयोऽलंकारः ।

रसभावतदाभासनप्रकाशसमानानां निबन्धे रसवत्प्रेय ऊर्जस्विसमाहितानीति
लक्षणात् । वृत्तमुपजातिः । ॥ ७४ ॥

स्तनयोः समयेन याङ्गनानामभिनद्धारसमा न सा रसेन ।

परिरम्भरुचिं ततिर्जलानामभिनद्धा रसमानसारसेन ॥ ७५ ॥

स्तनयोरिति ॥ रसमानाः कूजनशीलाः । ‘ताच्छील्यवयोवचनशक्तिषु चानश्’
(३।२।१२९) इति ताच्छील्ये चानश्प्रत्ययः । रसतेः परस्मैपदित्वाच्च शानच्प्र-
त्ययः । ते सारसाः पक्षिविशेषाः यस्मिन्नेन रसमानसारसेन समयेन । शरत्काले-
नेत्यर्थः । सारसानां तत्रैव संभवात् । ‘सारसो मैथुनी कामी गोमर्दः पुष्कराह्वयः’
इति यादवः । अङ्गनानां स्तनयोर्यां जलानां ततिः शारदोष्मजन्मा स्वेदोदबिन्दुसं-
दोहः अभितो नद्धाऽभिनद्धा । नद्यतेरभिपूर्वात्कर्मणि क्तः । ‘नहो धः’ (८।२।३४)
इति धत्वम् । हारसमा मुक्ताहारनुत्या । कुचमण्डलमण्डनायमानेति भावः । सा
जलानां तती रसेन रागेण हेतुना । बलीयसेति भावः । परिरम्भरुचिमालिङ्गनेच्छां
नाभिनत् न बिभेद । शारदस्वेदस्याप्यलंकारतया उद्दीपकस्याजुगुप्सितत्वाच्चः सप-
त्नशृङ्गारा विजयन्त इत्यर्थः । अत एव रसनिबन्धनाद्रसवदलंकारः । लक्षणमुक्तं
पूर्वश्लोके । औपच्छन्दसिकं वृत्तम् ॥ ७५ ॥

जातप्रीतिर्या मधुरेणानुवनान्तं

कामे कान्ते सारसिकाकाकुरुतेन ।

तत्संपर्कं प्राप्य पुरा मोहनलीलां

कामेकान्ते सा रसिका का कुरुते न ॥ ७६ ॥

जातेति ॥ या स्त्री अनुवनान्तम् । विभक्त्यर्थेऽव्ययीभावः । मधुरेण श्राव्येण
सारसिकाकाकुरुतेन सारस्य एव सारसिकाः सारसाङ्गनाः । कात्पूर्वस्येत्वम् । तासां
काकुरुतेन विकृतशब्देन । ‘काकुः स्त्रियां विकारो यः शोकभीत्यादिभिर्ध्वनेः’
इत्यमरः । काकुश्च तद्गतं च तेन । कामे कामकल्पे । ‘सिंहो देवदत्त’ इतिवद्गौण-
प्रयोगः । कान्ते प्रिये जातप्रीतिर्जातस्नेहाभूत् । रसिका रसवती । रागवतीत्यर्थः ।
‘अत इतिठनौ’ (५।२।११५) इतीठन्प्रत्ययः । सा का स्त्री एकान्ते रहसि तस्य
कान्तस्य संपर्कं प्राप्य पुरा पुरुषप्रेरणात्पूर्वमेव कां मोहनलीलां सुरतक्रीडां न कुरुते ।
सर्वापि स्त्री सर्वानपि सुरतविशेषान् कामतन्त्रप्रसिद्धान् निवृत्तवधं चकारेत्यर्थः ।
तेन शृङ्गारस्य पराकाष्ठा प्राप्तेत्युक्तम् । मत्तमयूरं वृत्तम् ॥ ७६ ॥

अथैकेन हेमन्तमाह—

कान्ताजनेन रहसि प्रसभं गृहीत-

केशे रते स्मरसहासवतोषितेन ।

प्रेम्णा मनस्सु रजनीष्वपि हैमनीषु

के शेरते स्म रसहासवतोषितेन ॥ ७७ ॥

कान्तेति ॥ सहत इति सहः । पचाद्यच् । स्मरस्य सहः । कामोद्दीपक इत्यर्थः । तेनासवेन तोषितः तेन स्मरसहासवतोषितेन अत एव रसहासावस्य स्त इति रसहासवता रागाहास्यवता अत एव प्रेम्णा मनस्सु पुंसां चित्तेषूषितेन वसता । वसतेः कर्तरि क्तः । 'वसतिष्ठुधोरिद' (७।२।५२) इनीडागमः 'गतिबुद्धि-' (१।४।५२) इत्यादिसूत्रे चकाराद्वर्तमानार्थता । कान्तैव जनस्तेन कान्ताजनेन । जातावेकवचनम् । प्रसभं रहसि बलाद्गृहीतकेशे आकृष्टशिरोरुहे रते सुरते हेमन्ते भवा हैमन्यस्तासु हैमनीष्वपि । द्राघीयसीष्वपीति भावः । 'सर्वत्राणू च तलोपश्च' (४।३।२२) इति हेमन्तशब्दादणप्रत्ययः तकारलोपश्च 'टिष्ठाणञ्-' (४।१।१५) इत्यादिना ङीप् । रजनीषु के युवानः शेरते स्म स्वपन्ति स्म । न केऽपीत्यर्थः । 'लद् स्ते' (३।२।११८) इति भूते लद् । एतेनानिभूमिं गतः शृङ्गार इति व्यज्यते । वसन्ततिलका वृत्तम् ॥ ७७ ॥

अथैकेन शिशिरं वर्णयति—

गतवतामिव विस्मयमुच्चकैरसकलामलपल्लवलीलया ।

मधुकृतामसकृद्विरमावली रसकलामलपल्लवलीलया ॥७८॥

गतवतामिति ॥ असकलामलपल्लवलीलया असकला असमप्रविकासिनोऽमला निर्मलाश्च ये पल्लवास्तेषां लीला तया । नृत्यरूपयेत्यर्थः । विस्मयं गतवतामिव स्थितानामिवेत्युपेक्षा । मधुकृतां मधुकराणां संबन्धिनी लवलीषु लताविशेषेषु लयो लयनं स्थितिर्यस्याः सा लवलीलया आवलिः पङ्क्तिः रसकलां रसेन मध्वास्वादेन कलामव्यक्तमधुराम् । 'ध्वनौ तु मधुरास्फुटे । कलः' इत्यमरः । गिरं वाचमसकृदुच्चैरलपत् । मधुमदहेतुकस्य मधुकरालापस्य पल्लवलीलया जनितविस्मयहेतुकत्वमुपेक्ष्यत इति गुणहेतूप्पेक्षा । द्रुतविलम्बितं वृत्तम् । ७८ ॥

कुर्वन्तमित्यतिभरेण नगानवाचः

पुष्पैर्विराममलिनां च न गानवाचः ।

श्रीमान्समस्तमनुसानु गिरौ विहर्तुं

विभ्रत्यचोदि स मयूरगिरा विहर्तुम् ॥ ७९ ॥

इति श्रीमाघकृतौ शिशुपालवधे महाकाव्ये श्रयङ्के

ऋतुवर्णनं नाम षष्ठः सर्गः ॥ ६ ॥

कुर्वन्तमिति ॥ इतीत्थं पुष्पैरेवातिभरेण महाभरेण तत्कृतेन वा गौरवेण नगानु वृक्षानवाञ्चन्तीत्यवाचो नम्रान् । अञ्जरेवपूर्वात् 'ऋत्विक्-' (३।२।५९) इत्यादिना किन्प्रत्ययः । कुर्वन्तमलिनां गानवाचो गीतध्वनेर्ज्ञकारस्य च न विराममविराममसमाप्तिं कुर्वन्तं समस्तमृतं सर्वानृताननुसानु । सानुष्वित्यर्थः । विभक्त्यर्थेऽव्ययीभावः । विभ्रति विभ्राणे इह गिरौ रैवतकाद्रौ विहर्तुं क्रीडितुं श्रीमान् स हरिः मयूरगिरा केकया अचोदि प्रेरितः । भगवन्निह विहर ऋतुगणमनुगृहाणेति प्रार्थित इवेत्युपेक्षा व्यञ्जकाप्रयोगाद्गम्या । वृत्तमुक्तम् ॥ ७९ ॥

इति श्रीमहोपाध्यायकोलाचलमल्लिनाथसूरिविरचिते शिशुपालवधः-

काव्यव्याख्याने सर्वङ्कपाख्ये षष्ठः सर्गः ॥ ६ ॥

सप्तमः सर्गः ।

इत्थमृतगुणप्रादुर्भावमभिधाय तत्फलतया भगवतः सानुचरस्य वनविहार-
लीलावर्णनमारभते—

अनुगिरमृतुभिर्विंतायमानामथ स विलोकयितुं वनान्तलक्ष्मीम् ।
निरगमदभिराडुमादृतानां भवति महत्सु न निष्फलः प्रयासः ॥ १ ॥

अनुगिरमिति ॥ अथर्तुप्रादुर्भावानन्तरं स हरिः गिरावित्यनुगिरम् । विभ-
क्त्यर्थेऽव्ययीभावः । 'गिरेश्च सेनकस्य' (५।४।११२) इति समासान्तः । ऋतु-
भिर्विंतायमानां वितन्यमानाम् । तनोतेः कर्मणि लट् शानजादेशः । 'तनोतेर्यकि'
(६।४।४४) इति वैभाषिक आकारादेशः । वनान्तलक्ष्मीं विलोकयितुं निरगम-
न्निर्गतः । 'पुषादि-' (३।१।५५) इत्यादिना गमेर्लुङि च्लेरडादेशः । ऋतुगण-
भक्तिं स्वीकर्तुमिति भावः । तथा हि—अभिराडुमाराधयितुमादृतानामादरं कुर्व-
ताम् । आस्थावतामित्यर्थः । कर्तरि क्तः । प्रयासः सेवायासो महत्सु विषये
निष्फलो न भवति । न हि भक्तानुकम्पिनो महान्तस्तत्सेवां व्यर्थयन्तीति भावः ।
अतो हरेरप्यृतगुणानुग्रहणार्थं निर्गमो युक्त इति सामान्येन विशेषसमर्थनरूपोऽ-
र्थान्तरन्यासः । 'सामान्यविशेषकार्यकारणभावाभ्यां निर्दिष्टप्रकृतार्थसमर्थनादर्थान-
न्तरन्यासः' इति सर्वस्वसूत्रम् । अत्र सर्गे पुष्पिताग्रा वृत्तम् । 'अयुजि नयुगरेफतो
यकारो युजि च नजौ जरगाश्च पुष्पिताग्रा' इति लक्षणात् ॥ १ ॥

दधति सुमनसो वनानि बह्वीर्युवतियुता यदवः प्रयातुमीषुः ।
मनसिशयमहास्त्रमन्यथामी न कुसुमपञ्चकमप्यलं विसोढुम् ॥ २ ॥

दधतीति ॥ यदवो यादवाः । व्याख्यातं चैतत् । बह्वीर्बहूः । बहुविधा
इत्यर्थः । 'बह्वादिभ्यश्च' (४।१।४५) इति विकल्पादीकारः । सुमनसः पुष्पाणि ।
'स्त्रियः सुमनसः पुष्पम्' इत्यमरः । दधति दधन्ति । 'वा नपुंसकस्य' (७।१।७९)
इति अभ्यस्ताच्छतुर्वैकल्पिको नुम्प्रतिषेधः । वनानि युवतियुताः स्त्रीसमेता एव
प्रयातुमीषुरिच्छन्ति स्म । अत्र हेतुमाह—अन्यथा युवतिजनाभावे अमी यदवो
मनसि शेते इति मनसिशयः कामः । 'अधिकरणे शेतेः' (३।२।१५) इत्यच्प्र-
त्ययः । 'हलदन्तात्सप्तम्याः संज्ञायाम्' (६।३।९) इत्यलुक् । तस्य महास्त्रभूतं
कुसुमपञ्चकमपि । पञ्चापि कुसुमानीत्यर्थः । पञ्चानां सङ्घः पञ्चकम् । 'संख्यायाः
संज्ञासङ्घसूत्राध्ययनेषु' (५।१।५८) इति कप्रत्ययः । विसोढुं नाळं न शक्ताः ।
सकलसुमनसां सामर्थ्ये तत्रारविन्दादीनामेव पञ्चबाणबाणत्वस्य संभवप्रमाणसिद्ध-
त्वादिति भावः । अतो युवतिभिः सह प्रयाणं युक्तमिति वाक्यार्थेन वाक्यार्थसम-
र्थनाद्वाक्यार्थसमर्थनरूपकाव्यलिङ्गमलंकारः । 'अरविन्दमशोकं च चूतं च नवम-
ल्लिका । नीलोत्पलं च पञ्चैते पञ्चबाणस्य सायकाः' ॥ २ ॥

मया सततं सदा ते तव । कर्मणि षष्ठी । अनभिभाषणमसंभाषणं परिपणितं भवतीति 'भातेर्डवतुः' (उ० ६३) इत्याणादिको डवतुप्रत्ययः । 'उगितश्च' (४।१।६) इति ङीप् । तस्याः संबुद्धिः हे भवति सुभगे, त्वयि तदिति तदसंभाषणमस्त्विति विरोधनिश्चितायां निश्चितविरोधायां सत्याम् । 'वाहिताभ्यादिषु' (२।२।३७) इति विकल्पाभिष्टायाः परनिपातः । असुहृज्जनो विपक्षवर्गः सकामः फलितमनोरथो भवतु भवेत् । प्रसक्तकाले लोद । अस्मद्विरोधकाङ्क्षिणामयमानन्दकालः प्राप्त इत्यर्थः ॥ ९ ॥

न केवलमावयोर्विरोधः प्राणहानिरपि मम स्यादित्याह—

गतधृतिरवलम्बितुं बतासूननलमनालपनादहं भवत्याः ।

प्रणयिनि यदि न प्रसादबुद्धिर्भव मम मानिनि जीविते दयालुः १०

गतेति ॥ गतधृतिरधीराऽहं भवत्यास्तवानालपनादसंभाषणात् । आलपनं विहायेत्यर्थः । त्यब्लोपे पञ्चमी । असून् प्राणानवलम्बितुं धारयितुमनलमशक्ता । 'अलं भूषणपर्याप्तिशक्तिवारणवाचकम्' इत्यमरः । व्रतेति खेदे । अत एव हे मानिनि, प्रणयिनि प्रिये, प्रसादबुद्धिरनुग्रहबुद्धिर्न यदि नास्ति चेत्तथापि मम जीविते दयालुर्भव । 'स्पृहहिगृहि—' (३।२।१५८) इत्यादिना आलुच्यत्ययः । स धूर्तोऽपि मत्प्राणत्राणार्थमनुग्राह्य इति भावः ॥ १० ॥

प्रियमिति वनिता नितान्तमागःस्मरणसरोषकपायितायताक्षी ।

चरणगतसखीवचोऽनुरोधात् किल कथमप्यनुकूलयांचकार ॥११॥

प्रियमिति ॥ इतीत्थं नितान्तमागसोऽन्यासङ्गापराधस्य स्मरणेन सरोषे अत एव कपाये लोहिते कृते कपायिते आयते चाक्षिणी यस्याः सा तथोक्ता । 'निर्यासे च कपायोऽथ सौरभे लोहितेऽन्यवत्' इति विश्वः । वनिता नायिका चरणगतायाः पूर्वोक्तवाक्यान्ते प्रणतायाः सख्या वचसोऽनुरोधादनुलङ्घनात्किल । किलेत्यपरमार्थः । वस्तुतस्त्वनुरागादेवेति भावः । प्रियं कथमपि कथं चिदनुकूलयांचकाराभिमुखीचकार । अनुजग्राहेत्यर्थः । एषा खण्डिता नायिका । 'ज्ञातेऽन्यासङ्गविकृते खण्डितेऽप्यांकपायिता' इति दशरूपकलक्षणात् (२।२५) । अत एव कविना आगःस्मरणसरोषकपायिताक्षीत्युक्तम् । एषा चासंभाषणचिन्ताखेदाश्रुनिःश्वासाद्यनुभाववती ॥ ११ ॥

अथ काचित्सखी कंचिदग्रे शीघ्रगामिनं युग्मेनाह—

द्रुतपदमिति मा वयस्य यासीर्ननु सुतनुं परिपालयानुयान्तीम् ।

नहि न विदितखेदमेतदीयस्तनजघनोद्वहने तवापि चेतः ॥ १२ ॥

द्रुतेति ॥ हे वयस्य सखे, इतीत्थं द्रुतपदं शीघ्रपदक्रमं यथा तथा मा यासीः मा गमः । यातेर्लुङि 'न माङ्योगे' (६।४।७४) इत्यदप्रतिषेधः । अनुयान्तीमनुगच्छतीं सुतनुं शुभाङ्गीं प्रियामनुपालय प्रतीक्षस्व । असावपि शीघ्रमायातु तत्राह—नहीति । तव चेतोऽपि एतदीयस्तनजघनोद्वहने विदितखेदमनुभूतखेदं नेति

न । किंतु वेत्येवेत्यर्थः । अतः कथं शीघ्रमायास्यतीति भावः । ‘संभाव्यनिषेधनि-
वर्तने द्वौ प्रतिषेधौ’ इति वामनः ॥ १२ ॥

इति वदति सखीजनेऽनुरागाद्व्ययिततमामपरश्चिरं प्रतीक्ष्य ।

तदनुगमवशादनायतानि न्यधितमिमान इवावनिं पदानि १३

इतीति ॥ सखीजने इति वदति सति अपरः कश्चिद्व्ययिततमामनुरागात् स्नेहा-
श्चिरं प्रतीक्ष्य तदनुगमवशात्तस्याः प्रियायाः कर्त्र्याः अनुगमः पश्चाद्गमनं तस्य
वशादनुसाराद्वनिं मिमानो मानं कुर्वाण इवेत्युत्प्रेक्षा । माडो लटः कर्तरि शान-
जादेशः । ‘श्लो’ (६।१।१०) इति द्विर्भावः । अनायतान्यनन्तरालानि पदानि
न्यधित निहितवान् । धाजो लुङि तङ् ‘स्थाध्वोरिच्च’ (१।२।१७) इतीकारः ।
सिचः कित्वाच्च गुणः ‘ह्रस्वादङ्गात्’ (८।२।२७) इति सकारलोपः । एषा च
नायिका स्वाधीनपतिका । ‘स्वाधीनपतिका सा तु या न मुञ्चति वल्लभम्’ इति
लक्षणात् । हृष्टा चेयम् ॥ १३ ॥

अथ काचित् पुरःप्रयातप्रियमेलनाय शीघ्रानुधावनं प्रार्थयमानां सखीमाह—

यदि मयि लघिमानमागतायां तव धृतिरस्ति गतास्मि संप्रतीयम् ।

दुर्ततरपदपातमापपात प्रियमिति कोपपदेन कापि सख्या १४

यदीति ॥ हे सखि, मयि लघिमानमागतायां स्वयं गमनेन लाघवं प्राप्तयां
तव धृतिरस्ति यदि संतोषो भवति चेत् । ‘धृतिः संतोषधैर्ययोः’ इत्यमरः ।
इयमेतदवस्थैव संप्रत्युत्पन्नक्षण एव गतास्मि इति । वदन्तीति शेषः । इतिना
गम्यमानार्थत्वादप्रयोगः । अन्यथा पौनरुक्त्यादित्यालंकारिकाः । सख्या सह
कोपपदेन कोपव्याजेन । वस्तुतस्तु रागादेवेति भावः । ‘व्याजोपदेशो लक्ष्यं च’,
‘निमित्तं व्यञ्जनं पदम्’ इति चामरः । काचिन्नायिका द्रुततराः शीघ्रतराः पद-
पाताः पादन्यासा यस्मिन्कर्मणि तद्यथा तथा प्रियं वल्लभमापपातानुधावति स्म ।
एषा च स्वयंप्रवृत्ता स्वलाघवशङ्कितया पूर्वं निर्वासितप्रिया, अथेदानीं स्वयं-
प्रवृत्तेः पश्चात्तप्ता चेति गम्यते । अतः कलहान्तरिता । ‘कोपात्कान्तं पराणुद्य
पश्चात्तापसमन्विता’ इति लक्षणात् ॥ १४ ॥

अविरलपुलकः सह व्रजन्त्याः प्रतिपदमेकतरः स्तनस्तरुण्याः ।

घटितविघटितः प्रियस्य वक्षस्तटभुवि कन्दुकविभ्रमं बभार १५

अविरलेति ॥ सह व्रजन्त्याः । पार्श्वमाश्लिष्य गच्छन्त्या इत्यर्थः । तरुण्याः
संबन्धी अविरलपुलकः प्रियाङ्गसंगमात् सान्द्रोमाञ्चः एकतरोऽन्यतरो द्वयोरन्यः ।
संनिवृष्ट इति भावः । ‘एकाच्च प्राचाम्’ (५।३।९४) इति द्वयोरिकस्य निर्धारणे
ऽतएव प्रत्ययः । स्तनः प्रियस्य वक्षस्तटमिव तस्य भूः प्रदेशस्तस्यां वक्षस्तटभुवि प्रति-
पदं घटितविघटितः संयुक्तवियुक्तः । पतितोत्पतितः सन्निति यावत् । विशेषणयो-
रपि मिथो गुणप्रधानभावविवक्षया ‘विशेषणं विशेष्येण बहुलम्’ (२।१।५७)
इति समासः । कन्दुकविभ्रमं गेन्दुकशोभाम् । ‘गेन्दुकः कन्दुकः’ इत्यमरः ।
बभार । अन्यविभ्रमस्यान्यसंबन्धायोगात्सादृश्याक्षेपे निदर्शना । एषा च प्रियपार्श्व-

गामिनी । इतः प्रभृति 'मदनरस-' (७।२३) इत्यतः प्राग्वक्ष्यमाणाः पण्नायिकाः स्वाधीनपतिका हृष्टाः प्रगल्भाश्चेत्यनुसंधेयम् ॥ १५ ॥

अथापरस्या अपरं गतिविशेषं विशेषकेणाह—

अशिथिलमपरावसज्य कण्ठे दृढपरिरब्धबृहद्बहिःस्तनेन ।

हृषिततनुरुहा भुजेन भर्तुर्मृदुममृदु व्यतिविद्रमेकबाहुम् ॥१६॥

अशिथिलमित्यादि ॥ अपरा स्त्री दृढं परिरब्धो गृहीतो बृहद्बहिःस्तनो येन तेन हृषितान्युदञ्चितानि तनुरूहि रोमाणि यस्य तेन । पुत्रकितेनेत्यर्थः । क्विबन्तोत्तरपदो बहुव्रीहिः । 'हृषेलोमसु' (७।२।२९) इतीडागमः । भुजेन भर्तुर्वामबाहुना अमृदु गाढं यथा तथा व्यतिविद्रं व्यतिपञ्जितं मृदुं कोमलमेकबाहुं निजदक्षिणबाहुं भर्तुः कण्ठेऽशिथिलं दृढमवसज्यासज्य जगामेति भाविना संबध्यते ॥ १६ ॥

मुहुरसुममाम्नती नितान्तं प्रणदितकाश्च नितम्बमण्डलेन ।

विपमितपृथुहारयष्टि तिर्यकुचमितरं तदुरःस्थले निपीड्य ॥१७॥

मुहुरिति ॥ पुनः किं कृत्वा । नितम्बमण्डलेन करणेन नितान्तमतिशयेन प्रणदिता प्रकर्षेण नदन्ती काञ्ची यस्मिन्कर्मणि तद्यथा तथा । 'उपसर्गादयमासेऽपि णोपदेशस्य' (८।४।१४) इति णत्वम् । मुहुरसुममं प्राणेशामाप्नती ताडयन्ती । हन्तेराङ्पूर्वाह्लटः शत्रादेशो डीप् । सकर्मकत्वाच्च 'आङो यमहनः' (१।३।२८) इत्यात्मनेपदम् । विपमिता विपरीकृता पृथुहारयष्टिर्यस्मिन्कर्मणि तद्यथा तथा इतरं पूर्वश्लोकोक्तबहिःस्तनादन्यम् । दक्षिणमित्यर्थः । कुचं तस्य भर्तुस्त्रःस्थले तिर्यङ् निपीड्य । पूर्ववत्संबन्धः ॥ १७ ॥

गुरुरतरकलनूपुरानुनादं सललितनर्तितवामपादपद्मा ।

इतरदनतिलोलमादधाना पदमथ मन्मथमन्थरं जगाम ॥१८॥

(विशेषकम् ।)

गुरुरतरेति ॥ पुनर्गुरुरः सान्द्रतरः कलो मधुरश्च नूपुरस्यानुनादो ध्वनिर्यस्मिन्कर्मणि तद्यथा तथा सललितं सर्ललं नर्तितं व्यापारितं वामं सव्यं पादपद्मं यथा सा इतरदक्षिणं पदमनतिलोलं भर्तृचरणस्खलनादनतिचपलं यथा तथा आदधाना निक्षिपन्ती सती मन्मथेन मन्थरमलसं जगाम । एषा च पार्श्वगामिनी ॥ १८ ॥

अथान्यासामप्येकैकेन गतिविशेषमाह—

लघुललितपदं तदंसपीठद्वयनिहितोभयपाणिपल्लवान्या ।

सकठिनकुचचुक्रप्रणोदं प्रियमबला सविलासमन्वियाय ॥१९॥

लघ्वित्यादि ॥ अन्या अबला स्त्री तस्य प्रियस्यांसौ पीठे इव तयोर्द्वये निहितावुभौ पाणिपल्लवौ यथा सा सती । 'उभादुदात्तो नित्यम्' (५।२।४४) इति पृथक्सूत्रकरणादेव सिद्धे पुनर्नित्यग्रहणसामर्थ्याद्वृत्तिविषये उभशब्दस्थानेऽप्युभयशब्दप्रयोगः । यथाह कैयटः । तत्र 'उभादुदात्तो नित्यम्' (५।२।४४)

इति नित्यग्रहणस्येदं प्रयोजनं वृत्तिविषये उभयशब्दस्य प्रयोगो मा भूत्, उभयशब्दस्यैव यथा स्यादित्युभयत्रेत्यादि भवतीति । लघुनी द्रुते ललिते च पदे यस्मिन्कर्मणि तद्यथा तथा कठिनाभ्यां कुचचूचुकाभ्यां स्तनाग्राभ्यां यः प्रणोदो निपीडनं तेन सह यथा तथा । 'चूचुकं तु कुचाग्रं स्यात्' इत्यमरः । 'तेन सह-' (२।२।२८) इत्यादिना समासे 'वोपसर्जनस्य' (६।३।८२) इति सहशब्दस्य सभावः । णोपदेशत्वात्प्रणोद इति णत्वम् । सविलासं च प्रियमन्विषयायानुजगाम । एषा पृष्ठगामिनी ॥ १९ ॥

जघनमलघुपीवरोरु कृच्छ्रादुरुनिविरीसनितम्बभारखेदि ।

दयिततमशिरोधरावलम्बिस्वभुजलताविभवेन काचिद्दूहे ॥२०॥

जघनमिति ॥ काचिच्छ्री अलघू गुरु पीवरौ पीनौ चोरु यस्य तत् उरु-निर्महान् विरीसो निविडः । 'निविडं निविरीसं च दृढं गाढं प्रचक्षते' इति वैजयन्ती । 'नेविडज्विरीसचौ' (५।२।३२) इति निशब्दाद्विरीसश्चात्ययः । स च यो नितम्बः स्त्रीकटिपश्चाद्भागः । 'पश्चाद्विजितम्बः स्त्रीकट्याः क्लीबे तु जघनं पुरः' इत्यमरः । स एव भारस्तेन खिद्यत इति तथोक्तम् । आभीक्ष्ण्ये णिनिः । जघनं कटिपुरोभागं दयिततमस्य शिरोधरायां ग्रीवायामवलम्बित्योर्लम्बमानयोः स्वभुजलतयोर्विभवेन सामर्थ्येन कृच्छ्राद्दूहे उवाह । वहेः स्वरितेत्त्वात्कर्त्रभिप्राय आत्मनेपदम् । इयं च पृष्ठगामिनी प्रियकण्ठावलम्बा ॥ २० ॥

अनुवपुरपरेण बाहुमूलग्रहितभुजाकलितस्तनेन निन्ये ।

निहितदशनवाससा कपोले विषमवितीर्णपदं बलादिवान्या २१

अनुवपुरिति ॥ अन्या स्त्री वपुषः पश्चादनुवपुः स्त्रीपृष्ठभागः । 'अव्ययं विभक्ति-' (२।१।६) इत्यादिना पश्चादर्थेऽव्ययीभावः । बाहुमूलयोः स्त्रीकक्षयोः ग्रहितावधःप्रसारितौ भुजौ ताभ्यामाकलितस्तनेन गृहीतस्तनेन कपोले निहितदशनवाससा न्यस्ताधरेण किञ्चिदावृतमुख्याः सत्याः कपोलं चुम्बतेत्यर्थः । अपरेण कामिना विषमं प्रियाङ्घ्रिसंघर्षात् श्लिष्टं वितीर्णपदं न्यस्ताङ्घ्रि यथा तथा बलादिव निन्ये नीता । आरोप्य नीयमानेव गमयांचक्र इत्यर्थः । एषा पुरोगामिनी ॥ २१ ॥

अनुवनमसितभ्रुवः सखीभिः सह पदवीमपरः पुरोगतायाः ।

उरसि सरसरागपादलेखाप्रतिमतयानुययावसंशयानः ॥ २२ ॥

अनुवनमिति ॥ अपरः कामी अनुवनं वनं प्रति सखीभिः सह पुरोगतायाः असितभ्रुवः स्वकान्तायाः पदवीमुरसि वक्षसि सरस आर्द्रां रागो लाक्षारजनं यस्य तस्य पादस्य या लेखा विन्यासः सा प्रतिमोपमानं यस्याः सा तत्प्रतिमा तस्य भावस्तत्ता तया । तत्सदृशतयेत्यर्थः । असंशयानोऽसंदिहानः । शीङो लटः कर्तेरि शानजादेशः । अनुययौ । अत्र पादरेखाप्रतिमतयेति सादृश्यवस्तुना सुर-तकालीनं पादताडनं वस्तु सरागपदार्थमहिम्ना प्रतीयत इति पदगतः स्वतः-सिद्धार्थशक्तिमूलो वस्तुध्वनिः संलक्ष्यक्रमध्वनेर्भेदः ॥ २२ ॥

मदनरसमहौघपूर्णनाभीहृदपरिवाहितरोमराजयस्ताः ।

सरित इव सविभ्रमप्रयातप्रणदितहंसकभूषणा विरेजुः ॥२३॥

मदनेति ॥ मदनस्य रसः शृङ्गाः, अन्यत्र रसो जलं तस्य महौघेन महापू-
रेण पूर्णा नाभ्य एव हृदास्तेषां परिवाहाः कृताः परिवाहिता जलोच्छ्वासीकृता
रोमराजयो यासां ताः । 'जलोच्छ्वासाः परीवाहाः' इत्यमरः । सरिजलानि हृदा-
नापूर्य परित उच्छ्वसन्तीति प्रसिद्धिः । सविभ्रमैः सविलासैः प्रयातैः प्रकृष्ट-
गमनैः प्रणदिताः शिञ्जिता ये हंसकाः पादकटकाः । 'हंसकः पादकटकः' इत्य-
मरः । अन्यत्र हंसा एव हंसकाः मरालास्त एव भूषणानि यासां ताः स्त्रियः
सरित इव विरेजुः । मदनरसपूर्णेत्यनेन नाभीनां तदुद्बोधकत्वं व्यज्यते । 'परि-
वाहितरोमराजय' इति रोमराजीनां परिवाहत्वनिरूपणान्नाभ्य एव हृदा इति
रूपकाश्रयणम् । ताः सरित एवेति श्लिष्टविशेषणेष्यमुपमा । श्लेष एवेत्यन्ये ॥२३॥

श्रुतिपथमधुराणि सारसानामनुनदि शुश्रुविरे रूतानि ताभिः ।

विदधति जनतामनःशरव्यव्यधपटुमन्मथचापनादशङ्काम् ॥२४॥

श्रुतिपथेति ॥ अनुनदि नदीनां समीपे । समीपार्थेऽव्ययीभावः । 'अव्ययी-
भावश्च' (२।४।१८) इति नपुंसकत्वे ह्रस्वत्वम् । ताभिः स्त्रीभिः जनानां
समूहो जनता । 'ग्रामजन-' (४।२।४३) इत्यादिना सामूहिकस्तत्प्रत्ययः । तस्या
मनांस्त्वेव शरव्यं लक्ष्यम् । 'लक्ष्यं शरव्यं च' इत्यमरः । तस्य व्यधो वेधः ।
'व्यधजपोरनुपसर्गो' (३।३।६१) इत्यप्रत्ययः । तत्र पटुः समर्थो यो मन्मथचा-
पनादः स इति शङ्कां भ्रमं विदधति विदधानानि । 'वा नपुंसकस्य' (७।१।७९)
इति वैकल्पिको नुम्प्रतिषेधः । श्रुतिपथमधुराणि । श्राव्याणीत्यर्थः । सारसानां
रूतानि शुश्रुविरे श्रुतानि । सारसरुतश्रवणान्मन्मथोदीपनमासीदित्यर्थः । अत्र
सारसरुते मन्मथचापनादभ्रमाद्भ्रान्तिमदलंकारः । 'कविसंमतसादृश्याद्विधेये पिहि-
तात्मनि । आरोप्यमाणानुभवो यत्र स भ्रान्तिमान् मतः ॥' इति लक्षणात् ॥२४॥

मधुमथनवधूरिवाह्वयन्ति भ्रमरकुलानि जगुर्यदुत्सुकानि ।

तदभिनयमिवावलिर्वनानामतनुत नूतनपल्लवाङ्गुलीभिः ॥२५॥

मध्विति ॥ उत्सुकान्युन्मनांसि भ्रमरकुलानि मधुमथनस्य हरेर्वधूराह्वय-
न्त्याकारयन्तीवेत्युत्प्रेक्षा । 'हूतिराकारणाह्वानम्' इत्यमरः । 'शपश्यनोर्नित्यम्'
(७।१।८१) इति ह्वयतेः शतुर्नुमागमः । जगुरिति गायतेर्लिट् । वनानामा-
वलिर्नूतनपल्लवा एवाङ्गुल्य इत्येकदेशवर्तिसावयवरूपकम् । अस्यैव वनावलौ नत-
कीत्वरूपगमकत्वादिति । ताभिस्तदभिनयं व्यञ्जकचेष्टामतनुतेव । 'व्यञ्जकाभिनयौ
समौ' इत्यमरः । 'अङ्गैरालम्बयेद्वीतं हस्तेनार्थं प्रदर्शयेत्' इति वचनात् । गीतार्थ-
स्याह्वानस्य व्यञ्जनमङ्गुलिभिरकार्षीदिवेति क्रियास्वरूपोत्प्रेक्षा । पूर्वोक्तरूपकानु-
प्राणिता साह्वानोत्प्रेक्षासापेक्षेति सजातीयसंकरोऽपीति ॥ २५ ॥

असकलकलिकाकुलीकृतालिस्खलनविकीर्णविकासिकेशराणाम् ।

मरुदवनिरुहां रजो वधूभ्यः समुपहरन् विचकार कोरकाणि ॥२६॥

असकलेति ॥ मरुद्वनानिलः असकला असमग्राः । अर्धविकचा इत्यर्थः । ताभिः कलिकाभिः कोरकैराकुलीकृतानां संक्षोभितानामलीनां स्वलनेन विघटनेन विक्रीर्णा विशिष्टा विकासिनः केशराः किञ्चल्का येषां तेषामवनिरुहाम् । किप् । रजः परागं वधूभ्यः समुपहरन् प्रयच्छन् । यथा कश्चित्कामीति भावः । धनमर्जयन्वसतीनिवत्, 'लक्षणहेत्वोः क्रियायाः' (३।२।१२६) इति हेत्वर्थे शतृप्रत्ययः । कोरकाणि कुडालानि । 'कलिका कोरकः पुमान्' इत्यमरकोशे-पुंस्वाभिधानं प्रायिकामिप्रायम् । 'कोरकं कुडालेऽपि स्यात्कक्कोलकमृणालयोः' इति विश्वप्रकाशादौ नपुंसकत्वस्याभिधानात् । विचकार । विकाशयामासेत्यर्थः । विपूर्वात्किरतेः करोतेर्वा लिट् । अत्र कोरकविकाशकरणस्य समुपहरन्निति हेत्वर्थेन वधूसंप्रदानकपरागोपहरणार्थं वावगमात्फलोत्प्रेक्षा व्यञ्जकाप्रयोगाद्गम्या ॥ २६ ॥

उपवनपवनानुपातदक्षैरलिभिर्ललाभि यदङ्गनाजनस्य ।

परिमलविषयस्तदुन्नतानामनुगमने खलु संपदोऽग्रतःस्थाः २७

उपवनेति ॥ वने इत्युपवनम् । विभक्त्यर्थेऽव्ययीभावः । तत्र यः पवनः तस्यानुपातेनानुसारेण दक्षैर्विचक्षणैरलिभिर्यद्यतः कारणादङ्गनाजनस्य संबन्धी परिमलो गन्धविशेषः । 'विमर्दोत्थे परिमलो गन्धे जनमनोहरे' इत्यमरः । स एव विषयो भोग्यार्थः । 'रूपं शब्दो गन्धरसस्पर्शाश्च विषया अमी' इति । अललाभि लब्धः । लभेः कर्मणि लुङ् 'विभाषा चिण्णमुलोः' (७।१।६९) इति विकल्पाद्धुमभावः 'अत उपधायाः' (७।२।११६) इति वृद्धिः । तस्मादुन्नतानां महतामनुगमने पश्चीद्वावने, अनुवृत्तौ च संपदोऽग्रतःस्थाः पुरोवर्तिन्यः खलु । 'सुपि स्थः' (३।२।४) इति कप्रत्ययः । अत्रानुगमनयोर्द्वयोरभेदाध्यवसायात् श्लेषोत्थापितातिशयोक्त्यनुप्राणितोऽयमर्थान्तरन्यासः सामान्येन विशेषसमर्थनरूपः ॥ २७ ॥

रथचरणधराङ्गनाकराब्जव्यतिकरसंपदुपात्तसौमनस्याः ।

जगति सुमनसस्तदादि नूनं दधति परिस्फुटमर्थतोऽभिधानम् २८

रथेति ॥ सुमनसः पुष्पाणि रथचरणं चक्रं तस्य धरो धारयिता हरिः । पचाद्यच् । तस्याङ्गनास्तासां कराब्जेः व्यतिकरः संपर्कः स एव संपत् तयोपात्तं लब्धं सौमनस्यं सुमनस्कत्वं संतुष्टचित्तत्वं याभिस्ताः सत्यः अत एव सौमनस्यलाभ आदिर्यस्मिन्कर्मणि तत्तदादि । ततः प्रभृतीत्यर्थः । अर्थतः पूर्वोक्तावयवार्थात् परिस्फुटं प्रसिद्धावयवार्थमभिधानं सुमनस इति नामधेयं दधति । पूर्वं त्वश्वकर्णकादिवद्ब्रह्ममिति भावः । 'आख्याङ्गे अभिधानं च नामधेयं च नाम च' इत्यमरः । स्त्रियः । पुष्पाण्यवचेत्तु प्रवृत्ता इति फलितोऽर्थः । नूनमित्युत्प्रेक्षायाम् । अत्रोपात्तसौमनस्या इति सौमनस्योपादानस्य पदार्थस्य विशेषणगत्या सुमनःपदान्वर्थता-हेतुकत्वोक्त्या काव्यलिङ्गम् । तदुत्थापिता चेयं तदादित्वोत्प्रेक्षेति संकरः । तेन चाङ्गनाकराणामतिश्लाघ्यत्वं व्यज्यते ॥ २८ ॥

अभिमुखपतितैर्गुणप्रकर्षादवजितमुद्धतिमुज्ज्वलां दधानैः ।

तरुकिसलयजालमग्रहस्तैः प्रसभमनीयत भङ्गमङ्गनानाम् ॥ २९ ॥

अभिमुखेति ॥ अभिमुखपतितैः भञ्जनार्थमभिमुखमार्गैः उज्ज्वलामुक्कृष्टामु-
द्धतिमुपरिप्रसारमौद्धत्यं च दधानैरङ्गनानामग्राणि च ते हस्ताश्चेति समानाधिकर-
णसमासः । अत एव 'हस्ताग्राग्रहस्तमोर्गुणगुणिनोरभेदात्' इति वामनः । तैरग्र-
हस्तैः कर्तृभिः गुणप्रकर्षाद्धेतोरवजितमवधीरितं तरुकिंसलयजालं प्रसभं बलाद्भङ्गं
छेदं पराजयं चानीयत नीतम् । 'प्रधानकर्मण्याख्येये लादीनाहुर्द्विकर्मणाम्' इति
किंसलयजालस्य प्राधान्यादभिधानम् । अत्राग्रहस्तेषु विशेषणमहिम्ना जिगीपुन्वस्य
किंसलयजाले जेतव्यत्वस्य च प्रतीतेः समासोक्तिरलंकारः ॥ २९ ॥

मुदितमधुभुजो भुजेन शाखाश्चलितविशङ्खलशङ्खकं ध्रुवत्याः ।

तरुरतिशयितापराङ्गनायाः शिरसि मुदेव मुमोच पुष्पवर्षम् ३०

मुदितेति ॥ मुदिता हृष्टा मधुभुजो मधुपा यासु ताः शाखा भुजेन हस्तेन
चलितानि विशङ्खलान्यप्रतिहतरवाणि शङ्खकानि वलयानि यस्मिन् कर्मणि तद्यथा
तथा ध्रुवत्याः कम्पयन्त्याः । 'धू विधूनने' इति धातोस्मादादिकाच्छतरि ङीप् ।
'ङिति च' (१।१।५) इति गुणवृद्धिप्रतिषेधादुवडादेशः । अतिशयिता मौन्दर्ये-
णातिक्रान्ता अपराङ्गना यया सा तस्याः शिरसि तरुमुदेव तदभियरणमन्तोषेणे-
वेति गुणहेतूप्रेक्षा । पुष्पवर्षं पुष्पवृष्टिं मुमोच ॥ ३० ॥

अनवरतरसेन रागभाजा करजपरिक्षितिलब्धसंस्तवेन ।

सपदि तरुणपल्लवेन वध्वा विगतदयं खलु खण्डितेन मम्ले ३१

अनवरतेति ॥ अनवरतरसेन अनवच्छिन्नद्रवणेन, अन्यत्रानुबद्धशृङ्गारेण राग-
भाजा रक्तेन, प्रीतिभाजा च करजपरिक्षितिषु नखक्षतेषु लब्धसंस्तवेन प्राप्तपरि-
चयेन । 'संस्तवः स्यात्परिचयः' इत्यमरः । वध्वा विगतदयं निर्दयं यथा तथा
खण्डितेन छिन्नेन निराकृतेन च तरुणपल्लवेन नवकिंसलयेन युवविटेन च । 'पल्लवः
किंसलये विटे' इति विश्वः । सपदि मम्ले म्लानम् । खलु प्रमिद्धौ । म्लायतेर्भावे
लिङ् । अत्राभिधायाः प्रकृतार्थे नियन्त्रितत्वादप्रकृतार्थप्रतीतेः शब्दशक्तिमूलो
ध्वनिः । न श्लेषः । तेन चोभयोः पल्लवयोरपम्यं गम्यते ॥ ३१ ॥

अथासां पुष्पावचये शृङ्गारचेष्टाः वर्णयन् कस्याश्चिच्चेष्टाविशेषमेकेनाह—

प्रियमभि कुसुमोद्यतस्य बाहोर्नवनखमण्डनचारु मूलमन्या ।

मुहुरितरकराहितेन पीनस्तनतटरोधि तिरोदधेऽशुकेन ॥ ३२ ॥

प्रियमिति ॥ अन्या स्त्री प्रियमभि । प्रियस्याग्रत इत्यर्थः । 'अभिरभागे'
(१।४।९१) इत्यभेर्लक्षणार्थे कर्मप्रवचनीयत्वाच्चद्योगे द्वितीया । कुसुमेषूद्यतः
कुसुमोद्यतः । कुसुमग्रहणार्थमुत्क्षिप्त इत्यर्थः । प्रकृतिविकारभावाभावान्न तादर्थ्यं
चतुर्थीसमासः । तस्य बाहोर्नवं यन्नखं नखक्षतं तदेव मण्डनं तेन चारु सुन्दरं
मूलम् । कक्षभागमित्यर्थः । मुहुरितरकरेण सव्यपाणिना आहितेन निहितेना-
शुकेनोत्तरीयेण पीनं स्तनतटं रुणद्धीति पीनस्तनतटरोधि तदावरणं यथा तथा
तिरोदधे तिरश्चकार । अयं चापलाख्यः संचारिभावः । 'आत्मप्रकाशिनी चेष्टा
रागादेश्चापलं मतम्' इति लक्षणात् । प्रौढा चेत्यम् ॥ ३२ ॥

अथापरस्याश्चिष्टविशेषं पद्भिः कुलकेनाह—

विततवलि विभाव्यपाण्डुलेखाकृतपरभागविलीनरोमराजिः ।

कृशमपि कृशतां पुनर्नयन्ती विपुलतरीन्मुखलोचनावलग्रम् ॥३३॥

विततेत्यादि ॥ काचिद्वितताभिर्गात्रोन्नमनाद्विच्छिष्टाभिर्वलिभिस्त्रिवलिभिर्विभाव्याः संलक्ष्याः पाण्डुलेखा रेखाकारा वलित्रयान्तरालभागास्ताभिः कृतपरभागा जनितवर्गोत्कर्षाः अत एव विशेषेण लीना विलीना रोमराजिर्यस्याः सा तथोक्ता । कृशमपि । स्वभावत एवेति भावः । अवलग्रं मध्यम् । 'मध्यमं चावलग्रं च मध्योऽस्त्री' इत्यमरः । पुनः कृशतां नयन्ती । अग्रपुष्पग्रहणाय गात्रविजृम्भणादिति भावः । तथा विपुलतरे उन्मुखे ऊर्ध्वमुखे च लोचने यस्याः सा । अग्रपुष्पग्रहणार्थमिति भावः ॥ ३३ ॥

प्रसकलकुचवन्धुरोदुरोरःप्रसभविभिन्नतनूत्तरीयवन्धा ।

अवनमदुदरोच्छ्वसदुकूलस्फुटतरलक्ष्यगभीरनाभिमूला ॥ ३४ ॥

प्रसकलेति ॥ प्रसकलाभ्यामनिसमग्राभ्यां कुचाभ्यां वन्धुरमुन्नतानतम् । 'वन्धुरं तृन्नतानतम्' इत्यमरः । उदुरं निर्भरम् । दृढमिति यावत् । 'क्वपूर—' (५।४।७४) इत्यादिना समामान्तः । तस्मादुरसः प्रसभाद्द्वालाकाराद्विभ्रितो विच्छिष्टतनूत्तरीयवन्धो यस्याः सा । गात्रविजृम्भणाद्विस्त्रम्भकुचावरणेत्यर्थः । किञ्च अवनमतोऽन्तर्लीयमानादुदरादुच्छ्वसद्विच्छिष्टदुकूलं यस्य तत् अत एव स्फुटतरं यथा तथा लक्ष्यं गभीरसगाधं नाभेर्मूलमन्तरालं यस्याः सा ॥ ३४ ॥

व्यवहितमविजानती किलान्तर्वर्णभुवि वल्लभमाभिमुख्यभाजम् ।

अधिविटपि सलीलमग्रपुष्पग्रहणपदेन चिरं विलम्ब्य काचित् ३५

व्यवहितमिति ॥ काचिपूर्वांक्तविशेषणविशिष्टाङ्गना अन्तर्वर्णभुवि वनाभ्यन्तरप्रदेशे । 'प्रनिरन्तः—' (८।४।५) इत्यादिना वननकारस्य णत्वम् । व्यवहितं तिरोहितमाभिमुख्यभाजम् । अभिमुखावस्थितमित्यर्थः । तं वल्लभं प्रियमविजानती किल जानानाप्यजानानेव अधिविटपि विटपिनि वृक्षे । विभक्त्यर्थेऽव्ययीभावः । सलीलं यथा तथाग्रे वृक्षाग्रे यानि पुष्पाणि तेषां ग्रहणस्य पदेन मिषेण चिरं विलम्ब्य । प्रियाय स्वाङ्गप्रकाशनार्थमिति भावः ॥ ३५ ॥

अथ किल कथिते सखीभिरत्र क्षणमपरेव ससंभ्रमा भवन्ती ।

शिथिलितकुसुमाकुलाग्रपाणिः प्रतिपदसंयमितांशुकावृताङ्गी ॥३६॥

अथेति ॥ अथ विलम्बानन्तरमत्रास्मिन्प्रिये सखीभिः कथिते सति किलायमत्रैवास्त इति निवेदिते सति क्षणं ससंभ्रमा अपरेव पूर्वविपरीतव्यापारकारणादप्येव भवन्ती । बुद्धिपूर्वकारित्वमज्ञाननाटनेन वञ्चयन्तीत्यर्थः । शिथिलितः पुष्पग्रहणाच्चिवर्तितः कुसुमाकुलः कुसुमव्यापृतोऽग्रपाणिर्यथा सा तथोक्ता प्रतिपदं

प्रतिस्थानं संयमितेन नियमितेनांशुकेन । 'अंशुकं सूक्ष्मवस्त्रे स्यात्' इति विश्वः ।
वस्त्रेणावृतमङ्गं यस्याः सा तथोक्ता सती ॥ ३६ ॥

कृतभयपरितोषसंनिपातं सचकितसस्मितवक्त्रवारिजश्रीः ।

मनसिजगुरुतत्क्षणोपदिष्टं किमपि रसेन रसान्तरं भजन्ती ॥३७॥

कृतभयेति ॥ किंच कृतः भयपरितोषयोः भर्तृदर्शनोन्मत्तसाध्वसहर्षयोः संनि-
पातः संकरो येन तत् । मनसि जातो मनसिजः स्मरः । 'सप्तम्यां जनेर्ङः'
(३।२।९७) । 'हलदन्तात्सप्तम्याः संज्ञायाम्' (६।३।९) इत्यलुक् । स एव
गुरुराचार्यस्तेन तत्क्षणे उपदिष्टम् । तदेकहेतुकमित्यर्थः । किमप्यनिर्वाच्यं रसान्तरं
लक्षणया भावान्तरं तच्चेह किलकिंचितार्थं विवक्षितम् । कृतभयेत्यादिविशेषणेन
क्रोधाश्रुहर्षभीत्यादेः संकरः । किलकिंचितमिति लक्षणार्थस्य प्रतीतेः । रसेन
रागेण हेतुना भजन्ती अत एव सचकिता सभयसंभ्रमा । 'चकितं भयसंभ्रमः'
इत्यमरः । सस्मिता हर्षात् समन्दहासा वक्त्रवारिजश्रीर्यस्याः सा सती । अत्र
चकितसितयोः पूर्वोक्तभयहर्षानुभावत्वेनोक्तिः ॥ ३७ ॥

अवनतवदनेन्दुरिच्छतीव व्यवधिमधीस्तया यदस्थितासौ ।

अहरत सुतरामतोऽस्य चेतः स्फुटमभिभूषयति स्त्रियस्त्रपैव ॥३८॥

(पङ्क्तिः कुलकम् ।)

अवनतेति ॥ अवनतवदनेन्दुः । लज्जया नम्रमुखीत्यर्थः । अधीरतया अष्ट-
तया व्यवधिं किंचिद्व्यवधानम् । 'उपसर्गे घोः किः' (३।३।९२) इति किप्र-
त्ययः । इच्छती वाञ्छन्तीव । तथा व्याकुला सतीत्यर्थः । 'आच्छीनद्योर्नुम्'
(७।१।८०) इति विकल्पाद्युभभावः । अस्मि प्रियाय अस्थित । आत्मानं प्रकाश-
यन्ती स्थितेत्यर्थः । तिष्ठतेः कर्तारि लुङ् । 'प्रकाशनस्थेयाख्ययोश्च' (१।३।२३)
इत्यात्मनेपदं 'स्थाध्वोरिच्च' (१।२।१७) इति सिचः कित्त्वमिकारश्च धातोरन्ता-
देशः कित्त्वान्न गुणः । इति यदतो हेतोरस्य प्रियस्य चेतः सुतरामहरत । तथा
हि—त्रपैव स्त्रियोऽभिभूषयति स्फुटम् । प्रसिद्धमित्यर्थः । अतोऽस्या अपि
त्रपाभूषितत्वादतिमनोहरत्वं युक्तमिति भावः । कुलकार्यान्तरन्यासौ । मध्या चेयं
नायिका । 'लज्जामन्मथमध्यस्था मध्यमोदितयौवना' इति लक्षणात् ॥ ३८ ॥

किसलयशकलेष्ववाचनीयाः पुलकिनि केवलमङ्गके निधेयाः ।

नखपदलिपयोऽपि दीपितार्थाः प्रणिदधिरे दयितैरनङ्गलेखाः ॥३९॥

किसलयेति ॥ किसलयशकलेषु । वर्तमाना इति शेषः । अवाचनीयाः
प्रसिद्धलिपिवैलक्षण्याद्वाचयितुमनर्हाः किंतु केवलं पुलकिनि दयितस्पृष्टत्वात्तत्स-
र्वादेव रोमाञ्चवत्यङ्गके वपुषि निधेया विरहतापशान्त्यर्थमर्पणीयाः । कुतः । नख-
पदानि नखाङ्गा एव लिपयोऽक्षराणि येषु ते न तु प्रसिद्धाक्षराः । अतोऽवाचनीया
इत्यर्थः । नैतावतानुतापकारित्वं चेत्याह—तथापि दीपितार्थाः संकेतितसंनि-
वेशवशादेव द्योतिताभिधेया लिख्यन्त इति लेखाः । कर्मणि घञ्प्रत्ययः । अन-

इस्य लेखाः । तत्प्रयुक्ता इत्यर्थः । दयितैः दयिताभिः दयितैश्च । ‘पुमान्छ्रिया’ (१।२।६७) इत्येकशेषः । प्रणिदधिरे प्रणिहिताः । लिखिता इत्यर्थः । दधातेः कर्मणि लिट् । ‘नेर्गदनद-’ (८।४।१७) इत्यादिना नकारस्य णत्वम् । लोकप्रसिद्धलेख्यवैलक्षण्यादतिरेकालंकारः ॥ ३९ ॥

कृतकृतकरुषा सखीमपास्य त्वमकुशलेति कयाचिदात्मनैव ।

अभिमतमभि साभिलाषमाविष्कृतभुजमूलमबन्धि मूर्ध्नि माला ४०

कृतेति ॥ कृतकृतकरुषा कृतकृत्रिमरोषया कयाचिन्नायिकया त्वमकुशला माल्य-
ग्रथने कुशला नासीति सखीमपास्य निरस्यात्मना स्वयमेवाभिमतमभिप्रायाभि-
मुखं साभिलाषमाविष्कृतभुजमूलं प्रकाशितकक्षप्रदेशं यथा तथा मूर्ध्नि माला
अबन्धि बद्धा । अयं च स्वाभिप्रायव्यञ्जकचेष्टारूपश्चापलाख्यः संचारिविशेषः ।
नायिका प्रौढैव । ‘सरमन्दीकृतव्रीडा प्रौढा संपूर्णयौवना’ इति लक्षणात् ॥ ४० ॥

अथ कांचिन्नायिकां प्रति सखीवचनं विशेषकेणाह—

अभिमुखमुपयाति मा स्म किंचित्त्वमभिदधाः पटले मधुव्रतानाम् ।

मधुसुरभिमुखाब्जगन्धलब्धेरधिकमधित्वदनेन मा निपाति ॥४१॥

अभिमुखमिति ॥ मधु मकरन्दं व्रतयन्ति भुज्जत इति मधुव्रता मधुपाः ।
कर्मण्यणप्रत्ययः । तेषां पटले अभिमुखमुपयाति आगते सति त्वं किंचिन्मा स्माभि-
दधा न किंचिदालप । मौनं भजेत्यर्थः । ‘स्मोत्तरे लङ् च’ (३।३।१७६) ‘न
माङ्योगे’ (६।४।७४) इत्यदप्रतिषेधः । मौनस्य मधुकरबाधानिवृत्तिरेव फलमि-
त्याह—मध्विति । ‘मधुना मद्येन सुरभेर्मुखाब्जस्य यो गन्धस्तस्य लब्धेर्लाभात् ।
‘स्त्रियां क्तिन्’ (३।३।९४) अनेन मधुव्रतपटलेन अधित्वत् त्वयि । विभक्त्यर्थेऽ-
व्ययीभावः । ‘त्वमावेकवचने’ (७।२।९७) इत्यत्रैकवचन इत्यर्थनिर्देशादिह
विभक्त्यभावेऽप्येकार्थवृत्तेर्युष्मदो मपर्यन्तस्य त्वादेशः । अत एव विभक्त्यभावाच्च
त्वादेशोऽत्र चिन्त्य इति वल्लभवचनं *चिन्त्यम् । अधिकमत्यन्तं सर्वत्रेत्यर्थः । मा
निपाति मा निपत्यताम् । भावे लुङि चिण्वद्बुद्धिः । अत्र निपातासंबन्धेऽपि तत्सं-
बन्धोक्तेरतिशयोक्तिरलंकारः ॥ ४१ ॥

सरजसमकरन्दनिर्भरासु प्रसवविभूतिषु भूरुहां विरक्तः ।

ध्रुवममृतपनामवाञ्छयासावधरममुं मधुपस्तवाजिहीते ॥ ४२ ॥

सरजसेति ॥ किंच मधु पिबतीति मधुपो मधुलिङ्, मद्यपश्च । ‘आतोऽनुपसर्गे
कः’ (३।२।३) भुवि रोहन्ति जायन्त इति भूरुहां भूरुहणां भौमानां च देहिनां
संबन्धिनीषु सह रजसा सरजसम् । ‘अव्ययम्’ (२।१।६) इत्यादिना साकल्यार्थे-
ऽव्ययीभावः । ‘अचतुर-’ (५।४।७७) इति समासान्तनिपातः । तेन सरजस्क इति

[* अर्थानर्देशस्यातित्वानित्याद्यर्थमङ्गीकारेऽपि ‘प्रत्ययोत्तरपदयोश्च’ (७।२।९८) इत्यत्रो-
त्तरपदग्रहणसामर्थ्याद्विभक्तिपरकत्वस्यापि निमित्तत्वेनात्राव्ययीभावत्वेनाव्ययत्वाद्विभक्त्यर्थेऽ-
लुप्तत्वेन ‘न लुप्तता-’ (१।१।६३) इत्यनेन प्रत्ययेन प्रत्ययलक्षणप्रतिषेधाद्विभक्तिपरत्वा-
भावेनादेशश्चिन्त्य एवातो वल्लभोक्ती रम्यैव । कविना तु विभक्तिप्रतिरूपकत्वच्छब्देन
युष्मत्समानार्थकेन समासोऽङ्गीकृत इति प्रतिभाति ।] पाठा०-१ “‘अचतुर-’
(५।४।७७) इत्यादिना साकल्यार्थेऽव्ययीभावः समासान्तनिपातः” ।

शशुपालवध

बहुवीर्याया लक्ष्यः मुख्यो वा । महाकविप्रयोगबाहुल्यात् । अव्ययीभावदर्शनं तु प्रायिकमियुक्तं प्राक् । तथा च सरजसं सरजसो वा यो मकरन्दस्नेन निर्भरासु पूर्णासु । न तु त्वदधरामृतेन नाप्यरजस्केनेति भावः । अन्यत्र रजः स्त्रीपुष्पम्, 'स्याद्रजः पुष्पमार्तवम्' इत्यमरः । तत्साहचर्यान्मकरन्दशब्देन शुक्रप्रतीतिः । तेन शुक्रशोणितसंनिपातप्रायास्वित्यर्थः । अस्रवविभूतिषु पुष्पममृद्विषु जन्मपरम्परासु च विरक्तः निस्पृहः सन् अमृतं पिबतीति अमृतप इति नाम्नो वाञ्छया असावमुं तवाधरमोष्ठं प्रति आजिहीते आगच्छति । ध्रुवं सत्यमित्युपप्रेक्षायाम् । अन्यत्र तु अमृतपो देव इति नामवाञ्छया । देवभूयापेक्षयेत्यर्थः । अथवा । निःश्रेयसप्राप्तीच्छयेत्यर्थः । 'श्रेयो निःश्रेयसामृतम्' इत्यमरः । ध्रुवं शाश्वतं अधरं धरामंबन्धरहितममुं परलोकपथम् । शुभमिह चामुत्र चान्वेनीत्यादौ लोके वेदे चेदमदसोलोकद्वये रूटिप्रदर्शनात् । आजिहीते अन्विष्यतीत्यर्थः । 'ओढाङ् गता' इति धातोर्लटि 'श्लौ' (६।१।१०) इति द्विर्भावः । 'ई हल्यघोः' (६।१।१३) इतीकारः । इह नायिकावदनसौरभहेतुकस्य मधुपानामागमनस्यामृतपानमवाञ्छाहेतुकवोपप्रेक्षणाद्गुणहेतूपप्रेक्षा । सा च ध्रुवमिति व्यङ्ग्यप्रयोगाद्वाच्या सती मधुपस्याधारोद्देशस्यासंबन्धेऽपि संबन्धाभिधानादतिशयोक्त्युत्थापितेति संकरः । पूर्वोक्ताप्रकृतार्थप्रतीतिस्तु मधुपादिशब्दानामभिधया प्रकृतार्थनियन्त्रित्वाच्छब्दशक्तिमूलो ध्वनिरेव न श्लेष इत्यलं विस्तरेणेति ॥ ४२ ॥

इति वदति सखीजने निमीलद्विगुणितसान्द्रतराक्षिपक्षममाला ।
अपतदलिभयेन भर्तुरङ्गं भवति हि विह्वलता गुणोऽङ्गनानाम् ४३
(विरोपकम् ।)

इतीति ॥ इतीत्यं सख्येव जनस्तस्मिन् सखीजने वदति सति निमीलन्त्यौ भयान्मुकुलीभवन्त्यौ अत एव द्वे आवृत्तौ ययोस्ते द्विगुणे द्विरावृत्ते । 'गुणास्वावृत्तिशब्दादिज्येन्द्रियामुख्यतन्तुषु' इति वैजयन्ती । ते कृते द्विगुणिते अत एव सान्द्रतरे अक्षिपक्षममाले नेत्रलोमपङ्क्ति यस्याः सा । काचिदिति शेषः । अक्षिग्रहणस्य पक्षमद्वयद्वैगुण्यलक्ष्मीरक्ष्णोरेवेति द्योतनार्थत्वाच्च पौनरुक्त्यम् । अलिभयेन भर्तुरङ्गमुत्सङ्गमपतत् प्राप्तवती । अहो महत्कष्टं यत्कीटकादपि भयमित्याशङ्क्याह-अङ्गनानाम् । न तु पुंसामिति भावः । विह्वलता भीरुता गुणो भवति हि । न तु दोष इति भावः । अत एव जनममक्षं भर्तुरङ्गारोहणमपि न दोषः । पार्श्वस्थालम्बनादीनां भयानुभावत्वात् । कुलकेऽलंकारोऽयमर्थान्तरन्यासः ॥ ४३ ॥

मुखकमलकमुन्नमय यूना यदभिनवोदवधूर्नलादचुम्बि ।

तदपि न किल बालपल्लवाग्रग्रहपरया विविदे विदग्धसख्या ४४

मुखेति ॥ यूना अभिनवोदवधूर्नबोढाङ्गनापि बलाद्वलात्कारात् । मुखं कमलमिवलुपमितसमासः । तदल्पं मुखकमलकम् । अल्पार्थं कन्प्रत्ययः । उन्नमयौघमय । 'त्यपि लघुपूर्वात्' (६।१।५६) इत्यादेशः । अचुम्बि चुम्बितेति यत् तच्चुम्बनं विदग्धसख्या चतुरसख्या बालपल्लवाग्राणां ग्रहो ग्रहणम् । 'ग्रहवृत्तिनिश्चिगमश्च'

(३।३।५८) इत्यप्रत्ययः । तत्परया तदासक्तया सत्या । कंचिद्भ्यामङ्गं कल्पयन्त्ये-
त्यर्थः । न विविदे अपि किल । न प्रकाशितमिति किमुत वक्तव्यमित्यपिशब्दार्थः ।
किलेत्यलीके । वस्तुतो विदित्वाप्यविदित्वेव स्थितं वेदगध्यात् । अन्यथा तयोर्वि-
श्रम्भविहारविधातादिति भावः । मुग्धेयं नायिका । 'उदयद्यौवना मुग्धा लज्जापि-
हितमन्मथा' इति लक्षणात् ॥ ४४ ॥

व्रततिविततिभिस्तिरोहितायां प्रतियुवतौ वदनं प्रियः प्रियायाः ।
यदध्ययदधरावलोपनृत्यत्करवलयस्वनितेन तद्विवत्रे ॥ ४५ ॥

व्रततीति ॥ प्रतिकूला युवतिः प्रतियुवतिः सपत्नी तस्यां व्रतनिविततयो
लताजालानि । 'यल्ली तु व्रतनिलता' इत्यमरः । ताभिस्तिरोहितायां सत्यां प्रियः
प्रियाया वदनमध्यदपिब्रदिति यत् । घटो भौवादिकालङ्घ । तद्गदनपानमधराव-
लोपेनाधरखण्डनेन । तज्जनितव्यथयेत्यर्थः । नृत्यतोश्चलतोः करयोर्वलयानां कङ्क-
णानां स्वनितेन ध्वनिना विवत्रे विवृतम् । तदेव तस्यास्तदनुमापकमभूदित्यर्थः ।
अत्रैका हृष्टा अपरा त्वीर्ष्यानिर्वेदवतीत्यनुसंधेयम् ॥ ४५ ॥

विलसितमनुकुर्वती पुरस्ताद्वरणिरुहाधिरुहो वधूर्लतायाः ।

रमणमृजुतया पुरः सखीनामकलितचापलदोपमालिलिङ्ग ॥ ४६ ॥

विलसितमिति ॥ वधूः काचित् स्त्री पुरस्तादग्रे धरणिरुहमधिरोहनीनि धर-
णिरुहाधिरुहं वृक्षाधिरुहा । रुहेः क्विप् । तस्या लताया विलसितं चेष्टितम् । भावे
क्तः । अनुकुर्वती एवमित्याश्लेषप्रकारमभिनयन्ती ऋजुतया अकुटिलबुद्धितया
सखीनां पुरोऽग्रे अकलितोऽविचारितश्चापलमनुचितकरणमेव दोषो यस्मिन्कर्मणि
तद्यथा तथा रमणं प्रियमालिलिङ्ग । एषा हर्षोत्सुक्यवती प्रौढा च ॥ ४६ ॥

सललितमवलम्ब्य पाणिनांसे सहचरमुच्छ्रितगुच्छवाञ्छयान्या ।

सकलकलभकुम्भविभ्रमाभ्यामुरसि रसादवतस्तरे स्तनाभ्याम् ४७

सललितमिति ॥ अन्या स्त्री उच्छ्रितगुच्छवाञ्छया उन्नतस्तवकजिघृक्षया
सललितं सविलासं यथा तथा सहचरं प्रियं पाणिना । अंचित्याद्वामेनेति शेषः ।
अंसेऽवलम्ब्यावष्टभ्य सकलयोः समग्रयोः कलभकुम्भयोः करिकुम्भयोर्विभ्रम इव
विभ्रमः सौन्दर्यं ययोस्ताभ्यां स्तनाभ्यां रसाद्रागादुरस्यवतस्तरे आच्छादयामास ।
सहचरमित्यनुपङ्गः । अभिमुखावस्थानादिति भावः । स्तृणातेः कर्तरे लिट् ।
'ऋतश्च संयोगादेर्गुणः' (७।४।१०) 'शर्पूर्वाः स्वयः' (७।४।६१) इत्यभ्यास-
सकारलोपश्च । इयं च प्रौढैव ॥ ४७ ॥

मृदुचरणतलाग्रदुःस्थितत्वादसहतरा कुचकुम्भयोर्भरस्य ।

उपरि निरवलम्बनं प्रियस्य न्यपतदथोच्चतरोच्चिचीपयान्या ॥४८॥

मृद्विति ॥ अन्या स्त्री उच्चतराणामत्युन्नतकुसुमानुसुचेतुमवचेतुमिच्छया
उच्चतरोच्चिचीपया । चिनोतेः सन्नन्तास्त्रियामप्रत्यये टाप् । 'विभाषा चेः' (७।
३।५८) इति कुत्वविकल्पः । मृदुचरणतलाग्रेण दुःस्थितत्वाद्दुःखेन स्थितत्वात्
कुचकुम्भयोर्भरस्य 'पुंसि संज्ञायां घः प्रायेण' (३।३।११८) इति घप्रत्ययः ।

सहनेऽत्यन्तमित्यसहतरा । सहेः पचाद्यजन्ताञ्जन्समाप्तात्तरप्रत्ययः । भरमस-
हमानेत्यर्थः । कृद्योगात्कर्मणि षष्ठी । अथास्मिन्नवसरे निरवलम्बनं यथा तथा
प्रियस्थोपरि न्यपतत् । निरवलम्बनत्वाभिपपत्तेत्यर्थः । एषा च प्रौढा । स्वभावो-
क्तिरलंकारः ॥ ४८ ॥

उपरिजतरुजानि याजमानां कुशलतया परिरम्भलोलुपोऽन्यः ।

प्रथितपृथुपयोधरां गृहाण स्वयमिति मुग्धवधूमुदास दोर्भ्याम् ४९

उपरिजति ॥ उपरिजान्युपरि जानानि तरोर्जातानि तरुजानि कुसुमानि तानि
याचमानां अपचित्य देहीति प्रार्थयमानां प्रथितपृथुपयोधरां प्रशस्तपीवरकुचां
मुग्धवधूमकुटिलधियं स्त्रियं परिरम्भलोलुप आश्लेषलालमोऽन्यः कुशलतया वञ्च-
नापटुतया स्वयं गृहाण । त्वमेवापचिनुष्वेत्यर्थः । इति गम्यमानार्थत्वादुक्त्वेति न
प्रयुक्तं पौनरुक्त्यात् । दोर्भ्यामुदास उद्यच्छति स्म । अयं चेकायत्तत्त्वादनुकूलना-
यकः । नायिका तु स्वाधीनपतिका प्रौढा च ॥ ४९ ॥

इदमिदमिति भूरुहां प्रसूनैर्मुहुरतिलोभयता पुरःपुरोऽन्या ।

अनुरहसमनायि नायकेन त्वरयति रन्तुमहो जनं मनोभूः ॥५०॥

इदमिदमिति ॥ अन्या स्त्री इदमिदमिति । इदं ग्राह्यमिदं ग्राह्यमित्युक्त्वे-
त्यर्थः । भूरुहां वृक्षाणां प्रसूनैः पुष्पैः पुरःपुरो मुहुरतिलोभयता प्रलोभयता
नायकेन रहोऽनु अनुरहसमेकान्तम् । ‘अन्ववतसात्-’ (५।४।८१) इत्यव्ययी-
भावः समासान्तः । अनायि नीता । तथा हि—मनोभूः कामो जनं रन्तुं त्वर-
यति । देशकालानपेक्षयेति भावः । अत एवाश्चर्यमहो इति । पूर्ववन्नायिका-
नायकविवेकः । अर्थान्तरन्यासः ॥ ५० ॥

विजनमिति बलादमुं गृहीत्वा क्षणमथ वीक्ष्य विपक्षमन्तिकेऽन्या ।

अभिपतितुमना लघुत्वभीतेरभवदमुञ्चति वल्लभेऽतिगुर्वी ॥ ५१ ॥

विजनमिति ॥ अन्या स्त्री विजनमेकान्तमिति हेतोरमुं वल्लभं क्षणं बलाद्गृहीत्वा
आकृष्य अथान्तिके विपक्षं सपत्नीजनं वीक्ष्य लघुत्वभीतेस्तुच्छत्वभयादभिपतितुं
मनो यस्याः सा अभिपतितुमनाः । ‘तुं काममनसोरपि’ इति मकारलोपः । अप-
सर्तुकामेत्यर्थः । वल्लभे अमुञ्चत्यत्यजति सति । तस्य विपक्षानवेक्षणादिति भावः ।
अतिगुर्व्यतिगौरववत्यभवत् । स्वयंग्रहलाघवतिरोधानाद्गुर्वल्लभत्वप्रकाशनाच्चेति
भावः । भाग्यवतां सर्वं श्रेयसे भवतीति रहस्यम् । एषा त्वतिप्रगल्भैव ॥ ५१ ॥

अधिरजनि जगाम धाम तस्याः प्रियतमयेति रूपा स्रजावनद्धः ।

पदमपि चलितुं युवा न सेहे किमिव न शक्तिहरं ससाध्वसानाम् ५२

अधीति ॥ अधिरजनि रजन्याम् । विभक्त्यर्थेऽव्ययीभावः । तस्याः । सपत्न्या
इत्यर्थः । बुद्धिस्थत्वाज्ञामग्रहणासहत्वाच्च तच्छब्देन निर्देशः । धाम गृहं जगामेति
रूपा हेतुना प्रियतमया कन्या स्रजा कारणेनावनद्धो युवा पदमपि । अत्यन्तसंयोगे
द्वितीया । चलितुं न सेहे न शशाक । तथा हि—ससाध्वसानां भयग्रस्तानां किमिव,
किं वा । इवशब्दो वाक्यालंकारे । इवेतीपदर्थोपमोत्प्रेक्षावाक्यालंकारेऽपि गण-

व्याख्याने । शक्तिं हरतीति शक्तिहरम् । 'हरतेरनुद्यमनेऽच' (३।२।९) इत्यप्रत्ययः । न भवतीति शेषः । अस्तिर्भवन्तीपरोऽप्रयुज्यमानोऽप्यस्तीति वचनात् । भवन्तीति लटः पूर्वाचार्याणां संज्ञा । सर्वस्यापि भीरूणां शक्तिहरत्वादबलाकृतः सर्वबन्धोऽपि यूनः शक्तिहर इति युक्तमिति सामान्येन विशेषसमर्थनरूपोऽर्थान्तरन्यासः । खण्डितेयं नायिका । 'ज्ञातेऽन्यासङ्गविकृते खण्डितेभ्योऽकपायिता' (दशरूपके २।२५) इति लक्षणात् । नायकस्तु दक्षिणः । 'भयसंबन्धसहनादिभिस्तुल्यो नैकत्र दक्षिणः' इति लक्षणार्थप्रतीतिरिति ॥ ५२ ॥

अथ काचित्खण्डिता निजकान्तमागस्कारिणं पल्लवदानेन प्रसादयन्तं चतुर्भिर्भर्त्सयितुमारभते—

न खलु वयममुष्य दानयोग्याः पिबति च पाति च यासकौ रहस्त्वां ।
व्रज विटपममुं ददस्व तस्यै भवतु यतः सदृशोश्चिराय योगः ॥ ५३ ॥

नेत्यादि ॥ वयममुष्य दानयोग्या न भवामः खलु, किंतु या असावेवासकौ त्वप्रिया । 'अव्ययसर्वनाम्नामकच्प्राक्टेः' (५।३।७१) इत्यकच् । रहो रहसि । 'रहशोपांशु चालिङ्गे' इत्यमरः । त्वां पिबति पानं करोति । 'पा पाने' भौवादिकात्कर्तारि लट् । 'पाप्रा—' (३।१।१३७) इत्यादिना पिवादेशः । पाति रक्षति च । अन्यतो वारयति चेत्यर्थः । 'पा रक्षणे' अदादिवाच्छपो लुक् । तस्यै अमुं विटान् पातीति विटपं पल्लवम् । 'विटपः पल्लवे पिङ्गे' इति विश्वः । ददस्व प्रयच्छ । 'दद दाने' इति भौवादिकाहोद् । व्रज गच्छ । यतो दानाच्चिराय चिरकालात् । चिरार्थेऽव्ययम् । सदृशोरनुरूपयोर्योगो भवतु । उभयोरपि विटपत्वादिति भावः । समालंकारोऽयम् । 'सा समालंकृतिर्योगो वस्तुनोरनुरूपयोः' इति लक्षणात् ॥ ५३ ॥

तव कितव किमाहितैर्वृथा नः क्षितिरुहपल्लवपुष्पकर्णपूरैः ।

ननु जनविदितैर्भवद्बलीकैश्चिरपरिपूरितमेव कर्णयुग्मम् ॥ ५४ ॥

तवेति ॥ हे कितव धूर्त, वृथा व्यर्थमेवाहितैः । तत्कार्यस्यान्यथासिद्धत्वादिति भावः । तव संबन्धिभिः क्षितिरुहाणां पल्लवाः पुष्पाणि च तान्येव कर्णं पूरयन्तीति कर्णपूराः कर्णावतंसाः । कर्मण्यण् । तैर्नोऽस्माकं किं तत्साध्यम् । न किञ्चिदस्तीत्यर्थः । गम्यमानसाधनक्रियापेक्षया कर्णपूराणां करणत्वात्तृतीया । उक्तं च न्यासोद्घोते—'न केवलं श्रूयमाणैव क्रिया निमित्तं कारकभावस्य, अपि तु गम्यमानापि' इति । किंतु नन्वङ्ग जनविदितैर्जनेष्वतिप्रसिद्धैः । जनेषु विदितैरिति सप्तमीसमासः । 'क्तस्य च वर्तमाने' (२।३।६७) इति कृद्योगे षष्ठीप्रतिप्रसवत्वेऽपि 'क्तेन च पूजायाम्' (२।२।१२) इति षष्ठीसमासनिषेधात् जनानामाधारत्वविवक्षायां तदप्राप्तेः । भवद्बलीकैस्तवाप्रियवचनैः कर्णयुग्मं चिरपरिपूरितं नित्यं पूर्णमेव । अतः परिपूरितस्य पूरणायोगादलमेवैभिरित्यर्थः । अत्रोत्तरवाक्यार्थस्य पूर्ववाक्यार्थहेतुत्वेनोपनिबन्धाद्वाक्यार्थहेतुकं काव्यलिङ्गमलंकारः ॥ ५४ ॥

मुहुरुपहसितामिवालिनादैर्वितरसि नः कलिकां किमर्थमेनाम् ।

वसतिमुपगतेन धाम्नि तस्याः शठ कलिरेष महान्स्त्वयाद्य दत्तः ५५

मुहुरिति ॥ अलिनादमुहुरूपहसितां प्रतारणार्थेति प्रहस्यमानामिव स्थिता-
मेनां कलिकां कोरकं अल्पं कलिं, कलहं च । 'कलहे च युगे कलिः' इति वैज-
यन्ती । स्त्रीप्रत्ययस्वविवक्षितः श्लेषः । नोऽस्माकं किमर्थं वितरसि । हे शठ गूढ-
विप्रियकारिन्, तस्यास्वप्रियाया धास्त्रि भवने वसतिं स्थितिमुपगतेन त्वयाद्यैष
वर्तमानो महान् कलिः कलहो दत्तः स्वदत्त एव । महति कलां स्थिते किं कस्य-
न्तरेणेत्यर्थः । अत्रापि पूर्ववाक्यार्थस्योत्तरवाक्यार्थहेतुत्वाद्वाक्यार्थहेतुकं काव्यलि-
ङ्गम् । कलिकामिति श्लेषोत्थापितया कोरककलहयोर्भेदे अभेदरूपातिशयोक्त्यानु-
प्राणितमिति संकरः ॥ ५५ ॥

इति गदितवती रुषा जघान स्फुरितमनोरमपक्ष्मकेशरेण ।
श्रवणनियमितेन कान्तमन्या सममसिताम्बुरुहेण चक्षुषा च ॥ ५६ ॥
(कलापकम् ।)

इतीति ॥ इतीत्थं गदितवत्युक्तवती अन्या स्त्री रुषा कान्तं स्फुरितान्युज्ज्व-
लानि मनोरमाणि च पक्ष्माणीव केशराणि, अन्यत्र केशराणीव पक्ष्माणि यस्य
तेन श्रवणनियमितेन श्रोत्रे धृतेन, निरुद्धेन च अमिताम्बुरुहेण नीलोत्पलेन,
चक्षुषा च समं युगपजघान ताडयामास । एषा खण्डिता । नायकस्तु धृष्टः ।
'व्यक्ताङ्गो निर्णयो धृष्टः' इति लक्षणात् । अत्र स्फुरितेत्यादितुल्यधर्मगम्योपमान-
योरसिताम्बुरुहचक्षुषोरुभयोरपि ताडनसाधनतयोपात्तत्वेन प्रकृतत्वात्केवलप्रकृता-
स्पदा तुल्ययोगिता । लक्षणं तूक्तम् ॥ ५६ ॥

विनयति सुदृशो दृशः परागं प्रणयिनि कौसुममाननानिलेन ।
तदहितयुवतेरभीक्ष्णमक्ष्णोर्द्वयमपि रोपरजोभिरापुपूरे ॥ ५७ ॥

विनयतीति ॥ प्रणयिनि प्रिये सुदृशः प्रियाया दृशो लोचनात् । एकस्मा-
देवेति भावः । कुसुमेषु भवं कौसुमं परागं रजःकणम् । तच्चैकमेवेति भावः ।
आननानिलेन निजमुखफूत्कारेण विनयत्यपनयति सति तदहितयुवतेः तत्सपत्न्याः
अक्ष्णोर्द्वयमपि । न त्वेकमेवेति भावः । रोषा एव रजांसि तैरभीक्ष्णमापुपूरे ।
नैकेन रजःकणेन किञ्चित्सृष्टमात्रमिति भावः । पूरयतेः कर्मणि लिट् । पूर्णमि-
त्यर्थः । अत्र रजोविनयस्यान्यत्र रजःपूरणकारणत्वायोगादकारणत्वमेव पूरणमिति
विभावनालंकारो रूपकानुप्राणित इति संकरः ॥ ५७ ॥

स्फुटमिदमभिचारमत्र एव प्रतियुवतेरभिधानमङ्गनानाम् ।
वरतनुरमुनोपहूय पत्या मृदुकुसुमेन यदाहताप्यमूर्च्छत् ॥ ५८ ॥

स्फुटमिति ॥ इदं प्रतियुवतेः सपत्न्या अभिधानं नामधेयं अङ्गनानामभि-
चारः परमारणकर्म । यथा 'इयेनेनाभिचरन् यजेत' इति तस्य मन्त्रोऽभिचारमन्त्रः स
एव स्फुटमित्युत्प्रेक्षा । यद्यस्माद्वरतनुः स्त्री पत्या भर्त्रा अमुना सपत्नीनामधेयेनोप-
हूय मृदुकुसुमेन । मृदुग्रहणमचिरावचितत्वं द्योतयन् देवताभिचारमन्त्राणामनादि-

संस्कारभावं द्योतयति । तेनाप्याहता अमूर्च्छत् । यदुच्चारणपूर्वकं कुसुमताडनमपि मारकं सोऽभिचारमन्न एव सत्यम् । अन्यथा केवलकुसुमेऽपि तत्प्रसङ्गादित्यर्थः ॥ ५८ ॥

समदनमवतंसितेऽधिकर्णं प्रणयवता कुसुमे सुमध्यमायाः ।

व्रजदपि लघुतां बभूव भारः सपदि हिरण्मयमण्डनं सपत्न्याः ५९

समदनमिति ॥ प्रणयवता प्रियेण सुमध्यमायाः प्रियाया अधिकर्णं कर्णे । विभक्त्यर्थेऽव्ययीभावः । कुसुमे समदनं यथा तथा अवतंसितेऽवतंसिकृते सति सपदि लघुतां हीनतामगुरुत्वं च व्रजदपि समान एकः पतिर्यस्यास्तस्याः सपत्न्याः । 'नित्यं सपत्न्यादिषु' (४।१।३५) इति डीप् नकारश्च । तस्मादेव निर्देशात् समानशब्दस्य सभावनिपातः । हिरण्यस्य विकारो हिरण्मयम् । 'दाण्डिनायन -' (६।४।१७४) इत्यादिना निपातः । तन्मण्डनं भारो बभूव । यत्किंचिदपि प्रेम्णा कान्तेन स्वहस्तदत्तं श्लाघ्यं मण्डनं भवति अन्यन्महार्घमपि हीनं भारश्च । न तु मण्डनमित्यर्थः । लघुगुरुत्वगुणविरोधस्य हीनार्थत्वेन परिहाराद्विरोधाभासमेदः ॥ ५९ ॥

अवजितमधुना तवाहमक्ष्णो रुचिरतयेत्यवनम्य लज्जयेव ।

श्रवणकुवलयं विलासवत्या भ्रमररुतैरुपकर्णमाचचक्षे ॥ ६० ॥

अवजितमिति ॥ विलासवत्याः स्त्रियः श्रवणकुवलयं श्रवणोत्पलं कर्तुं अहमधुना तवाक्ष्णो रुचिरतया रुचिरस्य भावो रुचिरता । भावे तत् । तथा सौन्दर्येणावजितमिति वक्तव्यानुवादः । अत एव लज्जयावनम्य भ्रमररुतैः । तन्मिषेणेत्यर्थः । उपकर्णं कर्णे । विभक्त्यर्थेऽव्ययीभावः । आचचक्ष इवेत्युपेक्षा ॥ ६० ॥

अवचितकुसुमा विहाय वल्लीयुवतिषु कोमलमाल्यमालिनीषु ।

पदमुपदधिरे कुलान्यलीनां न परिचयो मलिनात्मनां प्रधानम् ६१

अवचितेति ॥ अलीनां कुलानि अवचितानि युवतिभिरुपात्तानि कुसुमानि यासां ताः । रिक्ता इत्यर्थः । वल्लीः पुष्पलता विहाय । कोमलानि माल्यानि मलन्ते धारयन्तीति तासु कोमलमाल्यमालिनीषु । 'मल मल्ल धारणे' इति धातोर्णिनिः 'ऋन्नेभ्यो डीप्' (४।१।५) युवतिषु पदमुपदधिरे निदधुः । तथा हि मलिनात्मनां कृष्णदेहानां, दुष्टचित्तानां च परिचयश्चिरकालसाहचर्यं न प्रधानं न प्रयोजकं, किंतु भुक्तिरेवेति भावः । अतः परिचितलतात्यागो नाश्चर्यमित्यर्थः । अत्र मलिनात्मनामिति कृष्णाङ्गत्वस्य दुष्टचित्तत्वेन सहाभेदाध्यवसायेनार्थान्तरन्यासस्योत्थापनात् श्लेषप्रतिभोत्थापितातिशयोक्त्यनुप्राणितोऽयमिति संकरः ॥ ६१ ॥

अथोत्तरसर्गे जलक्रीडावर्णनाय तदुपोद्घातत्वेनासां वनविहारोद्भवं श्रमातिरेकं सप्तभिः कुलकेन दर्शयति—

श्लथशिरसिजपाशपातभारादिव नितरां नतिमद्भिरंसभागैः ।

मुकुलितनयनैर्मुखारविन्दैर्धनमहतामिव पक्ष्मणां भरेण ॥ ६२ ॥

श्लथेत्यादि ॥ शिरसि जाताः शिरोरुहाः । 'सप्तम्यां जनेडः' (३।२।९७)

‘हलदन्तात्-’ (६।३।९) इत्यादिना सप्तम्या अलुक् । तेषां पाशः कलापः श्रुतस्य तस्य यः पातस्तस्य भारादिवेति हेतूप्रेक्षा । ‘न पादादौ खलवादयः’ इति वामनीयनिषेधेऽपि इवशब्दस्य पादादौ प्रयोगः कवेरौदृग्ध्यात् । नितरामतिशयेन । अव्ययादामुप्रत्ययः । ननिमद्भिरंसभागेरूपलक्षिताभिर्नितम्बिनीभिरिति भाविना संबन्धः । एवमुत्तरत्रापि योज्यम् । नतांसत्वमुत्तमस्त्रीलक्षणात् । पुनर्धनमहतां सान्द्रदीर्घाणां पक्ष्मणां भरेणे-वेति पूर्ववद्धेतूप्रेक्षा । मुकुलितनयनैर्मुखारविन्दैः । अत्रोप्रेक्षयोः संसृष्टिः ॥ ६२ ॥

अधिकमरुणिमानमुद्रहद्भिर्विकसदशीतमरीचिरश्मिजालैः ।

परिचितपरिचुम्बनाभियोगादपगतकुङ्कुमरेणुभिः कपोलैः ॥ ६३ ॥

अधिकमिति ॥ पुनः परिचितानां प्रणयिनां परिचुम्बनैरभियोगान्मर्दनादप-गतकुङ्कुमरेणुभिः अत एव विकसन्ति वैमल्यात्प्रतिफलन्ति अशीतमरीचिरुष्मांशो रश्मिजालानि येषु तैः । असंबन्धे संबन्धोक्त्यातिशयोक्तिः । अत एवाधिकमरु-णिमानमुद्रहद्भिः । कुङ्कुमापायेऽप्यातपलङ्घनादनिलोहितैरित्यर्थः । कपोलै-र्गण्डस्थलैः ॥ ६३ ॥

अवसितललितक्रियेण बाह्वोर्ललिततरेण तनीयमा युगेन ।

सरसकिसलयानुरञ्जितैर्वा करकमलैः पुनरुत्तरक्तभाभिः ॥ ६४ ॥

अवसितेति ॥ पुनरवसिताः श्रेणेण परिसमाप्ता ललिताः क्रियाः सुकुमार-चेष्टा अपि यस्य तेन ललिततरेण मृदुतरेण तनीयसा तनुतरेण बाह्वोर्युगेन पुनः सरसैराद्वैः किसलयैरनुरञ्जितैर्वा अनुरञ्जनं प्रापितैरिव पुनरुक्ता द्विगुणा रक्ता भासो येषां तैः पुनरुत्तरक्तभाभिः । ‘हलि सर्वेषाम्’ (८।३।२२) इति यकारलोपः । करकमलैः पाणिपङ्कजैः । अत्रेतरजनकरापेक्षया पुनरुत्तरक्तत्वं स्वाभाविकमेव । तत्र किसलयरञ्जनहेतुकत्वमुप्रेक्ष्यते । इवार्थे वाशब्दस्तदुप्रेक्षायां प्रयुक्तः ॥ ६४ ॥

स्मरसरसमुरःस्थलेन पत्युर्विनिमयसंक्रमिताङ्गरागरागैः ।

भृशमतिशयखेदसंपदेव स्तनयुगलैरितरेतरं निषण्णैः ॥ ६५ ॥

स्मरेति ॥ पुनः स्मरेण सरसं सानुरागं यथा तथा पत्युरःस्थलेन कर्त्रा विनि-मयेन व्यतिहारेण संक्रमितोऽङ्गरागोऽनुलपनं तेन रागो रञ्जनं येषु तैः अतिशयो-ऽतिशयितो यः खेदस्तस्य संपदा महिम्नेवेत्युप्रेक्षा । भृशमितरेतरं निषण्णैः पर-स्परं संश्रितैः स्तनयुगलैः ॥ ६५ ॥

अतनुकुचभरानतेन भूयः श्रमजनितानतिना शरीरकेण ।

अनुचितगतिसादनैः सहत्वं कलभकरोरुभिरुरुभिर्दधानैः ॥ ६६ ॥

अतन्विति ॥ पुनः अतनुना महता कुचभरेणानतेन नन्नेण । प्रागेवेति भावः । भूयः पुनश्च श्रमजनिता आनतिर्यस्य तेन शरीरकेण सुकुमारशरीरेण । किञ्च अनुचिताऽनभ्यस्ता । ‘अभ्यस्तेऽप्युचितं न्याय्यम्’ इति यादवः । तथा गत्या पाद-चारेण यः सादः काश्यं तेन यन्निःसहत्वमक्षमत्वं तद्वधानैः । गन्तुमक्षमैरित्यर्थः ।

न सहन्त इति निःसर्गाः । पचाद्यजन्तेनोपसर्गस्य समासे त्वप्रत्ययः । कलभकराः करिहस्ता द्वोरवो महान्तस्तैरूढभिः सक्थिभिः । 'सक्थि क्लीबे पुमानूढः' इत्यमरः ॥ ६६ ॥

अपगतनवयावकैश्चिराय क्षितिगमनेन पुनर्वितीर्णरागैः ।

कथमपि चरणोत्पलैश्चलद्भिर्भृशविनिवेशवशात्परस्परस्य ॥ ६७ ॥

अपगतेति ॥ पुनश्चिराय चिरं क्षितिगमनेनापगतो नवयावको नवलाक्ष-
रागो येषां तैः पुनस्तेनैव वितीर्णरागैः सौकुमार्यादुत्पादितरागैः परस्परस्य भृश-
विनिवेशवशात् स्थिरन्यासबलात् एकं स्थिरं निवेश्य तद्वष्टम्भेन । इतरचालनक्र-
मेणेत्यर्थः । कथमपि महता प्रयत्नेन । 'कथमादि तथाप्यन्तं यत्नगौरवभेदयोः'
इत्युत्पलः । चलद्भिश्चरणोत्पलैः ॥ ६७ ॥

मुहुरिति वनविभ्रमाभिपङ्गादतमि तदा नितरां नितम्बिनीभिः ।

मृदुतरतनवोऽलसाः प्रकृत्या चिरमपि ताः किमुत प्रयासभाजः ६८

मुहुरिति ॥ नितम्बिनीभिरुक्तधर्मोपलक्षिताभिः स्त्रीभिर्मुहुरित्येवं वनवि-
भ्रमाभिपङ्गात् वनभ्रमणासङ्गात् तदा नितरामतमि तान्तम् । तमेर्ण्यन्ताङ्गावे लुङ्
'नोदात्तोपदेशस्य मान्तस्यानाचमेः' (७।३।३४) इति वृद्धिप्रतिषेधः । युक्तं चैत-
दित्याह—मृदुतरतनवोऽति कोमलाङ्ग्यस्ताः स्त्रियः प्रकृत्या अलसा जडाः, अथ चिर-
मपि प्रयासभाजश्चेत् किमुत । सुतरामलसाः स्युरित्यर्थः । अत्राप्रकृतनैसर्गिकालस्यस्य
कथनेनागन्तुकस्य कैमुत्यन्यायतः सिद्धत्ववर्णनादर्थोपत्तिरलंकारः । 'एकस्य वस्तुनो
भावाद्यत्र वस्त्वन्यदापतेत् । कैमुत्यन्यायतः सा स्यादर्थोपत्तिरलंक्रिया ॥' इति
लक्षणात् । श्रमश्चात्र संचारी वाच्यः । 'श्रमः खेदोऽध्वरत्यादेः स्वेदोऽस्मिन्म-
र्दानादयः' (दशरूपके ४।१२) इति लक्षणात् ॥ ६८ ॥

अथ श्रमानुभावं स्वेदं वर्णयति—

प्रथममलघुमौक्तिकाभमासीच्छ्रमजलमुज्ज्वलगण्डमण्डलेषु ।

कठिनकुचतटाग्रपाति पश्चादथ शतशर्करतां जगाम तासाम् ॥ ६९ ॥

प्रथममिति ॥ अथ तासां स्त्रीणां श्रमजलं प्रथममुज्ज्वलगण्डमण्डलेषु ज्वल-
गण्डस्थलेषु अलघुमौक्तिकाभं स्थूलमुक्ताफलसदृशमासीत् । पश्चात् कठिनतरकु-
चाग्रपाति सत् अथ पतनानन्तरं शतं शर्कराः शतशर्करम् । 'समाहारे द्विगुरे-
कवचनं वा टावन्ते' इति नपुंसकत्वम् । तस्य भावस्तत्ता तां शतशर्करतां
शतशकलत्वं जगाम । अत्रैकस्य श्रमजलस्य क्रमेणानेकाश्रयसंबन्धनिबन्धनात्
पर्यायालंकारभेदः । 'क्रमेणैकमनेकस्मिन्नाधारे वर्तते यदि । एकस्मिन्नथ वानेकं
पर्यायालंकृतिर्मता ॥' इति लक्षणात् ॥ ६९ ॥

श्रमेऽपि कुचमण्डलमविकृतशोभमित्याह—

विपुलकमपि यौवनोद्धतानां घनपुलकोदयकोमलं चकाशे ।

परिमलितमपि प्रियैः प्रकामं कुचयुगमुज्ज्वलमेव कामिनीनाम् ७०

विपुलकमिति ॥ यौवनोद्धतानां कामिनीनां कुचयुगं विपुलकं पुलकरहित-

मपि घनपुलकोदयेन सान्द्ररोमोद्गमेन कोमलं सदिति विरोधः । विपुलं विस्तृतं तदेव विपुलकमित्यविरोधः । प्रियैः प्रकामं परितो मलमस्येति परिमलं तत्कृतं परिमलितं मल्लिनीकृतं तथाप्युज्ज्वलं विमलमेव चकाश इति विरोधः । परिमल-
वत्कृतं परिमलितमित्यविरोधः । मत्वन्तात् 'तत्करोति-' (ग०) इति णिषि
कर्मणि क्तः । णाविष्टवद्भावे विन्मतोर्लुक् । अपिर्विरोधे । विरोधाभासालंकारयोः
संस्पष्टिः ॥ ७० ॥

अथैकस्याः प्रियकण्ठावलम्बने श्रमानुभावमेकेनाह—

अविरतकुसुमावचायखेदान्निहितभुजालतयैकयोपकण्ठम् ।

विपुलतरनिरन्तरावलग्नस्तनपिहितप्रियवक्षसा ललम्बे ॥ ७१ ॥

अविरतेति ॥ अविरतो यः कुसुमानामवचायो हस्तेन लवनम् । 'हस्तादाने
चेरस्तेये' (३।३।४०) इति घञ् । तेन यः खेदस्तस्मात् भर्तुरूपकण्ठं कण्ठे । विभ-
क्त्यर्थेऽव्ययीभावः । निहिते भुजालते यया तथा । 'दोः प्रकोष्ठो भुजो बाहुर्भुजा
च स्पर्धते बुधेः' इति वैजयन्ती । विपुलतरौ निरन्तरमवलग्नौ संश्लिष्टौ च यौ स्तनौ
ताभ्यां पिहितं छादितं प्रियस्य वक्षो यया तयैकया स्त्रिया ललम्बे लम्बितम् ।
भावे लिट् ॥ ७१ ॥

अथापरस्या अङ्गभङ्गाख्यमपरमनुभावमाह—

अभिमतमभितः कृताङ्गभङ्गा कुचयुगमुन्नतिवित्तमुन्नमय्य ।

तनुरभिलषितं क्लमच्छलेन व्यवृणुत वेल्लितबाहुवल्लरीका ॥ ७२ ॥

अभिमतमिति ॥ तनुः काचित्तन्वी । 'वोतो गुणवचनात्' (४।१।४४) इति
विकल्पादनीकारः । अभिमतमभितः । प्रियमभीत्यर्थः । उन्नतिवित्तं औन्नत्येन प्रती-
तम् । विदेर्भावात् 'वित्तो भोगप्रत्यययोः' (८।२।५८) इति प्रत्ययार्थे निष्ठान-
त्वाभावनिपातः । कुचयुगमुन्नमय्योत्तुङ्गीकृत्य कृतोऽङ्गभङ्गो गात्रविजृम्भणं यया
सा । तथा वेल्लिते मिथोवेष्टिते बाहुवल्लर्यौ भुजलते यया सा । 'नद्यतश्च' (५।४।
१५३) इति कप् । क्लमच्छलेन । श्रमापनोदकचेष्टाव्याजेनेत्यर्थः । अभिलषितमा-
लिङ्गनाद्यभिलषितं व्यवृणुत प्रकटितवती । वृणोतेर्लङ् । प्रौढेयमुत्सुका च ॥ ७२ ॥

अथ कस्याश्चिन्मुग्धायाः प्रियचापलोक्तिद्वारा स्वेदोद्गमं प्रकटयति—

हिमलवसदृशः श्रमोदबिन्दूनपनयता किल नूतनोदवध्वाः ।

कुचकलशकिशोरकौ कथंचित्तरलतया तरुणेन पस्पृशाते ॥ ७३ ॥

हिमेति ॥ हिमलवसदृशो हिमकणनिभान् श्रमोदबिन्दून् । स्वेदबिन्दूनित्यर्थः ।
'मन्यौदन-' (६।३।६०) इत्यादिना उदकस्योदादेशः । अपनयता किल प्रमार्ज-
तेव, न तु तत्र तात्पर्यमिति भावः । तरुणेन यूना नूतनोदवध्वाः कुचौ कलशाविव
तौ च किशोरकाविव । उल्ललनसाम्यादश्वशावाविव । 'अश्वशावः किशोरकः' इत्य-
मरः । तौ कुचकलशकिशोरकौ । उभयत्राप्युपमितसमासः । कथंचित् क्लेशेन ।
सप्रतिषेधमेवेत्यर्थः । तरलतया चपलतया । उत्सुकतयेत्यर्थः । पस्पृशाते स्पृष्टौ ।
मृशोः कर्मणि लिट् । मुग्धेयम् ॥ ७३ ॥

सप्तमः सर्गः ।

अथ सर्वासामेव स्वेदोद्रेकं वर्णयति—

गत्वोद्रेकं जघनपुलिने रुद्धमध्यप्रदेशः

कामन्नूरुद्धमभुजलता पूर्णनाभीहृदान्तः ।

उल्लङ्घ्योच्चैः कुचतटभुवं प्लावयन् रोमकूपान्

खेदापूरो युवतिसरितां व्याप गण्डस्थलानि ॥ ७४ ॥

गत्विति ॥ युवतय एव सरितस्तासां स्वेद एवापूरः प्रवाहः जघनमेव पुलिनं तत्रोद्रेकं गत्वा रुद्ध आवृतो मध्यप्रदेशोऽवलम्बभागः, प्रवाहदेशश्च येन स पूर्ण-
नाभीहृदान्तः । रेफान्तमकारान्तं वा । पूर्णेति पूरेण्यन्तात्कर्मणि क्तः । 'वा दान्त—'
(७।२।२७) इत्यादिना णिलुगिदप्रतिषेधनिपातः । उच्चैरुन्नतौ कुचावेव तटौ तयो-
भुवं प्रदेशमुल्लङ्घय रोमकूपान् रोमाणि रोमरन्ध्राणि तान्येव कूपान् प्लावयन् पूरयन्
गण्डस्थलानि कपोलभागान्, उन्नतभूभागांश्च प्राप । अत्र युवतिषु सरित्त्वस्य
तदवयवेष्ववयवानां च निरूपणात्समवस्तुविषयसावयवरूपकं श्लेषानुप्राणितम् ।
मन्दाक्रान्ता वृत्तम् । 'मन्दाक्रान्ता जलधिषडङ्गैर्मभौ नतौ ताद्वुरू चेत्' इति
लक्षणात् ॥ ७४ ॥

एवमध्वश्रमानुभावं स्वेदोद्रेकं वर्णयित्वा तत्फलभूतां जलविहारेच्छामासां
दर्शयति—

प्रियकरपरिमार्गादङ्गनानां यदाभूत्

पुनरधिकतरैव स्वेदतोयोदयश्रीः ।

अथ वपुरभिषेक्तुं तास्तदाम्भोभिरीषु-

र्वनविहरणखेदम्लानमम्लानशोभाः ॥ ७५ ॥

इति श्रीमाधकृतौ शिशुपालवधे महाकाव्ये श्र्यङ्के

वनविहारो नाम सप्तमः सर्गः ॥ ७ ॥

प्रियेति ॥ यदा अङ्गनानां प्रियकरपरिमार्गात्प्रियकरस्पर्शात् । मृजेर्धञ् प्रत्य-
यः । स्वेदतोयोदयश्रीः स्वेदोद्गमसंपत् पुनर्भूयोऽप्यधिकतरैवाभूत्तदा अम्लानशो-
भा अक्षीणकान्तयः । वपुषि म्लानेऽपीति भावः । ता अङ्गना वनविहरणखेदेन
म्लानम् । म्लायतेः कर्तरि क्तः । 'संयोगादेरातो धातोर्यणवतः' (८।२।४३)
इति निष्ठानत्वम् । वपुरङ्गम् । अथ कात्तर्येन । 'मङ्गलानन्तरारम्भप्रश्नकात्तर्येण्वथो
अथ' इत्यमरः । अम्भोभिरभिषेक्तुमीपुरिच्छन्ति स्म । इषेर्लिट् । अत्र पूर्ववाक्या-
र्थस्योत्तरवाक्यार्थसमर्थनहेतुकत्वेनोपनिबन्धाद्वाक्यार्थहेतुकं काव्यलिङ्गमलंकारः ।
मालिनी वृत्तम् ॥ ७५ ॥

इति श्रीमहोपाध्यायकोलाचलमल्लिनाथसूरिविरचिते शिशुपालवध-

काव्यव्याख्याने सर्वकषाख्ये सप्तमः सर्गः ॥ ७ ॥

अष्टमः सर्गः ।

“अथ वपुरभिषेक्तं तास्तदाम्भोभिरीषुः” (७।७५) इत्युक्तं तदेव वर्णयितु-
मारभते—

आयासादलघुतरस्तनैः स्वनद्भिः

श्रान्तानामविकचलोचनारविन्दैः ।

अभ्यम्भः कथमपि योषितां समूहै-

स्तैरुर्वीनिहितचलत्पदं प्रचेले ॥ १ ॥

आयासादिति ॥ अलघुतरस्तनैः पृथुतरकुचैरिति मान्यहेतुक्तिः । स्वनद्भि-
र्भूषाभिः श्रमश्चासैर्वा शब्दापमानैः । ‘स्वन शब्दे’ इति धातोर्लटः शत्रादेशः ।
अविकचलोचनारविन्दैः श्रमनिमीलिताक्षिपद्भिः, आयासाद्गनाविहारखेदात्, श्रान्तानां
क्लान्तानां योषितां तैः समूहैः कर्तृभिः उर्व्यां निहितानि निक्षिप्तानि । ‘दुधाञ्
धारणे’ इति धातोः कर्मणि क्तः । तथैव चलन्ति पदानि यस्मिन् कर्मणि यद्यथा
तथा । उत्क्षेपणाशक्त्या भुवि बलादाकृष्यमाणचरणमित्यर्थः । अभ्यम्भोऽम्भः-
प्रति कथमपि प्रचेले प्रचलितम् । भावे लिट् । स्वभावोक्तिरलंकारः । ‘स्वभा-
वोक्तिरसौ चारु यथावद्वस्तुवर्णनम्’ इति लक्षणात् । अस्मिन् सर्गे प्रहर्षिणी
वृत्तम् । ‘झौ झौ गच्छिदशयतिः प्रहर्षिणीयम्’ इति लक्षणात् ॥ १ ॥

यान्तीनां सममसितभ्रुवां नतत्वा-

दंसानां महति नितान्तमन्तरेऽपि ।

संसक्तैर्विपुलतया मिथो नितम्बैः

संबाधं बृहदपि तद्बभूव वर्त्म ॥ २ ॥

यान्तीनामिति ॥ समं पङ्क्तिशो यान्तीनाम् । ‘आच्छीनद्योर्नुम्’ (७।१।८०)
इति वैकल्पिको नुमागमः । असितभ्रुवां स्त्रीणामंसानां नतत्वाद्धेतोर्नितान्तं मह-
त्यन्तरे अवकाशे सत्यपि विपुलतया हेतुना मिथःसंसक्तैरन्योन्यश्लिष्टैः नितम्बैर्बृह-
द्विस्तृतमपि तद्वर्त्म संबाध्यत इति संबाधः संकटम् । ‘संकटं ना तु संबाधः’ इत्य-
मरः । घञन्तस्यापि विशेष्यलिङ्गत्वं संबाधमनुवर्तत इति भाष्यकारादिप्रयोगा-
दिष्यते । बभूव । नतांसत्वनितम्बैर्विपुल्योक्त्या सौन्दर्यातिशय उक्तः । असंबा-
धेऽपि संबाधाभिधानादतिशयोक्तिः ॥ २ ॥

नीरन्ध्रद्रुमशिशिरां भुवं व्रजन्तीः

साशङ्कं मुहुरिव कौतुकात्करैस्ताः ।

पस्पर्श क्षणमनिलाकुलीकृतानां

शाखानामतुहिनरश्मिरन्तरालैः ॥ ३ ॥

नीरन्ध्रेति ॥ नीरन्ध्रैः सान्द्रैः द्रुमैः शिशिरां भुवं व्रजन्तीर्गच्छन्तीः ताः स्त्रीः
अनुहिनरश्मिरुणांशुः क्षणमनिलेनाकुलीकृतानां चालितानां शाखानामन्तरालैर्नी-
रन्ध्रत्वेऽपि मुहुरनिलचालनजनितैरवकाशैर्मुहुः कौतुकादौत्सुक्यादिव साशङ्कम् ।
परदारत्वात्सभयमित्यर्थः । करैः पस्पर्शं स्पृष्टवान् । अत्र चलच्छाखाहेतुकस्य
तपनकरस्पर्शस्यौत्सुक्यहेतुकत्वोत्प्रेक्षणाद्गुणहेतुर्प्रेक्षा ॥ ३ ॥

अथ कस्याश्चिद्वृत्तं श्वेतातपत्रं चन्द्रत्वेनोत्प्रेक्षते—

एकस्यास्तपनकरैः करालिताया

बिभ्राणः सपदि सितोष्णवारणत्वम् ।

सेवायै वदनसरोजनिर्जितश्री-

रागत्य प्रियमिव चन्द्रमाश्चकार ॥ ४ ॥

एकस्या इति ॥ वदनसरोजेन स्त्रीमुखपङ्कजेन निर्जितश्रीश्चन्द्रमाः । एतेन
वदनसरोजस्य चन्द्रविजयात् सरोजान्तरवैलक्षण्यं चन्द्रस्य निकृष्टत्वं चोक्तम् । अतः
एव सेवायै तत्सेवनार्थमागत्य तपनकरैः करालिताया भीषितायाः । पीडिताया
इत्यर्थः । ‘करालो भीषणेऽन्यवत्’ इति विश्वः । एतेन सेवावकाशो दर्शितः ।
एकस्याः कस्याश्चिदङ्गनायाः सपदि आतपक्षण एव सितोष्णवारणत्वं स्वयमेव श्वेता-
तपत्रत्वं बिभ्राणः सन् प्रियं चकारेव । इति क्रियास्वरूपोत्प्रेक्षा । पराजितः
कयाचित्सेवनया जेतुश्चित्तसंतोषमुपार्जयतीति भावः ॥ ४ ॥

स्वं रंगगदुपरि वितन्वतोत्तरीयं

कान्तेन प्रतिपदवारितातपायाः ।

सच्छत्रादपरविलासिनीसमूहा-

च्छायासीदधिकतरा तदापरस्याः ॥ ५ ॥

स्वमिति ॥ रागाद्वेतोरुपरि प्रियाया मूर्धनि स्वं स्वकीयमुत्तरीयं वितन्वता
विस्तारयता कान्तेन प्रियेण प्रतिपदं पदे पदे वारित आतपो यस्यास्तस्या अपरस्याः
कस्याश्चिदङ्गनायाः सच्छत्रात् छत्रयुक्तादपरविलासिनीसमूहात् सकाशात् । ‘पञ्चमी
विभक्ते’ (२।३।४२) इति पञ्चमी । अधिकतरा छाया अनातपः कान्तिश्च
तदा आसीत् । छत्रच्छायातोऽपि कान्तस्वहस्तधृतोत्तरीयच्छायैवानन्यसाधारणी
ज्यायसी । मुखकान्तिरपि तस्या एव भूयसीति भावः । ‘छाया त्वनातपे कान्तौ’
इत्यमरः । एतेन सच्छत्रादच्छत्रस्याधिकच्छायेति विरोधोऽपि निरस्त इति
विरोधाभासोऽलंकारः ॥ ५ ॥

संस्पर्शप्रभवमुखोपचीयमाने

सर्वाङ्गे करतललग्नवह्नुभायाः ।

कौशेयं व्रजदपि गाढतामजस्रं

सस्रंसे विगलितनीवि नीरजाक्ष्याः ॥ ६ ॥

संस्पर्शेति ॥ करतले लग्नो वह्नुभो यस्यास्तस्याः । स्वहस्तेन तद्वस्त्रं गृहीत्वा

गच्छन्त्या इत्यर्थः । अत एव नीरजाक्ष्याः सर्वाङ्गे संस्पर्शप्रभवेन प्रियाङ्गसंगप्रभवेन सुखेनोपचीयमाने पोयं गमिते सति । अत एव गाढतां दृढत्वं व्रजदपि विगलित-नीवि सुखपारवश्याद्विश्लिष्टमन्त्रि कौन्त्रेयं दुकूलमजस्रं समंसे स्रस्तम् । एषा हृष्टा हर्षितरोमा च ॥ ६ ॥

गच्छन्तीरलसमवेक्ष्य विस्मयिन्य-

स्तास्तन्वीर्न विदधिरे गतानि हंस्यः ।

बुद्धा वा जितमपरेण काममावि-

ष्कुर्वीत स्वगुणमपत्रपः क एव ॥ ७ ॥

गच्छन्तीरिति ॥ हंस्यो हंसाङ्गना अलसं मन्दं गच्छन्तीन्तामन्तन्वीः स्त्रीरवेक्ष्य विस्मयिन्यो गतिसौष्टवाद्विस्मयवत्यः सत्यो गतानि स्वयं लीलागमनानि न विदधिरे न चक्रुः । लज्जयेति भावः । तथा हि परेण जितं स्वगुणं बुद्धा वा । बुद्धा-पीत्यर्थः । क एव को वा अपत्रपः सन् काममाविष्कुर्वीत प्रकाशयेत् । न कश्चिद-पीत्यर्थः । 'इदुदुपधस्य चाप्रत्ययस्य' (८।३।४१) इति विभर्जनीयस्य पत्वम् । अत्र तिरश्चां विवेकिन्वातिशयोक्त्या गातकरणनिषेधप्रमर्थनार्थोऽयमर्थान्तर-न्यासः ॥ ७ ॥

श्रीमद्भिर्जितपुलिनानि माधवीना-

मारोहैर्निविडबृहन्नितम्बविम्बैः ।

पाषाणस्खलनविलोलमाशु नूनं

वैलक्ष्याद्युरवरोधनानि सिन्धोः ॥ ८ ॥

श्रीमद्भिरिति ॥ श्रीमद्भिः शोभावद्भिः निविडा बृहन्तश्च नितम्बविम्बाः कटिपश्चाद्भागा येषां तैः माधवस्येमा माधव्यस्तासां हरिवधूनां आसृह्यन्त इत्या-रोहैः कटिपुरोभागैर्जघनैः जितपुलिनानि जितसैकनानि सिन्धोरवरोधनानि समुद्र-महिष्यः । नद्य इत्यर्थः । वैलक्ष्यात्पराजयकृतमनःसंकोचाद्धेतोः पाषाणेषु स्वलने-नाभिघातेन विलोलं यथा तथा आशु ययुः अगुः नूनम् । नदीनां स्वाभाविक्याः पाषाणस्खलितताशुगतेर्वैलक्ष्यहेतुकत्वोत्प्रेक्षणाद्गुणहेतुत्प्रेक्षा ॥ ८ ॥

मुक्ताभिः सलिलरयास्तशुक्तिपेशी-

मुक्ताभिः कृतरुचि सैकतं नदीनाम् ।

स्त्रीलोकः परिकलयांचकार तुल्यं

पल्यङ्गैर्विगलितहारचारुभिः स्वैः ॥ ९ ॥

मुक्ताभिरिति ॥ स्त्रीलोकः स्त्रीजनः कर्ता । सलिलरयेणास्ता नुज्ञाः शुक्तयो मुक्तास्फोटस्त एव पेश्यः कोशाः । पुटा इति यावत् । 'मुक्तास्फोटः स्त्रियां शुक्तिः-' इति, 'पेशी कोशो द्विहीने' इति चामरः । ताभिर्मुक्ताभिर्विमुक्ताभिर्मौ-क्तिकैः । 'अथ मौक्तिकं मुक्ता' इत्यमरः । कृतरुचि कृतशोभं नदीनां सिकतामयं

सैकतं पुलिनम् । 'तोयोत्थितं तत्पुलिनं सैकतं सिकतामयम्' इत्यमरः । 'सिकता-
शर्कराभ्यां च' (५।२।१०४) इत्यण् प्रत्ययः । विगलितैर्विशीर्णैर्हरैश्चारुभिः स्वैः
पत्यङ्कैः शयनैः । 'शयनं मञ्जपर्यङ्कपत्यङ्काः कृदया समाः' इत्यमरः । तुल्यं सदृशं
परिवलयांचकार मेने । पूर्णोपमेयम् ॥ ९ ॥

आघ्राय श्रमजमनिन्द्यगन्धबन्धुं

निश्वासश्चसनमसक्तमङ्गनानाम् ।

आरण्याः सुमनस ईषिरे न भृङ्गै-

रौचित्यं गणयति को विशेषकामः ॥ १० ॥

आघ्रायेति ॥ भृङ्गैः कर्तृभिः श्रमजमध्वश्रमोत्थम् । अनिन्द्यगन्धस्य श्लाघ्य-
गन्धस्य बन्धुं सहचरम् । तद्वन्तमित्यर्थः । अङ्गनानां निश्वासश्चसनं निश्वासमा-
रुतम् । असक्तमप्रतिषिद्धमाघ्राय अरण्ये भवा आरण्याः सुमनसः पुष्पाणि नेषिरे
नेष्टाः । 'इषु इच्छायाम्' कर्मणि लिट् । अनुचितोऽयमकाण्डे परिचितपरित्याग
इत्याह । विशेषं कामयते इति विशेषकामः । 'शीलिकामिभक्ष्याचरिभ्यो णः' (वा०)
इति णप्रत्ययः । क औचित्यं गणयति । न कोऽपीत्यर्थः । अर्थान्तरन्यासः ॥ १० ॥

आर्यान्त्यां निजयुवतौ वनात्सशङ्कं

बर्हणामपरशिखण्डिनीं भरेण ।

आलोक्य व्यवदधतं पुरो मयूरं

कामिन्यः श्रद्धधुरनार्जवं नरेषु ॥ ११ ॥

आर्यान्त्यामिति ॥ निजयुवतौ वनादायान्त्यामागच्छन्त्यां सत्यां सशङ्कं
सभयमपरशिखण्डिनीं जारिणीं बर्हणां भरेण व्यवदधतं छादयन्तं मयूरं पुर
आलोक्य कामिन्यः प्रियेष्वनार्जवं कौटिल्यं श्रद्धधुर्विश्वस्तवत्यः । कुटिलाः पुरुषा
इति निश्चिक्युरित्यर्थः । दधातेर्लुङि 'गातिस्था-' (२।४।७७) इत्यादिना सिचो
लुक् । 'आतः' (३।४।११०) इति झेर्जुसादेशः । 'श्रदन्तरोरुपसर्गवद्भुक्तिर्वक्तव्या'
(वा०) इति श्रच्छब्दस्य धातोः प्राक् प्रयोगः ॥ ११ ॥

आलापैस्तुलितरवाणि माध्वीनां

माधुर्यादमलपतत्रिणां कुलानि ।

अन्तर्धाद्भुपययुरुत्पलावलीषु

प्रादुःप्यात्क इव जितः पुरः परेण ॥ १२ ॥

आलापैरिति ॥ माध्वीनां हरिवधूनामालापैः कर्तृभिः माधुर्यादेतोस्तुलितर-
वाणि तिरस्कृतस्तानि अमलपतत्रिणां हंसानां कुलानि उत्पलावलीष्वन्तर्धानम् ।

‘अन्तःशब्दस्याङ्गिषिणिणत्वेपुपसर्गात्वं वाच्यम्’ (वा०) इति अन्तःशब्दस्योपस-
र्गत्वान् ‘भातश्चोपसर्गे’ (३।३।१०६) इत्यङ्ग प्रत्ययः । उपययुः । युक्तं चैतदि-
त्याह—तथाहि । परेण जितः कः । इवशब्दो वाक्यालंकारः । पुरो जेतुरग्रे प्रादुः-
प्यात् प्रादुर्भवेत् । ‘उपसर्गप्रादुभ्यामस्तिर्यचपरः’ (८।३।८७) इति पठ्यम् ।
अर्थान्तरन्यासः ॥ १२ ॥

मुग्धायाः स्मरललितेषु चक्रवाक्या

निःशङ्कं दयिततमेन चुम्बितायाः ।

प्राणेशानभि विदधुर्विधूतहस्ताः

सीत्कारं समुचितमुत्तरं तरुण्यः ॥ १३ ॥

मुग्धाया इति ॥ दयिततमेन निःशङ्कं निर्विचारं चुम्बिताया दृष्टायाः स्मर-
ललितेषु चुम्बनाद्यनन्तरकृत्येषु सीत्कारादिकामचेष्टितेषु मुग्धाया मूढायाः चक्र-
वाक्याः समुचितं योग्यं सीत्कारं सीत्काररूपमुत्तरं कृत्यं तरुण्यः स्वयं प्राणेशा-
नभि विधूतहस्ताः सत्यो विदधुः । तादात्म्यभावनया स्वयं दृष्टा इव सीत्चकुरिति
सीत्कारासंबन्धे तत्संबन्धातिशयोक्त्या तत्रासामुद्दीपकमामोदित्युक्तम् ॥ १३ ॥

उत्क्षिप्तस्फुटितसरोरुहार्ध्यमुच्चैः

सस्नेहं विहगरुतैरिवालपन्ती ।

नारीणामथ सरसी सफेनहासा

प्रीत्येव व्यतनुत पाद्यमूर्मिहस्तैः ॥ १४ ॥

उत्क्षिप्तेति ॥ अथानन्तरमुत्क्षिप्तं स्फुटितसरोरुहं विकचारविन्दमेवार्ध्यमर्ध्य-
द्रव्यं यस्मिन्तत्था सस्नेहं विहगरुतैरालपन्ती स्वागतादिवचनं व्याहरन्तीव
स्थिता इत्युत्प्रेक्षा । फेन इव हासस्नेन सहिता सफेनहासा । स्मितपूर्वाभिभा-
षिणीत्यर्थः । सरसी पुष्करिणी नारीणामूर्मिभिरेव हस्तैः पाद्यं पादोदकम् ।
‘पादार्घ्यां च’ (५।४।२५) इति यत्प्रत्ययः । प्रीत्येवेत्युत्प्रेक्षा । व्यतनुत ।
रूपकानुप्राणितोत्प्रेक्षाद्वयस्य सापेक्षत्वात्संसृष्टिः ॥ १४ ॥

नित्याया निजवसतेर्निरासिरे य-

द्रागेण श्रियमरविन्दतः कराग्रैः ।

व्यक्तत्वं नियतमनेन निन्युरस्याः

सापत्न्यं क्षितिमुतविद्विषो महिष्यः ॥ १५ ॥

नित्याया इति ॥ क्षितिमुतविद्विषो नरकद्विषो हरेर्महिष्यः कराग्रैः पाणिप-
ङ्खैः करेण रागेण रक्तवर्णेन, इच्छया च श्रियं शोभाम्, रमां च नित्यायाः
संदातन्याः निजवसतेः स्ववासादरविन्दतोऽरविन्दाभिरासिरे निष्कासयांचक्रुः ।
निश्चक्रुश्चेति यावत् । ‘उपसर्गादस्यत्यूहोर्वावचनम्’ (वा०) इति विकल्पादात्मने-
पदम् । अनेन निरासेनास्याः श्रियः सापत्न्यं सपत्नीत्वम् । ब्राह्मणादित्वात्त्यञ्
प्रत्ययः । व्यक्तत्वं निन्युः । व्यक्तीचक्रुरित्यर्थः । अत्र श्रीशब्देन रमाशोभयोरभेदा-

ध्यवसायेन श्रीनिवासस्य सापत्न्यव्यक्तीकरणार्थन्वोपेक्षणात् श्लेषप्रतिभोत्थापिता-
निशयोक्त्यनुप्राणितेयं फलोत्पेक्षेति संकरः ॥ १५ ॥

आस्कन्दन् कथमपि योषितो न याव-

द्धीमत्यः प्रियकरधार्यमाणहस्ताः ।

औत्सुक्याच्चरितममूस्तदम्बु ताव-

त्संक्रान्तप्रतिमतया दध्वाविवान्तः ॥ १६ ॥

आस्कन्दन्निति ॥ भीमत्यः प्रवेशभीरवो योषितः प्रियकरैर्धार्यमाणहस्ताः
प्रियकरावलम्बाः सत्यः यावत्कथमपि नास्कन्दन् न प्राविशन् तावत्संक्रान्तप्रति-
मतया संक्रान्तप्रतिविम्बतया तदम्बु कर्तुं औत्सुक्यादुत्कण्ठतया त्वरितममूरन्तर्दधा-
चिव । अन्तः प्रावेशयदिवेत्यर्थः । प्रतिविम्बसंक्रमणादन्तर्धानोपेक्षणात् क्रियानि-
मित्ता क्रियास्वरूपोपेक्षा ॥ १६ ॥

ताः पूर्वं सचकितमागमय्य गाधं

कृत्वाथो मृदु पदमन्तराविशन्त्यः ।

कामिन्यो मन इव कामिनः सरागै-

रङ्गैस्तज्जलमनुरञ्जयावभूवुः ॥ १७ ॥

ता इति ॥ ताः कामिन्यः कामिनः कामुकस्य मन इव तज्जलं पूर्वं प्रथमं
सचकितं सभयं यथा तथा गाधमुत्तानमागमय्य गमनेन ज्ञात्वा । पुरःप्रविष्टपुरुष-
मुखेन गाधं तदिति परामृश्येत्यर्थः । अन्यत्र दूतमुखेन ज्ञात्वेत्यर्थः । अथोऽनन्तरं
मृदु मन्दं पदं कृत्वा पदं न्यस्य । अन्यत्र तु स्वयं संभाषणादिकं कृत्वेत्यर्थः ।
अन्तरमभ्यन्तरमाविशन्त्यः प्रविष्टाः सत्यः । अन्यत्र रहस्यकर्मणि प्रवृत्ता इत्यर्थः ।
सरागैः साङ्गरागैः सानुरागैश्च, अङ्गेरागैः अनुरञ्जयावभूवुस्तद्वर्णाक्रान्तं चक्रुः ।
अन्यत्र त्वनुरक्तं चक्रुरित्यर्थः । श्लेषसंकीर्णैर्यमुपमा ॥ १७ ॥

संक्षोभं पयसि मुहुर्महेभकुम्भश्रीभाजा कुचयुगलेन नीयमाने ।

विश्लेषं युगमगमद्रथाङ्गनाम्नोरुद्धतः क इव सुखावहः परेषाम् १८

संक्षोभमिति ॥ महेभकुम्भश्रीभाजा । तत्सदृशश्रीभाजेत्यर्थः । अत एवा-
संभवद्वस्तुसंबन्धो निदर्शनालंकारः । कुचयुगलेन । उल्लसितेनेति भावः । पयसि
मुहुः संक्षोभं नीयमाने प्राप्यमाणे सति रथाङ्गनाम्नोर्युगं चक्रवाकयुगलं विश्लेषं
वियोगमगमत् । वियोगासहमपीति भावः । तथा हि—उद्धत उन्नतो वृत्तश्च,
उद्धर्तनं यस्येति वा उद्धतः, अन्यत्रोद्धतः । उन्मार्गवर्तीति यावत् । स क इव को
वा परेषां स्वतेरेषां सुखावहः सुखकरः । न कोऽपीत्यर्थः । अयं च श्लेषमूलातिश-
योक्तिजीवितोऽर्थान्तरन्यासः ॥ १८ ॥

आसीना तटभुवि सस्मितेन भर्त्रा

रम्भोरुरवतरितुं सरस्यनिच्छुः ।

धुन्वाना करयुगमीक्षितुं विलासा-

ञ्शीतालुः सलिलगतेन सिच्यते स्म ॥ १९ ॥

आसीनेति ॥ शीतं न सहत इति शीतालुः शीतभीरुः । 'शीतोष्णाभ्यां तदसहने आलुज्वक्तव्यः' (वा०) अत एव सरसि अवतरितुं प्रवेष्टुमनिच्छु-
रनभिलाषुका । अत एव तटभुवि आसीना उपविष्टा । आसेः कर्तरि शानच् ।
'ईदासः' (७।२।८३) इतीकारः । 'रम्भे कदलीस्तम्भाविधोरु यस्याः सा रम्भोरुः
स्त्री । 'ऊरुत्तरपदादौपम्ये' (४।१।६९) इत्युङ्प्रत्ययः । सलिलगतेन स्वयं सलिलं
प्रविष्टेन सस्मितेन भर्त्रा विलासानीक्षितुं करयुगं धुन्वाना कम्पयन्ती । धुनोतेः
कर्तरि शानच् प्रत्ययः । सिच्यते स्म सिक्ता ॥ १९ ॥

नेच्छन्ती समममुना सरोऽवगाढं

रोधस्तः प्रतिजलमीरिता सखीभिः ।

आश्लिष्यन्नयचकितेक्षणं नवोढा

वोढारं विपदि न दूषितातिभूमिः ॥ २० ॥

नेच्छन्तीति ॥ अमुना सममनेन भर्त्रा सह सरोऽवगाढमवगाहितुम् । 'स्वर-
तिसूतिसूयतिधूजूदितो वा' (७।२।४४) इति विकल्पान्नडागमः । नेच्छन्ती लज्ज-
याऽनिच्छन्ती । नञर्थस्य नशब्दस्य सुप्सुपेति समासः । अनञ्समासो वा । अथ
सखीभिः प्रतिजलं जलं प्रति रोधस्तो रोधसः । पञ्चम्यास्तसिद्धः । ईरिता नुन्ना
नवोढा नववधूः भयेन चकितेक्षणं संभ्रान्तदृष्टि यथा तथा वोढारं भर्तारमाश्लिष्य-
दालिङ्गितवती । 'श्लिष आलिङ्गने' इति धातोरुङि च्लेः क्सादेशः । न च धार्ष्ट्य-
दोषापत्तिरित्याह । विपदि विपत्तौ अतिक्रान्ता भूमिरतिभूमिरमर्यादा न दूषिता ।
'आपत्काले नास्ति मर्यादा' इति न्यायादिति भावः । अर्थान्तरन्यासात्कारः ॥ २० ॥

तिष्ठन्तं पयसि पुमांसमंसमात्रे

तद्वद्गं तदवयती किलात्मनोऽपि ।

अभ्येतुं सुतनुरभीरियेष मौग्ध्या-

दाश्लेषि द्रुतममुना निमज्जतीति ॥ २१ ॥

तिष्ठन्तमिति ॥ सुतनुः शुभाङ्गी स्त्री अंसः प्रमाणमस्येति अंसमात्रे अंस-
प्रमाणे । 'प्रमाणे द्वयसज्जद्वयमात्रचः' (५।२।३७) इति मात्रचप्रत्ययः । पयसि
जले तिष्ठन्तं पुमांसम् । वीक्ष्येति शेषः । आत्मनोऽपि तत्पयः तद्वद्गं तावन्मात्र-
मंसमात्रं अवयती जानती किल । तथा संभावयन्तीत्यर्थः । 'वार्तासंभाव्ययोः किल'
इत्यमरः । अवपूर्वादिणः शतरि 'इणो यण्' (६।४।८१) इति यणादेशः ।
'उमितश्च' (४।१।६) इति ङीप् । किलशब्दस्यालीकार्थत्वे मौग्ध्यविरोधः ।
अत एव मौग्ध्याद्विवेकादभीनिर्भीका सती अभ्येतुं पुमांसमभिगन्तुमियेष इच्छति
स्म । अमुना पुंसा निमज्जतीति द्रुतमाश्लेषि आश्लिष्टा ॥ २१ ॥

आनामेः सरसि नतभ्रुवावगाढे
चापल्यादथ पयसस्तरङ्गहस्तैः ।

उच्छ्रायि स्तनयुगमध्यरोहि लब्ध-
स्पर्शानां भवति कुतोऽथवा व्यवस्था ॥ २२ ॥

आनामेरिति ॥ नतभ्रुवा स्त्रिया सरसि आनाभेर्नाभिपर्यन्तम् । 'आङ् मर्या-
दाभिविध्योः' (२।१।१३) इति विकल्पादसमासः । अवगाढे प्रविष्टे सति ।
गाढेः कर्मणि क्तः । अथ पयसश्चापल्यालौल्यात् । ब्राह्मणादिषु पाठात् व्यञ्जप्रत्ययः ।
तरङ्गैरेव हस्तैस्तरङ्गहस्तैरुच्छ्रायोऽस्यास्तीत्युच्छ्रायि उन्नतिमत् स्तनयुगमध्यरोहि
अधिरूढम् । भिक्षुकपादप्रसारणन्यायादिति भावः । रोहतेः कर्मणि लुङ् ।
अथवा तथाहीत्यर्थः । लब्धस्पर्शानाम् । लब्धप्रवेशानामित्यर्थः । कुतः कुत्र वा ।
सार्वविभक्तिकमसिद्ध । व्यवस्था मर्यादा भवति । न कुत्रापीति भावः । प्रायेण
सर्वेऽप्यसंभवब्रह्मचारिण एवेति भावः । अत्र चापल्यादिति द्वयोरपि लौल्ययोर-
भेदाध्यवसायमूलातिशयोक्त्या तरङ्गहस्तैरिति रूपकेण च पयसि कामित्वप्रतीतेः
समासोक्तिः । तदुपजीवी चार्थान्तरन्यास इति संकरः ॥ २२ ॥

कान्तानां कुवलयमप्यपास्तमक्ष्णोः

शोभाभिर्न मुखरुचाहमेकमेव ।

संहर्षादलिविरुतैरितीव गाय-

ल्लोलोर्मौ पयसि महोत्पलं ननर्त ॥ २३ ॥

कान्तानामिति ॥ लोलोर्मौ चपलोर्मिणि । 'तृतीयादिषु भाषितपुंस्कं पुंव-
द्गालवस्य' (७।१।७४) इति विकल्पापुंवद्भावः । पयसि महोत्पलमरविन्दं कर्तुं ।
'अरविन्दं महोत्पलम्' इत्यमरः । कान्तानां मुखरुचाऽहमेकमेव नापास्तं, किंतु
तासामक्ष्णोः शोभाभिः कुवलयमप्यपास्तमिति संहर्षात्संतोषाद्धेतोरलिविरुतैर्गा-
यत् । अलिस्तरूपं गानं कुर्वदिति रूपकम् । 'इत्थंभूतलक्षणे' (२।३।२१) इति
तृतीया । ननर्तव । 'न दुःखं पञ्चभिः सह' इति न्यायान्नृत्यति स्म । अत्रोर्मिच-
लनहेतुके महोत्पलचलने अलिनादसंहर्षहेतुकसमाननृत्यत्वोपेक्षणात् क्रियानिमित्ता
क्रियास्वरूपोपेक्षा वाच्या ॥ २३ ॥

त्रस्यन्ती चलशफरीविघट्टितोरु-

वामोरूरतिशयमाप विभ्रमस्य ।

क्षुभ्यन्ति प्रसभमहो विनापि हेतो-

र्लीलाभिः किमु सति कारणे रमण्यः ॥ २४ ॥

त्रस्यन्तीति ॥ चलाः शफर्यः यातुकामा मत्स्यः । 'प्रोष्ठी तु शफरी द्वयोः'
इत्यमरः । ताभिर्विघट्टितौ विद्धावूरु यस्याः सा अत एव त्रस्यन्ती बिभ्यती ।
'वा आश-' (३।१।७०) इत्यादिना विकल्पात् श्यनि शतरि ङीप् । वामौ सुन्द-
रावूरु यस्याः सा वामोरुः स्त्री । 'संहितशफलक्षणवामादेश्व' (४।१।७०) इत्यु-
ङ्प्रत्ययः । विभ्रमस्य विलासस्यातिशयमाप । तथा हि—रमण्यो हेतोर्विनापि

कारणं विनापि । 'पृथग्विना-' (२।३।३२) इत्यादिना विकल्पात्पञ्चमी । लीला-
भिर्विलासैः प्रसभं प्रकामं क्षुभ्यन्ति । अहो निष्कारणक्षोभादाश्चर्यमित्यर्थः ।
कारणे सति किमु वक्तव्यम् । अत्राप्रकृतनिष्कारणक्षोभकथनात्सकारणक्षोभस्य
कैमुत्यन्यायलब्धत्ववर्णनादार्थोपत्तिरलंकारः । 'दण्डापूपिकयार्थान्तरस्यापतनमर्था-
पत्तिः' इति सूत्रम् ॥ २४ ॥

आकृष्टप्रतनुवपुर्लबैस्तरङ्गि-

स्तस्याम्भस्तदथ सरोमहार्णवस्य ।

अक्षोभि प्रसृतविलोलबाहुपक्षै-

र्योषाणामुरुभिरुरोजगण्डशैलैः ॥ २५ ॥

आकृष्टेति ॥ अथानन्तरमाकृष्टाः प्रतनवो वपुष्येव लता यैस्तरङ्गिः प्लवमानैः
प्रसृता आयता विलोलाश्चला बाहव एव पक्षा गुरुन्ति येषां तैः । गिरिधर्मस्य
पक्षवत्त्वस्य तदवयवेषूपचारः । उरुभिर्महद्विर्योषाणां स्त्रीणामुरोजैरेव गण्डशैलैर्गि-
रिच्युतैः स्थूलोपलैस्तस्य सर एव महार्णवस्तस्य तदम्भः अक्षोभि । क्षुभ्यतेर्ष्यन्ता-
दण्यन्ताद्वा कर्मणि लुङ् । समस्तवस्तुविषयकं सावयवं रूपकम् ॥ २५ ॥

गाम्भीर्यं दधदपि रन्तुमङ्गनाभिः

संक्षोभं जघनविघट्टनेन नीतः ।

अम्भोधिर्विकसितवारिजाननोऽसौ

मर्यादां सपदि विलङ्घ्यां बभूव ॥ २६ ॥

गाम्भीर्यमिति ॥ गाम्भीर्यमगाधत्वं, अविकारित्तत्वं च दधदपि गम्भीरः
सन्नपि रन्तुं विहर्तुं संगन्तुं चाङ्गनाभिर्जघनस्य विघट्टनेन संवर्पेण संक्षोभं चलनं,
चित्तविकारं च नीतः, अत एव विकसितं वारिजमाननमिव वारिजमिव चाननं
यस्य सः अम्भोऽसि धीयन्तेऽस्मिन्निति अम्भोधिर्जलाशयः, असौ कश्चित्पुमांश्च
तत्तुल्यो गम्यते । 'कर्मण्यधिकरणे च' (३।३।९३) इति किप्रत्ययः । सपदि
मर्यादां सीमानं औचित्तां च विलङ्घ्यां बभूव लङ्घितवान् । धीरोऽपि स्त्रीसंनि-
र्षाद्विक्रियत इति भावः । अत्र गाम्भीर्यादिप्रकृताम्भोधिर्विशेषणसाम्यादप्रकृतवि-
शेष्यपुरुषप्रतीतेः समासोक्तिरलंकारः । सा च प्रतीयमानाभेदाध्यवसायमूलाति-
शयोक्त्यनुप्राणितेति संकरः ॥ २६ ॥

आदातुं दयितमिवावगाढमारा-

दूर्माणां ततिभिरभिप्रसार्यमाणः ।

कस्याश्चिद्विततचलच्छिखाङ्गुलीको

लक्ष्मीवान् सरसि रराज केशहस्तः ॥ २७ ॥

आदातुमिति ॥ सरसि वितताः प्रसारिताश्चलन्त्यश्च शिखा अग्राण्येवाङ्गुल्यो
यस्य सः । 'नद्युतश्च' (५।४।१५३) इति कप् । लक्ष्मीवान् शोभावान् । 'मादुपधा-

याश्च मतोर्वोऽयवादिभ्यः' (८।२।९) इति मतुपो मकारस्य वत्वम् । कस्याश्चिके-
शहस्तः केशपाशः । 'पाशः पक्षश्च हस्तश्च कलापार्थः कचात्परे' इत्यमरः । हस्त
इति करश्च ध्वन्यते । आरात्समीपे । 'आराद्दूरसमीपयोः' इत्यमरः । अवगाढमन्त-
र्मन्त्रं दयितमादानुं ग्रहीतुमिव ऊर्मीणां तत्तिभिः समूहैरभिप्रसार्यमाणोऽभितो
व्यापार्यमाणः सन् रराज । अत्रादातुमिव प्रसार्यमाण इति प्रसारणस्यादानार्थत्वो-
त्प्रेक्षणादियं क्रियानिमित्ता क्रियाफलोत्प्रेक्षा । सा च चलच्छिखाङ्गुलीक इति रूप-
कानुप्राणितया हन्त इति श्लेषमूलया वाच्यस्य केशकलापस्य प्रतीयमानानाकराज्येदे
अभेदरूपातिशयोक्त्या निर्व्यूढेति संकरः ॥ २७ ॥

उन्निद्रप्रियकमनोरमं रमण्याः

संरेजे सरसि वपुः प्रकाशमेव ।

युक्तानां विमलतया तिरस्क्रियायै

नाक्रामन्नपि हि भवत्यलं जलौघः ॥ २८ ॥

उन्निद्रेति ॥ उन्निद्रं यत् प्रियकं असनकुसुमम् । 'सर्जकासनबन्धूकपुष्पप्रियक-
जीवकाः' इत्यमरः । तदिव मनोरमम् । कनकगौरमित्यर्थः । रमण्या वपुः सरसि
प्रकाशमेव जलमग्नमपि वैमल्यालक्ष्यमेव संरेजे । तथा हि—जलौघो जलपूरो,
जडौघो मूर्खजनौघश्च डलयोरभेदान् । आक्रामन्नावृण्वन्नपि, अन्यत्र अधिक्षि-
पन्नपि विमलतया वैमल्येन युक्तानां शुद्धानां तिरस्क्रियायै तिरोधानाय, परिभ-
वाय च अलं समर्थो न भवति हि । श्लेषमूलया भेदेऽभेदरूपातिशयोक्त्यानु-
प्राणितोऽयमर्थान्तरन्यासः ॥ २८ ॥

किं तावत्सरसि सरोजमेतदारा-

दाहोस्विन्मुखमवभासते युवत्याः ।

संशय्य क्षणमिति निश्चिकाय कश्चि-

द्विव्वोकैर्वकसहवासिनां परोक्षैः ॥ २९ ॥

किमिति ॥ सरस्याराद्गृहादेतन्पुरोवर्ति तावत्सरोजं किम्, आहोस्वित् उत
युवत्या मुखमवभासते इति क्षणं संशय्य संदिह्य । शीङः क्वो ल्यप् । 'अयङ् यि
कृति' (७।४।२२) इत्ययडादेशः । कश्चिद्विलासी वकसहवासिनां वकसहचारि-
णाम् । पद्मानामित्यर्थः । विलासशून्यताद्योतनार्थमित्थं निर्देशः । परोक्षैरप्रत्यक्षैरनु-
भूतचरैः । अविद्यमानैरिति यावत् । विव्वोकैः । विलासैरित्यर्थः । यद्यपि 'विव्वो-
कोऽनादरक्रिया' (दशरूपके २।४१) इत्युक्तम्, तथापि विशेषवाचिनां सामान्ये
लक्षणेत्यदोषः । निश्चिकाय । विशेषदर्शनान्मुखमेवेति निश्चितवानित्यर्थः । संदेहा-
लंकारोऽयम् । 'विषयो विषयी यत्र सादृश्यान्कविसंमतात् । संदेहगोचरो स्यातां
संदेहालंकृतिश्च सा ॥' इति लक्षणात् । सोऽप्यन्ते निश्चयोक्तेर्निश्चयान्तः ॥ २९ ॥

अथ जलक्रीडासंभारानाह—

शृङ्गाणि द्रुतकनकोज्ज्वलानि गन्धाः

कौसुम्भं पृथु कुचकुम्भसङ्गि वामः ।

मार्द्वीकं प्रियतमसंनिधानमास-

नारीणामिति जलकेलिसाधनानि ॥ ३० ॥

शृङ्गाणीति ॥ द्रुतेन तप्तनिषिक्तेन कनकेनोज्ज्वलानि । लिप्तानीत्यर्थः । शृङ्गाणि क्रीडास्त्रयन्त्राणि । ‘शृङ्गं प्रभुत्वे शिखरे चिह्ने क्रीडास्त्रयन्त्रके’ इति विश्वः । गन्धाश्चन्दनकुङ्कुमादिगन्धद्रव्याणि । अत एव पुंसि बहुत्वं च । ‘गन्धस्तु सैारभे योगे गन्धके गर्बलेशयोः । स एव द्रव्यवचनो बहुत्वे पुंसि च स्मृतः ॥’ इत्यभिधानात् । पृथु विशालं कुचकुम्भसङ्गि कुचावरणं कुसुम्भेन रक्तं कौसुम्भम् । ‘तेन रक्तं रागात्’ (४।२।१) इत्यण् प्रत्ययः । वासो वस्त्रं मृद्वीकाया विकारो मार्द्वीकं द्राक्षामद्यम् । ‘मृद्वीका गोमती द्राक्षा’ इत्यमरः । किंच प्रियतमसंनिधानम् । सर्वसाफल्यकारणमिति भावः । इत्येतानि नारीणां जलकेलिसाधनानि जल-क्रीडोपाया आसन् । उद्दीपकसंपत्तिरुक्ता । अत्र शृङ्गादीनां केलिसाधनत्वस्वरूप-तुल्यधर्मयोगात्प्रकृतत्वाच्च केवलप्रकृतगोचरा तुल्ययोगिता ॥ ३० ॥

उत्तुङ्गादनिलचलांशुकास्तटान्ता-

चेतोभिः सह भयदर्शिनां प्रियाणाम् ।

श्रोणीभिर्गुरुभिरतूर्णमुत्पतन्त्य-

स्तोत्रेषु द्रुततरमङ्गना निपेतुः ॥ ३१ ॥

उत्तुङ्गादिति ॥ अनिलेन वेगानिलेन चलांशुकाश्चलद्रवसना अङ्गनाः उत्तु-ङ्गात्तटान्ताद्भयदर्शिनां भयोच्प्रेक्षिणाम् । अनर्थाशङ्किनामित्यर्थः । प्रियाणां चेतोभिः सह । तेषां तत्रैवावधानादिति भावः । गुरुभिर्गुर्वीभिः । ‘चेतो गुणवचनात्’ (४।१।४४) इति विकल्पादनीकारः । श्रोणीभिर्हेतुना अतूर्णं मन्दमुत्पतन्त्यस्तोत्रेषु द्रुततरं निपेतुः । गुरुत्वस्य पतनहेतुत्वादुत्पतनविरोधित्वाच्च शीघ्रपातो मन्दोत्प-तनं चेति भावः । अत्र प्रियचेतःपाताङ्गनापातयोः कार्यकारणयोरसहभाविनोः सहभावोक्तेः कार्यकारणयोः पौर्वापर्यविध्वंसनरूपातिशयोक्त्युपजीविता सहो-क्तिरलंकारः । ‘सहार्थेनान्वयो यत्र भवेदतिशयोक्तिः । कल्पितौपम्यपर्यन्ता सा सहोक्तिरिहेष्यते ॥’ इति लक्षणात् । चेतोवत्पेतुरित्यौपम्यकल्पनया कार्यग-ताशुभावप्रतीतिश्चमत्कार इति रहस्यम् । तात्कालिकांशुकचलनादिसूक्ष्मस्वभा-वविशेषप्रकाशनात्स्वभावोक्तिश्चेति संकरः ॥ ३१ ॥

मुग्धत्वादविदितकैतवप्रयोगा

गच्छन्त्यः सपदि पराजयं तरुण्यः ।

ताः कान्तैः सह करपुष्करेरिताम्बु

व्यात्युक्षीमभिसरणग्लहापदीव्यन् ॥ ३२ ॥

मुग्धत्वादिति ॥ मुग्धत्वान्मूढत्वादिविदिताः कैतवप्रयोगा मुखसेचनादिक-
पटाचरणानि याभिस्ताः, अत एव सपदि पराजयं गच्छन्त्यस्तास्तरुण्यः कान्तैः सहा-
भिसरणं स्वयमभिगमनं ग्लहो द्यूतं पणो यस्यास्ताम् । 'पणोऽक्षेपु ग्लहः' इत्यमरः ।
'अक्षेपु ग्लहः' (३।३।७०) इति ग्रहेरेवाक्षपणे लत्वनिपातः । अप्रप्रत्ययस्तु
'ग्रहवृट्निश्चिगमश्च' (३।३।५८) इत्येव सिद्ध इति केचित् । अन्ये तु ग्लहिं प्रकृत्य-
न्तरमङ्गीकृत्याप्रत्ययस्यैव निपातो घञपवादीत्याहुः । करपुष्करैः करकमलैरीरितैर-
म्बुभिर्या व्यात्युक्षीं व्यतिहारेणोक्षणम् । परस्पराभ्युक्षणमित्यर्थः । 'कर्मव्यतिहारे
णच् स्त्रियाम्' (३।३।४३) इति णच्प्रत्ययः । 'णचः स्त्रियामञ्' (५।४।१४)
इति स्वार्थिकोऽञ्प्रत्ययः । 'टिड्ढाणञ्-' (४।१।१५) इत्यादिना ङीप् । तां
व्यात्युक्षीमदीव्यन् । तथा अक्रीडन्नित्यर्थः । 'दिवः कर्म च' (१।४।४३) इति
विकल्पात्कर्मत्वम् । अत्राविदितकैतवप्रयोगस्य विशेषणगत्या पराजयहेतुत्वात्पदार्थ-
हेतुकं काव्यलिङ्गमलंकारः ॥ ३२ ॥

योग्यस्य त्रिनयनलोचनानलार्चि-

निर्दग्धस्सरपृतनाधिराज्यलक्ष्म्याः ।

कान्तायाः करकलशोद्यतैः पयोभि-

र्वक्त्रेन्दोरकृत महाभिषेकमेकः ॥ ३३ ॥

योग्यस्येति ॥ त्रिनयनस्यम्बकः । 'क्षुभ्रादिषु च' (८।४।३९) इति निषे-
धात् 'पूर्वपदात्संज्ञायाम्' (८।४।३) इति णत्वाभावः । तस्य लोचनानलार्चिषा
निर्दग्धस्य स्सरस्य याः पृतनास्तासामाधिराज्यमाधिपत्यं तदेव लक्ष्मीस्तस्या योग्य-
स्यार्हस्य । त्रैलोक्यविजयिनः स्थाने तादृशस्यैव स्थाप्यत्वादिति भावः । कान्ताया
वक्त्रेन्दोः । स्सरसखत्वादस्येति भावः । करावज्जलिरेव कलशस्तेनोद्यतैरुक्षिसैः
पयोभिर्महाभिषेकमेकः कश्चित्कामी अकृत कृतवान् । करोतेर्लुङि तङ् । 'तनादि-
भ्यस्तथासोः' (२।४।७९) इति सिचो लुक् । अत्र जलक्रीडासौके महाभिषेकत्वो-
त्प्रेक्षा प्रतीयमानकरकलशेति रूपकानुप्राणितेति संकरः ॥ ३३ ॥

सिञ्चन्त्याः कथमपि बाहुमुन्नमय्य

प्रेयांसं मनसिजदुःखदुर्बलायाः ।

सौवर्णं वलयमवागलत्कराग्रा-

ह्लावण्यश्रिय इव शेषमङ्गनायाः ॥ ३४ ॥

सिञ्चन्त्या इति ॥ मनसिजदुःखेन स्सरपीडया दुर्बलाया अत एव कथमपि
बाहुमुन्नमय्योद्यम्य प्रेयांसं प्रियतमम् । 'प्रियस्थिर-' (६।४।१५७) इत्यादिना
प्रादेशः । सिञ्चन्त्याः स्त्रपयन्त्या अङ्गनायाः कराग्रात् सौवर्णं हिरण्मयं वलयं कंक-
णम् । 'कंकणं वलयोऽस्त्रियाम्' इत्यमरः । लवणैव लावण्यं कान्तिविशेषः ।

चातुर्वर्ण्यादिवात्स्वार्थे व्यञ्जप्रत्ययः । 'लवणो रसरक्षोब्धिभेदेषु लवणा विषि' इति विश्वः । यद्वा — 'मुक्ताफलेषु छायायास्तरलत्वमिवान्तरा । प्रतिभाति यदङ्गेषु तल्लावण्यमिहोच्यते ॥' तस्य श्रीः संपत् तस्याः शेषमतिरिक्तम् । शरीरसंपदवशिष्टमिति यावत् । 'शेषः संकर्षणेऽनन्त उपयुक्तेतरेऽन्यवत्' इति विश्वः । तदिवावागलदपतत् । शेषमिति गुणनिमित्तजानिस्वरूपोन्प्रेक्षा ॥ ३४ ॥

स्निह्यन्ती दशमपरां निधाय पूर्णं

मूर्तेन प्रणयरसेन वारिणेव ।

कंदर्पप्रवणमनाः सखीसिसिक्षा-

लक्ष्येण प्रतियुवमञ्जलिं चकार ॥ ३५ ॥

स्निह्यन्तीति ॥ कंदर्पप्रवणमनाः स्मरपरवशचित्ता अत एव दशं निधाय पुंस्वेव दृष्टिं कृत्वा स्निह्यन्ती । दृष्टिविशेषेण स्नेहं प्रकाशयन्तीत्यर्थः । अपरा स्त्री सख्याः सिसिक्षा सेक्तुमिच्छा तस्या लक्ष्येण व्याजेन बद्धाञ्जलिरेव निष्ठन्ती न तु सिञ्चन्तीति द्योतनाय सिसिक्षेतीच्छायां सनः प्रयोगः । प्रतियुवं युवानं प्रति । 'अनश्च' (५।४।१०८) इत्यव्ययीभावे समासान्तः । मूर्तेन मूर्तिमता प्रणयरसेनेवेत्युन्प्रेक्षा । पाठादर्थस्य बलीयस्त्वादिवशब्दस्य व्यवहितेनान्वयः । वारिणा पूर्णमञ्जलिं चकार । प्रार्थयामासेत्यर्थः ॥ ३५ ॥

आनन्दं दधति मुखे करोदकेन

श्यामाया दयिततमेन सिच्यमाने ।

ईर्ष्यन्त्या वदनमसिक्तमप्यनल्प-

स्वेदाम्बुस्रपितमजायतेतरस्याः ॥ ३६ ॥

आनन्दमिति ॥ आनन्दं दधति प्रियसंभावनया हर्षं दधाने श्यामाया मध्यमयौवनायाः स्त्रियः । 'श्यामा यौवनमध्यस्था' इत्युत्पलः । मुखे वदने दयिततमेन अतिशयेन दयितः प्रियः । अतिशये तमपूप्रत्ययः । तेन कर्त्रा करोदकेनाञ्जलिजलेन सिच्यमाने सति ईर्ष्यन्त्या असहमानायाः । 'परोत्कर्षाक्षमेर्ष्या स्यात्' इति लक्षणात् । इतरस्याः सपत्न्या वदनमसिक्तमपि । प्रियेणेति शेषः । अनल्पेन स्वेदाम्बुना स्रपितं सिक्तमजायताभवत् । ईर्ष्याकृतकोपकार्यत्वात् स्वेदादीनामिति भावः । असिक्तमपि सिक्तमिति विरोधः । तस्य स्वेदाख्यकारणोक्तेराभासत्वम् ॥ ३६ ॥

उद्वीक्ष्य प्रियकरकुञ्जलापविद्वै-

र्वक्षोजद्वयमभिषिक्तमन्यनार्याः ।

अम्भोभिर्मुहुरसिचद्वधूरमर्षा-

दात्मीयं पृथुतरनेत्रयुग्ममुक्तैः ॥ ३७ ॥

उद्वीक्ष्येति ॥ प्रियस्य करकुञ्जलाभ्यां पाणिपुटाभ्यामपविद्वैः सितैरम्भोभिर्भिषिक्तम् । अन्यनार्याः सपत्न्या वक्षोजद्वयमुद्वीक्ष्य वधूर्नायिका अमर्षादीर्ष्या-

कृतकोपादात्मीयं वक्षोजद्वयं पृथुतरेण नेत्रयुग्मेन मुक्तैरम्भोभिर्बाष्पैर्मुंहुरसिचदभि-
षिक्तवती । तन्मत्सरादिवेति भावः । अतो वस्तुनालंकारध्वनिः । 'लिपिसिचिद्वश्च'
(३।१।५३) इति सिञ्चतेर्लुङि च्लेरङादेशः ॥ ३७ ॥

कुर्वद्भिर्मुखरुचिमुड्वलामजसं

यैस्तोयैरसिचत वल्लभां विलासी ।

तैरेव प्रतियुवतेरकारि दूरां-

त्कालुष्यं शशधरदीधितिच्छटाच्छैः ॥ ३८ ॥

कुर्वद्भिरिति ॥ मुखरुचिं मुखकान्तिं उज्ज्वलां कुर्वद्भिर्यैस्तोयैर्विलासी विल-
सनशीलः कामी । 'वौ कषलस-' (३।२।१४३) इत्यादिना घिनुण् प्रत्ययः ।
वल्लभामजस्रमसिचत सिक्तवान् । स्वरितेत्त्वादात्मनेपदम् । 'आत्मनेपदेष्वन्यतर-
स्याम्' (२।४।४४) इति सिञ्चतेर्लुङि च्लेरङादेशः । शशधरदीधितिच्छटाच्छैः
शशिकरनिकरस्वच्छैः तैरेव तोयैर्दूरात्प्रतियुवतेः सपत्न्याः कालुष्यमाविलम्बं, वैवर्ण्यं
चाकारि । स्वच्छतोयैः कालुष्यं कृतमिति विरुद्धकार्योत्पत्तिरूपो विपमभेदः ।
तच्चान्यत्रेत्यसंगतिः वैवर्ण्यकालुष्ययोरभेदाध्यवसायादतिशयोक्तिस्तदुत्थापितेति
संकरः ॥ ३८ ॥

रागान्धीकृतनयनेन नामधेय-

व्यत्यासादभिमुखमीरितः प्रियेण ।

मानिन्या वपुषि पतन्निसर्गमन्दो

भिन्दानो हृदयमसाहि नोदवज्रः ॥ ३९ ॥

रागेति ॥ रागेण विपक्षानुरागेणान्धीकृतनयनेन प्रियेण नामधेयव्यत्यासाद्वि-
पक्षनामपूर्वकमभिमुखमीरितः क्षिप्तो वपुषि पतन्निसर्गमन्दः स्वभावजडः तथापि
हृदयं भिन्दानो विदारयन्नुदकमेव वज्रोऽशनिरुदवज्रः । 'मन्यौदन-' (६।३।६०)
इत्यादिना विकल्पादुदादेशः । मानिन्या विपक्षनामग्रहणजनितकोपवत्या नायिकया
नासाहि न सोढः । तीक्ष्णयोगादतीक्ष्णमपि तीक्ष्णं भवतीति भावः । उदवज्र इति
केवलनिरवयवरूपकम् ॥ ३९ ॥

प्रेम्णोरः प्रणयिनि सिञ्चति प्रियायाः

संतापं नवजलविप्रुपो गृहीत्वा ।

उद्धूताः कठिनकुचस्थलाभिघाता-

दासन्नां भृशमपराङ्गनामधाक्षुः ॥ ४० ॥

प्रेम्णेति ॥ प्रणयिनि प्रेम्णा प्रियाया उरः सिञ्चति सति कठिनकुचस्थलाभि-
घातादुद्धूता उत्पतिता नवजलस्य विप्रुपो बिन्दवः । 'पृषन्ति बिन्दुपृषताः
पुमांसो विप्रुषः स्त्रियाम्' इत्यमरः । तस्याः सिक्तायाः संतापं गृहीत्वा आदाया-
सन्नां समीपस्थामपराङ्गनां सपत्नीं भृशमधाक्षुः संतापयन्ति स्म । दहतेर्लुङि

‘वदवज-’ (७।२।३) इत्यादिना सिचि वृद्धिः घत्वादिकार्यम् । तत्सेकादेः—
तापोदयात्तत्तापस्यैवात्राधानमुत्प्रेक्ष्यते । सा च व्यञ्जकाप्रयोगाद्गम्या ॥ ४० ॥

संक्रान्तं प्रियतमर्वक्षसोऽङ्गरागं

साध्वस्याः सरसि हरिष्यतेऽधुनाम्भः ।

तुष्टैवं सपदि हृतेऽपि तत्र तेपे

कस्याश्चित्स्फुटनखलक्ष्मणः सपत्न्या ॥ ४१ ॥

संक्रान्तमिति ॥ प्रियतमवक्षसः सकाशात् संक्रान्तं गाढालिङ्गनात्कुचतटलग्न-
मस्याः सिक्ताया अङ्गरागमधुनैव सरसि अम्भः कर्तुं । साधु निःशेषं हरिष्यते प्रमा-
क्ष्यति एवं तुष्टा इति बुद्ध्या सपदि तत्र तस्मिन्नङ्गरागे हृतेऽपि स्फुटनखलक्ष्मणो
व्यक्तनखचिह्नायाः कस्याश्चिन्नायिकायाः संबन्धनि सपत्न्या तेपे तप्तम् । भावे
लिट् । तदिदमातपात्तस्य छायामन्विष्यतो दारुणदवदहनवेष्टनं यदङ्गरागमेव द्रष्टु-
मक्षमाया नखक्षतसाक्षात्कार इति । अत्र संतापशान्त्यर्थेन विपक्षाङ्गनाङ्गरागक्षा-
लनेन तद्विरुद्धसंतापोत्पादनाद्विरुद्धकार्योत्पत्तिरूपो विपमालंकारः ॥ ४१ ॥

हूतायाः प्रतिसखि कामिनान्यनाम्ना

हीमत्याः सरसि गलन्मुखेन्दुकान्तेः ।

अन्तर्धिं द्रुतमिव कर्तुमश्रुवर्षे-

भूमानं गमयितुमीपिरे पयांसि ॥ ४२ ॥

हूताया इति ॥ प्रतिसखि सख्याः समीपे । सखीसमक्षमित्यर्थः । समी-
पार्थेऽव्ययीभावे नपुंसकत्वह्रस्वत्वे । कामिना प्रियेणान्यस्याः सपत्न्याः नाम्ना अन्य-
नाम्ना । सर्वनाम्नो वृत्तिमात्रे पुंवद्भावः । हूताया अत एव गलन्मुखेन्दुकान्तेः
हीमत्या लज्जितायाश्च । कस्याश्चिदिति शेषः । सरसि द्रुतं शीघ्रमन्तर्धिमन्तर्धा-
नम् । श्रदन्तरोरुपसर्गवद्वृत्तिवचनात् ‘उपसर्गे घोः किः’ (३।३।९२) इति
किप्रत्ययः । कर्तुमश्रुवर्षैः कर्तृभिः पयांसि सरोजलानि भूमानं गमयितुं वृद्धिं
प्रापयितुम् । ‘गतिबुद्धि-’ (१।४।५२) इत्यादिना अणिकर्तुः कर्मत्वं प्राधान्याद-
भिधानं च । ईषिरे इव इष्टानि किमु इत्युत्प्रेक्ष्यमश्रुपातनिमित्ता । तथा मरणदुः-
खादपि दुःसहं सपत्न्या दुःखमिति वस्तुध्वनिः ॥ ४२ ॥

सिक्तायाः क्षणमभिपिच्य पूर्वमन्या-

मन्यस्याः प्रणयवता बतावलायाः ।

कालिम्ना समधित मन्युरेव वक्रं

प्रापाक्ष्णोर्गलदपशब्दमञ्जनाम्भः ॥ ४३ ॥

सिक्ताया इति ॥ प्रणयवता प्रियेण क्षणं पूर्वमन्यां सपत्नीमभिपिच्य पश्चात्
सिक्ताया अन्यस्या अवलायाः स्त्रिया वक्रं कर्म मन्युः कोप एव कर्ता । कालिम्ना

काण्येन । वैवर्ण्येन सहेति यावत् । समधित संदधे । बतेति खेदे । संपूर्वाह-
धातेः कर्तरि लुङि तङ् 'स्थाघोरिच्च' (१।२।१७) इतीकारः । सिचः कित्वाच्च
गुणः । 'ह्रस्वादङ्गात' (८।२।२७) इति सकारलोपः । गलत्स्ववदक्ष्णोः संबन्धिः
अञ्जनाम्भः कज्जलोदकमपशब्दं वर्णस्यापवादं प्राप । कोपकालिमतिरोधानेन स्वका-
लिञ्च एव प्रकाशनादिति भावः । पूर्व्वेण वाक्यार्थेनोत्तरवाक्यार्थसमर्थनाद्वाक्यार्थ-
हेतुकं काव्यलिङ्गम् ॥ ४३ ॥

उद्बोद्धुं कनकविभूषणान्यशक्तः

साध्रीचा वलयितपद्मनालसूत्रः ।

आरूढप्रतिवनिताकटाक्षभारः

साध्रीयो गुरुरभवद्भुजस्तरुण्याः ॥ ४४ ॥

उद्बोद्धुमिति ॥ कनकविभूषणान्युद्बोद्धुमशक्तः । सौकुमार्यादिति भावः । अत
एव सहाञ्जतीति मध्यङ् तेन सहचरेण कर्त्रा । ऋत्विगादिना किन्प्रत्ययः । 'सहस्य
सध्रिः' (६।३।१५) इति सहशब्दस्य सध्र्यादेशः । 'अनिदिताम्-' (६।४।२४)
इति नकारलोपः 'अचः' (६।४।१३८) इत्यकारलोपे 'चौ' (६।३।१३८) इति
दीर्घः । वलयितानि वलयीकृतानि पद्मनालसूत्राणि मृणालतन्तवो यस्य सः ।
मृणालकृतकङ्कण इत्यर्थः । तथापि आरूढ आरूढवान् प्रतिवनितायाः सपत्न्याः
कटाक्ष एव भारो यस्य सः । तथा सासूर्यं दृष्ट इत्यर्थः । अत एव तरुण्या भुजो
बाहुः साध्रीयो बाढत्वमिति क्रियाविशेषणम् । 'अन्तिकबाढयोर्नेदसाधौ' (५।३।६३)
इति बाढशब्दस्य साधादेशः । गुरुर्भारवान्, श्लाघ्यश्चाभवत् । अत्र कनकभूषणा-
भावेऽपि तत्कार्यगुरुत्ववर्णनाद्विभावना सा च गुरुरिति श्लेषप्रतिभोत्थापितातिश-
योक्त्यनुप्राणितेति संकरः ॥ ४४ ॥

आबद्धप्रचुरपराध्यर्किकिंकिणीको

रामाणामनवरतोदगाहभाजाम् ।

नारावं व्यतनुत मेखलाकलापः

कस्मिन्वा सजलगुणे गिरां पटुत्वम् ॥ ४५ ॥

आबद्धेति ॥ उदकस्य गाहोऽवगाहनं उदगाहः । 'मन्थौदन-' (६।३।६०)
इत्यादिनोदादेशः । तमनवरतं भजन्ति यास्तासामनवरतोदगाहभाजां रामाणां
स्त्रीणां संबन्धी आबद्धाः प्रोताः प्रचुरा भूयिष्ठाः परार्थ्याः श्रेष्ठाश्च किंकिण्यो
यस्मिन् स तथोक्तः । 'नद्यतश्च' (५।४।१५३) इति कप् । मेखलाकलाप आरावं
ध्वनिं न व्यतनुत । तथा हि—जलेन सह सजलो जलाद्रिं गुणः सूत्रं यस्य सः ।
तथा डलयोरभेदाज्जडगुणो जडधर्मो जाड्यं तेन सहेति सजडगुणो जडश्च तस्मिन्
कस्मिन्वा मेखलाकलापे पुंसि वा गिरां वाचां, ध्वनीनां च पटुत्वं सामर्थ्यम् । न
कुत्राप्येत्यर्थः । श्लेषमूलाभेदातिशयोक्त्यनुप्राणितोऽयमर्थान्तरन्यासः ॥ ४५ ॥

पर्यच्छे सरसि हृतंऽशुके पयोभि-

लोलक्षे सुरतगुरावपत्रपिण्णोः ।

सुश्रोण्या दलवसनेन वीचिहस्त-

न्यस्तेन द्रुतमकृताञ्जिनी सखीत्वम् ॥ ४६ ॥

पर्यच्छ इति ॥ परि परितोऽच्छ स्वच्छम् । अन्तर्गतवस्वतिरोधायकमित्यर्थः । तस्मिन् सरसि पयोभिरंशुके स्त्रीपरिधाने हते स्थानादपमारिते सति सुरतगुरौ रमणे च लोलाक्षे । श्रोण्यासक्तदृष्टौ सतीत्यर्थः । 'लोलश्चलसन्तृणयोः' इत्यमरः । 'बहुव्रीहौ सक्थ्यक्ष्णोः स्वाङ्गान्पच्' (५।४।११३) अपत्रपिण्णोपत्रपमाणायाः । 'लज्जा सापत्रपान्यतः' इत्यमरः । 'अलंकृच्-' (३।२।१३६) इत्यादिना इष्णुच्प्रत्ययः । सुश्रोण्याः प्रियायाः प्रस्तुतोचितनिर्देशोऽयम् । अञ्जिनी नालिनी द्रुतं वीचिरेव हस्मस्तेन न्यस्तेन दलं पर्णमेव वसनं तेन । तद्वानेनेत्यर्थः । सखीत्वमकृतं । सखीकृत्यं चकारेत्यर्थः । अत्राञ्जिन्यादिषु सखीत्वाद्यारोपात् समस्तवस्तुवृत्ति सावयवरूपकम् ॥ ४६ ॥

नारीभिर्गुरुजघनस्थलाहताना-

मास्यश्रीविजितविकासिवारिजानाम् ।

लोलत्वादपहरतां तदङ्गरागं

संजज्ञे स कलुष आशयो जलानाम् ॥ ४७ ॥

नारीभिरिति ॥ नारीभिः कर्त्रीभिः गुरुजघनस्थलराहतानाम् आस्यश्रीभिर्मुखशोभाभिर्विजितानि विकासीनि वारिजानि पद्मानि येषां तेषां लोलत्वाच्चलत्वान्सन्तृणत्वाच्च । 'लोलश्चलसन्तृणयोः' इत्यमरः । तामामङ्गरागमपहरतां क्षालयतां च जलानां तोयानां जडानां च स आशयो हृदो हृदयं च कलुषोऽप्रसन्नः क्षुभितश्च संजज्ञे संजातः । अपहर्तुं स्नाडनस्वहरणादिभिराशयः कलुषो भवतीति ध्वनिः । अभिधायाः प्रकृतार्थे नियन्त्रणाच्च श्लेषः ॥ ४७ ॥

सौगन्ध्यं दधदपि काममङ्गनानां

दूरत्वादृतमहमाननोपमानम् ।

नेदीयो जितमिति लज्जयेव तासा-

मालोले पयसि महोत्पलं ममज्ज ॥ ४८ ॥

सौगन्ध्यमिति ॥ कामं पर्याप्तं सौगन्ध्यं सुरभिगन्धित्वं संबन्धित्वं च । 'गन्धो गन्धक आमोदे लेशे संबन्धिगर्वयोः' इति विश्वः । दधदपि अहं दूरत्वात् पूर्वं दूरस्थत्वादङ्गनानामाननोपमानं मुखग्राह्यं गतम् । 'दूरस्थाः पर्वता रम्याः' इति वदिति भावः । संप्रति पुनस्तासां नेदीयो नेदिष्ठमन्तिकतमं सत् । 'अन्तिकबाह्योर्नेदसाद्यौ' (५।३।६३) इत्यन्तिकशब्दस्य नेदादेशः । जितं परिभूतमभूवमिति लज्जयेव महोत्पलमरविन्दम् आलोले चले पयसि ममज्ज । यथा 'दूरे साम्येन दृश्यमानः संबन्धी संनिधाववमानितः कचिल्लज्जया निलीयते तद्वदिति । अत्र पयश्चलनकृतेऽब्जमज्जने लज्जाहेतुकत्वमुपेक्ष्यत इति श्लेषमुल्लेखितशयोक्तिहेतुत्वेक्षयोः संसृष्टिः ॥ ४८ ॥

प्रभ्रष्टैः सरभसमम्भसोऽवगाह-

क्रीडाभिर्विदलितयूथिकापिशङ्गैः ।

आकल्पैः सरसि हिरण्मयैर्वधूना-

मौर्वाग्निद्युतिशकलैरिव व्यराजि ॥ ४९ ॥

प्रभ्रष्टैरिति ॥ सरभसं ससत्वरम् अम्भसोऽवगाहा एव क्रीडास्ताभिः प्रभ्र-
ष्टैर्जलावगाहक्षोभादम्भसि च्युतैर्विदलिता विकसिता यूथिकाः पीतयूथिका हेम-
पुष्पिकापरपर्याया विवक्षिताः, अन्यथा पिशङ्गवायोगात् । ‘गणिका यूथिकाम्बुष्टा
सा पीता हेमपुष्पिका’ इत्यमरः । तद्वत्पिशङ्गैर्हिरण्मयैः सौवर्णैः । ‘दाण्डिना-
यन-’ (६।४।१७४) इत्यादिना निपातः । वधूनामाकल्पैर्भूषणैः सरसि और्वाग्नि-
द्युतिशकलैर्जलाशयत्वाद्वापि संनिहितैर्वध्वानलज्वालाखण्डैरिवेत्युत्प्रेक्षा । व्यराजि
विराजितम् । भावे लुङ् ॥ ४९ ॥

आस्माकी युवतिदशामसौ तनोति

च्छायैव श्रियमनपायिनीं किमेभिः ।

मत्त्वैवं स्वगुणपिधानसाभ्यसूयैः

पानीयैरिति विदधाविरेऽञ्जनानि ॥ ५० ॥

आस्माकीति ॥ अस्माकमियमास्माकी अस्मदीया । अस्मत्कारितेत्यर्थः ।
‘युष्मदस्मदोरन्यतरस्यां खच्च’ (४।३।१) इति चकारादण्प्रत्ययः । ‘तस्मिन्नणि
च युष्माकास्माकौ’ (४।३।२) इति प्रकृतेरस्माकादेशः ‘टिड्ढाणञ्-’ (४।१।१५)
इत्यादिना ङीप् । असौ छाया कान्तिः । विमलेति यावत् । सैव युवतिदशामन-
पायिनीं स्थायिनीं श्रियं तनोति एभिरञ्जनैः किमेतत्साध्यम् । न किञ्चिदस्ती-
त्यर्थः । गम्यमानसाधनापेक्षया करणत्वात्तृणीयेत्युक्तं प्राक् । एवं मत्वा । उक्तप्रका-
रेणाञ्जनवैफल्यं निश्चितेत्यर्थः । अत एव गम्योत्प्रेक्षेयम् । स्वगुणस्य स्वाविष्कृत-
ञ्जनैर्मैत्यगुणस्य पिधानं तिरोधानम् । ‘अपिधानतिरोधानपिधानाच्छादनानि च’
इत्यमरः । ‘वष्टि भागुरिरल्लोपमवाण्योरुपसर्गयोः’ इत्यकारलोपः । तेन साभ्यसूयैः
सेव्यैः पातुमहैः पानीयैः । ‘अम्भोऽर्णस्तोयपानीयनीरक्षीराम्बु शम्बरम्’ इत्यमरः ।
‘तव्यत्तव्यानीयरः’ (३।१।९६) इति पिबतेरनीयर प्रत्ययः । अञ्जनानि कज्जलानि
इति अनेन स्वगुणप्रकाशनयोग्यतया विवक्षितेन प्रकारेण । निःशेषत्वरूपेणेत्यर्थः ।
विदधाविरे विधौतानि । क्षालितानीत्यर्थः । ‘धावु गतिशुद्ध्योः’ इति धातोः
कर्मणि लिट् ॥ ५० ॥

निर्धौते सति हरिचन्दने जलौघै-

रापाण्डोर्गतपरभागयाङ्गनायाः ।

अह्वाय स्तनकलशद्वयादुपेये

विच्छेदः सहृदययेव हारयन्त्या ॥ ५१ ॥

निर्धौत इति ॥ हरिचन्दने रक्तचन्दने जलौघैर्निधौते क्षालिते सति । धावेः कर्मणि क्तः । 'च्छ्रोः शूडनुनासिके च' (६।४।१९) इति वकारस्योदादेशः । 'एत्येधत्यूट्सु' (६।१।८९) इति वृद्धिरौकारः । आपाण्डोः पाण्डुवर्णादङ्गनायाः स्तनकलशद्वयात् गतपरभागया सावर्ण्याद्विगतवर्णोत्कर्षया । अत एव सामान्यालंकारः । 'सामान्यं गुणसाम्येन यत्र वस्वन्तरेकता' इति लक्षणात् । हारयष्ट्या कर्त्र्या सहृदयया सचित्तयेवेत्युत्प्रेक्षा । निजपरभागहानिपरिज्ञानवत्येवेत्यर्थः । अह्नाय सपदि । 'स्वाक् हटित्यञ्जसाह्नाय द्राक् मंक्षु सपदि द्रुते' इत्यमरः । विच्छेदच्छूटनमुपेये प्राप्तः । हीनजीवनादजीवनमेव वरमिति भावः । उपपूर्वादिणः कर्मणि लिट् । विक्षोभहेतुकस्य हारविच्छेदस्य सहृदयहेतुकत्वोत्प्रेक्षा, सा चोक्तसामान्योत्थापितेति संकरः ॥ ५१ ॥

अन्यूनं गुणममृतस्य धारयन्ती

संफुल्लस्फुरितसरोरुहावतंसा ।

प्रेयोभिः सह सरसी निषेव्यमाणा

रक्तत्वं व्यधित वधूदशां सुरा च ॥ ५२ ॥

अन्यूनमिति ॥ अन्यूनं समग्रममृतस्य पीयूषस्य गुणं माधुर्यादिकं धारयन्ती । 'अगन्धमव्यक्तरसं शीतलं च तृपापहम् । अच्छं लघु च पथ्यं च तोयं गुणवदुच्यते ॥' इति (सुश्रुते सू० स्था० अ० ४५), उक्तोदकगुणं च धारयन्ती सरसी । पक्षे 'अमृतं यज्ञशेषे स्यात्पीयूषे सलिले ध्रुवम्' इति विश्वः । संफुल्लानि विकचानि । उत्फुल्लसंफुल्लयोरुपसंख्यानान्निष्ठातस्य लत्वम् । स्फुरितान्युज्ज्वलानि च यानि सरोरुहाण्येकत्र सहजानि, अन्यत्र संस्कारार्थं क्षिप्तानि तान्यवतंसो भूषणं यस्याः सा तथोक्ता । प्रेयोभिः सह निषेव्यमाणा । स्नानपानाभ्यामिति भावः । सरसी पुष्करिणी वधूदशां रक्तचमारुण्यं व्यधित विधत्ते स्म । तथा सुरा च । व्यधितेति धाजः कर्तरि लुङि तङ् । इहोत्साहवर्धनाय मुहुः सेव्यत्वात् 'शृङ्गाणि-' (८।३०) इति श्लोके सलिलक्रीडासंभारेषु मार्द्वीकमिति परिगणनाच्च सरसीवत् सुराया अपि प्रकृतन्वविवक्षायां तुल्ययोगिता, तदविवक्षायां तु दीपकम् । 'सुरेव' इति पाठे त्वप्रकृतविवक्षेव कार्या । अन्यथा उपमानुपमा स्यात् । न च तुल्ययोगितावकाशः । इवशब्देन गम्यौपम्यलक्षणभङ्गादिति ॥ ५२ ॥

स्नान्तीनां बृहदमलोदबिन्दुचित्रौ

रेजाते रुचिरदशामुरोजकुम्भौ ।

हाराणां मणिभिरुपाश्रितौ समन्ता-

दुत्सूत्रैर्गुणवदुपपन्नकाम्ययेव ॥ ५३ ॥

स्नान्तीनामिति ॥ स्नान्तीनां जलमवगाहमानानां रुचिरदशां सुदशां संबन्धिनौ बृहद्भिरमलैश्चोदबिन्दुभिश्चित्रौ । 'मन्थौदन-' (६।३।६०) इत्यादिना उदकशब्दस्योदादेशः । उरोजकुम्भौ उत्सूत्रैः हाराणां मुक्ताहाराणां मणिभिर्गुटिकाभिरुपहन्त्यते उपगम्यते, पीड्यते वा । 'उपपन्न आश्रये' (३।३।८५) इति हन्तेरप्यस्यान्त उपधालोपीति निपातः । गुणवत् औदार्यादिगुणवतः, सूत्रवत्तश्च उपपन्नस्य

काम्या आत्मन इच्छा गुणवदुपपन्नकाम्या तथा गुणवदुपपन्नकाम्यया । आत्मनो गुण-
वदाश्रयाकाङ्क्षयेत्यर्थः । 'काम्यश्च' (३।१।९) इति काम्यचप्रत्यये प्रत्ययान्तधातु-
त्वात् 'अप्रत्ययात्' (३।३।१०२) इति खिण्णामप्रत्यये टाप् । समन्तादुपाश्रितौ
संश्रिताविव रेजाते राजेते स्म । 'फणां च सप्तानाम्' (६।४।१२५) इति विक-
ल्पादेकाराभ्यासलोपो । गुणवच्छब्देन सूत्रशब्देन च सूत्रभेदे सूत्रान्तरमशिश्रिय-
दिति प्रतीतेः श्लेषानुप्राणितयातिशयोक्त्यानुप्राणितेयमुत्प्रेक्षा ॥ ५३ ॥

आरूढः पतित इति स्वसंभवोऽपि
स्वच्छानां परिहरणीयतामुपैति ।

कर्णेभ्यश्च्युतमसितोत्पलं वधूनां
वीचीभिस्तटमनु यन्निरासुरापः ॥ ५४ ॥

आरूढ इति ॥ स्वसंभवोऽप्यात्मसंभवोऽपि आरूढ उच्चस्थानगत उत्तमाश्रयश्च
पतितस्तथा भ्रष्ट इति हेतोः । आरूढपतितत्वादित्यर्थः । स्वच्छानां निर्मलानां
परिहरणीयतां त्याज्यत्वमुपैति । 'प्रव्रज्यावसितो राज्ञो दास आमरणाभितकः'
(याज्ञ० स्मृतौ—व्यव० १८३) इति स्मरणादिति भावः । वीचीभिस्तटमनु
तटं प्रति निरासुशिक्षिपुः । कुतः । यस्मादापः वधूनां कर्णेभ्यश्च्युतमसितोत्पलम् ।
स्वसंभवमपीति भावः । विशेषेण सामान्यसमर्थनरूपोऽर्थान्तरन्यासः समर्थन-
वाक्यगतश्लेषमूलातिशयोक्त्या संकीर्णः ॥ ५४ ॥

दन्तानामधरमयावकं पदानि
प्रत्यग्रास्तनुमविलेपनां नखाङ्गाः ।

आनिन्युः श्रियमधितोयमङ्गनानां
शोभायै विपदि सदाश्रिता भवन्ति ॥ ५५ ॥

दन्तानामिति ॥ तोयेष्वधि अधितोयम् । विभक्त्यर्थेऽव्ययीभावः । अङ्गना-
नामयावकं प्रक्षालितलाक्षारगमधरं दन्तानां पदानि दन्तक्षतानि । तथा अवि-
लेपनां धौताङ्गरागां तनुं शरीरं प्रत्यग्रा नवा नखाङ्गाश्च श्रियमानिन्युः प्रापया-
मासुः । 'नीवह्योर्हरतेश्चैव' इति वचनाद्विकर्मकत्वम् । तथा हि—सतः सज्जनान्,
सुन्दरांश्चाश्रिताः सदाश्रिताः, ये केचिदिति शेषः । विपदि विभवाभावकालेऽपि
शोभायै वैभवाय भवन्ति । 'कूपेः संपद्यमाने चतुर्थी वक्तव्या' (वा०) इति
कूपेरर्थनिर्देशाच्चतुर्थी । अर्थान्तरन्यासः ॥ ५५ ॥

कस्याश्चिन्मुखमनु धौतपत्रलेखं
व्यातेने सलिलभरावलम्बिनीभिः ।

किञ्जल्कव्यतिकरपिञ्जरान्तराभि-
श्चित्रश्रीरलमलकाग्रवल्लरीभिः ॥ ५६ ॥

कस्याश्चिदिति ॥ धौतपत्रलेखं क्षालितपत्रावलीकं कस्याश्चिन्मुखमनु मुखेन
संबद्धं यथा तथा । मुखे इति यावत् । 'तृतीयार्थे—' (१।४।८५) इत्यनोः
कर्मप्रवचनीयत्वाद्वितीया । सलिलभरेणावलम्बिनीभिर्लम्बमानाभिः । आर्जवं

गताभिरित्यर्थः । किञ्जल्कव्यतिकरेण केशरमिश्रणेन पित्रराण्यन्तराणि मध्यभागा
यासां ताभिः । अलकाप्राणि वल्लर्यो मञ्जर्य इवेत्युपमितममासः । 'वल्लरी मञ्जरी
स्त्रियाम्' इत्यमरः । ताभिरलकाप्रवल्लीभिश्चित्रश्रीर्मकरिकापत्रशोभा अलं व्यातेने
संपादिता । तनोतेः कर्मणि लिट् । अत्र चित्रस्य श्रीरिव श्रीरिति निदर्श-
नाभेदः ॥ ५६ ॥

अथ श्लोकद्वयेन पुंसामप्यवस्थाभेदं वर्णयति—

वक्षोभ्यो घनमनुलेपनं यदूना-

मुत्तंसानहरत वारि मूर्धजेभ्यः ।

नेत्राणां मदरुचिरक्षतैव तस्थौ

चक्षुष्यः खलु महतां परैरलङ्घ्यः ॥ ५७ ॥

वक्षोभ्य इत्यादि ॥ वारि सरउदकं कर्तुं यदूनां यादवानां वक्षोभ्यो घनं
सान्द्रमनुलेपनमङ्गरागमहरत । जित्वात्तङ् । *अत्र 'वधूनाम्' इति क्वाचित्कः पाठो
वक्षोजानुपेक्ष्य वक्षोमात्रनिर्देशादुत्तरश्लोके तेषामिति पुंलिङ्गपरामर्शाच्च न ग्राह्यः ।
मूर्धजेभ्यः शिरोरुहेभ्य उक्तमान् शेखरानहरत । नेत्राणां मदरुचिर्मदरागोऽक्षतैव
तथैव तस्थौ । वारिविहारस्यापि रागजनकत्वादिनि भावः । अत एव रागद्वयस्या-
प्यभेदाध्यवसायेन तदवस्थानिर्देशादतिशयोक्तिः । तथा हि—महतां चक्षुषि भव-
श्चक्षुष्यः प्रियोऽक्षिजश्च । 'प्रियेऽक्षिजे च चक्षुष्यः' इति विश्वः । 'शरीरावयवाच्च'
(४।३।५५) इति यत् । परैरलङ्घ्यो दुर्धर्पः खलु । चक्षुष्य इति श्लेषमूलानिश-
योक्तिः । तथा पूर्वोक्त्या च संकीर्णोऽयमर्थान्तरन्यासः ॥ ५७ ॥

यो बाह्यः स खलु जलैर्निगसि रागो

यश्चित्ते स तु तदवस्थ एव तेषाम् ।

धीराणां व्रजति हि मर्त्य एव नान्तः-

पातित्वादभिभवनीयतां परस्य ॥ ५८ ॥

य इति ॥ तेषां यदूनां बहिर्भवो बाह्यः । 'बहिर्पटिलोपो यञ्च' (वा०) इति
वचनात् यञ् प्रत्ययः । यो रागोऽङ्गरागः स रागो जलैर्भोग्यैः, जडैश्च निरासि
निरस्तः खलु । अस्त्यतेः कर्मणि लुङ् । चित्ते यो रागः स तु सैवावस्था यस्य स
तदवस्थ एव । न निरस्त इत्यर्थः । अत्र रागयोगभेदाध्यवसायादतिशयोक्तिः ।
तथा हि सर्वोऽपि धीराणां महतामन्तःपातित्वात् । अन्तर्गतत्वादेवेति यावत् ।
परस्याभिभवनीयतां न व्रजति । अन्यथा व्रजत्येवेत्यर्थः । पूर्ववदलंकारः ॥ ५८ ॥

फेनानामुरगसिरुहेषु हारलीला

चेलश्रीर्जघनतलेषु शैवलानाम् ।

गण्डेषु स्फुटरचनाञ्जपत्रवल्ली

पर्याप्तं पयसि विभूषणं वधूनाम् ॥ ५९ ॥

फेनानामिति ॥ वधूनाम् । अष्टभूषणानामपीति भावः । पयसि विभूषणं

[* 'यदूनाम्' इत्यत्रेति भावः].

पर्याप्तम् । समग्रमासीदित्यर्थः । कुतः । फेनानां ढिण्डीराणामुरसि रहन्तीत्युर-
सिरूहाः स्तनाः । 'सुपि-' (३।२।४) इति योगविभागात्कप्रत्ययः 'हलदन्तात्-'
(६।३।९) इत्यलृक् । तेषु हारलीला मुक्तावलिश्रीः । जातेति शेषः । शैवलानां
जघनतलेषु चेलश्रीर्वसनशोभा जाता । गण्डेषु कपोलेषु शैवल इति विभक्तिविप-
रिणामादनुपपन्नः । स्फुटरचना व्यक्तविन्यासाब्जपत्रवल्ली पद्मपत्रलता, जातेति शेषः ।
अत्र फेनानां हारलीलेव लीला शैवलानां चेलश्रीरिव श्रीरिति निदर्शनाभ्यां
शैवलाः पत्रवल्लीनि रूपकेण च वाक्यार्थैश्चतुर्थवाक्यार्थसमर्थनात् तैरेवाङ्गाङ्गि-
भावेन संकीर्णं वाक्यार्थहेतुकं काव्यलिङ्गम् ॥ ५९ ॥

अश्रयद्भिर्जलमभि भूपणैर्वधूना-

मङ्गेभ्यो गुरुभिरमजि लज्जयेव ।

निर्माल्यैरथ ननृतेऽवधीरिताना-

मप्युच्चैर्भवति लघीयसां हि धार्ढ्यम् ॥ ६० ॥

अश्रयद्भिरिति ॥ वधूनामङ्गेभ्यो अश्रयद्भिः पतद्भिर्गुरुभिः सौवर्ण्याद्गुरुव-
युक्तैर्भूपणैर्लज्जया अंशप्रयुक्तया द्विवेद्युत्प्रेक्षा । जलमभि अमजि जले मग्नम् ।
भावे लुङ् । अथानन्तरमेव न तु विलम्बेनेति भावः । निर्माल्यैर्मुक्तोद्भितमा-
ल्यैर्ननृते जलेऽनर्ति । अंशेऽपि निर्लज्जैरिति भावः । तथा हि—अवधीरितानां
तिरस्कृतानामपि लघीयसां तुच्छानामुच्चैर्धार्ढ्यं निर्लज्जत्वमेवाधिकं भवतीत्यर्था-
न्तरन्यासः । महान्तः पदभ्रंशे लज्जिताः कचिन्निलीयन्ते, तुच्छास्तु निर्लज्जा विजृ-
म्भन्त इति भावः । अप्सु गुरुणि मज्जन्ति लघूनि प्लवन्त इति परमार्थः ॥ ६० ॥

आमृष्टास्तिलकरुचः स्रजो निरस्ता

नीरक्तं वसनमपाकृतोऽङ्गरागः ।

कामः स्त्रीरनुशयवानिव स्वपक्ष-

व्याघातादिति सुतरां चकार चारुः ॥ ६१ ॥

आमृष्टा इति ॥ तिलकरुचः पत्रशोभा आमृष्टाः । स्रजो माला निरस्ताः ।
वसनं कौसुम्भं वासो नीरक्तमरक्तम् । निरस्तरागमित्यर्थः । कृतमिति शेषः ।
अङ्गरागोऽपाकृतः । सर्वत्र जलैरित्यर्थः । इतीत्थं स्वपक्षव्याघातात् स्ववर्गक्षयात्
अनुशयवाननुतापवानिवेत्युत्प्रेक्षा । कामः स्त्रीः स्त्रियः । 'वामूशसोः' (६।४।८०)
इतीयङादेशविकल्पात्पक्षे पूर्वसवर्णदीर्घः । सुतरां चारुः पूर्वतोऽपि रमणीया-
श्रकार । स्त्रीणां काम एव भूषणमन्यद्वैरूप्यमेवेति भावः ॥ ६१ ॥

शीतार्तिं बलवदुपेयुषेव नीरै-

रासेकाच्छिशिरसमीरकम्पितेन ।

रामाणामभिनवयौवनोष्मभाजो-

राश्लेषि स्तनतटयोर्नवांशुकेन ॥ ६२ ॥

शीतेति ॥ नीरैस्तोयैः आसेकादासेचनात् शीतातिं शीतव्यथां बलवत्सु
 ङ्घ्रेयुषैव प्राप्तवतेत्युपेक्षा । अत एव शिशिरसमीरकम्पितेन शीतवातवेपितेन
 नवांशुकेन कर्त्रा अभिनवो यो यौवनोष्मा उष्णत्वं तद्भाजोः रामाणां स्तनतट-
 मोराभारयोराश्लेषि आश्लिष्टं संसक्तम् । भावे लुङ् । सेकहेतुकस्यांशुकश्लेषस्य
 शीतातिहेतुकत्वमुपेक्ष्यत इति गुणहेतूपेक्षा ॥ ६२ ॥

इत्थमासां जलक्रीडामुक्त्वा जलादुत्तरणं वर्णयति—

श्रयोतद्भिः समधिकमात्तमङ्गसङ्गा-
 ह्लावण्यं तनुमदिवाम्बु वाससोऽन्तैः ।
 उत्तरे तरलतरङ्गरङ्गलीला-
 निष्णातैरथ सरसः प्रियासमूहैः ॥ ६३ ॥

श्रयोतद्भिरिति ॥ अथ जलक्रीडानन्तरम्, अङ्गसङ्गाद्वात्रसंपर्कात्, आत्तमु-
 पात्तम् । संसक्तमिति यावत् । समधिकमतिरिक्तं तनुमन्मूर्तिमत् लावण्यमिव
 कान्तिसारमिवेत्युपेक्षा । अम्बु श्रयोतद्भिः क्षरद्भिः । भोवादिकत्वाह्वयपधगुणः ।
 तरलाश्चपलास्तरङ्गा एव रङ्गा नृत्यस्थानानि तेषु लीला नर्तितानि तासु निष्णातैः
 कुशलैः । 'निनदीभ्यां स्नातेः कौशले' (८।३।८९) इति पठ्यम् । वाससोऽन्तैर्ब-
 न्धस्याञ्जलैरुपलक्षितैः प्रियासमूहैः स्त्रीसङ्घैः सरसो हृदादुत्तरे उत्तीर्णम् । निगंत-
 मित्यर्थः । तरतेभावे लिट् ॥ ६३ ॥

दिव्यानामपि कृतविस्मयां पुरस्ता-
 दम्भस्तः स्फुरदरविन्दचारुहस्ताम् ।
 उद्रीक्ष्य श्रियमिव कांचिदुत्तरन्ती-
 मस्सार्पीञ्जलनिधिमन्थनस्य शौरिः ॥ ६४ ॥

दिव्यानामिति ॥ दिवि भवा दिव्यास्तेषामपि कृतविस्मयां सौन्दर्यातिरेकेण
 जनिताङ्गतरसां स्फुरदरविन्दाभ्यां चारु हस्तौ यस्यास्ताम् । पद्महस्तामित्यर्थः ।
 पुरस्तादग्रतः अम्भस्तो जलात् । पद्मम्यास्तसिल । उत्तरन्तीं निष्कामन्तीं कांचि-
 त्स्त्रियं मध्यमानात् समुद्रात् सद्यः प्रादुर्भवन्तीं श्रियमिव लक्ष्मीमिवोद्रीक्ष्य
 जलनिधिमन्थनस्य । समुद्रमन्थनमित्यर्थः । मन्थेर्भौवादिकस्येदित्वाङ्गुमागमः
 'अधीगर्थ—' (२।३।५२) इत्यादिना कर्मणि षष्ठी । अस्सार्पीत् स्मृतवान् । अत्र
 समुद्रमन्थनसारिकया श्रियमिवेत्युपमया सादृश्यात् श्रीः स्मृतेति स्मरणालंकार-
 प्रतीतेरलंकारध्वनिः ॥ ६४ ॥

श्लक्ष्णं यत्परिहितमेतयोः किलान्त-
 र्धानार्थं तदुदकसेकसक्तमूर्वोः ।
 नारीणां विमलतरौ समुल्लसन्त्या
 भासान्तर्दधतुरू दुकूलमेव ॥ ६५ ॥

श्लक्ष्णमिति ॥ एतयोरुर्वोरन्तर्धानार्थं किल छादनार्थं श्लक्ष्णं स्त्रियं यदुकूलं
 परिहितमाच्छादितमुदकसेकेन संसक्तं संस्पृष्टं तत् दुकूलं कर्म । विमलतरौ नारीणा-

मुरु पीवरावूरु एव कर्तारौ समुल्लसन्त्या स्फुरन्त्या भासा निजकान्त्याऽन्तर्दधतुः
छादितवन्तौ । तदेतद्भूषणमिति भावः । अत्र दुकूलस्योरुच्छादकत्वेऽपि तद्भा-
वोक्तेरसंबन्धेऽपि संबन्धरूपातिशयोक्तिः । तदपेक्षया चोर्वोर्दुकूलानाच्छादक-
योराच्छादकत्वोक्तेरसंबन्धे संबन्धरूपातिशयोक्त्यानुप्राणितेति सजातीयसंकरः,
तदनुप्राणितश्च विप्रमालंकार इति विजातीयसंकरः । तेन चोर्वोर्लोकोत्तरं लावण्यं
अज्यत इत्यलंकारेण वस्तुध्वनिः ॥ ६५ ॥

वासांसि न्यवसत यानि योषितस्ताः

शुभ्राभ्रद्युतिभिरहासि तैर्मुदेव ।

अत्याशुः स्रपनगलज्जलानि यानि

स्थूलाश्रुस्रुतिभिररोदि तैः शुचेव ॥ ६६ ॥

वासांसीति ॥ ताः योषितो यानि वासांसि न्यवसत निवसितवत्यः ।
'वस आच्छादने' इति धातोः कर्तरि लङ् । शुभ्राभ्राणां द्युतिरिव द्युतिर्येषां तैर्वा-
सोभिर्मुदा नारीनिवसनानन्देनाहासीव हसितमिव । भावे लुङ् । स्रपनेन गल-
ज्जलानि स्रवत्तोयानि यानि वासांसि अत्याशुस्त्यक्तवत्यः तैः शुचा स्थूला अश्रु-
स्रुतिर्येषां तैररोदीव रोदनं कृतमिव । भावे लुङ् । अत्र धावत्यगुणजलगलन-
क्रियानिमित्तयोर्हासरोदनक्रिययोः सजातीयोपेक्षयोः संकरः ॥ ६६ ॥

आर्द्रत्वादतिशयिनीमुपेयिवद्भिः

संसक्तिं भृशमपि भूरिशोऽवधूतैः ।

अङ्गेभ्यः कथमपि वामलोचनानां

विश्लेषो बत नवरक्तकैः प्रपेदे ॥ ६७ ॥

आर्द्रत्वादिति ॥ आर्द्रत्वाज्जलेन प्रेम्णा च सरसत्वादतिशयिनीमतिशय-
वतीं संसक्तिं संश्लेषं, परिचयं चोपेयिवद्भिः प्राप्तवद्भिः अत एव भृशं भूरिशो
बहुशोऽवधूतैर्निरस्तैरपि, अन्यत्र निष्कासितैरपि नवरक्तैरेव नवरक्तकैः नूतनर-
क्तवस्त्रैः, नवानुरागिभिश्च वामलोचनानां सुदृशामङ्गेभ्यो विश्लेषः बत खेदे कथ-
मपि प्रपेदे प्राप्तः । एकत्रातिश्लेषादन्यत्रातिपरिचयाच्चेति भावः । अत्यासक्ताः
कामिनो धनपरायणाभिर्वैश्याभिरवधूताः कथंचिन्मुञ्चन्तीत्यर्थान्तरप्रतीतिः । इह
विशेष्यस्यापि श्लिष्टत्वाच्छब्दशक्तिमूलो ध्वनिरेव ॥ ६७ ॥

प्रत्यंसं विलुलितमूर्धजा चिराय

स्नानार्द्रं वपुरुदवापयत् किलैका ।

नाजानादभिमतमन्तिकेऽभिवीक्ष्य

खेदाम्बुद्रवमभवत्तरां पुनस्तत् ॥ ६८ ॥

प्रत्यंसमिति ॥ एका स्त्री प्रत्यंसमंसयोः । विभक्त्यर्थेऽज्ययीभावः । विलुलि-
तमूर्धजा विकीर्णकेशा सती स्नानार्द्रं वपुः चिराय चिरमुदवापयन्निरवापयत् ।

अशोषयदिति यावत् । वयतेर्ण्यन्ताल्लङ् । 'अतिर्ही-' (७।३।३६) इत्यादिना पुगागमः । किल खलु । पुनस्तद्वपुरभिमतं प्रियमन्तिकेऽभिबीक्ष्य स्वेदाम्बुनो द्रवम् । द्रवशब्दः शुक्लादिवद्गुणे पुंसि, गुणिनि भेद्यल्लङ् । 'आपो द्रवाः सर्वाणि द्रवाणि तूदञ्जुखेन जुहोति' इत्यादिप्रयोगात् । अभवत्तराम् । अतिशयेनाभवदित्यर्थः । 'तिङ्श्च' (५।३।५६) इति तमप् 'किमेत्तिङ्-' (५।४।११) इत्यादिना तिङन्तादामुप्रत्ययः । 'तद्धितश्चासर्वविभक्तिः' (१।१।३८) इत्यव्ययवम् । नाजानात् । वाक्यार्थः कर्म । तद्रवभवनं नाज्ञासीदित्यर्थः । अविरतस्नेहार्द्रतामजानती स्नानार्द्रमेवेति मन्यमाना पुनःपुनर्वपुरुद्धापयन्त्येवास्त इति तात्पर्यार्थः । अत्र वपुष्मत्कर्तृकस्य वीक्षणस्य वपुष्युपचारात् द्रवणक्रियायाः समानकर्तृकत्वात्पूर्वकालतानिर्वाहः । एषा च गर्वात्सुक्यादिसंचारिसंकीर्णस्वेदरोमाञ्चादिमात्स्विकमपञ्चा स्थिताद्यनुभाववती चेत्यनुसंधेयम् । अत्रोद्वापनरूपकारणे सति द्रवत्वनिवृत्तिरूपकार्यानुपत्तेस्तद्विरुद्धद्रवत्वप्रतिपादनमुखेनाभिधानाद्विशेषोक्तिरलंकारः । 'तत्सामग्र्यामनुपत्तिविशेषोक्तिर्निगद्यते' इति लक्षणात् ॥ ६८ ॥

सीमन्तं निजमनुबध्नी कराम्या-

मालक्ष्य स्तनतटबाहुमूलभागा ।

भर्त्रान्या मुहुरभिलष्यता निदध्ये

नैवाहो विरमति कौतुकं प्रियेभ्यः ॥ ६९ ॥

सीमन्तमिति ॥ निजमात्मीयं सीमन्तं मूर्धजमध्यपद्धतिम् । 'सीमन्तमस्त्रियां स्त्रीणां केशमध्ये तु पद्धतिः' इति वैजयन्ती । कराम्यामनुबध्नी गृह्णन्ती । विभजन्तीत्यर्थः । अत एव आ समन्तात् लक्ष्या विभाव्याः स्तनतटे बाहुमूले च तेषां भागाः प्रदेशा यस्याः सा अन्या स्त्री अभिलष्यताभिलषता । 'वा आश-' (३।१।७०) इत्यादिना वैकल्पिकः श्यन्प्रत्ययः । भर्त्रा मुहुर्निदध्ये ध्याता । तां निरीक्ष्येत्यर्थः । 'निर्वर्णनं तु निध्यानं दर्शनालोकनेक्षणम्' इत्यमरः । अहो आश्चर्यं । कौतुकमभिलाषः प्रीणन्तीति प्रिया विषयाः । 'ह्रगुपधज्ञाप्रीकिरः कः' (३।१।१३५) इति कः । तेभ्यो न विरमति उपभोगेऽपि न निवर्तत इत्याश्चर्यम् । 'न जातु कामः कामानामुपभोगेन शाम्यति' (श्रीमद्भागवते ९।१९।१४) इति भावः । 'जुगुप्साविरामप्रमादार्थानामुपसंख्यानम्' (वा०) इति पञ्चमी, 'व्याङ्गपरिभ्यो रमः' (१।३।८३) इति परस्मैपदम् । अर्थान्तरन्यासः ॥ ६९ ॥

स्वच्छाम्भःस्त्रपनविधौतमङ्गमोष्ठ-

स्ताम्बूलद्युतिविशदो विलासिनीनाम् ।

वासश्च प्रतनु विविक्तमस्त्वतीया-

नाकलपो यदि कुसुमेपुणा न शून्यः ॥ ७० ॥

स्वच्छेति ॥ स्वच्छेनाम्भसा स्त्रपनेनाभिषेकेण विधौतं विमलितमङ्गं वपुः । ताम्बूलद्युत्या ताम्बूलरागेण विशद उज्ज्वल ओष्ठोऽधरः । प्रतनु सूक्ष्मं विविक्तं विमलं वासश्च, अथवा विविक्तमेकान्तस्थानं च । 'विविक्तौ पूतविजनौ' इत्यमरः ।

इत्येवंरूप इयानेतावानेव विलासिनीनामाकल्पो नेपथ्यमस्तु, किमन्यैरित्यर्थः । कुसुमेषुणा कामेन शून्यो यदि न स्यात् । अन्यथा उद्विजितानामिव कनकभूषणमपि भारायत एवेति भावः । एतेन विच्छित्तिरित्युक्त्या आलम्बनचेष्टारूप उद्दीपन-विभाव उक्तः । 'स्तोकभूषणयोगेऽपि विच्छित्तिरिति गद्यते' इति लक्षणात् । अत्र स्नानताम्बूलादिपदार्थान्वितविशेषणगत्या 'अङ्गौष्ठादीनामाकल्पत्वप्रतिपादनार्थहे-तुकं काव्यलिङ्गमलंकारः ॥ ७० ॥

अथोत्तरसर्गे सूर्यास्तमयादिवर्णनं प्रस्तौति—

इति धौतपुरंध्रिमत्सरान्सरसि मज्जनेन

श्रियमाप्तवतोऽतिशायिनीमपमलाङ्गभासः ।

अवलोक्य तदैव यादवानपरवारिराशेः

शिशिरेतररोचिषाप्यपां ततिषु मङ्कुमीषे ॥ ७१ ॥

इति श्रीमाघकृतौ शिशुपालवधे महाकाव्ये श्रयङ्के

जलविहारवर्णनं नामाष्टमः सर्गः ॥ ८ ॥

इतीति ॥ इतीत्यं सरसि मज्जनेन स्नानेन धौतपुरंध्रिमत्सरान् क्षालितमानिनी-मानान् अभीक्ष्णमतिशेतेऽतिशायिनीम् । अभीक्ष्ण्ये णिनिः । श्रियमाप्तवतः अप-मलाङ्गभासो विमलाङ्गकान्तीन् यादवानवलोक्य तदैव शिशिरेतररोचिषा उष्णांशु-नाप्यपरवारिराशेः पश्चिमाब्धेरपां ततिषु तटेषु मङ्कु प्रवेष्टुमीषे इष्टम् । भावे लिट् । परचेष्टासाक्षात्कारो विपयिणां तादृग्विपयाभिलाषमन्तराधत्त इति भावः । अत्र भानोः कालप्राप्तमज्जनस्य यादवमज्जनावलोकनहेतुकत्वमुत्प्रेक्ष्यते । अतिशायिनीवृ-त्तम् । 'ससजा भजतोऽतिशायिनी भवति गौ दिगश्चैः' इति छन्दोलक्षणात् ॥ ७१ ॥

इति श्रीमहोपाध्यायकोलाचलमल्लिनाथसूरिविरचिते शिशुपालवध-

काव्यव्याख्याने सर्वकपाख्येऽष्टमः सर्गः ॥ ८ ॥

नवमः सर्गः ।

अथ सूर्यास्तमयं वर्णयति—

अभितापसंपदमथोष्णरुचिर्निजतेजसामसहमान इव ।

पयसि प्रपित्सुरपराम्बुनिधेरधिरोढुमस्तगिरिमभ्यपतत् ॥ १ ॥

अभितापेति ॥ अथ मिमङ्गलान्तरमुष्णरुचिः सूर्यो निजतेजसामभितापसं-पदं संतापातिरेकमसहमान इवापराम्बुनिधेः पश्चिमाब्धेः पयसि प्रपित्सुः पतितु-मिच्छुः । पततेः सज्जन्तादुप्रत्ययः 'सनिमीमा—' (७।४।५४) इत्यादिना इसा-देशः 'अत्र लोपोऽभ्यासस्य' (७।४।५८) इत्यभ्यासलोपः । अस्तगिरिमस्ताद्रिम् ।

‘अस्तस्य चरमक्षमाभूत्’ इत्यमरः । अधिरोढुमभ्यपतदभ्यधावत् । अत्रासहमान
इवेति कालप्राप्तस्य पयसि प्रपातस्य निजतेजोऽसहनहेतुकत्वमुत्प्रेक्ष्यते । अस्मिन्सर्गे
प्रमिताक्षरावृत्तम् । ‘प्रमिताक्षरा सजससैरुदिता’ इति लक्षणात् ॥ १ ॥

गतया पुरः प्रतिगवाक्षमुखं दधती रतेन भृशमुत्सुकताम् ।

मुहुरन्तरालभुवमस्तगिरेः सवितुश्च योषिदमिमीत दृशा ॥ २ ॥

गतयेति ॥ रतेन रत्यर्थे । ‘प्रसितोत्सुकाभ्यां तृतीया च’ (२।३।४४) इति
सप्तम्यर्थे तृतीया । भृशमुत्सुकतां कालाक्षमत्वलक्षणमौत्सुक्यं दधती योषित् पुरोऽग्रे
गवाक्षमुखं गवाक्षद्वारं प्रति गतयाऽपसृतया दृशा अस्तगिरेः सवितुश्चान्तरालभुवं
मध्याकाशदेशं मुहुरमिमीत माति स्म । हस्तमात्रमवशिष्टमरत्निमात्रमवशिष्टमि-
त्यादिमानकरणेनास्तमयं प्रतीक्षितवतीत्यर्थः । माडो लङि ‘श्लौ’ (६।१।१०)
इति द्विर्भावः ‘भृजामित्’ (७।४।७६) इत्यभ्यासस्येत्वम् । एतच्चास्तमयप्रतीक्ष-
णभ्रमादौत्सुक्यानुभवान्तरोपलक्षणम् । अत्रौत्सुक्यभाववचनात्प्रेयोऽलंकारः ॥ २ ॥

विरलातपच्छविरनुष्णवपुः परितो विपाण्डु दधदभ्रशिरः ।

अभवद्गतः परिणतिं शिथिलः परिमन्दसूर्यनयनो दिवसः ॥ ३ ॥

विरलेति ॥ परिणतिं परिवृत्तिम्, अन्यत्र जरावस्थां च गतः अत एव विरला
अल्पा आतपस्य छविर्यस्य सः, अन्यत्र क्षीणप्रभः । अनुष्णवपुः, अन्यत्र श्लेष्मो-
दयादीषदुष्णदेहः । ‘अलवणा यवागूः’ इतिवदल्पार्थे नञ्प्रयोगः । परितो विपाण्डु
एकत्र शुभाभ्रपटलच्छन्नत्वादपरत्र पलितैश्च पाण्डुरमभ्रमाकाशमेव शिरो दधदु-
द्वहत्परिमन्दं प्रशान्तम्, अर्थग्रहणाममर्थं च सूर्य एव नयनं यस्य स दिवसः
शिथिलः शिथिलवृत्तिः, शिथिलाङ्गश्चाभवत् । अत्राभ्रशिर इत्याद्यवयरूपणादिवस
एव स्थविर इत्यवयविरूपकसिद्धेस्तद्वरूपणादेकदेशवृत्तिरूपकं श्लेषानुप्राणितम् ॥ ३ ॥

अपराह्णीतलतरेण शनैरनिलेन लोलितलताङ्गुलये ।

निलयाय शाखिन इवाह्वयते ददुराकुलाः खगकुलानि गिरः ॥ ४ ॥

अपराह्णेति ॥ अपरोऽपरभागोऽह्नोऽपराह्णो दिनान्तः । ‘पूर्वापराधरोत्तरमेक-
देशिनैकाधिकरणे’ (२।२।१) इत्येकदेशिसमासः ‘राजाहःसखिभ्यष्टच्’ (५।४।
९१) ‘अह्नोऽह्ण एतेभ्यः’ (५।४।८८) इत्याह्नादेशः ‘अह्नोऽदन्तात्’ (८।४।७)
इति णत्वम् । तस्मिन्नपराह्णे शीतलतरेणानिलेन शनैर्लोलिताश्चालिता लता एवाङ्गु-
लयो यस्य तस्मै, अत एव निलयाय निवासायाह्वयते अङ्गुलिः संज्ञया आह्वानं कुर्वा-
णाथेव स्थितायेत्युपेक्षा । शाखिने वृक्षाय खगकुलानि पक्षिसङ्घा आकुलास्तुमुला
गिर इदमागम्यत इति प्रत्युत्तराणि ददुरिवेत्यनुपङ्गादुपेक्षा ॥ ४ ॥

उपसंध्यमास्त तनु सानुमतः शिखरेषु तत्क्षणमशीतरुचः ।

करजालमस्तसमयेऽपि सतामुचितं खलुच्चतरमेव पदम् ॥ ५ ॥

उपसंध्यमिति ॥ उपसंध्यं संध्यायाः समीपे । समीपार्थेऽव्ययीभावे नपुंसक-

स्वाङ्गस्त्वम् । अशीतरुच उष्णांशोस्तनु करजालं तत्क्षणं तस्मिन्क्षणे । तत्काले-
ऽपीत्यर्थः । अत्यन्तसंयोगे द्वितीया । सानुमतोऽद्रेः शिखरेष्वास्तातिष्ठत् ।
आसेः कर्तेरि लङ् । सतामस्तसमये नाशसमयेऽप्युच्चतरमेव पदमुन्नतस्थानमे-
वोचितं खलु । अर्थान्तरन्यासः ॥ ५ ॥

प्रतिकूलतामुपगते हि विधौ विफलत्वमेति बहुसाधनता ।

अवलम्बनाय दिनभर्तुरभून्न पतिष्यतः करसहस्रमपि ॥ ६ ॥

प्रतिकूलतामिति ॥ विधौ दैवे प्रतिकूलतामुपगते सति बहुसाधनता अनेक-
साधनवत्ता विफलत्वमेति । महत्यपि साधनसंपत्तिर्निष्फलैवेत्यर्थः । तथा हि—
पतिष्यत आसन्नपातस्य दिनभर्तुः करा अशवो हस्ताश्च । ‘बलिहस्तांशवः कराः’
इत्यमरः । तेषां सहस्रमपि अवलम्बनायावष्टम्भनाय नाभूत् । अतो दैवमेव
प्रबलमिति भावः । विशेषेण सामान्यसमर्थनरूपोऽर्थान्तरन्यासः ॥ ६ ॥

नवकुङ्कुमारुणपयोधरया स्वकरावसत्करुचिराम्बरया ।

अतिसक्तिमेत्य वरुणस्य दिशा भृशमन्वरज्यदतुषारकरः ॥ ७ ॥

नवेति ॥ अनुषारकर उष्णांशुः नवकुङ्कुमवदरुणपयोधरया नवसंध्यारुण-
मेघया, अन्यत्र नवकुङ्कुमारुणकुचया स्वकरावसत्करुचिराम्बरया स्वकिरणाकान्त-
रुचिराकाशया, अन्यत्र स्वहस्तलम्पचारुवस्त्रया वरुणस्य दिशा । पश्चिमदिशा
सहेत्यर्थः । वरुणसंबन्धात्पराङ्गनास्वं च गम्यते । ‘वृद्धो यूना-’ (१।२।६५) इति
सूत्रादौ सहाथीप्रयोगात्सहाथीनामप्रयोगेऽपि ‘सहयुक्तेऽप्रधाने’ (२।३।१९) इति
सहार्थे नृतीया । अतिसक्तिमत्तिसंनिकर्षं, अत्यासक्तिं च एतस्य प्राप्य भृशमन्वर-
ज्यत्, लोहितो रक्तवांश्चाभवत् । रज्ज्दैवादितात्कर्तेरि लङ् । ‘कुषिरजोः प्राचां
श्यन् परस्मैपदं च’ (३।१।९०) इति कर्मकर्तेरि वा । अत्र वारुणादिनकरादिवि-
शेषणमहिम्नैव तयोर्जातभावप्रतीतिः समासोक्तिरलंकारः ॥ ७ ॥

गतवत्यराजत जपाकुसुमस्तवकद्युतौ दिनकरेऽवनतिम् ।

बहलानुरागकुरुविन्ददलप्रतिबद्धमध्यमिव दिग्वलयम् ॥ ८ ॥

गतवतीति ॥ जपाकुसुमस्तवकद्युतौ लोहितवर्णे दिनकरेऽवनतिमस्ततां
गतवति सति । लम्बमाने सतीत्यर्थः । दिग्वलयं दिङ्मण्डलं कंकणं च ध्वन्यते ।
बहलानुरागैः सान्द्ररागैः कुरुविन्ददलैः पद्मरागशकलैः प्रतिबद्धः प्रत्युप्तो मध्यो
यस्य तदिवाराजतेत्युप्रेक्षा । ‘कुरुविन्दस्तु मुस्तायां कुल्माषव्रीहिभेदयोः । इङ्गुदे
पद्मरागे च मुकुलेऽपि समीरितः ॥’ इति विश्वः ॥ ८ ॥

द्रुतशातकुम्भनिभमंशुमतो वपुरर्धमग्नवपुषः पयसि ।

रुरुचे विरिञ्चिनखभिन्नबृहज्जगदण्डकैकतरखण्डमिव ॥ ९ ॥

द्रुतेति ॥ द्रुतं तप्तं यच्छातकुम्भं तपनीयम् । ‘तपनीयं शातकुम्भम्’ इति
सुवर्णपर्यायेष्वमरः । तेन सदृशं तन्निभमिति नित्यसमासः । पयसि समुद्रोदके
अर्धं यथा तथा मग्नं वपुर्यस्य तस्यांशुमतोऽर्कस्य मण्डलं विरिञ्चिर्ब्रह्मणो नखेन
विभिन्नस्य द्वेधाविदलितस्य बृहतो महतो जगदण्डकस्य जगदाश्रयकोशस्य ब्रह्मा-

पङ्कस्यैकतरखण्डमन्यतरदलमिव रुरुचे रराज । अत्रोपमानस्य पुराणप्रसिद्धत्वा-
दुपमालंकारः ॥ ९ ॥

अनुरागवन्तमपि लोचनयोर्दधतं वपुः सुखमतापकरम् ।

निरकासयद्रविमपेतवसुं वियदालयादपरदिग्गणिका ॥ १० ॥

अनुरागवन्तमिति ॥ अपरदिक् पश्चिमा सैव गणिका वेद्या अनुरागो
लौहित्यमभिलाषश्च तद्वन्तमपि लोचनयोः सुखयतीति सुखं सुखकरं शान्तत्वा-
दाभिरूप्याच्च दर्शनीयं वपुर्दधतमपीति अतापकरमनौण्यादशठ्वाच्चासंतापका-
रिणं सुखस्पर्शं वा तथाप्यपेतवसुं नीरश्मिं निर्धनं च । ‘देवमेदेऽनले रमौ वसू
रत्ने धने वसु’ इत्यमरः । रविः सूर्यो विटश्च गम्यते । तं वियदाकाशमेवालयो गृहं
तस्मान्निरकासयन्निष्कासितवती । धनपरा हि वेद्या निर्गुणमपि धनिकमासर्व-
स्वहरणादत्यनुरक्तवदनुवर्तन्ते, गुणवन्तमपि हृतमर्बस्वं निर्वासयन्ति सद्य एवेति
भावः । अस्तं गतोऽर्क इति श्लोकार्थः । अत्र वियदालयादपरदिग्गणिकेत्येकदेश-
रूपणाद्रवेर्विटत्वरूपणावगमादेकदेशवर्ति रूपकं, श्लेषोऽपि तदुत्थापितत्वादनु-
राग एवानुरागो वसव एव च वसूनीति रूपकपर्यवसित एवेत्यङ्गम् ॥ १० ॥

अभितिग्मरश्मि चिरमाविरमादवधानखिन्नमनिमेषतया ।

विगलन्मधुव्रतकुलाश्रुजलं न्यमिमिलदञ्जनयनं नलिनी ॥ ११ ॥

अभीति ॥ नलिनी अभितिग्मरश्मि सूर्याभिमुखं चिरमाविरमादस्तमयाद-
निमेषतया अपक्षमपाततया । दलसंकोच एवात्र निमेषः । अवधानेनाभिमुखा-
वस्थाननिबन्धेन खिन्नमलसम् । अत एव विगलन्निःसरन्मधुव्रतकुलमेवाश्रुजलं
यस्य तदङ्गमेव नयनं न्यमिमिलत् मीलयति स्म । ‘आजभास-’ (७।४।३)
इत्यादिना विकल्पादुपधाहस्वः । अत एव नाभ्यामदीर्घः । अनुरक्ता हि कान्ता
कान्तमनिमेषं पश्यन्ती तदपाये सति निमीलिताक्षी स्यादिति भावः । अत्राप्य-
ञ्जनयनमित्याद्यवयवरूपणादवयविनोर्नलिनीतिग्मरश्म्योर्नायिकानायकत्वरूपकत्व-
सिद्धेरैकदेशविवर्ति रूपकम् ॥ ११ ॥

अविभाव्यतारकमदृष्टहिमद्युतिविम्बमस्तमितभानु नभः ।

अवसन्नतापमतमिस्रमभादपदोपतैव विगुणस्य गुणः ॥ १२ ॥

अविभाव्येति ॥ अविभाव्यतारकमलक्ष्यनक्षत्रम् । अदृष्टं हिमद्युतेरिन्दो-
र्विम्बं यस्मिंस्तत् । अद्याप्यनुदितचन्द्रतारकमित्यर्थः । अस्तमित्यदर्शनेऽव्ययम् ।
अस्तमितोऽस्तं गतो भानुर्यस्मिंस्तत् । एतावता निर्गुणत्वमुक्तम् । अथ निर्दोष-
त्वमाह—अवसन्नतापमर्कस्तमयाप्रशान्तमंतापम् । अतमिस्रमनुदितान्धकारं
नभोऽन्तरिक्षमभाद्भाति स्म । भातेल्लङ् । ननु निर्गुणस्य का शोभेति न वाच्यं,
निर्दोषताया अपि गुणत्वादित्यर्थान्तरन्यासेनाह—विगुणस्य गुणहीनस्यापदोषता
निर्दोषत्वमेव गुणः । अतो गुणवत्त्वाच्छोभा युक्तेति कारणेन कार्यसमर्थनरूपो-
ऽर्थान्तरन्यासः ॥ १२ ॥

रुचिधाम्नि भर्तरि भृशं विमलाः परलोकमभ्युपगते विविशुः ।

ज्वलनं त्विषः कथमिवेतरथा सुलभोऽन्यजन्मनि स एव पतिः ॥१३॥

रुचीति ॥ रुचिधाम्नि तेजोनिधौ सूर्यं भर्तरि पत्यौ परलोकं देशान्तरमभ्युपगते, मृते च सति विमलाः शुद्धास्त्विषो ज्वलनं विविशुः । 'अग्निं वावादित्यः सायं प्रविशति' इति श्रुतेरिति भावः । अन्यत्र 'मृते या त्रियते पत्यौ सा स्त्री ज्ञेया पतिव्रता' इति स्मरणादिति भावः । अग्निप्रवेशफलमाह—इतरथा ज्वलनप्रवेशे अन्यजन्मनि जन्मान्तरे स एव स सूर्य एव पतिः, अन्यत्र तु योऽस्मिन्नन्मनि पतिः स एव कथं सुलभः । न कथंचिदित्यर्थः । 'उच्यन्तं वावादित्यमग्निरनुसमारोहति' इति श्रुतेः । तेनैव सह मोदत इति स्मरणादिति भावः । अतोऽग्निप्रवेशो युक्त इति समर्थनाद्वाक्यार्थहेतुकं काव्यलिङ्गमलंकारः ॥ १३ ॥

अथ संध्याप्रादुर्भावमाह—

विहिताञ्जलिर्जनतया दधती विकसत्कुसुम्भकुसुमारुणताम् ।

चिरमुज्झितापि तनुरौज्ज्वलसौ न पितृप्रपुः प्रकृतिमात्मभुवः ॥१४॥

विहितेति ॥ जनतया जनसमूहेन । 'ग्रामजन-' (४।२।४३) इत्यादिना समूहार्थे तलप्रत्ययः । विहिताञ्जलिः । कृतप्रणामेत्यर्थः । विकसत्कुसुम्भकुसुमवदरुणतां दधती राजसत्त्वादिति भावः । तदुक्तं 'सर्गाय रक्तं रजसोपबृंहितम्' इति । प्रसूत इति प्रसूमाता । 'जनयित्री प्रसूमाता' इत्यमरः । पितृणां प्रसूः पितृप्रसूः असावित्र्यं संध्यारूपिणी आत्मभुवो ब्रह्मणस्तनुमूर्तिश्चिरमुज्झिता त्यक्तापि प्रकृतिं स्वभावम् । जगद्व्यवहारादिनिजधर्ममित्यर्थः । नौज्ज्वत् न विससर्ज । 'उज्ज्वलसर्गं' लङ् 'आडजादीनाम्' (६।४।७२) इत्याडागमः 'आटश्च' (६।१।९०) इति वृद्धिः । भूतपूर्वोऽपि महाजनपरिग्रहः फलतीति भावः । 'पितामहः पितृन्सृष्ट्वा मूर्तिं तामुत्ससर्ज ह । सा प्रातः सायमागत्य संध्यारूपेण पूज्यते ॥' इत्यादि भविष्यपुराणमत्र प्रमाणम् । अत्र तनुत्यागरूपकारणसद्भावेऽपि प्रकृतित्यागरूपकार्यानुदयाद्विशेषोक्तिरलंकारः । 'तत्सामग्र्यामनुत्पत्तिर्विशेषोक्तिर्निगद्यते' इति लक्षणात् ॥ १४ ॥

अथ सान्द्रसांध्यकिरणारुणितं हरिहेतिहूति मिथुनं पततोः ।

पृथगुत्पपात विरहार्तिदलद्भृदयसुतासृगनुलिसमिव ॥ १५ ॥

अथेति ॥ अथ संध्योदयानन्तरं सान्द्रा ये सांध्याः संध्यायां भवाः । 'संधिवेलाद्यनुनक्षत्रेभ्योऽण्' (४।३।१६) इत्यणप्रत्ययः । तैः किरणैररुणितमरुणीकृतमत एव विरहात्यां विरहवेदनया दलतो दीर्घमाणाद्भृदयात् सुतेन क्षरितेनासृजा रुधिराणानुलिसमिव स्थितमित्युपेक्षा । हरेर्विण्णोर्हेतिरायुधम् । चक्रमित्यर्थः । 'हेतिः शस्त्रे तु नृस्त्रियोः' इति केशवः । हरिहेतेर्हूतिरिव हूतिराह्वा यस्य तद्धरिहेतिहूति । चक्राह्वमित्यर्थः । पततोः पत्रिणोः । 'पतत्रिपत्रिपतगपतपत्ररथाण्डजाः' इत्यमरः । मिथुनम् । चक्रवाकद्वन्द्वमित्यर्थः । पृथक् भेदेनोत्पपात उदडीयत ॥ १५ ॥

निलयः श्रियः सततमेतदिति प्रथितं यदेव जलजन्म तथा ।

दिवसात्ययात्तदपि मुक्तमहो चपलाजनं प्रति न चोद्यमदः ॥१६॥

निलय इति ॥ यदेव जले जन्म यस्य तजलजन्म जलजमेतदेव सततं श्रियो निलय आलय इति प्रथितं प्रसिद्धम् । 'निकायनिलयालयाः' इत्यमरः । तदपि । नित्यवासभूतमपीत्यर्थः । तथा श्रिया दिवसात्यये सायंकाले मुक्तम् । अहो देवानामपि कृतघ्नत्वं यदापदि महोपकारिणस्त्याग इत्याश्चर्यम् । अथवा चपला चापलवनी स्त्री, कमला च । 'चपला कमलाविद्युत्पुंश्रलीपिप्पलीपु च' इति विश्वः । सैव जनश्रपलाजनः । 'जातेश्च' (६।३।४१) इति 'संज्ञापूर्णयोश्च' (६।३।३८) इति चोभयत्रापि पुंवद्भावप्रतिषेधः । तं प्रति । तस्मिन्नित्यर्थः । अद इदं कृतघ्नत्वं चोद्यं चोदनीयं कथमित्याक्षेप्यं न । चपलन्वाञ्जाश्चर्यमेतदिति भावः । श्लेषमूलातिशयोक्त्यनुप्राणिनोऽयमर्थान्तरन्यासः ॥ १६ ॥

दिवसोऽनुमित्रमगमद्विलयं किमिहास्यते बत मयावलया ।

रुचिभर्तुरस्य विरहाधिगमादिति संध्ययापि सपदि व्यगमि ॥१७॥

दिवस इति ॥ दिवसो वासरः । पुमानिति भावः । मित्रं सूर्यं, सुहृदं चानु । मित्रेण सहेत्यर्थः । 'तृतीयार्थे' (१।४।८५) इत्यनोः कर्मप्रवचनीयत्वाद्वितीया । 'मित्रं सुहृदि मित्रोऽर्के' इति विश्वः । विलयं नाशमगमद्वृतः । गमेलुङि 'पुषादि-' (३।१।५५) इति च्लेरङादेशः । अबलया स्त्रिया मया रुचिभर्तुस्तेजोनिधेः प्रेमास्पदपतेश्चास्य सूर्यस्य विरहाधिगमात् । त्यजलोपे पञ्चमी । विरहज्ञानं प्राप्येत्यर्थः । इहास्मिंलोके किमास्यते किमर्थं स्थीयते । आसेर्भावे लिट् । बतेति खेदे । इतीत्यमालोच्येवेत्यर्थः । अत एव उपप्रेक्षा । संध्ययापि सपदि व्यगमि । व्यपागामीत्यर्थः । गमेः स्वार्थण्यन्ताद्भावे लुङ् । मित्र्वाङ्स्वः । 'अण्यन्तादुपधावृद्धिर्नायं स्याद्देतुमणिवि' । तस्मात् स्वार्थं णिजुत्पाद्यो मितं ह्रस्वो यतो भवेत् ॥' विगमशब्दात् 'तत्करोति-' (ग०) इति ण्यन्तालुङिति केचित् ॥ १७ ॥

अथान्धकारं वर्णयति—

पतिते पतङ्गमृगराजि निजप्रतिबिम्बरोषित इवाम्बुनिधौ ।

अथ नागयूथमलिनानि जगत्परितस्तमांसि परितस्तरिरे ॥ १८ ॥

पतित इति ॥ पतङ्गोऽर्क एव मृगराट् सिंह इति रूपकसमासः । तस्मिन्निजेन प्रतिबिम्बेन रोषिते कोषित इवेत्युत्प्रेक्षा । स्वप्रतिबिम्बे प्रतिसिंहश्रमादिति भावः । अत एवाम्बुनिधौ पतिते सति । तज्जिघांसयेति भावः । भावलक्षणसप्तमी । अथाप्सु पतनानन्तरं नागयूथानि करिकुलानीव मलिनानि इयामानि । 'उपमानानि सामान्यवचनैः' (२।१।५५) इति समासः । तमांसि जगल्लोकं परितः परितस्तरिरे आच्छादयामासुः । स्तृणातेः कर्तरि लिट् । 'ऋतश्च संयोगादेर्गुणः' (७।४।१०) । अत्र यद्यपि नागयूथमलिनानीत्युक्त्यानुशासनसिद्धोपमानुसारात्

पतङ्गमृगराजीत्यत्राप्युपमितसमासाश्रयणेनोपमैवोचिता, तथापि तदुपेक्षायाः पतङ्गेऽसंभवात् सिंहे संभवाच्च रूपकमेव युक्तम् । तथा च रूपकानुप्राणितोपेक्षे-
यमुपमेति च संकरः । तत्रोपेक्षया भ्रान्तिमदुपमया रूपकं च व्यज्यत इत्यलंका-
रेणालंकारध्वनिरिति संक्षेपः ॥ १८ ॥

व्यसरञ्च भूधरगुहान्तरतः पटलं बहिर्बहलपङ्करुचि ।

दिवसावसानपटुनस्तमसो बहिरेत्य चाधिकमभक्त गुहाः ॥ १९ ॥

व्यसरदिति ॥ बहलपङ्करुचि सान्द्रकर्मच्छवि दिवसावसाने दिनान्ते पटुनः
समर्थस्य तमसः पटलं भूधरगुहानामन्तरतोऽभ्यन्तरादेत्यागत्य बहिर्गवाक्षप्रदेशे
व्यसरञ्च विस्तृतं वा, बहिर्बाह्यदेशादेत्य गुहा अधिकं भृशमभक्त च भजते स्म ।
किं प्रविष्टं चेत्यर्थः । भजतेर्लुङि तद् 'झलो झलि' (८।२।२६) इति सकार-
लोपः । अत्र व्यापकत्वसादृश्यात्तमसोऽन्तर्बहिरपादानकत्वसंदेहात्संदेहालंकारः १९

किमलम्बताम्बरविलग्नमधः किमवर्धतोर्ध्वमवनीतलतः ।

विससार तिर्यगथ दिग्भ्य इति प्रचुरीभवन्न निरधारि तमः ॥ २० ॥

(युग्मम्)

किमिति ॥ प्रचुरीभवद्बहुलीभवत्तमः कर्तुं, किमम्बरविलग्नमाकाशस्थं सत्
अधो भूतलं प्रति अलम्बतास्संसत किमिव अवनीतलतो भूतलादूर्ध्वमुपरिष्टादवर्धत
किम् । अथ दिग्भ्यस्तिर्यग्विससार विस्तृतमिति न निरधारि । अधोलम्बनादीना-
मन्यतमं नावधारितमित्यर्थः । धारयतेः कर्मणि लुङ् । अत्रापि पूर्ववत्संदेहा-
लंकारः ॥ २० ॥

स्थगिताम्बरक्षितितले परितस्तिमिरे जनस्य दृशमन्धयति ।

दधिरे रसाञ्जनमपूर्वमतः प्रियवेश्मवर्त्म सुदृशो ददृशुः ॥ २१ ॥

स्थगितेति ॥ स्थगिते तिरोहिते अम्बरक्षितितले येन तस्मिंस्तिमिरे परितो
जनस्य दृशमन्धयति अन्धां कुर्वति सति सुदृशः स्त्रियोऽपूर्वं नूतनं रसाञ्जनं रसं
रागमेवाञ्जनं, सिद्धाञ्जनं च दधिरे दधुः । अतो हेतोः प्रियवेश्मवर्त्म ददृशुः ।
अत्र रसाञ्जनवाक्यार्थेन प्रियवेश्मदर्शनसमर्थनाद्वाक्यार्थहेतुकं काव्यलिङ्गमलंकारः ।
तेन रसः सिद्धाञ्जनमिवेत्युपमाध्वननादलंकारेणालंकारध्वनिः ॥ २१ ॥

अवधार्य कार्यगुरुतामभवन्न भयाय सान्द्रतमसंतमसम् ।

सुतनोः स्तनौ च दयितोपगमे तनुरोमराजिपथवेपथवे ॥ २२ ॥

अवधार्येति ॥ सान्द्रतमं यत्संतमसं व्यापकं तमः । 'विष्वक्संतमसम्—'
इत्यमरः । 'अवसमन्धेभ्यस्तमसः' (५।४।७९) इति समासान्तोऽच् प्रत्ययः ।
तत्कर्तुं सुतनोः शुभाङ्ग्या दयितोपगमे प्रियाभिसरणे कार्यगुरुतां संभोगकार्यस्या-
वश्यकत्वमवधार्य निश्चिन्त्य भयाय नाभवत् । स्तनौ कुचौ च तनुः कृशो यो रोम-
राजेः पन्थाः रोमराजिपथो मध्यभागस्तस्य वेपथवे कम्पाय । 'द्वितोऽथुच' (३।३।८९)
इत्यथुच् प्रत्ययः । नाभवतामिति विपरिणामेनानुपङ्गः । कार्यासक्तस्य तत्रापि

कामुकस्य कुतो भयं क्लेशगणना चेति भावः । अत्र संतमसकुचयोः कामनिमित्ते भयकम्पानुदये कार्यगौरवावधारणहेतुकत्वोत्प्रेक्षेयमनेन व्यज्यते ॥ २२ ॥

ददृशेऽपि भास्कररुचाद्भि न यः स तर्मी तमोभिरभिगम्य तताम् ।
द्युतिमग्रहीद्वहगणो लघवः प्रकटीभवन्ति मलिनाश्रयतः ॥ २३ ॥

ददृश इति ॥ यो ग्रहगणोऽहनि सवितुस्त्विषा न दृशे नेक्षितः स ग्रहगणस्तमोभिस्ततां व्यासां ताम्यन्त्यस्यामिति तर्मी रात्रिम् । 'रजनी यामिनी तमी' इत्यमरः । अभिगम्य प्राप्य द्युतिमग्रहीत् । ग्रहेर्लुङि 'ग्रहोऽलिटि-' (७।२।३७) इति इटो दीर्घत्वेऽपि स्थानिवत्त्वेनेदृत्वाप्तिचो लोपे सवर्णदीर्घः । तथा हि—लघवोऽल्पाः । 'त्रिष्विष्टेऽल्पे लघुः' इत्यमरः । मलिनाश्रयतो निकृष्टाश्रयणात् प्रकटीभवन्ति । अर्थान्तरन्यासः ॥ २३ ॥

अनुलेपनानि कुसुमान्यबलाः कृतमन्यवः पतिषु दीपशिखाः ।
समयेन तेन चिरसुप्तमनोभवबोधनं सममबोधिषत ॥ २४ ॥

अनुलेपनानीति ॥ तेन समयेन प्रदोषकालेन कर्त्रा, अनुलेपनानि कुङ्कुमचन्दनादीनि कुसुमानि माल्यादीनि । तथा पतिषु कृतमन्यवः कृतकोपा अबलाः स्त्रियः तथा दीपशिखाः दीपज्वालाश्चेत्येतानि सर्वाणि चिरं सुप्तस्य पूर्वं स्तब्धस्य मनोभवस्य कामस्य बोधनमुदीपनं यस्मिन्कर्मणि तद्यथा तथा । तत्पूर्वकमित्यर्थः । इतरथा अनुलेपनादिबोधकस्य वैफल्यसंभवाच्चेति भावः । सभं सहैवावबोधिषत बोधितानि । बुध्यतेपर्यन्तात्कर्मणि लुङ् । अत्र गन्धमाल्यसंपादनस्त्रीमनःप्रसाद-दीपशिखोत्पादनानामबोधिषतेत्येकेन श्लिष्टशब्देनाभिधानात् श्लेषमूलाभेदाध्यवसायरूपातिशयोक्तिरेका । तथा सुप्तमनोभवबोधनमिति क्रियाविशेषणसामर्थ्यात् सममिति यौगपद्याभिधानाच्च मनोभवबोधनया कार्यकारणभूतयोस्तद्विपर्ययरूपापरा । तदुभयापेक्षया गन्धमाल्यादीनां प्रस्तुतानामवबोधनरूपैकधर्मसंबन्धा-नुत्पत्ययोगिताभेदश्चेति संकरः ॥ २४ ॥

अथ चन्द्रोदयवर्णनं प्रारभते—

वसुधान्तनिःसृतमिवाहिपतेः पटलं फणामणिसहस्ररुचाम् ।
स्फुरदंशुजालमथ शीतरुचः ककुभं समस्कुरुत माघवनीम् ॥ २५ ॥

वसुधेति ॥ अथ मनःप्रसादानन्तरं वसुधान्तेन भूप्रान्तेन निःसृतं बहिर्निर्गतमहिपतेः शेषस्य फणामणिसहस्राणां रुचां भासां पटलं स्तोम इवेत्युत्प्रेक्षा । शीतरुचश्चन्द्रस्य संबन्धि स्फुरदुल्लसदंशुजालं मघोन इमां माघवनीं माहेन्द्रीम् । 'मघवा बहुलम्' (६।४।१२८) इति विकल्पान्न आदेशः । ककुभं दिशं समस्कुरुताभूषयत । प्राच्यां दिशि चन्द्रकिरणजालमलक्ष्यतेत्यर्थः । 'संपर्युपेभ्यः करोतौ भूषणे' इति संपूर्वस्य सुडागमः 'अडभ्यासव्यवायेऽपि' (वा०) इति नियमात् ॥ २५ ॥

विशदप्रभापरिगतं विवभायुदयाचलव्यवहितेन्दुवपुः ।

मुखमप्रकाशदर्शनं शनकैः सविलासहासमिव शक्रदिशः ॥ २६ ॥

विशदेति ॥ विशदप्रभापरिगतं शुभ्रकान्तिव्याप्तम् । उदय इति अचलः । 'उदयः पूर्वपर्वतः' इत्यमरः । तेन व्यवहितमिन्दुवपुरिन्दुमण्डलं यस्मिन् शक्र-
दिशः प्राच्या मुखमग्रभागः वक्त्रं च प्रनीयते तदभेदेनोत्प्रेक्ष्यते । अप्रकाशदश-
नमलक्ष्यदन्तं सविलासहासं सविलासस्मितमिव शनकैर्मन्दं विवभौ ॥ २६ ॥

कलया तुषारकिरणस्य पुरः परिमन्दभिन्नतिमिरौघजटम् ।

क्षणमभ्यपद्यत जनैर्न मृषा गगनं गणाधिपतिमूर्तिरिति ॥ २७ ॥

कलयेति ॥ पुरः प्राच्यामग्रभागे च तुषारकिरणस्येन्द्रोः कलया किरणेन
अन्यत्रोपलक्षितं परिमन्दमल्पं भिन्ना विदलितास्तिमिरौघा एव जटा यस्य तत्
गगनं न मृषा सत्यम् । गणाधिपतेः प्रमथपतेरीश्वरस्य । 'गणाः प्रमथसंख्यौघाः'
इति वैजयन्ती । मूर्तिरिति जनैः क्षणमभ्यपद्यत । 'गगनमष्टानां शिवमूर्तीनाम-
न्यतममिति यत्तत्सत्यम्, अभिपन्नमित्यर्थः । कलामात्रोदितश्चन्द्र इति फलितो-
ऽर्थः । रूपकालंकारः ॥ २७ ॥

नवचन्द्रिकाकुसुमकीर्णतमःकवरीभृतो मलयजार्द्रमिव ।

ददृशे ललाटतटहारि हरेर्हरितो मुखे तुहिनरश्मिदलम् ॥ २८ ॥

नवेति ॥ नवचन्द्रिकाभिरेव कुसुमैः कीर्णं तम एव कवरी केशपाशः ।
'जानपद-' (४।१।४२) इत्यादिना डीप् । तां विभर्तीति तद्भूतः हरेः शक्रस्य
हरितो दिशो मुखेऽग्रभाग एव मुखं वक्त्रमिति श्लिष्टरूपकम् । तस्यैव ललाटतटव-
द्धारि मनोहरं हिमरश्मिदलमिन्दुखण्डं मलयजेन चन्दनेनार्द्रमिव ददृशे । धाव-
ल्यादिति भावः । अत्र नवचन्द्रिकाकुसुमेत्याद्येकदेशविधतिरूपकमहिम्ना हरिवधू-
त्वप्रतीतौ तत्सहकृतश्लेषावगतवक्त्राभेदाध्यवसितमुखसंबन्धप्रसादासादितललाटत-
टोपमोज्जीवनेनेन्दुदलस्यानुपात्तनिजधावल्यगुणतिमित्तमलयजार्द्रत्वगुणस्वरूपोत्प्रेक्षे-
ति संकरः ॥ २८ ॥

प्रथमं कलाभवदथार्धमथो हिमदीधितिर्महदभूदुदितः ।

दधति ध्रुवं क्रमश एव न तु द्युतिशालिनोऽपि सहसोपचयम् ॥ २९ ॥

प्रथममिति ॥ हिमदीधितिश्चन्द्रः प्रथमं कला कलामात्रमभवत् । 'कला
तु षोडशो भागः' इत्यमरः । अथार्धमात्रमभवत् । अथो अनन्तरम् । 'अथो
अथ' इत्यमरः । उदितः साकल्यादुत्थितः सन् अमहान्महान्संपद्यमानोऽभून्म-
हदभूत् । अभूततद्भावे चिवः । हलन्तत्वाच्च कार्यान्तरप्राप्तिः । तथा हि—द्युति-
शालिनस्तेजिष्ठा अपि क्रमशः क्रमेणैवोपचयं वृद्धिं दधति, सहसा झटिति तु न
दधति ध्रुवम् । सामान्येन विशेषसमर्थनरूपोऽर्थान्तरन्यासः ॥ २९ ॥

उदमज्जि कैटभजितः शयनादपनिद्रपाण्डुरसरोजरुचा ।

प्रथमप्रबुद्धनदराजसुतावदनेन्दुनेव तुहिनद्युतिना ॥ ३० ॥

उदमज्जीति ॥ अपनिद्रपाण्डुरसरोजरुचा विकसितमितपुण्डरीकश्रिया नृहि-
नद्युतिना चन्द्रेण प्रथमं हरेः पूर्वमेव प्रबुद्धायाः । अन्यथा तन्मुखं न दृश्येतेति
भावः । नदराजसुतायाः सिन्धुकन्यायाः श्रियो वदनेन्दुनेवेत्युपेक्षा । कैटभ-
जितो हरेः शयनात् । समुद्रादित्यर्थः । उक्तोपेक्षासंभावनार्थमित्थं निर्देशः ।
उदमज्जि उन्मग्नम् । उत्थितमित्यर्थः ॥ ३० ॥

अथ लक्ष्मणानुगतकान्तवपुर्जलधिं विलङ्घ्य शशिदाशरथिः ।
परिवारितः परितः ऋक्षगणैस्तिमिरौघराक्षसकुलं विभिदे ॥ ३१ ॥

अथेति ॥ अथोदयानन्तरं लक्ष्मणा लाञ्छनेन, लक्ष्मणेन सौमित्रिणा चानु-
गतमनुमृतं कान्तं वपुर्यस्य सः । लक्ष्मणानुगतकान्तवपुरिति शब्दश्लेषः ।
वस्तुतः शब्दभेदेनार्थद्वयाभावेऽपि जनुकाष्टवदेकशब्दप्रतीतेः । परितः समन्ता-
दृक्षगणैर्नक्षत्रगणैः, जाम्बवदादिभल्लकसमूहैश्च इत्यर्थश्लेषः । एकनालावलम्बिफलद्र-
यवदस्वण्डैकशब्दादर्थद्वयप्रतीतेः । 'नक्षत्रमृक्षं भं तारा' इति । 'ऋक्षाच्छभल-
भल्लका' इति चामरः । परिवारितः शङ्खेव दाशरथिर्दशरथपुत्रो रामः । अत इत् ।
जलधिं विलङ्घ्य तिमिरौघ एव राक्षसकुलं तत् विभिदे विभेदयामास । भिदेः
कर्तरि लिट् । श्लेषसंकीर्णसमस्तवस्तुवर्तिसावयवरूपकालंकारः ॥ ३१ ॥

उपजीवति स्म सततं दधतः परिमुग्धतां वणिगिवोद्भुपतेः ।
घनवीथिवीथिमवतीर्णवतो निधिरम्भसामुपचयाय कलाः ॥ ३२ ॥

उपजीवतीति ॥ अम्भसां निधिः समुद्रो वणिगिव सततं परिमुग्धतां
सौन्दर्यम्, अन्यत्र मौढ्यम् । व्यवहारानभिज्ञतामिति यावत् । 'मुग्धः सुन्दरमू-
ढयोः' इति विश्वः । दधतो दधानस्य घनानां वीथिर्घनवीथिरन्तरिक्षं सा वीथिः
पण्यवीथिरिवेत्युपमितसमासः । तामवतीर्णवतः प्रविष्टवत उद्भुपतेर्नक्षत्रनाथस्य
कस्यचिद्धनिकवणिजश्च कलाः षोडशांशान्मूलधनवृद्धीश्च । 'कला स्यान्मूलैरवृद्धौ
शिल्पादावंशमात्रके । षोडशांशेऽपि चन्द्रस्य' इति विश्वः । उपचयाय स्वाम्बु-
वृद्धये समृद्धये चोपजीवति स्म सेवते स्म । अन्यत्र लभते स्मेत्यर्थः । यथा
क्रियादिकुशलो ह्यकुशलान्महान्तं लाभामाप्नोति तद्वदिति भावः । श्लेषसंकीर्ण-
यमुपमा । उपमासंकीर्णः श्लेष इत्यन्ये ॥ ३२ ॥

रजनीमवाप्य रुचमाप शशी सपदि व्यभूषयदसावपि ताम् ।
अविलम्बितक्रममहो महतामितरेतरोपकृतिमचरितम् ॥ ३३ ॥

रजनीमिति ॥ शशी रजनीमवाप्य रुचं शोभामाप । असौ शङ्खपि तां
रजनीं सपदि व्यभूषयत् । महतां सतां चरितमविलम्बितक्रमं यथा तथा इतरे-
तरोपकृतिमत् अन्योन्योपकारवत् अहो इत्यविलम्बादाश्चर्यम् । अत्र रजनीशशि-
नोर्मिथःशोभाकरत्वादन्त्योन्यालंकारः । 'तदन्योन्यं मिथो यत्रोत्पाद्योत्पादकता भवेत्'
इति लक्षणात् । तत्समर्थकश्चायमर्थान्तरन्यास इत्यङ्गाङ्गिभावेन संकरः ॥ ३३ ॥

दिवसं भृशोष्णरुचिपादहतां रुदतीमिवानवरतालिरुतैः ।

मुहुरामृशन् मृगधरोऽग्रकरैरुदशिश्नसत् कुमुदिनीवनिताम् ॥ ३४ ॥

दिवसमिति ॥ मृगधरश्चन्द्रो दिवसम् । दिवस इत्यर्थः । कालाध्वनोरत्यन्त-
संयोगे द्वितीया । भृशमुष्णरुचेरुष्णांगोः पादेन करेण, अङ्घ्रिणा च । ‘पादा
रश्म्यङ्घ्रितुर्याशाः’ इत्यमरः । हतां ताडिताम् । अत एवानवरतैरविच्छिन्नैरलिरुतै
रुदतीं क्रन्दन्तीमिव स्थितां कुमुदिन्येव वनिता ताम् । अग्राणि च ते कराश्च इत्य-
भेदेन समास इति वामनः । तैरग्रकरैरग्रांशुभिरग्रहन्तैः मुहुरामृशन् स्पृशन् उदशि-
श्नसदुच्छ्वासयति स्म । परावमृष्टानां पतिभिराश्वासनीयत्वादिति भावः । श्वस-
धातोः ‘णौ चङ्युपधाया ह्रस्वः’ (७।४।१) । अत्र पाद एव पादस्तेन हतामिति
हननसाधितश्छिष्टरूपकोत्थापितेत्यमलिरुतैरिति व्यधिकरणपरिणामगर्भा रोदनोत्प्रे-
क्षेति विजातीयसंकरः । तथा करैरेव करैः कुमुदिनीवनितेति छिष्टाछिष्टरूपणान्मृ-
गधरे बलभत्वप्रतीतेरेकदेशवर्ति रूपकं तत्सापेक्षेयमुदशिश्नसदिति गम्योत्प्रेक्षेत्यपरो
विजातीयसंकरः । रोदनोत्प्रेक्षासापेक्षेयमुच्छ्वासनोत्प्रेक्षेति सजातीयसंकरोऽपि ॥

प्रतिकामिनीति ददृशुश्चकिताः स्मरजन्मधर्मपयसोपचिताम् ।

मुदशोऽभिभर्तु शशिरश्मिगलज्जलबिन्दुमिन्दुमणिदारुवधूम् ॥ ३५ ॥

प्रतीति ॥ मुदशोऽङ्गनाः अभिभर्तु भर्तारमभि । ‘लक्षणेनाभिप्रती आभि-
मुख्ये’ (२।१।१४) इत्यव्ययीभावः । शशिरश्मिभिर्गलन्तः स्रवन्तो जलबिन्दवो
यस्यास्ताम्, इन्दुमणिश्चन्द्रकान्तशिला सैव दारु तस्य वधूस्तन्मयी वधूः स्त्रीप्रतिमा
तां स्मराज्जन्म यस्य तेन स्मरजन्मना धर्मपयसा स्वेदाम्बुनोपचितां व्याप्ताम् ।
स्विन्नगात्रमित्यर्थः । प्रतिकूला कामिनी प्रतिकामिनी । सपत्नीति भ्रान्त्येति
शेषः । चकिता भीता ददृशुः । अत्र चन्द्रशिलापुत्रिकायां सादृश्यनिबन्धनया
प्रतिकामिनीभ्रान्त्या भ्रान्तिमदलंकारः ॥

अमृतद्रवैर्विदधदञ्जदृशामपमार्गमोषधिपतिः स्म करैः ।

परितो विसर्पिं परितापि भृशं वपुषोऽवतारयति मानविषम् ॥ ३६ ॥

अमृतेति ॥ ओषधिपतिश्चन्द्र एवौषधिपतिर्वैद्य इति छिष्टरूपकम् । अमृ-
तमेवामृतमौषधविशेषः । तेन द्रवैराद्रैः करैः किरणैरेव करैर्हस्तैरञ्जदृशामपमार्-
गमङ्गपरिमार्जनं विदधत् कुर्वन् परितो विसर्पिं सर्वव्यापि भृशं परितापि संता-
पकारि मानः कोप एव विषं तत् वपुषः शरीरादवतारयति स्म अवारोपित-
वान् । अत्र सावयवरूपकेणौषधलिप्तजाङ्गलिकहस्तसंस्पर्शाद्विषमिव निशाकर-
करस्पर्शादेवाङ्गनानां वपुषि रोषो न स्पृष्ट इत्युपमा व्यज्यते ॥

अमलात्मसु प्रतिफलन्नभितस्तरुणीकपोलफलकेषु मुहुः ।

विससार सान्द्रतरमिन्दुरुचामधिकावभासितदिशां निकरः ॥ ३७ ॥

अमलेति ॥ अधिकमवभासिताः प्रकाशिता दिशो याभिस्तासामिन्दुरुचां

निकरोऽमलात्मसु निर्मलमूर्तिषु तरुणीनां ये कपोलाः फलकानीव तेष्वभितो मुहुः
प्रतिफलन् संक्रामन् सान्द्रतरं प्रचुरतरं विससार । दर्पणसंक्रमणादिवेति भावः ।
अत्रेन्दुरुचां कपोलासंक्रमेऽपि संक्रमोक्तेरसंबन्धे संबन्धोक्तिरूपातिशयोक्तिः ॥ ३७ ॥

उपगूढवेलमलघूर्मिभुजैः सरितामचुक्षुभदधीशमपि ।

रजनीकरः किमिव चित्रमदो यदुरागिणां गणमनङ्गलघुम् ॥ ३८ ॥

उपगूढेति ॥ रजनीकरश्चन्द्रः अलघुभिरूर्मिभिरेव भुजैरुपगूढा वेलः येन
तम् । सावष्टम्भमिति भावः । सरितामधीशं समुद्रमपि । स्वभावादक्षोभ्यम-
पीति भावः । अचुक्षुभत् क्षोभयति स्म । क्षुभ्यतेर्ण्यन्तालुङ् 'गौ चङ्युपधाया
ह्रस्वः' (७।४।१) । अनङ्गेन लघुं गतसारं यदव एव रागिणस्तेषां गणमचुक्षुभ-
दित्यदः किमिव चित्रम् । न किञ्चिदित्यर्थः । अत्राक्षोभ्यमदिध क्षोभयतश्चन्द्रस्य
दण्डापूर्विकन्यायादन्यक्षोभकत्वोक्तेरर्थापत्तिरलंकारः ॥ ३८ ॥

भवनोदरेषु परिमन्दतया शयितोऽलसः स्फटिकयष्टिरुचः ।

अवलम्ब्य जालकमुखोपगतानुदतिष्ठदिन्दुकिरणान्मदनः ॥ ३९ ॥

भवनेति ॥ परिमन्दतया एकाकित्वादसमर्थतया भवनोदरेषु गृहाभ्यन्त-
रेषु शयितः सुप्तोऽत एवालसो मदनो जालकमुखोपगतान् गवाक्षविवरप्रविष्टान्
अत एव स्फटिकयष्टीनां रुगिव रुक् शोभा येषां तान् स्फटिकदण्डसंनिभानिन्दु-
किरणानवलम्ब्यावष्टभ्योदतिष्ठद्विहितः । अत्रोद्बोधोत्थानयोरभेदविवक्षया 'उदो-
ऽनूर्ध्वकर्मणि' (१।३।२४) इति परस्मैपदसिद्धिः । एतत्पदे चाभेदाध्यवसाय-
मूलातिशयोक्त्या स्फटिकयष्टिरुच इत्युपमया च अवलम्ब्येत्यत्रावलम्ब्येवेत्युत्था-
नस्यावलम्बनहेतुकत्वोत्प्रेक्षा प्रत्याख्यत इत्येतासां संकरः ॥ ३९ ॥

अविभावितेषुविषयः प्रथमं मदनोऽपि नूनमभवत्तमसा ।

उदिते दिशः प्रकटयत्यमुना यदधर्मधास्त्रि धनुराचकृषे ॥ ४० ॥

अविभावितेष्विति ॥ मदनोऽपि प्रथमं चन्द्रोदयात्प्राक् तमसा अविभा-
वितोऽलक्षितः इषुविषयो बाणलक्ष्यं येन सोऽभवत् । नूनमित्युत्प्रेक्षा । यद्य-
स्मादधर्मधास्त्रि शीतकरे उदिते दिशः प्रकटयति सति अमुना मदनेन धनुरा-
चकृषे आकृष्टम् । चन्द्र एव महानुदीपको मदनस्याभूदिति भावः ॥ ४० ॥

युगपद्विकासमुदयाद्गमिते शशिनः शिलीमुखगणोऽलभत ।

द्रुतमेत्य पुष्पधनुषो धनुषः कुमुदेऽङ्गनामनसि चावसरम् ॥ ४१ ॥

युगपदिति ॥ पुष्पधनुः पुष्पधन्वा । 'वा संज्ञायाम्' (५।४।१३३) इति
विकल्पाज्ञानङादेशः । तस्य धनुः पुष्पचापं, पुष्पान्तरं च तस्माच्चालितो निःसृतः
शिली शल्यं मुखं येषां ते शिलीमुखा बाणाः, अलयश्च । 'अलिबाणौ शिलीमुखौ'
इत्यमरः । तेषां गणः शशिन उदयाद्विकासमौत्सुक्यं, उन्मीलनं च युगपदेकदा
गमिते प्रापिते अङ्गनानां सुदृशां मनसि हृदये कुमुदे चावसरमवकाशमाश्रय-

मलभत । उभयत्र प्रवेशं लब्धवानित्यर्थः । अत्र चन्द्रोदये कुमुदकामिनीहृदययो-
र्द्वयोरपि प्रकृतयोः शिलीमुखप्रवेशलक्षणैकधर्मयोगादौपम्यानुत्ययोगिता एकधर्मत्वं
चात्र शिलीमुखेति श्लिष्टपदोपात्तयोरलिबाणयोरेकत्वाध्यवसायमूलातिशयोक्ति-
प्रसादादिति संकरः ॥ ४१ ॥

ककुभां मुखानि सहसोऽवलयन् दधदांकुलत्वमधिकं रतये ।

अदिदीपदिन्दुरपरो दहनः कुसुमेषुमत्रिनयनप्रभवः ॥ ४२ ॥

ककुभामिति ॥ ककुभां दिशां मुखानि सहसा झटित्युज्ज्वलयन्नुद्गासयन् रतये
सुरताय अधिकमाकुलत्वमौत्सुक्यं दधत् । यूनामिति शेषः । अन्यत्र रतये काम-
देव्यै आकुलत्वं भयविह्वलत्वं दधत् । अत्रेरत्रिमुनेर्नयनप्रभवः । 'अत्रिनेत्रसमु-
द्भवः' इति पुराणात् । त्रिनयनप्रभवो न भवतीत्यत्रिनयनप्रभवः । अपरस्त्रिनयन-
प्रभवादित्यो दहनोऽग्निरिन्दुः । कुसुमेषुं काममदिदीपदीपयति स्म । दीप्यतेर्णौ
चङि 'आज-' (७।४।३) इत्यादिना विकल्पान्नोपधाहस्वः । अत्र प्रकृते कुसुमे-
षोर्दीपनं नाम प्रवर्धनं तस्य तत्र प्रतीयमानेन प्रज्वलनेनाभेदाध्यवसायात्तन्निमि-
त्तमिन्दोर्दिङ्मुखोद्गासनादिधर्मसंबन्धादपरोऽयं दहन इत्यपरशब्दप्रयोगसामर्थ्या-
द्दहनत्वोपेक्षा, न रूपकमिति रहस्यम् । चन्द्रोदयात्कामो ववृधे इति तात्पर्यम् ॥ ४२ ॥

एवं चन्द्रोदयाख्यमुदीपनविभावनमुक्त्वा तत्फलमाह—

इति निश्चितप्रियतमागतयः सितदीधिताबुदयवत्यबलाः ।

प्रतिकर्म कर्तुमुपचक्रमिरे समये हि सर्वमुपकारि कृतम् ॥ ४३ ॥

इतीति ॥ इत्येवं सितदीधिताबुदयवति अबलाः स्त्रियो निश्चिता प्रियतमाना-
मागतिरागमनं याभिस्ताः सत्यः प्रतिकर्म प्रसाधनं कर्तुमुपचक्रमिरे । 'प्रतिकर्म
प्रसाधनम्' इत्यमरः । चन्द्रोदयात् प्रियागमनं निश्चित्य अलंकर्तुं प्रक्रान्ता इत्यर्थः ।
तथा हि—समये कार्यकाले कृतमनुष्ठितं सर्वं कर्म उपकार्युपकारकं भवति । अन्यथा
विफलमेवेति भावः । अतो निश्चित्य प्रवृत्तिरासां युक्तैत्यर्थान्तरन्यासः ॥ ४३ ॥

अथ प्रसाधनमेव प्रपञ्चयति—

सममेकमेव दधतुः सुतनोरुरु हारभूषणमुरोजतटौ ।

घटते हि संहततया जनितामिदमेव निर्विवरतां दधतोः ॥ ४४ ॥

सममिति ॥ सुतनोः स्त्रिया उरोजतटौ उरु श्लाघ्यमेकमेव भूषणं सममवैषम्येण
दधतुः । संहततया संश्लिष्टतया, ऐकमत्येन च जनितां निर्विवरतां निरन्तरालतां,
नीरन्ध्रत्वं च दधतोर्दिदं समभागित्वमेव घटते । अन्तर्भेदान्तराया हि विषयिण्यै
विषयोपभोगाः कुचयोस्तदभावात्समशोभार्थं हारधारणं युक्तमिति भावः ॥ ४४ ॥

कदलीप्रकाण्डरुचिरोरुतरौ जघनस्थलीपरिसरे महति ।

रशनाकलापकगुणेन वधूर्मकरध्वजद्विरदमाकलयत् ॥ ४५ ॥

कदलीति ॥ वधुः कदलीप्रकाण्डरुचिरे रम्भास्तम्भसुन्दरे । ऊरुरेव तरुबन्ध-
नवृक्षो यसिन् । अत्र कदलीकाण्डस्य सौन्दर्यमात्रोपमानत्वाच्च बन्धनयोग्यवृक्ष-

वाचिना तरुशब्देन पुनरुक्तिः । महति जघनस्थल्येव परिसरः प्रदेशस्तस्मिन्
रशनाकलापक एव गुणस्तेन मकरध्वजो मदनः स एव द्विरदस्तमाकलयदबध्नात् ।
रशनाबन्धेन जघनमतीव मदनोद्दीपकमासीदित्यर्थः । समस्तवस्तुवर्ति सावय-
वरूपकम् ॥ ४५ ॥

अधरेष्वलक्तकरसः सुदृशां विशदं कपोलभुवि लोध्ररजः ।

नवमञ्जनं नयनपङ्कजयोर्विभिदे न शङ्खनिहितात्पयसः ॥ ४६ ॥

अधरेष्विति ॥ सुदृशामधरेष्वोष्ठेषु अलक्तकरसो लाक्षाद्रवः तथा कपोल-
भुवि गण्डस्थले विशदं शुभ्रं लोध्ररजः तथा नयनपङ्कजयोर्नवमञ्जनं च शङ्खनि-
हितात् पयसः क्षीराब्ज विभिदे भिन्नं नाभूत् । कर्मकर्तार लिङ् । अधरादिनिहितं
लाक्षारागादिकं शङ्खनिहितक्षीरवत् सावण्यादाश्रयतोऽभेदेन दुर्ग्रहमभूदित्यर्थः ।
अत्र यदधरालक्तकरसादिकं तच्छङ्खनिहितं क्षीरमित्येकवाक्यतया वाक्यार्थे वाक्या-
र्थसमारोपादसंभवद्वस्तुसंबन्धो वाक्यार्थनिष्ठो निदर्शनालंकारः । तेनाधरालक्तका-
दीनां गुणत एकत्वरूपः सामान्यालंकारो गम्यते । 'सामान्यं गुणसाम्येन यत्र
वस्त्वन्तरैकता' इति लक्षणात् ॥ ४६ ॥

स्फुरदुज्ज्वलाधरदलैर्विलसद्दशनांशुकेशरभरैः परितः ।

धृतमुग्धगण्डफलकैर्विवभुर्विकसद्गिरास्यकमलैः प्रमदाः ॥ ४७ ॥

स्फुरदिति ॥ प्रमदाः स्त्रियः स्फुरन्तश्चलन्तः उज्ज्वलाश्चामला अधरा ओष्ठा
एव दलानि पत्राणि येषां तैः परितो विलसन्तो दशनांशवो दन्तकान्तय एव
केशरभराः किञ्चलपुञ्जा येषां तैः । धृतानि मुग्धानि गण्डा एव फलकानि कर्णिका
येषां तैर्विकसद्गिरास्यकमलैर्विवभुः । अत्रास्यकमलैरिति रूपणात् प्रमदा एव सरस्य
इति सिद्धेरेकदेशविवर्ति सावयवरूपकम् । 'आस्यकुमुदः' इति पाठे कुमुदस्य
मुखोपमानकत्वं कविसमयविरुद्धं ज्ञेयम् ॥ ४७ ॥

भजते विदेशमधिकेन जितस्तदनुप्रवेशमथवा कुशलः ।

मुखमिन्दुरुज्ज्वलकपोलमतः प्रतिमाच्छलेन सुदृशामविशत् ॥ ४८ ॥

भजत इति ॥ अधिकेन प्रबलेन जितो विदेशं देशान्तरं भजते, अथवा कुशलः
कार्यचतुरः तदनुप्रवेशं भजते । तमेव शरणतया प्रविश्य जीवतीत्यर्थः । अतो
हेतोर्निन्दुरुज्ज्वलौ कपोलौ यस्य तदिति मुखस्य बिम्बग्रहणयोग्यतोक्तेः पदार्थहेतुकं
काव्यलिङ्गम् । सुदृशां मुखं प्रतिमाच्छलेन प्रतिबिम्बव्याजेनाविशत् प्रविष्टः ।
साक्षाच्चन्द्र एवायं न प्रतिमाचन्द्र इति छलशब्दात्प्रतीतेः छलशब्देनासत्यत्वप्रति-
पादनरूपोऽपह्नवालंकारः । पूर्वोक्तकाव्यलिङ्गसापेक्ष इति संकरः । तेन कपोलयोर्लो-
कोत्तरं लावण्यं दर्पणौपम्यं च व्यज्यत इत्यलंकारेणालंकारध्वनिः ॥ ४८ ॥

ध्रुवमागताः प्रतिहतिं कठिने मदनेपवः कुचतटे महति ।

इतराङ्गवन्न यदिदं गरिमग्लपितावलग्रमगमत्तनुताम् ॥ ४९ ॥

ध्रुवमिति ॥ मदनेषवः कामशराः महति कठिने कुचतटे प्रतिहतिं प्रतिधा-
तमागताः प्राप्ता ध्रुवम् । यद्यस्माद्गरिष्णा निजभारेण ग्लपितं काशितमवलम्बं मध्यं
येन तदिदं कुचतटमितराङ्गेन तुल्यमितराङ्गवत् । 'तेन तुल्यम्-' (५।१।१५) इति
वतिप्रत्ययः । तनुतां काश्यं नागमन्नाभजत् । 'पुषादि' (३।१।५५) सूत्रेण च्लेरङा-
देशः । तदा मदनेपुषातात् कुचातिरिक्तमङ्गनाशामङ्गं कृशमासीदित्यर्थः ॥ ४९ ॥

न मनोरमास्वपि विशेषविदां निरचेष्ट योग्यमिदमेतदिति ।

गृहमेप्यति प्रियतमे सुदृशां वसनाङ्गरागसुमनःसु मनः ॥ ५० ॥

न मनोरमास्विति ॥ प्रियतमे गृहमेप्यति आगमिष्यति सति विशेषवि-
दामपि सुदृशां सम्यग्दर्शनीयानां स्त्रीणां मनः कर्तुं मनोरमास्वपि वसनाङ्गराग-
सुमनःसु वस्त्रगन्धमाल्येषु इदमेतदिति इदं पुरोवर्ति वस्वेतदिति वसनमिति,
अनुलेपनमिति, सुमनस इति, विशेषाकारेण तथा योग्यमस्माकं धारणार्हमिति
च न निरचेष्ट न निरधारयत् । प्रियागमनहर्षातिरेकादितिकर्तव्यतामूढमभूदि-
त्यर्थः । चिनोतेलुङि तङि च्लेः सिच् 'सार्वधातुकार्धधातुकयोः' (७।३।८४)
इति गुणः । हर्षोऽत्र संचारिभावः । निश्चयसंबन्धोऽप्यसंबन्धोक्तेरतिशयोक्तिः
सुमनःसु मन इति यमकविशेषश्चेति संसृष्टिः ॥ ५० ॥

वपुर्नवल्लिप्त परिरम्भसुखव्यवधानभीरुकतया न वधूः ।

क्षममस्य बाढमिदमेव हि यत्प्रियसंगमेष्वनवलेपमदः ॥ ५१ ॥

वपुरिति ॥ वधूः स्त्री परिरम्भसुखव्यवधानभीरुकतया आलिङ्गनसुखवि-
च्छेदभीरुत्वेन । 'कुक्कन्नपि वक्तव्यः' (वा०) इति कुक्कन्प्रत्ययः । वपुर्नान्वल्लिप्त
नानुलिप्तवती । अङ्गरागमात्रव्यवधानमपि न सहत इत्यर्थः । लिम्पतेः कर्तरि
लुङि तङ् । तथा हि — अदो वपुः प्रियसंगमेषु अनवलेपमचन्दनमगर्वं चेति यत् ।
'अवलेपस्तु गर्वं स्याल्लेपने भूषणेऽपि च' इति विश्वः । इदमनवलेपनत्वमेवास्य
वपुषो बाढं भृशं क्षमं युक्तम् । श्लेषानुप्राणितोऽयमर्थान्तरन्यासः ॥ ५१ ॥

निजपाणिपल्लवतलस्खलनादभिनासिकाविवरमुत्पतितैः ।

अपरा परीक्ष्य शनकैर्मुमुदे मुखवासमास्यकमलश्वसनैः ॥ ५२ ॥

निजेति ॥ अपरा स्त्री निजपाणिपल्लवतलस्य स्खलनादभिघातादभिनासि-
काविवरं नासारन्ध्रं प्रति उत्पतितैरास्यकमलस्य श्वसनैर्मुखमारुतं मुखवासं मुख-
वासनां शनकैः परीक्ष्य मुमुदे । इयं वासकसज्जिका नायिका ॥ ५२ ॥

विधृते दिवा सवयसा च पुरः परिपूर्णमण्डलविकाशभृति ।

हिमधाम्नि दर्पणतले च मुहुः स्वमुखश्रियं मृगदृशो ददृशुः ॥ ५३ ॥

विधृत इति ॥ दिवा आकाशेन सवयसा वयस्यया च पुरोऽग्रे विधृते विधा-
रिते परिपूर्णमण्डलविकाशं बिम्बशोभां बिभर्तीति तद्भूत् तस्मिन् हिमधाम्नि चन्द्रे
दर्पणतले च मृगदृशः स्त्रियः स्वमुखश्रियम् । पूर्वत्रोपमानभूतामुत्तरत्रोपमेयभूतां

चेत्यर्थः । मुहुर्ददशुः । औपम्यपरीक्षार्थमिति भावः । अत्रान्यश्रियोऽन्यत्रासंभवा-
च्चन्द्रे तत्सदृशीमिति सादृश्याक्षेपादसंभवद्वस्तुसंबन्धा निदर्शना । तथा चन्द्र-
दर्पणयोर्धुसवयसोश्च यथासंख्यमन्वयाद्यथासंख्यालंकारश्च । तदुभयापेक्षया
चन्द्रदर्शनयोर्मुखश्रीदर्शनस्थानत्वेन प्रस्तुतयोरेवौपम्यस्य गम्यत्वात्तुल्ययोगितेति
संकरः ॥ ५३ ॥

अधिजानु बाहुमुपधाय नमत्करपल्लवार्पितकपोलतलम् ।

उदकण्ठि कण्ठपरिवर्तिकलस्वरशून्यगानपरयापरया ॥ ५४ ॥

अधिजान्विति ॥ नमति कपोलार्पणाय प्रह्वीभवति करपल्लवे अपिर्न निहितं
कपोलतलं गण्डस्थलं यस्य तं बाहुमधिजानु जानुनि । विभक्त्यर्थेऽव्ययीभावः ।
उपधाय निधाय । कूर्परैण जानुमवष्टभ्येत्यर्थः । कण्ठे परिवर्तते इति कण्ठपरि-
वर्ति । न तु मुखोच्चारितमित्यर्थः । कलमव्यक्तमधुरं स्वरशून्यं तारध्वनिहीनम्,
पह्ज्वादिस्वराभिभ्यक्तिहीनं वा यद्गानं तत्परया न दामक्या । मन्दकण्ठेनैव गाय-
न्त्येत्यर्थः । कालक्षेपार्थमिति भावः । अयं चोत्कण्ठानुभावः । अपरया स्त्रिया
उदकण्ठि उत्कण्ठितम् । प्रियसंगमायोत्सुक्या स्थितमित्यर्थः । भावे लुङि चिणो
लुक् । अत्र कालक्षेपासहिष्णुत्वलक्षणमौत्सुक्यं संचारि तन्निवन्धनाप्रेयोर्लंकारः ।
परयापरयेति यमकविशेषसंस्पृष्टिः । नायिका विरहोत्कण्ठिता । 'चिरं पथ्युरनालोकं
विरहोत्कण्ठितोन्मनाः' इति लक्षणात् ॥ ५४ ॥

प्रणयप्रकाशनविदो मधुराः सुतरामभीष्टजनचित्तहृतः ।

प्रजिघाय कान्तमनु मुग्धतरस्तरुणीजनो दश इवाथ सखीः ॥ ५५ ॥

प्रणयेति ॥ अथ प्रसाधनानन्तरं मुग्धतरोऽत्यन्तकाममोहितस्तरुणीजनः
प्रणयप्रकाशनविदः । अनुरागव्यञ्जनचतुरा इत्यर्थः । मधुरा मधुरभाषिणीः,
अन्यत्र रम्याकृतीः सुतरामभीष्टजनस्य चित्तहृतो मनोहारिणीः सखीः दश इव
कान्तमनु प्रेयोजनं प्रति प्रजिघाय प्रेषितवान् । हिनोतेलिङ् । इवेन सह समा-
सवचनाद्दश इवेत्युपमासमासः । तथा सखीनामासत्यन्तरङ्गत्वकार्यदर्शित्वादि-
व्यञ्जनादलंकारेण वस्तुध्वनिः ॥ ५५ ॥

तथा काचिन्नायिका दूर्ती वाचिकमनुशान्ति—

न च मेऽवगच्छति यथा लघुतां करुणां यथा च कुरुते स मयि ।

निपुणं तथैनमुपगम्य वदेरभिदूति काचिदिति संदिदिशे ॥ ५६ ॥

न चेति ॥ स मे दयितो यथा मयि करुणां कुरुते यथा लघुतामल्पतां च
नावगच्छति न मन्यते । एनं दयितमुपगम्य प्राप्य तथा तेन प्रकारेण निपुणं
वदेः । विध्यर्थे प्रार्थने वा लिङ् । इतीत्थं काचिन्नायिका अभिदूति दूर्तीमभि ।
'लक्षणेनाभिप्रती—' (२।१।१४) इत्यव्ययीभावे नपुंसकह्रस्वत्वम् । संदिदिशे
संदिष्टवती । कर्तरि लिङ् । स्वरितेच्वादात्मनेपदम् । नायिका तु कलहान्तरिता ।
'क्रोपात्कान्तं पराणुष पश्चात्तापसमन्विता' इति लक्षणात् ॥ ५६ ॥

दयिताय मानपरयाऽपरया त्वरितं ययावगदितापि सखी ।

किमु चोदिताः प्रियहितार्थकृतः कृतिनो भवन्ति सुहृदः सुहृदां ५७

दयितायेति ॥ मानपरया अभिमानवत्या अत एवापरया नायिकया अग-
दिता दयितमानयेत्यनुक्ता सखी दयिताय दयितमानेतुम् । 'क्रियार्थोपपदस्य च
कर्मणि स्थानिनः' (२।३।१४) इति चतुर्थी । त्वरितं शीघ्रं ययौ । अन्यथा
मरणशङ्केति भावः । तथा हि—सुष्ठु शोभनं हृदयं येषां ते सुहृदो मित्राणि ।
'सुहृदुर्हृदा मित्रामित्रयोः' (५।४।१५०) इति निपातः । चोदिताः प्रेरिताः
सन्तः सुहृदां प्रियां हृद्यः हितः श्रेयस्करश्च योऽर्थसं कुर्वन्तीति प्रियहितार्थ-
कृतः । कृतमेवाम्नीति कृतिनः कृतकृत्या भवन्ति किमु । किंतु चोदनां विनैवेति
भावः । अर्थान्तरन्यासः । नायिका च पूर्ववत् ॥ ५७ ॥

अथ काचित्कलहान्तरिता कान्तं प्रति त्रिभिर्द्वितीं संदिशति—

प्रतिभिद्य कान्तमपराधकृतं यदि तावदस्य पुनरेव मया ।

क्रियतेऽनुवृत्तिरुचितैव ततः कलयेदमानमनसं सखि माम् ॥५८॥

प्रतिभिद्येत्यादि ॥ अपराधकृतमागस्कारिणं कान्तं प्रतिभिद्य निराकृत्य पुन-
र्मेवैवास्यानुवृत्तिरनुसरणं क्रियते यदि तावदुचितैव । पतिव्रतानां प्राणेश्वरचित्ता-
नुवृत्तेर्धर्मत्वादिति भावः । किंतु हे सखि, ततोऽनुवृत्तेर्मांममानमनसमभिमान-
हीनचित्तां कलयेन्मन्येत ॥ ५८ ॥

तर्ह्यलघवाय विगृह्यैव स्वीयतां तत्राह—

अवधीर्य धैर्यकलिता दयितं विदधे विरोधमथ तेन सह ।

तव गोप्यते किमिव कर्तुमिदं न सहासि साहसमसाहसिकी ॥५९॥

अवधीर्येति ॥ धैर्यकलिता कलितधैर्या सती । 'वाहिताभ्यादिपु' (२।२।
३७) इति निष्ठायाः परनिपातः । दयितमवधीर्य तिरस्कृत्य तेन सह विरोधं
विदधे करोमीति चेत् । दधातेः कर्तरि लट् । हे सखि, तव किमिव गोप्यते
निगृह्यते । न किंचिदित्यर्थः । किंतु कथ्यत एवेति कथयति । सहसा बलेन वर्तते
इति साहसिकी । 'ओजःसहोऽम्भसा वर्तते' (४।४।२७) इति ठक् । सा न
भवतीत्यसाहसिकी । अहमिति शेषः । इदं साहसं विरोधं विरोधाचरणरूपं साह-
सकृत्यं कर्तुम् । 'सकष्टप-' (३।४।६५) इत्यादिना तुमुच् । सहत इति सहा
समर्था । पञ्चाद्यच् । नास्मि । अत्रासाहसिकत्वस्य विशेषगत्या साहसासहनहेतु-
त्वोक्तेः पदार्थहेतुकं काव्यलिङ्गमलंकारः ॥ ५९ ॥

तर्हि किमत्र कार्यमत आह—

तदुपेत्य सा स तमुपालभथाः किल दोषमस्य न हि विद्म वयम् ।

इति संग्रहार्थं रक्षणाय वधूर्विहितागसेऽपि विससर्ज सखीम् ॥६०॥

तदिति ॥ तत्तत्सात्तं चल्लभमुपेत्य सा सोपालभथाः नोपालभस्व । तद्वोषं
न गणयेरित्यर्थः । 'स्रोत्तरे लङ् च' (३।३।१७६) इत्युपाङ्पूर्वाल्लभेर्लङ् 'न
माङ्योगे' (६।४।७४) इत्यदप्रतिषेधः । ननु सापराधः कथं नोपालभ्यस्तत्राह—
वयमस्य दोषमपराधं न विद्म किल । अजानाना इव तिष्ठाम इत्यर्थः । कार्यार्थिनः

कुतो गर्भ इति भावः । 'विदो लटो वा' (३।४।८३) इति णलादेशः । इति संप्रधार्य निश्चित्य वधूर्नायिका विहितागसे कृतापराधायापि रमणाय प्रेष्यते । क्रियाग्रहणाच्चतुर्थी । सर्वा विमसर्ज प्रजिघाय । विरहासहिष्णुतयेति भावः । एषा कलहान्तरिता प्रौढा च ॥ ६० ॥

ननु संदिशेति सुदृशोदितया त्रपया न किञ्चन किलाभिदधे ।

निजमैक्षि मन्दमनिशं निशितैः क्रशितं शरीरमशरीरशरैः ॥ ६१ ॥

नन्विति ॥ ननु संदिश संदेशं ब्रूहि इत्युदितया दृत्या कथितया सुदृशया नायिकाया कथ्या त्रपया हेतुना किञ्चन नाभिदधे किल नाभिहितं खलु । किन्तु निश्चितैरशरीरशरैरनङ्गबाणैरनिशं क्रशितं कुशीकृतम् । कुशशब्दान् 'तत्करोति' (ग०) इति ण्यन्तात्कर्मणि क्तः । णाविष्टवद्भावे 'र क्तो हलादेर्लघोः' (६।४।१६१) इत्यृकारस्य रेफादेशः । निजं शरीरं मन्दमैक्षि ईक्षितम् । एषापि कलहान्तरिता मध्यमा च । त्रपया निजहृदयानभिधानान्निजशरीरनिरीक्षणेन स्वावस्थानिवेदनाच्च तुल्यलज्जास्मरत्वावगमादिति । इयं च पञ्चमी काश्याख्या कामावस्था । 'दृञ्जनः सङ्गमकल्पाज्जागरः कुशताऽरतिः । ह्रीत्यागोन्मादमूर्च्छान्ता इत्यनङ्गदशा दश ॥' इति ॥ ६१ ॥

इत्थं नायिकाभिरुपदिष्टा दृत्यः किमकुर्वन्नित्यत आह—

ब्रुवते स्म दृत्य उपसृत्य नरान्नरवत्प्रगल्भमतिगर्भगिरः ।

सुहृदर्थमीहितमजिह्वाधियां प्रकृतेर्विराजति विरुद्धमपि ॥ ६२ ॥

ब्रुवत इति ॥ प्रगल्भा दृष्टाः मतिगर्भाः प्रतिभासाराश्च निरो यासां ता दृत्यो नरान् पुरुषानुपसृत्य नरवत् नरैः पुंभिस्तुल्यम् । 'तेन तुल्यं क्रिया चेद्वृत्तिः' (५।१।११५) इति वृत्तिप्रत्ययः । ब्रुवते स्म । न चेतावता वैजात्यं दूषणमित्यर्थान्तरन्यासेनाह—सुहृदर्थमिति । तथा हि—अजिह्वाधियामकुटिलबुद्धीनां संबन्धि सुहृदे सुहृदर्थम् । 'अर्थेन सह नित्यमसासः सर्वलिङ्गता चेति वक्तव्यम्' (वा०) । ईहितं चेष्टितं प्रकृतेर्विरुद्धमपि स्वभावविपरीतमपि विराजति शोभते । तस्मान्न धार्ष्ट्यं दोष इत्यर्थः ॥ ६२ ॥

अथ काचिद्वृत्ती कंचित्प्रियं प्रति सप्तभिः प्रार्थयते—

मम रूपकीर्तिमहरद्भुवि यस्तदनुग्रमक्तहृदयेयमिति ।

त्वयि मत्सरादिव निरस्तदयः सुतरां क्षिणोति खलु तां मदनः ॥ ६३ ॥

ममेत्यादि ॥ यो भुवि मम रूपकीर्तिं सौन्दर्यं प्रथममहरत् इयं त्वत्प्रिया तदनुग्रविष्टहृदया तस्मिन्नासक्तचित्तेति अतो हेतोस्त्वयि मत्सरादिव मदनो निरस्तदयो निष्कृपः सन् तां त्वत्प्रियां सुतरां क्षिणोति क्षपयति खलु । एतेन काश्यावस्थोक्ता । अत्र साक्षात्प्रतिपक्षभूतनायकपीडाममर्थस्य मदनस्य तदीयनायिकापीडनोत्तया प्रत्यनीकालंकारः । स च त्वयि मत्सरादिवेति हेतुप्रेक्षोत्थापित इति संकरः । 'बलिनः प्रतिपक्षस्य प्रतीकारे सुदुष्करे । यस्तदीयतिरस्कारः प्रत्यनीकं तदुच्यते ॥' इति लक्षणात् ॥ ६३ ॥

तव सा कथासु परिघट्टयति श्रवणं यदङ्गुलिमुखेन मुहुः ।
घनतां ध्रुवं नयति तेन भवद्गुणपूगपूरितमत्स्रतया ॥ ६४ ॥

तवेति ॥ सा त्वद्विधा तव कथासु गुणकीर्तनेषु मुहुर्ङ्गुलिमुखेनाङ्गुल्यग्रेण
श्रवणं श्रोत्रविवरं परिघट्टयति स्फालयतीति यत् । यदच्छयेति शेषः । तेन परि-
घट्टनेन भवद्गुणपूगपूरितं श्रवणं अतृप्ततया तावद्गुणग्रहणेनासंतुष्टतया घनतां
नयति । बहुतण्डुलमानार्थं प्रस्थादिवद्भूयो गुणप्रवेशाय श्लेषयतीत्यर्थः । ध्रुवमि-
त्युत्प्रेक्षायाम् । अत्र कण्डूविनोदनार्थं श्रोत्रघट्टने घनतानयनमुत्प्रेक्ष्यते ॥ ६४ ॥

उपताप्यमानमलघूष्णिमभिः श्वसितैः सितेतरसरोजदृशः ।
द्रवतां न नेतुमधरं क्षमते नवनागवह्निदलरागरसः ॥ ६५ ॥

उपेति ॥ अलघुरन्तःसंतापोपाधिक उष्णिमा उष्णत्वं येषां तैः श्वसितैर्निः-
श्वासैरुपताप्यमानं सितेतरसरोजदृशो नीलोत्पलाक्ष्या अधरं नवनागवह्निदलानां
ताम्बूलदलानां रागरसो रञ्जनद्रवो द्रवतामार्द्रतां नेतुं न क्षमते न शक्नोति ।
एतेन ज्वरावस्थोक्ता । अत्र द्रवत्वसंबन्धेऽप्यसंबन्धोक्तेरतिशयोक्तिः ॥ ६५ ॥

दधति स्फुटं रतिपतेरिषवः शिततां यदुत्पलपलाशदृशः ।
हृदयं निरन्तरवृहत्कठिनस्तनमण्डलावरणमप्यभिदन् ॥ ६६ ॥

दधतीति ॥ रत्निपतेरिषवः शिततां नैशित्यं दधति । स्फुटमित्युत्प्रेक्षायाम् ।
यद्यस्मान्निरन्तरं नीरन्ध्रं वृहत्कठिनं च यत् स्तनमण्डलं तदेवावरणं वर्म यस्य तत्त-
दपि उत्पलपलाशदृश उत्पलदलाक्ष्याः हृदयमभिदन् भिन्दन्ति स्म । भिदेर्लुङि
'इरितो वा' (३।१।५७) इति च्लेरडादेशः । सावरणमपि भिन्नमिति विरोधो-
त्थापितेयं स्मरशरनैशित्योत्प्रेक्षा । तथा च रन्ध्रान्वेषिणा कामेन निपीड्यमानाया-
स्तस्यास्त्वद्विरहो जीवितसंशयमापादयतीति वस्तु द्योत्यते ॥ ६६ ॥

कुसुमादपि स्मितदृशः सुतरां सुकुमारमङ्गमिति नापरथा ।
अनिशं निजैरकरुणः करुणं कुसुमेषुरुत्तपति यद्विशिखैः ॥ ६७ ॥

कुसुमादिति ॥ स्मितदृशः स्मेराक्ष्या अङ्गं कुसुमादपि सुतरां सुकुमारं कोम-
लमितीदमपरथा अन्यथा न । किंतु सत्यमेवेत्यर्थः । यद्यस्मात् कुसुमेषुरकरुणो
निष्कृपः सन् निजैर्विशिखैर्बाणैः । 'पृषत्कबाणविशिखाः' इत्यमरः । कुसुमैरेवे-
त्यर्थः । करुणं दीनं यथा तथा अनिशं नित्यमुत्तपति । तापयतीत्यर्थः । तपतिरयं
भौवादिकः सकर्मकः । कुसुमाधिकसौकुमार्याभावे कुसुमैः पीड्यत इति कुसुमा-
धिकसौकुमार्यगुणोत्प्रेक्षा नापरथेति व्यञ्जकप्रयोगाद्वाच्या ॥ ६७ ॥

विषतां निषेवितमपक्रियया समुपैति सर्वमिति सत्यमदः ।
अमृतस्रुतोऽपि विरहाद्भवतो यदमूं दहन्ति हिमरश्मिरुचः ॥ ६८ ॥

विषतामिति ॥ अपक्रियया विपरीतप्रयोगेण निषेवितमुपयुक्तं सर्वम् ।

अमृतमपीति भावः । विपतां विषवदहितत्वं समुपैति इत्यद इदं विपत्वं सत्यं ध्रुवम् । यद्यस्मादमृतसुतोऽपि । स्ववतेः क्षिपि तुक् । हिमरश्मिरुचश्चन्द्रपादाः भवतो विरहाद्धेतोस्त्वया विना सेवनादित्यर्थः । अमूं त्वग्निषां दहन्ति । याः पूर्वं त्वया सह सेवनादाह्लादयन्ति भावः । एतेन विषयद्वेपरूपाऽऽत्यवस्थोक्ता । अत्र विशेषेण सामान्यसमर्थनरूपोऽर्थान्तरन्यासः ॥ ६८ ॥

उदितं प्रियां प्रति सहार्दमिति श्रद्धधीयत प्रियतमेन वचः ।

विदितेङ्गिते हि पुर एव जने सपदीरिताः खलु लगन्ति गिरः ॥ ६९ ॥

(कुलकम् ।)

उदितमिति ॥ प्रियां प्रति प्रियामुद्दिश्य हृदयस्येदं हार्दं प्रेम । 'प्रेमा ना प्रियता हार्दं प्रेम स्नेहः' इत्यमरः । 'तस्येदम्' (४।३।१२०) इत्यप्रत्ययः । 'हृदयस्य हल्लेखयदण्लासेपु' (६।३।५०) इति हृदयस्य हृदादेशः । सहार्दं सस्नेहमित्युदितम् । वदेः कर्मणि क्तः 'वचिस्वपि-' (६।१।१५) इत्यादिना संप्रसारणम् । वचो दूर्तावाक्यं प्रियतमेन श्रद्धधीयत विश्वसितम् । दधातेः कर्मणि लङ् । श्रद्दन्तोरुपसर्गवचनात् श्रच्छब्दस्य प्राक्प्रयोगः । हि यस्मात्पुरः पूर्वमेव विदितेङ्गिते विदितपराभिप्राये जने । इङ्गितं हृद्गतो भावः । सज्जने समुदीरिता गिरः सपदि लगन्ति सज्जन्ति खलु । स्वयं प्रियाहृदयवेदितात् स्वबुद्धेः संवादेन दूर्ताकथितं प्रियाविरहदुःखं विशश्चासेत्यर्थः । अर्थान्तरन्यासः । एषा कलहान्तरीरिता । अत एव मानाख्यो विप्रलम्भः शृङ्गारः । 'पूर्वानुरागमौनाख्यप्रवासकरुणात्मना । विप्रलम्भाभिधानोऽयं शृङ्गारः स्याच्चतुर्विधः ॥' इति चतुर्थोऽयमुक्तः ॥ ६९ ॥

दयिताहृतस्य युवभिर्मनसः परिमूढतामिव गतैः प्रथमम् ।

उदिते ततः सपदि लब्धपदैः क्षणदाकरेऽनुपदिभिः प्रयये ॥ ७० ॥

दयितेति ॥ प्रथमं चन्द्रोदयात्प्राक् परिमूढतां निजमनोपहर्तुमार्गानभिज्ञतां गतैः ततः पश्चात् क्षणदाकरे चन्द्रे उदिते सति सपदि लब्धपदैर्दृष्टचोरपदचिह्नैः दयिताभिर्हृतस्याकृष्टस्यापहृतस्य च मनसोऽनुपदिभिरन्वेष्टृभिः । अनिवर्ण्यङ्घ्रि-रिवेत्यर्थः । अत एव गम्योत्प्रेक्षा प्रागवलम्बितधैर्यत्यागनिमित्ता । 'अनुपचन्वेष्टा' (५।२।९०) इति निपातः । 'अन्वेष्टानुपदी प्रोक्ता' इति वैजयन्ती । युवभिः प्रयये प्रयातम् । यानेर्भावे लिट् । अत्रोक्तपदान्वेषणोत्प्रेक्षया यूनां चोरग्राहिरूपकं गम्यत इत्यलंकारेणालंकारध्वनिः ॥ ७० ॥

अथ यूनां गृहप्राप्त्यनन्तरं वृत्तान्तं वर्णयति—

निपपात संभ्रमभृतः श्रवणादसितभ्रुवः प्रणदितालिकुलम् ।

दयितावलोकविकसन्नयनप्रसरप्रणुन्नमिव वारिरुहम् ॥ ७१ ॥

निपपातेति ॥ संभ्रमभृतः प्रत्युत्थानसंभ्रमिण्याः असितभ्रुवोऽङ्गनायाः प्रण-

दितालिकुलं गुञ्जदलिपुञ्जम् । 'उपसर्गादसमासेऽपि णोपदेशस्य' (८।४।१४) इति णत्वम् । वागिरुहं श्रवणोत्पलं दयितावलोकेन विकसतो विस्तारं गच्छतो नयनस्य प्रसरेण प्रसारेण प्रणुन्नमिव । पूर्ववर्णणत्वम् । निपपात । तथा संभ्रान्तमित्यर्थः । अत्र संभ्रमहेतुकस्य कर्णोत्पलपातस्य नयनप्रसारहेतुकत्वमुपेक्ष्यते । एषा च हृष्टा ॥ ७१ ॥

उपनेतुमुन्नतिमनेव दिवं कुचयोर्युगेन तरसा कलिताम् ।

रभसोत्थितामुपगतः सहसा परिरभ्य कश्चन वधूमरुधत् ॥ ७२ ॥

उपनेतुमिति ॥ सहसोपगतो हठादागतः कश्चन युवा अत एव रभसेनोत्थितामत एवोन्नतिमता कुचयोर्युगेन करणेन दिवसाकाशमुपनेतुमिवोर्ध्वमुखे-
सुमिवेति फलोत्प्रेक्षा उत्थाननिमित्तौन्नत्यगुणनिमित्ता । तरसा वलेनाकलितां व्याक्षिप्तां वधूं प्रियां परिरभ्याश्लिष्यारुधत् रुद्धवानुपवेशितवान् । उर्ध्वोत्क्षेपास्त्रि-
वारितवानिति चार्थः । रुधेर्लुङि 'इरितो वा' (३।१।५७) इति विकल्पात्
च्चेरङादेशः । एषा हृष्टा रोमाञ्चिताद्यनुभाववती च ॥ ७२ ॥

अनुदेहमागतवतः प्रतिमां परिणायकस्य गुरुमुद्रहता ।

मुकुरेण वेपथुभृतोऽतिभरात् कथमप्यपाति न वधूकरतः ॥ ७३ ॥

अनुदेहमिति ॥ अनुदेहं देहस्य पश्चात् । 'अव्ययं विभक्ति-' (२।१।६) इत्यादिना पश्चादर्थेऽव्ययीभावः । आगतवतः परिणायकस्य परिणेतुः । वोढुरित्यर्थः । नयतेर्णुल प्रत्ययः । 'उपसर्गादसमासेऽपि-' (८।४।१४) इति णत्वम् । गुरुं पूज्यां, भारवतीं च प्रतिमां प्रतिविम्बमुद्रहता पश्चात्स्थितस्यापि तदाभिमुख्यादिति भावः । मुकुरेण दर्पणेन कर्त्रा । 'दर्पणे मुकुरादशौ' इत्यमरः । वेपथुभृतो नवोदतया भयशृङ्गाराभ्यां कम्पमानात् । अति अतिमात्रो भरो यस्य तस्मादतिभरात् । प्रतिविम्बगुरुमुकुरधारणादिति भावः । वध्वा नवोढायाः करतः पाणितलात् । पञ्चम्यास्तसिल् । कथमपि नापाति न पतितम् । महता प्रयत्नेन धारित इत्यर्थः । भावे लुङ् । एषा च मुग्धा । अत्र वधूकरस्य भारसंबन्धेऽपि संबन्धोक्तेरतिशयोक्तिः । गुरुमिति श्लेषोत्थापितेति संकरः ॥ ७३ ॥

अवनम्य वक्षसि निमग्नकुचद्वितयेन गाढमुपगूढवता ।

दयितेन तत्क्षणचलद्रशनाकलकिंकिणीरवमुदासि वधूः ॥ ७४ ॥

अवनम्येति ॥ अवनम्य गाढमुपगूढवता आश्लिष्टवता, अत एव वक्षसि निमग्नकुचद्वितयेन दयितेन तत्क्षणे चलद्बुद्धच्छन् रशनायाः कलकिंकिणीरवो यस्मिन्कर्मणि तद्यथा तथा वधूरङ्गना उदासि उक्षिप्ता । अस्यतेः कर्मणि लुङ् । एषा च हृष्टा रोमाञ्चिताद्यनुभाववती च । स्वभावालंकारः ॥ ७४ ॥

कररुद्धनीवि दयितोपगतौ गलितं त्वराविरहितासनया ।

क्षणदृष्टहाटकशिलासदृशस्फुरदूरुभित्ति वसनं ववसे ॥ ७५ ॥

कररुद्धेति ॥ दयितोपगतौ प्रियागमने सति अत एव स्वरया विराहं त्यक्तमासनं यथा तथा । उथितयेत्यर्थः । कयाचिदिति शेषः । अत एव गतिनं स्रस्तं, अत एव कररुद्धनीवि करगृहीतबन्धं वसनं क्षणं दृष्ट्वा हाटकशिलामदृष्ट्वा हेमशिलाप्रतिमा स्फुरन्ती ऊरुभित्तिरुद्धेशो यस्मिन्कर्मणि तद्यथा तथा । 'हिरण्यं हेम हाटकम्' इत्यमरः । वीवसे आच्छादितम् । वसेराच्छादनार्थकर्मणि लिट् । ऊरुभित्तिरिवेन्युपमितममासः । अत्रोपमयोः संगृष्टिः ॥ ७५ ॥

पिदधानमन्वगुपगम्य दृशौ ब्रुवते जनाय वद कोऽयमिति ।

अभिधातुमध्यवससौ न गिरा पुलकैः प्रियं नववधून्यगदत् ॥७६॥

पिदधानमिति ॥ नववधूनवोढा अन्वक्पश्चादुपगम्य दृशौ पिदधानं छादयन्तं प्रियं दृष्टिच्छादकः कः वद इति ब्रुवते पृच्छते जनाय गिरा वाचा अभिधातुं नाध्यवससौ नोन्सेहे । लज्जयेति भावः । अध्यवपूर्वात् स्यतेः कर्तेरिति लिट् । किंतु पुलकैर्न्यगदत् । अत्र प्रियज्ञानस्यार्थस्य लज्जया असंलक्षितस्य पुलकैः प्रकाशनात् सूक्ष्मालंकारः । 'असंलक्षितसूक्ष्मार्थप्रकाशः सूक्ष्म उच्यते' इति लक्षणात् ॥ ७६ ॥

उदितोरुसादमतिवेपथुमत्सुदृशोऽभिभर्तु विधुरं त्रपया ।

वपुरादरातिशयशंसि पुनः प्रतिपत्तिमूढमपि बाढमभूत् ॥ ७७ ॥

उदितेति ॥ अभिभर्तु भर्तृसमक्षम् । 'लक्षणेनाभिप्रती आभिमुख्ये' (२।१। १४) इत्यव्ययीभावः । उदित उत्पन्न ऊरुमादः ऊर्वोर्निश्चेष्टता यस्य तत् अनिवेपथुमदतिकम्पवत् । एतेन विशेषणद्वयेन प्रत्युत्थानालिङ्गनाविरोधेन स्तम्भवेपथु सात्विकाबुक्तौ । त्रपया विधुरं विलक्षम् । एतेन लज्जासंचारिणा प्रियवाक्कुण्डन्वमुक्तम् । एवं प्रतिपत्तिमूढमपि इतिकर्तव्यतामूढमपि सुदृशो वपुर्बाढं भृशमादरातिशयशंसि मुखरागादिलिङ्गैरादरविशेषव्यञ्जकमभूत् । सत्यादरे किमुपचारैरिति भावः ॥ ७७ ॥

परिमन्थराभिरलघूरुभरादधिवेश्म पत्युरुपचारविधौ ।

स्खलिताभिरप्यनुपदं प्रमदाः प्रणयातिभूमिमगमन्गतिभिः ॥७८॥

परीति ॥ प्रमदा अधिवेश्म निजवेश्मनि पत्युरुपचारविधौ प्रत्युत्थानादिकर्मणि अलघोर्महत ऊरुभरात् परिमन्थराभिरलम्बाभिः अनुपदं पदे पदे स्खलिताभिरपि गतिभिः प्रणयातिभूमिं प्रेमप्रकर्षमगमन् । परप्रेमास्पदीभूता इत्यर्थः । प्रत्युत्थानादपि स्खलितगमनमेव पत्युः प्रीतिकरमभूदिति भावः । स्त्रीणां स्खलनं पत्युः प्रीतिकरमिति विरोधाभासोऽलंकारः ॥ ७८ ॥

मधुरोन्नतभ्रु ललितं च दृशोः सकरप्रयोगचतुरं च वचः ।

प्रकृतिस्थमेव निपुणागमितं स्फुटनृत्यलीलमभवत्सुतनोः ॥ ७९ ॥

मधुरेति ॥ मधुरं मनोहरं यथा तथोन्नते उच्चलिते भ्रुवौ यस्मिन्स्तन्मधुरोन्नतभ्रु । 'गोस्त्रियोरुपसर्जनस्य' (१।२।४८) इति ह्रस्वत्वम् । दृशोर्ललितं नयनचेष्टा

च सकरप्रयोगं हन्ताभिनयसहितं तच्चतुरं च तद्वचश्च सुतनोः स्त्रियाः प्रकृतिस्थ-
मेव स्वभावसिद्धमेव सदपि निपुणेन निपुणाचार्येणागमितमभ्यासितम् । अत एव
स्फुटं प्रथितं यन्नृत्यं तस्य लीलेव लीला यस्य तत्तथोक्तमभवदिति निदर्शनालं-
कारः । तथा नर्तक्युपमा गम्यते ॥ ७९ ॥

अथ कस्याश्चिन्मपलीनामग्रहणाहूतायाः कान्तोपालम्भं विशेषकेणाह—

तदयुक्तमङ्ग तव विश्वसृजा न कृतं यदीक्षणसहस्रतयम् ।
प्रकटीकृता जगति येन खलु स्फुटमिन्द्रताय मयि गोत्रभिदा ॥८०॥

तदिति ॥ अङ्गेल्यामन्त्रणे । विश्वसृजा विधात्रा तव ईक्षणसहस्रतयं नेत्रसह-
स्रसमूहः । ‘संख्याया अवयवे तयप्’ (५।२।४२) न कृतं न सृष्टमिति यत्तद-
युक्तम् । कुतः । येन कारणेन मयि विषये स्फुटं प्रत्यक्षमेव गोत्रभिदा नामभे-
दिनादिभेदिना च । ‘गोत्रं नाम्नि कुलेऽप्यद्वौ’ इति यादवः । त्वयेति शेषः ।
अद्य इन्द्रता जगति प्रकटीकृता खलु । अत्र गोत्रभिदेति श्लेषानुप्राणितं सहस्रा-
क्षत्वमुत्प्रेक्ष्यते ॥ ८० ॥

न विभावयत्यनिशमक्षिगतामपि मां भवानतिसमीपतया ।
हृदयस्थितामपि पुनः परितः कथमीक्षते बहिरभीष्टतमाम् ॥ ८१ ॥

नेति ॥ अतिशमक्षिगतां चक्षुःसंनिकृष्टामपि, द्वेष्यामिति च गम्यते । ‘द्वेष्ये
त्वक्षिगतः’ इत्यमरैः । मामतिसमीपतया भवान्न विभावयति । ‘शेषे प्रथमः’
(१।४।१०८) इति प्रथमपुरुषः । इन्द्रियसंनिकृष्टमपि न लक्ष्यत इति विरोधा-
भासनाथोऽपिशब्दः । परमार्थस्तु द्वेष्यत्वादतिसामीप्याच्चाविभावनं न चित्रमिति
भावः । अभीष्टतमां पुनर्हृदयस्थितां हृदयादनपेताम्, अन्तर्हितामिति च गम्यते ।
अत एव विरोधाभासकोऽपिशब्दः । बहिः पुरतः कथं भवान् ईक्षते इदं तु
चित्रम् । अतिसामीप्यव्यवधानस्यापि दर्शनप्रतिबन्धकत्वादिति भावः । प्रेमास्पदं
वस्तु परोक्षमप्यपरोक्षमीक्षते इतरदपरोक्षमपि परोक्षमेवेति तात्पर्यार्थः । विरोधा-
भासयोः संकरः ॥ ८१ ॥

इति गन्तुमिच्छुमभिधाय पुरः क्षणदृष्टिपातविकसद्बदनाम् ।
स्वकरावलम्बनविमुक्तगलत्कलकाञ्चि कांचिदरुणत्तरुणः ॥ ८२ ॥

इतीति ॥ इत्यभिधाय पुरो गन्तुमिच्छुं क्षणं दृष्ट्योः पातेन विकसद्बदनाम् ।
परस्परदृष्टिपातमात्रगतकोपामित्यर्थः । कांचिन्नायिकां तरुणो युवा स्वकरावल-
म्बनं प्रियकरेण ग्रहणं तेन विमुक्ता मुक्तवन्धना अत एव गलन्ती अंशमाना
कला मधुरा काञ्ची यस्मिन्कर्मणि तद्यथा तथा अरुणत् रुद्रवान् । रुधेल्लङि ‘रुधा-
दिभ्यः श्रम्’ (३।१।७८) । एषा च कलहान्तरिता ॥ ८२ ॥

अपयाति सरोषया निरस्ते कृतकं कामिनि चुक्षुवे मृगाक्ष्या ।
कलयन्नपि सव्यथोऽवतस्थेऽशकुनेन स्वलितः किलेतरोऽपि ॥८३॥

अपयातीति ॥ सरोपया मृगाक्ष्या निरस्ते कामिनि भर्तार्यपयाति नियाति
सति कृतकं कृत्रिमं यथा तथा चुक्षुवे । तन्निर्गमनप्रतिबन्धार्थं क्षुतं कृतमित्यर्थः ।
'क्षु शब्दे' भावे लिट् । इतरोऽपि नायकौऽपि कलयन्नपि कृतकोपमिति जानन्नपि
अशकुनेन स्वलितः किल निरुद्ध इव सव्यथः सनिर्वेद इवावतस्थे स्थितः । न गत
इत्यर्थः । उभावपि समानानुरागाविर्ति भावः । एषा च कलहान्तरिता ॥ ८३ ॥

आलोक्य प्रियतममंशुके विनीचौ यत्तस्थे नमितमुखेन्दु मानवत्या ।
तन्नूनं पदमवलोकयां वभूवे मानस्य द्रुतमपयानमास्थितस्य ॥ ८४ ॥

आलोक्येति ॥ मानवत्या कोपवत्या स्त्रिया । 'स्त्रीणामीर्ष्याकृतः कोतो
मानोऽन्यासङ्गिनि प्रिये' । प्रियातममालोक्य । स्थित्यासमानकर्तृकान्वाक्वाति-
र्देशः । अंशुके विनीचौ प्रियावलोकनाद्विगलितबन्धे सति । भाषितपुंस्कृत्वापुं-
वद्भावः । 'स्त्रीकटीवस्त्रबन्धेऽपि नीचिः परिपणेऽपि च' इत्यमरः । नमितमुखेन्दु
यथा तथा तस्थे स्थितमिति यत्तत्तन्मात्रमनुस्वावस्थानाद्भुतं शीघ्रम् । प्रियाव-
लोकनेक्षण एवेत्यर्थः । अपयानमास्थितस्य प्रयाणं गतस्य मानस्य कोपस्य पदं
पदचिह्नमवलोकयां वभूवे । अन्वेषितमित्यर्थः । लज्जानिमित्ताया मुखनतेः अन्वे-
षणार्थत्वमुप्रेक्ष्यते नूनमिति । मानगन्धोऽप्यस्तमित इति भावः ॥ ८४ ॥

सुदृशः सरसव्यलीकतप्तस्तरसाश्लिष्टवतः सयौवनोष्मा ।

कथमप्यभवत्स्सरानलोष्णः स्तनभारो न नखंपचः प्रियस्य ॥ ८५ ॥

सुदृश इति ॥ सरसमार्द्रं । नूतनमिति यावत् । तेन व्यलीकेन प्रियकृते-
नापराधेन तप्तः तथा यौवनोष्मणा सह वर्तेत इति सयौवनोष्मा । किंच स्सरा-
नलोष्णः कामाग्निसंतप्तः एवं त्रिविधमग्नितप्तोऽपि सुदृशः स्तनभारस्तरसा
वेगेन । अतिदाहदशायामेवेत्यर्थः । आश्लिष्टवत आलिङ्गितवतः प्रियस्य कथमपि
कथं वा । कुतो हेतोरित्यर्थः । नखं पचति काथयतीति नखंपचः । पचिरत्र ताप-
वाची । 'मितनखे च' (३।२।३४) इति खशप्रत्ययः । 'अरुद्विपदजन्तस्य मुम्'
(६।३।६७) इति मुमागमः । नाभवत् । तथोष्ण ईषदुष्णोऽपि नाभूदित्यर्थः ।
प्रियासङ्गप्रतीकाराः खलु कामिनां संतापा इति भावः । तादृगौष्ण्यसंबन्धेऽप्यसं-
बन्धोक्तेरतिशयोक्तिः ॥ ८५ ॥

दधत्युरोजद्वयमुर्वशीतलं भुवो गतेव स्वयमुर्वशी तलम् ।

बभौ मुखेनाप्रतिमेन काचन श्रियाधिका तां प्रति मेनका च न ८६

दधतीति ॥ उरु महदशीतलं स्सरयौवनोष्मभ्यामुष्णमुरोजद्वयं कुचद्वयं
दधती भुवस्तलं गता स्वयं साक्षादुर्वशीव स्थितेत्युप्रेक्षा । काचन स्त्री अप्र-
तिमेन मुखेन बभौ । तां प्रति मेनका मेनकाख्याप्सराश्च श्रिया सौन्दर्येणाधिका
नेत्यतिशयोक्तिः । तयोर्यमकेन संसृष्टिः । वंशस्थं वृत्तम् ॥ ८६ ॥

इत्थं नारीर्घटयितुमलं कामिभिः काममास-

न्प्रालेयांशोः सपदि रुचयः शान्तमानान्तरायाः ।

आचार्यत्वं रतिषु विलसन्मन्मथश्रीविलासा
हीप्रत्यूहप्रशमकुशलाः शीधवश्चक्रुरासाम् ॥ ८७ ॥

इति श्रीमाघकृतौ शिशुपालवधे महाकाव्ये श्र्यङ्के
प्रदोषवर्णनं नाम नवमः सर्गः ॥ ९ ॥

इत्थमिति ॥ इत्थमेनेन प्रकारेण । 'इदमस्थमुः' (५।३।२४) इति थमुप्रत्ययः । सपदि शान्तः शमितो मानः कोप एवान्तरायो याभिस्ताः । 'वा दान्त-' (७।२।२७) इत्यादिना शमेर्ण्यन्ताच्छान्तेति निपातः । प्रालेयांशोश्चन्द्रस्य रुचयो नारीः कामि-भिर्घटयितुम् । 'मितां ह्रस्वः' (६।४।९२) 'पर्यासिवचनेष्वलमर्थेषु' (३।४।६६) इति तुमुन्प्रत्ययः । कामं प्रकामं समर्था आसन् । दूत्य इवेति भावः । विलसन्तो मन्मथश्रीविलासा भणितसीत्कारादिमदनातिरेकविकारा याभिस्ताः हीरेव प्रत्यूहो विघ्नस्तस्य प्रशमे निवारणे कुशलाः शेरते आभिरिति शीधवो मदिराः । 'शीडो धुक्' (३०।४७८) इत्यौणादिको धुक्प्रत्ययः । आसां रतिषु आचार्यत्व-मुपदेशं चक्रुः । नर्मसख्य इवेति भावः । अत्र प्रथमार्धे प्रस्तुतचन्द्रभासां मान-शमनकामिघटनपाटवविशेषणसाम्यादप्रस्तुतदूतीत्वप्रतीतेः समासोक्तिः । द्विती-यार्धे तु शीधुष्वारोपितस्याचार्यत्वस्य प्रकृतोपयोगात्परिणामः । तयोः सापेक्षत्वा-त्संकरः । तेन च दूतीनर्मसख्युपमाध्वनिः । उत्तरसर्गे मधुपानरतोत्सववर्णनाया-श्रयमेव प्रस्तावः । मन्दाक्रान्ता वृत्तम् । 'मन्दाक्रान्ता जलधिपङ्गैर्भौं नतौ तो गुरु चेत्' इति लक्षणात् ॥ ८७ ॥

इति श्रीमहोपाध्यायकोलाचलमल्लिनाथसूरिविरचिते शिशुपालवध-
काव्यव्याख्याने सर्वकपाख्ये नवमः सर्गः ॥ ९ ॥

दशमः सर्गः ।

आचार्यत्वं रतिषु शीधवश्चक्रुरित्युक्तं तत्प्रपञ्चनायास्मिन् सर्गे मधुपानं तावद्द-
र्शयति—

सज्जितानि सुरभीण्यथ यूनामुल्लसन्नयनवारिरुहाणि ।

आययुः सुघटितानि सुरायाः पात्रतां प्रियतमावदनानि ॥ १ ॥

सज्जितानीति ॥ अथ पानगोष्ठीप्रस्तावानन्तरं सज्जितानि यावकक्षालनादिना संस्कृतानि सुरभीणि यथायोगं स्वभावसंस्काराभ्यां सुगन्धीनि नयनानि वारि-रुहाणीव, अन्यत्र नयनानीव वारिरुहाणि वासनार्थं क्षिप्तानि तान्युल्लसन्ति येषु तानि तथोक्तानि सुघटितानि सुष्ठु सुखैर्योजितानि शोभनसंस्थानवत्तया निर्मि-तानि वा प्रियतमावदनानि यूनां कामिनां सुरायाः पात्रतां पानभाजनतां ययुः । प्रियामुखसंपर्कजनितरसास्वादलोभात्तासां मुखसुरामेव पपुरिति भावः । अत्र वदनेष्वारोप्यमाणायाः पात्रतायास्तादात्म्येन तेषां पानसाधनतापादनेन कृतवद-

नोपयोगात्परिणामालंकारः । 'आरोप्यमाणस्य प्रकृतोपयोगित्वे परिणामः' इति लक्षणात् । तेन श्लेषसंकीर्णोपमा व्यज्यते । अस्मिन् सर्गे स्वागता वृत्तम् । 'स्वागतेति रनभा गुरुयुगमम्' ॥ १ ॥

सोपचारमुपशान्तविचारं सानुतर्पमनुतर्पपदेन ।

ते मुहूर्तमथ मूर्तमपीप्यन् प्रेम मानमवधूय वधूः स्वाः ॥ २ ॥

सोपचारमिति ॥ अथ पात्रीकरणानन्तरं ते युवानः सोपचारं सप्रार्थनमुपशान्तविचारं निवृत्तशङ्कम् । 'विवादम्' इति पाठे मानमवधूयेति पुनरुक्तिः । चारं चारमित्यनुप्रासक्रमभङ्गश्च स्यात् । सानुतर्पं सनुत्तुं च यथा तथा अनुतर्पत्यनेनेत्यनुतर्पों मद्यम् । 'मद्येऽनुतर्पं तत्पाने पात्रे तृष्णामिलापयोः' इत्युभयत्रापि विश्वः । तस्य पदेन छलेन मूर्तं मूर्तिमत् स्वाः स्वीया वधूमुहूर्तं क्षणं मानं कोपमवधूयापीप्यन् पाययन्ति स्म । पिबतेषां चङि 'लोपः पिबतेरीच्चाभ्यासस्य' (७।४।४) इति धात्वाकारलोपः ईकारोऽभ्यासस्य । 'न पादमि-' (१।३।८९) इत्यादिना निगरणार्थे चान्परस्मैपदनिषेधेऽपि 'णिचश्च' (१।३।७४) इत्यात्मनेपदविकल्पात्पाक्षिकं परस्मैपदम् । 'गतिबुद्धिः'—(१।४।५२) इत्यादिना वधूरित्यणिकर्तुः कर्मत्वम् । अनुतर्पपदेनेत्यनुतर्पापह्वेन मूर्तप्रेमत्वोपप्रेक्षणात् व्यञ्जकाप्रयोगाच्च प्रतीयमाना सापह्नवोपप्रेक्षा ॥ २ ॥

क्रान्तक्रान्तवदनप्रतिविम्बे भग्नबालसहकारसुगन्धौ ।

स्वादुनि प्रणदितालनि शीते निर्ववार मधुनीन्द्रियवर्गः ॥ ३ ॥

क्रान्तेति ॥ क्रान्तं संक्रान्तं क्रान्तवदनप्रतिविम्बं यस्मिंस्तस्मिन् । नेत्रनिवृत्तिकर इत्यर्थः । भग्नाः क्षिप्ताः बालसहकाराश्रितविशेषपल्लवाः । 'आम्रश्रुतो रसालोऽसौ सहकारोऽतिसौरभः' इत्यमरः । तैः सुगन्धौ सुगभिणि । प्राणतर्पण इत्यर्थः । 'तृतीयादिषु भाषितपुंस्कं पुंवद्बालवस्य' (७।१।७४) इति पुंवद्भावः । स्वादुनि मधुरे रसनाकर्षिणीत्यर्थः । प्रणदितालनि गुञ्जन्मधुकरे । श्रुतिसुख इत्यर्थः । शीते । स्पर्शसुखे इत्यर्थः । एवं पञ्चविषयसमष्टौ मधुनि मद्ये इन्द्रियवर्गश्चक्षुरादिपञ्चकं निर्ववार निवृत्तमभूत् । अत्र रूपरसादिपदार्थानां मधुविशेषणभावेन निवृत्तिहेतुत्वात्पदार्थहेतुकं काव्यलिङ्गम् ॥ ३ ॥

कापिशायनसुगन्धि विघूर्णलुन्मदोऽधिशयितुं समशेत ।

फुल्लदृष्टि वदनं प्रमदानामञ्जचारु चपकं च पडङ्गिः ॥ ४ ॥

कापिशायनेति ॥ उन्मद उद्विक्तमदः अत एव विघूर्णन् भ्रमन् पडङ्गिः पदपदः कापिशायनेन सुगन्धि सुरभि । 'कथं कथं तथा मद्यं मैरेयं कापिशायनम्' इति वैजयन्ती । फुल्लदृष्टि विकसितनेत्रं प्रमदानां वनितानां वदनं अधिवासनार्थेन अञ्जेन चारु चपकं पानपात्रं च । 'चपकोऽस्त्री पानपात्रम्' इत्यमरः । अधिशयितुमधिष्ठातुं समशेत । इदं भजामि इदं भजामि वेत्युभयलोभार्थं दोलायमानमानस आसीदित्यर्थः । अत्र प्रकृतयोरेव वदनचपकयोः पदपदाभिलाषास्पदत्वरूपैकधर्मयोगादौपम्यस्य गम्यतायां तुल्ययोगिताभेदः ॥ ४ ॥

बिम्बितं भृतपरिमुति जानन् भाजने जलजमित्यबलायाः ।

घ्रातुमक्षि पतति भ्रमरः स भ्रान्तिभाजि भवति क विवेकः ५

बिम्बितमिति ॥ भृता परिसुद्वारुणी यस्मिंस्तस्मिन् । 'परिसुद्वारुणात्मजा' इत्यमरः । भाजने पानपात्रे बिम्बितं प्रतिबिम्बितमबलाया अक्षि जलजमिति जानन् । सादृश्यात्तथा भ्राम्यन्नित्यर्थः । भ्रमरः घ्रातुं पतति स । तथा हि— भ्रान्तिभ्रमणं, विपरीतज्ञानं च तद्भाजि विवेको विचारः क भवति । न क्वापीत्यर्थः । अत्र भ्रमरस्याक्षिजलजभ्रान्तेर्भ्रान्तिमदलंकारः । तत्समर्थकत्वाच्छेषमूलातिशयोक्त्युत्थापितोऽर्थान्तरन्यासः । तेन सहाङ्गाङ्गिभावेन संकरः ॥ ५ ॥

दत्तमिष्टतमया मधु पत्युर्बाढमाप पिबतो रसवत्ताम् ।

यत्सुवर्णमुकुटांशुभिरासीच्चेतनाविरहितैरपि पीतम् ॥ ६ ॥

दत्तमिति ॥ इष्टतमया दत्तं मधु मद्यं कर्तुं पिबतः पत्युः रसवत्तां प्रेयसी- करस्पर्शादतिस्वादुतामाप । अतिशयने मनुष्यं । बाढं ध्रुवमित्युत्प्रेक्षा । कुतः । यद्यस्माच्चेतनाविरहितैरचेतनैः सुवर्णमुकुटांशुभिरपि । मधुनि प्रसृतैरिति भावः । पीतं पीतवर्णं पीतं चासीत् । अत्र पीतमिति श्लेषमूलातिशयोक्त्या पीतिन्नः क्रियाभेदाध्यवसायेनाचेतनांशुकर्तृकपानक्रियानिमित्ता प्रेयसीस्वहस्तदानाहितरसवत्तोत्प्रेक्षा । तथा च यदचेतनानामपि पेयं तच्चेतनानां किं वक्तव्यमित्यर्थाप- तिध्वननादलंकारेणलंकारध्वनिः ॥ ६ ॥

स्वादनेन सुतनोरविचारादोष्ठतः समचरिष्ट रसोऽत्र ।

अन्यमन्यदिव यन्मधु यूनः स्वादमिष्टमतनिष्ट तदेव ॥ ७ ॥

स्वादनेनेति ॥ सुतनोः कर्त्र्याः स्वादनेनास्वादनेन ओष्ठतः ओष्ठाद्रसः स्वादोऽत्र मधुनि अविचारादसंशयात् समचरिष्ट संक्रान्तः । संपूर्वाच्चरतेलुङ् । 'समस्तृतीयायुक्तात्' (१।३।५४) इत्यात्मनेपदम् । कुतः । यद्यस्मात्तदेव पूर्वभु- क्तमेव मधु अन्यदिवापूर्वमिवान्यमपूर्वमिष्टं प्रियं स्वादं रसं यूनोऽतनिष्ट । तनोते- लुङि तङ् । ओष्ठस्पर्शानन्तरमेव रसान्तरप्रादुर्भावादुत्तरन्यायात्तद्रससंक्रमणो- त्प्रेक्षा । सा चाविचारादिति व्यञ्जकप्रयोगाद्वाच्या ॥ ७ ॥

विभ्रतौ मधुरतामतिमात्रं रागिभिर्युगपदेव पपाते ।

आननैर्मधुरसो विकसद्भिर्नासिकाभिरसितोत्पलगन्धः ॥ ८ ॥

विभ्रताविति ॥ रागिभिः कामिभिरतिमात्रं मधुरतां स्वादुतां प्रियत्वं वा विभ्रतौ 'मधुरं रसवत्स्वादु प्रियेषु मधुरोऽन्यवत्' इति विश्वः । तस्य भावस्ताम् । विकसद्भिर्विकसन्तीभिश्च विकसद्भिः तृष्ण्या विजृम्भमाणैः । 'नपुंसकमनपुंस- केनैकवच्चास्यान्यतरस्याम्' (१।२।६९) इति नपुंसकैकशेषः । आननैः मधुरसो मधुररसः नासिकाभिर्घ्राणैरसितोत्पलगन्धश्च युगपदेव पपाते पीतौ । भिन्नेन्द्रिय-

प्राज्ञावपि गन्धरसौ युगपत्स्वेन्द्रियसंबन्धाद्युगपद्गृहीतावित्यर्थः । अत्र मनस आशु-
संचाराद्यौगपद्याभिमानः । शतपत्रशरव्यतिभेदवदित्यणुपरिमाणवादिनः । वाम्ना-
मेव यौगपद्यमिति मध्यमपरिमाणवादिनः । सार्वपथीनान्नु कत्रय इत्यलमतिपल्लि-
तेन । अत्र रसगन्धयोः प्रकृतयोरेकपानक्रियासंबन्धात्तुल्ययोगिताभेदः ॥ ८ ॥

पीतवत्यभिमते मधुतुल्यस्वादमोष्ठरुचकं विददङ्क्षौ ।

लभ्यते स्म परिरक्तयात्मा यावकेन वियतापि युवत्याः ॥९॥

पीतवतीति ॥ विददङ्क्षौ विदंष्टृमिच्छौ । उपदंशेन ज्ञायतीत्यर्थः । दंशेः सन्न-
न्तादुप्रत्ययः । अभिमते बलभे मधुना तुल्यस्वादं तुल्यस्मं । तुल्यत्वं च हृद्यता-
मात्रेण नान्यथा विलक्षणरसस्य अनुदंशत्वात् ओष्ठो रुचकमाभरणमिनेत्यु-
मितसमासः । 'रोचनायां तु रुचकमश्वाभरणमाल्ययोः' इति विश्वः । तमोष्ठ-
रुचकमोष्ठ्रेष्टं पीतवति मति वियता अपगच्छतापि । इणो लटः ज्ञात्रादेशे
'इणो यण्' (६।४।८१) इति यणादेशः । युवत्याः युवतेः । 'डिति ह्रस्वश्च'
(१।४।६) इति वा नदीवादाडागमः । यावकेनालक्तकेन परिरक्तया दन्तनि-
ष्पीडनकृतेन रागेण हेतुना आत्मा स्वरूपं लभ्यते स्म लब्धः । पुनरुद्धृतमित्यर्थः ।
अत्राधरपानादपगतस्यापि यावकस्य रागप्रादुर्भावनिमित्ता विरोधगर्भा पुनरुद्धवो
त्येक्षा व्यञ्जकाप्रयोगादभ्या च ॥ ९ ॥

कस्यचित्समदनं मदनीयप्रेयसीवदनपानपरस्य ।

स्वादितः सकृदिवासव एव प्रत्युत क्षणविदंशपदेऽभूत् ॥१०॥

कस्यचिदिति ॥ समदनं यथा तथा मद्यतीति मदनीयं मदकारि । 'कृत्य
व्युटो बहुलम्' (३।३।११३) इति कर्तर्यनीयरूपत्ययः । तस्य प्रेयसीवदनस्य
पानं परं प्रधानं यस्य तस्य कामुकत्वात् प्रियामुखपानासक्तस्य कस्यचित्कामिनः
सकृदिव स्वादितोऽवाहुल्येन पीतः । इवशब्दो वाक्यालंकारे । आसव एव,
प्रत्युत वैपरीत्ये इति गणव्याख्याने । क्षणं विदंशपदे उपदंशस्थानेऽभूत् । अन्येषां
मधुसानलोलुपानामधरास्वाद उपदंशः । अस्य त्वधरपानेकपरस्य मध्वेवोपदंश
इत्यर्थः । अधरपानस्योपदंशत्वसंबन्धेऽप्यसंबन्धः आसवस्य तदसंबन्धेऽपि संबन्ध
इत्यतिशयोक्त्योरसापेक्षत्वान्संसृष्टिः ॥ १० ॥

पीतशीधुमधुरैर्मिथुनानामाननैः परिहृतं चपकान्तः ।

व्रीडया रुददिवालिविगर्वनीलनीरजमगच्छदधस्तात् ॥ ११ ॥

पीतेति ॥ पीतशीधूनि पीतमद्यानि अत्र एव मधुराणि मनोज्ञानि तैर्मिथु-
नानां स्त्रीपुंसानामाननैः चपकान्तः पानपात्राभ्यन्तरे । 'चपकोऽस्त्री पानपा-
त्रम्' इत्यमरः । परिहृतं त्यक्तं नीलनीरजं वायनार्थं निक्षिप्तं नीलोत्पलं व्रीडया
परिहारलज्जया अलिविरावैः रुददिवाधस्तादगच्छत् । अत्र मद्यापगमनिमित्तस्य
नीलनीरजाधोगमनस्य रोदनविशिष्टलजाहेतुकत्वोपेक्षा । सा चालिविरावैरिति
व्यधिकरणकारिपरिणामोजीवितेति संकरः ॥ ११ ॥

अथ मदानुभावान् वर्णयति—

प्रातिभं त्रिमरकेण गतानां वक्रवाक्यरचनारमणीयः ।

गूढसूचितरहस्यसहासः सुभ्रुवां प्रववृते परिहासः ॥ १२ ॥

प्रातिभमिति ॥ त्रयाणां सरकाणां खमाहारस्त्रिसरकं त्रिवारमधुपानम् । 'सरकं शीधुपात्रे स्याच्छीधुपाने च शीधुनि' इति विश्वः । 'तद्वितार्थे—' (२।१।५१) इत्यादिना समाहारे द्विगुः पात्रादित्वाज्ञपुंसकत्वम् । तेन त्रिसरकेण त्रिपानं मदा-
तिभूमिरिति पानप्रसिद्धिः । प्रतिभैव प्रातिभं प्रतिभाविशेषः । प्रज्ञादित्वात्स्वा-
र्थेऽणप्रत्ययः । यद्वा 'ज्ञानबीजभूतः संस्कारविशेषः प्रतिभा' इति काव्यप्रकाशकारः ।
तत्र भवं प्रातिभं ज्ञानप्रभाविशेष एव । भवार्थेऽणप्रत्ययः । तत्प्रातिभं गता-
नाम् । त्रिवारमधुपानोत्कटमदोद्बुद्धसंस्कारप्रभावितप्रगल्भमतीनामित्यर्थः । सुभ्रुवां
स्त्रीणां वक्रवाक्यरचनारमणीयः प्रतिकूलवाक्यप्रयोगरम्यः । गूढानि पूर्वं लज्जया
संवृतानि सूचितानि संप्रति मदेन प्रकाशितानि रहस्यानि ग्राम्यावयवचेष्टाप्रलपि-
तानि यस्मिन् स गूढसूचितरहस्यः स चासौ सहासश्चेति विशेषणसमासः वैवक्षि-
कविशेषणविशेष्यभावात् । 'हासो हास्यम्' इत्यमरः । परिहासो नर्मकेलिरूपहास-
क्रीडेति यावत् । 'द्रवकेलिपरीहासाः' इत्यमरः । प्रववृते प्रवृत्तः । इतः परं मदः
संचारी ॥ १२ ॥

हावहारि हसितं वचनानां कौशलं दृशि विकारविशेषाः ।

चक्रिरे भृशमृजोरपि वध्वाः कामिनेव तरुणेन मदेन ॥ १३ ॥

हावेति ॥ तरुणेनोत्कटेन यूना च मदेन कामिनेव ऋजोर्मुग्धाया अपि
वध्वाः । किमुत प्रौढानामिति भावः । हावहारि विलासमनोहरं हसितं हासः
वचनानां कौशलं प्रागल्भ्यं दृशि विकारविशेषाः विलासविशेषाश्चक्रिरे कृतानि ।
पुंसेव मौग्ध्यं त्याज्यित्वा प्रौढ्यं नीतेत्यर्थः । अत्र हसितकौशलविकाराणां यौग-
पद्योक्त्या समुच्चयः । 'गुणक्रियायौगपद्यं समुच्चयः' इति लक्षणम् । तस्यौपम्ययो-
गेन संकरः । तेन ऋजोरपीत्यत्र किमुत प्रौढानामित्यर्थापत्तिर्व्यज्यते ॥ १३ ॥

अप्रसन्नमपराद्धरि पत्यौ कोपदीप्तमुररीकृतधैर्यम् ।

क्षालितं नु शमितं नु वधूनां द्रावितं नु हृदयं मधुवारैः ॥ १४ ॥

अप्रसन्नमिति ॥ अपराद्धरि आगस्कारिणि । राधेस्तुचप्रत्ययः । पत्यौ विषये
अप्रसन्नं कलुषम् । क्षुभितमित्यर्थः । कोपदीप्तं कोपेन ज्वलितम्, उररीकृतधैर्यमङ्गी-
कृतकाठिन्यम् । 'ऊरीकृतमुररीकृतम्' इत्यमरः । 'ऊर्यादिच्चिवाचश्च' (१।४।६१)
इति गतित्वात् 'कुगतिप्रादयः' (२।२।१८) इति समासः । वधूनां हृदयं मधु-
वारैर्मद्यपर्यायैः । 'मधुवारा मधुक्रमाः' इत्यमरः । क्षालितं धौतं नु । शमितं
निर्वापितं नु । द्रावितं द्रवीकृतं नु । अन्यथा कथं तादृगप्रसन्नतादीसताकठिनतानां
हृदाश्रितवृत्तिरिति भावः । अत्र क्षालितत्वादीनामेकत्राविरोधात्सादृश्याच्च न संशया-
लंकारः । सति सादृश्ये विरुद्धानेककोटिगोचरत्वात्तस्य, किंत्वप्रसन्नत्वादिनिरास-
विशु० २१

निमित्तकं क्षालितत्वाद्युत्प्रेक्षात्रयं नुशब्दानुवृत्तेः तच्चाप्रसक्तत्वाद्युद्देशिनां क्षालितत्वा-
द्यनुद्देशिभिर्यथासंख्येनान्वयमपेक्षत इति यथासंख्यालंकारेण संकीर्यते ॥ १४ ॥

सन्तमेव चिरमप्रकृतत्वादप्रकाशितमदिद्युतदङ्गे ।

विभ्रमं मधुमदः प्रमदानां धातुलीनमुपसर्ग इवार्थम् ॥ १५ ॥

सन्तमिति ॥ मधुमदः प्रमदानामङ्गं वपुषि अन्यत्र 'यस्मात्प्रत्ययविधिः-'
(१।४।१३) इत्युक्तलक्षणे प्रकृत्याख्ये शब्दरूपे । चिरं सर्वदा सन्तमेव । एकत्र
स्वभावात्, अन्यत्र त्वनेकार्थत्वाद्वातूनामिति भावः । किंचाप्रकृतत्वादप्रस्तुतत्वात् ।
अप्रसक्तत्वादिति भावः । अप्रकाशितमव्यञ्जितं विभ्रमं विलासं धातौ भूवादि-
लीनं गूढमर्थमभिधेयं उपसर्गः प्रादिरिव अदिद्युतद्व्योतयति स्म । द्युतेः 'णा चङ्यु-
पधाया इस्वः' (७।४।१) 'द्युतिस्वाप्योः संप्रसारणम्' (७।४।६७) इत्यभ्यासस्य
संप्रसारणमिकारः । उपसर्गस्य धातुलीनार्थद्योतकत्वमादानसंदानादावनुसंधेयम् ।
उपमालंकारः ॥ १५ ॥

सावशेषपदमुक्तमुपेक्षा सस्तमाल्यवसनाभरणेषु ।

गन्तुमुत्थितमकारणतः स्म द्योतयन्ति मदविभ्रममासाम् ॥ १६ ॥

सावशेषमिति ॥ सावशेषाण्यर्धोक्तानि पदानि यस्मिंस्तदुक्तमुक्तिर्वाक्यं सस्तेषु
माल्यवसनाभरणेषूपेक्षाऽनादरः अकारणतोऽकस्मादेव गन्तुमुत्थितमुत्थानं च आसां
स्त्रीणां मदविभ्रमं मदविकारं द्योतयन्ति स्म । एतैरनुभावैरासां मदसंचारो ज्ञात
इत्यर्थः । अत्रार्धोक्तदीनां खलेकपोतिकया मदद्योतने प्रवृत्तत्वात्कारणाख्यो द्विती-
यसमुच्चयः । 'खलेकपोतन्यायेन बहूनां कार्यसाधने । कारणानां समुद्योगः स
द्वितीयः समुच्चयः ॥' इति लक्षणात् ॥ १६ ॥

मद्यमन्दविगलत्रपमीषच्चक्षुरुन्मिषितपक्ष्म दधत्या ।

वीक्ष्यते स्म शनकैर्नववध्वा कामिनो मुखमधोमुखयैव ॥ १७ ॥

मद्येति ॥ मद्येन मद्यपानेन मन्दमल्यं विगलन्ती त्रपा यस्य तत् । अत
एवेषदुन्मिषितानि पक्ष्माणि लोमानि यस्य तच्चक्षुर्दधत्या नववध्वा नवोढया
कामिनः प्रियस्य मुखमधोमुखयैव नमितवदनयैव । 'स्वाङ्गाच्चोपसर्जनात्-'
(४।१।५४) इति विकल्पादनीकारः । शनकैरसंभ्रमेण वीक्ष्यते स्म । तिर्यगीक्षि-
तमित्यर्थः । अत्रापि मदमानाभ्यां त्रपैव बलीयसीति मौग्ध्यातिशयोक्तिः । 'समु-
द्यद्यौवना मुग्धा लज्जापिहितमन्मथा' ॥ १७ ॥

या कथंचन सखीवचनेन प्रागभिप्रियतमं प्रजगलमे ।

व्रीडजाड्यमभजन्मधुपा सा स्वां मदात्प्रकृतिमेति हि सर्वः ॥ १८ ॥

येति ॥ या स्त्री कथंचन कृच्छ्रेण सखीवचनेन सखीप्रेरणया प्राक् मदात्पूर्वम्
अभिप्रियतमं प्रियतमसमक्षम् । आभिमुख्येऽव्ययीभावः । प्रजगलमे प्रगल्भते स्म ।
सा स्त्री मधु पिबतीति मधुपा । 'आतोऽनुपसर्गे कः' (३।२।३) व्रीडं जाड्यं

मौग्ध्यमभजत् । विहायागन्तुकं धर्मं स्वभावमभजन्मदादित्यर्थः । तथा हि—सर्वो
जनो मदाद्धेतोः स्वां स्वकीयां प्रकृतिमेति स्वभावं गच्छति । स्वाभाविकधर्मप्र-
काशनं मदधर्मः । सामान्येन विशेषसमर्थनरूपोऽर्थान्तरन्यासः ॥ १८ ॥

छादितः कथमपि त्रपयान्तर्यः प्रियं प्रति चिराय रमण्याः ।

वारुणीमदविशङ्कमथाविश्वक्षुपोऽभवदसाविव रागः ॥ १९ ॥

छादित इति ॥ रमण्या यः प्रियं प्रति रागो विषयाभिलाषः चिराय त्रपया
व्रीडयाऽन्तश्छादितः संवृत असावयमेव रागोऽथास्मिन्नवसरे वारुणीमदविशङ्कं
मध्यमदेन निःशङ्कं चक्षुषो नेत्रादाविरभवदिव आविर्भूतः किम् । अत्र रतिरागमद-
रागयोरभिलाषपाटलिमरूपयोः श्लेषप्रतिभोत्थापिताभेदाध्यवसायमूलातिशयोक्ति-
महिम्ना योऽन्तर्गतो रागः स एव चिरनिरुद्धः संप्रति मदोद्घाटितत्रपाकपाठ्या
चक्षुर्द्वारा बहिरुद्भिन्न इत्युपेक्षते । आविर्भुवोर्व्यवधानं कविस्वातन्त्र्यात् ॥ १९ ॥

आगतानगणितप्रतियातान् वल्लभानभिसिसारयिषूणाम् ।

प्रापि चेतसि सविप्रतिसारे सुभ्रुवामवसरः सरकेण ॥ २० ॥

आगतानिति ॥ आगतान् स्वयंप्राप्तान् तथाप्यगणिताश्च ते प्रतियाताश्चेति ।
स्नातानुलिप्त इतिवत्पूर्वकाले समासः । तान्वल्लभानभिसिसारयिषूणां संप्रति
चन्द्रोदये स्वयमेवाभिसारयितुमभिसर्तुमिच्छूनाम् । अभिसारयतेः स्वार्थण्यन्ता-
त्सन्नन्तादुप्रत्ययः । सुभ्रुवां स्त्रीणां चेतसि सविप्रतिसारे कष्टमस्माभिरकार्यं कृत-
मिति पश्चात्तापयुक्ते सति । ‘पश्चात्तापोऽनुतापश्च विप्रतीसार इत्यपि’ इत्यमरः ।
सरकेण मधुना मधुपानेन वा । ‘सरकं शीधुपात्रे स्याच्छीधुपाने च शीधुनि’ इति
विश्वः । अवसरः प्रापि प्राप्तः । स्वयं गमनसौकर्याय मधुपानं चक्रुरित्यर्थः । अत्रा-
भिसारणस्य पश्चात्तापकरणकस्य मदयोगात्सौकर्योक्तेः समाध्यलंकारः । ‘समाधिः
सुकरं कार्यं कारणान्तरयोगतः’ इति काव्यप्रकाशे ॥ २० ॥

मा पुनस्तमभिसीसरमागस्कारिणं मदविमोहितचित्ता ।

योषिदित्यभिललाष न हालां दुस्त्यजः खलु सुखादपि मानः ॥ २१ ॥

मा पुनरिति ॥ मदेन विमोहितचित्ता अमितचित्ता सती । अहमिति शेषः ।
आगस्कारिणमपराधकृतम् । ‘अतः कृकमि—’ (८।३।४६) इत्यादिना विसर्जनी-
यस्य सत्वम् । तं पुनर्भूयो माभिसीसरं नाभिसारयाणि । सरतेः स्वार्थे ‘णौ
चङ्युपधाया ह्रस्वः’ (७।४।१) ‘दीर्घो लघोः’ (७।४।९४) इत्यभ्यासस्य दीर्घः ।
इति । इत्यालोच्येत्यर्थः । गम्यमानार्थत्वादप्रयोगः अन्यथा पौनरुक्त्यमित्यालंका-
रिकाः । योषित् काचित्स्त्री हालां सुराम् । ‘सुरा हलिप्रिया हाला’ इत्यमरः ।
नाभिललाष । तथा हि—सुखादपि मानो दुस्त्यजः खलु । अतोऽल्पकारणादधि-
कार्यहानिरिति नाशङ्कनीयमित्यर्थान्तरन्यासः ॥ २१ ॥

ईविमोहमहरदयितानामन्तिकं रतिसुखाय निनाय ।

सप्रसादमिव सेवितमासीत्सद्य एव फलदं मधु तासाम् ॥ २२ ॥

हीति ॥ सप्रसादं मनःप्रसादपूर्वकम् । ममेदं श्रेयस्करमिति भावनापूर्वकः ।
मित्यर्थः । अन्यथा फलोदय एव न स्यात् । 'दैवज्ञे भिपजे गुरौ' इति वचनादिति
भावः । सेवितमुपभुक्तमिति हेतोर्मधु तासां सद्य एव फलदमासीत् । कुतः ।
हीविमोहं व्रीडाजाड्यमहरत् रतिसुखाय सुरतसुखाय दयितानामन्तिकं निनाय ।
अत्र हीहरणान्तिकनयनवाक्याभ्यां 'फलदानवाक्यार्थसमर्थनादनेकवाक्यार्थहेतुकं
काव्यलिङ्गमलंकारः ॥ २२ ॥

दत्तमात्तमदनं दयितेन व्याप्तमातिशयिकेन रसेन ।

सस्वदे मुखसुरं प्रमदाभ्यो नाम रूढमपि च व्युदपादि ॥ २३ ॥

दत्तमिति ॥ आत्तमदनमाहितमदनं यथा तथा दयितेन दत्तम् । अत एवा-
तिशयिकेनातिशयप्रचुरेण । विनयादिभ्यष्टक् । रसेन स्यादेन व्याप्तम् । स्वादु-
तरमित्यर्थः । मुखस्य सुरा मुखसुरं गणद्वयमद्यम् । 'विभाषा सेनासुराच्छायाशाला-
निशानाम्' (२।४।२५) इति नपुंसकत्वम् । प्रकृष्टो मदो यामां ताभ्यः प्रमदाभ्यः
स्त्रीभ्यः । 'रुच्यर्थानां प्रीयमाणः' (१।४।३३) इति संप्रदानसंज्ञा । सस्वदे
रुच्ये । प्रीतिकरमभूदित्यर्थः । कर्तेरि लिट् । अत एव तदेव तासां मदकरं चासी-
दित्याह । नामेति रूढं प्रागश्वकर्णादिवदव्युत्पन्नं नामापि प्रमदेति नामधेयं च
व्युदपादि व्युत्पन्नं जातम् । यथा प्रकृष्टमदयोगात्प्रमदेत्यन्वर्थनामत्वं भवेत्तथा
तास्तेनामाद्यन्नित्यर्थः । पद्यतेरप्यन्तात्कर्तेरि लुङ् 'चिण् ते पदः' (३।१।६०)
इति चिण्प्रत्यये चिणो लुक् । 'प्रमदाभिः' इति पाठे सस्वदे । स्वदयाचक्रे
इत्यर्थः । 'स्वादनमशनं भक्षणमाहारो भोजनं स्वदनम्' इति हलायुधे । स्वदि-
स्वाद्योरेकार्थत्वाभिधानात्कर्मणि लिट् । अत्र पूर्ववाक्यार्थस्योत्तरवाक्यार्थहेतुत्वा-
त्काव्यलिङ्गम् ॥ २३ ॥

लब्धसौरभगुणो मदिराणामङ्गनास्यचपकस्य च गन्धः ।

मोदितालिरितरेतरयोगादन्यतामभजतातिशयं नु ॥ २४ ॥

लब्धेति ॥ लब्धसौरभगुणो मेलनात्प्राप्तसौरभोत्कर्षः । अत एव मोदितालिः
आनन्दितभृङ्गः मदिराणां मद्यानां अङ्गनास्यमेव चपकं तस्य च गन्धो गन्धगुणः
इतरेतरस्य योगान्मिश्रणादन्यतामपूर्वतामतिशयं नु तत्रैवोत्कर्षं वाऽभजत् ।
यक्षकर्दमादौ घृताक्तकुङ्कुमादौ चोभयथा दर्शनादयं संशय इति भावः । अत
एव संशयालंकारः ॥ २४ ॥

मानभङ्गपटुना सुरतेच्छां तन्वता प्रथयता दृशि रागम् ।

लेभिरे सपदि भावयतान्तर्योषितः प्रणयिनेव मदेन ॥ २५ ॥

मानेति ॥ मानभङ्गपटुना कोपशमनसमर्थेन सुरतेच्छां तन्वता मदनोदी-
पकेन दृशि रागमारुण्यं प्रीतिं च प्रथयता प्रकाशयता अन्तरन्तःकरणं भावयता
रञ्जयता मदेन प्रणयिनेव योषितः स्त्रियो लेभिरे प्राप्ताः । रागमिति श्लेषमूला-
तिशयोक्तिसंकीर्णैयमुपमा ॥ २५ ॥

पानधौतनवयावकरागं सुभ्रुवो निभृतचुम्बनदक्षाः ।

प्रेयसामधररागसेन स्वं किलाधरमुपालि ररञ्जुः ॥ २६ ॥

पानेति ॥ उपालि आल्याः समीपे । समीपार्थेऽव्ययीभावः । 'आलिः सखी वयस्या च' इत्यमरः । अत एव निभृतचुम्बनदक्षाः गूढचुम्बनचतुराः सुभ्रुवः पानधौतनवयावकरागं मधुपानक्षालितलाक्षारागं स्वमधरं प्रेयसामधरेषु यो रागरसस्ताम्बूलरागद्रवस्तेन ररञ्जुः किल । अन्यगुणस्यान्यत्राधानमिह रञ्जेरर्थः । किलेत्यपरमार्थे । तेन पानधौतरागेषु स्वाधरेषु प्रेयोधररागसंक्रमणनाटितकेन सखीसमक्षमेव प्रियांश्चुम्बनं कारयामासुरित्यर्थः । अत्रागन्तुना रञ्जनेन सहज-चुम्बननिगूहनान्मीलनानलंकारभेदः । 'मीलनं वस्तुना यत्र वस्त्वन्तरनिगूहनम्' इति लक्षणात् ॥ २६ ॥

अर्पितं रसितवत्यपि नामग्राहमन्ययुवतेर्दयितेन ।

उज्झति स्म मदमप्यपिबन्ती वीक्ष्य मद्यमितरा तु ममाद ॥ २७ ॥

अर्पितमिति ॥ दयितेनान्ययुवतेः सपत्न्या नामग्राहं नाम गृहीत्वा । 'नाम्न्या दिशिग्रहोः' (३।४।५८) इति णमुल् प्रत्ययः । अर्पितं दत्तं मद्यं रसितव-त्यास्वादितवत्यपि । रसतेरास्वादनार्थात् क्तवतौ 'उगितश्च' (४।१।६) इति डीप् । काचिदिति शेषः । मदमुज्झति स्म, न ममादेत्यर्थः । इतरा तु सपत्नी तु मद्यमपि-बन्त्यपि वीक्ष्य दृष्ट्वैव ममाद मत्ता । मनोनिर्वृतिरेव मदहेतुरिति भावः । अत्र पूर्वार्धे रसितवत्यपि न ममादेति विशेषोक्तिः । उत्तरार्धे त्वपिबन्त्यपि ममादेति विभावना । 'कारणेन विना कार्यस्योत्पत्तिः स्याद्विभावना । तत्सामग्र्यामनुत्प-त्तिर्विशेषोक्तिर्निगद्यते ॥' तयोः संकरः ॥ २७ ॥

अन्ययान्यवनितागतचित्तं चित्तनाथमभिशाङ्कितवत्या ।

पीतभूरिसुरयापि न मेदे निर्वृतिर्हि मनसो मदहेतुः ॥ २८ ॥

अन्ययेति ॥ चित्तनाथं भर्तारमन्यवनितागतचित्तं सपत्नीसंक्रान्तचेतसमभि-शाङ्कितवत्या तस्मिन्नाविश्वसत्या अन्यया कयाचित्त्रिया पीतभूरिसुरयापि न मेदे न मत्तम् । माद्यतेभावे लिट् । तथा हि—मनसो निर्वृतिर्मदहेतुर्हि । सामान्येन विशेषसमर्थनादर्थान्तरन्यासः । एषा नवोढा भीरुश्च, अन्यथा साशङ्क्याः पानाघटनादिति ॥ २८ ॥

कोपवत्यनुनयानगृहीत्वा प्रागतो मधुमदाहितमोहा ।

कोपितं विरहखेदितचित्ता कान्तमेव कलयन्त्यनुनिन्ये ॥ २९ ॥

कोपवतीति ॥ प्राक् प्रथमं कोपवती सरोषा अत एवानुनयान् प्रियप्रार्थनानि अगृहीत्वा अनादृत्य । अथो संप्रति विरहखेदितचित्ता पश्चात्तापतप्सा काचिन्मधुम-देनाहितमोहा कृतचित्तविभ्रमा सती कान्तमेव कोपितमात्मना रोषितं कलयन्ती

जानती अनुनिन्ये । सापराधाहं क्षमस्वेति प्रार्थितवती । मत्सेषु किं न संभ्रात्रि-
तमिति भावः । एषा कलहान्तरिता ॥ २९ ॥

कुर्वता मुकुलिताक्षियुगानामङ्गसादमवसादितवाचाम् ।

ईर्ष्ययेव हरता हियमासां तद्गुणः स्वयमकारि मदेन ॥ ३० ॥

कुर्वतेति ॥ मुकुलिताक्षियुगानामवसादितवाचां कुण्ठितगिरामासां स्त्रीणां
अङ्गसादं अङ्गसादरूपशरीरनिश्चेष्टतां कुर्वता हियं हरता मदेन ईर्ष्ययेवेत्युपेक्षा ।
तस्या हियो गुणस्तद्गुणः अक्षिनिमीलनवाक्सादाङ्गसादरूपः । स्वयमकारि कृतः ।
हीमदयोस्तुल्यानुभाविकत्वादिति भावः ॥ ३० ॥

गण्डभित्तिषु पुरा सदृशीषु व्याञ्जि नाञ्चितदृशां प्रतिमेन्दुः ।

पानपाटलितकान्तिषु पश्चाल्लोभ्रचूर्णतिलकाकृतिरासीत् ॥ ३१ ॥

गण्डेति ॥ प्रतिमेन्दुः प्रतिबिम्बचन्द्रः सदृशीषु स्वसमानवर्णास्वञ्चितदृशां
सदृशां गण्डभित्तिषु पुरा सुरापानात्पूर्वं न व्याञ्जि नाभेदि । तदेकतापस्या
तद्विविक्ततया न गृहीत इत्यर्थः । अत एव सामान्यालंकारः । 'सामान्यं गुण-
साम्येन यत्र वस्त्वन्तरैकता' इति लक्षणात् । विपूर्वादञ्जेः कर्मणि लुङ् 'आड-
जादीनाम्' (६।१।७२) इत्याडागमः । पश्चात् पानानन्तरं पानेन पानमदेन पाट-
लिता पाटलीकृता कान्तिर्यासां तासु गण्डभित्तिषु लोभ्रचूर्णस्य लोभ्रपरागस्य तिल-
कश्चित्रकम् । 'तमालपत्रतिलकचित्रकाणि विशेषकम् । द्वितीयं च तुरीयं च न
स्त्रियाम्' इत्यमरः । तस्याकृतिरिवाकृतिर्यस्य स आसीत् । वैवर्ण्याद्विविक्त एवासी-
दित्यर्थः । तिलकाकृतिरिति निदर्शना पूर्वोक्तसामान्यसंसृष्टा ॥ ३१ ॥

उद्धतैरिव परस्परसङ्गादीरितान्युभयतः कुचकुम्भैः ।

योषितामतिमदेन जुघूर्णुर्विभ्रमातिशयपुंषि वपूंषि ॥ ३२ ॥

उद्धतैरिति ॥ उद्धतैर्दृष्टैरिव कुचकुम्भैः परस्परसङ्गादन्योन्यसंघर्षादुभयतः
ईरितान्याकृष्टानि तथा विभ्रमातिशयं विलासविशेषं पुष्पान्ति ताति । 'नपुंस-
कस्य झलचः' (७।१।७२) इति मुमागमः । योषितां वपूंषि । पूर्ववन्नुमागमः ।
'सान्तमहतः संयोगस्य' (६।१।१०) इति दीर्घ इति विशेषः । अतिमदेन
जुघूर्णुः भ्रेमुः । दृष्टसंघर्षस्तटस्थपीडाकरः । यथा वृषभकलहाद्वत्सपादभङ्ग
इति भावः ॥ ३२ ॥

चारुता वपुरभूषयदासां तामनूनवयौवनयोगः ।

तं पुनर्मकरकेतनलक्ष्मीस्तां मदो दयितसंगमभूषः ॥ ३३ ॥

चारुतेति ॥ आसां योषितां वपुश्चारुता सौन्दर्यमभूषयत् । तां चारुताम-
नूनवयौवनयोगः संपूर्णयौवनसंपत्तिरभूषयत् । तं पुनर्नवयौवनयोगं तु मकर-
केतनलक्ष्मीर्मदनसंपत्तिरभूषयत् । तां मकरकेतनलक्ष्मीं दयितसंगम एव भूषा
यस्य स मदोऽभूषयत् । तां मदः तं च दयितसंगम इत्यर्थः । प्रक्रमानुसारात्तां
मदस्तमपि वल्लभसङ्ग इति प्रयोक्तव्ये विशेषणत्वेन प्रयोगो महाकवीनामनु-

द्वेगात् । यथा भारवेः प्रयोगः 'शुचि भूषयती'त्यादौ (किरातार्जुनीये २।३२) श्लोके 'स नयाङ्कः स च सिद्धिभूषणः' इति वक्तव्ये 'स नयापादितसिद्धिभूषणः' इति । अत्रोत्तरोत्तरस्य पूर्वपूर्वविशेषकत्वादेकावली । 'यत्रोत्तरोत्तरेषां स्यात् पूर्वपूर्वं प्रति क्रमात् । विशेषकत्वकथनमसावेकावली मता ॥' इति लक्षणात् ॥ ३३ ॥

क्षीबतामुपगतास्वनुवेलं तासु रोषपरितोषवतीषु ।

अग्रहीन्नु सशरं धनुरुज्झामास नूज्झितनिषङ्गमनङ्गः ॥ ३४ ॥

क्षीबतामिति ॥ क्षीबतां मत्तताम् । 'मत्ते शौण्डोक्तक्षीबाः' इत्यमरः । 'क्षीबृ मदे' इत्यास्माद्धातोः 'अनुपसर्गात्फुल्लक्षीबकृशोल्हाघाः' (८।२।५५) इति निष्ठान्तो निपातितः । उपगतासु प्राप्तासु । अत एवानुवेलं प्रतिक्षणं रोषपरितोषवतीषु तासु स्त्रीषु विषये अनङ्गः सशरं धनुरग्रहीन्नु, उज्झितनिषङ्गं त्यक्ततूणीरं यथा तथोज्झामास नु तत्याज किम् । उज्झतेर्लिङ् 'इजादेश्च गुरुमतोऽनृच्छः' (३।१।३६) इत्याम्प्रत्ययः । रुष्टासु धनुर्ग्रहणं परितुष्टासु त्यागश्च रोषपरितोषाभ्यामुप्रेक्ष्यते । अन्यथा रोषानन्तरं परितोषः परितोषानन्तरं रोषश्च न स्यादिति भावः । रोषपरितोषयोर्धनुर्ग्रहणाग्रहणाभ्यां यथासंख्येनान्वयाद्यथासंख्यालंकारमेदः । तेनोप्रेक्षयोरङ्गाङ्गिभावेन संकरः ॥ ३४ ॥

शङ्कयान्ययुवतौ वनिताभिः प्रत्यभेदि दयितः स्फुटमेव ।

न क्षमं भवति तच्चविचारे मत्सरेण हतसंवृति चेतः ॥ ३५ ॥

शङ्कयेति ॥ वनिताभिरन्ययुवतौ सपत्न्यां शङ्कया तत्सङ्गशङ्कामात्रेण दयितः स्फुटमेव निश्चितवदेव प्रत्यभेदि । सिद्धवत्कृतोद्घाटित इत्यर्थः । अनुचितोऽयमविमृश्य मिथ्याभियोग इति शङ्कां परिहरति-नेति । मत्सरेण वैरेण हता संवृतिर्गोप्यगोपनं यस्य तच्चेतस्तत्त्वविचारे भूतार्थचिन्तायां क्षमं सहिष्णु न भवति । मत्सरप्रसृतेतसामेष स्वभाव इति भावः । सामान्येन विशेषसमर्थनरूपोऽर्थान्तरन्यासः ॥ ३५ ॥

आननैर्विचकसे हृषिताभिर्वल्लभानभि तनूभिरभावि ।

आर्द्रतां हृदयमाप च रोषो लोलति स्म वचनेषु वधूनाम् ॥ ३६ ॥

आननैरिति ॥ वल्लभानभि । वल्लभसमक्षमित्यर्थः । 'अभिरभागे' (१।४।९१) इति लक्षणार्थकर्मप्रवचनीयत्वाद्वितीया । वधूनामाननैर्विचकसे विकसितम् । भावे लिट् । तनूभिरङ्गैर्हृषिताभिः पुलकिताभिः । 'हृषेलोमसु' (७।२।२९) इतीडागमः । अभावि भूतम् । भावे लुङ् । हृदयं चार्द्रतामाप । काठिन्यं जहावित्यर्थः । वचनेषु रोषो लोलति चलति स्म । वचनगतो रोषो वक्रतापि निवृत्तित्यर्थः । अत्र वधूष्वाननविकासाद्यनेकक्रियायौगपद्यात्समुच्चयालंकारः । 'गुणक्रियायौगपद्यं समुच्चयः' इति लक्षणात् ॥ ३६ ॥

रूपमप्रतिविधानमनोज्ञं प्रेम कार्यमनपेक्ष्य विकासि ।

चाटु चाकृतकसंभ्रममासां कार्मणत्वमगमन्रमणेषु ॥ ३७ ॥

रूपमिति ॥ अप्रतिविधानमप्रतियत्नमेव मनोज्ञम् । स्वभावसुन्दरमित्यर्थः ।
 रूपमाकृतिः । कार्यं प्रयोजनमनपेक्ष्य विकासि वर्धमानम् । अनौपाधिकमित्यर्थः ।
 प्रेम अकृतकसंभ्रममकृत्रिमसंरम्भं चाटु प्रियवचनं चासां स्त्रीणां रमणेषु विषये
 कर्मणत्वं वशीकरणकर्मत्वम् । 'वशक्रिया संवननं मूलकर्म तु कर्मणम्' इत्य-
 मरः । तद्युक्ताकर्मणोऽण् । अगमन् प्राप्तानि । गमेर्लुङ् च्लेरडादेशः । अत्र रूपा-
 दिष्वारोप्यमाणस्य कर्मणस्य प्रकृतोपयोगात्परिणामालंकारः ॥ ३७ ॥

लीलयैव सुतनोस्तुल्यित्वा गौरवाढ्यमपि लावणिकेन ।

मानवञ्चनविदा वदनेन क्रीतमेव हृदयं दयितस्य ॥ ३८ ॥

लीलयेति ॥ लावण्यं कान्तिविशेषोऽस्यास्तीति लावणिकं लावण्यवत् । 'अत
 इनिठनो' (५।२।११५) इति ठन्प्रत्यये 'ठस्येकः' (७।३।५०) 'यस्येति च'
 (६।४।१४८) इत्यङोपे 'हलन्तद्धितस्य' (६।४।१५०) इति यकारलोपः ।
 अन्यत्र तु लवणं पण्यमस्यास्तीति लावणिको लवणव्यवहारी । लवणाट्टञ् प्रत्ययः ।
 तेन लावणिकेन मानवञ्चनविदाऽहंकारहरणदक्षेण, अन्यत्र परिमाणप्रतारणपटुना
 सुतनोः स्त्रियाः वदनेन कर्त्रा गौरवाढ्यं गाम्भीर्यसंपन्नमपि, अन्यत्र गुरुच्युक्तमपि
 दयितस्य हृदयं लीलया विलासेनैव तुल्यित्वा, अन्यत्रानायसेनैवोन्माय ।
 गुर्वपि लघुतया मीत्वेत्यर्थः । क्रीतं वशीकृतमेव अन्यत्र दानेन स्वीकृतमेव ।
 अत्र विशेषणमहिम्नैव वदने लावणिकत्वस्य, हृदये पण्यत्वस्य च प्रतीतेः समामो-
 क्तिरलंकारः । हृदयस्य प्रतीयमानपण्याभेदेन क्रीतवोक्तेः लौकिकहृदयावर्जने
 लौकिकक्रयव्यवहारसमारोपः ॥ ३८ ॥

एवं मदानुभावं वर्णयित्वा संप्रति सुरतकेलिवर्णनं प्रस्तौति । तत्र सुरतं
 द्विविधं—बाह्यमाभ्यन्तरं चेति । बाह्यं च प्रेक्षणभाषणाश्लेषणचुम्बनाद्यनेकभेद-
 भिन्नम् । तत्र दृष्टिविशेषं तावदाह—

स्पर्शभाजि विशदच्छविचारौ कल्पिते मृगदृशां सुरताय ।

संनतिं दधति पेतुरजस्रं दृष्टयः प्रियतमे शयने च ॥ ३९ ॥

स्पर्शेति ॥ स्पर्शभाजि सुखस्पर्शं विशदा विमला शुभ्रा च या छविः कान्ति-
 स्तया चारौ रम्ये सुरताय कल्पिते रतिसुखदानाय सृष्टे विहारयोग्यतया
 सजीकृते च संनतिमानुकूल्यं सर्वतः साम्यं च दधति दधाने प्रियतमे, शयने च
 मृगदृशां दृष्टयोऽजस्रमविच्छिन्नं पेतुः पतिताः । युगपदुभयावलोकनादभिलाषं
 व्यञ्जयामासुरित्यर्थः । अत्र प्रियतमशयनयोः प्रकृतयोरेव धर्मसाम्यादौपम्यप्र-
 तीतेः केवलप्रकृतगोचरा तुल्ययोगिता ॥ ३९ ॥

यूनि रागतरलैरपि तिर्यक्पातिभिः श्रुतिगुणेन युतस्य ।

दीर्घदर्शिभिरकारि वधूनां लङ्घनं न नयनैः श्रवणस्य ॥ ४० ॥

यूनीति ॥ रागेण तरलैश्चपलैरपि । दर्शनोत्सुकैरपीत्यर्थः । यूनि प्रिये तिर्य-
 क्पातिभिश्चपया साचि विप्रसारिभिः दीर्घदर्शिभिरायतान्तैः । आलोकनव्यापार-

परैरित्यर्थः । अन्यत्र रागद्वेषचपलैः अत एव तिर्यक्पातिभिः कुटिलवृत्तिभिरपि दीर्घदर्शिभिः । आगामिकार्यज्ञैरित्यर्थः । वभूनां नयनैः श्रुतिगुणेन शब्दग्रहण-
पाटवेन युतस्य श्रूयनेऽनेनेति श्रवणं श्रोत्रं तस्य लङ्घनमतिक्रमो नाकारि न चक्रे ।
कर्णान्ते विश्रान्तमित्यर्थः । अन्यत्र तु श्रुतिः श्रवणम् । अभ्यास इति यावत् ।
सैव गुणस्तेन युतस्य श्रूयत इति श्रवणं शास्त्रं तस्य लङ्घनं नाकारि । रागद्वेषग्र-
स्तोऽपि शास्त्रज्ञः कदाचिच्छास्त्रातिक्रमाद्विभेतीति भावः । अयं च व्यवहारो
नयनेषु रागतरलैरित्यादिश्लिष्टविशेषणमहिम्ना गम्यत इति समासोक्तिभेदः ।
इयं च रागद्विष्टिरौत्सुक्यानुभावः ॥ ४० ॥

संकथेच्छुरभिधातुमनीशा संमुखी न च बभूव दिदृक्षुः ।

स्पर्शनेन दयितस्य नतभ्रूरङ्गसङ्गचपलापि चकम्पे ॥ ४१ ॥

संकथेति ॥ नतभ्रूः स्त्री संकथायां संभाषणे इच्छुरिच्छावत्यापि । 'विन्दु-
रिच्छुः' (३।२।१६९) इत्युप्रत्ययान्तो निपातः । अभिधातुं संभाषयितुमनीशा
अक्षमा बभूव । अप्यर्थश्चशब्दः । दिदृक्षुर्द्रष्टुमिच्छुरपि । दृशोः सन्नन्तादुप्रत्ययः ।
संमुखी अभिमुखी न बभूव । अङ्गसङ्गचपला गात्रस्पर्शचपलापि दयितस्य स्पर्श-
नेन चकम्पे कम्पितवती । एते कम्पादयो लज्जासाध्वसानुभावाः । लज्जाविजितम-
न्मथेयं मुग्धा ॥ ४१ ॥

अथालिङ्गनं वर्णयति—

उत्तरीयविनयात्रपमाणा रुन्धती किल तदीक्षणमार्गम् ।

आवरिष्ट विकटेन विवोदुर्वक्षसैव कुचमण्डलमन्या ॥ ४२ ॥

उत्तरीयेति ॥ अन्या स्त्री उत्तरीयविनयात् कुचांशुकाकर्षणात् । त्रपमाणा
तदीक्षणमार्गं तस्य वोदुर्दृष्टिपथं रुन्धती किल आवृण्वतीव, न तु वस्तुत इति
किलार्थः । विकटेन विशालेन । 'विशङ्कटं विशालं स्यात्करालं विकटं तथा' इति
वैजयन्ती । 'संप्रोदश्च कटच्' (५।२।२९) इति चकाराद्वेः कटच् प्रत्ययः ।
विवोदुः परिणेतुः वक्षसैव कुचमण्डलं आवरिष्ट आवृतवती कुचावरणव्याजेना-
लिङ्गितवती । वृजो लुङि तद् इडागमः । अत्र कुचसंवरणेनालिङ्गनेच्छानिगूह-
नान्मीलनभेदः । एषा लज्जामन्मथमध्यस्था मध्यमा ॥ ४२ ॥

अंशुकं हतवता तनुबाहुस्वस्तिकापिहितमुग्धकुचाग्रा ।

भिन्नशङ्खवलयं परिणेत्रा पर्यरम्भि रभसादचिरोढा ॥ ४३ ॥

अंशुकमिति ॥ अंशुकमुत्तरीयं हतवता परिणेत्रा भर्त्रा तन्वोः कृशयोः
बाह्वोः स्वस्तिको बन्धविशेषः तेनापिहिते आच्छादिते मुग्धे सुन्दरे कुचाग्रे
यस्याः सा तथोक्ता । अचिरोढा नवोढा । भिन्नानि शङ्खस्य वलयानि यस्मिन्क-
र्मणि तद्यथा तथा रभसाद्वेगात्पर्यरम्भि । गाढमाश्लिष्टेत्यर्थः । रमेर्ण्यन्तात्कर्मणि लुङ् ।
'रमेरशब्दिलोः' (७।१।६३) इति नुमागमः । एषा तिरोहितमुग्धा ॥ ४३ ॥

संजहार सहसा परिरब्धप्रेयसीषु विरहय्य विरोधम् ।

संहितं रतिपतिः स्मितभिन्नक्रोधमाशु तरुणेषु महेषुम् ॥ ४४ ॥

संजहारेति ॥ तरुणेषु युवसु विरोधं प्रणयकलहं विरहय्य विहाय । रह-
यतेः स्वार्थेऽप्यन्तात् क्त्वा तस्य ल्यप् 'त्यपि लघुपूर्वात्' (६।४।५६) इत्यादेशः ।
सहसा परिरब्धाः प्रेयस्यो यैस्तेषु परिरब्धप्रेयसीषु आश्लिष्टवधूकेषु सन्सु । 'ईय-
सश्च' (५।४।१५६) इति कपोऽभावः । 'ईयसो बहुव्रीहौ प्रतिषेधो वक्तव्यः'
(वा०) इत्युपसर्जनस्य ह्रस्वनिषेधः । रतिपतिः कामः संहितं प्रागारोपितं
महेषु महान्तं शरं स्मितभिन्नक्रोधं स्वयत्नसाफल्यत् स्मितेनोद्दिष्टतपूर्वरोषं च यथा
तथा आशु संजहार । सिद्धेऽर्थे साधनानवकाशादित्यर्थः । परिरम्भान्तो मृनां
विरह इति भावः ॥ ४४ ॥

संसमानमुपयन्तरि वध्वाः श्लिष्टवत्युपसपत्नि रसेन ।

आत्मनैव रुरुधे कृतिनेव स्वेदसङ्गि वसनं जघनेन ॥ ४५ ॥

संसमानमिति ॥ उपयन्तरि भर्तारि रसेन । रागान्धतयेत्यर्थः । उपसपत्नि
सपत्नीसमीपे । समीपार्थेऽव्ययीभावे नपुंसकह्रस्वत्वम् । श्लिष्टवति आश्लिष्टवति
सति संसमानं स्पर्शसुखपारवश्याद्भक्ष्यमानं तथापि स्वेदसङ्गि स्वेदेन सान्वि-
केन सक्तं वध्वा वसनं कृतिना कुशलेन । स्वस्वेदं लाघवमिति जानतेवेत्यर्थः ।
जघनेन कर्त्रा आत्मनैव स्वयमेव रुरुधे रुद्धम् । सा तु न वेत्तीति भावः । स्वेद-
हेतुकस्य वसनरोधस्य स्वलाघवज्ञानहेतुकत्वमुत्प्रेक्ष्यते ॥ ४५ ॥

पीडिते पुर उरःप्रतिपेणं भर्तारि स्तनयुगेन युवत्याः ।

स्पष्टमेव दलतः प्रतिनार्यास्तन्मयत्वमभवद्भृदगस्य ॥ ४६ ॥

पीडित इति ॥ युवत्या युवतेः स्तनयुगेन भर्तारि प्रतिनार्याः पुरोऽग्रे समक्ष-
मेव उरःप्रतिपिप्य उरःप्रतिपेणम् । 'परिक्लिश्यमाने च' (३।४।५५) इति णमुल्
'कृन्मेजन्तः' (१।१।३९) इत्यव्ययसंज्ञा । वक्षः प्रतिपीड्येत्यर्थः । पीडिते सति
दलतः ईर्ष्या दीर्यमाणस्य प्रतिनार्याः सपत्न्या हृदयस्य तन्मयत्वं भर्तृतादात्म्यं
स्पष्टमभवदेव । अन्यथा कथमन्यपीडनादन्यदलनमिति भावः । अत एवेयमसंग-
त्यलंकारोपजीविनी तन्मयत्वोत्प्रेक्षेति संकरः । 'कार्यकारणयोर्भिन्नदेशत्वे स्याद-
संगतिः' ॥ ४६ ॥

दीपितस्मरमुरस्युपपीडं वल्लभे घनमभिष्वजमाने ।

वक्रतां न ययतुः कुचकुम्भौ सुभ्रुवः कठिनतातिशयेन ॥ ४७ ॥

दीपितेति ॥ वल्लभे दीपितस्मरमुद्दीपितकामं यथा तथा उरस्युपपीडमुरस्यु-
पपीड्य । 'सप्तम्यां चोपपीडरुधकर्ष-' (३।४।४९) इति णमुल् । 'तत्पुरुषे कृति
बहुलम्' (६।३।१४) इत्यलुक् । घनं गाढमभिष्वजमाने परिरम्भमाणे सति ।
'परिरम्भः परिष्वङ्गः संश्लेष उपगृहणम्' इत्यमरः । सुभ्रुवः कुचकुम्भौ कठिनताति-
शयेन वक्रतां परिमण्डलतां न ययतुर्न प्राप्तौ । अत्र गाढालिङ्गनात् कुचकुम्भयो-
र्वक्रत्वसंबन्धेऽप्यसंबन्धोक्तेरतिशयोक्तिरलंकारः ॥ ४७ ॥

संप्रवेष्टुमिव योषित ईषुः श्लिष्यतां हृदयमिष्टतमानाम् ।

आत्मनः सततमेव तदन्तर्वर्तिनौ न खलु नूनमजानन् ॥ ४८ ॥

संप्रवेष्टुमिति ॥ योषितः श्लिष्यतामालिङ्गतामिष्टतमानां हृदयं संप्रवेष्टुमी-
 चुरिच्छन्ति स्वेव इति गाढालिङ्गननिमित्ता क्रियास्वरूपोत्प्रेक्षा गुणस्वरूपोत्प्रेक्षा
 वा विवक्षाभेदात् । अत एवात्मनः स्वान् सततमेव तदन्तर्बर्तिनस्त्रेषामिष्टतमानां
 अन्तर्हृदयेष्वेव स्थिताज्ञाजानन्ननम् । अन्यथा कथं पुनः प्रवेशेच्छेति भावः ।
 इयमज्ञानोत्प्रेक्षा पूर्वोत्प्रेक्षासापेक्षेति सजातीयसंकरः ॥ ४८ ॥

स्नेहनिर्भरमधत्त वधूनामाद्र्द्रतां वपुरसंशयमन्तः ।

गूनि गाढपरिरम्भिणि वस्त्रक्लोपमम्बु ववृषे यदनेन ॥ ४९ ॥

स्नेहेति स्नेहनिर्भरं प्रेमरसपूर्णं तैलादिकद्रवद्रव्यपूर्णं च । 'स्नेहोऽस्त्री द्रव-
 हार्दयोः' इति वैजयन्ती । अत एव वधूनां वपुरन्तराद्र्द्रतां द्रवत्वमधत्त । स्नेहद्र-
 व्यसंपूर्णमन्तराद्र्द्रं भवतीति भावः । असंशयं संशयस्याभावः । अर्थाभावेऽव्ययी-
 भावः । कुतः । यद्यस्माद्यूनि पुंसि गाढं परिरम्भत इति परिरम्भिणि गाढाश्लेषिणि
 सति अनेन वपुषा कर्त्रा वस्त्रं क्लोपयित्वा परिषिच्य वस्त्रक्लोपम् । ऋषीधातोर्ण्य-
 न्तात् 'अर्तिद्धी-' (७।३।३६) इत्यादिना पुगागमे, 'चेले क्लोपेः' (३।४।३३)
 इति णमुल् । अम्बु ववृषे । वृषेः कर्मणि लिट् । अन्तराद्र्द्रस्य निष्पीडनाद्वहिरम्बु-
 स्त्रावसंभवात्तन्निमित्तमन्तराद्र्द्रत्वोत्प्रेक्षा । प्रियाङ्गसङ्गात् ताः स्विन्ना इति
 सात्त्विकोदयोक्तिः ॥ ४९ ॥

न स्म माति वपुषः प्रमदानामन्तरिष्टतमसंगमजन्मा ।

यद्बहुर्वहिरव्याप्य विकासं व्यानशे तनुरुहाण्यपि हर्षः ॥ ५० ॥

न स्मेति ॥ प्रमदानामिष्टतमसंगमेन जन्म यस्य सः । जन्माद्युत्तरपदत्वाद्ब-
 धिकरणबहुव्रीहिरिति वामनः । बहुर्विपुलः । 'विपुलानेकयोर्बहुः' इति वैजयन्ती ।
 हर्षो वपुषोऽन्तर्न माति स्म । अत्युद्वेकान्नान्तः संमित इत्युत्प्रेक्षा । कुतः । यद्यस्मा-
 द्बहिर्वपुषो बहिर्विकासं वृद्धिमवाप्य तनुरुहाणि रोमाण्यपि व्यानशे व्याप । कर्तरि
 लिट् । 'अश्नोतेश्व' (७।४।७२) इति नुडागमः । अत्र बहिर्विकासननिमित्तका-
 न्तरमानोत्प्रेक्षा आनन्दरोमाञ्चयोः श्लेषमूलाभेदाध्यवसायातिशयोक्त्यनुप्राणितेति
 संकरः ॥ ५० ॥

यत्प्रियव्यतिकराद्र्द्रनितानामङ्गजेन पुलकेन बभूवे ।

प्रापि तेन भृशमुच्छ्वसिताभिर्नीविभिः सपदि बन्धनमोक्षः ॥ ५१ ॥

यदिति ॥ वनितानां स्त्रीणां प्रियस्य भर्तुः व्यतिकरात्संपर्कात् संगमाच्चाङ्गजेनाङ्ग-
 व्यापिना पुत्रेण च पुलकेन बभूवे भूतमिति यत् । भावे लिट् । तेन पुलकोदयेन
 पुत्रोदयेन च भृशमुच्छ्वसिताभिरुच्छिन्नाभिर्मोक्षाशया आश्वसिताभिश्च नीविभिः
 लक्षणया कटिबन्धैः अन्यथा बन्धनशब्देन पौनरुक्त्यात् । सपदि बन्धनमोक्षो
 ग्रन्थभेदो निगडमोचनं च प्रापि प्राप्तः । कर्मणि लुङ् । अभ्युदयेषु राजानो
 ब्रह्मान् मोचयन्तीति भावः । अत्र प्रकृतपुलकनीविगताङ्गजत्वोच्छ्वसितत्वादिविशे-
 षणसाभ्याद्बन्धनमोक्षणसंबन्धाच्च अप्रकृतपुत्रकारागतिप्रतीतेः समासोक्तिर-
 लंकारः ॥ ५१ ॥

अथ चुम्बनक्रीडां वर्णयति —

हीभरादवनतं परिरम्भे रागवानवदुजेष्ववकृष्य ।

अर्पितोष्ठदलमाननपद्मं योपितो मुकुलिताक्षमधासीत् ॥ ५२ ॥

हीति ॥ परिरम्भे आलिङ्गने हीरेव भरस्तस्मादवनतम् । भाराक्रान्तं नमनीति भावः । अर्पितं स्वमुखे निहितमोष्ठ एव दलं पत्रं यस्य तद्योषित आननमेव पद्मं रागवान् रागी अवदुजेषु चरमशिरोरुहेषु । 'अवदुर्घाटा कृकाटिका' इत्यमरः । अवकृष्य । अवदुजाकर्षणेनोन्नमयत्यर्थः । मुकुलिताक्षं निमीलितनेत्रं यथा तथा । 'बहुव्रीहौ सक्थ्यक्ष्णोः स्वाङ्गात्पच्' (५।४।१।१३) इति पच् प्रत्ययः । अधासीत् पपौ । धेटो लुङ् 'आदेच-' (६।१।४५) इत्यात्वम् । 'विभाषा घ्राधेद्-' (२।४।७८) इति सिचो वैकल्पिके लुगभावे 'अस्तिमिचोऽष्टके' (७।३।९६) इतीडागमः । अत्राननोष्ठस्य पद्मदलत्वरूपणात्तत्रानुरागिणो मधुपत्वं च गम्यत इत्येकदेशविर्ति रूपकम् ॥ ५२ ॥

पल्लवोपमितिसाम्यसपक्षं दष्टवत्यधरबिम्बमभीष्टे ।

पर्यकूजि सरुजेव तरुण्यास्तारलोलवलयेन करेण ॥ ५३ ॥

पल्लवेति ॥ पल्लवेनोपमित्या सादृश्येन यत्साम्यं तेन सपक्षं उभयोरपि पल्लवैकोपमानत्वसाधर्म्यामुहृत्तमधरो बिम्बमिव तदधरबिम्बमभीष्टे प्रियतमे दष्टवति सति । सह रुजा सरुक् । 'तेन सह-' (२।२।२८) इति बहुव्रीहिः । सहस्य सः । तेन सरुजेव सव्यधेनेव । 'स्त्री रुमुजा चोपतार्प' इत्यमरः । ताराण्युच्चैः क्रोशन्ति । कुतः । लोलानि चलानि वलयानि कङ्कणानि यस्य तेन तरुण्याः करेण पर्यकूजि परिकूजितम् । भावे लुङ् । सुहृद्दुःखादुःखायन्ते सुहृद इति भावः । अत्र कङ्कणद्वारकस्य करकूजनस्य विधूतनहेतुकस्य सरुजेवेति रुग्धेतुकत्वमुत्प्रेक्ष्यते ॥ ५३ ॥

केनचिन्मधुरमुल्वणरागं बाष्पतप्तमधिकं विरहेषु ।

ओष्ठपल्लवमपास्य मुहूर्तं सुभ्रुवः सरसमक्षि चुचुम्बे ॥ ५४ ॥

केनचिदिति ॥ केनचिद्वागिणा मधुरं रसवन्तमुल्वणरागमतिरक्तं तथापि विरहेष्वधिकं बाष्पेण विरहोष्मणा तप्तं सुभ्रुव ओष्ठपल्लवमपास्य सरसं सान्द्रशीतमक्षि चुचुम्बे चुम्बितम् । अत्र तप्तस्वरसवत्त्वयोर्विशेषणगत्याधरत्यागाक्षि चुम्बनहेतुकं काव्यलिङ्गद्वयं सापेक्षत्वात्संकीर्यते ॥ ५४ ॥

एवं बाह्यसुरतमुक्त्वाभ्यन्तरसुरतवर्णनं प्रस्तौति—

रेचितं परिजनेन महीयः केवलाभिरतदंपति धाम ।

साम्यमाप कमलासखविष्वक्सेनसेवितयुगान्तपयोधेः ॥ ५५ ॥

रेचितमित्यादि ॥ परिजनेन रेचितं रिक्तीकृतम् । अत एव केवलावेकाकिनावभिरतौ दंपती जायापती यस्मिंस्तत् । 'दंपती जंपती जायापती भार्यापती च तौ' इत्यमरः । राजदन्तादिषु जायाशब्दस्य जंभावो दंभावश्च विकल्पाभिप्रा-

तितः । महीयो महत्तरं धाम केलिगृहं कमलासखेन लक्ष्मीभर्त्रा विष्वक्सेनेन जनार्दनेन विष्णुना सेवितस्याधिष्ठितस्य युगान्तपयोधेः साम्यमाप इत्युपमा-लंकारः । युगान्तविशेषणं विविक्तताद्योतनार्थम् । एतेनेच्छाविहारतोक्ता ॥ ५५ ॥

अथ विश्रम्भविहारण्येवाह—

आवृतान्यपि निरन्तरमुच्चैर्योषितामुरसिजद्वितयेन ।

रागिणामित इतो विमृशद्भिः पाणिभिर्जगृहिरे हृदयानि ॥ ५६ ॥

आवृतानीति ॥ उच्चैरुन्नतेनोरसिजद्वितयेन निरन्तरं नीरन्ध्रमावृतानि संवृतान्यपि योषितां हृदयानि वक्षांसि, चेतांसि च इत इतो विमृशद्भिरितस्ततः परा-मृशद्भिः रागिणां पाणिभिर्जगृहिरे गृहीतानि । निगूढं वस्तु हस्तपरामर्शलभ्यत इति एकत्र भावः, अन्यत्र कृच्छ्रलब्धः प्रियकरस्पर्शस्तासां हृदयग्राह्योऽभूदिति भावः । निरन्तर्येण प्रतिबध्नतोरपि कुचयोः कथंचिदनन्तरं संपाद्य हृदयानि स्पृष्टा-न्येवेति वाक्यार्थः । अत्र द्वितयानामपि हृदयानां प्रकृतत्वात्केवलप्रकृतश्लेषः ॥ ५६ ॥

कामिनामसकलानि विभुगैः स्वेदवारिमृदुभिः करजाग्रैः ।

अक्रियन्त कठिनेषु कथंचित्कामिनीकुचतटेषु पदानि ॥ ५७ ॥

कामिनामिति ॥ स्वेदवारिणा सात्विकेनाङ्गुलीस्वेदेन मृदुभिः कोमलतां गतेतर एव विभुगैर्विनम्रैः कामिनां करजाग्रैर्नखाग्रैः कठिनेषु कामिनीकुचतटेषु असकलान्यसमग्राणि पदानि क्षतानि कथंचिदक्रियन्त कृतानि । कठिनेषु मृदूनां पदलाभो दुःसंपाद्य इति भावः । नखक्रिया प्रवृत्तेत्यर्थः । अत्र कुचानामीदृक्का-टिन्यासंबन्धेऽपि तत्संबन्धोक्तेरतिशयोक्तिः ॥ ५७ ॥

सोष्मणः स्तनशिलाशिखराग्रादात्तधर्मसलिलैस्तूरुणानाम् ।

उच्छ्वसत्कमलचारुषु हस्तैर्निम्ननाभिसरसीषु निपेते ॥ ५८ ॥

सोष्मण इति ॥ सोष्मणो यौवनोष्मयुक्तात् स्तनावेव शिलाशिखरे तयोरग्रा-दुपरिभागादात्तधर्मसलिलैरुष्णदेशविहारात् प्राप्तस्वेदैः तूरुणानां हस्तैरुच्छ्वसत्कम-लवद्विकचकमलैश्च चारुषु निम्ननाभिष्वेव सरसीषु निपेते निपतितम् । ऊष्मस्वि-ज्ञानां कुतश्चिदुन्नतात्पयसि पातो युक्त इति भावः । प्रथमं कुचौ स्पृष्ट्वा ततो नाभिदेशमस्पृशन्नित्यर्थः । अत्र कुचयोः शिलाशिखरत्वेन नाभीनां सरसीत्वेन च रूपणाद्भस्मानामापातिपुरुषत्वरूपणं गम्यत इत्येकदेशस्त्विति रूपकम् ॥ ५८ ॥

आमृशद्भिरभितो वलिवीचीर्लोलमानवितताङ्गुलिहस्तैः ।

सुभ्रुवामनुभवात्प्रतिपेदे मुष्टिमेयमिति मध्यमभीष्टैः ॥ ५९ ॥

आमृशद्भिरिति ॥ बलशो वीचय इव वलिवीचीरभित आमृशद्भिः लोल-मानाश्रलनशीलाः । 'ताच्छीत्यवयोवचनशक्तिषु चानश' (३।२।१२९) इति चानशप्रत्ययः । न तु शानच् । लोलतेः परस्मैपदित्वात् । अत एव 'लोलमानादय-श्रानशि' इति वामनः । लोलमाना वितताः प्रसारिताश्चाङ्गुलयो येषां ते तथा-
विशु० २२

विधा हस्ता येषां तैरभीष्टैः प्रियतमैः सुभ्रुवां मध्यं मुष्टिमेयमिति सुष्ठ्या मानं शक्यमित्यनुभवात्प्रत्यक्षेण सुष्ठ्या मानं कृत्वैव प्रतिपेदे प्रतिबुद्धं न तु प्रसिद्धि-
मात्रादिति भावः । अमुष्टिमेयस्य मुष्टिमेयत्वोक्तेरतिशयोक्तिभेदोऽलंकारः ॥ ५९ ॥

प्राप्य नाभिर्नैदमज्जनमाशु प्रस्थितं निवसनग्रहणाय ।

औपनीविकमरुन्ध किल स्त्री बल्लभस्य करमात्मकराभ्याम् ॥ ६० ॥

प्राप्येति ॥ नाभिरेव नदो हृद इति रूपकं तत्र मज्जनं प्राप्याशु निवसन-
ग्रहणाय । वस्त्राकर्पणायेत्यर्थः । स्नातस्य वस्त्रग्रहणं युक्तमिति भावः । प्रस्थितं
प्रवृत्तम् । उपनीवि नीविसमीपे प्रायेण तत्र भवमौपनीविकम् । तत्र व्यापृत-
मित्यर्थः । ‘उपजानूपकर्णोपनीवेष्टक’ (४।३।४०) इति ढक् । बल्लभस्य करं स्त्री
आत्मकराभ्यामरुन्ध किल । रोधं नाटितवनीत्यर्थः ॥ ६० ॥

कामिनः कृतरतोन्मवकालक्षेपमाकुलवधूकरमङ्गि ।

मेखलागुणविलग्नमसूयां दीर्घसूत्रमकरोत्परिधानम् ॥ ६१ ॥

कामिन इति ॥ आकुले प्रियकरनिवारणव्यग्रे वधूकरे मङ्गि सक्तं मेखलैव
गुणस्तत्र विलग्नं दीर्घसूत्रं आतततन्तुकम् । अत्यायतन्वाद्वहुधा वेष्टितमित्यर्थः ।
चिरक्रियं च । ‘दीर्घसूत्रश्चिरक्रियः’ इत्यमरः । एवं कृतो रतस्यैवोन्मवस्य काल-
क्षेपः कालविलम्बो येन तत्परिधानमधोऽंशुकं कामिनोऽसूयामकरोत् । इच्छा-
विधातादीर्घ्यां जनयामासेत्यर्थः । अत्र करमङ्गादिपदार्थानां विशेषणगत्याऽसूया-
हेतुत्वाद्दनेकपदार्थहेतुकं काव्यलिङ्गमलंकारः ॥ ६१ ॥

अम्बरं विनयतः प्रियपाणेर्योपितश्च करयोः कलहस्य ।

वारणामिव विधातुमभीक्ष्णं कक्षयया च वलयैश्च शिशिञ्जे ॥ ६२ ॥

अम्बरमिति ॥ अम्बरं विनयतोऽपसारयतः प्रियपाणेर्योपितः करयोश्च
तस्मिन् रोधकयोरिति भावः । कलहस्य वारणां विधानं निरावरणं कर्तुमिवेति
फलोत्प्रेक्षा । कक्षयया काङ्क्षया । ‘कक्षया कक्षे वरत्रायां काङ्क्षयां गेहप्रकोष्ठयोः’ इति
वैजयन्ती । ‘कक्षया’ इति क्षान्तपाठे तु ‘कक्षा ग्रहणिकाकाङ्क्षीप्रकोष्ठगजरज्जुपु’
इति क्षान्तेषु विश्वः । वलयैः कङ्कणैश्चाभीक्ष्णं शिशिञ्जे चुकुरे । भावे लिङ् ।
‘भूषणानां तु शिञ्जितम्’ इत्यमरः । द्वयोः कलहायमानयोः पार्श्वस्थाः साक्रोशं
निवारयन्तीति भावः । शिञ्जितिर्यं तालव्यादिर्न दन्त्यादिः । ‘योषेव शिञ्जे’
इति श्रुतेः ॥ ६२ ॥

[* अत्र ‘नाभिहृदमज्जनम्’ इति पाठः सर्वत्र दरीदृश्यते, तथा च “‘प्राप्य ना-
भिहृद-’ इति मात्रप्रयोगे हृदशब्दमपनीय नदशब्दः पठनीय” इति दुर्घटवृत्तिकार-
वचने च सुरकुटे प्रत्याययनीमं पाठम् । वृत्तरत्नाकरनारायणभट्टी-व्याख्या-छन्दोम-
ञ्जरीदिछन्दोग्रन्थेषु ‘हृद’पाठमादृत्योद्धृतोऽयं श्लोकोऽगुरुस्त्वनिदर्शनार्थं, मल्लिनाथेन च
कथं नादृत इत्यपरमाश्चर्यम् । वस्तुतस्तु छन्दोविदां परिभाषया ‘हृद’पाठादरेऽपि न
गुरुत्वम्, इति ‘संयोगे गुरु’ (१।४।११) सूत्रे सिद्धान्तकौमुदीविलासः ।]

ग्रन्थिमुद्रथयितुं हृदयेऽशे वाससः स्पृशति मानधनायाः ।

भ्रूयुगेण सपदि प्रतिपेदे रोमभिश्च सममेव विभेदः ॥ ६३ ॥

ग्रन्थिमिति ॥ हृदयेऽशे प्रिये वाससो ग्रन्थिमुद्रथयितुं विस्त्रंसयितुम् । ग्रथय-
तेश्चौरादिकात्तुमुन् । स्पृशति सति मानधनाया मानवत्याः । कामिन्या इति शेषः ।
भ्रूयुगेण रोमभिश्च । 'कर्तरि तृतीया' इति तृतीया । सपदि समं युगपदेव
विभेदो भङ्गो हर्षश्च प्रतिपेदे प्राप्तः । अत्र मानवत्वात्कामिनीत्वाच्च नीविस्पर्शे
युगपदमर्पहर्षयोरुदयात्तदनुभावयोरपि युगपदाविर्भाव इति भावः । अत्र भ्रू-
ङ्गरोमाच्चक्रिययोः समुच्चयान् समुच्चयभेदः । स च विभेद इति श्लेषप्रतिभोत्थापि-
ताभेदाध्यवसायमूलातिशयोक्त्यनुप्राणित इति संकरः ॥ ६३ ॥

आशु लङ्घितवतीष्टकराग्रे नीविमर्धमुकुलीकृतदृष्ट्या ।

रक्तवैणिकहताधरतन्त्रीमण्डलकणितचारु चुकूजे ॥ ६४ ॥

आश्विति ॥ इष्टस्य प्रियस्य कराग्रे नीविं वस्त्रग्रन्थिमाशु हटालङ्घितवत्यति-
क्रान्तवति । ऊरुमूले गते सनीत्यर्थः । अर्धमुकुलीकृतदृष्ट्या सुखपारवश्यादर्ध-
निमीलिताक्ष्या स्त्रिया रक्तो रक्तकण्ठः स्वयं गानकुशलः । वीणा शिल्पमस्य वैणिको
वीणावाद्यनिपुणः । 'शिल्पम्' (४।४।५५) इति टक् । रक्तेन वैणिकेन यन्नगान-
कुशलेन हतं वादितं यदधरं तन्त्रीणां मण्डलं समूहः बहुतन्त्रीकस्वरमण्डलादिभे-
दस्तस्य कणितमिव चारु यथा तथा चुकूजे कूजितम् । भावे लिट् । अधरग्रहणं
तन्त्रीमाधुर्यानिशयान् । स्पर्शसुखातिरेकार्थं तन्त्रीकण्ठस्वरव्यतिकरमनोहरः कोऽपि
रससर्वस्वभूतः कण्ठकूजितविशेषः कृत इत्यर्थः । अत एव रक्तवैणिकहतेति विशेष-
णम् । कणितचार्विच्युपमालंकारः ॥ ६४ ॥

आयताङ्गुलिरभूदतिरिक्तः सुभ्रुवां कशिमशालिनि मध्ये ।

श्रोणिषु प्रियकरः पृथुलासु स्पर्शमाप सकलेन तलेन ॥ ६५ ॥

आयतेति ॥ आयता अङ्गुलयो यस्य स प्रियकरः । कशस्य भावः कशिमा
काश्चर्यम् । 'पृथ्वादिभ्य इमनिच्' (५।१।१२२) 'र क्तो हलादेर्लघोः'
(६।४।१६१) इति रेफादेशः । तेन शालते शोभते तस्मिन् सुभ्रुवां मध्येऽतिरि-
क्तोऽधिकोऽभूत् । मध्यस्यातिकाश्यादस्पृष्टैकदेशोऽभूदित्यर्थः । पृथुलासु श्रोणिषु
कटिषु । 'वहिश्चिथुयुदुग्ला-' इति सूत्रेण श्रुधातोर्निप्रत्ययः । सकलेन कृत्त्रेण
तलेन स्पर्शमाप । अन्तर्भागेन क्रमेण श्रोणिमस्पृशदित्यर्थः । अत एव मध्यातिरे-
कोक्तेरतिशयोक्तिः ॥ ६५ ॥

चकुरेव ललनोरुषु राजीः स्पर्शलोभवशलोलकराणाम् ।

कामिनामनिभृतान्यपि रम्भास्तम्भकोमलतलेषु नखानि ॥ ६६ ॥

चकुरेवेति ॥ स्पर्शलोभवशेनोरुस्पर्शतृष्णापारतड्येण लोलकराणां चपल-
पाणीनां कामिनामनिभृतान्यनर्पितान्यपि नखानि कररुहाः । 'पुनर्भवः कररुहो

नखोऽस्त्री नखरोऽस्त्रियाम्' इत्यमरः । रम्भास्तम्भकोमलतलेषु कदलीप्रकाण्डपे-
लवस्वरूपेषु ललनानामूरुषु राजीः रेखाश्चकुरेव । ऊरुपरामर्शानान्तरीयकनखस्पर्श-
मात्रादेव रेखा जाता इत्यर्थः । अत्र कोमलतायाः विशेषणगत्या राजीकरण-
हेतुत्वात्काव्यलिङ्गभेदः ॥ ६६ ॥

ऊरुमूलचपलेक्षणमघ्नन् यैर्वतंसकुसुमैः प्रियमेताः ।

चक्रिरे सपदि तानि यथार्थं मन्मथस्य कुसुमायुधनाम ॥६७॥

ऊर्विति ॥ एताः स्त्रिय ऊरुमूले चपलेक्षणं लोलचक्षुषं प्रियं यैः वतंसकुसुमैः
कर्णावतंसपुष्पैः । 'वष्टि भागुरिरलोपमवाप्योरुपसर्गयोः' इत्यकारलोपः । अघ्नन्
अताडयन् । हन्तेर्लङ् । 'गमहन-' (६।४।९८) इत्यादिना उपधालोपः । 'हो
हन्तेः-' (७।३।५४) इति कुन्वम् । तानि वतंसकुसुमानि सपदि मनो मध्वातीति
मन्मथः । पृषोदरादित्वात्साधुः । तस्य मन्मथस्य कुसुममायुधं यस्येति
कुसुमायुध इति यज्ञाम तद्यथार्थं चक्रिरे चक्रुः । तदा तेषां तत्कार्यकारित्वा-
दिति भावः । अत्र वतंसेष्वारोप्यमाणस्य मन्मथायुधत्वस्य प्रकृतोपयोगात् परि-
णामालंकारः ॥ ६७ ॥

धैर्यमुल्वणमनोभवभावा वामतां च वपुरर्पितवत्यः ।

व्रीडितं ललितसौरतथाष्टर्चास्तेनिरेऽभिरुचितेषु तरुण्यः ॥६८॥

धैर्यमिति ॥ तरुण्यो रमण्यः उल्वण उद्रिक्तो मनोभवभावा रतिरागो
प्राप्तां ता अपि अभिरुचितेषु प्रियेषु धैर्यमौदामीत्यं तेनिरे । वपुः स्वाङ्गमर्पि-
तवत्यो यथेष्टकण्ठगाय दन्तवत्योऽपि वामतां वक्रतां च तेनिरे । ललितं मनोहरं सौरतं
सुरतसंबन्धि धाष्ट्र्यं प्रागल्भ्यं यासां तान्मथापि व्रीडितं व्रीडां तेनिरे । इह
स्त्रीणां रहसि रागाङ्गार्पणधाष्ट्र्यादिगुणा अप्यागन्तुकृतया सहजधैर्यवक्रताव्रीडितैः
पुनःपुनः प्रतिबध्यन्त एवेति भावः । अत्र रागादीनां धैर्यादिभिः सह समावे-
शविरोधस्य सहजागन्तुयाभ्यासाभासीकरणाद्विरोधाभासोऽलंकारः, धैर्यादिगुण-
समुच्चयान् समुच्चयालंकारश्चेति संकरः ॥ ६८ ॥

पाणिरोधमविरोधितवाञ्छं भर्त्सनाश्च मधुरस्मितगर्भाः ।

कामिनः स कुरुते करभोरुर्हारि शुष्करुदितं च सुखेऽपि ॥६९॥

पाणीति ॥ 'मणिवन्धादाकनिष्ठं करस्य करभो बहिः' इत्यमरः । करभ इव
ऊर्यस्याः सा करभोरुः स्त्री । 'ऊरुत्तरपदादौपम्ये' (४।१।६९) इत्यूङ्प्रत्ययः ।
अविरोधितवाञ्छमनिवारितप्रियमनोरथं यथा तथा कामिनः पाणिरोधं नीविमोक्षणे
व्यापृतस्य प्रियपाणेर्निवारणं कुरुते स । तथा मधुरं मनोहरं स्मितं गर्भेऽन्त-
र्वेति यासु ता मन्दहासमिश्राः भर्त्सनास्तर्जनाश्च कुरुते स । तथा सुखेऽपि
अधरपीडनादौ सुखान्तिरेके सत्यपि हारि मनोहारि शुष्करुदितमनश्चुत्वादनार्द्रं
कृत्रिमरोदनं च कुरुते स । स्त्रीणामेव स्वभावो यदिष्टमप्यनिष्टतया निवारयन्त्य
एव, सुरतसुखमुपभुञ्जत इत्यर्थः । अत्र सुखेऽपि दुःखवदुपचारात्कृद्विमाता-

ख्योऽनुभावो द्रष्टव्यः । 'केशाधरादिग्रहणे मोदमानेऽपि मानसे । दुःखितेव बहिः कुप्येद्यत्र कुहमितं हि तत् ॥' इति लक्षणात् ॥ ६९ ॥

वारणार्थपदगद्गदवाचामीर्ष्यया मुहुरपत्रपया च ।

कुर्वते स्म सुदृशामनुकूलं प्रातिकूलिकतयैव युवानः ॥ ७० ॥

वारणार्थेति ॥ ईर्ष्यया अतिपीडनासहिष्णुतया, अपत्रपया च रहस्यप्रकाशनवैलक्ष्येण च सुदुर्वारणार्थपदेषु मा मेत्यादिनिषेधवाचकशब्दप्रयोगेषु गद्गदवाचां स्वलङ्घिरां सुदृशां प्रतिकूलं वर्तन्ते इति प्रातिकूलिकाः प्रतिकूलचारिणः । 'तत्प्रत्यनुपूर्वमीपलोमकूलम्' (४।४।२८) इति ढक् । तत्तया प्रातिकूलिकतयैव प्रतिकूलाचरणेनैव युवानोऽनुकूलमिष्टं कुर्वते स्म । कृत्रिमनिवारणाद्यप्रतिकूलमिवाचरितमधरपीडनादिकं तत्तासामिष्टत्वादनुकूलमेवेति । प्रतिकूलाचरणमेवानुकूलं भवतीत्यर्थः । अत एव प्रतिकूलमप्यनुकूलमिति विरोधाभासोऽलंकारः ॥ ७० ॥

अन्यकालपरिहार्यमजस्रं तद्वयेन विदधे द्वयमेव ।

धृष्टता रहसि भर्तृषु ताभिर्निर्दयत्वमितरैरबलासु ॥ ७१ ॥

अन्येति ॥ अजस्रं नित्यमन्यकालपरिहार्यं सुरतेतरकाले तु त्याज्यं तद्वयं कर्म द्वयेन कर्त्रा विदधे विहितमेव । धाजः कर्मणि लिट् । एतदेव व्यनक्ति । रहसि ताभिरबलाभिर्भर्तृषु विषये धृष्टता विदधे । इतरैर्भर्तृभिरबलासु स्त्रीषु निर्दयत्वं च विदधे । अन्यदाभ्यथा पुंसां स्त्रीषु दया तासां तेष्वप्रागल्भ्यमलंकारस्तद्वत् सुरतेषु तद्विरुद्धमेवालंकार इति भावः । अत्र स्त्रीपुंसधार्ष्ट्यनिर्दयत्वयोः प्रकृतयोर्विधानक्रियायौगपद्यं गम्यत इति तुल्ययोगिताभेदः ॥ ७१ ॥

बाहुपीडनकचग्रहणाभ्यामाहतेन नखदन्तनिपातैः ।

बोधितस्तनुशयस्तरुणीनामुन्मिमील विशदं विषमेषुः ॥ ७२ ॥

बाह्विति ॥ तरुणीनां तनौ शेते इति तनुशयस्तनुषु सुप्तः । 'अधिकरणे शेतेः' (३।२।१५) इत्यच् प्रत्ययः । विषमेषुः कामः बाहुपीडनं निर्दयाश्लेषः, कचग्रहणं केशाकर्षणं ताभ्यामाहतेन मुष्टिघातेन । नपुंसके भावे क्तः । नखानां दन्तानां च निपातैः क्षतैश्च बोधितः सन् विशदं निर्जड्यं यथा तथा उन्मिमीलोद्बुद्धः । सर्वमेतत्कामस्योद्दीपकमासीदित्यर्थः । अत्र प्रकृतविषमेषुविशेषणसामर्थ्यादप्रस्तुतसुसप्रबुद्धपुरुषप्रतीतेः समासोक्तिरलंकारः । एवमेव प्रबोध्यते खलु निद्रालुरित्यलौकिके वस्तुनि लौकिकवस्तुव्यवहारसमारोपः ॥ ७२ ॥

कान्तया सपदि कोऽप्युपगूढः प्रौढपाणिरपनेतुमियेष ।

संहतस्तनतिरस्कृतदृष्टिर्भ्रष्टमेव न दुकूलमपश्यत् ॥ ७३ ॥

कान्तयेति ॥ कान्तया सपदि वस्त्राकर्षणक्षणे एवोपगूढ आश्लिष्टः कोऽपि युवा कामी प्रौढपाणिर्यग्रहस्तः सन् अपनेतुं दुकूलमाकृष्टुमियेष । संहताभ्यां निरन्तरश्लिष्टाभ्यां स्तनाभ्यां तिरस्कृतदृष्टिस्तिरोहिताक्षः सन् भ्रष्टमेव प्रागेव

अस्मिं दुकूलं नापश्यत् । अत्र दृष्टितिरस्कारस्य विशेषणगत्या अदर्शनहेतुकत्वात्प-
दार्थहेतुकं काव्यलिङ्गम् । तच्च दृष्टेः स्तनतिरस्कारासंबन्धेऽपि संबन्धरूपानि शयो-
क्तयुत्थापितमिति संकरः । तेन च कुचयोर्लोकोत्तरसौन्दर्यं व्यज्यत इत्यलंकारेण
वस्तुध्वनिः ॥ ७३ ॥

आहतं कुचतटेन तरुण्याः साधु सोढममुनेनि पपात ।

ब्रुव्यतः प्रियतमोरसि हारात्पुष्पवृष्टिरिव मौक्तिकवृष्टिः ॥ ७४ ॥

आहतमिति ॥ तरुण्याः संबन्धिना कुचतटेनाहतमादितिरमुता उरस्या साधु
सोढमिति हेतोर्ब्रुव्यतः शीर्यमाणाद्वारान्मौक्तिकवृष्टिः पुष्पवृष्टिरिव प्रियतमोरसि
पपातेत्युत्प्रेक्षा । विक्रान्तः पूज्यते पुष्पवृष्ट्येति प्रसिद्धिः ॥ ७४ ॥

सीत्कृतानि मणितं करुणोक्तिः स्निग्धमुक्तमलमर्थवचांसि ।

हासभूषणरवाश्च रमण्याः कामसूत्रपदतामुपजग्मुः ॥ ७५ ॥

सीत्कृतानीति ॥ तरुण्याः सीत्कृतानि सीत्काराः । दन्तनिष्पीडनायां
सीरिति शब्दप्रयोगः । मणितं रतिकाले स्त्रीणां कण्ठकूजितविशेषः । 'मणितं रति-
कूजितम्' इत्यभिधानात् । करुणोक्तिः त्रायस्वेत्यादिद्वितीयोक्तिः । स्निग्धं स्नेहाद्वि-
मुक्तमुक्तिः । त्वं मे प्राणा इति प्रियवाद इत्यर्थः । अलमर्थानि निषेधार्थानि
वचांसि मा मेत्यादितिवारणवचनानि । हासानां भूषणानां च रवाः स्वनाश्च
कामसूत्रस्य वात्स्यायनादिकामतन्त्रप्रतिपादकशास्त्रस्य पदतां, पद्यत इति पद-
मर्थः । प्रमेयलक्षणमिति यावत् । तत्तामुपजग्मुरिति गम्योत्प्रेक्षा । यद्वा कामेनैव
कृतं सूत्रं तस्य पदानि सुप्तिङन्तशब्दरूपाणि तस्य शास्त्रस्यैताव्येव पदानि तत्ता-
मुपजग्मुरित्युत्प्रेक्षेव ॥ ७५ ॥

उद्धतैर्निभृतमेकमनेकैर्दृष्टेदवन्मृगदृशामविरामैः ।

श्रूयते स मणितं कलकाञ्चीनृपुरध्वनिभिरक्षतमेव ॥ ७६ ॥

उद्धतैरिति ॥ निभृतमनुद्धतम् । सूक्ष्ममित्यर्थः । एकमेकाकि छेदवद्विच्छे-
दयुक्तम् । मृगदृशां मणितं रतिकूजितं उद्धतैः स्थूलरनेकैर्बहुभिरविरामैरविच्छेदैः
कलैरव्यक्तमधुरैः काञ्चीनां नृपुराणां च ध्वनिभिरक्षतमतिरस्कृतमेव श्रूयते स
श्रुतम् । मणितस्य तिरोधायकशब्दान्तरसद्भावेऽपि तादृश्यानापत्तरतद्गुणालंकारः ।
'सति हेतावतद्रूपस्वीकारः स्यादतद्गुणः' इति लक्षणात् ॥ ७६ ॥

ईदृशस्य भवतः कथमेतल्लाघवं मुहुरतीव रतेषु ।

क्षिप्तमायतमदर्शयदुर्व्यां काञ्चिदाम जघनस्य महत्त्वम् ॥ ७७ ॥

ईदृशस्येति ॥ रतेषु दुर्व्यां क्षिप्तं रतिसंभ्रमात्पतितम् आयतं दीर्घभूतं काञ्चि-
दाम रसनागुणः कर्तुं ईदृशस्येति काञ्चिदाम्नः स्वायामदृष्टान्तेन जघनपरि-
माणप्रदेशेनेत्यं महत्तरस्यातिमहत्त्वव जघनस्य रतेषूपरिसुरतेषु मुहुः कथमेत-
ल्लाघवं मुहुरूपतनपाटवं यस्येत्थमायतमहमपि एकवेष्टनपर्याप्तमिति भावः ।

इति जघनस्य महत्त्वदर्शनादिव । इत्थं विस्मितस्येति शेषः । गम्यमानार्थत्वाद्-
प्रयोगः । अत्रोर्व्यामायतत्वनिमित्तकाद्धीदामकर्तृकं विस्मयपूर्वकजघनमहत्त्वदर्-
शनमुपेक्ष्यते ॥ ७७ ॥

प्राप्यते स्म गतचित्रकचित्रैश्चित्रमार्द्रनखलक्ष्म कपोलैः ।

दध्निरेऽथ रभसच्युतपुष्पाः स्वेदविन्दुकुसुमान्यलकान्ताः ॥ ७८ ॥

प्राप्यते इति ॥ गतानि विमर्दाप्रसृष्टानि चित्रकचित्राणि तमालपत्ररचनानि
येषां तैः कपोलैर्मार्द्रं यन्मलक्ष्म तदेव चित्रमिति रूपकम् । प्राप्यते स्म प्राप्तम् ।
किं च रभसेन रतिमंभ्रमेण च्युतपुष्पा अलकान्ताश्रृणकुन्तलाग्राणि स्वेदविन्दुनेव
कुसुमानीति रूपकम् । दध्निरे दधुः । धरते भौवादिकाल्पि जित्वादात्मनेपदम् ।
स्वेदोऽत्र श्रमानुभवः । 'श्रमः स्वेदोऽध्वरत्यादेः श्वासस्वेदातिभूमिकृत्' ॥ ७८ ॥

यद्यदेव रुरुचे रुचिरेभ्यः सुभ्रुवो रहसि तत्तदकुर्वन् ।

आनुकूलिकतया हिनराणामाक्षिपन्ति हृदयानि तरुण्यः ॥ ७९ ॥

यद्यदेवेति ॥ रुचिरेभ्यो रमणेभ्यो यद्यदेव चेष्टितं रुरुचे रोचते स्म ।
प्रियमभूदित्यर्थः । 'रुच दीप्तावभिप्रीतौ च' इति धातोर्लिङ् । 'रुच्यर्थानां प्रीय-
माणः' (१।४।३३) इति संप्रदानम् । सुभ्रुवो रहसि तत्तदकुर्वन् । तथा
हि—तरुण्यः अनुकूलं वर्तन्त इत्यानुकूलिकाः । 'तत्प्रत्यनुपूर्वमीपलोमकूलम्'
(४।४।२८) इति ठक् । तासां भावस्तत्ता तया आनुकूलिकतया अनुकूलवर्तितयैव
नराणां पुंसां हृदयान्याक्षिपन्त्यावर्जयन्तीत्यर्थान्तरन्यासः ॥ ७९ ॥

प्राप्य मन्मथरसादतिभूमिं दुर्वहस्तनभराः सुरतस्य ।

शश्रमुः श्रमजलार्द्रललाटश्लिष्टकेशमसितायतकेश्यः ॥ ८० ॥

प्राप्येति ॥ दुर्वहः स्तनभरो यासां ताः । एतेनोपरि सुरतं व्यज्यते । अन्यथा
विशेषणवैयर्थ्यात् । असिता आयताश्च केशा यासां ता असितायतकेश्यः स्त्रियः ।
'स्वाङ्गाच्च-' (४।१।५४) इत्यादिना ङीप् । मन्मथरसात् स्मररागात् सुरतस्याति-
भूमिं परां काष्ठां प्राप्य । महान्तं सुरतं प्राप्येत्यर्थः । श्रमजलेन स्वेदाम्बुना आर्द्रं
ललाटे श्लिष्टाः केशा यस्मिन्कर्मणि तद्यथा तथा शश्रमुरिति सानुभावस्य श्रम-
भावोक्तिः । भावनिबन्धनात् प्रेयोऽलंकारः ॥ ८० ॥

अथ सुरतावसानं वर्णयति—

संगताभिरुचितैश्चलितापि प्रागमुच्यत चिरेण सखीव ।

भूय एव समगंस्त रतान्ते हीर्वधूभिरसहा विरहस्य ॥ ८१ ॥

संगताभिरिति ॥ उचितैः परिचितैः प्रियतमैः सह संगताभिर्वधूभिः प्राक्
सुरतादौ चलिता गन्तुं प्रचालितापि ह्रीः सखीव चिरेणामुच्यत मुक्ता । न सहत
इत्यसहा । पचाद्यजन्तेन नञ्समासः । विरहस्यासहा । विरहमसहमाना सतीत्यर्थः ।
'कर्तृकर्मणोः कृति' (२।३।६५) इति कर्मणि षष्ठी । रतान्ते भूय एव वधूभिः
समगंस्त संगता सखीवेत्येव । संपूर्वाद्भमेर्लुङ् 'समो गम्यृच्छिभ्याम्-' (१।३।२९)

इत्यात्मनेपदम् । 'वा गमः' (१।२।१३) इति सिचः पक्षे किस्वाभावात्
'अनुदात्तोपदेश-' (६।४।३७) इत्यादिनानुनासिकलोपो न । सुरतेतरकाले
स्त्रीणां लज्जैव भूषणमिति भावः । उपमालंकारः ॥ ८१ ॥

प्रेक्षणीयकमिव क्षणमासन् हीविभङ्गुरविलोचनपाताः ।

संभ्रमद्रुतगृहीतदुकूलच्छाद्यमानवपुषः सुरतान्ताः ॥ ८२ ॥

प्रेक्षणीयकमिति ॥ हिया विभङ्गुराः स्खलिता विलोचनपाता दृष्टिपाता
येषु ते संभ्रमेण द्रुतं गृहीतेन दुकूलेन छाद्यमानानि वापि अन्तरङ्गाणि येषु ते
सुरतान्ताः सुरतावसानानि क्षणं प्रेक्षणीयकं दृश्यमिवासन्नित्युपमा । नाटकदि-
रूपकेष्वाहार्यकं वस्तु तद्दृश्यं प्रेक्षणीयकमिति चोच्यते । इहाविर्भावतिरोधाना-
दिना तत्तुल्यत्वम् ॥ ८२ ॥

अप्रभूतमतनीयसि तन्त्री काञ्चिधाम्नि पिहितैकतरोरु ।

क्षौममाकुलकरा विचर्कष क्रान्तपल्लवमभीष्टमेन ॥ ८३ ॥

अप्रभूतमिति ॥ तन्त्री कुशाङ्गी अभीष्टमेन प्रेयसा क्रान्तपल्लवं गृहीताञ्च
लम् अत एवातनीयसि महीयसि काञ्चिधाम्नि जघने अप्रभूतं छादयितुमपर्याप्तम् ।
अत एव पिहितश्छादित एकतर एवोरुयेन तत् क्षौमं दुकूलं आकुलकरा व्यग्रराणिः
सती विचर्कष कृत्स्नापिधानार्थमाचर्कष । लज्जानुभावोऽयम् । अत्र क्षौमविशेषा-
णामाकर्षणहेतुत्वात्पदार्थहेतुकं काव्यलिङ्गमलंकारः ॥ ८३ ॥

मृष्टचन्दनविशेषकभक्तिभ्रष्टभूषणकदर्थितमालयः ।

सापराध इव मण्डनमासीदात्मनैव सुदशामुपभोगः ॥ ८४ ॥

मृष्टेति ॥ मृष्टा प्रमृष्टा चन्दनानां विशेषकाणां तमालपत्राणां च भक्ती
रचना येन सः । 'तमालपत्रतिलकचित्रकाणि विशेषकम्' इत्यमरः । भ्रष्टानि
भूषणानि यस्मिन् स भ्रष्टभूषणः कुम्भितोऽर्थः कदर्थः । लोकतो विशेष्यलिङ्गत्वम् ।
'कोः कत्तत्पुरुषेऽचि' (६।३।१०१) इति कुसुमस्य कदादेशः । कदर्थानि कृतानि
कदर्थितानि दूषितानि माल्यानि येन सः । ततस्तथोर्वैवद्विकविशेषप्रविशेषणभावा-
द्विशेषणसमासः । एवंभूत उपभोगः सापराध इव पूर्वमण्डनपहारात् कृतापराध
इव सुदशामात्मनैव स्वयमेव । प्रकृत्यादिन्यात्तनीया । मण्डनमासीत् । प्रति-
निधिकरणेन स्वापराधनिराम्यार्थमिवेत्युपेक्षा । स्त्रीणां संभोग एव मण्डनं तदभावे
मण्डनान्तरस्याप्यमण्डनत्वादिति भावः ॥ ८४ ॥

योषितः पतितकाञ्चनकाञ्चौ मोहनातिरभसेन नितम्बे ।

मेखलेव परितः स विचित्रा राजते नवनखक्षतलक्ष्मीः ॥ ८५ ॥

योषित इति ॥ मोहनातिरभसेन सुरतसंभ्रमेण पतिता काञ्चनी काञ्चनस्य
विकारा काञ्चिर्ह्यस्यात्तस्मिन्निर्मेखले योषितो नितम्बे परितः सर्वतो विचित्रा
विविधरचना नवनखक्षतलक्ष्मीर्मेखलेव राजते स । उपेक्षालंकारः ॥ ८५ ॥

भातु नाम सुदृशां दशनाङ्कः पाटलो धवलगण्डतलेषु ।

दन्तवाससि समानगुणश्रीः संमुखोऽपि परभागमवाप ॥ ८६ ॥

भात्विति ॥ सुदृशां संबन्धी पाटलोऽरुणो दशनाङ्को दन्तक्षतं धवलगण्ड-
तलेषु कपोलेषु भातु नाम वैवर्ण्यान्नेदेन प्रकाशताम् । नामेत्यङ्गीकारे । दन्त-
वाससि अधरे तु समानगुणश्रीस्तुल्यवर्णोऽपि तथा संमुखोऽपि सन् परभागं
गुणोत्कर्षं तथा पश्चाद्भागं चावाप इति सावर्ण्यवैवर्ण्ययोः संमुखपराङ्मुखत्वयोश्च
विरोधः । उपरिभागमवापेत्युभयत्र परिहाराद्विरोधाभासद्वयसंसृष्टिः । तत्राद्यः
श्लेषभित्तिकाभेदाध्यवसायमूलमद्गुणोत्थापित इति संकरः ॥ ८६ ॥

सुभ्रुवामधिपयोधरपीठं पीडनैस्त्रुटितवत्यपि पत्युः ।

मुक्तमौक्तिकलघुर्गुणशेषा हारयष्टिरभवद्गुरुरेव ॥ ८७ ॥

सुभ्रुवामिति ॥ सुभ्रुवां पयोधरपीठके कुचतटे अधिपयोधरपीठम् । विभ-
क्त्यर्थेऽव्ययीभावः । पत्युः पीडनैः परिरम्भादिविमर्दैस्त्रुटितवती छेदं गतापि ।
अत एव मुक्तमौक्तिका सा च सा लघुश्च अत एव गुणशेषा सूत्रमात्रशेषापि हार-
यष्टिर्गुरुः श्लाघ्यैवाभवत् । लघुरिति गुरुरिति विरोधाभासोऽलंकारः ॥ ८७ ॥

विश्रमार्थमुपगूढमजस्रं यत्प्रियैः प्रथमरत्यवसाने ।

योषितामुदितमन्मथमादौ तद्वितीयसुरतस्य बभूव ॥ ८८ ॥

विश्रमेति ॥ योषितां प्रथमरत्यवसाने विश्रमार्थं श्रमापनोदार्थम् । श्राम्यते-
र्वज्रप्रत्ययः । 'नोदात्तोपदेशस्य मान्तस्यानाचमेः' (७।३।३४) इति वृद्धभावः ।
अजस्रं प्रियैरुपगूढमुपगूहनम् । नपुंसके भावे क्तः । 'न लोका-' (२।३।६९)
इत्यादिना पठ्प्रतिषेधः । उदितमन्मथमुत्पादितकामम् । अत एव तदुपगूहनं
द्वितीयसुरतस्यादौ बभूव । श्रमापनोदमन्मथोद्बोधाभ्यामुभयोपयोगादुभयार्थ-
मभूत् । संयोगपृथक्त्वन्यायादित्यर्थः । अत्र मध्यवर्तिन उपगूढस्यैकस्य पूर्वोत्तरसु-
रतशेषत्वेन विशेषणगत्या विश्रमार्थोदितमन्मथपदार्थयोर्हेतुत्वात्काव्यलिङ्गद्वयं तद-
ङ्गाङ्गिभावेन संकीर्यते ॥ ८८ ॥

आस्तृतेऽभिनवपल्लवपुष्पैरप्यनारतरताभिरताभ्यः ।

दीयते स शयितुं शयनीये न क्षणः क्षणदयापि वधूभ्यः ॥ ८९ ॥

आस्तृत इति ॥ अनारतमश्रान्तं रते सुरते अभिरताभ्य आसक्ताभ्यो वधूभ्यः
क्षणमुत्सवसुखं ददातीति क्षणदा रात्रिस्तयाप्यभिनवैः पल्लवैः पुष्पैश्चास्तृत आच्छा-
दितेऽपि । सुखशयनार्हेऽपीत्यर्थः । शेतेऽस्मिन्निति शयनीये तल्पे । 'कृत्यल्युटो
बहुलम्' (३।३।११३) इत्यधिकरणेऽनीयम् । शयितुं शयनं कर्तुं क्षणोऽल्प-
कालोऽपि न दीयते स न दत्तः किं त्वाप्रभातमरमयत् । क्षणदात्वादेवेति भावः ।
क्षणदयापि क्षणो न दत्त इति विरोधस्योत्सवार्थत्वेन परिहाराद्विरोधाभासोऽ-
लंकारः । 'निर्व्यापारस्थितौ कालविशेषोत्सवयोः क्षणः' इत्यमरः ॥ ८९ ॥

योषितामतितरां नखलूनं गात्रमुज्ज्वलतया न खलूनम् ।

क्षोभमाशु हृदयं नयदूनां रागवृद्धिमकरोन्न यदूनाम् ॥ ९० ॥

योषितामिति ॥ नखलूनं न खलु ऊनम् । नयत् ऊनां न यदूनां इति पद-
च्छेदः । अतितरामतिमात्रम् । अव्ययादामुप्रत्ययः । नखैर्लूनं क्षते नखलूनम् ।
'ल्लादिभ्यः' (८।२।४४) इति निष्ठानत्वम् । तथाप्युज्ज्वलतया औज्ज्वल्येन न
ऊनं न न्यूनम् । किं तु समग्रमेवेत्यर्थः । नखक्षतानां कामिनीगात्रमण्डनत्वादिनि
भावः । अत एवाशु हृदयं प्रियचित्तं क्षोभं विकारं नयत् प्रापयत् । नयतेर्लटः
शत्रादेशः । योषितां गात्रं यदूनां यादवानां रागवृद्धिमूनां न्यूनं नाकरोत् खलु ।
किं तु भूयोऽपि समग्रमेवाकरोदित्यर्थः । अत्र यमकं शब्दालंकारः । औज्ज्वल्यस्य
विशेषणगत्या रागवृद्धिहेतुत्वात्काव्यलिङ्गमर्थालंकारः ॥ ९० ॥

इति मदमदनाभ्यां रागिणः स्पष्टरागा-

ननवरतरतश्रीमङ्गिनस्तानवेक्ष्य ।

अभजत परिवृत्तिं साध पर्यस्तहस्ता

रजनिरवनतेन्दुर्लज्जयाधोमुखीव ॥ ९१ ॥

इति श्रीमाधकृतौ शिशुपालवधे महाकाव्ये श्यङ्गे सुरत-

वर्णनो नाम दशमः सर्गः ॥ १० ॥

इतीति ॥ इतीत्थं मदमदनाभ्यां स्पष्टरागान् सर्वदा रागिण्येऽपि तदा ।
ताभ्यामपि व्यञ्जितरागानित्यर्थः । अनवरतरतश्रीमङ्गिनः अविच्छिन्नसुरतसंपल्ल-
म्पटांस्तान् रागिणो रागिण्यश्च रागिणश्च तान् रागिणः । 'पुमान्स्त्रिया' (१।२।६७)
इत्येकशेषः । अवेक्ष्य अथावेक्षणानन्तरं पर्यन्तः परिवृत्तो हस्तो नक्षत्रविशेषः,
करश्च यस्याः सा । 'हस्तो नक्षत्रभेदे स्यात्करभकरयोरपि' इत्युभयत्रापि विश्वः ।
अवनतेन्दुः स्रस्तचन्द्रा अत एव सा रजनिलज्जया । ग्राम्यचेष्टादर्शनजनितयेति
भावः । अधोमुखी नम्रमुखीवेत्युपप्रेक्षा । परिवृत्तिं निवृत्त्युन्मुखतामभजत ।
प्रभातप्रायाऽभूदित्यर्थः । स्त्रियो हि परकीयग्राम्यचेष्टादर्शने त्रपावनतमुख्यो
हस्तेन दृष्टिमन्तर्धाय द्रागपसरन्तीति भावः । अत एवानन्तरसर्गे प्रभातवर्णनाय
प्रस्तावः । मालिनीवृत्तमेतत् । लक्षणं तूक्तं वक्ष्यते चोत्तरसर्गादां ॥ ९१ ॥

इति श्रीमहोपाध्यायकोलाचलमल्लिनाथसूरिविरचिते शिशुपालवध-

काव्यव्याख्याने सर्वकपाख्ये दशमः सर्गः ॥ १० ॥

समाप्तमिदं पूर्वार्धम् ।

अथोत्तरार्धम् ।

(५५)

एकादशः सर्गः ।

अथ प्रस्तुतं प्रभातवर्णनं प्रारभते—

श्रुतिसमधिकमुच्चैः पञ्चमं पीडयन्तः

सततमृषभहीनं भिन्नकीकृत्य पङ्गम् ।

प्रणिजगदुरकाकुश्रावकस्त्रिगधकण्ठाः

परिणतिमिति रात्रेर्मागधा माधवाय ॥ १ ॥

श्रुतीति ॥ नास्ति काकुर्यस्येत्यकाकुः अतिकृतध्वनिः । ‘काकुः स्त्रियां विकारो यः शोकभीत्यादिभिर्ध्वनेः’ इत्यमरः । श्रावयतीति श्रावको दूरध्वनिः । स्त्रिगधो मधुरः कण्ठः स्वरो येषां ते अकाकुश्रावकस्त्रिगधकण्ठाः । रक्तकण्ठा इत्यर्थः । मागधा वैतालिकाः । श्रुतयो नाम पङ्गादिस्वरारम्भकावयवाः शब्दविशेषाः । तदुक्तम्—‘प्रथमश्रवणाच्छब्दः श्रूयते ह्रस्वमात्रिकः । सा श्रुतिः संपरिज्ञेया स्वरावयवलक्षणा ॥’ इति । ताभिः श्रुतिभिः समधिकं बहुलं पङ्गुविशेषणं, पञ्चमविशेषणं वा, उभयोरपि तथात्वात् । तदुक्तम्—‘चतुश्चतुश्चतुश्चैव पङ्गुमध्यमपञ्चमाः । द्वे द्वे निपादगान्धारौ त्रींस्त्रीनृपभधैवतो ॥’ इति पङ्गो मयूरस्य कूजितानुकारी स्वरविशेषः । ‘पङ्गु मयूरो वदति’ इति लक्षणात् । तं पङ्गुं भिन्न एव भिन्नकस्तं कृत्वा भिन्नकीकृत्य । तत्कालनिषिद्धस्वरासंकीर्णं कृत्वेत्यर्थः । पञ्चमो नाम कोकिलकूजितानुकारी स्वरविशेषः । ‘पिकः कूजति पञ्चमम्’ इति लक्षणात् । तं पञ्चमं पीडयन्तः । तत्कालनिषेधात्परित्यजन्त इत्यर्थः । सततं वीणादिवाद्ययुक्तम् । ‘ततं वीणादिकं वाद्यम्’ इत्यमरः । ऋषभोऽपि वृषभनर्दितानुकारी स्वरभेद एव । ‘गावस्त्वृषभभाषिणः’ इति लक्षणात् । तेन हीनम् । तस्यापि तत्कालनिषिद्धत्वादित्यर्थः । सततं ऋषभहीनं च यथा तथा रात्रेः परिणतिम् । परिवृत्तिमित्यर्थः । इति वक्ष्यमाणप्रकारेणोच्चैर्यथा तथा माधवाय कृष्णाय । क्रियाग्रहणात्संप्रदानत्वम् । प्रणिजगदुः । गानेनाचख्युरित्यर्थः । ‘नेर्गदनङ्-’ (८।४।१७) इत्यादिना णत्वम् । पञ्चमादिनिषेधे भरतः । ‘प्रभाते सुतरां निन्द्य ऋषभः पञ्चमोऽपि च । जनयेत्प्रधानं ह्युक्षा पञ्चत्वं पञ्चमोऽपि च ॥ पञ्चमस्य विशेषोऽयं कथितः पूर्वसूरिभिः । प्रगे प्रणीतो जनयेद्दशनस्य विपर्ययम् ॥’ इति । वृत्त्यनुप्रासोऽलंकारः । अस्मिन्सर्गे मालिनी वृत्तम् । ‘ननमयययुतेयं मालिनी भोगिलोकैः’ इति लक्षणात् ॥ १ ॥

अथ पूर्वश्लोके इतिशब्दपरामृष्टानपररात्रप्रवृत्त्युत्तरोत्तरक्रमभाविनः प्रभात-
वृत्तान्तानासर्गसमाप्ति वर्णयन्नाह—

रतिरभसविलासाभ्यासतान्तं न याव-

न्नयनयुगममीलत्तावदेवाहतोऽसौ ।

रजनिविरतिशंसी कामिनीनां भविष्य-

द्विरहविहितनिद्राभङ्गमुच्चैर्मृदङ्गः ॥ २ ॥

रतीति ॥ रतिरभसविलासानां सुरतसंभ्रमलीलानामभ्यासेनावर्तनेन तान्तं
क्लान्तं नयनयुगं कर्तुं । कामिनामिति शेषः । यावज्जामालिङ्ग मुकुलीभवति ताव-
देवासौ रजनिविरतिशंसी निशायसानसूचक उच्चैर्मृदङ्गः कामिनीनां भविष्यता
उत्तरक्षणभाविना विरहेण विहितः कृतो निद्राभङ्गो यस्मिन्कर्मणि तद्यथा तथा
आहतस्ताडितः । अत्र विरहशब्देन सामर्थ्यात्तच्चिन्ता लक्ष्यते । अन्यथा असतः
सांप्रतिकनिद्राभङ्गहेतुत्वाद्योगादिति । अत्र रतितान्तत्वरजनिविरतिशंसनयोर्विशे-
षणगत्या नेत्रनिमीलननिद्राभङ्गहेतुत्वात्पदार्थहेतुके काव्यलिङ्गे ॥ २ ॥

स्फुटतरमुपरिष्ठादल्पमूर्तेर्ध्रुवस्य

स्फुरति सुरमुनीनां मण्डलं व्यस्तमेतत् ।

शकटमिव महीयः शैशवे शार्ङ्गपाणे-

श्रपलचरणकाञ्चप्रेरणोत्तुङ्गिताग्रम् ॥ ३ ॥

स्फुटेति ॥ अल्पमूर्तेर्दूरस्थास्सूक्ष्मविम्बस्य ध्रुवस्यात्तानपादेः । 'ध्रुव औत्तान-
पादिः स्यात्' इत्यमरः । उपरिष्ठास्फुटतरमुज्ज्वलतरं व्यस्तं पर्यस्तमेतत्सुरमुनीनां
सप्तर्षीणां मण्डलं शार्ङ्गपाणेः केशवस्य । कृष्णस्य त्वेत्यर्थः । शैशवे प्रचलितस्य
चपलस्य चरणकाञ्चस्याल्पचरणारविन्दस्य । 'अल्पे' (५।३।८५) इत्यलपार्थे कन्ध-
स्ययः । प्रेरणया नोदनेनोत्तुङ्गीकृतमग्रं यस्य तत् । विपर्यासिताग्रमित्यर्थः । महीयो
महत्तरं शकटमिव शकटाकारं शकटासुरशरीरमिव स्फुरति दीप्यते । उपमालं-
कारः । पुरा किल बाल्ये कृष्णः शकटरूपधारिणं शकटासुरं पादघातेन पातयामा-
सेति पौराणिकी कथाऽत्रानुसंधेया ॥ ३ ॥

प्रहरकमपनीय स्वं निदिद्रासतोच्चैः

प्रतिपदमुपहृतः केनचिज्जागृहीति ।

मुहुरविशदवर्णा निद्रया शून्यशून्यां

दददपि गिरमन्तर्बुध्यते नो मनुष्यः ॥ ४ ॥

प्रहरकमिति ॥ स्वं स्वकीयम् । स्वपाल्यमित्यर्थः । प्रहर एव प्रहरको यामः
'द्वौ यामप्रहरौ समौ' इत्यमरः । तमपनीय नीत्वा निदिद्रासता निद्रानुमिच्छता
निद्रातेः सन्नन्ताल्लटः शत्रादेशः । केनचिदतीतप्रहरपालेनेत्यर्थः । जागृहि प्रबुध्य

स्वेति प्रतिपदं पदे पदे उच्चैरुपहृतो मनुष्योऽनन्तरयामिको मुहुर्निद्रया अविशद्-
वर्णामस्पष्टाक्षरामत एव शून्यशून्यां शून्यप्रकाराम् । अनर्थप्रायामित्यर्थः । 'प्रकारे
गुणवचनस्य' (८।१।१२) इति द्विर्भावः 'कर्मधारयवदुत्तरेषु' (८।१।११) इति
कर्मधारयवद्भावादव्यवसुपो लुक् गिरमयमहं जागर्मीति प्रतिवाचं दददपि
प्रयच्छन्नपि । 'नाभ्यन्ताच्छतुः' (७।१।७८) इति नुमागमप्रतिषेधः । अन्तः अन्तः-
करणे नो बुध्यते न जागर्ति । बुध्यतेद्वैवादिक्तात्कर्तारि लट् । अत्राप्रबोधप्रतिवचन-
दानयोर्विरोधे अपिशब्दः । निद्राह्वानाभ्यां तत्समाधानाद्विरोधाभासोऽलंकारः ॥ ४ ॥

विपुलतरनितम्बाभोगरुद्धे रमण्याः

शयितुमनधिगच्छञ्जीवितेशोऽवकाशम् ।

रतिपरिचयनश्यन्नैद्रतन्द्रः कथंचि-

द्रमयति शयनीये शर्वरीं किं करोतु ॥ ५ ॥

विपुलेति ॥ रमण्या विपुलतरस्य नितम्बस्याभोगेन विस्तारेण रुद्धे आक्रान्ते
शयनीये शयितुमवकाशमनधिगच्छन्नलभमानो जीवितेशः प्रेयान् रतिपरिचयेन
पुनःपुनः सुरतावृत्त्या नश्यन्ती निवर्तमाना निद्राया इयं नैद्री निद्राप्रयुक्ता
तन्द्रा आलस्यं यस्य स तथाभूतः सन् शर्वरीं कथंचिद्रमयति कृच्छ्रेण नयति ।
किं करोतु किमन्यत्कुर्यात् । शयनानवकाशे सुरतमेव कालयापनोपाय इति
तत्रैव प्रवृत्त इति भावः । अत्र शयनीयस्येदम्रोधासंबन्धेऽपि तत्संबन्धोक्तेरति-
शयोक्तिरलंकारः । 'तादम्रोधस्य विशेषणगत्या शयनावकाशानधिगमहेतुत्वात्काव्य-
लिङ्गभेद इति संकरः ॥ ५ ॥

क्षणशयितविबुद्धाः कल्पयन्तः प्रयोगा-

नुदधिमहति राज्ये काव्यवदुर्विगाहे ।

गहनमपररात्रप्राप्तबुद्धिप्रसादाः

कवय इव महीपाश्चिन्तयन्त्यर्थजातम् ॥ ६ ॥

क्षणेति ॥ क्षणं शयिताः सुरतश्रमापनोदाय विसुप्ता विबुद्धाः तदैव प्रबुद्धाः ।
यथाकालं प्रबुद्धत्वादिति भावः । क्षणशयितविबुद्धाः । स्नातानुलिसवत् 'पूर्व-
काल-' (२।१।४९) इति समासः । महीपाः कवय इव अपररात्रे । रात्रेः पश्चि-
मयाम इत्यर्थः । 'पूर्वापर-' (२।२।१) इत्यादिना एकदेशिसमासे समासान्तो-
ऽच् । 'रात्राह्वाहाः पुंसि' (२।४।२९) इति पुंस्त्वम् । तत्र प्राप्तबुद्धिप्रसादा
लब्धबुद्धिप्रकाशाः सन्तः उदधिमहति समुद्रगम्भीरे । एकत्र तुरगादिभिरपरत्र
रसभावादिभिश्चेति भावः । अत एव दुर्विगाहे दुष्प्रवेशे राज्ये काव्ये इव काव्य-
वत् । 'तत्र तस्येव' (५।१।११६) इति वतिप्रत्ययः । प्रयोगान् सामाद्युपाया-
नुष्ठानानि, अन्यत्रार्थगुणसाधुशब्दगुम्फान् कल्पयन्तस्तर्कयन्तः 'ब्राह्मे मुहूर्त उत्थाय
चिन्तयेदात्मनो हितम्' (याज्ञ० आचा०-अ० ११५) इति स्मरणादिति भावः ।
गहनं दुष्प्राप्तमन्यत्र दुर्दर्शमर्थजातं पुरुषार्थजातम् । त्रिवर्गमित्यर्थः । अन्यत्र

वाक्यलक्ष्यव्यङ्ग्यरूपमभिधेयजातं चिन्तयन्ति विचारयन्ति । इवशब्दस्योपलक्षणात्वात् काव्यवदिति वतिप्रत्ययेऽप्यनेकशब्दार्थगता श्रौती पूर्णा वाक्यार्थोपमा काव्यवदिति तद्धितगता, कवय इति समासगता चेति संकीर्णा ॥ ६ ॥

क्षितितटशयनान्तादुत्थितं दानपङ्क-

प्लुतबहुलशरीरं शाययत्येष भूयः ।

मृदुचलदपरान्तोदीरितान्दूनिनादं

गजपतिमधिरोहः पक्षकव्यत्ययेन ॥ ७ ॥

क्षितितीति ॥ क्षितितटं भूतलमेव शयनान्तः शयनस्थानं तस्मादुत्थितम् । सुप्तोत्थितमित्यर्थः । अत एव दानपङ्कप्लुतबहुलशरीरं मदकर्मोक्षितमहाकायं गजपतिमेवोऽधिरोहतीत्यधिरोह आरोहणः । पचाद्यच् । मृदु मन्दं चलता अपगन्तेन पश्चिमपादेनोदीरित उत्पादितोऽन्दूनिनादः शृङ्गलारवो यस्मिन्कर्मणि तद्यथा तथा । पक्ष एव पक्षकः पार्श्वः । 'पक्षः पार्श्वगस्तसाध्यसहायबलभित्तिपु' इति वैजयन्ती । तस्य व्यत्ययेन । पार्श्वान्तरेणेत्यर्थः । भूयः शाययति शयनं कारयति । 'गतिबुद्धि-' (१।४।५२) इत्यादिना अणि कर्तुः कर्मत्वम् । स्वभावोक्तिरलंकारः ॥ ७ ॥

द्रुततरकरदक्षाः क्षिप्तवैशाखशैले

दधति दधनि धीरानारवान्वारिणीव ।

शशिनमिव सुरौघाः सारमुद्धर्तुमेते

कलशिमुदधिगुर्वी बल्लवा लोडयन्ति ॥ ८ ॥

द्रुतेति ॥ द्रुततरकरा अतिलघुहस्तास्ते च ते दक्षाश्च बल्लवा गोपालाः । 'आभीरः स्यान्महाशूद्रो गोपालो बल्लवमथा' इति वैजयन्ती । विशाखा प्रयोजनमस्येति वैशाखो मन्थनदण्डः । 'वैशाखमन्थमन्थानमन्थानो मन्थदण्डके' इत्यमरः । 'विशाखापादादण्मन्थदण्डयोः' (५।१।११०) इत्यणप्रत्ययः । वैशाखः शैल इवेत्युपमितसमासः । साहचर्यात्क्षिप्तो वैशाखशैलो यस्मिन् । धीरान् गम्भीरानारवान् दधति दधनि दध्नि । 'विभागा डिङ्योः' (६।४।३६) इति विकल्पादल्लोपाभावः । वारिणीव सुरौघाः शशिनमिव सारं नवनीतमुद्धर्तुमुत्क्रष्टुमुदधिरिव गुर्वीम् । 'उपमानानि सामान्यवचनैः' (२।१।५५) इति समासः । तां कलशिं कुम्भीमेते लोडयन्ति मञ्जन्ति । एषापि पूर्वतरवत्पूर्णा वाक्यार्थोपमा वाक्यसमाससंकीर्णा च ॥ ८ ॥

अनुनयमगृहीत्वा व्याजमुप्ता पराची

रुतमथ कृकवाकोस्तारमाकर्ण्य कल्ये ।

कथमपि परिवृत्ता निद्रयान्धा किल स्त्री

मुकुलितनयनैवाश्लिष्यति प्राणनाथम् ॥ ९ ॥

अनुनयमिति ॥ अनुनयं प्रियप्रार्थनामगृहीत्वा नाङ्गीकृत्य पराची पराङ्मुखी

व्याजेन कपटेन सुसा स्त्री । अथ कल्ये प्रभाते । 'प्रत्यूषोऽहर्मुखं कल्यम्' इत्य-
मरः । कृकवाकोः कुकुटस्य । 'कृकवाकुस्ताम्रचूडः कुकुटश्चरणायुधः' इत्यमरः ।
'कृके वचः कश्च' (७० ६) इत्युण्प्रत्ययः । तारमुच्चं रुतं कूजितमाकर्ण्य कथ-
मपि गात्रजृम्भणादिव्याजेन परिवृत्ता संमुखीभूता निद्रयान्धा किल अजानतीव
मुकुलितनयनैव मीलिताक्षी सत्येव प्राणनाथमाश्लिष्यति । एषा कलहा-
न्तरिता ॥ ९ ॥

गतमनुगतवीणैरेकतां वेणुनादैः

कलमविकलतालं गायकैर्बोधहेतोः ।

असकृदनवगीतं गीतमाकर्णयन्तः

सुखमुकुलितनेत्रा यान्ति निद्रां नरेन्द्राः ॥ १० ॥

गतमिति ॥ अनुगतवीणैरनुसृतवीणैर्वीणासंवादिभिर्वेणुनादैर्वंशस्वरैः एक-
तामेकरूपतां गतं कलमव्यक्तमधुरं अविकलोऽविसंवादी तालः कांस्यादितालो
यस्य तत् बोध एव हेतुस्तस्य बोधहेतोः बोधकारणेन । बोधनार्थमित्यर्थः । फल-
स्यापि कारणत्वमिच्छाद्वारा स्वर्गादिवत्फलरागस्य तत्साधनप्रवृत्तिहेतुत्वात्पट्टी ।
गायकैर्वैतालिकैरनवगीतमगर्हितम् । 'अवगीतं तु निवादे मुहुर्दुष्टेऽपि गर्हिते'
इति विश्वः । गीतं गीयमानं वस्तु आवृत्तिर्वा । गीतशब्दस्य गीतं गानं समा-
कर्णयन्तो नरेन्द्राः सुखेन गानसुखेन मुकुलितनेत्रा निमीलिताक्षाः सन्तो निद्रां
यान्ति भजन्ति । वृत्त्यनुप्रासोऽलंकारः ॥ १० ॥

परिशिथिलितकर्णग्रीवमामीलिताक्षः

क्षणमयमनुभूय स्वप्नमूर्ध्वजुरेव ।

रिरसयिषति भूयः शष्पमग्रे विकीर्णं

पटुतरचपलौष्ठः प्रस्फुरत्प्रोथमश्वः ॥ ११ ॥

परीति ॥ अयमश्वः परिशिथिलितं स्वस्तमुक्तं कर्णग्रीवं कर्णौ च ग्रीवा च
यस्मिन्कर्मणि तद्यथा तथा आमीलिताक्षः ऊर्ध्वं जानुनी यस्य स ऊर्ध्वजुः ।
ऊर्ध्वजानुस्तिष्ठन्नित्यर्थः । 'ऊर्ध्वजुरुर्ध्वजानुः स्यात्' इत्यमरः । 'ऊर्ध्वादिभाषा'
(५।४।१३०) इति जानुशब्दस्य जुरादेशः । क्षणं स्वप्नं निद्रामनुभूय । उत्तमा-
श्वलक्षणमेतत् । भूयः पुनरपि पटुतरौ प्रासग्रहणसमर्थौ चपलौ चञ्चलौ चोद्यौ यस्य
स सन् प्रस्फुरत्प्रोथं प्रस्फुरमाणघोणं यथा तथा । 'घोणा तु प्रोथमस्त्रियाम्' इत्य-
मरः । अग्रे विकीर्णं क्षिप्तं शष्पं घासम् । 'शष्पं बालवृणं घासः' इत्यमरः ।
रिरसयिषति रसयितुमास्वादयितुमिच्छति । रसयतेः सन्नन्ताल्लट् । स्वभावोक्तिर-
लंकारः । 'स्वभावोक्तिरसौ चारु यथावद्वस्तुवर्णनम्' इति ॥ ११ ॥

उदयमुदितदीप्तिर्याति यः संगतौ मे

पतति न वरमिन्दुः सोऽपरामेष गत्वा ।

स्मितरुचिरिव सद्यः साभ्यसूयं प्रभेति

स्फुरति विशदमेया पूर्वकाष्ठाङ्गनायाः ॥ १२ ॥

उदयमिति ॥ य इन्दुः मे मम संगताबुदितदीप्तिः प्रवृद्धद्युतिः सन् उदय-
मुदयाद्रिम्, अभ्युदयं च याति स इन्दुरेपोऽपरां पश्चिमाशां, पराङ्गनां च गत्वा
पतत्यस्तमेति, पातित्यं च गच्छति । न वरम् । अनर्हमित्यर्थः । इति सद्यः साभ्य-
सूयं यथा तथा पूर्वकाष्ठा प्राची सैवाङ्गना, पूर्वनायिका च गम्यते । तस्याः
स्मितरुचिर्मन्दहासकान्तिरिवैषा प्रभा विशदं निर्मलं स्फुरति प्रकाशते । प्राच्या-
मीषद्विशदा प्रभा प्रादुरभूदित्यर्थः । अत्र प्राचीगतप्राभातिकप्रभायामिन्दोः
पराङ्गनासङ्गपातित्यनिमित्ता चेतनधर्मस्मितरुचिवोन्प्रेक्षा पूर्वकाष्ठाङ्गनाया इति
रूढिव्यूढेत्यनयोरङ्गाङ्गिभावेन संकरः ॥ १२ ॥

चिररतिपरिखेदप्राप्तनिद्रासुखानां

चरममपि शयित्वा पूर्वमेव प्रबुद्धाः ।

अपरिचलितगात्राः कुर्वते न प्रियाणा-

मशिथिलभुजचक्राश्लेषभेदं तरुण्यः ॥ १३ ॥

चिरेति ॥ चरममपि शयित्वा पश्चान्सुप्त्वापि पूर्वमेव प्रबुद्धाः । 'सुप्ते पश्चाच्च
या शेते पूर्वमेव प्रबुध्यते । नान्यं कामयते चित्ते सा स्त्री ज्ञेया पतिव्रता ॥' इति
स्मरणादिति भावः । तथापि तरुण्योऽपरिचलितगात्रा अस्पन्दवपुष्काः सत्यः
चिररतिपरिखेदेन प्राप्तनिद्रासुखानां प्रियाणामशिथिलो गाढो यो भुजचक्रेण
परस्परभुजवलयेनाश्लेषस्तस्य भेदं विश्लेषं विचक्षणं न कुर्वते किंवाश्लिष्यैव स्थिताः,
अन्यथा तन्निद्राभङ्गः स्यात् । 'शयानं न प्रबोधयेत्' (याज्ञ० आचा०-अ० १३८)
इति निषेधास्कन्दभयादिति भावः । रतिश्रमोऽत्र संचारी तदनुभावो
निद्रा ॥ १३ ॥

कृतधवलमभेदैः कुङ्कुमेनेव किञ्चि-

न्मलयरुहरजोभिर्भूषयन्पश्चिमाशाम् ।

हिमरुचिररुणिम्ना राजते रज्यमानै-

र्जरठकमलकन्दच्छेदगौरैर्मयूखैः ॥ १४ ॥

कृतेति ॥ हिमरुचिश्चन्द्रः अरुणिम्नाऽस्ममयरागेण हेतुना रज्यमानैर्लोहिताय-
मानैः । रज्जैर्देवादिकात्कर्तेरि शानच् । 'अनिदिताम्-' (६।४।२४) इति नलोपः ।
'त्रीणि रज्यति राजति लोहितायति चात्मन' इति भट्टमल्लः । जरठस्य परिणतस्य
कमलकन्दस्य छेदा इव गौराः शुभ्राः । छेदग्रहणं धावत्यर्थम् । 'गौरः पीते
सितेऽरुणः' इति विश्वः । तैर्मयूखैः कुङ्कुमेन किञ्चित्कृतो धवलमभेदो धावत्य-
भङ्गो येषां तैरपद्मस्रध्वावल्यैः मलयरुहरजोभिश्चन्दनरेणुभिरिव पश्चिमाशां
प्रेयसीमिवेति भावः । भूषयन् राजते । उपमालंकारः ॥ १४ ॥

दधदमकलमेकं खण्डितामानमद्भिः
श्रियमपरमपूर्णासुच्छसद्भिः पलाशैः ।
कलरवमुपगीते पट्टपदौघेन धत्तः
कुमुदकमलपण्डे तुल्यरूपामवस्थाम् ॥ १५ ॥

दधदिति ॥ एकं कुमुदपण्डमानमद्भिर्मुकुलीभवद्भिः पलाशैर्दलैरमकलमर्धं खण्डिताम् ॥ क्षीयमाणामित्यर्थः । श्रियं दधत् । अपरं कमलपण्डसुच्छसद्भिर्विकसद्भिः पलाशैरपूर्णां वर्धमानां श्रियं दधत् । पट्टपदौघेन कलरवं यथा तथा उपगीते । उभे अपीत्यर्थः । कुमुदकमलपण्डे कुमुदानां कमलानां च पण्डे कदम्बे । 'कदम्बे पण्डमस्त्रियाम्' इत्यमरः । तुल्यरूपामवस्थां धत्तः दधाते । अत्र क्षयवृद्धोरर्थप्रवृत्तेरैकरूप्ये कस्य क्षयः कस्य वा वृद्धिरिति दुर्ग्रहमिति भावः । अत्रोभयविशेषणानां तुल्यावस्थाधारणहेतुकत्वात्काव्यलिङ्गम् । तेन द्वयोः क्रमेणोपमानोपमेयभावरूपोपमेयोपमा व्यज्यते ॥ १५ ॥

मदरुचिमरुणेनोद्गच्छता लम्भितस्य
त्यजत इव चिराय स्थायिनीमाशु लज्जाम् ।
वसनमिव मुखस्य संसते संप्रतीदं
सितकरकरजालं वासवाशायुवत्याः ॥ ६१ ॥

मदेति ॥ संप्रति सितकरस्येन्द्रोरिदं करजालं कर्तुं उद्गच्छता उद्यता अरुणेनानूरुणा मदरुचिं तत्तुल्यां रुचिम् । अरुणिमानमित्यर्थः । अत एव निदर्शनालंकारः । लम्भितस्य प्रापितस्य । लभेर्ण्यन्तात्कर्मणि क्तः । 'रमेरशब्दिलोः' (७।१।६३) इति नुमागमः । अत एव चिराय स्थायिनीं लज्जामाशु त्यजत इव । मुखप्रकाशनादियमुपप्रेक्षा । वासवाशा प्राची तस्या एव युवत्या मुखस्य प्राग्भागस्याननस्य च वसनमिवावगुण्ठनपट इव संसते गलति । रक्ताः स्त्रियः पाटलमुखा निर्लज्जाः स्वस्तवस्त्राश्च भवन्तीति भावः । अत्र मुखस्येति प्राग्भागवदनयोरमेदाध्यवसायाच्छेषमूलातिशयोक्तिः तथा पूर्वोक्तनिदर्शनोपप्रेक्षाभ्यां चानुगृहीता वसनमिवेत्युपप्रेक्षेति संकरः ॥ १६ ॥

अविरतरतलीलायासजातश्रमाणा-
मुपशममुपयान्तं निःसहेऽङ्गेऽङ्गनानाम् ।
पुनरुपसि विविक्तैर्मातरिश्वावचूर्ण्य
ज्वलयति मदनाग्निं मालतीनां रजोभिः ॥ १७ ॥

अविरतेति ॥ अविरतरतलीलायासेन अविच्छिन्नसुरतक्रीडाप्रयासेन जातश्रमाणामङ्गनानां संबन्धिनि निःसहत इति निःसहेऽक्षमे । पचाद्यच् । अङ्गे उपशममुपयान्तं शाम्यन्तं मदन एवाग्निसं पुनरुपसि मातर्यन्तरिक्षे श्रयति वर्धत

इति मातरिश्वा । 'श्वस्तुक्षन्-' (उ० १५७) इत्यादिना औणादिको निपातः ।
विविक्तैरमलैरनाद्रैश्च मालतीनां जातीकुसुमानाम् । 'सुमना मालती जातिः'
इत्यमरः । रजोभिः परागैः । करीषैरिवेति भावः । अवच्छर्ण्यावध्वस्य । संयुज्येति
भावः । ज्यलयत्युदीपयति । प्राभातिकमालनीवातस्पर्शात्पुनरुद्बुद्धो मदन
इत्यर्थः ॥ १७ ॥

अनिमिषमविरामा रागिणां सर्वरात्रं

नवनिधुवनलीलाः कौतुकेनातिवीक्ष्य ।

इदमुदवसितानामस्फुटालोकसंप-

न्नयनमिव सनिद्रं घूर्णते दैपमर्चिः ॥ १८ ॥

अनिमिषमिति ॥ इदं पुरोवर्ति अस्फुटा सूर्यतेजोभिभवान्मन्दायमाना
आलोकसंपत् प्रकाशसंपत्तिर्यस्य तत् , अन्यत्र निद्राभिभवादननुद्बुद्धविषयावधानश-
क्तिकं दीपस्येदं दैपमर्चिज्वाला । 'ज्वालाभासोर्नपुंस्यर्चिः' इत्यमरः । सर्वस्यां रात्रा-
विति सर्वरात्रम् । 'पूर्वकाल-' (२।१।४९) इत्यादिना समासः । 'अहःसर्व-'
(५।४।८७) इत्यादिना समासान्तः 'रात्राह्वाहाः पुंसि' (२।४।२९) इति पुंलि-
ङ्गता । अत्यन्तसंयोगे द्वितीया । अविरामा अविच्छिन्नाः रागिणां कामिनां, कामि-
नीनां च । 'पुमान्निष्प्रा' (१।२।६७) इत्येकशेषः । नवा निधुवनलीलाः सुरत-
विलासान् । 'व्यवायो ग्राम्यधर्मश्च रतं निधुवनं च सः' इति कोशः । कौतुकेन
न निमिषतीत्यनिमिषं यथा तथा । पचाद्यच् । कुटादिन्वाच्च गुणः । अतिवीक्ष्य
अत एव सनिद्रमुदवसितानां गृहाणां संवन्धि । 'गृहं गेहोदयसितं वेदम सद्य
निकेतनम्' इत्यमरः । नयनमिवेत्युत्प्रेक्षा । घूर्णते भ्रमति ॥ १८ ॥

विकचकमलगन्धैरन्धयन्मृङ्गमालाः

सुरभितमकरन्दं मन्दमावाति वातः ।

प्रमदमदनमाद्यद्यौवनोदामरामा-

रमणरभसखेदस्वेदविच्छेददक्षः ॥ १९ ॥

विकचेति ॥ प्रमदमदनाभ्यां हर्षमन्मथाभ्यां माद्यन्तीनां यौवनेनोदामानां
च रामाणां स्त्रीणां रमणरभसखेदेन सुरतसंरभश्रमेण यः स्वेदस्तस्य छेदे हरणे
दक्षो वातः प्रभातमारुतः विकचकमलगन्धैर्मृङ्गमाला अन्धयन्नन्धाः कुर्वन् मोह-
यन् । अन्धयतेः 'तत्करोति-' (ग०) इति ण्यन्ताल्लटः शत्रादेशः । सुरभितः सुर-
भीकृतो मकरन्दो यस्मिन्कर्मणि तद्यथा तथा मन्दमावाति प्रचलति । अत्र वृत्त्य-
नुप्रासोऽलंकारः । 'श्लेषः प्रसादः समता माधुर्यं सुकुमारता । अर्थव्यक्तिरुदा-
रत्वमोजःकान्तिसमाधयः ॥' इति आचार्योक्ता दश गुणाः प्रायेणात्र संभव-
न्तीति निपुणरुन्नेयाः ॥ १९ ॥

लुलितनयनताराः क्षामवक्त्रेन्दुबिम्बा

रजनय इव निद्राक्लान्तनीलोत्पलाक्ष्यः ।

तिमिरमिव दधानाः संसिनः केशपाशा-

नवनिपतिगृहेभ्यो यान्त्यमूर्वारवध्वः ॥ २० ॥

लुलितेति ॥ लुलितनयनताराः निद्राकलुषिताक्षिकनीनिकाः, अन्यत्राप्रसन्न-
नक्षत्राः । 'ऋक्षाक्षिमध्ययोस्तारा' इति विश्वः । वक्राणीन्दुबिम्बानीवेत्युपमित-
समासः । तिमिरमिवेत्यादिलिङ्गात्, अन्यत्र वक्राणीवेन्दुबिम्बानि तानि क्षामाणि
सुरतप्रभाताभ्यां म्लानानि यासां ताः निद्रया स्वप्नेन मुकुलीभावेन क्लान्तानि
नीलोत्पलानि अक्षीणीव नीलोत्पलानीवाक्षीणि यासां ताः संसिनः केशपाशां-
स्तिमिरमिवान्यत्र तु तानिव तिमिरं दधानाः अत एव रजनय इव स्थिताः ।
अमूर्वारवध्वो वेद्याः । 'वारस्त्री गणिका वेद्या' इत्यमरः । अवनिपतिगृहेभ्यो
यान्ति निर्थान्ति । श्लिष्टविशेषणयमुपमेत्येके । श्लेष एवायमुभयविषयः । उपमा
तु प्रतिभामात्रसारा इत्यन्ये ॥ २० ॥

शिशिरकिरणकान्तं वासरान्तेऽभिसार्य

श्वसनसुरभिगन्धिः सांप्रतं सत्त्वेव ।

व्रजति रजनिरेषा तन्मयूखाङ्गरागैः

परिमलितमनिन्द्यैरम्बरान्तं वहन्ती ॥ २१ ॥

शिशिरेति ॥ एषा रजनिर्वासरान्ते रात्रौ शिशिरकिरणश्चन्द्रस्तमेव कान्त-
मभिसार्याभिसृत्य । स्वार्थे णिच् । सांप्रतं श्वसनैस्तत्कालवातेनिश्वासेश्च सुरभिग-
न्धिः सुगन्धिः अनिन्द्यैर्मनोहरैर्मयूखैरेवाङ्गरागैः परिमलितं व्याप्तं वासितं चाम्ब-
रान्तं नभःप्रान्तं वस्त्रान्तं च वहन्ती भजन्ती सत्त्वेव व्रजति । अत्रेन्दुतन्मयू-
खादीनां कान्तत्वाङ्गरागत्वादिरूपणावगमादेकदेशविवर्ति रूपकम् ॥ २१ ॥

नवकुमुदवनश्रीहासकेलिप्रसङ्गा-

दधिकरुचिरशेषामप्युषां जागरित्वा ।

अयमपरदिशोऽङ्के मुञ्चति सस्तहस्तः

शिशयिपुरिव पाण्डुं म्लानमात्मानमिन्दुः ॥ २२ ॥

नवेति ॥ अधिकरुचिरयमिन्दुर्नवकुमुदवनश्रियो विकासः परिहासश्च स एव
केलिस्तस्यां प्रसङ्गादासङ्गादशेषामप्युषां सकलामपि रात्रिम् । 'विभावरी नक्त-
मुषा शर्वरी' इति विश्वः । अत्यन्तसंयोगे द्वितीया । जागरित्वा जागरणं कृत्वा
शिशयिपुः शयितुमिच्छुरिव । शेतेः सन्नन्तादुप्रत्ययः । सस्तो हस्तो नक्षत्रवि-
शेषः, करश्च यस्य स सन् अपरदिशः पश्चिमदिशोऽङ्के समीपे, उत्सङ्गे च पाण्डुं
पाण्डुवर्णं म्लानं क्लान्तमात्मानं स्वशरीरं मुञ्चति । दक्षिणनायकः कयाचित्सह
विहृत्य श्रान्तः कस्याश्चिदङ्के शेते तद्वदिति भावः । अत्र प्रहासकेल्यङ्ककरत्वं स-
नादिव्यवहारादिन्दुकुमुदवनश्रीपश्चिमानां नायकत्वप्रतीतेः समासोक्तिरलंकारः ।
विशेषणसाम्यं तूपलक्षणमित्यलंकारसर्वस्वकारः । सा चोत्प्रेक्षासंकीर्णा ॥ २२ ॥

सरभसपरिरम्भारम्भसंरम्भभाजा

यदधिनिशमपास्तं वल्लभेनाङ्गनायाः ।

वसनमपि निशान्ते नेष्यते तत्प्रदातुं

रथचरणविशालश्रोणिलोलेक्षणेन ॥ २३ ॥

सरभसेति ॥ अधिनिशं निशायाम् । विभक्त्यर्थेऽव्ययीभावः । सरभसः स-
त्वरः परिरम्भ एवारम्भो व्यापारस्तत्र संरम्भस्तद्भाजा वल्लभेनाङ्गनायाः संवन्धि
यद्वसनमपास्तं तद्वसनं निशान्ते प्रभातेऽपि रथचरणं चक्रं तद्वद्विशालायां
श्रोणौ लोलं सतृष्णमीक्षणं यस्य तेन वल्लभेन प्रदातुं नेष्यते । अत्र वसनाप्रति-
दानस्य श्रोणीक्षणलौल्यहेतुकत्वात्काव्यलिङ्गम् ॥ २३ ॥

सपदि कुमुदिनीभिर्मिलितं हा क्षपापि

क्षयमगमदपेतास्तारकास्ताः समस्ताः ।

इति दयितकलत्रश्चिन्तयन्नङ्गमिन्दु-

र्वहति कृशमशेषं अष्टशोभं शुचेव ॥ २४ ॥

सपदीति ॥ सपदि सद्यः कुमुदिनीभिर्मिलितम् । भावे क्तः । हा हन्त
क्षपा रात्रिरपि क्षयमगमत् । ताः समस्तास्तारका अपेता इति शुचा शोकेन
चिन्तयन्दयितकलत्रः प्रियभार्य इन्दुः कृशमशेषं निःशेषं यथा तथा अष्टशोभं
नष्टप्रभमङ्गं वहति । कलत्रप्रियस्य युगपत्सकलकलत्रनाशे महान् शोको भवतीति
भावः । अत्रेन्दोः प्रभातप्रयुक्ताङ्गकाश्यशोभाभ्रंशयोर्युगपत्कुमुदिन्यादिमकल-
लत्रनाशनिमित्तहेतुकत्वमुपप्रेक्ष्यते ॥ २४ ॥

व्रजति विषयमक्ष्णामंशुमाली न याव-

त्तिमिरमखिलमस्तं तावदेवारुणेन ।

परपरिभवि तेजस्तन्वतामाशु कर्तुं

प्रभवति हि विपक्षोच्छेदमग्रेसरोऽपि ॥ २५ ॥

व्रजतीति ॥ अंशुमाली सूर्यः । व्रीह्यादित्वादिनिप्रत्ययः । यावदक्ष्णां विषयं
भूमिं न व्रजति । न दृश्यत इत्यर्थः । तावदेवारुणेनानूरुणाखिलं तिमिरमस्तमपास्तं
परेषां परिभवि तिरस्कारकम् । 'जिहृक्षि-' (३।२।१५७) इत्यादिना इतिप्र-
त्ययः । तेजः प्रतापं तन्वतां प्रथयतामग्रे सरतीत्यग्रेसरः पुरःसरोऽपि । 'पुरोऽग्र-
तोऽग्रेषु सतैः' (३।२।१८) इति टप्रत्ययः । विपक्षस्य शत्रोरुच्छेदं कर्तुमाशु
प्रभवति शक्नोति हि । सामान्येन विशेषसमर्थनरूपोऽर्थान्तरन्यासः ॥ २५ ॥

विगततिमिरपङ्कं पश्यति व्योम याव-

दुवति विरहखिन्नः पश्यती यावदेव ।

रथचरणसमाहस्तावदौत्सुक्यनुन्ना

सरिदपरतटान्तादागता चक्रवाकी ॥ २६ ॥

विगतेति ॥ विरहेण खिन्नः रथचरणेन चक्रेण समाहस्तुल्याख्यः, तस्यैव समाह्वा समाख्या यस्येति वा रथचरणसमाह्वः । चक्रवाक इत्यर्थः । 'कोकश्चक्रश्चक्रवाको रथाङ्गाह्वयनामकः' इत्यमरः । तिमिरं पङ्कमिवेत्युपमितसमासः । तद्विगतं यस्मात्तद्व्योम यावत्पश्यति, यावदेव पक्षती पक्षमूले । 'स्त्री पक्षतिः पक्षमूलम्' इत्यमरः । 'पक्षात्तिः' (५।२।२५) इति तिप्रत्ययः । ध्रुवति उत्पतितुं ध्रुनोति । 'धू विधूनने' इति धातोस्तौदादिकत्वादुबङ्गदेशः । तावदेवोत्पतनात्प्रागेव चक्रवाकी चक्रवाकस्य स्त्री । 'जातेरस्त्रीविपयादयोपधात्' (४।१।६३) इति ङीष् । औत्सुक्येनोत्कण्ठया नुन्ना प्रेरिता सर्ता सरितोऽपरतटान्तात्परभूमेः सकाशादागता । एतेनानयोरुन्मनस्कता समश्चानुराग इत्युक्तम् । अत्र रागौत्सुक्ययो रसभावयोस्तिर्यग्गतत्वेनाभासयोरनिबन्धनादूर्जस्वी नामालंकारः । 'रसभावतदाभासप्रशमानां निबन्धने । रसवत्प्रेय ऊर्जस्विसमाहितानि' इति लक्षणात् ॥ २६ ॥

मुदितयुवमनस्कास्तुल्यमेव प्रदोषे

रुचमदधुरुभयः कल्पिता भूषिताश्च ।

परिमलरुचिराभिर्न्यकृतास्तु प्रभाते

युवसिभिरुपभोगानीरुचः पुष्पमालाः ॥ २७ ॥

मुदितेति ॥ प्रदोषे रात्रौ मुदितानि यूनां मनांसि याभिस्ताः मुदितयुवमनस्काः । 'उरःप्रभृतिभ्यः कप्' (५।४।१५१) । कल्पिता उपभोगाय संपादिता भूषिता वलयवसनादिभिरुपस्कृताश्च उभय उभयविधा युवतयः पुष्पमालाश्च । 'उभाहुदात्तो निलम्' (५।२।४४) इति उभस्यायजदेशः 'दिङ्गानञ्-' (४।१।१५) इत्यादिना ङीष् । तुल्यमेवाविशेषं यथा तथा रुचं शोभामदधुर्धृतवत्यः । धात्रो लिट् । प्रभाते तूपभोगानीरुचो निष्प्रभाः पुष्पमालाः परिमलेन विमर्दगन्धेन रुचिराभिरुपभोगादधिसुरभिभिर्युवतिभिर्न्यकृतास्त्यक्ता अवधीरिताश्च । अत्र पुष्पमालाभ्यो युवतीनां साम्योक्तिपूर्वकविमर्दसहत्वेनाधिक्योक्तेर्यतिरेकः ॥ २७ ॥

विलुलितकमलौघः कीर्णवल्लीवितानः

प्रतिवनमवधूताशेषशाखिप्रसूनः ।

क्वचिदयमनवस्थः स्थास्रुतामेति वायु-

वर्धुकुसुमविमर्दोद्गन्धिवेश्मान्तरेषु ॥ २८ ॥

विलुलितेति ॥ वने वने प्रतिवनम् । याथार्थ्येऽव्ययीभावः । विलुलिता व्यालो-लिताः कमलौघा येन सः । कीर्णा विक्षिप्ता वल्लीनां मालत्यादीनां विताना विस्तारा येन सः । अवधूतान्यशेषशाखिनां बकुलचम्पकादीनां प्रसूनानि येन सः । तथापि क्वचित्पूर्वोक्तकमलवनादौ कुत्रापि नास्त्यवस्था स्थितिरस्येत्यनवस्थः स्थिति-

मप्राप्तोऽयं वायुर्बधूनां कुसुमानां च विमर्देन संघर्षेणोद्गन्धिपूतगन्धेषु । गन्ध-
स्येत्वम् । वेद्मान्तरेषु गृहान्तरेषु स्थास्रुतां स्थायित्वमेति । पूर्वोक्तसर्वोक्त-
सौरभलोभादिति भावः । 'ग्लजिस्थश्च-' (३।२।१३९) इति ग्लुप्रत्ययः ।
वधुशब्दो ह्रस्वोकारान्तोऽप्यस्ति । यद्वा 'मधुकुसुम' इति पाठः । मधुयुक्तानि
कुसुमानि तेषां विमर्देनेत्यर्थः । अत्र वायोरस्थायित्वेऽपि स्थायित्वसंबन्धोक्तेरति-
शयोक्तिः । तथा विमर्दगन्धस्य कमलादिगन्धादाधिक्यरूपव्यतिरेकप्रतीतेरलंका-
रेणालंकारध्वनिः ॥ २८ ॥

नखपदवलिनाभीसंधिभागेषु लक्ष्यः

क्षतिषु च दशनानामङ्गनायाः सशेषः ।

अपि रहसि कृतानां वाग्विहीनोऽपि जातः

सुरतविलसितानां वर्णको वर्णकोऽसौ ॥ २९ ॥

नखपदेति ॥ नखपदेषु नखक्षतेषु वलिषु त्रिवलिषु नाभ्यां संधिभागेषु
कूर्परादिदेहसंधिस्थानेषु तथा दशनानां क्षतिषु दन्तव्रणेषु च सशेषः सावशेषः
किञ्चिद्व्यथमानः अत एव लक्ष्यो दृश्योऽङ्गनायाः संबन्धी असौ वर्णयति वर्ण-
करोति रञ्जयतीति वर्णकोऽङ्गरागो वाग्विहीनो वागिन्द्रियरहितोऽपि सन् रहसि
कृतानामपि सुरतविलसितानां सुरतचेष्टितानां वर्णयति वक्तीति वर्णको वक्ता ।
व्यञ्जक इत्यर्थः । वर्णयतेर्बुलप्रत्ययः । 'वर्णक्रियायां विस्तारे गुणोक्तौ वर्णने-
ऽप्यदः' इति भट्टमल्लः । जातः नखक्षतादिष्वेव लक्ष्यमाणोऽङ्गरागोऽन्यत्र स्ववि-
लोपाच्चेष्टाविशेषानुमापको जात इत्यर्थः । अत्र वाग्विहीनोऽपि रहस्यकृतानामपि
वर्णको वक्तेति विरोधस्य व्यञ्जकत्वलक्षणया परिहाराद्विरोधाभासोऽलंकारः ॥ २९ ॥

प्रकटमलिनलक्ष्मा मृष्टपत्रावलीकै-

रधिगतरतिशोभैः प्रत्युपः प्रोषितश्रीः ।

उपहसित इवासौ चन्द्रमाः कामिनीनां

परिणतशरकाण्डापाण्डुभिर्गण्डभागैः ॥ ३० ॥

प्रकटेति ॥ उपसि प्रत्युपः । विभक्त्यर्थेऽव्ययीभावः । यद्वा प्रत्युपः प्रभा-
तम् । 'उषः प्रत्युपसी अपि' इत्यमरः । तत्र प्रोषितश्रीर्भ्रष्टशोभः अत एव प्रकट-
मलिनलक्ष्मा स्पष्टदृष्टकलङ्कोऽसौ चन्द्रमाः मृष्टाः प्रमृष्टाः पत्रावल्याः पत्रभङ्गाः
येषां तैः । 'नद्युतश्च' (५।४।१५३) इति कप् । तथाप्यधिगता रतिशोभा
संभोगश्रीर्येषां तैः । परिणताः परिपक्वाः शरकाण्डा बाणाख्यतृणकाण्डिकाः ।
'शरो बाणे बालतृणे' इति शब्दार्णवे । तद्वापाण्डुभिः कामिनीनां गण्डभागैर्ग-
ण्डस्थलैरुपहसित इवेत्युत्प्रेक्षा । पाण्डिमगुणनिमित्ता निष्कलङ्काः सकलङ्कं समा-
नमानिनमुपहसन्तीति भावः ॥ ३० ॥

अथ काचिन्वण्डिता नायिका सागसं प्रेयांसं प्रातरागतं पञ्चभिर्हृपालभते—

सकलमपि निकामं कामलोलान्यनारी-

रतिरभसविमर्देभिन्नवत्यङ्गरागे ।

इदमतिमहदेवाश्चर्यमाश्चर्यधाम्न-

स्तव खलु मुखरागो यन्न भेदं प्रयातः ॥ ३१ ॥

सकलमित्यादि ॥ कामेन लोलाया अन्यनार्याः सपत्न्या रतिरभसेषु सुर-
तसंभ्रमेषु विमर्दैः पीडनैः । रज्यतेऽनेनेति रागः अङ्गस्य रागोऽङ्गरागः विले-
पनं, अङ्गविकासश्च तस्मिन्नाङ्गरागे सकलमपि निःशेषं यथा तथा निकामं भिन्न-
वति विशिष्टवति सति आश्चर्यधाम्नः सर्वाद्भुतनिधानस्य तव मुखरागो मुखवि-
कासो भेदं विश्लेषं न प्रयात इति यत् । इदमेवातिमहदाश्चर्यं खलु । मुखस्या-
प्यङ्गत्वेन तद्वागस्याप्यङ्गरागत्वादिनि भावः । अत्र विलेपनविकासाल्पयोरङ्ग-
रागयोरेवात्राध्यवसायेन विरोधः । भेदानुसंधानत्वेनाविरोध इति श्लेषमूलाति-
शयोक्त्युत्थापितो विरोधाभासोऽलंकारः ॥ ३१ ॥

प्रकटतरमिमं मा द्राक्षुरन्या रमण्यः

स्फुटमिति सविशङ्कं कान्तया तुल्यवर्णः ।

चरणतलसरोजाक्रान्तिसंक्रान्तयासौ

वपुषि नखविलेखो लाक्षया रक्षितस्ते ॥ ३२ ॥

प्रकटेति ॥ किंच प्रकटतरमतिस्फुटमिममेनं नखविलेखम् । अन्या रमण्यो
निजसपत्न्यः स्फुटं मा द्राक्षुः न पश्यन्तु । दशोर्लुङ् 'न दशः' (३।१।४७) इति क्सा-
भावपक्षे सिचि वृद्धिः । इति बुद्ध्या कान्तया सविशङ्कं यथा तथा तुल्यवर्णो लाक्षा-
समानवर्णः । विवर्णस्य दुरपह्ववत्वादिति भावः । असौ ते तव वपुषि नखवि-
लेखो नखव्रणश्चरणतलं सरोजमिवेत्युपमितसमासः । आक्रान्तिलिङ्गात्तस्या-
क्रान्त्या आघातेन संक्रान्तया लाक्षया रक्षितो गुप्तः । आच्छादित इत्यर्थः ।
हन्त सा तु पापीयसी लाक्षा स्वयमेव सर्वदुर्वृत्तपिशुनेति भावः । अत्र नख-
विलेखस्य लाक्षासावर्ण्यात्तदेकतापत्तेः सामान्यालंकारः । 'सामान्यं गुणसाम्येन
यत्र वस्वन्तरैकता' इति लक्षणात् ॥ ३२ ॥

तदवितथमवादीर्यन्मम त्वं प्रियेति

प्रियजनपरिभुक्तं यदुकूलं दधानः ।

मदधिवसतिमागाः कामिनां मण्डनश्री-

व्रजति हि सफलत्वं बल्लभालोकनेन ॥ ३३ ॥

तदिति ॥ किंच मम त्वमेव प्रियेति यदवादीरवोचः । वदेर्लुङि 'वदव्रज-'
(७।२।३) इत्यादिना वृद्धिः । तदवितथं सत्यम् । कुतः । यद्यस्मात् प्रियजनेन परि-
भुक्तं दुकूलम् । तदीयमित्यर्थः । दधानः धारयन्नित्यर्थः । 'दधान' इत्यत्र 'वसानः'
इति पाठे वसान आच्छादयन् । वस आच्छादनार्थाल्लटः शानजदेशः । स त्वं
मदधिवसतिं मम निवासमागाः प्राप्तः । 'इणो गा लुङि' (२।४।४५) । युक्तं

चैतदित्याह—कामिनां मण्डनश्रीर्वल्लभानां प्रेयसीनामा गोकनेन सफलत्वं व्रजति हि । अप्रिया चेत्कथमीदृशी मे संभावनेति भावः । अर्थान्तरन्यासः ॥ ३३ ॥

नवनखपदमङ्गं गोपयसंशुकेन

स्थगयसि पुनरोष्ठं पाणिना दन्तदष्टम् ।

प्रतिदिशमपरस्त्रीमङ्गशंसी विसर्प-

नवपरिमलगन्धः केन शक्यो वरीतुम् ॥ ३४ ॥

नवेति ॥ किंच नवानि नखपदानि यस्मिन्तदङ्गं वपुःशुकेन गोपयामि छादयसि । गुपेश्वरादिकान्स्वार्थे णिच् । दन्तेन दष्टमोष्ठं पुनरोष्ठं तु पाणिना स्थगयसि छादयसि । स्थगिरपि चौरादिकः । दिशि दिशि प्रतिदिशम् । विभक्त्यर्थेऽव्ययीभावः । 'अव्ययीभावे शस्त्रप्रभृतिभ्यः' (५।४।१०७) इति समामान्तष्टच्प्रत्ययः । विसर्पन् प्रसर्पन् अपरस्त्रीमङ्गशंसी क्यन्तरमङ्गगूचकः । अन्यप्रभवत्वानस्येति भावः । नवः परिमलाख्यो गन्धः परिमलगन्धः । 'विमर्दोन्थे परिमलः' इत्यमरः । केन केनोपायेन वरीतुमाच्छादयितुम् । 'वृत्तो वा' (७।२।३८) इतीदो दीर्घः । शक्यः । न केनापि शक्य इत्यर्थः । अत्र नखदन्तधृतयोरङ्गोष्ठाच्छादने विसर्पणस्य गन्धानाच्छाद्यन्वे च विशेषणगत्या हेतुकत्वात्काव्यलिङ्गद्वये सजानीयसंकरः ॥ ३४ ॥

इति कृतवचनायाः कश्चिदभ्येत्य विभ्र-

द्रलितनयनवारेर्याति पादावनामम् ।

करुणमपि समर्थं मानिनां मानभेदं

रुदितमुदितमस्त्रं योषितां विग्रहेषु ॥ ३५ ॥

(कुलकम् ।)

इतीति ॥ इति पूर्वोक्तश्लोकचतुष्टयगीत्या कृतवचनायाः कृतोपालम्भायाः गलितनयनवारेरधैर्यान्मुक्ताश्रोः । प्रेयस्या इति शेषः । कश्चिन्नायको विभ्रन् त्रस्यन् । 'नाभ्यस्ताच्छतुः' (७।१।७८) इति नुमभावः । अभ्येत्यागत्य पादयोरवनामसवनतिं याति । प्रणामेन प्रसादयतीत्यर्थः । ननु कथमीदृज्ज्ञाद्वं तथाहंकारिणस्तस्य रोदनमात्रेण तत्राह—करुणमिति । तथा हि—विग्रहेषु प्रणयकलहेषु योषितां करुणं दीनमपि रुदितमश्रुमोचनं मानिनामहंकारिणां पुंसां मानभेदेऽहंकारतिरासे समर्थं शक्तमस्त्रं साधनमुदितमुक्तम् । वदः कर्मणि क्तः 'वचिस्वपि-' (६।१।१५) इत्यादिना संप्रसारणम् । दीने प्रणयिजने पुंसां कोऽहंकार इति भावः । अर्थान्तरन्यासः । एषा च खण्डिता नायिका । 'नीत्वा न्यत्र निशां प्रातरागते प्राणवल्लभे । अन्यासंभोगचिह्नंस्तु खण्डितेऽर्प्याकपायिता ॥' इति लक्षणात् । नायकस्तु दृष्टः । 'व्यक्ताङ्गो निर्भयो दृष्टः' इति लक्षणात् । न चेह बिभ्रद्विशेषणविरोधः । आगमनकालेऽनिर्भीकताया एव लक्षणोपयोगात् । अन्यथा वैरं स्यादिति भावः । अयं च सहृदयः, अन्यथा रसाभास इत्याहुः ॥ ३५ ॥

मदमदनविकासस्पष्टधार्ष्ट्योदयानां
रतिकलहविकीर्णैर्भूषणैरचितेषु ।

विधदति न गृहेषूत्फुल्लपुष्पोपहारं

विफलविनययत्नाः कामिनीनां वयस्याः ॥ ३६ ॥

मदेति ॥ मदमदनयोर्विकासेन विजृम्भणेन स्पष्टो धार्ष्ट्यस्योदय आविर्भावो
यासां तासां कामिनीनां रतिरेव कलहः तस्मिन्विकीर्णैरितस्ततो विक्षिप्तैर्भूषणैर-
चितेषु गृहेषु वयस्याः स्निग्धपरिचारिकाः विनीयन्तेऽस्मिन्निति विनयोऽधिकारः
तत्र यतो विफलो यासां ता विफलविनययत्नाः निष्फलस्वाधिकारोद्योगाः सत्यः
उत्फुल्लैः पुष्पैरुपहारं पूजां न विदधति न कुर्वन्ति । अत्र समृद्धवस्तुवर्णनादुदा-
त्तालंकारः । 'तदुदात्तं भवेद्यत्र समृद्धं वस्तु वर्ण्यते' इति लक्षणात् । तेन
तासां तेष्वभरणेषु भुक्तवस्त्रमात्यादिवस्त्रिर्मात्यबुद्धिर्ध्वन्यते ॥ ३६ ॥

करजदशनचिह्नं नैशमङ्गेऽन्यनारी-

जनितमिति सरोषामीर्ष्या शङ्कमानाम् ।

सरसि न खलु दत्तं मत्तयैतत्त्वयैव

स्त्रियमनुनयतीत्यं व्रीडमानां विलासी ॥ ३७ ॥

करजेति ॥ विलसन्शीलो विलासी । 'वौ कपलस-' (३।२।१४३)
इत्यादिना धिनुष्प्रत्ययः । अङ्गे निजाङ्गे निशायां भवं नैशम् । 'निशाप्रदोषाभ्यां
च' (४।३।१४) इत्यण्प्रत्ययः । करजदशनचिह्नं नखदन्तक्षतमन्यनारीजनितं
सपत्नीकृतमिति शङ्कमानां विश्वसतीमत एवेर्ष्या अक्षमया सरोषां स्त्रियं निजवधूं
मत्तया मदमूढया त्वयैवेतदत्तमेवं कृतं खलु न सरसि नाभिजानासि किमिति
काकुः । इत्थमनेन प्रकारेण व्रीडमानां स्वकृतत्वप्रत्यभिज्ञानाल्लजितां सतीमनुन-
यत्यङ्गीकारयति । स्वमौग्ध्यव्याघातो निर्वेदश्च लज्जया व्यज्यते ॥ ३७ ॥

कृतगुरुतरहारच्छेदमालिङ्ग्य पत्यौ

परिशिथिलितगात्रे गन्तुमावृच्छमाने ।

विगलितनवमुक्तास्थूलबाष्पासुबिन्दु-

स्तनयुगमबलायास्तत्क्षणं रोदितीव ॥ ३८ ॥

कृतेति ॥ कृतो गुरुतरस्य हारस्य छेदो यस्मिंस्तत्तथा आलिङ्ग्य परिशिथिलित-
गात्रे शिथिलीकृताङ्गे पत्यौ भर्तरि गन्तुमावृच्छमाने आमन्त्रयमाणे सति । 'आङि
नुप्रच्छयोः' (वा०) इत्युपसंख्यानानादात्मनेपदम् । कर्तरि लटः शानजादेशः ।
तत्क्षणं तस्मिन्क्षणे । अत्यन्तसंयोगे द्वितीया । अबलायाः स्तनयुगं कर्तुं । विग-
लिता निःसृता नवमुक्ता नूतनमौक्तिकान्येव स्थूलबाष्पासुबिन्दवो यस्मिन्कर्मणि

तद्यथा तथा रोदितीव विरहासहिष्णुतया रोदनं करोतीवेत्युत्प्रेक्षा रूपकसंकीर्णा ।
'रुदादिभ्यः सार्वधातुके' इतीडागमः ॥ ३८ ॥

बहु जगद पुरस्तात्तस्य मत्ता किलाहं

चकर च किल चाटु प्रौढयोषिद्वदस्य ।

विदितमिति सखीभ्यो रात्रिवृत्तं विचिन्त्य

व्यपगतमदयाह्नि व्रीडितं मुग्धवध्वा ॥ ३९ ॥

वद्विति ॥ अह्नि दिवसे व्यपगतमदया मुग्धवध्वा सखीभ्यो विदितम् ।
रात्रौ त्वयेत्थं कृतमिति सखीभिराख्यातमित्यर्थः । रात्रिवृत्तम् । रात्रौ कृतं स्वचे-
ष्टितमित्यर्थः । मत्ता मदमूढा अहं तस्य प्रियस्य पुरस्तादग्रे बहु अनेकं जगद
किल गंदानि स्म । किलेति ऐतिह्ये । अत एव 'परोक्षे लिट्' (३।२।१।१५) 'णलु-
त्तमो वा' (७।१।९।१) इति पक्षे णित्वाभावादृद्धभावः । च पुनः प्रौढयोषिता
तुल्यं प्रौढयोषिद्वदित्युपमा । 'तेन तुल्यम्-' (५।१।१।१५) इति वनिप्रत्ययः ।
अस्य प्रियस्य चाटु प्रियवचनं चकर किल अकार्षं किल । लिट्वादिपूर्वबहुणो
विशेषः । इति विचिन्त्य विमृश्य व्रीडितं लज्जितम् । भावे क्तः । निजकार्यप्रका-
शेन लज्जात्र संचारी भावः । भावनिबन्धनाऽप्रेयोऽलंकारः ॥ ३९ ॥

अरुणजलजराजीमुग्धहस्ताग्रपादा

बहुलमधुपमालाकजलेन्दीवराक्षी ।

अनुपतति विरावैः पत्रिणां व्याहरन्ती

रजनिमचिरजाता पूर्वसंध्या सुतेव ॥ ४० ॥

अरुणेति ॥ अरुणजलजराज्येव रक्तकमलश्रण्येव मुग्धं सुन्दरं हस्ताग्रपादं
हस्तौ च अग्रपादौ च यस्याः सा बहुलं मधुपमालाकजलं कजलमिव मधुप-
माला ययोस्ते अक्षिणी इन्दीवरे इव यस्याः सा बहुलमधुपमालाकजलेन्दीव-
राक्षी पत्रिणां पक्षिणां विरावैः व्याहरन्ती आलपन्ती । 'व्याहार उक्तिर्लपितम्'
इत्यमरः । अचिरजाता सद्योभवा बाला च पूर्वसंध्या प्रातःसंध्या सुतेव पुत्रीव
रजनिमुपगत्यनुधावति । जननीमिवेत्यर्थः । इह विरावैर्व्याहरन्तीति व्यधिक-
रणपरिणामः तत्संकीर्णैर्यमुपमा ॥ ४० ॥

प्रतिशरणमशीर्णज्योतिरभ्याहितानां

विधिविहितविरिब्धैः सामिधेनीरधीत्य ।

कृतगुरुदुरितौघध्वंसमध्वर्युर्वर्य-

हुतमयमुपलीढे साधु सांनार्यमग्निः ॥ ४१ ॥

प्रतीति ॥ अग्निराहितो यैस्तेषामभ्याहितानाम् । 'वाहिताभ्यादिषु' (२।२।
३७) इति निष्ठायाः परनिपातः । प्रतिशरणं प्रतिगृहम् । 'शरणं गृहरक्षित्रोः'

इत्यमरः । अशीर्णज्योतिरक्षताचिरयमग्निराहवनीयः विधिना 'यज्ञकर्मण्यजपन्यु-
 ङ्गसामसु' (१।२।३४) इत्यादिशास्त्रोक्तरीत्या विहिता यथायोगमुच्चारिता
 विरिब्धाः स्वरा एकश्रुत्यादयश्चत्वारो यैस्तैः । 'क्षुब्धस्वान्तः' (७।२।१८) इत्या-
 दिना 'रेभृ शब्दे' इति धातोः स्वरे विरिब्धशब्दो निष्ठान्तोऽनिष्टत्वेन निपातितः ।
 अध्वर्युवयैः ऋत्विक्श्रेष्ठैः । ऋत्विग्विशेषवाचिनाध्वर्युशब्देन ऋत्विज्यात्रलक्ष-
 णात् । यद्वा अध्वर्युः वर्यो मुख्यो येषां तैरध्वर्युप्रमुखैः, चतुर्भिर्ऋत्विगिभरित्यर्थः ।
 तस्माद्दर्शपूष्णमासयोर्यज्ञकत्वोश्चत्वार ऋत्विज इति श्रवणात् । दर्शश्चायं सत्यत्रैव
 सांनार्यविधानादिनि । सामिधेनीः 'प्र वो वाजा' (ऋग्वेदे ३।२।१५) इत्यादिका
 अग्निसमिध्वनीर्ऋचोऽधीत्य पठित्वा 'ऋक्सामिधेनी धारया च या स्यादग्निसमि-
 ध्वने' इत्यमरः । सामिधेनीग्रहणं याज्यापुरोनुवाक्यादिमन्त्रान्तराणामप्युपलक्षणम् ।
 कृतो गुरुतरदुरितानामोधस्य ध्वंसो यस्मिन्कर्मणि तद्यथा तथा साधु सम्यक् हुतं
 देवतोद्देशेन त्यक्तं संनीयत इति सांनार्यं हविर्विशेषम् । 'ऐन्द्रं दध्यमावास्याया-
 मैन्द्रं पथोऽमावास्याया'मिति विहिते दधिपयसी इत्यर्थः । 'पाथ्यसांनार्यनिकाथ्य-'
 (३।१।१२९) इत्यादिना हविर्विशेषे संपूर्वाञ्जयतेर्ण्यन्तादायादेशोपसर्गदीर्घनिपातः ।
 उपलीढे आस्वादयति । 'लिह आस्वादने' इति धातोः स्वरितेत्वाल्लटि तङि टेरेत्वं
 ढत्वधत्वष्ट्वढलोपदीर्घाः । अत्राग्नेः सांनार्योपलेहनस्योत्तरकालभाक्त्वेऽपि तदुप-
 लक्षितस्य कर्मण उदिते आदित्ये पौर्णमास्यास्तत्र प्रकमति प्रागुदयादमावास्याया इति
 शास्त्रीत्तकालप्रक्रान्तस्य वर्तमानत्वात्तस्यापि वर्तमानताव्यपदेशः । एतच्चाहिताग्नि-
 त्वमात्रेण कालवैशिष्ट्यानादरेणोक्तमिति पूर्वोक्तचन्द्रोदयाद्यविरोधः । अथवा
 'उदिते जुहोत्यनुदिते जुहोति प्रातर्जुहोत्यग्निहोत्रं' इति तत्कालत्वात्सामिधेनीसां-
 नार्यशब्दयोर्मन्त्रहविर्मात्रपरत्वमाश्रित्याग्निहोत्रपरत्वेन व्याख्येयम् । तस्मादग्निहो-
 त्रस्य यज्ञकत्वोः एकऋत्विगित्येकाध्वर्युकत्वेऽध्वर्युवयैरिति बहुवचनं यजमानबहु-
 त्वादुपपद्यत इत्याहुरित्यलं छान्दसगोष्ठीव्यसनेन । वृत्त्यनुप्रासोऽलंकारः स्पष्ट
 एव ॥ ४१ ॥

प्रकृतजपविधीनामास्यमुद्राश्मिदन्तं

मुहुरपिहितमोष्ठ्यैरक्षरैर्लक्ष्यमन्यैः ।

अनुकृतिमनुवेलं घटितोद्घटितस्य

व्रजति नियमभाजां मुग्धमुक्तापुटस्य ॥ ४२ ॥

प्रकृतेति ॥ प्रकृतजपविधीनां प्रक्रान्तजपकर्मणां नियमभाजां तपस्विनां
 संबन्धे ओष्ठे भवैरोष्ठ्यैः । 'शरीरावयवाच्च' (४।३।५५) इति यत्प्रत्ययः ।
 अक्षरैर्वर्णैः । उपपध्मानीयैरित्यर्थः । 'उपपध्मानीयानामोष्ठौ' इत्यनुशासनात् ।
 मुहुरपिहितमावृतमन्यैरनोष्ठ्यैरक्षरैर्लक्ष्यं दर्शनीयं अत एवोद्गम्य उद्गतांशवो
 दन्ता यस्य तदास्यं मुखमनुवेलं प्रतिक्षणं घटितोद्घटितस्य प्राणित्वान्मुहुर्वटित-
 विघटितस्य । विशेषणसमासः । मुग्धं सुन्दरं यन्मुक्तानां मुक्ताफलानां पुटं

कोटिः । शुक्तिरिति यावत् । तस्यानुकृतिं साम्यं व्रजति । उपमालंकारः ।
एतेन श्लोकद्वयेन बहवः कर्मनिष्ठास्तपोनिष्ठाश्च ब्राह्मणा भगवन्तमनुयान्तीनि
कथितम् ॥ ४२ ॥

नवकनकपिशङ्गं वासराणां विधातुः

ककुभि कुलिशपाणेर्भाति भासां वितानम् ।

जनितभुवनदाहारम्भमम्भांसि दग्ध्वा

ज्वलितमिव महाब्धेरूर्ध्वमौर्वानलाचिः ॥ ४३ ॥

नवेति ॥ कुलिशं पाणौ यस्य स कुलिशपाणिरिन्द्रः । 'प्रहरणार्थेभ्यः परे
निष्ठासप्तम्यौ भवतः' (वा०) इति पाणेः परनिपातः । एतदेवात्र व्यधिकरणबहु-
व्रीहेश्च ज्ञापकम् । तस्य ककुभि प्राच्यां दिशि नवकनकपिशङ्गं वासराणां विधातु-
र्दिनकरस्य भासां वितानं करजालं महाब्धेरम्भांसि दग्ध्वा जनितभुवनदाहारम्भं
कृतजगदाहोद्योगं सद्ूर्ध्वमध्येरुपरि ज्वलितमौर्वानलाचिर्वैडवानलज्योतिरिव
भातीत्युपप्रेक्षा ॥ ४३ ॥

विततपृथुवरत्रातुल्यरूपैर्मयूखैः

कलश इव गरीयान्दिग्भिराकृष्यमाणः ।

कृतचपलविहंगालापकोलाहलाभि-

र्जलनिधिजलमध्यादेप उत्तार्यतेऽर्कः ॥ ४४ ॥

विततेति ॥ वितताभिः प्रसारिताभिः पृथुवरत्राभिर्महारजुभिः तुल्यरूपै-
स्तुल्याकारैः मयूखैः किरणैः गरीयान् कलश इवाकृष्यमाणः सन्नेपोऽर्कः कृतचपलः
सत्त्वरो विहंगालाप एव कोलाहलः कलकलो याभिन्ताभिः दिग्भिर्जलनिधेः
जलमध्यादुत्तार्यते उद्भियते । तत्रेपर्यन्तात्कर्मणि लट् । यथा कुतश्चिन्कृपात्कुम्भः
पाशैराकृष्य सकलकलं बहुभिः स्त्रीभिरुद्भियते तद्वदिति भावः । अत्र वरत्रातु-
ल्यरूपैः कलश इवेति चोपमाभ्यां विहंगालापकोलाहलेति रूपकेण चोज्जीविता-
कस्य दिक्कर्तृकोत्तारणोपप्रेक्षा व्यञ्जकाप्रयोगान्प्रतीयमानेति संकरः ॥ ४४ ॥

पयसि सलिलराशेर्नक्तमन्तर्निमग्नः

स्फुटमनिशमतापि ज्वालाया वाडवाग्नेः ।

यदयमिदमिदानीमङ्गमुद्यन्दधाति

ज्वलितखदिरकाष्टाङ्गारगौरं विवस्वान् ॥ ४५ ॥

पयसीति ॥ अयं च विवस्वान् नक्तं सलिलराशेः पयसि निमग्नोऽन्तर्वाड-
वाग्नेर्ज्वालायानिशमतापि तसः स्फुटमित्युपप्रेक्षा । कुतः । यदिदानीमुद्यन् इदं
ज्वलितः प्रज्वलन् यः खदिरकाष्टस्याङ्गारः तद्वद्गौरमरुणमङ्गं दधाति । 'गौरोऽरुणे
स्ति ते पीते' इति विश्वः ॥ ४५ ॥

अतुहिनरुचिनासौ केवलं नोदयादिः

क्षणमुपरिगतेन क्षमाभृतः सर्व एव ।

नवकरनिकरेण स्पष्टबन्धूकसून-

स्तवकरचितमेते शेखरं विभ्रतीव ॥ ४६ ॥

अतुहिनेति ॥ क्षणमुपरिगतेन स्थितेनातुहिनरुचिनाकेण केवलमसावुदयादिः पूर्वादिर्न । ‘उदयः पूर्वपर्वतः’ इत्यमरः । किंवेते सर्वे एव क्षमाभृतः सर्वेऽपि शैलाः क्षणमुपरिगतेनावस्थितेन नवकरनिकरेण स्पष्टैर्विकसितैः बन्धूकसूनस्तवकैर्वन्धुजीवककुसुमगुच्छैः विरचितम् । ‘बन्धूको बन्धुजीवकः’ इत्यमरः । शेखरं शिखामाल्यम् । ‘शिखास्वापीडशेखरा’ इत्यमरः । विभ्रतीवेत्युत्प्रेक्षा । न केवलमकेणोदयादिरेव बन्धूकशेखरं विभ्रति, किंतु तत्करजालेन सर्वेऽपि पर्वतास्तथेत्यर्थः ॥ ४६ ॥

उदयशिखरिशृङ्गप्राङ्गणेष्वेव रिङ्गन्

सकमलमुखहासं वीक्षितः पद्मिनीभिः ।

विततमृदुकराग्रः शब्दयन्त्या वयोभिः

परिपतति दिवोऽङ्गे हेलया बालसूर्यः ॥ ४७ ॥

उदयेति ॥ एष बाल उदितमात्रः बालश्चासौ सूर्यश्च बालसूर्यः उदयशिखरिशृङ्गस्योदयाद्रिशिखरस्य प्राङ्गणेषु रिङ्गन् संचरन् पद्मिनीभिर्नर्तनीभिः स्त्रीविशेषैश्च । ‘पद्मिनी स्त्रीविशेषेऽपि’ इति विश्वः । कमलान्येव मुखानि तेषां हासेन विकासेन, हास्येन च सह यस्मिन्कर्मणि तद्यथा तथा वीक्षितः सन् । वयोभिः पक्षिभिः । ‘वयः पक्षिणि बाल्यादौ’ इति विश्वः । शब्दयन्त्याः शब्दं कुर्वत्याः । ‘आगच्छागच्छ वत्स’ इति व्याहरन्त्या इत्यर्थः । शब्दशब्दात् ‘तत्करोति-’ (ग०) इति ण्यन्ताल्लटः शतरि ङीप् । दिवोऽन्तरिक्षस्य मातृश्राङ्गे समीपे, उत्सङ्गे च विततानि प्रसृतानि मृदूनि कराग्राणि किरणाग्राणि हस्ताग्रे च यस्य सन् हेलया लीलया परिपतति । श्लेषमूलातिशयोक्त्यनुगृहीतरूपकम् ॥ ४७ ॥

क्षणमयमुपविष्टः क्षमातलन्यस्तपादः

प्रणतिपरमवेक्ष्य ग्रीतमहाय लोकम् ।

भुवनतलमशेषं प्रत्यवेक्षिष्यमाणः

क्षितिधरतटपीठादुत्थितः सप्तसप्तिः ॥ ४८ ॥

क्षणमिति ॥ अयं सप्तसप्तिरर्कः क्षणमुपविष्टः क्षितिधरपीठमध्यासीनः क्षमातलन्यस्तपादः । प्रणामस्वीकाराय भूतलप्रसारिताङ्घ्रिरित्यर्थः । प्रणतिपरं नमस्कारं कुर्वाणं ग्रीतं प्रणामस्वीकारात् संतुष्टं लोकं जनमहाय इदित्यवेक्ष्य । ‘क्षटित्यञसाहाय’ इत्यमरः । रूपावलोकनं संभाव्याशेषं भुवनतलं लोकस्वरूपं प्रत्यवेक्षिष्यमाणोऽनुसंधास्यमानः क्षितिधरस्य तटं पीठमिव सिंहासनमिव । अन्यत्र

तटमिव पीठं तस्मादुत्थितः । उदयाद्रिमतिक्रान्त इत्यर्थः । यथा कस्मिन्महाराजः सिंहासनोपविष्टः क्षणं प्रणतजनमादृत्य अथ सकलस्वराष्ट्रप्रत्यवेक्षणाप्रसहस्रोत्थाय गच्छति तद्वदित्यर्थः । अत्र प्रकृतार्कविशेषणवैभवादप्रकृतमहाराजप्रतीतेः समासोक्तिः ॥ ४८ ॥

परिणतमदिराभं भांस्करेणांशुबाणै-

स्तिमिरकरिघटायाः सर्वदिक्षु क्षतायाः ।

रुधिरमिव वहन्त्यो भान्ति बालातपेन

लुरितमुभयरोधोवारितं वारि नद्यः ॥ ४९ ॥

परिणतेति ॥ नद्यः बालातपेन लुरितं रूपितम् अत एव परिणतमदिराभं सुपकसुरासंनिभमुभाभ्यां रोधोभ्यां वारितमवखट्टमुभयरोधोवारितम् । 'उभादुदात्तो नित्यम्' (५।२।४४) इत्यत्र नित्यग्रहणसामर्थ्याद्वृत्तिविषये उभशब्दस्य स्थाने उभयशब्दप्रयोग इत्युक्तं प्राक् । वारि जलं भांस्करेण । कस्कादिवात्सन्वम् । अंशुभिरेव बाणैः । सर्वदिक्षु क्षतायाः प्रहतायास्तिमिरमेव करिघटा गजसङ्घस्तस्या रुधिरमिवेत्युत्प्रेक्षा । वहन्त्यो भान्ति ॥ ४९ ॥

दधति परिपतन्त्यो जालवातायनेभ्य-

स्तरुणतपनभासो मन्दिराभ्यन्तरेषु ।

प्रणयिषु वनितानां प्रातरिच्छन्तु गन्तुं

कुपितमदनमुक्तोत्तमनाराचलीलाम् ॥ ५० ॥

दधतीति ॥ जालवातायनेभ्यो गवाक्षविचरेभ्यः मन्दिराणामभ्यन्तरेषु परिपतन्त्यः तरुणतपनभासो बालार्ककिरणा वनितानां प्रणयिषु प्रातर्गन्तुमिच्छन्तु कुपितेन मदनेन मुक्तानामुत्तमानामग्निज्वलिततेजसां नाराचानां बाणविशेषाणां लीलां शोभां दधति । अत्र लीलेव लीलेति सादृश्याक्षेपादसंभवद्वस्तुसंबन्धान्निदर्शना ॥ ५० ॥

अधिरजनि वधूभिः पीतमैरेयरिक्तं

कनकचपकमेतद्रोचनालोहितेन ।

उदयदहिमरोचिज्योतिपाक्रान्तमन्त-

र्मधुन इव तथैवापूर्णमद्यापि भाति ॥ ५१ ॥

अधीति ॥ अधिरजनि रजन्याम् । विभक्त्यर्थेऽव्ययीभावः । वधूभिः पीतं मैरेयं मद्यं यस्य तत् अत एव रिक्तं पीतमैरेयरिक्तं एतत्कनकचपकं स्वर्णस्य पानपात्रम् । अवयवपञ्चा विकारार्थता । 'चपकोऽस्त्री पानपात्रम्' इत्यमरः । रोचनालोहितेन गोरोचनारुणेन उदयत उदीयमानस्य अहिमरोचिषोऽर्कस्य ज्योतिषा तेजसा अन्तरभ्यन्तर आक्रान्तं व्याप्तं सत् अद्यापि हृदानीमपि तथैव पूर्ववदेव

मधुन आपूर्णमिव । सामान्यपष्ठया योग्यविशेषपर्यवसाननियमात् 'पष्ठी शेवे'
(२।३।५०) इति संबन्धसामान्ये पष्ठी करणस्यापि कारणत्वादिति । भाति
शोभते । अत्रातपाकान्ते मधुपूर्णत्वोपेक्षया आतपे मधुभ्रमाद्भ्रान्तिमान्
व्यज्यते ॥ ५१ ॥

सितरुचि शयनीये नक्तमेकान्तमुक्तं

दिनकरकरसङ्गव्यक्तकौसुम्भकान्ति ।

निजमिति रतिबन्धोर्जानतीमुत्तरीयं

परिहसति सखी स्त्रीमाददानां दिनादौ ॥ ५२ ॥

सितेति ॥ नक्तं रात्रौ शयनीये तल्पे । एकान्तमुक्तमत्यन्तत्यक्तं सितरुचि शुभ्र-
वर्णम् । किंतु दिनादौ प्रभाते दिनकरकरसङ्गेनार्काशुव्यतिकरेण व्यक्ता कौसुम्भी
कुसुम्भस्य रागद्रव्यस्य संबन्धिनी कान्तिर्यस्य तत्तथा भासमानं रतिबन्धोः प्रिय-
स्योत्तरीयं निजमात्मीयमिति जाननीम् । अत एवाददानां स्त्रीनायिकाम् । 'वाम-
शसोः' (६।४।८०) इतीयङभावपक्षे 'अमि पूर्वः' (६।१।१०७) इति पूर्व-
रूपम् । सखी परिहसति । अत्राकौसुम्भे कौसुम्भभ्रमात् सादृश्यनिबन्धनाद्भ्रान्ति-
मदलंकारः ॥ ५२ ॥

पुतमिव शिशिरांशोरंशुभिर्यन्निशासु

स्फटिकमयमराजद्राजताद्रिस्थलाभम् ।

अरुणितमकठोरैर्वैश्म काश्मीरजाम्भः-

स्नपितमिव तदेतद्भानुभिर्भाति भानोः ॥ ५३ ॥

पुतमिति ॥ राजताद्रिस्थलाभं सुधाधवलितत्वात्कैलासतटसंनिभं यद्वैश्म
निशासु शिशिरांशोरिन्दोरंशुभिश्चन्द्रिकाभिः पुतं धौतं सत् स्फटिकमयं स्फटिक-
विकार इवाराजद्रेजे । तदेतद्वैश्म भानोः सूर्यस्य अकठोरैः कोमलैर्भानुभिः अरुणि-
तमरुणिकृतं सत् काश्मीरदेशे जातं काश्मीरजं कुङ्कुमं तस्याम्भसा स्नपितं
स्निग्धमिव भाति । उपेक्षयोः संसृष्टिः ॥ ५३ ॥

सरसनखपदान्तर्दृष्टकेशप्रमोक्तं

प्रणयिनि विदधाने योषितामुल्लसन्त्यः ।

विदधति दशनानां सीत्कृताविष्कृताना-

मभिनवरविभासः पद्मरागानुकारम् ॥ ५४ ॥

सरसेति ॥ प्रणयिनि योषितां सरसनखपदानामार्द्रनखक्षतानामन्तर्मध्ये
दृष्टानां लग्नानां केशानां शिरोरूहाणां प्रमोक्तं प्रमोचनं विदधाने सति सीत्कृतैर्व्य-
थाविर्भूतसीत्कारैराविष्कृतानां दशनानामुल्लसन्त्यो वैमल्यादन्तेषु प्रतिफलन्त्यः
अभिनवरविभासः पद्मरागानामनुकारमनुकरणं विदधति । उपमालंकारः । रवि-
भासामारुण्यप्रतिपादकमभिनवविशेषणप्रसादलब्ध इति काव्यलिङ्गेन संकरः ॥ ५४ ॥

अविरतदयिताङ्गासङ्गसंचारितेन

छुरितमभिनवासृकान्तिना कुङ्कुमेन ।

कनकनिकषरेखाकोमलं कामिनीनां

भवति वपुरवासच्छायमेवातपेऽपि ॥ ५५ ॥

अविरतेति ॥ अविरतेनाविच्छिन्नेन दयितानां प्रेयसामङ्गस्यासङ्गेन शरीर-
संपर्केण संचारितेन संक्रामितेनाभिनवस्यासृजो रक्तस्येव कान्तिर्यस्य तेन कुङ्कुमेन
छुरितं कनकस्य या निकषे निकषोपले रेखा राजिस्तद्वत्कोमलं मनोहरमित्युपमा ।
कामिनीनां वपुरातपेऽप्यवासच्छायं लब्धवर्णोत्कर्षमेव भवति । स्वतः सुवर्णस्य
ततः कुङ्कुमाङ्कितस्य कामिनीगात्रस्य पुनर्वालातपव्यासिगिति महती वर्णोत्कर्षसा-
मग्रीति भावः । आतपे छायाणातप इति विरोधाभासेऽपिशब्दः । 'छाया त्वना-
तपे कान्तौ' इत्यमरः । अत्र संक्रान्तकुङ्कुमच्छुरितवकनकनिकषरेखाकोमलवयो-
रुपमापेक्षया छायावासिहेतुत्वादुपमामंकीर्णं काव्यलिङ्गं तदातपेऽप्यवासच्छाय-
मित्यत्र विरोधेनैकवाचकानुप्रवेशेन संकीर्यते ॥ ५५ ॥

सरसिजवनकान्तं विभ्रदभ्रान्तवृत्तिः

करनयनसहस्रं हेतुमालोकशक्तेः ।

अखिलमतिमहिम्ना लोकमाक्रान्तवन्तं

हरिरिव हरिदश्वः साधु वृत्रं हिनस्ति ॥ ५६ ॥

सरसीति ॥ सरसि जातानि सरसिजानि । 'ससम्यां जनेर्देः' (३।२।९७) ।
'अस्यरूपे कृति बहुलम्' (६।३।१४) इत्यलुक् । तदनस्य कान्तं प्रियम्, अन्यत्र
तद्वत्कान्तं रम्यं आलोकशक्तेर्लोकलोचनानां विषयग्रहणशक्तेर्हेतुं आलोकान्तरमह-
कृतानामेव तेषां तत्सामर्थ्यात्, अन्यत्र आलोकशक्तेर्दर्शनव्यापारस्य हेतुम् ।
दर्शनसाधनमित्यर्थः । करा नयनानीव, अन्यत्र करा इव नयनानि तेषां सहस्रं
करनयनसहस्रं विभ्रत् । अभ्रान्ते नभोमध्ये वृत्तिर्यस्य सोऽभ्रान्तवृत्तिः । अन्यत्रा-
भ्रान्ते मेघे वृत्तिर्यस्य सः । मेघवाहन इत्यर्थः । 'अभ्रं नभः स्वर्गबलाहकेषु' इति
विश्वः । हरितोऽश्वो यस्य स हरिदश्वोऽर्कः हरिरिन्द्र इवातिमहिम्नातिमहत्तया ।
स्ववृत्त्येत्यर्थः । लोकमाक्रान्तवन्तं व्याप्तवन्तं एकत्र प्रत्यक्षादन्यत्र 'स इषुमात्र-
मिषुमात्रं विष्वक्वर्धते । स इमालोकानावृणोत्' इत्यागमादिति भावः । वृत्रं
ध्वान्तं दानवं च त्वाष्ट्रं साधु हिनस्ति हन्ति । 'ध्वान्तारिदानवा वृत्राः' इत्यमरः ।
उपमा श्लेषो वा मतभेदात् ॥ ५६ ॥

अवतमसभिदायै भास्वताभ्युद्गतेन

प्रसभमुद्गुणोऽसौ दर्शनीयोऽप्यपास्तः ।

निरसितुमरिमिच्छोर्ये तदीयाश्रयेण

श्रियमधिगतवन्तस्तेऽपि हन्तव्यपक्षे ॥ ५७ ॥

अवतमसेति ॥ अवतमसं तिमिरम् । 'अवसमन्धेभ्यस्तमसः' (५।१।७९) इति समासान्तः । यद्यपि 'क्षीणेऽवतमसं तमः' इत्युक्तं, तथापीह विरोधादिशेषा-
नादरेण सामान्यमेव ग्राह्यम् । तस्य भिदायै भेदाय । 'षिद्धिदादिभ्योऽङ्' (३।३।१०४) अभ्युद्गतेनाभ्युदितेनोद्यतेन च भास्वता सूर्येण दर्शनीयोऽप्युद्ग-
णोऽसौ प्रसभं बलादपान्तः । तथा हि—अरिं निरसितुमिच्छोर्ये तदीयेनाश्रयेणा-
श्रयणेन श्रियं संपदं शोभां च । 'शोभासंपत्तिपद्मासु लक्ष्मीः श्रीरपि गद्यते' इति
विश्वः । अधिगतवन्तः प्रासवन्तस्तेऽपि हन्तव्यपक्षे वध्यकोटावेव । अरिवदरिपक्षा
अपि वध्या एवेत्यर्थः । उद्गणोऽपि तमसि शोभते अतस्तत्पक्ष इति भावः ।
सामान्येन विशेषसमर्थनरूपोऽर्थान्तरन्यासः ॥ ५७ ॥

प्रतिफलति करौघे संमुखावस्थितायां

रजतकटकभित्तौ सान्द्रचन्द्रांशुगौर्याम् ।

बहिरभिहतमद्रेः संहतं कंदरान्त-

र्गतमपि तिमिरौघं धर्मभानुर्भिनत्ति ॥ ५८ ॥

प्रतीति ॥ धर्मभानुरुष्णांशुः संमुखावस्थितायां सान्द्रचन्द्रांशुवद्गौर्यां धव-
लायामित्युपमा । 'षिद्धौरादिभ्यश्च' (४।१।४१) इति डीप् । रजतकटकमेव भित्तिः
तस्यां करौघे स्वकिरणजाले प्रतिफलति सति अद्वैर्बहिरभिहतं कंदराणां दरीणाम-
न्तर्गतं संहतं तिमिरौघमपि भिनत्ति । पुरोगतरजतभित्तिप्रतिहतस्य निजतेजसः
कंदरान्तःप्रवेशादिति भावः । अत्र करौघस्यान्तःसंबन्धाभावेऽपि संबन्धोक्तेरति-
शयोक्तिः ॥ ५८ ॥

बहिरपि विलसन्त्यः काममानिन्धरे य-

दिवसकररुचोऽन्तं ध्वान्तमन्तर्गृहेषु ।

नियतविषयवृत्तेरप्यनल्पप्रताप-

क्षतसकलविपक्षस्तेजसः स स्वभावः ॥ ५९ ॥

बहिरिति ॥ बहिर्विलसन्त्योऽपि दिवसकररुचोऽर्कभासः अन्तर्गृहेषु गर्भा-
गारेषु काम यथेष्टं ध्वान्तमन्तं नाशमानिन्धरे प्रापयामासुरिति यत् । नयते-
द्विकर्मकात्कर्तरि लिट् । सोऽन्तर्गृहध्वान्तनिरासो नियतविषये नियतस्थाने वृत्ति-
र्यस्य तस्य । नियतदेशवर्तिनोऽपीत्यर्थः । 'तृतीयादिषु' (७।१।७४) इति पुंवद्भावः ।
तेजसोऽनल्पेन प्रतापेन स्वप्रकाशेन । स्वप्रभावेनैवेत्यर्थः । 'प्रतापौ पौरुषातपौ'
इति वैजयन्ती । क्षतसकलविपक्षो निरस्तसमस्तप्रतिपक्षः । स्वभावः तेजस्विनामेष
स्वभावो यत्प्रतापेनैव परोच्छेदनमतो युक्तमर्कभासामप्यन्तर्ध्वान्तहरणमित्यर्थः ।
अत्र समर्थसमर्थकयोः सामान्यविशेषभावादर्थान्तरन्यासः ॥ ५९ ॥

चिरमतिरसलौल्याद्बन्धनं लम्बितानां

पुनरयमुदयाय प्राप्य धाम स्वमेव ।

दलितदलकपाटः षट्पदानां सरोजे

सरभस इव गुप्तिस्फोटमर्कः करोति ॥ ६० ॥

चिरमिति ॥ अयमर्कः पुनर्भूयोऽप्युदयाय स्ववृद्धये स्वं स्वकीयमेव धाम
स्थानं तेजो वा प्राप्य अतिरसलौल्यादतिमात्रादसेषु मकरन्देषु, विषयेषु च
लौल्यादासक्तेः सरोजे चिरं बन्धनं लम्बितानां प्रापितानां षट्पदानां सरभसः
स्ववरो दलितं विघटितं दलमेव कपाटं येन स सन् गुप्तिस्फोटं बन्धनमोक्षं
करोतीवेत्युपेक्षा । यथा कश्चिन्पदभ्रष्टः पुनर्लब्धपदः पूर्ववदात्मबन्धनाग्नय
स्वयमेव काराकपाटमुद्धाव्य मोचयति तद्वदिति भावः ॥ ६० ॥

युगपदयुगमप्तिस्तुल्यसंख्यैर्मयूखै-

र्दशशतदलभेदं कौतुकेनाशु कृत्वा ।

श्रियमलिकुलगीतैर्लालितां पङ्कजान्त-

र्भवनमधिशयानामादरात्पश्यतीव ॥ ६१ ॥

युगपदिति ॥ अयुगा विषमाः सप्तयोऽश्वा यस्य सोऽयुगमप्तिः सप्ताश्वोऽर्कः ।
युगशब्दस्य युगमशब्दस्य च विशेष्यलिङ्गतावगन्तव्या । युगपदेकदैव तुल्यसंख्यैः ।
सहस्रसंख्यैरित्यर्थः । मयूखैः करैः दश शतानि येषां तानि दशशतानि । सहस्र-
मित्यर्थः । तेषां दलानां भेदं विघटनं कौतुकेनाशु कृत्वा अलिकुलस्य गीतैर्लालितां
सल्लृप्तां पङ्कजमेवान्तर्भवनं गर्भगृहमधिशयानाम् । 'अभिशीङ्स्थासां कर्म'
(१।४।४६) इति कर्मत्वम् । श्रियमादरात्पश्यतीवेत्युपेक्षा । कश्चिन्कान्तः कान्ता-
मिवैकान्तगतमिति भावः ॥ ६१ ॥

अदयमिव कराग्रैरेप निष्पीड्य सद्यः

शशधरमहरादौ रागवानुष्णरश्मिः ।

अवकिरति नितान्तं कान्तिनिर्याममन्द-

स्तुतनवजलपाण्डुं पुण्डरीकोदरेषु ॥ ६२ ॥

अदयमिति ॥ अहरादौ प्रभाते रागवानुदयरारागवान् पुण्डरीकस्नेहवाग्धिप
उष्णरश्मिरर्कः शशधरं चन्द्रं कराग्रैः रश्म्यग्रैः हन्नाग्रैश्चादयं निर्दयं सद्यो
निष्पीड्य अब्दान्मेघात्सुतं सन्तं नवजलमिव पाण्डुं शुभ्रं कान्तिनिर्यासं लाव-
ण्यसारं पुण्डरीकाणां सिताब्जानामुदरेष्वभ्यन्तरेषु नितान्तमवकिरतीव विक्षिप-
तीव । अत्र सूर्योदये चन्द्रस्य कान्तिक्षयान् पुण्डरीकाणां तत्प्रादुर्भावाच्च सूर्यश्चा-
न्द्दीमेव कान्तिं पुण्डरीकस्नेहान्तरेषु सिञ्चतीवेत्युपेक्षा । यथा द्विपन्तं प्रपीड्य
तदीयं वसुसारं सुहृदे प्रयच्छति तद्वदिति भावः ॥ ६२ ॥

प्रविकसति चिराय द्योतिताशेषलोके

दशशतकरमूर्तावक्षिणीव द्वितीये ।

सितकरवपुषासौ लक्ष्यते संप्रति द्यौ-
विंगलितकिरणेन व्यङ्गितैकेक्षणेव ॥ ६३ ॥

प्रविकसतीति ॥ द्योतितः प्रकाशितोऽशेषलोको येन तस्मिन्, दश शतानि
येषां ते दशशतास्ते करा यस्याः सा दशशतकरा सहस्रकरा मूर्तिर्यस्य तस्मिन्द-
शशतकरमूर्तौ सूर्ये द्वितीयेऽक्षिणि चक्षुषीव चिराय प्रविकसति सति संप्रत्यसौ
द्यौराकाशं स्त्री च गम्यते । विंगलितकिरणेन निष्प्रकाशेन सितकरं शुभ्रकिरणं
वपुर्गस्य तेन सितकरवपुषा चन्द्रेण व्यङ्गितं विकलीकृतमेकेक्षणमेकनेत्रं यस्याः
सा व्यङ्गितैकेक्षणा काणेव लक्ष्यते । अत्र दिवः काणत्वमुपेक्ष्यते । तच्च काणत्वम-
क्षित्वेनाध्यवसितेन निष्काशितेन चन्द्रेणेति । तत्र 'येनाङ्गविकारः' (२।३।२०)
इति तृतीया ॥ ६३ ॥

कुमुदवनमपश्चि श्रीमदम्भोजपण्डं
त्यजति मुदमुल्लङ्कः ग्रीतिमांश्चक्रवाकः ।

उदयमहिमरश्मिर्याति शीतांशुरस्तं
हतविधिलसितानां ही विचित्रो विपाकः ॥ ६४ ॥

कुमुदेति ॥ कुमुदवनं अपगता श्रीर्यस्य तदपश्चि विगतशोभम् । 'गोस्त्रियो-
रुपसर्जनस्य' (१।२।४८) इति ह्रस्वत्वम् । अम्भोजपण्डं श्रीमच्छोभायुक्तम् ।
उल्लङ्कः पेशको मुदं त्यजति । तस्य दिवाभीतत्वादिति भावः । चक्रवाकः ग्रीति-
मान् । रजनीविरहाभावत्वात्तस्येति भावः । अहिमरश्मिरुणांशुरुदयं याति ।
हिमांशुरिन्दुरस्तमदशेनं याति । अस्तमित्यव्ययम् । कथमेतद्वैपम्यं तत्राह—हतेति ।
हतविधिलसितानां दुष्टदेवचेष्टितानां विपाकः परिपाकः तत्तत्प्राणिकर्मानुरूपफल-
दानप्रकार इति यावत् । विचित्रो विविधः । न त्वेकविध इत्यर्थः । हीति
विस्मये । 'अहो ही च विस्मये' इत्यमरः । विधिविपाकवैचित्र्याजगद्गैचित्र्यं
युज्यत इति कारणेन कार्यसमर्थनरूपोऽर्थान्तरन्यासः ॥ ६४ ॥

क्षणमतुहिनधाम्नि प्रोष्य भूयः पुरस्ता-
दुपगतवति पाणिग्राहवद्दिग्बधूनाम् ।

द्रुततरमुपयाति संसमानांशुकोऽसा-
वुपपतिरिव नीचैः पश्चिमान्तेन चन्द्रः ॥ ६५ ॥

क्षणमिति ॥ अनुहिनधाम्नि उष्णांशौ दिशो बध्व इवेत्युपभ्रितसमासः । तासां
दिग्बधूनां पाणिं गृह्णातीति पाणिग्राहो निजभर्ता तस्मिन्निव पाणिग्राहवत् । 'तत्र
तस्येव' (५।१।११६) इति तत्रार्थे वतिः । क्षणं प्रोष्य प्रवासं कृत्वा । प्रपूर्वाङ्ग-
सधातोः क्त्वा । तस्य 'समासेऽनन्पूर्वे क्त्वो ल्यप्' (७।१।३७) 'वचिस्वपि—'
(६।१।१५) इत्यादिना संप्रसारणम् । भूयः पुनरपि पुरस्तात्पूर्वस्यां दिशि मार्गे
चोपगतवत्यागतवति सति असौ चन्द्र उपपतिर्जार इव । 'जारस्तूपपतिः समौ'
इत्यमरः । संसमानांशुको गलद्रश्मिकः । शैषिकः कपप्रत्ययः । स्रस्तवस्त्रश्च नीचै-
र्नैः सन्पश्चिमान्तेन पश्चिमदिक्कोणेन केनचिदपरद्वारेण द्रुततरमपथात्यपसरति ।

पाठा०—१ 'उदयति दिननाथो याति'.

यथा पूर्वद्वारेण निजपतावागते पश्चान्मार्गेणोपपतिरपसरान् तद्वदित्यर्थः । उपमा-
लंकारः ॥ ६५ ॥

प्रलयमखिलतारालोकमहाय नीत्वा

श्रियमनतिशयश्रीः सानुरागां दधानः ।

गगनसलिलराशिं रात्रिकल्पावसाने

मधुरिपुः श्रियं भास्वानेप एकोऽधिपते ॥ ६६ ॥

प्रलयमिति ॥ अखिलतारालोको लोक इव तारा नक्षत्रं तमखिलं तारालो-
कमहाय द्राक् प्रलयं क्षयं नीत्वा अत एव यतो नास्त्यतिशयं सानतिशया सर्वा-
तिशयिनी श्रीर्महिमा यस्य सोऽनतिशयश्रीः सानुरागामुदयरागवर्ती श्रियं
शोभामन्यत्र सानुरागामनुरागवर्ती श्रियं रमां च दधान एव भास्वानेको मधुरिपु-
र्विष्णुरिव रात्रिः कल्पावसानं कल्पान्त इव तस्मिन् रात्रिकल्पावसाने गगनं सलि-
लराशिः श्रियं तं गगनसलिलराशिमधिपतेऽधिपतिष्ठति । अत्र मधुरिपुर्विषोऽन-
वाक्यगतोपमेव समासगतोपमानां प्रमाधिकेति सर्वत्रोपमित्यमासाश्रयणमेवो-
चितम् ॥ ६६ ॥

कृतसकलजगद्विबोधोऽवधूतान्धकारोदयः

क्षयितकुमुदतारकश्रीर्वियोगं नयन्कामिनः ।

बहुतरगुणदर्शनादभ्युपेताल्पदोषः कृती •

तव वरद करोतु सुप्रातमहामयं नायकः ॥ ६७ ॥

इति श्रीमाधकृतां शिशुपालवधे महाकाव्ये श्रयङ्के

प्रन्यूपवर्णनो नामैकादशः सर्गः ॥ ११ ॥

कृतेति ॥ कृतसकलजगद्विबोधः कृताखिलजगत्प्रबोधः अवधूतो विक्षिप्तो-
ऽन्धकारस्योदय उज्जृम्भणं येन सोऽवधूतान्धकारोदय इति महागुणोक्तिः । दोष-
माह—क्षयिता नाशिता कुमुदानां तारकाणां च श्रीर्येन सः कामिनः स्त्रीपुमा-
न्वियोगं नयन् प्रापयंस्तथापि बहुतरगुणस्य पूर्वोक्तमहागुणस्य दर्शनादभ्युपेतो
लोकेरङ्गीकृतोऽल्पदोषः पूर्वाक्त एव यस्य सः । ‘एको हि दोषो गुणसंनिपाते
निमज्जतीन्दोः किरणेष्विवाङ्कः’ (कुमारसंभवे १-३) इति न्यायादिति भावः ।
अत एव कृती कृतार्थोऽयमहो नायकः प्रभुः सूर्यः हे वरद कामद, तव सुप्रातं
सुप्रभातं करोतु । ‘आशिषि लिङ्गलोटां’ (३।३।१७३) इत्याशीरर्थं लोट ।
शोभनं प्रातर्यस्येति सुप्रातः शोभनप्रातर्वानुच्यते ‘सुप्रातसुश्रु-’ (५।४।१२०)
इत्यादिना बहुव्रीहावच्छ्रययान्तो निपातितः । अत्र भावप्रधानो निर्देशः । तव
सुप्रातं सुप्रभातत्वं करोत्वित्यर्थः । महामालिकावृत्तमेतत् । ‘यदिह नयुगलं ततो
वेदरेर्मेहामालिका’ इति लक्षणात् ॥ ६७ ॥

इति श्रीमहोपाध्यायकोलाचलमल्लिनाथसूरिविरचिते शिशुपालवध-

काव्यव्याख्याने सर्वकपाल्ये एकादशः सर्गः ॥ ११ ॥

द्वादशः सर्गः ।

एवं प्रभातं वर्णयित्वा भगवतः प्राभातिकप्रस्थानवर्णनाय प्रक्रमते—

इत्थं रथाश्वभनिपादिनां प्रगे गणो नृपाणामथ तोरणाद्बहिः ।

प्रस्थानकालक्षमवेषकल्पनाकृतक्षणक्षेपमुदैक्षताच्युतम् ॥ १ ॥

इत्थमिति ॥ इत्थं भूते । पूर्वसर्गोक्तविध इत्यर्थः । प्रगे प्रातःकाले । 'सायं साये प्रगे प्रातः' इत्यव्ययेष्वमरः । अथ सूर्योदयानन्तरं रथाश्वभे निषीदन्तीति रथाश्वभनिपादिनाम् । रथेषु अश्वेषु इभेषु च स्थितानामित्यर्थः । नृपाणां गणः । तोरणाद्भगवतो बाह्यद्वाराद्बहिः । 'अपपरिवहिरञ्चवः पञ्चम्या' (२।१।१२) इति पञ्चमीसमासविधानाज्ज्ञापकात्पञ्चमी । 'तोरणोऽस्त्री बहिर्द्वारम्' इत्यमरः । प्रस्थानकाले प्रयाणकाले क्षम उचितो वेष आकल्पः । 'आकल्पवेषौ नेपथ्यम्' इत्यमरः । तस्य कल्पनया संपादनेन कृतः क्षणक्षेपः क्षणविलम्बो येन तमच्युतं हरिसुदैक्षत । प्रतीक्षितवानित्यर्थः । अत्राच्युतविलम्बस्य विशेषणगत्या प्रतीक्षणहेतुत्वात्पदार्थहेतुकं काव्यलिङ्गमलंकारः । अस्मिन्सर्गे विषमपादयोर्जागतमिन्द्रवंशा वृत्तम् । 'स्यादिन्द्रवंशा ततजै रसंयुतैः' इति लक्षणात् । समपादयोस्तु जागतमेव वंशस्थं वृत्तम् । 'जतौ तु वंशस्थमुदीरितं जरौ' इति लक्षणात् । तदेवमुभयमेलेनादुपजातिभेदोऽयम् । अत एव त्रिष्टुबिन्द्रवज्रोपेन्द्रवज्रालक्षणां नन्तरम् 'अनन्तरोदीरितलक्ष्मभाजौ पादौ यदीयावुपजातयस्ताः' इत्युक्तवोक्तम् । 'इत्थं किलान्यास्वपि मिश्रितासु वदन्ति जातिष्विदमेव नाम' इति ॥ १ ॥

स्वक्षं सुपत्रं कनकोज्ज्वलद्युतिं जवेन नागाञ्जितवन्तमुचकैः ।

आरुह्य ताक्ष्यं नभसीव भूतले ययावनुद्घातमुखेन सोऽध्वना ॥२॥

स्वक्षमिति ॥ स हरिः शोभनोऽक्षश्चक्रधारणदारुभेदो यस्य तं स्वक्षम् । 'स्यादक्षश्चक्रधारणः' इति वैजयन्ती । अन्यत्र शोभनेन्द्रियम् । 'अथाक्षमिन्द्रियम्' इत्यमरः । सुपत्रं शोभनं पत्रं वाहनं यस्य तम् । स्वक्षमित्यर्थः । अन्यत्र सुपक्षम् । 'पत्रं वाहनपक्षयोः' इत्यमरः । कनकोज्ज्वलद्युतिं कनकरचनावन्तम् । अन्यत्र कनकवदुज्ज्वलद्युतिं कनकवर्णम् । जवेन नागान् गजान्, उरगांश्च जितवन्तम् । ततोऽधिकवेगमित्यर्थः । अन्यत्र नागान्तकमित्यर्थः । उच्चैरुन्नतं ताक्ष्यं रथं गरुडं च । 'ताक्ष्यं स्यादक्षकर्णोऽख्यवृक्षे रथतुरंगयोः । ताक्ष्यं रसाञ्जने ताक्ष्यो गरुडे गरुडाग्रजे ॥' इति विश्वः । आरुह्य नभसीव भूतलेऽनुद्घातेनाप्रतिघातेन सुखः सुगमस्तेनाध्वना ययौ गरुडमारुह्य नभसीव रथमारुह्य भूतलेऽप्यप्रतिहतं ययौ । गरुडवदेव तद्वत्स्यापि सर्वत्राप्रतिहतगतित्वादित्यर्थः । नायं श्लेषः प्रकृताप्रकृतवादेऽपि ताक्ष्यमिति विशेष्यश्लेषायोगादन्यत्राप्रसङ्गाच्च श्लेषसंकीर्णयमुपमा ॥ २ ॥

हस्तास्थिताखण्डितचक्रशालिनं द्विजेन्द्रकान्तं श्रितवक्षसं श्रिया ।

सत्यानुरक्तं नरकस्य जिष्णवो गुणैर्नृपाः शार्ङ्गिणमन्वयासिषुः ॥३॥

हस्तेति ॥ अत्र नृविशेषणानि शार्ङ्गिण्यपि विभक्तिविपरिणामेन योज्यानि ।

हस्तस्थितैरखण्डितैश्चकैश्चकरैश्चाभिः शालन्त इति तथोक्ताः, अन्यत्र चक्रं मुदर्शनं तच्छालिनम् । द्विजेन्द्रकान्ता ब्राह्मणोत्तमप्रियाः, अन्यत्र द्विजेन्द्रश्चन्द्रः 'तस्मात् सोमराजानो ब्राह्मणाः' इति श्रुतेः । अत एव 'द्विजराजः दशधरः' इत्यमरः । तद्वत्कान्तं सुन्दरं श्रिया शोभया श्रितवक्ष्यो व्यासोरस्काः, अन्यत्र रमयाधिष्ठितोरस्कम् । सत्ये सत्यवचनेऽनुरक्ताः, अन्यत्र सत्यायां सत्यभामायामनुरक्तम् । नरकस्य जिष्णवः, अन्यत्र नरकामुस्य जेतारम् । 'ग्लान्तिश्च' (३।२।१३९) इति ग्लः । 'नरको निरये दैत्ये' इति विश्वः । एवंभूता नृपा एवंभूतं शार्ङ्गिणं गुणैर्विनयादिभिर्हेतुना अन्वयामिषुर्गुणमुः, गुणैः पूर्वोक्तैरन्वकापुंश्च । यानैर्लुहिच्छेः सिच् । 'यमरम्-' (७।२।७३) इति सगागमः सिच इडागमश्च । 'मित्रभ्यस्त-' (३।४।१०९) इति झेजुम् । अत्र शार्ङ्गिणो नृपाणां च प्रकृतत्वाच्छब्दमात्रमाधर्म्याच्च केवलः प्रकृतिविषयः शब्दश्लेषः ॥ ३ ॥

शुक्लैः सतारैर्मुकुलीकृतैः स्थूलैः कुमुद्वतीनां कुमुदाकरैरिव ।

व्युष्टं प्रयाणं च वियोगवेदनाविद्वन्नागीकमभून्ममं तदा ॥ ४ ॥

शुक्लैरिति ॥ शुक्लैः शुभ्रैः सतारैः सरज्जुकैः सकर्णिकैश्च मुकुलीकृतैर्वहनसौकर्याय संकोचितैः, अन्यत्र रात्रिविकामित्वान्मुकुलानां नीतैः प्राप्तैः स्थूलैर्दीपैः पटमण्डपैरिति यावत् । कुमुदाकरैः कुमुदहदैरिवोपलक्षितम् । अन्यत्र स्थूलैरिव कुमुदाकररूपलक्षितं वियोगवेदनया विरहव्यथया विद्वन्नाः परितप्ताः । 'ल्लादिभ्यः' (८।२।४४) इति निष्ठानन्वम् । ता नार्यो यस्मिन्मन्त्रोक्तम् । द्वयोरपि वियोगकालत्वादिति भावः । 'नद्युतश्च' (५।४।१५३) इति कप् । कुमुदान्यामु सन्तीति कुमुद्वत्यः कुमुदप्राया भूमयः । 'कुमुदान्कुमुदप्राये' इत्यमरः । कैरविष्यो वा । 'कुमुद्वती कैरविष्याम्' इति विश्वः । 'कुमुद्वन्तुर्वन्तमेभ्यो द्युतुप्' (४।२।८७) इति मत्तुप्प्रत्ययः । 'मादुपधायाः-' (८।२।९) इति मकारस्य वन्वम् । तासां कुमुद्वतीनां संबन्धे व्युष्टं प्रभातम् । 'व्युष्टं प्रभातं प्रव्यूषम्' इत्यभिधानचिन्तामणिः । तत्र किञ्चित्करत्वाच्चसंबन्धित्वं प्रयाणं च येनानामिति शेषः । तदा तस्मिन्काले सममुत्कीर्त्या अन्योन्यमदृशमभूत् । व्युष्टप्रयाणयोर्द्वित्र्येऽपि समुदायविवक्षायां भूदित्येकवचनम् । व्युष्टं प्रयाणं च द्वयमपि सममभूदित्यर्थः । अत्र वर्ण्यत्वेन प्रकृतस्य प्रयाणस्य प्रकृतव्युष्टस्याभ्योक्तेरुपमा श्लेषमंकीर्णा ॥ ४ ॥

उत्क्षिप्तगात्रः स विडम्बयन्नभः समुत्पतिप्यन्तमगेन्द्रमुच्चकैः ।

आकुञ्चितप्रोहनिरूपितक्रमं करेणुरागेहयते निपादिनम् ॥ ५ ॥

उत्क्षिप्तेति ॥ उत्क्षिप्तगात्र उन्नमितपूर्वकायः अत एव नभः खं प्रति समुत्पतिप्यन्तमुत्पन्नोद्युक्तमगेन्द्रं महाद्विं विडम्बयन्ननुकुर्वन्त्युत्प्रेक्षा । अभूतोपमेति केचित् । उच्चकैरुन्नतः करेणुरिभः । 'करेणुरिभ्यां स्त्री नेभे' इत्यमरः । आकुञ्चितो नमितः प्रोहो गजाङ्घ्रिः । 'गजाङ्घ्रिः प्रोहः' इति विश्वः । तत्र निरूपितक्रमं कृतापादन्यासं निपादिनं यन्तारं आरोहयते स । स्वयमेव स्वात्मन्यारोपयतीत्यर्थः । रोहेर्गत्यर्थत्वात् 'गन्तिबुद्धि-' (१।४।५२) इत्यादिना अपि कर्तुर्निपादिनः कर्मत्वम् ।

अत्र कर्त्रभिप्राये 'णिचश्च' (१।३।७४) इत्यात्मनेपदे सिद्धेऽपि प्रयोगवैचित्र्यस्याप्यलंकारत्वादकर्त्रभिप्रायेऽपि 'णेरणौ यत्कर्म णौ चेत्स कर्तानाध्याने' (१।३।६७) इत्यात्मनेपदं वदन्ति । अणि कर्मणः करेणोरेवात्र ण्यन्ते कर्तृत्वात्तस्यैव चार्थात्कर्मत्वादिति । ननु यत्सग्रहणमनन्यकर्मार्थमित्युक्तं तेन कर्ममात्रनिषेधात्कथं निषादिनि कर्मण्यात्मनेपदम् । सत्यम् । अन्येषां मतम् । भाष्यकारस्य तु 'दर्शयते भृत्यान् राजा' इत्युदाहरणादणि कर्तृकर्मव्यतिरिक्तकर्मण एव निषेधो विवक्षित इति कैयटः । तदेतत्सम्यग्विवेचितमस्माभिः किरातार्जुनीयटीकायां घण्टापथे 'स संततं दर्शयते गतस्मयः' (किरातार्जुनीये १।१०) इत्यत्र । स्वभावोक्तिः ॥ ५ ॥

स्वैरं कृतास्फालनलालितान्पुरः स्फुरत्तनून्दर्शितलाघवक्रियाः ।

वङ्कावलग्नैकसवलगापाणयस्तुरंगमानारुरुहुस्तुरंगिणः ॥ ६ ॥

स्वैरमिति ॥ तुरंगिणोऽश्वारोहाः पुरः पूर्वं स्वैरं मन्दं कृतं यदास्फालनं पाणितलेनाङ्गसंघट्टनं तेन लालिताननुपालितान् । त्याजितोद्वेगानित्यर्थः । अत एव स्फुरत्तनून् कम्पितदेहांस्तुरंगमानश्चान् दर्शितं लाघवं शैथ्यं यासु ताः क्रिया उत्पन्नकर्माणि येषां ते । वङ्कः पल्याणकोटिः । 'वङ्कः पल्याणभागे स्यात्' इति विश्वः । तत्रावलग्नः सक्त एकैकः सवलगो सुखरज्जुसहितः पाणिः येषां ते तथोक्ताः सन्त आरुरुहुरारुढाः । स्वभावोक्तिः ॥ ६ ॥

अह्वाय यावन्न चकार भूयसे निषेदिवानासनबन्धमध्वने ।

तीव्रोत्थितास्तावदसह्यरंहसो विशृङ्खलं शृङ्खलकाः प्रतस्थिरे ॥ ७ ॥

अह्वायेति ॥ निषेदिवानुपयुपविष्टः । निषादीति शेषः । 'भाषायां सदवसश्रुवः' (३।२।१०८) इति कसुप्रत्ययः । भूयसे दवीयसे अध्वने । भूयांसमध्वानं गन्तुमित्यर्थः । 'क्रियार्थोपपदस्य' (२।३।१४) इति चतुर्थी । अह्वाय झटिति । 'द्राक् झटित्यञसाह्वय' इत्यमरः । यावदासनबन्धं दूराध्वगमनौपयिकमासनविशेषं न चकार तावत्तीव्रं तीक्ष्णमुत्थिता असह्यरंहसो दुःसहवेगाः शृङ्खलकाः करभा उद्गमेदाः । 'करभाः स्युः शृङ्खलका दारवैः पादबन्धनैः' इत्यमरः । विशृङ्खलमनर्गलं प्रतस्थिरे प्रस्थिताः । 'समवप्रविभ्यः स्थः' (१।३।२२) इत्यात्मनेपदम् । एषापि स्वभावोक्तिः ॥ ७ ॥

गण्डोऽवलामुज्ज्वलनाभिचक्रया विराजमानां नवयोदरश्रिया ।

कश्चित्सुखं प्राप्तुमनाः सुसारथी रथीं युयोजाविधुरां वधूमिव ॥ ८ ॥

गण्डेति ॥ सुखमक्लिष्टं यथा तथा प्राप्तुं गन्तुं मनो यस्य स प्राप्तुमनाः, अन्यत्र सुखमानन्दं लब्धुकामः । 'तुं काममनसारपि' इति मकारलोपः । शोभनः सारथिर्यस्य स सुसारथिः, अन्यत्र सुसहायवान् । कश्चित्कोऽपि रथी, कामी च । गण्डैश्चिह्नैरुज्ज्वलाम्, अन्यत्र कपोलोज्ज्वलाम् । 'गण्डः कपोले चिह्ने च' इति विश्वः । उज्ज्वलो नाभिर्विलमध्यं ययोस्ते चक्रे रथाङ्गे यस्यास्तयोज्ज्वलनाभिचक्रया, अन्यत्रोज्ज्वलं नाभिचक्रं नाभिमण्डलं यस्यास्तथा । 'नाभिः प्राणयङ्गके क्षेत्रे चक्राङ्गचक्रवर्तिनोः' इति विश्वः । नवया प्रत्यग्रया उदुन्नता अराश्रकशलाकाः ।

‘अरः शीघ्रे च चक्राङ्गे’ इति विश्वः । तेषां श्रिया, अन्यत्र उदरस्य मध्यस्य श्रिया शोभया विराजमानां विगता धूर्ग्रं यस्याः सा विधुरा । ‘धूः स्त्री ह्रीवे यानमुखम्’ इत्यमरः । ‘ऋक्पूः—’ (५।४।७४) इत्यादिना समासान्तः । सा न भवतीत्यविधुरा ताम् । सधुरामित्यर्थः । अन्यत्राविधुरामविकलां रथीं शकटीम् । ‘बद्धादिभ्यश्च’ (४।१।४५) इति विकल्पेन ङीप् । वधूमिव युयोज योजयामास । अत्र शब्दमात्रसाधर्म्यात्सभङ्गाभङ्गपदमिश्रणादुभयगोचरत्वाच्च प्रकृताप्रकृतगोचरागोचरः शब्दार्थश्लेषः ॥ ८ ॥

उत्थातुमिच्छन्विधृतः पुरो बलान्निधीयमाने भरभाजि यश्चक्रे ।

अर्धोऽञ्जितोद्गारविश्वैर्ज्ञरस्वरः स्वनाम निन्ये रवणः स्फुटार्थताम् ॥९॥

उत्थातुमिति ॥ रौतीति रवण उष्ट्रः । ‘रु शब्दे’ इति धातोः ‘चलनशब्दार्थादकर्मकाद्युच्’ (३।२।१४८) इति युच्प्रत्ययः । भारारोपणाय यन्नरूपेण निर्मिते भरभाजि भारयुक्ते यन्त्रके गोण्यादौ निधीयमाने सति बलादुत्थातुमिच्छन्नुत्थाय गन्तुमिच्छन् अत एव पुरो मुखभागे विधृतो गृहीतः एवं स्वरचारव्याघाततः अर्धोऽञ्जितेनोद्गारेण स्वजगधपिचुमर्दादिपत्ररसनेन विश्वैर्ज्ञरो विषमः स्वगे यस्य स रवण उष्ट्रः स्वनाम स्फुटार्थतां निन्ये । रौतीति रवण इति व्युत्पन्नं स्वनाम यथार्थमकरोदित्यर्थः ॥ ९ ॥

नस्यागृहीतोऽपि ध्रुवन्विषाणयोर्युगं ससूत्कारविवर्तितत्रिकः ।

गोणीं जनेन स निधातुमुद्धृतामनुक्षणं नोक्षतरः प्रतीच्छति ॥१०॥

नस्यति ॥ नस्या । नासिकाया नसादेशः । नामिकाभवां नस्या । दिगादित्वाद्यत् । तस्यां नासिकाप्रोतरज्जौ गृहीतोऽपि विषाणयोर्युगं ध्रुवन् विधुन्वन् शृङ्गद्वयं कम्पयन् । ससूत्कारेति । सूत्कार इति शब्दानुकरणम् । अमर्पजः सशब्दनिधायो वा ससूत्कारं यथा तथा विवर्तितं त्रिकं पृष्ठवंशाधरसन्धिर्धनम् । ‘पृष्ठवंशाधरे त्रिकम्’ इत्यमरः । उक्षतरो महोक्षः पृष्ठे निधातुं जनेनानुक्षणमुद्धृतां गोणीं न प्रतीच्छति स्म न स्वीकृतवान् । निधातुमवगमं न दत्तवानित्यर्थः ॥ १० ॥

नानाविधाविष्कृतसामजस्वरः सहस्रवर्त्मा चपलैर्दुरध्ययः ।

गान्धर्वभूयिष्ठतया समानतां स सामवेदस्य दधौ बलोदधिः ॥११॥

नानेति ॥ सामजा गजाः । ‘सामजां गजसामोत्थै’ इति शाश्वतः । नानाविधमाविष्कृताः सामजानां स्वरा ध्वनयो बृंहितानि यस्मिन् स सहस्रवर्त्मा बहुभिर्मागैर्गच्छन् । गान्धर्वा एव गान्धर्वा अश्वाः । ‘वाजिवाहवर्गगान्धर्वे—’ इत्यमरः । तैर्भूयिष्ठतया चपलैरस्थिरैः दुरध्ययो दुष्प्रापः । ‘इण् गतौ’ इत्यस्माकच्छार्थं खलु । ईदृशः स बलोदधिः सेनाममुद्रः सामवेदस्य समानतां दधौ । तन्समोऽभूदित्यर्थः । सामवेदोऽपि बहुधाविष्कृतवृहद्रथन्तरादिसामोत्थितस्वरः । सहस्रशास्त्रव्यासहस्रवर्त्मा । गान्धर्वगानबहुत्वाच्चपलमतिभिरध्येतुमशक्य इत्यर्थः । ‘इह अध्ययने’ इत्यस्माद्धातोः खलि दुरध्यय इत्येवं रूपम् ॥ ११ ॥

पाठा०—१ ‘उत्थाय गच्छन्’ । २ ‘विजर्जर’ । ३ ‘उत्थाय गच्छन्=गन्तुमिच्छन्’ । ‘यथार्थमकरोदित्यभिप्रायः । ‘रु शब्दे’ इति धातोश्चलनाधेकादकर्मकाद्युजिति युच्प्रत्ययः’

प्रत्यन्यनागं चलितस्त्वेरावता निरस्य कुण्ठं दधताप्यमङ्कुशम् ।

मूर्धानमूर्ध्वायतदन्तमण्डलं ध्रुवन्नरोधि द्विरदो निषादिना ॥ १२ ॥

प्रत्यन्येति ॥ अन्यनागं प्रति चलित ऊर्ध्वायतदन्तमण्डलं मूर्धानं ध्रुवन् कम्पयन् द्विरदः कुण्ठमतीक्ष्णमङ्कुशं निरस्यस्य अन्यमकुण्ठमङ्कुशं दधता त्वरावता निषादिना अरोधि रुद्धः ॥ १२ ॥

संमूर्च्छदुच्छृङ्खलशङ्खनिःस्वनः स्वनः प्रयाते पटहस्य शार्ङ्गिणि ।

सत्त्वानि निन्ये नितरां महान्त्यपि व्यथां द्वयेषामपि मेदिनीभृतां १३

संमूर्च्छदिति ॥ 'मूर्च्छा मोहसमुच्छ्राययोः' इति धातुः । संमूर्च्छन्मुच्छ्रायं गच्छन् प्रचुरीभवन्नुच्छृङ्खलोऽनर्गलः सर्वव्यापी शङ्खस्य निःस्वनो यस्मिन्सः शार्ङ्गिणि प्रयाते यातुमुपक्रान्ते पटहस्य स्वनः द्वयेषामुभयेषामपि मेदिनीभृतां राज्ञां, पर्वतानां च महान्त्यपि सत्त्वानि बलानि, भूतानि च नितरां व्यथां निन्ये । कृष्णस्य पटहश्रवणाद्राज्ञां बलान्यभिभवशङ्कया व्यथितान्यासन् । तथा गिरिस्थिताः सिंहादयो जन्तवश्च किमिदमिति ससाध्यमा आसन्नित्यर्थः । 'व्यवसाये स्वभावे च पिशाचादौ गुणे बले । द्रव्यात्मभावयोश्चैव सत्त्वं प्राणेषु जन्तुषु ॥' इति शाश्वतः ॥ १३ ॥

कौलीयकक्षोदविलेपनश्रियं दिशदिशामुल्लसदंशुमदद्युति ।

खातं खुरैर्मुद्गभुजां विप्रप्रथे गिरेरधः काञ्चनभूमिजं रजः ॥ १४ ॥

कौलीयेति ॥ कौलीयं कुङ्कुमम् । 'काश्मीरजन्म घुसृणं कौलीयं कुङ्कुमं विदुः' इति शाश्वतः । कौलीयकक्षोदः कुङ्कुमचूर्णः कृतानुलेपनश्रियं दिशां दिशः इदम् । उल्लसदंशुमान् उद्यदादित्यस्तत्समा द्युतिर्यस्य तत् मुद्गभुजामश्वानां खुरैः खातं विदारितं काञ्चनभूमिजं रजो गिरेरधो गुरुवाद्गिरेरधस्तादेव विप्रप्रथे विस्तीर्णमभवत् ॥ १४ ॥

मन्द्रैर्गजानां रथमण्डलस्वनैर्निजुहुवे तादृशमेव बृंहितम् ।

तारैर्बभूवे परभागलाभतः परिस्फुटैस्तेषु तुरंगहेपितैः ॥ १५ ॥

मन्द्रैरिति ॥ मन्द्रैर्गम्भीरैः । 'मन्द्रस्तु गम्भीरे' इत्यमरः । रथमण्डलस्वनैः तादृशं तद्रूपमेव गजानां बृंहितं निजुहुवे तिरस्कृतम् । गजध्वनिरेकरूपत्वेन रथशब्दाच्च पृथगश्रावीत्यर्थः । तारैरुच्चैस्तैर्मन्दस्वरविलक्षणैस्तुरंगहेपितैः परभागलाभतस्तेषु तादृशध्वनिगुणभेदलाभात्तेषु गजादिस्वनेषु परिस्फुटैर्बभूवे । तुरंगहेषाः सुव्यक्ता एव शुश्रुविर इत्यर्थः । 'बृंहितं करिणां शब्दो हेपा हेपा च वाजिनाम्' । बभूवे इति भावे लिट् । निजुहुव इति कर्मणि लिट् ॥ १५ ॥

अन्वेतुकामोऽवमताङ्कुशग्रहस्तिरोगतं साङ्कुशमुद्रहञ्जिशरः ।

स्थूलोच्चयेनागमदन्तिकागतां गजोऽग्रयाताग्रकरः करेणुकाम् ॥ १६ ॥

अन्वेत्विति ॥ अन्तिकागतां करेणुकां करिणीमन्वेतुकामोऽनुगन्तुकामः अङ्कुशं

गृह्णातीत्यङ्कुशप्रहो निपादी सोऽवमतो येन सः निपादिना साङ्कुशं तिरोगतम् ।
अङ्कुशाकर्पणेन तिर्यग्भूतं शिरो मस्तकमुद्धहन् गजः अग्रयाताप्रकरः करिणीग्रहणाय
प्रसारितकराग्रो भूत्वा स्थूलोच्चयेन गतिविशेषेणागमजगाम । ‘गजस्यग्रान्तो
स्थूलोच्चयः साकल्यपुञ्जयोः’ इति खप्रकाशः ॥ १६ ॥

यान्तोऽस्पृशन्तश्चरणैरिवावनिं जवान्प्रकीर्णैर्गमितः प्रकीर्णकैः ।

अद्यापि सेनातुरगाः सविस्मयैरलूनपक्षा इव मेनिरे जनैः ॥ १७ ॥

यान्त इति ॥ जवाद्देगाच्चरणैरवनिमस्पृशन्त इव यान्तः सेनातुरगा अभितः
प्रकीर्णैर्भयतः प्रसृतैः प्रकीर्णकैश्चामरैः । ‘चामरं तु प्रकीर्णकम्’ इत्यमरः । हण्ड-
भूषणचामरहेतुभिरद्यापि अलूनपक्षा इवेति सविस्मयेर्जनैर्मेनिरे । पूर्वं तुरगाणां सपि
पक्षा आसन् पक्षात्केनचित्कारणेन देवैः पक्षच्छेदः कारित इति प्रसिद्धिः ॥ १७ ॥

ऋज्वीर्दधानैरवतत्य कंधराश्चलावचूडाः कलघर्घराखैः ।

भूमिर्महत्यप्यविलम्बितक्रमं क्रमेलकैस्तत्क्षणमेव चिच्छिदे ॥ १८ ॥

ऋज्वीरिति ॥ ऋज्वीरवक्राः चलावचूडाः चलितकण्ठभूषणाः । ‘शिरःशिखा-
भूषणेषु चूडा’ इति यादवः । चलितशिरस इति वा । कंधराः शिरोधरा अव-
तत्य वितत्य दधानैः कलघर्घराखैः । ‘घर्घरा ध्रुवघण्टा स्यात्’ इति शाश्वतः ।
अथवा घर्घराव इति शब्दानुकरणम् । क्रमेलकैर्कण्ठैः अविलम्बितक्रमम्, क्रमः
पदक्षेपः । द्रुतपादक्षेपं यथा तथा महत्यपि भूमिस्तत्क्षणमेव चिच्छिदेति-
क्रान्ता । स्वभावोक्तिः ॥ १८ ॥

तूर्णं प्रणेत्रा कृतनादमुच्चकैः प्रणोदितं वेमरगुग्ममध्वनि ।

आत्मीयनेमिक्षतमान्द्रमेदिनीरजश्चयाक्रान्तिभयादिवाद्रवत् ॥ १९ ॥

तूर्णमिति ॥ प्रणेत्रा सारथिना प्रणोदितं गमनाय प्रेरितम् । अत एव उच्च-
कैरुच्चमरा कृतनादं यथा तथा वेमरगुग्मम् । मंकराश्चो वेमरः । वेमराभ्यां
युग्मं शकटमात्मीयनेमिः स्वचक्रधारा तथा ध्रुवस्य सान्द्रस्य मेदिनीरजसश्चयेन
समूहेन यदाक्रमणं तद्वयादिव तूर्णमध्वन्यद्रवत् । आत्मीयनेमिसमुद्भूतधूलिजालै-
नारुष्टं सन् द्रुतमगमदित्यर्थः ॥ १९ ॥

व्यावृत्तवक्त्रैरखिलैश्चमूर्चैर्ब्रजद्भिरेव क्षणमीक्षिताननाः ।

वल्गादरीयःस्तनकम्प्रकञ्चुकं ययुस्तुरंगाधिरुहोऽवरोधिकाः ॥ २० ॥

व्यावृत्तेति ॥ व्यावृत्तवक्त्रैर्व्यावृत्तमुखैः ब्रजद्भिरेवाखिलैः चमूर्चैः क्षणमीक्षितान-
नाः तुरंगाधिरुहः । तुरंगानधिरुहर्न्तानि किप् । तुरंगाधिरुहा अवरोधिका अवरोध-
स्त्रियो वल्गाद्भिश्चलद्भिः गरीयोभिर्गुरुतरैः स्तनैः कम्प्रः कम्पनशीलः कञ्चुकः कूर्पागो
यस्मिन्कर्मणि तद्यथा तथा ययुः । ‘नमिकम्पि—’ (३।२।१६७) इत्यादिना रः
प्रत्ययः ॥ २० ॥

पादैः पुरः कूवरिणां विदारिताः प्रकाममाक्रान्ततलास्ततो गजैः ।

भयोन्नतानन्तरपूरितान्तरा बभुर्बुवः कृष्टसमीकृता इव ॥ २१ ॥

पादैरिति ॥ कृवरिणां रथानाम् । 'कृवरस्तु युगंधरः' इत्यमरः । स एषाम-
जीति ते रथान्नेषां पादैः चक्रैः पुरः पूर्वं विदारिताः ततो गजैः प्रकाममाक्रान्ततलाः
भग्नैरुक्तप्रकारेण पूर्वं भग्नत्वादुन्नतैरनन्तरैरुभयभागैः पूरितान्तराः समीकृतनिम्न-
प्रदेशाः । यद्वा पूर्वं रथचक्रविदारितत्वाद्भोन्नता अनन्तरं गजपतिपरिक्रमणेन
पूरितान्तप्रदेशाः भुवः कृष्टसमीकृताः पूर्वं हलैः कृष्टा अनन्तरं वीजवपनार्थं
समीकृता इव वभुः शुशुभिरे ॥ २१ ॥

दुर्दान्तमुत्कृत्य निरस्तसादिनं महासहाकारमलोकयजनः ।

पर्याणतः स्रस्तमुरोविलम्बिनस्तुरंगमं प्रद्रुतमेकया दिशा ॥ २२ ॥

दुर्दान्तमिति ॥ उरोविलम्बिनः पर्याणतः पल्ययनतः स्वस्ममत एवोत्पुल्य
निरस्तसादिनं स्वपृष्ठान्पातितावरोहमेकया दिशा प्रद्रुतं पलायितं दुर्दान्तं दुर्विनीतं
तुरंगमं हासकृतेन हाकारेण सह यथा तथा जनोऽवलोक्यदवलोकितवान् ॥ २२ ॥

भूभृद्भिरप्यस्वलिताः खलून्नतैरपहुवाना सरितः पृथूरपि ।

अन्वर्थसंज्ञैव परं त्रिमार्गगा ययावसंख्यैः पथिभिश्चमूरसौ ॥ २३ ॥

भूभृद्भिरिति ॥ उन्नतैरपि भूभृद्भिः भूधरैर्भूपैश्चाम्बलिता अप्रतिहताः पृथू-
र्महतीरपि सरितो यमुनाप्रभृतीर्दीरपहुवाना स्वमहिम्नाच्छादयन्ती त्रिभिर्मार्गैर्ग-
च्छतीति त्रिमार्गगा गङ्गा परमत्यन्तमन्वर्था अनुगतार्था संज्ञा 'त्रिमार्गगा' इति नाम-
धेयं यस्याः संव खलु त्रिभिरेव मार्गैर्यया न चतुर्थेनेत्यर्थः । असौ चमूरस्वसंख्यैः
पथिभिर्ययौ । अतो गङ्गाया अप्यधिका चमूरिति भावः । अत एव व्यतिरेकालं-
कारः । 'भेदप्राधान्यसाधर्म्यमुपमानोपमेययोः । अधिकालपत्वकथनाद्व्यतिरेकः स
उच्यते ॥' इति तल्लक्षणात् ॥ २३ ॥

त्रस्तौ समासन्नकरेणुसूक्तान्नियन्तरि व्याकुलमुत्तरजुके ।

क्षिप्तावरोधाङ्गनमुत्पथेन गां विलङ्घ्य लघ्वीं करभौ बभञ्जतुः ॥ २४ ॥

त्रस्ताविति ॥ समासन्नस्य प्रत्यासन्नस्य करेणोरिभस्य सूक्तासूक्तारात्रस्तौ
करभौ वेसरौ । 'करभो वेसरेऽप्युष्ट्रे' इति यजनः । नियन्तरि सारथौ व्याकुलं
व्यग्रं यथा तथा मुत्तरजुके त्यक्तप्रग्रहे सति क्षिप्ताः पतिता अवरोधाङ्गना यस्मि-
न्कर्मणि तद्यथा तथा उत्पथेनापथेन । 'क्रक्पूः-' (५।४।७४) इत्यादिना समा-
सान्तः । गां भूमिं विलङ्घ्य दूरमतीत्य लघ्वीं रथविशेषम् । 'लघ्वी लाघवयुक्तायां
प्रभेदे स्यन्दनस्य च' इति हैमः । बभञ्जतुर्भग्नवन्तौ । अत्र त्रासस्य विशेषणगत्या
भञ्जनहेतुत्वात्पदार्थहेतुकं काव्यलिङ्गं स्वभावोक्त्या संकीर्यते ॥ २४ ॥

सस्ताङ्गसंधौ विगताक्षपाटवे रुजा निकामं विकलीकृते रथे ।

आप्तेन तक्षणा भिपजेव तत्क्षणं प्रचक्रमे लङ्घनपूर्वकः क्रमः ॥ २५ ॥

स्रस्तेति ॥ सस्ता विश्लिष्टा अङ्गयो रथाङ्गयोरङ्गानां करचरणादीनां च संधयः
संधिभागा यस्य तस्मिन् विगतमक्षस्य चक्राधारकाष्ठस्याक्षाणामिन्द्रियाणां च पाटवं

पाठा०-१ 'त्रस्त' । २ 'सहसहाकार हास्यदर्शनजानेतेन हासेन हासशब्देन च
सहितं यथा तथा, अथवा' ।

सामर्थ्यं यस्य तस्मिन् रथे स्यन्दने, शरीरे च । 'रथः स्यात्स्यन्दने काये' इति विश्वः । रुजा भङ्गेन, रोगेण च निकामं विकलीकृते सति आसेन हितेन तद्व्या वर्धकिना, आसेन हितेन भिषजा वैद्यनेन । 'तक्षा तु वर्धकिस्त्वष्टा' इत्यमरः । तत्क्षणं तस्मिन्नेव क्षणे । अत्यन्तसंयोगे द्वितीया । लङ्घनं पादेनाक्रमणं, उपवासश्च । 'लङ्घनं तूपवासे स्वाङ्गमने प्लवनेऽपि च' इति विश्वः । तत्पूर्वकः क्रमो विधिः प्रचक्रमे प्रक्रान्तः । प्रायेण उररादिक्रिप्माया लङ्घनपूर्वकत्वादिति भावः । श्लेपालंकारः ॥ २५ ॥

धूर्भङ्गसंक्षोभविदारितोष्ट्रिकागलन्मधुप्रावितदूरवर्मनि ।

स्थाणौ निषङ्गिण्यनसि क्षणं पुरः शुशोच लाभाय कृतक्रयो वणिक् ॥

धूर्भङ्गेति । स्थाणुः कीले । 'स्थाणुः कीले स्थिरे हरे' इति विश्वः । निषङ्गिण्यनसि शक्ते अनसि शक्ते । 'ह्रीवेऽनः शकटोऽस्त्री स्यात्' इत्यमरः । धुरोऽक्षस्य भङ्गेन यः संक्षोभो विपर्यासस्तेन विदारिता भिन्ना या उष्ट्रिका मृण्मयं मद्यभाण्डम् । 'उष्ट्रिका मृत्तिकाभाण्डभेदे कर्मभयोपिति' इति विश्वः । ततो गलता स्रवता मधुना मद्येन प्लावितं सिक्तं दूरवर्म दीर्घाध्वा येन तस्मिन् । तथा सति पुरः पूर्वं लाभाय कृतः क्रयः क्रयणं येन स वणिक् क्षणं शुशोच । अत्र मधुस्त्रावधनव्यय-योर्विशेषणगत्या शोकहेतुत्वात्काव्यलिङ्गभेदः ॥ २६ ॥

मेरीभिराकुष्टमहागुहामुखो ध्वजांशुकैस्तर्जितकन्दलीवनः ।

उत्तुङ्गमातङ्गजितालघूपलो बलैः स पश्चान्क्रियते स भूधरः ॥ २७ ॥

मेरीभिरिति ॥ मेरीभिराकुष्टानि निन्दितानि महान्ति गुहामुखानि येन सः । मेरीभिरङ्गरभस्सितनितान्तवात्यामुत्तरमहागुहाद्वार इत्यर्थः । ध्वजांशुकैस्तर्जित-तानि भस्सितानि कन्दलीदलानि गुल्मपत्राणि येन सः । उत्तुङ्गमातङ्गजिता अलघु-पलाः स्थूलपाषाणा येन स भूधरो रैवतकाद्रिः बलैः यस्यैः पश्चान्क्रियते स पश्चा-त्कृतः । स्वयं दूरगमनेन पृष्ठतः कृत इत्यर्थः । उक्तविशेषणमहिम्ना अधीकृत इति च प्रतीयते । 'लट् स्मे' (३।२।११८) इति भूतार्थे लट् । आकुष्टेति क्रोशतेः कर्मणि क्तः । व्रश्चादिन्वात्पञ्चे घृत्वम् । अत्र पश्चान्करणस्याकुष्टादिपदार्थहेतुकत्वा-त्काव्यलिङ्गम् । तच्चोक्तप्रतीयमानाभेदाध्यवसायादिति श्लेषमूलतिसंयोगोक्तिर्मकी-र्णम् । तेन बलानां भूधरोपम्यं गम्यत इत्यर्थालंकारेणालंकारध्वनिः ॥ २७ ॥

वन्येभदानानिलगन्धदुर्धराः क्षणं तरुच्छेदविनोदितकुधः ।

व्यालद्विपा यन्तृभिरुन्मदिष्णवः कथंचिदारादपथेन निन्यिरे ॥ २७ ॥

वन्येभेति ॥ वन्येभदानानिलगन्धेन वनगजमदमारुतगन्धाघ्राणेन दुर्धराः क्रोधान्धा दुर्ग्रहाः अत एव क्षणं तरुच्छेदेन विनोदितकुधः प्रतिगजासांनिध्ये वृक्षाणां भङ्गेनापनीतक्रोधाः उन्मदिष्णवोऽत्यन्तमदशीलाः । 'अलंकृञ्-' (३।२।१३६) इत्यादिना इष्णुच् । व्यालद्विपा दुष्टगजा यन्तृभिराधोरणेः कथंचिदारा-दपथेनामार्गेण । 'पथो विभाषा' (५।४।७२) इति निषेधविकल्पात् 'क्रक्पृः-

(५।४।७४) इत्यादिना समासान्तः । 'अपथं नपुंसकम्' (२।४।३०) इति नपुंसकत्वम् । निन्यिरे नीताः । अत्रापि द्विविशेषणानां तदुपमेयहेतुकत्वात्काव्यलिङ्गं सत्स्वभावोक्त्या संकीर्यते ॥ २८ ॥

तैर्वैजयन्तीवनराजिराजिभिर्गिरिप्रतिच्छन्दमहामतङ्गजैः ।

बह्वयः प्रसर्पज्जनतानदीशतैर्भुवो बलैरन्तरयांबभूविरै ॥ २९ ॥

तैरिति ॥ वैजयन्त्यः पताकाः ता वनराजय इव ताभी राजन्तीति तथोक्तैः गिरीणां प्रमृच्छन्दाः प्रतिनिधयः । तत्सदृशा इत्यर्थः । एतस्मादेव स्पष्टोपमालिङ्गादप्यत्राप्युपमितसमासाश्रयणम् । ते महामतङ्गजा येषु तैः । जनता जनसमूहास्ता नद्य इव तासां शतानि प्रसर्पन्ति प्रवहन्ति येषु तैस्तथोक्तैः बलैः सैन्यैः । बह्वयो बहवः । 'बह्वादिभ्यश्च' (४।१।४५) इति विकल्पादीकारः । भुवो भूमयः अन्तरयांबभूविरैऽन्तरा दूराः कृता इति । अतिक्रान्ता इत्यर्थः । न केवलं रैवतकाद्रिरेवेति भावः । बलैर्वैपुल्यादाच्छादिता इत्यर्थः । उक्तविशेषणावगतसादृश्याद्गृहीतभेदाः कृता इति च गम्यते । एतेनाभेदाध्यवसायादेवास्याक्रमणरूपान्तरीकरणस्य बलविशेषणावगतसादृश्यस्य हेतुकत्वात्तदङ्गभूतोपमासंकीर्णं पदार्थहेतुकं काव्यलिङ्गं श्लेषमूलाभेदातिशयोक्त्युत्थापितमिति संकरः । अन्तरशब्दात् 'तत्करोति-' (ग०) इति ण्यन्तात्कर्मणि लिट् । आम्प्रत्यये भुवोऽनुप्रयोगः ॥ २९ ॥

तस्थे मुहूर्तं हरिणीविलोचनैः सदंशि दृष्ट्वा नयनानि योषिताम् ।

मत्वाथ सत्रासमनेकविभ्रमक्रियाविकाराणि मृगैः पलाययत् ॥ ३० ॥

तस्थ इति ॥ हरिणीविलोचनैः सदंशि सदृशानि । 'नपुंसकस्य झलचः' (७।१।७२) इति जुम् । योषितां नयनानि दृष्ट्वा मृगैः कृष्णसारैः कर्तृभिः मुहूर्तमल्पकालम् । 'मुहूर्तमल्पकाले स्याद्वटिकाद्वितयेऽपि च' इति विश्वः । तस्थे स्थितम् । हरिणीविलोचनशङ्कयेति भावः । अथानन्तरमनेका विभ्रमक्रिया विलासक्रिया एव विकारा येषां तानि मत्वा । सविलासानि ज्ञात्वेत्यर्थः । सत्रासं सभयं यथा तथा पलाययत् पलायितम् । हरिणीदुर्लभैर्विलासैर्योषिभिश्चयादिति भावः । अत एव निश्चयान्तः संशयालंकारः । परापूर्वादयतेर्भावे लङ् । 'उपसर्गस्यायतौ' (८।२।१९) इति लत्वम् ॥ ३० ॥

निम्नानि दुःखादवतीर्य सादिभिः सयत्नमाकृष्टकशाः शनैःशनैः ।

उत्तेरुरुत्तालखुरारवं द्रुताः श्लथीकृतप्रग्रहमर्वतां व्रजाः ॥ ३१ ॥

निम्नानीति ॥ अर्बतामश्वानाम् । 'वाजिवाहार्वागन्धर्वहयसैन्धवससयः' इत्यमरः । 'अर्वणस्त्रसावनजः' (६।४।१२७) इति त्रादेशः । व्रजाः समूहाः सादिभिरश्वारूढैः । सयत्नमाकृष्टकशा दृढगृहीतवल्गाः सन्तः । यद्यपि 'अश्वादेस्ताडनी कशा' इत्यमरः, तथाप्यत्र 'ताडनीवल्गयोः कशा' इति दर्शनादविरोधः । शनैः-शनैः दुःखात्कृच्छ्रात् निम्नानि निम्नभूप्रदेशानवतीर्य उत्तालखुरारवमुच्चतरशफशब्दं श्लथीकृतप्रग्रहं शिथिलितवल्गं च यथा तथा द्रुताः सत्वराः सन्त उत्तेरुः उत्प्लुविरै । निम्नेषु शनैरवतीर्य दीर्घं धावन्तीत्यश्वानां स्वभाव इति भावः । अत एव स्वभावोक्तिः ॥ ३१ ॥

अध्यध्वमारूढवतैव केनचित्प्रतीक्षमाणेन जनं मुहुर्धृतः ।

दाक्ष्यं हि सद्यः फलदं यदग्रतश्चखाद् दासेरयुवा वनावलीः ॥ ३२ ॥

अध्यध्वमिति ॥ दाक्षस्य भावो दाक्ष्यं कौशलं सद्यः फलदम् । कुतः, यत्-
स्मादध्यध्वमध्वनि । विभक्त्यर्थेऽव्ययीभावः, 'अनश्च' (५।४।१०८) इति समा-
सान्तोऽच्प्रत्ययः 'नन्मद्धिते' (६।४।१४४) इति टिलोपः । आरूढवतैवाग्नौव
स्थितेन । निष्ठेति रुहेः ऋतुप्रत्ययः । जनं जनैः पश्चादागच्छन्तं स्वजनं प्रतीक्ष-
माणेन । केनचित्पुंसेति शेषः । मुहुर्धृतः स्थापितोऽपि दासेरयुवा बाणोष्टः ।
विशेषणसमासः । अग्रतो वनावलीश्चखाद् । पुरः पिचुमर्दादिकं भक्षयन्तान्
इत्यर्थः । न हि कुशलो वृथा कालं यापयतीति भावः । अत्र दाक्ष्यमाफल्यस्य
सामान्यस्य तद्विशेषेण दासेरकौशलेन समर्थनाद्विशेषेण सामान्यसमर्थनरूपोऽर्थो-
न्तरन्यासः ॥ ३२ ॥

शौरेः प्रतापोपनतैरितस्ततः समागतैः प्रश्रयनम्रमूर्तिभिः ।

एकातपत्रा पृथिवीभृतां गणैरभूद्बहुच्छत्रतया पताकिनी ॥ ३३ ॥

शौरेरिति ॥ शौरेः कृष्णस्य पताकिनी सेना । व्रीह्यादित्यादिभिः । प्रता-
पेन हरितेजसा उपनतैर्नम्रैः । विधेयैरित्यर्थः । अत एवेतस्ततः समागतैः पार्श्व-
देशादागतैः प्रश्रयनम्रमूर्तिभिर्हरिस्मिन्धिर्वा विनयनम्रविग्रहैः पृथिवीभृतां राज्ञां
गणैर्हेतुना बहुच्छत्रतया असंख्यातातपत्रवत्तया निमित्तत एकाणि केवलान्यातप-
त्राणि यस्याः सा एकातपत्रा केवलातपत्रमव्यभूत । आतपत्रान्तिरिक्तं न किञ्चि-
दलक्ष्यतेत्यर्थः । 'एके मुख्यान्यकेवलाः' इत्यमरः । बहुच्छत्राभ्येकच्छत्रेति विरो-
धभासनाद्विरोधाभासोऽलंकारः ॥ ३३ ॥

आगच्छतोऽनूचि गजस्य घण्टयोः स्वनं समाकर्ण्य समाकुलाङ्गनाः ।

दूरादपावर्तितभारवाहणाः पथोऽपममुस्ववर्गितं चमूचराः ॥ ३४ ॥

आगच्छत इति ॥ अन्वञ्चनीत्यन्वङ् तस्मिन्ननूचि पृष्ठदेशे । 'कृत्विग्-'
(३।२।५९) इत्यादिनाऽञ्चः किन्प्रत्ययः । आगच्छतो गजस्य घण्टयोः स्वनं समा-
कर्ण्य समाकुलाङ्गनाः संभ्रान्तवधूकाश्चमूचराः दूरादेवापावर्तिता अपमानिता
भारस्यान्नादेर्वाहना भारवाहणा भारवाहिन उष्ट्रादयो येनैव तथा सन्तः । 'वाहन-
माहितान्' (८।४।८) इति ण्वन्वम् । वहेर्ण्यन्तात्कनेरि ल्युट् । स्वरितं शीघ्रं
पथो मार्गादपसस्वरपङ्क्तयः । स्वभावोक्तिः ॥ ३४ ॥

ओजस्विवर्णोऽञ्जलवृत्तशालिनः प्रसादिनोऽनुज्झितगोत्रसंविदः ।

श्लोकानुपेन्द्रस्य पुरः स भूयसो गुणान्समुद्दिश्य पठन्ति वन्दिनः ३५

ओजस्वाति ॥ वन्दिनः स्तुतिपाठकाः । 'वन्दिनः स्तुतिपाठकाः' इत्यमरः ।
ओजस्विवर्णस्य तेजस्विवर्णस्य क्षत्रजातेर्यदुञ्जलं वृत्तमुदग्रव्यापारः विजयाख्यं
तेन शालत इति ओजस्विवर्णोऽञ्जलवृत्तशाली तस्य, अन्यत्र ओजस्विवर्णः समा-
सभूयिष्ठक्षररुञ्जलाम्ने च ते वृत्तशालिनो वसन्ततिलकादिच्छन्दोविशेषशालि-
नश्च । 'वृत्तं चारित्रच्छन्दमोरपि' इति विश्वः । तान् प्रसादोऽस्यास्तीति प्रसादी तस्य

प्रसादिनोऽनुग्रहशीलस्य । अन्यत्र प्रसादगुणयुक्तान् । 'प्रसिद्धार्थपदत्वं यत्स प्रसादो निगद्यते' इति अनुज्झितौ गोत्रसंविदौ कुलाचारौ येन तस्य । यादववंशो-
त्पन्नस्येत्यर्थः । अन्यत्र कुलनामनी यैस्तान् । वंशनामाङ्कितानित्यर्थः । 'संविद्युद्धे
प्रतिज्ञायां संकेताचारनामसु' इति वैजयन्ती । एवभूतस्योपेन्द्रस्य हरेर्गुणान् समु-
द्दिश्याधिकृत्य भूयसो बहुलान् श्लोकान् स्तुतिपद्यानि पुरोऽग्रे पठन्ति स्म । अत्रो-
पेन्द्रस्य तच्छ्लोकानां च वर्ण्यन्वेन प्रकृतानां श्लेषसाधर्म्यादौपम्यगम्यतायां श्लेषप्रति-
भोत्थापितुं केवलप्रकृतगोचरा तुल्ययोगिता । श्लेषश्च प्रकृतिषु प्रत्ययेषु नेति ॥ ३५ ॥

निःशेषमाक्रान्तमहीतलो जलैश्चलन्समुद्रोऽपि समुज्झति स्थितिम् ।
ग्रामेषु सैन्यैरकरोदवारितैः किमव्यवस्थां चलितोऽपि केशवः ॥ ३६ ॥

निःशेषमिति ॥ चलन्कल्पान्ते क्षुभितः समुद्रोऽपि जलैर्निःशेषमाक्रान्तमही-
तलः सन् स्थितिं मर्यादां वेलालङ्घनलक्षणां समुज्झति त्यजति । केशवस्तु चलि-
तोऽपि प्रस्थितोऽप्यवारितैरपरिमितैः सैन्यैः निःशेषमाक्रान्तमहीतलः सन् ग्रामेषु
अव्यवस्थाममर्यादां अकरोत् किम् । नाकरोदेवेत्यर्थः । अत्रोपमानात् समुद्रादुपमेयस्य
केशवस्य मर्यादानतिक्रमेणाधिक्यकथनाद्व्यतिरेकालंकारः । लक्षणं तूक्तम् ॥ ३६ ॥

कोशातकीपुष्पगुलुच्छकान्तिभिर्मुखैर्विनिद्रोल्बणवाणचक्षुषः ।

ग्रामीणवध्वस्तमलक्षिता जनैश्चिरं वृतीनामुपरि व्यलोकयन् ॥ ३७ ॥

कोशातकीति ॥ कोशातकीपुष्पगुलुच्छकान्तिभिः पटोलीप्रसूनगुच्छमच्छाद्यैः ।
स्मरपाण्डुरित्यर्थः । 'कोशातकी पटोली स्यात्' इति हलानुधः । मुखैरुपलक्षिताः
विनिद्रं विकसितमत एवोल्बणं विपुलं वाणं नीलसैरेयपुष्पमिव चक्षुर्यासां ताः ।
'नीली झिण्टी द्वयोर्वाणा' इत्यमरः । ग्रामेषु भवा ग्रामीणाः । 'ग्रामाद्यखजौ'
(४।२।९४) इति खज्प्रत्ययः । ताश्च वध्वः स्त्रियस्तं कृष्णम् । ग्रामान्तर्गामिन-
मिति भावः । जनैश्चमुरैरलक्षिता । वृतिभिस्तिरोहिता इत्यर्थः । चिरं वृतीनां
कण्टकशाखावरणानामुपर्युपरितनावकाशे व्यलोकयन् । उपमास्वभावोक्तयोः
संकरः ॥ ३७ ॥

गोष्ठेषु गोष्ठीकृतमण्डलासनान्सनादमुत्थाय मुहुः स वल्गतः ।

ग्राम्यानपश्यत्कपिशं पिपासतः स्वगोत्रसंकीर्तनभावितात्मनः ॥ ३८

गोष्ठेऽपि ॥ स कृष्णो गावस्तिष्ठन्त्येऽपि गोष्ठानि गोस्थानानि । 'गोष्ठं
गोस्थानकम्' इत्यमरः । 'सुपि स्थः' (३।२।४) इति कप्रत्ययः । 'अम्बाम्बगो-
भूमि-' (८।३।९७) इत्यादिना पत्वम् । गोष्ठीषु वार्तासु । 'गोष्ठी सभायामा-
लापे' इति विश्वः । कृतानि मण्डलासनानि मण्डलाकारेणोपवेशनानि यैस्तान्मुहुः
सनादं क्ष्वेलाद्वाद्वासाद्यागवसहितं यथा तथोत्थाय वल्गत उत्प्लवमानान् कपिशं
मद्यम् । 'कश्यं मद्यं च मैरेयं कपिशं कापिशायनम्' इति हलानुधः । पिपासतो
मुहुर्मुहुः पातुमिच्छतः । पिबतेः सन्नन्तालटः शतरि शप् । स्वगोत्रसंकीर्तने
स्वनामसंकीर्तने भावितात्मनः प्रवर्तितचित्तान् । कृष्णनामानि गायत इत्यर्थः ।
ग्रामेषु भवान् ग्राम्यान् । घोषजनानित्यर्थः । 'ग्रामाद्यखजौ' (४।२।९४) इति
यप्रत्ययः । अपश्यदालोकितवान् । स्वभावोक्तिः ॥ ३८ ॥

पश्यन्कृतार्थैरपि बल्लवीजनो जनाधिनाथं न ययौ वितृष्णताम् ।
एकान्तमौग्ध्यानवबुद्धविभ्रमैः प्रसिद्धविस्तारगुणैर्विलोचनैः ॥३९॥

पश्यन्निति ॥ एकान्तमांग्ध्येनात्यन्तमुग्धतया अनवबुद्धविभ्रमैरज्ञातवि-
लासैः किंतु प्रसिद्धो विस्तार एव गुणो येषां तैः । अतिविशालैरित्यर्थः । कृता-
र्थैरपि । सकृददर्शनाल्लब्धविस्तारफलैरित्यर्थः । विलोचनं जनाधिनाथं कृष्णं पश्यन्
बल्लवीजनो गोपाङ्गनाजनः वितृष्णतां तृप्ततां न ययो । भूयो भूयः पश्यन्नपि
नाल्लब्धद्विमवापेत्यर्थः । अत्र तृप्तिकारणे दर्शने सत्यपि तृप्तिकार्यानुपपत्तेर्विनाशोक्तिः ।
सा कृष्णस्य मदनकोटिलावण्यलक्ष्मीं व्यञ्जयति ॥ ३९ ॥

प्रीत्या नियुक्ताँल्लिहती स्तनंधयान्निगृह्य पारीमुभयेन जानुनोः ।
वर्धिष्णुधाराध्वनि रोहिणीः पयश्चिरं निदध्यौ दुहतः स गोदुहः ४०

प्रीत्येति ॥ नियुक्तान्वामपादे एव संयतान् स्तनं धयन्ति पिबन्तीति स्तनंध-
यान् वत्सान् । 'नासिकाम्ननयोध्माधिदोः' (३।२।२९) इति धेटः स्वशप्रत्ययः ।
प्रीत्या वत्साँल्लिहती जिह्वया स्वादयन्तीः रोहिणीर्गाः । 'अर्जुन्यध्या रोहिणी स्यात्'
इत्यमरः । पयः क्षीरं जानुनोरुभयेन जानुद्वयेन पारीं दोहनपात्रीम् । 'पारं
पात्रीपरागयोः' इति विश्वः । निगृह्य निरुध्य । वर्धिष्णुधाराध्वनि वर्धनंशील-
क्षीरधाराशब्दं यथा भवति तथा दुहतः प्रपूरयतः । दुहेर्लटः शतरि शप् 'दु-
ह्याच्-' (३।२।६१) इति द्विकर्मकत्वम् । गां दुहन्तीति गोदुहो गोदोहकान् ।
'सत्सूद्विष-' (३।२।६१) इत्यादिना क्विप् । स हरिश्चिरं निदध्याववलोकयति
स्म । 'निध्यानमवलोकनम्' इति धेजयन्ती । स्वभावोक्तिः ॥ ४० ॥

अभ्याजतोऽभ्यागततूर्णतर्णकान्निर्याणहस्तस्य पुरो दुधुक्षतः ।
वर्गाद्रवां हुंकृतिचारु निर्यतीमग्निर्मधोरक्षत गोमतल्लिकाम् ॥ ४१ ॥

अभ्येति ॥ अभ्याजतः दोग्धुमभिमुखमागच्छतः । अजेर्लटः शत्रादेशः ।
निर्याणं पादबन्धनं दाम । 'निर्याणं दाम संदानं पशूनां पादबन्धने' इति धेज-
यन्ती । तद्धस्ते यस्य तस्य निर्याणहस्तस्य दुधुक्षतो दोग्धुमिच्छतः । दोग्धुमिति
शेषः । दुहेः सन्नन्तालटः शत्रादेशः घन्वधन्वे । पुगेऽग्रेऽभ्यागतोऽभिमुखमागत-
स्तूर्णस्तनपाने त्वरमाणमर्णकोऽतिवालवन्त्यो यस्यान्ताम् । 'सद्योजास्तु
तर्णकः' इत्यमरः । गवां वर्गाद्रोवजाहुंकृतिचारु हुंकारमनोहरं यथा तथा निर्यती
निर्गच्छन्तीम् । इणः शतरि डीप् । इणो यणादेशः । प्रशम्नां गां गोमतल्लिकाम् ।
'प्रशंसावचनेश्च' इति नित्यममासः । 'मतल्लिका मचचिकं प्रकाण्डमुद्रतल्लिका' ।
प्रशस्तवाचकान्यमूनि' इत्यमरः । मधोररिर्मधुसूदन ऐक्षत ईक्षितवान् । ईक्षते-
र्लङि 'आडजादीनाम्' (६।४।७२) इत्याद 'आटश्च' (६।१।९०) इति वृद्धिः ।
स्वभावोक्तिः ॥ ४१ ॥

स व्रीहिणां यावदपासितुं गताः

शुकान्मृगैस्तावदुपद्रुतश्रियाम् ।

कैदारिकाणामभितः समाकुलाः

सहासमालोकयति स्म गोपिकाः ॥ ४२ ॥

स इति ॥ यावच्छुक्तान् कीरानपासितुं गतास्तावन्मृगैरुपद्रुतश्रियामुपद्रुतसं-
पदां व्रीहिणां व्रीहिमनाम् । 'व्रीह्यादिभ्यश्च' (५।२।११६) इतीनिप्रत्ययः । कैदा-
रिकाणां क्षेत्रसमूहानाम् । 'पुंनपुंसकयोर्वप्रः केदारः क्षेत्रमस्य तु । केदारकं
स्यात्कैदार्यं क्षेत्रं केदारिकं गणे ॥' इत्यमरः । 'ठञ् कवचिनश्च' (४।२।४१)
इति चकाराट्ठञ्प्रत्ययः । कृद्योगान्कर्मणि पठ्यी । गोपिकाः गोप्त्रीरभितः समाकुला
व्यग्राः । उभयतः समाकृष्यमाणाः सतीरित्यर्थः । स हरिः सहासमालोकयति स्म ।
अत्र सहासावलोकनस्य विशेषणगत्या समाकुलपदार्थहेतुकत्वात्काव्यलिङ्गभेदः ॥ ४२ ॥

व्यासेद्भुमस्मानवधानतः पुरा

चलत्यसावित्युपकर्णयन्नसौ ।

गीतानि गोप्याः कलमं मृगव्रजो

न नूनमत्तीति हरिर्व्यलोकयत् ॥ ४३ ॥

व्यासेद्भुमिति ॥ गोप्याः शालिगोप्याः । गौरादित्वान्डीष् । गीतान्युपकर्ण-
यन् शृण्वन् असौ मृगव्रजो नूनं निश्चितं कलमं नात्ति न खादति इति । किं कलम-
भक्षणे गीतश्रवणविशेष इत्यत आह—असौ गोपी अस्मान् व्यासेद्भुं निवारयितुम-
वधानतो गीतैकाग्र्यात् पुरा चलति चलिष्यति । 'यावत्पुरानिपातयोर्लट्' (३।३।४)
इति भविष्यदर्थे लट् । इतीत्यं वितर्कयन्निति शेषः । हरिर्व्यलोकयत् । अत्र
मृगाणां कलमखादननिवृत्तेर्गीतासक्तिनिमित्तायास्तदाकर्णनसुखभङ्गभयहेतुकत्वमुत्प्रे-
क्ष्यते ॥ ४३ ॥

लीलाचलत्स्त्रीचरणारुणोत्पलस्खलतुलाकोटिनिनादकोमलः ।

शौरैरूपानूपमपाहरन्मनः स्वनान्तरादुन्मदसारसारवः ॥ ४४ ॥

लीलेति ॥ अनुगता आपो येषु ते अनूपा जलप्राया देशाः । 'जलप्रायमनूपं
स्यात्पुंसि कच्छस्तथाविधः' इत्यमरः । 'प्रादिभ्यो धातुजस्य वाच्यो वा चोत्तर-
पदलोपश्च' (वा०) इति बहुव्रीहिः 'ऋक्पूः—' (५।४।७४) इत्यदिना समा-
सान्तः 'ऊदनोर्देशे' (६।३।९८) इत्युकारः । तेषां समीपे उपानूपम् । समीपा-
र्थेऽव्ययीभावः । लीलया चलति चलनशीले स्त्रियाश्चरणे अरुणोत्पले इव तयोः
स्खलन्त्यौ ये तुलाकोटी नूपुरौ । 'पादाङ्गदं तुलाकोटिर्मञ्जीरो नूपुरोऽस्त्रियाम्'
इत्यमरः । तयोर्निनाद इव कोमलो मधुर उन्मदसारसारवः मत्तहंसकूजितम् ।
'चक्राङ्गसारसौ हंसे' इति शब्दार्णवे । शौरैर्मनः स्वनान्तरादपाहरत् । अत्र मनो-
हरणस्य लीलेत्यादिविशेषणार्थहेतुकत्वादुपमासंकीर्णं काव्यलिङ्गम् ॥ ४४ ॥

उच्चैर्गतामस्खलितां गरीयसीं तदातिदूरादपि तस्य गच्छतः ।

एके समूहुर्बलरेणुसंहतिं शिरोभिराङ्गामपरे महीभृतः ॥ ४५ ॥

उच्चैरिति ॥ तदा तस्मिन्समये अतिदूराद्गच्छतोऽपि तस्य हरेः संबन्धिनी-
मुच्चैर्गतामत्यूर्ध्वमुन्नताम्, अन्यत्रोर्ध्वलोकेष्वपि व्याप्तमस्खलितामभङ्गुरां, सत्यां
च गरीयसीमतिमहतीं, पूज्यां च । बलरेणुसंहतिं सेनारेणुसंघातमेके कनिष्ये
महीभृतः पर्वता आज्ञां शासनं, अपरे महीभृतः, राजानश्च । शिरोभिः शेषरं,
शीर्षैश्च समूहुः संवहन्ति स्म । वहैर्लिटि झेरुसि 'वचिस्वपि-' (६।१।१५)
इत्यादिना संप्रसारणम् । अत्र हरिमहिमवर्णनायामुभयेषामपि महीभृतां प्रकृत-
त्वात्केवलप्रकृतास्पदा तुल्ययोगिता श्लेषप्रतिभोत्थापिता चेति संकरः ॥ ४५ ॥

प्रायेण नीचानपि मेदिनीभृतो जनः समेनैव पथाधिरोहति ।

सेना मुरारेः पथ एव सा पुनर्महामहीध्रान्परितोऽध्यरोहयत् ॥ ४६ ॥

प्रायेणेति ॥ प्रायेण प्राचुर्येण नीचान् कुब्जानपि मेदिनीभृतोऽद्रीन् जनो लोकः
समेन सुगमेन पथा मार्गेणवाधिरोहति । सा मुरारेः सेना पुनः पथो मार्गानेव
महामहीध्रान् महाद्रीन् परितोऽध्यरोहयत् । लोके हि सति क्षुण्णेऽध्वनि तेन शैला-
रोहणसंभवः । सेना तु सर्वपथातिरेकिण्यभूत् । पूर्वापराः सहस्रं पन्थानः स्वरोह-
णेन प्रवर्तिता इत्यर्थः । रोहनेर्गत्यर्थत्वात् 'गतिबुद्धि-' (१।४।५२) इत्यादिना
पथामणिकर्तृणां णौ कर्मत्वम् । महीं धरन्तीति महीध्राः मूलविभुजादित्वाक् ।
अत्र सेनायाः पथां शैलाधिरोहणेनोपमानाज्जनादाधिक्यकथनाद्व्यतिरेकः ॥ ४६ ॥

दन्ताग्रनिर्भिन्नपयोदमुन्मुखाः शिलोच्चयानारुरुर्मुहीयसः ।

तिर्यक्तप्लाविमदाम्बुनिम्नगाविपूर्यमाणश्रवणोदरं द्विपाः ॥ ४७ ॥

दन्ताग्रेति ॥ द्वाभ्यां पिवन्तीति द्विपाः । 'सुपि' (३।२।४) इति योगवि-
भागात्कप्रत्ययः । उन्मुखा उन्नमितमुखाः सन्तः दन्ताग्रैर्निर्भिन्ना विदारिताः
पयोदाः शृङ्गगता यस्मिन्कर्मणि तद्यथा तथा तिर्यगूर्ध्वमुखवात्तिरश्चीनं यथा तथा
कटेभ्यः प्लवन्ते क्षरन्तीति कटप्लाविर्नाभिः मदाम्बुनिम्नगाभिः मदजलप्रवाहैः
विपूर्यमाणानि श्रवणोदराणि श्रोत्रोदराणि यस्मिन्कर्मणि तद्यथा तथा महीयसो
महत्तरान् शिलोच्चयान् शैलानारुरुहुः । स्वभावोक्तिः ॥ ४७ ॥

योतन्मदाम्भःकणकेन केनचिज्जनस्य जीमूतकदम्बकद्युता ।

नगेन नागेन गरीयसोच्चैररोधि पन्थाः पृथुदन्तशालिना ॥ ४८ ॥

श्रयोतदिति ॥ श्रयोतन्तः क्षरन्तो मदाम्भःकणा यस्य तेन । शैषिकः कण-
त्ययः । जीमूतकदम्बकस्येव द्युत् द्युतिर्यस्य तेन । पृथुभ्यां दन्ताभ्यां शालत
इति तच्छालिना । गरीयसा गुरुतरणोच्चैरुन्नतेन केनचिन्नागेन गजेन जनस्य
पन्था मार्गः यथाऽरोधि अगेन अचलेन न तथाऽरोधि रुद्धः । मत्तमातङ्गस्य दुरा-
सदत्वाच्छैलवदनतिक्रमणीयत्वादिति भावः । अत एवोपमानादगादुपमेयस्य
नागस्याधिक्याद्व्यतिरेकः ॥ ४८ ॥

भग्नद्रुमाश्चकुरितस्ततो दिशः समुल्लसत्केतनकाननाकुलाः ।
पिष्टाद्रिपृष्ठास्तरमा च दन्तिनश्चलन्निजाङ्गाचलदुर्गमा भुवः ॥४९॥

भग्नेति ॥ दन्तिनो गजा इतस्ततो भग्नद्रुमाः स्वभग्नाखिलवृक्षा दिशः
समुल्लसद्भिः केतनैरेव काननैराकुलाः संकीर्णाश्चकुः । तथा तरसा बलेन पिष्टानि
चूर्णितान्यद्रिपृष्ठानि यासु ता भुवो भूमीः चलद्भिर्निजाङ्गैरेवाचलैः दुर्गमा दुष्पा-
पाश्चकुः । अत्र केतनेष्वङ्गेषु च काननाचलत्वरूपणाद्रपकालंकारः । तेन गजानां
पुरातनसृष्टिसंहारेण सृष्ट्यन्तरप्रवर्तनरूपं लोकोत्तरं सामर्थ्यं गम्यत इत्यलंका-
रेण वस्तुध्वनिः ॥ ४९ ॥

आलोकयामास हरिर्महीधरानधिश्रयन्तीर्गजताः परःशताः ।
उत्पातवातप्रतिकूलपातिनीरुपत्यकाभ्यो बृहतीः शिला इव ॥५०॥

आलोकेति ॥ हरिर्महीधरान् गिरीनधिश्रयन्तीः परःशताः शतात्पराः ।
असंख्याता इत्यर्थः । ‘परःशताद्यास्ते येषां परा संख्या शतादिकात्’ इत्यमरः ।
‘पञ्चमी’ (२।१।३७) इति योगविभागात्समासः । राजदन्तादिन्वाद्दुपसर्जनस्यापि
शतशब्दस्य परनिपातः । पारस्करादिन्वान्मुडागमः । गजताः गजसमूहान् । ‘गजा-
च्चेति वक्तव्यम्’ (वा०) इति सामूहिकस्तत्प्रत्ययः । उपत्यकाभ्य आसन्न-
भूमिभ्यः । ‘उपत्यकादेरासन्ना भूमिः’ इत्यमरः । ‘उपाधिभ्यां त्यक्ञासन्नारूढयोः’
(५।२।३४) इति त्यक्प्रत्ययः । उत्पातवातेन । तत्प्रतिकूलं पतन्तीति प्रतिकूल-
पातिनीः । ऊर्ध्वगामिनीरित्यर्थः । बृहतीः शिला इवेत्युपप्रेक्षा । आलोकयामास ॥५०॥

शैलाधिरोहाभ्यसनाधिकोद्धुरैः पयोधरैरामलकीवनाश्रिताः ।
तं पर्वतीयप्रमदाश्चचायिरे विकासविस्फारितविभ्रमेक्षणाः ॥५१॥

शैलेति ॥ शैलाधिरोहाभ्यसनेन पर्वतारोहणाभ्यासेन अधिकोद्धुरैरत्युन्नतैः
पयोधरैः स्तनैरुपलक्षिता आमलकीवनाश्रिता धात्रीवनगताः । पर्वतो निवासो
येषां ते पर्वतीयाः किरातादयः । ‘पर्वताच्च’ (४।२।१४३) इति छप्रत्ययः । तेषां
प्रमदाः । विकासेन विस्मयकृतविस्तारेण विस्फारिता विवर्तिता विभ्रमा विलासा
येषां तानीक्षणानि यासां तास्तथा सत्यः तं हरिं चचायिरे ददृशुः । ‘चायू पूजानि-
शामनयोः’ इति धातोः कर्तरि लिट् । निशामनं दर्शनम् । ‘निरीक्षणनिशामने’
इति दर्शनपर्यायेषु भट्टमल्लः । एतेन हरेर्लोकोत्तरं लावण्यं व्यज्यत इति वस्तुना
वस्तुध्वनिः । स्वभावोक्तिवृत्त्यनुप्रासयोः संसृष्टिः ॥ ५१ ॥

सावज्ञमुन्मील्य विलोचने सकृत्क्षणं मृगेन्द्रेण सुषुप्सुना पुनः ।
सैन्यान् यातः समयापि विव्यथे कथं सुराजंभवमन्यथाथवा ॥५२॥

सावज्ञमिति ॥ सावज्ञमनादरं यथा तथा विलोचने सकृदेकवारम् । ‘एकस्य
सकृत्’ (५।४।१९) इति सकृदर्थे निपातः । क्षणमुन्मील्योन्मिष्य । पुनः

सुषुप्सुना स्वप्नमिच्छुना । स्वपेः सन्नन्तादुप्रत्ययः । 'रुदविद्-' (१।२।८) इत्यादिना सनः क्त्वात् 'वचिस्वपि-' (६।१।१५) इत्यादिना संप्रसारणम् । मृगेन्द्रेण सिंहेन समया समीपे । 'समयानिकपाशब्दौ समीपे संप्रकीर्तिता' इति सज्जनः । यातो गच्छतोऽपि । यातेर्लटः शत्रादेशः । 'सैन्यान् सेनातः । 'भीत्राणां भयहेतुः' (१।४।२५) इत्यपादानत्वम् । न विव्यथे न बिभ्ये । 'व्यथ भयस्यैकलनयोः' इति धातोर्भावे लिट् । अथवा । तथा हीत्यर्थः । अन्यथा भीतत्वे कथं सुराजं भवं सुखेन राज्ञा भूयते । न कथमपीति भावः । राजा चायं मृग्याणां मांसं भावः । 'कर्तृकर्मणोश्च भृक्कृजोः' (३।३।१२०) इति कर्तेरीपदादौ णिपपदे भवतेः खलप्रत्यये नलोपमुमागमा । अर्थान्तरन्यासः ॥ ५२ ॥

उत्सेधनिर्धूतमहीरुहां ध्वजैर्जनावरुद्धोद्धतसिन्धुरंहसाम् ।

नागैरधिक्षिप्तमहाशिलं मुहुर्वलं बभूवोपरि तन्महीभृताम् ॥ ५३ ॥

उत्सेधेति ॥ नागैर्गजैः अधिक्षिप्तास्तिस्कृता महाशिला येन तद्वलं सैन्यं ध्वजैरुत्सेधेनौन्नयेन निर्धूता अवगणिता महीरुहो येषु तेपाम् । 'उत्सेधश्चोच्छ्रयश्च सः' इत्यमरः । जनैरवरुद्धं प्रतिबद्धमुद्धतमुद्धलं सिन्धुरंहो नदीवेगो येषां तेषां महीभृतां पर्वतानामुपरि मुहुर्वभूव । मार्गवशाद्भ्रम्यो भूधरान् मुहुरारुरोहेत्यर्थः । 'हयौघरुद्ध' इति पाठे हयौघेन घोटकसमूहेन रुद्धमित्यादि पूर्ववत् । अत्रावरोहणवदुत्कर्षश्चोपरिभावो विशेषणवैभवात्प्रतीयत इति तदभेदेनोपरिभावस्य बलभूधरविशेषणपदार्थहेतुक्त्वाच्छेषप्रतिभोत्थापितकाव्यलिङ्गविशेषः ॥ ५३ ॥

श्मश्रूयमाणे मधुजालके तरोर्गजेन गण्डं कपता विधूनिने ।

क्षुद्राभिरक्षुद्रतराभिराकुलं विदश्यमानेन जनेन दुद्रुवे ॥ ५४ ॥

श्मश्रूयेति ॥ तरोर्द्वृक्षस्य श्मश्रूयमाणे श्मश्रुवदाचरति । तद्वदालम्बमान इत्यर्थः । उपमालंकारः । श्मश्रुवदादाचारे क्यङन्तालुटः शानजादेशः 'अकृत्सार्वधातुकयोः' (७।४।२५) इति दीर्घः । गण्डं कपोलं कपता तरुस्कन्धे कण्डूयमानेन गजेन मधुजालके क्षौद्रपटले विधूनिने कम्पिते सति । धूजो ण्यन्तात्कर्मणि क्तः । 'धूष्प्रीजोनुरवक्तव्यः' (वा०) इति नुगागमः । अक्षुद्रतराभिरानिस्थूलाभिः क्षुद्राभिः सरघाभिः । 'क्षुद्रा व्यङ्गा नदी वेश्या सरघा कण्टकारिका' इत्यमरः । विदश्यमानेन चञ्चुभिस्तुद्यमानेन जनेन समाकुलं व्यग्रं यथा तत्रा दुद्रुवे पलायितम् । भावे लिट् । स्वभावोक्तिरुक्तोपमासंमृष्टा ॥ ५४ ॥

नीते पलाशिन्युचिते शरीरवद्गजान्तकेनान्तमदान्तकर्मणा ।

संचेरुरात्मान इवापरं क्षणात्क्षमारुहं देहमिव प्लवंगमाः ॥ ५५ ॥

नीत इति ॥ उचिते परिचिते पलाशिनि द्रुमे । 'पलाशी दुद्रुमागमाः' इत्यमरः । शरीरवत्पूर्वशरीरवत् । 'तत्र तस्येव' (५।१।११६) इति वक्तिप्रत्ययः । अदान्तकर्मणा दुद्रान्तव्यापारेण गजोऽन्तक इवेत्युपमितसमासः साहचर्यात् । तेन गजान्तकेनान्तं नाशं नीते गमिते सति प्लवैर्गच्छन्तीति प्लवंगमाः कपयः । 'गमश्च'

(३।२।४७) इति खचप्रत्यये मुमागमः । आत्मानो जीवा इवापरं क्षमारुहं देहमिव क्षणात् संचेरुः । संप्रविष्टा इत्यर्थः । अनेकेवशब्दवाक्यार्थोपमा । मा च शरीरवदिति तद्धितगता, अन्यत्र समासगतेति संकरः ॥ ५५ ॥

प्रह्वानतीव कचिदुद्धतिश्रितः कचित्प्रकाशानथ गह्वरानपि ।
साम्यादपेतानिति वाहिनी हरेस्तदातिचक्राम गिरीन्गुरुनपि ॥५६॥

प्रह्वानिति ॥ कचिदतीव नितान्तं प्रह्वान् प्रवणान् । अन्यत्रानुकूलान् कचिदुद्धतिं श्रयन्तीत्युद्धतिश्रितः औन्नत्यभाजः, औद्धत्यभाजश्च । श्रयतेः क्तिप् तुक् । कचित्प्रकाशान्प्रकटाननवगूढवृत्तींश्च कचिदनिगह्वरानपि । अपिः चार्थः । अप्रवेशान्, अन्यत्र गूढांश्च । इतीत्यं साम्यादपेतान् विपमरूपान् विपमवृत्तांश्च । अत एव गुरुन् महतोऽपि पूज्यानपि गिरींस्तदा हरेः वाहिनी सेना अतिचक्रामातीत्य गता, उल्लङ्घिता च । 'गुरोरप्यवलिप्तस्य कार्याकार्यमजानतः । उत्पथप्रतिपन्नस्य परित्यागो विधीयते ॥' इति स्मरणादिति भावः । गुरुणामप्यतिक्रम इति विरोधेऽपिशब्दः । स चोक्तवैषम्यदोषोद्घाटनेन परिहृत इति विरोधाभासः । स च गुरुनिति वाच्य-प्रतीयमानयोरभेदाध्यवसायाच्छेषमूलातिशयोक्त्युत्थापित इति संकरः ॥ ५६ ॥

स व्याप्तवत्या परितोऽपथान्यपि स्वसेनया सर्वपथीनया तथा ।
अम्भोभिरुल्लङ्घिततुङ्गरोधसः प्रतीपनाम्नीः कुरुते स निम्नगाः॥५७॥

स इति ॥ स हरिः परितः समन्तादपथान्यपमार्गान्यपि । 'पथो विभाषा' (५।४।७२) इति निषेधविकल्पात् 'क्रक्पृः-' (५।४।७४) इत्यादिना समासान्तः । 'अपथं नपुंसकम्' (२।४।३०) इति नपुंसकत्वम् । व्याप्तवत्यापि सर्वान्पथो व्याप्नोतीति सर्वपथीना । 'तत्सर्वादेः-' (५।२।७) इत्यादिना स्वप्रत्ययः । तथा सर्वपथीनया तथा स्वसेनया निमित्तेन अम्भोभिरुल्लङ्घितानि युगपदखिलसेनाप्रवेशेन प्रतीपगमनादुपर्याक्रान्तानि तुङ्गरोधांसि यासां ता निम्नं गच्छन्तीति निम्नगा नद्यः प्रतीपनाम्नीः कुरुते सः । प्रतिगता उत्तानगा आपो यासां ताः प्रतीपाः । 'क्रक्पृः-' (५।४।७४) इत्यादिना समासान्तः । 'व्यन्तरूपसर्गेभ्योऽप ईत्' (६।३।९७) इतीकारः । अथवा प्रतीपं निम्नगानामविरुद्धं नाम उत्तानगा इति नामधेयं यासां ताः प्रतीपनाम्न्यः । 'अन उपधालोपिनोऽन्यतरस्याम्' (४।१।२८) इति ङीप् । तास्तथा चकारेत्यर्थः । अत्र निम्नगानां प्रतीपनामासंबन्धेऽपि संबन्धोक्तेरतिशयोक्तिः ॥ ५७ ॥

यावद्व्यागाहन्त न दन्तिनां घटास्तुरंगमैस्तावदुदीरितं खुरैः ।

क्षिप्तं समीरैः सरितां पुरः पतज्जलान्यनैपीद्रज एव पङ्कताम् ॥५८॥

यावदिति ॥ दन्तिनां घटा गजव्रजा यावन्न व्यगाहन्त न व्यलोडयंस्तावत्तुरंगमैः कर्तुभिः खुरैः करणैरुदीरितमुत्थापितम् । अथ समीरैः मारुतैः क्षिप्तं विकीर्णम् । अत एव पुरो गजप्रवेशात्प्रागेव पतद्रजो भूरेणुरेव सरितां जलानि पङ्कतामनैपीक्षिनाय । नयतेर्द्रिकर्मकत्वाल्लुङि सिचि वृद्धिः । अत्रापि सरितां पङ्कत्वासंबन्धेऽपि संबन्धोक्तेः पूर्ववदतिशयोक्तिः ॥ ५८ ॥

रन्तुं क्षतोत्तुङ्गनितम्बभूमयो मुहुर्व्रजन्तः प्रमदं मदोद्धताः ।

पङ्कं करापाकृतशैवलान्शुकाः समुद्रगाणामुदपादयन्निभाः ॥ ५९ ॥

रन्तुमिति ॥ रन्तुं क्रीडितुं क्षता एकत्र विपाणेरन्यत्र नगैश्च विदलिता उत्तुङ्गा नितम्बभूमयो रोधोभागाः श्रोणिभागाश्च यैस्ते । 'नितम्बो रोधसि मूले शिखरेऽपि कटीतटे' इति विश्वः । मुहुः प्रमदं हर्षं व्रजन्तः मदेन दानेन दर्पेण वोद्धताः । करैर्हस्तैरपाकृतानि शैवलानि अंशुकानीवांशुकानि यैस्ते इभा नागाः समुद्रं गच्छन्तीति समुद्रगाणां समुद्रपत्नीनां नदीनाम् । 'एकाजुत्तरपदे णः' (१।४।१२) इति णत्वम् । पङ्कं कर्दमं कलुपं चोदपादयत् । 'पङ्कोऽस्त्री कर्दमेनमोः' इति विश्वः । यथा मदोद्धताः पराङ्गनानां बलाद्योपमुत्पादयन्ति तद्वदिति भावः । अत्र प्रस्तुतेभ-विशेषणादप्रस्तुतस्त्रीसंग्रहणस्याहमिकप्रतीतेः समामोक्तिः । स्त्रीपङ्कयोरभेदाध्य-वसायादिति श्लेषमूलातिशयोक्त्युत्थापितेति संकरः ॥ ५९ ॥

रुग्णोरुोधःपरिपूरिताम्भसः समस्थलीकृत्य पुरातनीर्नदीः ।

कूलंकपौधाः सरितस्तथापराः प्रवर्तयामासुरिभा मदाम्बुभिः ॥ ६० ॥

रुग्णेति ॥ इभा रुग्णैर्भैरुरुभिर्महद्भी रोधोभिस्तटैः परिपूरिताम्भसः । सृक्षेप-शोषिताम्भस इत्यर्थः । पुराभवाः पुरातनीः । 'सायंचिरम्-' (४।३।२३) इत्या-दिना क्युप्रत्ययः तुडागमश्च । 'टिड्ढाणञ्-' (४।१।१५) इत्यादिना डीप् । नदीः समस्थलीकृत्य स्थलसमाः कृत्वा । मदाम्बुभिः स्वमदोदकैः कूलं कपन्तीति कूलं-कपाः ओधा यासां ता उभयकूलप्रवाहिन्योऽपरा अन्याः सरितैः प्रवर्तयामासुः । एतेन गजसंपत्तिरुक्तः । अत्र नदीनां समस्थलत्वास्मिन्बन्धे मदाम्बूनां च सरित्त्वास-बन्धेऽपि तत्संबन्धोक्तेरतिशयोक्तिरिति सजानीयसंकरः ॥ ६० ॥

पद्मैरनन्वीतवधूमुखद्युतो गता न हंसैः श्रियमातपत्रजाम् ।

दूरेऽभवन्भोजबलस्य गच्छतः शैलोपमातीतगजस्य निम्नगाः ॥ ६१ ॥

पद्मैरिति ॥ पद्मैरनन्वीता अप्राप्ता वधूमुखस्य युत् श्रीर्याभिस्ताः । वधूमुख-श्रीजितपद्मा इत्यर्थः । अनन्वीतेति 'इङ् गतो' इति घातोः कर्मणि क्तः । हंसै-रातपत्रजां छत्रजन्यां श्रियं न गता अगताः । आतपत्रजितहंसश्रीका इत्यर्थः । निम्नगा नद्यः शैलोपमामनीताः शिलासाम्यमतिक्रान्ता गजा यस्मिंस्तस्य गच्छतो भोजबलस्य यादवसैन्यस्य दूरेऽभवन् । अतिव्यवहिता इत्यर्थः । अपकृष्टाश्चेति गम्यते । तदभेदाध्यवसायेनेव निम्नगानां दूरभवनस्य तद्विशेषणपदार्थहेतुकत्वा-च्छ्लेषमूलातिशयोक्तिसमुत्थापितः काव्यलिङ्गभेदः ॥ ६१ ॥

स्निग्धाञ्जनश्यामतनूभिरुन्नतैर्निरन्तराला करिणां कदम्बकैः ।

सेना सुधाक्षालितसौधसंपदां पुरां बहूनां परभागमाप सा ॥ ६२ ॥

स्निग्धेति ॥ स्निग्धाञ्जनमिव श्यामाभिस्तनूभिरुन्नतैः करिणां कदम्बकैर्निरन्त-

राला नीरन्ध्रा सा सेना सुधया लेपनविशेषेण क्षालिता धवलिताः सौधसंपदो
यासां तासाम् । 'लेपभेदेऽमृते सुधा' इति वैजयन्ती । बहूनां पुरां पुरीणां पर-
भागं विप्रकृष्टदेशमाप । दूरमतीत्य गतेत्यर्थः । वर्णोत्कर्षश्च परभागः । तदभे-
दाध्यवसायेन परभागासौ विशेषणगत्या इयामकरिकदम्बकनैरन्तर्यस्य हेतुत्वा-
त्पूर्ववत्काव्यलिङ्गभेदः ॥ ६२ ॥

प्रासादशोभातिशयालुभिः पथि प्रभोर्निवासाः पटवेश्मभिर्बभुः ।
नूनं सहजनेन वियोगविकृवा पुरः पुरश्रीरपि निर्ययौ तदा ॥६३॥

प्रासादेति ॥ पथि मार्गे प्रभोः कृष्णस्य निवासाः सेनानिवेशाः प्रासादशो-
भामतिशयालुभिरतिशयैः । आलुचि शीङ्ग्रहणमपि कर्तव्यमित्यालुच्यत्ययः ।
पटवेश्मभिः पटवस्त्रैर्बभुः तेनोत्प्रेक्ष्यते । तदा द्वारकानिर्याणकालेऽनेन
कृष्णेन सह वियोगविकृवा विरहभीरुः पुरश्रीद्वारकानगरलक्ष्मीरपि पुरोऽग्रे
निर्ययौ निर्गता । नूनं द्वारकातो न भिद्यन्ते अस्य निवासाः शोभयेति
भावः ॥ ६३ ॥

वर्ष्म द्विपानां विरुवन्त उच्चकैर्वनेचरेभ्यश्चिरमाचचक्षिरे ।
गण्डस्थलाघर्षगलन्मदोदकद्रवद्रुमस्कन्धनिलायिनोऽलयः ॥ ६४ ॥

वर्ष्मेति ॥ गण्डस्थलानामाघर्षेण संधर्षेण गलता स्रवता मदोदकेन द्रवे-
ष्वाद्रिषु द्रुमस्कन्धेषु निलीयन्त इति निलायिनस्तन्निवासिन उच्चकैर्विरुवन्तो
गुञ्जन्तोऽलयः द्विपानां सेनागजानां वर्ष्म प्रमाणम् । 'वर्ष्म देहप्रमाणयोः'
इति विश्वः । वनेचरेभ्यः किरातेभ्यः चिरमाचचक्षिरे । इयन्तो गजा इत्याख्या-
तवन्त इत्यर्थः । गजवर्ष्मानुमापकेष्वलिषु विरावयोगादाख्यानमुत्प्रेक्ष्यते ।
वाचकाप्रयोगाद्गम्योत्प्रेक्षा ॥ ६४ ॥

आयामवद्भिः करिणां घटाशतैरधःकृताट्टालकपङ्क्तिरुच्चैः ।
दूष्यैर्जितोदग्रगृहाणि सा चमूरतीत्य भूयांसि पुराण्यवर्तत ॥६५॥

आयामेति ॥ आयामो दैर्घ्यं सोऽस्ति येषां तद्वद्भिः । आयतैरित्यर्थः ।
करिणां संबन्धिभिर्घटाशतैर्व्यूहशतैः । 'करिणां घटना घटा' इत्यमरः । अधः-
कृतास्तिरस्कृता अट्टालकपङ्क्तयोऽदृश्रेण्यो यया सा । 'अट्टास्वट्टालकः स्मृतः'
इति वैजयन्ती । सा चमूरुच्चकरुन्नतैः दूष्यैः पटमण्डपैः जितान्युदग्राणि गृहाणि
येषां तानि भूयांसि पुराण्यतीत्यावर्तत । अतिक्रम्य गतेत्यर्थः । शोभया अति-
शय्य स्थितेति च गम्यते । तदभेदाध्यवसायेन श्लेषमूलातिशयोक्त्युत्थापितं
पूर्ववत्पदार्थहेतुकं काव्यलिङ्गम् ॥ ६५ ॥

अथ हरिसेनाः कालिन्दीं प्रत्यासेदुरित्याह—

उद्धूतमुच्चैर्ध्वजिनीभिरंशुभिः प्रतप्तमभ्यर्णतया विवस्वतः ।
आह्लादिकह्लारसमीरणाहते पुरः पपाताम्भसि याम्बुने रजः ॥६६॥

उद्धृतमिति ॥ ध्वजिनीभिः सेनाभिरुच्चैरुद्धृतमूर्ध्वं क्षिप्तम् । अत एव अभ्य-
र्णतयान्तिकतया । ‘उपकण्ठान्तिकाभ्यर्णा’ इत्यमरः । विवस्वतोऽशुभिः प्रतप्तम् ।
प्रतप्तमिवेत्यर्थः । अत एव व्यञ्जकाप्रयोगाद्भूम्योत्प्रेक्षा । आह्लादिन आह्लादका ये
कह्लारसमीरणाः सौगन्धिकमारुताः । ‘सौगन्धिकं तु कह्लारम्’ इत्यमरः ।
तैराहते चालिते यामुने यमुनासंबन्धिन्यम्भसि पुरोऽग्रं रजो धूलिः पपात ।
संतप्ता हि संतापमसहमानाः पुरो धावित्वा कचन शिशिरे पयसि पतन्तानि
भावः ॥ ६६ ॥

अथ चतुर्भिर्यमुनां वर्णयति—

या धर्मभानोस्तनयापि शीतलैः स्वसा यमस्यापि जनस्य जीवनैः ।
कृष्णापि शुद्धेरधिकं विधातृभिर्विहन्तुमहांसि जलैः पटीयसी ॥ ६७ ॥

येत्यादि ॥ या यमुना धर्मभानोरुष्णांशोस्तनयापि सती शीतलैरपि । अपि-
विरोधे । स चोष्णजातायाः शैत्यानुपपत्तेरिति भावः । यमस्यान्तकस्य स्वसापि
जनस्य जीवनैरुज्जीवकैः । अत्राप्येकोदराणां भिन्नक्रियानुपपत्तेर्विरोधः । ‘का-
लिन्दी सूर्यतनया यमुना शमनस्वसा’ इत्युभयत्राप्यमरः । किंच कृष्णा कृष्ण-
वर्णा मलिना च तथापि शुद्धैर्वैमल्यस्याधिकं विधातृभिः संपादकैर्जलैरंहामि
पापानि विहन्तुं पटीयसी समर्थतरा । अत्र यमुनातज्जलगतत्वेन निर्दिष्टयोगुण-
क्रिययोर्विरोधेन त्रिषु विरोधेषु संसृष्टेषु तृतीयः कृष्णेति श्लेषप्रतिभोऽप्यपि न
इति संक्षेपः ॥ ६७ ॥

यस्या महानीलतटीरिव द्रुताः

प्रयान्ति पीत्वा हिमपिण्डपाण्डुराः ।

कालीरपस्ताभिरिवानुरञ्जिताः

क्षणेन भिन्नाञ्जनवर्णतां घनाः ॥ ६८ ॥

यस्या इति ॥ हिमपिण्डपाण्डुरा हिमसङ्कशुभ्राः घना मेघाः द्रुता द्रवीकृता
महानीलतटीरिन्द्रनीलस्थलानीव कालीः कृष्णवर्णाः । ‘जानपद—’ (४।१।४२)
इत्यादिना ङीप् । यस्याः कालिन्या अपः पीत्वा ताभिः पीताभिरङ्गिरनुरञ्जिता इव
क्षणेन भिन्नाञ्जनवर्णतां स्नेहमृदितकज्जलवर्णतां प्रयान्ति । अत्र तटीरिवानुरञ्जिता
इवेति चोत्प्रेक्षया संकीर्णं घनानामञ्जनोपमेति संग्रहः ॥ ६८ ॥

व्यक्तं बलीयान्यदि हेतुरागमादपूरयत्सा जलधिं न जाह्नवी ।

गाङ्गौघनिर्भस्मितशंभुकंधरासवर्णमर्णः कथमन्यथास्य तत् ॥ ६९ ॥

व्यक्तमिति ॥ हेतुर्युक्तिः । अनुमानमिति यावत् । आगमात् ‘गाङ्गा सागर-
पूरिणी’ इत्यागमप्रमाणात् । बलीयान् यदि प्रबलश्चेत् सा यमुना जलधिमपूरयत् ।
जहोरपत्यं स्त्री जाह्नवी नापूरयत्, व्यक्तं सत्यमित्युत्प्रेक्षा । कुतः । अन्यथा विपर्यये
अस्य जलधेः तत्प्रसिद्धमर्णोऽम्भः । ‘अम्भोऽर्णस्त्रोयपानीयम्’ इत्यमरः । गाङ्गेन

गङ्गासंबन्धिना ओघेन प्रवाहेण निर्भस्मितायाः निर्भस्मीकृतायाः शंभुकंधराया
हरकण्ठस्य सवर्णं समानवर्णम् । कृष्णवर्णमित्यर्थः । कथं स्यात्, न स्यादेव ।
'ज्योतिर्जनपद-' (६।३।८५) इत्यादिना समानस्य सभावः । अन्यथा गङ्गाधस्य
धावल्याद्धवलमेव स्यात् । तथा च प्रावाह्वनवाक्यवदागमोऽप्यन्यथा नेय इति
कवेराशयः ॥ ६९ ॥

अभ्युद्यतस्य क्रमितुं जवेन गां तमालनीला नितरां धृतायतिः ।
सीमेव सा तस्य पुरः क्षणं बभौ बलाम्बुराशेर्महतो महापगा ॥७०॥

(कलापकम् ।)

अभीति ॥ तमालवल्लीला कृष्णा नितरां धृतायतिरत्यन्तं कृतदैर्घ्या सा
महापगा महानदी यमुना । जवेन गां भुवं क्रमितुमाक्रमितुमभ्युद्यतस्योद्युक्तस्य
तस्य महतो बलाम्बुराशेः सेनासमुद्रस्य पुरोऽग्रे क्षणं सीमेव वेलेव बभाविष्यु-
त्प्रेक्षा । क्षणमिति क्षणमात्रनिरोधिकाभवत् । अनन्तरमेव तरणादिति भावः ॥७०॥
लोलैररित्रैश्चरणैरिवाभितो जवाद्रजन्तीभिरसौ सरिज्जनैः ।

नौभिः प्रतेरे परितः प्लवोदितभ्रमीनिमीलल्ललनावलम्बितैः ॥७१॥

लोलैरिति ॥ अभितः उभयतो लोलैश्चलद्भिररित्रैः केनिपातकदण्डैः । 'क्षेपणी
स्यादरित्रं केनिपातकः' इत्यमरः । चरणैः पादैरिवेत्युत्प्रेक्षा । जवाद्रजन्ती-
भिर्गच्छन्तीभिर्नौभिः साधनैरसौ सरिद्यमुना कर्म, प्लवेनोदिता नौवेगेनोत्पन्ना
भ्रमी भ्रान्तिस्तस्यां भयान्निमीलन्तीभिर्भयादक्षिनिमीलनं कुर्वतीभिर्ललनावल-
म्बितैर्जनैः कर्तृभिः परितः । सर्वतः । सर्वोभयार्थे वर्तमानाभ्यां पर्यभिभ्यां
तसिल्विधानात् । प्रतेरे प्रतीर्णा ॥ ७१ ॥

तत्पूर्वमंसद्वयसं द्विपाधिपाः क्षणं सहेलाः परितो जगाहिरे ।

सद्यस्ततस्तेरुनारतस्रुतस्वदानवारिप्रचुरीकृतं पयः ॥ ७२ ॥

तत्पूर्वमिति ॥ द्विपाधिपा महागजाः पूर्वं प्रथमं असौ प्रमाणमस्यांसद्व-
यसमंसप्रमाणम् । तेषां तथोन्नतत्वादिति भावः । 'प्रमाणे द्वयसज्-' (५।२।३७)
इति द्वयसच्प्रत्ययः । तत्तथा गम्भीरं पयो यमुनाजलं सहेलाः सावज्ञाः परितो
जगाहिरे प्रविशन्ति स्म । ततः प्रवेशानन्तरं सद्योऽविलम्बेन अनारतमविच्छिन्नं
स्रुतेन स्रवता स्वदानवारिणा स्वमदोदकेन प्रचुरीकृतं बहुलीकृतं तत्पयस्तेहः
तरन्ति स्म । अत्रातिगम्भीरस्याप्यम्भसोऽसदग्नत्वातिशयोक्त्या गजानामौन्नत्यं
पुरस्तस्यैव तन्मदाम्बुसंभेदतात्पर्योक्त्या तेषां मदातिरेकश्च व्यज्यते ॥ ७२ ॥

प्रोथैः स्फुरद्भिः स्फुटशब्दमुन्मुखैस्तुरंगमैरायतकीर्णवालाधि ।

उत्कर्णमुद्राहितधीरकंधैरतीर्यताग्रे तटदत्तदृष्टिभिः ॥ ७३ ॥

प्रोथैरिति ॥ स्फुटशब्दं स्पष्टध्वानं यथा तथा स्फुरद्भिश्चलद्भिः प्रोथैर्बोणाभिः

रूपलक्षितैः । 'घोणा तु प्रोथमस्त्रियाम्' इत्यमरः । उन्मुखैरुर्ध्वमुखैस्तथा उक्-
 र्णमुन्नमितकर्णं यथा तथा उद्वाहिता ऊर्ध्वं प्रसारिता घीरा निश्चलाः 'कंधरा घ्रीवा
 येषां तैरग्रे पुरः तटे दत्तदृष्टिभिस्तुरंगमैरायताः प्रसारिताः कीर्णा विक्षिप्त
 बालधयो यस्मिन्कर्मणि तद्यथा तथाऽनीर्यत अतारि । यरिदिनि शेषः । कर्मणि
 लङि यक् । स्वभावोक्तिः ॥ ७३ ॥ *

तीर्त्वा जवेनैव नितान्तदुस्तरां नदीं प्रतिज्ञामिव तां गरीयसीम् ।
 शृङ्गैरपस्कीर्णमहत्तटीभुवामशोभतोच्चैर्नदितं ककुब्रताम् ॥ ७४ ॥

तीर्त्वेति ॥ नितान्तदुस्तरामनिमहत्तयात्यन्ताशक्यतरणां तां नदीं गरीयसीमनि-
 दुस्तरां प्रतिज्ञामिव प्रतिज्ञावचनमिव जवेन वेगेनैव तीर्त्वा शृङ्गैर्विषाणैरपस्कीर्णां
 आलेखिता महत्यन्तटीभुवस्तीरप्रदेशा येस्तेषाम् । 'अपाञ्चतुष्पाच्छकुनिवालेखने'
 (६।१।१४२) इति किरतेः कान्पूर्वतः सुडागमः । ककुब्रतामुच्चैर्नदितं नादः
 अशोभत । उपमासंकीर्णां स्वभावोक्तिः ॥ ७४ ॥

सीमन्त्यमाना यदुभूभृतां बलैर्वभौ तरङ्गिर्गवलासितद्युतिः ।

सिन्दूरितानेकपकंकणाङ्किता तरङ्गिणी वेणिरिवायता भुवः ॥ ७५ ॥

सीमन्त्यमानेति ॥ तरङ्गिः यदुभूभृतां यादवभूपानां बलैः सैन्यैः सीमन्त्य-
 माना सीमन्तवती क्रियमाणा । सीमन्तवच्छब्दात् 'तत्करोति-' (ग०) इति
 ण्यन्तात्कर्मणि लटः शानजादेशः । णाविष्टवद्भावाद्विन्मतोलुक् । गवलासितद्युतिः
 माहिषविषाणमेचकप्रभा । 'गवलं माहिषं शृङ्गम्' इत्यमरः । सिन्दूरिताः सिन्दू-
 रवस्फुताः । सिन्दूरशब्दात् 'तत्करोति-' (ग०) इति ण्यन्तात्कर्मणि क्तः ।
 णाविष्टवद्भावाद्विन्मतोलुक् । तैरनेकपङ्क्तिपैरेव कंकणैः शङ्करैः अङ्किता चिह्निता ।
 'कंकणं शेखरे हस्तसूत्रमण्डनयोरपि' इति विश्वः । तरङ्गिणी यमुना नदी आयता
 दीर्घा भुवो वेणिरिव बभौ इत्युपप्रेक्षा ॥ ७५ ॥

अव्याहतक्षिप्रगतैः समुच्छिताननुज्झितद्राघिमभिर्गरीयसः ।

नाव्यं पयः केचिदतारिपृथुर्भुजैः क्षिपद्भिरूमीनपरैरिरोर्मिभिः ॥ ७६ ॥

अव्याहतेति ॥ अत्रोर्मिणां भुजानां विशेषणान्युभयविपरिणामेन योज्यानि ।
 केचिज्जनाः नावा तार्यं नाव्यम् । 'नाव्यं त्रिलिङ्गं नौतार्यं' इत्यमरः । 'नावयोधर्म-'
 (४।४।९१) इत्यादिना यन्प्रत्ययः । पयो जले अव्याहतक्षिप्रगतैरप्रतिहतशीप्र-
 गमनैरनुज्झितो द्राघिमा दैर्घ्यं येस्तैः । अनिर्दीर्घैरित्यर्थः । समुच्छितानुज्झिताम्
 गरीयसो गुरुतरानूमीन्क्षिपद्भिरपाकुर्वद्भिरत एवापरैरूर्मिभिरिव स्थितैरित्युपप्रेक्षा ।
 भुजैर्बाहुभिरतारिपुस्तन्नि स्त । तरेर्लुङि सिचि वृद्धिरिडागमश्च ॥ ७६ ॥

विदलितमहाकूलामुक्ष्णां विषाणविघट्टनै-

रलघुचरणाकृष्टग्राहां विषाणिभिरुन्मदैः ।

सपदि सरितं सा श्रीभर्तुर्बृहद्रथमण्डल-

स्खलितसलिलामुल्लङ्घ्येनां जगाम वरूथिनी ॥ ७७ ॥

इति श्रीमाधकृतौ शिशुपालवधे महाकाव्ये श्यङ्गे

प्रयाणवर्णनो नाम द्वादशः सर्गः ॥ १२ ॥

विदलितेति ॥ सा प्रकृता श्रीभर्तुः कृष्णस्य वरूथिनी सेना उक्ष्णामनडुहां विषाणविघ्नैः शृङ्गाघातैर्विदलितानि महाकूलानि यस्यास्तां उन्मदैरुद्धतमदै-
विषाणिभिरलघुभिर्गुरुभिश्चरणः पादैराकृष्टा बहिर्नीता ग्राहा जलग्राहा यस्यास्तां
बृहन्नी रथमण्डले रथसमूहेः स्खलितानि व्याकुलीकृतानि सलिलानि यस्यास्ता-
मेनां सरितं यमुनां सपदि उल्लङ्घ्य जित्वा । तीर्त्वेत्यर्थः । भुक्वेति च गम्यते ।
विशेषणसामर्थ्यात् । जगाम । अत्र जयस्य विशेषणगत्या कूलदलनादिहेतुक-
त्वात्काव्यलिङ्गभेदः । हरिणी वृत्तम् । 'भवति हरिणी न्सौ त्रौ स्लौ गो रसा-
म्बुधिविष्टपैः' इति लक्षणात् ॥ ७७ ॥

इति श्रीमहोपाध्यायकोलाचलमल्लिनाथसूरिविरचितायां शिशुपालवध-

काव्यव्याख्यायां सर्वकपाख्यायां द्वादशः सर्गः ॥ १२ ॥

त्रयोदशः सर्गः ।

यमुनामतीतमथ शुश्रुवानमुं तपसस्तनूज इति नाधुनोच्यते ।

स यदाचलन्निजपुरादहर्निशं नृपतेस्तदादि समचारि वार्तया ॥ १ ॥

यमुनामिति ॥ अथ यमुनातरणानन्तरं तपसस्तनूजो धर्मनन्दनः अधुना यमु-
नामतीतममुं हरिं शुश्रुवान् । 'भापायां सदवसश्रुवः' (३।२।१०८) इति कसुप्र-
त्ययः । इति नोच्यते किं न हरिर्यदा निजपुरादचलत् तच्चलनमादिर्यस्मिन्कर्मणि
तत्तदादि तत्प्रभृति अहश्च निशा चाहर्निशम् । समाहारे द्वन्द्वैकवद्भावे अत्यन्तसं-
योगे द्वितीया । नृपतेर्धर्मराजस्य वार्तया इह निविष्ट इतो निर्गत इति वृत्तान्तेन
समचारि संचरितम्, आगतमिति यावत् । भावे लुङ् । संनिहितयमुनातरणवृत्ता-
न्तवद्व्यवहितसकलदैर्नदिनवृत्तान्तो निजनगरप्रस्थानात्प्रभृति प्रतिक्षणमागत
एवेत्यर्थः । अस्मिन्सर्गे मञ्जुभाषिणी वृत्तम् । 'सजसा जगौ भवति मञ्जुभाषिणी'
इति लक्षणात् ॥ १ ॥

यदुभर्तुरागमनलब्धजन्मनः प्रमदादमानिव पुरे महीयसि ।

सहसा ततः स सहितोऽनुजन्मभिर्वसुधाधिपोऽभिमुखमस्य निर्ययौ २

यदुभर्तुरिति ॥ ततो हरेर्यमुनोत्तरणश्रवणानन्तरं स वसुधाधिपो धर्मराजः
यदुभर्तुर्हरेरागमनेन लब्धजन्मनो लब्धोदयात् । जातादित्यर्थः । प्रमदाद्धर्षात् ।
'प्रमदसंसदौ हर्षे' (३।३।६८) इत्यप्रत्ययान्तो निपातः । महीयस्यतिविपुलेऽपि पुरे

भमान् हर्षकृतशरीरवृद्धेरिवापरिमितविकासः सन्नित्युत्प्रेक्षा । सहसा अनुजन्मभि-
रनुजैः सहितोऽस्य हरेरभिमुखं निर्ययौ । नगराभिर्गत इत्यर्थः ॥ २ ॥

रभसप्रवृत्तकुरुचक्रदुन्दुभिध्वनिभिर्जनस्य बधिरीकृतश्रुतेः ।

समवादि वक्तृभिरभीष्टसंकथाप्रकृतार्थशेषमथ हस्तसंज्ञया ॥ ३ ॥

रभसेति ॥ रभसो हर्षः । 'रभसो वेगहर्षयोः' इति विश्वः । तेन प्रवृत्तः
कुरुचक्रदुन्दुभिध्वनिभिः कौरवसेनार्त्यघोषैः, बधिरीकृतश्रुतेर्विकलीकृतश्रोत्रे-
न्द्रियस्य श्रोतृजनस्य, वक्तृभिः कथकैरभीष्टसंकथास्विष्टालापेषु प्रकृतस्य वक्तुं
प्रकान्तस्यार्थस्याभिधेयस्य शेषं वक्तव्यावशिष्टम्, अथ वाधिर्यानन्तरं हस्तसंज्ञया
हस्तसंकोचेन समवादि संवादितम् । श्रीकृष्णस्यागमनसंतोषात्तथा दुन्दुभीनाजमुः
यथा कण्ठोक्तशेषं करसंज्ञया निष्पाद्यत इत्यर्थः । अत्र बधिरीकरणस्य जनवि-
शेषणद्वारा हस्तसंज्ञया वदनहेतुत्वात्काव्यलिङ्गभेदः ॥ ३ ॥

अपदान्तरं च परितः क्षितिक्षितामपतन्द्गतभ्रमितहेमनेमयः ।

जविमारुताञ्चितपरस्पोपमक्षितिरेणुकेतुवसनाः पताकिनः ॥ ४ ॥

अपदेति ॥ द्रुतं शीघ्रं भ्रमिताः परिवर्तिताः । हेमनेमयः कनकप्रधयो येषां ते ।
'चक्रं रथाङ्गं तस्यान्ते नेमिः स्त्री स्यात्प्रधिः पुमान्' इत्यमरः । अत एव जविना
वेगवता मारुतेनाञ्चितानि कम्पितानि परस्परमुपमान्तीति परंस्पोपमान्यन्योन्य-
सदृशानि क्षितिरेणुकेतुवसनानि स्वोत्थापितभूरेणवः स्वारोपितध्वजपटाश्च येषां ते,
क्षितिं क्षियन्तीशते इति क्षितिक्षितः क्षितीशाः । 'क्षि ऐश्वर्यं निवासे च' इति
धातोस्तौदादिकात्किपि तुक् । क्षिनिपनिष्वेवास्यां क्षितिक्षिदिति भट्टमल्लः । तेषां
संबन्धिनः पताकाः सन्तीति पताकिनो रथाः । व्रीह्यादिवादिनिः । परितः
सर्वतः नास्ति पदस्यान्तरमवकाशो यस्मिन्कर्मणि तदपदान्तरं संसक्तं यथा तथा ।
'संसक्ते त्वव्यवहितमपदान्तरमित्यपि' इत्यमरः । अपतन्नधावन् । अत्र स्वराष्ट्रव-
र्णने रेणूनां केतूनां च प्रकृतत्वात्केवलप्रकृतास्पदा तुल्ययोगिता । तथा च पर-
स्पोपमेति विशेषणाद्रेणुवकेतवः, केतुवच्च रेणव इत्युपमेयोपमया के रेणवः
के वा केतव इति संशयश्च व्यज्यत इत्यलंकारेणालंकारध्वनिः ॥ ४ ॥

द्रुतमध्वनञ्जुपरि पाणिवृत्तयः पणवा इवाश्चरणक्षता भुवः ।

ननृतुश्च वारिधरधीरवारणध्वनिहृष्टकूजितकलाः कलापिनः ॥ ५ ॥

द्रुतमिति ॥ अश्चरणक्षतास्तुरगखुरताडिता भुव उपरि पृष्ठभागे पाणिवृत्तयः
करताडनानि येषां ते उपरिपाणिवृत्तयः पणवा वाद्यविशेषा इवेत्युपमा । द्रुतं
द्रुततरमेवाध्वनन् ध्वनन्ति स्म । 'द्रुतं शीघ्रम्' इत्यमरः । वारिधरशब्देन तद्गजिनं
लक्ष्यते । तद्गद्गरीरैर्गम्भीरैः वारणध्वनिभिर्गजबृंहणैर्हृष्टा अत एव कूजितकलाः ।
कलकूजिता इत्यर्थः । ततो विशेषणसमासः । कलापा येषां सन्तीति कलापिनो बहि-

णश्च ननुतुः नृत्यन्ति स्म । अत्रोपमयोः संसृष्टिः । वारिधरोपमया कलापिनां गजवृंहितेषु धनराजितभ्रान्तिमन्तरेण नृत्यामंभवाद्भ्रान्तिमदलंकारो व्यज्यत इत्यलंकारेणालंकारध्वनिः ॥ ५ ॥

व्रजतोरपि प्रणयपूर्वमेकतामसुरारिपाण्डुसुतसैन्ययोस्तदा ।

रूपे विपाणिभिरनुक्षणं मिथो मदमूढबुद्धिषु विवेकिता कुतः ॥६॥

व्रजतोरिति ॥ तदा तस्मिन्समये असुरारिपाण्डुसुतसैन्ययोः हरिपार्थ-सैन्ययोः अणयपूर्वं स्नेहपूर्वकमेकतामैक्यं व्रजतोरगच्छतोः सतोरपि विपाणिभि-रुभयसेनावर्तिभिः गजैरनुक्षणं प्रतिक्षणं मिथः परस्परं रूपे चुकुधे । भावे लिट् । तथा हि—मदेन मूढबुद्धिषु विपरीतप्रज्ञेषु प्राणिषु विवेकिता कार्याकार्यविचारिता कुतः । नास्त्येवेत्यर्थः । अथ तेषां स्वामिसौहार्दोऽपि स्वयं विरोधिता न दोषायेति भावः । सामान्येन विशेषसमर्थनरूपोऽर्थान्तरन्यासः ॥ ६ ॥

अवलोक एव नृपतेः स दूरतो रभसाद्रथादवतरीतुमिच्छतः ।

अवतीर्णवान्प्रथममात्मना हरिर्विनयं विशेषयति संभ्रमेण सः ॥७॥

अवलोक इति ॥ दूरतो दूरादवलोके हरेर्दर्शन एव रभसादर्षाद्रथादवत-रीतुमवरोढुम् । 'वृतो वा' (७।२।३८) इति विकल्पादीर्घः । इच्छतो नृपतेर्ध-र्मराजात्प्रथमम् । तदवतरणात्पूर्वमेवेत्यर्थः । आत्मना स्वयमेव । प्रकृत्यादित्वाच्-नीया । अवतीर्णवान् रथादवरूढः सन् । 'निष्ठा' (३।२।१०२) इति तरतेः क्त-नुप्रत्ययः 'ऋत इद्धीतोः' (७।१।१००) इतीत्वं 'वोरुपधाया दीर्घः' (८।२।७६) इति दीर्घे 'रदाभ्याम्-' (८।२।४२) इति निष्ठानन्वे 'रपाभ्याम्-' (८।४।१) इति णत्वम् । स हरिः संभ्रमेण त्वराविशेषेण विनयं अनौद्धत्यं विशेषयति स्मातिशाययति स्म । एतेन हरेः पूज्यविषयो रत्याख्यो भावो ध्वन्यते ॥ ७ ॥

वपुषा पुराणपुरुषः पुरःक्षितौ परिपुङ्ग्वमानपृथुहारयष्टिना ।

भुवनैर्नतोऽपि विहितात्मगौरवः प्रणनाम नाम तनयं पितृष्वसुः ८

वपुषेति ॥ पुराणपुरुषो हरिः । सर्वलोकज्येष्ठोऽपीति भावः । तथा भुवनैर्लोकैः नतो नमस्कृतोऽपि विहितं संपादितमात्मनो गौरवमुत्कर्षो येन स सन् । पूज्येषु नमस्याया औन्नत्यहेतुत्वादिति भावः । अत एवात्र विचित्रालंकारः । 'विविचित्रं स्वरिरूढस्य फलस्य स्यात्समुद्यमे' इति लक्षणात् । पुरःक्षितावग्रभूमौ परिपुङ्ग्व-माना परितः पुञ्जीक्रियमाणा पृथुः स्थूलो हारो मुक्तावलिः यष्टिरिव यस्य तेन वपुषा शरीरेण । न त्वञ्जलिमात्रेण । तथास्य पूज्यत्वादिति भावः । पूज्यत्वे हेतुमाह—पितृष्वसुस्तनयमिति पितृभगिनीपुत्रम् । धर्मराजमित्यर्थः । 'विभाषा स्वसृप्तयोः' (६।३।२४) इत्यस्य वैकल्पिकत्वेन षष्ठ्यालुक् । 'मातृपितृभ्यां स्वसा' (८।३।८४) इति षत्वम् । नाम प्रकाशं प्रणनाम । प्रणामं कृतवानित्यर्थः । प्रपूर्वाञ्जमेर्लिट् । 'उपसर्गादसमासेऽपि णोपदेशस्य' (८।४।१४) इति णत्वम् । अत्रापि पूर्ववद्भा-वध्वनिः । भुवनैर्नतोऽपि हरिः लोकत्रयानुवर्तितया स्वयमेवं नतवानिति विरोधा-

पाठा०—१ 'तां कुकुराधिनाथकुरुनाथसैन्ययोः' । २ 'कुकुराधिनाथकुरुनाथसैन्ययोः' ।

भासोऽलंकारो विचित्रेणोक्तेन संकीर्णः नामनामेति वृत्त्यनुप्रासमेदश्च संगृष्ट
इत्याषुहम् ॥ ८ ॥

मुकुटांशुरञ्जितपरागमग्रतः स न यावदाप शिरसा महीतलम् ।

क्षितिपेन तावदनपेक्षितक्रमं भुजपञ्जरेण रभसादगृह्यत ॥ ९ ॥

मुकुटेति ॥ स हरिः मुकुटांशुभी रञ्जितः स्ववर्णमापादितः परागो रेणुर्यम्य
तदग्रतः पुरतो महीतलं शिरसा यावन्नाप । नास्पृशदित्यर्थः । तावत्क्षितिपेन
धर्मराजेनानपेक्षितक्रमं अनपेक्षितः क्रमः परिपाटी यस्मिन्कर्मणि तत्तथा ॥ भुजा-
भ्यामेव पञ्जरेणेति रूपकम् । रभसाद्वेगादगृह्यत गृहीतः । प्रणामक्रियासमाप्तेः
प्रागेवोन्थाप्याश्लिषदित्यर्थः ॥ ९ ॥

न ममौ कपाटतटविस्तृतं तनौ मुरवैरिवक्ष उरसि क्षमाभुजः ।

भुजयोस्तथापि युगलेन दीर्घयोर्विकटीकृतेन परितोऽभिपस्वजे १०

नेति ॥ कपाटतटविस्तृतं विशालं मुरवैरिणो हरेः वक्षः, तनावलपे क्षमाभुजो
धर्मराजस्योरसि न ममौ । न परिमितमित्यर्थः । तथापि विकटीकृतेन विपुलीकृतेन
दीर्घयोर्भुजयोर्युगलेन युग्मेन परितः समन्तादभिपस्वजे आलिङ्गितम् । वक्षसा
भुजाभ्यां च कथंचिपरिच्छिन्नमभून्न तु वक्षसैवेत्यर्थः । 'मदिस्वज्जोः परस्य टिति'
इति धातुसकारस्य पन्वनिपेधान्थादिन्वेऽप्यभ्यासस्यैव पन्वम् । अत्र हरिवक्षसो
वैपुल्यादतिशयद्योतनाय नृपवक्षःसंमानेऽप्यसंमानोक्तेः संबन्धेऽसंबन्धरूपाति-
शयोक्तिश्च । अनयोश्च स्वतःसिद्धकविप्रौढोक्तिस्मिद्धयोग्यतिशययोरभेदाध्यवसा-
यादुन्थापनमिति रहस्यम् ॥ १० ॥

गतया निरन्तरनिवाममध्युरः परिणाभि नूनमवमुच्य वारिजम् ।

कुरुराजनिर्दयनिपीडनाभयान्मुग्वमध्यरोहि मुरविद्विपः श्रिया ११

गतयेति ॥ नाभ्यां परिणाभि । विभक्त्यर्थेऽव्ययीभावः । वारिजम् । नाभि-
कमलमित्यर्थः । अवमुच्य विहाय अध्युर उरमि । विभक्त्यर्थेऽव्ययीभावः ।
निरन्तरं निवासं गतया सर्वदोरमि स्थितया श्रिया शोभया, रमया च नाभिसरोज-
त्यागेनात्र निवासेन तस्मादपहृतमिति ध्वनितम् । कुरुराजस्य या निर्दयनिपीडना
गाढाश्लेषरूपा ततो भयान्मुरवैरिणो मुरद्विपो मुग्वमध्यरोहि अधिरूढम् । भीता
द्युत्सेधमारोहन्तीति लोकवेदयोः प्रमिद्धमिति भावः । नूनमित्युपप्रेक्षा । अत्र
वाच्यायाः सुहृदाश्लेषप्रभवायाः शोभायाः श्रियेति श्लेषमहिम्ना प्रतीयमानया रमया
सहाभेदाध्यवसायात्क्रमेण नाभिसुखकमलाधारसंबन्धाभिधानाच्छ्लेषमूलातिशयो-
क्त्युन्थापितः तावदाद्यः पर्यायभेदः । "क्रमेणैकमनेकस्मिन्नाधारे वर्तते यदि । एक-
स्मिन्नथ वानेकं पर्यायालं कृतिर्मता ॥" इति लक्षणात् । तदुपजीविना च श्रीमुख-
रोहणस्य भयहेतुकवकथनादुन्प्रेक्षेत्यनयोरङ्गाङ्गिभावेन संकरः ॥ ११ ॥

शिरसि स जिघ्रति सुरारिवन्धने छलवामनं विनयवामनं तदा ।

यशसेव वीर्यविजितामरद्रुमप्रसवेन वासितशिरोरुहे नृपः ॥ १२ ॥

शिरसीति ॥ नृपो धर्मराजः सुरारिवन्धने पुरा बलिवन्धने छलवामनं

कपटवामनं तदा पार्थोपपत्तिसमये तु विनयवामनम् । विनयनम्रमित्यर्थः । तं हरिमिति शेषः । वीर्यविजितामरद्रुमप्रसवेन पारिजातहरणे शौर्यलब्धपारिजात-कुसुमेन यशसेव पारिजातविजयप्रसूतया कीर्त्यैवेत्युपप्रेक्षा । वासितशिरोरुहे सुर-मित्केशे शिरसि जिघ्रति स्म । 'प्रवासादेत्य मूर्धन्यवघ्राणम्' इति स्मरणात् । पुरा किल भगवान्सत्यभामाप्रीतये बलादिन्द्रलोकादपहत्य पारिजातं निजगृहेष्वा-रोपितवानिति कथात्रानुसंधेया ॥ १२ ॥

सुखवेदनाहपितरोमकूपया शिथिलीकृतेऽपि वसुदेवजन्मनि ।

कुरुभर्तुर्गङ्गलतया न तत्पते विकसत्कदम्बनिकुरम्बचारुता ॥१३॥

सुखेति ॥ वसुदेवाज्जन्म यस्य तस्मिन्वसुदेवजन्मनि वासुदेवे । जन्मोत्तर-पदवाङ्मधिकरणो बहुव्रीहिः वामनवचनादित्युक्तं प्राक् । शिथिलीकृतेऽपि विश्ले-षिते सत्यपि सुखवेदनया आलिङ्गनसुखानुभवेन हृषिता उद्भूता रोमकूपा रोम-मूलानि यस्यां तया । 'हृषेलोमसु' (७।२।२९) इतीडागमः । कुरुभर्तुर्धर्मराजस्याङ्ग-लतया विकसतः कदम्बनिकुरम्बस्य कदम्बमुकुलजालस्य चारुता कमनीयत्वं न तत्पते न त्यक्ता । किंतु स्वीकृतेत्यर्थः । आश्लेषापगमेऽपि तज्जन्मसुखानुवृत्त्या तत्कार्यस्य रोमहर्षस्यानुवृत्तिरिति तात्पर्यार्थः । अत एव शिथिलीकृते हृषितरोम-कूपयेत्यकारणकार्यकथनाद्विभावना तदपेक्षया चेयमुत्पन्ना कदम्बनिकुरम्बचारुता-निदर्शनतया सहाङ्गेन संकीर्यते ॥ १३ ॥

इतरानपि क्षितिभुजोऽनुजन्मनः प्रमनाः प्रमोदपरिफुल्लचक्षुषः ।

स यथोचितं जनसभाजनोचितः प्रसभोद्धृतासुरसभोऽसभाजयत् ॥

इतरानिति ॥ जनसभाजनोचितः सर्वजनसंभावनाहः प्रसभेन बलादु-द्धृता असुरसभासुरसङ्घो येन सः प्रमनाः हृष्टचित्तः स हरिः प्रमोदपरिफुल्लच-क्षुषो हर्षोऽफुल्लनेत्रानितरान् भीमादीन् क्षितिभुजो नृपस्यानु पश्चाज्जन्म येषां ताननुजन्मनोऽनुजान्यथोचितं यथाहमसभाजयत्सभाजयति स्म । आलिङ्गनादि-भिरानन्दयामासेत्यर्थः । 'आनन्दनसभाजने' इत्यमरः । 'सभाज प्रीतिदर्शनयोः' इति धातोश्चौरादिकालुङ् ॥ १४ ॥

सममेत्य तुल्यमहसः शिलाघना-

न्धनपक्षदीर्घतरबाहुशालिनः ।

परिशिशिषुः क्षितिपतीन्क्षितीश्वराः

कुलिशात्परेण गिरयो गिरीनिव ॥ १५ ॥

सममिति ॥ तुल्यमहसः समतेजस्कान्, शिला इव शिलाभ्यश्च घनान् दृढान् घनैः पक्षैरेव दीर्घतरबाहुभिः बाहुभिरेव पक्षैश्च शालन्त इति तथोक्तानेवंभूतान् क्षितिपतीनेवंभूताः क्षितीश्वराः समं युगपदेत्यागत्य । आङ्गपूर्वादिणः क्वो त्यपि तुक् । कुलिशात्परेण परतः । कुलिशक्षतेः पविपक्षच्छेदात् पूर्वमित्यर्थः । संप्रत्य-संभवादिति भावः । परेणेति विभक्तिप्रतिरूपकमव्ययम् । गिरयो गिरीनिव परि-शिशिषुरालिङ्गितवन्तः । उपमा ॥ १५ ॥

इभकुम्भतुङ्गकंठिनेतरेतरस्तनभारदूरविनिवारितोदराः ।

परिफुल्लगण्डफलकाः परस्परं परिरेभिरे कुरुरकौरवस्त्रियः ॥१६॥

इमेति ॥ इभकुम्भा इव ये तुङ्गाः कंठिनाश्च इतरेतरासां स्तनभाराम्स्तूरे विनिवारितान्यतिकाश्यादस्फुटतया स्थापितान्युदराणि यामां ताः । 'स्वाङ्गाच्च-' (४।१।५४) इति विकल्पादनीकारः । परिफुल्लगण्डफलकाः हर्षपुलकितगण्ड-स्थलाः कुरुरकौरवस्त्रियो यादवपाण्डवाङ्गनाः परस्परं परिरेभिर आश्लिष्टवत्यः । 'परिरम्भः परिष्वङ्ग आश्लेष उपगूहनम्' इत्यमरः । परिफुलेति फुल्लतेः पञ्चाद्यजन्तं न तु फलतेः निष्ठान्तम् । अनुपसर्गादिति कथनविरोधात् ॥ १६ ॥

रथवाजिपत्तिकरिणीसमाकुलं

तदनीकयोः समगत द्वयं मिथः ।

दधिरे पृथक्करण एव दूरतो

महतां हि सर्वमथवा जनातिगम् ॥ १७ ॥

रथेति ॥ रथवाजिपत्तिकरिणीभिः समाकुलं संकीर्णम् । करिणीग्रहणं पुंगव-व्यावृत्त्यर्थम् । अतो युद्धानर्हतया तासामसेनाङ्गत्वाच्च द्वन्द्वैकवद्भावः । तदनीकयोः तयोर्यादवपाण्डवसैन्ययोः । 'वरूथिनी बलं सैन्यं चक्रं चानीकमस्त्रियाम्' इत्यमरः । द्वयं मिथश्चान्योन्यं समगत संगतम् । गमेर्लङि 'समो गम्यच्छि-' (१।३।२९) इत्यादिनात्मनेपदं 'वा गमः' (१।२।१३) इति सिचः क्त्वात् 'अनुदात्तोपदेश-' (६।४।३७) इत्यादिनानुनासिकलोपः 'ह्रस्वादङ्गात्' (८।२।२७) इति सकारलोपः । करिणः पुंगवाः दूरत एव पृथक्संगतं दधिरे धृताः । स्थापिता इत्यर्थः । अथ वा किमत्र चित्रमिति भावः । महतां महासत्त्वानां संवन्धि सर्वं चेष्टितमिति शेषः । जनानतिगच्छतीति जनातिगमतिजनम् । सर्वलोकविलक्षणमिति भावः । सामान्येन विशेषसमर्थनरूपोऽर्थान्तरन्यासः ॥ १७ ॥

अधिरुह्यतामिति महीभृतोदितः कपिकेतुनार्पितकरो रथं हरिः ।

अवलम्बितैलविलपाणिपल्लवः श्रयति स मेघमिव मेघवाहनः १८

अधीति ॥ अथ हरिरधिरुह्यतां रथ आरुह्यतामित्येवं महीभृता धर्मराजेनोदित उक्तः सन् । वदेः कर्मणि क्तः । 'वचिस्वपि-' (६।१।१५) इत्यादिना संप्रसारणम् । कपिकेतुनार्जुनेनार्पितकरो दत्तहन्तः सन् । अवलम्बितोऽवष्टब्ध ऐलविलस्य कुबेरस्य पाणिपल्लवो हस्तो येन स मेघवाहन इन्द्रो मेघमिव रथं श्रयति स आरूढ-वानित्यर्थः । उपमा ॥ १८ ॥

रथमास्थितस्य च पुराभिवर्तिनस्तिसृणां पुरामिव रिपोर्मुग्द्विषः ।

अथ धर्ममूर्तिरनुरागभावितः स्वयमादित प्रवयणं प्रजापतिः ॥१९॥

रथमिति ॥ किंचेति चार्थः (?) । अथ रथारोहणानन्तरं रथमास्थितस्यारूढस्य

पुराभिवर्तिन इन्द्रप्रस्थाभिगामिनः, त्रिपुराभिवर्तिनश्च मुरद्विपो हरेस्त्रिष्टुपां पुराणां रिपोस्त्रिपुरान्तकस्येव । 'न तिसृचतसृ' (६।४।४) इति नामि दीर्घप्रतिषेधः । धर्ममूर्तिर्धर्मात्मा प्रजाप्रतिर्जनेश्वरो धर्मराजो, ब्रह्मा च अनुरागभावितः सन् । प्रवीयते प्रेर्यतेऽनेनेति प्रवयणं प्राजनम् । प्रतोद इति यावत् । अत एव 'प्रवयणो दण्डः प्राजनो दण्डः' इति काशिका । अजेः 'करणे ल्युट् । 'वा यौ' (२।४।५७) इति विकल्पादजेर्वाभावः 'पूर्वपदात्संज्ञायाम्-' (८।४।३) इति णत्वम् । स्वयमादित गृहीतवान् । सारथ्यं कृतवानित्यर्थः । ददातेः कर्तरि लुङि तङ् । 'स्थाध्वोः-' (१।२।१७) इतीकारे कृते सिचः क्त्वे च 'ह्रस्वादङ्गात्' (८।२।२७) इति सलोपः । अत्र त्रिपुरहरणे ब्रह्मा हरस्येव हरेरयं सारथ्यं चकारेत्युपमा । तस्याः प्रजापतिरिति राजब्रह्मणोः श्लेषमूलाभेदाध्यवसायादतिशयोक्तिनिर्व्यूढतेति ॥ १९ ॥
शनैरथास्य तनुजालकान्तरस्फुरितक्षपाकरकरोत्कराकृतिः ।

पृथुफेनकूटमिव निम्नगापतेर्मरुतश्च सूनुरधुवत्प्रकीर्णकम् ॥ २० ॥

शनैरिति ॥ किंचेति चार्थः । अथास्य हरेस्तनुषु सूक्ष्मेषु जालकान्तरेषु गवाक्षरन्ध्रेषु स्फुरितस्य प्रसृतस्य क्षपाकरकरोत्करस्य शशिकिरणेषु तस्याकृतिरिवाकृतिर्यस्य तत्प्रकीर्णकं चामरं निम्नगापतेः समुद्रस्य पृथु विपुलं फेनकूटं फेनपुञ्जमिव मरुतः सूनूर्भीमसेनः शनैरधुवदुवति स्म । ध्रुवतिरयं तौदादिक इत्युक्तम् । उपमयोः संकरः ॥ २० ॥

विकसत्कलायकुसुमासितद्युतेरलघूडुपाण्डु जगतामधीशितुः ।

यमुनाहदोपरिगहंसमण्डलद्युतिजिष्णु जिष्णुरभृतोष्णवारणम् ॥ २१ ॥

विकसदिति ॥ विकसत्कलायकुसुमं कालपुष्पम् । 'कलायः स्यात्काले' इति वैजयन्ती । तद्वदसितद्युतेर्नीलवर्णस्य जगतामधीशितुर्जगन्नाथस्य हरेः जिष्णुरर्जुनः अलघूडुपाण्डु स्थूलनक्षत्रधवलम् अत एव यमुनाहदस्योपरिगमुपरिगतम् । 'अन्यत्रापि दृश्यते' (वा०) इति उपलब्धः । तस्य हंसमण्डलस्य द्युति शोभां जिष्णु जयनशीलम् । 'ग्लाजिस्थश्च-' (३।२।१३९) इति ग्लुः । उष्णवारणमातपत्रमभृत भृतवान् । भृजः कर्तरि लुङ् । 'स्वरितजितः-' (१।३।७२) इत्यात्मनेपदम् । 'उश्च' (१।२।१२) इति सिचः क्त्वादगुणता 'ह्रस्वादङ्गात्' (८।२।२७) इति सकारलोपः । अत्राप्युपमासंकरः ॥ २१ ॥

पवनात्मजेन्द्रसुतमध्यवर्तिना नितरामरोचि रुचिरेण चक्रिणा ।

दधतेव योगमुभयग्रहान्तरस्थितिकारितं दुरुधराख्यमिन्दुना ॥ २२ ॥

पवनेति ॥ पवनात्मजेन्द्रसुतमध्यवर्तिना भीमार्जुनमध्यगतेन रुचिरेण चक्रिणा चक्रिणा हरिणा उभयोरकादिग्रहाणामन्यतमयोरन्तरे मध्ये स्थित्या वास्येन कारि संपादितम् । वृत्तिविषये उभयशब्दस्य स्थानेऽप्युभयशब्दस्यैव प्रयोगो दुरुधरेत्याख्या यस्य तं दुरुधराख्यं योगं दधता ।

इन्दुनेवेत्युपमा । नितरामतिशयेन । 'किमेत्तिष्ठन्वयघा-' (५।४।१)

प्रत्ययः । अरोचि अशोभि । रोचतेर्भावे लुङ् । स्वभावरमणीयस्यानुरूपान्तर-
समायोगाच्छोभातिशयो जायते । रत्नकाञ्चनयोरिवेति भावः । अत्र भगवान्ना-
चार्यमिहिरः—‘हित्वाकं सुनफाऽनफादुरुधराः स्वान्त्योभयस्थेग्रहैः शीतांशोः’
(बृहज्जातके १३।३) इति । एतदेव स्पष्टीकृतं कल्याणवर्मणा ‘रविवर्जं द्वादश-
गैरनफा चन्द्राद्वितीयगैः सुनफा । उभयस्थितेर्दुरुधरा केमद्रुममंजिकोऽतोऽन्यः ॥
इति ॥ २२ ॥

वशिनं क्षितेरयनयाविवेश्वरं नियमो यमश्च नियतं यतिं यथा ।

विजयश्रिया वृतमिवार्कमारुतावनुसस्रतुस्तमथ दम्बयोः सुतौ ॥ २३ ॥

वशिनमिति ॥ अथ भीमार्जुनोपवेशनानन्तरं वशिनमिन्द्रियजयवन्तम् ।
अव्यसनिनमिति यावत् । क्षितीश्वरं भूपतिम् । अयः शुभावहो विधिर्नानिर्नय-
स्ताविव । दैवपुरुषकाराविवेत्यर्थः । नियतमाचारनिष्ठं यतिं जितेन्द्रियम् ।
‘यतिनो यतयश्च ते’ इत्यमरः । नियमः शरीरातिरिक्तदेशकालादिमाधनापेक्षः
संध्योपासनजपादिः । यमः शरीरमात्रसाधनापेक्षोऽहिंसादिः । ‘शरीरमाधनापेक्षं
नित्यं यत्कर्म तद्यमः । नियमस्तु स यत्कर्मानित्यमागन्तुमाधनम् ॥’ (इत्यमरः)
स च यथा यमनियमाविवेत्यर्थः । ‘इववद्वायथाशब्दाः’ इति दण्डिनाभिधानात् ।
विजयश्रिया युतं आसन्नविजयम् । विजिगीषुं रिपुमित्यर्थः । अर्कमारुताविव दम्बयो-
रश्विनोः सुतौ नकुलसहदेवौ । ‘नामत्यावश्विनौ दम्बौ’ इत्यमरः । तं हरिमनु-
सस्रतुरनुचरेतुः । पृष्ठोपसर्पणं चक्रनुरित्यर्थः । इह सर्वकर्तृमनोरथानुकूलव्यापार-
वत्त्वमनुसरणम् । इयं मालोपमा ॥ २३ ॥

मुदितैस्तदेति दितिजन्मनां रिपावविनीयसंभ्रमविकासिभक्तिभिः ।

उपसेदिवद्भिरुपदेष्टरीव तैर्ववृते विनीतमविनीतशामिभिः ॥ २४ ॥

मुदितैरिति ॥ तदा तस्मिन्मये इतीत्यं मुदितैर्दृष्टेरविनीयोऽकल्कः । अकपट
इति यावत् । यः संभ्रम आदरस्तेन विकामिनी स्फुटीभवन्ती भक्तिर्येषां तैः ।
‘विपुयविनीयजित्या मुक्ताकल्कहलिषु’ (३।१।११७) इति कल्कार्थं निपातः ।
नपुंसकपूर्वपदः स्त्रीलिङ्गपूर्वपदो वा बहुव्रीहिः । अविनीतं शासनीत्यविनीतशामिभिः
दुष्टशिक्षकैः पाण्डवैः दितिजन्मनां रिपां कृष्णविषये उप समीपे सीदन्ति स्नेह्युप-
सेदिवांसोऽन्तेवासिनः । ‘भाषायां सदवसश्चुवः’ (३।२।१०८) इति सदेर्लिटः
कसुरादेशः । तैरुपसेदिवद्भिरन्तेवासिभिः शिष्यैः इति यावत् । उरुपदेष्टरि गुरा-
विवेत्युपमा । विनीतमनुद्धतं ववृते वृत्तम् । भावे लिट् । ननु विकासिभक्तिरित्यत्र
कथं पूर्वपदस्य पुंवद्भावः । भक्तिशब्दस्य प्रियादिपाठात् ‘स्त्रियाः पुंवत्-’ (६।३।३४)
इति पुंवद्भावसूत्रेऽप्रियादिष्विति निषेधादिति । विकासिशब्दस्याविकासिनीवृत्ति-
मात्रपरतयाऽस्त्रीत्वस्य विवक्षितत्वात्पुंसकपूर्वपदो बहुव्रीहिरिति केचित् । तदेत-
दभिप्रेत्योक्तं वृत्तिकारेण ‘दृढभक्तिरित्येवमादिषु स्त्रीपूर्वपदस्याविवक्षितत्वात्सिद्धिः’
इति । एतदेव स्पष्टीकृतं गणव्याख्याने—‘दृढं भक्तिर्यस्येति नपुंसकं पूर्वपदम्, धात्वर्थ-
विशेषणमात्रपरे दृढशब्दे लिङ्गविशेषस्यानुपकारकत्वात्स्त्रीत्वमविवक्षितम्’ इति ।
भोजराजस्तु ‘भक्तौ कर्मसाधनाया’मित्यनेन सूत्रेण भज्यते सेष्यते इति कर्मार्थत्वेन

दृढभक्तिरित्यादि भवति । भावसाधनायां तु दृढभक्तिर्भवत्येव' इत्याह । तदेत-
त्सर्वमस्माभिः कालिदासत्रयसंजीविन्यां 'दृढभक्तिरिति ज्येष्ठे' (रघुवंशे १२।१९)
इत्यादिषु विवेचितम् । तस्माद्विकासिभक्तिभिरित्यत्रापि मतभेदेन पूर्वपदस्य स्त्री-
नपुंसकत्वे च रूपमिद्विरस्तीति सिद्धम् ॥ २४ ॥

गतयोरभेदमिति सैन्ययोस्तयोरथ भानुजह्नुतनयाम्भसोरिव ।

प्रतिनादितामरविमानमानकैर्नितरां मुदा परमयेव दध्वने ॥ २५ ॥

गतयोरिति ॥ इति इत्थं गतयोः सैन्ययोः भानुजह्नुतनये यमुनाजाह्नव्यौ
तयोरम्भसी प्रवाहां तयोरिवाभेदमैक्यं गतयोः सतोः । 'यस्य च भावेन भाव-
लक्षणम्' (२।३।३७) इति सप्तमी । एतेन सैन्ययोरवार्थत्वमुक्तम् । अथ सैन्य-
मेलनानन्तरम् । आनकैर्मङ्गलदुन्दुभिभिः परमया मुदेव हर्षेणवेत्युप्रेक्षा । प्रति-
नादितानि प्रतिध्वनितान्यमरविमानानि द्रष्टुमागत्याम्बरस्थितानि विमानानि देव-
यानानि यस्मिन्कर्मणि तद्यथा तथा नितरां दध्वने ध्वनितम् । भावे लिट् ॥ २५ ॥

मखमीक्षितुं क्षितिपतेरुपेयुषां परितः प्रकल्पितनिकेतनं बहिः ।

उपरुध्यमानमिव भूभृतां बलैः पुटभेदनं दनुसुतारिरैक्षत ॥ २६ ॥

मखमिति ॥ क्षितिपतेर्धर्मराजस्य मखं ऋतुमीक्षितुमुपेयुषां ततस्तत आग-
तानां भूभृतां राज्ञां बलैः सैन्यैः बहिः परितः प्रकल्पितानि निर्मितानि निकेत-
नानि निवासा यस्य तदत एवोपरुध्यमानं शत्रुसेनावेष्ट्यमानमिव स्थितमित्यु-
प्रेक्षा । पुटभेदनं पत्तनं मयकृतमिन्दप्रस्थम् । 'पत्तनं पुटभेदनम्' इत्यमरः ।
दनुसुतारिर्दानवहन्ता हरिः पुरोऽग्रे ऐक्षतापश्यत् ॥ २६ ॥

प्रतिनादपूरितदिगन्तरः पतन्पुरगोपुरं प्रति स सैन्यसागरः ।

रुरुचे हिमाचलगुहामुखेन्मुखः पयसां प्रवाह इव सौरसैन्धवः २७

प्रतीति ॥ प्रतिनादैः प्रतिध्वनैः पूरितं व्याप्तं दिशामन्तरमन्तरालं येन सः
पुरगोपुरं पुरद्वारं प्रति । 'गोपुरं तु पुरद्वारं द्वारमात्रे नपुंसकम्' इति विश्वः ।
एवं च न परशब्दस्य पौनरुक्त्यशङ्का । पतन् धावन् स सैन्यसागरः सेनासमुद्रः
हिमाचलगुहामुखस्योन्मुखोऽभिमुखः सुरसिन्धोर्गङ्गाया अयं सौरसैन्धवः ।
'हृद्गगसिन्ध्वन्ते पूर्वपदस्य च' (७।३।१९) इत्युभयपदवृद्धिः । पयसां प्रवाह
इव रुरुचे रेजे । उपमालंकारः ॥ २७ ॥

असकृद्गृहीतबहुदेहसंभवस्तदसौ विभक्तनवगोपुरान्तरम् ।

पुरुषः पुरं प्रविशति स पञ्चभिः सममिन्द्रियैरिव नरेन्द्रमनुभिः २८

असकृदिति ॥ असकृद्बहुशो गृहीतो लोकधारणाय स्वीकृतो बहुषु देहेषु
मत्स्यकूर्मादिषु शरीरेषु संभवः प्रादुर्भावो येन सः, अन्यत्र स्वकर्मणा प्राक्तनयो-
निसंबन्धरूपसंभव इत्यर्थः । असौ पुरुषः पुराणपुरुषो हरिर्जीवश्च विभक्तानि नवानि
प्रत्यग्राणि गोपुरान्तराणि द्वारविशेषा यस्य तत्, अन्यत्र नवसंख्याकानि गोपुरा-
न्तराणीन्द्रियद्वारभेदा यस्मिंस्तत् पुरं पत्तनं शरीरं च । 'पुरं पुरि शरीरे च'

इति विश्वः । पञ्चभिरिन्द्रियैः सममिव पञ्चभिर्नरेन्द्रसूनुमी राजपुत्रैः पाण्डवैः
सहासौ हरिस्तपुरं प्रविशति स्म । जीवो हि देहादेहान्तरं पूर्वैन्द्रियैः सह प्रावि-
शति । लिङ्गशरीरस्यानपायादिति भावः । श्लेषसंकीर्णैर्यमुपमा ॥ २८ ॥

तनुभिस्त्रिनेत्रनयनानवेक्षितस्मरविग्रहद्युतिभिरद्युतन्नराः ।

प्रमदाश्च यत्र खलु राजयक्ष्मणः परतो निशाकरमनोरमैर्मुखैः ॥ २९ ॥

तनुभिरिति ॥ यत्र पुरे नराः पुरुषाः त्रिनेत्ररुच्यम्बकः । 'पृथ्वदान्संज्ञायाम-
गः' (८।४।३) इति णत्वं तु रघुनाथादिवण्णत्वरहितस्य संज्ञान्वे न प्रवर्तते ।
तस्य नयनेनानवेक्षितस्य स्मरविग्रहस्य द्युतिरिव द्युतिर्यामां ताभिस्तनुभिर्मूर्तिभिः ।
'स्त्रियां मूर्तिस्तनुस्तनूः' इत्यमरः । अद्युतन् द्योतन्तेऽस्म । 'द्युत दीप्तौ' 'द्युच्यो लुङि'
(१।३।९१) इति विकल्पात्परस्मैपदं । 'पुषादि' (३।१।५५) सूत्रेण च्लेरङादेशः ।
प्रमदाः स्त्रियश्च राज्ञश्चन्द्रस्य यक्ष्मा राजयक्ष्मा क्षयरोगः । 'राजानं यक्ष्मा आरत'
इति श्रवणान् । 'राजयक्ष्मा क्षयः शोथः' इत्यमरः । तस्मान्परतः । पूर्वमित्यर्थः ।
निशाकरवन्मनोरमैः । अक्षीणेन्दुमुन्दरैरित्यर्थः । मुखैरद्युतन् । तत्पुरं प्रविष्ट इति
पूर्वेणान्वयः । उपमयोः संसृष्टिः ॥ २९ ॥

अवलोकनाय सुरविद्विषां द्विपः पटहप्रणादविहितोपहूतयः ।

अवधीरितान्यकरणीयसन्वराः प्रतिरथ्यमीयुरथ पौरयोषितः ॥ ३० ॥

अवलोकनायेति ॥ अथ हरेः पुरप्रवेशानन्तरं पटहप्रणादैर्दुन्दुभिध्वनि-
भिर्विहितोपहूतयः । कृताह्वाना इवेत्यर्थः । पुरे भवाः पौरास्तेषां योषितः पौर-
योषितः । स्त्रियाः पुंवद्भावः । सुरद्विपामसुराणां द्विपो हरेरवलोकनाय दर्श-
नार्थमवधीरितान्यकरणीयास्त्यक्तान्यकार्याः नाश्च ताः सन्वराश्च ताः सत्यः रथ्यां
प्रति प्रतिरथ्यम् । यथार्थेऽव्ययीभावः । ईयुः प्राप्ताः । एतेन स्त्रीणां हरिविलो-
कने कालाक्षमन्वलक्षणमौत्सुक्यमुक्तम् । अत्र पौराङ्गनाप्राप्तेः प्रवेशवाद्यश्रव-
णानन्तर्यात्तदुपाह्वानोत्प्रेक्षा व्यञ्जकाप्रयोगाद्रम्या ॥ ३० ॥

अथाष्टादशभिः पौराङ्गनाशृङ्गारचेष्टां वर्णयति—

अभिवीक्ष्य सामिकृतमण्डनं यतीः कररुद्धनीविगलदंशुकाः स्त्रियः ।

दधिरेऽधिभित्ति पटहप्रतिस्वनैः स्फुटमट्टहासमिव सौधपङ्क्तयः ॥ ३१ ॥

अभीति ॥ सामिकृतमण्डनमर्धविरचितप्रसाधनं यथा तथा यतीर्गच्छन्तीः ।
इणः शतरि ङीप् । कररुद्धनीवीनि करगृहीतग्रन्थीनि गलदंशुकानि संसमान-
परिधानानि यासां ताः । लसदिति पाठान्तरं तदा लसदुल्लसदित्यर्थः । 'अंशुः
वस्त्रमात्रे स्यात्परिधानोत्तरीययोः' इति शब्दार्णवे । स्त्रियः स्त्रीरभिवीक्ष्य सौध-
पङ्क्तयः अधिभित्ति भित्तिषु । विभक्त्यर्थेऽव्ययीभावः । पटहप्रतिस्वनैस्तूर्यप्रति-
ध्वनिभिः स्फुटमुद्रतमट्टहासमुच्छ्वसितमिव दधिरे इवेत्युत्प्रेक्षा । विकृतिदर्श-
नाद्धासो भवतीति भावः । अत्र कुतूहलाख्या चेष्टोक्ता । 'कुतूहलं रम्यदृष्टौ
चापल्यं परिकीर्तितम्' इति लक्षणात् ॥ ३१ ॥

रभसेन हारपददत्तकाञ्चयः प्रतिमूर्धजं निहितकर्णपूरकाः ।

परिवर्तिताम्बरयुगाः समापतन्वलयीकृतश्रवणपूरकाः स्त्रियः॥३२॥

रभसेनेति ॥ रभसेन त्वरया हारपदे मुक्तादामस्थाने वक्षसि दत्तकाञ्चयो न्यस्तरशनाः प्रतिमूर्धजं मूर्धजेषु केशेषु । विभक्त्यर्थेऽव्ययीभावः । विहिताः कर्णपूरकाः कर्णावतंसा याभिस्ताः । परिवर्तितं विपर्यासेन धृतमम्बरयुगं उत्तराधर-वाससी याभिस्ताः । परिधानीकृतमुत्तरीयं कुचांशुकं च जघने दत्तमित्यर्थः । वलयीकृताः कंकणीकृताः श्रवणपूरकाः कुण्डलानि याभिस्ताः स्त्रियः समापतन्-धावन् । एतेन विभ्रमाख्या चेष्टोक्ता । 'विभ्रमस्त्वरया काले भूषास्थानविपर्यये' इति लक्षणात् । स च भ्रममूल इति भ्रान्तिमदलंकारो व्यज्यते ॥ ३२ ॥

व्यतनोदपास्य चरणं प्रसाधिकाकरपल्लवाद्रसवशेन काचन ।

द्रुतयावकैकपदचित्रितावर्णि पदवीं गतेव गिरिजा हरार्धताम् ॥३३॥

व्यतनोदिति ॥ काचन स्त्री रसवशेन हरिवीक्षणपारतन्त्र्येण । 'गुणे रागे द्रवे रसः' इत्यमरः । प्रसाधिकाया अलंकर्त्र्याः करपल्लवाच्चरणमपास्य असमा-सावेवाक्षिप्य । हरार्धतां हरस्यार्धाङ्गतां गता । अन्यथैकपादालक्तकासंभवादिति भावः । गिरिजा गौरीव । द्रव(द्रुत)यावकेनार्द्रालक्तकेन एकपदेन चित्रिता चित्र-वर्णीकृता अवनिर्यस्यास्तां पदवीं व्यतनोदकरोत् । उपमालंकारः । एषापि कुत-हलाख्या चेष्टा रम्यदिदृक्षाजनितचापलरूपत्वादिति ॥ ३३ ॥

व्यंचलन्विशङ्कटकटीरकस्थलीशिखरस्खलन्मुखरमेखलाकुलाः ।

भवनानि तुङ्गतपनीयसंक्रमणक्वणत्कनकनूपुराः स्त्रियः ॥३४॥

व्यंचलन्निति ॥ विशङ्कटानां विशालानां कटीरकस्थलीनां कटिभागानां शिखरेष्वप्रेषु स्खलन्त्यो लुठन्त्योऽत एव मुखराः शब्दायमानास्ताभिर्मैखला-भिराकुलाः तुङ्गेषु तपनीयसंक्रमेषु कनकसोपानेषु क्रमणेन क्वणन्तः कनकनूपुरा यासां ताः स्त्रियः भवनानि हर्म्याणि व्यंचलन् । तत्र गत्वारोहन्नित्यर्थः । चले-र्गत्यर्थोल्लङ्घ । एतदपि पूर्ववदतिकृतहलमेव । वृत्त्यनुप्रासोऽलंकारः ॥ ३४ ॥

अधिरुक्ममन्दिरगवाक्षमुल्लसत्सुदृशो रराज मुरजिदिदृक्षया ।

वदनारविन्दमुदयाद्रिकन्दराविवरोदरस्थितमिवेन्दुमण्डलम् ॥३५॥

अधीति ॥ मुरजितो हरेर्दिदृक्षया द्रष्टुमिच्छया । दृशोः सन्नन्तात् 'अ प्रत्य-यात्' (३।३।१०२) इति स्त्रियामप्रत्यये ऽप् । रुक्ममन्दिरस्य कनकहर्म्यस्य गवाक्षे-ऽधिरुक्ममन्दिरगवाक्षम् । विभक्त्यर्थेऽव्ययीभावः । उल्लसत्प्रकाशमानं सुदृशः स्त्रिया वदनारविन्दमुदयाद्रेः कन्दराया गुहाया विवरस्योदरे मध्ये स्थितमिवेन्दुमण्डल-मिव रराजेत्युपमा । अत्रापि सुदृशो गवाक्षाक्रमणस्य रम्यदर्शनार्थचापलरूप-त्वात्कुतूहलं मुरजिदिदृक्षयेत्यादिना व्यक्तमेव ॥ ३५ ॥

अधिरूढया निजनिकेतमुच्चकैः पवनावधूतवसनान्तपैकया ।

विहितोपशोभमुपयाति माधवे नगरं व्यरोचत पताकयेव तत् ॥३६॥

अधीति ॥ उच्चकैर्निजनिकेतं स्वसौधमधिरूढया आरूढवत्या पवनेनावधूतः कम्पितो वसनान्तो वस्त्राञ्जलो यस्यस्तथा एकया कदाचिद्ग्ननया हेतुना तद्वगर-
मिन्द्रप्रस्थं माधवे उपयात्यागच्छति । यातेर्लटः शत्रादेशः । पताकया वैजयन्त्या
विहितोपशोभं कृतशोभमिवालंकृतमिवेयुःप्रेक्षा । व्यरोचत व्यराजत । कृस्त्रस्यापि
नगरस्य स्वयं पताकेव बभाविन्युप्रेक्षा । तस्याः सकलपौराङ्गनातिशायि लावण्यं
व्यज्यत इत्यलंकरेण वस्तुध्वनिः । अत्रापि प्रासादरोहणं पूर्ववत्कृतदल-
मेव ॥ ३६ ॥

करयुग्मपद्ममुकुलापवर्जितैः प्रतिवेश्म लाजकुसुमैरवाकिरन् ।

अवदीर्णशुक्तिपुटमुक्तमौक्तिकप्रकरैरिव प्रियरथाङ्गमङ्गनाः ॥३७॥

करेति ॥ प्रतिवेश्म वेश्मनि । विभक्त्यर्थेऽव्ययीभावः । अङ्गनाः पुण्ड्रयः ।
करयुग्मान्यञ्जलयस्तानि पद्ममुकुलानिवेयुपमितसमामः । तैरपवर्जितैरावर्जितैरत
एवावदीर्णैर्विभिन्नैः शुक्तिपुटैः शुक्तिकोशैर्मुक्ता उन्मृष्टा ये मौक्तिकप्रकरा मुक्तान्ति-
रास्तैरिव स्थितैरित्युप्रेक्षा । लाजाः कुसुमानीव तैर्लाजकुसुमैः । आचारग्लानि-
रित्यर्थः । प्रियं रथाङ्गं चक्रं यस्य तं प्रियरथाङ्गं चक्रिणम् । हरिमित्यर्थः । अवा-
किरन् व्याक्षिपन्, मङ्गलार्थमित्यर्थः ॥ ३७ ॥

हिममुक्तचन्द्ररुचिरः सपद्मको मदयन्दिजाञ्जनितमीनकेतनः ।

अभवत्प्रसादितसुरो महोत्सवः प्रमदाजनस्य स चिराय माधवः ३८

हिमेति ॥ हिममुक्तः शिशिरापगमाद्विमान्निर्मुक्तो यश्चन्द्रः स इव । रुचिः,
अन्यत्र तेन रुचिरः । पद्मेन, पद्मया च सह वर्तत इति सपद्मः स एव सपद्मकः
पद्महस्तः, सश्रीकश्च । शैषिकः स्वार्थिको वा कप् प्रत्ययः । अन्यत्र सपद्मजः ।
शैषिकः कप्प्रत्ययः । द्विजान्ब्राह्मणान्, अन्यत्र पक्षिगणान् कोकिलादीन् मदयन्
हर्षयन् जनितमीनकेतनः प्रद्युम्नजनकः, अन्यत्र मदनोदीपक इत्यर्थः । प्रसादिता
अनुगृहीताः सुरा देवा येन सः । अन्यत्र प्रसादिता निर्मलीकृता सुरा मदिरा
यस्मिन् स माधवो हरिर्वसन्तश्च । 'माधवस्तु वसन्ते स्याद्देशाखे गरुडध्वजे' इति
विश्वः । प्रमदैव जनस्तस्य प्रमदाजनस्य । जातावेकवचनम् । चिराय महोत्सवो-
ऽभवत् । तद्दानन्दकरोऽभूदित्यर्थः । इहानन्दकरवसाम्येन माधवे महोत्सव-
रूपणाद्रूपकसिद्धिः । श्लेषस्तु हरिवसन्तयोरिह नास्त्येव । प्रकृताप्रकृतश्लेषे विशेष्य-
श्लेषायोगान् । किंतु शब्दशक्तिमूलो ध्वनिरेव ॥ ३८ ॥

धरणीधरेन्द्रदुहितुर्भयादसौ विपमेक्षणः स्फुटममूर्न पश्यति ।

मदनेन वीतभयमित्यधिष्ठिताः क्षणमीक्षते स स पुरोविलासिनीः ॥

धरणीति ॥ 'असौ स्वदाहको विपमेक्षणरुयक्षः धरणीधरेन्द्रदुहितुः पार्वत्याः
सपत्नीशङ्कित्या इति भावः । 'भीत्रार्थानां भयहेतुः' (१।४।२५) इति पञ्चमी ।

भयात्स्फुटं सत्यं अमूः पौरयोषितः न पश्यतीति हेतोरिति विश्वासादित्यर्थः । अत एव गम्योत्प्रेक्षा । मदनेन वीतभयमधिष्ठिता आक्रान्ताः अत्यारूढमदना इत्यर्थः । पुरोविलासिनीः स हरिः क्षणमीक्षते स्म । सविस्मयमिति भावः ॥ ३९ ॥

विपुलेन सागरशयस्य कुक्षिणा भुवनानि यस्य पपिरे युगक्षये ।

मदविभ्रमासकलया पपे पुनः स पुरस्त्रियैकतमयैकया दृशा ॥४०॥

विपुलेनेति ॥ युगक्षये कल्पान्ते । सागरे शेते इति सागरशयस्य । ‘अधिकरणे शेतेः’ (३।२।१५) इत्यच्यत्ययः । ‘शयवासवासिष्वकालात्’ (६।३।१८) इति विकल्पादलुगभावः । यस्य हरेर्विपुलेन कुक्षिणा भुवनानि पपिरे पीतानि । पिबतेः कर्मणि लिट् । स हरिरेकतमया पुरस्त्रिया पुनः कथाचित्पौराङ्गनया मदविभ्रमेण मदविकारेणासकलया असमग्रया एकया दृशा पपे पीतः । सन्तुष्टं दृष्ट इत्यर्थः । कुक्षिकोणनिविष्टनिखिलविष्टपस्य हरेर्महत् आधेयस्यात्यल्पतरैकक्रान्ताकटाक्षकोणाधारत्वोक्त्या चमत्कारोधिकालंकारः । ‘आधाराधेययोरानुरूप्याभावोऽधिको मतः’ इति लक्षणात् । अयं च तात्कालिकविकारात्मा विलासाख्यो भावो यत्कटाक्षवीक्षणम् । ‘तात्कालिको विशेषः स्याद्विलासोऽङ्गक्रियादिषु’ (२।३८) इति दशरूपकात् ॥ ४० ॥

अधिकोन्नमद्वनपयोधरं मुहुः प्रचलत्कलापिकलशङ्खकस्वना ।

अभिकृष्णमङ्गुलिमुखेन काचन द्रुतमेककर्णविवरं व्यघट्टयत् ॥४१॥

अधिकेति ॥ काचन काचित् कान्ता अभिकृष्णं कृष्णाभिमुखम् । आभिमुखेऽव्ययीभावः । अधिकं भुजोन्नमनाद्भ्रुशमुन्नमन् वनः कटिणः पयोधरः स्तनो यस्याः सा मुहुः प्रचलतो नृत्यतः कलापिनो बर्हिण इव कलो मधुरः शङ्खकस्वनो वलयध्वनिर्यस्याः सा सती । ‘शङ्खकं वलये कम्बौ’ इति विश्वः । अङ्गुलिमुखेनाङ्गुल्यग्रेणैकस्य कर्णस्य विवरं रन्ध्रं द्रुतं शीघ्रं व्यघट्टयत् । कण्ट्विनोदार्थमिवाताडयत् । वस्तुतस्तु भावाविष्करणार्थमेवेति भावः । अयं च पूर्ववद्विलास एव । कलापिकलेत्युपमा ॥४१॥

परिपाटलाब्जदलचारुणासकृच्चलिताङ्गुलीकिसलयेन पाणिना ।

सशिरःप्रकम्पमपरा रिपुं मधोरनुदीर्णवर्णनिभृतार्थमाह्वयत् ॥४२॥

परीति ॥ अपरा स्त्री परिपाटलाब्जदलचारुणा रक्ताब्जपत्ररुचिरेण असकृन्मुहुश्चलितान्यङ्गुल्यः किसलयानीवाङ्गुलीकिसलयानि यस्य तेन पाणिना सशिरःप्रकम्पं शिरःकम्पयुक्तं यथा तथा मधो रिपुं हरिमनुदीर्णवर्णमनुच्चारिताक्षरम् अत एव निभृतार्थं परेषामप्रकाशितार्थं च यत्तदनुदीर्णवर्णनिभृतार्थं यथा तथा आह्वयत् । परप्रकाशनभयादव्याहरन्ती चेष्ट्यैवाह्वानं कृतवतीत्यर्थः । अत्रापि पूर्ववद्विलासोपमे भावालंकारौ ॥ ४२ ॥

नलिनान्तिकोपहितपल्लवश्रिया व्यवधाय चारु मुखमेकपाणिना ।

स्फुरदङ्गुलीविवरनिःसृतोल्लसदशनप्रभाङ्गुरमजृम्भतापरा ॥ ४३ ॥

नलिनेति ॥ अपरा स्त्री नलिनान्तिके उपहितस्य पल्लवस्य श्रीरिव श्रीर्यस्य

तेन । मुखसंनिधानादिति भावः । एकपाणिना चारु निसर्गसुन्दरं मुखं व्यव-
 धाय तिरोधाय स्फुरदङ्गुलीविवरनिःसृता उज्ज्वलाङ्गुस्यन्तरालनिर्गता अत एवो-
 ल्लसन्त उत्सर्पन्तो दशनप्रभा एवाङ्कुरा यस्मिन्कर्मणि तद्यथा यथा अजम्भन ।
 जम्भमानस्य विवरणं तच्छेदवस्तुसाक्षात्कारकृतजाड्यानुभावः । अत्र नल्लिनपल्ल-
 वयोरसंबन्धयोः संभावनया संबन्धाभिधानादतिशयोक्तिः ॥ ४३ ॥

वलयापितासितमहोपलप्रभावहुलीकृतप्रतनुरोमराजिना ।

हरिवीक्षणाक्षणिकचक्षुषान्यया करपल्लवेन गलदम्बरं दधे ॥४४॥

वलयेति ॥ हरिवीक्षणेऽक्षणिकचक्षुषा स्थिरदृष्ट्या । विस्मयादराभ्यां स्मि-
 तनेत्रयेत्यर्थः । अन्यथा स्त्रिया गलमुखपारवश्यात्स्वमानमम्बरं वलयेव-
 पिताः स्वचिता ये असितमहोपला नीलमहामणयः । ‘उपलं मणिपाषाणौ’
 इति विश्वः । तेषां प्रभाभिर्वहुलीकृता सान्द्रीकृता प्रतनुः सूक्ष्मा रोमराजिर्यस्य
 तेन करपल्लवेन दधे धृतम् । अयं च तात्कालिकविहारलक्षणविलासः । अत्रेन्द्र-
 नीलप्रभाणां रोमावलीबहुलीकरणोक्त्या प्रभास्वपि रोमराजिन्वप्रनीतेभ्रान्तिम-
 दङ्कारो व्यज्यते इति वस्तुनालङ्कारध्वनिः ॥ ४४ ॥

निजसौरभभ्रमितभृङ्गपक्षतिव्यजनानिलक्षयितधर्मवारिणा ।

अभिशौरि काचिदनिमेषदृष्टिना पुरदेवतेव वपुषा व्यभाव्यत ॥४५॥

निजेति ॥ काचिच्छ्री निजेनात्मीयेन सौरभेण सांगन्ध्येन भ्रमितानां भ्रमणं
 कारितानां भृङ्गाणां पक्षतयः पक्षमूलानि । ‘स्त्री पक्षतिः पक्षमूलम्’ इत्यमरः ।
 ‘पक्षातिः’ (५।२।१५) इति तिप्रत्ययः । ता एव व्यजनानि इति रूपकं स्वेदहरण-
 लिङ्गात् । तासामनिलेन क्षयितं नाशितं धर्मवारि स्वेदोदकं यस्य तेन अभिशौरि
 शरैरेभिमुखम् । अभिमुखेऽव्ययीभावः । अनिमेषा दृष्टिर्यस्य तेन वपुषा निमि-
 त्तेन पुरदेवतेव इन्द्रप्रस्थाधिदेवतेव व्यभाव्यत विभाविता । तर्कितेति यावत् ।
 अनिमेषत्वं चेष्टदर्शनजन्यजाड्यसंचार्यनुभावः । ‘अप्रतिपत्तिर्जडता स्यादिष्टा-
 निष्टदर्शनश्रुतिभिः । अनिमिपनयननिरीक्षणतूष्णींभावादयस्तत्र ॥’ इति लक्ष-
 णात् । इहाङ्गसौरभानिमेषवाभ्यां पुराधिवासाच्च पुराधिदेवतात्वमुन्प्रेक्ष्यते
 इत्युपात्तगुणनिमित्ता जातिस्वरूपोत्प्रेक्षा । तथा चास्या जात्याः पद्मिनीत्वं व्यज्यते
 इत्यलङ्कारेण वस्तुध्वनिः । निजसौरभेत्यनेन ‘कमलमुकुलमृद्वी फुल्लराजीवगन्धिः
 सुरतवयसि यस्याः सौरभं दिव्यमङ्गम्’ इत्यादिपद्मिनीलक्षणोपलक्षणादिति ।
 विपुलेनेत्यादिश्लोकोक्ताः पङ्क्तिः नायिकाः प्रौढाः साधारणाश्च तत्र त्रासासंभवात् ।
 अन्यथासां कृतचेष्टावर्णनानौचित्याच्चेत्यलमतिप्रपञ्चेन ॥ ४५ ॥

अभियाति नः सतृप एष चक्षुषो हरिरित्यखिद्यत नितम्बिनीजनः ।

न विवेद यः सततमेनमीक्षते न वितृष्णतां व्रजति खल्वसावपि ४६

अभियातीति ॥ असौ नितम्बिनीजनः स्त्रीजनो नोऽस्माकं चक्षुषः सतृप

एव सतृष्णस्यैव सतश्चक्षुषि सतृष्णे सत्येव । अनादित्येत्यर्थः । 'षष्ठी चानादरे (२।३। ३८) इति षष्ठी । एष हरिरभियात्यभिगच्छतीत्यखिद्यत खेदं गतः । खिदेदैवादि-
कात्कर्तारि लुङ् । अत्रोपेक्ष्यते—नेति । यो जन एनं हरिं सततमीक्षते असावपि
खलु वितृष्णतां न व्रजति न समुपैतीति न विवेद । नित्यदर्शनेऽप्यपूर्ववदेव
भवतीति नाबुध्यनेत्यर्थः । वेद चेन्नाखिद्येतेति भावः । अत्राखिद्यतेति स्त्रीणां
प्रारब्धहरिवीक्षणमुखविच्छेदकृतविषादाख्यसंचारिभावनिबन्धनात्प्रेयोर्लकारः ।
तदुत्थापिता चेयमुक्तावेदनोपेक्षेति संकरः । 'प्रारब्धकार्यासिद्धादेर्विषादः
सत्त्वसंक्षयः' इति दशरूपके (४।३१) । सत्त्वसंक्षयश्चित्तभङ्गः ॥ ४६ ॥

अकृतस्वसन्नगमनादरः क्षणं लिपिकर्मनिर्मित इव व्यतिष्ठत ।

गतमच्युतेन सह शून्यतां गतः प्रतिपालयन्मन इवाङ्गनाजनः ४७

अकृतेति ॥ अङ्गनाजनः अच्युतेन सह गतं मनः प्रतिपालयन् प्रतीक्षमाण
इवेत्युपेक्षा । शून्यतां निरोजस्कतां गतः । अकृतस्वसन्नगमनादरः निवृत्तनिज-
गृहप्राप्त्यपेक्षश्च सन् लिपिकर्मनिर्मितः चित्रलिखित इवेत्युपेक्षा । क्षणं व्यतिष्ठत
विस्पन्दमास्तेत्यर्थः । 'समवप्रविभ्यः स्थः' (१।३।२२) इत्यात्मनेपदम् । अतः
शून्यतानुभावाच्चिन्तावगम्यते । 'ध्यानचिन्ते हितानाप्तेः शून्यताश्वासतापकृत्'
इति दशरूपके (४।१६) । अत्रोपेक्षयोः सापेक्षत्वात्संकरः ॥ ४७ ॥

अलसैर्मदेन सुदृशः शरीरकैः स्वगृहान्प्रति प्रतिययुः शनैःशनैः ।

अलघुप्रसारितविलोचनाञ्जलिद्रुतपीतमाधवरसौघनिर्भरैः ॥ ४८ ॥

अलसैरिति ॥ अलघु अधिकं प्रसारितैर्विलोचनैरेवाञ्जलिभिः द्रुतं सत्वरम् ।
'लघु क्षिप्रमरं द्रुतम्' इत्यमरः । पीतो यो माधवो हरिरेव रसोऽमृतम् । अन्यत्र
मधु मद्यं तत्संबन्धि रसो माधुर्यं माधवरसः । 'रसो रागे विषे वीर्ये तिकादौ
पारदे द्रवे । रेतस्यास्वादने हेन्नि निर्यासेऽमृतशब्दयोः ॥' इति वैजयन्ती ।
तस्यौघः समूहस्तेन निर्भरैर्दुर्भरैः । गुरुभिरिति यावत् । अत एव मदेनालसै-
र्मन्थरैः शरीरकाणि । अल्पशरीराणीत्यर्थः । 'अल्पे' (५।३।८५) इति परिमाणे
कन्प्रत्ययः । तैरुपलक्षिताः सुदृशः शनैःशनैः स्वगृहान्प्रति प्रतिययुः प्रतिनिर्गताः ।
स्वयं लघून्पि द्रव्याणि रसद्रवभरणाद्गुरु भवन्तीति भावः । अत्र माधवरसौघनि-
र्भरत्वविशेषणगत्या शनैःशनैः प्रतियानहेतुत्वात्कार्यहेतुकं काव्यलिङ्गं, तच्च माधव-
रसेनेति श्लेषमूलातिशयोक्त्युत्थापितमिति संकरः ॥ ४८ ॥

नवगन्धवारिविरजीकृताः पुरो घनधूपधूमकृतरणुविभ्रमाः ।

प्रचुरोद्धतध्वजविलम्बिवाससः पुरवीथयोऽथ हरिणातिपेतिरे ४९

नवेति ॥ अथ पुरप्रवेशानन्तरं हरिणा पुरः पूर्वं नवगन्धवारिभिः नूतनगन्ध-
वासितोदकैर्विरजीकृता अविरजसो विरजसः संपद्यमानाः कृताः । 'अरुर्मेनश्चक्षुश्चे-
तोरहोरजसां लोपश्च' (५।४।५१) इत्यभूततद्भावे च्विप्रत्यये सकारलोपः ।

‘अस्य ध्वौ’ (७।४।३२) इतीकारः । घनैः सान्द्रैः धूपानामगुरुधूपानां धूमैः कृते रेणुविभ्रमो रजोभ्रमो याभिस्ताः प्रचुरं बहुलमुद्धतेपूच्छित्तेषु ध्वजेषु ध्वजस्तम्भेषु विलम्बीनि विलम्बमानानि वासांसि पताका यासु ताः पुरवीथयोऽनपेति-
रेऽतिपातिताः । अतिक्रान्ता इत्यर्थः । पतेः कर्मणि लिट् । पृवाभ्यासलोपौ ।
अत्र सादृश्याद्दरेणुभ्रान्त्या भ्रान्तिमदलंकारः । रेणुविभ्रमशब्देन रजो-
लासस्यापि प्रतीतेस्तस्य विरजीकरणेन विरोधादिरोधाभासश्चेत्यनयोरेकवाचकानु-
प्रवेशलक्षणः संकरः ॥ ४९ ॥

उपनीय बिन्दुसरसो मयेन या मणिदारु चारु किल वार्षपर्वणम् ।
विदधेऽवधृतसुरसन्नसंपदं समुपासदत्सपदि संसदं म ताम् ॥ ५० ॥

उपनीयेति ॥ मयेनासुरशिल्पिना वृषपर्वा नाम कश्चिदसुरेश्वरः वृषपर्वण
इदं वार्षपर्वणम् । ‘तस्येदम्’ (४।३।१२०) इत्यण् । चारु मनोहरं मणिरेव दारु
काष्ठम् । मणिमयं स्तम्भादिकलापमित्यर्थः । तद्विन्दुसरसो हेमवताऽसुरोविशेषादु-
पनीय समीपमानीय । किलेत्येतिह्ये । या संसद्विदधे निर्मिता । अवधृताधरी-
कृता सुरसन्नसंपदिन्द्रभवनलक्ष्मीर्यया सा तां संसदं सभाम् ‘सभासमि-
तिसंसदः । आस्थानी क्लीबमास्थानं स्त्रीनपुंसकयोः सदः’ इत्यमरः । स त्रिः
सपदि समुपासदत्प्रापत् । संदलुङि ‘पुपादि-’ (३।१।५५) इति च्छेरडादेशः ।
पुरा किल खाण्डवदाहे पाण्डवेनाग्निदाहान्मोचितेन मयेन प्रत्युपकारार्थं पूर्वमात्म-
नैव बिन्दुसरसि गुप्तेन वृषपर्वगृहनिर्माणावशिष्टेन मणिशिलाकलापेन काञ्चनसभा
धर्मराजाय निर्मितेति भास्ते । सभावर्णनाङ्गवेनावृत्तमयचरितवर्णनादुदात्ता-
लंकारः । ‘प्रभूतमहापुरुषचिन्तनं चे’ति सूत्रम् ॥ ५१ ॥

अथ दशभिः सभां वर्णयति—

अधिरात्रि यत्र निपतन्नभोलिहां कलधौतधौतशिलवेश्मनां रुचौ ।
पुनरप्यवापदिव दुग्धवैरिधिक्षणगर्भवासमनिदाघदीधितिः ॥ ५१ ॥

अधीत्यादि ॥ अधिरात्रि रात्रिषु । विभक्त्यर्थेऽव्ययीभावः । यत्र सभायां
नभोलिहामभ्रंलिहाम् । क्लिप् । कलधौतं रौप्यम् । ‘कलधौतं रूप्यहेम्नोः’ इत्य-
मरः । तद्वद्भौता धवलाः शिला येषां तानि वेश्मानि । स्फटिकभवनानीत्यर्थः ।
तेषां रुचौ प्रभायां निपतन् प्रविशन् । अनिदाघदीधितिरनुष्णरश्मिर्हिमांशुः ।
पुनरपि दुग्धवैरिधौ क्षीराब्धौ क्षणं गर्भवासम् । न तु मथनाग्रागिव चिरग-
र्भवासमिति भावः । अवापत्प्रापदिवेत्युपप्रेक्षा । तथा वेश्मनां चन्द्रमण्डलानि-
क्रमो व्यज्यते ॥ ५१ ॥

लयनेषु लोहितकनिर्मिता भुवः शितिरत्तरश्मिहरितीकृतान्तराः ।
जमदग्निमुत्तुपितुर्तर्पणीरपो वहति स या विरलशैवला इव ॥ ५२ ॥

लयनेष्विति ॥ लीयते ण्विति लयनानि तेषु लयनेषु गृहेषु शितिरत्नानां
नीलमणीनां रश्मिभिः हरितीकृतानि हरितवर्णीकृतान्यन्तराणि मध्यानि यासां ताः

पाठा०—१ ‘वारिधेः’ २ ‘वारिधेः=क्षीराब्धेः’.

लोहितमणयो लोहितकाः पद्मरागाः । 'लोहितान्मणौ' (५।४।३०) इति कन्प्र-
त्ययः । तैर्निर्मिता या भुवो भूमीर्विरलाः शैवला यासु ताः जमदग्निस्सूनोः परशुरा-
मस्य पितृणां तर्पणोस्तुतिकरीरप इवेत्युपमा । या सभां वहति स्म । जामदग्न्यः
क्षत्रियास्तैः पञ्चशो हदानुत्पाद्य ताभिरग्निः पितृनतर्पयत्, ताश्च रुधिरप्रकृतिकत्वा-
द्रक्तवर्णा एवेति पुराणम् ॥ ५२ ॥

विशदाश्मकूटघटिताः क्षपाकृतः क्षणदासु यत्र च रुचैकतां गताः ।
गृहपङ्क्त्यैश्चिरमतीयिरे जनैस्तमसीव हस्तपरिमर्शसूचिताः ॥ ५३ ॥

विशदेति ॥ किंचेति चार्थः । यत्र सभायां विशदाश्मकूटघटिताः स्फटिक-
शिलासंघातनिर्मिता अत एव क्षणदासु निशासु क्षपाकृतो निशाकरस्य रुचा चन्द्रि-
कयैकतां सावर्ण्यादभेदं गताः अत एव तमसीव हस्तपरिमर्शसूचिताः । पाणिस्पशै-
कगम्या इत्यर्थः । गृहपङ्क्त्यो जनैश्चिरमतीयिरेऽतिक्रान्ताः । पुरोगतान्यपि स्फटिक-
भवानानि चन्द्रिकाभ्रमादतीत्य गत्वा पश्चात्करपरामर्शैः कथंचित्प्राप्यन्त इत्यर्थः ।
अत्र प्रकृतानां स्फटिकवेदमनां गुणसाम्यादप्रस्तुतचन्द्रिकैक्योक्त्या सामान्या-
लंकारः । 'सामान्यं गुणसाम्येन यत्र वस्त्वन्तरैकता' इति लक्षणात् ॥ ५३ ॥

निलयेषु नक्तमसिताश्मनां चयैर्विसिनीवधूपरिभवस्फुटागसः ।

मुहुरत्रसद्भिरपि यत्र गौरवाच्छशलाञ्छनांशव उपांशु जग्निरे ५४

निलयेष्विति ॥ यत्र सभायां निलयेषु नक्तं रात्रौ विसिन्यो दीर्घिकाः पद्मि-
न्यस्ता एव वध्वस्तासां परिभवेन निमीलनेन दूपणेन च स्फुटागसः स्पष्टापराधाः
शशलाञ्छनांशवश्चन्द्रपादाः । अत्रसद्भिरत्रस्यद्भिरपि, निर्दोषैरपि इति चार्थः ।
'त्रासो भीरुणिदोषयोः' इति विश्वः । 'वा आश-' (३।१।७०) इत्यादिना श्यन-
भावपक्षे शत्रुप्रत्ययः । असिताश्मनामिन्द्रनीलमणीनां चयैः समूहैः गौरवात्स्वयं
प्रभूतत्वात्, संभावितत्वाच्च उपांशु अंशुसमीपे, रहश्च । 'रहश्चोपांशु चालिङ्गे'
इत्यमरः । मुहुर्जग्निरे तिरोहिताः, मारिताश्च । हन्तेः कर्मणि लिट् । समीपगताश्च-
न्द्रांशवः प्रभूतैरिन्द्रनीलांशुभिस्तिरस्कृता इत्यर्थः । अन्यत्रान्तःपुरद्रोहिणो निर्भी-
कैरपि संभावितैर्दुष्कीर्तिभयाद्भूढं हन्यन्त इति भावः । अत्र विसिनीनां धूर्त्व-
रूपणात्तत्परिभाविनां चन्द्रांशूनां धूर्तकामुकत्वरूपणप्रतीतेरेकदेशविधितिरूपकं तच्च
गौरवादुपांशु जग्निरे इति च श्लेषेणात्रसद्भिरपीति विरोधेन च संकीर्यते ॥ ५४ ॥

सुखिनः पुरोऽभिमुखतामुपागतैः प्रतिमासु यत्र गृहरत्नभित्तिषु ।

नवसंगमैरविभरुः प्रियाजनैः प्रमदं त्रपाभरपराञ्जुखैरपि ॥ ५५ ॥

सुखिन इति ॥ यत्र सभायां नवः संगमो येषां तैर्नवसंगमैरत एव त्रपाभरेण
पराञ्जुखैर्विमुखैरपि गृहाणां रत्नभित्तिषु प्रतिमासु तत्संक्रान्तप्रतिबिम्बेषु पुरोऽग्ने-
ऽभिमुखतामुपागतैः प्रियाजनैः कान्ताजनैः सुखिनो भोगिनः प्रमदं हर्षमविभरुः
बिभ्रति स्म । 'भृजो लङि 'श्लौ' (६।१।१०) इति द्विर्भावे 'सिजंभ्यस्तविदिभ्यश्च'
(३।४।१०९) इति श्लेजुंसादेशः । स्त्रीणां वैमुख्येऽपि तत्प्रतिबिम्बाभिमुख्यापुंसां

सुखमेव, स्त्रीणां तु उभयत्रापि ह्लिष्टमित्यर्थः । अत्र वैमुख्येऽप्याभिमुख्यमिति विरोधस्य प्रतिमास्त्विति निरासाद्विरोधाभासोऽलंकारः ॥ ५५ ॥

तृणवाञ्छया मुहुरवाञ्छिताननाभिचयेषु यत्र हरिताश्मवेश्मनाम् ।
रसनाग्रलप्रकिरणाङ्कुराञ्जनो हरिणान्गृहीतकवलानिवैक्षत ॥ ५६ ॥

तृणेति ॥ यत्र सभायां हरिताश्मनां मरकतमणीनां गृहाणाम् । 'गारुमत्तं मरकतमङ्गमगर्भो हरिन्मणिः' इत्यमरः । निचयेषु सङ्क्षेपे तृणवाञ्छया 'तृणाशया मुहुरवाञ्छिताननाभिमतमुखान् अत एव रसनाग्रेषु लग्नाः किरणा अङ्कुरा इव येषां ते तान् । अत एव गृहीतकवलानुपात्ततृणग्रासानिव स्थितान् हरिणान् जन ऐक्षत ईक्षितवान् । ईक्षतेर्लङि 'आडजादीनाम्' (६।४।७२) इत्याद 'आटश्च' (६।१।९०) इति वृद्धिः । अत्र तृणवाञ्छयेति हरिणानां मरकतेषु तृणभ्रान्तेर्भ्रान्ति-मदलंकारः । तन्मूला चयं गृहीतकवलत्वोपप्रेक्षेति संकरः ॥ ५६ ॥

विपुलालवालभृतवारिदर्पणप्रतिमागतैरभिविरेजुरान्मभिः ।

यदुपान्तिकेषु दधतो महीरुहः सपलाशराशिमिव मूलसंहतिम् ५७

विपुलेति ॥ यदुपान्तिकेषु यस्याः सभाया उपान्तिकेषु समीपेषु महीरुहो वृक्षाः । विपुलेष्वालवालेषु मूलजलाधारेषु । 'स्यादालवालमावालम्' इत्यमरः । भृतानि संभृतानि वारीण्येव दर्पणास्तेषु प्रतिमागतैः प्रतिबिम्बतां गतैः । प्रतिबिम्बितैरित्यर्थः । आत्मभिः । स्वस्वमूर्तिभिरित्यर्थः । सपलाशराशिं सपत्रसंततिं मूल-संहतिं दधत इव दधाना इवाभिविरेजुः । स्वालवालेषु स्वप्रतिबिम्बितैरधोमुखैः मूलेष्वपि सपत्रा इव रेजुरित्युत्प्रेक्षा ॥ ५७ ॥

उरगेन्द्रमूर्धरुहरत्नसंनिधेर्मुहुरुन्नतस्य रसितैः पयोमुचः ।

अभवन्यदङ्गणभुवः समुच्छ्रसन्नववालवायजमणिस्थलाङ्कुराः ॥ ५८ ॥

उरगेन्द्रेति ॥ उरगेन्द्राणां मूर्धसु रुहाणि रुढानि । इगुपधलक्षणः कः । तेषां रत्नानां संनिधेः संनिधानान्मुहुरुन्नतस्य । यदा यदा तत्संनिधिस्तदा तदोदि-तस्येत्यर्थः । पयोमुचो मेघस्य रसितैः स्तनितैर्यदङ्गणभुवो यस्याः सभायाः प्राङ्गण-प्रदेशाः समुच्छ्रसन्तः प्रादुर्भवन्तो नवाः प्रत्यग्रा वालवायजमणिस्थलाङ्कुरा वैदूर्य-भूषरोहा यासु तास्तथोक्ता अभवन् । 'वैदूर्यं वालवायजम्' इत्यमरः । वाल-वायो नाम वैदूर्यप्रभवो देशविशेषः । उरगेन्द्रमूर्धन्यरत्नाङ्कुरैः सहोदितमेघध्व-नेर्विदूरभूमिरुद्भिन्नाङ्कुरा भवन्तांति प्रसिद्धिः । तदुक्तम् 'उरगमूर्धन्यरत्नसन्निधा-नादकालेऽपि मेघा गर्जन्तीति वानां' । केचित्तु यत्रैवोरगरत्नं मेघरसितं च तत्रैव वैदूर्यभूमिः । अत्र समृद्धिमद्वस्तुवर्णनादुदात्तालंकारभेदः । 'तदुदात्तं भवेद्यत्र समृद्धं वस्तु वर्ण्यते' इति लक्षणात् ॥ ५८ ॥

नलिनी निगूढसलिला च यत्र सा स्थलमित्यधः पतति या सुयोधने ।

अनिलात्मजप्रहसनाकुलाखिलक्षितिपक्षयागमनिमित्ततां ययौ ५९

नलिनीति ॥ यत्र सभायां निगूढसलिला दलच्छन्नत्वाददृश्यसलिला नलिनी ।
वर्तत इति शेषः । या नलिनी सुष्ठु युध्यत इति सुयोधने दुर्योधने । 'भाषायां
शासियुधिदृष्टिपिभ्यो युच् वक्तव्यः' (वा०) । स्थलमिति भ्रान्त्या अधः पतति
सति अनिलात्मजस्य भीमसेनस्य प्रहसनेनाट्टहासेनाकुलानां क्षुभितानामखिलक्षि-
तिपानां क्षयागमे नाशप्राप्तौ निमित्ततां वयौ । नलिनीदलच्छन्नत्वात्सुयोधनस्य
जले स्थलभ्रान्तिः तथा तस्य पातस्तेन भीमसेनप्रहासस्तेन राज्ञां क्षोभस्ततस्तेषां
मारणो रणः प्रवृत्त इति परम्परया तत्क्षयकारणत्वं गतेत्यर्थः । अत्र सभावर्णनाङ्ग-
तया भीमसेनादिचरितवर्णनादुदात्तालंकारभेदः । लक्षणं चोक्तम् ॥ ५९ ॥

हसितुं परेण परितः परिस्फुरत्करवालकोमलरुचावुपेक्षितैः ।

उदकर्षिं यत्र जलशङ्कया जनैर्मुहुरिन्द्रनीलभुवि दूरमम्बरम् ॥ ६० ॥

हसितुमिति ॥ यत्र सभायां परितः परिस्फुरन्ती करवालकोमला असि-
श्यामा रुचिर्यस्यास्तस्यामिन्द्रनीलभुवि हसितुं परेण जानतान्येन जनेनोपेक्षितैः
स्थलमेतत्, न जलमित्युपदिष्टेर्जनैरज्ञैरागन्तुकजनैर्जलशङ्कया जलभ्रान्त्या मुहु-
र्दूरमम्बरं वस्त्रमुदकर्षिं नितम्बादुद्धृतम् । अत्रेन्द्रनीलस्थलसादृश्यात्सलिलभ्रान्ते-
र्भ्रान्तिमदलंकारः ॥ ६० ॥

अभितः सदोऽथ हरिपाण्डवौ रथादमलांशुमण्डलसमुल्लसत्तनू ।

अवतेरतुर्नयननन्दनौ नभः शशिभार्गवावुदयपर्वतादिव ॥ ६१ ॥

अभित इति ॥ अथामलांशुमण्डलेन तेजःपुञ्जेन समुल्लसन्त्यौ भासमाने
तनू मूर्ती ययौमौ नयननन्दनौ नेत्रानन्दकरौ हरिपाण्डवौ सदोऽभितः सभाभि-
मुखम् । 'अभितःपरितः-' (वा०) इति द्वितीया । रथात् शशिभार्गवौ अमलेत्या-
दिविशेषणविशिष्टौ शशिभार्गवौ चन्द्रशुक्रौ नभोऽभितो नभोऽभिमुखमुदयाख्या-
त्पर्वतादुदयाचलादिव अवतेरतुरवतीर्णवन्तौ । तरतेर्लिङ् 'तृफलभजत्रपश्च' (६।४।
१२२) इत्येत्वाभ्यासलोपौ । उपमालङ्कारः ॥ ६१ ॥

तदलक्ष्यरत्नमयकुड्यमादरादभिधातरीत इत इत्यथो नृपे ।

ध्रुवलाश्मरश्मिपटलाविभावितप्रतिहारमाविशदसौ सदः शनैः ६२

तदिति ॥ अथो रथावतरणानन्तरं असौ हरिः नृपे युधिष्ठिरे आदरादित इत
इत्यभिधातरि सति । इत इत आगम्यतामित्यभिधाने सतीत्यर्थः । तत्पूर्वोक्त-
मलक्ष्यरत्नमयकुड्यं प्रभापटलव्याख्या अदृश्यरत्नभित्तिकम् । ध्रुवलेन शुभ्रेण रश्मि-
पटलेन मणिप्रभापुञ्जेनाविभावितप्रतिहारमलक्ष्यद्वारम् । 'स्त्री द्वाद्धारं प्रतीहारः'
इत्यमरः । सदः सभां शनैराविशत्प्रविष्टवान् । अत्र कुड्यप्रतिहारयोरलक्ष्यत्वा-
संबन्धेऽपि तत्संबन्धोक्तेरतिशयोक्तिः ॥ ६२ ॥

नवहाटकेष्टकचितं ददर्श स क्षितिपस्य पस्त्यमथ तत्र संसदि ।

गगनस्पृशां मणिरुचां चयेन यत्सदनान्युदस्यत नाकिनामपि ६३

नवेति ॥ अथ प्रवेशानन्तरं स हरिस्तत्र संसदि सभायां नवभिर्ह्यष्टकेष्टकाभिः हिरण्येष्टकाभिश्चितम् । 'हिरण्यं हेम हाटकम्' इत्यमरः । 'इष्टकेष्टका-मालानां चिततूलभारिषु' (६।३।६५) इति ह्रस्वः । पक्कमृत्तिकाविशेषवाचकस्येष्टकाशब्दस्य तादृशि सुवर्णविकारे सुवर्णघटवदुपचारान्प्रयोगः । क्षितिपस्य युधिष्ठिरस्य पत्न्यं सदनम् । 'निशान्तपत्न्यसदनम्' इत्यमरः । ददर्श । यत्सदनं गगन-स्पृशामुच्चैस्तराणां मणिरुचां रत्नप्रभाणां चयेन समूहेन नाकिनां देवानामपि सदनान्युदस्यताहसत् । स्मयतेरुन्पूर्वात्कर्तरि लङ् । अत्रापि नृपमदनस्य, सुरमदनादाधिक्यासंबन्धेऽपि तत्संबन्धोक्तरतिशयोक्तिः ॥ ६३ ॥

उदयाद्रिमूर्ध्नि युगपच्चकामतोर्दिननाथपूर्णशशिनोरसंभवाम् ।

रुचिमासने रुचिरधाम्नि विभ्रतावलघुन्यथ न्यपदतां नृपाच्युतौ ६४

उदयाद्रीति ॥ अथ नृपमदनदर्शनानन्तरमुदयाद्रेर्मूर्ध्नि शिखरे युगपच्चकामतोः प्रकाशमानयोः । 'चकाम् दीप्ता' इति धातोर्लटः शत्रादेशः । दिननाथपूर्णशशिनोः सूर्यपूर्णचन्द्रमसोरसंभवां संभवरहिताम् । तयोस्तथाभूतयोर्योगपथायोगाद्भूतपूर्वमित्यर्थः । रुचिं शोभां विभ्रतौ नृपाच्युतौ रुचिरधास्युज्ज्वलनेज्जमि । अलघुनि विपुले आसने सिंहासने न्यपदतामुपविष्टौ । सदेर्लुङि 'पुपादि-' (३।१।५५) इति च्लेरडादेशः 'सदिरप्रतेः' (८।३।६६) इति ण्वम् । अत्र संभावनया अर्कपूर्णन्दुशोभासंबन्धोक्तेरसंबन्धरूपातिशयोक्तिः ॥ ६४ ॥

सुतरां सुखेन सकलक्लमच्छिदा मनिदाघमङ्गमिव मातरिश्वना ।

यदुनन्दनेन तदुदन्वतः पयः शशिनेव राजकुलमाप नन्दथुम् ॥ ६५ ॥

सुतरामिति ॥ तद्राजकुलं कुरुकुलम् । सकलक्लमच्छिदा सकलदुःखहारिणा यदुनन्दनेन कृष्णेन सनिदाघं समंतापमङ्गं मातरिश्वना वायुनेव उदकान्यस्य सन्नीत्युदन्वानुदधिः । 'उदन्वानुदधां च' (८।२।१३) इति निपातः । तस्य पयो जलं शशिनेव सुतरामत्यन्तम् । 'किमेत्तिङ्यय-' (५।४।११) इत्यामुप्रत्ययः । सुखेनाक्लेशेन नन्दथुमानन्दमाप । 'स्यादानन्दथुरानन्दः' इत्यमरः । 'द्वितोऽथुच' (३।३।८९) इत्यथुच्प्रत्ययः । मालोपमा ॥ ६५ ॥

अनवद्यवाद्यलयगामि कोमलं

नवगीतमप्यनवगीततां दधत् ।

स्फुटसात्त्विकाङ्गिकमनृत्यदुज्ज्वलं

सविलासलासिकविलासिनीजनः ॥ ६६ ॥

अनवद्येति ॥ सविलासो विलासयुक्तो लासिकविलासिनीजनो नर्तकलीजनः सविलासलासिकविलासिनीजनः । 'नर्तकीलासिके समे' इत्यमरः । अनवद्यमगच्छं यत् वाद्यं वंशादि तस्य लयः साम्यं गीतस्य समकालत्वं तन्नामि । द्रुतविलम्बादिमानानुवर्तीत्यर्थः । 'तालः कालक्रियमानं लयः साम्यम्' इत्यमरः । नवं गीतं यस्य

तन्नवगीतं तथाप्यनवगीततां दधदिति विरोधेऽपिशब्दः । अविगर्हितत्वं दधदित्य-
विरोधाद्विरोधाभासः । ‘अवगीतं तु निर्वादे मुहुर्गतिऽविगर्हिते’ इति विश्वः ।
सत्त्वमन्तःकरणं तेन निर्वृत्तं नृत्यं सार्विकम् । अङ्गं हस्तादि तेन निर्वृत्तमाङ्गिकम् ।
‘निर्वृत्ते त्वङ्गस्त्वचाभ्यां द्वे त्रिष्वाङ्गिकसार्विके’ इत्यमरः । ते स्फुटे यस्मि-
स्तत्तथोक्तम् । वाचिकस्याप्युपलक्षणमेतत् । यथाह भगवान्भरतः—‘पदार्था-
भिनयो नाम ज्ञेयो वागङ्गसत्त्वजः’ इति । अत एव कालिदासोऽपि ‘अङ्गसत्त्व-
वचनाश्रयं मिथः स्त्रीषु नृत्यमुपधाय दर्शयन्’ (रघुवंशे १९।३६) इति ।
कोमलं मधुरनृत्यमुज्ज्वलमुद्धतं चानृत्यत् । तथोक्तं दशरूपके—‘भावाश्रयं तु
नृत्यं स्यान्नृत्यं ताललयाश्रयम् । आद्यं पदार्थाभिनयो मार्गादेशी तथापरः ॥
मधुरोद्धतभेदेन तद्वयं द्विविधं पुनः । लास्यदण्डकरूपेण नाटकाद्युपचारकम् ॥’
(१-९, १०) इति ॥ ६६ ॥

सकले च तत्र गृहमागते हरौ नगरेऽप्यकालमहमादिदेश सः ।

सततोत्सवं तदिति नूनमुन्मुदो रभसेन विस्मृतमभून्महीभृतः ६७

सकल इति ॥ किंचेति चार्थः । स राजा हरौ कृष्णे गृहमागते सकले तत्र
नगरे इन्द्रप्रस्थे । अकाले प्रसिद्धवसन्ताद्यतिरिक्ते काले । महमुत्सवम् । ‘मह
उद्धव उत्सवः’ इत्यमरः । आदिदेशाज्ञापयामास । नूनमत्रोत्प्रेक्ष्यते—उन्मुदः
कृष्णागमनादुत्कटानन्दस्य महीभृतो धर्मनन्दनस्य तन्नगरं सततमुत्सवा यस्मि-
स्तत्सततोत्सवमिति एतद्रभसेन त्वरया विस्मृतमभूत् । अन्यथा कथं कृतक-
रणोपदेश इति भाषः ॥ ६७ ॥

हरिराकुमारमखिलाभिधानवित्स्वजनस्य वार्तमयमन्वयुङ्क्त च ।

महतीमपि श्रियमवाप्य विस्मयः सुजनो न विस्मरति जातु किंचन ॥

हरिरिति ॥ किंचेति चार्थः । अखिलान्यभिधानानि नामानि वेत्तीत्यखिला-
भिधानवित्सकलनामप्रपञ्चाभिज्ञः । ‘नामरूपे व्याकरवाणि’ इति श्रुतेरिति भावः ।
‘आख्याङ्गे अभिधानं च नामधेयं च नाम च’ इत्यमरः । अयं हरिः कृष्णः कुमा-
रमारभ्येत्याकुमारम् । आकुमारेभ्य इत्यर्थः । ‘आङ्मर्यादाभिविध्योः’ (२।१।१३)
इत्यभिधानादव्ययीभावः । स्वजनस्य बन्धुजनस्य । ‘बन्धुस्वस्वजनाः समाः’
इत्यमरः । वार्तमनामयम् । आरोग्यमित्यर्थः । ‘वार्तं फल्गुन्यरोगे च’ इत्यमरः ।
‘ब्राह्मणं कुशलं पृच्छेत् क्षत्रबन्धुमनामयम्’ इति मनुस्मरणात् (२।१२७) ।
अन्वयुङ्क्तापृच्छत् । ‘प्रश्नोऽनुयोगः पृच्छा च’ इत्यमरः । युजेः कर्तरि लङ् । तथा
हि—महतीं श्रियं संपदमवाप्यापि विस्मयो निरहंकारः सुजनः अत एव जातु
कदाचिदपि किंचन किमपि न विस्मरति । सुजनः संपन्नोऽप्यहंकारं न करोतीति
भावः । सामान्येन विशेषसमर्थनरूपोऽर्थान्तरन्यासः ॥ ६८ ॥

मर्त्यलोकदुरवापमवाप्तरसोदयं

नूतनत्वमतिरक्ततयानुपदं दधत् ।

पाठा०-१ ‘तत्र नगरे हरौ गृहान्गतवत्यकाल’ । २ ‘गृहान् गतवति=स्वगृहा-
नागते सति’ । ३ ‘मतिरिक्त’ ।

श्रीपतिः पतिरसाववनेश्च परस्परं

संकथामृतमनेकमसिखदतामुभौ ॥ ६९ ॥

इति श्रीमाघकृतौ शिशुपालवधे महाकाव्ये श्रयङ्के श्रीकृष्ण-

समागमो नाम त्रयोदशः सर्गः ॥ १३ ॥

मर्त्येति ॥ उभौ श्रीपतिः कृष्णः असाववनेः पतिर्धर्ममुतश्च परस्परं मर्त्यलो-
कैर्मुन्युलोकैर्दुरवापं दुर्लभमवाप्तरसोदयं प्राप्तरसोत्कर्षम् । स्वादूभवदित्यर्थः ।
अतिरक्ततयाऽतिस्निग्धतया अनुपदमनुक्षणं प्रतिवाक्यं च नूतनत्वमपूथानां दधत्
अनेकं बहुलं संकथां संभाषणं चेदिराजजरासन्धवधादिकार्यचिन्तारूपं तदेवामृतं
तदसिखदतां स्वादितवनतौ । 'आकरः स्वरभूरिकथानां प्रायशो हि मुहदोः
सहवासः' (नैषधीयचरिते ५।१२) इति भावः । स्वदनेणौ चङ्गुपधाया हम्भः ।
संकथामृतमिति रूपकालंकारः स्वादनलिङ्गात् । रमणीयकं वृत्तम् । 'राशभद्वितय-
रैरुदितं रमणीयकम्' इति लक्षणात् ॥ ६९ ॥

इति श्रीमहोपाध्यायकोलाचलमहिनाथसूरिविरचिते शिशुपालवध-

काव्यव्याख्यायां सर्वकपाख्यायां त्रयोदशः सर्गः ॥ १३ ॥

चतुर्दशः सर्गः ।

तं जगाद गिरमुद्गिरन्निव स्नेहमाहितविकासया दृशा ।

यज्ञकर्मणि मनः समादधद्वाग्विदां वरमकद्वदो नृपः ॥ १ ॥

तमिति ॥ वदतीति वदः । पचाद्यच् । कुस्मितस्य वदः कद्वदः गह्ववाक् ।
'गह्ववादी तु कद्वदः' इत्यमरः । 'रथवदयोश्च' (६।३।१०२) इति कोः कदा-
देशः । स न भवतीत्यकद्वदः साधुवादी नृपो युधिष्ठिरो यज्ञकर्मणि यज्ञानुष्ठाने
मनः समादधत्सम्यगादधत् । तदेव हृदि निधायेत्यर्थः । आहितविकासया कृतप्र-
सादया दृशा दृष्ट्या स्नेहमुद्गिरन्मुद्गमन्निवेत्युपप्रेक्षा । दृष्टिविकासात्प्रकटितस्नेहः
सन्नित्यर्थः । वाचो विन्दन्ति वक्तुं विवेकं च जानन्तीति वाग्विदो वाक्यको-
विदाः । 'सत्सूद्विप-' (३।२।६१) इत्यादिना क्विप् । तेषां वरं श्रेष्ठं तं हरिं गिरं
जगाद । वृत्तरर्थग्रहणात् 'दुह्याच्-' इत्यादिना गदेर्द्विकर्मकत्वम् । अत्रोत्प्रे-
क्षावृत्त्यनुप्रासयोः संसृष्टिः । अस्मिन्सर्गे रथोद्धता वृत्तम् । 'राश्वराविह रथोद्धता
लगौ' इति लक्षणात् ॥ १ ॥

'गिरं जगाद' (१।४।१) इत्युक्तं तामेव गिरं दशभिः प्रपञ्चयति—

लज्जते न गदितः प्रियं परो वक्तुरेव भवति त्रपाधिका ।

त्रीडमेति न तव प्रियं वदन्हीमतात्रभवतैव भूयते ॥ २ ॥

लज्जते इत्यादिभिः ॥ परोऽन्यः कश्चित्पुमान्प्रियं गदितः । प्रियवाक्यमुक्तः
सन्नित्यर्थः । गदेर्दुहादिवाद्ग्रहाने कर्मणि क्तः । 'अग्रधाने दुहादीनाम्' इति वच-

नात् । न लज्जते । तस्योत्सुकत्वादिति भावः । किंतु वक्तुः स्तोत्रेवाधिका त्रया भवति । भयादिना मिथ्यास्तावकत्वादिति भावः । प्रकृते तु नैवमित्याह—तव प्रियं वदन् । त्वां स्तुवन्नित्यर्थः । व्रीडं नैति । अनन्तगुणाधरि त्वयि बहोरपि प्रियस्या- मिथ्यात्वादिति भावः । किंतु स्तवनेनात्रभवत् पूज्येनैव हीमता त्रयावता भूयते प्रत्युत त्वमेवात्र जिह्वेपीत्यर्थः । महतामनुत्सुकत्वादिति भावः । ‘पूज्यस्तत्रभवान्’ इति सज्जनः । ‘इतराभ्योऽपि—’ (५।३।१४) इति सार्वविभक्तिके तसिल्प्रत्यये ‘सुप्सुपा’ इति समासः ॥ २ ॥

तोषमेति वितथैः स्तवैः परस्ते च तस्य सुलभाः शरीरिभिः ।

अस्ति न स्तुतिवचोऽनृतं तव स्तोत्रयोग्यं न च तेन तुष्यसि ॥ ३ ॥

तोषमिति ॥ परस्त्वदन्यः वितथैरसत्यभूतैः स्तवैः स्तोत्रैः । ‘स्तवः स्तोत्रं नुतिः स्तुतिः’ इत्यमरः । तोषमुत्सुकतामेति । ते च तस्य परस्य ते मिथ्यास्तवाः शरीरिभिः प्राणिभिः सुलभाः । असंबद्धप्रलापानामनिरर्गलत्वादिति भावः । त्वयि तु नैवमित्याह—अस्तीति । हे स्तोत्रयोग्य । गुणाकरत्वादिति भावः । अत एव तव संबन्धि स्तुतिवचोऽनृतं नास्ति न भवति, तेन स्तुतिवचसा न च तुष्यसि न प्रसीदसि । गम्भीरत्वादिति भावः । अत्र श्लोकद्वये पुरुषान्तरादुप- मानभूतादाधिक्यकथनाद्व्यतिरेकालंकारः ॥ ३ ॥

बह्वपि प्रियमयं तव ब्रुवन्न व्रजत्यनृतवादितां जनः ।

संभवन्ति यददोषदूषिते सार्व सर्वगुणसंपदस्त्वयि ॥ ४ ॥

बह्वपीति ॥ अयं जनः । स्वयमित्यर्थः परामृश्यते । बह्वपि तव प्रियं ब्रुवन् सन् अनृतवादितां मिथ्यावादित्वं न व्रजति न गच्छति । यद्यस्मात् हे सार्व, सर्वहितत्वात्सार्वः तत्संबोधने । ‘सर्वपुरुषाभ्यां णद्वजौ’ (५।१।१०) इति णप्रत्ययः । दोषदूषितो न भवतीत्यदोषदूषिते सर्वागुणवर्जिते त्वयि सर्वगुणसंपदः संभवन्ति । अनारोपितगुणवाद्भूयानपि न विपर्येतीति भावः । अत्रोत्तरवाक्यार्थेन पूर्व- वाक्यार्थसमर्थनाद्वाक्यार्थहेतुकं काव्यलिङ्गम् ॥ ४ ॥

सा विभूतिरनुभावसंपदां भूयसी तव यदायतायति ।

एतद्दृढगुरुभारं भारतं वर्षमद्य मम वर्तते वशे ॥ ५ ॥

सेति ॥ हे ऊढगुरुभार । विश्वंभरत्वादिति भावः । एतत् भरतस्य राज्ञ इदं भारतं भारताख्यं वर्षम् । ‘वर्षोऽस्त्री भारतादौ च’ इति हेमः । ‘लोकोऽयं भारतं वर्षम्’ इत्यमरः । अद्येदानीमायतायति बहुतरकालम् । स्थितं यथा तथेत्यर्थः । ‘उत्तरः काल आयतिः’ इत्यमरः । मम वशे आयत्ततायां वर्तते इति यावत् । ‘वश आयत्ततायां च’ इति विश्वः । सा तद्दशवर्तनम् । विधेयप्राधान्या- त्स्त्रीलिङ्गता । तवानुभावसंपदां सामर्थ्यातिशयानां भूयसी महती विभूतिर्म- हिमा । कार्यमिति यावत् । त्वत्प्रसादलब्धमिदमैश्वर्यमित्यर्थः । अत्र निजैश्वर्यस्य भगवदनुभावसंपदं विना संबन्धेऽप्यसंबन्धोक्तेरतिशयोक्तिः ॥ ५ ॥

तदेवं स्तुत्या हरिमभिमुखीकृत्य कृत्यांशमावेदयति—

सप्ततन्तुमधिगन्तुमिच्छतः कुर्वनुग्रहमनुज्ञया मम ।

मूलतामुपगते प्रभो त्वयि प्रापि धर्ममयवृक्षता मया ॥ ६ ॥

सप्तेति ॥ सप्त तन्तवः संस्थान्यस्य तं सप्ततन्तुं क्रतुम् । 'सप्ततन्तुर्मस्रः क्रतुः' इत्यमरः । अधिगन्तुं प्राप्तुमिच्छतो ममानुज्ञयानुज्ञादानेनानुग्रहं प्रसादं कुरु । साहाय्यं कुर्वित्यर्थः । स्वतः समर्थस्य किं मदनुग्रहेणेत्याह—हे प्रभो, त्वयि मूलतां मुख्यकारणतामङ्गित्वं चोपगते सति मया धर्ममयवृक्षता धर्मात्म-कवृक्षता प्रापि प्राप्ता । प्राप्तोतेः कर्मणि लुङ् । प्रागपि त्वदनुग्रहादेव धर्ममजयन् धर्मराजोऽहमस्मीति भावः । अत्र नृपस्य धर्मवृक्षत्वेन हरेस्तन्मूलत्वेन च रूपणा-त्सावयवरूपकम् । तेन त्वदनुग्रहः सर्वथा प्रार्थनीयो मया धर्माधिनेति तात्पर्यं व्यज्यते ॥ ६ ॥

संभृतोपकरणेन निर्मलां कर्तुमिष्टमभिवाञ्छता मया ।

त्वं समीरण इव प्रतीक्षितः कर्पकेण वलजान्पुष्पता ॥ ७ ॥

संभृतेति ॥ निर्मलां निर्दोषामिष्टिं यागम् । यजेः स्त्रियां क्तिन् 'वचिस्वपि' (६।१।१५) इत्यादिना संप्रसारणम् । कर्तुमभिवाञ्छता अत एव संभृतोपकरणेन संपादितसाधनेन मया त्वं वलजान् धान्यराशीन् । 'वलजो धान्यराशिः स्यात्' इति वैजयन्ती । पुष्पता पवितुं शोधितुं निर्वुंसीकर्तुमिच्छता । पुनातेः सञ्ज्ञन्ता-ल्लुटः शत्रादेशः 'सनि ग्रहगुहोश्च' (७।२।१२) इति चकारादिटः प्रनिषेधः । कर्पकेण कृषीवलेन समीरणो वायुरिव प्रतीक्षितः । प्रवाते शूर्पादिना धान्य-स्योन्क्षेपः पवनम् । तद्वातं विनेव त्वां विना समाहृतमंभारेणापि मया यागो दुष्कर इति भावः ॥ ७ ॥

वीतविघ्नमनघेन भाविता संनिधेस्तव मखेन मेऽधुना ।

को विहन्तुमलमास्थितोदये वासरश्रियमशीतदीधितौ ॥ ८ ॥

वीतविघ्नमिति ॥ अधुना तव संनिधेर्हेतोर्मे मखेन क्रतुना कर्त्ता वीतविघ्न-मविघ्नं अनघेन निर्दोषेण भाविता । भविष्यत इत्यर्थः । भावे लट् 'स्यसिच्सीयुट्' (६।१।६२) इत्यादिना लुटि चिष्वङ्गावाद्बुद्धिः । तथा हि—अशीतदीधिताबुणांशा-वास्थितोदये प्राप्तोदये सति को वासरश्रियं दिनशोभां विहन्तुमलं शक्तः । न कोऽपी-त्यर्थः । अत्र हरिमर्गचिमारिनोर्वाक्यभेदाद्विम्बप्रतिबिम्बतया संनिहितद्योतितया समानधर्मतया निर्दोषो दृष्टान्तालंकारः । 'यत्र वाक्यद्वये विम्बप्रतिबिम्बतयो-च्यते । सामान्यधर्मवाक्योक्तेः स दृष्टान्तो निगद्यते ॥' इति लक्षणात् ॥ ८ ॥

स्वापतेयमधिगम्य धर्मतः पर्यपालयमवीवृधं च यत् ।

तीर्थगामि करवै विधानतस्तज्जुपस्य जुहवानि चानले ॥ ९ ॥

स्वापतेयमिति ॥ यत्स्वपतां स्वामिनि साधु तत् स्वापतेयं वित्तम् । 'पथ्यतिथिव-सतिस्वपतेर्दृक्' (४।३।१०४) 'द्रव्यं वित्तं स्वापतेयम्' इत्यमरः । धर्मतः क्षत्रियस्य

विजितमिति शास्त्रोक्तप्रकारादित्यर्थः । अधिगम्य लब्ध्वा यत्नेन पर्यपालयं पालितवान्, अवीवृधं वृद्धिं च प्रापितवान् । तत्तीर्थगामि विप्राचीनं करवै करिष्यामि । विधानतः 'पालितं वर्धयेन्नीत्या वृद्धं पात्रेषु निक्षिपेत्' (याज्ञ० आ० ३१७) इति स्मरणात् । तच्च पात्रं त्वमेवेत्याह-तत्सर्वं जुपस्व सेवस्व । सदैव भुङ्क्ष्वेत्यर्थः । 'जुपी प्रीतिसेवनयोः' इति धातोर्लोद । अनंले जुहवानि च जुहुयाम् । तन्मुखेनापि तवैव भोक्तृत्वादिति भावः । जुहोतेः संप्रश्नलोपि मेनिरादेशः ॥ ९ ॥

पूर्वमङ्ग जुहुधि त्वमेव वा स्नातवत्यवभृथे ततस्त्वयि ।

सोमपायिनि भविष्यते मया वाञ्छितोत्तमवितानयाजिना ॥१०॥

पूर्वमिति ॥ वेति पक्षान्तरे । अथवेत्यर्थः । अङ्ग हे कृष्ण, 'अथ संबोधनार्थकाः । स्युः प्यादपाडङ्ग हे है भोः' इत्यमरः । पूर्वं त्वमेव जुहुधि । यजस्वेत्यर्थः । 'हुङ्गलभ्यो हेर्धिः' (६।१।१०१) इति हेर्धिरादेशः । सोमपायिनि त्वयि अवभृथे यज्ञे । 'दीक्षान्तोऽवभृथो यज्ञे' इत्यमरः । स्नातवति सति ततोऽनन्तरं मया वाञ्छित उत्तमो वितानः क्रतुः राजसूयाख्यः । 'क्रतुविस्तारयोरस्त्री वितानं त्रिषु तुच्छके' इत्यमरः । तेन यथा याजिना भविष्यते । भावे लट् । त्वयि इष्टवति पश्चादहं यक्ष्य इत्यर्थः । अत्र श्लोकद्वयेन हरेर्यागासंबन्धे तत्संबन्धोत्तरतिशयोक्तिः ॥ १० ॥

किं विधेयमनया विधीयतां त्वत्प्रसादजितयार्थसंपदा ।

शाधि शासक जगन्नयस्य मामाश्रवोऽस्मि भवतः सहानुजः ॥११॥

किमिति ॥ अथवा त्वत्प्रसादेन त्वदनुग्रहेण जितया जयलब्धयाऽनयाऽर्थसंपदा धनसंपदा किं विधेयं किमनुष्ठेयं विधीयतां त्वयैव क्रियताम् । अहं तु न स्वतन्त्र इत्याह-हे जगन्नयस्य शासक । न तु ममैवेति भावः । मां शाधि । नियुङ्क्तेत्यर्थः । शासेर्लोपि 'हुङ्गलभ्यो हेर्धिः' (६।१।१०१) इति धिरादेशः । 'झलो झलि' (८।२।२६) इति सकारलोपः । सहानुजः सानुजः सन् 'वोपसर्जनस्य' (६।३।८२) इति सहशब्दस्य सभावविकल्पः । भवतस्तवाश्रवो विधेयोऽस्मि । 'विधेयो विनयग्राही वचने स्थित आश्रवः' इत्यमरः । अत्रानाश्रवस्याश्रवत्वसंबन्धोत्तरतिशयोक्तिरिति दशश्लोक्याप्रियतरामतेऽतिप्रियतराख्यानाद्येयोऽलंकारः । 'प्रेयः प्रियतराख्यानम्' इति लक्षणात् । आधुनिकास्तु भावनिबन्धने प्रेयोऽलंकार इति लक्षयन्ति । स चोच्चीतस्तत्र तत्रोच्चेयते च ॥ ११ ॥

तं वदन्तमिति विष्टरश्रवाः श्रावयन्नथ समस्तभूभृतः ।

व्याजहार दशनांशुमण्डलव्याजहार शवलं दधद्रुपुः ॥ १२ ॥

तमिति ॥ अथानन्तरं विष्टराविव श्रवसी यस्य स विष्टरश्रवाः कृष्णः । 'विष्णुर्नारायणः कृष्णो वैकुण्ठो विष्टरश्रवाः' इत्यमरः । इति एतादृशं तं वदन्तं नृपम् । समस्तभूभृतः सर्वाभृपाञ्श्रावयन् दशनांशुमण्डलमिति व्याजोऽपदेशो यस्य तेन

हारेण मुक्ताहारेण शबलं शारं वपुर्दधन्नाजहार व्याहतवान् । अत्र दशनांशु-
मण्डलस्य व्याजशब्देनासत्यत्वप्रतिपादनादपह्नवभेदः ॥ १२ ॥

यदुक्तं 'सा विभूतिः' (१४।५) इत्यादि तत्रोत्तरमाह—

सादिताखिलनृपं महन्महः संप्रति स्वनयसंपदैव ते ।

किं परस्य स गुणः समश्नुते पथ्यवृत्तिरपि यद्यरोगिताम् ॥ १३ ॥

सादितेति ॥ संप्रति ते तव महन्महस्तेजः स्वनयसंपदैव निजभीतिमहि-
म्नैव सादिताखिलनृपं विजितसमस्तराजकं न तु मदनुभावादिति भावः । तथा
हि पथ्या हिता वृत्तिरन्नपानादिक्रिया यस्य सोऽप्यरोगितामारोग्यं समश्नुते यदि
प्राप्नोतीति चेत् । सोऽपि तदारोग्यमित्यर्थः । विधेयप्राधान्यात्पुलिङ्गता । परस्य
भिषजः स गुणः किं नेत्यर्थः । अपथ्यवृत्तेरारोग्यमौषधसाध्यत्वाद्विषजो गुणो-
ऽस्तु, हितमेध्याशिनो न तथेत्यर्थः । स्वयमसमर्थः । पराधीनसिद्धिरित्युपचार
इति भावः । दृष्टान्तालंकारः सुगमः ॥ १३ ॥

यदुक्तं 'पूर्वमङ्ग जुहुधि त्वमेव' (१४।१०) इति तत्राह—

तत्सुराज्ञि भवति स्थिते पुनः कः क्रतुं यजतु राजलक्षणम् ।

उद्धृतौ भवति कस्य वा भुवः श्रीवराहमपहाय योग्यता ॥ १४ ॥

तदिति ॥ तत्तस्मादुक्तरीत्या । तत्रैवाधिकारित्वादित्यर्थः । सुराज्ञि विजय-
प्रजारक्षणादिगुणयोगाच्छुद्धक्षत्रिये । 'न पूजनात्' (५।४।६९) इति समासान्त-
प्रतिषेधः । भवति त्वयि पुरः स्थिते सति । कः । त्वदन्यः क इत्यर्थः । राज्ञः
क्षत्रियस्य लक्षणं चिह्नमसाधारणं यस्य तं क्रतुम् । राजसूयमित्यर्थः । यजतु । न
कोऽपीत्यर्थः । 'राजा राजसूयेन यजेत' इति राजाधिकारताश्रवणाद्राजा त्वमेवेति
भावः । संभावनायां लोढ । अत्र दृष्टान्तमाह—भुव उद्धृतौ भुव उद्धरणे श्रीव-
राहमादिवराहमपहाय कस्य पुनर्योग्यता सामर्थ्यं भवति । न कस्यापीत्यर्थः ।
योगाय प्रभवतीति योग्यः । 'योगाद्यच्च' (५।१।१०२) इति यत्प्रत्ययः । अत्र
राजवराहयोर्वाक्यभेदेन प्रतिविम्बकरणाद्दृष्टान्तालंकारः ॥ १४ ॥

यच्चोक्तं 'संभृतोपकरणेन' (१४।७) इत्यादिना, तत्र गृहीतलक्षणोऽस्मीत्याह—

शासनेऽपि गुरुणि व्यवस्थितं कृत्यवस्तुषु नियुङ्क्त कामतः ।

त्वत्प्रयोजनधनं धनंजयादन्य एष इति मां च मावगाः ॥ १५ ॥

शासन इति ॥ गुरुण्यतिदुष्करेऽपि शासने नियोगे व्यवस्थितम् । त्वदाज्ञाकर-
मित्यर्थः । मां कृत्यवस्तुषु कर्तव्यार्थेषु कामतो यथेच्छं नियुङ्क्त्व प्रेषय । अनुचित-
मेतन्नियन्तरीति संकोचं वारयन्नाह—त्वदिति । त्वत्प्रयोजनमेव धनं यस्य तम् ।
त्वदर्थैकनिष्ठमित्यर्थः । मां धनानि जयतीति धनंजयोऽर्जुनः । 'संज्ञायां भूदवृजि-
धारिसहितपिदमः' (३।२।४६) इति खश्प्रत्यये मुमागमः । तस्मादेवोऽन्धः कृष्ण

इति मां मावगाः मावेहि च । नियोगसमुच्चयार्थश्चकारः । अवपूर्वादिणो 'माङ्गि लुङ्', (३।३।१७५) 'इणो गा लुङि' (२।४।४५) इति गादेशः 'न माङ्गयोगे' (६।४।७४) इत्यदप्रतिषेधः । उभयोस्तत्कार्यनिबन्धनाश्रायणात्मत्वाच्च नावयोर्भेदप्रतिपत्तिः कार्येत्यर्थः । तथा च तद्वदेव कर्मसु नियोगेऽप्यसंकोच उचित इति भावः । अत एवानयोर्वाक्यार्थयोर्हेतुहेतुमद्भावाद्वाक्यार्थहेतुकं काव्यलिङ्गमलंकारः । स च कृष्णयोर्भेदाभेदरूपातिशयोक्तिमूल इत्यनयोरङ्गाङ्गिभावेन संकरः ॥ १५ ॥

यच्चोक्तं 'वीतविघ्नम्' (१४।८) इत्यादि तत्राभयदानं प्रतिजानीते—

यस्तवेह सवने न भूपतिः कर्म कर्मकरवत्करिष्यति ।

तस्य नेष्यति वपुः कबन्धतां बन्धुरेष जगतां सुदर्शनः ॥ १६ ॥

य इति ॥ यो भूपतिः तवेहास्मिन् सवने यज्ञे । 'सवनं यजने स्नाने सोमे निर्दलनेऽपि च' इति विश्वः । कर्मकरवद्भृत्यवत्कर्म न करिष्यति तस्य भूपतेर्वपुः जगतां बन्धुः । क्षेमंकरत्वादिति भावः । एष सुदर्शनो मच्चकम् । 'शङ्खो लक्ष्मीपतेः पाञ्चजन्यश्चक्रं सुदर्शनम्' इत्यमरः । कबन्धतां शिरःशून्यतां नेष्यति प्रापयिष्यति । चक्रेणास्य शिरश्छेत्स्यामि इत्यर्थः । 'कबन्धं सलिले प्रोक्तमप-
मूर्धकलेवरे' इति विश्वः । अतो विघ्नशङ्का न कार्येति भावः । अत्र सुदर्शने बन्धुत्वरूपणाद्रूपकालंकारः ॥ १६ ॥

इत्युदीरितगिरं नृपस्त्वयि श्रेयसि स्थितवति स्थिरा मम ।

सर्वसंपदिति शौरिमुक्तवानुद्रहन्मुदमुदस्थित क्रतौ ॥ १७ ॥

इतीति ॥ इतीत्थमुदीरितगिरमुपन्यस्तवाचं शौरिं हरिं नृपो युधिष्ठिरः त्वयि श्रेयस्यभ्युदये विषये स्थितवति सति । त्वयि क्षेमंकरे सतीत्यर्थः । मम सर्वसंपत् स्थिरेत्युक्तवान् । मुदमुद्रहन् सहायसंपत्त्या संतुष्यन् सन् । क्रतावुदस्थित । क्रतुं कर्तुमुद्युक्तवानित्यर्थः । तिष्ठतेर्लुङि 'उदोऽनूर्ध्वकर्मणि' (१।३।२४) इत्यादिना-
त्मनेपदं 'स्थाध्वोरिच्च' (१।२।१७) इति सिचः कित्वादिकारः । 'ह्रस्वादङ्गात्' (८।२।२७) इति सकारलोपः ॥ १७ ॥

अथ पञ्चत्रिंशच्छ्लोकैरनेकधा क्रतुं वर्णयति—

आननेन शशिनः कलां दधदर्शनक्षयितकामविग्रहः ।

आप्लुतः स विमलैर्जलैरभूदष्टमूर्तिधरमूर्तिरष्टमी ॥ १८ ॥

आननेनेत्यादि ॥ आननेन शशिनः कलामिव कलां कान्तिं दधत् । निदर्शनालंकारः । शशिमुख इत्यर्थः । अन्यत्र शशिखण्डधरेत्यर्थः । दर्शनेन ज्ञानेन क्षयितौ नाशितौ कामविग्रहौ कामक्रोधौ येन सः, अन्यत्र दृष्टिदग्धस्मरशरीरः । विमलैर्जलैः आप्लुतः स्नातः । नद्यां स्नातीति दीक्षायां स्नानविधानादिति भावः । अन्यत्र गङ्गोदकसिक्ता । गङ्गाधरीत्यर्थः । स नृपः अष्टानां पूरणी ऋष्टमी । 'तस्य पूरणे डद्' (५।२।४८) इति डद् प्रत्ययः । 'नान्तादसंख्यादेर्मद्' (५।२।४९) इति मङागमः 'टिड्ढाणञ्' (४।१।१५) इत्यादिना ङीप् । अष्टानां मूर्तीनां शिशु० २९

समाहारोऽष्टमूर्तिः । 'तद्वितार्थ-' (२।१।५१) इत्यादिना समाहारे द्विगुरेकवचनं नपुंसकं च । तस्य धरो धारयिताऽष्टमूर्तिधरः शिवः तस्याष्टमी मूर्तिरभूत् । सोमदीक्षितोऽभूदित्यर्थः । तस्याप्यागमे शिवमूर्तित्वप्रमिद्धेः । अत्र प्रकृता-प्रकृतयोर्नृपशिवयोः शिवशब्दमात्रस्य धर्म्याच्छेषालंकारः ॥ १८ ॥

तस्य सांख्यपुरुषेण तुल्यतां विभ्रतः स्वयमकुर्वतः क्रियाः ।

कर्तृता तदुपलम्भतोऽभवद्वृत्तिभाजि करणे यथर्त्विजि ॥ १९ ॥

तस्येति ॥ क्रियाः कर्माणि होमादीनि, अन्यत्र पुण्यपापकर्मणि । स्वयमकुर्वतोऽननुतिष्ठतः, अन्यत्र उदासीनस्य । अत एव सांख्यपुरुषेण सांख्यशास्त्रोक्तं नात्मना तुल्यतां विभ्रतस्तस्य राज्ञः करणेऽन्तःकरणे यथा । बुद्धाविवेत्यर्थः । ऋतौ यजतीति ऋत्विग्याजकः । 'ऋत्विजो याजकाश्च ते' इत्यमरः । 'ऋत्विग्दष्टम्-' (३।२।५९) इति निपातः । तस्मिन् वृत्तिभाजि । होमादिच्यापारं कुर्वतीत्यर्थः । अन्यत्र पुण्यपापकारिणि सति तदुपलम्भतः तस्या ऋत्विग्वृत्तेरुपलम्भान्ममेदमित्यनुसंधानादेव कर्तृता क्रियानुष्ठातृत्वमभवत् । तथैव विधिसामर्थ्यादिनि भावः । अत एवाह भगवान् जैमिनिः—'अन्यो वा स्यात्परिक्रिया स्नानाग्न्यध्यागनेपदे' इति, अन्यत्र तदुपलम्भतस्तस्या बुद्धिवृत्तेरुपलम्भात्साक्षिणेनानुसंधानादेव कर्तृत्वमभवत् । स्वयं क्रियाभोगरहितोऽप्यात्मा बुद्धेः संनिधानाद्वैकस्ववृत्तिवत्त्वात् भवतीत्यर्थः । उपमालंकारः ॥ १९ ॥

शब्दितामनपशब्दमुच्चकैर्वाक्यलक्षणविदोऽनुवाक्यया ।

याज्यया यजनकर्मिणोऽत्यजन्द्रव्यजातमपदिश्य देवताम् ॥ २० ॥

शब्दितामिति ॥ वाक्यलक्षणविदो मीमांसाशास्त्रज्ञाः । यजनकर्मिणो यजन-च्यापारवन्त ऋत्विजः । व्रीह्यादिवादिनिप्रत्ययः । अनूच्यत इत्यनुवाक्या तया-नुवाक्यया । 'अनूच्यया याज्यया जुहोति' इति श्रुतेः । सा च प्रशास्तृपाठ्या । तदभावे होतृपाठ्या देवताह्वानी ऋक् । वचेः 'ऋहलोर्ण्यत्' (३।१।१२४) 'चजोः कु विण्यतोः' (७।३।५२) इति कुत्वम् । शब्दसंज्ञावान् 'वचोऽशब्दसंज्ञायाम्' (७।३।६७) इति न प्रतिषेधः । उच्चकैः अनपशब्दं यथा तथा शब्दिताम् । मन्त्रवर्णेनोच्चैः प्रकाशितामित्यर्थः । 'उच्चैर्नृचा क्रियत' इति विधानात् । 'शब्दसंज्ञदने' इति धातोश्चौरादिकान्कर्मणि क्तः । देवतामिन्द्रादिकामपदिश्य द्रव्यजातं पशुपुरोडाशादि हविःसमूहं इज्यतेऽनयेति याज्या सा च होतृपाठ्या यागाङ्गसाधनमृक् । 'याज्यया जुहोति' इति श्रुतेः । पूर्ववत् 'ऋहलोर्ण्यत्' (३।१।१२४) इति करणे ण्यत् । 'यजयाचरुचप्रवचर्चश्च' (७।३।६६) इति कुत्वप्रतिषेधः । तया अत्यजन् अयजन्नित्यर्थः । 'देवतोद्देशेन द्रव्यत्यागो याग' इति लक्षणात् । स च त्यागः सामान्यत आहवनीये जुहोतीति तदाहवनीय इति सामान्यन्यायाद्विधानादन्यत्रेति ध्येयम् । द्रव्यत्यागस्याध्वर्युमात्रकर्तृत्वेपि याज्यापुरोवाक्याद्वारा होतृप्रशास्त्रोरपि साहित्यादत्यजन्निति बहुत्वव्यपदेशः । तथा च मैत्रावरुणेन

पुरोनुवाक्यायामनूक्तायां तत्प्रकाशितदेवतोद्देशेनाध्वर्युर्होतृपठितयाज्यान्ते वष-
टकारेण सोमादिकं हविरग्नावत्याक्षीदित्यर्थः । स्वभावोक्तिरलंकारः ॥ २० ॥

सप्तभेदकरकल्पितस्वरं साम सामविदसङ्गमुज्जगौ ।

तत्र सूनृतगिरश्च सूरयः पुण्यमृग्यजुषमध्यगीपत ॥ २१ ॥

सप्तेति ॥ तत्र ऋतौ । सामानि वेत्तीति सामवित् उद्गाता सप्तभेदं सप्तप्रकारं
यथा तथा करेण हस्तेन कल्पिताः संपादिताः स्वरा निपादादयो यस्य तत् ।
करविन्यासभेदादिभिर्व्यञ्जितसप्तस्वरमित्यर्थः । 'निपाददर्पभगान्धारपङ्कमध्यमधे-
वताः । पञ्चमश्चत्यमी सप्त' इत्यमरः । यद्वा स्वराः कष्टादयः । कष्टः प्रथमो
द्वितीयो मन्दो नीच इत्यादयः । साम बृहद्रथन्तरादिकमसङ्गमस्खलितमुज्जगा-
वुदगायत् । किञ्च सूनृतगिरः प्रियसत्यवाचः । 'प्रियं सत्यं च सूनृतम्' इत्य-
मरः । सूरयो विद्वांसो होत्राध्वर्यादयः पुण्यं श्रेयस्करम् । ऋचश्च यजुषि च
तत् ऋग्यजुषम् 'अग्निमीळे' 'इषे त्वा' इत्यादिकम् । द्वन्द्वैकवद्भावः 'अचतुर-'
(५।४।७७) इत्यादिना द्वन्द्वे समासान्तनिपातः । अध्यगीपत । इडो लुङि
'विभापालुङ्लडोः' (२।४।५०) इति गाडादेशपक्षे 'गाङ् कुटादि-' (१।२।१)
इति सिचः किरवे 'घुमास्था-' (६।४।६६) इत्यादिना ईत्वम् । अत्र सामसा-
मेत्यादौ वृत्त्यनुग्रामभेदो द्रष्टव्यः ॥ २१ ॥

बद्धदर्भमयकाञ्चिदामया वीक्षितानि यजमानजायया ।

शुष्मणि प्रणयनादिसंस्कृते तैर्हवींषि जुहवांश्चभूविरे ॥ २२ ॥

वद्धेति ॥ बद्धं दर्भभयं दर्भविकारं काञ्चिदाम रशनागुणो यस्यास्तया ।
आग्नीध्रसंनद्धयेत्यर्थः । 'आशासाना सौमनसमित्युत्तरेण गार्हपत्यमूर्ध्वर्जुमा-
सीनां पत्नीं संनह्य तिष्ठन्तीं वाचयतीत्येके, मौञ्जेन दाम्नान्यतरतः पाशेन योक्त्रेण
च' इत्यापस्तम्बवचनात् । दामेति 'डाबुभाभ्यामन्यतरस्याम्' (४।१।१३) इति
डाप्प्रत्ययः । यजमानो यष्टा । 'पूङ्यजोः शानन्' (३।२।१२८) इति यजेः
शानन्प्रत्ययः । तस्य जायया पत्न्या वीक्षितानि दृष्टानि हवींष्याज्यानि । 'पत्न्यवे-
क्षते' इत्याज्यस्य पत्न्यवेक्षणसंस्कारविधानादर्थप्रधानत्वात्सर्वेषामाज्यादीनां प्राण-
भृत्प्रायेण वीक्षितत्वव्यपदेशः । प्रणयनं नाम गार्हपत्यादुद्धृत्य मन्त्रेणायतने साद-
नम् । आदिशब्दात् परिस्तरणसमिदाधानसंमार्गादिसंस्कारसंग्रहः । तैः प्रणयनादिभिः
संस्कृते अहितातिशये शुष्मण्यग्नौ । 'बर्हिः शुष्मा कृष्णवर्त्मा' इत्यमरः । अत्रा-
प्याहवनीये जुहोतीति हूयमानेऽध्वर्युः कर्ता । 'जुहूपात्रव्यापृतया सुवाहवनीयं
प्रधानम्' इति न्यायवचनात् । तैः ऋत्विग्भिः जुहवांश्चभूविरे । जुहोतेः कर्मणि लिट्
'भीहीभृहुवाम्-' (३।१।३९) इति विकल्पादाम्प्रत्ययः । अत्र विषयस्य योक्त्र-
स्यानुपादानेन विषयिणः काञ्चीगुणस्यैव तदभेदेन निर्देशाद्भेदेऽभेदरूपातिशयोक्ते-
रनुप्रासेन संकरः ॥ २२ ॥

नाञ्जसा निगदितुं विभक्तिभिर्व्यक्तिभिश्च निखिलाभिरागमे ।

तत्र कर्मणि विपर्यणीनमन् मन्त्रमूहकुशलाः प्रयोगिणः ॥ २३ ॥

नेति ॥ तत्र तस्मिन्कर्मणि यज्ञकर्मणि । अन्यथाश्रुतस्य शब्दस्यान्यथालिङ्गवचनादिभेदेन विपरिणमनमूहः । तत्र कुशलाः । प्रयोग एषामस्तीति प्रयोगिणः प्रयोक्तार ऋत्विजः आगमे आज्ञाये निखिलाभिर्विभक्तिभिः प्रथमादिभिः सुब्विभक्तिभिस्त्रिभक्तिभिश्च । विभक्तिग्रहणं वचनोपलक्षणम् । व्यक्तिभिलिङ्गैश्चाजसा सुखेन निगदितुं पठितुं न भवन्त्यशक्यत्वादिति नाजसा निगदितुम् । 'अजस उपसंख्यानम्' (वा०) इति अलुक् । नञर्थस्य नशब्दस्य सुप्सुपेति समासः । अथवा अजसेति तृतीयान्तप्रतिरूपकमव्ययं तत्त्वाथ । 'अजसा तत्त्वतूर्णयोः' इति विश्वः । अजसा तत्त्वत इत्यर्थः । अस्मिन्पक्षे नैकपद्यनियमः । तं मन्त्रं कर्माङ्गदेवतारूपवाक्यं विपर्ययणीनमन् विपरिणमन्ति स्म । विपरिणमितवन्त इत्यर्थः । विपरिपूर्वकाण्यन्तात् णमधातोर्लुङ् । सन्वद्वावे 'सन्वतः' (७।४।७९) इत्यभ्यासस्यत्वम् । 'दीर्घो लघोः' (७।४।९४) इति दीर्घः । 'उपसर्गादसमासेऽपि णोपदेशस्य' (८।४।१४) इति णत्वम् । अत्र नाजसेति पाठविशेषणगत्या मन्त्रविपरिणमनहेतुत्वात्पदार्थहेतुकं काव्यलिङ्गम् ॥ २३ ॥

संशयाय दधतोः सरूपतां दूरभिन्नफलयोः क्रियां प्रति ।

शब्दशासनविदः समासयोर्विग्रहं व्यवससुः स्वरेण ते ॥ २४ ॥

संशयायेति ॥ संशयाय संदोहोत्पादनाय सरूपतां सादृश्यं दधतोः । उभयत्र रूपसाम्यादयं समासोऽयं वेति संशयं कुर्वतोऽतिरिक्त्यर्थः । यथेन्द्रशत्रुरित्यन्तेन्द्रस्य शत्रुः शातयिता हन्तेति पृथीतत्पुरुषः, उतेन्द्रः शत्रुर्यस्येति बहुव्रीहिरिति सारूप्यसंशयः । तत्रानियमे दोषमाह—दूरेति । क्रिया प्रकृतं कर्म तां प्रति । तामुद्दिश्येत्यर्थः । दूरभिन्नमत्यन्तविलक्षणं फलं ययोर्दूरभिन्नफलयोस्तयोरर्थभेदात्कर्मणः फलभेदं प्रतिपादयतोऽतिरिक्त्यर्थः । यथेन्द्रशत्रुरित्यन्त्रैव पृथीसमासस्येष्टवे वृत्रस्येन्द्रहन्तृत्वम्, बहुव्रीहौ तु तस्येन्द्रेण वध्यत्वमिति फलभेद इति भावः । समासयोरैवंविधयोः प्रसक्तयोः सतोऽतिरिक्त्यर्थः । भावलक्षणे सप्तमी । शब्दशासनविदः शब्दशास्त्रज्ञाः । अन्येषामनधिकारादिति भावः । ते प्रकृता ऋत्विजः स्वरेण तत्तत्समासविहितस्वरवशेन विग्रहं वाक्येन समर्थाभिधानं व्यवससुर्निश्चिन्त्युः । अस्मिन् स्वरेऽयं समासः, तत्रायं विग्रह इति अन्यतरपक्षवधारणं चक्रुः । यथेन्द्रशत्रुरित्यन्त्रैव पूर्वपदे उदात्तत्वेन बहुव्रीहिस्वरेण बहुव्रीहिसमासनिश्चयः । इन्द्रः शत्रुर्यस्येति विग्रहावधारणमित्यर्थः । व्यवपूर्वस्य स्यतेर्लिटि 'आदेशः' (८।३।५९) इत्यात्वे द्विवचनादिकार्यं श्लेष्सादेशः । अत्र संशयजनकत्वफले भेदप्रतिपादकपदार्थयोर्विशेषणगत्या संदिग्धे न्यायः प्रवर्तते इति न्यायेन विग्रहस्य व्यवसायहेतुकत्वात्पदार्थहेतुकं काव्यलिङ्गमलंकारः ॥ २४ ॥

लोलहेतिरसनाशतप्रभामण्डलेन लसता हसन्निव ।

प्राज्यमाज्यमसकृद्वपृकृतं निर्मलीमसमलीढ पावकः ॥ २५ ॥

लोलेति ॥ लसता प्रकाशमानेन लोलाश्चला हेतयो ज्वाला एव रसना रसज्ञाः । 'वह्नेर्द्व्येर्ज्वालीकीलावर्चिर्हेतिः शिखा स्त्रियाम्' इति, 'रसज्ञा रसना

जिह्वा' इति चामरः । तासां शतानि तेषां प्रभामण्डलेन हसन्निवेति रूपकसं-
कीर्णोत्प्रेक्षा । पावको वह्निः वषट्कृतं वषट्कारेण त्यक्तम् । हुतमित्यर्थः । 'हुतं
त्रिषुवषट्कृतम्' इत्यमरः । निर्मलीमसम् अमलिनं । शुद्धमित्यर्थः । 'मलीमसं तु
मलिनम्' इत्यमरः । 'ज्योत्स्नातमिस्रा-' (५।२।११४) इत्यादिना मलिनशब्दा-
न्मत्वर्थे ईमसच्प्रत्ययान्तो निपातः । प्राज्यं प्रभूतमाज्यमसकृदलीढ आस्वादयत् ।
लिहेः स्वरितेत्वाल्हाङ् कृते 'हो ङः' (८।२।३१) इति ढत्वं 'झषस्तथोऽर्धोघः'
(८।२।४०) इति धत्वे ष्ट्वे ढलोपदीघौ ॥ २५ ॥

तत्र मन्त्रपवितं हविः क्रतावश्नतो न वपुरेव केवलम् ।

वर्णसंपदमतिस्फुटां दधन्नाम चोज्ज्वलमभूद्विभुजः ॥ २६ ॥

तत्रेति ॥ तत्र क्रतौ । मन्त्रेरूपवनादिमन्त्रैः पवितं पवित्रितम् । शोधितमि-
त्यर्थः । 'पूडश्च' (७।२।५१) इति विकल्पादिडागमः । हविराज्यादिकमश्नतो
भुञ्जानस्य । अशोर्भोजनार्थाल्लटः शत्रादेशः । हवींषि भुङ्क्त इति हविर्भुजोऽग्नेः
संबन्धि । अतिस्फुटामतिविकसितां वर्णसंपदं रूपसमृद्धिं दधत् केवलमेकम् । 'केवलं
त्वेककृत्वयोः' इति शाश्वतः । वपुरेवोज्ज्वलमोजिष्टं नाभूत् । किंतु अतिस्फुटा-
मतिव्यक्तार्था वर्णसंपदमक्षरसमुदायं दधत् । 'वर्णो द्विजादौ शुक्लादौ स्तुतौ वर्णं
तु चाक्षरे' इत्यमरः । नाम हविर्भुगिति नामधेयं चोज्ज्वलं रूढमभूत् । निरन्तरं
हविर्भोजनाद्वपुः पुष्टिमाप, नाम चार्थवदासीदित्यर्थः । अत्र भोजनस्याश्नत इति
विशेषणगत्या हेतुत्वात्पदार्थहेतुकं काव्यलिङ्गम् ॥ २६ ॥

स्पर्शमुष्णमुचितं दधच्छिखी यद्दाह हविरद्भुतं न तत् ।

गन्धतोऽपि हुतहव्यसंभवाद्देहिनामदहदोधमंहसाम् ॥ २७ ॥

स्पर्शमिति ॥ उचितं स्वाभाविकमुष्णमुष्णाख्यं स्पर्शं स्पर्शनेन्द्रियमात्रप्राज्ञं
गुणविशेषं दधद्धानः शिखी शिखावानग्निः । व्रीह्यादित्वादिनिः । हविराज्या-
दिकं ददाह भस्मीचकारेति यत् तदद्भुतं न । उष्णस्पर्शसहकृतस्याग्नेः पार्थिवद्र-
व्यदहनशक्तेः स्वाभाविकत्वादिति भावः । कुतः । हुतहव्यसंभवादद्भुतहवनीयहवि-
र्जन्याङ्गन्धतो गन्धादपि । सांक्रामिकगुणादपीत्यर्थः । देहिनां गन्धं जिघ्रतां प्राणि-
नामित्यर्थः । अंहसां पापानां ओघं समूहं, अदाह्यमपीति भावः । अदहन्नस्मीकृ-
तवान् । नाशितवानित्यर्थः । अदाह्यदहनं त्वाश्चर्यमिति भावः । अत्रोष्णस्पर्शधा-
रणस्य शिखिविशेषणभावेनास्य हविर्दाहहेतुकत्वात्पदार्थहेतुकं तावदेकं काव्यलि-
ङ्गम् । उत्तरार्धे त्वंहसां भस्मीकरणाभावलक्षणदाहविरोधस्य नाशलक्षणया समा-
धानाद्विरोधाभासे लक्ष्यस्य वाच्याभेदाध्यवसायमूलतिशयोक्तिप्रतिभोत्थापितः
स एवादाह्यदाहकत्वरूपो वाक्यार्थभूतपूर्वोक्तपदार्थहेतुककाव्यलिङ्गसहकृतो हवि-
र्देहनाद्भुतत्वहेतुरिति वाक्यार्थहेतुकं काव्यलिङ्गमन्यैः प्राधान्येन संकीर्यते ॥ २७ ॥

उन्नमन्सपदि धूम्रयन्दिशः सान्द्रतां दधदधःकृताम्बुदः ।

द्यामियाय दहनस्य केतनः कीर्तयन्निव दिवौकसां प्रियम् ॥ २८ ॥

उन्नमन्निति ॥ सपदि होमक्षण एवोन्नमन्नुद्वलन् दिशो धूमयन् धूमवर्णाः कुर्वन् सान्द्रतां नीरन्ध्रतां दधन् अत एवाधःकृताम्बुदः शोभयावधीरितमंधो मेघोपरि गतश्च दहनस्याग्नेः केतनः केतुः । धूम इत्यर्थः । द्यौरोको येषां तेषां दिवौकसां देवानाम् । पृषोदरादिवान्साधुः । अथवा दिवमोको येषामिति विग्रहः । 'दिवं स्वर्गान्तरिक्षयोः' इति विश्वः । तेषां प्रियमिष्टं कीर्तयन् कथयन्निव कीर्तन-हेतोरेव । कीर्तनार्थमिवेत्यर्थः । अत एव फलोत्प्रेक्षा । कीर्तयन्निति 'लक्षणहेच्छोः क्रियायाः' (३।२।१२६) इति हेत्वर्थे लटः शत्रादेशः । वामन्तरिक्षमिदं प्राप । इणो लिट् ॥ २८ ॥

निर्जिताखिलमहार्णवौपधिस्यन्दमारममृतं ववल्गिरे ।

नाकिनः कथमपि प्रतीक्षितुं हूयमानमनले विपेहिरे ॥ २९ ॥

निर्जितेति ॥ नाकः स्वर्गं एषामस्तीति नाकिनो देवाः अखिलानां महार्णवौपधीनां महार्णवमन्थनसमये उत्थितानां दिव्यौपधिलतानां स्यन्दो मन्थनान्निःसृतो रसः तस्य मारो मृष्टांशः । अमृतमिति यावत् । स निर्जितो येन तत् । अमृतादपि स्वाद्वित्यर्थः । अमृतं हविराख्यातम् । 'अमृतं यज्ञशेषे स्यात्पीयूषे सलिले घृते' इति मेदिनी । ववल्गिरेऽभ्यवजहः । 'वल्गं भोजने' वनेरिति लिट् । 'वल्गं चाभ्यवहारं प्रत्यवमानं च जेमनं जग्धिः' इति हलायुधः । तस्यामृताधिक्यं व्यनक्ति । अनले हूयमानं दीयमानममृतमिति भावः । प्रतीक्षितुं कथमपि विपेहिरे मोढवन्तः । होमविलम्बं कथंचिदसहन्तेत्यर्थः । नृणां तु प्रागेव जिघ्र्सीति रसातिशयोक्तिः । अत्र हविषोऽमृतमित्यभेदोक्त्या भेदरूपातिशयोक्तिस्तद्दिशोपपदार्थस्य वल्गनहेतुत्वाकाव्यलिङ्गभेदमया संकीर्यते । 'परिविविभ्यः सेवसितसयमिवुसह-' (८।३।१०) इत्यादिना सहैः पठ्यम् ॥ २९ ॥

तत्र नित्यविहितोपहृतिषु प्रोषितेषु पतिषु द्युयोपिताम् ।

गुम्फिताः शिरसि वेणयोऽभवन्न प्रफुल्लमुरपादपस्रजः ॥ ३० ॥

तत्रेति ॥ तत्र क्रतौ नित्यं विहितोपहृतिषु कृताह्वानेषु पतिषु भर्तृषु इन्द्रादिषु प्रोषितेषु प्रवासं गतेषु । वसेः कर्तरि क्तः 'वसतिक्षुधोः-' (७।२।५२) इतीडागमः । द्युयोपितां स्वर्गस्त्रीणामिन्द्राण्यादीनां शिरसि वेणयो जटा एव गुम्फिता ग्रथिता अभवन् । प्रफुल्ला विकसिताः सुरपादपस्रजो मन्दारमाला न गुम्फिता अभवन् । अत्र सुरयोपितां वेण्यसंबन्धेऽपि संबन्धोक्तेः स्वसंबन्धेऽप्यसंबन्धोक्तेश्च संबन्धेऽसंबन्धरूपा असंबन्धे संबन्धरूपा चानिशयोक्तिः । ताभ्यां च क्रतोरजस्रत्वं व्यज्यत इत्यलंकारेण वस्तुध्वनिः ॥ ३० ॥

प्राशुराशु हवनीयमत्र यत्तेन दीर्घममरत्वमध्यगुः ।

उद्धतानधिकमेधितौजसो दानवांश्च विबुधा विजिग्यिरे ॥ ३१ ॥

प्राशुरिति ॥ विबुधाः सुरा अत्र क्रतौ आशु क्षिप्रं हूयत इति हवनीयं हविर्यत्प्राशुः प्राशितवन्तः । 'अश भोजने' लिट् द्विवचनादिकार्यं 'अत आदेः'

(७।४।७०) इत्यभ्यागदीर्घः । तेन हविःप्राशनेन दीर्घं चिरभोग्यममरत्वं देवत्व-
मध्यगुः प्रापुः । ‘इणो गा लुङि’ (२।४।४५) इति गादेशः । किञ्च अधिकमत्य-
न्तमेधितौजसो वधिपायलाः सन्तः उद्धतानुद्धतान् दानवान्, असुरांश्च विजिगिरे
जितवन्तः । विपूर्वाज्यतेः कर्तरि लिट् । ‘विपराभ्यां जेः’ (१।३।१९) इत्यात्मने-
पदम् । अत्र विबुधानां दीर्घामरस्यासुरविजयित्वासंबन्धेऽपि संबन्धोक्तेरतिश-
योक्तिः । एधितौजसस्य विशेषणगत्या विजयहेतुत्वात्काव्यलिङ्गं तदुत्थापितश्चा-
मरस्यासुरविजयक्रियासमुच्चय इति संकरः । गुणक्रियायोगपद्यं समुच्चयः ॥ ३१ ॥

नापचारमगमनकचित्क्रियाः सर्वमत्र समपादि साधनम् ।

अत्यशेरत परस्परं धियः सन्निपां नरपतेश्च संपदः ॥ ३२ ॥

नापचारमिति ॥ अत्र क्रतौ कचित् कुत्रापि क्रियाः कर्माप्यपचारं लोपवि-
पयविपर्यायादिदोषं नागमन् । गमेर्लुङि ‘पुपादि-’ (३।१।५५) इति च्लेरडा-
देशः । अनपचारे हेतुमाह—अत्र सर्वं साधनं समपादि संपन्नम् । पद्यतेः कर्तरि
लुङ् ‘चिण् ते पदः’ (३।१।६०) इति चिण् प्रत्ययः कर्मणि वा । संपादितमि-
त्यर्थः । ‘चिण् भावकर्मणोः’ (३।१।६६) इति चिण्प्रत्ययः । साधनसंपत्तिमेव
व्यनक्ति—अतीति । सन्नं यज्ञतन्त्रं येपामस्तीति सन्निपासृतिवजाम् । ‘सन्नमाच्छा-
दने यज्ञे’ इत्यमरः । धिय उत्तरोत्तरप्रयोगविज्ञानाति । तदुक्तम्—‘आचतुर्थार्थकर्म-
णोऽन्ते समीक्षेतेदं करिष्यामि’ इति । तथा नरपते राज्ञः संपदः पदार्थसमृद्धयश्च
परस्परमत्यशेरतानि श्रूयितवत्यः । उभयेऽप्यतिसमग्रा इत्यर्थः । ज्ञानद्रव्ये हि
क्रियासाधने तत्संपन्नस्य कुतः क्रियापचार इति भावः । अत्रानपचारवाक्यार्थस्य
साधनसंपत्तिवाक्यार्थहेतुक्त्वाद्वाक्यार्थहेतुकं काव्यलिङ्गम् । तस्य परस्परातिशय-
क्रियारूपधर्मसाम्यगम्योपस्यकेवलप्रकृतधीसंपदोचरया तुल्यशोगितयोजीवितेत्यन-
योरङ्गाङ्गिभावेन संकरः ॥ ३२ ॥

दक्षिणीयमवगम्य पङ्क्तिशः पङ्क्तिपावनमथ द्विजव्रजम् ।

दक्षिणः क्षितिपतिर्व्यशिश्रणदक्षिणाः सैदसि राजसूयकीः ॥ ३३ ॥

दक्षिणीयमिति ॥ अथानन्तरं दक्षिण औदार्यवान् । ‘दक्षिणे सरलोदारौ’
इत्यमरः । क्षितिपती राजा । दक्षिणामर्हतीति दक्षिणीयो दक्षिणार्हः । ‘दक्षिणीयो
दक्षिणार्हस्तत्र दक्षिण्य इत्यपि’ इत्यमरः । ‘कडङ्करदक्षिणाच्छ च’ (५।१।६९)
इति छप्रत्ययः । तं पङ्क्तेः स्वाधिष्ठितायाः पावनं पावयितारं पङ्क्तिपावनम् । पाव-
यतेः कर्तरि ल्युट् । द्विजव्रजं ऋग्विग्वर्गमित्यर्थः । पङ्क्तिशः पङ्क्त्यनुसारेणाधिगम्य
प्राप्य सैदसि राजसूयकीः । राजसूयकाण्डोक्ता इत्यर्थः । दक्षिणाशब्दः स्फुटार्थः ।
राजसूयकीति दक्षिणार्थ एव ढको विधानात् । व्यशिश्रणद्विश्रानयति स्म ।
वित्तीर्णवानित्यर्थः । ‘विश्राननं वितरणम्’ इत्यमरः । ‘श्रण दाने’ इति धातोः
‘जौ चङ्युपधाया ह्रस्वः’ (७।४।१) । वृत्त्यनुप्रासोऽलंकारः ॥ ३३ ॥

वारिपूर्वमखिलासु सत्क्रियालब्धशुद्धिषु धनानि बीजवत् ।

भावि बिभ्रति फलं महद्विजक्षेत्रभूमिषु नराधिपोऽवपत् ॥३४॥

वारीति ॥ नराधिपो राजा सत्क्रियाभिरभिषेकमंस्कारैर्लब्धा शुद्धिनिर्दो-
षता याभिस्तास्वखिलासु । द्विजा एव क्षेत्रभूमयः केदारभूमयस्तासु । 'क्षेत्रं
गेहे पुरे देहे केदारे योनिभार्ययोः' इति वैजयन्ती । भावि भविष्यन्महत्फलं
स्वर्गादिकं धान्यादिकं च बिभ्रति । बिभ्राणानीत्यर्थः । 'वा नपुंसकस्य' (७।१।७९)
इति विकल्पाज्जमागमप्रतिषेधः । धनानि बीजवद्बीजैस्तुल्यं वारिपूर्वमुदकदानपूर्व-
कमवपदुसवान् । दत्तवानित्यर्थः । अत्र बीजवदित्युपमानम् 'तेन तुल्यम्-'
(५।१।११५) इति तुल्यार्थे वतेर्विधानात् । तथापि यापक्रियायोगाद्विजक्षेत्रेति
रूपकसमासो नोपमितसमासः । किंतु रूपकस्याङ्गमुपमा तदुत्थापितत्वादिनि
संकरः ॥ ३४ ॥

किं नु चित्रमधिवेदि भूपतिर्दक्षयन्द्विजगणानपूयत ।

राजतः पुपुविरे निरेनसः प्राप्य तेऽपि विमलं प्रतिग्रहम् ॥३५॥

किमिति ॥ भूपतिरधिवेदि वेद्याम् । मन्त्रवेद्यामित्यर्थः । अत्र विभक्त्यर्थेऽव्य-
यीभावः । द्विजगणानुत्तिवर्गगणान् दक्षयन्दर्पयन् दक्षिणाप्रतिग्रहेण सदक्षिणान्कुर्वन् ।
प्रतिग्राहयन्नित्यर्थः । तत्क्षणे दक्षिणां प्रतिगृह्णाति श्रुतिदर्शनात् । 'दक्ष नैपुण्ये' इति
धातोर्ण्यन्ताल्लुठः शत्रादेशः । अत एव 'निष्णाने दक्षिणे वापि नैपुण्ये निपुणेऽपि
च' इति भट्टः । अपूयत पूतोऽभवदिति कर्मकर्तरे लङ् । किं चित्रं दाता पूत
इति । न चित्रमित्यर्थः । किंतु प्रतिग्रहीतापि पूत इति चित्रमाह । ते द्विजगणा अपि
निरेनसो निष्पापात् राजतो राज्ञः । पञ्चम्यान्ममिह । विमलं शुद्धं प्रतिग्रहं प्राप्य
पुपुविरे पूता बभूवुः । 'विशुद्धाच्च प्रतिग्रहः' इत्यभिधानादिति भावः । अत्रापि
पूतः कर्मकर्तरे लिट् । प्रतिग्रहीतापि शुद्ध इति विरोधः । स एव वाक्यार्थभूतश्चि-
त्रत्वनिषेधहेतुरिति विरोधवाक्यार्थहेतुककाव्यलिङ्गयोरङ्गाङ्गिभावेन संकरः ॥ ३५ ॥

स स्वहस्तकृतचिह्नशासनः पाकशासनसमानशासनः ।

आ शशाङ्कतपनार्णवस्थितेर्विप्रसादकृत भूयसीर्भुवः ॥ ३६ ॥

स इति ॥ पाको नाम कोऽपि राक्षसस्तस्य शासनः शासको हन्ता पाकशास-
नः इन्द्रस्तेन समानं शासनं तुल्याज्ञा यस्य स इत्यर्थः । स राजा स्वहस्तेन कृतं
लिखितं चिह्नं स्वनामलेखनादिलाञ्छनं येषु तानि शासनानि नियमपत्राणि यस्य
सः । दत्तस्वहस्तलेखाङ्कितशासनः सन्नित्यर्थः । आ शशाङ्कतपनार्णवस्थितेः शशा-
ङ्कतपनार्णवानभिव्याप्य । आकल्पमित्यर्थः । अभिविधावाङ् । 'आङ्गार्यादभि-
विध्योः' (२।१।१३) इति विकल्पादसमासः । भूयसीर्भुवो देयभूमीः विप्रसाद्वि-
प्राधीनाः । 'देये त्रा च' (५।४।५५) इति चकारत्सातिप्रत्ययः । अकृत कृतवान् ।
दत्तवानित्यर्थः । कृजो लुङि तङ् 'उश्च' (१।२।१२) इति सिचः कित्वात् 'इस्वा-
दङ्गात्' (८।२।२७) इति सकारलोपो गुणाभावश्च । पाकशासनसमानशासन
इत्युपमानुप्रासयोः संसृष्टिः ॥ ३६ ॥

शुद्धमश्रुतिविरोधि विभ्रतं शास्त्रमुज्ज्वलमवर्णसंकरैः ।

पुस्तकैः सममसौ गणं मुहुर्वाच्यमानमश्रुणोद्विजन्मनाम् ॥३७॥

शुद्धमिति ॥ असौ नृपः शुद्धमाचारपूतम् । अन्यत्र विभक्तिविपरिणामेन शुद्धैरकलङ्कैः । श्रुतिविरोधि वेदविरुद्धं न भवतीत्यश्रुतिविरोधि शास्त्रं विभ्रत-
मात्मनि धारयन्तम् । सकलवैदिकशास्त्राभिज्ञमित्यर्थः । 'नाभ्यस्ताच्छतुः' (७।१।
७८) इति नुम्प्रतिषेधः । अन्यत्र श्रुत्यविरोधिभिः पुराणादिभिः । वाच्यमानम-
न्वयगुणादिक्रमेण प्रस्तूयमानम्, अन्यत्र वाच्यमानैर्द्विजगणेन व्याख्यायमानैरि-
त्यर्थः । वचेश्चौरादिकात्कर्मणि लटः शानजादेशः । द्विजन्मनां ब्राह्मणानां गणं
अवर्णसंकरैरसंकीर्णशरैः, अन्यत्र जातिसंकररहितमिति विपरिणामः । पुस्तकैः
समं पुस्तकाक्षरैर्वाक्यैः सह अश्रुणोत् । दानकाले प्रत्येकं ब्राह्मणानां गुणान् गोष्ठीश्च
श्रुतवानित्यर्थः । मुखस्थविद्यानामपि पुस्तकधारणं विलक्षणत्वेनोक्तमित्यदोषः ।
अन्यत्र पुस्तकैः समं द्विजगणमश्रुणोदिति संबन्धिभेदभिन्नयोः श्रवणयोरभेदा-
ध्यवसायभेदेऽभेदरूपातिशयोक्तिचमत्कारिणी द्विजानां प्रकृतत्वात् पुस्तकानीव
द्विजानिति वैवक्षिकोपमानोपमेयभावपर्यवसायिनी श्लेषसंकीर्णसहोक्तिरलंकारः ।
'सहर्षेनान्वयो यत्र भवेदतिशयोक्तिः । कल्पितौपम्यपर्यन्ता सा सहोक्तिरिहे-
ष्यते' इति लक्षणात् । केचित्पुस्तकैः समं वाच्यमानमिति योजयित्वा पुस्तकेषु
द्विजगणान्, लेख्येष्वप्यायतमानानिति व्याचक्षते । तैः पुस्तकेषु शास्त्रभरणासंभ-
वादवर्णसंकरेति श्लिष्टविशेषणावगतप्रकृतश्लेषभङ्गः पुस्तकानां च वाचनकरण-
त्वात्समादिशब्दवैयर्थ्यमुक्तसहोक्त्यलंकारभ्रंशश्चेत्येवमादयो दोषा दुस्तरा इत्यलं
विस्तरेण ॥ ३७ ॥

तत्प्रणीतमनसामुपेयुषां द्रष्टुमाह्वनमग्रजन्मनाम् ।

आतिथेयमनिवारितातिथिः कर्तुमाश्रमगुरुः स नाश्रमत् ॥३८॥

तदिति ॥ अनिवारिता अप्रत्याख्याता अतिथयो येन स आश्रमाणां ब्रह्म-
चर्यादीनां गुरुर्नियन्ता स राजा । आ समन्ताज्जुह्वत्यस्मिन्नित्याह्वनं यागम् ।
जुहोतेत्युद । द्रष्टुमुपेयुषामागतानाम् । अत एव प्रणीतमनसां सत्कर्मदर्शनाद्दृ-
ष्टचित्तानामग्रजन्मनाम् द्विजानाम् । अतिथिषु साध्वातिथेयमतिथिसत्कारम् ।
'पथ्यतिथिः' (४।१।१०४) इत्यादिना दृष्टप्रत्ययः । कर्तुं नाश्रमन्न श्रान्तः ।
श्राम्यतेः पुषादिस्वाहुङि च्लेरडादेशः । अत्रानिवारितातिथित्वस्य विशेषणगत्या
श्रमनिषेधहेतुत्वात्काव्यलिङ्गं तदनुप्रासेन संसृज्यते ॥ ३८ ॥

मृग्यमाणमपि यदुरासदं भूरिसारमुपनीय तत्स्वयम् ।

आसतावसरकाङ्क्षिणो बहिस्तस्य रत्नमुपदीकृतं नृपाः ॥ ३९ ॥

मृग्यमाणमिति ॥ यद्रत्नं मृग्यमाणमन्विष्यमाणमपि दुरासदं दुर्लभम् ।
भूरिसारं महासारमुपदीकृतमुपायनीकृतम् । मनसा यथासंकल्पितमित्यर्थः ।
'उपायनमुपग्राह्यमुपहारस्तथोपदा' इत्यमरः । तद्रत्नं श्रेष्ठवस्तु । 'रत्नं श्रेष्ठे मणा-

वपि' इति विश्वः । नृपाः स्वयमुपनीय तस्य राज्ञोऽवसरकाङ्क्षिणः सेवावसरं प्रतीक्षमाणा बहिरासत स्थिता इत्यैश्वर्यातिशयोक्तिः । अत्र रत्ने उपदात्वस्यारोप्यमाणस्य प्रकृतोपयोगात्परिणामालंकारः ॥ ३९ ॥

एक एव वसु यद्ददौ नृपस्तत्समापकमतक्यत क्रतोः ।

त्यागशालिनि तपःसुते ययुः सर्वपार्थिवधनान्यपि क्षयम् ॥ ४० ॥

एक इति ॥ एक एव नृपो यद्वसु धनं ददौ । उपायनमिति भावः । तद्वनमेव क्रतोः समापकं संपूरकमतक्यत । दक्षिणादानादिसर्वकृत्यव्ययपर्याप्ततया तर्कितमित्यर्थः । तपःसुते धर्मपुत्रे त्यागशालिनि सति सर्वपार्थिवधनान्यपि क्षयं व्ययं ययुः । अत्रैकपार्थिवधनस्य कृतसमापकत्वात्संबन्धेऽपि तत्संबन्धोक्तैरतिशयोक्तिः । तयोश्च सापेक्षत्वात्सजातीयसंकरः ॥ ४० ॥

प्रीतिरस्य ददतोऽभवत्तथा येन तन्प्रियचिकीर्षवो नृपाः ।

स्पर्शितैरधिकमागमन्मुदं नाधिवेश्म निहितैरुपायनैः ॥ ४१ ॥

प्रीतिरिति ॥ ददतो दानं कुर्वतोऽस्य राज्ञस्तथा तेनैव प्रकारेण राजोपायनानामर्थिसात्करणेनैव प्रीतिरभवद्दामीत् । न तु कोशगृहार्पणेनेत्यर्थः । कुतः । येन प्रकारेण तस्य राज्ञः प्रियचिकीर्षवः प्रियं कर्तुमिच्छवः । मधुपिपासुप्रभृतिव्वाद्वितीयासमासः । नृपाः स्पर्शितैः प्रतिपादितैः । 'स्पर्शनं प्रतिपादनम्' इत्यमरः । उपायनैरुपहारैरधिकं यथा तथा मुदमागमन् प्राप्ताः । तथैव प्रभुप्रीतिसिद्धेः स्वोपायनानां सिद्धिनियोगलाभाच्चेति भावः । अधिवेश्म वेश्मनि निहितैरुपायनैर्मुदं नागमन् । तथोक्तप्रयोजनामिद्वेगिति भावः । येनैव राज्ञां मोदः स्वस्य च महान्धर्मलाभः तेनोपायनानामर्थिसात्करणादेव राज्ञः प्रीतिरासीत्, न कोशगृहार्पणादित्यर्थः । अत एव दानसंग्रहयोः प्रकृतयोः प्रीतेः संग्रहपरिहारेण दान एव नियमनान्परिसंग्रह्यालंकारः । 'एकस्यानेकत्र प्राप्तावेकत्र नियमनं परिसंग्रहे'ति लक्षणात् । एतेन सर्वस्वदानं व्यज्यत इत्यलंकारेण वस्तुध्वनिः ॥ ४१ ॥

यं लघुन्यपि लघूकृताहितः शिष्यभूतमशिपत्स कर्मणि ।

सस्पृहं नृपतिभिर्नृपोऽपरैर्गौरवेण ददृशेतरामसौ ॥ ४२ ॥

यमिति ॥ लघूकृता अल्पीकृता अहिताः शत्रवो येन सः । स राजा शिष्येण तुल्यं शिष्यभूतम् । 'भूतं क्षमादां पिशाचादां न्याय्ये सत्योपमानयोः' इति विश्वः । सुप्सुपेति नित्यसमासः । यं नृपं लघुन्यप्यलपेऽपि यज्ञीयपशुरक्षणादिकर्मण्यशिपदाज्ञापितवान् । 'सतिशास्त्र्यतिभ्यश्च' (३।१।५६) इति लुङि च्लेरङादेशः 'शाम इदङ्गहलोः' (६।१।३४) इतीकारः । असौ कर्मकरो नृपः अपरैस्ततोऽन्यैर्नृपतिभिः सस्पृहं अहो संमान इति साभिलाषं गौरवेण ददृशेतरामतिशयेन दृष्टः । दृशेः कर्मणि लिट् 'तिङश्च' (५।३।५६) इति तरप्प्रत्यये 'किमेत्तिङव्ययघादाम्बद्व्यप्रकर्षे' (५।१।११) इत्यामुप्रत्ययः । 'तद्धितश्चासर्वविभक्तिः' (१।१।३८) इत्यव्ययसंज्ञा । अत्र कर्मकरनृपस्येतरनृपकर्तृकविशिष्टदर्शनकर्मत्वा-

संबन्धेऽपि संबन्धोक्तेरतिशयोक्तिः । तथा राज्ञो निरङ्कुशाज्ञत्वं व्यज्यत इत्यलं-
कारेण वस्तुध्वनिः ॥ ४२ ॥

आद्यकोलतुलितां प्रकम्पनैः कम्पितां मुहुरनीदृगात्मनि ।

वाचि रोपितवताऽमुना महीं राजकाय विषया विभेजिरे ॥४३॥

आद्येति ॥ आद्यकोल आदिवराहः । 'वराहः सूकरो घृष्टिः कोलः पोत्री
किरिः किटिः' इत्यमरः । तेन तुलितां कल्पादौ उद्धृताम् । तथापि प्रकम्पनैः
प्रक्षोभकैर्हिरण्याक्षप्रमुखैः कम्पितां क्षोभितां महीम् । अनीदृगात्मन्यनेवंरूपायां
केनाप्यकम्पितायामस्खलितायां वाचि रोपितवता स्थापितवता । स्थिरेण रोप-
णेन स्थिरीकुर्वन्तेत्यर्थः । अमुना राज्ञा राजकाय राज्ञां समूहाय । 'गोत्रोक्ष-'
(४।२।३९) इत्यादिना वुञ्जप्रत्ययः । विषया देशाः । 'नीवृज्जनपदो देशविषयौ
तूपवर्तेनम्' इत्यमरः । विभेजिरे अस्यायमिति विभक्ताः । प्राक् दिग्विजयोद्धृतान्
राज्ञः पुनः पदेषु स्थापयामासेत्यर्थः । अत्रादिवराहो महीमुद्धृतवानेव वाचैवासौ
तु निरातङ्गं स्थापितवान्श्रेन्युपमानादुपमेयस्याधिक्यकथनाद्व्यतिरेकालंकारः ॥ ४३ ॥

आगताञ्चवसितेन चेतसा सत्त्वसंपदविकारिमानसः ।

तत्र नाभवदसौ महाहवे शात्रवादिव पराञ्जुखोऽर्थिनः ॥४४॥

आगतादिति ॥ सत्त्वसंपदा सत्त्वगुणाधिक्येन अविकारिमानसः । 'लोभाभिभ-
वाभ्यामनुपप्लुतचित्त इत्यर्थः । 'सत्त्वं गुणे पिशाचादौ बले द्रव्यस्वभावयोः' इति
विश्वः । असौ राजा तत्र तस्मिन्नासमन्ताद्बहुल्यस्मिन्नित्याहवो यागः । 'ऋदो-
रप्' (३।३।५७) इति जुहोतेरप्रत्यये गुणावादेशौ । आहूयन्ते शात्रवो यस्मिन्नि-
त्याहवो युद्धम् । 'आङि युद्धे' इति ह्ययतेराङ्पूर्वादप्रत्ययः संप्रसारणम् । 'आहवो
यागयुद्धयोः' इति विश्वः । महान्श्रासौ स च महाहवस्तस्मिन्महाहवे व्यवसितेन
निश्चितेन धनलाभं निश्चितवता । अन्यत्र शात्रोर्मृत्युरेवेति निश्चितवतेत्यर्थः ।
व्यवपूर्वात्स्यतेः सकर्मकत्वादप्यविवक्षिते कर्मणि कर्तेरि क्तः । 'प्रसिद्धेरविवक्षातः
कर्मणोऽकर्मिका क्रिया' इति वचनात् । चेतसा आगतात् । चेतसा स्वयं निश्चि-
त्यागतादित्यर्थः । अर्थिनो याचकात् । शत्रुरेव शात्रवः । स्वार्थेऽणप्रत्ययो राक्ष-
सवत् । तस्मादिव पराञ्जुखो नाभवत् । 'आहवेष्वनिवर्तित्वं प्रजानां चैव पाल-
नम् । शुश्रूषा ब्राह्मणानां च राज्ञां श्रेयस्करं परम् ॥' (मनु० ७।८८) इति
मनुस्मरणादिति भावः । श्लेषसंकीर्णैर्यमुपमा ॥ ४४ ॥

नैक्षतार्थिनमवज्ञया मुहुर्याचितस्तु न च कालमाक्षिपत् ।

नादिताल्पमथ न व्यक्तथयदत्तमिष्टमपि नान्वशेत सः ॥४५॥

नैक्षतेति ॥ स राजा अर्थिनं याचकं मुहुरवज्ञया अनादरेण नैक्षत । तर्हि विल-
म्बितं किं, नेत्याह—याचितस्तु प्रार्थित एव कालं नाक्षिपन्न यापयामास । याचक-
बहुत्वात् । तर्ह्यल्पदाता नेत्याह—अल्पमपि नादित न ददौ । किंतु यथार्थिकाम-
मिति भावः । ददातेर्लुङि तङि 'स्थाध्वोरिच्च' (१।२।१७) इतीकारः 'ह्रस्वा-

दङ्गात्' (८।२।२७) इति सलोपः । तर्हि विकथनः किं, नेत्याह—न व्यकथय-
दात्मश्लाघां न चकार । 'कथ श्लाघायाम्' । किंच इष्टं प्रियमपि दत्तं वस्तु
नान्वशेत नानुतसवान् । 'दत्तानुतापस्यातिप्रत्यवायहेतुत्वादिति भावः । अत्रार्थि-
संदोहयाज्जादिबाहुल्यरूपकारणसामग्र्येऽपि विलम्बादिकार्यानुत्पत्तेर्विशेषोक्तिरलं-
कारः । 'तत्सामग्र्यादनुत्पत्तिर्विशेषोक्तिर्निगद्यते' इति लक्षणात् । तथा दातुः
सात्त्विकत्वं व्यज्यत इत्यलंकारेण वस्तुध्वनिः ॥ ४५ ॥

निर्गुणोऽपि विमुखो न भूपतेर्दानशौण्डमनसः पुरोऽभवत् ।

वर्षुकस्य किमपः कृतोन्नतेरम्बुदस्य परिहार्यमूपरम् ॥ ४६ ॥

निर्गुण इति ॥ दानशौण्डमनसो दानशूरचित्तस्य । बहुप्रदस्येत्यर्थः । 'स्युर्व-
दान्यस्थूललक्ष्यदानशौण्डा बहुप्रदे । मत्ते शौण्डोक्तदृशीवाः' इत्यमरः । भूपतेः
पुरोऽग्रे निर्गुणस्तपोविद्यादिगुणहीनोऽपि विमुखो निष्कलो नाभवत्, किंतु पूर्ण-
काम एवाभवत् । भूरिदाने सर्वस्यापि पात्रत्वादिति भावः । अत एव तेनापात्र-
वर्षदोषोऽपि न करुणवृत्तेरित्याशयेन दृष्टान्तमाह—वर्षुकस्येति । अपो जलानि । 'न
लोक-' (२।३।६९) इत्यादिना पृथीप्रतिषेधः । वर्षुकस्य वर्षणशीलस्य । 'लप-
पत-' (३।२।१५४) इत्यादिना उकञ्प्रत्यये लघूपधगुणः । कृतोन्नतेः कृतोदय-
स्याम्बुदस्य । अम्बुदेनेत्यर्थः । 'कृत्यानां कर्तरि वा' (२।३।७१) इति पृथी ।
'स्यादूषः क्षारमृत्तिका' इत्यमरः । तद्वत्क्षेत्रमूपरम् । 'उपवानूपरो द्वावप्यन्यलिङ्गौ
स्थलं स्थली' इत्यमरः । 'उपसुषिमुष्कमधो रः' (५।२।१०७) इति रप्रत्ययः ।
परिहार्यं त्याज्यं किम् । नेत्यर्थः । अत्र पर्जन्यभूपालयोर्वाक्यभेदेन बिम्बप्रतिबि-
म्बतया समानधर्माभिधानादृष्टान्तालंकारः ॥ ४६ ॥

प्रेम तस्य न गुणेषु नाधिकं न स वेद न गुणान्तरं च सः ।

दित्सया तदपि पार्थिवोऽर्थिनं गुण्यगुण्य इति न व्यजीगणत् ४७

प्रेमेति ॥ तस्य राज्ञो गुणेष्वधिकं प्रेम नेति न, किंत्वस्त्येवेत्यर्थः । स राजा
गुणान्तरं गुणविशेषं न वेद न वेत्ति स्मेति न च, किंतु वेदैवेत्यर्थः । 'लद स्मे'
(३।२।११८) इति भूतार्थे लद 'विदो लटो वा' (३।४।८३) इति णलादेशः ।
'संभाव्यनिषेधनिवर्तने द्वौ प्रतिषेधा' इति वामनः । संभावितयोरविमर्शदेवा-
गुणप्रीतिज्ञानयोर्निषेध इति भावः । तदपि तथापि । पृथिव्या ईश्वरः पार्थिवः ।
'सर्वभूमिपृथिवीभ्यामणजौ' (५।१।४१) इत्यञ्प्रत्ययः । दित्सया दातुमिच्छया ।
सर्वपात्रदानकौतुकेनेत्यर्थः । 'मनि मीमा-' (७।४।५४) इत्यादिना इयादेशः ।
'अत्र लोपोऽभ्यासस्य' (७।४।५८) इत्यभ्यासलोपः । अर्थिनं याचकं गुणी
गुणवान् अगुण्यो नायं गुणवानिति न व्यजीगणन्न गणयति स्म । गुणप्रियोऽपि
गुणज्ञोऽपि दानशौण्डोऽर्थितया गुण्यगुण्यौ न गणयामासेत्यर्थः । गतेर्गौ चङि
'ई च गणः' (७।४।९७) इत्यभ्यासस्य विकल्पादीकारः । अत्र गुणप्रियत्वगुण-
ज्ञत्वरूपकारणसामग्र्येऽपि गुणागुणविमर्शरूपकार्यानुत्पत्तेः दित्सयेत्युक्तनिमित्ता
विशेषोक्तिरलंकारः । 'तत्सामग्र्यामनुत्पत्तिर्विशेषोक्तिर्निगद्यते' इति लक्षणात् ॥ ४७ ॥

दर्शनानुपदमेव कामतः स्वं वनीयकजनेऽधिगच्छति ।

प्रार्थनार्थरहितं तदाभवद्दीयतामिति वचोऽतिसर्जने ॥ ४८ ॥

दर्शनेति ॥ वनीयकजनेऽर्थिजने । दर्शनानुपदं राजविलोकनान्तरमेव । प्रार्थ-
नामकृत्वेत्यर्थः । 'वनीयको याचनको मार्गणो याचकार्थिनौ' इत्यमरः । कामतो
यथेच्छं स्वं धनमधिगच्छति लभमाने सति तदा दीयतामिति वचो दीयतामित्ये-
तत्पदं प्रार्थना यात्रा 'मह्यं दीयताम्' इति वाञ्छा, सैवार्थस्तेन रहितं शून्यं सत्तदा
अतिसर्जनैः त्यागेऽभवदवर्तत । 'मह्यं दीयताम्' इत्यर्थिवाक्याभावात् 'अस्मै दीय-
ताम्' इति दातृवाक्यमेवान्वयर्थमभूदित्यर्थः । अर्थिनामागमनमेव याचनमिति
विवेकिनां किं यात्रादन्यदर्शनचापलेनेति भावः । अत्र दीयतामिति वचः संप्रा-
र्थनार्थवर्जनेनासीत् । तेनातिसर्जनार्थताकथनादेकस्यानेकत्वप्रसक्तावेकत्र नियम-
नाख्या परिसंख्या ॥ ४८ ॥

नानवाप्तवसुनार्थकाम्यता नाचिकित्सितगदेन रोगिणा ।

इच्छताशितुमनाशुषा न च प्रत्यगामि तदुपेयुषा सदः ॥ ४९ ॥

नेति ॥ अर्थकाम्यता अर्थमात्मन इच्छता धनार्थिना । 'काम्यञ्च' (३।१।९)
इति काम्यचप्रत्यये सनाद्यन्तत्वेन धातुबालुटि शत्रादेशः । तत्सद उपेयुषा प्राप्त-
वता पुरुषेणानवासवसुना अलङ्घधनेन न प्रत्यगामि न प्रत्यावर्ति । रोगिणोपेयुषा
अचिकित्सितगदेनाङ्गमितरोगेण । 'रोगव्याधिगदामयाः' इत्यमरः । न प्रत्यगामि ।
अशितुं भोक्तुं इच्छता उपेयुषा अनाशुषा च अनशितेन । अभुक्तवतेत्यर्थः । 'उपेयि-
वाननाश्वाननूचानश्च' (३।२।१०९) इति कसुप्रत्ययान्तो निपातितः । न प्रत्यगामि
किंतु सर्वेणापि पूर्णकामेनैव प्रत्यगामीत्यर्थः । गमेर्भावे लुङ् । अत्रार्थिरोगि-
क्षुधितानां प्रकृतानामेव पूर्णकामत्वसाम्याद्गम्यौपम्यत्वात्केवलप्रकृतविषया तुल्ययो-
गिता । तथा च यो यत्काम आगतः स तत्सर्वमेवास्मादलभतेति व्यज्यते ॥ ४९ ॥

स्वादयन्रसमनेकसंस्कृतप्राकृतैरकृतपात्रसंकरैः ।

भावशुद्धिसहितैर्मुदं जनो नाटकैरिव बभार भोजनैः ॥ ५० ॥

स्वादयन्निति ॥ अनेकानि बहूनि संस्कृतानि हिङ्गुमरीचादिना कृतसंस्का-
राणि प्राकृतानि प्रकृतिसिद्धानि संस्कारं विना स्वादूनि चूतफलादीनि च येषु
तैः । अन्यत्रानेकविचित्रसंस्कृतप्राकृतौ भाषाविशेषौ येषु तैः । अकृतः पात्राणां
भाजनानाम्, अन्यत्र भूमिकानां च संकरो व्यतिकरो येषु तैः । भावशुद्धिः
पदार्थानां मृष्टता, अथवा भावशुद्धिः गह्राविरहः तत्सहितैः । अन्यत्र भावाः
स्थायिनो रत्यादयः तेषां शुद्धिः सजातीयविजातीयतिरस्कृतरूपकम् । 'सजातीयै-
र्विजातीयैरतिरस्कृतमूर्तिमान् । यावद्रसं वर्तमानः स्थायिभाव उदाहृतः ॥' इति
तल्लक्षणात् । तत्सहितैर्भोजनैरभ्यवहारैर्नाटकै रूपकविशेषैरिव रसं मधुरादिकं
शृङ्गारादिकं च स्वादयन्ननुभवन् जनो भोक्तृजनः सामाजिकजनश्च मुदमानन्दं
बभार । श्लेषसंकीर्णैर्यमुपमा ॥ ५० ॥

रक्षितारमिति तत्र कर्मणि न्यस्य दुष्टदमनक्षमं हरिम् ।

अक्षतानि निरवर्तयत्तदा दानहोमयजनानि भूपतिः ॥ ५१ ॥

रक्षितारमिति ॥ इतीत्थं भूपतिर्युधिष्ठिरः तत्र कर्मणि राजसूयाध्वरे दुष्टानां दमने मर्दने क्षमं समर्थं हरिं रक्षितारं विघ्नेभ्यस्त्रातारं न्यस्य निधाय अक्षतान्यविहतानि दानहोमयजनानि निरवर्तयदन्वतिष्ठत् । स्वकीयस्य द्रव्यस्य स्वत्वनिवृत्त्या परस्वत्वोत्पादनं दानम् । देवतोद्देशेनाग्नौ हविषः प्रक्षेपो होमः । द्रुतस्य देवतोद्देशेन वाङ्मनसाभ्यां न ममेति त्यागो यागः । अत्र दुष्टदमनक्षमत्वस्य विशेषणगत्या हरे रक्षाधिकारहेतुन्यासहेतुर्वात्पदार्थहेतुकं काव्यलिङ्गम् ॥ ५१ ॥

एक एव सुमखैष सुन्वतां शौरिरित्यभिनयादिवोच्चकैः ।

यूपरूपकमनीनमद्भुजं भूश्वपालतुलिताङ्गुलीयकम् ॥ ५२ ॥

एक इति ॥ सुन्वतां सोमाभिषवं कुर्वताम् । सोमयाजिनामित्यर्थः । सुनोते-लटः शत्रादेशः । सुमखा सन्सहायः । 'न पूजनात्' (५।४।६९) इति समासान्तप्रतिषेधः । एषः शौरिरेक एवेत्यभिनयादिव तद्वज्रकच्छं कृत्वेनेत्युन्प्रेक्षा । 'व्यञ्जकाभिनयां समां' इत्यमरः । भूदेवयजनभूमिः । चपालो यूपकटकः । 'चपालो यूपकटकः' इत्यमरः । तेन तुलितं । समीकृतमित्यर्थः । तुल्यतेः 'तत्करोति-' (ग०) इति ण्यन्तात्कर्मणि क्तः । तद्भङ्गुलीयकसमिका यस्य तम् । अङ्गुलीयकोपमानचपालमित्यर्थः । 'अङ्गुलीयकसमिका' इत्यमरः । 'जिह्वामूलाङ्गुलेच्छः' (४।३।६२) इति भावे छप्रत्ययः । उच्चकैरुन्नतं यूपं पशु-बन्धनदोरुविशेषं रूपकं स्वरूपं यस्य तं भुजमनीनमद्भुजमितवती । नमेणो चङि सन्वत्कार्थम् । अत्र सापेक्षत्वादुपमोन्प्रेक्षयोः संकरः ॥ ५२ ॥

इत्थमत्र विततक्रमे क्रतौ वीक्ष्य धर्ममथ धर्मजन्मना ।

अर्धदानमनु चोदितो वचः सभ्यसभ्यधित शन्तनोः सुतोः ॥ ५३ ॥

इत्थमिति ॥ इत्थमत्र क्रतौ विततक्रमे विमृश्यानुष्ठाने सति अथानन्तरं धर्माजन्म यस्य तेन धर्मजन्मना धर्मात्मजेन । जन्माद्युत्तरपदो बहुव्रीहिव्यधिकरण' इति वामनः । धर्मं वीक्ष्य । धर्मशास्त्रमनुस्मृत्येत्यर्थः । अर्धदानं पूजादानमनु । सदस्यपूजामुद्दिश्येत्यर्थः । 'सदस्यं सप्तदशं कापीनकिनः समामनन्ति' इति शास्त्रात् । 'मूल्ये पूजाविधायर्धः' इत्यमरः । चोदितः कस्मै देयमिदमिति वृष्टः शन्तनोः सुतो भीष्मः । सभ्यं सभायां साधु । 'सभाया यः' (४।४।१०५) इति यप्रत्ययः । वचो वाक्यमभ्यधिताभिहितवान् । दधातेलुङि तङि 'स्थाध्वोरिञ्च' (१।२।१७) इति सिचः क्त्वे 'हस्वादङ्गात्' (८।२।२७) इति सकारलोपः । वृत्त्यनुप्रासोऽलङ्कारः ॥ ५३ ॥

अथासर्गसमाप्तेर्भीष्मवचः सप्रपञ्चमेव सफलं दर्शयति—

आत्मनैव गुणदोषकोविदः किं न वेत्ति करणीयवस्तुषु ।

यत्तथापि न गुरुन्न पृच्छसि त्वं क्रमोऽयमिति तत्र कारणम् ॥ ५४ ॥

आत्मनेति ॥ तत्रात्मनो बहुमानकरणात्पीतस्तत्रभवान्भीष्मो राजानं ताव-

पाठा०-१ 'यूपमङ्गुलिमिवोदनीनमत्'. २ 'दोरुविशेषं अङ्गुलिमिवेत्युत्प्रेक्षा । उदनीनमत्=उन्नमितवती'.

दुस्साहार्थमेकेनोपश्लोकयति । वेत्तीति विदो ज्ञाता । इगुपधलक्षणः कप्रत्ययः । कसो विद्यास्थानस्य विदः कोविदः । गुणदोषयोः कोविदो विवेक्ता । करणीय-
वस्तुषु कर्तव्यार्थेष्व्वात्मनैव स्वयमेव । परोपदेशानपेक्षयैवेत्यर्थः । प्रकृत्यादित्वा-
त्तृतीया । किं न वेत्सि । सर्वं जानासीत्यर्थः । तथापि ज्ञातापि त्वं गुरुं पृच्छ-
सीति न, किंतु पृच्छस्येवेति यत् । ज्ञानप्रसक्तपृच्छानिवारणाय नन्द्यम् ।
तत्र गुर्वनुयोगे अयं क्रम इति एषा सदाचारपरिपाटीत्येतदेव कारणं न त्वज्ञा-
नमित्यर्थः । अत्र कर्तव्यार्थप्रश्नस्याज्ञानहेतुकत्ववारणेनापरहेतुकत्वे नियमनात्पूर्वो-
क्तलक्षणपरिसंख्यानम् ॥ ५४ ॥

एवं राजानमुपश्लोक्य प्रश्नस्योत्तरमाह—

स्नातकं गुरुमभीष्टमृत्विजं संयुजा च सह मेदिनीपतिम् ।

अर्धभाज इति कीर्तयन्ति षट् ते च ते युगपदागताः सदः ॥५५॥

स्नातकमिति ॥ स्नातको गृहस्थविशेषस्तम्, गुरुं पित्रादिकम्, अभीष्टमिष्ट-
बन्धुम्, ऋत्विजं याजकम्, संयुज्यत इति संयुक् संबन्धी जामाता तेन सह
मेदिनीपतिं राजानं च । तं च मेदिनीपतिं चेत्यर्थः । षट् षडेतेऽर्धभाजः पूजार्हा
इति । इतिशब्देनाभिहितत्वान्न कर्मणि द्वितीया यथाह वामनः—‘निपातेनाप्य-
भिहिते कर्मणि न कर्मविभक्तिः परिगणनस्य प्रायिकत्वात्’ इति । कीर्ययन्ति कथ-
यन्ति । वृद्धा इति शेषः । न च ते दूर इत्याह—ते च षडपि ते तव सदः सभां
युगपदागताः प्राप्ताः । अत्र स्नातकादीनां प्रकृतानामेवार्धभाक्त्वसाधर्म्यादौपम्या-
वगमात्तुल्ययोगिताभेदः ॥ ५५ ॥

शोभयन्ति परितः प्रतापिनो मन्त्रशक्तिविनिवारितापदः ।

त्वन्मुखं मुखभुवः स्वयंभुवो भूभुजश्च परलोकजिष्णवः ॥५६॥

शोभयन्तीति ॥ किंच प्रतापयितुं शीलं येषां ते प्रतापिनः शत्रुतापकाः ।
ताच्छील्ये णिनिः । अन्यत्र तेजस्विनः । ‘स प्रतापः प्रभावश्च यत्तेजः कोशदण्डजम्’
इत्यमरः । ‘अत इनिठनौ’ (५।२।११५) इति इन्प्रत्ययः । मन्त्रशक्त्या वेदमहिम्ना,
अन्यत्र विचारसामर्थ्येन विनिवारिता आपदो देवमानुषविपत्तयो यैस्ते । ‘वेद-
भेदे गुप्तवादे मन्त्रः’ इत्यमरः । परलोकस्य लोकान्तरस्य, शत्रुजनस्य च जिष्णवो
जयशीलाः । स्वयंभुवो ब्रह्मणो मुखभुवो मुखजाता ब्राह्मणाः । ‘ब्राह्मणोऽस्य
मुखमासीत्’ इति श्रुतेः । भूभुजो राजानश्च । त्वन्मुखं तव क्रतुं परितः शोभ-
यन्ति परिष्कुर्वन्ति । सर्वेऽप्यागत्य वसन्तीत्यर्थः । अत्र राज्ञां ब्राह्मणानां च
प्रकृतानामेव प्रतापित्वादिसाधर्म्येणौपम्यावगमात्तुल्ययोगिताभेदः । साधर्म्यं च
श्लेषनिबन्धनमिति संकरः ॥ ५६ ॥

आभजन्ति गुणिनः पृथक्पृथक्पार्थ सत्कृतिमकृत्रिमाममी ।

एक एव गुणवत्तमोऽथवा पूज्य इत्ययमपीष्यते विधिः ॥५७॥

आभजन्तीति ॥ हे पार्थ पृथापुत्र, ‘तस्येदम्’ (४।३।१२०) इत्यण् ।
सामान्यस्य योग्यविशेषपर्यवसाननियमादपत्यार्थलाभः । अन्यथा ‘स्त्रीभ्यो ढक्’

(४।१।१२०) इति ढक् स्यात् । गुणिनो गुणाख्या अमी पूर्वश्लोकद्वयोक्ताः स्नात-
कादयः पृथक्पृथक् प्रत्येकमकृत्रिणामकपटां सत्कृतिं सत्कारमाभजन्ति अर्हन्ति ।
सममेषां प्रत्येकं पूजा कार्येत्यर्थः । अथ स्वाभिमतं पक्षान्तरमाह—अथवेति ।
अथवा गुणवत्तमोऽतिगुणवानेक एव पूज्य इत्ययमपि विधिः शास्त्रमनुष्ठानं वेद्यते ।
वृद्धैरिति शेषः । अत्र स्नातकादीनां पूज्यत्वे गुणो विशेषणगत्या हेतुरिति काव्यलि-
ङ्गभेदः । तदपेक्षया गुणवत्तमत्वमेकस्यैव पूज्यत्वे तथैव हेतुरिति काव्यलिङ्गान्तर-
मिति सजातीयसंकरः ॥ ५७ ॥

अत्र क एकस्तथा सर्वोत्तरः पुमानस्तीत्याकाङ्क्षायां कोऽन्यो हरिं विनेत्याह—

अत्र चैष सकलेऽपि भाति मां प्रत्यशेषगुणबन्धुरर्हति ।

भूमिदेवनरदेवसंगमे पूर्वदेवरिपुरर्हणां हरिः ॥ ५८ ॥

अत्रेति ॥ अत्रास्मिन्कालेऽपि भूमिदेवा ब्राह्मणाः नरदेवा राजानस्तेषां
संगमे । ब्राह्मणक्षत्रियसमवाय इत्यर्थः । अशेषगुणानां बन्धुः सुहृत् । सर्वगुणाढ्य
इत्यर्थः । असाधारणगुणानाह—पूर्वेति । पूर्वदेवाः सुरद्विपम्तेषां रिपुरर्हन्ता एष
हरिः कृष्णः अर्हणां पूजामर्हति प्राप्नोतीति मामधिकृत्य भाति । मम प्रतिभाती-
त्यर्थः । अन्ये तु नार्हन्तीत्यपि सिद्धमिति भावः । अत्र तत्रान्येषु च प्रसक्तायां
पूजायां हरावेव नियमात्परिसंख्यालंकारः । ‘एकस्य वस्तुनः प्राप्तावनेकत्रैकधा
यदा । एकत्र नियमः सा हि परिसंख्या निगद्यते’ इति तल्लक्षणात् ॥ ५८ ॥

ननु एतस्मिन्ब्राह्मणक्षत्रियसमूहे कथमस्यैव पूज्यत्वमित्याशङ्क्य सर्वोत्तमत्वा-
दस्येत्याशयेनासर्गसमाप्तेरेन स्तोति—

मर्त्यमात्रमवदीधरद्भवान्मैनमानमितदैत्यदानवम् ।

अंश एष जनतातिवर्तिनो वेधसः प्रतिजनं कृतस्थितेः ॥ ५९ ॥

मर्त्येत्यादि ॥ आनमिताः प्रह्वीकृता दैत्या दितिमुताः, दानवा दनुमुताश्च
येन तमेन हरिं भवान्मर्त्यमात्रं मनुष्यमात्रं मावदीधरत् न जानीयान् । ‘शेषे
प्रथमः’ (१।४।१०८) इति प्रथमपुरुषः । कुतः । एषः कृष्णो जनतातिवर्तिनः
सर्वलोकातीतस्य प्रतिजनं जने जने कृतस्थितेः कृता स्थितिः येन तस्य । सर्वभूता-
न्तर्यामिण इत्यर्थः । वेधसः परमात्मनोऽंशः कला । अतो न मर्त्यमात्रमित्यर्थः ।
अत एव वाक्यार्थहेतुकं काव्यलिङ्गम् ॥ ५९ ॥

पुनरप्यमानुषत्वमेव व्यनक्ति—

ध्येयमेकमपथे स्थितं धियः स्तुत्यमुत्तममतीतवाक्पथम् ।

आमनन्ति यमुपास्यमादराद्दूरवर्तिनमतीव योगिनः ॥ ६० ॥

ध्येयमिति ॥ योगिनो नारदादयः एकमद्वितीयमुत्तमं सर्वोत्तमं यमेन ध्येयं
ध्यातव्यम् । एकार्थगोचरात्मधारणं ध्यानं तदर्हमित्यर्थः । तथापि धियो ज्ञान-
स्यापयेऽमार्गे स्थितम् । तदगोचरमित्यर्थः । ‘पथो विभाषा’ (५।४।७२) इति
समासान्तः । ‘अयं नपुंसकम्’ (२।४।३०) इति नपुंसकत्वम् । आमनन्ति ।
कथयन्ति । ‘पात्रा—’ (७।३।७८) इत्यादिना स्नाधातोर्मनादेशः । स्तुत्यं स्तोतुमर्हम् ।

तथापि अतीतो वाक्यथो येन तम् । अवाङ्मनसगोचरमित्यर्थः । 'यतो वाचो निर्वर्तन्ते अप्राप्य मनसा सह' इति श्रुतेः । आमनन्ति आदरादास्थया उपास्यं सेव्यम् । तथापि अतीवात्यन्तम् । अतीवेति निपातसमुदायोऽत्यन्तार्थेऽव्ययम् । दूरवर्तिनमामनन्ति यमेनमचिन्त्यरूपमामनन्ति तमेनं मर्त्यमात्रं माऽवधारयेदिति पूर्वोक्तान्वयः । अवाङ्मनसगोचरत्वदूरवर्तित्वानां ध्येयत्वस्तुत्यत्वोपास्यत्वैः सह विरोधस्य हरेरचिन्त्यमहिमत्वेन समाधानाद्विरोधाभासोऽलंकारः ॥ ६० ॥

ननु हरिहरहिरण्यगर्भादयस्त्रयो देवाः सर्वोत्तरमहिमानः सन्ति, एनं न जानीम इत्यत आह—

पद्मभूरिति सृजज्जगद्रजः सत्त्वमच्युत इति स्थितिं नयन् ।

संहरन्हर इति श्रितस्तमस्त्रैधमेष भजति त्रिभिर्गुणैः ॥ ६१ ॥

पद्मभूरिति ॥ एष हरिः रजः रजोगुणं श्रित आश्रितो जगत्सृजन् पद्मभूर्ब्रह्मेति, सत्त्वं सत्त्वगुणं श्रितः जगत्स्थितिं नयन्स्थापयन् अच्युतो विष्णुरिति, तमस्तमोगुणं श्रितो जगत् संहरन् हर इति, त्रिभिर्गुणैः सत्त्वरजस्तमोभिस्त्रैधं त्रैविध्यं भजति । 'द्विष्योश्च धमुञ्' (५।३।४५) इति विधार्थे धमुञ् प्रत्ययः । अस्यैव गुणभिन्नास्तास्तिस्रोऽपि मूर्तय इत्ययमेव सर्वोपास्य इति भावः । अत्र सत्त्वादिगुणयोगस्य सृष्ट्यादिगुणयोगस्य च विशेषणगत्या त्रैविध्यहेतुत्वात्पदार्थहेतुर्लक्ष्यं काव्यलिङ्गम् ॥ ६१ ॥

तर्हि कीदृशमस्य स्वरूपं कुतो वा मानुषविग्रहसंबन्ध इत्यपेक्षायामुभयं निरूपयन्नाह—

सर्ववेदिनमनादिमास्थितं देहिनामनुजिघृक्षया वपुः ।

क्लेशकर्मफलभोगवर्जितं पुंविशेषममुमीश्वरं विदुः ॥ ६२ ॥

सर्वेति ॥ अमुं कृष्णं सर्ववेदिनम् । नित्यसर्वज्ञमित्यर्थः । अत एवानादिमादिरहितम् । अनादिनिधनमित्यर्थः । तथापि देहिनां प्राणिनामनुजिघृक्षयाऽनुग्रहीतुमिच्छया । भूभारावतरणार्थमित्यर्थः । गृहेः सन्नन्तात्स्त्रियाम् 'अ प्रत्ययात्' (३।३।१०२) इत्यप्रत्यये टाप् । वपुरास्थितं मानुषविग्रहमास्थितम् । न तु कर्मारब्धशरीरभाजमित्यर्थः । अत एव क्लेशकर्मफलभोगवर्जितम् । क्लेशाः पञ्च अविद्यास्मितारागद्वेषाभिनिवेशाख्याः । कर्माणि पुण्यपापानि तेषां फले सुखदुःखे तयोर्भोगोऽनुभवस्तेन क्लेशैश्च वर्जितम् । तैरसंस्पृष्टमित्यर्थः । ईश्वरमीश्वरशब्दितं पुंविशेषं क्षेत्रज्ञविलक्षणं पुरुषविशेषं परमपुरुषं वा विदुर्विदन्ति । सन्त इति शेषः । 'विदो लटो वा' (३।४।८३) इति शेरुसादेशः । अत्राकर्मारब्धत्वास्त्रियज्ञानत्वादिविरोधसमर्थनाद्विरोधाभासोऽलंकारः । तेषामेव गुणानां विशेषणगत्या पुंविशेषहेतुत्वात्काव्यलिङ्गमिति संकरः ॥ ६२ ॥

एवं हरेः स्वरूपं निरूप्य तदुपासनात्फलं युग्मेनाह—

भक्तिमन्त इह भक्तवत्सले संततस्मरणरीणकल्मषाः ।

यान्ति निर्वहणमस्य संसृतिक्लेशनाटकविडम्बनाविधेः ॥ ६३ ॥

भक्तिमन्त इति ॥ भक्तवत्सले भक्तप्रिये इहास्मिन् हरौ भक्तिमन्तोऽनुराग-
बन्तो जनाः । पूज्येष्वनुरागो भक्तिः । संततं सततं तत्स्मरणेन निरन्तरध्यानेन
रीणकल्मषाः क्षीणपापाः 'सन्तः । 'री क्षये' 'ह्वादिभ्यः' (८।२।४४) इति
निष्ठानत्वम् । अस्यानुभूयमानस्य कृष्णस्य संसृतिः संसारस्तस्य क्लेशो दुःखं तदेव
नाटकमिति रूपकम् । तस्य विडम्बनाभिनयस्तस्य निर्वहणं समाप्तिं यान्ति ।
मुच्यन्त इत्यर्थः । 'तमेवंविद्धानमृत इह भवति' (श्वेता० ६।१५) इति श्रुतेरिति
भावः ॥ ६३ ॥

ग्राम्यभावमपहातुमिच्छवो योगमार्गपतितेन चेतसा ।

दुर्गमेकमपुर्ननिवृत्तये यं विशन्ति वशिनं मुमुक्षवः ॥ ६४ ॥

ग्रामेति ॥ ग्रामे भवा ग्राम्याः प्राकृताः । मूढा इति यावन् । 'ग्रामाद्यग्वज्रौ'
(४।२।९४) इति यप्रत्ययः । तेषां भावस्तमपहातुं मोक्तुमिच्छवो मुमुक्षवो
मोक्षार्थिनः अपुर्ननिवृत्तयेऽपुनरावृत्तये पुनरावृत्त्यभावाय । मोक्षायेत्यर्थः । दुः-
खेन गम्यत इति दुर्गं दुष्प्राप्य एकमेवाद्वितीयं वशिनं स्वतन्त्रं यं हरिं योगमार्ग-
पतितेन ध्यानमार्गनिविष्टेन । 'योगः संनहनोपायध्यानसंगतियुक्तिषु' इत्यमरः ।
चेतसा विशन्ति ध्यायन्तीत्यर्थः । यं विशन्ति इह भक्तिमन्त इति पूर्वणान्वयः ॥ ६४ ॥

अथ भक्त्युद्रेकाक्षमस्करोति —

आदितामजननाय देहिनामन्ततां च दधतेऽनपायिने ।

बिभ्रते भुवमधः सदाथ च ब्रह्मणोऽप्युपरि तिष्ठते नमः ॥ ६५ ॥

आदितामिति ॥ देहिनां प्राणिनामादितां कारणताम् । अन्तोऽन्तकरो नाश-
हेतुः । 'तत्करोति-' (ग०) इति ण्यन्तादन्तयतेः पचाद्यच् । तस्य भावस्तत्ता-
मन्ततां च दधते । 'यतो वा इमानि भूतानि जायन्ते' (तैत्ति० ३।१) इत्यादि-
श्रुतेः । स्वयमजननाय जन्मरहिताय । अपायोऽस्यास्तीत्यपायी स न भवतीत्यन-
पायी तस्मा अनपायिने नाशरहिताय च । कालतोऽपरिच्छिन्नायेत्यर्थः । देशतोऽपि
तथेत्याह—सदाधः पाताले भुवं बिभ्रते कर्मरूपेण दधते । अथ च तथैव
ब्रह्मणो लोकस्याप्युपरि तिष्ठते । सर्वव्यापिन इत्यर्थः । तस्मै । हरय इति शेषः ।
नमः नमस्कारः । 'नमःस्वस्ति-' (२।३।१६) इत्यादिना चतुर्थी । अत्र हरेरनादि-
निधनत्वेन तद्वतः पुरुषान्तरादाधिक्यवर्णनाद्व्यतिरेकालंकारः ॥ ६५ ॥

केवलं दधति कर्तृवाचिनः प्रत्ययानिह न जातु कर्मणि ।

धातवः सृजतिसंहशास्तयः स्तौतिरत्र विपरीतकारकः ॥ ६६ ॥

केवलमिति ॥ सृजनश्च संहतिश्च शास्तिश्च सृजनिमंहशास्तयः । 'सृज
विसर्गे' 'हृक् हरणे' संपूर्वोऽयं 'शासु अनुशिष्टौ' इत्येते त्रय इत्यर्थः । 'इकृदितपौ
यातुनिर्देशः' (वा०) इति वचनादेवं निर्देशः । धातवो 'भूवादयो धातवः' (१।
३।१) इत्युक्तलक्षणाः शब्दविशेषाः । इहास्मिन्भगवति विषये केवलमन्ययोगव्यव-
च्छिन्नं यथा तथा कर्तृवाचिनः कर्तृकारकवाचकान्दधति । तदन्ता एव भवन्तीत्यर्थः ।

पाठ०—१ 'पुनर्विवर्तये'.

जातु कदाचित् कर्मणि प्रत्ययान्कर्माथे विहितान्यागादीन् न दधति । न तदन्ता भवन्तीत्यर्थः । सर्वकर्तृत्वान्नियन्तृत्वाच्च सृजति स्वप्ना, संहरति हर्ता, शास्तीति शासिता इत्यादिभिः कर्तृत्वेन निर्दिश्यते न कदाचित्सृज्यते, संहियते, शिष्यत इत्यादिभिः कर्मत्वेन । अनादिनिधनत्वादनियम्यत्वाच्चेति भावः । किंच अत्र भगवति स्तौतिः । 'ष्टुञ् स्तुतौ' इति धातुः । विपरीतं कारकं यस्य स विपरीत-कारकः स्तुयते स्तुत्य इत्यादिकर्मप्रत्ययान्त एव न तु कदाचित्स्तौति स्तोता इत्यादि-कर्तृप्रत्ययान्तः । सकललोकस्तुत्यस्य तस्य स्तुत्यन्तराभावादित्यर्थः । अत्र शब्दानां कर्मकर्तृप्रत्ययविधिनिषेधद्वारा भङ्गयन्तरेण सर्वकर्तृकत्वसर्वोपास्यत्वादिस्वधर्म-बोधपरत्वात्सौक्ष्म्याख्यो गुणः । 'अन्तःसंकल्परूपत्वं शब्दानां सौक्ष्म्यमुच्यते' इति लक्षणात् । अत्र भगवतः सृष्ट्यादिकर्तृत्वकर्मत्वोभयप्राप्तावेकत्रैकनियमात्परि-मंख्या । तत्र न जातु कर्मणीति शब्दादेव कर्मत्वनिषेधादितरनिवृत्तिः, शब्दात्स्तुतौ कर्तृत्वनिवृत्तिरार्थीति भेदद्वयसंसर्गः । अनया च भगवतः पुरुषान्तराधिक्यप्रतीते-र्यतिरेकश्च प्रतीयत इत्यलंकारेणालंकारध्वनिः ॥ ६६ ॥

पूर्वमेव किल सृष्टवानपस्तासु वीर्यमनिवार्यमादधौ ।

तच्च कारणमभूद्विरण्मयं ब्रह्मणोऽसृजदसाविदं जगत् ॥ ६७ ॥

पूर्वमिति ॥ एष हरिः पूर्वं प्रथममपः सृष्टवान् । किलेत्येतिह्ये । तास्वप्सु अनिवार्यं दुर्वारं वीर्यं रेतः । 'शुक्रं तेजोरेतसी च बीजवीर्येन्द्रियाणि च' इत्यमरः । आदधावाहितवान्, तद्वीर्यं तु हिरण्यस्य स्वर्णस्य विकारः हिरण्मयम् । 'दाण्डि-नायन-' (६।४।१७४) इत्यादिना निपातः । ब्रह्मणश्चतुर्मुखस्य कारणमभूत् । ब्रह्माण्डं जातमित्यर्थः । असौ तदुत्पन्नो ब्रह्मा ब्रह्माण्डमिदं जगदसृजत् । सर्वस्यापि प्रपञ्च-स्यायमेव मूलकारणमिति भावः । अत्र मनुः—'अप एव संसर्जादौ तासु वीर्य-मथासृजत् । तदण्डमभवद्वैमं सहस्रांशुसमप्रभम् ॥ तस्मिन्नेव स्वयं ब्रह्मा सर्व-लोकपितामहः ॥' (मनु० १।८, ९) इति । अत्र वीर्यमनिवार्यमिति वृत्त्य-नुप्रासः ॥ ६७ ॥

अथैनं त्रिभिर्विशिनष्टि—

मत्कुणाविव पुरा परिप्लवौ सिन्धुनाथशयने निषेदुषः ।

गच्छतः स मधुकैटभौ विभोर्यस्य नैद्रसुखविघ्नतां क्षणम् ॥ ६८ ॥

मत्कुणाविवेत्यादिना ॥ पुरा पूर्वं परिप्लवौ चञ्चलौ । मुहुरितन्ततश्चलन्ता-वित्यर्थः । 'चञ्चलं चपलं तूर्णं पारिप्लवपरिप्लवे' इत्यमरः । मधुकैटभावसुरविशेषौ मत्कुणौ सुसासृक्पायिनौ मञ्जोद्धवौ कीटविशेषौ ताविवेत्युपमा । सिन्धुनाथः सरि-त्पतिः स एव शयनं तत्र निषेदुषो निषण्णस्य । समुद्रशायिन इत्यर्थः । 'भाषायां सदवसश्चुवः' (३।२।१०८) इति लिटः कसुरादेशः । विभोः प्रभोः यस्य हरेः क्षणं निद्रायाः संबन्धिनः आगतं वा नैद्रं यत्सुखं तस्य विघ्नतां विघातुकतां गच्छतः स गतौ । तादृशावपि महासुरौ मत्कुणाविव क्षणमात्रेण प्रनष्टाविति भगवतः प्रभावातिशयोक्तिः । एषां त्रयाणां पूर्वैणान्वयः ॥ ६८ ॥

भौतमार्गसुखगानकोविदब्रह्मषट्चरणगर्भमुञ्जलम् ।

श्रीमुखेन्दुसविधेऽपि शोभते यस्य नाभिसरसीसरोरुहम् ॥६९॥

भौतेति ॥ भौतमार्गस्य सुखं सुखकरं यद्गानं तस्य कोविदोऽभिज्ञः । कोविदो व्याख्यातः । स चासौ ब्रह्मा च स इव षट्चरणः शृङ्गः स गर्भे यस्य तत् उज्ज्वलं निर्मलं यस्य हरेर्नाभिरेव सरसी । सरः कासारः । 'कासारः सरसी सरः' इत्यमरः । तस्यां रोहतीति सरोरुहं पद्मं श्रियो मुखमेवेन्दुस्तस्य सविधे समीपेऽपि शोभत इति बिरोधः । स च मुखस्येन्दुस्वरूपणायत्त इत्यनयोरङ्गाङ्गिभावेन संकरः ॥ ६९ ॥

सत्यवृत्तमपि मायिनं जगद्बृद्धमप्युचितनिद्रमर्भकम् ।

जन्म बिभ्रतमजं नवं बुधा यं पुराणपुरुषं प्रचक्षते ॥ ७० ॥

सत्येति ॥ यं हरिं सत्यवृत्तमकपटचरितमपि । मायिनं मायाविनं कपटवृत्तमिति बिरोधः । माया नाम शक्तिः तद्वन्तमित्यविरोधः । व्रीह्यादिवृत्तिप्रत्ययः । जगद्बृद्धं सर्वलोकपितामहत्वास्थविरमपि । 'प्रवयाः स्थविरो बृद्धः' इत्यमरः । उचितनिद्रं परिचितयोगनिद्रमर्भकं डिम्भम् । 'वटस्य पत्रस्य पुटे शयानं बालं मुकुन्दं मनसा स्मरामि' इत्यागमवचनादिति भावः । 'पोतः पाकोऽर्भको डिम्भः' इत्यमरः । न जायत इत्यजो जन्मरहितः । 'अन्येष्वपि दृश्यते' (३।२. १०१) इति जनेर्दप्रत्ययः । तमपि जन्म बिभ्रतम् । कामवशात्कृष्णादिजन्मभाजमित्यर्थः । नवं रमणीयत्वादिभिनवं तथापि पुराणं प्राचीनमनादिं च पुरुषं प्रचक्षते । बुधा इति वाक्यं सर्वत्र संबध्यते । सर्वेऽपि विरोधा हरेरचिन्त्यमहिमत्वेनाभास्या इति विरोधाभासचतुष्टयसंसृष्टिः ॥ ७० ॥

अथ षोडशभिरवतारान्वर्णयिष्यन्वराहावतारं तावदेकेनाह—

स्कन्धधूननविसारिकेसरक्षिसागरमहाप्लवामयम् ।

उद्धृतामिव मुहूर्तमैक्षत स्थूलनासिकवपुर्वसुंधराम् ॥ ७१ ॥

स्कन्धेति ॥ स्थूलनासिकवपुर्वराहमूर्तिरयं हरिः स्कन्धस्य कंधरायाः धूनेन कम्पनेन विसारिभिरुत्सर्पिभिः केसरैः सटाभिः क्षितोऽवकीर्णः सागरस्य महाप्लवो महापूरः यस्यास्ताम् । जलापमारेण प्रकाशितामित्यर्थः । वसुंधरां भुवं मुहूर्तं क्षणमात्रम् । 'मुहूर्तमल्पकालेऽपि' इति शब्दार्णवे । उद्धृतामनावृतत्वात्सागरादुत्क्षिप्तामिव ऐक्षत प्रेक्षितवानित्युपप्रेक्षा । ईक्षतेर्लङि 'आडजादीनाम्' (६।४।७२) 'आटश्च' (६।१।९०) इति वृद्धिः ॥ ७१ ॥

द्वाभ्यां नृसिंहावतारमाह—

दिव्यकेसरिवपुः सुरद्विषो नैव लब्धशममायुधैरपि ।

दुर्निवारणकण्डु कोमलैर्वक्ष एष निरदारयन्नखैः ॥ ७२ ॥

दिव्येति ॥ दिव्यकेसरिवपुर्दिव्यसिंहमूर्तिः । एष हरिः आयुधैर्ब्रह्मादिभिरपि नैव

लब्धशममप्राप्तशान्ति । दुर्निवारा दुर्जया रणकण्डूर्यस्य तत् । रणव्यसनीत्यर्थः ।
'गोस्त्रियोरुपसर्जनस्य' (१।२।४८) इति ह्रस्वः । सुरद्विषो हिरण्यकशिपोर्वक्षः
कोमलैर्नखैः निरदारयदभिनत् । वज्राद्यभेद्यस्य कोमलैर्नखविदार्यत्वं भगवत्प्रभा-
वादिति विरोधाभासोऽलंकारः ॥ ७२ ॥

वारिधेरिव कराग्रवीचिभिर्दिङ्मातङ्गजमुखान्यभिघ्नतः ।

यस्य चारुनखशुक्तयः स्फुरन्मौक्तिकप्रकरगर्भतां दधुः ॥७३॥
(युग्मकम् ।)

वारिधेरिति ॥ कराग्राणि वीचय इवेत्युपमितसमासः । वारिधेरिवेति
लिङ्गात् । ताभिः कराग्रवीचिभिः । दिगन्तवितताभिरिति भावः । अत एव
दिङ्मातङ्गजानां मुखान्यभिघ्नतो रोषातिरेकात्प्रहरतो यस्य सिंहमूर्तेर्हरेर्वारिधेरिव
चारुनखाः शुक्तय इव । पूर्ववदुपमितसमासः । स्फुरन्मौक्तिकप्रकरो दिग्गजकु-
म्भसंभूतमुक्ताव्रातो गर्भेऽन्तर्गतो यासां तासां भावस्तत्ता तां दधुः । एष निर-
दारयदिति पूर्वैणान्वयः । एतेन नरहरिक्रोधस्य सामर्थ्यं महासुरेऽपि न पर्याप्त-
मिति व्यज्यत इति वस्तुना वस्तुध्वनिः । उपमालंकारः ॥ ७३ ॥

अथ चतुर्भिर्वामनावतारमाह—

दीप्तिनिर्जितविरोचनादयं गां विरोचनसुतादभीप्सतः ।

आत्मभूरवरजाखिलप्रजः स्वर्षतेरवरजत्वमाययौ ॥ ७४ ॥

दीप्तीत्यादि ॥ आत्मनो भवतीति आत्मभूः स्वयंभूरपि । अवरजाश्चरमजा
अखिलाः प्रजा जना यस्य सोऽपि । सर्वज्येष्ठोऽपीत्यर्थः । अयं हरिः दीप्तिनि-
र्जितविरोचनात् ज्योतिर्विजितमार्तण्डात् । विरोचनः प्रह्लादपुत्रः । 'विरोचनोऽर्के
दहने चन्द्रे प्रह्लादनन्दने' इत्युभयत्रापि विश्वः । तस्य सुताद्वलेगां भुवमभी-
प्सतः प्राप्नुमिच्छतोऽभ्याहर्तुमिच्छतः । सन्नन्तादामोतेलटः शत्रादेशः । स्वर्षते-
रवरजत्वमिन्द्रानुजत्वं ययौ । बलिध्वंसनार्थमिति शेषः । लोकानुग्रहार्थिनः किं
न कुर्वन्तीति भावः । अत्राजत्वावरजत्वसामानाधिकरण्यविरोधो भगवत्प्रभावा-
दाभासीकृत इति विरोधाभासोऽलंकारः ॥ ७४ ॥

किं क्रमिष्यति किलैष वामनो यावदित्थमहसन्न दानवाः ।

तावदस्य न ममौ नभस्तले लङ्घितार्कशशिमण्डलः क्रमः ॥७५॥

किमिति ॥ एष वामनः खर्वः । 'खर्वो ह्रस्वश्च वामनः' इत्यमरः । किं
क्रमिष्यति इत्थमनेन प्रकारेण दानवा यावन्नाहसन् तावत्ततः प्रागेव लङ्घितेऽति-
क्रान्ते अर्कशशिमण्डले येन सोऽस्य हरेः क्रमः पादविक्षेपो नभस्तले न ममौ
न परिमाणं गतवान् । यथा न माति तथा ववृधे इत्यर्थः । अत्राधाराच्चभस्त्र-
लादाधेयस्य क्रमस्याधिक्यकथनादधिकालंकारभेदः । आश्रयाश्रयिणोराधिक्यम-
धिकमिति लक्षणात् ॥ ७५ ॥

गच्छतापि गगनाग्रमुच्चकैर्यस्य भूधरगरीयसाङ्घ्रिणा ।

क्रान्तकंधर इवाबलो बलिः स्वर्गभर्तुरगमत्सुबन्धताम् ॥ ७६ ॥

गच्छतेति ॥ गगनाग्रं गगनोपरिभागं गच्छतापीति विरोधः । भूधरगरी-
यसेत्युपमा । यस्य वामनस्योच्चकैरुन्नतेनाङ्घ्रिणा क्रान्तकंधरोऽवष्टब्धकण्ठ इया-
बलो दुर्बलो बलिवैरोचनिः स्वर्गभर्तुरिन्द्रस्य सुखेन बध्यत इति सुबन्धः । 'इप-
दुःसुषु-' (३।३।१२६) इत्यादिना खलप्रत्ययः । तत्तामगमत् । गुरुद्वयावष्टब्ध-
कण्ठो हि सुखेन बध्यत इति भावः । 'न लोका-' (२।३।६९) इत्यादिना
कृद्योगलक्षणाया एव पठ्या निषेधान्स्वर्गभर्तुरिति शेषे पठ्यी । अत्र क्रान्तकंधर
इवेत्युत्प्रेक्षाया भूधरगरीयसेत्युपमासापेक्षत्वात्संकरः । विरोधेन त्वनपेक्षिता
संसृष्टिः ॥ ७६ ॥

क्रामतोऽस्य ददृशुर्दिवौकसो दूरमूरुमलिनीलमायतम् ।

व्योम्नि दिव्यसरिदम्बुपद्मतिस्पर्धयेव यमुनौघमुत्थितम् ॥ ७७ ॥

क्रामत इति ॥ क्रामतः पादं विक्षिपतोऽस्य संबन्धिनं दूरमायतमलिनीलं
भृङ्गश्याममूरुं सक्थि दिवौकसो देवा व्योम्नि दिव्यसरितो मन्दाकिन्या अम्बु-
पद्मत्या जलप्रवाहेण स्पर्धया उत्थितमूर्ध्वतः प्रवृत्तं यमुनौघं यमुनाप्रवाहमिव
ददृशुरित्युत्प्रेक्षेयमुपमासंकीर्णा ॥ ७७ ॥

अवतारान्तरमाह—

यस्य किञ्चिदपकर्तुमक्षमः कायनिग्रहगृहीतविग्रहः ।

क्रान्तवक्रमदृशाकृतिं कृती गहुरिन्दुमधुनापि बाधते ॥ ७८ ॥

यस्येति ॥ कायनिग्रहेणाश्रुतविभागकाले देहच्छेदेन गृहीतविग्रहो बद्धवैरः
कृती कुशलो राहुर्यस्य हरेः किञ्चिदपकर्तुमक्षमः यन् क्रान्तं रम्यं यद्वक्रं हरि-
मुखं तेन सदृशी आकृतिर्यस्य तम् । तत्सुहृदमित्यर्थः । इन्दुमधुनापि बाधते
पीडयति । उपरागमिषेणेति भावः । अत्र साक्षान्प्रतिपक्षहरिनिग्रहाशक्त्या राहो-
स्तदीयेन्दुनिग्रहोक्त्या प्रत्यनीकालंकारः । तथा च सूत्रम्—'प्रतिपक्षप्रतीकारा-
शक्तौ तदीयनिरस्कारः प्रत्यनीकम्' इति ॥ ७८ ॥

दत्तात्रेयावतारमाह—

संप्रदायविगमादुपेयुपीरेप नाशमविनाशिविग्रहः ।

सर्तुमप्रतिहतस्मृतिः श्रुतीर्दत्त इत्यभवदत्रिगोत्रजः ॥ ७९ ॥

संप्रदायेति ॥ अविनाशिविग्रहोऽनपायस्वरूपः अत एव अप्रतिहता स्मृतिः
स्मरणशक्तिर्यस्य स एष हरिः संप्रदाय उपदेशपरम्परा तस्य विगमादपायान्नाशं
कालदोषादध्ययनविच्छेदमुपेयुपीः प्राप्ताः । 'उगितश्च' (४।१।६) इति ङीप् ।
श्रुतीर्वेदान् । 'श्रुतिः स्त्री वेद आम्नायः' इत्यमरः । स्मर्तुम् । श्रुतिसंप्रदायं प्रवर्त-
यितुमित्यर्थः । दत्त इति विख्यात इति शेषः । अत्रिगोत्रे जातोऽत्रिगोत्रजोऽभवत् ।

दत्तात्रेयोऽभूदित्यर्थः । अत्रानपायित्वस्मृत्यप्रतिघातयोर्विशेषणगत्या श्रुतिस्मृतिहे-
तुत्वोक्त्या काव्यलिङ्गम् ॥ ७९ ॥

परशुरामावतारमाह—

रेणुकातनयतामुपागतः शातितप्रचुरपत्रसंहतिः ।

लूनभूरिभुजशाखमुज्झितच्छायमर्जुनवनं व्यधादयम् ॥ ८० ॥

रेणुकेति ॥ अयं हरिः रेणुकातनयतां परशुरामत्वमुपागतः सन् । अर्जुनः
कार्तवीर्यार्जुनः । ‘अर्जुनः ककुभे पार्थे कार्तवीर्यमयूरयोः’ इत्यनेकार्थत्वेऽपि रेणुके-
यविरोधित्वान्निश्चयः । तदुक्तं हरिणा—‘संयोगो विप्रयोगश्च साहचर्यं विरो-
धिता । अर्थः प्रकरणं लिङ्गं शब्दस्यान्यस्य संनिधिः ॥ सामर्थ्यमौचित्यं देशः कालो
व्यक्तिः स्वरादयः । शब्दार्थस्यानवच्छेदे विशेषस्मृतिहेतवः ॥’ इति । स एव वनं
तत् । शातिता छिन्ना प्रचुरा प्रभूता पत्रसंहतिर्वाहनसमूहः पर्णसंघातश्च यस्य
तत् । ‘पत्रं स्याद्वाहने पर्णे’ इति विश्वः । लूनश्छिन्ना भूरयः प्रचुरा भुजा एव
शाखा यस्य तत् । उज्झिता छाया कान्तिरनातपश्च यस्य तत्तथा व्यधाद्विहित-
वान् । दधातेर्लुङि ‘गातिस्था-’ (२।४।७७) इत्यादिना सिचो लृक् । ‘छाया
सूर्यप्रिया कान्तिः प्रतिविम्बमनातपः’ इत्यमरः । अत्र समस्तवस्तुविषयं सावयवं
रूपकं व्यक्तं तच्च छायेति पत्रेति च श्लेषप्रतिभोत्थापिताभेदान्तिशयोक्त्यानुप्राणि-
नमिति संकरः ॥ ८० ॥

रामावतारमाह-

एष दाशरथिभूयमेत्य च ध्वंसितोद्धतदशाननामपि ।

राक्षसीमकृत रक्षितप्रजस्तेजसाधिकविभीषणां पुरीम् ॥ ८१ ॥

एष इति ॥ किंचेति चार्थः । रक्षितप्रजः एष हरिर्दशरथस्यापत्यं पुमान्दाश-
रथी रामः । ‘अत इज्’ (४।१।९५) तस्य भावः दाशरथिभूयं रामत्वम् । ‘भुवो
भावे’ (३।१।१०७) इति क्यप् । एत्य प्राप्य ध्वंसितो हत उद्धतो दसो दशाननो
रावणो यस्यां तामपि राक्षसीं रक्षःसंबन्धिनीं पुरीं लङ्कां तेजसा स्ववीर्येणाधिकवि-
भीषणामत्यन्तभीषणामकृतेति विरोधः । भयहेतोरुद्धतस्य रावणस्य ध्वंसना-
दधिको महान्विभीषणो रावणानुजो यस्यां तामित्यविरोधः । अत एव विरोधाभा-
सोऽलंकारः ॥ ८१ ॥

अथ पञ्चभिः प्रस्तुतं कृष्णावतारमाह—

निष्प्रहन्तुममरेशविद्विषामर्थितः स्वयमथ स्वयंभुवा ।

संप्रति श्रयति स्रुतामयं कश्यपस्य वसुदेवरूपिणः ॥ ८२ ॥

निष्प्रहन्तुमिति ॥ अथ रामावतारानन्तरं अयं हरिः अमरेशविद्विषां निष्प्र-
हन्तुम् । चैद्यादीनिन्द्रशत्रून् हन्तुमित्यर्थः । ‘जासिनिप्रहण-’ (२।३।५६) इत्यादिना
कर्मणि षष्ठी । स्वयंभुवा ब्रह्मणा स्वयमात्मनैवार्थितः प्रार्थितः सन् संप्रतीदानीं
वसुदेवरूपिणो वसुदेवमूर्तिधरस्य कश्यपस्य पुत्रतां श्रयति व्रजति कृष्णरूपेणेति

भावः । अत्र स्वयंभूपार्थनाया विशेषणगत्या वसुदेवपुत्रताप्राप्तिहेतुत्वात्पदार्थहेतुकं काव्यलिङ्गम् ॥ ८२ ॥

तात नोदधिविलोडनं प्रति त्वद्विनाथ वयमुत्सहामहे ।

यः सुरैरिति सुरौघवल्लभो बल्लवैश्च जगदे जगत्पतिः ॥ ८३ ॥

तातेति ॥ सुरौघवल्लभः सुरगणप्रियः । जगत्पतिर्यो हरिः सुरैर्देवैः बल्लवैर्गोपालैश्च हे तात जनक, नेति छेदे, उदधिविलोडनं समुद्रमथनं प्रति, नो इति छेदे, दधिविलोडनं दधिमन्थनं च प्रति त्वद्विना । त्वां विहायेत्यर्थः । ‘वृधग्विना-’ (२।३।३२) इत्यादिना विकल्पान्पञ्चमी । अथ वयं न नो वोत्सहामहे न क्षमामहे इति जगदे गदितम् । अत्र हरिवर्णनाङ्गत्वेन सुराणां बलवानां च प्रकृतानामेव नोदधिशब्दमूलभेदाध्यवसायलब्धदधुदधिविलोडनक्षमत्वकर्मसाम्यादभ्युपगम्यत्वात्तुल्ययोगिताभेदः । तेन च हरेर्दधिमन्थनकलावदुदधिमन्थनमपीति वस्तुव्यज्यत इत्यलंकारेण वस्तुध्वनिः ॥ ८३ ॥

नात्तगन्धमवधूय शत्रुभिश्छायया च शमितामरश्रमम् ।

योऽभिमानमिव वृत्रविद्विषः पारिजातमुदमूलयदिवः ॥ ८४ ॥

नात्तगन्धमिति ॥ किंचेति चार्थः । यो हरिः शत्रुभिरवधूयभिभूय नात्तगन्धमनाघ्रातसौरभमनभिभूतं च । ‘आत्तगन्धोऽभिभूतः स्यात्’ इत्यमरः । नञर्थस्य नशब्दस्य सुप्सुपेति समासः । छाययानातपेन, पालनेन च ‘छाया स्यादात-पाभावे प्रतिबिम्बाकार्योषितोः । पालनोत्कर्षयोः कान्तिसच्छोभापङ्क्तिषु स्त्रियाम्’ इति विश्वः । शमितामरश्रमं निवारितमुरखेदं पारिजातं वृत्रविद्विषः शक्रस्याभिमानमहंकारमिव दिवः स्वर्गोदमूलयदुन्मूलितवानिति पारिजातहरणोक्तिः । श्लेषसविशेषणयमुपमेति केचित् । श्लेषवच्चान्य ॥ ८४ ॥

यं समेत्य च ललाटलेखया विभ्रतः सपदि शंभुविभ्रमम् ।

चण्डमारुतमिव प्रदीपवच्चेदिपस्य निरवादिलोचनम् ॥ ८५ ॥

यमिति ॥ किंचेति चार्थः । ललाटमेव लेखा तया ललाटलेखया ललाटदेशेन शंभोर्विभ्रमं सौन्दर्यं विभ्रतः । ललाटलोचनमित्यर्थः । चेदिपस्य शिशुपालस्य लोचनं तृतीयनेत्रं कर्तुं यं हरिमेव चण्डमारुतं चण्डमारुतमिव समेत्य प्रदीपवत्प्रदीपेन तुल्यम् । ‘तेन तुल्यम्’- (५।१।११५) इति वतिप्रत्ययः । निरवा-स्त्रिवांति स्म । नष्टमित्यर्थः । निरपूर्वाद्वाधातोर्लङ् । ‘निरवाप’ इति क्वाचित्कः पाठः स न सम्यक् । वातेः प्रक्रियाविरोधादामोतेरसंगतार्थत्वादिति अनेकार्थेयमुपमा ॥ ८५ ॥

यः कोलतां बल्लवतां च विभ्रदंष्ट्रामुदस्याशु भुजां च गुर्वीम् ।

मग्नस्य तोयापदि दुस्तरायां गोमण्डलस्योद्धरणं चकार ॥ ८६ ॥

य इति ॥ यो हरिः कोलतां वराहत्वम् । ‘वराहः सूकरो घृष्टिः कोलः पोत्री किरिः किटिः’ इत्यमरः । बल्लवतां गोपालत्वं च विभ्रत् । आशु गुर्वी दंष्ट्रां भुजां

च यथासंख्यमिति भावः । उदस्योद्यम्य दुस्तरायां तोयापदि जलसंकटे एकत्र समुद्रकृतायां, अन्यत्र वर्षकृतायामिति विवेकः । मग्नस्य गोमण्डलस्य भूगोलस्य, धेनुवृन्दस्य चोद्धरणं चकार । अत्र कोलत्वबलवत्त्वयोः प्रकृतयोरेव श्लेषमूला-
मेदाध्यवसायेन गोमण्डलोद्धरणस्य विम्बप्रतिविम्बभावेन दंष्ट्राभुजोद्यमनस्य च साम्यादौपम्यगम्यतायां तुल्ययोगिता सती यथासंख्येन संकीर्यते । इन्द्रवज्रा वृत्तम् । 'स्यादिन्द्रवज्रा यदि तौ जगौ गः' इति लक्षणात् ॥ ८६ ॥

एवं देवं स्तुत्वानन्तरं कर्तव्यमुपदिशति—

धन्योऽसि यस्य हरिरेष समक्ष एव
दूरादपि क्रतुषु यज्वभिरिज्यते यः ।
दत्त्वार्धमत्रभवते भुवनेषु याव-
त्संसारमण्डलमवाप्नुहि साधुवादम् ॥ ८७ ॥

धन्योऽसीति ॥ धनं लब्धो धन्यः पुण्यवानसि । 'सुकृती पुण्यवान्धन्यः' इत्यमरः । 'धनगणं लब्ध्वा' (४।४।८४) इति यत्प्रत्ययः । यस्य ते एष हरिः समक्ष एव अक्ष्णोः समीप एव । पुरत एवेत्यर्थः । स्थित इति शेषः । सामीप्येऽ-
व्ययीभावः । 'अव्ययीभावे शस्त्रभृतिभ्यः' (५।४।१०७) इति समासान्तः । अत एव 'तृतीयासप्तम्योर्बहुलम्' (२।४।८४) इति सप्तम्या अमभावः । अन्यत्र को विशेषस्तत्राह—यो हरिः दूरादपि परोक्षेऽपि क्रतुषु यागेषु यज्वभिर्विधिवदि-
ष्टवद्भिः । 'यज्वा तु विधिनेष्टवान्' इत्यमरः । 'सुयजोर्द्विनिप्' (३।२।१०३) इति द्विनिप्रत्ययः । इज्यते पूज्यते स ते प्रत्यक्ष इति धन्यस्त्वमित्यर्थः । फलितमा-
ह—अत्रभवते । पूज्यायेत्यर्थः । 'पूज्यस्तत्रभवान्' इति सज्जनः । 'इतरेभ्योऽपि दृश्यते' (५।३।१४) इति सार्वविभक्तिके त्रलप्रत्यये सुप्सुपेति समासः । अर्धं पूजां दत्त्वा यावत्संसारमण्डलं वर्तते तावदिति शेषः । भुवनेषु साधिवति वादः शब्दस्तं साधुवादं साधुसमाख्यामवाप्नुहि । लभस्वेत्यर्थः । अत्र राज्ञो धन्योऽसीति विशेषणगत्या यस्येत्यादिवाक्यार्थहेतुत्वात्पदार्थहेतुकं काव्यलिङ्गमलंकारः । वसन्त-
तिलका वृत्तम् ॥ ८७ ॥

भीष्मोक्तं तदिति वचो निशम्य सम्य-
क्साम्राज्यश्रियमधिगच्छता नृपेण ।
दर्त्तेऽर्घ्यं महति महीभृतां पुरोऽपि
त्रैलोक्ये मधुभिदभूदनर्घ एव ॥ ८८ ॥

इति श्रीमाघकृतौ शिशुपालवधे महाकाव्ये श्यङ्गे श्रीकृष्णार्ध-
दानो नाम चतुर्दशः सर्गः ॥ १४ ॥

भीष्मेति ॥ 'येनेष्टं राजसूयेन मण्डलस्येश्वरश्च यः । शास्ति यश्चाज्ञया राज्ञः स सन्नाद' इत्यमरः । सन्नाजो भावः साम्राज्यं तदेव श्रीस्तां 'श्रियमधिगच्छता

भजता नृपेण युधिष्ठिरेण हृतीत्यं भीष्मोक्तं तद्वचः सम्यङ्निशम्य श्रुत्वा । मही-
भृतां राज्ञां पुरोऽग्रे महति अर्घे पूजायां दत्तेऽपि मधुभिद्वरिः त्रयो लोकास्त्रैलो-
क्यम् । चातुर्वर्ण्यादित्वात्स्वार्थे व्यञ्जप्रत्ययः । तत्र त्रैलोक्ये कृष्णोऽनर्घः पूजारहित
एवाभूदिति विरोधः । अमूल्य एवाभूदित्यविरोधः । 'मूल्ये पूजाविधायकः'
इत्यमरः । अत्रार्घयोरभेदाध्यवसायाद्विरोधः, तदनध्यवसायादविरोध इति
विरोधाभासोऽलंकारः । प्रहर्षिणी वृत्तम् ॥ ८८ ॥

इति श्रीमहोपाध्यायकोलाचलमहिनाथसूरिविरचितायां शिशुपालवध-
काव्यव्याख्यायां सर्वकपाख्यायां चतुर्दशः सर्गः ॥ १४ ॥

पञ्चदशः सर्गः ।

अथ तत्र पाण्डुतनयेन मदसि विहितं मुरद्विपः ।

मानमसह्यत न चेदिपतिः परवृद्धिमन्मरि मनो हि मानिनाम् ॥ १ ॥

अथेति ॥ अथ हरिपूजानन्तरं चेदिपतिः शिशुपालः तत्र मदसि सभायां
पाण्डुसुतेन युधिष्ठिरेण विहितं मुरद्विपो हरेर्मानं पूजां नासहत । ईर्ष्यां चक्रा-
रेत्यर्थः । 'परोक्तर्पाक्षमेर्ष्या स्यादौर्जन्यान्मन्युतोऽपि च' इति लक्षणात् । तत्रा-
हि—मानिनामहंकारिणां मनः परवृद्धौ मन्मरि मन्मरवत् । परशुभद्वेषि खल्वि-
त्यर्थः । सामान्येन विशेषमर्थनरूपोऽर्थान्तरन्यायः । अस्मिन्मर्गे उद्धृता
वृत्तम् । 'सजसादिमे मल्लघुकां च तमजगुरुक्पेवथोद्धृता । व्यङ्गिगतभनजला
गयुताः सजसा जगौ चरमेकतः पठेत् ॥' इति लक्षणात् ॥ १ ॥

पुर एव शार्ङ्गिणि सर्वैरमथ पुनरमुं तदर्चया ।

मन्युरभजदवगाढतरः समदोषकाल इव देहिनं ज्वरः ॥ २ ॥

पुर इति ॥ पुरः पूर्वमेव शार्ङ्गिणि सर्वैरं सक्रोधममुं चैवं अथ पुनः अतः
परं तदर्चया हरिपूजया अवगाढतरो निविडतरो मन्युः क्रोधः । रौद्ररसस्य
स्थायीभाव इति भावः । देहिनं शरीरिणं यमो मिलितो दोषो अपथ्यसेवा कालः
कर्मविपाकश्च यस्य स ज्वर इवाभजत् । उपमालंकारः ॥ २ ॥

अथाष्टभिरस्य गात्रारब्धक्रोधचेष्टां प्रपञ्चयति—

अभितर्जयन्निव समस्तनृपगणमसावकम्पयत् ।

लोलमुकुटमणिरश्मि शनैरशनैः प्रकम्पितजगत्रयं शिरः ॥ ३ ॥

अभीत्यादि ॥ असौ चैवः । समस्तनृपगणमभितर्जयन्निवेत्युन्प्रेक्षा । 'तर्ज-

पाठा०—१ '०नर्थः'. [* 'अत्र सजसादिमे...चरणमेकतः पठेत्' इत्यपि पाठा
नारायणभट्टीवृत्तौ ।]

भर्त्सने' चौरादिकस्यानुदात्तत्वेन प्राप्तस्य आत्मनेपदस्य चक्षिडौदेशस्य ख्याजः स्थानिवद्भावानादरेण पुनर्जित्करणसामर्थ्यादनित्यत्वज्ञापनात्परस्यैपदम् । अत एव तर्जयतीत्यपि दृश्यते कविष्विति भट्टमल्लः । अशनैरतिमात्रं प्रकम्पितं जग-
त्रयं येन तत् त्रैलोक्यभीषणं शिरः शनैर्लोलोश्चपला मुकुटमणिरश्मयो यस्मि-
न्कर्मणि तद्यथा तथा अकम्पयत् । क्रोधातिरेकादिति भावः ॥ ३ ॥

स वमन्रूपाश्च घनधर्मविगलदुरुगण्डमण्डलः ।

स्वेदजलकणकरालकरो व्यरुचत्प्रभिन्न इव कुञ्जरस्त्रिधा ॥ ४ ॥

स इति ॥ रूपा रोपेणाश्च वमन्मुञ्चन् । घनेन सान्द्रेण धर्मेण क्रोधोष्मणा विगलन्स्त्रवदुरु महत् गण्डमण्डलं यस्य सः । स्विद्यत्कपोल इत्यर्थः । स्वेदजल-
कणैः स्वेदबिन्दुभिः करालकरो दन्तुरहस्तः स चैद्यः त्रिधा नेत्रकपोलहस्तदेशैः प्रभिन्नो मदस्त्रावी मत्तः । 'प्रभिन्नो मत्तः स्यात्' इति वैजयन्ती । कुञ्जर इव व्यरुचत् । रुचेः 'द्युञ्चो लुङि' (१।३।९१) इति विकल्पात्परस्यैपदम् । एतेन स्वेदाख्यः सात्विकभाव उक्तः । उपमालंकारः ॥ ४ ॥

स निकामधर्मितमभीक्ष्णमधुवदवधूतराजकः ।

क्षिप्तबहुलजलबिन्दु वपुः प्रलयार्णवोत्थित इवादिशूकरः ॥ ५ ॥

स इति ॥ राज्ञां समूहो राजकम् । 'गोत्रोक्ष-' (४।२।३९) इत्यादिना वृजप्रत्ययः । तदवधूतमभिभूतं येन स तथोक्तः स चैद्यो निकामं धर्मितं संजात-
धर्मम् । उद्भवत्स्वेदमित्यर्थः । 'धर्मः स्यादातपे ग्रीष्म उष्णस्वेदाम्भसोरपि' इति विश्वः । तारकादित्वादितचप्रत्ययः । वपुः प्रलये अर्णवस्तस्मादुत्थितः । आदिशूकर इव क्षिप्ताः प्रेरिता बहुलाः सान्द्रा जलबिन्दवो यस्मिन्कर्मणि तद्यथा तथा अभीक्ष्णमधुवत्क्रोधाद्बुवति स्म । 'धूञ् विधून्ने' इति धातोस्तौदादिकालङ् । अत्रापि स्वेदः सात्विक एवोक्तः । उपमालंकारः ॥ ५ ॥

क्ष्णमाश्लिषद्घटितशैलशिखरकठिनांसमण्डलः ।

स्तम्भमुपहितविधूतिमसावधिकावधूनितसमस्तसंसदम् ॥ ६ ॥

क्ष्णमिति ॥ घटितं सुसंहितं यच्छैलशिखरं तद्वत्कठिनमंसमण्डलं यस्य सः असौ चैद्यः उपहितावगाहिता । आरोपितेत्यर्थः । विधूतिः कम्पो यस्मिंस्तम् । अधिकमत्यन्तमवधूनिता कम्पिता समस्ता सकला संसत् सभा येन तं स्तम्भं क्ष्णं आश्लिषत् श्लिष्टवान् । तेनांसमण्डलेनाहतवानित्यर्थः । अत एव कठिनांसमण्डल इति विशेषणं च । पुषादित्वाच्चलेरङादेशः । आलिङ्गनार्थत्वे तु 'श्लिष आलिङ्गने'

[❁ 'चित्त्वस्य पदद्वयार्थं कृतत्वेनाशापकत्वादिदमसंगतम् । तस्मात् विचक्षण इत्यत्र युज्यर्थमावश्यकेनानुदात्तत्वेनात्मनेपदे सिद्धे डित्करणसामर्थ्यात् 'अनुदात्तेत्त्वलक्षणमात्मनेप-
दमनित्यम्' इत्यस्य सिद्धिर्वक्तव्या' ।]

इति वसादेशः स्यात् । क्रोधान्धाः किमु न कुर्वन्तीति भावः । अत्रासकाटिन्यस्य विशेषणगत्या स्तम्भाश्लेषहेतुत्वात्काष्ठलिङ्गं शैलशिखरोपमया संकीर्यते ॥ ६ ॥

कनकाङ्गदद्युतिभिरस्य गमितमरुचत्पिशङ्गताम् ।

क्रोधमयशिखिशिखापटलैः परितः परीतमिव बाहुमण्डलम् ७

कनकेति ॥ कनकस्याङ्गदयोः केयूरयोः द्युतिभिः पिशङ्गतां पिङ्गलवर्णतां गमितं प्रापितमिति तदुणालंकारः । अथास्य चैद्यस्य बाहुमण्डलं क्रोधमयशिखि-
शिखापटलैः क्रोधाग्निज्वालाजालैः परितः परीतं परिवृतमिवारुचदित्युपप्रेक्षा ।
'शुभ्यो लुङि' (१।३।९१) इति परस्मैपदम् ॥ ७ ॥

कृतसंनिधानमिव तस्य पुनरपि तृतीयचक्षुषा ।

क्रूरमजनि कुटिलश्रु गुरुश्रुकुटीकठोरितललाटमाननम् ॥ ८ ॥

कृतेति ॥ कुटिले श्रुवौ यस्य तत्कुटिलश्रु । उपमर्जनस्य ह्रस्वः । गुप्यां
श्रुकुप्या भ्रूमङ्गेन कठोरितं भीषणीकृतं ललाटं यस्य तत् । तस्य चैद्यम्याननं पुन-
रपि तृतीयचक्षुषा कृतसंनिधानं कृतसंसर्गमिवेत्युपप्रेक्षा । क्रूरमजनि भयंकरम-
भूत् । जनेः कर्तरि लुङ् 'दीपजन-' (३।१।६१) इत्यादिना विकल्पाच्चिण्-
प्रत्ययः ॥ ८ ॥

अतिरक्तभावमुपगम्य कृतमतिरमुष्य साहसे ।

दृष्टिरगणितभयासिलतामवलम्बते स्म समया सखीमिव ॥ ९ ॥

अतिरक्तेति ॥ अमुष्य चैद्यस्य दृष्टिः । अतिरक्तस्य भावो धर्मस्तमतिरक्तभावं
रोषातिरेकादत्यरुणतामन्यत्र कर्मातिरेकादत्यनुरागितामुपगम्य प्राप्य । साहसे
कृष्णादिवधरूपे, अन्यत्र युद्धे कृतमतिः । सर्वथा गमिष्यामि हनिष्यामि इति
च कृतनिश्चयोऽर्थनिर्धारणं मतिरिति । अगणितमविचारितं भयं शत्रोर्गुरुज-
नाच्च यया सा सती समया समीपे असिलतां सखीमिवावलम्बते स्म साधनत्वेन
च स्वीचकार । क्रोधाजिघांसया खड्गमद्राक्षीदित्यर्थः । अत्र प्रस्तुतदृष्टिविशेषणसा-
म्यादप्रस्तुतनायिकाप्रतीतेः समासोक्तिरुपमासंकीर्णा ॥ ९ ॥

करकुञ्चलेन निजमूरुमुरुतरनगाश्मकर्कशम् ।

त्रस्तचपलचलमानजनश्रुतभीमनादमयमाहतोच्चकैः ॥ १० ॥

करेति ॥ अयं चैद्यः उरुतरो महत्तरो नगाश्मवत् शैलशिलेव कर्कश इत्युपमा-
तं निजमात्मीयमूरुं सक्थि । 'सक्थि ह्रीवे पुमानूरुः' इत्यमरः । करः कुक्का-
द्वेत्युपमितसमासः । तेन संहतप्रसारिताङ्गुलिना पाणितलेनेत्यर्थः । त्रस्तो भीत-
अत एव चपलं चञ्चलं चलमानेन जनेन श्रुतो भीमनादो भयंकरध्वनिर्यस्मिन्क-
र्मणि तद्यथा तथा उच्चकैस्तारं आहत आहतवान् । अलब्धलक्ष्याः क्रोधान्धा-
स्वात्मानमेव घ्नन्तीति भावः । आहूपूर्वाद्धन्तेल्लङ् 'आहो यमहनः' (१।३।२८)

इत्यकर्मकाधिकारेऽपि 'खाङ्गकर्मकाच्चेति वक्तव्यम्' (वा०) इत्यात्मनेपदे 'अनुदा-
तोपदेशः' (६।४।३७) इत्यादिनानुनासिकलोपः ॥ १० ॥

इति चुकुधे भृशमनेन ननु महदवाप्य विप्रियम् ।

याति विकृतिमपि संवृतिमत्किमु भनिसर्गनिरवग्रहं मनः ॥११॥

इतीति ॥ इनीत्थमनेन प्रकारेण अनेन चैधेन भृशं चुकुधे कुद्धम् । भावे
लिङ् । संवृतिमपि संवृतिर्विकारगुप्तिः तद्वदपि । धीरमपीत्यर्थः । मनो मह-
द्विप्रियमप्रियमवाप्य विकृतिं विकारं याति ननु प्राप्नोति खलु । यन्मनो निस-
र्गात्स्वभावान्निरवग्रहम् । चपलमित्यर्थः । ग्रहेः खलप्रत्ययः । तदिति शेषः ।
किमु । विकृतिं यातीति किमु वक्तव्यमित्यर्थः । चपलचित्तश्चायं चैध इति भावः ।
अत्र चैधक्रोधस्य नन्वित्यादिवाक्यार्थहेतुकत्वाद्वाक्यार्थहेतुकं काव्यलिङ्गम् ॥ ११ ॥

एवं गात्रारब्धविकारानुक्त्वा वागारब्धान्वक्तुमुपोद्घातयति—

प्रथमं शरीरजविकारकृतमुकुलबन्धमव्यथी ।

भाविकलहफलयोगमसौ वचनेन कोपकुसुमं व्यचीकसत् ॥१२॥

प्रथममिति ॥ न व्यथते विभेतीत्यव्यथी निर्भीकः । 'जिह्क्षि-' (३।२।१५७)
इत्यादिना नञपूर्वाब्धयतेरिति । असौ चैधः प्रथमं शरीरजैर्विकारैः पूर्वोक्तैः शिरः-
कम्पनादिभिः कृतो मुकुलबन्धो मुकुलप्रादुर्भावो यस्य तत् । भाविकलहस्य रण-
स्यैव फलयो गो यस्य तत् । 'अस्त्रियां समरानीकरणाः कलहविग्रहौ' इत्यमरः ।
कोप एव कुसुमं तत् वचनेन 'यदपूपुज' (१५।१४) इत्यादि वक्ष्यमाणवाक्येन
व्यचीकसद्विकासयति स्म । कसेः 'णो चङ्गुपधाया ह्रस्वः' (७।४।१) 'दीर्घो लघोः'
(७।४।९४) इत्यभ्यासदीर्घः । अत्र विकारकलहवचनकोपेपु मुकुलफलविकासकुसु-
मत्वरूपणात्समस्तवस्तुवार्तिसावयवरूपकम् ॥ १२ ॥

ध्वनयन्सभामथ सनीरघनरवगभीरवागभीः ।

वाचमवददतिरोपवशादतिनिष्ठुरस्फुटतराक्षरामसौ ॥ १३ ॥

ध्वनयन्निति ॥ अथ सनीरघनरवगभीरवाक् । सजलमेघगर्जितगभीरस्वर
इत्यर्थः । अभीः निर्भीकः असौ चैधः सभामास्थानं ध्वनयन्नतिरोपवशादति-
निष्ठुराण्यतिपुरुषाणि स्फुटतराणि चाक्षराणि यस्यास्तां वाचमवदत् । घनरवगभी-
रेत्युपमालंकारः ॥ १३ ॥

'वाचमवदत्' (१५।१३) इत्युक्तम्, अथ तामेव प्रपञ्चयन्पञ्चभिः पाण्डवो-
पालम्भमाह-

यैदपूपुजस्त्वमिह पार्थ मुरजितमपूजितं सताम् ।

प्रेम विलसति महत्तदहो दयितं जनः खलु गुणीति मन्यते ॥१४॥

[* बल्लभेन त्वितः प्रभृति अष्टत्रिंशत्सख्याक (अयमुग्रसेन) श्लोकपर्यन्तं व्याख्यानं
न कृतम् । किंतु अग्रे मल्लिनाथेन प्रक्षिप्तत्वेन निर्दिष्टा एव व्याख्याताः । १२९९ शक-
लिखितपुस्तके त्वेतेऽपि श्लोका उपलभ्यन्ते तेऽपि च ।]

यदिति ॥ हे पार्थ पृथापुत्रेति मातृप्राधान्येनामन्नं मर्मोद्धाटनार्थम् । सतामपूजितम् । सन्निरपूज्यमानमित्यर्थः । 'मतिबुद्धिपूजार्थेभ्यश्च' (३।२।१८८) इति वर्तमाने क्तः । 'क्तस्य च वर्तमाने' (२।३।६७) इति पट्टी । मुरजितं कृष्णं इह सदसि यद्यस्मादपूजः पूजयसि स्म । 'णौ चङापधाया ह्रस्वः' (७।४।१) तत्तस्मान्महत्प्रेम विलसति स्फुरति । अन्यथा कथमपूज्ये पूज्यत्वाभिमान इत्यान-प्रेत्याह-जनो लोकः दयितं प्रियं जनं गुणीति मन्यते खलु । अगुणिनमपीत्यर्थः । अहो आश्चर्यम् । कृष्णः प्रेम्णा पूजितो न गुणादिति भावः । अत्र प्रेमविलसित-स्योत्तरवाक्यार्थहेतुकं काव्यालिङ्गम् ॥ १४ ॥

यदराज्ञि राजवदिहार्थमुपहितमिदं मुराद्विपि ।

ग्राम्यमृग इव हविस्तदयं भजते ज्वलन्सु न महीशवद्विपु ॥१५॥

यदिति ॥ अराज्ञि । अभिपेकादिराजगुणविरहिणीत्यर्थः । 'नञस्तत्पुरुषात्' (५।४।७१) इति समासान्तप्रतिषेधः । इहास्मिन्मुराद्विपि कृष्णे । अपात्रमयो-तनार्थमसंप्रदानविभक्तिनिर्देशः । राजानमर्हतीति राजवद्राजार्हम् । तदर्हमिति वतिप्रत्ययः, 'तद्धितश्चासर्वविभक्तिः' (१।१।३८) इत्यव्ययत्वम् । यदिदमर्थस-र्घार्थं द्रव्यम् । अर्हणमित्यर्थः । उपहितमर्पितं तदर्थमयं कृष्णः महीशा अवतिपा वह्नयश्चाहवनीयादय इवेत्युपमितसमासः । तेषु महीशवद्विपु ज्वलन्सु सन्सु, अन्यत्र महीशा इव वह्नयस्तेषु ज्वलन्सु सन्स्वित्यर्थः । ग्राम्यमृगः शुनको हविरिव न भजते न ग्रामोति । उपमालंकारः ॥ १५ ॥

अनृतां गिरं न गदसीति जगति पटहैर्विधुष्यसे ।

निन्द्यमथ च हरिमर्चयतस्तव कर्मणव विकसत्यसत्यता ॥१६॥

अनृतामिति ॥ हे पार्थ, अनृतामसत्यां गिरं न गदमि न वदसीति जगति लोके पटहैर्वाद्यविशेषैः कर्तृभिर्विधुष्यसे उद्धोष्यसे । अथ च तथापि निन्द्यं हरिमर्चयतस्तव कर्मणा अपूज्यपूजाकरणेनैवासत्यता सत्यहीनता विकसति प्रकाशते । अत्रासत्यप्रसिद्धसत्याचरणयोर्विरूपयोर्वेदनाद्विरूपघटनारूपो विप-मालंकारः ॥ १६ ॥

तव धर्मराज इति नाम कथमिदमपष्टु पठ्यते ।

भौमदिनमभिदधत्यथवा भृशमप्रशस्तमपि मङ्गलं जनाः ॥१७॥

तवेति ॥ हे पार्थ, तवेदं धर्मराज इति नाम कथमपष्टु असत्यमेव पठ्यते । जनैः इति शेषः । 'अपटुः सुषु स्थः' (उ०२५) इत्याणादिकः कुप्रत्ययः । 'अम्बा-म्बगोभूमि-' (८।३।९७) इत्यादिना पठ्यम् । यद्वा युक्तमेवैतदित्याह-अथवा जनाः भृशमप्रशस्तमपि भौमदिनमङ्गारकवारं मङ्गलमभिदधति व्यपदिशन्ति तद्वदिदमपी-त्यर्थः । लोकैरप्रशस्तं प्रशस्तशब्देन विरुद्धार्थेनापि व्यपदिश्यते तदुच्चारणे दोषः यथा धूलिवृद्धिशब्देन तद्वदधर्मराजस्यापि तव धर्मराजव्यपदेश इति भावः । अत्र धर्मराजभौमदिनयोर्निरपेक्षवाक्यद्वये प्रतिबिम्बकरणादुद्घाटनालंकारः ॥ १७ ॥

यदि वार्चनीयतम एष किमपि भवतां पृथासुताः ।

शौरिरवनिपतिभिर्निखिलैरवमाननार्थमिह किं निमन्त्रितैः ॥१८॥

यदि वेति ॥ हे पृथासुताः कौन्तेयाः, एष शौरिर्वा शौरिरेवेत्यर्थः । 'वा स्याद्विकल्पोपमयोरेवार्थे च समुच्चये' इति विश्वः । किमपि कथमपि भवतां अर्चनीयतमो यदि पूज्यश्चेत् । तर्हीति शेषः । अवमाननं तिरस्कारः तस्मै तदर्थमेव । अर्थेन सह नित्यसमासः सर्वलिङ्गता च वक्तव्या । क्रियाविशेषणम् । निमन्त्रितैराहूतैः निखिलैरवनिपतिभिरीह किम् । कोऽर्थः साध्य इत्यर्थः । अत एव साधनक्रियापेक्षया करणत्वे तृतीया । अत्र गम्यमानक्रियापेक्षयापि कारकवृत्तिरिति न्यायो द्योत्यते । अत्र सकलराजनिषेधस्य पूर्ववाक्यार्थहेतुकत्वात्काव्यलिङ्गभेदः ॥ १८ ॥

अथ त्रिभिर्भीष्मोपालम्भमाह—

अथवा न धर्मसुबोधसमयमवयात बालिशः ।

काममयमिह वृथापलितो हतबुद्धिरप्रणिहितः सरित्सुतः ॥१९॥

अथेत्यादि ॥ अथवा बालिशः मूर्खः । यूयमिति शेषः । सुबोधो न भवतीत्यसुबोधो दुर्बोधः समय आचारो यस्य तं धर्मं नावयात न जानीत । अवपूर्वाद्याधातोर्लोपः 'तत्स्थ' (३।४।१०१) इत्यादिना यस्य तादेशः । किंतु वृथा निष्फलं पलितं यस्य स वृथापलितः । वृथापरिणत इत्यर्थः । 'पलितं जरसा शौक्यम्' इत्यमरः । वृथात्वे हेतुः—हतबुद्धिर्नष्टमतिरयं सरित्सुतो भीष्मोऽपि काममप्रणिहितोऽनर्हहितः प्रमत्तः । बालाः पार्था न जानन्तु हन्त, वृद्धोऽपि न जानातीति चित्रमित्यर्थः । अत एव सत्यपि कारणे कार्यानुदयाद्विशेषोक्तिरलंकारः । तथा बालिशत्वधर्मदुर्बोधत्वयोर्विशेषणगत्या धर्मज्ञानाहेतुत्वात्काव्यलिङ्गचेत्यनयोः सापेक्षत्वात्संकरः ॥ १९ ॥

स्वयमेव शन्तनुतनूज यमपि गणमर्घ्यमभ्यधाः ।

तत्र मुररिपुरयं कतमो यमनिन्द्यवन्दिदमिष्टुपे वृथा ॥ २० ॥

स्वयमेवेति ॥ हे शन्तनुतनूज भीष्म । स्वयमेवेत्यर्थः । यमपि गणं वर्गमर्घ्यमर्घाहं पूज्यम् । 'दण्डादिभ्यो यत्' (५।१।६६) इति यत्प्रत्ययः । अभ्यधा अवोचः । 'स्नातकं गुरुम्' (१।४।५५) इत्यादिश्लोक इति भावः । धाधातोर्लङि 'गातिस्था' (२।४।७७) इत्यादिना सिचो लुक् । तत्र स्नातकादिगणे अयं मुररिपुः कतमः । न कोऽपीत्यर्थः । मास्तु अस्तु वा, अस्मदुपालम्भे को हेतुरत आह—यमिति । यं मुररिपुमनिन्द्यवन्दिदमिष्टुपे वृथा । अमिष्टुपे मिथ्या स्तौषि । त्वमिति शेषः । अतस्त्वमेवोपालम्भ इति भावः । 'उपसर्गात्सुनोति' (८।३।६५) इत्यादिना पत्वम् ॥ २० ॥

अवनीभृतां त्वमपहाय गणमतिजडः समुन्नतम् ।

नीचि नियतमिह यच्चपलो निरतः स्फुटं भवसि निम्नगासुतः २१

अवनीति ॥ अतिजडोऽतिमूढोऽतिशीतश्च चपलोऽस्थिरः सत्वरश्च त्वं समु-

पाठा०—१ 'मृषा'. २ 'स्वयमेव=त्वमेवेत्यर्थः'. ३ 'तत्रोपालम्भे'.

जतमुद्धतमवनीभृतां राज्ञां, भूधराणां च गणमपहाय । न्यञ्जतीति न्यङ् तस्मिन्-
 श्रीषि नीचवृत्ते, निम्ने च । 'अचः' (६।४।१३८) इत्यकारलोपे 'चौ' (६।३।
 १३८) इति दीर्घः । इहास्मिन्कृष्णे यद्यस्मान्नियतं नित्यं निरतोऽनुरक्तः प्रवणश्च
 न इति शेषः । निम्नं नीचं गच्छतीति निम्नगा नदी । डो 'अभ्यत्रापि दृश्यते'
 (वा०) इति उपत्ययः । तस्याः सुतो भवसि स्फुटं व्यक्तम् । नीचनिरतत्वाद्विर्म-
 संक्रमादिति भावः । उक्तं च — 'न पित्र्यमनुवर्तन्ते मातृकं द्विपदाः' इति । अत्र
 चतुर्थपादार्थस्य पूर्ववाक्यार्थहेतुकत्वात्काव्यलिङ्गभेदः ॥ २१ ॥

अथ सप्तदशभिः कृष्णोपालम्भं करोति—

प्रतिपत्तुमङ्ग घटते च न तव नृपयोग्यमर्हणम् ।

कृष्ण कलय ननु कोऽहमिति स्फुटमापदां पदमनात्मवेदिता २२

प्रतिपत्तुमिति ॥ हे अङ्ग, तव नृपयोग्यं राजार्हमर्हणं पूजनं प्रतिपत्तुं
 स्वीकृतुं न च घटते न युज्यते । नन्वहमपि राजैव कथमर्हणं मे न युक्तं तत्राह—
 कृष्णेति । हे कृष्ण, अहं क इति कलय । अहं राजा न वेति निजस्वरूपमालोच-
 येत्यर्थः । अनालोचनेऽनर्थमाह—अनात्मवेदिता अनात्मज्ञत्वं आपदां पदं स्थानं
 स्फुटं खलु । सत्यमित्यर्थः । आत्मा च कस्यकिङ्करन्मस्य पशुपालकत्वादिति
 भावः । अतो निजस्वरूपं चिन्त्यमिति हेतुमद्वावात्काव्यलिङ्गम् ॥ २२ ॥

असुरस्त्वया न्यवधि कोऽपि मधुरिति कथं प्रतीयते ।

दण्डदलितसरघः प्रथसे मधुसूदनस्त्वमिति सूदयन्मधु ॥ २३ ॥

असुर इति ॥ मधुरिति कोऽप्यसुरस्त्वया न्यवधि हतः । 'आत्मनेपदेष्व-
 न्यतरस्याम्' (२।४।४४) इति हन्नेलुङि विकल्पाद्वादेशः । इति कथं प्रतीयते
 विश्वस्यते । न कथंचिदित्यर्थः । 'प्रत्ययोऽधीनशपथज्ञानविश्वासहेतुषु' इत्यमरः ।
 किंतु दण्डेन दलिता ध्वस्ता सरघा मधुमक्षिका येनेदृशस्त्वम् । 'सरघा मधुम-
 क्षिका' इत्यमरः । अत एव मधु क्षाद्रं सूदयन्पीडयन् मधुसूदन इति प्रथसे प्रथि-
 तोऽसि । मक्षिकासूदनमेव मधुसूदनसंज्ञाप्रवृत्तिनिमित्तं, न तु मधुनाम्नो दैत्यस्य
 सूदनमित्यर्थः । अत्र मधुसूदनसंज्ञायां प्रसिद्धानिषेधस्योत्तरवाक्यस्थान्यथा
 व्युत्पादनहेतुत्वाद्वाक्यार्थहेतुकं काव्यलिङ्गम् ॥ २३ ॥

मुचुकुन्दतल्पशरणस्य मगधपतिशातितौजसः ।

सिद्धमबल सबलत्वमहो तव रोहिणीतनयसाहचर्यतः ॥ २४ ॥

मुचुकुन्देति ॥ हे अबल बलहीन, कुतः मुचुकुन्दो नाम कश्चिद्राजा । यस्या-
 सुरविजयश्रान्त्या निद्रायमाणस्य देवतावरप्रसादाच्चिद्राविघातकारी दृष्टिपाताद्भस्मी-
 भवतीति तस्य तल्पं शय्या तदेव शरणं रक्षकं यस्य तस्य । कालयवनविद्रा-
 वितस्येति भावः । तथा मगधपतिना जरासंधेन शातितौजसः अष्टादशकुर्वो

भग्नवीर्यस्य तव रोहिणीतनयस्य बलापरनाम्नो बलभद्रस्य साहचर्यतः साहचर्यात् बलत्वं सिद्धम् । न तु स्वबलसंपत्त्येत्यर्थः । अहो इति कारणं विना कार्योदयादाश्चर्यम् । अत एव विभावनालंकारः । पुण्यैर्यशो लभ्यत इति भावः ॥ २४ ॥

छलयन्प्रजास्त्वमनृतेन कपटपटुरैन्द्रजालिकः ।

प्रीतिमनुभवसि नग्नजितः सुतयेष्टसत्य इति संप्रतीयसे ॥२५॥

छलयन्निति ॥ इन्द्रजालं वेत्तीत्यैन्द्रजालिकः । अत एव कपटपटुर्वञ्जनाकुशलस्त्वमनृतेनासत्येन प्रजाश्छलयन्वञ्चयन् इष्टं सत्यं यस्य स इष्टसत्यः प्रियसत्य इति संप्रतीयसे सम्यक्ख्यायसे । 'प्रीतिं प्रथितख्यातवित्तविज्ञातविश्रुताः' इत्यमरः । नग्नजितो नग्नजिन्नाम्नो राज्ञः । सुतया सत्यभामया सत्यापराख्यया प्रीतिमानन्दमनुभवसि । सत्यायोगादिष्टसत्यो न तु सत्ययोगादिति भावः । अत्र हरेः सत्यसंबन्धेऽपि तदसंबन्धोक्तेः संबन्धेऽसंबन्धरूपातिशयोक्तिः ॥ २५ ॥

धृतवान्न चक्रमरिचक्रभयचकितमाहवे निजम् ।

चक्रधर इति रथाङ्गमदः सततं विभर्षि भुवनेषु रूढये ॥ २६ ॥

धृतवानिति ॥ आहवे युद्धे अरिचक्रादरिसैन्याङ्गयेन चकितं संभ्रमं 'चकितं भयसंभ्रमः' इति सज्जनः । निजमात्मीयं चक्रं सैन्यं न धृतवान्नावलम्बितवान् । न रक्षितवानित्यर्थः । किंतु चक्रधर इति भुवनेषु रूढये प्रसिद्धये । अदः इदं रथाङ्गं चक्रांपराख्यं सततं विभर्षि दधासि । वृथाभारमिति भावः । 'चक्रं सैन्यरथाङ्गयोः' इति हेमसज्जनो । अयोविकारधरः चक्रधरो भवान्नारिभीतिचक्रधारकत्वादित्यर्थः । अत्र हरौ भगवति चक्रधारणसंबन्धेऽप्यसंबन्धोक्तेरतिशयोक्तिः ॥ २६ ॥

जगति श्रिया विरहितोऽपि यदुदधिसुतामुपायथाः ।

ज्ञातिजनजनितनामपदां त्वमतः श्रियः पतिरिति प्रथामगाः २७

जगतीति ॥ श्रिया राजलक्ष्म्या विरहितोऽपि । यदूनां ययातिशापाद्राज्यानधिकारित्वादिति भावः । ज्ञातिजनेन बन्धुजनेन जनितं प्रवर्तितं नामपदं श्रीरिति पारिभाषिकसंज्ञाशब्दो यस्यास्तामुदधिसुतामधिष्ठाकन्यां यद्यस्मादुपायथाः । उदूढवानित्यर्थः । 'विवाहोपयमौ समौ' इत्यमरः । 'उपायमः स्वकरणे' (१।३।५६) इत्यात्मनेपदम् । 'तनादिभ्यस्तथासोः' (२।४।७९) इति सिचो लुक् 'अनुदात्तोपदेशः' (६।४।३७) इत्यादिनानुनासिकलोपः । अतो जगति श्रियः पतिरिति प्रथां ख्यातिमगाः प्राप्तवानसि । 'इणो गा लुङि' (२।४।४५) इति गादेशः । न राजान्तरवद्वाज्यलक्ष्मीयोगात्तव श्रीपतित्वम्, किंतु श्रीसंज्ञिकायाः कस्याश्चिद्भ्राक्याः परिग्रहादिति भावः । अत्रोपसेनस्याभिषेकसंस्कारेऽपि त्रैलोक्यप्रतिष्ठापकस्य हरेरेव सकलराज्यश्रीधुरंधरत्वसंबन्धेऽप्यसंबन्धोक्तेरतिशयोक्तिः ॥ २७ ॥

अभिशत्रु संयति कदाचिदविहितपराक्रमोऽपि यत् ।

व्योम्नि कथमपि चकर्थ पदं व्यपदिश्यसे जगति विक्रमीत्यतः २८

अभीति ॥ संयति युद्धे कदाचित् कदापि अभिशत्रु शत्रुमभिव्याप्य । अभिमुख्येऽव्ययीभावः । अविहितपराक्रमोऽप्यकृतपौरुषोऽपि यद्यस्मात्कथमपि महता प्रयत्नेन व्योम्नि पदं पादक्षेपं चकर्थ कृतवानसि । 'ऋतो भारद्वाजस्य' (७।२।६३) इति इदमप्रतिषेधः पितृवेनाकिरवाद्गुणः । अतो जगति विक्रमी विक्रमवानिति व्यपदिश्यसे व्यवहियसे, न तु पराक्रमयोगादित्यर्थः । अत्रापि पराक्रमसंबन्धोक्तेरतिशयोक्तिः ॥ २८ ॥

पृथिवीं विभर्थ यदि पूर्वमिदमपि गुणाय वर्तते ।

भूमिभृदिति परहारितभूस्त्वमुदाहियस्व कथमन्यथा जनैः २९

पृथिवीमिति ॥ पूर्वं प्रागपि । संपत्संभवेऽपीति भावः । पृथिवीं विभर्थ यदि भृतवांश्चेत् । भृजो लिटि भारद्वाजीयेदमप्रतिषेधः । पितृवेनाकिरवाद्गुणः । इदं भूधारणमपि गुणायोत्कर्षाय वर्तते । भूतपूर्वगत्यापि व्यपदेशत्वात्तदपि नास्तीति भावः । प्रयुत परैः शत्रुभिः हारितभूः परिहारितभूमिकः जरासंधेन मथुरानगराजिष्कासितत्वादिति भावः । अत्र हर्तुंरवहरणक्षमत्वमेव हारयितुः स्वमिति णिजर्थोपपत्तिः । जनैः कथमन्यथा अर्थवैपरीत्येन भूमिभृदित्युदाहियस्व उदाहियेथाः । संभावनायां लोट् । असंभावितमेवेत्यर्थः । अत्रापि भूधारणसंबन्धेऽप्यसंबन्धोक्तेरतिशयोक्तिः ॥ २९ ॥

तव धन्यतेयमपि सर्वनृपतितुलितोऽपि यत्क्षणम् ।

क्लान्तकरतलघृताचलकः पृथिवीतले तुलितभूभृदुच्यसे ॥३०॥

तवेति ॥ तवेयं धन्यता पुण्यवत्ता कथं सर्वैर्नृपतिभिस्तुलितोऽवभूतोऽपि तिरस्कृतोऽपीत्यर्थः । क्षणं क्लान्ते भारवत्तयैव श्रान्ते करतले घृतः अचलकोऽल्पाचलो येन स सन् पृथिवीतले तुलितभूभृदुद्धतराजकश्चोच्यसे इति यत् इयमप्यपरा ते धन्यतेत्यर्थः । गोवर्धनाख्यक्षुद्रभूधरतोलनात्तुलितभूभृत्वं भवति न मादृशमिव महावीरातितुलनादिति भावः । अत्र सर्वैर्नृपतितुलितोऽपि तत्तोलक इति विरोधो भूभृदिति श्लेषमूलाभेदाध्यवसायोत्थापित इति विरोधातिशयोक्तयोः संकरः । तेन गोवर्धनोद्धरणमपि नानीवाद्भुतं बाहुबलशालिनामिति वस्तु व्यज्यते ॥ ३० ॥

त्वमशक्रुवन्नशुभकर्मनिरत परिपाकदारुणम् ।

जेतुमकुशलमतिर्नरकं यशसेऽधिलोकमजयः सुतं भुवः ॥ ३१ ॥

त्वमिति ॥ हे अशुभकर्मनिरत पापाचारपर, अत एवाकुशलमतिदुर्बुद्धिस्त्वं परिपाके फलकाले दारुणम् । विचित्रपापयातनामयत्वाद्भयंकरमित्यर्थः । नरकं निरयम् । 'स्यान्नारकस्तु नरको निरयो दुर्गतिः स्त्रियाम्' इत्यमरः । जेतुमशक्तुः

वन् । पापिष्ठैर्दुर्जयत्यादिति भावः । अधिलोकं लोके । विभक्त्यर्थेऽव्ययीभावः । यशसे नरकविजयीति प्रसिद्धये भुवः सुतं नरकाख्यमजयो जितवानसि । परलोकप्रतारणमात्रपरो न परलोकबाध्योऽसीति भावः । अत्र' निरयापराख्यनरकविजयाशक्तेर्विशेषणगत्या तज्जयस्यार्थिनो हरेर्नरकासुरविजयप्रकृतिहेतुकत्वात्पदार्थहेतुकं काव्यलिङ्गम् । तच्च नरकयोः श्लेष्ममूलाभेदात्तदुत्थापितमिति संकरः ॥ ३१ ॥

सकलैर्वपुः सकलदोषसमुदितमिदं गुणैस्तव ।

त्यक्तमपगुण गुणत्रितयत्यजनप्रयासमुपयासि किं मुधा ॥३२॥

सकलैरिति ॥ हे अपगुण निर्गुण, सकलैः सर्वदोषैः समुदितं युक्तं तवेदं वपुः सकलैर्गुणैः शौर्यादिभिस्त्यक्तम् । सर्वगुणान्निवर्तितमेवेत्यर्थः । एवं च सति गुणत्रितयस्य त्यजने त्यागे यः प्रयासः तं मुधा वृथा किं किमर्थमुपयासि । मुमुक्षयेति भावः । यत्र सकलगुणस्य त्यागस्तत्र गुणत्रयस्य त्यागोऽन्तर्गत्या सिद्ध एव, अन्यथा साकल्यव्याघातादित्यर्थः । स्वभावतो निर्गुणस्य परवस्तुनः कुतो गुणत्रयचिन्तेति ध्वनिः । गुणत्रयत्यागनिषेधस्य सकलैरित्यादिवाक्यार्थहेतुकत्वात्काव्यलिङ्गभेदः ॥ ३२ ॥

त्वयि पूजनं जगति जाल्म कृतमिदमपाकृते गुणैः ।

हासकरमघटते नितरां शिरसीव कङ्कतमपेतमूर्धजे ॥ ३३ ॥

त्वयीति ॥ हे जाल्म असमीक्ष्यकारिन्, 'जाल्मोऽसमीक्ष्यकारी स्यात्' इत्यमरः । गुणैरपाकृते निरस्ते गुणैर्हीने त्वयि पूजनं कृतं जगति हासकरं परिहासजनकं इदं पूजनम् । अपेतमूर्धजेऽपगतकेशे शिरसि कङ्कतं दारुदन्तादिमयः केशप्रसाधनविशेषः । 'प्रसाधने कङ्कतिका' इति विश्वामरौ । कङ्कतमेव कङ्कतिका । 'कङ्कणम्' इति पाठे शेखरमित्यर्थः । 'कङ्कणं शेखरे हस्तसूत्रमण्डनयोरपि' इति विश्वः । तद्विच नितरामघटते । न संगच्छत इत्यर्थः । 'नजो नलोपस्तिङि क्षेपे' (वा०) इत्युपसंख्यानमिति निन्दायां तिङयोगेऽपि नलोपः । उपमालंकारः ॥ ३३ ॥

संप्रति राज्ञां रोपमुत्पादयन्नाह—

मृगविद्विषामिव यदित्थमजनि मिपतां पृथासुतैः ।

अस्य वनशुन इवापचितिः परिभाव एव भवतां भुवोऽधिपाः ३४

मृगेति ॥ हे भुवोऽधिपा राजानः, मृगविद्विषां सिंहानामिव भवतां मिपतां पश्यतां भवत्सु मिपत्सु । मिपतो युष्माननादित्यर्थः । 'पृथी चानादरे' (२।३। ३८) इति विकल्पाद्भावलक्षणे पृथी । इत्थं पृथासुतैः कौन्तेयैः । पितरमेतेषां न वेद्मीति भावः । अस्य कृष्णस्य वनशुनो वनशुनकस्येव । जम्बुकस्येवेति यावत् । अपचितिः पूजा अजनि जनिता । कृतेति यत् । जनेर्ण्यन्तात्कर्मणि लुङ् । एष भवतां परिभावः परिभवः । 'परौ भुवोऽवज्ञाने' (३।३।५५) इति विभाषया घञप्रत्ययः ॥ ३४ ॥

अवधीजनंगम इवैष यदि हतवृषो वृषं ननु ।

स्पर्शमशुचिवपुरर्हति न प्रतिमाननां तु नितरां नृपोचिताम् ३५

अवधीदिति ॥ हतवृषो हतसुकृतः । 'सुकृतं वृषमे वृषे' इति विश्वः । एष कृष्णो जनंगमश्चाण्डाल इव । 'चाण्डालः पुत्रमातङ्गविवाकीर्तिजनंगमाः' इत्यमरः । 'गमश्च' (३।२।४७) इति संज्ञायां जनपूर्वाङ्गमधातोः खचप्रत्ययः 'अकृद्विच' (३।३।६७) इत्यादिना सुमागमः । वृषं वृषभरूपिणमरिष्टाख्यमसुरमवधीयदि हतवाञ्छेत् । 'लुङि च' (२।४।४३) इति हनो वधादेशः । अत एव अशुचिवपुरशुद्धात्मा स्पर्शं नाहति । नृपोचितां राजार्हां प्रतिमाननां पूजां तु नितरां नाहति । स्पर्शयोग्यो गोघ्नः कथं पूज्य इत्यर्थः । उपमा ॥ ३५ ॥

यदि नाङ्गनेति मतिरस्य मृदुरजनि पूतनां प्रति ।

स्तन्यमघृणमनसः पिबतः किल धर्मतो भवति सा जनन्यपि ३६

दीयति ॥ अस्य कृष्णस्य मतिः पूतना नाम बालग्रहविशेषः, तां प्रति अङ्गनेति हेतोर्मृदुः कृपा दया नाजनि यदि न जाता चेत् मास्त्विति शेषः । जनेः कर्तरि लुङ् 'दीपजन-' (३।१।६१) इत्यादिना चिणप्रत्ययः । अघृणमनसो निर्वृणचित्तस्य । स्तने भवं स्तन्यं पयः । 'शरीरावयवाद्यत्' (५।१।६) इति यत्प्रत्ययः । पिबतोऽस्य सा पूतना धर्मतः शास्त्रतो जनन्यपि माता च भवति खलु । स्त्रीति कृपाभावेऽपि मातेति जुगुप्साप्यस्य नास्तीत्यहो न केवलं स्त्रीहन्ता, किन्तु मातृहन्ता चायम् । मनप्रदाया उपमातृत्वादिति भावः । अत्र स्तनपानस्य विशेषणगत्या जननीत्वहेतुत्वात्काव्यलिङ्गम् ॥ ३६ ॥

शकटव्युदासतंरुभङ्गधरणिधरधारणादिकम् ।

कर्म यदयमकरोत्तरलः स्थिरचेतसां क इव तेन विस्मयः ॥३७॥

शकटेति ॥ तरलश्चपलोऽयं कृष्णः शकटव्युदासः शकटासुरमर्दनं तरुभङ्गो यमलाजुनभञ्जनं धरणिधरधारणं गोवर्धनोद्धरणम्, तानि आदिर्यस्य तत्तथोक्तं यत्कर्माकरोत्तेन कर्मणा स्थिरचेतसां धीरचित्तानां क इव विस्मयः । न कोऽपीत्यर्थः । अत्र स्थिरचेतस्कताया विशेषणगत्या विस्मयनिषेधहेतुत्वात्काव्यलिङ्गं वृत्त्यनुप्रासेन संसृज्यते ॥ ३७ ॥

अयमुग्रसेनतनयस्य नृपशुरपरः पशूनवन् ।

स्वामिवधमसुकरं पुरुषैः कुरुते स यत्परममेतदद्भुतम् ॥ ३८ ॥

अयमिति ॥ अपरोऽन्यः नापशुरिवेति नृपशुरित्युपमितसमासः । कार्याकार्यविवेकशून्यत्वादेवेत्यर्थः । अयं कृष्णः उग्रसेनतनयस्य कंसस्य पशूनवन् गाः पालयन् पुरुषैरसुकरं लोकवेदविगीतत्वादुष्करं स्वामिवधं यत्कुरुते स । चकारेति यावत् । एतत्परममद्भुतम् । अभूतपूर्ववदिति भावः । अत्र पशूनवन् विशेषणगत्या कंसकृष्णयोः स्वामिभृत्यभावहेतुत्वात्काव्यलिङ्गम् ॥ ३८ ॥

ये चतुर्विंशच्छ्लोकाः 'प्रक्षिप्ताः' इति मन्यमानेन मल्लिनाथेन न व्याख्यातास्ते बल्लभदेवकृतव्याख्यासमेताः प्रदर्श्यन्ते—

[किमवोचदित्याह—

ननु सर्व एव समवेक्ष्य कमपि गुणमेति पूज्यताम् ।

सर्वगुणविरहितस्य हरेः परिपूजया कुरुनरेन्द्र को गुणः ॥ १ ॥

नन्विति ॥ हे कुरुनरेन्द्र कौरवनाथ, ननु सर्व एव कश्चित्कमपि पौरुषश्रुतादिकं गुणं समवेक्ष्य पूज्यतामेति पूज्यते । गुणाः पूजाया निमित्तमित्यर्थः । यदि वा गुणं स्वप्रयोजनं पर्यालोच्य । अतश्चैवंस्थिते अस्य हरेर्वानरतुल्यस्य सर्वैर्गुणैः कृतज्ञत्वादिभिर्विरहितस्य विशेषेण रहितस्य परिपूजनात्को गुणः । एनमर्चयित्वा न कश्चिद्गुणस्त्वया प्राप्तः । ननुरमर्षे । कमपि । स्वल्पमपीत्यर्थः । हरिर्वानरः तत्साधर्म्याद्भगवानत्र हरिर्विवक्षितः । यथाग्निर्माणवक इति तत्त्वम् । यादृश-स्तादृशस्त्वम् । येनागुणं पूजयसीति 'कुरुनरेन्द्र' इत्यामन्त्रणपदेन सूच्यते ॥

अत्र कविरतिभक्तवाद्भगवतः कथाक्रमगतमपि निन्दामसहमानः प्रतीयमानां स्तुतिं व्यरचयदिति तदर्थोऽधुना व्याख्यायते—हरेर्विष्णोः परिपूजया कोऽगुणः, अपि तु स्वर्गादिको गुणः । ननु गुण एवेत्यर्थः । यदि वा को गुणो नीरागत्वेन । नैवास्य उपकार इत्यर्थः । कीदृशस्य । सर्वैस्त्रिभिरपि गुणैः सत्त्वरजस्तमोभिर्विरहितस्य । 'निर्गुणो हि पुरुषः' इति सांख्याः । अत्र द्वितीयाधर्ममेव तेन भिद्यते । प्रथमार्धे तु न किञ्चित्प्रयोजनम् । नहि तत्र ते गुणा निन्दागताः । पूज्यतामेतीनीणधात्वर्थस्य तु अवेक्ष्यत्येकः कर्ता । य एव हि समीक्षते स एव पूज्यते इति ल्यब् भवत्येव । सर्वो गुणान्दृष्ट्वा पूज्यत इत्यर्थः । वक्रश्लेषोऽत्र । निन्दास्तुतावकारः ॥ १ ॥

तदेव निर्गुणत्वं दर्शयितुमाह—

न महानयं न च विभर्ति गुणसमतया प्रधानताम् ।

स्वस्य कथयति चिराय पृथग्जनतां जगत्जनभिमानतां दधत् ॥ २ ॥

नेति ॥ अयं हरिः न महान् सर्वोत्कृष्टः । सर्वनाम सर्वत्र प्रत्यक्षनिर्देशे । कदाचिदन्येषां प्रधानानां गुणैः समः स्यात्तदापि पूज्यः । एतदपि नेत्याह—गुणसमतया गुणसाध्येन या प्रधानतां विवक्षितत्वं तदपि न विभर्ति । यतोऽन्येषां गुणैरसम इत्यर्थः । गुणोत्कर्षाद्धि प्राधान्यमाप्यते । कदाचित् महत्प्रधानं च न भवेद्यावद्धतोऽपि (?) न तस्यात् । तदपि नेत्याह—अनभिमानितां निरहंकारित्वं दधत्स्वस्यात्मनः चिराय जगति पृथग्जनतां हीनत्वं कथयति । प्राकृतोऽपि निरभिमानो भवति । इति निन्दा ॥

स्तुतिस्तु—अयं न महान् महत्तत्वं न भवति । गुणानामुद्वेके साम्याभावे बुद्धेरेव महत्त्वम् । अथ गुणानां सत्त्वरजस्तमसां समतया या प्रधानता तामपि

न विभर्ति । प्रधानमप्ययं न भवतीत्यर्थः । अनुभूतविक्रियाणि प्रकृतिस्थानि सत्त्वरजस्तमांसि प्रधानशब्देनाहुः । तथाऽनभिमानितामनहंकारितां दधत्स्वस्यात्मनः पृथग्जनतां जनघ्यतिरिक्तत्वं कथयतीति वा । जनाः पञ्चतन्मात्राणि । पृथग्भूतो जनेभ्यः, पृथग्वा जनो यस्मात्स पृथग्जनः । तन्नावस्तना तां कथयति । सर्वातीतत्वात् । तेनायं 'न महान्, न प्रधानम्, न भूतानि, न तन्मात्राणि, नाहंकारः' इति वाक्यार्थः । पञ्चविंशकोऽयं पुरुषः । चतुर्विंशकवाह्य इति यावत् ॥ २ ॥

भूयोऽपि निर्गुणत्वमाह—

रहितं कलाभिरखिलाभिरकृतरसभावसंविदम् ।

क्षेत्रविदमपदिशन्ति जनाः पुरबाह्यमेनमगतं विदग्धताम् ॥३॥

रहितमिति ॥ एनं हरिं क्षेत्रविदमपदिशन्ति कर्पकमाहुः । अत एव पुरबाह्यं ग्राम्यम् । कार्षिका हि नगराद्दहिर्वसन्ति । यद्वा पुरस्य बाहनीयो बाह्यः पुरायत्तः । तथा सर्वाभिः कलाभिर्गीतवाद्यादिभिर्वर्जितम् । यतः अकृता रसानां शृङ्गारादीनां भावानां रत्यादिकानां च संवित् संकेतः संवचनं येन । विदग्धशास्त्राणां संकेतमपि यो न वेदेत्यर्थः । यतो विदग्धतां वैदग्ध्यमगतमप्राप्तम् । इति निन्दा ॥

स्तुतिस्तु—एनं भगवन्तं क्षेत्रज्ञमात्मानमामनन्ति । क्षेत्रं शरीरम् । कीदृशम् । समग्राभिः कलाभिरवयवं रहितं निष्कलम् । प्रकृतरसा अविहितरागाभावसंवित्पदार्थसंवेदनं यस्य । पुरुषो हि भावान्वेत्ति ननु तत्र रम्यज्ञतां भजते । यद्वा अविद्यमानाः कृतरसभावाः कर्मरगोपत्तयो यस्य स चामां संवित्चिद्रूपः । पुरादेहाद्वाह्यं विलक्षणम् । विदग्धतां विशेषेण दाह्यत्वमगतम् । यदाह 'नेन छिन्दन्ति शस्त्राणि नेन दहति पावकः' (भ. गी. २।२३) इति ॥ ३ ॥

अतिभूयसापि सुकृतेन दुरुपचर एष शक्यते ।

भक्तिशुचिभिरुपचारपरैरपि न ग्रहीतुमभियोगिभिर्नृभिः ॥ ४ ॥

अतीति ॥ अयमेवंविधैरपि नृभिर्ग्रहीतुमावर्जयितुं न शक्यते । कीदृशैः । भक्त्या तत्त्वतः शुचिभिः शुद्धमतिभिः उपचारपरैराराधनपरैरभियोगिभिः एतन्मनोभिः । कथं तर्हि न शक्यत इत्याह—यतोऽतिभूयसापि बहुतरेणापि सुकृतेनोपकारेण दुरुपचरो दुराराधः । अकृतज्ञोऽयमिति वाक्यार्थः । इति निन्दा ॥

स्तुतिस्तु—एषोऽभियोगिभिराभिमुख्येन योगिभिरपि नृभिर्ग्रहीतुं परिच्छेत्तुं न शक्यते । आत्मतत्त्वस्य दुर्ज्ञानत्वात् । कीदृशैः । अतिभूयसापि सुकृतेन यज्ञदानादिना दुरुपचरो दुराराधः भक्तिरम्यो हि भगवान् । कीदृशैर्नृभिः । भक्त्या शुचिभिर्निर्मलीमसैः । केचित्त्वमताशङ्कया नष्टं काष्ठा व्याचक्षते । नैष सुकृतेन दुरुपचरो योगिभिरपि न ग्रहीतुं शक्यते । परंतु तैरेव ज्ञायत इत्यर्थः । यदुक्तम् 'नाहं वेदेन तपसा-' (भ. गी. १।५३) इत्यादि ॥ ४ ॥

व्रजति स्वतामनुचितोऽपि सविनयमुपासितो जनैः ।

नित्यमपरिचितचित्ततया पर एव सर्वजगतस्तथाप्ययम् ॥ ५ ॥

व्रजतीति ॥ अयमनुचितोऽप्ययोग्योऽपि स्वतां जन्मना ज्ञातित्वं याति । असमोऽपि शिशुपालस्याहं स्वजन इति वक्तीत्यर्थः । तथा जनैः सविनयं साचारं सेवितोऽपि परः शत्रुरेवायं त्रिभुवनस्य । यद्ययमकृतप्रज्ञः सेवितोऽपि शत्रुस्तत्कथं जनाः सेवन्त इत्याह—अपरिचितचित्ततया चलचित्ततया अविश्वासहृदयत्वेन सर्वजगतः परमेवेति योज्यम् । इति निन्दा ॥

स्तुतिश्च—असौ स्वतामात्मत्वं व्रजति प्रतिपद्यते । क्षेत्रज्ञोऽयमित्यर्थः । लोकप्रसिद्धात्र स्वशब्देनात्मोक्तः । आत्मात्मीयज्ञातिधनवचनः स्वशब्दः । सांख्या ह्यात्मानं स्वामिशब्दवाच्यमाहुः । कीदृशोऽयम्—अनुचितोऽप्यनभ्यस्तोऽप्यज्ञेयोऽपि सविनयमेकाग्रेण योगिभिरुपासितश्चिन्तितः । तस्मात्सर्वस्याजगतो व्यक्तात्परो विलक्षणः । कुतः । अपरिचितमसंगतं चित्तं मनो बुद्धिर्वा यस्य सोऽपरिचितचित्तः तद्भावस्तत्ता तथा । अन्यो ह्यात्मा, अन्या च बुद्धिः, अन्यच्च चित्तम्, जगच्चेदं प्राकृतो भागः ॥ ५ ॥

उपकारिणं निरुपकारमनरिमरिमप्रियं प्रियम् ।

साधुमितरमबुधं बुधमित्यविशेषतः सततमेष पश्यति ॥ ६ ॥

उपकारिणमिति ॥ अयमुपकारिणमपकारिणं च अविशेषेण पश्यति । अपकारिणमिवोपकारकमप्यसौ स्वया दृष्ट्वा पश्यतीत्यर्थः । इत्यकृतज्ञत्वकथनम् । एवमन्यत्र । तथा अरिं शत्रुं त्वनरिं मित्रम् । नायं नियमो यन्मित्रमुपकार्येव भवति । अनुपकारकश्च शत्रुरेव संभवति । अप्रियं द्वेष्यं प्रियं मनोज्ञम् । साधुमार्यमितरं खलम् । अबुधं मूर्खं बुधं पण्डितम् । इति दुरुक्तनिर्देशः । एषा निन्दा ॥

स्तुतौ तु—निर्गुणत्वात्पुरुषस्य समदृष्टित्वम् ॥ ६ ॥

उपकारकस्य दधतोऽपि बहुगुणतया प्रधानताम् ।

दुःखमयमनिशमाप्तवतो न परस्य किञ्चिदुपकर्तुमिच्छति ॥ ७ ॥

उपकारकस्येति ॥ अयं परस्यान्यस्य किञ्चिदपि मनागपि नोपकर्तुमिच्छति । उपकारकरणे बुद्धिरेवास्य न भवतीत्यर्थः । कदाचित्परोऽनुपकारी स्यादित्याह—उपकारकस्यापि अत एवैतदर्थमनिशं दुःखं क्लेशमाप्तवतः प्राप्तस्य । कदाचिदमुख्यः परः स्यात्, तदप्रत्युपकारित्वेन तथा लज्जादोषो भवेदित्याह—बहुगुणतया श्रुतशौर्यादिसद्भावेन प्रधानतां मुख्यत्वं दधतो बिभ्रतः । तदेतेन पूर्वोक्तार्थो दृढीकृतः । इति निन्दा ॥

स्तुतिस्तु—अयं परस्य बुद्धितत्त्वस्य प्रधानसंज्ञकस्य किञ्चिदपि नोपचिकीर्षति । द्रष्टा हि पुरुषो न सक्रियः । कीदृशस्य । पुरुषप्रवृत्तिद्वारेणोपकारकस्य, तथा बहवः त्रयोऽपि ये गुणास्तद्भावेन प्रधानतां प्रकृतित्वं दधतः । सत्वरज-

स्वमांसि प्रधानम् । तथा दुःखं जननमरणादिकं सदा प्राप्तस्य । सर्वं हि बुद्धिरनु-
भवति न पुरुषः ॥ ७ ॥

स्वयमक्रियः कुटिलमेष तृणमपि विधातुमक्षमः ।

भोक्तुमविरतमलज्जतया फलमीहते परकृतस्य कर्मणः ॥ ८ ॥

स्वयमिति ॥ एष देवः परकृतस्यान्यनिष्पादितस्य कर्मणः क्रियायाः फलं
भोक्तुमीहते वाञ्छति । कथम् । अलज्जतया निस्त्रपत्वेन । कदाचिदैश्वर्यादेवं स्यादि-
त्याह—आत्मना तृणमपि कुटिलं कर्तुमक्षमोऽसमर्थोऽनीशः । यतोऽक्रियोऽलसः ।
अशक्त्या स्वयं निष्क्रियः परापीनोऽन्यदत्तेन पिण्डेन जीवति । इति निन्दा ॥

अथ च वाक्यार्थपर्यालोचनया स्तुतिः—एष भगवान्परजनितस्य बुद्धि-
तस्य कर्मणः शुभाशुभस्य फलं सुखदुःखात्मकं भोक्तुमीहते । आत्मा हि फल-
भागीति सांख्याः । कीदृशे इति पुरुषस्य स्वरूपमाह—स्वयमक्रियो निष्कर्मा ।
तथा तृणमपि कुटिलं कर्तुमनीशः । निर्लज्जत्वं निर्गुणत्वात् ॥ ८ ॥

य इमं समाश्रयति कश्चिदुदयविपदोर्निराकुलम् ।

तस्य भवति जगतीह कुतः पुनरुद्भवो विकरणत्वमेयुषः ॥ ९ ॥

य इति ॥ यः कश्चिन्मूर्ख इमं कृष्णं समाश्रयति सेवते तस्यास्मिन्संसारे
कुतः पुनरुद्भवो भवति । नैव समुत्थानं भवतीत्यर्थः । य एनमुदये विपदि
च निराकुलं निश्चिन्तमाश्रितस्य । यदि संपत्ततोऽस्य नैव सुखम्, यदि वा विप-
त्ततो नैव दुःखमित्यर्थः । तस्य कीदृशस्य । विकरणत्वं मृतिमेयुषः प्राप्तस्य । एत-
दाश्रयणात्स मृत एव । सामग्रीवैकल्यं वा विकरणत्वम् इति निन्दा ॥

स्तुतिश्च—यः कश्चिद्योगी एनं परमात्मानं सेवते तस्य विकरणत्वमेयुषो नष्ट-
देहस्य पुनरिह कुत उद्भवो जन्म । मुक्त एवासावित्यर्थः । कीदृशम् । समुदय-
विपदोर्निराकुलमव्यग्रम् । अक्रियत्वात् । करणानीन्द्रियाणि । एयुष इत्याहुपूर्व-
स्थेनः ऋसुः । ‘उपेयिवान्-’ (३।२।१०९) इत्यत्र हि उपसर्गनिर्देशोऽतश्चम् ॥ ९ ॥

गुणवन्तमप्ययमपास्य जनमखिलमव्यवस्थितैः ।

याति सुचिरमतिबालतया धृतिमेक एव परिवारितो जडैः ॥ १० ॥

गुणवन्तमिति ॥ अयं सर्वमेव गुणिनं जनमतिबालतयातिचापलेन हित्वा
अव्यवस्थितैश्चपलैः जडैर्जः परिवारितः सन्नजस्रमेक एव धृतिमेति प्रीयते ।
एतद्द्वजं नान्यो नाकलोकमपास्य गोपमध्ये रमते । इति निन्दा ॥

स्तुतिस्तु—एष भगवान्बालतया बालरूपो भवन् जलैरग्निः परिवारित
आवृतः सुचिरं धृतिमेति । उक्तं च—‘संभक्ष्य सर्वभूतानि कृत्वा चैकार्णवं
जगत् । बालः स्वपिति यश्चैकस्तस्यै मायात्मने नमः ॥’ (महाभारते शांतिप०
४७।५७) इति । कीदृशैर्जलैः । अव्यवस्थितैर्भरितसकलभुवनैः । किं कृत्वा धृतिं
याति । गुणवन्तं सत्त्वाद्याश्रयं जनमपास्य क्षिप्वा विनाश्य । सर्वं जनं संहृत्य
बालरूपधरो जलमध्येऽयं शेते ॥ १० ॥

सुकृतोऽपि सेवकजनस्य बहुदिवसखिन्नचेतसः ।

सर्वजनविहितनिर्विदयं सकृदेव दर्शनमुपैति कस्यचित् ॥ ११ ॥

सुकृत इति ॥ अयं सुकृतोऽप्युपकारकस्याप्याश्रितजनस्य सकृदेकवारमेव दर्शनमुपैति दर्शनं ददाति कस्यचित्, न सर्वस्य । किंभूतः । सर्वजनविहितनिर्विदं सर्वजनस्य विहिता निर्विदं खेदो येन । कीदृशस्य जनस्य । बहुदिवसखिन्नचेतसः बहुभिर्दिवसैः खिन्नं चेतो यस्य तस्य । चिरकालमेवोद्दिग्धचित्तस्येत्यर्थः । इति निन्दा ॥

स्तुतिस्तु—अयं कस्यचिदेव सेवकजनस्य भक्तलोकस्य सकृदेव दर्शनमुपैति । नहि क्षेत्रज्ञः सर्वस्य सदैव । कीदृशस्य । सुकृतः पुण्यकृतः । तथा बहुभिर्दिवसैर्भूयसा कालेन विन्नचेतसः क्षुण्णमनसः । दीर्घेण योगेन श्रान्तचेतस इत्यर्थः । नह्यनभ्यासगम्य ईश्वरः । अत एव सर्वजनविहितनिर्वेदः । श्रेयस्यपि चिरकालमभ्यसनो निर्विद्यते । यदि वा सर्वेषु जनेषु विगतौ हितनिर्वेदौ यस्य स सर्वजनविहितनिर्विदः । नास्य कश्चिद्विद्यो न च द्वेष्य इत्यर्थः । यदि वा सर्वे जना यत्र स सर्वजनः, विगते हितनिर्विदौ सुखदुःखे यस्य स विहितनिर्विदः । ततः कर्मधारयः । सर्वजनस्य विहिता निर्विदं निर्वाणो येनेत्यन्ये । आश्रितजनं संसारान्मोचयतीत्यर्थः । शोभनं करोति सुकृदुपकारी, पुण्यकृच्च । निर्विनिर्वेदो निर्वाणं च ॥ ११ ॥

स्वजने सखिष्वनुगतेषु नियतमनुरागवत्स्वपि ।

स्नेहममृदुहृदयः क्षपयन्निरपेक्ष एष समुपैति निर्वृतिम् ॥ १२ ॥

स्वजन इति ॥ एष बन्धुमित्राश्रितेषु प्रीतिं नाशयन्निर्वृतिं सदा समुपैति सुखं प्राप्नोति । सर्वत्रैव वैरायमाणः सुखायत इत्यर्थः । कदाचिदेते विरक्ताः स्युरित्याह—अनुरक्तेष्विति कथं तर्हि निःस्नेह इत्याह—यतो हृदयेऽमृदुहृदयः क्रूरचित्तः । तथा निरपेक्षो निर्विवेकः । इति निन्दा ॥

स्तुतिस्तु—एष स्वजनादिषु अनुरागवत्स्वपि स्नेहं क्षपयन्तृष्णां तनूकुर्वन्निर्वृतिं समुपैति निर्वाणं याति । तृष्णाक्षयात्किल मुक्तिः । अमृदुहृदयः नार्द्रभावो वीतरागत्वात् । यदि वा अमृदु दुर्बोधं हृदयं स्वरूपं यस्य । निरपेक्षो निःसङ्गः । क्षपिर्धातुष्वपठितोऽपि क्रियावाचित्वात्स्वचिमिलोकस्यार्धत्वादिक(?)वद्वातुरेव ॥ १२ ॥

क्षणमेष राजसतयैव जगदुदयदर्शितोद्यतिः ।

सत्त्वहितकृतमतिः सहसा तमसा विनाशयति सर्वमावृतः ॥ १३ ॥

क्षणमिति ॥ एष राजसतया चापलेन क्षणं जगदुदये लोकहिते दर्शितोद्यतिर्दर्शितोद्यम इति क्रिया । राजसिकत्वेन क्षणमुपकुर्वते इत्यर्थः । तमसा तु मोहेन पुनरनन्तरमावृतत्वादहितकृतमतिरुपद्रवविहितबुद्धिः सन् सहसैव सर्वं सत् सुकृतं विनाशयति । यदेव पूर्वमुपकृतं तदेव मोहयन्नाशयतीत्यर्थः । सत् सुकृतम् । तु भिन्नक्रमः । इति गर्हा ॥

नुतिरपि—एष त्रिमूर्तिः राजसत्तया रजोगुणेनाश्रितः सन् ब्रह्मरूपेण जगदुदये प्रजासर्गे दर्शितोद्यमः । तथा सत्त्वेन गुणेन हिते रक्षायां विहितचित्तो विष्णुरूपेण । तथा तमसा गुणेनावृतः सन् सहसैव सर्वं व्यक्तं रुद्ररूपेण नाशयति ॥ १३ ॥

अभिहन्यते यदभिहन्ति पस्तिपति यच्च तप्यते ।

नास्य भवति वचनीयमिदं चपलात्मिका प्रकृतिरेव हीदृशी ॥१४॥

अभीति ॥ यदेव हरिरस्येव अभिहन्यते ताड्यते यच्चोऽन्यानभिहन्ति । तथा यत्परितपति बाधते । यच्च तप्यते उपश्रूयते । अतोऽस्य वचनीयता वाच्यता भवति । यतोऽस्यैवंविधैव चपलात्मिका अविनीता प्रकृतिः स्वभावः । स्वभावाच्चपलस्त्वयोग्यतामर्हति । इति श्लेषः ॥

स्तुतिस्तु—अस्य परमात्मनो यथोक्तं वचनीयं वचनं न भवति न प्रवर्तते । ‘एष हन्ति हन्यते तपति परितप्यते च’ इति न वाच्यमित्यर्थः । यत ईदृशी चपलात्मिकाऽनेकरूपा प्रकृतिर्बुद्धिः । नव्येषः । हतनादिकं तमसा भवति । पुरुषश्च निर्गुण इत्यर्थः । उक्तं च—‘य एनं वेत्ति हन्तारं यश्चैनं मन्यते हतम् । उर्भा तौ न विजानीतौ नायं हन्ति न हन्यते ॥’ (भ. गी. २।१९) इति । ‘तस्मान्न बध्यतेऽसौ न मुच्यते नापि संवर्तते । संवर्तते बध्यते मुच्यते च नानाश्रया प्रकृतिः ॥’ तपिः सकर्मकोऽपि । शार्ङ्गरं दुःस्वमभिधातः । मानसं तु परितापः ॥

अतिसत्त्वयुक्त इति पुंभिरयमतिशयेन वर्ण्यते ।

सूक्ष्ममतिभिरथ चापगते ममुपैति नाल्पमपि सत्त्वसंकरम् ॥१५॥

अतीति ॥ एष सूक्ष्ममतिभिः स्वल्पप्रज्ञैर्नृभिः सहवा सत्त्वेन धैर्येण युक्त इति सुष्ठु वर्ण्यते । अथानन्तरं चापगते प्राप्तचापे गृहीतधनुषि कस्मिंश्चिन्मत्त्वमपि सत्त्वसंकरं पौरुषलेखं न भजति पलायनादिना । परेणोत्तमव्यस्यस्य सत्त्वलेखोऽपि न लभ्यत इत्यर्थः । तस्माद्युक्तं च तैर्वर्ण्यत इति भावः । इति निन्दा ॥

स्तुतिस्तु—चापं गतश्चापगतः । यद्वा चापस्य गतं प्राप्तश्चापगतं तस्मिंश्चापगते । धनुःमंनिधाने सनीत्यर्थः । अथ च सबीजनिर्याजसमाधौ पुंभिर्योगिभिः ‘सत्त्वेन गुणेन युक्त’ इति कथ्यते । सूक्ष्ममतिभिः कुशाग्रीयबुद्धिभिर्बहुदृक्शभिरपगते ज्ञाते सति निर्वीजसमाधौ स्वल्पमपि सत्यसंकरं नोपैति । निर्गुणो हि पुरुषः । अथ चेति विस्मये ॥ १५ ॥

प्रलयं परस्य महतोऽपि नियतमिह निःमुखे गुणाः ।

यान्ति जगदपि सदोपमदः स्वरुचैव पश्यति गुणान्द्विषन्नयम् १६

प्रलयमिति ॥ परस्यान्यस्य महतोऽपि मुख्यस्यापीह कृष्णे गुणाः शौर्यादयो नियतमवश्यं प्रलयं यान्ति नश्यन्ति । नैव कस्यचिद्गुणानङ्गीकरोतीत्यर्थः । अविद्यमानं सुखमस्मादिति निःसुखः । गुणापहाराद्धि कुतः सुखम् । यद्वा अविद्यमानं सुखमस्मादिति निःसुखः । अत एव ते नाशमत्र यान्ति । अतश्चायं गुणा-

नेद्वपन्नस्त्रिजगमप्येतजगद्विश्वं स्वरुचैवात्मेच्छयैव सदोषं पश्यति । गुणद्वेषित्वा-
न्यानपि सदोषान्वेत्तीत्यर्थः । इति निन्दा ॥

अथ स्तुतिः—इह परमात्मनि कृष्णे परस्य बुद्धितत्त्वस्य महतोऽपि महत्तत्त्वस्य
गुणाः सत्त्वरजस्तमांसि प्रलयं याप्ति नाशं गच्छन्ति । पुरुषं प्राप्य निवर्तन्त
त्यर्थः । कीदृशेऽत्र । निःसुखे सुखवर्जिते । अविक्रियत्वात् । सुखासुखे नात्मनः
स्यैव गुणान्सत्त्वार्दान् द्विपन्नभिनन्दन्नसृशान् अदो जगत्प्रकृतिं सदोषं केशयुक्तं
यतीक्षते । द्रष्टा हि पुरुषः प्रकृतेरिष्यते जगत्प्रकृतिर्हि भागो व्यक्तम् । तच्च सदोषं
ननमरणयोगात् । केन पश्यति । स्वरुचा आत्मभावा निजशक्त्येत्यर्थः ॥ १६ ॥

एवं सांख्यदर्शनेन स्तुत्वा अधुना पुराणदर्शनेन तुष्टपुर्निनिन्दिपुश्चाह—

क्षितिपीठमम्भसि निमग्नमुदहरन् यः परः पुमान् ।

एष किल स इति कैरबुधैरभिधीयमानमपि तत्प्रतीयते ॥ १७ ॥

क्षितिर्ति ॥ कैरबुधैर्मूर्खैरेति तदभिधीयमानमप्युच्यमानमपि प्रतीयते । मूर्ख
एव सत्यमवगच्छतीत्यर्थः । इतीति किम् । स एष परमपुरुषः । यो वराहरूपे-
णाम्भसि निमग्नं क्षितिपीठं पृथ्वीनण्डलमुदहरन्मोक्षतवान् । इति निन्दा ॥

स्तुतिस्तु —कैश्चिदभिधीयमानं तन् मूर्खैरेपि प्रतीयते । मूर्खा अपि सत्यम-
वगच्छन्तीत्यर्थः ॥ १७ ॥

नरसिंहमूर्तिरयमेव दितिसुतमदारयन्नखैः ।

आप्तजनवचनमेतदपि प्रतिपत्तुमोमिति जनोऽयमर्हति ॥ १८ ॥

नरसिंहेति ॥ नृसिंहवपुः सन्नयमेव नरसिंहरिण्यक्षिपुनदारयदिति यदाप्तजन-
वचनं बान्धवभाषितं तदप्ययमेव जनो भीष्मादिकवत् ओमित्येवमेतदिति प्रति-
पत्तुं ज्ञातुं अङ्गीकर्तुमर्हति । सुहृद एवेत्यमेव स्तुवन्ति, तच्च मूर्खैरेव सत्यं बुध्यत
त्यर्थः । इतिशब्दोऽत्रार्थयोः संबन्धोपादानायाध्याहार्यः ॥

स्तुतौ त्वयमर्थः—अयमेव भगवान्नापरो नरसिंहमूर्तिमाश्रित्य नखैर्द्वैत्येन्द्रमदार-
यदित्येतदप्याप्तजनवचनं शिष्टवाक्यमयं मनीषी जनः प्रतिपत्तुमर्हति नान्यः । आप्तो
कृत्वात्पण्डिता एव सत्यं जानन्तीत्यर्थः । आप्ता अवितथवादिनो व्यासादयः ॥ १८ ॥

अपहाय तुङ्गमपि मानमुचितमवलम्ब्य नीचताम् ।

स्वार्थकरणपटुरेष पुरा बलिना परेण सह संप्रयुज्यते ॥ १९ ॥

अपहायेति ॥ एष बलिना बलवता परेणान्येनारिणा वा सह पुरा अचि-
त्संप्रयुज्यते संबध्यते । समर्थं चेत्परं वेत्ति तद्व्याप्तमेव प्रविशतीत्यर्थः । सर्व-
नामनिर्देशः सर्वत्र निन्दायामनास्थां सूचयति । स्तुतौ तु गौरवम् । किं कृत्वा ।
उचितं योग्यं तुङ्गमुन्नतं मानमप्यपहायाहंकारमपि त्यक्त्वा । तथा नीचतां
शकृतत्वमाश्रित्य । यतः स्वार्थकरणपटुरात्मप्रयोजनसंपादनचतुरः । शक्तिः
किलात्मनो नाशाय । इति निन्दा ॥

स्तुतिस्तु—एष तुङ्गं मानं प्रमाणं हित्वा नीचतां स्वर्गत्वं चावलम्ब्य । पुरा
पूर्वं परेणोत्कृष्टेन बलिना वैरोचनिना सह संप्रयुज्यते संप्रयुयुजे । यतः स्वस्य ज्ञाने-
मिन्द्रस्य योऽर्थः शत्रुवशीकरणलक्षणस्तत्र पटुः कुशलः । इन्द्रप्रीतये वामन-
रूपत्वमवलम्ब्यैव भगवान्बलिं बबन्धेत्यर्थः ॥ १९ ॥

क्रमते नभो रभसयैव विरचयति विश्वरूपताम् ।

सर्वमतिशयगतं कुरुते स्फुटमिन्द्रजालमिदमेव मायया ॥२०॥

क्रमत इति ॥ एष कृष्णः स्फुटं नूनं इदमिन्द्रजालसमुद्भूतं मायया हेतुभू-
तया कुरुते । किमित्याह—रभसया रभसेन युद्धात् नभः क्रमते आरोहति । वयः
पक्षिणः, श्वानः कुक्कुराः तद्वाप्य मृगाः तद्भावं विरचयन्ति । यदि वा विश्वरूपतां
नानारूपत्वम् । तथा सर्वमतिशयगतं विशेषप्राप्तं कुरुते । तार्विकोऽस्य व्य-
हारो न कश्चित् । इति निन्दा ॥

नुतिस्तु—इदमीदृक् स्फुटमेव भगवान्मायया बुद्ध्या इन्द्रजालं कुरुते ।
इन्द्रजालमिवेन्द्रजालं भ्रमकारित्वात् । तदेवाह—नभः क्रमते बलिबन्धनाथं
विश्वरूपत्वं सर्वदेवमयत्वं विरचयति । सर्वं च जगदतिशयगतं प्राप्तविशेषं
कुरुते । कीदृश्या मायया । रभसमौत्सुक्यं करोतीति रभसा तथा रभसया । क्रम-
इति, ‘अनुपसर्गाद्वा’ (१।३।४३) इत्यात्मनेपदम् ॥ २० ॥

किल रावणारिरयमेव किमिदमियदेव कथ्यते ।

सत्त्वमतिबलमधिद्युति यत्तदशेषमेव इति धृष्टमुच्यताम् ॥२१॥

किलेति ॥ अयं हरिः किल रावणारिरिति । एतेन दशास्यो हत इति यदेवं
स्त्रल्पमात्रमपि किमिति कस्मादुच्यते । अतिबलं महाशक्तिं अधिद्युतिं महातेज-
स्त्रत्त्वं प्राणी तत्सर्वमेव एवेति धृष्टं निःशङ्कमुच्यताम् । न झलीकस्यान्
भवतीति भावः । अतश्च येनामत्यं वाच्यं स बह्वेव कस्मान्नाह । तस्मान्नैते
किञ्चिदपि कृतमिति वाक्यार्थः । इति निन्दा ॥

स्तुतिस्तु—अयं किल रावणारिरेवेति किमेतावदेवोच्यते । यस्माद्यदतिबलमधि-
द्युति च सत्त्वं तत्सर्वमेव इति धृष्टं निःशङ्कमुच्यताम् । उक्तं च किलागमे—‘यद्य-
द्विभूतिमत्सत्त्वं श्रीमदूर्जितमेव वा । तत्तदेवावगच्छ त्वं मम तेजोऽशसंभवम् ॥
(म. गी. १०।४१) इति ॥ २१ ॥

यश्च बाह्ये शकटमेव एव चिक्षेपेत्युच्यते तदप्यसत्यमिति वक्तुमाह—

चलतैष पादयुगलेन गुरु शकटमीषदस्पृशत् ।

दैवकलितमथ चोदलसदलितोरुभाण्डचयमात्मनैव तत् ॥२२॥

चलतेति ॥ एष धै चलन्त्यां चरणाभ्यां गुरु शकटं किञ्चिदस्पाक्षीत् । त-
दैवकलितं दैवचोदितं स्वयमेवोदलसदपसत् । न त्वेतस्यात्र किञ्चित्पौरुषम् । दलित-
स्फुटित उरुर्महान्भाण्डानां दधिघृतकटादीनां चयो राक्षिर्यत्र । इति निन्दा ॥

३—एष भगवांश्चलता पादयुगलेन गुरु शकटमीषदेवास्पृशत् । अथ
इलसत्परिवृत्तम् । यत् एतेन देवेन भगवता कलितं प्रेरितम् । अथेति
मये । ईषत्स्पर्शमात्रात्किल भङ्गो न युक्तः । शकटशब्दोऽस्त्रीलिङ्गः ॥ २२ ॥

स्रुवतामुना स्तनयुगेन जनितजननीजनादरा ।

स्त्रीति सदयमविधाय मनस्तदकारि साधु यदधाति पूतना ॥ २३ ॥

स्रुवतेति ॥ अमुना यत् पूतना राक्षसी स्त्री इति सदयं मनः अकृत्वा
गति हता तत्साध्वकारि युक्तं कृतमिति काका प्रयोजने, नैव साधु कृतमि-
ति । कीदृशी सा । स्रुवता क्षीरं स्रवता स्तनयुगेन कृतो जननीजनादरो
स्नेहो यया, अतश्च मातृघात्येवायम् । इति निन्दा ॥

स्तुतिस्तु—यदमुना स्रुवता स्तनयुगेन कृतमातृस्नेहापि पूतना राक्षसी स्त्रीति
: सदयमकृत्वा हता तत्साध्वकारि युक्तमेवानुष्ठितमिति स्पष्ट एवार्थः । सा
राक्षसी स्तनाभ्यां सविषं क्षीरं स्रवन्ती तन्मारणार्थमेवागमदित्यागमार्थः ।
कारणवधोद्यतस्य वधे कथमधर्मः स्यात् ॥ २३ ॥

अभनक्तरु कथमिवैष कृतधरणिरिङ्गणः क्षणात् ।

बाढमिदमपि न बालकृतं ननु देवताविधिरयं विजृम्भते ॥ २४ ॥

अभनगिति ॥ कृतधरणिरिङ्गणो विहितोर्वीगतिः स कथमिव केन प्रकारेण
नैव तरु अर्जुनाख्यौ बाढं भृशमभनग्बभञ्ज । न संभावयाम एतदित्यर्थः ।
सर्वत्रैव तेनैव भिन्नाविति प्रतीतिः, तत्कथं भवतो न संभावनेत्याह—इद-
ं न बालकृतं न शिशुकर्म । ननु देवताविधिरयं विजृम्भते विलसति ।
।प्यदृष्टेन देवेन तत्कृतं न त्वनेन । यस्य हि गमनमात्रे न शक्तिः स कथम-
ङ्गुषं कर्म कुर्यादिति भावः । ननु अमर्षे । न केवलं शकटभङ्गो देवताविधि-
।दयमपीत्यपिशब्दार्थः । इति निन्दा ॥

स्तुतिस्तु—यदेष कृतधरणिरिङ्गणः कथमिवावस्तिव क्षणादर्जुनौ बभञ्ज
प्रपि न बालकृतम् । नन्वयं देवताविधिरुजृम्भते । एतस्य देवरूपत्वं देव-
।श्रित्यैतदेतेन कृतम्, ननु तत्त्वतो बालेनेत्यर्थः । ननुराभिमुख्ये । अभनगिति
।र्लङि रूपम् ॥ २४ ॥

विहरन्वने विजन एव महति दधदेष गोपताम् ।

नाम जगति मधुसूदन इत्यगमद्वतेन मधुना महीयसा ॥ २५ ॥

विहरन्निति ॥ एष महति विशाले विजने वनेऽरण्ये गोपरूपो विहरन्-
मधुना माक्षिकपटलेन हतेन जगति मधुसूदन इति नाम प्राप्तवान् । बभू-
सूदितवान् ननु मधुनामानं दैत्यम् । इति निन्दा ॥

स्तुतिस्तु—एष कृष्ण एव महीयसा बलवत्तरेण मधुना दैत्येन हतेन मधुसूद-
न

इति नाम जगति अगमत्प्राप । कीदृशोऽयं—वने तोये महति सर्वलोकव्यापिनि
विगतजने विहरन् । तथा गां पृथ्वीं गोपस्तद्भावं धिभ्रत ॥ २५ ॥

अविमृश्य गोवधंसमुत्थमयमधममीमरदुषा ।

रिष्टमुपगु समुपोढमदं यदसौ किलासुर इति प्रमार्ष्टि तत् ॥ २६ ॥

अविमृश्येति ॥ अयं गोवधसमुत्थं तन्मारणोद्भवं पापमविमृश्यागणयित्वा
यदुषा कोपेन रिष्टमनङ्गाहममीमरदवधीत् तदकार्यम् । असौ पापी असुर इति
किल प्रमार्ष्टि नाशयति । दान्तरूपी असुरो मया हतो न तु गौरिति लोकस्य
परिशुध्यति । किलालीके । तत्त्वतस्त्वसौ गौरेव, अयं च गोघातीत्यर्थः । कीदृशं
रिष्टम् । उपगु गवां समीपे समुपोढमदं घृतदर्पम् । सुरभीः कामयमानमित्यर्थः ।
अतश्च सुरतासक्तदान्तवधपातकिंवाद्यायं पूजार्हः इति निन्दा ॥

स्तुतिस्तु—किलशब्दस्य परमार्थत्वात् । यदसावुपगु गोनिक्टे रिष्टमवृणो
तदसौ किलासुर इति प्रमार्ष्टि । असुर एवानेन हत इत्यर्थः । कीदृशं तम् ।
अविमृश्यश्चिन्तयितुमशक्यो गोवधस्तत्र समुत्थ उत्थानमुद्यमो यस्य तमवि-
मृश्यगोवधसमुत्थं यतोऽयं पापिनम् । अधमस्यान्तीति कृत्वा । तथा समुपोढ-
मदं घृतदर्पम् । अतश्च गोवधसमुत्थस्य दर्पिष्ठस्य पापमतेर्दानवस्य वधान्नगवतो
महती नुतिरेव । अविमृश्येति ल्यप् । 'कदुपधात्' (३।१।१०) इति
क्यप् । अमीमरदिति मारयनेर्लुङ् चङ् । प्रमार्ष्टिति मृजेवृद्धिः ॥ २६ ॥

मुखकन्दरान्तरगतोऽपि विकटदशनेन केशिना ।

नास्य सपदि यदखादि भुजस्तदहो तिरश्चि सहजैव मूढता ॥ २७ ॥

मुखेति ॥ अस्य केशिनाम्ना अश्वेन यद्भुजो नाखादि न जग्धः तदहो तिरश्चि
तिर्यक्षु सहजैव स्वाभाविक्येव मूढता अज्ञत्वं, तिर्यक्त्वात् । मुखेण तेन
न भक्षितो न त्वस्य कापि शक्तिरिति वाक्यार्थः । कदाचिदप्राप्तोऽसौ भवेन्न-
त्याह—आस्यदरीविवरप्राप्तः । कदाचिदन्ताभावः स्यादित्याह—विकटदशनेन
दन्तुरेणापि सपदि अस्य प्राश्यनन्तरम् । अहो विपादे ॥

स्तुतिरत्र—परमतमाशङ्क्य काकुप्रयोगेण । यदस्य केशिना दैत्येन भुजो नाखादि
तत्किं, तिरश्चि सहजैव मूढता न त्वस्य माहात्म्यमित्यर्थः । एतस्यैव ह्येवमसौ
शक्तिः । न स तात्त्विकोऽर्थः । अहोशब्दः परस्योल्लुण्ठनाय । तिरश्चीति सप्तमी ॥

यदुदस्य बाहुमयमेकमधृत गिरिमद्भुतं न तत् ।

भूरि सलिलमविपह्नमियं जलदे विमुञ्चति गवां सभाग्यता ॥ २८ ॥

यदिति ॥ मेघे समारुतं दुःसहं प्रभूतं वारि वर्षति यदयं हरिरेकं भुज-
मुखिप्य गिरिं गोवर्धनमधृत दध्रे तन्नाद्भुतं नाश्चर्यम् । इयं गवां सभाग्यता
पुण्यवत्त्वम् । गवां महिम्नासौ घृतो न त्वेतस्य काचिच्छक्तिरित्यर्थः ।
इति निन्दा ॥

स्तुतिस्तु—परमतमाशङ्क्य काकुप्रयोगेण न तदद्भुतम्, अपि त्वाश्चर्यमेव ।
थेयं गवां सभाग्यता किम्, न त्वस्य सा । अयमेव स्वमहिम्ना बभारेत्यर्थः ॥

किमिवात्र चित्रमयमन्नमचलमहकल्पितं यदि ।

प्राश निखिलमखिलेऽपि जगत्पुदरं गते बहुभुजोऽस्य न व्यथार२९

किमिवेति ॥ अयं हरिरचलमहकल्पितं पर्वतोत्सवकृतमन्नं यदि प्राश
कर्षेण बुभुजे तत्किमिवात्र चित्रमाश्चर्यम् । यतोऽस्य बहुभुजः बह्वाहारस्य सक-
ऽपि जगत्पुदरं प्राप्ते न व्यथा पीडा अजीर्णत्वात् । अतश्च यः कुक्षिभरत्वात्सर्वमेव
जेषत्सति तस्यौदनमात्रभोजनात्को विस्मयः । इत्यात्मभरित्वकथनेन निन्दा ॥

स्तुतिस्तु—अस्यान्नादनात्को विस्मयः । यतोऽस्य जगन्निवासस्य सर्वेषु जग-
सूदरस्थितेषु न व्यथा । बहु भुनक्तीति बहुभुक् निखिलभुवनपालकः । यदि
॥ बहवो भुजा यस्य स बहुभुजोऽयम् । पूर्वेन तु बहु भुङ्क्ते इति बहुभुक् ।
॥ शेषत्राश्वातेर्लिङ् ॥ २९ ॥

अमुना करेण पृथुदन्तमुसलमुदखानि दन्तिनः ।

तेन यदवधि स एव पुनर्बलशालिनां क इव तत्र विस्मयः ॥३०॥

अमुनेति ॥ अमुना हरिणा दन्तिनः कुवल्यापीडस्य यत्पृथुदन्तमुसलं करेणो-
पाटि उत्खातम् । तेनोत्खातेन योऽस्यौ हस्ती अवधि हतः तत्र बलशालिनां क इव
वेस्मयः । न युक्तमत्र विस्मयः । मर्महननाद्धि शिशुरपि मारयति । इति निन्दा ॥

स्तुतिस्तु काका गम्यते—को विस्मयः । विस्मय एवेत्यर्थः । स तु हस्तिनो
ऽन्तुमशक्यत्वादिति भावः । यदुक्तम्—‘एकः क्रुद्धो गजो हन्ति षट्सहस्राणि
गजिनाम्’ । अवधीति कर्मणि लकारः च्लेश्चिण् अकारलोपः ॥ ३० ॥

शिशुरेव शिक्षितनियुद्धकरणमकृतक्रियः स्वयम् ।

मल्लमलघुकठिनांसतटं न्यवधीद्यदेष तददृष्टकारितम् ॥ ३१ ॥

शिशुरिति ॥ तथा एव हरिः शिशुरेव बालः सन् यन्मल्लं चाणूराख्यं न्यवधी-
जघान तददृष्टकारितं दैवविहितम् । विधिवशाच्चबलोऽपि बलीयांसमभिवति ।
नदेव बलवत्त्वमाह—कीदृशं मल्लम् । शिक्षितानि नियुद्धकरणानि बाहुयुद्धक्रियाः
प्रेन तं शिक्षितनियुद्धकरणं युद्धज्ञं, तथा अलघु पीनं कठिनमंसतटं यस्य तम् ।
एव तु स्वयमकृतक्रियोऽशिक्षितकरणः । यतः शिशुः इति निन्दा ॥

स्तुतिस्तु—पूर्ववत्काका । तत्किमदृष्टकारितं नेतदैवविवृम्भितम्, अपि त्वस्यै-
वायं महिमेत्यर्थः ॥ ३१ ॥

यदयुध्यमानमपि सन्तमुपहितसुरौघसाध्वसम् ।

कंसमभियमयमभ्यभवत्समुदा जनेन तदपि प्रशंस्यते ॥ ३२ ॥

यदिति ॥ यदयमयुध्यमानं कंसं स्वजनमप्यभ्यभवदाचकर्षं तदपि समुदा

जनेन प्रशंस्यते नैवाभिमन्यत इति काकुप्रयोगः । निष्क्रियस्य हि वधे का नाम स्तुतिः । कीदृशं तम्—जनितदेवपूगकम्पम् । अभियं त्रासरहितम् । वीरमि-
त्यर्थः । इति निन्दा ॥

स्तुतिस्तु—अयुध्यमानमपि सन्तं कंसमभियं त्रासरहितं वीरं यदभ्यभवत्-
दपि संतोषवता जनेन प्रशंस्यते स्तूयत एव । यत् उपहितसुरौघसाध्वसं, सदां
च । कण्टकोद्धरणेन चावश्यं प्रहृष्टो जनः प्रशंसां करोति ॥ ३२ ॥

इति निन्दितुं कृतधियापि वचनममुना यदाददे ।

स्तोतुमनिशमुचितस्य परैः स्तुतिरेव सा मधुनिघातिनोऽभवत् ३३

इतीति ॥ इत्युक्तप्रकारेण अमुना चैद्येन यद्वच आददेऽभ्यधायि । सा मधु-
मिपोः भगवतो नुतिरेवाभवत् । कदाचित्तुष्टपुरसां स्यादित्याह—निन्दितुं कृतधिया-
पीति । किंविधस्य हरेः । परैः शत्रुभिरपि स्तोतुमजस्रं योग्यस्य । अत एतत्स्तुति-
रभवत् । एतेन पूर्वेषां वाक्यानामुभयार्थता ख्याता यथा तथा व्याख्यात-
मेव । आददे इत्यस्य विहरणस्याशब्दार्थन्वात्प्रतिषेधाभावः प्रतीयते । अत्र तत्र
तु शब्दोपात्तं यथा आस्यं व्याददातीति । मधुं निहन्तीत्यावश्यकं णिनिः । 'कर्मणि
हन्ः' (३।२।८६) इत्यर्थकुन्सायाम् ॥ ३३ ॥

यदुवाच दुष्टमतिरेष परिविवदिषुर्मुद्विषम् ।

अर्थमपि सदसि चेदिपतेस्तदतोऽपराधगणनामगाद्वचः ॥ ३४ ॥

यदुवाचेति ॥ एष चैद्यः सभायां यद्वचोऽवोचन्ननुभयार्थं निन्दास्तुतिवाच-
कम्प्यतो हेतोरपराधगणनामगादपराधमध्ये गणितम् । यत् एष दुष्टत्वान्मुरारि
परिविवदिषुर्निनिन्दिषुः । तेन हि तद्वच आक्रोशतयोक्तम् । या तु तस्य स्तोत्ररू-
पता सा काकतालीयेति भगवतो वा माह्वम्यम् । नैतावतासौ प्रियंवद इति
अपराधगणनामगात् । यस्मादेष दुष्टमतिः सन् देवं परिविवदिषुराह इत्येवं वा
भोज्यम् ॥ ३४ ॥

इति प्रक्षिप्तश्लोकाः ॥ ३४ ॥

इति वाचमुद्धतमुदीर्य सपदि सह वेणुदारिणा ।

सोढरिपुबलभरोऽसहनः स जहास दत्तकरतालमुच्चकैः ॥ ३९ ॥

इतीति ॥ सोढः क्षान्तो रिपूणां बलभरो वीर्यातिशयो येन सः न सहत
इत्यसहनः असहिष्णुः स चैद्य इतीत्यमुद्धतं निषुरं यथा तथा वाचमुदीर्य सपदि
वेणुदारिणा नरकात्मजेन सह दत्तः करतालः परस्परपाणिताडनं यस्मिन्कर्मणि
तद्यथा तथा उच्चकैस्तारं जहास । कृष्णदोषोद्घाटनहर्षाददृष्टासं चकारेत्यर्थः ।
स्वभावोक्तिः ॥ ३९ ॥

कदुनापि चैद्यवचनेन विकृतिमगमन्न माधवः ।

सत्यनियतवचसं वचसा सुजनं जनाश्चलयितुं क ईशते ॥ ४० ॥

कटुनेति ॥ माधवः । कटुनापि चैद्यवचनेन विकृतिं नागमत् । गमेलुंढि 'पुषादि-' (३।१।५५) इति च्लेरङादेशः । तथा हि—सत्ये नियतवचसमस्वलितवचसं सत्यसंधं सुजनं के जनाः वचसा । तीव्रेणापीति भावः । चल शते शक्नुवन्ति । न केऽपीत्यर्थः । 'सहिष्ये शतमागांसि' (२।१०८) इति प्रतिज्ञा-भङ्गभयादसहतेति भावः । सामान्येन विशेषसमर्थनरूपोऽर्थान्तरन्यासः ॥ ४० ॥

न च तं तदेति शपमानमपि यदुनृपाः प्रचुक्षुधुः ।

शौरिसमयनिगृहीतधियः प्रभुचित्तमेव हि जनोऽनुवर्तते ॥४१॥

न चेति ॥ किंचेति चार्थः । तदा तत्काले इतीत्यं शपमानमाक्रोशन्तमपि । 'शपतेराक्रोशे' इति भट्टमल्लः । तं चैद्यं यदुनृपा यादवाः शौरेः कृष्णस्य समयेन संकेतेन निगृहीतधियो निरुद्धबुद्धयः सन्तो न प्रचुक्षुधुः । 'कुधद्रुहोरुपसृष्टयोः कर्म' (१।४।३८) इति कर्मत्वम् । तथा हि—जनो लोकः प्रभुचित्तमेवानुवर्तते । शौरिसंकेतनिरुद्धबुद्धेर्यदुविशेषणगत्या क्रोधाभावहेतुत्वात् काव्यलिङ्गमर्थान्तरन्यासेन संकीर्यते ॥ ४१ ॥

विहितागसो मुहुरलङ्घ्यनिजवचनदामसंयतः ।

तस्य कतिथ इति तत्प्रथमं मनसा समाख्यदपराधमच्युतः ॥४२॥

विहितेति ॥ अलङ्घ्येन निजवचनदाम्ना स्वप्रतिज्ञापाशेन संयतो बद्धोऽच्युतः मुहुर्विहितागसः पूर्वं सहस्रशः कृतापराधस्यापि तस्य चैद्यस्यापराधं स एव प्रथमो यस्मिन्कर्मणि तत्प्रथमं यथा तथा कतिथः । कतीनां पूरण इति 'तस्य पूरणे डट्' (५।२।४८) इति डट्प्रत्ययः । 'षट्कतिकतिपयचतुरां थुक्' (५।२।५१) इति थुगागमः । मनसा समाख्यत् गणनां चकार । 'अस्यतिवक्तिख्यातिभ्योऽङ्' (३।१।५२) इति च्लेरङादेशः । अत्र प्रतिज्ञापाशबन्धनस्य विशेषणगत्या प्राचीनापराधानन्त्येऽपि तात्कालिकापराधगणनाहेतुत्वात् काव्यलिङ्गभेदः ॥ ४२ ॥

स्मृतिवर्त्म तस्य न समस्तमपकृतमियाय विद्विषः ।

स्मर्तुमधिगतगुणस्मरणाः पटवो न दोषमखिलं खलूत्तमाः ॥४३॥

स्मृतीति ॥ विद्विषश्चैद्यस्य संबन्धि समस्तमपकृतमपकारजातम् । ननुंसके भावे क्तः । तस्य हरेः कृष्णस्य स्मृतिपथं नेयाय न प्राप । न तमपकारं सस्मादेत्यर्थः । अर्थान्तरं न्यस्यति—अधिगतगुणस्मरणाः परिचितोपकारस्मृतय उत्तमाः सज्जना अखिलं दोषमपकारं स्मर्तुं न पटवः खलु । नालं भवन्तीत्यर्थः । 'पर्यासिवचनेष्वलमर्थेषु' (३।४।६६) इति तुमुन्प्रत्ययः । उपकारमेव स्मरन्ति साधवो नापकारमित्यर्थः ॥ ४३ ॥

नृपतावधिक्षिपति शौरिमथ सुरसरित्सुतो वचः ।

स्माह चलयति भुवं मरुति क्षुभितस्य नादमनुकुर्वदम्बुधेः ॥४४॥

नृपताविति ॥ अथ नृपतौ चेदिपे शौरिं हरिमधिक्षिपति सति सुरसरि-

सुतो भीष्मः महति प्रलम्बमारुते भुवं चलयति कम्पयति सति क्षुभितस्योद्रे-
लत्वाम्बुधेर्नादमनुकुर्वत्तद्गभीरं वच आह स उवाच । 'लट् स्मे' (३।२।११८)
इति भूतार्थे लट् । 'ब्रुवः पञ्चानामादित आहो ब्रुवः' (३।४।८४) इति णत्या-
हादेशः । यद्यपि 'न पादादौ खल्व्वादयः' इत्याह वामनः तथापि कविप्रांश्या
स्वशाब्दस्य पादादौ प्रयोगः । उपमालंकारः ॥ ४४ ॥

उक्तमेवार्थं वक्तुराशयाविष्कारार्थमाह—

अथ गौरवेण परिवादमपरिगणयंस्तमात्मनः ।

प्राह मुररिपुतिरस्करणक्षुभितः स वाचमिति जाह्नवीसुतः ॥४५॥

अथेति ॥ अथ शिशुपालप्रलापानन्तरं मुररिपुतिरस्करणेन हरिनिन्दया
क्षुभितः कलुषमना जाह्नवीसुतो गाङ्गेयः गौरवेण धैर्येण तमात्मनः परिवादं
'काममयं वृथापलित' इत्यादि स्वनिन्दामपरिगणयन् इति वक्ष्यमाणप्रकारेण वाचं
प्राह स प्रोक्तवान् । गतमेतन् । धीराः स्वनिन्दामेव सहन्ते, न गुरुदेवादिनि-
न्दामिति भावः । अत्र क्षोभस्य विशेषणगत्या वचनहेतुत्वात्काव्यलिङ्गभेदः ॥४५॥

विहितं मयाद्य सदसीदमपमृषितमच्युतार्चनम् ।

यस्य नमयतु स चापमयं चरणः कृतः शिरसि सर्वभूभृताम् ॥४६॥

विहितमिति ॥ मया अद्य सदस्मि सभायां विहितं कृतं इदमच्युतार्चनं
यस्यापमृषितमतिनिक्षितम् । अमोढमित्यर्थः । 'मृष निनिश्चायाम्' इति धातोः
कर्मणि क्तः । उपसर्गवशाद्विपरीतार्थता । अत एव मृषस्तिनिश्चायामेव किञ्च-
न्निषेधादनितितिक्षार्थत्वाच्च गुणः । 'मनिबुद्धिपूजार्थेभ्यश्च' (३।२।१८८) इति
चकाराद्वर्तमानार्थता । 'क्तस्य च वर्तमाने' (२।३।६७) इति षष्ठी । सोऽपमृष्टः
पुरुषश्चापं नमयतु आरोपयतु । सर्वभूभृतां मिषतामिति भावः । शिरस्ययं चरणः
कृतो न्यस्तः । अयमिति भूमौ पात्यमानस्य चरणस्य हस्तेन निर्देशः । अयं
कोपामर्थ इत्यनुसंधेयम् ॥ ४६ ॥

इति भीष्मभाषितवचोऽर्थमधिगतवतामिव क्षणात् ।

क्षोभमगमदतिमात्रमथो शिशुपालपक्षपृथिवीभृतां गणः ॥४७॥

इतीति ॥ इतीत्यं भीष्मेण भाषितस्योक्तस्य वचसोऽर्थमभिधेयं शिरसि
पादन्यासरूपं क्षणादधिगतवताम् । प्राप्तवतामिव सतामित्यर्थः । शिशुपालस्य
पक्षा ये पृथिवीभृतो राजानन्तेषामस्यौ गणोऽतिमात्रं क्षोभं क्रोधं विकारमगमत् ।
पुतेनैषामात्मविनाशावसायी रौद्रस्थायी क्रोधः प्रादुरभूदित्युक्तम् । उपेक्षा ॥४७॥

अथैषां दशभिर्गात्रारम्भान्क्रोधानुभावानाह—

शितितारकानुमितताम्रनयनमरुणीकृतं कुधा ।

बाणवदनमुददीपि भिये जगतः सकीलमिव सूर्यमण्डलम् ॥४८॥

शितित्यादि ॥ कुधा क्रोधेन अरुणीकृतमत एव शिती इयामे ये तारके

कनीलिके ताभ्यामनुमितेऽनुमापिते ताम्रे नयने यस्य तत् । 'तारकाक्षः कनी-
लिका' इत्यमरः । सर्वमुखस्य रक्तत्वादिति भावः । बाणो नृपस्तस्य वदनं सकीलं
कीलाकारच्छायासहितम् । परिधियुक्तमिति यावत् । सूर्यमण्डलमिव जगतो
भिये भयाय उददीपि प्रजज्वाल । दीप्यतेः कर्तरि लुङि 'दीपजन-' (३।१।६१)
इत्यादिना चिण्प्रत्यये तलुक् । अत्र नयनयोः स्वभावत्यत्यागेनारुण्यस्वीकारात्त-
द्वुणः । तत्सापेक्षत्वादौत्पातिकसूर्यमण्डलोपमासंकरः ॥ ४८ ॥

प्रविदारितारुणतरोग्रनयनकुसुमोज्ज्वलः स्फुरन् ।

प्रातरहिमकरताम्रतनुर्विषजद्रुमोऽपर इवाभवद्गुमः ॥ ४९ ॥

प्रवीति ॥ प्रविदारितेऽतिविकासिते अरुणतरे क्रोधादतिरक्ततरे अत एवोग्रे
भयंकरे ये नयने ते एव कुसुमे ताभ्यामुज्ज्वलो दीप्तः स्फुरन्स्वतेजसा दीप्य-
मानः प्रातरहिमकरताम्रतनुः प्रभातार्कारुणविग्रहः प्रसिद्धो द्रुमो द्रुमाख्यो
नृपः अपरो विषजद्रुम इवाभवदित्युपेक्षा रूपकसंकीर्णा ॥ ४९ ॥

अनिशान्तवैरदहनेन विरहितवतान्तरार्द्रताम् ।

कोपमरुदभिहतेन भृशं नरकात्मजेन तरुणेव जज्वले ॥ ५० ॥

अनिशान्तेति ॥ अनिशान्तोऽनिर्वाणो वैरदहनो विरोधाग्निर्यस्य तेन अत
एवान्तरभ्यन्तरे आर्द्रतां सारस्यं विरहितवता त्यक्तवता । रहयतेः क्तवतुप्रत्ययः ।
कोपो मरुदिव तेनाभिहतः प्रज्वलितः तेन नरकात्मजेन वेणुदारिणा तरुणा
वृक्षेणेव भृशं जज्वले ज्वलितम् । भावे लिट् । उपमालंकारः ॥ ५० ॥

अभिधित्सतः किमपि राहुवदनविकृतं व्यभाव्यत ।

ग्रस्तशशधरमिवोपलसत्सितदन्तपङ्क्तिं मुखमुत्तमौजसः ॥ ५१ ॥

अभीति ॥ किमप्यभिधित्सतोऽभिधातुमिच्छतः । दधातेः सन्नन्ताल्लटः शत्रा-
देशः । उत्तमौजसो नाम राज्ञः संबन्धि राहुवदनविकृतं व्यात्तत्वाद्राहुवक्र-
वत्करालम्, उपलसन्ती लक्ष्यमाणा सिता दन्तपङ्क्तिर्यस्य तन्मुखं ग्रस्तशशधर-
मिव संदष्टचन्द्रमिव व्यभाव्यतातर्क्यत । इत्युपेक्षा ॥ ५१ ॥

कुपिताकृतिं प्रथममेव हसितमशनैरसूचयत् ।

कुद्धमशनिदलिताद्रितटध्वनि दन्तवक्रमरिचक्रभीषणम् ॥ ५२ ॥

कुपितेति ॥ प्रथमं प्रागेव । अकुपितावस्थायामपीत्यर्थः । कुपितस्येवाकृ-
तिमुखरागो यस्येत्युपमा । अरिचक्रभीषणं परबलभयंकरं दन्तवक्रं दन्तवक्रना-
मानं राजानम् । अशनिदलितस्य वज्रहतस्याद्रितटस्य ध्वनिरिव ध्वनिर्यस्य
तदित्युपमा । न शनैः अशनैः । उच्चैर्हसितमट्टहासः । स कुद्धमसूचयत् । सर्वदा
मुखरागस्य विशेषणादनुभावान्तरवेद्यः । कुद्ध इत्यर्थः । अत्र कोपव्यञ्जकसं-
बन्धेऽप्यसंबन्धोक्तेरतिशयोक्तिरुपमासंकीर्णा ॥ ५२ ॥

प्रतिघः कुतोऽपि समुपेत्य नरपतिगणं समाश्रयत् ।

जामिहरणजनितानुशयः समुदाचचार निज एव रुक्मिणः ॥५३॥

प्रतिघ इति ॥ प्रतिघः कोपः । 'कोपक्रोधामर्षरोपप्रतिघा-' इत्यमरः । कुतोऽपि समुपेत्यागत्य नरपतिगणं रुजमण्डलं समाश्रयत्समाविशत् । रुक्मिणस्तु जामिः स्वसा । 'जामिः स्वसृकुलस्त्रियोः' इत्यमरः । तस्या रुक्मिण्या हरणेन जनितोऽनुशयो 'हा कष्टमापन्नं ! कदा निर्यातयामि' इत्यनुतापो यस्मिन्मरः । 'अथा-नुशयो दीर्घद्वेषानुतापयोः' इत्यमरः । निजो नित्य एव प्रतिघः । 'निजमात्मीयनि-त्ययोः' इति विश्वः । समुदाचचार समुद्दिदीपे । भीष्मवाक्यमन्येषां कोपोत्पाद-कमासीत्, रुक्मिणस्तु प्रागेवावरूढकोपस्योद्दीपकमासीदित्यर्थः । अत्रानुशयस्य विशेषणगत्या कोपोद्दीपनहेतुत्वात्काव्यलिङ्गभेदः ॥ ५३ ॥

चरणेन हन्ति सुबलः स शिथिलितमहीध्रवन्धनाम् ।

तीरतरलजलराशिजलामवभुग्नभोगिफणमण्डलां भुवम् ॥ ५४ ॥

चरणेनेति ॥ सुबलो नाम राजा महीं धारयन्तीति महीध्राः पर्वताः । 'कप्रकरणे मूलविभुजादिभ्य उपसंख्यानम्' (वा०) इति कप्रत्ययः । शिथिलितानि विस्त्रेभितानि महीध्राणां वन्धनानि संधयो यस्यास्ताम् । तीरेण तरलानि भूक-म्पाक्षलितानि जलराशेरम्बुधर्जलानि यस्यास्ताम् । अवभुग्नं कुटिलम् । अति-भारादित्यर्थः । भोगिनां फणिनां फणमण्डलं फणासमूहो यस्यास्तां भुवं चरणेन हन्ति स जघान । 'लट् स्मे' (३।२।११८) इति भूतार्थे लट् । अत्र पादावा-ताद्भवः कम्पासंबन्धेऽपि तत्संबन्धोक्तेरतिशयोक्तिः ॥ ५४ ॥

कुपितेषु राजसु तथापि रथचरणपाणिपूजया ।

चित्तकलितकलहागमनो मुदमाहुकिः सुहृदिवाधिकां दधौ ॥५५॥

कुपितेष्विति ॥ रथचरणपाणेश्चक्रपाणः पूजया राजसु तथा कुपितेष्वपि चित्ते कलितं निश्चितं कलहागमनं युद्धलाभो येन स आहुकिः आहुकिर्नाम राजा शोभनं हृदयं यस्य स सुहृन्मित्रमिव । कृष्णपक्षपातीवेत्यर्थः । 'सुहृदुर्हृदौ मित्रा-मित्रयोः' (५।४।१५०) इति निपातः । अधिकां मुदं दधौ संतोषं धृतवान् । मुदुःसहोऽपि कृष्णोत्कर्षः कलहकण्डूलबाहोराहुकैः मोदहेतुरासीदित्यर्थः । उपमालंकारः ॥ ५५ ॥

गुरुकोपरुद्रपदमापदसितयवनस्य रौद्रताम् ।

व्यात्तमशितुमिव सर्वजगद्विकरालमास्यकुहरं विवक्षतः ॥ ५६ ॥

गुर्विति ॥ विवक्षतः किमपि वक्तुमिच्छतः । वचः सन्नन्ताल्लुटः शत्रादेशः । असितयवनस्य कालयवनस्य राज्ञः संबन्धि सर्वजगदशितुमत्तुमिव व्यात्तं विवृतम् । अत एव विकरालमतिविकृतम् । 'करालो दन्तुरे तुङ्गे विशाले विकृतेऽपि च' इति वैजयन्ती । गुरुणा कोपेन रुद्रपदं प्रतिबद्धवचनमास्यकुहरं वक्रविवरं रौद्रतां भयंकरतामापत् । अत्राशितुमिवेति फलोपप्रेक्षा व्यादानक्रियानिमित्ता ॥ ५६ ॥

विवृतोरुबाहुपरिघेण सरभसपदं निधित्सता ।

हन्तुमखिलनृपतीन्वसुना वसने विलम्बिनि निजे विचस्वले ५७

विवृतेति ॥ अखिलनृपतीन् हन्तुं विवृतः प्रसारित उरुबाहुरेव परिघ आयु-
धविशेषो येन तेन । 'परिघः प्रतिघातेऽस्त्री' इति हैमः । सरभसं ससत्वरं यत्पदं
तन्निधित्सता निधानमिच्छता । दधातेः सन्नन्ताल्लटः शत्रादेशः । वसुना तन्नाम्ना
राज्ञा विलम्बिनि उत्पातवेगाद्विचंसिनि निजे वसने स्वाम्बरे विचस्वले स्वलि-
तम् । तद्वयस्य दुर्निमित्तमिति भावः । भावे लिट् । अत्र वस्त्रस्त्रंसनस्य विशेषण-
गत्या स्वलनहेतुत्वात्काव्यलिङ्गं तद्बाहुपरिघेति रूपकेण संसृज्यते ॥ ५७ ॥

इति तत्तदा विकृतरूपमभजत्तदविभिन्नचेतसम् ।

मारबलमिव भयंकरतां हरिबोधिसत्त्वमभि राजमण्डलम् ॥ ५८ ॥

इतीति । इतीत्यं तदा तस्मिन्काले विकृतरूपं रोषभीषणाकारं तद्राजमण्डलं
मारबलमिव मदनसैन्यमिव । 'मदनो मन्मथो मारः' इत्यमरः । अविभिन्नचेत-
समविकृतचित्तं बोधिसत्त्वो बुद्धः । 'बुद्धस्तु श्रीघनः शास्ता बोधिसत्त्वो विनायकः'
इति वैजयन्ती । स हरिरिवेन्युपमितसमासः । तं हरिबोधिसत्त्वमभि । तत्समक्ष-
मित्यर्थः । 'अभिरभागे' (१।४।९१) इत्यभेः कर्मप्रवचनीयत्वात्तद्योगे द्वितीया ।
भयं करोतीति भयंकरः । 'मेघर्तिभयेषु कृजः' (३।२।४३) इति खच्प्रत्यये
सुमागमः । तस्य भावस्तत्तामभजत् । उपमालंकारः । तेन भगवतो बुद्धस्य समा-
धिभङ्गाय प्रवृत्तं मारबलं यथा तेन भग्नं तथा राजमण्डलमपि हरिणा भज्यत
इति वस्तु व्यज्यते ॥ ५८ ॥

रभसादुदस्थुरथ युद्धमनुचितभियोऽभिलाषुकाः ।

सान्द्रमुकुटकिरणोच्छलितस्फटिकांशवः सदसि मेदिनीभृतः ५९

रभसादिति ॥ अथानन्तरमनुचितभियोऽनभ्यस्तसाध्वसाः । 'अभ्यस्तेऽप्यु-
चितम्' इति यादवः । अत एव युद्धमभिलाषुका युद्धार्थिनः । 'लषपत-' (३।२।
१५४) इत्यादिना उकञ्प्रत्यये 'न लोका-' (२।३।६९) इत्यादिना षष्ठीप्रति-
षेधः । सदसि मेदिनीभृतः सदसि स्थिताश्चैद्यपक्षीया राजानः । सान्द्रैर्मुकुटकिर-
णैरुच्छलिताः स्फटिकांशवः सभाभित्तिस्फटिकमणिमयूखा यैस्ते तथोक्ताः सन्तो
रभसाद्वेगात् उदस्थुरुत्थिताः । 'उदोऽनूर्ध्वकर्मणि' (१।३।२४) इत्यस्य प्रत्युदाहर-
णमेतत् । अत्र युद्धाभिलाषुकस्य विशेषणगत्योत्थानहेतुत्वात्काव्यलिङ्गभेदः ॥ ५९ ॥

स्फुरमाणनेत्रकुसुमोष्ठदलमभृत भूभृदङ्घ्रिपैः ।

धूतपृथुश्रुजलतं चलितैर्दुतवातपातवनविभ्रमं सदः ॥ ६० ॥

स्फुरमाणेति ॥ स्फुरमाणानि नेत्राण्येव कुसुमान्योष्ठा एव दलानि च यस्मि-
न्कर्मणि तद्यथा तथा धूताः कम्पिताः पृथवो भुजा एव लताः शाखा यस्मि-

मर्मणि तद्यथा तथा । चलितैः भूभृतो राजानस्त एव अङ्गिपाः पादपासैः सन्ः
सभामण्डलं हुतः शीघ्रो वातपातो वायुप्रचारो यस्य तस्य वनस्य विभ्रमं
शोभाम् । 'विभ्रमः संशये भ्रान्तौ शोभायां च' इति वैजयन्ती । अभृत
बभार । भृजो लुङि तद् 'उञ्च' (१।२।१२) इति सिचः कित्वाहुणाभावः
'इस्वादङ्गात्' (८।२।२७) इति सलोपः । अत्र वनविभ्रममिति सादृश्याक्षेपाद-
संभवद्वस्तुसंबन्धा निदर्शना नेत्रकुसुमेत्यादिरूपकोत्थापितेति मंकरः ॥ ६० ॥

हरिमप्यमंसत नृणाय कुरुपतिमजीगणन्न वा ।

मानतुलितभुवनत्रितयाः सरितः सुतादविभयुर्न भूभृतः ॥ ६१ ॥

हरिमिति ॥ मानतुलितभुवनत्रितया अहंकारावधीरितजगन्मयाः भूभृतश्चै-
वपक्षा राजानः । हरिमपि नृणायामंसत नृणसममन्यन्त । तथा लघुं मेनिर
इत्यादरोक्तिः । मन्यतेः कर्तरि लुङि च्लेः सिच् । अनुदात्तत्वादित्प्रतिषेधः ।
'मन्यकर्मणि-' (२।३।१७) इति चतुर्थी । कुरुपतिं च नाजीगणन् । न धर्मगजं
गणयन्ति स्तेत्यर्थः । गणेषां चङि 'ई च गगः' (७।४।९७) इत्यभ्यासस्येकारः ।
सरितः सुताङ्गीप्मादपि नाविभयुर्न भीताः । विभेतेर्लुङि 'ह्लौ' (६।१।१०)
इति द्विभावे 'सिजभ्यम्विदिभ्यश्च' (३।४।१०९) इति श्रेजुमादेशः । 'जुमि
च' (७।३।८३) इति गुणः । अत्र राजसु हर्यवमानाद्यनेकक्रियार्यागपद्यान्समुच्चय
इति सर्वस्वकारः ॥ ६१ ॥

गुरु निःश्वसन्नथ विलोलसदवधुवपुर्वचोविपम् ।

कीर्णदशनकिरणाग्निकणः फणवानिर्वप विमसर्ज चेदिपः ॥ ६२ ॥

गुर्विति ॥ अथैष चेदिपः फणवान्फणीव । गुर्वधिकं निःश्वसन्कुर्वन् विलोलं
सदवधु ससंतापम् । 'संतापो दवधुः' इत्यनेकार्थादिति मञ्जनः । तद्वपुर्यस्य स
विलोलसदवधुवपुः । 'द्वितोऽधुच्' (३।३।८९) । कीर्णां विक्षिप्ता दशनकिरणा
अग्निकणा इव यस्य स तथा सन् वचो विपमिव तद्द्वचोविपं विससर्ज । विषप्रायं
वच उज्जगारेत्यर्थः । अतः फणवानिवेति व्यम्नोपमालिङ्गात्सर्वत्रोपमितसमासा-
श्रयणम् ॥ ६२ ॥

अथैतद्वचोविपमेव चतुर्भिराह—

किमहो नृपाः समममीभिरुपपतिसुतैर्न पञ्चभिः ।

वध्यमभिहत भुजिष्यममुं सह चानया स्थविरराजकन्यया ॥ ६३ ॥

किमित्यादि ॥ हे नृपाः, अमीभिः पञ्चभिरुपपतिसुतैः समं जारजैः सह ।
पाण्डवानां क्षेत्रजत्वादित्थं प्रलापः । अनया स्थविरराजकन्यया क्षत्रियाङ्गनया च
सह । 'कन्या कुमारिकानार्योः' इति विश्वः । भीष्मस्योर्ध्वरेतस्कावेन निन्दा । वध्यं
वधार्हम् । अराजो राजार्हणग्रहणापराधादिति भावः । अराजत्वं व्यनक्ति—अमुं
भुजिष्यं किकरम् । कंसपशुपालनादिति भावः । 'भुजिष्यः किकरो मतः' इति

हलायुधः । किं नामिहत किमिति न मारयत । किंत्वभिहतेत्यर्थः । हन्तेर्बधार्थे लोट् । 'लोटो लङ्' (३।४।८५) इति श्रुत्य तादेशः । 'अनुदात्तोपदेशः' (६।४।३७) इत्यादिनानुनासिकलोपः । अहो अतिवध्योऽपि न हन्यत इत्याश्चर्यम् । अत्रामर्षानुभावो वागारम्भः । 'क्रोधः कृपापराधेषु स्थिरोऽमर्ष इतीर्यते' इति ॥ ६३ ॥

अथवाध्वमेव खलु यूयमगणितमरुद्रगौजसः ।

वस्तु कियदिदमयं न मृधे मम केवलस्य मुखमीक्षितुं क्षमः ६४

अथवेति ॥ अथवा अगणितमरुद्रगौजसोऽवधीरितसुरसङ्घसत्त्वाः यूयमाध्वमेव तूष्णीं तिष्ठतैव खलु । आस्तेल्लोति 'धि च' (८।२।२५) इति सकारलोपः । इदं कृष्णहननं कियद्वस्तु कियत्कार्यम् । अल्पमित्यर्थः । कुतः । अयं कृष्णो मृधे युद्धे । 'मृधमास्कन्दनं संख्यम्' इति युद्धपर्यायेष्वमरः । केवलस्यैकाकिनो ममैव मुखमीक्षितुं न क्षमः युष्माकं का वार्तेति भावः । एतेनास्य बलगर्वो व्यज्यते । 'आत्मोत्कर्षोऽन्यधिकारो यद्वावण्यविभूतिभिः' इति लक्षणात् ॥ ६४ ॥

विदतुर्यमुत्तममशेषपरिषदि नदीजधर्मजौ ।

यातु निकपमधियुद्धमसौ वचनेन किं भवतु साध्वसाधु वा ॥ ६५ ॥

विदतुरिति ॥ किंच नदीजधर्मजौ भीष्मयुधिष्ठिरौ । अशेषपरिषदि समग्रसंसदि । 'परिपत्संसत्' इति विश्वः । यं कृष्णमुत्तमं विदतुः । विदितवन्तावित्यर्थः । 'विदो लटो वा' (३।४।८३) इति तसोऽस्तुसादेशः । असौ कृष्णः । अधियुद्धं युद्धे । विभक्त्यर्थेऽव्ययीभावः । निकषं निकपणं यातु । परीक्ष्यतामित्यर्थः । ततः साधूत्कर्षोऽसाध्वनुत्कर्षो वा भवतु । व्यक्तमस्त्वित्यर्थः । वचनेन किम् । वृथा वाग्वीर्यैरलमित्यर्थः । अत्रापि गर्वामर्षो व्यज्येत ॥ ६५ ॥

अचिरान्मया सह गतस्य समरमुरगारिलक्ष्मणः ।

तीक्ष्णविशिखमुखपीतमसृक्पततां गणैः पिबतु सार्धमुर्वरा ॥ ६६ ॥

अचिरादिति ॥ किंच मया सह समरं गतस्योरगारिलक्ष्मणो गरुडध्वजस्य संबन्धि तीक्ष्णविशिखमुखैः पीतम् । मद्वाणोच्छिष्टमित्यर्थः । असृक् रक्तमुर्वरा भूमिः । 'उर्वरा सर्वसस्याढ्यभूमौ स्याद्भूमिमात्रके' इति विश्वः । पततां गणैः पक्षिसमूहैः । 'पतत्पन्नरथाण्डजाः' इत्यमरः । सार्धमचिरात्पिबतु । अद्यैवाहमेनं हनिष्यामीत्यर्थः । अत्राप्यमर्ष एवेति भावः ॥ ६६ ॥

अभिधाय रूक्षमिति मा स गम इति पृथासुतेरिताम् ।

वाचमनुनयपरां स ततः सहसावकर्ण्य निरियाय संसदः ॥ ६७ ॥

अभिधायेति ॥ स चैव इतीत्यं रूक्षं परुषमभिधाय ततः पृथासुतैः पार्थैरितामुक्तामनुनयपरां मा स गमो न गच्छेति वाचम् । 'स्रोत्तरे लङ् च' (३।३।१७६) इति चकाराद्गमेराशिषि लुङि 'पुषादि-' (३।३।५५) इति च्लेरङादेशः

‘व माङ्गयोने’ (१।४।७४) इत्यङ्गभावः । अवकर्ष्य अनादरेण श्रुत्वा सहसा संसदः सदसो निरिषाय निर्ययौ । अमर्षादेवेति भावः ॥ ६७ ॥

गृहमागताय कृपया च कथमपि निसर्गदक्षिणाः ।

क्षान्तिमहितमनसो जननीस्वसुरात्मजाय चुकुर्पुन पाण्डवाः ६८

गृहमिति ॥ निसर्गदक्षिणाः स्वभावतो दाक्षिण्यसंपन्नाः । परच्छन्दानुवर्तिन इत्यर्थः । ‘त्रिषु वाक्कुशलावामपरच्छन्दानुवर्तिषु । दक्षिणा’ इति वैजयन्ती । किञ्च क्षान्त्या क्षमया महितमनसः पूजितचित्ताः क्षमावन्तः पाण्डवाः । किञ्च गृहमागताय । अभ्यागतायेत्यर्थः । किञ्च जननीस्वसुर्मातृष्वसुरात्मजाय शिशुपालाय कृपया च कथमपि । अस्मद्यापराधेऽपीत्यर्थः । न चुकुपुः न चुकुधुः । सद्योवध्यस्यापि तस्याभ्यागतत्वान्मातृबन्धुत्वान्स्वयं क्षान्तत्वाद्दाक्षिण्यात्कृपया च कथमपि जिघांसां न चक्रुरित्यर्थः । ‘कृधद्रुह-’ (१।४।३७) इत्यादिना संप्रदानत्वाच्चतुर्थी । अत्राभ्यागतत्वादिविशेषणानां साभिप्रायत्वादकोपहेतुत्वाच्च परिकरः काव्यलिङ्गे सति सापेक्षत्वान्संकीर्यते ॥ ६८ ॥

चलितं ततोऽनभिहतेच्छमवनिपतियज्ञभूमितः ।

तूर्णमथ ययुमिवानुययुर्दमघोपसूनुमवनीशसूनवः ॥ ६९ ॥

चलितमिति ॥ अथ चैद्यनिर्याणानन्तरं अवनीशसूनवस्तपश्चराजपुत्रास्तस्तस्याः अवनिपतेर्युधिष्ठिरस्य यज्ञभूमितो यज्ञभूमेर्देवयजनात् । पञ्चम्यामन्सिद्ध । अनभिहतेच्छमप्रतिहतमनोरथं यथा तथा चलितं प्रस्थितं दमघोपसूनुं शिशुपालम् । याति परलोकमिति ययुः परलोकप्रापकोऽश्वमेधीयोऽश्वः । ‘ययुरश्वोऽश्वमेधीयः’ इत्यमरः । ‘यो द्वे च’ (३० २१) इति यातेरीणादिक उक् द्वित्वं च । तं ययुमिव तूर्णमनुययुः । ययुरपि राजकं राजपुत्रैरन्वीयते । ‘चतुःशता रक्षन्ति’ इति श्रुतेः । अश्वमेधीयाश्वोपमया चैद्यस्य वध्यत्वं व्यज्यत इत्यलंकारेण वस्तुध्वनिः ॥ ६९ ॥

विशिखान्तराण्यतिपपात मपदि जवनैः स वाजिभिः ।

द्रष्टुमलघुरभसापतिता वनिताश्चकार न सकामचेतसः ॥ ७० ॥

विशिखान्तराणीति ॥ स चैद्यः मपदि जवनैर्वेगशालिभिर्वाजिभिरश्वैर्विशिखान्तराणि रथ्यान्तराणि । ‘रथ्या प्रतोली विशिखा’ इत्यमरः । अतिपपात अतिचक्राम । अत एव द्रष्टुमलघुरभसेनातिवेगेनापतिता आधावन्तीर्बनिताः सकामानि साभिलाषाणि चेतांसि चित्तवृत्तयो यासां ताः सकामचेतसः । सफलमनोरथा इत्यर्थः । न चकार । अतिशीघ्रलङ्घनाच्च दर्शनावकाशस्तासामासीदित्यर्थः । अत एव वाक्यार्थहेतुकं काव्यलिङ्गम् ॥ ७० ॥

क्षणमीक्षितः पथि जनेन किमिदमिति जल्पता मिथः ।

प्राप्य शिबिस्मविशङ्किमनाः समनीनहृद्गतमनीकिनीमसौ ॥ ७१ ॥

क्षणमिति ॥ असौ चैद्यः पथि किमिदमिति मिथः जल्पता कोऽयमनर्थः संवृत्त इति परस्परमालपता जनेन क्षणमीक्षितः सन् शिबिरं स्वकटकं प्राप्या-विशङ्किमना निःशङ्कचित्तः द्रुतं शीघ्रमनीकिनीं सेनां समनीनहत् संनाहयति स्म । नह्यतेः संपूर्वकालुडि 'गौ चङ्गुपधाया ह्रस्वः' (७।४।१) अभ्यासदीर्घश्च । शिबिरं शकटमिति केचित् । एतेनास्य रौद्रस्थायिनः कौपस्य प्ररूढत्वं वेदितव्यम् ॥ ७१ ॥

त्वरमाणशाङ्खिकसवेगवदनपवनभिपूरितः ।

शैलकटकतटभिन्नरवः प्रणनाद सांनहनिकोऽस्य वारिजः ॥७२॥

त्वरमाणेति ॥ शङ्खः शिल्पमस्येति शाङ्खिकः । 'तदस्य शिल्पम्' इति ठक् । त्वरमाणस्य जवमानस्य शाङ्खिकस्य यः सवेगो वदनपवनो मुखमारुतः तेनाभि-पूरितः प्रध्मातः शैलानां कटकतटेषु नितम्बप्रदेशेषु भिन्नरवो मूर्च्छितप्रतिध्वनि-रस्य चैद्यस्य संबन्धि संनहनं प्रयोजनमस्येति सांनहनिकः । योधानां रणसंनाह-प्रवर्तक इत्यर्थः । 'तदस्य प्रयोजनम्' इति ठक् । वारिजः शङ्खः । 'वारिजः शङ्खपद्मयोः' इति विश्वः । प्रणनाद दध्वान । संनहनशङ्खं दध्मावित्यर्थः । 'उपसर्गादसमासेऽपि णोपदेशस्य' (८।४।१४) इति णत्वम् । एतेनास्य महा-नुत्साहो वीररसस्थायी व्यज्यते ॥ ७२ ॥

जगदन्तकालसमवेतविषदविषमेरितारवम् ।

धीरनिजरवविलीनगुरुप्रतिशब्दमस्य रणतूर्यमावधि ॥ ७३ ॥

जगदिति ॥ जगदन्तकाले कल्पान्ते समवेता मिलिता ये विषदास्तोयदाः पुष्करावर्तकादयो मेघाः । 'विषं तु गरले तोये' इति विश्वः । तैर्विषमं दारुणं यथा तथेरित उत्पादितो य आरवः स ह्वारवो यस्य तत् । धीरे गम्भीरे निजरवे विलीना अन्तर्गता गुरुवः प्रतिशब्दाः शब्दान्तराणि यस्य तत् । अस्य चैद्यस्य रण-तूर्यं रणदुन्दुभिरावधि आहतम् । आहन्तेः कर्मणि लुङ् । 'आत्मनेपदेष्वन्यतरस्याम्' (२।४।४४) इति हनो वधादेशः । अत्राप्युत्साहो व्यज्यते । उपमालंकारः ॥७३॥

सहसा ससंभ्रमविलोलसकलजनतासमाकुलम् ।

स्थानमगमदथ तत्परितश्चलितोडुमण्डलनभःस्थलोपमाम् ॥७४॥

सहसेति ॥ अथ रणदुन्दुभिताडनानन्तरं सहसा झटिति ससंभ्रमं सव्यग्रं यथा तथा विलोलया चलन्त्या सकलया समग्रया जनतया जनसमूहेन समाकुलं संकीर्णं तत्स्थानं परितश्चलितं प्रस्थितमुडुमण्डलं ज्योतिश्चक्रं यस्मिंस्तस्य नभः-स्थलस्योपमां सादृश्यमगमत् । अत्रोडुमण्डलस्य चलनासंबन्धेऽपि संभावनया तत्संबन्धोक्तेरतिशयोक्तिः । उपमा तु तदुज्जीविता प्रतीतिमात्रसारा तदङ्गम् । तत्रैव चमत्कारस्फुरणात् । 'पुष्पं प्रवालोपहितं यदि स्यात्' इत्यादिवत् ॥ ७४ ॥

दधतो भयानकतरत्त्वमुपगतवतः समानताम् ।

धूमपटलपिहितस्य गिरेः समवर्मयन्सपदि मेदिनीभृतः ॥ ७५ ॥

दधत इति ॥ मेदिनीभृतो राजानः । भूमपटलेन पिहितस्य छादितस्य अत एव भयानकतरस्वमतिभयंकरस्वमुपगतवतो गिरेः समानतां सादृश्यं दधतो दधानाः सपदि समवर्मयन् संवर्मयन्ति स्म । सम्यगवर्मणान्नास्त्वित्यर्थः । 'सत्या-पपाश-' (३।१।२५) इत्यादिना णिष् । उपमालंकारः ॥ ७५ ॥

परिमोहिणा परिजनेन कथमपि चिरादुपाहतम् ।

वर्म करतलयुगेन महत्तनुचूर्णपेषमपिपदुषा परः ॥ ७६ ॥

परिमोहिणेति ॥ परोऽन्यो नृपः । परिमुह्यतीति परिमोही । 'संगृच-' (३।२।१४२) इत्यादिना धिनुप्रत्ययः । तेन । खेद्युक्तेनेत्यर्थः । परिजनेन सेवकजनेन कथमपि विलम्बेन कष्टसृष्ट्या चिरादुपाहतमानीतं महद्वर्म संनाहं करतलयुगेन पाणितलद्वयेन तनुचूर्णपेषं पिष्ट्वा । 'शुष्कचूर्णरूपेषु पिपः' (३।४।३५) इति णमुलप्रत्ययः । अपिपच्चर्णितवान् । तच्च जिगीषोर्दुर्निमित्तमिति भावः । 'कषादिषु यथाविध्यनुप्रयोगः' (३।४।४६) इत्यनुप्रयोगः । पिबेर्लुङि 'पुषादि-' (३।१।५५) इति च्लेरङादेशः । अत्र वर्मणः पेषणाम्बन्धेपि तत्संबन्धोक्त-रतिशयोक्तिः । तथा चामानुषं वीर्यमस्य व्यज्यते ॥ ७६ ॥

रणसंमदोदयविकासिवलकलकलाकुलीकृते ।

शारिमशकदधिरोपयितुं द्विरदे मदच्युति जनः कथंचन ॥ ७७ ॥

रणेति ॥ रणेन रणारम्भेण यः संमदो हर्षः । 'प्रैमदसंमदौ हर्षे' (३।३।६८) इति निपातः । तस्योदयेन जन्मना विकासिभिर्विस्तारिभिर्वलकलकलैः सैन्यकोलाहलैराकुलीकृते संक्षोभिते । अत एव मदं च्योतनीति मदच्युति मदस्वा-विणि । क्विप् । द्विरदे गजे जनः परिजनः शारिं पर्याणम् । 'ना पर्याणे विहङ्गे स्त्री शारिष्ठातगुडे न पुम्' इति वैजयन्ती । 'शारिर्नाऽक्षोपकरणे स्त्रियां शकुनिका-न्तरे । युद्धार्थे गजपर्याणे व्यवहारान्तरे क्वचित् ॥' इति विश्वप्रकाशश्च । अधि-रोपयितुमारोपयितुं कथंचन कृच्छ्रादशकच्छशाक । शकेर्लुङि 'पुषादि-' (३।१।५५) इति च्लेरङादेशः । अत्र विशेषणगत्या सेनाकलकलस्य मदहेतुत्वान्मदस्य शारिदुरारोपत्वहेतुत्वाच्च काव्यलिङ्गद्वयं तत्सापेक्षत्वात्संकीर्यते ॥ ७७ ॥

परितश्च धौतमुखरुक्मविलसदहिमांशुमण्डलाः ।

तेनुरतनुवपुषः पृथिवीं स्फुटलक्ष्यतेजस इवात्मजाः श्रियः ॥ ७८ ॥

परित इति ॥ किं चेति चार्थः । धौतेषु शोधितेषु मुखरुक्मेषु मुखस्य रुक्माभरणेषु विलसत्प्रत्येकं प्रतिफलदहिमांशुमण्डलमर्कबिम्बं येषां ते तथोक्ताः । अतएव स्फुटलक्ष्यमन्तर्गत्वा बहिः स्फुरितं तेजोऽन्तःसारो येषां ते इव स्थिता इत्युत्प्रेक्षा । तेजो व्याख्यातं पञ्चमे तेजोनिरोधेत्यत्र । अतनुवपुषो महा-कायाः श्रिय आत्मजा अश्वाः । 'लक्ष्मीपुत्रोऽश्व आख्ये च' इति वैजयन्ती । परितः पृथिवीं तेनुर्व्याप्तवन्तः ॥ ७८ ॥

प्रधिमण्डलोद्धतपरागघनवलयमध्यवर्तिनः ।

पेतुरशनय इवाशनकैर्गुरुनिःस्वनव्यथितजन्तवो रथाः ॥ ७९ ॥

प्रधीति ॥ 'चक्रधारा प्रधिनेमिः' इति हलायुधः । प्रधिमण्डलैर्नेमिवलयै-
रुद्धता उत्थापिताः परागाः पांसव एव घना मेघास्तेषां वलयानि मण्डलानि
तेषां मध्यवर्तिनः गुरुभिर्निःस्वनैः स्वघोषैर्व्यथिता भीषिता जन्तवः प्राणिनो
यैस्ते रथा अशनयः वज्रा इवाशनकैः पेतुस्तीव्रमधावन् । अत्र रथानामशनि-
त्वेनोत्प्रेक्षा परागाणां घनत्वरूपणसापेक्षेति संकरः ॥ ७९ ॥

दधतः शशाङ्कितशशाङ्करुचि लसदुरश्छदं वपुः ।

चक्रुरथ सह पुरन्ध्रजनैरयथार्थसिद्धि सरकं महीभृतः ॥ ८० ॥

दधत इति ॥ लसन्नुरश्छदः कवचो यस्मिन्कर्मणि तद्यथा तथा । 'उरश्छदः
कङ्कटकोऽजगरः कवचोऽस्त्रियाम्' इत्यमरः । अत एव शशाङ्कितो मृगलान्छितो
यः शशाङ्क इन्दुस्तस्य रुचिरिव रुचिर्यस्येत्युपमा । तद्वपुर्दधतो दधानाः मही-
भृतो राजानः पुरन्ध्रजनैरङ्गनाजनैः सह । अयथार्था असत्या सिद्धिर्मदकार्यो-
त्पत्तिर्यास्मिन्मद्यथार्थसिद्धिरहितम् । अनिवृत्तचित्तत्वाद्मादकमित्यर्थः । 'सरकं
मधुपानं चक्रुः । उत्साहवर्धनार्थमिति भावः । 'मणौ ग्रीधौ ग्रीधुपाने सरकं
मधुभाजनम्' इति वैजयन्ती ॥ ८० ॥

अथासर्गसमाप्तेः प्रायाणिकामन्त्रगाय प्रियासंगतानां भटानामागामिशुचः-
सूचिकास्तात्कालिकचेष्टा वर्णयति—

दयिताय सासवमुदस्तमपतदवसादिनः करात् ।

कांस्यमुपहितसरोजपतद्भ्रमरौघभारगुरु राजयोषितः ॥ ८१ ॥

दयितायेत्यादि ॥ दयिताय प्रेयसे उदस्तं पानार्थमुत्क्षिप्तं सासवं समग्रं
अत एवोपहिते वासनार्थं निहिते सरोजे पतन् भ्रमरौघ एव भारः तेन गुरु दुर्भे-
रम् । 'गुरुस्तु वाक्पतौ श्रेष्ठे तुङ्गे पितरि दुर्भरे' इति शब्दार्णवे । कांस्यं पान-
भाजनम् । 'कंसोऽस्त्री पानभाजनम्' इत्यमरः । 'वृत्तवदिहानिकमिकषिभ्यः सः'
(उ० ३४२) इति कमेर्धातोरोणादिकः सप्रत्ययः । तस्मै हितं कंसीयं लोहवि-
शेषः । 'प्राक्कीताच्छः' (५।१।१) इति छप्रत्ययः । तस्य विकारः कांस्यं पानपा-
त्रम् । 'कंसीयपरशव्ययोर्यजौ लुक्च' (४।३।१६८) इति यञ्प्रत्यये छस्य
लुक् । राजयोषितः कस्याश्चिद्राजवध्वाः संबन्धिनः अवसादिनः शैथिल्यभाजः
करापतत् । तच्च दुर्निमित्तमिति भावः । एतेनास्या भाविविरहशोकादेवाप्रसन्नदृष्टेः
काचिच्छिन्ता व्यज्यते । अत्रावसादभारगौरवयोर्विशेषणगत्या पात्रपातहेतुत्वात्का-
व्यलिङ्गम् ॥ ८१ ॥

भृशमङ्गसादमरुणत्वमविशददृशः कपोलयोः ।

वाक्यमसकलमपास्य मदं विदधुस्तदीयगुणमात्मना शुचः ॥ ८२ ॥

भृशमिति ॥ शुचो भाविविरहभावनाप्रसूताः शोकाः अविशददृशः शोका-

देवाप्रसन्नदृष्टेः । कस्याश्चिदिति शेषः । मदमपास्य तदुत्पत्तिं प्रतिरुध्य तदीयं गुणं तद्धर्मम् । मदकार्यभूतमित्यर्थः । अङ्गसादमङ्गशैथिल्यं कपोलयोररुणत्वम्-सकलमसमाप्तं वाक्यं चात्मना स्वयम् । प्रकृत्यादिभ्य उपसंख्यानात्तृतीया । भृशं विदधुः । करुणेन शृङ्गारस्तिरस्कृत इत्यर्थः । अत्र मदाभावेऽपि तत्कार्यो-दयात्स्यावलोकननिमित्तकत्वोक्त्या उक्तनिमित्ताख्यो विभावनाभेदः ॥ ८२ ॥

सुदृशः समीकगमनाय युवभिरथ संबभाषिरे ।

शोकपिहितगलरुद्धगिरस्तरसागताश्रुजलकेवलोत्तराः ॥ ८३ ॥

सुदृश इति ॥ अथास्मिन्नवसरे युवभिः समीकगमनाय युद्धगमनाय । 'समीकं सांपरायिकम्' इत्यमरः । सुदृशः शोकपिहिते शोकावृते गले कण्ठे रुद्धगिरः प्रतिबद्धोत्तरवाचमन्थापि तरसा वेगोनागतमश्रुजलमेव केवलं निर्णीत-मुत्तरं यासां ताः । 'निर्णीतं केवलं चोक्तम्' इति विश्वः । संबभाषिरे संभा-षिताः । योद्धुं गच्छामेत्यामन्त्रिताः । 'हा कष्टमिदमेवान्तमदर्शनम्' इति वाक्यभे-देऽप्यश्रुपातेनैवानक्षरं दत्तोत्तराश्चासन्नित्यर्थः । अत्राप्यश्रुपातो दुर्निमित्तमिति भावः । एतेन गन्तव्यं चेद्भूम्यतां, वयं च युष्मन्सालोक्यकामा इत्यनिष्टविध्याभा-सरूपाक्षेपालंकारो व्यज्यते । अनिष्टविध्याभासश्चेति सूत्रेणैतन्निषेधाभासवदस्यापि लक्षणात् ॥ ८३ ॥

विपुलाचलस्थलघनेन जिगमिपुभिरङ्गनाः प्रियैः ।

पीनकुचतटनिपीडदलद्वारवारवाणमुरमालिलिङ्गिरे ॥ ८४ ॥

विपुलेति ॥ जिगमिपुभिर्युद्धाय गन्तुमिच्छुभिः । प्रियैः कर्तुभिः अङ्गनाः विपुलं यदचलस्य स्थलं तद्गङ्घनेन दृढेनोरसा निजवक्षसा करणेन पीने कुचतटे निपीडो नितरां पीडनं तेन दलन्तो विदीर्यमाणा वराः श्रेष्ठा वारवाणाः कञ्चुका यस्मिन्कर्मणि तद्यथा तथा । 'कञ्चुको वारवाणोऽस्त्री' इत्यमरः । आलिलिङ्गिरे आलिङ्गिताः । अत्र वारवाणानां दलनासंबन्धेऽपि तत्संबन्धोक्तेरतिशयोक्तिः ॥ ८४ ॥

न मुमोच लोचनजलानि दयितजयमङ्गलैपिणी ।

यातमवनिमवसन्नभुजान्न गलद्विवेद वलयं विलासिनी ॥ ८५ ॥

नेति ॥ दयितस्य जयमङ्गलम् । तदर्थमङ्गलमित्यर्थः । अश्वघासादिवत्तदर्थे षष्ठीसमासः । तदिच्छनीति तदपिणी विलासिनी काचिदङ्गना लोचनजलान्यश्रुणि न मुमोच । अश्रुपातस्यामङ्गलत्वादिनि भावः । अमङ्गलं तदन्यतः प्रवृत्तमेवेत्याह—यातमिति । अवसन्नभुजाच्छोकशिथिलात्करादलद्वयदेवावनिं भुवं यातं प्राप्तं वलयं कङ्कणं न विवेद । अवश्यभाविनां को निवारक इति भावः । एषा च दैन्यचिन्तेति । अत्रावसादस्य विशेषणगत्या वलयपातहेतुत्वात्काव्यलिङ्गम् ॥ ८५ ॥

प्रविवत्सतः प्रियतमस्य निगडमिव चक्षुरक्षिपत् ।

नीलनलिनदलदामरुचि प्रतिपादयुग्ममचिरोढसुन्दरी ॥ ८६ ॥

प्रेति ॥ अचिरोढसुन्दरी काचिन्नवोढा स्त्री प्रविवत्सतः प्रवासं कर्तुमिच्छतः । वसेः सन्नन्ताल्लटः शत्रादेशः । प्रियतमस्य प्रतिपादयुग्मं पादयुग्मे । विभक्त्यर्थेऽव्ययीभावः । नीलनलिनदलदामरुचि नीलोत्पलमालासच्छायमित्युपमा । निगडमिव शृङ्खलामिव चक्षुर्नेत्रमक्षिपत् । प्रैरयदित्यर्थः । चक्षुषो दूरे पदमपि गन्तुं न शशाकेत्यर्थः । तच्च दुर्निमित्तमिति भावः । प्रयाणे रुयवलो-कननिषेधात् । उक्तोपमासापेक्षा चक्षुषो निगडत्वोत्प्रेक्षेति संकरः ॥ ८६ ॥

व्रजतः 'क तात वजसीति परिचयगतार्थमस्फुटम् ।

धैर्यमभिनदुदितं शिशुना जननीनिभर्त्सनविवृद्धमन्युना ॥ ८७ ॥

व्रजत इति ॥ जनन्याः अपशकुनभीतायाः मातुर्निर्भर्त्सनाद्विवृद्धमन्युना प्रवृद्धकोपेन शिशुना बालकेन हे तात जनक । 'तातस्तु जनकः पिता' इत्यमरः । क वजसि कुत्र व्रजसि इत्यस्फुटमुदितमुक्तम् । वदेः कर्मणि क्तः । 'वचिस्वपि-' (६।१।१५) इत्यादिना संप्रसारणम् । व्रजसीति सरेफपदमपाटवादरेफमुच्चारितमित्यर्थः । तथापि परिचयादभ्यासपाटवाहृतार्थम् । पितृभ्यां केवलावगताभिधेयं वचनमिति शेषः । व्रजतः प्रस्थातुः धैर्यं प्रयाणोत्साहमभिनत् । गमनकारिणो दुर्निमित्तत्वादिति भावः । उक्तं च योगयात्रायाम्—'यानात्पुरा निपतनं बृहतीव काचिद्भ्रमं भारवृहती स्वपुरःस्थिता स्त्री । आगच्छ तिष्ठ कुत इत्यलमर्थवाचिशब्दाश्च राजगमने प्रतिषेधकाः स्युः ॥' इति । अत्र दंपत्योदैन्यविपादचिन्ताशङ्कादयः संचारिणोऽनुसंधेयाः ॥ ८७ ॥

शठ नाकलोकललनाभिरविरतरतं रिरंससे ।

तेन वहसि मुदमित्यवदद्रणरागिणं रमणमीर्ष्याऽपरा ॥ ८८ ॥

शठेति ॥ अपरा स्त्री रणरागिणं युद्धोत्साहिनं रमणं हे शठ वञ्चक, नाकलोकललनाभिः । अप्सरोभिः सहेत्यर्थः । सहयुक्तेऽप्रधाने' (२।३।१९) इति सहार्थे तृतीया, वृद्धो यूनेतिवत् । अविरतरतमविच्छिन्नसुरतं यथा भवति तथा रिरंससे रन्तुमिच्छसि । रमेः सन्नन्ताल्लटः । 'पूर्ववत्सनः' (१।३।६२) इत्यात्मनेपदम् । तेनाप्सरोरिरंसाकरणेन मुदं वहसीति ईर्ष्या सापत्न्याक्षमया अवदत् । अर्थाद्विरहासहनया प्रस्थानप्रतिषेधपरया व्याहृतमिदमेवास्य मरणशंसिनी दुरुपश्रुतिरिति भावः । ईर्ष्यात्र कण्ठोक्त एव संचारी ॥ ८८ ॥

ध्रियमाणमप्यगलदश्रु चलति दयिते नतभ्रुवः ।

स्नेहमकृतकरसं दधतामिदमेव युक्तमतिमुग्धचेतसाम् ॥ ८९ ॥

ध्रियमाणमिति ॥ दयिते चलति प्रतिष्ठमाने सति नतभ्रुवः बध्वाः अश्रु ध्रियमाणममङ्गलभिया धार्यमाणमपि । धरतेः कर्मणि लटः शानजादेशः । अगच्छत् अस्त्रवत् । शोकातिरेकाद्धारयितुमशक्यमासीदित्यर्थः । तथा हि—अकृतकरसमकृत्रिमरागं स्नेहं प्रेम दधताम् अतएव अतिमुग्धचेतसामत्यन्ताकपटबुद्धीनामिदमेवासंवरणं युक्तम् । अन्यथा स्नेहव्याघातेन तत्कालविरुद्धमश्रुमोचनं नानु-

वितमिति भावः । रसस्नेहयो रागप्रेमापरनाम्नोरयस्याभेदाभेदः । 'रागस्त-
स्संबन्धी प्रेम तद्वियोगासहिष्णुता' इति रससागरे । सामान्येन विशेषसमर्थन-
रूपोऽर्थान्तरन्यासः ॥ ८९ ॥

सह कञ्जलेन विरराज नयनकमलाम्बुसंततिः ।

गण्डफलकमभितः सुतनोः पदवीव शोकमयकृष्णवर्त्मनः ॥ ९० ॥

सहेति ॥ सुतनोः शुभाङ्गायाः गण्डफलकमभितः । गण्डस्थलयोरित्यर्थः ।
'अभितःपरितः—' (वा०) इत्यादिना द्वितीया । नयनकमलाम्बुसंततिरश्रुधारा कज-
लेनाञ्जनेन सह शोक एव शोकमयस्तस्य कृष्णवर्त्मनः शोकाग्नेः पदवी निःस्पर्ण-
मार्ग इव विरराज शुशुभे । येन वर्त्मना अग्निर्गच्छति तत्कृष्णं भवतीति कृष्ण-
वर्त्मा । अत्राप्यश्रुपात एव दुर्निमित्तमिति भावः ॥ ९० ॥

क्षणमात्ररोधि चलितेन कतिपयपदं नतभ्रुवः ।

स्रस्तभुजयुगगलद्वलयस्वनितं प्रति क्षुतमिवोपशुश्रुवे ॥ ९१ ॥

क्षणेति ॥ कतिपयं च तत्पदं च तत् । जातावेकवचनम् । कतिचित्पदान्ती-
त्यर्थः । पदशब्दस्य तदवच्छिन्नदेशवाचित्वादत्यन्तसंयोगे द्वितीया । चलितेन
प्रस्थितेन । केनचिदिति शेषः । क्षणमात्रमरोधि क्षणमात्रप्रतिबन्धकम् । प्राणदानं
कजीविनामवसरे सत्यधिकं स्थातुमर्नाचित्यादिति भावः । नतभ्रुवः स्रस्तानाम
ङ्गसादेन झटिति प्रकोष्ठाग्ने पतितानां भुजयुगगलद्वलयानां हस्तद्वयचलत्कङ्कणान
स्वनितं रणत्कारं प्रति प्रतिमुखं क्षुतमिवोपशुश्रुवे उपश्रुतम् । 'स्त्री क्षुक्षुतं क्षव
पुंसि' इत्यमरः । रणत्कारे क्षुतभ्रान्त्या निवृत्तम् । क्षणमात्रं स्थितमित्यर्थः
अक्षुते क्षुतभ्रान्त्या भ्रान्तिमदलंकारः । दैन्यविषादाख्याः संचारिणः ॥ ९१ ॥

अभिवर्त्म वल्लभतमस्य विगलदमलायतांशुका ।

भूमिनभसि रभसेन यती विरराज काचन समं महोल्कया ॥ ९२ ॥

अभीति ॥ वल्लभतमस्य प्रियतमस्याभिवर्त्माभिमाणं विगलदङ्गसादात्स्वंसमा
नममलमायतं चांशुकं वस्त्रं यस्याः, अन्यत्र विगलन्तो विशीर्यमाणा अमल
उज्ज्वलाः आयता दीर्घाभूता अंशवो रश्मयो यस्याः सा । शेषिकः कप्रत्ययः
भूमिर्नभ इव तस्मिन्भूमिनभसि रभसेन वेगेन यती यान्ती । इणः शतरि 'उणि
तश्च (४।१।६) इति डीप् । काचनाङ्गना महोल्कया समं सदृशं विरराज ।
अत्र प्रस्थातुरग्ने स्वकान्ताया महोल्कासादृश्यभवनमेव दुर्निमित्तमिति भावः ।
उपमालंकारः ॥ ९२ ॥

समरोन्मुखे नृपगणेऽपि तदनुमरणोद्यतैकधीः ।

दीनपरिजनकृताश्रुजलो न भटीजनः स्थिरमना विचक्रमे ॥ ९३ ॥

समरेति ॥ नृपगणे समरोन्मुखेऽपि तस्य नृपगणस्यानुमरणे सहमरणे उद्यतो-
द्युक्ता अत एवैका मुख्या धीर्यस्य सः । दीनेनाप्यशोच्येन परिजनेन कृताश्रुजलो
मुक्तवाप्यः । दासीमुक्ताश्रुबिन्दुरित्यर्थः । तथापि स्वयं स्थिरमना अचलितचित्तो

भटीजनो भटस्त्रीलोकः । जातावेकवचनम् । 'पुंयोगादाख्यायाम्' (४।१।४८) इति ङीप् । न विचक्रमे न तत्रास । सहस्रत्युप्रियाणां कुतः संत्रास इति भावः । अत्र मरणोद्योगस्य विशेषणगत्या अङ्गैर्व्यहेतुत्वात्काव्यलिङ्गभेदः ॥ ९३ ॥

विदुषीव दर्शनममुष्य युवतिरतिदुर्लभं पुनः ।

यान्तमनिमिषमनुत्समनाः पतिमीक्षते स्म भृशमा दृशः पथः ॥९४॥

विदुषीवेति ॥ युवतिः काचिदङ्गना अमुष्य पत्युर्दर्शनं पुनः पश्चादतिदुर्लभम् । तस्यापुनरावृत्तेरिति भावः । विदुषी जानतीवेत्युत्प्रेक्षा । 'विदेः शतुर्वसुः' (७।१।३६) इति वस्वादेशः 'उगितश्च' (४।१।६) इति ङीप् । अविदुसमना अविदुसचित्ता सती यान्तं योद्धुं गच्छन्तं पतिं भर्तारं आ दृशः पथः आ दृष्टिपथात् । दृष्टिपथातिक्रमपर्यन्तमित्यर्थः । 'आङ्गार्यादाभिविध्योः' (२।१।१३) इति विकल्पादाङो न समासः । भृशमनिमिषं निमेषरहितं यथा तथा ईक्षते स्म ॥९४॥

संप्रत्युपेयाः कुशली पुनर्युधः सस्नेहमाशीरिति भर्तुरीरिता ।

सद्यः प्रसह्य द्वितयेन नेत्रयोः प्रत्याचक्षे गलता भटस्त्रियाः ९५

संप्रतीति ॥ संप्रतीदानीमेव कुशली अक्षतः सन् युधो युद्धात्पुनः उपेयाः प्रत्यावर्तस्वेति सस्नेहं भर्तुरीरिता भर्त्रे प्रयुक्ता आशीराशीर्वादः सद्यः प्रसह्य बलाद्गलदम्भसा सन्नदश्रुणा तस्या भटस्त्रियास्तस्य वध्वा एव । अस्त्रीति प्रतिषेधाच्चदीत्वादाङगमः । नेत्रयोर्द्वितयेन प्रत्याचक्षे प्रत्याख्याता । निराकृत्यर्थः । अमङ्गलेनाश्रुपातेन निष्फलीकृत्येत्यवश्यं भवितव्यं भवत्येवेति भावः । 'वा लिटि' (२।४।५५) इति विकल्पाच्चक्षिडः ख्यात्रादेशः । अत्राश्रुपातस्य नेत्रविशेषणद्वारा आशीःप्रत्याख्याने हेतुत्वात्काव्यलिङ्गभेदः ॥ ९५ ॥

काचित्कीर्णा रजोभिर्दिवमनुविदधे भिन्नवक्त्रेन्दुलक्ष्मी-

रश्रीकाः काश्चिदन्तर्दिश इव दधिरे दाहमुद्भ्रान्तसत्त्वाः ।

भ्रेमुर्वात्या इवान्याः प्रतिपदमपरा भूमिवत्कम्पमापुः

प्रस्थाने पार्थिवानामशिवमिति पुरो भावि नार्यः शशंसुः ॥९६॥

इति श्रीमाघकृतौ शिशुपालवधे महाकाव्ये श्रथङ्के

पञ्चदशः सर्गः ॥ १५ ॥

काचिदिति ॥ काचित्स्त्री रजोभिरार्तवैरङ्गसंस्कारत्यागात्पांशुभिर्वा कीर्णा । 'स्याद्रजः पुष्पमार्तवम्' इति । 'पांशुर्ना न द्वयो रजः' इति चामरः । दिवस्त्वौत्पातिकपांसुवर्षणाद्रजःकीर्णता । वक्रमिन्दुरिव, अन्यत्र वक्रमिवेन्दुभिर्भास्तस्य लक्ष्म्यो यस्याः सा भिन्नवक्त्रेन्दुलक्ष्मीः । बहुवचनान्तो बहुव्रीहिः । एवमपि एकवचनान्तस्यैव लक्ष्मीशब्दस्योरःप्रभृतिषु पाठान्न तन्निमित्तः कप्प्रत्ययः । शैषिक-

स्तु वैभाषिक इत्यविरोधः । काचिन्नारी दिवमनुविदधेऽनुचकार । काश्चिन्नायो दिश इवाश्रीका वीतशोभाः । उद्भ्रान्तसखा उद्भ्रान्तचित्ता उद्भ्रान्तजन्तुकाश्च सत्यः । अन्तरात्मनि मध्ये च दाहं संतापम्, अन्यत्रोत्पातिकं प्रज्वलनं दधिरे दधुः । अन्या नार्यो वात्या इव वातसमूहा इव । 'शास्वादिभ्यो यत्' (५।३।१०३) इति यत्प्रत्ययः । प्रतिदिशं दिशि दिशि । 'अव्ययीभावे शरत्प्रभृतिभ्यः' (५।४।१०७) इति समासान्तष्टच्प्रत्ययः । भ्रेमुखं भ्रमुः । 'वा जृभ्रमुत्रसाम्' (६।४।१२४) इति विकल्पादेत्वाभ्यामलोपो । अपरा नार्यो भूमिवत् भूम्या तुल्यं कम्पमापुः । इतीत्थं पाधिवानां प्रस्थाने प्रयाणे नार्यो भाव्यशुभं पुरः पूर्वं शशंसुः । सूचयामासुरित्यर्थः । अत्र नारीणां भाव्यशुभसूचनस्य रजोदाहादिवाक्यार्थहेतुकं काव्यलिङ्गम् । तत्र नारीणां द्युदिगाद्युपमाभिस्तद्रजोदाहादिवन्नागीरजोदाहादीनामशुभसूचकत्वमित्युपमाकाव्यलिङ्गयोरङ्गाङ्गिभावेन संकरः । संचारिणश्च पूर्ववद्विपादादयः सुगमाः । अत्र 'काश्चिक्कीर्णा रजोभिर्दिवमनुविदधुर्भिन्नवक्त्रेन्दुलक्ष्यो निश्रीकाः काश्चित्' इति पाठे काचिक्कीर्णेत्येकवचनप्रकमभङ्गे दोषो नास्ति । न चैवमुपमानोपमेययोर्भिन्नवचनत्वदोषः । लोकेषु चन्द्रादिष्वेकत्र नियतेषु दोषबुद्ध्यनुदयात् । यथाह दण्डी 'न लिङ्गवचने भिन्नं न हीनाधिकतापि वा । उपमादूषणायालं यत्रोद्वेगो न धीमताम् ॥' इति स्वधरावृत्तम् । 'अश्रैर्यानां त्रयेण त्रिमुनियतियुता स्वधरा कीर्तितेयम्' इति लक्षणात् ॥ ९६ ॥

इति श्रीमहोपाध्यायकोलाचलमल्लिनाथसूगिविरचितशिशुपालवध-
काव्यव्याख्यायां सर्वकपाख्यायां पञ्चदशः सर्गः ॥ १५ ॥

षोडशः सर्गः ।

अथानन्तरसर्गे हरेश्चैद्यदूतसंवादं वर्णयति—

दमघोषसुतेन कश्चन प्रतिशिष्टः प्रतिभानवानथ ।

उपगम्य हरिं सदस्यदः स्फुटभिन्नार्थमुदाहरद्वचः ॥ १ ॥

दमघोषेत्यादि ॥ अथ संनाहानन्तरं दमघोषसुतेन शिशुपालेन प्रतिशिष्टः

प्रहितः । 'प्रतिशिष्टः प्रेषिते स्यात्प्रत्याख्याने च वाच्यवत्' इति विश्वः । प्रतिभानमस्यास्तीति प्रातिभानवान् । अवसरोचितोत्तरस्फुरणशक्तिमानित्यर्थः । कश्चन कश्चिद्वचः हरिं कृष्णमुपगम्य प्राप्य सदसि सभायां स्फुटां भिन्नार्थो पृथगर्थो प्रियाप्रियरूपौ यस्मिन्स्फुटभिन्नार्थम् । युगपदुभयार्थभिधायकमित्यर्थः । तथैव वक्ष्यति—'उभयं युगपन्मयोदितं त्वरया सान्त्वमथेतरच्च ते' (१६।४२) इति । अदः इदं वक्ष्यमाणं वचः उदाहरद्व्याहरत् । अस्मिन्सर्गे वेतालीयाख्यं मात्रावृत्तम् । 'षड्विपमेऽष्टौ समे कलाः षट् च समे स्युर्नो निरन्तराः । न समात्र पराश्रिता कला वेतालीयेऽन्ते रली गुरुः ॥' इति लक्षणात् ॥ १ ॥

पाठा०-१ "श्रद्वाह कामन्दकः—'सामान्यात्पादतो हीनो दूतस्तु त्रिविधो मतः । समं शासनाद्वच्छेदततं क्षुत्तरोत्तरम् । स्ववाक्यपरवाक्यानामिति वेति च विन्दयेत्' (?) इति"

‘स्फुटभिन्नार्थमुदाहरद्वच’ (१६।१) इत्युक्तं, तदेव चतुर्दशभिः श्लोकैरभिधत्ते—

अभिधाय तदा तदप्रियं शिशुपालोऽनुशयं परं गतः ।

भवतोऽभिमनाः समीहते सरुपः कर्तुमुपेत्य माननाम् ॥ २ ॥

अभिधायेत्यादि ॥ शिशुपालस्तदा अर्धस्वीकारकाले तत्तादृशमप्रियमभिधाय परमनुशयमनुतापं गतः अभिमना उत्कण्ठितचित्तः सन् उपेत्यागत्य सरुपः समन्यो-
र्भवतस्तव माननां पूजां कर्तुं समीहते । अनुनेतुमिच्छतीत्यर्थः । अयं मधुरोऽर्थः ॥

परुषस्तु—तदा तदप्रियमभिधाय परं अनुशयं—केवलं न शस्यः, किंतु हन्तव्यश्चेति दीर्घद्वेषं गतः प्राप्तः । ‘रन्ध्रे शब्देऽथानुशयो दीर्घद्वेषानुता-
पयोः’ इत्युभयत्राप्यमरः । अत एव नास्ति भीर्यस्येत्यभि निर्भीकं मनो यस्य सोऽभिमनाः निःशङ्कचित्तः सन् उपेत्य स्वयमेवागत्य सरुपः सकोपस्य भवतो माननां हननं कर्तुं समीहते । ‘मानना हनने माने’ इत्युभयत्रापि केशवः । भवन्तं हन्तुमिच्छतीत्यर्थः । ‘मन स्तम्भे’ इति धातोश्चौरादिकालुगृह्णिचो लुक् । अत्र चतुर्दशश्लोक्यां परहृदयपरीक्षापराणां दूतानां प्रियाप्रिये द्वे अपि वक्तव्ये, चमत्काराय तु श्लेषभङ्गाभिधीयेत इति प्रियाप्रियोर्द्वयोरपि प्रकृतत्वा-
दभिधेयत्वाच्छब्दमात्रसाधर्म्याच्च केवलप्रकृतगोचरः श्लेषः । ‘प्रकृताप्रकृतोभयग-
तमुक्तं चेच्छब्दमात्रसाधर्म्यम् । श्लेषोऽयमिति लक्षणात् । न चैयं व्याजस्तुतिः,
निन्दास्तुत्योरन्यतरगम्यतायां तदुत्थापनात् । इह तु ‘उभयं युगपन्मयोदितं त्वरया
सान्त्वमयेतरच्च ते’ (१६।४२) इति वक्ष्यमाणलिङ्गादुभयोर्वाच्यत्वावगमादित्यलं
प्रपञ्चेन ॥ २ ॥

विपुलेन निपीड्य निर्दयं मुदमायातु नितान्तमुन्मनाः ।

प्रचुराधिगताङ्गनिर्वृतिं परितस्त्वां खलु विग्रहेण सः ॥ ३ ॥

विपुलेनेति ॥ उन्मना उत्सुकचेताः स चैद्यः परितः प्रचुरं प्रभूतं यथा
तथा अधिगता प्राप्ता अङ्गनिर्वृतिः सुहृत्स्पर्शकृतमङ्गसुखं येन तं त्वां विपुलेन
विशिष्टपुलकेन ‘पुलः स्यात्पुलके नापि पुलं तु विपुलेऽन्यवत्’ इति विश्वः ।
विग्रहेण वपुषा निर्दयं गाढं निपीड्यालिङ्ग्य नितान्तं मुदमायातु खलु ॥

परुषस्तु—उन्मना मनस्वी स चैद्यः प्रचुरेणाधिना मनोव्यथया गताङ्गनिर्वृतिं
विगतशरीरसौख्यं त्वां विपुलेन महता विग्रहेण समरेण । ‘विग्रहः समरे काये’
इति विश्वः । निर्दयं निष्कृपं निपीड्य हत्वा मुदमायातु खलु ॥ ३ ॥

प्रणतः शिरसा करिष्यते सकलैरेत्य समं नराधिपैः ।

तव शासनमाशु भूपतिः परवानद्य यतस्त्वयैव सः ॥ ४ ॥

प्रणत इति ॥ भूपतिः चैद्यः सकलैर्नराधिपैः समं सह एत्यागत्य शिरसा प्रणतः
प्रणामं कृतवान् । कर्तरि क्तः । आशु तव शासनमाज्ञां करिष्यते त्वदाज्ञाकरो भवि-
ष्यति । कुतः । यतः स चैद्योऽस्मिन्नवसरे त्वयैव परवांस्त्वदेकपरतन्त्रः ॥

परुषस्तु—शिरसा प्रणतो नमस्कृतः । नराधिपैरिति भावः । कर्मणि क्तः ।

पाठा०—१ ‘न चोभयगतः’ । २ ‘जनाधिपैः; ‘नराधिपैः’.

भूपतिस्त्व शासनं शास्त्रि शिक्षां करिष्यते । यतस्त्वयैव अद्य स परवान् शत्रुमान् ।
त्वमेक एवास्य शत्रुरवशिष्ट इति भावः । अन्यस्त्वमानम् । 'शासनं राजदत्तोव्यां
लेखाज्ञाशास्त्रास्तिषु' इति विश्वः ॥ ४ ॥

प्रणामे हेतुमाह—

अधिवद्भि पतङ्गतेजसो नियतस्वान्तसमर्थकर्मणः ।

तव सर्वविधेयवर्तिनः प्रणतिं विभ्रति केन भूभृतः ॥ ५ ॥

अधीति ॥ अधिगतं वद्विपतङ्गयोरग्निभान्वोरिव तेजो येन तस्य । तत्तुन्यते-
जस इत्यर्थः । नियतस्वान्तो नियतचित्तः स चासौ समर्थकर्मा च । स्वजकुलवद्भि-
शेषणसमासः । तस्य तथोक्तस्य सर्वे विधेयवर्तिनो वशावर्तिनः कर्मकरा यस्य तस्य
तव के भूभृतः प्रणतिं नतिं न विभ्रति । सर्वेऽपि विभ्रतीत्यर्थः ॥

परुषस्तु—प्रणामे हेतुमाह—अधिवद्भि अग्नौ पतङ्गस्य शलभस्येव तेजः पारुषं
यस्य तस्य । 'पतङ्गः शलभे भानां' इति विश्वः । नियते अव्यभिचारे स्वान्ते
स्वविनाशे समर्थं हेतुभूतं कर्म यस्य तस्य सर्वेषां विधेये वर्तते विधेयं वर्तयति
वा सर्वविधेयवर्तिनः सर्वकिंकरस्य निष्पारुष्यस्य तव केन गुणेन भूभृतः प्रणतिं
विभ्रति । न केनापीत्यर्थः ॥ ५ ॥

जनतां भयशून्यधीः परैरभिभूतामवलम्बसे यतः ।

तव कृष्ण गुणास्ततो नरैरसमानस्य दधत्यगण्यताम् ॥ ६ ॥

जनतामिति ॥ हे कृष्ण हे हरे, भयशून्यधीर्निर्भीकचित्तः सन् परैः शत्रु-
भिरभिभूतां जनतां जनसमूहम् । 'ग्रामजन-' (४।२।४३) इत्यादिना समूहे
तत् प्रत्ययः । यतोऽवलम्बसे परिगृह्णामि । रक्षसीत्यर्थः । ततोहेतोर्नरैरसमानस्य,
अमानुषमहिम्न इत्यर्थः । तव गुणा अर्तभूभरणादयः । अगण्यतामसंख्येयतां दधति ॥

परुषस्तु—हे कृष्ण मलिनात्मक, भयशून्यधीर्मृदुबुद्धिः परैस्त्वदन्यैः 'परं
दूरान्यमुख्येषु परोऽरिपरमात्मनोः' इत्युभयत्रापि वैजयन्ती । अभिभूतामव-
धीरितां जनतां पशुपालनपारतन्त्र्यादिना पृथग्जनत्वम् । भावेऽर्थे तत्प्रत्ययः ।
यतोऽवलम्बसे आश्रयसि । ततो नरैरसमानस्य । ततोऽपि हीनस्येत्यर्थः । तव गुणाः
लेशतः स्वभावतोऽपीति भावः । अगण्यतामनादरणीयतां दधति ॥ ६ ॥

अहितादनपत्रपस्त्रसन्नतिमात्रोज्झितभीरनास्तिकः ।

विनयोपहितस्त्वया कुतः सदृशोऽन्यो गुणवानविस्मयः ॥७॥

अहितादिति ॥ त्वया सदृशोऽन्यो गुणवान् गुणाढ्यः कुतः । न कुत्राप्येत्यर्थः ।
कुतस्त्वं अहितादनर्थान्नसन् । अधर्मभीरुरित्यर्थः । अपत्रपो निस्त्रपो न भवतीति
अनपत्रपस्त्रपावान् । अकार्यजुगुप्सुरित्यर्थः । अतिमात्रमत्यन्तमुज्झितभीः । त्यक्कारि-
भय इत्यर्थः । नास्तीति मतिरस्येति नास्तिकः नास्तिपरलोकः । 'अस्तिनास्तिदिष्टं
मतिः' (४।४।६०) इति टक् । स न भवतीत्यनास्तिकः । आस्तिक इत्यर्थः ।
विनयेनानौद्धत्येनोपहितो विशिष्टः । विनयवानित्यर्थः । विस्मयो विशिष्टगर्वो न
भवतीत्यविस्मयोऽगर्वः ॥

परुषस्तु—त्वया सदृशोऽन्यो गुणवान्न भवतीत्यगुणवान्निर्गुणः कुतः । न कुत्रापि-
त्यर्थः । कुतः त्वमहितात् शत्रोस्त्रसन् भीरुः । नास्त्यपन्नपा लज्जाविशेषो यस्येत्यन-
पन्नपो निर्लज्जः । ‘लज्जा सापन्नपान्यतः’ इत्यमरः । नतिमात्रेण प्रणामेनैवोद्दिष्ट-
भीरपाकृतारिभयः, न तु पराक्रमेणेति भावः । अस्ति मतिरस्येत्यास्तिकोऽस्तिपर-
लोकः । पूर्ववदृक् । स न भवतीत्यनास्तिकः । नास्तिक इत्यर्थः । विनयो नया-
नीतः अपहितो हितादपेतः विस्मयो विगर्भो न भवतीत्यविस्मयो गर्वी । गर्वयुक्त
इत्यर्थः । अत्राहितादित्यर्थश्लेषः । अन्यत्र शब्दश्लेष इत्यनयोः संकरः ॥ ७ ॥

कृतगोपवधूरतेघ्नतो वृषमुग्रे नरकेऽपि संप्रति ।

प्रतिपत्तिरधःकृतैनसो जनताभिस्तव साधु वर्ण्यते ॥ ८ ॥

कृतेति ॥ गोप्य एव वध्वो गोपवध्वः । ‘स्त्रियाः पुंवत्-’ (६।३।३४)
इत्यादिना पुंवद्भावः । तासु रतिः कृता येन तस्य । गोपीजनवल्लभस्येत्यर्थः । वृषं
वृषभरूपिणमरिष्टाख्यमसुरं घ्नतो मारयतः । हन्तेर्लटः शत्रादेशः । अधःकृतैनसो
निरस्तकल्मषस्य तयोग्रे भयंकरे नरके नरकासुरे प्रतिपत्तिः प्रवृत्तिः । पुरुषकार
इति यावत् । संप्रति जनताभिर्जनसमूहैः साधु वर्ण्यते । अहो महद्दुष्करं कृतमि-
त्युपश्लोक्यते ॥

परुषस्तु—गोपानां वधूपु रतिः कृता येन तस्य पारदारिकस्य वृषं धर्मं,
वृषभं वा घ्नतः । ‘सुकृते वृषभे वृषः’ इति विश्वः । अत एव कृतैनसः
पापकृतः तव उग्रे-दारुणे नरके निरये अधःप्रतिपत्तिरधःप्राप्तिः । ‘प्रतिपत्तिः पद-
प्राप्तौ पौरुषे गौरवेऽपि च’ इति विश्वः । संप्रति जनताभिः साधु वर्ण्यते । दुस्त-
रोऽस्य पापिष्ठस्य नरकपात इत्युद्बोध्यत इत्यर्थः । अत्र गोपपरदारिकोऽप्यधःकृतैना
इति विरोधाभासः श्लेषेण संकीर्यते ॥ ८ ॥

विहितापचितिर्महीभृतां द्विषतामाहितसाध्वसो बलैः ।

भव सानुचरस्त्वमुच्चकैर्महतामप्युपरि क्षमाभृताम् ॥ ९ ॥

विहितेति ॥ सहानुचरः सानुचरः सभृत्यो महीभृता चैद्येन विहितापचितिः
कृतपूजः । लोकवेदयोः सानुचरस्यैव राज्ञः पूज्यत्वप्रसिद्धेरिति भावः । अत
एव बलैः सैन्यैः द्विषतां शत्रूणामाहितसाध्वसो जनितभयः सन् स्वयं महतामपि
क्षमाभृतां राज्ञामुपर्युच्चकैरुन्नतस्त्वं भव सर्वोत्कर्षेण वर्तस्व ॥

परुषस्तु—महीभृता चैद्येन विहितापचितिः कृतहानिः । ‘भवेदपचितिः पूजा-
व्ययहानिषु निष्कृतौ’ इति विश्वः । अत एव द्विषतां बलैराहितसाध्वसो भीषितः
सन् त्वमुच्चकैः महतां क्षमाभृतां भूधराणामुपरि सानुषु चरतीति सानुचरः स
भव । चरेष्टः । अत्रापि शब्दार्थश्लेषसंकरः ॥ ९ ॥

घनजालनिभैर्दुरासदाः परितो नागकदम्बकैस्तव ।

नगरेषु भवन्तु वीथयः परिकीर्णा वनजैर्मृगादिभिः ॥ १० ॥

घनेति ॥ तव नगरेषु वीथयो रथ्या घनजालनिभैर्महत्समूहकल्पैः वनजै-
र्बनभवैः मृगादिभिः मृगप्रभृतिभिः । भद्रो मन्द्रो मृगश्रेत्येवं त्रिविधैरपीत्यर्थः ।

नागकदम्बकैर्गजवृन्दैः परितः परिकीर्णा व्याप्ताः अत एव दुरासदा दुष्प्रवेशा भवन्तु । राज्ञा संधाने महदैश्वर्यं ते भविष्यतीत्यर्थः ॥

परुषस्तु—घनजालनिभैः सान्द्रानायतुल्यैः । ‘आनायः पुंसि जालं स्यात्’ इत्यमरः । नागकदम्बकैः सर्पसंघैर्जनैर्मृगादिभिर्मृगव्यालपुलिन्दप्रभृतिभिः । अथवा मृगादिभिः मृगभक्षकैः शरभशार्दूलादिभिः दुरासदा भवन्तु । राज्ञः विग्रहादरण्यप्रायं गता भवन्वित्यर्थः ॥ १० ॥

सकलापिहितस्वपौरुषो नियतव्यापदवधितोदयः ।

रिपुरुन्नतधीरचेतसः सततव्याधिर्नीतिरस्तु ते ॥ ११ ॥

सकलेति ॥ उन्नतमुदारं धीरमविकारं चेतो यस्य तस्य ते तव रिपुः सकलैरपिहितं तिरस्कृतं स्वपौरुषं यस्य सः । नियता नित्या व्यापदो विशिष्टापदो यस्य सः । अवधितोदयोऽसंपूरिताभ्युदयः सततव्याधिः सततरोगः । अनीतिर्नीतिरहितः एवंविधोऽस्तु ॥

परुषस्तु—अचेतसोऽमनस्विनः ते रिपुश्चैव सकलैरपिहितस्वपौरुषः अतिरस्कृतात्मविक्रमः । ‘वष्टि भागुरिरलोपमवाप्योरुसमर्गयोः’ इत्यलोपे नञ्प्रमासः । नियतं नित्यं व्यापद्विगतापत अवधितोदयोऽच्छिन्नोदयः । ‘वृधु च्छेदने वृद्धौ’ इति धातोः कर्मणि क्तः । उन्नतधीरुदारबुद्धिः सततव्याधिः विगताधिर्मनोव्यथारहितः । अनीतिर्नीतिबाधारहितोऽस्तु । ‘अतिवृष्टिरनावृष्टिः शलभा मृषकाः शुकाः । अत्यासन्नाश्च राजानः पडेता ईतयः स्मृताः ॥’ अत्र सर्वत्र पदभङ्गेनार्थद्वयप्रतिपादनाज्जनुकाष्टवदेकशब्दप्रतीतेः शब्दश्लेषः ॥ ११ ॥

विकचोत्पलचारुलोचनस्तव चैद्येन घटामुपेयुषः ।

यदुपुंगव बन्धुसौहृदात्त्वयि पाता ससुरो नवासवः ॥ १२ ॥

विकचेति ॥ पुमान् गौरिव पुंगवः पुरुषर्षभः । उपमितसमासः । ‘गोरत्तद्वितलुकि’ (५।४।९२) इति समामान्तष्टच्प्रत्ययः । यदुपु पुंगव यदुश्रेष्ठ । ‘श्रेष्ठोश्चाणौ तु पुंगवौ’ इति वज्रयन्ती । चैद्येन कर्त्रा घटां घनमंधिमुपेयुषस्तव संबन्धीनि विकचोत्पलानि वामनार्थं विहितानि तान्येव चारुलोचनानि यस्य सः । सह सुरया माध्व्या गौड्या वा ससुरः ‘गौडी पेंष्टी च माध्वी च विज्ञेया त्रिविधा सुरा’ (मनु० ११।९४) इति वचनात् । अत्र क्षत्रियवैश्ययोः पेंष्ट्यामेव निषेधः । नवासवो नवमद्यं नालिकेरादिकमिति सुरासवयोर्न पौनरुक्त्यम् । बन्धुसौहृदाद्वन्द्वौ त्वयि स्नेहात्पाता पास्यते त्वद्गृहे सह पानं करिष्यते । संप्रति ते सद्यतिपथत्वादिति भावः । पिबतेः कर्मणि लुट् ॥

परुषस्तु—हे यदुपुंगव यादववलीवर्दं, चैद्येन सह घटामुपेयुषः समराभियोगं गतस्य तव विकचोत्पलवच्चारुलोचनः । ससुरः सदेवो वासवोऽपि बन्धुसौहृदात् । उपेन्द्रे त्वयि सौभ्रात्रादित्यर्थः । पाता त्राता न । किं पुनर्मशका भीष्मादय इति भावः । पातेस्तृष् । सुहृदयस्य भावः सौहृदमिति विग्रहः । युवादिवादनप्रत्ययः ‘हृदयस्य हल्लेख-’ (६।३।५०) इति हृद्भावविधानसामर्थ्यात् ‘हृद्ग-’ (७।३।१९) इत्युभयपदबुद्धिः । अत एव ‘सौहृददौहृदशब्दाभ्यामणि हृद्भावौ’ इति वामनः । सुहृदस्तु सौदार्हमेव । शब्दार्थश्लेषसंकरः ॥ १२ ॥

चलितानकदुन्दुभिः पुरः सबलस्त्वं सह सारणेन तम् ।

समितौ रभसादुपागतं सगदः संप्रतिपत्तुमर्हसि ॥ १३ ॥

चलितेति ॥ रभसादुपागतं प्राप्तं तं चेद्य त्वं पुरश्चलितानकदुन्दुभिः पुरोगतवसुदेवः । 'वसुदेवोऽस्य जनकः स ह्वानकदुन्दुभिः' इत्यमरः । सबलो बलभद्रसहितः । सारणेन सारणाख्येन पुत्रेण सह ससारणः सगदः गदाख्येनानुजेन सहितः समितौ सभायां संप्रतिपत्तुं संभावयितुमर्हसि । सर्वबन्धुसमेतः प्रत्येतुमर्हसीत्यर्थः ॥

परुषस्तु—समितौ समरे रभसाद्वेगादुपागतं 'रभसो वेगहर्षयोः । समितिः समरे साम्ये सभायामपि संगता' इत्युभयत्रापि विश्वः । तं चेद्यं पुरतश्चलितानकः पटहाः, दुन्दुभयो मेर्यश्च यस्य सः । 'आनकः पटहोऽस्त्री स्याद्धेरी स्त्री दुन्दुभिः पुमान्' इत्यमरः । सबलः ससैन्यः । सगदः गद्या कौमोदक्या सहितः सन् सहया झटिति रणेन युद्धेन संप्रतिपत्तुमभियोकुमर्हसि । अत्रापि शब्दार्थश्लेषसंकरः ॥ १३ ॥

समरेषु रिपून्विनिघ्नता शिशुपालेन समेत्य संप्रति ।

सुचिरं सह सर्वसात्वतैर्भव विश्वस्तविलासिनीजनः ॥ १४ ॥

समरेष्विति ॥ किंच समरेषु रिपून्विनिघ्नता । अतिशूरेणेत्यर्थः । शिशुपालेन समेत्यैक्यं प्राप्य संप्रति सुचिरं बहुकालं सत्वतः अपत्यानि पुमांसः सात्वता यादवाः । 'उत्साद्विभ्योऽञ्' (४।१।८६) । तैः सर्वैः सर्वसात्वतैः सह विश्वस्तविलासिनीजनः शिशुपालभयनिवृत्त्या विश्रब्धविलासिनीजनो भव । 'समौ विश्रम्भविश्वासौ' इत्यमरः ॥

परुषस्तु—रिपुघातिना शिशुपालेन सह समरेषु समेत्य सौगत्य संप्रत्येव सर्वसात्वतैः सह विश्वस्तविलासिनीजनो भव । 'विश्वस्ताविधवे समे' इत्यमरः । 'आदितश्च' (७।२।१६) इति चकारादनुक्तसमुच्चयार्थाच्छ्रुतिर्निष्ठायामिदं प्रतिषेधः । शिशूनामनुद्धतानामेवायं पालयिता नोद्धतानामिति सर्वथा यादवानद्येव हनिष्यतीति भावः ॥ १४ ॥

विजितकुधमीक्षतामसौ महतां त्वामहितं महीभृताम् ।

असकृजितसंयतं पुरो मुदितः सप्रमदं महीपतिः ॥ १५ ॥

विजितेति ॥ असौ महीपतिश्चैद्यः मुदितः सन् विजितकुधं मैत्रीसंबन्धाच्चिरस्तक्रोधं महतां महीभृतां राज्ञां महितं पूजितम् । 'गतिबुद्धिः' (३।२।१८८) इत्यादिना वर्तमाने क्तः । तद्योगे पठ्यते । असकृद्बहुशो जिताः संयतः आजयो येन स तम् । 'समुदायः स्त्रियां संयत्समित्याजिसमिद्युधः' इत्यमरः । सप्रमदं सहर्षं त्वा त्वाम् । 'त्वामौ द्वितीयायाः' (८।१।२३) इति त्वाददेशः । पुरोऽग्रे ईक्षतां पश्यतु ॥

परुषस्तु—विजितकुधं संयत्क्रोधं महतां महीभृतां चेद्यादीनामहितमरिमसकृजितश्चासौ संयतो बद्धश्च तम् । स्नातानुलिसवत्पूर्वकालेति समासः । 'बद्धो नद्धश्च संयतः' इति वैजयन्ती । सप्रमदं सखीकं त्वामिति पदच्छेदः । असकृदीक्षताम् ॥ १५ ॥

इति जोषमवस्थितं द्विषः प्रणिधिं गामभिधाय सात्यकिः ।

वदति स वचोऽथ चोदितश्चलितैकभु रथाङ्गपाणिना ॥ १६ ॥

इतीति ॥ इतीत्यंभूतां गां वाचम् । 'अर्जुनीनेत्रदिव्याणभूवाग्वारिषु गौर्मेता' इति विश्वः । अभिधाय जोषं तूष्णीमवस्थितम् । 'तूष्णीं जोषं भवेन्मौने' इति वैजयन्ती । द्विषः प्रणिधिं दूतं सात्यकिः । अथ दूतवाक्यानन्तरं रथाङ्गं चक्रं पाणौ यस्य तेन रथाङ्गपाणिना हरिणा । 'प्रहरणार्थेभ्यः परे निष्ठासप्तम्यौ भवतः' इति पाणेः परनिपातः । चलिता प्रेरिता एका भूर्यस्मिन्कर्मणि तत् । 'गोस्त्रियोरुपसर्जनस्य' (१।२।४८) इति ह्रस्वः । चोदितः । अस्योत्तरं देहीति असंज्ञया प्रेरितः सन्नित्यर्थः । वचो वदति स्मावादीत् ॥ १६ ॥

किं तद्वचस्तदेकविंशतिश्लोकेऽराह—

मधुरं बहिरन्तरप्रियं कृतिनाऽवाचि वचस्तथा त्वया ।

सकलार्थतया विभाव्यते प्रियमन्तर्बहिरप्रियं यथा ॥ १७ ॥

मधुरमित्यादि ॥ कृतिना कुशलेन त्वया बहिः प्रकाशे मधुरं प्रियं अन्तर्गर्भेऽप्रियं वचस्तथा तेन प्रकारेणावाचि उक्तम् । वचेः कर्मणि लुङि चिणि वृद्धिः । यथा येन प्रकारेण सकलार्थतया संपूर्णोभयार्थतया हेतुना अन्तःप्रियं बहिरप्रियं विभाव्यतेऽवधार्यते । अस्माभिरिति शेषः । अप्रियगर्भं प्रियं यदुक्तं तदस्माकं तु प्रियगर्भमप्रियमेव प्रतीयते । ईदृगुक्तिचातुर्यं तवैवेत्यभिप्रेत्योक्तं । कृतिनेति । अतो न श्रद्धेयमिदं वच इति भावः ॥ १७ ॥

अथवा बहिरेव प्रियं अन्तरेवाप्रियं तथापि न ग्राह्यमित्युपमया व्यनक्ति—

अतिकोमलमेकतोऽन्यतः सरसाम्भोरुहवृन्तकर्कशम् ।

वहति स्फुटमेकमेव ते वचनं शाकपलाशदेश्यताम् ॥ १८ ॥

अतीति ॥ एकतो बहिः अतिकोमलम्, अन्यतः अन्तः सरसमाद्रं यदम्भोरु-इत्य वृन्तं प्रसवबन्धनं तदिव कर्कशं परुषं एकमेव ते तव वचनं ईषदसमाप्तं शाकपलाशं शाकपलाशदेश्यं महापद्माव्यतरुपद्मं तत्तुल्यम् । 'शाकः पलाशसारः स्याद्वरदारुः करच्छदः । महापत्रो महाशाकः स्थिरदारुर्हनीटकः ॥' इत्यभिधानरत्नमालायाम् । 'ईषदसमाप्तं कल्पवृक्षदेश्यदेशीयरः' (५।३।६७) इति देश्यप्रत्ययः । कल्पदेश्यदेशीयानि सादृश्यवाचकानीति दण्डी । तस्य भावस्तत्ता तां वहति । अन्तःपरुषस्य बहिर्माधुर्यं यथा शाकपलाशवदिति भावः । अत्र शाकपलाशोपमायाः पद्मवृन्तोपमासापेक्षत्वान्संकरः ॥ १८ ॥

ननु अप्रियगर्भेऽपि वाक्ये गुणग्राहिभिः प्रियमेव गृह्यतां हंसैः क्षीरमिवांभसी-त्याशंक्याह—

प्रकटं मृदु नाम जल्पतः परुषं सूचयतोऽर्थमन्तरा ।

शकुनादिव मार्गवर्तिभिः पुरुषादुद्विजितव्यमीदृशः ॥ १९ ॥

प्रकटमिति ॥ प्रकटं प्रकाशं मृदु नाम मृदुकल्पं जल्पतः कथयतः । अन्त-
रान्तः परुषमनिष्टमर्थं सूचयतः ईदृशोऽन्तःशुद्धिशून्यात्पुरुषादीदृशः शकुनादिव
बहिः शुभङ्करं कुर्वतोऽन्तरा परुषं सूचयतः पिङ्गलादिपक्षिण इव मार्गवर्तिभिः
सन्मार्गवर्तिभिरध्वगैश्चोद्विजितव्यम् । नचांशतोऽपि ग्राह्यम्, विषसंपृक्ताश्वद-
खिलस्यानर्थहेतुत्वादिति भावः । ‘विज इद’ (१।२।२) इतीटः किञ्चाञ्च
गुणः ॥ १९ ॥

एवं द्रुतं निर्भन्म्यं अथ चैद्यं च तदोपोद्घाटनपूर्वकं भर्त्सयते—

हरिमर्चितवान्महीपतिर्यदि राज्ञस्तव कोऽत्र मत्सरः ।

न्यसनाय ससौरभस्य कस्तरुसूनस्य शिरस्यसूयति ॥ २० ॥

हरिमित्यादि ॥ महीपतिर्युधिष्ठिरो हरिमर्चितवान्यदि पूजितवांश्चेत् ।
अत्र हर्यर्चने तव राज्ञश्चैद्यस्य मत्सरः कः । न कोऽपीत्यर्थः । ससौरभस्य
परिमलयुक्तस्य तरुसूनस्य । तरुग्रहणं सूनस्य साधारणत्वद्योतनार्थम् । शिरसि
न्यसनायार्पणाय कोऽसूयति । न कोपीत्यर्थः । ‘कुधद्रुह—’ (१।४।३७) इत्यादिना
संप्रदानसंज्ञा । सर्वत्र गुणवद्भूतु गुणजैर्बहु मन्यते, तदस्यानां किमत्र वृथा संता-
पेनेति भावः । अत्र हरितरुसूनयोर्वाक्यद्वये विम्बप्रतिविम्बभावेनार्चनाशिरोधा-
रणारूपसमानधर्मेनिर्देशाद्दृष्टान्तालंकारः ॥ २० ॥

अथ कथं महान्महतः पूजां सहत इत्याशङ्क्य हरिचैद्ययोर्महदन्तरं मनसि
निधाय सामान्यतः सुजनदुर्जनयोरन्तरं चतुर्भिराह—

सुकुमारमहो लघीयसां हृदयं तद्रतमप्रियं यतः ।

सहसैव समुद्रिरन्त्यमी जैरयन्त्येव हि तन्मनीषिणः ॥ २१ ॥

सुकुमारमित्यादि ॥ लघीयसामल्पीयसां हृदयं सुकुमारं तुच्छम् । कुतः
यतोऽमी लघीयांसस्तद्रतं हृदयगतमप्रियं सहसैव झटित्येव समुद्रिरन्ति समु-
च्चारयन्ति । मनीषिणस्तु तदप्रियं कथंचित् । संभाव्यमानमपीति शेषः । जरयन्ति
अन्तरेव क्षपयन्ति । न त्द्रिरन्तीत्यर्थः । अहो इत्याश्चर्यं । चैद्यश्चोद्भिरति नैवं हरि-
रित्यहो महदन्तरमनयोरिति भावः । अत एवाप्रस्तुतात्सामान्याप्रस्तुतविशेषप्रति-
पत्तिरूपोऽयमप्रस्तुतप्रशंसाभेदः । ‘अप्रस्तुतस्य कथनात्प्रस्तुतं यत्र गम्यते ।
अप्रस्तुतप्रशंसेयं सारूप्यादिनियन्त्रिता ॥’ इति लक्षणात् । आदिशब्दात्सामान्य-
विशेषसंग्रहः । एवमुत्तरश्लोकत्रयेऽपि द्रष्टव्यं, विशेषं तु वक्ष्यामः ॥ २१ ॥

उपकारपरः स्वभावतः सततं सर्वजनस्य सज्जनः ।

असतामनिशं तथाप्यहो गुरुहृद्रोगकरी तदुन्नतिः ॥ २२ ॥

उपकारेति ॥ किञ्च सज्जनः स्वभावतः सततं सर्वजनस्योपकारपरः ।
नतूपाधिपरः कदाचित्कस्यचिदेवेति भावः । तथापि सर्वोपकारित्वेऽपि तदुन्नति-
स्तस्य सज्जनस्योत्कर्षः असतामसाधूनामनिशं गुरुहृद्रोगकरी अत्यन्तहृदयसंताप-

कारिणी । 'कृजो हेतु-' (३।२।२०) इत्यादिना ताप्प्रीत्ये टप्रत्यये 'टिङ्गणन्-'
(४।३।१५) इत्यादिना ङीप् । हरिचैद्यौ चैवंभूताविति सैवाप्रस्तुतप्रशंसा ॥२२॥

परितप्यत एव नोत्तमः परितप्तोऽप्यपरः सुसंवृतिः ।

परवृद्धिभिराहितव्यथः स्फुटनिर्भिन्नदुराशयोऽधमः ॥ २३ ॥

परितप्यत इति ॥ किंच उत्तमः परवृद्धिभिर्न परितप्यते न व्यथत एव ।
उत्तमस्यापरशुभद्वेष एव नास्तीत्यर्थः । अपरो मध्यम एवेत्यर्थः । परितप्तोऽपि
शोभना संवृतिः परितापगोपनं यस्य स सुसंवृतिः । मन्तमपि परशुभद्वेषं न
प्रकाशयतीत्यर्थः । अधमस्तु परवृद्धिभिराहितव्यथः । उपादितमन्तापः तथा
स्फुटं निर्भिन्नः प्रकाशितो दुराशयः परशुभद्वेषलक्षणो दुरभिप्रायो यस्य सः ।
परशुभद्वेष्टि प्रकाशयति चेत्यर्थः । चैद्यश्चाधमो हरिस्तूत्तम इति प्रतीतेः पूर्वोक्त
एवालंकारः ॥ २३ ॥

ननु मानिनां परोत्कर्षप्रद्वेषो भूषणमेवेत्याशङ्क्य नेत्याह—

अनिराकृततापसंपदं फलहीनां सुमनोभिरुज्झिताम् ।

खलतां खलनामिवासतीं प्रतिपद्येत कथं बुधो जनः ॥ २४ ॥

अनिराकृतेति ॥ अनिराकृता अनिवारिता तापसंपन्न तापातिशयो यया ताम् ।
एकत्र संतापजननैकस्वभावादपरत्रात्मतच्छायाविग्रहाच्चेति भावः । तथा फलही-
नाम् । एकत्र दृष्टामुत्र चोपकारशून्यां प्रत्युतोभयत्राप्यनर्थकारिं चेति भावः ।
अन्यत्र सर्वस्वरहितां सुमनोभिर्बुधैरुज्झितां अन्यत्र पुष्पैर्बर्जिताम् । 'सुमना
पुष्पमालयोः स्त्री देवबुधयोः पुमान्' इति व्रजयन्ती । अमर्ती दुष्टाम्, अन्यत्र
निरुपाख्यां खलस्य भावः खलता तां खलतां दुर्जनत्वम् । स्वस्य लता तां
गगनलतिकामिव बुधो सदमद्विवेककुशलो जनः कथं प्रतिपद्येतावलम्बेत । न
कथमपीत्यर्थः । वृथा मन्मरो न कस्यापि गुण इति भावः । तथापि खलतां
प्रतिपद्यते चैद्यो न हरिरिति प्रतीतेः सैवाप्रस्तुतप्रशंसा खलतामिवेत्युपमया
संकीर्यते । 'अत्यन्तात्मत्परिज्ञानमर्थं शब्दः करोति हि' इति न्यायादसत्या अपि
प्रतीतिसत्याः खलतिकायाः खलतोपमत्वमिद्धिः ॥ २४ ॥

नन्वेवं महानुभावो हरिः किमर्थं तथा सदसि राज्ञा निर्भक्त्यमानो मान-
मास्थित इत्याशङ्क्य सत्यमनादराच्च नु कातर्यादित्याह—

प्रतिवाचमदत्त केशवः शपमानाय न चेदिभूभुजे ।

अनुहुंकुरुते घनध्वनिं न हि गोमायुरुतानि केसरी ॥ २५ ॥

प्रतीति ॥ केशवः शपमानाय आक्रोशते । स्वरितेत्वादात्मनेपदम् । चेदिभू-
भुजे । क्रियाप्रहणान्तेप्रदानन्वम् । प्रतिवाचं प्रत्युत्तरं नादत्त । केसरी सिंहो घन-
ध्वनिमनुहुंकुरुते प्रतिगर्जति । गोमायुरुतानि शिवास्तानि नानुहुंकुरुते । खि-

यां शिवा भूरिमायगोमायुमृगाधूर्तकाः' इत्यमरः । महतामधमेष्ववज्ञैव नीति-
रिति भावः । दृष्टान्तालंकारः ॥ २५ ॥

किंच राज्ञो हरिणा विरोधोऽपि न योग्य इत्याह—

जितरोषरया महाधियः सपदि क्रोधजितो लघुर्जनः ।

विजितेन जितस्य दुर्मतेर्मतिमद्भिः सह का विरोधिता ॥ २६ ॥

जितेति ॥ महाधियः सुधियो जितो रोषरयो यैस्ते तथोक्ताः । लघुरल्यो
जनस्तु सपदि क्रोधजितः । एवं विजितेन जितस्य । जितेन क्रोधेन जितस्येत्यर्थः ।
दुर्मतेर्मूर्खस्य मतिमद्भिः पण्डितैः सह विरोधिता स्पर्धा का । मूर्खपण्डितयो-
र्मैत्रीव स्पर्धापि न संगतेत्यर्थः । मूर्खश्चायं चेद्य इत्यप्रस्तुतात्सामान्याद्विशेष-
प्रतीतेरप्रस्तुतप्रशंसाभेदः ॥ २६ ॥

नापि चैद्यप्रलापैः कृष्णस्य किञ्चिल्लाघवमित्याशयेनाह—

वचनैरसतां महीयसो न खलु व्येति गुरुत्वमुद्धतैः ।

किमपैति रजोभिरौर्वैरैवकीर्णस्य मणेर्महार्धता ॥ २७ ॥

वचनैरिति ॥ उद्धतैर्निधुरैः असतां दुर्जनानां वचनैर्महीयसो महत्तमस्य गुरुत्वं
गौरवं न व्येति नापैति खलु । और्वैर्मौमैः । 'उर्वरा सर्वशस्याढ्यभूमौ स्याद्भू-
मिमात्रके' इति विश्वः । रजोभिरवकीर्णस्य छन्नस्य मणेर्महार्धता महामूल्य-
त्वम् । 'मूल्ये पूजाविधावर्थः' इत्यमरः । अपैति किम् । नापैत्येवेत्यर्थः । अत्र
मणिमहीयसोर्वाक्यभेदेन प्रतिबिम्बकरणादृष्टान्तालंकारः । महीयस इति
सामान्याद्वरेरिति विशेषप्रतीतेरप्रस्तुतप्रशंसा चेति संकरः । हरिमण्योरुपमाध्व-
निश्च ॥ २७ ॥

युक्तं चैतत्पारुष्यं दुरात्मनामित्याह—

परितोषयिता न कश्चन स्वगतो यस्य गुणोऽस्ति देहिनः ।

परदोषकथाभिरल्पकः स्वजनं तोषयितुं किलेच्छति ॥ २८ ॥

परीति ॥ यस्य देहिनो जन्तोः परितोषयिता परेपामानन्दयिता स्वगतो
गुणः कश्चन कश्चिदपि नास्ति । अल्पकोऽतितुच्छः, स इति शेषः । यत्तदोर्नित्यसंब-
न्धात् । परदोषकथाभिरन्यजनदोषोक्तिभिः स्वजनं । न तु मध्यस्थमिति भावः ।
तोषयितुमिच्छति किल ईहते खलु । अतोऽवश्यकर्तव्यमेतस्येत्यर्थः । चैद्यस्यापि
निर्गुणत्वात्परदूषणं युक्तमिति । अत एवाप्रस्तुतप्रशंसाभेदः ॥ २८ ॥

नन्वात्मनो निर्दोषत्वाभिमानादित्थं विजृम्भणमित्याशङ्क्याह—

सहजान्धदृशः स्वदुर्नये परदोषेक्षणादिव्यचक्षुषः ।

स्वगुणोच्चगिरो मुनिव्रताः परवर्णग्रहणेष्वसाधवः ॥ २९ ॥

सहजेति ॥ असाधवः खलाः स्वदुर्नये स्वदोषे । महत्सपीति भावः । सहजा
स्वाभाविकी अन्धा अपश्यन्ती दृग्येषां ते । जाल्यन्धा इत्यर्थः । परदोषाणां

पाठा०-१ 'परतोषयिता'.

ब्रह्माणामपीति भावः । ईक्षणे दर्शने दिव्यचक्षुषोऽप्रतिहतदृष्टयः । किंच स्वगु-
णेष्टुचमिरः । आत्मप्रशंससाध्यामतिप्रगल्भवाच इत्यर्थः । परवर्णग्रहणेषु परस्तु-
तिवचनेषु । 'स्तुतौ वर्णं तु वाक्षरे' इत्यमरः । मुनिप्रता मौनव्रतिनः । 'अश-
आदिभ्योऽच्' (५।२।१२७) । चैवश्र्वेवंविध इति प्रनीतेरप्रस्तुतप्रशंसा ॥ २९ ॥

साधवस्तु नैवमित्याह—

प्रकटान्यपि नैपुणं महत्परवाच्यानि चिराय गोपितुम् ।

विवरीतुमथात्मनो गुणान्भृशमाकौशलमार्यचेतसाम् ॥ ३० ॥

प्रकटानीति ॥ आर्यचेतसां सुमनसां प्रकटान्यपि परवाच्यानि परदूषणानि
चिराय गोपितुं गोपायितुम् । संवरीतुमित्यर्थः । 'आयादय आर्धधातुके वा'
(३।१।३१) इति विकल्पादायप्रत्ययाभावः । महर्षेणुणं कौशलम् । अथेति
वाक्यारम्भे । अथात्मनो गुणान्विवरीतुं प्रकटयितुम् । आत्मप्रशंसां कर्तुमित्यर्थः ।
भृशमाकौशलमत्यन्तमकौशलम् । साधवो न परास्मिन्दन्ति न वाग्मानं प्रशंसन्ति ।
'आत्मप्रशंसां परगर्हामिव वर्जयेदि'त्यापस्तम्बीये निषेधस्मरणादिति भावः ।
'नजः शुचीश्वरक्षेत्रज्ञकुशलनिपुणानाम्' (७।३।३०) इति विकल्पाश्रयपूर्वपद-
स्यापि वृद्धिः । कृष्णश्र्वेवंभूत इति विशेषप्रतीतेरप्रस्तुतप्रशंसैव ॥ ३० ॥

किमिवाखिललोककीर्तितं कथयत्यात्मगुणं महामनाः ।

वदिता न लघीयसोऽपरः स्वगुणं तेन वदत्यसौ स्वयम् ॥ ३१ ॥

किमिति ॥ किंच महामना महात्मा । अखिललोककीर्तितं स्वत एव सर्वै-
लोकैः प्रख्यातमात्मगुणं किमिव किमर्थं कथयति । न कथयत्येव । स्वत एव
सर्वैर्लोकैः कीर्त्यमानत्वादित्यर्थः । लघीयसस्तुच्छस्य तु स्वगुणं वदिता वक्ता ।
वदेत्स्थप्रत्ययः । अत एव 'न लोका-' (२।३।६९) इत्यादिना पट्टीप्रतिषेधः ।
अपरोऽन्यो नास्ति तेन कारणेनासौ लघीयान् स्वगुणं स्वयमेव वदति, न केवलं
निषेधात् । स्वत्वप्रयोजनत्वादपि महानात्मप्रशंसां न करोति, तुच्छस्तु वक्रान्तरासं-
भवात् स्वयमेव तां प्रलपतीत्यर्थः । पूर्वार्धे पदार्थहेतुकं काव्यलिङ्गम्, उत्तरार्धे
वाक्यार्थहेतुकं चोद्वेगम् । कृष्णचैद्यौ चैवंविधाविति विशेषप्रतीतेरप्रस्तुतप्रशंसा
चेति संकरः ॥ ३१ ॥

किंच महात्मानः क्रुद्धाः काले पराक्रमन्ति, दुरात्मानस्तु केवलं प्रलपन्तीत्याह—

विसृजन्त्यविकत्थिनः परे विषमाशीविषवन्नराः क्रुधम् ।

दधतोऽन्तरसाररूपतां ध्वनिसाराः पटहा इवेतरे ॥ ३२ ॥

विसृजन्तीति ॥ परे नराः सत्पुरुषाः विषमाशीविषवत् क्रूरसर्ववदित्युपमा ।
अविकत्थिनोऽनात्मश्लाघिन एव क्रुधं क्रोधं विसृजन्ति वमन्ति । पराक्रमन्ती-
त्यर्थः । अन्तरभ्यन्तरे असाररूपतां निःसाररूपतां दधतो दधानाः । 'नाभ्यस्ता-
च्छतुः' (७।१।७८) इति नुमभावः । इतरे जना दुर्जनाः पटहा इव ध्वनिरेव सारो

बलं येषां ते ध्वनिसारा वाक्शूरा एव । न तु बाहुबलशालिन इति भावः । अत्रा-
पीदशौ कृष्णचैद्यावित्यप्रस्तुतसामान्याप्रस्तुतविशेषप्रतीतेरप्रस्तुतप्रशंसाभेदः ॥ ३२ ॥

‘अभिधाय तदा तदप्रियम्’ (१६।२) इत्यादिनां यद्वृत्तेन युगपत्प्रियाप्रिये
अभिहिते तत्रोत्तरमाह—

नरकच्छिदमिच्छतीक्षितुं विधिनां येन स चेदिभूपतिः ।

द्रुतमेतु न हापयिष्यते सदृशं तस्य विधातुमुत्तरम् ॥ ३३ ॥

नरकैति ॥ स महीपतिश्चेदिभूपतिः येन विधिना येन प्रकारेण संधिना विप्र-
हेण वा नरकच्छिदं नरकस्याप्यन्तकम् । किमन्येषामशक्तानामिति भावः । ईक्षि-
तुमिच्छति तस्य विधेः सदृशमुत्तरं प्रतिक्रिया स्नेहो विरोधो वा विधातुं न हाप-
यिष्यते न यापयिष्यते । अविलम्बेन विधास्यत इत्यर्थः । जहातेष्यन्तात्कर्मणि लृट् ।
विधानक्रियया अनभिहितेऽपि प्रधानभूतहापनक्रिययाभिहितत्वादुत्तरमिति न कर्मणि
द्वितीया । द्रुतं शीघ्रमेतु आगच्छतु । आगमने स्वयमेव हीयत इति भावः ॥ ३३ ॥

ननु ‘अभिधाय’ (१६।२) इत्यादौ मयापि सान्त्वमेव विवक्षितं न विग्रहस्त-
किमुभयाभ्यनुज्ञयेत्याशङ्काह—

समनद्ध किमङ्ग भूपतिर्यदि संधित्सुरसौ सहामुना ।

हरिराक्रमणेन संनतिं किल विभ्रीत भियेत्यसंभवः ॥ ३४ ॥

समनद्धेति ॥ अङ्गेल्यामन्त्रणे । असौ भूपतिश्चेद्योऽमुना हरिणा सह संधि-
त्सुर्यदि संधातुमिच्छुश्चेत् । दधातेः सन्नन्तादुप्रत्ययः । किं समनद्ध किमर्थं
संनद्धवान् । ततो नायं संधित्सुरिति भावः । नद्धतेः स्वरितेत्त्वात्कर्तरि लुङि
तद्ध ‘श्लो शलि’ (८।२।२६) इति सकारलोपः । कृष्णभीषणार्थं संनाह इत्यत
आह—हरिः सिंहः कृष्णश्च किलाक्रमणेनाभिभवेन या भीस्तया संनतिं नम्रतां
विभ्रीत बिभृयादित्यसंभवः । संभवो नास्ति खल्वित्यर्थः ॥ ३४ ॥

अथाक्रमणेऽनिष्टमाचष्टे—

महतस्तरसा विलङ्घयन्निजदोषेण कुधीर्विनश्यति ।

कुरुते न खलु स्वयेच्छया शलभानिन्धनमिद्धदीधितिः ॥ ३५ ॥

महत इति ॥ कुधीरासन्नविनाशत्वाद्विपरीतबुद्धिमान्महतो महानुभावांस्त-
रसा बलेन । ‘तरसी बलरंहसी’ इति विश्वः । विलङ्घयन्नाक्रामन्निजदोषेण
स्वापराधेनैवोलङ्घनरूपेण विनश्यति । तथा हि—इद्धदीधितिर्दीप्ताचिरग्निः स्वया
निजयेच्छया शलभान्पतङ्गान् । ‘समौ पतङ्गशलभौ’ इत्यमरः । इन्धनं दाह्यं
न कुरुते खलु, किंतु त एव निजौद्धत्याग्निपत्य दहन्त इत्यर्थः । इतः परं न
क्षम्यत इति भावः । दृष्टान्तालंकारः ॥ ३५ ॥

नन्वसहने शार्ङ्गिणः शतापराधसहनप्रतिज्ञाभङ्गः स्यादित्यत्राह—

यदपूरि पुरा महीपतिर्न मुखेन स्वयमागसां शतम् ।

अथ संप्रति पर्यपूपुरत्तदसौ दूतमुखेन शार्ङ्गिणः ॥ ३६ ॥

यदिति ॥ पुरा पूर्वं महीपतिश्रेष्ठो मुखेन स्वबाचा यदागसामपराधानं
 क्षतम् । 'आगोऽपराधो मन्तुश्च' इत्यमरः । शार्ङ्गिणः कृष्णस्य स्वयं नापूरि ।
 नापूरयदित्यर्थः । पूरयतेः कर्तरि लुङ् 'दीपजन-' (३।१।६१) इत्यादिना
 विकल्पाच्छिप्रत्यये चिणो लुक् । अथ स्वप्रलापानन्तरं संप्रतीदानीमसौ चैवः
 दूतमुखेन दूतबाचा तत् आगसां क्षतं पर्यपूपुरत् परिपूरयामास । दूतमुखत्वाद्वाज्ञां
 तेन कृष्णकोधावसरदानेन महदुपकृतमायुष्मतेति भावः । पूरयतेर्लुङि 'णो
 चळ्युपधाया इस्वः' । (७।१।१) अभ्यासदीर्घः ॥ ३६ ॥

निगमयन्फलितमाह—

यदनर्गलगोपुराननस्त्वमितो वक्ष्यसि किञ्चिदप्रियम् ।

विवरिष्यति तच्चिरस्य नः समयोद्वीक्षणरक्षितां क्रुधम् ॥ ३७ ॥

यदिति ॥ अनर्गलमविकम्भम् । विकृतमिति यावत् । 'तद्विष्कम्भोऽर्गलं
 न ना' इत्यमरः । यद्गोपुरं पुरद्वारं तदिवाननं यस्य सः । वाच्यावाच्यविवेकशून्य
 इत्यर्थः । त्वमितः इतःपरं यत्किञ्चिदप्रियं वक्ष्यसि तदप्रियं नोस्माकं चिरस्य
 चिरात्प्रभृति । 'चिराय चिररात्राय चिरस्याद्याश्चिरार्थकाः' इत्यव्ययेष्वमरः ।
 समयोद्वीक्षणेन संविप्रतीक्षणेन रक्षितां, निरुद्धामित्यर्थः । 'समयाः शपथाचार-
 कालसिद्धान्तसंविदः' इत्यमरः । क्रुधं क्रोधं विवरिष्यति । 'वृत्तो वा' (७।२।
 ३८) इति दीर्घविकल्पः । इतःपरं त्वमपि दण्ड्य एवेति भावः ॥ ३७ ॥

निशमय्य तदूर्जितं शिनेर्वचनं नमुरनामुरेनमाम् ।

पुनरुज्झितसाध्वसं द्विषामभिधत्ते स्म वचो वचोहरः ॥ ३८ ॥

निशमयेति ॥ 'एनमामनामुरसंस्पृष्टः । सत्यवादिन इति भावः । आम्नो-
 तेस्तृच् । शिनेः शिनिनाम्नः कस्यचिद्यादवस्य नमुः पौत्रस्य । मात्यकेरिति भावः ।
 तदूर्जितमर्थयुक्तं वचनं निशमय्य श्रुत्वा । 'त्यपि लघुपूर्वात्' (६।१।५६) इति
 णेरयादेशः । पुनर्भूयोऽप्युज्झितसाध्वसं त्यक्तभयं यथा तथा द्विषां वचो हरतीति
 वचोहरो दूतः । 'हरतेरनुद्यमनेऽच्' । (३।२।९) वचोऽभिधत्ते स्म अभि-
 हितवान् ॥ ३८ ॥

विविनक्ति न बुद्धिदुर्विधः स्वयमेव स्वहितं पृथग्जनः ।

यदुदीरितमप्यदः परैर्न विजानाति तदद्भुतं महत् ॥ ३९ ॥

विविनक्तीति ॥ बुद्ध्या दुर्विधो दरिद्रः । बुद्धिशून्य इत्यर्थः । 'निःस्वस्तु
 दुर्विधो दीनो दरिद्रो दुर्गतोऽपि सः' इत्यमरः । पृथग्जनः पामरजनः स्वयमेव परो-
 पदेशं विनैवात्महितं न विविनक्ति तद्युक्तमेवेति भावः । किन्तु परैरुदीरितमुपदिष्ट-
 मप्यदो हितं न विजानातीति यत्तन्महदद्भुतम् । यतः सूक्तं न गृह्णातीति
 भावः ॥ ३९ ॥

अथ किमद्भुतं मूर्खेष्वित्याशयेनाह—

विदुरेण्यदपायमात्मना परतः श्रद्दधतेऽथवा बुधाः ।

न परोपहितं न च स्वतः प्रमिमीतेऽनुभवादृतेऽल्पधीः ॥ ४० ॥

विदुरिति ॥ बुधा बुद्धिमन्तः एष्यन्तमाशामिनं अपायमनर्थं आत्मना स्वयमेव । प्रकृत्यादिभ्य उपसंख्यानात्तृतीया । विदुर्विदन्ति । ‘विदो लटो वा’ (३।४।८३) इति विकल्पाज्जुसादेशः । अथवा परतोऽन्यस्मादासाच्छ्रद्दधते विश्वसन्ति । आसोक्तं गृह्णन्तीत्यर्थः । ‘श्रद्दन्तरोरुपसंख्यानम्’ (वा०) इत्युपसर्गसंज्ञोपसंख्यानाद्धातोः प्राक्प्रयोगः । अल्पधीर्मूढस्तु अनुभवादृते स्वानुभवं विना । ‘अन्यारादितरर्ते-’ (२।३।२९) इति पञ्चमी । न प्रमिमीते न जानाति । स्वतः प्रमाता उत्तमः, परतः प्रमाता मध्यमः, अधमस्तु स्वानुभवैकप्रमाण इत्यर्थः । अधमस्त्वमिति भावः । अत एवाप्रस्तुतसामान्यात्प्रस्तुतविशेषप्रतीतेरप्रस्तुतप्रशंसाभेदः ॥ ४० ॥

अतः प्रस्तुते किमायातं तत्राह—

कुशलं खलु तुभ्यमेव तद्वचनं कृष्ण यदभ्यधामहम् ।

उपदेशपराः परेष्वपि स्वविनाशाभिमुखेषु साधवः ॥ ४१ ॥

कुशलमिति ॥ हे कृष्ण, अहं यद्वचनमभ्यधाम ‘अभिधाय-’ (१।६।२) इत्यादिना राज्ञां संधिगुणाय विग्रहस्त्वनर्थायेत्येवमवोचमित्यर्थः । तद्वचनं तुभ्यमेव कुशलं हितम् । ‘चतुर्थी चाशिष्यालुप्यमद्भद्रकुशलसुखार्थहितैः’ (२।३।७३) इति चतुर्थी । नन्वहितेषु हितोपदेशात्प्रत्ययः कथमित्याशङ्क्यार्थान्तरन्यासेन परिहरति— साधवः सुजनाः स्वविनाशाभिमुखेषु । प्रबलविरोधादात्मविनाशहेतुभूतकर्मप्रवृत्तेष्वित्यर्थः । परेषु शत्रुष्वप्युपदेशपरा उपदिशन्त्येव कृपालुतयेति भावः ॥ ४१ ॥

तथाप्यर्थद्वये त्वद्वाक्ये किं ग्राह्यं तत्राह—

उभयं युगपन्मयोदितं त्वरया सान्त्वमथेतरच्च ते ।

प्रविभज्य पृथङ्गनीषया स्वगुणं यत्किल तत्करिष्यसि ॥ ४२ ॥

उभयमिति ॥ मया सान्त्वं सामादि । अथेति पक्षान्तरे । इतरत् असान्त्वम् । विग्रहश्चेत्यर्थः^१ । युगपदुदितं, श्लेषाश्रयणादेकशब्देनाभिहितमित्यर्थः । त्वं तु मनीषया बुद्ध्या पृथग्भेदेन प्रविभज्य विविच्य यत्स्वगुणं तत्र द्वयेऽपि त्वरया यच्छुभोदकं तत्करिष्यसि किल खलु । हंसः क्षीरमिवाम्भसीति भावः ॥ ४२ ॥

अथवा सुजनः स्वभावात्कृतोऽपि हितोपदेशो मूर्खेषु निष्फल इत्याह—

अथवाभिनिविष्टबुद्धिषु व्रजति व्यर्थकतां सुभाषितम् ।

रविरागिषु शीतरोचिषः करजालं कमलाकरेष्विव ॥ ४३ ॥

अथवेति ॥ अथवा अभिनिविष्टबुद्धिषु दुराग्रहग्रस्तचित्तेषु विषये सुभाषितं हितोपदेशवचनं रविरागिषु तपनानुरक्तेषु कमलाकरेषु शीतरोचिषः शीतमानोः करजालमिव व्यर्थकतां निरर्थकतां व्रजति । तस्मादलमेव त्वयि हितोपदेशचिन्तयेति भावः ॥ ४३ ॥

पाठा०—१ ‘उभयं त्वरया राजकार्यत्वाद्भिगेनाविलम्बार्थमित्यर्थः । ते तुभ्यं युग^०’

नम्बमिनिविष्टोऽपि सुजनैर्बलादपि हिते प्रवर्तयितव्य इत्याशङ्क्य न शक्यत
इत्याह—

अनपेक्ष्य गुणागुणौ जनः स्वरुचिं निश्चयतोऽनुधावति ।

अपहाय महीशमार्चिचत्सदसि त्वां ननु भीमपूर्वजः ॥ ४४ ॥

अनपेक्षयेति ॥ जनस्त्वादृशः पृथग्जनः । गुणागुणौ गुणदोषौ । 'विप्रान्ति-
षिद्धं चानधिकरणवाचि' (२।४।१३) इति विभाषया न द्वन्द्वैकवद्भावः ।
अनपेक्ष्यामिच्छय निश्चयतः स्वनिश्चयादेव स्वरुचिं स्वेच्छामनुधावति । न तु
स्वहितमनुसरतीत्यर्थः । तत्र पार्थ एव प्रमाणमित्याह—भीमपूर्वजः भीमाग्रजो
युधिष्ठिरः । मूर्खप्रणोरिति भावः । महीशं चेदिपमपहाय सदसि त्वामार्चिच-
दचित्तवान्खलु । अर्चयतेर्णौ चङि 'अजादेर्द्वितीयस्य' (६।१।२) 'न न्द्राः संयो-
गादयः' (६।१।३) इति रेफवर्जितस्यैकाचो द्विर्भावः । सामान्येन विशेषसम-
र्थनरूपोऽर्थान्तरन्यासः ॥ ४४ ॥

पार्थानादरादेव राज्ञो लाघवं विज्ञेयमित्याशङ्क्य परिहरति—

त्वयि भक्तिमता न सन्कृतः कुरुराज गुरुरेव चेदिपः ।

प्रियमांसमृगाधिपोज्झितः किमवद्यः करिकुम्भजो मणिः ॥ ४५ ॥

त्वयीति ॥ हे कृष्ण, त्वयि भक्तिमता प्रेमवता । कुरूणां राट् । 'सत्सूद्विप' (३।२।६१) इत्यादिना क्तिप् । तेन कुरुराजा कुरुराजेन पार्थेन न सन्कृतो
नार्चितश्चेदिपो गुरुरेव पूज्य एव । तथा हि—प्रियं मांसं यस्य तेन मांसगृभ्ना
मृगाधिपेन सिंहेनोज्झितस्त्यक्तः करिकुम्भजो मणिर्मुक्तामणिरवद्यो गङ्गाः किम् ।
अनवद्य एवेत्यर्थः । मूर्खानादराच्च महतां किञ्चिल्लाघवमित्यर्थः । 'कुपूयकुत्सिता-
वद्यस्तेऽगङ्गाणकाः समाः' इत्यमरः । 'अवद्यपण्य' (३।१।१०१) इत्यादिना
लिपातः । दृष्टान्तालंकारः ॥ ४५ ॥

विदुषां तु पूज्य एव चेद्य इत्याशयेनाह—

क्रियते धवलः खलुच्चकैर्धवलैरेव सितेतैरैरधः ।

शिरसौघमधत्त शंकरः सुरसिन्धोर्मधुजित्तमङ्घ्रिणा ॥ ४६ ॥

क्रियत इति ॥ धवलो निर्मलो धवलैर्निर्मलैरेवोच्चकैरुन्नतः क्रियते खलु ।
सितेतैर्मलिनैरधः क्रियते । तथा हि—शंकरः शिवः सुरसिन्धोरोघं मन्दाकिनीपूरं
शिरसा अधत्त । उभयोर्नैर्मल्यादिति भावः । मधुजिन्मधुशत्रुर्विष्णुस्तु तमो-
घमङ्घ्रिणा अधत्त । स्वयं मलिनत्वादिति भावः । अतो विशेषविदुषां राजा
पूज्य एवेति भावः । विशेषेण सामान्यसमर्थनरूपोऽर्थान्तरन्यासः ॥ ४६ ॥

किञ्च यथा पार्थानादराद्राज्ञो न किञ्चिल्लाघवं तथा तदादराच्च न ते किञ्चि-
द्भारवमित्याह—

अबुधैः कृतमानसंविदस्तव पार्थः कुत एव योग्यता ।

सहसि पुवगैरुपासितं न हि गुञ्जाफलमेति सोष्मताम् ॥ ४७ ॥

अबुधैरिति ॥ अबुधैरज्ञैः पार्थैः कृते मानसंविदो पूजातोषणे यस्य तस्य ।
'संविच्छिन्नां प्रतिज्ञायां संकेताचारनामसु । संभाषणे तोषणे च' इति विश्वः । तव

योग्यता पात्रता कुत एव । न कुनोऽपीत्यर्थः । तथा हि—सहसि मार्गशीर्षे । 'मार्गशीर्षे सहा मार्गः' इत्यमरः । प्लवगैः कपिभिः उपासितं सेवितं गुञ्जाफलं काकचिञ्चीबीजानि । जातावेकवचनम् । 'काकचिञ्चीगुञ्जं तु कृष्णला' इत्यमरः । सोष्मतामुष्णतां नैति हि । न हि पुंसां मूढपरिग्रहापरिग्रहौ गौरवागौरवयोः प्रयोजकावित्यर्थः । अत्र कृष्णगुञ्जाफलयोर्विशेषयोरेव वाक्यभेदेन प्रतिबिम्बीकरणाद्दृष्टान्तालंकारः ॥ ४७ ॥

'यदक्षरि पुरा' (१६।३६) इत्यादिना यत्सात्यकिना शतापराधक्षमत्वमुक्तं तत्रोत्तरमाह—

अपराधशतक्षमं नृपः क्षमयात्येति भवन्तमेकया ।

हृतवत्यपि भीष्मकात्मजां त्वयि चक्षाम समर्थ एव यत् ॥४८॥

अपराधेति ॥ नृपश्चैद्यः अपराधशतक्षमं राज्ञः शतापराधसहिष्णुं भवन्तं एकया क्षमया । एकापराधसहनेनेत्यर्थः । अत्येति अनिक्रामति । अपराधकोटीनामपि तस्यांशेनापि साम्यासंभवादिति भावः । तामेव क्षमां दर्शयति—त्वयि भीष्मकात्मजां रुक्मिणीं हृतवत्यपि समर्थः प्रतीकारक्षम एव सन्नपि चक्षाम क्षाम्यति स्मेति यत् तया क्षमयेत्यर्थः ॥ ४८ ॥

'राक्षसं क्षत्रियस्यैकं' (मनु० ३।२४) इति स्मरणाद्राक्षसोद्वाहस्य क्षात्रधर्मत्वाद्भुक्मिणीहरणे कोऽस्माकमपराधः, राज्ञो वा कात्र क्षमेत्याकाङ्क्षायामाह—

गुरुभिः प्रतिपादितां वधूमपहृत्य स्वजनस्य भूपतेः ।

जनकोऽसि जनार्दन स्फुटं हतधर्मार्थतया मनोभुवः ॥ ४९ ॥

गुरुभिरिति ॥ हे जनार्दन, गुरुभिः पित्रादिभिः प्रतिपादितां, राज्ञे दत्ताम् अत एव स्वजनस्य बन्धोर्भूपतेर्महाराजस्य वधूं जायामपहृत्य हतौ धर्मार्थौ येन तत्तथा तया हतधर्मार्थतया स्फुटं मनोभुवः कामस्य जनकोऽसि । धर्मार्थबाधेन काममात्रनिष्ठोऽसीत्यर्थः । नायं राक्षसो विवाहः । 'हत्वा छित्त्वा च भित्त्वा च क्रोशन्तीं रुदतीं गृहात् । प्रसह्य कन्याहरणं राक्षसो विधिरुच्यते ॥' (मनु० ३।३३) इति कन्याहरणस्य राक्षसत्वस्मरणात् । अयं तु परदारापहरणो बन्धुद्रोहो राजद्रोहश्चेत्यहो पापिष्ठस्य कामान्धस्य ते परमसाहसिकत्वमिति भावः ॥ ४९ ॥

सत्यमीदृगेवाहं ततः किमित्याशङ्क्य किमन्यद्वाध्यादित्याह—

अनिरूपितरूपसंपदस्तमसो वान्यभृतच्छदच्छवेः ।

तव सर्वगतस्य संप्रति क्षितिपः क्षिमुर्भीशुमानिव ॥ ५० ॥

अनिरूपितेति ॥ अनिरूपितरूपसंपदः शैलपवद्गुह्यरूपधारित्वादज्ञातरूपविशेषस्यावाज्ज्ञानसगोचरस्वरूपवैभवस्येति च गम्यते । अन्यत्र आरोपितं कृष्णरूपं तमः, तेजोविशेषाभावस्तम इति च मतद्वयेऽपि प्रमाणानवष्टतरूपसंपद इत्यर्थः । अन्यभृतच्छदच्छवेः कोकिलपक्षकान्तेस्तव तमसो वा तिमिरस्येव । 'वा स्याद्विकल्पोपमयोः' इति विश्वः । सर्वगतस्य क्षितिपश्चेदिपोऽभीशुमानंशुमानिव संप्रतीकल्पोपमयोः इति विश्वः । सर्वगतस्य क्षितिपश्चेदिपोऽभीशुमानंशुमानिव संप्रतीकल्पोपमयोः इति विश्वः । शस्तासौ दुरात्मनामिति भावः । 'त्रसि-

गृधिद्विषिषिपेः कुः' (३।२।१४०) इति कुप्रत्ययः । 'न लोका-' (२।३।६९) इत्यादिना कृद्योगे षष्ठा निषेधे तथेति शेषे षष्ठी । पर्यवसानान्तु कर्मत्वलाभः । 'अभीपुः प्रग्रहे रश्मौ' इत्यमरः । विश्वप्रकाशादयः सर्वेऽप्याभिधानिका मूर्धन्यान्तेषु पेटुः । लोकवेदयोस्तु तालव्यान्तो दृश्यते । 'अभीशूनां महिमानम्' इत्यादि ॥ ५० ॥

तर्ह्यसदर्थं त्वया राजा सान्त्वयितव्य इत्याशङ्क्य नेत्याह—

क्षुभितस्य महीभृतस्त्वयि प्रशमोपन्यसनं वृथा मम ।

प्रलयोल्लसितस्य वारिधेः परिवाहो जगतः करोति किम् ॥ ५१ ॥

क्षुभितस्येति ॥ त्वयि विषये क्षुभितस्यातिकुडव्य महीभृतो राज्ञो मम प्रशमोपन्यसनं शान्त्युपदेशो वृथा निष्फलः । तथा हि — प्रलयोल्लसितस्य कल्पान्तक्षुभितस्य वारिधेः जगतः परिवाहो जगत्कृतो जलनिर्गममार्गः किं करोति । न किञ्चिदित्यर्थः । महतां क्षोभ उन्मूल्य विपक्षं निवर्तते इत्यर्थः । दृष्टान्तालङ्कारः ॥ ५१ ॥

तर्ह्यसंधिन्मुना राज्ञा किमर्थं भवानिह प्रहितस्तत्राह—

प्रहितः प्रधनाय माधवानहमाकारयितुं महीभृता ।

न परेषु महौजसश्छलादपकुर्वन्ति मलिम्लुचा इव ॥ ५२ ॥

प्रहित इति ॥ प्रधनाय युद्धाय माधवान् यादवानाकारयितुमाह्वानम् । 'युद्धमायोधनं जन्यं प्रधनं प्रविदारणम्' । 'हृतिराकारणाह्वानम्' इति चामरः । महीभृता राज्ञाहं प्रहितः प्रेषितः । ननु रन्ध्रे हन्तव्याः शत्रवो नाह्वानव्य इत्याह—नेति । महौजसो महावीराः परेष्वस्मिन् मलिम्लुचाः पाटञ्जरा इव 'पाटञ्जरमलिम्लुचाः' इत्यमरः । छलादपदान् नापकुर्वन्ति । तस्मादाह्वानं कृतं व्यमिति वाक्यार्थहेतुकं काव्यलिङ्गमुपमालङ्कारमङ्गीर्णम् ॥ ५२ ॥

तदेवागमनप्रयोजनमुक्त्वा हितमुपादशान-

तदयं समुपैति भूपतिः पयसां पूर इवानिवारितः ।

अविलम्बितमेधि वेतमस्तरुवन्माधव मा स्म भज्यथाः ॥ ५३ ॥

तदयमिति ॥ तत्तस्माद्युद्धार्थित्वादयं भूपतिश्चैद्यः पयसां पूरः प्रवाह इवानिवारितः समुपैति । हे माधव, अविलम्बितं शीघ्रं वेतसः एधि भव । तद्वज्रप्रमान्मानं रक्षेत्यर्थः । अस्तैलेंटं मिमि हेधिः 'व्वसोरेद्धावभ्यामलोपश्च' (६।४।११९) इति एत्वम् । 'धि* च' (८।२।२५) इति सकारलोपः । माधव, त्वं तरुवन्महावृक्षवन् मा स्म भज्यथा मा भज्यस्व । अतः आत्मानं न विनाशयेत्यर्थः । भजेः कर्मण्याशिषि लिङः (अर्थे) 'स्मोत्तरे लङ् च' (३।३।१७६) इति लङ् 'न माह्वयोगे' (६।४।७४) इत्यङभावः । उपमालङ्कारः ॥ ५३ ॥

ननु राज्ञि शिशुपाले यूनामफलमित्याशङ्क्याह—

परिपाति स केवलं शिशुनिति तन्नामनि मा स्म विश्वसीः ।

[* उपन्यस्तवृत्तेण सकारस्येवालोऽन्यपरिभाषया एष्वे 'असोरलोपः' (६।४।११९) इत्यकारलोपे रूपसिद्धौ 'धि च' (८।२।२५) इत्यस्योपन्यासो भ्रममूलकः ।]

तरुणानपि रक्षति क्षमी स शरण्यः शरणागतान्द्रिषः ॥ ५४ ॥

परिपातीति ॥ स शिशुपालः । केवलमित्यवधारणे, क्रियाविशेषणम् । शिशू-
न्परिपातीति शिशूनेव पालयतीति तन्नामनि तस्य शिशुपालसंज्ञायां मा स्म
विश्वसीः । मा विश्वासं कुर्वित्यर्थः । श्वसेः 'स्योत्तरे लङ् च' (३।३।१७६) इति
लङि 'रुदश्च पञ्चभ्यः' (७।३।९८) इतीडागमः । चकारालुङि वा तत्र 'अस्ति
सिचोऽपृक्ते' (७।३।९६) इति ईडागमः 'हयन्तक्षणश्वसजागृणिङ्येदिताम्'
(७।३।५) इति वृद्धिप्रतिषेधः । 'न माङ्योरो' (६।४।७४) इत्यङभावस्तू-
भयत्र । किंतु क्षमी क्षमावान् । व्रीह्यादित्वादिति । शरणे रक्षणे साधुः शरण्यः
रक्षणक्षमः । 'तत्र साधुः' (४।४।९८) इति यत्प्रत्ययः । स शिशुपालः शरणं
रक्षितारमागतान्प्राप्तान् । 'शरणं गृहरक्षित्रोः शरणं रक्षणे गृहे' इत्युभयत्रापि विश्वः ।
द्विषः शत्रून् तरुणान् यूनोऽपि रक्षति । अतो निःशङ्कं शरणमागच्छेत्यर्थः ॥ ५४ ॥

ननु वयं द्रोणधारः सोऽप्यतिक्षुभितः किल कथं नः पालयेदित्याशङ्क्याह—

न विदधुरशङ्कमप्रियं महतः स्वार्थपराः परे कथम् ।

भजते कुपितोऽप्युदारधीरनुनीतिं नतिमात्रकेण सः ॥ ५५ ॥

नेति ॥ स्वार्थपराः स्वार्थनिष्ठाः परे शत्रवो महतोऽधिकस्य कथमप्रियमपकारम्
अशङ्कं यथा तथा न विदधुः । कुर्युरेव कार्यवशादित्यर्थः । किंतु उदारधीर्महा-
मतिः । 'उदारो दातृमहतोः' इत्यमरः । स राजा कुपितोऽपि नतिमात्रकेण
प्रणतिमात्रकेणानुनीतिमनुनयं भजते । अनुग्रहीष्यतीत्यर्थः । 'प्रणिपातप्रतीकारः
संरम्भो हि महात्मानाम्' इति भावः ॥ ५५ ॥

किं बहुना तवायं हितोपदेशसंग्रह इत्याशङ्क्याह—

हितमप्रियमिच्छसि श्रुतं यदि संधत्स्व पुरा न नश्यसि ।

अनृतैरथ तुष्यसि प्रियैर्जयताञ्जीव भवाऽवनीश्वरः ॥ ५६ ॥

हितमिति ॥ श्रुतं अप्रियं हितमिच्छसि यदि । अप्रियमपि हितमाप्तादाकर्णितं
ग्रहीतुमिच्छसि चेदित्यर्थः । संधत्स्व राजा संधेहि । पुरा न नश्यसि । अन्यथा
बिभ्रुष्यसीत्यर्थः । 'यावत्पुरानिपातयोर्लट्' (३।३।४) इति भविष्यदर्थे लट् ।
अथेति पक्षान्तरे । अनृतरसत्यैः प्रियैस्तुष्यसि यदि जयताञ्जयतु । 'तुह्योस्तात-
ङ्काशिष्यन्यतरस्याम्' (७।१।३५) इति तोस्तातङादेशः । जीव अवनीश्वरः सार्व-
भौमो भव । ततः किमेभिः प्रियालापैः । अप्रियमपि हितमेव गृहाणेति भावः ॥ ५६ ॥

ननु कंसाद्यनेकविजयी कृष्णः कथं विजेष्यते राज्ञेत्याशङ्क्याह—

प्रतिपक्षजिदप्यसंशयं युधि चैद्येन विजेष्यते भवान् ।

ग्रसते हि तमोपहं मुहुर्ननु राह्वाह्महर्षतिं तमः ॥ ५७ ॥

प्रतिपक्षेति ॥ प्रतिपक्षजिदप्यनेकारिहन्तापि भवानसंशयं संशयो नास्ति ।
अर्थाभावेऽव्ययीभावः । युधि सङ्ग्रामे चैद्येन शिशुपालेन विजेष्यते । जयतेः
कर्मणि लट् । शेषे प्रथमः । तमांस्यपहन्तीति तमोपहं सर्वतमोपहारिणम् । 'अपे

पाठा०—१ 'प्रतिपक्षभित्' । २ 'युधि चैद्येन भवान् विजेष्यते'; 'शिशुपालेन
भवान् विजेष्यते'.

क्षेप्ततमसोः' (३।२।५०) इति हन्तेर्दप्रत्ययः । अह्नां पतिमहर्षति सूर्यम् ।
 'अहरादीनां पत्यादिचूपसंख्यानम्' (वा०) इति वैकल्पिको रेफादेशः । राह्नाहं
 राह्नाख्यं तमः । 'आख्याङ्कं अभिधानं च' इत्यमरः । मुहुर्ग्रसते ननु गिलति हि ।
 अत्र हरिसूर्ययो राहुचैद्ययोश्च वाक्यभेदेन प्रतिबिम्बकरणादृष्टान्तालंकारः ॥ ५७ ॥

किं च न भवानेक एव विजेष्यते, किंतु सर्वैर्यादवः सहेत्याह—

अचिराजितमीनकेतनो विलसन्वृष्णिगणैर्नमस्कृतः ।

क्षितिपः क्षयितोद्धतान्धको हरलीलां स विडम्बयिष्यति ॥ ५८ ॥

अचिरादिति ॥ स क्षितिपः राजा अचिरादविलम्बितमेव जितो मीनके-
 तनः कार्णिः प्रद्युम्नः, स्मरश्च येन सः । वृष्णयो यादवभेदास्तेषां गणैरोघैर्नम-
 स्कृतो मीत्या प्रणतः सन् । अत एव विलसन् दीप्यमानः । अन्यत्र वृष्णीति
 पदच्छेदः । वृष्णि उक्षणि विलसन् । वृषारूढ इत्यर्थः । गणैः प्रमथैर्नमस्कृतः ।
 'गणाः प्रमथसंख्याघाः' इति, 'वृषा महेन्द्रे वृषभे' इति च वैजयन्ती । क्षयिता
 नाशिता उद्धता दसा अन्धका यादवभेदाः । अन्यत्रान्धकोऽसुरो येन सः
 हरलीलां शंभुविभ्रमं विडम्बयिष्यत्यनुकरिष्यति । अत्र हरलीलामिति सादृश्या-
 क्षेपाच्चिदर्शना श्लेषसंकीर्णा ॥ ५८ ॥

ननु देवासुरैरप्यजय्या यादवाः कथं राजा जेष्यन्ते तत्राह—

निहतोन्मददुष्टकुञ्जरादधतो भूरि यशः क्रमार्जितम् ।

न विमेति रणे हरेरपि क्षितिपः का गणनास्य वृष्णिषु ॥ ५९ ॥

निहतेति ॥ क्षितिपश्चेदिपो निहत उन्मदो दुष्टकुञ्जरः कुवलयपीडाख्यो
 येन तस्मात्, अन्यत्र हनानेकमत्तमातङ्गात् । अत एव क्रमार्जितं भूरि यशो
 दधतः । हरेः कृष्णात्, सिंहाच्चेति ध्वनिः । रणे न विमेति । अस्मैतादृशचैद्यस्य
 वृष्णिषु यादवेषु मेषेषु च । 'वृष्णिस्तु यादवे मेषे' इति विश्वः । का गणना ।
 कृष्णमगणयतो यादवाः के इत्यर्थः । अत्र कुञ्जरघातिनः सिंहस्य का कथा
 मेषेणिवत्यर्थान्तरप्रतीतिध्वनिरेव न श्लेषः । हरेर्वृष्णिविशेषस्यापि श्लिष्टत्वात्प्रकृ-
 ताप्रकृतश्लेषे तदङ्गीकारादित्युक्तं प्राक् ॥ ५९ ॥

हरेरपि न विमेतीत्युक्तं तदेव संभावयितुं तस्य पराक्रमानासर्गसमासेर्वर्णयति—

न तदद्भुतमस्य यन्मुखं युधि पश्यन्ति भिया न शत्रवः ।

द्रवतां ननु पृष्ठमीक्षते वदनं सोऽपि न जातु विद्विषाम् ॥ ६० ॥

नेति ॥ युधि शत्रवो भियाऽस्य मुखं न पश्यन्तीति यत्तद्भाङ्गतम्, कुतः
 सोऽपि न ईक्षते ननु खलु । द्रवतां भयात्पलायमानानां विद्विषां पृष्ठं काय-
 पार्श्वीकमीक्ष्यते । जातु कदाचित् वदनं न ईक्षते ननु खलु । द्रवोरन्यतरमु-
 खेष्वन्योन्यस्य मुखविलोकनासंभवात्स्वयं विमुखानां विद्विषामभिमुखस्याप्यस्य
 मुखादर्शनादद्भुतमित्यर्थः । अत एव वाक्यार्थहेतुकं काव्यलिङ्गम् ॥ ६० ॥

प्रतनूल्लसिताचिरद्युतः शरदं प्राप्य विखण्डितायुधाः ।

दधतेऽरिभिरस्य तुल्यतां यदि नासारभृतः पयोभृतः ॥ ६१ ॥

प्रतन्विति ॥ शरदं शरदतुं प्राप्य विखण्डितायुधाः खण्डितेन्द्रचापाः अन्यत्र शरान् ददातीति शरदस्तं शरदं शरवर्षिणं प्राप्य खण्डितशस्त्राः प्रतनूल्लसिताचिरद्युतोऽल्पस्फुरितविद्युतः । अन्यत्र प्रतनूल्लसिताः स्वल्पोल्लसितास्त एवाचिरद्युतोऽस्थिरद्युतः । पयोभृतो मेघा आसारभृतः वृष्टिमन्तः न यदि । शरदि वृष्टि-
शून्यत्वादिति भावः । सुहृद्वलशून्या इत्यर्थः । 'आसारः स्यात्प्रसरणे वेगवृष्टौ सुहृद्वले' इति वैजयन्ती । अत्यारिभिस्तुल्यतां दधते । अत्र पयोभृतामुपमाना-
नामुपमेयभावोक्तेः प्रतीपालंकारः । तेषामासारसंबन्धेऽपि संभावनया तदसंब-
न्धोक्तेरतिशयोक्तिमेदंश्चेति संकरः ॥ ६१ ॥

विशेषकमाह—

मलिनं रणरेणुभिर्मुहुर्द्विषतां क्षालितमङ्गनाश्रुभिः ।

नृपमौलिमरीचिर्वर्णकैरथ यस्याङ्घ्रियुगं विलिप्यते ॥ ६२ ॥

मलिनमित्यादि ॥ सुहुरसकृत् । रणरेणुभिर्मलिनमत एव द्विषतामङ्गना-
श्रुभिः क्षालितं । नाहत्वारीन् रणास्त्रिवर्तत इति भावः । यस्याङ्घ्रियुगं चरण-
युगलम् । अथ रेणुक्षालनानन्तरं नृपाणां प्रणतानां राज्ञां मौलिमरीचयो मुकुट-
मणिरश्मयस्तैरेव वर्णकैर्विलेपनैश्चन्दनैः । 'चन्दने चापि वर्णकम्' इति विश्वः ।
विलिप्यते विशेष्यते । अत्राङ्घ्रियुगस्य विशेषणमहिम्ना स्नातानुलिप्तपुरुषसाम्य-
प्रतीतेः समासोक्तिः ॥ ६२ ॥

समराय निकामकर्कशं क्षणमाकृष्टमुपैति यस्य च ।

धनुषा सममाशु विद्विषां कुलमाशङ्कितभङ्गमानतिम् ॥ ६३ ॥

समरायेति ॥ किंचेति चार्थः । निकामकर्कशमतिकठिनम् । दुर्धर्षमित्यर्थः ।
समराय संप्रहारायाकृष्टमाहूतमावर्जितं च क्षणम् आशङ्कितभङ्गं मनसोत्प्रेक्षि-
तस्वपराजयम् ; अन्यत्रातिकर्षणात्संभावितदलनं यस्य विद्विषां कुलमाशु धनुषा
सममानति नम्रतामुपैति । अत्र धनुर्नमनकार्यस्य द्विषन्नमनस्य तत्सहभावोक्तेः
कार्यकारणयोः पौर्वापर्यविपर्ययनिमित्तरूपातिशयोक्तिमूला सहोक्तिरलंकारः ॥ ६३ ॥

तुहिनांशुमसुं सुहृज्जनाः कलयन्त्युष्णकरं विरोधिनः ।

कृतिभिः कृतदृष्टिविभ्रमाः स्रजमेके भुजगं यथापरे ॥ ६४ ॥

(विशेषकम् ।)

तुहिनेति ॥ अमुमेवंविधं चंद्रं सुहृज्जनाः तुहिनांशुं कलयन्ति आह्लादक-
त्वाच्चन्द्रं मच्यन्ते । विरोधिनः उष्णस्त्वान् तपनं कलयन्ति । एकस्यानेकप्रतीति-
मुपमिमीते । कृतिभिरिति । कृतिभिः कुशलैरेन्द्रजालिकादिभिः कृतदृष्टिवि-
भ्रमा जनितदृष्टिविपर्यया एके नराः यथा स्रजं मालां कलयन्ति, अपरे तु भुजगं
कलयन्ति । एकमेव रज्ज्वादिकमिति शेषः । उपमालंकारः, स चैकस्य निमित्त-
वशाद्गृहीतभेदेनानेकधोल्लिखनात्मकेनोल्लेखेन संकीर्यते ॥ ६४ ॥

दधतोऽसुलभक्षयागमास्तनुमेकान्तरताममानुषीम् ।

भुवि संप्रति न प्रतिष्ठिताः सदृशा यस्य सुरैररातयः ॥ ६५ ॥

दधत इति ॥ असुलभक्षयागमाः दुर्लभगृहप्राप्तयः, अन्यत्रामरत्वादुर्लभ-
नाशयोगाः । 'निलयापचयौ क्षयौ' इत्यमरः । एकान्तरतां भयाद्विजनस्थाने
निरताममानुषीं कार्यमालिन्यादिना पिशाचादिवप्रतीयमानाम्, अन्यत्रैकान्त-
रतां नियतसुरतां नित्यभोगाममानुषीं दिव्यां तनुं दधतो दधानाः भुवि संप्रति
किंचन न प्रतिष्ठिताः राज्यभ्रंशात्कापि स्थितिमप्राप्ताः, अन्यत्र च भुवं न
स्पृशन्तीत्यर्थः । देवत्वाद्यस्यारातयः सुरैः सदृशाः । अत्राप्यमुमिति पूर्वेण
संबन्धः । श्लिष्टविशेषणेषुमुपमा । श्लेष एवेत्यन्ये ॥ ६५ ॥

अतिविस्मयनीयकर्मणो नृपतेर्यस्य विरोधि किंचन ।

यदमुक्तनयो नयत्यसावहितानां कुलमक्षयं क्षयम् ॥ ६६ ॥

अतीति ॥ अतिविस्मयनीयकर्मणोऽत्यन्तविस्मितपौरुषस्य । स्मयतेरनीयर-
प्रत्ययः । यस्य नृपतेश्चक्षस्य विरोधि चेष्टितं द्वेषिरूपं । न किंचिदस्तीत्यर्थः ।
यस्मादमुक्तनयोऽत्यक्तनीतिमार्गोऽसौ अक्षयमविनाशि । पूर्वं केनापि क्षयं न
नीतमित्यर्थः । अहितानां कुलं शत्रुजातं क्षयं नाशं नयति । नीतिपौरुषाभ्यां
द्विषश्चिर्मूलयितुरस्य का विरोधिवातेति भावः । अक्षयमपि क्षयं नयतीति विरो-
धस्य नेतृभेदेन परिहाराद्विरोधाभासोऽलंकारः ॥ ६६ ॥

चलितोर्ध्वकबन्धसंपदो मकरव्यूहनिरुद्धवर्त्मनः ।

अतरत्स्वभुजौजसा मुहुर्महतः संगरसागरानसौ ॥ ६७ ॥

चलितेति ॥ असौ चंचल्यश्रलिताः प्रवृत्ता ऊर्ध्वा उन्थिताः कबन्धसंपदः
शिरोहीनकलेवरसंपद एव कबन्धसंपद उदकमसृद्दयो येषु तान् । इति श्लिष्टरू-
पकम् । 'कबन्धं सलिले प्रोक्तमपमूर्धकलेवरं' इति वज्रयन्ती । मकरव्यूहाः
मकराकारसैन्यविन्यासाः त एव मकरव्यूहा मकरादयः समूहाः इति श्लिष्टरूप-
कम् । 'व्यूहौ समूहविन्यासौ' इति वज्रयन्ती । निरुद्धवर्त्मनो निरुद्धप्रवेशमा-
गान् । अत एव महतो दुस्तरान्संगरसागरान्समरसमुद्रान्स्वभुजौजसा निजभुज-
बलेनैव मुहुरसकृदतरत् । भुजेनाव्यधितरणमदृष्टचरमत्यद्भुतमिति भावः । अत्र
कबन्धा एव कबन्धाः मकरव्यूहा एव कच्छपादिव्यूहा इति श्लिष्टरूपकस्य संगरेषु
सागररूपेणहेतुत्वात्केवलं श्लिष्टपरम्परितरूपकम् ॥ ६७ ॥

न चिकीर्षति यः सयोद्धतो नृपतिस्तचरणोपगं शिरः ।

चरणं कुरुते गतस्सयः स्वमसावेव तदीयमूर्धनि ॥ ६८ ॥

नेति ॥ सयोद्धतो गर्वेण दुर्विनीतो नृपतिः शिरो निजोत्तमाङ्गं तस्य शिशु-
पालस्य चरणमुपगच्छतीति तच्चरणोपगं तत्पादगतं यो न चिकीर्षति कर्तुं नेच्छति
तदीये तस्य नृपतेः संबन्धिनि मूर्धनि गतस्सयो विगर्वोऽसौ शिशुपाल एव

स्वं चरणं कुण्ठे । निधत्त इत्यर्थः । अनन्नान् सद्यो नमयति नैन्नानवतीति तात्पर्यम् ॥ ६८ ॥

स्वभुजद्वयकेवलायुधश्चतुरङ्गामपहाय वाहिनीम् ।

बहुशः मह शक्रदन्तिना स चतुर्दन्तमगच्छदाहवम् ॥ ६९ ॥

स्वेति ॥ स चैद्यश्चत्वार्यङ्गानि हस्त्यादीनि यस्यास्तां चतुरङ्गां वाहिनीं सेना-
मपहाय स्वभुजद्वयं केवलमेकमायुधं यस्य सः सन् शक्रदन्तिना गेरावतेन सह ।
चत्वारो दन्ता यस्मिन् चतुर्दन्तम् । आहवं रणं बहुशोऽगच्छत् । चतुर्दन्तेन
शक्रदन्तिना द्वाद्वयेन योद्धुं चेद्यं विना कोऽन्यः शक्त इति भावः । दन्तिनो-
राहवश्चतुर्दन्त इत्युक्तं ननु मनुष्यदन्तिनोरिति विरोधः, स च शक्रदन्तिनेति
परिहृतः, तस्य चतुर्दन्तत्वादिति विरोधाभासः ॥ ६९ ॥

अविचालितचारुचक्रयोरनुरागादुपगूढयोः श्रिया ।

युवयोरिदमेव भिद्यते यदुपेन्द्रस्त्वमतीन्द्र एव सः ॥ ७० ॥

अविचालितेति ॥ अविचालितं परैरपर्यासितं अत एव चारु शोभनं चक्रं
सुदर्शनं, राष्ट्रं च ययोस्तयोः । 'चक्रं राष्ट्रथाङ्गयोः' इति विश्वः । श्रिया कम-
लया, संपदा चानुरागादुपगूढयोराश्लिष्टयोर्युवयोस्त्व तस्य च । 'त्यदादीनि
सर्वैर्नित्यम्' (१।२।७२) इत्येकशेषः । इदमेव भिद्यते विशेष्यते । कर्मकर्तरि
लट् । किं तदित्यत्राह—त्वमिन्द्रमुपगत उपेन्द्र इन्द्रानुजः । तदनुचर इति यावत् ।
स तु इन्द्रमतिक्रान्तः अतीन्द्रः । इन्द्रविजयीति यावत् । इदमेव भिद्यते इति
संबन्धः । इन्द्रकिङ्करेन्द्रजयिनोः का साम्यकथेति भावः । अत्रोपमानात्कृष्णा-
दुपमेयस्य चैद्यस्याधिक्याद्देवप्राधान्यसाधर्म्योक्तैर्व्यतिरेकालंकारः ॥ ७० ॥

किंच त्वतोऽप्यधिको राजेत्यवाच्योऽयमर्थः यदीश्वरादप्यधिक इत्याह—

भृतभूतिरहीनभोगभाग्विजितानेकपुरोऽपि विद्विषाम् ।

रुचिमिन्दुदले करोत्यजः परिपूर्णैन्दुरुचिर्महीपतिः ॥ ७१ ॥

भृतेति ॥ भृता भूतिर्भस्म, संपच्च येन स भृतभूतिः । 'भूतिर्भस्मनि संपदि'
इत्यमरः । अहीनां भोगिनामीनोऽहीनः शेषः तस्य भोगं कार्यं भजतीत्यहीन-
भोगभाक् । शेषभूतण इत्यर्थः । अन्यत्र अहीनमन्यूनं भोगं सुखानुभवं भजती-
त्यहीनभोगभाक् । 'भोगः सुखे रुयादिभृतावहेश्च फणकाययोः' इत्यमरः ।
विद्विषां विजितानेकपुरः । विजितानेकविद्विदपुर इत्यर्थः । एकत्र त्रिपुरविजया-
दन्यत्र शत्रुनगरविजयाच्चेति भावः । सापेक्षत्वेऽपि गमकत्वात्समासः । एवंभूतो-
ऽप्यजो हरः । 'अजा विष्णुहरच्छागाः' इत्यमरः । इन्दुदले चन्द्रखण्डे विषये
रुचिमभिलाषं करोति । इन्दुदले या रुचिः शोभा तां करोति दधातीति चार्थः ।
सामान्यशब्देन विशेषलक्षणा । महीपतिस्तु परिपूर्णैन्दो रुचिरिव रुचिः शोभा
यस्य सः तस्मिन् रुचिरभिलापो यस्येति च परिपूर्णैन्दुरुचिः । 'रुचिर्मयूखे शोभा-

यामभिषङ्गाभिलाषयोः' इति विश्वः । अत्र हरः खण्डेन्दुरुषिः, राजा पूर्णेन्दुरुषि-
रिति व्यतिरेकः । स च हृष्योरभेदाभयादिति श्लेषमूलाभेदातिशयोक्त्या
संकीर्णः ॥ ७१ ॥

अथ कलापकमाह—

नयति द्रुतमुद्धतिश्रितः प्रसभं भङ्गमभङ्गरोदयः ।

गमयत्यवनीतलस्फुरद्भुजशाखं भृशमन्यमुन्नतिम् ॥ ७२ ॥

नयतीति ॥ यः तदद्रुमैः सरितामुदकस्य पूर एव भूभृतां गणैः क्रीडतीति
चतुर्थे वक्ष्यति । तं क्रीडाप्रकारं त्रिभिर्वर्णयति । अभङ्गरोदयः स्थिरवृद्धिः य
उद्धतिश्रित औद्धत्यभाजः । अनन्नानिति यावत् । श्रयतेः क्तिप् । नृपान् द्रुमांश्च-
त्यर्थः । द्रुतं ग्रीष्मं प्रसभं प्रसह्य भङ्गं नयति । अवनीतले स्फुरन्त्यौ भुजौ शाखे
इव भुजशाखे यस्य तम् । भुजौ प्रसार्य भुवि प्रणयन्तितमित्यर्थः । अन्यं नृपं,
द्रुमं च वेतमादिकं भृशमुन्नतिं गमयति ॥ ७२ ॥

अधिगम्य च रन्ध्रमन्तरा जनयन्मण्डलभेदमन्यतः ।

खनति क्षतसंहति क्षणादपि मूलानि महान्ति कस्यचित् ॥ ७३ ॥

अधिगम्येति ॥ किंचेति चार्थः । अन्तरा मण्डलमध्ये, आलवालमध्ये च
रन्ध्रमवकाशं शुषिरं चाधिगम्य । अन्यतः मण्डलस्यामात्यादिचक्रस्य भेदमुप-
जापं जनयन्, अन्यत्र मण्डलस्याधारदेशस्य भेदं विदारणं कुर्वन्नित्यर्थः । क्षता
संहतिरैकमत्यं, मूलानामाश्लेषश्च यस्मिन्कर्मणि तद्यथा तथा क्षणान्कस्यचिद्वाजः,
द्रुमस्य च महान्ति मूलानि मुख्यान्नानपि खनति नापयति, अन्यत्राद्रीनपि
खनत्यवदारयति ॥ ७३ ॥

घनपत्रभृतोऽनुगामिनस्तर्माकृष्य करोति कांश्चन ।

दृढमप्यपरं प्रतिष्ठितं प्रतिकूलं नितरां निरस्यति ॥ ७४ ॥

घनेति ॥ घनानि सान्द्राणि पत्राणि बाहनानि, पर्णानि च बिभ्रतीति घन-
पत्रभृतः कांश्चन नृपान् द्रुमांश्च तस्मा यत्नेन, वेगेन च । 'तस्मी बलरंहसी' इति
विश्वः । आकृष्यानुगामिनोऽनुचरान् करोति । दृढं यथा तथा प्रतिष्ठितं प्रतिष्ठां
गतमपि । प्रतिकूलं प्रातिकूल्यभाजमपरं नृपं, द्रुमं च नितरां निरस्यति उत्पा-
त्र्यान्यतः क्षिपति । द्रुमपक्षे प्रातिकूल्यं कूले क्षिपतीति चार्थः ॥ ७४ ॥

इति पूर इवोदकस्य यः सरितां प्रावृषिजस्तटद्रुमैः ।

क्वचनापि महानखण्डितप्रसरः क्रीडति भूभृतां गणैः ॥ ७५ ॥

(कलापकम् ।)

इतीति ॥ इतीर्थं क्वचनाप्यखण्डितप्रसरः । सर्वत्राखण्डितप्रवृत्तिरित्यर्थः ।
महान् यः शिशुपालः प्रावृषि जातः प्रावृषिजः । 'सप्तम्यां जनेदः' (३।२।९७)
इति डप्रत्ययः । 'प्रावृद्दशरत्नादिवां जे' (६।३।१५) इत्यलुक् । 'प्रावृषिकः'

इति पाठे तत्र जात इत्यर्थे 'प्रावृषष्टक्' (४।३।२६) इति ठक् प्रत्ययः । ठस्येकः । सरितामुदकस्य पूरस्तटद्रुमैरिव भूभृतां राज्ञां गणैः साधनैः क्रीडति । 'महतः कुकुर-' (१६।७९) इत्यागामिश्लोके स महीपतिरित्यनेनास्य संबन्धः ॥ ७५ ॥

अथ विशेषकमाह—

अलघूपलपङ्क्तिशालिनीः परितो रुद्धनिरन्तराम्बराः ।

अधिरूढनितम्बभूमयो न विमुञ्चन्ति चिराय मेखलाः ॥ ७६ ॥

अलघ्वित्यादि ॥ यस्यारिस्त्रियः संपद्यनुभूतमापद्यन्नुभवन्तीति वक्ष्यति ण्यकारमेवाह । अधिरूढनितम्बभूमय उन्नतश्रोणिभागाः अलघुभिरुपलाना मणीनां, पाषाणानां च पङ्क्तिभिः शालन्त इति तच्छालिनीः । 'उपलौ मणि-पाषाणौ' इति विश्वः । परितो रुद्धमावृतं निरन्तरं सान्द्रं संनिहितं च अम्बरं वस्त्रमाकाशं च याभिस्ता अधिरूढनितम्बभूमीः आक्रान्तश्रोणिभागाः प्रासकट-कभागाश्चेति विभक्तिविपरिणामः । मेखला रशनाः पर्वतमध्यभूमीश्च चिराय न विमुञ्चन्ति । अत्र संपदादिविषयत्वेनोभयेपामपि मेखलादीनां वर्ण्यत्वेन प्रकृ-तत्वात्केवलप्रकृतगोचरः श्लेषः ॥ ७६ ॥

कटकानि भजन्ति चारुभिर्नवमुक्ताफलभूषणैर्भुजैः ।

नियतं दधते च चित्रकैरवियोगं पृथुगण्डशैलतः ॥ ७७ ॥

कटकानीति ॥ किंच नवमुक्ताफलानि नूतनमौक्तिकानि भूषणानि येषां तैश्चारुभिः भुजैः कटकानि वलयानि भजन्ति, अन्यत्र नवमुक्तान्यचिरत्यक्तानि अतः अफलानि वैधव्यान्निष्फलान्याभरणानि यैस्तैर्भुजैरुपलक्षिष्वाः कटकानि तटानि भजन्ति । किंचेति चार्थः । पृथुगण्डशैलतः पृथुगण्डस्थलेषु चित्रकैः पत्ररचनाभिर्नियतमवियोगं संपर्कं दधते, अन्यत्र च्युतस्थूलोपलेषु चित्रकैर्मृग-विशेषैः सह वासं दधते । अत्रापि प्रकृतगोचरः श्लेषः ॥ ७७ ॥

इति यस्य ससंपदः पुरा यदवापुर्भवनेष्वरिस्त्रियः ।

स्फुटमेव समस्तमापदा तदिदानीमवनीध्रमूर्धसु ॥ ७८ ॥

(विशेषकम् ।)

इतीति ॥ यस्यारिस्त्रियः पुरा पूर्वं ससंपदः सश्रीकाः भवनेषु सदनेषु यद-वापुर्मेखलादिकमनुबभूवुः । समस्तमशेषं तदिदानीमापदा अवनीध्रमूर्धसु शैलशृङ्गेषु इतीत्यं स्फुटमेवावापुः । न ह्यस्य वैरिणां जीवितशोति भावः । अस्याप्युत्तरश्लोकेनान्वयः ॥ ७८ ॥

महतः कुकुरान्धकद्रुमानतिमात्रं दववदहन्नपि ।

अतिचित्रमिदं महीपतिर्यदकृष्णामवनीं करिष्यति ॥ ७९ ॥

महत इति ॥ यत्तदोर्नित्यसंबन्धात् । स महीपतिर्भूततोऽधिकान् कुकुराश्चा-

अथकाश्च यादवभेदास्तानेव दुमानतिमात्रं ददववह्वाभिबत् । 'दवदावौ वनार-
ण्यवह्नी' इत्यमरः । दहन्नपि अवनीमकृष्णामश्यामां करिष्यति इति यत् इद-
मतिचित्रम् । विरुद्धमित्यर्थः । कृष्णरहितामित्यविरोधः । अत एव विरोधाभा-
सोऽलंकारः । कुकुरान्धकैः सह कृष्णं हनिष्यतीति श्रुत्यार्थः ॥ ७९ ॥

अथ युग्मेनाह—

परितः प्रमिताक्षरापि सर्वं विषयं व्याप्नवती गता प्रतिष्ठाम् ।

न खलु प्रतिहन्यते कुतश्चित्परिभाषेव गरीयसी यदाज्ञा ॥ ८० ॥

परित इति ॥ प्रकपेण मिताक्षरापि एकत्र मितभाषिवादन्यत्र तु सूत्र-
स्वाच्चाल्पाक्षरापि सर्वं विषयं राष्ट्रकार्यं, प्रदेशं च परितो व्याप्तवती । सर्वत्र
प्रवृत्तेत्यर्थः । प्रतिष्ठां प्रामाण्यं स्थितिं गता गरीयसी भूयिष्ठार्था यदाज्ञा यस्य
राज्ञः शासनं परिभाषा अनियमनिवारको न्यायविशेषः सेव कुतश्चिन्कुत्रापि न
प्रतिहन्यते खलु न बाध्यते हि । परिभाषा ह्येकदेशे स्थित्वा सर्वशास्त्रमभिज्व-
लयति दीपवदिति भाष्यकारः । 'इको गुणवृद्धी' (१।१।३) इत्यादिका परि-
भाषा । 'सिचि वृद्धिः—' (७।२।१) इत्यादिर्विषयः । उपमालंकारः । औपच्छन्द-
सिकं वृत्तम् ॥ ८० ॥

यामूढवानूढवराहमूर्तिर्मुहूर्तमादौ पुरुषः पुराणः ।

तेनोद्यते सांप्रतमक्षतैव क्षतारिणा सम्यगसौ पुनर्भूः ॥ ८१ ॥

यामिति ॥ यां भुवमादौ पूर्वं पुराणः पुरुषो विष्णुः ऊढवराहमूर्तिर्धृतवरा-
हशरीरः, स च नतु स्वरूपेणेति भावः । मुहूर्तं क्षणमात्रमूढवान् धृतवान् अता-
रिणा संहतसकलविपक्षेण अत एवेनां पुनस्तेन राज्ञा । अविकृतेनेति भावः ।
अक्षतैव विपक्षैरेनुपद्रुतैवामौ भूः सांप्रतमद्यापि न तु मुहूर्तमिति भावः ।
सम्यक् यथाशास्त्रमुहूर्तं धार्यते । वहेः कर्मेणि लट् 'वचिन्वपि—' (६।१।१५)
इत्यादिना संप्रसारणम् । अत्र राज्ञो विष्णोराधिक्यकथनाद्व्यतिरेकः । अत्र ध्वनिः ।
कश्चिदूढः स चोढवराहमूर्तिर्यामविकृतिमादौ प्रथमं मुहूर्तमूढवान्परिणीतवानिति
भावः । अत एव अक्षता पूर्वेण अक्षतयोनिः । अत एवायो भूवोऽदुः क्षतारिणा ।
शौर्यादिगुणाढ्येनेत्यर्थः । तेन केनचिद्यना सांप्रतं पुनरुद्द्यते पुनः परिणीयते ।
'सा चेदक्षतयोनिः स्यात्पुनःसंस्कारमर्हति' () इति स्मरणादिति
सा पुनर्भूरुच्यते इति योज्यम् । 'पुनर्भूदिधिपुरुषा द्विन्मस्या दिधिपुः पतिः'
इत्यमरः । अत्राभिधायाः प्रकृतार्थे एव नियन्त्रणादप्रकृतार्थेप्रतीतेर्ध्वनिरेव ॥ ८१ ॥

भूयांसः कचिदपि काममस्वलन्त-

स्तुङ्गन्वं दधति च यद्यपि द्वयेऽपि ।

कल्लोलाः सलिलनिधेयवाप्य पारं

शीर्यन्ते न गुणमहोर्मयस्तदीयाः ॥ ८२ ॥

भूयांस इति ॥ द्वयेऽपि समुद्रोर्मयो गुणोर्मयश्चेति द्वितया अप्यूर्मेय इति ।

पाठा०—१ 'प्राप्तवती'. २ 'अनुपद्रुतेव सती वराहोद्धरणे तु हरण्याक्षादिभिर्दंष्ट्रा-
च क्षतेति भावः । असौ'.

द्वेस्तयप् तस्य 'द्वित्रिभ्याम्-' (५।२।४३) इत्यनेनायजादेशः 'प्रथमचरम-' (१।१।३३) इत्यादिना जसि विभाषया सर्वनामसंज्ञा । भूयांसो बहुतराः कवि-
दप्यन्वलयन्तः । अप्रतिहतप्रसरा इत्यर्थः । कामं तुङ्गत्वं दधति यद्यपि दधत्येव ।
'यद्यपीत्यवधारणे' इति केशवः । तथापीति शेषः । सलिलनिधेः समुद्रस्य
कल्लोला महोर्मयः । 'अथोर्मिषु । महत्सूलोलकल्लोलौ' इत्यमरः । पारं तीरमवाप्य
शीर्यन्ते विलीयन्ते । शीर्यतेद्वैवादिकात्कर्त्तरि लट् । तदीया गुणमहोर्मयस्तु
पारमवाप्यापि न शीर्यन्ते । अत्र गुणमहोर्मिणां भूयस्वादिसाधर्म्येण
गुरुत्वेन समुद्रस्याधिकाव्यतिरेकः । अनेन राज्ञोऽपि समुद्रादाधिक्यं व्यज्यते ।
प्रहर्षिणी वृत्तम् ॥ ८२ ॥

अथ युग्मेनाह—

लोकालोकव्याहतं धर्मरश्मेः

शालीनं वा धाम नालं प्रसर्तुम् ।

लोकस्याग्रे पश्यतो धृष्टमाशु

क्रामत्युच्चैर्भूभृतो यस्य तेजः ॥ ८३ ॥

लोकालोकेत्यादि ॥ लोक्यते आलोक्यते च पार्श्वान्तरेणेति लोकालोकः ।
'लोकालोकश्चक्रवालः' इत्यमरः । विशेषणसमासः । तेन व्याहतं निरुद्धप्रसारं
लोकस्यालोकेन चक्षुःप्रकाशेन व्याहतमित्यपि स्फुरति । अत एव शालीनमध-
ष्टता । लज्जया भग्नधाष्ट्यमिवेत्यर्थः । 'शालीनकौपीने अधृष्टकार्ययोः' (५।२।
२०) इति निपातः । इवार्थे वाशब्दः तद्वदुन्प्रेक्षा । धर्मरश्मेर्धाम तेजः पश्यतो
लोकस्याग्रे उच्चैर्भूभृतः पर्वतान् राज्ञश्च प्रसर्तुं व्याप्तुं नालं न समर्थम् । लोक-
लोकव्याप्तस्य लोकग्रे संचारत्वादित्यर्थः । यस्य राज्ञस्तु तेजः पश्यतो लोकस्याग्रत
एव धृष्टं केनाप्यव्याहतत्वात्प्रगल्भं सन् उच्चैर्भूभृतो राज्ञः पर्वतांश्च क्रामति
व्याप्नोति । अत्राप्रतिहतप्रतापत्वेन राज्ञः सूर्यादाधिकाव्यतिरेकः स च द्वयो-
र्लोकालोकयोर्द्वयानां भूभृतामभेदाध्यवसायाच्छेषमूलातिशयोक्त्युत्थापितया शा-
लीनत्वोन्प्रेक्षया संकीर्यते । शालिनी वृत्तमेतत् ॥ ८३ ॥

विच्छित्तिर्नवचन्दनेन वपुषो भिन्नोऽधरोऽलक्तकै-

रच्छाच्छे पतिताञ्जने च नयने श्रोण्योऽलसन्मेखलाः ।

प्राप्तो मौक्तिकहारमुन्नतकुचाभोगस्तदीयद्विषा-

मित्थं नित्यविभूषणा युवतयः संपत्सु चापत्स्वपि ॥ ८४ ॥

विच्छित्तिरिति ॥ वपुषो नवचन्दनेन विच्छित्तिर्वियोग आपदि, अन्यत्र
चन्दनालेपनमिति यावत् । अधरोष्ठोऽलक्तकैर्लाक्षारगैर्भिन्नो वियुक्तः, अन्यत्र
युक्तः । नयने च पतिताञ्जने गलितकज्जले अत एवाच्छाच्छे अच्छप्रकारे । 'प्रकारे
गुणवचनस्य' (८।१।१२) इति द्विर्भावः 'कर्मधारयवत्-' (८।१।११) इति

सुपो लुह । अन्यत्र अष्टाष्टे नयने पतिताञ्जने प्राप्ताञ्जने । श्रोण्यो नितम्बाः
लसन्मेखला न भवन्तीत्यलसन्मेखलाः निर्मेखला इत्यर्थः । अन्यत्र लसन्मेखला
इति पदच्छेदः । उन्नतः कुचाभोगः कुचविस्तारो मौक्तिकानां हारं हरणं प्राप्तः ।
अन्यत्र मुक्तादाम प्राप्तः । इत्थमुक्तरिप्त्या तदीयद्विपां युवतयः संपत्सु च आप-
स्वपि नित्यविभूषणाः नित्यविगलितभूषणाः अन्यत्र भूषणयुक्ताः । अत्राप्यसंपदोः
प्रकृताप्रकृतयोः युवतिविशेषणद्वारा वर्णनाच्छेषः । शार्दूलविक्रीडितं वृत्तम् ।
लक्षणमुक्तम् ॥ ८४ ॥

सत्यमीदृशस्ते राजा ततः किमित्याशङ्क्य तर्हि तत्त्वमाकर्णयेत्याह—

विनिहत्य भवन्तमूर्जितश्रीर्युधि सद्यः शिशुपालतां यथार्थम् ।
रुदतां भवदङ्गनागणानां करुणान्तःकरणः करिष्यतेऽसौ ॥ ८५ ॥

इति श्रीमाघकृतौ शिशुपालवधे महाकाव्ये श्र्यङ्गे

दूतसंवादो नाम षोडशः सर्गः ॥ १६ ॥

विनिहत्येति ॥ ऊर्जितश्रीरधिकैश्वर्योऽसौ राजा युधि भवन्तं सद्यो विनि-
हत्य हत्वा रुदतां क्रन्दतां भवदङ्गनागणानां करुणान्तःकरणः कृपाविष्टचित्तः सन्
शिशुपालतां यथार्थां करिष्यते । अङ्गनागणान्प्रति तच्छिशुपालनेन निजां शिशुपा-
लसंज्ञामन्वर्थां करिष्यतीत्यर्थः । अत्र रोदनकरुणापदार्थयोर्विशेषणगत्या क्रमात्करु-
णाशिशुपालनहेतुकत्वात्काव्यलिङ्गयोः संकरः । औपच्छन्दसिकं वृत्तम् ॥ ८५ ॥

इति श्रीमहोपाध्यायकोलाचलमलिनाथसूरिविरचितायां शिशुपालवध-

काव्यव्याख्यायां सर्वकषाग्यायां षोडशः सर्गः ॥ १६ ॥

सप्तदशः सर्गः ।

इतीरिते वचसि वचस्विनामुना युगक्षयक्षुभितमरुद्वरीयसि ।
प्रचुक्षुभे सपदि तदम्बुराशिना समं महाप्रलयसमुद्यतं सदः ॥ १ ॥

इतीति ॥ इतीत्यममुना वचस्विना वाग्मिना । 'मनस्विना' इति पाठे मन-
स्विना धीरेण दूतेन युगक्षये कल्पान्ते क्षुभित उद्धतो मरुतद्वद्वरीयसि वचसि
इरिते सति । तदम्बुराशिना युगक्षयवर्धिना समं तुल्यं यथा तथा सद्यो हरेरा-
स्थानं महाप्रलये सर्वसंहारे समुद्यतमुद्युक्तं सत् सपदि प्रचुक्षुभे प्रचुकोप । कल्पो-
द्धतमहामारुतेन महर्णवं इव तद्वचनेन तत्सदः क्षुभितमासीदित्यर्थः । उपमा ।
रुचिरा वृत्तम् । 'चतुर्ग्रहैरिह रुचिरा जभस्जगा' इति लक्षणात् ॥ १ ॥

अथाष्टादशभिः सभाक्षोभं वर्णयति—

सरागया सुतचनधर्मतोयया कराहतिध्वनितपृथूरूपीठया ।
मुहुर्मुहुर्दशनविखण्डितोष्ठया रुपा नृपाः प्रियतमयेव भेजिरे ॥ २ ॥

सरागयेत्यादि ॥ नृपा राजानः सह रागेण पाटलिम्ना, अनुरागेण च सरा-
गया । 'तेन सहेति तुल्ययोगे' (२।२।२८) इति बहुव्रीहिः । स्तुतं घनं सान्द्रं
वर्मतोयं स्वेदोदकं यस्यां सा तथा कराहत्या पाणितलास्फालनेन ध्वनितं पृथु
महदुरु पीठमिव उरुपीठं यस्यां तथा मुहुर्मुहुर्दशनविखण्डितोष्ठया दन्तदष्टा-
धरया । रूपा प्रियतमयेव भेजिरे । आविष्टोऽनाविष्टश्च रौद्रस्थायी क्रोधः प्रादुरभू-
दित्यर्थः । उपमालंकारः ॥ २ ॥

अथ सप्तदशमी राज्ञां क्रोधानुभावानाह—

अलक्ष्यत क्षणदलिताङ्गदे गदे करोदरप्रहितनिजांसधामनि ।

समुल्लसच्छकलितपाटलोपलैः स्फुलिङ्गवान्स्फुटमिव कोपपावकः ३

अलक्ष्यतेत्यादि ॥ करोदरप्रहितं पाणितलास्फालितं निजमंसधाम स्वांस-
प्रदेशो येन तस्मिन् । अत एव क्षणादलिताङ्गदे भग्नकेयूरे गदे गदाख्ये कृष्णा-
नुजे समुल्लसद्भिरुपतद्भिः शकलितैः शकलीकृतैर्दलदङ्गदगलितैः पाटलोपलैः
पद्मरागैः कोपपावकः स्फुलिङ्गवानिव स्फुटं व्यक्तमलक्ष्यतेत्युत्प्रेक्षा । 'त्रिषु
स्फुलिङ्गोऽग्निकणः' इत्यमरः ॥ ३ ॥

अवज्ञया यदहसदुच्चकैर्बलः समुल्लसद्दशनमयूखमण्डलः ।

रुपारुणीकृतमपि तेन तत्क्षणं निजं वपुः पुनरनयन्निजां रुचिम् ॥४॥

अवज्ञयेति ॥ बलो बलभद्रः समुल्लसत्समन्ततः प्रसरद्दशनमयूखमण्डलं
दन्तरश्मिपटलं यस्य स सन् अवज्ञयाऽनादरेण उच्चैरहस्यदिति यत् तेन हासेन
रुपारुणीकृतमपि निजं वपुः तत्क्षणं तस्मिन्क्षणे । अत्यन्तसंयोगे द्वितीया । पुन-
र्निजां रुचिं धावत्यमेवानयत् । अत्र वपुषः स्वधावत्यत्यागेन दन्तुधावत्यस्त्रीका-
रात्तद्गुणालंकारः । 'तद्गुणः स्वगुणत्यागादन्योऽकृष्टगुणाश्रयात्' इति लक्षणात् ॥४॥

यदुत्पतत्पृथुतरहारमण्डलं व्यवर्तत द्रुतमभिदूतमुल्लुङ्गकः ।

बृहच्छिलातलकठिनांसघट्टितं ततोऽभवद्भ्रमितमिवाखिलं सैदः ५

यदिति ॥ उल्लुङ्गको नाम राजा उत्पतदुल्लुङ्गपृथुतरं हारमण्डलं मुक्ताकलापो
यस्मिन्कर्मणि तद्यथा तथा अभिदूतं दूताभिमुखं व्यवर्तत विवृत्त इति द्रुतं यत्
ततो विवर्तनादखिलं सैदः बृहता शिलातलकठिनेनांसेन स्कन्धेन घट्टितं भ्रमि-
तमिवाभवत् । विवर्तवेगवशोत्थादंसघट्टनाद्भ्रमितमिवाभूदित्युत्प्रेक्षा ॥ ५ ॥

प्रकुप्यतः श्वसनसमीरणाहतिस्फुटोष्मभिस्तनुवसनान्तमारुतैः ।

युधाजितः कृतपरितूर्णवीजनं पुनस्तरां वदनसरोजमसिदत् ॥ ६ ॥

प्रकुप्यत इति ॥ प्रकुप्यतोऽतिकुप्यतो युधाजितो नाम राज्ञो वदनसरोजं
श्वसनसमीरणस्य निःश्वासमारुतस्याहतिभिः स्फुटः प्रकट ऊष्मा उष्णत्वं येषां ते
तैः तनुवसनान्तमारुतैः सूक्ष्मवस्त्राञ्जलवातैः कृतं परितूर्णवीजनं शीघ्रविधूननं
यस्य तत् । अतिशीघ्रं वीज्यमानमपीत्यर्थः । पुनस्तरां पुनरलुन्तम् । अव्ययादा-

मुप्रत्ययः । अस्विदस्विद्यति स्म । स्विदेतुङि पुषादिस्वादङ्प्रत्ययः । अत्रोप्-
विशेषणगत्या स्वेदहेतुत्वात्काव्यलिङ्गम्, वीजनेऽपि स्वेद इति विरोधः । विजि-
रथं चुरादिष्वन्वेषणीयः ॥ ६ ॥

प्रजापतिकृतुनिधनार्थमुत्थितं न्यतर्कयञ्जरमिव रौद्रमुद्धतम् ।

समुद्यतं सपदि वधाय विद्विषामतिक्रुधं निषधमनौषधं जनः ॥ ७ ॥

प्रजेति ॥ जनः सपदि विद्विषां वधाय समुद्यतमुद्युक्तं उद्धतं तीव्रम् अत
एवातिक्रुधमधिकक्रोधि । अनौषधम् । अप्रतीकारमित्यर्थः । निषधं निषधाय
नृपं प्रजापतिकृतुनिधनार्थं दक्षाध्वरध्वंसनार्थमुत्थितं रुद्रस्यैवं रौद्रं रुद्रमन्वन्धिनं
ज्वरमिव वीरभद्ररूपिणमित्यर्थः । व्यतर्कयत् । अयं राज्ञोऽपि प्रजापतिव्या-
प्त्युतः प्रजापतिकृतुनिधनार्थमुत्थितः साक्षादक्षाध्वरविध्वंसी वीरभद्र एवायमि-
त्युत्प्रेक्षितवानित्यर्थः । उपमा ॥ ७ ॥

परस्परं परिकुपितस्य पिपतः क्षतोर्मिकाकनकपरागपङ्किलम् ।

करद्वयं सपदि सुधन्वनो निर्जनारतन्वुतिभिर्गन्धायताम्बुभिः ॥ ८ ॥

परस्परमिति ॥ परिकुपितस्यातिरुद्धस्य अत एव परस्परं पिपतः पीडयतः ।
करद्वयमित्यर्थः । सपदि सुधन्वनो राज्ञः क्षतानां पिष्टानामूर्मिकाणामङ्गुलीय-
कानां कनकपरागेन सुवर्णचूर्णेन पङ्किलं पङ्कवत् । पिच्छादित्वान्मन्वर्थाय हल-
च्प्रत्ययः । 'अङ्गुलीयकमूर्मिका' इत्यमरः । करद्वयं पाणियुग्मं निर्जनः करद्वयज-
न्यैरेवानारतन्वुतिभिरविरतम्बुभिः स्वेदोदकैर्गन्धायताक्षाल्यत । 'धावु
गतिशुचोः' इति धातोः कर्मणि लङ् । अत्रोर्मिकाणां करद्वयस्य च परागव-
पङ्किलत्वासंबन्धेऽपि संबन्धोक्तेरतिशयोक्ती तयोः संकरः ॥ ८ ॥

निरायतामनलशिखौज्ज्वालां ज्वलन्नखप्रभाकृतपरिवेपसंपदम् ।

अविभ्रमद्भ्रमदनलोल्मुकाकृतिं प्रदेशिनीं जगदिव दग्धुमाहुकिः ९

निरिति ॥ आहुकिर्नाम राज्ञा निरायतां प्रसारितां अनलशिखाम्निज्वालां
तद्वदुज्ज्वालां ज्वलन्तीभिर्नखप्रभाभिः कृता परिवेपसंपरिधिशोभा यस्यास्ताम् ।
अत एव भ्रमनोऽनलोल्मुकस्यालातस्यैवाकृतिः संस्थानं यस्यास्ताम् । 'अङ्गारो-
ऽलातमुल्मुकम्' इत्यमरः । प्रदेशिनीं जगद्दग्धुमिवेत्युपप्रेक्षा । अविभ्रमद्भ्रमवति
स्म । भ्रमेणौ चङ् । दूतमन्तर्जनाय आभ्यमाणनखप्रभापटला तर्जनी जगद्वाहाय
आभ्यमाणाऽलातचक्रवदलक्ष्यतेत्यर्थः ॥ ९ ॥

दुरीक्षतामभजत मन्मथस्तथा यथा पुरा परिचितदाहधार्षया ।

ध्रुवं पुरः सशरममुं तृतीयया हरोऽपि न व्यसहत वीक्षितुं दृशा १०

दुरीक्षतामिति ॥ मन्मथः प्रयुन्नावतारः कामस्तथा दुरीक्षतां दुर्दिनत्वम् ।
ईक्षतेः खलन्तात्तदप्रत्ययः । अभजत । यथा हरोऽपि पुरा पूर्वजन्मनि परिचित-

पाठा०-१ 'तैवेव तच्छब्द इति विशेषोक्त्येव संकरः । वीजनमित्येवार्थस्य
रूपकमिति केचित् । तस्माद्बीजनस्य एवायं चुरादिपु गवेष्टव्यः' .

मभ्यस्तं दाहधाष्ट्यं दहनसाहसं यस्यास्तथा तृतीयया दशा सशरममुं मन्मथं
ध्रुवं पुनर्वाक्षिनुं न व्यसहत न शक्तः । 'परिनिविभ्यः सेवसितसयसिबुसहसुद-
स्तुखञ्जाम्' (८।३।७०) 'सिवादीनां वाङ्मयवायेऽपि' (८।३।७१) इति
विकल्पान्न पत्यम् । अनयोत्प्रेक्षया रुद्रस्यापि भीषणः किमुतान्येषामिति वस्तु
व्यज्यते ॥ १० ॥

विचिन्तयन्नुपनतमाहवं रसादुरः स्फुरत्तनुरुहमग्रपाणिना ।

परामृशत्कठिनकठोरकामिनीकुचस्थलप्रमुषितचन्दनं पृथुः ॥११॥

विचिन्तयन्निति ॥ पृथुर्नाम राजा उपनतं प्राप्तमाहवं युद्धं रसाद्रणरागा-
द्विचिन्तयन् कदेति ध्यायन् कठिनेन कर्कशेन कठोरेण प्रवृद्धेन कामिन्याः कुच-
स्थलेन प्रमुषितमपहतं चन्दनं यस्य तत् । एतेनास्य सुरतसमरयोः समरसत्वं
व्यज्यते । अत एव स्फुरत्तनुरुहमुदञ्चत्पुलकमुरः अग्रश्चासौ पाणिश्चेति समाना-
धिकरणसमासः । अत एव 'हस्ताग्राग्रहस्तादयो गुणगुणिनोर्भेदाभेदयो'रिति
वामनः । तेनाग्रपाणिना पाणितलेन परामृशत्परामृष्टवान् । रणकण्डूलपाणि-
त्वादिति भावः । अत एव यदन्येषां रोपजनकं दूतवाक्यं तदागामिरणकारण-
तयास्य हर्षहेतुरिति श्लोकार्थः ॥ ११ ॥

विलङ्घितस्थितिमभिवीक्ष्य रूक्षया

रिपोर्गिरा गुरुमपि गान्दिनीसुतम् ।

जनैस्तदा युगपरिवर्तवायुभि-

विवर्तिता गिरिपतयः प्रतीयिरे ॥ १२ ॥

विलङ्घितेति ॥ गुरुं स्वभावतो धीरमपि सन्तं रूक्षया परुषया रिपोर्गिरा
दूतवाचा विलङ्घितस्थितिमुलङ्घितमर्यादं क्रोधादुन्मर्यादम् । विकुर्वाणमित्यर्थः ।
गान्दिनीसुतमक्रूरमभिवीक्ष्य जनैस्तदा अक्रूरविक्रियालोकेनसमये युगपरिवर्तवा-
युभिः कल्पान्तवातैर्विवर्तिताः स्थानादुच्चालिता गिरिपतयोऽद्वयः प्रतीयिरे विश-
श्वासिरे । अक्रूरविक्रियादर्शनाद्विरिचलनमपि युगान्ते संभावितमेवेति जनैर्विश्वस्त-
मित्यर्थः । 'प्रत्ययोऽधीनशपथज्ञानविश्वासहेतुषु' इत्यमरः । प्रतिपूर्वादिणः कर्मणि
लिट् । अत्र कल्पान्ते गिरिचलनविक्रियाकल्पेयमक्रूरविक्रियेति वाक्यभेदेन
सादृश्याक्षेपाभिदर्शनालंकारः । तेनाक्रूरस्य लोकोत्तरं धैर्यं नैसर्गिकमिति वस्तु
व्यज्यते ॥ १२ ॥

विवर्तयन्मदकलुपीकृते दृशौ कराहतक्षितिकृतभैरवारवः ।

क्रुधा दधत्तनुमतिलोहिनीमभूत्प्रसेनजिद्वज इव गैरिकारुणः ॥१३॥

विवर्तयन्निति ॥ मदो मद्यविकारो दानं च । 'मदो मद्येभदानयोः' इति
विश्वः । तेन कलुपीकृत आकुलीकृते दृशौ विवर्तयन्पूर्वगुण्यन्करेण पाणिना शुण्डा-
दण्डेन चाहतायां क्षितौ भूमौ कृतो भैरवारवो भयंकरध्वनिर्ध्वनयः सः । क्रोधा-
त्सध्वानं करेण क्षितिमाघ्नन्नित्यर्थः । क्रुधा क्रोधेन अतिलोहिनीमतिलोहिताम् ।

‘वर्णादनुदात्तात्तोपधात्तो नः’ (४।१।३९) इति विकल्पान्ङीप् तकारस्य च नकारः । तनुं वपुर्दधत्प्रसेनजिज्ञाम राजा गरिकारुणो धातुरक्तो गज इवाभूत् । सद्बलक्षयतेत्यर्थः ॥ १३ ॥

सकुङ्कुमैरविरलमम्बुबिन्दुभिर्गवेषणः परिणतदाडिमारुणैः ।

स मत्सरस्फुटितवपुर्विनिःसृतैर्बभौ चिरं निचित इवासृजां लवैः १४

सकुङ्कुमैरिति ॥ स प्रसिद्धो गवेषणो नाम राजा सकुङ्कुमैः सर्वाङ्गीण-
कश्मीरजलेपैरित्यर्थः । अत एव परिणतदाडिमारुणैः परिपक्वदाडिमबीजरैरम्बु-
बिन्दुभिः । क्रोधसारिवक्त्रैः स्वेदबिन्दुभिरित्यर्थः । मत्सरणान्तःसंभृतेनास्युक्त-
वैरेण स्फुटिताग्निभिर्झाद्वपुषो विनिःसृतरसृजां लवैरगृग्विन्दुभिरविरलं निरन्तरं
निचितो व्यास इव चिरं बभौ । उपप्रेक्षा ॥ १४ ॥

ससंभ्रमं चरणतलाभिताडनस्फुटन्महीविवरवितीर्णवर्मभिः ।

रवेः करैरनुचिततापितोरगं प्रकाशतां शिनिरनयद्रसातलम् ॥१५॥

ससंभ्रममिति ॥ शिनिः सात्यकः पितामहः ससंभ्रमं समन्वरं चरणतला-
भिताडनेन पादतलाभिघातेन स्फुटन्त्या दलन्त्या मद्या विवरैश्छिद्रैर्वितीर्णवर्म-
भिर्दत्तमार्गैः । तदप्रसरणैरित्यर्थः । रवेः करैरनुचितं पूर्वमपरिचितमिदं यथा तथा
तापिताः संतापं गमिता उरगा यस्मिंस्तत् रसातलं प्रकाशतां प्रकटन्वमनयत् ।
अत्र महीरविकरोरगरसातलानां क्रमेण स्फुटनान्तःप्रवेशतापप्रकाशनैरसंबन्धेऽपि
संबन्धोक्तेरतिशयोक्तिः । पादाहननैरमानुषीं नीयतां व्रजति स्मेति ध्वनिः ॥१५॥

प्रतिक्षणं विधुवति शारणे शिरः शिखिद्युतः कनककिरीटरश्मयः ।

अशङ्कितं युधमधुना विशन्त्वमी क्षमापतीनिति निरराजयन्निव १६

प्रतीति ॥ शारणे नाम राज्ञि प्रतिक्षणं शिरो विधुवति क्रोधात्कम्पयति
सति । ध्रुवस्तौदादिकालटः शत्रादेशः ‘अचि श्रुधातु-’ (६।४।७७) इत्यादिनो-
वङ्गदेशः । शिखिवह्नयोतन्त इति शिखिद्युतोऽग्निप्रभाः । क्विप् । कनककिरीट-
रश्मयो नीराजनकर्तारः अमी भूपाः अधुना अशङ्कितं निःशङ्कं युधमाजिम् ।
‘सामित्याजिसमिद्युधः’ इत्यमरः । विशन्तिवति क्षमापतीक्षिरराजयन्निव नीरा-
जयन्ति स्मेत्युपप्रेक्षा । ‘नीराजनात्स्याद्विजय’ इत्यागमः ॥ १६ ॥

दधौ चलत्पृथुरसनं विवक्षया विदारितं विततवृहद्भुजालतः ।

विदूरथः प्रतिभयमास्यकंदरं चलत्फणाधरमिव कोटरं तरुः ॥१७॥

दधाविति ॥ वितते विस्तृते वृहत्यां भुजे लते इव यस्य स विदूरथो नाम
राजा । विवक्षया किमपि वक्तुमिच्छया विदारितं व्याप्तं अत एव चलन्ती
पृथुर्महती रसना जिह्वा यस्मिंस्तम् । ‘रसजा रसना जिह्वा’ इत्यमरः । प्रतिभयं
भयकरमास्यं कंदरं इवास्यकंदरस्तम् । ‘दरी तु कंदरो वा स्त्री’ इत्यमरः । तरुः
चलन्फणाधरः फणी यस्मिंस्तत्कोटरमिव । ‘निष्कुहः कोटरं वा ना’ इत्यमरः ।
दधौ । श्रान्ती पूर्णायमा ॥ १७ ॥

समाकुले सदसि तथापि विक्रियां मनोऽगमन्न मुरभिदः परोदितैः ।
घनाम्बुभिर्वहुलितनिम्नगाजलैर्जलं न हि व्रजति विकारमम्बुधेः १८

समाकुल इति ॥ परोदितैः शत्रुवाक्यैः सदसि आस्थाने तथा समाकुले
क्षुभितेऽपि मुरभिदो हरेर्मनो विक्रियां क्षोभं नागमत् । तथा हि—बहुलितानि
बहुलीकृतानि क्षोभितानि निम्नगाजलानि यैस्तर्धनाम्बुभिर्मधोदकैरम्बुधेर्जलं
विकारं न व्रजति । यथा वर्षोदकैर्नद्यः क्षुभ्यन्ति न समुद्रस्तद्वदिति भावः ।
दृष्टान्तालंकारः ॥ १८ ॥

परानमी यदपवदन्त आत्मनः स्तुवन्ति च स्थितिरसतामसाविति ।
निनाय नो विकृतिमविसितः स्मितं मुखं शरच्छशधरमुग्धमुद्वहः ॥

परानिति ॥ अमी खलाः परानन्यानपवदन्ते निन्दन्ति । ‘अपाद्दः’ (१।३।
७३) इत्यात्मनेपदम् । आत्मनः स्वान् स्तुवन्ति चेति यत् असावसतां खलानां
स्थितिः प्रकृतिरिति । इति मत्वेत्यर्थः । गम्यमानार्थत्वादप्रयोगः । अन्यथा
पौनरुक्त्यमित्यालंकारिकाः । विस्मितो न भवतीत्यविस्मितो दूतप्रलापैर्न विस्मयं
न गतः उद्धवः । स्मितं स्मेरम् । उभयत्र कर्तरि क्तः । अत एव शरच्छशधर-
मुग्धं शरदिन्दुसुन्दरमित्युपमा । मुखं विकृतिं न निनाय न प्रापयामास । न
हि महतां निन्दा स्तुतिर्वा विकारकारणमिति भावः ॥ १९ ॥

निराकृते यदुभिरिति प्रकोपिभिः स्पशे शनैर्गतवति तत्र विद्विषाम् ।
मुरद्विषः स्यनितं भयानकानकं बलं क्षणादथ समनह्यताजये ॥२०॥

निराकृत इति ॥ तत्र सदसि इतीत्यर्थं प्रकोपिभिरतिकुद्धैर्यदुभिः विद्विषां
स्पशे चरे । ‘अपसर्पश्चरः स्पशः’ इत्यमरः । निराकृते धिक्कृते शनैर्गतवति
गच्छति सति । सागसोऽपि दूतस्यावध्यत्वादिति भावः । अथ दूतगमनानन्तरं
स्यनितेन ध्वनिना भयानका भयंकरा आनकाः पटहा यस्मिन्स्तनुरद्विषो बलं
क्षणादाजये युद्धाय समनह्यत संनद्धम् ॥ २० ॥

मुहुः प्रतिस्खलितपरायुधा युधि स्थवीयसीरचलनितम्बनिर्भराः ।
अदंशयन्नरहितशौर्यदंशनास्तनूरयं नय इति वृष्णिभूभृतः ॥ २१ ॥

मुहुरिति ॥ वृष्णिभूभृतो यादवनरेन्द्राः मुहुरसकृद्युधि प्रतिस्खलितपरा-
युधाः भग्नप्रतिपक्षायुधाः स्थवीयसीः स्थूलतराः । पराक्रमानुरूपप्रकर्षवतीरि-
त्यर्थः । ‘स्थूलदूर-’ (६।४।१५६) इत्यादिना पूर्वस्य गुणलोपो । अचलनितम्ब-
निर्भरा अद्रिकटकनिविडाः । अन्तःसारवतीरित्यर्थः । अरहितमव्यक्तं शौर्यमेव
दंशनं वर्म यासां तास्तनूर्देहान् अयं नय इति वर्मधारणं नीतिरिति हेतोः न तु
भयादिति भावः । अदंशयन्नवर्मयन् । दंशेरनुदात्तेत्वात्परस्मैपदं चिन्त्यमित्याहुः ।
अत एव भट्टमल्लः—‘संवर्मयति संनह्यात्मने सज्जतीत्यमी । संदंशते दंशयते
संनहा पदपञ्चकम् ॥’ इति । केचित्तु चुरादिभूभयपदिषु पठन्ति । अत्र साभि-
प्रायविशेषणत्वात्परिकरालंकारः ॥ २१ ॥

दुरुद्धहाः क्षणमपरैस्तदन्तरे णश्रवादुपचयमाशु बिभ्रति ।

महीभुजां महिमभृतां न संममुदोऽन्तरा वपुषि बहिश्च कञ्चुकाः २२

दुरुद्धहा इति ॥ महिमभृतामैश्वर्यवतां महीभुजां राज्ञां संबन्धिनी ण-
श्रवादुद्धध्वणादाशु शीघ्रमुपचयं वृद्धिं बिभ्रति बिभ्रणे वपुषि अपरैरन्यैः
क्षणं क्षणमपि दुरुद्धहा दुर्भराः मुदः संतोषाः अन्तरा अन्तराले न संममुः ।
बहिः कञ्चुकाश्च न संममुः न मान्ति स्म । नायतन्तेत्यर्थः । पूर्वत्र आधेयाधि-
क्यादुत्तरत्राधाराधिक्यादिति विवेकः । अत्र मुदां कञ्चुकानां च प्रकृतानामेव
विशेषणसाम्यादाप्यगतायां केवलकृतास्पदा नुत्ययोगिता ॥ २२ ॥

सकल्पनं द्विरदगणं वरूथिनस्तुरङ्गिणो जयनयुजश्च वाजिनः ।

त्वरायुजः स्वयमपि कुर्वतो नृपाः पुनःपुनस्तदधिकृतानतत्वरन् २३

सकल्पनमिति ॥ द्विरदगणं सह कल्पनया सकल्पनं यथोचितमनाहस-
हितम् । 'कल्पना सज्जना समे' इत्यमरः । वरूथो रथगुप्तिरेषामस्मीति वरू-
थिनो रथान् । 'रथगुप्तिर्वरूथो ना' इत्यमरः । तुरङ्गिणोऽश्वयुक्तान् वाजिनोऽश्वान्
जयनयुजः पत्ययनादिमंयुक्तान् । संपदादिभ्यः क्तिप् । 'जयनं स्यात्तुरङ्गादिमं-
नाहे विजयेऽपि च' इति विश्वः । स्वयं त्वरायुजः त्वरायुक्तान् स्वतः कुर्वतोऽपि ।
स्वत एव त्वरया कुर्वाणानपीत्यर्थः । तदधिकृतानहस्यादिषु नियुक्तपुरुषानृपाः
पुनः पुनरतत्वरन्त्वरयन्ति स्म । तेषां तथा रणांस्त्वयादिति भद्रः । त्वरेणो चडि
'अस्मृदृत्वरप्रथमदस्त्वन्शाम्' (७।४।१५) इत्यभ्यासस्याकारः ॥ २३ ॥

युधे परैः सह दृढवद्वकक्षया कलक्कणन्मधुपकुलोपगीतया ।

अदीयत द्विपघटयां सवारिभिः करोदङ्गैः स्वयमथ दानमक्षयम् २४

युध इति ॥ अथ परैः सह युधे युद्धाय दृढवद्वा कक्षा मध्यबन्धनं यस्या-
स्तया । 'कक्षा वृहत्तिकायां स्यात्काट्यां मध्येभयबन्धने' इति विश्वः । अन्यत्र
दृढोद्योगायेत्यर्थः । कलं कणता मधुपकुलेनालिगणेनोपगीतया वन्दिमागधस्तुतया
चेति गम्यते । द्विपघटया कर्ष्या स्वयं सवारिभिः सोदङ्गैः करोदङ्गैः पुष्कराग्रैः
पाणिनलाग्रैश्चाक्षयमपरिमितं दानं मदः अदीयत, दानं द्रव्यं चादीयत दत्तम् । अत्र
प्रस्तुतगजघटाविशेषणसाम्येनाप्रस्तुतदानकर्तृप्रतीतिः समासोक्तिरलंकारः ॥ २४ ॥

सुमेखलाः सिततरदन्तचारवः समुल्लमत्तनुपरिधानसंपदः ।

रणैपिणां पुलकभृतोऽधिकंधरं ललम्बिरे मदसिलताः प्रिया इव २५

सुमेखला इति ॥ शोभना मेखला बन्धनसूत्राणि काश्यश्च यासां ताः
सुमेखलाः । 'मेखला खड्गबन्धे स्यात्काञ्चीशैलनितम्बयोः' इति विश्वः । सित-
तरदन्तर्दन्तमयत्वरुभिर्दशनैश्च चारवः उल्लसन्त्यः तनवः सूक्ष्माः परिधान-
संपदः कोशसंपदो वस्त्रसंपदश्च यासां ताः पुलकभृतः छायाभृतः रोमाञ्चधारि-
ण्यश्च सदसिलताः चारुखड्गवहयः प्रिया इव रणैपिणां रणाकाङ्क्षिणां कंधरास्व-

भिकंधरमधिकण्ठम् । विभक्त्यर्थेऽव्ययीभावः । ललम्बिरे । लम्बा इत्यर्थः ।
श्लेषः श्लिष्टोपमा वा मतभेदात् ॥ २५ ॥

मनोहरैः प्रकृतिमनोरमाकृतिर्भयप्रदैः समितिषु भीमदर्शनः ।

सदैवतैः सततमथानपायिभिर्निजाङ्गवन्मुरजिदसेव्यतायुधैः ॥२६॥

मनोहरैरिति ॥ अथ प्रकृतिमनोरमाकृतिः स्वभावसुन्दरमूर्तिः समितिषु
युद्धेषु भीमं दर्शनं यस्य स भीमदर्शनो मुरजिद्धरिः मनोहरैः प्रकृतिमनोहरैः
समितिषु भयप्रदैः सदैवतैः अधिदेवतायुक्तैः सततमनपायिभिरायुधैः शास्त्रा-
दिभिर्निजाङ्गवत्पृथगवस्थितैः शरीरैरिवेत्युत्प्रेक्षा । असेव्यत सेवितः ॥ २६ ॥

अवारितं गतमुभयेषु भूरिशः क्षमाभृतामथ कटकान्तरेष्वपि ।

मुहुर्युधि क्षतमुरशत्रुशोणितप्लुतप्रार्धिं रथमधिरोहति स्म सः ॥२७॥

अवारितमिति ॥ अथायुधसंनिधानानन्तरं स हरिरुभयेषु द्वयेषु । द्विवि-
धेऽप्येत्यर्थः । क्षमाभृतां राज्ञां, गिरीणां च कटकान्तरेष्वपि शिबिराभ्यन्तरेषु,
नितम्बावकाशेषु च भूरिशो बहुशः अवारितमप्रतिहतं गतं प्रस्थितं मुहुरस-
कृद्युधि क्षतानां मुरशत्रूणामसुराणां शोणितैः प्लुताः सिक्ताः प्रधयो नेमयो
यस्य तम् । ‘चक्रधारा प्रधिर्नेमिः’ इति हलायुधः । रथमधिरोहति स्म
आसुरोह ॥ २७ ॥

उपेत्य च स्वनगुरुपक्षमारुतं दिवस्तिवषा कपिशितदूरदिञ्जुखः ।

प्रकम्पितस्थिरतरयष्टि तत्क्षणं पतत्पतिः पदमधिकेतनं दधौ ॥२८॥

उपेत्येति ॥ किंचेति चार्थः । पतत्पतिरण्डजमण्डलेश्वरः । ‘पतत्पन्नरथा-
ण्डजाः’ इत्यमरः । त्विषा कान्त्या कपिशितानि कपिशिकृतानि दूराणि दिञ्जु-
खानि येन सः । स्वनेन गुरुर्महान्पक्षमारुतो यस्मिन्कर्मणि तत्तथा दिवः स्वर्गो-
दुपेत्यागत्य तत्क्षणं तस्मिन्क्षणे प्रकम्पिता स्थिरतरा निश्चला यष्टिरावास-
स्तम्भो यस्मिन्स्तत्तथा अधिकेतनं केतने । विभक्त्यर्थेऽव्ययीभावः । पदं दधौ
तिहितवान् ॥ २८ ॥

गभीरतांविजितमृदङ्गनादया स्वनश्रिया हतरिपुहंसहर्षया ।

प्रमोदयन्नथ मुखरान्कलापिनः प्रतिष्ठते नवघनवद्रथः स्म सः ॥२९॥

गभीरतेति ॥ अथ गरुडागमनानन्तरं स रथो नवघनवत् नवघनेन नवाम्बु-
देन तुल्यम् । ‘तेन तुल्यम्-’ (५।१।११५) इति वक्तिप्रत्ययः । गभीरतया
गाम्भीर्येण विजितो मृदङ्गनादो यया तथा हतो रिपुहंसानां हंसानामिव रिपूणां
हर्षो यया तथा स्वनश्रिया ध्वनिसंपदा मुखरान्कूजतः कलापिनो मयूरान्प्रमोदयन्

प्रतिष्ठते स्म प्रतस्थे । 'समवप्रविभ्यः स्थः' (१।३।२२) इत्यात्मनेपदम् । 'लट् स्ते' (३।२।११८) इति भूते लट् । तद्धितगता आन्ती पूर्णोपमा ॥ २९ ॥

निरन्तरस्थगितदिगन्तरं ततः समुच्चलद्बलमवलोकयञ्जनः ।

विकौतुकः प्रकृतमहाप्लवेऽभवद्विशृङ्खलं प्रचलितसिन्धुवारिणि ॥ ३० ॥

निरन्तरेति ॥ ततो रथप्रस्थानानन्तरं निरन्तरं नीरन्ध्रं स्थगितान्याच्छा-
दितानि दिगन्तराणि येन तत् । समुच्चलत् प्रतिष्ठमानं तद्बलं सैन्यमवलोकयन्
जनो लोकः प्रकृतः प्रकान्तो महाप्लवो महापूरो जगत्संप्लवरूपो येन तस्मिन्
विशृङ्खलमप्रतिघातं प्रचलितं क्षुभितं यस्मिन्धोरब्धेर्वारि तस्मिन्विकौतुको निवृ-
त्तकौतूहलोऽभवत् । कल्पान्तक्षुभितवारिधेर्वारिवच्च तद्बलं सकलजगत्संहारश-
ङ्क्यालक्ष्यतेत्यर्थः । अत्रान्यदर्शनादन्यदिदृक्षानिवृत्तेर्बलवारिधिवारिणोरेकप्राप्तेषु
बाधासादृश्यास्येपाद्वाक्यभेदेन प्रतिविम्बकरणाच्चिदर्शनालंकारः ॥ ३० ॥

बवृंहिरे गजपतयो महानकाः प्रदध्वनुर्जयतुरगा जिहेषिरे ।

असंभवद्विरिवरगह्वरैरभूत्तदा र्वैर्दलित इव स्व आश्रयः ॥ ३१ ॥

बवृंहिरिति ॥ गजपतयो बवृंहिरे बवृंहुः । वृंहणं चकुरित्यर्थः । 'वृहि
वृद्धौ शब्दे च' आत्मनेपदं चिन्त्यम् । अत एव भट्टमलः - 'हेपते हेपतेऽश्वाणां
हस्तिनां वृंहतीति च' इति । महानकाः प्रदध्वनुः । जयशीलास्तुरगा जयतुरगा
जिहेषिरे । हेपां चकुरित्यर्थः । 'हेप हेपृ अव्यक्ते शब्दे' । तदा तस्मिन्काले अ-
संभवन्त्यन्तर्धानुमपर्यामुवन्ति गिरिवरगह्वराणि येषां तेः गिरिवरगह्वरेषु अमाद्भिः ।
अवर्तमानैरित्यर्थः । र्वैर्बवृंहणादिघोषैः । स्व आश्रयः स्वसमवायिकारणमाकाशो
दलित इव विदारित इवाभूदित्युपेक्षा । तथा तेषामतिनीव्रत्वं व्यज्यते ॥ ३१ ॥

अनारतं रसति जयाय दुन्दुभा मधुद्विपः फलदलघुप्रतिस्वनैः ।

विनिष्पतन्मृगपतिभिर्गुह्यामुखैर्गताः परां मुदमहमन्निवाद्रयः ॥ ३२ ॥

अनारतमिति ॥ मधुद्विपो हरः दुन्दुभा रणभेयां जयायानारतमश्रान्तं
रसति ध्वनति सति फलन्तः सक्रामन्तोऽलवयो महान्तः प्रतिस्वनाः प्रतिध्व-
नयो येषु तैः विनिष्पतन्तः शोभास्त्रिर्गच्छन्तः मृगपतयः सिंहा येभ्यस्तैर्गुहा-
भिरेव मुखैर्द्रयः परां मुदं गताः सन्तः अहसन्निव । सिंहानां धावत्याङ्गनि-
योगाच्च हसनोत्प्रेक्षा ॥ ३२ ॥

जडीकृतश्रवणपथे दिवौकसां चमूरवे विशति सुराद्रिकंदराः ।

अनर्थकैरजनि विदग्धकामिनीरतान्तरक्वणितविलासकौशलैः ॥ ३३ ॥

जडीकृतेति ॥ दिवमोको येषां तेषां दिवौकसां देवानाम् । कंदरान्तर्गताना-
मित्यर्थः । जडीकृतश्रवणपथे वधिरीकृतश्रोत्रमार्गे । सापेक्षत्वेऽपि गमकत्वात्स-
मासः । चमूरवे सेनाघोषे सुराद्रिकंदराः मेरुगह्वराणि विशति सति । विदग्ध-
कामिनीनां प्रौढाङ्गनानां रतान्तरे सुरतमध्ये क्वणितविलासाः कूजितसंपदस्तासु

यानि कौशलानि तैरनर्थकैरजनि जातम् । प्रेयसां बाधिर्यादिति भावः । अत्र श्रोत्रजाड्यस्य विशेषणगत्या कणितानर्थक्यहेतुत्वात्काव्यलिङ्गम् । तदुपजीवितेन कणितानामानर्थक्यासंबन्धेऽपि तत्संबन्धोक्तेरतिशयोक्त्युत्पादनयोरङ्गाङ्गिभावेन संकरः ॥ ३३ ॥

अरातिभिर्युधि सहयुध्वनो हताञ्जिघृक्षवः श्रुतरणतूर्यनिःस्वनाः ।
अकुर्वत प्रथमसमागमोचितं चिरोज्झितं सुरगणिकाः प्रसाधनम् ३४

अरातिभिरिति ॥ सह युध्यन्त इति तान्महयुध्वनः । 'सहे च' (३।२। ९६) इति कनिष् । अत एवारातिभिर्युधि हतान् जिघृक्षवो ग्रहीतुमिच्छवः स्वयं-वरणकामाः । ग्रहेः सन्नन्तादुप्रत्ययः । सुरगणिका अप्सरसः श्रुतरणतूर्यनिःस्वनाः सत्यश्चिरोज्झितम् । प्रायेण प्रवीरसंवादाभावादिति भावः । प्रथमसमागमोचितम् । अतिमोहनमित्यर्थः । प्राथम्यं च पुंसामिदं प्रथमत्वादिति भावः । प्रसाधनमकुर्वत । परिष्कृतवत्य इत्यर्थः । 'प्रतिकर्म प्रसाधनम्' इत्यमरः । अत्र स्वयंवरणतूर्यश्रवणयोर्विशेषणगत्या प्रसाधनहेतुत्वात्काव्यलिङ्गम् ॥ ३४ ॥

प्रचोदिताः परिचितयन्तु कर्मभिर्निषादिभिर्विदितयताङ्कुशक्रियैः ।
गजाः सकृन्करतल्लोलनालिकाहता मुहुः प्रणदितघण्टमाययुः ३५

प्रचोदिता इति ॥ परिचितं यन्तु कर्म सादिकृत्यं यैस्तैः । स्वभ्यस्तगजशास्त्रै-रित्यर्थः । अत एव विदिते यताङ्कुशक्रिये यतयाताख्ये पादाङ्कुशकर्मणी यैस्तैः । 'पादकर्म यतं प्रोक्तं यातमङ्कुशवारणम्' इति हलानुधः । निषादिभिर्यन्तुभिः प्रचोदिताः प्रेरिता गजाः सकृदेकवारमेव करतल्लोलाभिः पाणितलचलिताभिर्नालिकाभिरन्तर्नाडिकाभिः हतास्ताडिताः तथापि मुहुः प्रणदिता असकृद्भ्रान्ती वण्टा यस्मिन्कर्मणि तत्तथा आययुः प्रस्थातुमागताः । स्वभावोक्तिः ॥ ३५ ॥

सविक्रमक्रमणचलैरितस्ततः प्रकीर्णकैः क्षिपत इव क्षिते रजः ।
व्यरंसिपुर्न खलु जनस्य दृष्टयस्तुरंगमादभिनवभाण्डभारिणः ॥ ३६

सविक्रमेति ॥ सविक्रमेण साङ्ख्यविन्यासविशेषेण क्रमणेन गमनेन चलैः प्रकीर्णकैश्चामरैः । 'चामरं तु प्रकीर्णकम्' इत्यमरः । क्षिते रजः स्वखुरोद्धतमितस्ततः क्षिपतो निरस्यत इव स्थितादित्युपप्रेक्षा । अभिनवभाण्डभारिणः प्रत्यग्राभरणधारिणः । 'स्याद्भाण्डमश्वभरणे' इत्यमरः । तुरंगमात्तुरंगमेभ्यः । जातावेकवचनम् । 'जुगुप्साविरामप्रमादार्थानामुपसंख्यानम्' (वा०) इत्युपादानत्वम् । जनस्य दृष्टयो न व्यरंसिपुर्न विरताः खलु । रमेलुङि 'व्याङ्परिभ्यो रमः' (१।३। ८३) इति परस्मैपदं 'यमरमनमातां सक्च' (७।२। ७३) इति समिडागमौ । इटि 'नेटि' (७।२। ४) इति वृद्धिप्रतिषेधः ॥ ३६ ॥

अथ त्रिभिर्विशेषकेणाह —

चलाङ्गुलीकिसलयमुद्धतैः करैरनृत्यत स्फुटकृतकर्णतालया ।
मदोदकद्रवकटभित्तिसङ्गिभिः कलस्वरं मधुपगणैरगीयत ॥ ३७ ॥

चलेत्यादि ॥ स्फुटं कृतः कर्णतालः कर्णताडनं यया तथा द्विपघटया कर्ण्यो
चलाकुस्य एव किसलयो यस्मिन्कर्मणि तत्तथोद्धतैः करैर्हस्तैरनुसृत अनतिं । भावे
लङ् । तथा मदोदकेन द्रवास्वाद्रासु कटभिस्त्रिषु गण्डस्थलेषु सङ्गिभिर्गन्तैः
मधुपगणैर्भ्रमरगणैः कलस्वरं मधुरस्वरमगीयत गीतम् । भावे लङ् ॥ ३७ ॥

असिच्यत प्रशमितपांशुभिर्मही मदाम्बुभिर्धृतनवपूर्णकुम्भया ।
अवाद्यत श्रवणसुखं समुन्नमत्पयोधरध्वनिगुरु तूर्यमाननैः ॥ ३८ ॥

असिच्यतेति ॥ धृतौ नवौ पूर्णकुम्भौ शिरःपिण्डकलशौ यया तथा द्विपघ-
टया कर्ण्यौ । 'कुम्भौ घटेभमूधांशौ' इत्यमरः । प्रशमितपांशुभिर्मदाम्बुभिर्मही
पृथ्वी असिच्यत सिक्ता । आननंमुखः करणैः श्रवणयोः सुखयतीति सुखं सुख-
कर्म । 'सुखहेतौ सुखे सुखम्' इति शब्दार्णवे । समुन्नमत्पयोधरध्वनिगुरु उद्य-
न्मेघगर्जितगम्भीरं तूर्यमवाद्यत वादितम् । स्वमुखवृहणरेव तूर्यं संपादित-
मित्यर्थः ॥ ३८ ॥

उदासिरे पवनविधूतवासस्ततस्ततो गगनलिहश्च केतवः ।

यतः पुरः प्रतिरिपु शार्ङ्गिणः स्वयं व्यधीयत द्विपघटयेति मङ्गलं ३९
(विशेषकम् ।)

उदासिर इति ॥ पवनेन विधूतवासमः कश्चित्पटाः गगनलिहोऽभ्रं कपाः
केतवो ध्वजाश्च ततस्ततः तत्र तत्र उदासिरे उन्मिश्रा इतीत्यं द्विपघटया प्रतिरिपु
रिपून्प्रति । आभिमुख्येऽव्ययीभावः । यतो गच्छतः । इणो लटः शत्रादेशः ।
शार्ङ्गिणः पुरोऽग्रे स्वयं मङ्गलं व्यधीयत विहितम् । अत्र श्लोकत्रये प्रस्तुतद्विपघट-
विशेषणसाम्यादप्रस्तुतमङ्गलाचरणपरपुरन्ध्रीप्रतीनेः समामोक्तिरलंकारः ॥ ३९ ॥

न शून्यतामगमदमौ निवेशभूः प्रभृततां दधति बले चलत्यपि ।
पयस्यभिद्रवति भुवं युगावधौ सरित्पतिर्न हि समुपैति रिक्ततां ४०

नेति ॥ प्रभृततां भूमानं दधति दधाने बले सैन्ये चलति प्रतिष्ठमानेऽपि
असौ निवेशभूः सेनानिवेशभूमिः शून्यतां रिक्ततां नागमत् । तथा हि—युगा-
वधौ युगान्ते पयसि भुवमभिद्रवत्यभिप्लवमाने सति सरित्पतिः समुद्रो रिक्ततां
न समुपैति हि । दृष्टान्तालंकारः ॥ ४० ॥

यियासितामथ मधुभिद्विवस्वता जनो जरन्महिषविषाणधूसराम् ।
पुरः पतत्परबलरेणुमालिनीमलक्षयदिशमभिधूमितामिव ॥ ४१ ॥

यियासितामिति ॥ अथ मधुभिद्विररेव विवस्वान् तेन यियासितां यातु-
मिष्टां जिगमिषिताम् । यातेः सञ्जन्तात्कर्मणि क्तः । पततोऽभिधावतः परबलस्य
शत्रुसैन्यस्य रेणून् मलते धारयतीति तन्मालिनी । मलतेर्णिनिप्रत्ययः । अत एव
जरतो वृद्धस्य महिषस्य विषाणवद्धूसरां धूम्रां पुरोऽग्रे दिशमभितो धूमोऽस्याः
संजातस्त्रामभिधूमितामिव जनो लोकोऽलक्षयत् । मधुभिद्विवस्वतेति रूपकोत्था-

पिताऽग्रदिशि धूमितत्वोपेक्षेति संकरः । अत्राहुः—‘अङ्गारिणी दिग्गविविप्रयुक्ता यस्यां रविस्तिष्ठति सा प्रदीप्ता । प्रधूमिता यास्यति यां दिनेशः शेषाः प्रशस्ताः शुभदाश्च ताः स्युः ॥’ इति ॥ ४१ ॥

मनस्विनामुदितगुरुप्रतिश्रुतिः श्रुतस्तथा न निजमृदङ्गनिःस्वनः ।

यथा पुरःसमरसमुद्यतद्विषद्वलानकध्वनिरुदकर्षयन्मनः ॥ ४२ ॥

मनस्विनामिति ॥ उदिता उत्पन्ना गुरुर्गभीरा प्रतिश्रुतिः प्रतिध्वनिर्यस्य सः निजमृदङ्गनिःस्वनः स्वसेनातूर्यघोषः श्रुतः सन् तथा मनस्विनां मनो नोद-
कर्षयन्नाचकर्ष । कृषिरयं स्वार्थेऽप्यन्तः । यथा पुरोऽग्रे समरसमुद्यते समरोद्युक्ते
द्विषद्वले शत्रुसैन्ये ये आनकास्तेषां ध्वनिरुदकर्षयत् । एतेनैषां वीरस्थायी
महोत्साह उक्तः । अत्र भयंकरस्यापि परसैन्यघोषस्योत्साहजनकत्वं महावीरेषु
न विरुध्यत इति विरोधाभासोऽलंकारः । भीहेतौ सत्यपि भयानुत्पत्तेर्विशेषो-
क्तिर्विरुद्धकार्योत्पत्तेर्विषमभेदश्चेति संकरः ॥ ४२ ॥

यथा यथा पटहरवः समीपतामुपागमत्स हरिवराग्रतःसरः ।

तथा तथा हृषितवर्षुर्मुदाकुला द्विषां चमूर्जनि जनीव चेतसा ॥ ४३ ॥

यथा यथेति ॥ हरिर्वरो जामातेव हरिवरः । ‘वरो जामातृवर्ययोः’ इति
विश्वः । तस्याग्रतः सरतीत्यग्रतःसरोऽग्रेसरः । ‘पुरोऽग्रतोऽग्रेषु सर्तैः’ (३।२।१८)
इति टप्रत्ययः । स पूर्वोक्तः पटहरवो यथा यथा यावद्यावत् समीपतामासन्नतामुपा-
गमत् तथा तथा तत्त्वत्तावत् द्विषतां चमूर्जनीव वधूरिव । ‘जनी सीमन्तिनी वधूः’
इति विश्वः । चेतसा मुदाकुला आनन्दाविला हृषितवर्षू रोमाञ्चिताङ्गी । ‘हृषेल्लो-
मसु’ (७।२।२९) इतीडागमः । अजनि जाता । जनेः कर्तारं लुङ् ‘दीपजन-’
(३।१।६१) इत्यादिना चिण् प्रत्ययः । वधूवरसमागमवत्प्रतिद्वन्द्विसमागमो
महोत्साहवर्धनो वीरसेनाया इत्युपमार्थः । तेन सैन्ययोरन्योन्यशब्दश्रवणकारिणी
प्रत्यासत्तिरासीदिति व्यज्यते ॥ ४३ ॥

प्रसारिणी सपदि नभस्तले ततः समीरणभ्रमितपरागरूपिता ।

व्यभाव्यत प्रलयजकालिकाकृतिर्विदूरतः प्रतिबलकेतनावलिः ४४

प्रसारिणीति ॥ ततः श्रवणानन्तरं सपद्यविलम्बेन नभस्तले प्रसारिणी
व्याप्ता समीरणेन वायुना भ्रमितेन परागेण रूपिता रुक्षीकृता अत एव प्रलय-
जायाः कल्पान्तप्रादुर्भूतायाः कालिकाया महाकाल्या आकृतिरिवाकृतिर्यस्याः
सा प्रतिबले प्रतिपक्षसैन्ये केतनावलिर्ध्वजपङ्क्तिर्विदूरतो दूरादलक्ष्यत । एतावता
प्रत्यासत्तिरासीदित्यर्थः । उपमालंकारः ॥ ४४ ॥

क्षणेन च प्रतिमुखतिग्मदीधितिप्रतिप्रभास्फुरदसिदुःखदर्शना ।

भयंकरा भृशमपि दर्शनीयतां ययावसावसुरचमूश्च भूमृताम् ॥ ४५ ॥

क्षणेनेति ॥ प्रतिमुखस्याभिमुखस्य तिग्मरश्मेरुष्णांशोः प्रतिप्रभाभिः प्रति-
फलितदीप्तिभिः स्फुरद्भिर्देदीप्यमानैरसिभिः खड्गैर्दुःखं दुष्करं दर्शनं यस्याः सा ।

दुर्दर्शेत्यर्थः । असावसुरश्चमूश्चैद्यसेना क्षणेन च भूभृतां हरिरेनिकानां भृशं भयं करोतीति भयंकराणि । 'मेवतिभयेषु कृजः' (३।२।४३) इति स्वच्छप्रत्ययः । दर्शनीयतां मनोहरतामिति विरोधः । दृष्टिविषयतां ययावित्यविरोधः । अत एव विरोधाभासोऽलंकारः ॥ ४५ ॥

पयोमुचामभिपततां दिवि द्रुतं विपर्ययः परित इवातपस्य सः ।
समक्रमः समविषमेष्वथ क्षणात्क्षमातलं बलजलराशिरानशे ॥ ४६ ॥

पयोमुचामिति ॥ अथासुरसेनादर्शनानन्तरं समविषमेषु निम्नोन्नतपु सम-
क्रमस्तुल्यसंचारः बलजलराशिः सैन्यसागरः दिवि व्योम्नि द्रुतमभिपततामभि-
धावतां पयोमुचां संबन्धी आतपस्य विपर्ययः छायेव परितः क्षणात्क्षमातलं
भूतलमानशे । 'अशू व्यासौ' 'अत आदेः' (१।४।७०) इत्यभ्यासदीर्घः ।
'अभोतेश्च' (७।४।७२) इति नुमागमः । उपमालंकारः ॥ ४६ ॥

ममौ पुरः क्षणमिव पश्यतो महत्तनूदरस्थितभुवनत्रयस्य तत् ।
विशालतां दधति नितान्तमायते बलं द्विषां मधुमथनस्य चक्षुषि ४७

ममाविति ॥ पुरोऽग्रे क्षणमिव पश्यतः क्षणमात्रं विलोकयतः । इवशब्दो
वाक्यालंकारः । तनौ क्षोदीयस्युदरे कुक्षौ स्थितं भुवनत्रयं यस्य तस्य मधुमथनस्य
हरेः संत्रिधनि विशालतां वैपुल्यं दधति दधाने नितान्तमायते दीर्घे द्राघीयमि
चक्षुषि महत् तत् द्विषां बलं ममौ ववृते । क्षणमीक्षणादेव परबले इयत्तां परि-
चिच्छेदेत्यर्थः । क्षोदीयस्यपि कुक्षौ भुवनत्रयं परिच्छिदतः हरेरतिमहति चक्षुषि
अल्पबलपरिच्छेदः कियानिति भावः । अत्र भुवनत्रयापेक्षया आधारस्य कुक्षे-
रल्पाच्चक्षुरपेक्षया अक्षेयस्य बलस्याप्यन्वाक्षाधिकालंकारो संकीर्त्यते ॥ ४७ ॥

भृशस्त्रिदः पुलकविकासिर्मूर्तयो रमाधिके मनसि निविष्टसाहसाः ।
मुखे युधः सपदि रतेरिवाभवन्मसंभ्रमाः क्षितिपचमूवधूगणाः ४८

भृशेति ॥ क्षितिपचमूवो बध्व इवेत्युपमितसमायः । रतेरिवेति लिङ्गान् ।
तासां गणाः युधो मुखे युद्धारम्भे रतेमुखे रत्यारम्भ इव सपदि भृशं स्त्रि-
दानीति भृशस्त्रिदः । क्षिप् । पुलकविकामिर्मूर्तयो रोमाञ्छोदक्षितगात्राः रमः
वीरः शृङ्गारश्च तेनाधिके निर्भरे मनसि निविष्टसाहसाः प्रविष्टाष्ट्याः ससंभ्रमाः
ससन्वराश्चाभवन् । यादृशी वधूनां सुरतरसकर्मण्युत्कण्ठा तादृशी चमूनां समर-
कर्मण्युपमार्थः । तेनैतासां समरसुरतयोः समरसत्वं व्यज्यते ॥ ४८ ॥

ध्वजांशुकैर्ध्रुवमनुकूलमारुतप्रसारितैः प्रसभकृतोपहृतयः ।
यदूनभि द्रुततरमुद्यतायुधाः क्रुधा परं रयमरयः प्रपेदिरे ॥ ४९ ॥

ध्वजांशुकैरिति ॥ अरयः चैद्यपक्षाः अनुकूलमारुतेन प्रसारितैर्ध्वजांशुकैर्ध्रुवं
प्रसभेन बलात्कारेण कृतोपहृतयः । कृताङ्गाना इवेत्यर्थः । यदूनभि यादवान्प्रति
द्रुततरमुद्यतायुधा उक्लिप्तायुधाः सन्तः क्रुधा क्रोधेन परमधिकं रयं स्वरां प्रपे-

दिरे । ध्वजांशुकदर्शनोत्थक्रोधहेतुकस्य शीघ्राभिपातस्य ध्वजाह्वानहेतुकत्वमु-
त्प्रेक्ष्यते ध्रुवमिति ॥ ४९ ॥

हरेरपि प्रति परकीयावाहिनीरधिस्यदं प्रववृतिरे चमूचराः ।

विलम्बितुं न खलु सहा मनस्विनो विधित्सतः कलहमवेक्ष्य विद्विषः

हरेरिति ॥ हरेरपि चमूपु चरन्तीति चमूचराः सैनिकाः । चरेष्टः । परेषा-
मिमाः परकीया वाहिनीः सेनाः प्रति अधिस्यदमधिकरणं यथा तथा ।
'रंहस्तरस्त्री तु रयः स्यदः' इत्यमरः । प्रववृतिरे प्रवृत्ताः । तथा हि—मनस्विनो
धीराः कलहं युद्धं विधित्सतः विधातुमिच्छतः । दधातेः सन्नन्ताल्लटः शतरि
रूपम् । तान्विद्विषः शत्रूनवेक्ष्य विलम्बितुम् । 'शकष्टप-' (३।४।६५) इत्या-
दिना तुमुन्प्रत्ययः । सहन्त इति सहाः क्षमाः । पचाद्यच् । न खलु । सामान्येन
विशेषसमर्थनरूपोऽर्थान्तरन्यासः ॥ ५० ॥

उपाहितैर्वपुषि निवातवर्मभिः स्फुरन्मणिप्रसृतमरीचिसूचिभिः ।

निरन्तरं नरपतयो रणाजिरे रराजिरे शरनिकराचिता इव ॥ ५१ ॥

उपाहितैरिति ॥ रणाजिरे रणाङ्गणे नरपतयो राजानो वपुषि उपाहितैरा-
मुक्तैः स्फुरन्तो मणिप्रसृता रत्ननिर्गता मरीचय एव सूचयो येषां तैः निवातव-
र्मभिरच्छिद्रकञ्चुकैः । 'निवातो दृढसंनाहे निवाते चाश्रयेऽपि च' इति विश्वः ।
'तनुत्रं वर्म कञ्चुकम्' इत्यमरः । निरन्तरं नीरन्ध्रं शरनिकरैराचिताः प्रोता इव
रराजिरे । 'फणां च ससानाम्' (६।४।१२५) इति विकल्पादेत्वाभ्यासलोपा-
भावः । मणिरोचिषः सादृश्याच्छरनिकरत्वोत्प्रेक्षा ॥ ५१ ॥

अथोच्चकैर्जरठकपोतकंधरातनूरुहप्रकरविपाण्डुरद्युतिः ।

बलैश्चलच्चरणविधूतमुच्चरद्धनावलीरुदचरत क्षमारजः ॥ ५२ ॥

अथेति ॥ अथानन्तरं उच्चकैरुन्नतं जरठकपोतकंधरातनूरुहप्रकरविपाण्डुर-
द्युति जीर्णपारावतकंधराशोमनिकरभूसरच्छायमित्युपमा । 'पारावतः कलरवः
कपोतः' इत्यमरः । बलैः सैन्यैश्चलच्चरणैर्विधूतमुद्धतं प्रेरितं सद्युच्चरदुत्पतक्ष-
मारजो भूरेणुर्धनावलीर्धनपङ्कीरुदचरत् । प्रचक्रामेत्यर्थः । 'उदश्चरः सकर्मकात्'
(१।३।५३) इत्यात्मनेपदम् । अस्य प्रत्युदाहरणमुच्चरदिति । अत्र भूरेणोर्मेघ-
मण्डलाक्रमणासंबन्धेऽपि संबन्धोक्तेरतिशयोक्तिरूपमासंकीर्णा ॥ ५२ ॥

विपङ्क्तिभिर्भृशमितरेतरं क्वचित्चतुरंगमैरुपरि निरुद्धनिर्गमाः ।

चलाचलैरनुपदमाहताः खुरैर्विवभ्रमुश्चिरमध एव धूलयः ॥ ५३ ॥

विपङ्क्तिभिरिति ॥ चलाचलैश्चट्टलैः खुरैरनुपदं प्रतिपदमाहता उद्धताः
भृशमितरेतरं परस्परम् । 'निरन्तरम्' इति पाठेऽभितो निरन्तरं नीरन्ध्रं विपङ्क्ति-
भिर्मिथः श्लिष्टैस्तुरङ्गमैरुपरि निरुद्धो निर्गमो यासां ताः धूलयः क्वचित् चिरमध

पाठा०-१ 'निवाततां दधदपि वर्म विभ्रतः'. २ '०भिः क्वचिदभितो निरन्तरं
तुरङ्गमैः'.

एव विवभ्रमुनोत्पेतुरिति भावः । अत्रोद्धतानामधोभ्रमणविरोधस्योपरिनिर्गमरो-
धेन विशेषगत्या परिहारात्काव्यलिङ्गसंकीर्णो विरोधाभासोऽलंकारः ॥ ५३ ॥

गरीयसः प्रचुरमुखस्य रागिणो रजोऽभवद्यवहितसत्त्वमुत्कटम् ।
सिसृक्षतः सरसिजजन्मनो जगद्बलस्य तु क्षयमपनेतुमिच्छतः ५४

गरीयस इति ॥ गरीयसः सर्वलोकपितामहत्वात्पूज्यतरस्य, अन्यत्र महत्त-
रस्य प्रचुरमुखस्य । चतुर्मुखस्येत्यर्थः । अन्यत्र बहुप्रगाहस्य रागिणो रक्तवर्णस्य,
अन्यत्र रणे रागिणोऽनुरागवतः एवंभूतस्य सरसिजजन्मनो ब्रह्मणो जगत्सि-
क्षतः जगत्सृष्टुमिच्छतः सतः । सृजेः सञ्जन्ताल्लटः शत्रादेशः । व्यवहितसत्त्वं
तिरस्कृतसत्त्वगुणकं, अन्यत्र तिरोहितजन्तुकं रजो रजोगुणो रेणुश्चोत्कटमुद्रिक्त-
मभवत् । बलस्य सैन्यस्य तु जगत्क्षयमपनेतुमिच्छतः सतोऽभवत् । अत्र ब्रह्म-
बलयोर्गरीयस्त्वादिसाधर्म्येऽपि रजःशब्देनैकस्य सिसृक्षोरन्यस्य संजिहीर्षेणिति
व्यतिरेकः श्लेषोत्थापित इति संकरः ॥ ५४ ॥

पुरा शरक्षतिजनिनानि संयुगे नयन्ति नः प्रसभमसृञ्जि पङ्कताम् ।
इति ध्रुवं व्यलगिपुरात्तभीतयः खमुच्चकैरनलमखस्य केतवः ॥५५॥

पुरेति ॥ संयुगे युद्धे सति शरक्षतिजनिनानि क्षतजानि असृञ्जि रुधिराणि
नोऽस्मात्प्रसभं प्रसह्य पङ्कतां पुरा नयन्ति नेप्यन्ति । 'यावन्पुरानिपातयोर्लट'
(३।३।४) इति भविष्यदर्धे लट् । इतीश्वरमालोक्य ध्रुवमात्तभीतयः प्राप्तभयाः
सन्तोऽनलसखस्याग्निमित्रस्य वायोः केतवो रेणवः । तल्लिङ्गव्याचख्येति भावः ।
उच्चकैरुन्नतं स्वमाकाशं व्यलगिपुः । वियदारूढा इत्यर्थः । ध्रुवमिन्युत्प्रेक्षायाम् ॥५५॥

कंचिल्लसद्वननिकुरम्बकर्बुरः कचिद्विरण्मयकणपुञ्जपिञ्जरः ।
कचिच्छरच्छशधरखण्डपाण्डुरः गुरक्षतक्षितितलरेणुरुद्ययौ ॥५६॥

कचिदिति ॥ कचिल्लमन्धननिकुरम्बवज्रवाभ्रपटलवरकर्बुरः शबलः । कचि-
द्विरण्मयकणपुञ्जपिञ्जरः कनकचूर्णराशिकपिशः । कचिच्छरच्छशधरखण्डपाण्डुरः
सुरैः क्षतस्य क्षितितलस्य रेणुरुद्ययौ उज्जगाम । अत्रोपमात्रयस्य संसृष्टिः ॥ ५६ ॥

महीयसां महति दिगन्तदन्तिनामनीकजे रजसि मुखानुपङ्गिणि ।
विसारितामजिहत कोकिलावलीमलीमसा जलदमदाम्बुराजयः ५७

महीयसामिति ॥ महति अनीकजे सेनासमुत्थे रजसि महीयसां दिगन्ता
एव दन्तिनः तेषां मुखानि पुरोभागा एव मुखान्याननानि इति श्लिष्टरूपकम् ।
नेप्यनुपङ्गिणि लम्बे सति । कोकिलावलीवन्मलीमसा मलिना जलदा दिक्षुखम-
ङ्गिम एव ये मेघास्त एव मदाम्बुराजयो मदरेखाः विसारितां प्रसृमरस्वमजिहता-
गच्छन्त । प्राप्ता इत्यर्थः । पांशुपातस्य दन्तिनां मदहेतुत्वादिति भावः । तदुक्तं

महाभारते—‘क्षियो जारेण तुष्यन्ति गावः स्वच्छन्दचारतः । कुञ्जराः पांशुवर्षेण ब्राह्मणाः परनिन्दया ॥’ इति । दिगन्तलम्बिनो मेघाः सेनारजोमेलनाद्बहुली-
बभूवुरित्यर्थः । अत्र दिगन्तेषु तन्मेघेषु च दन्तित्वतन्मदत्वरूप णात्समस्तवस्तु-
वर्ति सावयवरूपकं मुखमेव मुखमिति श्लिष्टपरम्परितमिति संकरः । अजिहतेति
ओहाडो लङि तद् ‘आभ्यस्तयोरातः’ (६।४।११२) इत्याकारलोपः ‘अदभ्य-
स्तात्’ (७।१।४) इत्युदादेशः ॥ ५७ ॥

शिरोरुहैरलिकुलकोमलैरमी मुधा मृधे मृषतं युवान एव मा ।

बलोद्धतं धवलितमूर्धजानिति ध्रुवं जनाञ्जरत इवाकरोद्रजः ॥५८॥

शिरोरुहैरिति ॥ अलिकुलकोमलैर्भ्रमरवृन्दमनोरमैः शिरोरुहैः केशैरुप-
क्षिता अमी राजानो युवान एव मुधा वृथा मृधे युद्धे । ‘मृधमास्कन्दनम्’
इति युद्धपर्यायेष्वमरः । मा मृषत न मृयन्ताम् । म्रियतेर्माङि लुङि ‘न
माङ्योगे’ (६।४।७४) इत्यङभावः । ‘उश्च’ (१।२।१२) इति सिचः कित्वाच्च
गुणः । इति । इत्थमालोच्येत्यर्थः । बलोद्धतं रजः कर्तुं धवलितमूर्धजान्धवली-
कृतकेशाञ्जनान् जरत इवाकरोत् । वृद्धानिवाकरोदित्यर्थः । ध्रुवमित्युपेक्षायाम् ।
अत्रेवशब्दस्यावधारणार्थत्वाच्च तेन पौनरुक्त्यम् । ‘इवौपम्येऽवधारणे’ इति विश्वः ।
‘प्रवयाः स्थविरो वृद्धो जीनो जीर्णो जरन्नपि’ इत्यमरः । ‘जीर्यतेरवृत्’ (३।२।
१०४) इत्यतृन्प्रत्ययः ॥ ५८ ॥

सुसंहतैर्दधदपि धाम नीयते तिरस्कृतिं बहुभिरसंशयं परैः ।

यतः क्षितेरवयवसंपदोऽणवस्त्विषां निधेरपि वपुरावरीषत ॥५९॥

सुसंहतैरिति ॥ धाम तेजो दधदपि दधानोऽपि । तेजस्यपीत्यर्थः । परैरन्यैः
सुसंहतैः सुसंगतैः परैरैक्यं गतैश्च बहुभितिरस्कृतिं नीयते । असंशयं निश्चि-
तम् । अर्थाभावेऽव्ययीभावः । कुतः । यतोऽणवः सूक्ष्माः क्षितेरवयवसंपदो रेणु-
समृद्धयः त्विषां निधेः सूर्यस्यापि वपुरावरीषत आच्छादितवत्यः । वृद्धो लुङि ‘वृत्तो
वा’ (७।२।३८) इतीदो दीर्घः । विशेषेण सामान्यसमर्थनरूपोऽर्थान्तरन्यासः ५९

द्रुतद्रवद्रथचरणक्षतक्षमातलोल्लसद्बहुलरजोवगुण्ठितम् ।

युगक्षयक्षणनिरवग्रहे जगत्पयोनिधेर्जल इव मग्नमावभौ ॥ ६० ॥

द्रुतेति ॥ द्रुतं शीघ्रं द्रवतां धावतां रथानां चरणैश्चक्रैः क्षताल्लुण्णात् क्षमा-
तलोल्लसता पतता बहुलेन सान्द्रेण रजसावगुण्ठितमाच्छादितं जगद्युगक्षयक्षणे
कल्पान्तकाले निरवग्रहे निष्प्रतिबन्धे पयोनिधेर्जले मग्नमिवावभावित्युपेक्षा ॥ ६० ॥

समुल्लसद्दिनकरवक्रकान्तयो रजस्वलाः परिमलिताम्बरश्रियः ।

दिगङ्गनाः क्षणमविलोकनक्षमाः शरीरिणां परिहरणीयतां ययुः ६१

समुल्लसदिति ॥ समुल्लसन्ती दिनकरस्येव वक्रस्य कान्तिर्यासां ताः रजो
रेणुरेव रज आर्तवमासामस्तीति रजस्वलाः । ‘रजःकृष्यासुतिपरिषदो वलच्’
(५।२।११२) इत्यादिना मत्वर्थीयो वलच्प्रत्ययः । धूलिधूसरा उदक्यश्च । परि-
मलिताः परितः संजातमला अम्बरस्याकाशस्यैवाम्बरस्य वस्त्रस्य च श्रीर्यासां ताः

अत एवाबिलोकनक्षमा बिलोकनानर्हाः दिश एवाङ्गना दिगङ्गनाः शरीरिणां प्राणिनां क्षणमीषत्कालं परिहरणीयतामगम्यतां ययुः । तस्मात् 'मलवद्वासमं न संविशेदेव' इत्यादिनिषेधादिति भावः । श्लिष्टपरम्परिरूपकम् ॥ ६१ ॥

निरीक्षितुं वियति समेत्य कौतुकात्पराक्रमं समरमुखे महीभृताम् ।
रजस्ततावनिमिषलोचनात्पलव्यथाकृति त्रिदशगणैः पलाययत ६२

निरीक्षितुमिति ॥ त्रिदशगणैर्देवगणैः समरमुखे रणारम्भे महीभृतां राज्ञां पराक्रमं निरीक्षितुं वियति कौतुकात्समेत्य रजस्ततां रजःस्तोमे न निमित्तन्यनिमिषाणि पक्षमपातरहितानि । मिषेः पचाद्यच् । कुटादिप्राज्ञ गुणः । तेषां लोचनोत्पलानां व्यथाकृति दुःस्वकारिण्यां सत्याम् । कृतः क्षिप् । पलाययतां पलायनम् ॥ भावे परापूर्वादयतेर्लङि तद्ध 'उपसर्गस्यायतो' (८।२।१९) इति रेफस्य लत्वम् । अत्र लोचनोत्पलानां व्यथाऽसंबन्धेऽपि संबन्धोक्तेरतिशयोक्तिभेदः ॥ ६२ ॥

विपङ्क्तिणि प्रतिपदमापिवत्यपो हताचिरद्युतिनि समीरलक्ष्मणि ।
शनैःशनैरुपचितपङ्कभारिकाः पयोमुचः प्रययुरपेतवृष्टयः ॥ ६३ ॥

विपङ्क्तिणीति ॥ विपङ्क्तिणि विपक्ते अत एव हताचिरद्युतिनि विरमिताचिरद्युतिनि समीरलक्ष्मणि वातकेतौ रजसि प्रतिपदं प्रतिक्षणमपोऽम्भांस्यापिवत्याकर्षति सति अत एवापेतवृष्टयो निवृत्तवर्षाः पयोमुचः उपचिताः प्रवर्धिताः पङ्कभारिकाः पङ्कभरणाणि येषां ते उपचितपङ्कभारिकाः सन्तः । 'पर्यायार्थोत्पत्तिषु ण्वुल्' (३।३।१११) इत्यर्तणार्थे ण्वुल् प्रत्ययः । अर्तणं च करणमासर्थम् । अत एव भाराच्छनैः शनैः प्रययुः प्राप्ताः । अत्र पयोमुचां पङ्कभरणामसंबन्धेऽपि तत्संबन्धोक्तेरतिशयोक्तिः ॥ ६३ ॥

नभोनदीव्यतिकरध्वंस्तमूर्तिभिर्वियद्वतग्नधिशतानि लेभिरे ।

चलच्चमूतुरगसुराहतोत्पतन्महीरजःस्नपनमुखानि दिग्गजैः ॥ ६४ ॥

नभोनदीति ॥ नभोनदीव्यतिकरेणाकाशगङ्गाया अवगाहेन धौतमूर्तिभिः क्षालिताङ्गैः वियद्वतैः स्वेचरैः अत एव दिग्गजैरनधिगतान्यननुभूतचराणि चलद्विश्वमूतुरगसुरैराहतम् अत एवोत्पतदुद्गच्छन्महीरजस्नेन स्नपनमभिषेचनं तेन यानि सुखानि तानि लेभिरे । कुत्तराः पांशुरपेण्युदाहतम् । अत्रापि दिग्गजानां रजःस्नपनासंबन्धेऽपि संबन्धोक्तेरतिशयोक्तिः ॥ ६४ ॥

गजव्रजाक्रमणभरावनम्रया रमातलं यदखिलमानशे भुवा ।

नभस्तलं बहुलतरेण रेणुना ततोऽगमत्रिजगद्वैकतां स्फुटम् ६५

गजेति ॥ यद्यस्माद्गजव्रजानामाक्रमणभरेण पादक्षेपगौरवेणावनम्रया भुवाग्निलं रसातलं पातालमानशे व्याप्तम् । यद्यस्माच्च नभस्तलं बहुलतरेण रेणुना आनशे ततः कारणाग्निजगजगन्नयम् । 'तद्वितार्थे' (२।१।११) इत्यादिना समाहारे द्विगुः । 'द्विगुरेकवचनम्' (२।४।१) । एकतां भूलोकतामिवागमत । स्फुटमित्युपेक्षायाम् ॥ ६५ ॥

पाठा०-१ 'स्फुटं ततस्त्रिजगदगच्छदैकताम्'.

समस्थलीकृतविवरेण पूरिता महीभृतां बलरजसा महागुहाः ।

रहस्रपाविधुरवधूरतार्थिनां नभःसदामुपकरणीयतां ययुः ॥ ६६ ॥

समेति ॥ समस्थलीकृतानि विवराणि निम्नस्थानानि येन तेन बलरजसा पूरिताः महीभृतां भूधराणां महागुहाः । रहो रहसि । अत्यन्तसंयोगे द्वितीया । त्रपया विधुराणां विलक्षाणां वधूनां रतं सुरतमर्थयन्त इति तदर्थिनां नभःसदां सुराणामुपकरणीयतामुपकारकत्वं ययुः । तासां रजःपूरणात्पुंसामन्धकरणत्वादिनि भावः । 'कृत्यव्युदो बहुलम्' (३।३।११३) इत्यनीयरः कर्त्रर्थता । अत्र रजःपूरणस्य विशेषगगतोपकारकहेतुत्वात्काव्यलिङ्गभेदस्तथोपकारकत्वासंबन्धेऽपि संबन्धोक्तेरतिशयोक्तिरिति संकरः ॥ ६६ ॥

गते मुखच्छदपटसादृशीं दृशः पथस्तिरो दधति घने रजस्थपि ।

मदानिलैरधिमधुचूतगन्धिभिर्द्विपा द्विपानभिययुरेव रंहसा ॥ ६७ ॥

गत इति ॥ छाद्यतेऽनेनेति छदः । मुखस्य छदो मुखच्छदः । 'पुंसि संज्ञायां घः प्रायेण' (३।३।११८) इति घप्रत्ययः 'छादेर्वेऽङ्गुपसर्गस्य' (६।४।९६) इति ह्रस्वः । स चासौ पटश्च तत्सादृशीं तत्सादृश्यम् । ब्राह्मणादित्वात्प्यङ्प्रत्यये 'षिट्ठौरादिभ्यश्च' (४।१।४१) इति ङीष् । स च 'प्यजः षित्करणादीकारो बहुल'मिति वामनवचनाद्वैकल्पिकः । गते प्राप्ते । गजानां युद्धपूर्वकाले मुखावरणकारणात्तत्त्वदृशो घने सान्द्रे रजसि दृशो दृष्टेः पथो मार्गास्तिरोदधति छादयति सत्यपि । अधिमधोरधिकमकरन्दस्य चूतस्यैव गन्धो येषां तैः । 'उपमानाच्च' (५।४।१३७) इति गन्धस्येत्वे तदेकान्तग्रहणं तु व्यभिचारि । मदानिलैरभिज्ञानैर्द्विपा गजाः द्विपान्गजान्प्रति रंहसा वेगेनाभिययुरेव । अत्र तिरोहितदृष्टेरभियानविरोधस्य मदानिलैः परिहाराद्विरोधाभासोऽलंकारः ॥ ६७ ॥

मदाम्भसा परिगलितेन सप्तधा गजाञ्जनः शमितरजश्चयानधः ।

उपर्यवस्थितघनपांशुमण्डलानलोकयत्ततपटमण्डपानिव ॥ ६८ ॥

मदाम्भसेति ॥ सप्तधा 'करात्कटाभ्यां मेऽङ्ग नेत्राभ्यां च मदमुतिः' इति पालकाप्ये । सप्तभिः स्रोतोभिः परिगलितेन स्नुतेन मदाम्भसा अधः शमितो रजश्चयो यैस्तान् उपर्यवस्थितानि तथैव स्थितानि घनानि सान्द्राणि पांशुमण्डलानि पूर्वोत्थरजःपुञ्जा येषां तान्गजान् जनो लोकस्तता उपरि वितताः पटमण्डपा येषां तानिवेत्युत्प्रेक्षा । अलोकयत् ॥ ६८ ॥

अन्यूनोन्नतयोऽतिमात्रपृथवः पृथ्वीधरश्रीभृत-

स्तन्वन्तः कनकावलीभिरुपमां सौदामनीदामभिः ।

वर्षन्तः शममानयक्षुपलसच्छृङ्गारलेखायुधाः

काले कालियकायकालवपुषः पांशून्गजाम्भोमुखः ॥ ६९ ॥

इति श्रीमाधकृतां शिशुपालवधे महाकाव्ये श्र्यङ्के यदुवंश-

क्षोभणो नाम सप्तदशः सर्गः ॥ १७ ॥

अन्यूनैति ॥ अन्यूनोन्नतयो महोच्छ्रयाः अतिमात्रपृथवोऽत्यन्तविपुलाः
अत एव पृथ्वीधरधीभृतः शैलशोभाधारिण इति निदर्शनालंकारः । कनकाव-
लीभिरावरणहेतुहेमराजिभिः करणैः । सुदाम्ना पर्वतेनैकदिशः सौदामन्यो
विद्युतः । 'तेनैकदिक्' (४।३।११२) इत्यप्रत्यये ङीप् । ताभिर्दामभिरिव
सौदामनीदामभिर्विद्युत्ताभिरुपमां सादृश्यं तन्वन्तः । 'तद्विस्मौदामनी विद्युत'
इत्यमरः । 'अतुलोपमाभ्याम्-' इति सदशवचनस्यैव निषेधादिह सादृश्य-
वाचिस्वात्तृतीया । उपलम्बन्तः शृङ्गाराः सिन्दूरादिमण्डलान्येव लेग्वायुधानि
सुरधनूषि येषां ते तथोक्ताः । 'शृङ्गारः सुरते नाट्ये रसे च गजमण्डने ।
लेखो लेख्ये सुरे' इति च विश्वः । कालियस्य कालियनागस्य कायवक्त्रकालवपुषः
कृष्णदेहाः । गजा एवाग्भोमुचो मेवाः काले योग्यकाले वर्षन्तो मदाम्बु मुञ्चन्तः
पांशून् शमं शान्तिमानयन्प्रापयन् । रूपकालंकारः । शार्दूलविक्रीडितं वृत्तमुक्तम् ६९

इति श्रीमहोपाध्यायकोलाचलमहिनाथसूरिविरचितशिशुपालवध-
काव्यव्याख्यायां सर्वकपालप्रायां सप्तदशः सर्गः ॥ १७ ॥

अष्टादशः सर्गः ।

अथाग्रिमसर्गे तुमुलयुद्धवर्णनाय सेनयोर्मेलनं तावदाह —

संजग्माते तावपायानपेक्षौ सेनाम्भोधी धीरनादौ रयेण ।

पक्षच्छेदात्पूर्वमेकत्र देशे वाञ्छन्तां वा विन्ध्यमह्यौ निलेतुम् ॥१॥

संजग्माते' इति ॥ अपायोऽपगमो युद्धादपसरणं तस्यानपेक्षौ तमनिच्छन्तौ ।
युद्धादनिवर्तिनावित्यर्थः । ईक्षतेः पचाद्यचि नञ्समासः । धीरनादौ गम्भीरघोषौ
तां सेनाम्भोधी सेनानागौ । पक्षच्छेदात्पूर्वं पश्चादमंभवादिति भावः । एकत्र देशे
एकस्थाने निलेतुं वन्तुम् । 'लीङ् गर्तौ' इति धातोस्तुमुन्प्रत्यये गुणः । वाञ्छन्ता-
विच्छन्तौ सहाविन्ध्यौ वा महाविन्ध्यमह्यौ पर्वताविव । 'वास्याद्विकल्पोपमयोः'
इति विश्वः । संजग्माते मिलितवन्तौ । संपूर्वाद्बृहत्तेरकर्मकाह्लिति 'समो
गम्यच्छि-' (१।३।२९) इत्यादिना आत्मनेपदम् । अत्र सहाविन्ध्ययोः सपक्ष-
योरप्येकत्र मिलनस्याप्रसिद्धस्य संभावनामात्रेणोक्तत्वादुपमानाप्रसिद्धेर्नोपमा किंतु-
अपेक्षेति संक्षेपः । अस्मिन्सर्गे शालिनी वृत्तम् । 'शालिन्युक्ता म्तां तगौ गोऽब्धि-
लोकैः' इति लक्षणात् ॥ १ ॥

'सेनाम्भोधी संजग्माते' (१८।१) इत्युक्तं तत्संगतिप्रकारं तावद्वर्णयति—

पत्तिः पत्तिं वाहमेयाय वाजी नागं नागः स्यन्दनस्थो रथस्थम् ।

इत्थं सेना वल्लभस्येव रागादङ्गेनाङ्गं प्रत्यनीकस्य भेजे ॥ २ ॥

पत्तिरिति ॥ पत्तिः पदातिः पत्तिं पदातिम् । 'पदातिपत्तिपतगपादातिकपदा-
तयः' इत्यमरः । एयाय प्राप । आङ्पूर्वादिणो छिद् । बाज्यभो वाहमभमेयाय ।

‘वाजिवाहार्वागन्धर्व-’ इत्यमरः । नागो गजो नागमेयाय । स्यन्दनस्थो रथस्थमे-
याय, न तु व्युत्क्रमेण, धर्मयुद्धत्वादिति भावः । इतीत्युत्तरीत्या सेना रागाद्-
णरागात्, रतिरागाच्च । अङ्गेन स्वाङ्गेन पत्यादिना, करचरणादिना च वल्लभस्य
प्रियतमस्येव प्रत्यनीकस्य प्रतिबलस्य । ‘वरूथिनी बलं सैन्यं चक्रं चानीकम-
स्त्रियाम्’ इत्यमरः । अङ्गं पत्यादिकं, करचरणादिकं च भेजे । यथा कान्ता
कान्तस्योरुमूरुणा करं करेण मुखं मुखेन भजति तथा सेना प्रतिसैन्यस्य पत्तिं
पत्तिना अश्वमन्त्रेणेत्यादिक्रमेण भेजे न तु व्युत्क्रमेणेत्यर्थः । वल्लभस्येवेत्युपमया
समरसुरतयोः समरसत्वं व्यज्यते ॥ २ ॥

रथ्याघोषैर्बृहणैर्वारणानामैक्यं गच्छन्वाजिनां हेषया च ।

व्योमव्यापी संततं दुन्दुभीनामव्यक्तोऽभूदीशितेव प्रणादः ॥३॥

रथ्येति ॥ संततं व्योमव्यापी गगनस्पृक्, अन्यत्र सर्वगत इत्यर्थः । दुन्दु-
भीनां रणभेरीणां प्रणादो महाघोषः । ‘उपसर्गादसमासेऽपि णोपदेशस्य’ (८।४।
१४) इति णत्वम् । रथानां समूहो रथ्या । ‘त्रिषु द्वैपादयो रथ्या रथकट्या रथ-
व्रजे’ इत्यमरः । ‘खलगोरथात्’ (४।२।५०) इति यत्प्रत्ययः समूहार्थे । तासां
घोषैः वारणानां बृहणैः कण्ठघोषैः । ‘बृहणं गजगर्जितम्’ इति वैजयन्ती । वाजि-
नामश्वानां हेषया हेषणेन च । ‘हेषा हेषा च निस्वनः’ इत्यमरः । ‘गुरोश्च हलः’
(३।३।१०३) इत्यप्रत्यये टाप् । ऐक्यं मेलनं गच्छन् । अन्यत्र तत्त्वंपदार्थशोध-
नादद्वितीयतां गच्छन् । ईशिता ईशयिता ईश्वरत्वोपाधिमानपरमात्मेव । ईशे-
स्तृच् । अव्यक्तोऽभूत् अयं दुन्दुभिघोष इति दुर्भेदो बभूव । अन्यत्र जीवेश्वरोपा-
धिविलयात् ‘अयमीश्वरः, अयं जीव’ इति भेदरहितोऽभूदित्यर्थः । अत्रैक्यगमनस्य
विशेषणगत्या अव्यक्तहेतुत्वात्काव्यलिङ्गमुपमाङ्गमिति संकरः ॥ ३ ॥

रोषावेशाद्गच्छतां प्रत्यमित्रं दूरोत्क्षिप्तस्थूलबाहुध्वजानाम् ।

दीर्घास्तिर्यग्वैजयन्तीसदृश्यः पादातानां भ्रेजिरे खङ्गलेखाः ॥ ४ ॥

रोषावेशादिति ॥ रोषावेशात्प्रत्यमित्रमभिज्ञानम् । आभिमुख्येऽव्ययी-
भावः । गच्छतां धावतां द्रवतां दूरादुत्क्षिप्ता उद्यताः स्थूलाः पीवराः बाहु-
ध्वजाः ध्वजस्तम्भा इव बाहवो येषां तेषां पादातानां पदातिसमूहानाम् ।
‘पादातं पत्तिसंहतिः’ इत्यमरः । ‘षिद्धिदादिभ्योऽङ्’ (३।३।१०४) । तिर्य-
ग्दीर्घाः । तिर्यगायता इत्यर्थः । लेखा इव खङ्गाः खङ्गलेखाः वैजयन्तीसदृश्यः ।
पताकासदृश्यः सत्य इत्यर्थः । ‘वैजयन्ती पताका स्यात्’ इत्यमरः । ‘दृशेः समा-
नान्ययोश्च’ (वा०) इति ‘कञ् च वक्तव्यः’ इति समानशब्दोपपदादृशेः
कञ्प्रत्ययः । ‘दृक्षे चेति वक्तव्यम्’ (वा०) इति समानस्य सभावः । भ्रेजिरे
रेजिरे । ‘भ्राज् दीप्तौ’ इति धातोः कर्तरि लिट् । ‘फणां च सप्तानाम्’ (६।४।१२५)
इति विकल्पादेत्वाभ्यासलोपौ । आर्थीयमुपमा ॥ ४ ॥

[* अत्र दृक्षशब्दपरत्वाभावेनास्य वार्तिकस्योपन्यासो भ्रममूलकः । तस्मात् ‘दृग्दृश्-
उपु’ (६।३।८९) इति सूत्रेण सभावो बोध्यः ।]

वर्ध्नाबद्धा धौरितेन प्रयातामश्वीयानामुच्चकैरुच्चलन्तः ।

रौक्मा रेजुः स्यासका मूर्तिभाजो दर्पस्येव व्याप्तदेहस्य शेषाः ॥५॥

वर्धन्ते ॥ धौरितेन धौरिताख्येन गतिविशेषेण प्रयातां धावताम् । यान्तेऽटः शत्रादेशः । अश्वीयानामश्वसमूहाणाम् । 'केशाश्वाभ्यां यञ्छावन्यतरस्याम्' (४।२।४८) इति छप्रत्ययः । उच्चकैरुच्चलन्तो गतिरशान्ध्वमुत्पतन्तः वर्धन्ते इति वर्ध्नाणि पर्याणयन्धनवरत्राः । 'वर्धं त्रपुवरत्रयोः' इति विश्वः । 'वृधुवधिवपिभ्यो रन्' इति रन्प्रत्ययः । लघूपधगुणो स्परः । तेष्वावयवाः स्थापिता रौक्माः श्वीवर्णाः स्यासकाः बुहुदाकारमण्डलानि व्याप्तदेहस्य सर्वाङ्गीणस्य मूर्तिभाजो मूर्तिभूतः दर्पः स्यान्तरस्य तेजसः शेषाः अन्तरमानादहिर्निर्गता अतिरेका इव रेजुरित्युत्प्रेक्षा ॥५॥

सान्द्रत्वकास्तल्पलाश्लिष्टकक्षा आङ्गीं शोभामामुवन्तश्चतुर्थीम् ।

कल्पस्यान्ते मारुतेनोपनुन्नाश्चेतुश्चण्डं गण्डशैला इवेभाः ॥ ६ ॥

सान्द्रंति ॥ सान्द्रत्वकाः सान्द्रवर्माणः । शैपिकः कप्रत्ययः । तल्पलाः पृष्ठवंशास्तेषु श्लिष्टाः कक्षाः मध्यबद्धवरत्रा येषां ते । 'दृष्या कक्षा वरत्रा स्यात्' इत्यमरः । गजानां विंशत्युत्तरगतायुषां द्वादश दशा भवन्ति तत्र चतुर्दशास्त्वप्रीदशोभा । तदेवाह—अथ चतुर्थीमाङ्गीं शोभामामुवन्तः । चत्वारिंशद्दृपदेश्या इत्यर्थः । इभा गजाः कल्पस्यान्ते मारुतेनोपनुन्नाः प्रलयमारुतप्रेरिताः गण्डशैलाः स्थूलोपला इव चण्डं तीव्रं चेतुः प्रतस्थिर इत्युपमा ॥ ६ ॥

संक्रीडन्ती तेजिताश्वस्य रागादुद्यम्यारामप्रकायोत्थितस्य ।

रंहोभाजामक्षधूः स्यन्दनानां हाहाकारं प्राजितुः प्रत्यनन्दत् ॥७॥

संक्रीडन्तीति ॥ संक्रीडन्ती संघर्षाकृजन्ती । 'यसोऽकृजने च वक्तव्यम्' (वा०) इति वचनाकृजने 'क्रीडोऽनुसंपरिभ्यश्च' (१।३।२६) इति नाग्ननेपधम् । रंहोभाजां वेगभाजां स्यन्दनानां स्थानानामश्वस्य वक्राधारकाष्टस्य धूम्रमक्षधूः । 'अश्वं रथाङ्ग आधारे' इति वैजयन्ती । 'अनक्षे' इति निषेधात् 'ऋक्पृः—' (५।४।७४) इत्यादिना न समासान्तः । रागात् आगं प्रतोदमुद्यम्य तेजिता उत्साहिता अश्व येन तस्य अग्रं चामां कायश्च स उत्थितो यस्य तस्य । उत्थितपूर्वकायस्येत्यर्थः । आहिताश्यादिवत्साधुः । प्राजितुः सारथेः । 'नियन्ता प्राजिता यन्ता सूतः क्षन्ता च सारथिः' इत्यमरः । हाहाकारमुन्मादवर्धनार्थं हाहागच्छद्म् । एवकार इत्यत्रैवग्रहणस्योपलक्षणत्वादव्यत्रापि यथादर्शनं शब्दनिर्देशात्कारप्रत्ययः । अथवा हाहाकारं हाहाकरणम् । भावे घञ् प्रत्ययः । प्रत्यनन्दत् साधु साधिवत्यन्वमोदत् । कामेत्युत्प्रेक्षा ॥ ७ ॥

कुर्वाणानां सांपरायान्तरायं भूरेणूनां मृत्युना मार्जनाय ।

संमार्जन्यो नूनमुद्धूयमाना भान्ति सौचैः केतनानां पताकाः ॥८॥

कुर्वाणानामिप्ति ॥ उच्चैरुन्नताः केतनानां ध्वजमम्भानां पताका वैजयन्त्यः सांपरायान्तरायं युद्धविघ्नं कुर्वाणानाम् । 'अनीकं सांपरायिकम्' इत्यमरः ।

भूरेणूनां मार्जनाय प्रमार्जनाथं मृत्युनान्तकेनोद्भूयमानाः प्रकम्प्यमानाः
संमार्जन्यः शोधन्य इव भान्ति स्म । 'संमार्जनी शोधनी स्यात्' इत्यमरः ।
नूनमित्युत्प्रेक्षा ॥ ८ ॥

उद्यन्नादं धन्विभिर्निष्ठुराणि स्थूलान्मुच्चैर्मण्डलत्वं दधन्ति ।

आस्फाल्यन्ते कार्मुकाणि स्म कामं हस्त्यारोहैः कुञ्जराणां शिरांसि ९

उद्यन्नादमिति ॥ धन्विभिर्धनुष्मद्भिः । व्रीह्यादित्वादिनिः प्रत्ययः । निष्ठुराणि कर्कशानि स्थूलानि पीवराण्युच्चैरुन्नतानि मण्डलत्वं दधन्ति वर्तुलत्वं दधानानि । एकत्रार्कषणादन्यत्र स्वभावाच्चेति भावः । कर्मणि प्रभवन्तीति 'कर्मण उक्ञ्' (५।१।१०३) कार्मुकाणि धनूपि । उद्यन्नादमुज्जृम्भमाणवोपं यथा तथा काममास्फाल्यन्ते स्म पाटवपरीक्षार्थं पाणिभिरास्फालितानि । हस्तिनं रोहन्तीति हस्त्यारोहैर्निपादिभिः । कर्मण्यण् । कुञ्जराणां शिरांसि आस्फाल्यन्ते स्म । उत्साहार्थमिति भावः । अत्र कार्मुकाणां कुञ्जरशिरसां च प्रकृतानामेव निष्ठुरत्वादि-विशेषणसाम्येनौपम्यावगमात्केवलप्रकृतास्पदा तुल्ययोगिता ॥ ९ ॥

घण्टानादो निस्वनो डिण्डिमानां ग्रैवेयाणामारवो बृंहितानि ।

आमेतीव प्रत्यवोचत् गजानामुत्साहार्थं वाचमाधोरणस्य ॥ १० ॥

घण्टानाद इति ॥ घण्टानादः किङ्किण्यादिवोपः डिण्डिमानां वाद्यविशेषाणां निस्वनः । ग्रीवासु भवानां ग्रैवेयाणां कण्ठशृङ्खलानां ग्रीवाभ्य एवेति ढक् प्रत्ययः । आरवः बृंहितानि बृंहणानि गजानां उत्साहार्थमाधोरणस्य हस्तिपकस्य । 'आधोरणा हस्तिपकाः' इत्यमरः । 'वाचं बृंहणादिशब्दं आमेति प्रत्यवोचन्निवैवमेवेत्यनु-कूलमूचिर इवेत्युत्प्रेक्षा । 'आमानुगुण्ये स्मरणे' इत्यमरः ॥ १० ॥

यातैश्चातुर्विध्यमस्त्रादिभेदादव्यासङ्गैः सौष्टवाल्लभवाच्च ।

शिक्षाशक्तिं प्राहरन्दर्शयन्तो मुक्तामुक्तैरायुधैरायुधीयाः ॥ ११ ॥

यातैरिति ॥ आयुधेन जीवन्तीत्यायुधीया आयुधजीविनः । 'शस्त्राजीवे काण्डपृष्ठायुधीयायुधिकाः समाः' इत्यमरः । 'आयुधाच्छ च' (४।४।१४) इति छप्रत्ययः । शिक्षाशक्तिमभ्यासपाटवं दर्शयन्तः अस्त्रादिभेदादस्त्रमहास्त्रादिकभेदाच्चातुर्विध्यं यातैः प्राप्तैः । सुष्ठुभावः सौष्टवं नैशित्यादिगुणवत्त्वं तस्मात् । उद्गात्रादित्वादङ्प्रत्ययः । लाघवाद्गवत्त्वाच्च । 'इगन्ताच्च लघुपूर्वात्' (५।१।१३१) इत्यण्प्रत्ययः । अव्यासङ्गेरप्रतिषिद्धैः मुच्यन्त इति मुक्तानि शरादीनि न मुच्यन्त इत्यमुक्तानि खड्गादीनि च तैस्तेर्मुक्तामुक्तैरिति द्वन्द्वः । आयुधैः प्राहरन् । स्वभावानुप्रासयोः संसृष्टिः ॥ ११ ॥

रोषावेशादाभिमुख्येन कौचित्पाणिग्राहं रंहसैवोपयातौ ।

हित्वा हेतीर्मल्वन्मुष्टिघातं घ्नन्तौ बाहूवाहवि व्यासृजेताम् ॥ १२ ॥

रोषावेशादिति ॥ कौचिद्योधौ रोषावेशाद्रोषपारवश्यादाभिमुख्येन रंहसा वेगेनेवोपयातौ मिथः प्रत्यासन्नौ अत एव पाणिग्राहमन्योन्यं पाणिं गृहीत्वा । 'द्वितीयायां च' (३।४।५३) इति णमुलप्रत्ययः । हेतीः शस्त्राणि हित्वा त्यक्त्वा ।

वैकल्यादिति भावः । 'हेतिस्तु शस्त्रे द्वयोः' इति केशवः । मल्लवन्महाभ्यां तुल्यम् । 'तेन तुल्यम्-' (५।१।११५) इति वतिप्रत्ययः । मुष्टिघातं मुष्टिभिर्हत्वा । 'करणे हनः' (३।४।३७) इति णमुत्प्रत्ययः । प्रन्तौ प्रहरन्तौ । हन्तेर्लटः शत्रादेशः । कषादिस्वादनुप्रयोगः । मुष्टिभिर्प्रन्तावित्यर्थः । बाहुभ्यां बाहुभ्यां प्रहृत्य प्रवृत्तमिदं युद्धं बाहुबाहवि बाहुयुद्धम् । 'तत्र तेनेदमिति मरूपे' (२।२।२७) इति बहुव्रीही 'इष्कर्मव्यतिहारे' (५।४।१२७) इतीच्छप्रत्ययः समासान्तः । 'अन्येषामपि दृश्यते' (६।३।१३७) इति दीर्घः । तिष्ठद्गुप्रभृतिषु पाठादव्ययीभावत्वादव्ययत्वम् । तत्र व्यामृजेतां व्यामृजवन्तौ । 'कर्तारि कर्मव्यतिहारे' (१।३।१४) इत्यात्मनेपदम् । मल्लवदिति तद्वितगा श्रौती पूर्णोपमा १२ शुद्धाः सङ्गं न क्वचित्प्राप्तवन्तो दूरान्मुक्ताः शीघ्रतां दर्शयन्तः ।

अन्तःसेनं विद्विषामाविशन्तो युक्तं चक्रुः सायका वाजितायाः १३

शुद्धा इति ॥ शुद्धा निर्विषाः । 'न कर्णिभिर्नापि दिग्धर्नाभिर्ज्वलिततेजसः' (मनु० ७।९०) इति निषेधादिनि भावः । अन्यत्र जात्येत्यर्थः । कश्चित्कुत्रापि सङ्गं प्रतिबन्धं न प्राप्तवन्तः न प्राप्ताः । दुर्वारा इत्यर्थः । दूरान्मुक्ता दूरत एव विसृष्टाः । 'स्तोकान्तिकदूरार्थेकृच्छ्राणि क्तन' (२।१।३९) इति समासः । 'पञ्चम्याः स्तोकादिव्यः' (६।३।२) इत्यलुक् । शीघ्रतां जयनत्वं दर्शयन्तः । विद्विषां सेनास्वन्तः अन्तःसेनम् । विभक्त्यर्थेऽव्ययीभावः । आविशन्तः । सेनामध्यं प्रविशन्त इत्यर्थः । सायका बाणाः वाजितायाः पक्षवत्तायाः, अश्वस्थस्य च । 'वाजो निःस्वनपक्षयोः' इति विश्वः । युक्तमनुरूपं कर्म चक्रुः । एवंविधसेनाप्रवेशस्य वाजिनामेव संभवादिति भावः । अत्राभिधायाः प्रकृतपक्षतामात्रोपक्षिणत्वाद्वाजिताशब्देन प्रकृतस्यैव प्रतीतेः ध्वनिरेवेति न श्लेषावकाशः । किंतु शुद्धादिपदार्थपुञ्जविशेषणगत्या सायकानां युक्तकारिताहेतुन्यापदार्थहेतुकं काव्यलिङ्गम् ॥१३॥

आक्रम्याजेरग्रिमस्कन्धमुच्चरास्थायाथो वीतशङ्कं शिरश्च ।

हेलालोला वर्त्म गत्वातिमर्त्यं द्यामारोहन्मानभाजः सुखेन ॥१४॥

आक्रम्येति ॥ मानभाजोऽभिमानवन्तः । उच्चैरुन्नतं आजैर्युद्धस्याग्रिमस्कन्धमग्रभागमसंप्रदेशं चाक्रम्यारुह्य वीतशङ्कं शिरःसंमुखमुत्तमकायं चास्थायाारुह्य हेलासु युद्धक्रीडासु, लीलासु च लोला उन्मुकाः सन्तः अतिमर्त्यं वर्त्म गत्वा । अमानुषं युद्धं कृत्वेत्यर्थः । अन्यत्रामानुषगम्यमारोहणमार्गं गत्वा सुखेनानायासेन द्यौं स्वर्गमभ्रं कपं गिरिशिखरादिक्रीडास्थानम् । 'द्यौः स्वर्गसुखवर्त्मनोः' इति विश्वः । आरोहन्नारुढाः 'युध्यमानाः परं शक्त्या स्वर्गं यान्त्यपराश्रुताः' (मनु० ७।८९) इति मनुस्मरणादिनि भावः । यथा कथंचित्कश्चित्स्कन्धमूर्धारोहणक्रमेण किंचिदुरारोहमद्रितटादिकमारोहति तद्वदिति प्रतीतेर्विशेषणमहिम्नागता समासोक्तिः ॥ १४ ॥

रोदोरन्ध्रं व्यश्रुवानानि लोलैरङ्गस्यान्तर्मापितैः स्थावराणि ।

केचिद्वर्षमेत्य संयन्निपद्यां क्रीणन्ति स्म प्राणमूल्यैर्यशांसि ॥१५॥

रोदोरन्ध्रमिति ॥ केचिद्वीराः गुर्वीं महतीं संयतो युध एव निषीदन्त्यस्या-
मिति निषद्यामापणम् । 'आपणस्तु निषद्याम' इत्यमरः । 'संज्ञायां समजनि-
षद-' (३।३।९९) इत्यादिना क्यप् । एत्य प्राप्य । आङ्पूर्वादिणः क्त्वो ल्यप् ।
देहस्यान्तरभ्यन्तरे मापितैः परिच्छिन्नैः । मातेर्मांडो वा ण्यन्तात्कर्मणि कः ।
'अतिर्ही-' (१।३।३६) इत्यादिना पुगागमः । लोलैरस्थिरैः प्राणैरेव मूल्यैः
प्राणमूल्यै रोदन्मोर्द्यावापृथिव्यो रन्ध्रमन्तरालं व्यश्नुवानानि व्याप्नुवन्ति । अश्नोते-
ल्लैटः शान्जोदेशः । स्थावराणि स्थिराणि । यशांसि क्रीणन्ति स्म । स्त्रीचकुरि-
त्यर्थः । अत्र न्यूनैः प्राणैस्ततोऽधिक्यशःपरिवर्तनाद्यूनपरिवृत्तिरलंकारः । 'सम-
न्यूनाधिकानां च यदा विनिमयो भवेत् । साकं समाधिकन्यूनैः परिवृत्तिरसौ
मता ॥' इति लक्षणात् ॥ १५ ॥

वीर्योत्साहश्लाघि कृत्वावदानं सङ्ग्रामाग्रे मानिनां लज्जितानाम् ।
अज्ञातानां शत्रुभिर्युक्तमुच्चैः श्रीमन्नाम श्रावयन्ति स्म नग्नाः ॥ १६ ॥

वीर्योत्साहेति ॥ सङ्ग्रामाग्रे रणाग्रे वीर्योत्साहाभ्यां श्लाघ्यते इति श्लाघि
विक्रमाहंकारशोभि अवदानं महत्कर्म कृत्वा । 'अवदानं कर्म वृत्तम्' इत्यमरः ।
लज्जितानाम् । मानित्वात्स्वनामाख्याने संकोचवतामित्यर्थः । शत्रुभिरज्ञातानाम-
ज्ञातनामकानां मानिनां मानशालिनां शूराणां संबन्धि श्रीमत् शौर्यश्रीयुक्तं
नाम नग्नाः बन्दिनः । 'बन्दिनि क्षपणे नग्नाः' इति विश्वः । उच्चैः श्रावयन्ति
स्म । अयमसाविति कथयामासुरित्यर्थः । युक्तम् । सर्वमेतदुचितमित्यर्थः । अत्र
लज्जामानाज्ञातयोर्विशेषणगत्या बन्दिश्रवणहेतुत्वात्काव्यलिङ्गभेदः ॥ १६ ॥

आधावन्तः संमुखं धारितानामन्यैरन्ये तीक्ष्णकौक्षेयकाणाम् ।
वक्षःपीठैरात्सरोरात्मनैव क्रोधेनान्धाः प्राविशन्पुष्कराणि ॥ १७ ॥

आधावन्त इति ॥ क्रोधेनान्धा अपश्यन्तोऽन्ये भटाः आधावन्तोऽभिमु-
खमापतन्तः सन्तः अन्यैः सैन्यैः प्रतिद्वन्द्वाभिसंमुखं धारितानां धृतानां तीक्ष्ण-
कौक्षेयकाणां निशितासीनाम् । 'कुलकुक्षिग्रीवाभ्यः श्वास्यलंकारेषु' (४।२।९६)
इति ढकञ्प्रत्ययः । पुष्कराणि फलानि । खड्गमुखानीत्यर्थः । 'पुष्करं तूर्यवक्त्रं च
काण्डे खड्गफलेऽपि च' इति विश्वः । वक्षांसि पीठानीव वक्षःपीठैर्वक्षस्थलैः आत्स-
रोरामुष्टेः । 'त्सरुः खड्गादिमुष्टौ स्यात्' इत्यमरः । 'आङ् मर्यादाभिविध्योः' (२।१।
१३) इति विकल्पादसमाशः । आत्मना स्वयमेव । परप्रयत्नं विनेत्यर्थः । प्राविशन्
प्रविष्टाः । अत्र क्रोधान्धविशेषणगत्या पुष्करप्रवेशहेतुत्वात्काव्यलिङ्गभेदः ॥ १७ ॥

मिश्रीभूते तत्र सैन्यद्वयेऽपि प्रायेणायं व्यक्तमासीद्विशेषः ।
आत्मीयास्ते ये पराञ्चः पुरस्तादभ्यावर्ता संमुखो यः परोऽसौ १८

मिश्रीभूत इति ॥ तत्र युद्धे सैन्यद्वयेऽपि मिश्रीभूते मिलिते सति प्राये-
णायं विशेषोऽसाधारणधर्मो व्यक्तमासीत् । क इत्याह—पुरस्तादग्रे ये पराञ्चः परा-
ञ्चुखाः । परेऽपीति भावः । ते आत्मीयाः । अवध्या इत्यर्थः । 'न भीतं न परा-

वृत्तम्' इति वधनिषेधश्रवणात् । यः पुरस्तादप्यावर्ती परावर्ती संमुखोऽस्मि-
मुखः । स्वकीयोऽपीति भावः । असौ परः शत्रुर्वध्य इत्यर्थः । प्राणलुब्धस्य
स्वामिद्रोहिवादित्यर्थः ॥ १८ ॥

सद्वंशत्वादङ्गसंसङ्गिनीत्वं नीत्वा कामं गौरवेणावबद्धा ।

नीता हस्तं वञ्चयित्वा परेण द्रोहं चक्रे कस्यचित्त्वा कृपाणी १९

सदिति ॥ सद्वंशत्वाच्चदुदाकरत्वाकुलीनत्वा वाङ्गसंसङ्गिनीत्यमङ्गसंबन्धित्वं
नीत्वा । अगुणत्वविवक्षायां 'त्यतलोर्गुणवचनस्य' (वा०) इति न पुंस्त्वभावः ।
कामं गौरवेणादरेणावबद्धा संयता च कस्यचित्त्वा स्वकीया कृपाणी अमिलता ।
परेणान्येन वञ्चयित्वा प्रतार्य हस्तं नीता स्वायत्तीकृता सती द्रोहं हिंसां व्यभि-
चारं च चक्रे कृतवती । अत्र प्रकृतकृपाणीविशेषगम्यादप्रकृतस्वैरिणीप्रतीतेः
समानोक्तिः ॥ १९ ॥

नीते भेदं धौतधाराभिघातादम्भोदाभे शात्रवेणापरस्य ।

सासृग्राजिस्तीक्ष्णमार्गस्य मार्गो विद्युदीप्तः कङ्कटे लक्ष्यते स्म ॥ २० ॥

नीत इति ॥ शात्रवेण शत्रुणा । प्रजादिव्याम्वार्थेऽणप्रत्ययः । धौताया
उत्तेजिताया धारायाः स्वङ्गधाराया अभिघाताद्भेदं नीते विदारितेऽम्भोदाभे
मेघश्यामे अपरस्य भटस्य कङ्कटे कवचे । 'उग्रशब्दः कङ्कटकोऽजगरः कवचोऽस्मि-
याम्' इत्यमरः । सहासृग्राज्या सासृग्राजिः सरस्वत्यः तीक्ष्णमार्गस्य स्वङ्गस्य
मार्गः प्रहारो विद्युदीप्तमण्डिदुग्धवलो लक्ष्यते स्म । उरमालंकारः ॥ २० ॥

आमूलान्तान्मायकेनायतेन स्यूते बाहौ मण्डुकश्लिष्टमुष्टेः ।

प्राप्यासह्यां वेदनामस्तर्ध्यादप्यभ्रश्यचर्म नान्यस्य पाणेः ॥ २१ ॥

आमूलान्तादिति ॥ अन्यस्य भटस्य बाहौ आयतेन दीर्घेण सायकेन आम्-
लान्तान्मूलप्रदेशपर्यन्तम् । आकक्षमित्यर्थः । विकल्पादयमायः । स्यूते प्रोते सति
असह्यां वेदनां व्यथां प्राप्य अत एवान्तर्ध्यात्त्यक्तर्ध्यादपि धारयितुमक्षमादपि
मण्डुके संग्राहे श्लिष्टा संदष्टा मुष्टिर्यस्य तस्मात्पाणेश्चर्म फलकम् । 'फलकोऽस्त्री
फलं चर्म संग्राहो मुष्टिरस्य यः' इत्यमरः । नाभ्रश्यन्नापतन् । अत्र सायकप्रोत-
मुष्टिश्लेषयोर्विशेषणगत्या धैर्यत्यागचर्मभ्रंशौ प्रति हेतुत्वात्काव्यलिङ्गभेदः ॥ २१ ॥

भित्त्वा घोणामायसेनाधिवक्षः स्थूरीपृष्ठो गार्ध्रपक्षेण विद्धः ।

शिक्षाहेतोर्गाढरज्ज्वेव बद्धो हर्तुं वक्रं नाशकदुर्मुखोऽपि ॥ २२ ॥

भित्त्वेति ॥ आयसेन अयोमयेन गार्ध्रो गृध्रसंबन्धी पक्षः पत्रं यस्य तेन गार्ध्र-
पक्षेण बाणविशेषेण घोणां नामां भित्त्वा । 'घोणा नासा च नासिका' इत्यमरः ।
अधिवक्षो वक्षामि । विभक्त्यर्थेऽव्ययीभावः । विद्धः प्रहृतः । व्यधेः कर्मणि क्तः
'ग्रहिज्या-' (६।१।१६) इत्यादिना संप्रसारणम् । स्थूरीपृष्ठो नवारूढोऽश्वः
शिक्षेव हेतुः तस्य शिक्षाहेतोः शिक्षया निमित्तेन । शिक्षार्थमिति यावत् । 'पृष्ठी
हेतुप्रयोगे' (२।३।२६) इति पृष्ठी । गाढरज्ज्वा गाढपाशेन बद्ध इवेत्युपेक्षा ।

दुर्मुखोऽप्यशिक्षितमुखोऽपि वक्त्रं हर्तुमपाकष्टं नाशकञ्च शक्तः । शंकेर्लुङि 'पुपादि-'
(३।१।५५) इति च्लेरङादेशः । शिक्षितो हि शिक्षावशादबद्धोऽपि बद्धवदास्ते,
अशिक्षितस्तु निबद्धोऽपि झटिति मुखमपहरतीति भावः । अपिर्विरोधे । अत एव
विरोधाभासोऽलंकारः ॥ २२ ॥

कुन्तेनोच्चैः सादिना हन्तुमिष्टान्नाजानेयो दन्तिनस्त्रस्यति स्म ।

कर्मोदारं कीर्तये कर्तुकामान्किंवा जात्याः स्वामिनो हेषयन्ति २३

कुन्तैनेति ॥ आजानेयः कुलीनाश्वः । 'आजानेयाः कुलीनाः स्युः' इत्यमरः ।
'शुभ्रादिभ्यश्च' (४।१।१२३) इति ढक् प्रत्ययः । सादिना अश्वारोहेण कर्त्रा ।
उच्चैरुज्जतेन कुन्तेन प्राप्तेन करणेन हन्तुं प्रहर्तुमिष्टादभिप्रेताहन्तिनो न त्रस्यति स्म
न त्रस्तः । 'वा भ्राश-' (३।१।७०) इत्यादिना इयन्प्रत्ययः । तथा हि—जात्याः
कुलीनाः । भवार्थे यत्प्रत्ययः । कीर्तये उदारं कर्म महापौरुषं कर्तुं कामो येषां
तान्कर्तुकामान् । 'तुं काममनसोरपि' इति मकारलोपः । स्वमेवामस्तीति स्वामिनो
भर्तुन् । 'स्वामिन्नैश्चर्ये' (५।२।१२६) इति निपातः । हेषयन्ति लज्जयन्ति
किम् । न हेषयन्तीत्यर्थः । 'अर्तिही-' (७।३।३६) इत्यादिना पुगागमः ।
सामान्येन विशेषसमर्थनरूपोऽर्थान्तरन्यासः ॥ २३ ॥

जेतुं जैत्राः शेकिरे नारिसैन्यैः पश्यन्तोऽधो लोकमस्तेपुजालाः ।

नागारूढाः पार्वतानि श्रयन्तो दुर्गाणीव त्रासहीनास्त्रसानि ॥२४॥

जेतुमिति ॥ जेतार एव जैत्रा जयशीलाः । जेतृप्रकृतेः प्रज्ञादिवान्स्वार्थेऽण्
प्रत्ययः । लोकं जनमधः पश्यन्तः स्वयमुपर्यवस्थानालोकमधोदेशे पश्यन्तः,
अधःकृतं मन्यमानाश्च । अस्तेपुजालाः क्षिप्तशरनिकराः त्रासहीना दुर्गस्थत्वान्नि-
र्मका नागारूढा गजारोहास्त्रस्यन्ति गच्छन्तीति त्रसानि, जङ्गमीनि । 'चरिष्णु
जङ्गमचरं त्रसमिङ्गं चराचरम्' इत्यमरः । पार्वतानि पर्वतसंबन्धीनि दुर्गाणि ।
गिरिदुर्गाणीत्यर्थः । श्रयन्तोऽधितिष्ठन्त इत्युपेक्षा । तेष्वेवंभूता एवेति भावः ।
अरिसैन्यैः कर्तुभिः जेतुं न शेकिरे । अशक्ता बभूवुरित्यर्थः । शकेः कर्मणि लिट् ।
अत्र मनुः—'धनुर्दुर्गं महीदुर्गमब्दुर्गं वनमेव च । नृदुर्गं गिरिदुर्गं च समाश्रित्य
वसेन्नृपः ॥ सर्वेणैव प्रकारेण गिरिदुर्गं समाश्रयेत् । तेषां हि बहुगुण्येन गिरिदुर्गं
विशिष्यते ॥' (मनु० ७।७०, ७१) इति ॥ २४ ॥

विष्वद्रीचीर्विक्षिपन्सैन्यवीचीराजावन्तः कापि दूरं प्रयातम् ।

वभ्रामैको बन्धुमिष्टं दिदक्षुः सिन्धौ वाद्यो मण्डलं गोर्वराहः ॥२५॥

विष्वगिति ॥ एकः कोऽपि वीरः । विष्वगञ्चतीति विष्वद्रीचीः सर्वव्या-
पिनीः । 'विष्वग्देवयोश्च देरञ्चञ्चतावप्रत्यये' (६।३।९२) इति देरञ्चादेशः धातो-
रप्यञ्चतेरुपसंख्यानान् 'उगितश्च' (४।१।६) इति ङीप् 'अचः' (६।४।१३८)
इत्यकारलोपे 'चौ' (६।३।१३८) इति दीर्घः । सैन्यानि वीचिरिव सैन्य-
वीचीरित्युपमितसमासः । सिन्धौ वेति लिङ्गाद्विक्षिपन्नपाकुर्वन् अन्तराजिमध्ये
कापि दूरं प्रयातमिष्टं बन्धुं दिदक्षुर्द्रष्टुमिच्छुः सन् । दृशेः सञ्जन्तादुप्रत्ययः । कापि
प्रयातं मग्नं गोभूमेर्मण्डलं भूगोलं दिदक्षुराद्यो वराहः सिन्धौ वा समुद्रे इव ।

‘उपमायां विकल्पे वा’ इत्यमरः । आजो बभ्राम । एकवीरस्य कुतो भय-
मित्यर्थः ॥ २५ ॥

यावच्चक्रे नाञ्जनं बोधनाय व्युत्थानञ्चो हस्तिचारी मदस्य ।

सेनास्वानादन्तिनामात्मनैव स्थूलास्तावत्प्रावहन्दानकुल्याः ॥ २६ ॥

यावदिति ॥ व्युत्थानं गजोत्थापनं जानातीति व्युत्थानञ्चः हस्तिना चरतीति
हस्तिचारी यन्ता । मदस्य बोधनायोत्थापनायाऽवनमुदीपनं कर्म यावच्च चक्रे
तावत्प्रागेव । असमाप्ते विधावित्यर्थः । सेनास्वानात् । सेनाकलकलश्रवणादि-
त्यर्थः । दन्तिनामात्मना स्वयमेव स्थूला महत्यो दानकुल्या मदसरितः प्रावहन्ति
दन्तिनामुत्साहानिरेकोक्तिः । अञ्जनात्प्राग्दानसंबन्धोक्तेरतिशयोक्तिः ॥ २६ ॥

क्रुध्यन् गन्धादन्यनागाय दूरादारोढारं धूतमूर्धावमत्य ।

घोरारावध्वानिताशेषदिक्के विष्के नागः पर्यणंसीत्स्व एव ॥ २७ ॥

क्रुध्यन्निति ॥ दूराद्वरत एव गन्धान्मदगन्धाव्राणात् अन्यनागाय प्रतिग-
जाय क्रुध्यन् । तं जिघांसुरित्यर्थः । ‘क्रुधद्गृह-’ (१।४।३८) इत्यादिना संप्रदा-
नन्वम् । नागो धूतमूर्धा विधूतमस्तकः सन् । आरोढारं यन्तारमवमत्यावधूय
घोरारावैः दारुणक्रन्दनैः ध्वानिता अशेषदिशो येन तस्मिन्मथा उच्चराक्रोशनीत्यर्थः ।
शैबिकः कप्प्रत्ययः । स्वे स्वकीय एव । स्वपुत्र एवेत्यर्थः । ‘पूर्वादिभ्यो नवभ्यो
वा’ (७।१।१६) इति विकल्पात् स्मिन्नादेशः । अत एव स्वे स्वपुत्रे विष्क इति
श्लिष्टगत्या व्याख्याय पुत्रस्यापि ज्ञानिवाञ्च सर्वनामसंज्ञेति बलभोक्तिः । प्रामादिकी ।
विष्के विंशतिवर्षके हिम्मे । ‘विष्को विंशतिवर्षकः’ इति वैजयन्ती । पर्यण-
सीत् । तिर्यक्प्रजहारेत्यर्थः । ‘तिर्यग्दन्तप्रहाग्न्नु गजः परिणतो मतः’ इति हला-
युधः । ‘यमरमनमातां सक्च’ (७।२।७३) इति नमेलेडि मणिडागमौ ‘नेटि’
(७।२।४) इति वृद्धिप्रतिषेधः ॥ २७ ॥

प्रत्यासन्ने दन्तिनि प्रातिपक्षे यन्त्रा नागः प्रास्तवक्रच्छदोऽपि ।

क्रोधाक्रान्तः क्रूरनिर्दारिताक्षः प्रेक्षांचक्रे नैव किञ्चिन्मदान्धः २८

प्रत्यासन्ने इति ॥ प्रातिपक्षे प्रतिपक्षसंबन्धिति । ‘तस्येदम्’ (४।३।१२०)
इत्यण् । दन्तिनि गजे प्रत्यासन्ने सति यन्त्रा यादिना प्रास्तवक्रच्छदोऽपि निरस्तमु-
खपटोऽपि क्रोधाक्रान्तः अत एव कृं घोरं निर्दारिताक्षः तथापि मदान्धो नागो
गजो न किञ्चिदेव प्रेक्षांचक्रे । किमपि पुरोगतं प्रातिपक्षमन्यद्वा न दृशेत्त्यर्थः ।
आवरणान्तराभावेऽपि मदावरणस्यानपायादिति भावः । ‘इजादेश्च गुरुमतो-
ऽनृच्छः’ (३।१।३६) इत्याम्प्रत्ययः । अत्रानावृतोन्मीलिताक्षस्याप्यदर्शनविरो-
धस्य मदान्धेनाविरोधाद्विरोधाभासोऽलंकारः ॥ २८ ॥

तूर्णं यावन्नापनिन्ये निपादी वासश्चक्षुर्वारणं वारणस्य ।

तावत्पूगैरन्यनागाधिरूढः कादम्बानामेकपातैरसीव्यत् ॥ २९ ॥

तूर्णमिति ॥ निपादी यन्ता वारणस्य गजस्य चक्षुर्वारणं नेत्रावरणं वासो

मुखपटं यावत्तूणं नापनिन्ये नापचकार तावदन्यनागाधिरूढः प्रतिगजाधिरोहः
एक एककालीनः पातो येषां तैरेकपातैर्युगपत्पातिभिरिति शीघ्रतोक्तिः । काद-
म्बानां शराणाम् । 'कदम्बमार्गणशराः' इत्यमरः । पूर्वोर्वातैरसीव्यत् । चक्षुषा
सह तद्वासः स्यूतवानित्यर्थः । सीव्यतेर्लङ् । अत्र चक्षुषः सीवनासंबन्धेऽपि
संबन्धोक्तेरतिशयोक्तिः ॥ २९ ॥

आस्थदृष्टेराच्छदं च प्रमत्तो यन्ता यातुः प्रत्यरीभं द्विपस्य ।

मग्नस्योच्चैर्बर्हभारेण शङ्कोरावव्राते वीक्षणे च क्षणेन ॥ ३० ॥

आस्थदिति ॥ यन्ता प्रमत्तः सन् प्रत्यरीभमरिगजं प्रति । आभिमुख्येऽव्य-
यीभावः । यातुर्गन्तुः । यातेस्तृच् । द्विपस्य दृष्टेराच्छदमावरणम् । पुंसि संज्ञायाम्
घः । आस्थन्निरस्तवान् । 'अस्यतिवक्तिख्यातिभ्योऽङ्' (३।१।५२) इति च्लेरडा-
देशः 'अस्यतेऽथुक्' (७।४।१७) इति ध्रुगागमः । मग्नस्य मुखनिमग्नस्य शङ्कोः
शल्यायुधस्य । 'वा पुंसि शल्यं शङ्कुनी' इत्यमरः । उच्चैर्बर्हभारेण पिच्छपटलेन
वीक्षणे चक्षुषी क्षणेनावव्राते आवृते । वृणोतेः कर्मणि लिट् । अन्योन्यसमुच्चय-
चकाराभ्यामावरणनिरासे पुनरावरणयोरेककाले संबन्धोक्तेरतिशयोक्तिः ॥ ३० ॥

यत्नाद्रक्षन्सुस्थितत्वादनाशं निश्चित्यान्यथैतसा भावितेन ।

अन्त्यावस्थाकालयोग्योपयोगं दध्रेऽभीष्टं नागमापद्धनं वा ॥ ३१ ॥

यत्नादिति ॥ अन्यः गजारोहः भावितेनालोचितेन चेतसा सुस्थितत्वाद-
नपायिदेशत्वादानाशमनपायं निश्चित्य यत्नाद्रक्षन् वञ्चकेभ्यस्त्राय(माणः)न्
सन् । अन्त्यावस्थाकाले साधनान्तरकाले नाशकाले योग्योपयोगं अत एवा-
भीष्टं नागं गजमापद्धनं वापद्धनमिव दध्रे अन्यतोऽपसार्य धारयामास । धरतेः
स्वरितेत्वात्कर्तरि लिट् तङ् ॥ ३१ ॥

अन्योन्येषां पुष्करैरामृशन्तो दानोद्भेदानुच्चैर्भुगवालाः ।

उन्मूर्धानः संनिपत्यापरान्तैः प्रायुध्यन्त स्पष्टदन्तध्वनीभाः ॥ ३२ ॥

अन्योन्येषामिति ॥ इभा गजाः अन्योन्येषां परस्परपाम् । कर्मव्यतिहारे
सर्वनाम्नो द्वे भवत इति वक्तव्याद्वित्वम् । 'समासवच्च बहुलम्' इति
विकल्पादसमासत्वपक्षे पूर्वपदस्य प्रथमैकवचनं वक्तव्यम् । उद्भिद्यन्ते एष्विति
उद्भेदाः । 'अकर्तरि च कारके संज्ञायाम्' (३।३।१९) इत्यधिकरणार्थे
घञ् प्रत्ययः । दानोद्भेदानुक्त्यादिमदस्थानानि पुष्करैर्हस्ताग्रैः । 'पुष्करं करिहस्ताग्रै'
इत्यमरः । आमृशन्तो जिघ्रन्त उच्चैरुन्नता भुगवालाः प्रह्वीकृतपुच्छाः । 'बालः
केशे शिशौ मूर्खे वालो वाजीभपुच्छयोः' इति विश्वः । उन्मूर्धान उन्नतमस्तकः
सन्तः स्पष्टदन्तध्वनि यथा तथा संनिपत्यापरान्तैः सह प्रायुध्यन्त । दिवादिकस्य
युध्यतेः कर्तरि लङ् । स्वभावोक्तिः ॥ ३२ ॥

द्राघीयांसः संहताः स्थेमभाजश्चारुदग्रास्तीक्ष्णतामस्यजन्तः ।

दन्ता दन्तैराहताः सामजानां भङ्गं जग्मुर्न स्वयं सामजाताः ॥ ३३ ॥

द्राघीयांस इति ॥ द्राघीयांसो दीर्घतराः । 'प्रियस्थिर-' (६।४।१५७) इत्यादिना दीर्घस्य ईयसुनि द्राघादेशः । संहताः सुगदिताः अत एव स्थेमभाजः स्वर्यभाजः । 'प्रियस्थिर-' (६।४।१५७) इत्यादिना स्थिरशब्दस्थेमनिचि स्यादेशः । चारवो रम्या उद्ग्रा उज्जताश्च ते चारुद्ग्राः । विदोषणसमासः । तीक्ष्णतां नैशित्यं अत्यजन्तः सामजानां गजानां दन्ता दन्तैः प्रतिगजविषाणैराहताः सन्तो भङ्गं भेदं जग्मुः बभञ्जुः । सामजाता दन्तिनस्तु स्वयं भङ्गं पराजयं न जग्मुः । दन्तभङ्गेऽपि स्वयं न परावर्तन्त इत्यर्थः । अत्रापरावर्तित्वेन गण्यतया प्रकृतत्वादुपमेयानां दन्तिनामुपमानदन्तापेक्षया अनग्नत्वेनाधिक्योक्तव्यतिरेकस्तु-
त्ययोगिताया बाधक इति गमयितव्यम् ॥ ३३ ॥

मातङ्गानां दन्तसंघट्टजन्मा हेमच्छेदच्छायचञ्चच्छिखाग्रः ।

लग्नोऽप्यग्निश्चामरेषु प्रकामं माञ्जिष्टेषु व्यज्यते न स्म सैन्यैः ॥३४॥

मातङ्गानामिति ॥ मातङ्गानां दन्तिनां दन्तसंघट्टजन्मा दन्तसंघातोऽथः हेमच्छेदच्छायाणि कनकपरागवर्णानि चञ्चन्ति चलन्ति च शिखाप्राणि ज्वाला-
प्राणि यस्य सोऽग्निः मत्त्रिष्टया ओषधिविदोषेण रक्तेषु माञ्जिष्टेषु । 'तेन रक्तं रागात्' (४।२।१) इत्यप्रत्ययः । 'मत्त्रिष्टया विक्रमा जिह्वा' इत्यमरः । चामरेषु लग्नोऽपि सैन्यैः प्रकामं न व्यज्यते न विविच्यते स्म । सावर्ण्यादिति भावः । अतः सामान्यालंकारः । 'सामान्यं गुणस्याम्येन यत्र वस्त्वन्तर्गतता' इति लक्षणान् । स च विशेषणोऽथकाव्यलिङ्गसंकीर्णः ॥ ३४ ॥

ओषामासे मत्सरोत्पातवाताश्लिष्यदन्तक्षमारुहां घर्षणोत्थैः ।

यौगान्तैर्वा धृद्धिभिर्वारणानामुच्चैर्मूर्ध्व्योऽग्नि नक्षत्रमाला ॥ ३५ ॥

ओषामासे इति ॥ मत्सरोत्पातवाता आकस्मिकवायुस्तेनाश्लि-
ष्यतां संयुज्यमानानां दन्तानामेव क्षमारुहां वृक्षाणां घर्षणेनोत्था जन्म येषां तैर्धृद्धिभिर्यौगान्तैर्वा युगान्तभर्ध्वधृद्धिभिरिव वारणानामुच्चैरुन्नतैः मूर्धा व्योमेव तस्मिन्मूर्ध्व्योऽग्नि नक्षत्रमाला हाग्विशेषः । 'मेव नक्षत्रमाला स्यात्सप्तविंशति-
मौक्तिकैः' इत्यमरः । उद्योतिर्मण्डलं च ओषामासे । दग्धेत्यर्थः । 'उप दाहे' इति धातोः कर्मणि लिट् । 'उपविद्जागृभ्योऽन्यतरस्याम्' (३।१।३८) इत्या-
प्रत्ययः । लघूपधगुणः 'कृच्चानुप्रयुज्यते लिटि' (३।१।४०) इत्यन्तेश्चानुप्रयोगः । अत्र नक्षत्रमालयोरभेदाध्यवसायेन निर्देशादुपकक्षेपसंकीर्णैर्यमुपमा ॥ ३५ ॥

सान्द्राम्भोदश्यामले सामजानां वृन्दे नीताः शोणितैः शोणिमानम् ।

दन्ताः शोभामापुरम्भोनिधीनां कन्दोद्भेदा वैद्रुमा वारिणीव ३६

सान्द्राम्भोदेति ॥ सान्द्रं च तदम्भोदश्यामलं च तस्मिन् सामजानां गजानां वृन्दे शोणितैः शोणिमानमारुण्यं नीता दन्ताः अम्भोनिधीनां वारिनिधीनां वारि-
णीव विद्रुमाणां प्रधालानामिमे वैद्रुमाः । 'विद्रुमः पुंसि प्रवालं पुनपुंसकम्' इत्य-
मरः । कन्दो मूलमिण्डः तस्योद्भेदाः प्ररोहा इव शोभामापुरित्युपमा ॥ ३६ ॥

आकम्प्राग्रैः केतुभिः संनिपातं तारोदीर्णग्रैवनादं व्रजन्तः ।

मग्नानङ्गे गाढमन्यद्विपानां दन्तान्दुःखादुत्खनन्ति स नागाः ॥३७॥

आकम्प्राग्रैरिति ॥ आकम्प्राणि दन्तोत्खननसंक्षोभाद्भृशं कम्प्राण्यग्राणि येषां तैः केतुभिर्ध्वजैः संनिपातं संघर्षं व्रजन्त इति दुःखहेतुक्तिः । नागा गजान्तारमुच्चैरुदीर्ण उत्पन्नः ग्रैवाणां ग्रीवासूतपन्नानां शृङ्खलभूषणादीनां नादो यस्मिन्कर्मणि तत्तथा अन्यद्विपानां प्रतिगजानाम् अङ्गे गाढं मग्नानन्तःप्रविष्टान्दन्तान् दुःखादुत्खनन्ति स । तेषां गाढमग्नत्वात्स्वयं केतुभाराकान्तत्वाच्च कृच्छ्रादुज्ज-
हुरित्यर्थः । अत्रोक्तभारमजनयोर्विशेषणगत्या दुःखोत्खननहेतुत्वात्काव्यलिङ्गम् ३७

उत्क्षिप्योच्चैः प्रस्फुरन्तं रदाभ्यामीषादन्तः कुञ्जरं शात्रवीयम् ।

शृङ्गप्रोतप्रावृषेण्याम्बुदस्य स्पष्टं प्रापत्साम्यमुर्वीधरस्य ॥ ३८ ॥

उत्क्षिप्येति ॥ ईषे लाङ्गलदण्डाविव दन्तौ यस्य स ईषादन्तो महादन्तो दन्ती । 'ईषा लाङ्गलदण्डः स्यात्' इत्यमरः । प्रस्फुरन्तं प्राणोत्क्रमणदुःखादु-
ल्लसन्तं शात्रवस्येदं शात्रवीयं कुञ्जरं रदाभ्यां दन्ताभ्यां उच्चैरुत्क्षिप्योर्ध्वमुद्यम्य शृङ्गे शिखरे प्रोतः स्यूतः प्रावृषेण्यः प्रावृषि भवोऽम्बुदो यस्य तस्य । 'प्रावृषेण्यः' (४।३।१७) इत्येण्यप्रत्ययः । उर्वीधरस्य गिरेः साम्यं सादृश्यं स्पष्टं प्रापत् । आम्नोतेलुङि 'पुपादि-' (३।१।५५) इति च्लेरङादेशः ॥ ३८ ॥

भग्नेऽपीमे स्वे षरावर्त्य देहं योद्धा सार्धं व्रीडया मुञ्चतेपून् ।

साकं यन्तुः संमदेनानुबन्धी दूनोऽभीक्ष्णं वारणः प्रत्यरोधि ॥३९॥

भग्नेऽपीति ॥ स्वे स्वकीये इमे गजे भग्नेऽपि देहं स्वाङ्गं षरावर्त्य प्रतिप-
क्षाभिमुखमावर्त्य । वृत्तेर्प्यन्ताल्लयप् । अण्यन्तस्त्वपपाठः । अकर्मकस्य कर्मानन्व-
यात् । व्रीडया सार्धमिपून्मुञ्चता । इषुमोक्षणेन स्वगजभङ्गव्रीडां निरस्यतेत्यर्थः ।
योद्धा भग्नेभस्थेन भटेन कर्त्रा अभीक्ष्णं दून इषुभिस्तप्तः । 'लवादिभ्यः' (८।२।
४४) इति निष्ठानत्वम् । अनुबध्नातीत्यनुबन्धी वारणो यन्तुः प्रतिगजारोहस्य
संमदेन साकं स्वेभजयजन्येन हर्षेण सह । 'प्रमदसंमदौ हर्षे' (३।३।६८) इति
निपातः । प्रत्यरोधि प्रतिरुद्धः । तत्प्रतिरोधेन तत्संमदस्यापि प्रतिरोधव्याप्तेरिति
भावः । 'साकं सार्धं समं सह' इत्यमरः । अत्र व्रीडितेषुमोक्षयोः संमदयन्तु-
प्रतिरोधयोश्च कार्यकारणयोस्तत्पौर्वापर्यविपर्ययरूपातिशयोक्त्या सहभावोक्तेः
सहोक्तिः संकीर्यते ॥ ३९ ॥

व्याप्तं लोकैर्दुःखलभ्यापसारं संरम्भित्वादेत्य धीरो महीयः ।

सेनामध्यं गाहते वारणः स ब्रह्मैव प्रागादिदेवोदरान्तः ॥ ४० ॥

व्याप्तमिति ॥ वारणः कश्चिदन्ती संरम्भित्वात्कोधित्वात् । 'संरम्भः संभ्रमे
कोपे' इति विश्वः । धीरो निर्भीकः सन् एत्यागत्य महीयो विपुलं लोकैर्जनैः,
अन्यत्र भुवनैश्च व्याप्तम् । 'लोकस्तु भुवने जने' इत्यमरः । अतो दुःखलभ्योऽप-

सारोऽपसरणं यत्र तस्तेनामध्यं प्राक् पुरा आदिदेवस्य विष्णोः उदरास्तखदराभ्य-
न्तरं ब्रह्मा स्रष्टेव गाहते स प्रविवेश । पुरा किल बाह्यं सिसृक्षुर्मह्यं पूर्वसृष्टिदि-
क्षया विष्णोः कुक्षे प्राविशदिति पौराणिकी कथा । केचिद्ब्रह्मा ब्राह्मणो मार्क-
ण्डेय इति व्याचक्षते, सोऽपि भगवन्महिमावलोकनकौतुकात्तदनुज्ञया महाप्रलये
तदुदरं प्रविश्य बभ्रामेत्यागमः । 'ब्रह्मा विप्रः प्रजापतिः' इत्यमरः । उपमालंकारः ॥

भृङ्गश्रेणीश्यामभासां समूहैर्नाराचानां विद्वनीरन्ध्रदेहः ।

निर्भीकत्वादाहवेनाहतेच्छो हृष्यन्हस्ती हृष्टोमेव रेजे ॥ ४१ ॥

भृङ्गेति ॥ भृङ्गश्रेणीव श्यामभासां कृष्णवर्णानां नाराचानामयोमयेपुविशे-
षाणां समूहैः विद्वो नीरन्ध्रो निर्विवरो देहो यस्य सः । तथापि निर्भीकत्वादाह-
वेनाहतेच्छः अव्याहतोत्साहः अत एव हृष्यन्मोदमानो हन्ती हृष्टोमेव हर्षा-
त्पुलकित इवेत्युत्प्रेक्षा । 'हृषेलोमसु' (७।२।२९) इति विकल्पादिदभावः । रेजे
शुशुभे । 'फणां च सप्तानाम्' (६।४।१२५) इति विकल्पादेस्वाम्यासलोपां ॥ ४१ ॥

आताम्राभा रोषभाजः कटान्तादाशूत्वाते मार्गणे धूर्गतेन ।

निश्च्योतन्ती नागराजस्य जज्ञे दानस्याहो लोहितस्येव धारा ॥ ४२ ॥

आताम्रेति ॥ रोषभाजः क्रुद्धस्य नागराजस्य महेभस्य कटान्ताद्रूपादशूल-
निश्च्योतन्ती प्रागेव स्रवन्ती दानस्य मदस्य धारा आताम्राभा क्रोधादरूपावर्णा
जज्ञे जाता । आहो धूर्गतेन पुरोगतेन यस्मा मार्गणे शरे आशूत्वाते लोहितस्य
क्षतजस्येव धारा जज्ञे । जनेः कर्तारि लिट् । किमियं क्रोधादरूपा मदधारा शरो-
द्धरणजन्या रक्तधारा वेत्युभयकारणमभवाम्सादृश्याच्च संशयः, स च विकल्पित-
सादृश्यमूल इत्यलंकारः ॥ ४२ ॥

क्रामन्दन्तौ दन्तिनः माहसिकयादीपादण्डौ मृत्युशय्यातलस्य ।

सैन्यैरन्यस्तत्क्षणादाशशङ्के स्वर्गम्योच्चैरर्धमार्गाधिरूढः ॥ ४३ ॥

क्रामन्निति ॥ मृत्युशय्यातलस्यान्तर्कपर्यङ्करूपस्य । 'अधःस्वरूपयोरस्त्री तलम्'
इत्यमरः । ईपादण्डौ दारुविशेषौ तन्मदृशौ । आयतावित्यर्थः । दन्तिनो दन्तौ ।
सहसा वर्तत इति साहसिकः । 'ओजःसहोम्भसा वर्तते' (४।४।२७) इति
ठक् प्रत्ययः । तस्य भावान्माहमिक्यात्क्रामन् । माहसवानित्यर्थः । अन्यस्तत्क्षणा-
दुच्चैरूर्ध्वस्य स्वर्गस्य अर्धश्चास्यां मार्गश्चेति तद्वर्धमार्गाधिरूढ इति सैन्यैराशशङ्के
उत्प्रेक्षित इत्युत्प्रेक्षा ॥ ४३ ॥

कुर्वड्योन्त्नाविश्रुपां तुल्यरूपस्तारस्ताराजालसाराभिव धाम् ।

खड्गाघातैर्दारितादन्तिकुम्भादाभाति स प्रोच्छलन्मौक्तिकौघः ४४

कुर्वन्निति ॥ ज्योत्स्नाविश्रुपां तुल्यरूपः चन्द्रिकाविन्दुस्वरूपः तारः शुद्धः ।
'तारो मुक्तादिसंशुद्धौ' इति विश्वः । खड्गाघातैर्दारितादन्तिकुम्भाद्योच्छलन्मुत्पतन्
मौक्तिकौघो मुक्तापुञ्जो धामाकाशं ताराजालसारां नक्षत्रशबलितां तारकितां
कुर्वन्नित्युत्प्रेक्षा । 'सारः शबलपीतयोः' इति विश्वः । आभाति स बभौ ॥ ४४ ॥

दूरोत्क्षिप्तक्षिप्रचक्रेण कृत्तं मत्तो हस्तं हस्तिराजः स्वमेव ।

भीमं भूमौ लोलमानं सरोषः पादेनासृक्पङ्कपेषं पिपेष ॥ ४५ ॥

दूरोत्क्षिप्तंति ॥ मत्तो हस्तिराजः करीन्द्रः दूरादुत्क्षिप्तेन प्राप्तेन अत एव क्षिप्रेण सत्त्वरेण चक्रेण कृत्तं अत एव भूमौ लोलमानं लुठमानम् । लोलतेरनात्म-
नेपदित्वात् 'ताच्छील्यवयोवचनशक्तिषु चानश्' (३।२।१२९) इति ताच्छील्ये
चानश् प्रत्ययः । अत एव 'लोलमानादयश्चानशी'ति वामनः । भीमं भयंकरं
स्वं स्वकीयमेव हस्तं सरोषः सन् पादेनाङ्घ्रिणा असृक्पङ्केन पङ्कीभूतेनासृजा
पिनष्टीत्यसृक्पङ्कपेषम् । 'स्नेहने पिषः' (३।४।३८) इति णमुल् । पिपेष ।
कषादित्वादानुप्रयोगः । रक्तपङ्केन स्नेहद्रव्येण ममर्दत्यर्थः । कुद्धमत्तयोः कुतो
विवेक इति भावः । अत्र पेषणासंबन्धेऽपि संबन्धोक्तेरतिशयोक्तिः ॥ ४५ ॥

आपस्काराल्लूनगात्रस्य भूमिं निःसाधारं गच्छतोऽवाञ्छुखस्य ।

लब्धायामं दन्तयोर्युग्ममेव स्वं नागस्य प्रापदुत्तम्भनत्वम् ॥ ४६ ॥

आपस्कारादिति ॥ गात्रमूलमापस्कारं आपस्कारादामूलात् । आङो विक-
ल्पादसमासः । लूनगात्रस्य छिन्नजङ्घस्य । 'द्वौ पूर्वपश्चाज्जङ्गादिदेशौ गात्राऽवरे
क्रमात्' इत्यमरः । अत एवावाञ्छुखस्य सतः साधारं सावलम्बनं न भवतीति
निःसाधारं यथा तथा भूमिं गच्छतः । पतत इत्यर्थः । नागस्य लब्धायामं
प्राप्तद्वैध्यम् । आयतमित्यर्थः । स्वं स्वकीयं दन्तयोर्युग्ममेवोत्तम्भनत्वमवलम्ब-
नत्वं प्रापत् । जङ्गाच्छेदेऽपि दन्तावष्टम्भादपतित इत्यर्थः । अत्र स्वभावातिश-
योक्तयोः संसृष्टिः ॥ ४६ ॥

लब्धस्पर्शं भूव्यधादव्यथेन स्थित्वा किञ्चिदन्तयोरन्तराले ।

ऊर्ध्वाधार्शिसिच्छिन्नदन्तप्रवेष्टं जित्वोत्तस्थे नागमन्येन सद्यः ॥ ४७ ॥

लब्धस्पर्शमिति ॥ भूव्यधात् । दन्ताभ्यां भुवो विद्धत्वादित्यर्थः । 'व्यध-
जपोरनुपसर्गे' (३।३।६१) इत्यप्रत्ययः । अव्यथेन स्वयमविद्धत्वादव्यथेन सताऽ-
न्येन केनचिद्धटेन दन्तयोरन्तराले किञ्चिल्लब्धः स्पर्शो यस्मिन्कर्मणि तदन्ताभ्यां
भटस्पर्शं यथा तथा स्थित्वा ऊर्ध्वं प्रसारितेनार्धासिना खड्गैकदेशेन छिन्नशूर्णितो
दन्तप्रवेष्टो दन्तवेष्टेन यस्य तं नागं जित्वा सद्य एव उत्तस्थे उत्थितम् । भावे
लिट् । अत्रापि तथोत्थानाद्यसंबन्धेऽपि संबन्धोक्तेरतिशयोक्तिः ॥ ४७ ॥

हस्तेनाग्रे वीतभीतिं गृहीत्वा कंचिद्बालः क्षिप्तवानूर्ध्वमुच्चैः ।

आसीनानां व्योम्नि तस्यैव हेतोः स्वर्गस्त्रीणामर्पयामास नूनम् ॥ ४८ ॥

हस्तेनेति ॥ ब्यालो दुष्टदन्ती । 'ब्यालो दुष्टगजे सर्पे' इति विश्वः । अग्रे
वीतभीतिं निर्भीकम् । भीरोः स्वर्गाभावादिति भावः । कंचिद्बीरं हस्तेन गृहीत्वा
ऊर्ध्वमुपर्युच्चैः क्षिप्तवान् । उत्प्रेष्यते—तस्यैव हेतोस्तेनैव हेतुना । तद्वरणार्थमेवे-

पाठा०—१ 'कुद्धोर्ध्वासिधुष्णदन्तप्रवेष्ट' । २ 'कुद्धेनोर्ध्वप्रसारितेनासिना खड्गैक-
देशेन क्षुण्णं चूर्णितो' । ३ 'दिव्यस्त्रीणां' ।
सिद्धा० ३९

त्यर्थः । 'सर्वनाम्नस्तृतीया च' (२।३।२७) इति चकारात्पट्टी । ज्योति आसी-
नानामवस्थितानाम् । 'ईदासः' (७।२।८३) इति शानच ईकारः । स्वर्गस्त्री-
णाममरनारीणामर्पयामास नूनम् ॥ ४८ ॥

कंचिद्वरादायतेन द्रढीयः प्रासप्रोत्स्रोतस्रोतसान्तःक्षतेन ।

हस्ताग्रेण प्राप्तमप्यग्रतोऽभूदानैश्वर्यं वारणम्य ग्रहीतुम् ॥ ४९ ॥

कंचिदिति ॥ वरादायतेनान्तःक्षतेन विक्षतेन अत एव द्रढीयसा प्राप्तेन
प्रोत् स्रोतो यत्र तेन हस्ताग्रेण करणेन अग्रतः प्राप्तमपि कंचिद्भटं ग्रहीतुमादानुं
वारणस्यानीश्वरस्य भाव आनैश्वर्यमसामर्थ्यमभूत् । 'नञः शुचीश्वर-' (७।३।३०)
इत्यादिना नञपूर्वपदोभयपदवृद्धिः । अत्रापि आनैश्वर्यमर्थवन्धोक्तेरतिशयोक्तिः ॥ ४९ ॥

तन्वाः पुंसो नन्दगोपात्मजायाः कंसेनेव स्फोटिताया गजेन ।

दिव्या मूर्तिर्व्योमगैरुत्पतन्ती वीक्षामासे विस्मितैश्चण्डिकेव ॥ ५० ॥

तन्वा इति ॥ गजेन स्फोटिताया विदारितायाः पुंसः कस्यचिद्द्वीरस्य तन्वाः
शरीरात्कंसेन स्फोटितायाः नन्दगोपात्मजाया नन्दकन्याया इवोत्पतन्ती दिव्या
मूर्तिः चण्डिकेव नन्दकन्याशरीरादाविर्भवन्ती कालिकेव विस्मितैर्व्योमगैः स्व-
र्गवीक्षामासे वीक्षिता । ईक्षतेः कर्मणि लिट् । 'इजादेश्च गुरुमतोऽनृच्छः'
(३।१।३६) इत्याम्प्रत्ययः । मनुष्यभावमुन्मूज्य देवभावं गतेत्यर्थः । उपमा
व्यक्ता । पुरा किल दुरात्मनः कंसस्य प्रतारणाय भगवदाज्ञया तन्मायाशक्तिर्नन्द-
गोपाज्जाता कंसेन हिंसितेति पाराणिकाः ॥ ५० ॥

आक्रम्यैकामग्रपादेन जङ्गामन्यामुर्चराददानः करेण ।

सास्थिस्वानं दारुवद्दारुणान्मा कंचिन्मध्यान्पाटयामास दन्ती ५१

आक्रम्येति ॥ दारुणान्मा कुद्वचिन्मो दन्ती एकां जङ्गामग्रपादेनाक्रम्य अन्यां
जङ्गामुच्चैरुत्क्षतेन करेणाददान आकर्षयन् । सास्थिस्वानं भज्यमानास्थिचट-
टाशब्दयुक्तं यथा तथा कंचिद्द्वीरं दारुवन्काष्ठवन्मध्यान्पाटयामास । मध्यं विभज्य
पाटयामासेत्यर्थः । त्यदलोपे पञ्चमी । उपमा ॥ ५१ ॥

शोचित्वाग्रे भृत्ययोर्मृत्युभाजोरर्थः प्रेम्णा नो तथा वल्लभस्य ।

पूर्वं कृत्वा नेतरस्य प्रसादं पश्चात्तापादाप दाहं यथान्तः ॥ ५२ ॥

शोचित्वेति ॥ ऋच्छतीत्यर्थः । 'अर्थः स्वामिवैश्ययोः' (३।१।१०३) इति
यद्व्यत्ययान्तो निपातः । अग्रे समक्षमेव मृत्युभाजोर्मरणं गतयोर्मृत्ययोः शोचित्वा
वल्लभस्यैतयोर्मध्ये प्रियभृत्यस्य संवन्धिना प्रेम्णा । तद्वत्प्रेम्णेत्यर्थः । तथा तेन
प्रकारेणान्तर्दाहं संतापं नो आप । यथा येन प्रकारेणेतरस्याऽवल्लभस्य पूर्वं जीवन-
काले प्रसादं प्रीतिदानाद्यनुग्रहं न कृत्वा पश्चात्तापादतोऽयमस्माभिरप्रीणित
एव प्राणान्प्रादादित्यनुशयाद्दाहमाप । प्रियभृत्यमरणादप्यसंमानितमरणमेव
स्वामिनो दुःसहं दुःखहेतुरासीदित्यर्थः । स्वभावोक्तिः ॥ ५२ ॥

उत्प्लुत्यारादर्धचन्द्रेण लूने वक्त्रेऽन्यस्य क्रोधदष्टोष्ठदन्ते ।

सैन्यैः कण्ठच्छेदलीने कबन्धाद्भूयो बिभ्ये वल्गुतः सासिपाणेः ५३

उत्प्लुत्येति ॥ अर्धचन्द्रेण बाणेन लूने छिन्ने तथापि क्रोधेन दष्टौ ओष्ठौ यैस्तथाभूता दन्ता यस्य तस्मिन् अन्यस्य योधस्य वक्त्रे आरादनतिदूरमुत्प्लुत्य । 'आरादूरसमीपयोः' इत्यमरः । भूयः पुनरपि कण्ठस्य छेदः छिन्नदेशः तत्र लीने स्थिते सति वल्गुतो नृत्यतः सासिः पाणिर्यस्य तस्मात्कबन्धादपमूर्धकलेवरात् । 'भीत्रार्थानां भयहेतुः' (१।४।२५) इति पञ्चमी । सैन्यैर्विभ्ये भीतम् । भावे लिट् । लूनस्यापि वक्त्रस्य पुनः स्वस्थानपातित्वाद्वल्गुनासिधारणाभ्यां कबन्धादप्य-कबन्धभ्रान्त्या सर्वे विभ्युरित्यर्थः । अत एव भ्रान्तिमदलंकारः ॥ ५३ ॥

तूर्यारावैराहितोत्तालतालैर्गायन्तीभिः काहलं काहलाभिः ।

नृत्ते चक्षुःशून्यहस्तप्रयोगं काये कूजन्कम्बुरुच्चैर्जहास ॥ ५४ ॥

तूर्यारावैरिति ॥ आहिताः संपादिता उत्तालाः प्रस्फुटास्तालाः करपुटादि-क्रियामानानि येषु तैः । 'तालःकालक्रियामानम्' इत्यमरः । तूर्यारावैर्मृदङ्गादिवा-द्यघोषैस्तथा काहलं भृशं गायन्तीभिः ध्वनन्तीभिः काहलाभिः शुक्लैर्वाद्यविशेषैश्च करणैः । 'काहलं भृशशुष्कयोः । वाद्यभाण्डविशेषे तु काहलः काहलाः खले' इति विश्वः । काये अपमूर्ध्नि कलेवरे । अत एव चक्षुःशून्यो दृष्टिरहितो हस्तप्रयोगो यस्मिन्कर्मणि तत्तथा नृत्ते नृत्यति सति । कर्तरि क्तः । कूजन्ध्वनन् कम्बुः शङ्खः । तटस्थ इवेत्यर्थः । उच्चैस्तरां जहास । दृष्टिशून्याभिनयस्य नाट्यशास्त्रविरोधाददृहा-समकरोदित्यर्थः । व्यञ्जकाप्रयोगाद्भूम्योत्प्रेक्षा । 'अङ्गैरालापयेद्गीतं हस्तेनार्थं प्रद-र्शयेत् । दृष्टिभ्यां भावयेद्भ्रान्तं पादाभ्यां तालनिर्णयः ॥' इति नाट्यविदः ॥ ५४ ॥

प्रत्यावृत्तं भङ्गभाजि स्वसैन्ये तुल्यं मुक्तैराकिरन्ति स कंचित् ।

एकौघेन स्वर्णपुङ्खैर्द्विषन्तः सिद्धा माल्यैः साधुवादैर्द्वयेऽपि ॥५५॥

प्रत्यावृत्तमिति ॥ स्वसैन्ये भङ्गभाजि सति प्रत्यावृत्तमभ्यमित्रं कंचिद्वीरं तुल्यमेककालं मुक्तैः स्वर्णपुङ्खैः शरविशेषैः एकौघेन एकप्रहारेण द्विषन्तः आकि-रन्ति स । सिद्धाः खेचराः माल्यैर्दिव्यमालाभिः । चातुर्वर्ण्यादित्वात्त्यन्प्र-त्ययः । आकिरन्ति स । द्वयेऽपि द्विषन्तः सिद्धाश्च साधुवादैः साधु साध्विति वाक्यैराकिरन्ति स । एतन्नितयमपि युगपत्प्रवृत्तमित्यर्थः । अत्र स्वर्णपुङ्खसुर-माल्यसाधुवादानां प्रकृतानामेव तुल्यकालैकौघप्रवृत्तिसाम्यादौपम्यावगमात्के-वलप्रकृतास्पदा तुल्ययोगिता ॥ ५५ ॥

बाणाक्षिप्तारोहशून्यासनानां प्रक्रान्तानामन्यसैन्यैर्ग्रहीतुम् ।

संरन्धानां भ्राम्यतामाजिभूमौ वारी वारैः सस्सरे वारणानाम् ५६

बाणेति ॥ बाणैराक्षिप्ताः पातितश्चारोहाः सादिनो येभ्यस्तानि अत एव शून्यानि रिक्तान्यासनानि आस्तरणानि येषाम् । अत एवान्यैः सैन्यैः परसैनिकै-

ग्रहीतुं प्रकान्तानामारब्धानाम् । समन्तादवबुध्यमानानामित्यर्थः । अत एव संर-
ब्धानां क्षुभितानां अत एव आजिभूमौ आम्यतामनवतिष्ठमानानां वारणानां वार-
वृन्दैः वारी बन्धनस्थानम् । 'वारः सूर्यादिविवसे वारो वरणवृन्दयोः । वारी
कटीभबन्धन्योः' इति विश्वः । सस्मरे स्मृता । तद्धर्मयोगादिति भावः । कर्मणि
लिट् । अत्र शून्यासनत्वादीनां विशेषणगत्या वारीस्मरणहेतुत्वात्काव्यलिङ्गम् ॥ ५६ ॥

पौनःपुन्यादस्त्रगन्धेन मत्तो मृद्रन्कोपाल्लोकमायोधनोर्व्याम् ।

पादे लग्नमत्र मालामिमेन्द्रः पाशीकल्पमामायतामाचकर्म ॥ ५७ ॥

पौनःपुन्यादिति ॥ अत्र आयोधनोर्व्यां युद्धभूमौ पौनःपुन्यात् । पुनःपुनरा-
वृत्तेरित्यर्थः । ब्राह्मणादिवात्प्यञ्प्रत्ययः । अव्ययानां भमात्रं टिलोपस्य सायंप्रा-
तिकाद्यर्थमुपसंख्यानमिति टिलोपः । अस्त्रगन्धेन । रक्तगन्धाघ्राणादित्यर्थः । मत्त
इमेन्द्रो महागजः कोपाल्लोकं जन् मृद्रन्धुन्दन् पादे लग्नमीपदसमासां पाशी-
कल्पां पाशबन्धनसदृशीम् । 'पाशस्त्वश्वादिबन्धनम्' इति विश्वः । 'बद्धादि-
भ्यश्च' (४।१।४५) इति विकल्पादीकारः । अभाषितपुंस्कारवान् 'घरूप-'
(६।३।४३) इत्यादिना ह्रस्वो न भवति । आयतां दीघां मालामाचकर्म ।
पाशीकल्पेत्यत्र तद्वितगता पूर्णापमा ॥ ५७ ॥

कश्चिन्मूर्च्छामेत्य गाढप्रहारः सिक्तः शीतैः शीकरैर्वारणस्य ।

उच्छश्वास प्रस्थिता तं जिघृक्षुर्व्यर्थाकृता नाकनारी मुमूर्च्छ ॥ ५८ ॥

कश्चिदिति ॥ गाढः प्रहारो यस्य सः कश्चिद्दीर्घो मूर्च्छामेत्य वारणस्य शीतैः
शीकरैः पुष्करतारैः सिक्तः सन् उच्छश्वास उज्जीवति स्म, किन्तु तं मूर्च्छामागतं
जिघृक्षुर्ग्रहीतुमिच्छुः । ग्रहेः सन्नन्तादुप्रत्ययः । प्रस्थिता । तं वरीतुमागतेत्यर्थः ।
नाकनारी व्यर्थाकृता तदुज्जीवनाद्विफलमनोरथा सर्ता मुमूर्च्छ । अत्राकृतवै-
यर्थ्यस्य विशेषणगत्या नाकनारीमूर्च्छाहेतुत्वात्काव्यलिङ्गं मूर्च्छासंबन्धातिश-
योक्त्या संकीर्यते ॥ ५८ ॥

लूनग्रीवात्सायकेनापरस्य घामत्युच्चैराननादुत्पतिष्णोः ।

त्रेसे मुग्धैः सैहिकेयानुकाराद्रौद्राकारादप्मरोवक्रचन्द्रैः ॥ ५९ ॥

लूनग्रीवादिति ॥ अपरस्य सायकेन लूनग्रीवाच्छिन्नकण्ठात् अत एव
घामाकाशं प्रति आशु उच्चैरुत्पतिष्णोरुत्पतनशीलात् । 'अलंकृम्-' (३।२।१३६)
इत्यादिना इण्यञ्प्रत्ययः । अत एव सिंहिकाया अपत्यं पुमान् सैहिकेयो राहुः ।
'तमस्तु राहुः स्वर्मानुः सैहिकेयो विधुंतुदः' इत्यमरः । 'क्षीभ्यो ढक्' (४।१।
१२०) । तमनुकरोतीति तदनुकारात् । तत्सदृशादित्यर्थः । कर्मण्यण्प्रत्ययः ।
रौद्राकाराङ्गीपणाकृतेरस्य वीरस्य आननान्मुग्धैः सुन्दरैरप्सरसां वक्रैरेव चन्द्रैस्ते
त्रस्तम् । भावे लिट् । अत्र राहुहेतुकत्रासस्य चन्द्र एव संभवाद्वक्रचन्द्रैरिति
रूपकं सिद्धम् । तस्य सैहिकेयानुकारादिति स्पष्टोपमापेक्षत्वात्संकरः ॥ ५९ ॥

वृत्तं युद्धे शूरमाश्लिष्य काचिद्रन्तुं तूर्णं मेरुकुञ्जं जगाम ।

त्यक्त्वा नागौ देहमेति स यावत्पत्नी सद्यस्तद्वियोगासमर्था ॥६०॥

वृत्तमिति ॥ काचिदमरनारी युद्धे वृत्तं मृतम् । 'वृत्तोऽतीते दृढे ख्याते वर्तुलेऽपि वृत्ते मृते' इति विश्वः । शूरमश्लिष्य रन्तुं तूर्णं मेरोः कुञ्जं गङ्गं जगाम । यावत्तद्वियोगासमर्था तद्विरहासहा पत्नी सद्योऽग्नौ देहं त्यक्त्वा नैति स नाजगाम । अत्र मेरुकुञ्जासंबन्धेऽपि संबन्धोक्तेरतिशयोक्तिः ॥ ६० ॥

त्यक्तप्राणं संयुगे हस्तिनीस्था वीक्ष्य प्रेम्णा तत्क्षणादुद्रतासुः ।

प्राप्याखण्डं देवभूयं सतीत्वादाशिश्लेप स्वेव कंचित्पुरंध्री ॥६१॥

त्यक्तेति ॥ संयुगे युद्धे त्यक्तप्राणं कंचिद्वीरं हस्तिन्यां तिष्ठतीति हस्तिनीस्था करिणीमारूढा सती वीक्ष्य प्रेम्णा तत्क्षणादुद्रतासुर्गतप्राणा स्वेव पुरंध्री स्वभा-
यैव सतीत्वापतिव्रतात्वादाखण्डमक्षयं देवभूयं देवत्वम् । 'भुवो भावे' (३।१।
१००) इति क्यप् । प्राप्याशिश्लेप । स्त्रीणां पातित्रयमेव पतिसालोक्यनिदानं
नाभिप्रवेशादिकमिति भावः । अत्र सतीत्वस्य विशेषणगत्या देवभूयहेतुत्वानुक्तेरं
काव्यलिङ्गम् । अतिशयोक्त्यादिकं तु यथासंभवमूह्यम् ॥ ६१ ॥

स्वर्गवासं कारयन्त्या चिराय प्रत्यग्रत्वं प्रत्यहं धारयन्त्या ।

कश्चिद्भेजे दिव्यनार्या परसिंहलोके लोकं प्रीणयन्त्येह कीर्त्या ॥६२॥

स्वर्गवासमिति ॥ कश्चिद्वीरश्चिराय चिरकालं स्वर्गवासम् । 'शयवासवासि-
ष्वकालात्' (६।३।१८) इति विकल्पादलुक् । कारयन्त्या अनुभावयन्त्या अह-
न्यहनि प्रत्यहम् । 'नपुंसकादन्यतरस्याम्' (५।४।१०९) इत्यव्ययीभावे समासा-
न्तष्टच्प्रत्ययः । 'अव्ययानां भमात्रे टिलोपः' (वा०) इत्युक्तम् । प्रत्यग्रत्वं नूतनत्वं
धारयन्त्या । परप्रेमास्पदत्वादिति भावः । लोकं प्रीणयन्त्या अद्भुतत्वं प्रापयन्त्या ।
प्रीजो ण्यन्तालुटः शतरि ङीप् 'धूञ्प्रीजोर्नुग्वक्तव्यः' (वा०) इति नुगागमः ।
दिव्यनार्या, परसिंहलोके इह लोके कीर्त्या च भेजे प्राप्तः । भजेः कर्मणि लिट् ।
रणमरणालोकद्वयमपि जिगायेत्यर्थः । अत्र दिव्याङ्गनाकीर्त्योः प्रकृतयोरेव तुल्यध-
र्मसंबन्धाकेवलप्रकृतास्पदा तुल्ययोगिता ॥ ६२ ॥

गत्वा नूनं वैबुधं सन्न रम्यं मूर्च्छाभाजामाजगामान्तरात्मा ।

भूयो दृष्टप्रत्ययाः प्राप्तसंज्ञाः साधीयस्ते यद्रणायाद्रियन्ते ॥६३॥

गत्वेति ॥ मूर्च्छाभाजामन्तरात्मा जीवः रम्यं वैबुधं सन्न दिव्यभवनं गत्वा
भाजगाम मूर्च्छासमये सुरलोकरामणीयकं दृष्ट्वा आजगाम । नूनमुपेक्षायाम् ।
कुतः । यद्यस्मात्प्राप्तसंज्ञा लब्धबोधाः सन्तः दृष्टप्रत्ययाः दृढविश्वासाः भूयः पुनरपि
साधीयो गा(वा)ढतरम् । गा(वा)ढादीयसुनि 'अन्तिकबाढयोर्नेदसाधौ' (५।३।
६३) इति साधादेशः । रणाय रणं कर्तुमाद्रियन्ते । उत्सेहिर इत्यर्थः । कर्तेरि लट्
ह्यन्प्रत्ययः । कथंचिदुज्जीवितानां पुनर्मृत्युप्राप्तिः श्रेयोदर्शनहेतुकेति भावः ॥६३॥

कश्चिच्छस्त्रापातमूढोऽपवोदुर्लब्ध्वा भूयश्चेतनामाहवाय ।

व्यावर्तिष्ट क्रोशतः सख्युरुच्चैस्त्यक्तश्चात्मा का च लोकानुवृत्तिः ६४

कश्चिदिति ॥ शस्त्रापातमूढः प्रहारमूर्च्छितः कश्चिद्दीरश्चेतनां संज्ञां लब्ध्वा अपवोदुर्भूच्छासमये युद्धभूमेरपनेतुः सख्युर्मित्रस्योच्चैः क्रोशतः आगच्छागच्छे-
त्याक्रोशति सति । 'षष्ठी चानादरे' (२।३।३८) इति षष्ठी । क्रोशन्तमनाहत्ये-
त्यर्थः । भूयः पुनरपि आहवाय रणाय व्यावर्तिष्ट, आत्मा देहस्यक्तश्च । तथा
हि—लोकानुवृत्तिश्च का । नैवेत्यर्थः । सुहृज्जनानुरोधस्तु हितानर्थिनः परिच्छेत्तुं
बुध्येत्यर्थः । सामान्येन विशेषसमर्थनरूपोऽर्थान्तरन्यासः ॥ ६४ ॥

भिन्नोरस्कौ शत्रुणाकृष्य दूरादासन्नत्वात्कांचिदेकेषुणैव ।

अन्योन्यावष्टम्भसामर्थ्ययोगादूर्ध्वावेव स्वर्गतावप्यभूताम् ॥ ६५ ॥

भिन्नोरस्काविति ॥ शत्रुणा दूरादाकृष्य आसन्नत्वात्तयोरित्यर्थः । मंनिकृष्ट-
त्वादेकेषुणैव भिन्नोरस्कौ विदारितवक्षसां कांचिद्दीरावन्योन्यावष्टम्भ एव सामर्थ्यं
तस्य योगात्स्वभावादूर्ध्वावेव ऊर्ध्वं तिष्ठन्तावेव स्वर्गतावपि मृतावभूताम् ।
अपिश्चात्तः । तत्र मृतयोरूर्ध्वावस्थानासंबन्धेऽपि संबन्धोक्तरतिशयोक्तिः ॥ ६५ ॥

भिन्नानस्त्रैर्मोहभाजोऽभिजातान्हन्तुं लोलं वारयन्तः स्ववर्गम् ।

जीवग्राहं ग्राहयामासुरन्ये योग्येनार्थः कस्य न स्याज्जनेन ॥ ६६ ॥

भिन्नानिति ॥ अन्ये वीरा अस्त्राभिन्नान्विदागितान् अत्र एव मोहभाजो
मूर्च्छाभाजो मूर्च्छागतानभिजातान्कुलीनान् । 'अभिजातः स्थितौ न्याये कुलीन-
प्राप्तयोरपि' इति विश्वः । हन्तुं लोलमुत्सुकं स्ववर्गं वारयन्तः जीवं गृहीत्वा
जीवग्राहं ग्राहयामासुः । जीवमेव ग्राहयामासुरित्यर्थः । 'समूलाकृतजीवेषु हन्तु-
जग्रहः' (३।४।३६) इति णमुलप्रत्ययः । कपादिवादानुप्रयोगः । जीवग्रहणप्र-
योजनमर्थान्तरन्यासेनाह—तथा हि,—योग्येन जनेन हेतुना कस्य पुंसोऽर्थः
कीर्त्यादिप्रयोजनं न स्यात् । स्यादेव सर्वस्यापीत्यर्थः । अतो वीराणां रणेष्वाप्य-
तिपरिश्रितरक्षणमेव श्रेयः । 'नार्तं नार्तिपरिश्रितम्' (मनु० ७।१३) इति हनन-
निषेधादिति भावः ॥ ६६ ॥

भग्नैर्दण्डैरातपत्राणि भूमौ पर्यस्तानि प्रौढचन्द्रद्युतीनि ।

आहाराय प्रेतराजस्य रौप्यस्थालानीव स्थापितानि स भान्ति ६७

भग्नैरिति ॥ भग्नैर्दण्डैर्हेतुना । भग्नदण्डत्वादिति भावः । भूमौ पर्यस्तान्यु-
त्तानपतितानि । प्रौढचन्द्रद्युतीनि पूर्णेन्दुप्रभाण्यातपत्राणि । श्वेतच्छत्राणी-
त्यर्थः । प्रेतराजस्यान्तकस्याहाराय भोजनाय स्थापितानि विहितानि रौप्यस्था-
लानि राजतभाजनानीव भान्ति स्मेत्युपेक्षा ॥ ६७ ॥

रेजुर्भ्रष्टा वक्षसः कुङ्कुमाङ्का मुक्ताहाराः पार्थिवानां व्यसूनाम् ।

हासाच्छ्रयाः पूर्णकामस्य मन्ये मृत्योर्दन्ताः पीतरक्तासवस्य ॥ ६८ ॥

रेजुरिति ॥ व्यसूनां मृतानां पार्थिवानां वक्षसो अष्टाः पतिताः कुङ्कुमाङ्काः ।
कुङ्कुमारुणिता इत्यर्थः । मुक्ताहाराः पूर्णकामस्य सकलराजकसंहारात्सफलमनो-
रथस्य अत एव पीतं रक्तमेवासवं येन तस्य मृत्योः हासाददृहासाच्छ्रया दृश्या
दन्ता रेजुरिति मन्ये इत्युत्प्रेक्षा ॥ ६८ ॥

निम्नेष्वोधीभूतमस्त्रक्षतानामस्रं भूमौ यच्चकासांचकार ।

रागार्थं तर्हि नु कौसुम्भमम्भः संव्यानानामन्तकान्तःपुरस्य ६९

निम्नेष्विति ॥ भूमौ निम्नेषु निम्नस्थलेष्वोधीभूतं राशीभूतमस्त्रक्षतानां
संबन्धि यदस्रं रक्तं चकासांचकार दिदीये । 'चकास् दीसौ' इति धातोर्लिट् ।
'कास्यनेकाच आम्बक्तव्यः' इत्याम्प्रत्यये कृजोऽनुप्रयोगः । तदस्रमन्तकान्तःपुरस्य
कृतान्तावरोधस्य संव्यानानामुत्तरीयाणां रागार्थं रजनार्थं कुसुम्भस्येदं कौसुम्भं
अम्भः किं नु कुसुम्भद्रवो नु वेत्युत्प्रेक्षा ॥ ६९ ॥

रामेण त्रिःसप्तकृत्वो हृदानां चित्रं चक्रे पञ्चकं क्षत्रियासैः ।

रक्ताम्भोभिस्तत्क्षणादेव तस्मिन्संख्येऽसंख्याः प्रावहन्द्वीपवत्यः ७०

रामेणेति ॥ रामेण भार्गवेण सामर्थ्याद्वीन्वारान् त्रिः । 'द्वित्रिचतुर्भ्यः
सुच्' (५।४।१८) इति सुच्प्रत्ययः । त्रिरावृत्ताः सप्त त्रिःसप्तकृत्वः । एकविंश-
तिवारानित्यर्थः । 'संख्यायाः क्रियाभ्यावृत्तिगणने कृत्वसुच्' (५।४।१७) इति
कृत्वसुच् प्रत्ययः । क्षत्रियासै राजन्यरक्तैः चित्रमद्भुतं हृदानां पञ्चपरिमाणमस्य
पञ्चकम् । 'संख्यायाः संज्ञासङ्कसूत्राध्ययनेषु' (५।१।५८) इति सङ्घातार्थे कन्प्र-
त्ययः । चक्रे कृतम् । तस्मिन्संख्ये युद्धे । 'मृधमास्कन्दनं संख्यम्' इत्यमरः ।
क्षणादेव रक्तैरेवाम्भोभिः असंख्या द्वीपवत्यो नद्यः प्रावहन्प्रासङ्ग्यं । रामेण
बहुकालेन च स्यमन्तपञ्चकाख्यं हृदपञ्चकमेव कथंचित्कृतम् । अत्र तु क्षणमात्रेणा-
संख्या नद्यः प्रवृत्ता इत्युपमानादुपमेयस्याधिक्योक्तेर्व्यतिरेकालंकारः ॥ ७० ॥

संदानान्तादस्त्रिभिः शिक्षितास्त्रैराविश्याधः शातशस्त्रावलूनाः ।

कूर्मोपम्यं व्यक्तमन्तर्नदीनामैभाः प्रापन्नङ्गयोऽसृङ्गायीनाम् ॥७१॥

संदानान्तादिति ॥ शिक्षितास्त्रैरभ्यस्तास्त्रविद्यैरस्त्रिभिरायुधीरैः अधः रथाना-
मधस्तादाविश्य प्रविश्य संदानान्ताद्वन्धनप्रदेशात् । गुल्फप्रदेशमधिकृत्येत्यर्थः ।
'संदानं पद्भूतानां पादबन्धनम्' इति विश्वः । शातं शतम् । 'शाच्छोरन्यतरस्याम्'
(७।४।४१) इति विकल्पादीत्वाभावः । तेन शस्त्रेणावलूनाश्छिन्नाः । इभाना-
मिमे ऐभाः अङ्गयश्चरणाः असृङ्गायीनां रक्तविकाराणां नदीनामन्तरभ्यन्तरे व्यक्तं
कूर्मोपम्यं कमठोपमम् । स्वार्थे व्यञ्जप्रत्ययः । अत एवोपम्यादयः चातुर्वर्ण्यव-
दिति वामनः । प्रापन् प्राप्ताः । आपो लुङि 'पुषादि-' (३।१।५५) इति
च्लेरङादेशः । उपमा ॥ ७१ ॥

पद्माकारैर्योधवक्त्रैरिभानां कर्णभ्रष्टैश्चामरैरेव हंसैः ।

सोपस्काराः प्रावहन्सतोयाः स्रोतस्त्रिन्यो वीचिषूचैस्तरङ्गिः ॥७२॥

पद्माकारैरिति ॥ उच्चैर्बीजेषु तरङ्गिः ध्रुवमानैः पद्माकारैः कमलकल्पैर्योष-
वकैर्मंडमुखैरिभानां कर्णभ्यो भ्रष्टश्चामरैर्हंसैः सोपस्काराः सपरिकराः । 'संपद्यु-
पेभ्यः करोतां भूषणे' इति सुहागमः । अष्टतोया रक्तजलाः स्रोतस्त्रिभ्यो नद्यः
प्रावहन् । अत्र रूपकोपमयोः संकरः सुगमः ॥ ७२ ॥

उत्क्रान्तानामामिषायोपरिष्टादध्याकाशं वभ्रमुः पत्रवाहाः ।

मूर्ताः प्राणा नूनमद्याप्यवेक्षामासुः कायं त्याजिता दारुणास्त्रैः ७३

उत्क्रान्तानामिति ॥ पत्राणि वहन्तीति पत्रवाहाः पत्रिणः । आमिषाय
आमिषमत्तुम् । 'क्रियाधोपपदस्य च कर्मणि स्थानिनः' (२।३।१४) इति
चतुर्थी । उत्क्रान्तानां मृतानामुपरिष्टादध्याकाशमाकाशे । विभक्तयर्थेऽव्ययीभावः ।
वभ्रमुः भ्रेमुः । 'वा जूभ्रमुग्रमाम्' (६।४।१२४) इति विकल्पादेर्वाभ्यामलोपा-
भावः । अत्रोपेक्ष्यते—दारुणास्त्रैर्घोरास्त्रैः कायं त्याजिता विमर्जिताः । त्यजेष्यन्ता-
द्विकर्मकात्कर्मणि क्तः । 'ण्यन्ते कर्तुश्च कर्मणः' इति वचनान् । मूर्ता मूर्तिमन्तः
प्राणा भवेदानीमपि कायमवेक्षामासुः पूर्वाभिमानान्पुनः कायप्रवेशापेक्षिणो मूर्ताः
प्राणा एव नूनमाराद्धमन्तीत्युपेक्षार्थः । 'इजादेश्व गुरुमतोऽनृच्छः' (३।१।३६)
इत्याम्प्रत्ययः 'कृञ्छानुप्रयुज्यते लिटि' (३।१।४०) इत्यन्तरनुप्रयोगः 'आम्प्रत्य-
यवत्-' (१।३।६३) इत्यत्र कृञ् एवेति नियमादस्तेनोत्पन्नेपदम् ॥ ७३ ॥

आतन्वद्भिर्दिक्षु पत्राग्रनादं प्राप्तैर्दूरादाशु तीक्ष्णैर्मुखाग्रैः ।

आदौ रक्तं सैनिकानामजीवैर्जीवैः पश्चान्पत्रिपूर्गरपायि ॥ ७४ ॥

आतन्वद्भिरिति ॥ दिक्षु पत्राग्रनादं पक्षान्तघोषं आतन्वद्भिर्विम्नुणद्भिः
दूरादाशु प्राप्तैर्गतैः अजीवैरचेतनैः । पश्चाद्यजन्तेन नष्टममासः । पत्रिपूर्गैः ।
बाणघातैरित्यर्थः । तीक्ष्णैर्मुखाग्रैः करणैः सैनिकानां रक्तमपयि पीतम् ।
पिबतेः कर्मणि लुङ् । 'आतो युष्मिण्कृतोः' (७।३।३३) इति युगागमः ।
पश्चाज्जीवैश्चेतनैः पत्रिपूर्गैः पश्चिमर्द्धैः कर्तुमिस्तीक्ष्णैः मुखैर्ग्रैश्चक्षुषुटैः करणैरपयि ।
अत्रोभयेषां पत्रिणां प्रकृतवाक्चलप्रकृतविषयः श्लेषः ॥ ७४ ॥

ओजोभाजां यद्रणे संस्थितानामादत्तीव्रं सार्धमङ्गेन नूनम् ।

ज्वालाव्याजादुद्धमन्ती तदन्तस्तेजस्तारं दीप्तजिह्वा ववाशे ॥ ७५ ॥

ओजोभाजामिति ॥ दीप्ता ज्वलन्ती जिह्वा यस्याः सा दीप्तजिह्वा शिवा ।
रणे संस्थितानां मृतानां ओजोभाजामोजस्विनां अङ्गेन गात्रेण सार्धं यक्षीव्रं तिग्मं
तेज आदद्भक्षयत् । अदेर्लृङ् 'अदः सर्वेषाम्' (७।३।१००) इत्यङागमेऽपृक्तस्य
'आडजादीनाम्' (६।४।७२) इत्याङागमेऽङ्गस्य 'आटश्च' (६।१।९०) इति
वृद्धिः । तदन्तरन्तरेऽन्तरितं तेजो ज्वालाव्याजान्मुखोलकाच्छलादुद्धमन्ती तारमु-
च्चैर्वाशे रीति स्म । 'तिरश्चां वाशितं रतम्' इत्यमरः । नूनमित्यु-
पेक्षायाम् । अत्र व्याजशब्देन ज्वालात्वापह्नवेन तेजस्वोपेक्षणे सापह्नवोपेक्षेति
सर्वस्वकारः ॥ ७५ ॥

नैरन्तर्यच्छिन्नदेहान्तरालं दुर्भक्षस्य ज्वालिना वाशितेन ।

योद्धुर्बाणप्रीतमादीप्य मांसं पाकापूर्वस्वादमादे शिवाभिः ॥७६॥

नैरन्तर्येति ॥ नैरन्तर्येणाविच्छेदेन छिन्नं देहस्यान्तरालं यस्मिन्कर्मणि तथा तथा बाणैः प्रोतं स्यूतम् अत एव दुर्भक्षस्य भक्षितुमशक्यस्य । कृच्छार्थे खलप्रत्ययः । योद्धुर्योधस्य संबन्धि मांसं ज्वालिना ज्वालावता वाशितेन स्तेन । शिवानां वृशने जिह्वा ज्वलतीति प्रसिद्धिः । आदीप्य प्रज्वाल्य । बाणदाहाय मांसपाकाय चेति भावः । अत एव पाकेनापूर्वोऽभिनवः स्वादो रुचिर्यस्य तत्तथा शिवाभिर्गोमायुभिः । 'स्त्रियां शिवा भूरिमायगोमायुमृगधूर्तकाः' इत्यमरः । आदे जघसे । भक्षितमित्यर्थः । 'लित्वन्यतरस्याम्' (२।४।४०) इति विकल्पाददेर्न घस्लादेशः । वाशितोत्थया जिह्वाज्वालाया दग्धेषुप्रतिबन्धेन पाकरुचिरं जघस इत्यर्थः । अत्र पाकापूर्वस्वादाद्यसंबन्धेऽपि संबन्धोक्तेरतिशयोक्तिः ॥७६॥

ग्लानिच्छेदी क्षुत्प्रबोधाय पीत्वा रक्तारिष्टं शोषिताजीर्णशेषम् ।

स्वादुंकारं कालखण्डोपदंशं क्रोष्टा डिम्बं व्यष्वणव्यस्वनच ॥७७॥

ग्लानीति ॥ क्रोष्टा जम्बुकः क्षुत्प्रबोधाय ग्लानिच्छेदी खेदहारी शोषितो जारितः अजीर्णशेषो येन तद्रक्तमेवारिष्टं पानविशेष इति रूपकम् । तत्पीत्वा स्वादुंकारं स्वादुकृत्य । 'स्वादुमि-' (३।४।२६) इति णमुल । कालखण्डेन प्रकृता उपदंशं कालखण्डं उपदंशं कृत्वेत्यर्थः । 'कालखण्डयकृती तु समे' इत्यमरः । 'उपदंशस्तृतीयायाम्' (३।४।४७) इति णमुल । कालखण्डस्य दशनक्रियाकर्मत्वेऽपि भुजिक्रियाकरणत्वात्तृतीयोपपदतया 'तृतीयाप्रभृतीन्यन्यतरस्याम्' (२।२।२१) इति विकल्पेनोपपदसमासः । डिम्बं कलेवरं व्यष्वणत् । भुक्तवानेत्यर्थः । 'वेश्च स्वनो भोजने' (८।३।६९) इति षत्वम् । व्यस्वनदवादयश्चेति प्रमुञ्चयः । अभोजनार्थत्वात्षत्वं न ॥ ७७ ॥

क्रव्यात्पूगैः पुष्कराण्यानकानां प्रत्याशाभिर्मेदसो दारितानि ।

आभीलानि प्राणिनः प्रत्यवस्यन्कालो नूनं व्याददावाननानि ॥७८॥

क्रव्यादिति ॥ क्रव्यमदन्तीति क्रव्यादो मांसभक्षकाः कङ्कगृध्रादयः । क्रव्ये च' (३।२।६९) इति विद् प्रत्ययः । तेषां पूगैः कर्तुभिः मेदसो वसायाः । 'मेदस्तु वषा वसा' इत्यमरः । प्रत्याशाभिस्तृष्णाभिर्दारितानि मेदस्त्विद्विभ्रान्त्या ताटितान्यानकानां तूर्याणां पुष्कराणि मुखानि । 'पुष्करं करिहस्ताग्रे वाद्यभाण्डमुखे जले' इत्यमरः । प्राणिनः करितुरगादीन् प्रत्यवस्यन्नभ्यवहरन् । 'अभ्यवहारः प्रत्यवसनं भोजनं जग्धिः' इति हलायुधः । कालोऽन्तकः आभीलानि भयंकराणि । 'आभीलं भीमकृच्छ्रयोः' इति विश्वः । आननानि व्याददौ विददार । 'आडो दोऽनास्यविहरणे' (१।३।२०) इत्यस्य प्रत्युदाहरणमेतत् । ग्लानि विदारितानि पुष्कराणि तान्येवाननानि । नूनमित्युत्प्रेक्षायाम् ॥ ७८ ॥

कीर्णा रेजे साजिभूमिः समन्तादप्राणद्भिः प्राणभाजां प्रतीकैः ।
बह्वारम्भैरर्धसंयोजितैर्वा रूपैः स्रष्टुः सृष्टिकर्मान्तशाला ॥ ७९ ॥

कीर्णैति ॥ अप्राणद्भिरजीवद्भिः । भिन्नवाक्षिष्माणैरित्यर्थः । 'अन प्राणने'
इति धातोर्लटः शत्रादेशः । प्राणभाजां प्राणिनां प्रतीकैरवयवैः । 'अङ्गं प्रती-
कोऽवयवः' इत्यमरः । समन्ताः कीर्णा सा साजिभूमिः ईषदसमासारम्भैरिति
बह्वारम्भैः । किञ्चिदूनसृष्टैरित्यर्थः । 'विभाषा सुपो बहुष्पुस्तानु' (५।३।६८)
इति बहुष्पत्ययः । तथार्धसंयोजितैरर्धसृष्टैश्च स्तराकारैः । 'रूपं स्वरूपै र्गोन्दयं
आकारश्लेषयोरपि' इति विश्वः । कीर्णा स्रष्टुः धातुः सृष्टिकर्मान्तशाला वा । सृष्टि-
कर्मणो नियतागारमिव रेज इत्युत्प्रेक्षा ॥ ७९ ॥

आयन्तीनामविरतरयं राजकानीकिनीना-

मित्थं सैन्यैः सममलघुभिः श्रीपतेरुर्मिमद्भिः ।

आसीदोर्ध्वमुहुरिव महद्वारिधेरापगानां

दोलायुद्धं कृतगुरुतरध्वानमौद्रत्यभाजाम् ॥ ८० ॥

इति श्रीमाधुकृतौ शिशुपालवधे महाकाव्ये श्रयङ्गे संकुलयुद्ध-

वर्णनो नामाष्टादशः सर्गः ॥ १८ ॥

आयन्तीनामिति ॥ इत्थमुक्तरीत्या अविरतरयमविच्छिन्नवेगं यथा तथा
आयन्तीनामभिधावन्तीनां औद्रत्यभाजां प्रागल्भ्यभाजां राज्ञां समूहा राज-
कानि । 'गोत्रोक्ष-' (४।२।३९) इत्यादिना वुत्र प्रत्ययः । तेषामनीकिन्यः
सेनास्थासां 'राजकृणीकिनीनां अलघुभिर्महद्भिः उर्मिमद्भिस्तारङ्गवद्भिः श्रीपतेः
कृष्णस्य सैन्यैः समं सेनाभिः सह अपां समूह आपम् । 'भिक्षादिभ्योऽण्'
(४।२।३८) । आपेन गच्छन्तीनि आपगानामुक्तविशेषणविक्षिप्तानां वारिधेरोर्ध्वः
प्रवाहैरिव कृतो गुरुतरध्वनिर्महाध्वनिः यस्मिन्महदोलायुद्धं अनिश्चितजयपराजय
युद्धं सुहुरासीत् । उपमा । मन्दाक्रान्ता वृत्तमेतत् ॥ ८० ॥

इति श्रीमहोपाध्यायकोलाचलमल्लिनाथसूरिविरचितायां शिशुपालवध-

काव्यव्याख्यायां सर्वकथाव्यायामष्टादशः सर्गः ॥ १८ ॥

एकोनविंशः सर्गः ।

तदेवमष्टादशसर्गे तुमुलं युद्धमभिधायेदानीमेकोनविंशतिसर्गे द्वन्द्वयुद्धमनु-
ष्टुभेन छन्दसा चित्रयन्त्रेण वर्णयितुमारभते—

अथोत्तस्थे रणाटव्यामसुहृद्वेणुदारिणा ।

नृपाद्विपौघसंघर्षादग्निवद्वेणुदारिणा ॥ १ ॥

अथेत्यादि ॥ अथंवं तुमुलयुद्धानन्तरं । रणोऽटवीवेत्युपमितसमासः । अग्नि-
वदिति तद्विनापम्यलिङ्गात् । एवमुत्तरत्रापि द्रष्टव्यम् । तस्यां रणाटव्यामसुहृदः
शत्रवो वेणवो वंशा इव । 'वेणुमस्करतेजनाः' इति वंशपर्यायेष्वमरः । तान्
दारयति यस्मिन्नामुहृद्वेणुदारिणा वेणुदारिणा वाणाभ्यजेन नृपा अङ्घ्रिपाः पादपा इव
तेषामोघाः सङ्घातोषां संघर्षान्ममराच्छ्रेयाच्च अग्निवदग्निनुत्यम् । 'तेन तुत्यम्—'
('पादपा') इति तुत्यार्थे वतिप्रत्ययः । उत्तस्थे उत्थितम् । भावे लिट् ।
अत्र 'अग्निवत्' इति तुत्यार्थेन वतिना धर्मव्यवधाने सादृश्यप्रतिपादिना उपमा-
नोपमेययमानधर्मसादृश्यप्रतिपादकानां चतुर्णां चोपादानाच्चयमार्थी तद्वितगता
पूर्णोपमा । या च रणाटव्यादिममासगतोपमास्वापेक्षेति संकरः । सर्गेऽस्मिन्ननुष्टुभं
वृत्तम् । 'पञ्चमं लघु सर्वत्र यस्मिन् द्विचतुर्थयोः । गुरु षष्ठं च सर्वेषामेतच्छ्लोकस्य
लक्षणम् ॥' इति तल्लक्षणात् । अत्रैकान्तरक्रमेण यमकाद्यन्यतमशब्दालंकारनियमः
सर्वत्र यथासंभवमर्थालंकारश्च । तत्र यमकलक्षणमुक्तं दण्डिना—'अव्यपेक्ष्यपे-
क्षाया व्यावृत्तिर्वर्णसंहतेः । यमकं तच्च पादानामादिमध्यान्तगोचरम् ॥ एकद्वि-
त्रिचतुष्पादैर्यमकानां विकल्पना । आदिमध्यान्तमध्यान्तमध्याद्याद्यान्तसर्वतः ॥'
इति । अत्रेदं समपादान्तं यमकं द्विपादयमकमेदः ॥ १ ॥

आपतन्तममुं दूरादूरीकृतपराक्रमः ।

बलोऽबलोकयामास मातङ्गमिव केसरी ॥ २ ॥

आपतन्तमिति ॥ आपतन्तमाधावन्तममुं वेणुदारिणं दूरात् ऊरीकृतपरा-
क्रमोऽङ्गीकृतपरारूपस्तेन । सहानुगतसंप्रहार इत्यर्थः । बलो बलभद्रः केसरी
सिंहो मातङ्गं गजमिवाबलोकयामास । अनयोरिव तदन्तरमिति भावः । अतो-
ऽलंकारेऽवस्तुष्वितिः ॥ २ ॥

जजौजोजाजिजिज्जाजी तं ततोऽतिततातितुत् ।

भाभोऽभीभाभिभूभाभूरारारिरिरीररः ॥ ३ ॥

॥ एकाक्षरपादः ॥

जजाविति ॥ ततोऽबलोकनानन्तरं जजन्तीति जजा योधाः । 'जज युद्धे'
पञ्चाद्यम् । जजानमोजसा जाता जजौजोजा तामाजिं जयतीति जजौजोजाजि-

जिह्व । अवतेः क्तिप् । जजतीति जाजी योषी । ताच्छीस्ये जिनिः । अतिव्या-
नस्युद्धतानतिमुदति अतिव्यथयतीत्यतितुत् । गुरुतेः क्तिप् । भव्यामेवाभा यस्य
स भाभो नक्षत्रकान्तिः । 'नक्षत्रयुक्षं भं तारा' इत्यमरः । नास्ति भीर्येयां
तेऽभियो निर्भीकाः तानिभान्नाजानभिभवतीति अभीभाभिभूः । क्तिप् । तस्याः
भासस्तेजसो भूः स्थानम् अभीभाभिभूभाभूः । भराः सन्त्येवाभित्यरीणि चक्राणि
तैः रीणन्ति गच्छन्तीति अरिरियो रथाः । 'री गतिभ्येपणयोः' इति धातोः
क्तिप् । तेषां ईरं प्रेरणं रानि अरिरीररो रथिकः । 'धातोऽनुपसर्गे कः' (०३।२।३)
अरिः शत्रुर्बलभद्रः तं वेणुदारिणं आर । योद्धुमाससारेत्यर्थः । 'अ गती' इति
धातोर्लिट् द्विभांश्चे कृते णलि वृद्धिः अभ्यासस्योरद्वये 'अत आदेः' (०।४।३०)
इति दीर्घे पुनः सवर्णदीर्घः । भिन्नैकाक्षरपादाभ्यामोऽनुप्रासभेदः । आभ इत्यु-
पानुप्रासयोरेकवाचकानुप्रवेशलक्षणसंकरः ॥ ३ ॥

भवन्भयाय लोकानामाकम्पितमहीतलः ।

निर्घात इव निर्घोपभीमस्तस्यापतद्रथः ॥ ४ ॥

भवन्निति ॥ लोकानां जनानां, जगतां च । 'लोकस्त्व भुवने जने' इत्यमरः ।
भयाय भवन्संपद्यमानः । भयं जनयन्नित्यर्थः । 'कृपि संपद्यमाने च' (वा०) इति
कूपेरर्थनिर्देशाच्चतुर्थी । आकम्पितमहीतलः । भूहृत्पुं कुर्वन्नित्यर्थः । निर्घोषेण
भीमो भयंकरः तस्य बलभद्रस्य रथो निर्घात इवापतद्रथावत् । औनी
पूर्णोपमा ॥ ४ ॥

रामे रिपुः शगनाजिमहेष्वाय विचक्षणे ।

कीपादर्थनं शितया महेष्वा स विचक्षणे ॥ ५ ॥

राम इति ॥ रिपुर्वेणुदार्गि आजिमहेषु रणोत्सवेति रूपकम् । 'मह
उद्धव उत्सवः' इत्यमरः । विचक्षणे प्रगल्भे । विचष्ट इति कर्तेरि ह्युक्तिरि
न्यासकारः । 'अमनयोश्च प्रतिषेधो वक्तव्यः' इति चक्षिष्ठः व्याजादेशाभावः ।
रामे बलभद्रे शरान् आस चिक्षेप । अस्यतेलिट् 'अत आदेः' (०।४।३०)
इत्यभ्यासदीर्घे सवर्णदीर्घः । कीपाय राम एनं वेणुदारिणं शितया शातया ।
'शाच्छोरन्यतरस्याम्' (०।४।४१) इतीप्सम् । महेष्वा महेषुणा । 'पक्षी रोप
इपुर्द्वयोः' इत्यमरः । विचक्षणे जघान । 'क्षणु हिंसायाम्' इति धातोः कर्तेरि
लिट् । अभिज्ञसमपादो नाम पादाभ्यासपदभेदः । एवमुत्तरप्रापि द्रष्टव्यम् ॥५॥

दिशमर्कमिवावार्ची मूर्च्छागतमपाहरत् ।

मन्दप्रतापं तं सूतः शीघ्रमाजिविहायसः ॥ ६ ॥

दिशमिति ॥ मूर्च्छागतं रामेषुपातान्मोहमुपगतम् । अत एव मन्दप्रताप-
मल्पप्रकाशं तं वेणुदारिणमवार्ची दक्षिणां दिशं प्राप्तम् । अत एव मन्दप्रताप-
मर्कमिव सूतः सारथिरनूत्सव आजिविहायसः आकाशादिवाजिभिः स ह्यु-
पमितसमासः । शीघ्रमपाहरत्पसारितवान् । उपमा ॥ ६ ॥

कृत्वा शिनेः शाल्वचमूं सप्रभावा चमूर्जिताम् ।

ससर्ज वक्रैः फुल्लाब्जसप्रभा वाचमूर्जिताम् ॥ ७ ॥

कृत्वैति ॥ प्रभावेण सह वनंत इति सप्रभावा महानुभावा शिनेः सात्य-
किपितामहस्य चमूं सेना । शाल्वो नाम चंचपक्षो राजा तस्य चमूं सेनां
जितां कृत्वा । जित्वेत्यर्थः । अत एव वक्रैर्मुखैः । 'येनाङ्गविकारः' (२।३।२०)
इति तृतीया । विकासस्यापि विकारत्वात् । फुल्लाब्जस्य प्रफुल्लारविन्दस्य सप्र-
समानप्रभा । हर्षेण विकामितवक्रा मनीत्यर्थः । ऊर्जितामुदारां वाचं ससर्ज क-
यूयमस्मदग्र इत्याद्युद्धेजंगजे । जगादित्यर्थः । उपमायमकयोः संसृष्टिः ॥ ७ ॥

उल्मुकेन द्रुमं प्राप्य संकुचत्पत्रसंचयम् ।

तेजः प्रकिरता दिक्षु सप्रतापमदीप्यत ॥ ८ ॥

उल्मुकेनेति ॥ दिक्षु तेजः प्रभावं प्रकाशं च प्रकिरता विक्षिपता उल्मु-
केन भागवतेन राज्ञा, अलातेन च संकुचन्ती पत्रसंपद्राहनसंपत्, पर्णसमृद्धिश्च
यस्य तम् । सप्रतापं सपराक्रमं, प्रकटतापसंहितं च । द्रुमं द्रुमाख्यं राजानं,
वृक्षं च प्राप्यादीप्यत प्रज्ज्वले । भावे लङ् । अत्राभिधायाः प्रकृतार्थे नियन्त्रणा-
दप्रकृतार्थप्रतीतिर्ध्वनिरेव न श्लेषः ॥ ८ ॥

पृथोरध्यक्षिपद्रुक्मी यया चापमुदायुधः ।

तयैव वाचापगमं ययाचापमुदा युधः ॥ ९ ॥

पृथोरिति ॥ रुक्मी भीष्मकात्मजो रुक्मिणीभ्राता उदायुध उद्यतायुधः
सन् यया वाचा पृथो राज्ञश्चापमध्यक्षिपन् धिनिदं वृथा कष्टमिति निनिन्द ।
अपगता मुद्यस्यास्तयाऽपमुदा निरुन्माहया तयैव वाचा युधो युद्धादपगममपम-
रणं ययाच । मां त्राहि पलायमानं शरणागतोऽस्मीति प्रार्थयामासेत्यर्थः
याचिरुभयपदी ॥ ९ ॥

समं समन्ततो राज्ञामापतन्तीरनीकिनीः ।

काष्णिः प्रत्यग्रहीदेकः सरस्वानिव निम्नगाः ॥ १० ॥

सममिति ॥ समं युगपत्समन्तत आपतन्तीरागच्छन्ती राज्ञां चंचपक्षाणा-
मनीकिनीः सेनाः । कृष्णस्यापत्यं पुमान् काष्णिः प्रयुञ्जः 'अत इन्' (४।१।९५) ।
निम्नगा नदीः सरस्वान्समुद्र इवैकोऽमहायः प्रत्यग्रहीत्प्रत्यवसरोध ॥ १० ॥

दधानैर्धनसादृश्यं लसदायसदंशनैः ।

तत्र काञ्चनसच्छाया ससृजे तैः शराशनिः ॥ ११ ॥

दधानैरिति ॥ लसन्ति आयसान्ययोमयानि दंशनानि वर्माणि येषां तैः ।
'तनुग्रं बर्मे दंशनम्' इत्यमरः । अत एव धनसादृश्यं काष्ण्यन्मेघसाम्यं दधा-
नेष्टः सैनिकैः तत्र काष्णौ काञ्चनसच्छाया सुवर्णवर्णा शर एवाशनिः विद्युत्

सृजे उत्सृष्ट । उपमारूपकयोः संसृष्टिः । ओष्णवर्णविरहाग्निरौष्णं विप्रमेदः
सब्दालंकारः ॥ ११ ॥

नखांशुमञ्जरीकीर्णामसौ तरुरिवोच्चकैः ।

बभौ विभ्रद्वनुःशाखामधिरूढशिरीमुखाम् ॥ १२ ॥

नखेति ॥ नखांशवो मञ्जर्यं इव ताभिः कीर्णा व्यासाम् । अधिरूढाः शिली-
मुखा बाणाः, अलयश्च यस्यां ताम् । 'अलिबाणां शिलीमुखी' इत्यमरः । धनुः-
शाखेव तां विभ्रदसौ कार्णिरुच्चकैरुन्नतस्तरुविव बभौ । तरुरिवेति लिङ्गादिर्व्योप-
मितसमासः । शिलीमुखेति श्लिष्टविशेषण्यमुपमा ॥ १२ ॥

प्राप्य भीममसौ जन्यं मौजन्यं दधदाने ।

विध्यन्मुमोच न रिपूनरिपूगान्तकः शरः ॥ १३ ॥

प्राप्येति ॥ अरिपूगानां शत्रुसङ्घानामन्तकः अरिपूगान्तकोऽसौ कार्णिः भीम-
भयंकरं जन्यं युद्धं प्राप्य । 'युद्धमायोधनं जन्यम्' इत्यमरः । आनने नम्रे मौजन्यं
सौहादं दधन् न तु विध्यन् । 'न क्रीडं न कृताव्रजम्' (मनु० ७।११) इति
निषेधादिति भावः । रिपून्प्रतिपन्नान् शरं विध्यन्प्रहरन् न मुमोच । न ररक्षेत्यर्थः ।
संदंशयमकमेदः ॥ १३ ॥

कृतस्य सर्वक्षितिर्पर्विजयाशंसया पुरः ।

अनेकस्य चकारमा वाणवाणस्य खण्डनम् ॥ १४ ॥

कृतम्येति ॥ असौ कार्णिः सर्वक्षितिर्पर्विजयाशंसया विजयाकाङ्क्षया पुरोऽग्रे
कृतस्य नियुक्तस्य प्रयुक्तस्य वा अनेकस्यानेकाकिनः । समहायस्येत्यर्थः । अन्य-
त्रानेकस्य बहुसंख्यस्य वाणस्य वाणामुरस्य शरजातस्य च वाणः खण्डनं छेदं
चकार । अत्र वाणयोर्द्वयोर्गणि प्रकृतवाक्कृत्प्रकृतयोः श्लेषः ॥ १४ ॥

या वभार कृतानेकमाया मेना समारताम् ।

धनुः स कर्पन्गहितमायामेनागमार ताम् ॥ १५ ॥

येति ॥ या मेना कृतानेकमाया कृतबहुकपटा सती समारतां सारवतां
वभार तां सेनां च कार्णिः धनुः कर्पन् । धनुया विध्यन्नित्यर्थः । आयास्तेन
गहितमनायामं यथा तथा आगमार । अभियुक्तवानित्यर्थः । वाणं भङ्गवा-
त्तसेनां वभञ्जित्यर्थः ॥ १५ ॥

ओजो महाजाः कृत्वाध्वन्तश्शणादुत्तमोजमः ।

कुर्वन्नाजावमुख्यत्वमनयन्नाम मुख्यताम् ॥ १६ ॥

ओज इति ॥ महाजा महाबलः प्रयुज्ज उत्तमोजमो नाम राज्ञः ओजस्त-
त्क्षणादवाधः कृत्वाभिभूय ओजा युद्धे अमुख्यत्वमप्रधानत्वं कुर्वन्, अथवा
अमुख्यत्वममुख्याभेदं तन्नामः कुर्वन् नाम निजं प्रयुज्जनामधेयं मुख्यतां प्रधानतां
प्रतिद्वार्थतां चानयत् । प्रकृष्टं युज्जं बलं यस्येति प्रयुज्ज इति स्वामी ॥ १६ ॥

दूरादेव चमूर्ध्नैः कुमारो हन्ति स स याः ।

न पुनः सांयुगीं ताः स कुमारो हन्ति ससयाः ॥ १७ ॥

दूरादिति ॥ स कुमारः प्रद्युम्नः ससयाः सगर्वाः याश्चमूर्धुरादेव महैर्बाण-
विशेषैर्हन्ति स जघान ताश्चम्वः पुनर्भूयः संयुगम्येमां सांयुगीं कुं पृथ्वीं ।
रणभुवमित्यर्थः । 'गोत्रा कुः पृथिवी पृथ्वी' इत्यमरः । न आरोहन्ति स
नारुवाः ॥ १७ ॥

निपीड्य तरसा तेन मुक्ताः काममनाथया ।

उपाययुर्विलक्षत्वं विद्विपो न शिलीमुखाः ॥ १८ ॥

निपीड्येति ॥ तेन प्रद्युम्नेन तरसा बलेन कामं निपीड्य अनास्थयानाद-
रेण मुक्ताः । 'भार्ता न परिहन्तव्याः' इति निषेधेनावध्या इति जीवन्तो
मुक्ता इत्यर्थः । अन्यत्र क्षिताः विद्विपो विलक्षत्वं सत्रपत्वमाययुः ।
'विलक्षस्तु त्रपान्विते' इत्यमरः । शिलीमुखा बाणास्तु विलक्षत्वं लक्षभ्रष्टत्वं
नाययुः । अत्र द्वयोरपि विलक्षणत्वयोग्यभेदाध्यवसायादयं व्यतिरेको विद्विषां
शिलीमुखानां च प्रकृतत्वात्तुल्ययोगित्वात्प्रमाथित इति संकरः ॥ १८ ॥

तस्यावदानैः समरे सहसा रोमहर्षिभिः ।

सुरैरशंसि व्योमस्थैः सह सारो महर्षिभिः ॥ १९ ॥

तस्येति ॥ समरे तस्य प्रद्युम्नस्यावदानैरन्युग्रकर्मभिः करणैः सहसा सद्यः
रोमहर्षिभिः रोमाश्चवद्विः व्योमस्थैः सुरैः महर्षिभिः सह सार्धं सारो बलम-
शंसि शंसितम् ॥ १९ ॥

सुगन्धयदिशः शुभ्रमम्लानि कुसुमं दिवः ।

भूरि तत्रापतत्तस्मादुत्पपात दिवं यशः ॥ २० ॥

सुगन्धयदिति ॥ दिशः सुगन्धयत् सुगन्धाः कुर्वत् । सुगन्धात् 'तत्करोति-'
(ग०) इति ण्यन्तालुटः शत्रादेशः । शुभ्रं धवलं अम्लानि म्लानिरहितं भूरि प्रभूतं
कुसुमं दिवोऽन्तरिक्षात्तत्र प्रद्युम्ने अपतत् । तस्मात्प्रद्युम्नाद्यशः पूर्वोक्तगुणयुक्तं दिव-
मन्तरिक्षं प्रति उत्पपात । अत्र तुप्रद्युम्नयोः कुसुमयशोभ्यामन्योन्योपस्कारजनना-
दन्योन्यालंकारः । 'परस्परं क्रियाजननेऽन्योन्यम्' इति लक्षणात् ॥ २० ॥

सोढुं तस्य द्विपो नालमपयोधरवा रणम् ।

ऊर्णुनाव यशश्च द्यामपयोधरवारणम् ॥ २१ ॥

सोढुमिति ॥ अपगता भयास्त्रिभृत्ता योधानां रवाः सिंहनादा येषां ते अप-
योधरवा द्विपः शत्रवः तस्य काष्णैः रणं सोढुं नालमशक्ताः । अत एव यशश्च
अभिद्यमानं पयोधराणां वारणं मेघप्रतिघातो यस्य तत् अपयोधरवारणं सत् द्यामू-
र्णुनाव । मेघमण्डलं व्यतिलङ्घ्य स्वर्गमाच्छादयामासेत्यर्थः । ऊर्णोतेर्लिङ् । 'अजा-

देहितीयस्य' (१।१।२) इति द्वितीयस्याचो हि भावः । नुबजायादाग्रप्रतिषेधः ।
यमकवाक्यार्थहेतुककाव्यलिङ्गयोः संसृष्टिः ॥ २१ ॥

केशप्रचुरलोकस्य पर्यस्कारि विकासिना ।

शेखरेणेव युद्धस्य शिरः कुसुमलक्ष्मणा ॥ २२ ॥

केशेति ॥ विकासिना विविधमार्गचारिणा, विकस्वरेण च कुसुमलक्ष्मणा
पुष्पकेतुना प्रयुक्तेन, अन्यत्र कुसुमचिह्नेन । तन्मयेनेत्यर्थः । केशवृक्षप्रचुराः
प्रभूता लोका जना यस्मिन्मस्य युद्धस्य शिरोऽग्रभूमिः, अन्यत्र केशः प्रचुरस्य
केशाढ्यस्य लोकस्य जनस्य शिरः मूर्धा शेखरेणापीडेनेव । शिखामाव्यनेत्यर्थः ।
'शिखास्वापीडशेखरौ' इत्यमरः । पर्यस्कारि परिहृतम् । भूषितमित्यर्थः । परि-
पूर्वात्करोतेः कर्मणि लिट् 'संपयुंषेभ्यः करोतौ भूपणे' इति मुडागमः 'अडभ्याम-
व्यवायेऽपि' (वा०) इति नियमान् 'परिनिविभ्यः -' (८।३।७०) इत्यादिना षण्ये
'सिवादीनां वाहव्यवायेऽपि' (८।३।७१) इति विकल्परः । उपमा ॥ २२ ॥

सादरं युध्यमानापि तेनान्यनगरमादरम् ।

सा दरं पृतना निन्ये हीयमाना रसादरम् ॥ २३ ॥

सादरमिति ॥ सादरं सभिनिवेजं युध्यमानापि संप्रदरन्त्यपि अरं व्रुतम् ।
हठादिति यावत् । रसाद्रेणे रागात् हीयमाना अपकृष्यमाणा । प्रयुक्तामहिज्ञेति
भावः । अत एवात्र विरोधाभासोऽलंकारः । जहातिः कर्मणि लिट्ः शानजा-
देशः । सा पृतना चैद्यसेना तेन प्रयुक्तेन अन्येषां तटस्थानामपि नराणां सादं
निश्चेष्टतां राति ददानीति अन्यनगरमादरम् । 'आतोऽनुासर्गे कः' (३।२।३) इति
कप्रत्ययः । दरं भयम् । 'दरोऽस्त्रियां भये श्वभ्रे' इत्यमरः । निन्ये नीता । नयतेः
प्रधाने कर्मणि लिट् । 'प्रधानकर्मण्यत्यये लार्दीनाहुर्द्विकर्मणाम्' इति वच-
नात् विरोधाभासयमकयोः संसृष्टिः ॥ २३ ॥

इत्यालिङ्गितमालोक्य जयलक्ष्म्या झपध्वजम् ।

कुद्वयेव क्रुधा सद्यः प्रपेदे चेदिभूपतिः ॥ २४ ॥

इतीति ॥ इतीत्यं जयलक्ष्म्या आलिङ्गितं झपध्वजं मग्न्यकम् प्रयुक्तम् ।
'पृथुरोमा झपो मग्न्यः' इत्यमरः । आलोक्य सद्यः कुद्वया सपदयागमाः कोपितये-
वेत्युपप्रेक्षा । क्रुधा प्रयुक्ताश्रितया रुधा कथ्यां चेदिभूपतिः प्रपेदे प्रातः । तं बिहा-
येति शेषः । कामिन्यः प्रायेण साहसिक्यः सपत्नीगन्धमसहमानाः सद्यः पुरुषा-
न्तरमाश्रयन्त इति भावः । विजयिनं प्रयुक्तं दृष्ट्वा सद्यश्चक्षुःकोपेत्यर्थः ॥ २४ ॥

अहितानभि वाहिन्या स मानी चतुरङ्गया ।

चचाल बलगतकलभममानीचतुरङ्गया ॥ २५ ॥

अहितानिति ॥ मानी अभिमानवान् स युद्धश्रेष्ठः बलान्तः प्लवमानाः कल-
भसमाः कलभप्रमाणाः अत एवानीया उच्चात्पूरजा यस्यां तथा बलगतकलभसमा-

त्रिगुणाऽवधस्य १९, सर्गे धूनानां
विग्रहबन्धानामुद्धारः।

१॥ सर्वतोमदः॥ एकानविंशो सर्गे
(२० श्लोकः)

स	का	र	ना	ना	र	का	स
का	य	सा	द	द	सा	य	का
र	सा	ह	वा	वा	ह	सा	र
ना	द	वा	द	द	वा	द	ना
ना	द	वा	द	द	वा	द	ना
र	सा	ह	वा	वा	ह	सा	र
का	य	सा	द	द	सा	य	का
स	का	र	ना	ना	र	का	स

२॥ मुरजबन्धः॥

(२० श्लोकः)

म	त	म	जा
र	र	म	म
न	त	त	त
म	द	त	म
ग	सि	द	म
ता	त	त	त
म	स	र	र
सा	र	त	धी

३॥ गोमृत्रिकावन्धः॥ (४६ श्लोकः)

सि	सि
रि	रि
म	म
वि	वि
श	श
न	म
ध	ध
सा	यु
न	न
छा	छा
स	म
क	क
वि	वि
ते	षे
वृ	वृ
प्र	व

नीचतुरङ्ग्या । अन्वार्थकानि हस्तादीनि यस्यास्तथा चतुरङ्ग्या बाहिन्या करणेन
अहितानभि शङ्क्यति चचाल । कलभसमेत्युपमा यमकेन संमृज्यते ॥ २५ ॥

अथ कलापकेन सेना वर्णयति—

ततस्ततधनुर्मौर्वीविस्फारस्फारनिःस्वनः ।

तूर्यैर्युगक्षये क्षुब्धदकूपारानुकारिणी ॥ २६ ॥

ततस्ततत्त्यादि ॥ ततश्च्यवलनानन्तरं ततानामाकृष्टानां धनुर्मौर्वीणां
विस्फारः स्फाराः प्रभूता निःस्वना येषां तस्तूर्यैः युगक्षये कल्पान्ते क्षुब्धन्तमुद्वेल-
न्तमकूपारं यमुद्रमनुकरोतीति तदनुकारिणी सा सेनेत्युत्तरेणान्वयः । उपमा ॥ २६ ॥

॥ सर्वतोभद्रः ॥

स का र ना ना र का स

का य सा द द सा य का ।

र सा ह वा वा ह सा र

ना द वा द द वा द ना ॥ २७ ॥

सकारेति ॥ पुनः कीदृशी । 'कारो यथे निश्चये च बले यत्ने रतावपि' इति
बिम्बः । सकारा! सयथाः सोऽन्वाहाः नाना नानाविधाश्च ये आरा अरीणां
समूहाः । 'भिश्नादिभ्योऽण्' (४।२।३८) । तेषां कामा गतिभेदाः काया विप्र-
हाश्च तेषां सादं ददतीति साददाः नाशकारकाः सायका यस्यां सा तथोक्ता ।
रसेन रागेणादबो यस्याः सा रसाहवा । रणराशिणीत्यर्थः । वाहसाराणां वाहश्रे-
ष्ठानां ये नादा इत्यादिघोषान्तेषां वादं कलहं ददतीति वाददानि तैः सह कलहा-
यमानानि वादनानि वाद्यानि यस्यां सा वाहसारनादवाददवादना । तूर्यतुल्यवाह-
घोषेत्यर्थः । अत एव तेषां तुल्यतोक्तरतिशयोक्तिः । सर्वतो भ्रमणात् सर्वतोभद्रा-
रूपश्चिब्रबन्धः । अत एव दण्डी 'तदिष्टं सर्वतोभद्रं भ्रमणं यदि सर्वतः' इति ।
उद्धारस्तु—चतुःषष्टिकोष्ठं चतुरङ्गबन्धे क्रमेणाद्यपङ्क्तिचतुष्टये पादचतुष्कं विलिख्या-
नन्तरं पङ्क्तिचतुष्टयेऽप्यधः क्रमेण पादचतुष्टयलेखने प्रथमासु चतसृषु प्रथमपादः
सर्वतो बाध्यते । एवं द्वितीयादिषु द्वितीय इत्यादि ॥ २७ ॥

लोलासिकालियकुला यमस्यैव स्वसा स्वयम् ।

चिकीर्षुःकलसल्लोहवर्मश्यामा सहायताम् ॥ २८ ॥

लोलेति ॥ लोलान्यसीनामेव कालियानां कृष्णसर्पविशेषाणां कुलानि यस्यां
सा उल्लसन्निलोहवर्मभिरयःकञ्चुकेः श्यामा अत एव यमस्यान्तकख सहायतां
आवृणोहादभिन्नेनासंहारे साहाय्यं चिकीर्षुः स्वयं साक्षात्स्वसा तस्यैव भगिनी
यमुनैव स्थितेत्युपेक्षा ॥ २८ ॥

अममेति ॥ अममा अभङ्गा हता वर्तुकायाश्च यासां अममहताः । विरो-
धकत्वमासाः । अममाचक्षितपरित्राः । बहुमीहिः । मुष्टिप्राप्तं मुष्टिधार्यं मध्यं
वासी ताः चतुर्धन्वाः, अन्यत्र मुष्टिमेवमप्याः यौवनेनोद्धतेरुद्धैरसैश्च प्रसभा-
त्प्राप्तकृताः सत्यः । एकत्र गुणेषु, अन्यत्र केषु चेति भावः । उच्चैस्तारां चक्रमु-
कारश्चानि चतुर्धनुर्धन्वाः, अन्यत्र चतुर्धनुः । अत्र प्रस्तुतधनुर्धन्वाविशेषणाद्-
स्तुतधनुर्धनुर्धन्वपतिप्रताप्रतीतेः समासोक्तिः । तथा च आकर्षणस्य विशेषणस्य
कन्दनहेतुत्वात्काव्यलिङ्गमङ्गाङ्गिभावेन संकीर्यते ॥ ३५ ॥

करेणुः प्रस्थितोऽनेको रेणुर्घण्टाः सहस्रशः ।

करेणुः शीकरो जज्ञे रेणुस्तेन शमं ययौ ॥ ३६ ॥

करेणुरिति ॥ अनेको बहुः करेणुः करेणवः प्रस्थितः । जातायेकवचनम् ।
असंख्याताः करिणो योद्धुं ययुरित्यर्थः । 'करेणुरिभ्यां स्त्री नेभे' इत्यमरः । सह-
स्रशो घण्टाः करिकण्डम्या रेणुर्ध्वनुः । 'अत एकदहमध्येऽनादेशादलिटि' (६।४।
१२०) इत्येवाभ्यामलोपा । करे पुनकरे अगुरद्वयः त्रीं करोऽम्बु कृणो जज्ञे । जाना-
येकवचनम् । करेणवणवः त्रीं करा जाता इत्यर्थः । जनेः कनेरि लिट् । तेनाणुना
शीकरेण रेणू रजः शमं ययौ । एतेन करिणां बाहुल्यं व्यज्यते ॥ ३६ ॥

धृतप्रत्यग्रशृङ्गाररमरागैरपि द्विपैः ।

सरोपसंभ्रमैर्बभ्रे गैर् एव रणे रमः ॥ ३७ ॥

धृतेति ॥ धृतः प्रत्यग्रः शृङ्गाररम एव रागो यन्मैरपीति विरोधः । रौद्रशृ-
ङ्गारयोर्विरोधिन्कादूनमिन्दूररत्नैरित्यविरोधः । अत एव विरोधाभासोऽलं-
कारः । 'शृङ्गारः सुरते'नाद्ये रमे च राजमण्डने । शृङ्गारं चूर्णमिन्दूरे लवङ्ग-
कुसुमेऽपि च ॥' इति विश्वः । सरोपसंभ्रमैः द्विपैः रणे रौद्ररम एव क्रोधरम
एव बभ्रे धृतः । कर्मणि लिट् ॥ ३७ ॥

न तस्यौ भर्तुतः प्राप्तमानमंप्रतिपत्तिषु ।

रणैकमर्गेषु भयं मानसं प्रति पत्तिषु ॥ ३८ ॥

नेति ॥ भर्तुतः स्वामिनः प्राप्ते मानमंप्रतिपत्ती पृजासौमनस्ये यैस्तेषु प्राप्त-
मानमंप्रतिपत्तिषु रणे एकमर्गेषु नियतोऽन्माहंषु नियतनिश्चयेषु वा । 'सर्गास्तु
यज्ञनाध्यायस्वभावोऽन्माहनिश्चयाः' इति वैजयन्ती । पत्तिषु पद्मतिषु । मानसं
प्राप्तं । पत्तिनां मानसेवित्यर्थः । 'कर्मप्रवचनीययुक्तं द्वितीया' (२।३।८) । भयं
न तस्यौ पूर्वोपकारस्मारिणो रणाय निर्भीकाः प्रातिहन्तेत्यर्थः । अन्यथा 'यस्तु
भीतिपरावृत्तः संग्रामे हन्यते परैः । भर्तुर्यदुष्कृतं किञ्चित्स्सर्वं प्रतिपद्यते ॥ यदस्य
सुकृतं किञ्चिदमुग्रार्थमुपाजितम् । अतो तत्सर्वमादत्ते परावृत्तहतस्य तु ॥' (मनु०
७।९४, ९५) इति निषेधस्मरणमिति भावः । अत्र मानसंप्रतिपत्त्योर्विशेषणस्य
भयानवस्थानहेतुत्वात्पदार्थहेतुकं काव्यलिङ्गं यमकेन संसृज्यते ॥ ३८ ॥

बाणाहिपूर्णतूणीरकोटरैर्धन्विष्ठास्त्रिभिः ।

गोधाश्लिष्टभुजाशस्त्रैर्भृङ्गीमा रणाटवी ॥ ३९ ॥

बाणेति ॥ रणमेवाटवी रणाटवी बाणैरिवाहिभिः पूर्णां तूणीरा निपक्ता एव कोटराः कुहरा येषां तैः गोधाम्बलानि, निह्रीकाश्च । 'गोधा तले निहाकांयाम्' इति विश्वः । तलं ज्याघातवारणम् । ततो गोधा एव गोधा इति श्लिष्टरूप-कम् । ताभिराश्लिष्टा भुजा एव शास्त्रा येषां तैर्धन्विभिर्धानुर्करैव शास्त्रिभि-र्बृक्षैर्भीमा भयंकरा अभून् । समस्तवस्तुवर्णनायमावयवरूपकम् ॥ ३९ ॥

॥ प्रतिलोमानुलोमपादः ॥

नानाजावजानाना मा जनौघघनौजमा ।

परानिहाऽहानिराप तान्वियाततयाऽन्विता ॥ ४० ॥

नानेति ॥ इहास्यां नानाविधायामाजौ चित्रयुद्धे ओजसा तेजसा अवजानाना अवजाना कुर्वन्ता । 'अकर्मकाश्च' (१।३।२६) इत्यात्मनेपदम् । जनौघघना सान्द्रा जनौघघना । बहुजननेत्यर्थः । अहानिरभया वियाततया चैवात्येन धाष्ट्येनान्विता । शृष्ट्यर्थः । 'शृष्टो शृष्ट्युविंशतश्च' इत्यमरः । मा चैद्यसेना तान्परानरीनाप प्राप । अत्र प्रतिपादं पादार्धेस्वैवावृत्तैर्धपादप्रतिलोमयमकम् ॥ ४० ॥

विषमं सर्वतोभद्रचक्रगोमूत्रिकादिभिः ।

श्लोकैरिव महाकाव्यं व्यूहैस्तदभवद्बलम् ॥ ४१ ॥

विषममिति ॥ तदलं चैद्यसेना सर्वतोभद्रचक्रगोमूत्रिकादिभिः । आदि-ग्रहणान्मुरजबन्धादिग्रहः । श्लोकैर्महाकाव्यं शिशुपालवधादिकमिव व्यूहैः सर्वतोभद्रादिभिरेव बलविन्यासैः । 'व्यूहस्तु बलविन्यास' इत्यमरः । विषमं दुरवग्रहमभवत् । नगनगरादिवर्णनयुक्तलक्षणं महाकाव्यम् ॥ ४१ ॥

संहत्या सात्वतां चैद्यं प्रति भास्वरसेनया ।

ववले योद्धुमुत्पन्नप्रतिभा स्वरसेन या ॥ ४२ ॥

संहत्येति ॥ भास्वरा तेजिष्ठा सेना यस्यान्तया भास्वरसेनया सात्वतां यदूनां संहत्या सङ्गेन चैद्यं प्रति ववले प्रचेले । 'वल चलने' इति धातोर्भावे लिट् 'न शसदद्वादि' (६।४।१२६) इति वकारादिच्वादेशाभ्यासलोपयोः प्रतिषेधः । या यदूनां संहतिः स्वर्गसेन स्वभावेन योद्धुमुत्पन्नप्रतिभा संजातप्रतिभा या स्वयं रणकण्डूला सा पराहता कथं निवर्तते इति भावः ॥ ४२ ॥

अथ यदुसेनायाः प्रतियलाभियोगं युग्मेनाह —

विस्तीर्णमायामवती लोललोकनिरन्तरा ।

नरेन्द्रमार्गं रथ्येव पपात द्विषतां बलम् ॥ ४३ ॥

विस्तीर्णमित्यादि ॥ आयामवती द्राघीयसी लोललोकनिरन्तरा चल-

जगत्संकुला सा सेनेत्युत्तरश्लोकेनाम्बयः । सा यदुमेना विलीर्णं द्विषतां यत्
नरेन्द्रमार्गं राजपथं रथेभ्यः विशिखेव पपात संलगाम । उपमानेऽपि विशेषणं
योज्यम् ॥ ४३ ॥

वारणागगभीरा मा माराऽभीगगणारवा ।

कारितारिवधा सेना नासेधा वरितारिका ॥ ४४ ॥

(युग्मम् ।)

वारणेति ॥ कीदृशी सेना । वारणैर्यागैरचर्मैर्गभीरा दुरवगाहा वारणाग-
गभीरा सा साराणां श्रेष्ठानां न भयं गच्छन्तीत्यभीगानां निर्भीकाणां गणानां
जन्तुसङ्घानामारवो यस्यां सा साराभीगगणारवा कारितारिवधा कृतशः
वधा । 'रामो राज्यमकारयत्' इतिवदत्र स्वार्थे णिप् । नास्यामेध
प्रतिषेधो यस्यां सा नासेधा । नशर्धेन नशब्देन बहुव्रीहिः । अनासेधा च
वरितारिका ईप्सितशयुक्ता । अनेनाहं योस्य इति स्वयं कृतप्रतिभट्टेत्यर्थः ।
शैबिकः कप्प्रत्ययः । सा सेना पपातेति पूर्वणान्वयः । अत्र प्रातिलोभ्येन अधावृ-
त्तरर्थप्रतिलोमयमकमेतत् । लक्षणं तूक्तं 'निध्वनत -' (१५।३४) इत्यादिश्लोक-
प्रतिलोमयमके ॥ ४४ ॥

अधिनागं प्रजविनो विकमन्पिच्छचारवः ।

पेतुर्वर्हिणदेशीयाः शङ्कुवः प्राणहारिणः ॥ ४५ ॥

अधीति ॥ प्रजवन्तीति प्रजविनोऽतिजवनाः । 'प्रजोरिति' (३।२।१५६०)
इति इतिप्रत्ययः । विकमन्निः पिच्छैः कलापैश्चारवः । अत एव ईपदसमासवर्हिण
वर्हिणदेशीया मयूरकल्पाः । 'ईपदसमासा' (५।३।६७) इत्यादिना देशीय-
प्रत्ययः । प्राणहारिणः शङ्कुवः शल्यायुधानि । 'या पुमि शल्यं शङ्कुना' इत्यमरः ।
नालोपवधिनागम् । विभक्त्यर्थेऽव्ययीभावः । गजेषु, मपेषु च निपेषु । मपेषु
वर्हिण हवेत्यर्थः । अत एवोपमालंकारः । 'ग्रहो ग्राहि गजा नागाः' इति
वैजयन्ती ॥ ४५ ॥

॥ गोमूत्रिकावन्धः ॥

प्र वृत्ते वि क म द्धानं मा ध ने प्य वि पा दि मिः ।

व वृ षे वि क म द्धानं यु ध मा प्य वि पा णि मिः ॥

प्रवृत्ते इति ॥ विकमन् जुम्भमाणो ध्वानो ध्वनिर्विमिश्रणया तथा साधने
संग्रहारे प्रवृत्तऽप्यविपादिभिर्विपादगतिनैर्विपाणिभिर्दन्तिभिर्युधमाप्य प्राप्य
विकमन्प्रभूतं दानं मदे ववृषे । युद्धारम्भे धनदानं च ध्वम्यते, मरयसंपन्न-
त्वात् । साधनेऽप्यविपादस्याविरोधाद्विरोधाभासः । गोमूत्रिकाचित्रबन्धोऽयम् ।
'वर्णानामेकरूपत्वं यद्येकान्तरमर्थयोः । गोमूत्रिकेति तत्प्राहुर्दुष्करं तद्विदो
विदुः ॥' इति लक्षणात् । पौडशकोष्टद्वये पङ्क्तिद्वयेऽर्धद्वयं क्रमेण विलिख्यैका-
न्तरविलिख्येन वाचने श्लोकनिष्पत्तिरित्युदाहरः ॥ ४६ ॥

पुरः प्रयुक्तैर्युद्धं तच्चलितैर्लब्धशुद्धिभिः ।

आलापैरिव गान्धर्वमदीप्यत पदातिभिः ॥ ४७ ॥

पुर इति ॥ तद्युद्धं पुरः प्रयुक्तैः गजादिभ्यः प्राक् प्रवर्तितैः । अन्यत्र गाना-
प्युच्चारितैः चलितैः मण्डलचारिभिः । अन्यत्र मुहुरावर्तितैरित्यर्थः । लब्ध-
शुद्धिभिः । काव्यैकपटादिदोषरहितैरित्यर्थः । अन्यत्रावृत्तैः । रागानुगुणैरित्यर्थः ।
पदानिभिः पतिभिः करणैः गान्धर्वं गानमालापमालापिभिरिवाक्षरविशेषैरि-
वादीप्यतामशोभत ॥ ४७ ॥

केनचिन्स्वासिनान्येषां मण्डलाग्रानवद्यता ।

प्रापे कीर्तिप्लुतमहीमण्डलाग्राऽनवद्यता ॥ ४८ ॥

केनचिदिति ॥ स्वामिना स्वयङ्गेन अन्येषां मण्डलाग्रानवद्यता खण्डयता ।
तनेन्द्रेणः शत्रुदेशः । केनचिद्वीरेण कीर्तिप्लुतं यशोव्याप्तं महीमण्डलाग्रं भूषणं
रम्याः सा कीर्तिप्लुतमहीमण्डलाग्रा अनवद्यता अनिन्यता प्रापे प्राप्ता ॥ ४८ ॥

विहन्तुं विद्विषन्तीक्ष्णः सममेव सुमंहतेः ।

परिवारान्पृथक्चक्रं खड्गश्चान्मा च केनचिन् ॥ ४९ ॥

विहन्तुमिति ॥ केनचिद्वीरेण विद्विषो विहन्तुं तीक्ष्णो निश्चितः परि-
च्छेत्ता च खड्गः सुमंहतेः सुधटिगन्तुषु सङ्घाभूताश्च । परिवारान्कोशान्, परि-
जनाश्च । 'परिवारं परिजने स्वह्रकोशे परिच्छेदे' इति विश्वः । सममेव पृथक्
चक्रं उद्धतः । आत्मा च पृथक् चक्रं विभक्तः । खड्गमुत्कृष्य स्वसैन्याभिर्गोत्या-
रिमध्ये पपातेत्यर्थः । अत्र खड्गात्मनोः प्रकृतयोः समानक्रियायोगात्केवलप्रकृ-
तामपदा तुल्ययोगिता ॥ ४९ ॥

अन्येन विदधेऽरीणामतिमात्रा विलासिना ।

उद्धर्णेन चमूस्तूर्णमतिमात्राविलाऽसिना ॥ ५० ॥

अन्येनेति ॥ अन्येन वीरेण विलासिना विलसनशीलेन उद्धर्णेनोद्यतेन
असिना स्वङ्गेन मात्रं मानमतिक्रान्तानिमात्रा अपरिमिता अरीणां चमूः सेना तूर्णं
शीघ्रमतिमात्रमन्यन्तमाविला क्लृप्ता अतिमात्राविला अत्याविला विदधे कृता ५०

सहस्रपूरणः कश्चिद्धनमूर्धाऽसिना द्विषः ।

ततोर्ध्व एव कावन्धीमभजन्नर्तनक्रियाम् ॥ ५१ ॥

सहस्रंति ॥ पृथगर्तति पूरणः । 'पुं पालनपूरणयोः' कर्तरि ल्युट् । सहस्राणां

[* अस्मादातीत्युट् 'इत्योत्वाभ्यां गुणह्रस्वो विप्रतपेयेन' इति वार्तिकानुसारेण
न्याय्यत्वात् वसु-शुक्लेऽपि तीर्पस्याप्रतिश्रित्यनेदम् । तस्मात् 'पूरी आप्यायने' इति
धातुबोधः । अत एव 'पूरणी' इति पदव्याख्यायाम् 'पूरयति' इति स्वामिनोक्तम् ।
अत एव बहुभेनापि 'पूर्यन्ते आप्यायन्ते' इति विवरणं कृतम् ।]

कृष्णः शकवित्वा दूरविता सहस्रपूरणः सहस्ररसी सहस्रहस्ता वा कश्चि-
 त्तुल्यः । कबन्धस्तु सहस्रपूरणः सहस्रसंख्यापूरकः । सहसादेकः कबन्धो
 तुल्यनीति इति श्रुतिः । अस्तिना स्वास्तिना द्विषो लूनमूर्धा लूनशत्रुमूर्धा । सापे-
 क्षान्तेऽपि गमकवाप्तमासः । कबन्धस्तु द्विषोऽस्तिना लूनमूर्धा तथा कबन्धव-
 द्दोषोऽपि दृष्ट तिष्ठति । कबन्धस्तेना कबन्धी नर्तनक्रियामभजत् । विजयहर्षा-
 त्त्वयमपि कबन्धवचनतैत्थयः । अत एव सादृश्याक्षेपावृत्तं भवद्वस्तुसंबन्धाक्यो
 निवृत्तनामेरुः । 'कबन्धोऽस्ती क्रियायुक्तमपमूर्धकलेवरम्' इत्यमरः ॥ ५१ ॥

शस्त्रग्रणमयश्रीमदलंकरणभूषितः ।

ददृशेऽन्यो रावणवदलङ्करणभूषितः ॥ ५२ ॥

शस्त्रेति ॥ शस्त्रग्रणमयानि तद्गुणानि । स्वार्थे मयट् । तैरेव श्रीमद्भिः
 सोभाबन्धिरलंकरणैरलंकरणैर्भूषितोऽलंकृतः । शस्त्रग्रणालंकृत इत्यर्थः । अम्यः
 कश्चिन्, अविद्यमाना लङ्का यस्याः सा अलङ्कृति बहुव्रीहिः । अत एव 'स्त्रियाः
 पुंवत्-' (६।३।३४) इत्यादिना पुंवद्भावः । सा रणभूष तस्यामुषितः श्रितो-
 ऽलङ्करणभूषितः । वसन्तिनामार्यान्कन्तरि क्तः 'वचिस्त्वपि-' (६।१।१५) इत्यादिना
 संप्रसारणम् । रावणवददृशे दृष्टः । सर्वाङ्गीणग्रणभूषणत्वेन रावण एवायं लङ्का-
 संबन्धविरहात् व्यतिरेक इत्यर्थः । उपमाव्यतिरेकयमकानां संकरः ॥ ५२ ॥

द्विषद्विशसनच्छेदनिग्नोरुयुगोऽपरः ।

सिक्तश्चासैरुभयथा बभूवारुणविग्रहः ॥ ५३ ॥

द्विषदिति ॥ द्विषद्विशसनम् । निर्वोषणं विशसनं मारणं प्रतिघातनम्
 इत्यमरः । तस्मिच्छेदेनाग्निशस्त्रप्रहारेण निरस्तमुरुयुगं यस्य सः अत एवासैरुभ-
 यभक्ष सिक्तोऽपरो वीरः उभयथा उभाभ्यां प्रकाराभ्याम् । 'प्रकारे गुणवच-
 नस्य' (८।१।१२) इति धातु । अरुणस्यानुरागैरिव अरुणोऽरुणवर्णश्च विग्रहो
 यस्य सोऽरुणविग्रहो बभूव । 'अरुणोऽर्कस्यारुण्योरुणो लोहिनेऽन्यवत्' इति
 विश्वः । अत्रोरुच्छेदास्मिन्कथोविशेषणगत्योभयथारुणविग्रहभावहेतुम्बाष्पाव्यलि-
 ङ्गमुपमाक्षेपाभ्यां संकीर्यते ॥ ५३ ॥

भीमतामपरोऽम्भोधिमेऽधित महाहवे ।

दाक्षे कोपः शिवस्यैव ममेधितमहा हवे ॥ ५४ ॥

भीमेति ॥ अम्भोधिमे सागरमरुतो महानाहवन्तस्मिन्महाहवे सम्भरो-
 यितमहाः संबर्धिततेजाः अपरो वीरः दक्षप्रजापतेरयं दाक्षस्तस्मिन्दाक्षे हवे
 बजे । 'हवो यष्टे तथाह्वाने' इति विश्वः । ममेधितमहाः संदीपिततेजाः शिवस्य
 कोप इव । वीरभद्र इत्येवमर्थः । भीमतां भयंकरतामधित धृतवान् । शिष्यत्वस्या-
 दिति भीमः । 'भियः पुगवा' (उ० १४५) इत्याणादिके मप्रत्यये भीमो भीष्मश्च
 'भीमादयोऽपादाने' (६।१।७४) इति निघातनादापादानार्थता । उपमाव्यमकयोः
 संसृष्टिः ॥ ५४ ॥

दन्तैश्चिच्छिदिरे कोपात्प्रतिपक्षं गजा इव ।

परनिस्त्रिंशनिर्लूनकरवालाः पदातयः ॥ ५५ ॥

दन्तैरिति ॥ परेषां निस्त्रिंशैः खड्गैः निर्लूनकरवालाः छिन्नखड्गाः पादाम्बाम-
तन्तीति पदातयः पत्तयः । 'अज्यतिभ्यां यदि च' (उ० ५७०) इत्यौणादिक
इण, 'पादस्य पदाज्यातिगोपहनेषु' (६।३।५२) इति पदादेशः । कोपात् गजा
इव प्रतिपक्षं शत्रुं दन्तैर्दर्शनाविषाणश्च चिच्छिदिरे चिच्छिदुः ॥ ५५ ॥

रणे रभसनिर्भिन्नद्विपपाटविकासिनि ।

न तत्र गतभीः कश्चिद्विपपाट विकासिनि ॥ ५६ ॥

रण इति ॥ रभसेन वेगेन 'रभसो वेगहर्षयोः' इति विश्वः । निर्भिन्नद्विपाः
पाटितगजाः पाटविकानां पाटवचनाममयो यस्मिन् । पाटवशब्दान्मत्वर्थीयष्ट-
कप्रत्ययः । विहसिमिनि प्रवृद्धे तत्र तस्मिन् रणे गतभीनिर्भीकः । अत एव कश्चित्
कोऽपि न विपपाट न पाटयामास न पलायत । अत्र गतभीकत्वस्य विशेषण-
गत्या अपलायनहेतुत्वाकाव्यलिङ्गम् । द्विपदलेऽपि रणे निर्भीक इति विरो-
धश्च यमकेन संसृज्यते ॥ ५६ ॥

यावन्न सत्कृतैर्भर्तुः स्नेहस्यानृण्यमिच्छुभिः ।

अमर्षादितरैस्तावत्तत्यजे युधि जीवितम् ॥ ५७ ॥

यावदिति ॥ सत्कृतैः स्वस्वामिना पूर्वमंमानितैः । अत एव भर्तुः स्नेहस्य
स्वामिप्रेम्णा आनृण्यमनृणत्वमिच्छुभिः । योर्धरिति शेषः । युधि जीवितं
यावन्न तत्यजे त्यक्तं तावदितरैरसत्कृतैरमर्षादसत्कारक्रोधाज्जीवितं तत्यजे । अथ
वास्मान्पश्यति स्वामिनमुपालभ्य स्वयमेव प्राक्प्राणान्प्रभुरित्यर्थः । सत्कारा-
द्विशेषणोऽप्यकाव्यलिङ्गं सुगमम् ॥ ५७ ॥

॥ समुद्रयमकम् ॥

अर्धवंधानां मरणस्यैव कर्तव्यतामुपपादयति —

अयशोभिदुरालोके कोपधाम-रणादते ।

अयशोभिदुरा लोके कोपधा मरणादते ॥ ५८ ॥

अयश इति ॥ 'अयः शुभावहो विधिः' इति अयशोमी भाग्यवान् स चासौ
दुरालोकेऽस्तेजस्विताहुर्दर्शश्चेति विशेषणसमासः । तस्मिन्नयशोभिदुरालोके कोप-
धाम कोपाश्रयः । कुपित इत्यर्थः । अधाप्यकोपे भीरुत्वापातात् । अत एव रण-
मादतः रणादतः । रणार्थीत्यर्थः । कर्तरि क्तः । कोपधाम चासौ रणादतश्च तस्मिन्
कोपधामरणादते लोके एवंविधे वीरलोके । अयशोभिदुरा स्वाम्यनादरनिमित्ता-
पकीर्तिनिवर्तिका । 'विदिभिदिच्छिदेः कुरष्' । (३।२।१६२) उपधा उपायो
मरणादते । प्राणत्यागं विनेत्यर्थः । का । न कापीत्यर्थः । 'अन्यारादितरतैः-'
(२।३।२९) इति पञ्चमी । अत्रायशोभिस्त्वादीनां लोकविशेषणद्वारा तद्वर्तिना-
शिष्टु० ४१

मुपजीविनामवसरे जीवत्यागहेतुत्वात्काव्यलिङ्गं यमकेन संकीर्यते । समुद्रयमक-
मेदोऽयम् । 'अर्धाभ्यासः समुद्रः स्यादस्य मेदाख्यो मताः' इति लक्षणम् ॥ ५८ ॥

स्खलन्ती न क्वचित्तैक्षण्यादभ्यग्रफलशालिनी ।

अमोचि शक्तिः शाक्तीकैर्लोहजा न शरीरजा ॥ ५९ ॥

स्खलन्तीति ॥ शक्तिः प्रहरणं येषां ततः शाक्तीकः । 'शाक्तीकः शक्तिहे-
तिकः' इत्यमरः । 'शक्तिर्यथोरीकक' (४।१।५५) इति प्रहणार्थे ईकक-
प्रत्ययः । तैक्षण्याच्चित्याकचिदपि न स्खलन्ती प्रतिपाति न प्राप्नुवती । 'अभ्यग्रं
समग्रं यत्फलं शल्यं तेन शालते । अन्यग्र अभ्यग्रेणाग्रेणेन फलेन श्लेयसा शालते'
इत्यभ्यग्रफलशालिनी । लोहजा अयोमयी शक्तिरायुधविशेषः अमोचि शत्रुपु-
मुक्ता । शरीरजा शक्तिः सामर्थ्याख्या तु नामोचि । अतिव्यायामेऽप्यश्रीणशक्तिका-
ण्वायुधुप्यन्तेत्यर्थः । अत्र द्वयोरपि प्रकृतत्वात्केवलप्रकृतत्वेः ॥ ५९ ॥

आपदि व्यापृतनयास्तथा युयुधिरे नृपाः ।

आप दिव्या पृतनया विस्मयं जनता यथा ॥ ६० ॥

आपदीति ॥ नृपा राजानः । आपदि व्यसनेऽपि व्यापृतनयाः प्रवृत्तनीतिरका-
एव सन्तः । न तु श्वापदवृत्त्येति भावः । पृतनया सेनया साधनेन । वाक्यान्तर-
स्यस्यापि पृतनाशब्दस्याप्राप्त्यवयवः चित्रे मोदय्यः । तथा तेन प्रकारेण युयुधिरे
संप्रजडः । यथा दिव्या जनता अन्तरिक्षमितिमिन्द्रविद्याधरमण्डो विस्मयमाप ।
अमानुषं युद्धं चक्रुरित्यर्थः । अयं च पादान्यामयमकमेदः ॥ ६० ॥

स्वगुणैर्गणफलप्राप्तेर्गणकृत्य गणिका इव ।

कामुकानिव नालीकांस्त्रिणताः सहसामुचन ॥ ६१ ॥

स्वगुणैरिति ॥ त्रिषु स्थानेषु मध्येषु नताः त्रिणताः शास्त्राणि । 'पूर्वपदा-
न्मंज्रायामगः' (८।४।३) इति गण्यम् । गणिका वेद्या इव । ता अपि त्रिणताः
मध्ये भ्रुवोश्च नतत्वात् । नालीकानिषुविशेषान् । 'नालीकः शरशल्ययोः' इति
विश्वः । कामुकानिव । स्वगुणैर्गणभिः रूपलावण्यादिभिश्च । 'गुणस्त्वावृत्तिशब्दा-
दिज्येन्द्रियासुख्यतन्तुषु' इति धेजयन्ती । आकृत्यप्राप्तेर्गणकृत्यगणिकांदाधनलाभाच्च
आकृत्य कर्णान्तिकं नीत्या यशीकृत्य च सहसा अनुचक्षत्याक्षुः । मुचेर्मुटि
'पुपादि-' (३।१।५५) इति लोहजादेशः । अनेकैर्वोपमा ॥ ६१ ॥

वाजिनः शत्रुसैन्यस्य समारब्धनवाजिनः ।

वाजिनश्च शरा मध्यमविश्वन्दुतवाजिनः ॥ ६२ ॥

४२९९ शर्कांस्त्रिणतासु 'गुणताः' इति पाठो लघुलभ्यते । अत्र एव 'गुणता-
शृणवे यामेऽपि च' इति हेमकोषस्याख्यावसरे कामुकाणि इत्येव कोवमुदाहृत्य
वल्लभस्तु 'यनुषि त्रिषु नतास्त्रिणताः' इत्यत्र । 'तत्र गणिकापक्षे गणं विभक्त्यम्'
इति अनेकार्थैर्वाकरकांमुदा ।]

वाजिन इति ॥ वृत्तं वज्रस्मीति वृत्तवाजिनः त्रीघ्नगामिनः । 'वज्र गतौ' इति धातोर्णिनिः । वाजिनोऽश्वाः, वाजिनः पक्षवन्तः शराश्च । 'पक्षो वाजस्त्री-पूषरे' इत्यमरः । समारब्धा नवा अपूर्वा आजिर्युद्धं येन तस्य समारब्धनवा-जिनः शत्रुसैन्यस्य मध्यमविशन् । अत्र वाजिनां शराणां च प्रवेशाख्यनुख्ययो-गितामेदो यमकेन संसृज्यते ॥ ६२ ॥

पुरस्कृत्य फलं प्राप्तैः सन्पक्षाश्रयशालिभिः ।

• कृतपुङ्क्तया लेभे लक्षमप्याशु मार्गणैः ॥ ६३ ॥

पुरस्कृत्येति ॥ फलं शान्त्यं पुरस्कृत्य पुरोधाय, अन्यत्र फलं लाभं पुरस्कृत्य संभाव्येत्यर्थः । प्राप्तैः प्राप्तैः सन्पक्षाश्रयेण साधुकङ्कादिपत्रग्रन्थनेन, अन्यत्र साधुसहायावलम्बनेन शालन्ते इति तथोक्तः मार्गणैः सायकैरर्थिभिश्च । 'मार्गणौ सायकार्थिनौ' इत्यमरः । कृतपुङ्क्तया सुबद्धकृतेरीकृतया । 'मुख्यस्थकतेरी पुङ्क्तः' इति यादवः । अन्यत्र कुशलतयेत्यर्थः । लक्षं शरव्यं, अन्यत्र लक्षसंख्यमपि धनं लेभे, शतादिकं किमु वक्तव्यमिति भावः । 'लक्षं शरव्यं संख्यायाम्' इति विश्वः । अप्राग्भिधायाः प्रकृतार्थनियमनादर्थान्तरप्रतीतेर्ध्वनिरेव ॥ ६३ ॥

रक्तमुक्तिं जपामूनसमगागामिषुव्यधात् ।

कश्चिन्पुरः सपत्नेषु समगागामिषु व्यधात् ॥ ६४ ॥

रक्तेति ॥ कश्चिद्दीरः पुरोऽग्रं समगागामिषु समरमागतेषु सपत्नेषु इषुव्य-धादाणप्रहारात् । 'व्यधात्पुनरुपमर्गे' (३।३।६१) इत्यप्प्रत्ययः । जपामूनसम-गागो रक्तमुक्तिं रक्तस्त्रावं व्यधाद्विहितवान् । दधातेलुङि 'गातिस्था-' (२।४।७७) इत्यादिना सिचो लुक् । उपमायमकयोः संसृष्टिः ॥ ६४ ॥ •

रयेण रणकाम्यन्तौ दूरादुपगताविभौ ।

गतामुरन्तरा दन्ती वरण्डक इवाभवत् ॥ ६५ ॥

रयेणेति ॥ रणकाम्यन्तौ रणकाम्यन्तौ । 'काम्यञ्च' (३।१।९) इति रणशब्दात्काम्यच्प्रत्यये सनाद्यन्तधातुत्वात्ति शत्रोर्देशः । रयेण दूरादुपगतौ । इभावन्तरा इभयोर्मध्ये । 'अन्तरान्तरेणयुक्ते' (२।३।४) इति द्वितीया । गता-सुसृन्तो दन्ती देवान्मध्यवर्ती हस्तिकुपण इत्यर्थः । वरण्डकोऽन्तरावेदिरिवाभवत् । 'वरण्डकोऽन्तरावेदौ संदोहमुखगागयोः' इति विश्वः । अभ्यासकाले काञ्चनवेदि-मन्तर्धाय दन्तिनौ योधयत् इति प्रसिद्धम् । उपमा ॥ ६५ ॥

॥ द्व्यक्षरः ॥

भूरिभिर्भारिभिर्भैरुभिर्भैरुभिरेभिरे ।

भैरीरेभिभिरभैरुभिर्भैरुभिरेभिरे ॥ ६६ ॥

भूरिभिरिति ॥ भूरिभिः भूयोभिः भारिभिः पताकास्तरणादिभारवद्भिः । मत्त्वर्थाश्च इतिप्रत्ययः । भियं रास्तीति भीरास्त्रैर्भैरुः भयदैः । 'रा दाने' 'आतो-

ऽशुपसर्गे कः' (१।२।३) । भूमरैः महाकायस्वानुवो भारयमागैः । मेर्य इव
रेभस्ते ध्वनन्तीति मेरीरेभिभिः । 'रेमृ शब्दे' ताप्तीत्ये णिभिः । अन्नामेर्येण-
कैरिति चोपमाद्वयम् । अंभीरुमिनिर्भीकैरिभैर्गजैः । इभाः प्रतिगजान्तादृशा एव
अभिरेभिरे अभियुक्ताः । उपमानुप्रासयोः संकरः । अक्षरानुप्रासः ॥ ६६ ॥

निशितासिलतालूनस्तथा हस्तैर्न हस्मिनः ।

युध्यमाना यथा दन्तैर्भग्नैरगपुर्विहस्ताम् ॥ ६७ ॥

निशितेति ॥ युध्यमानाः संप्रहरन्तः हस्ता येषां मन्तीति हस्मिनः । 'हस्ता-
जातौ' (५।२।१३३) इति निप्रत्ययः । यथा भग्नदन्तः विपाणैः विहस्ततां हस्त-
हीनत्वमितिकर्तव्यतामूढत्वं चापुः । 'विहस्तज्याकुल्या ममा' इत्यमरः । तथा
निशिताभिरसिलताभिलूनैश्चिह्नहस्तैः शुण्डादङ्गुलिर्विहस्ता नापुः । हस्तोभ्योऽपि
दन्तानां प्रहारसाधनत्वादिनि भावः । अत्र हस्तस्याच्छेदे वेदहस्त्यं न हस्तच्छेदे
इति विरोधः प्रतिपत्तिमुदयता समाहित इति विरोधाभासोऽलंकारः ॥ ६७ ॥

॥ असंयोगः ॥

निपीडनादिव मिथो दानतोयमनागतम् ।

वपुषामदयापातादिभानामभितोऽगलत् ॥ ६८ ॥

निपीडनादिति ॥ इभानां वपुषां अदयापातादिर्दयाभ्युपगच्छतोः मिथो
निपीडनादिव वस्त्रादिनिपीडनादिवैर्युग्मैश्च । अनारतमभ्यान्तं दानतोयमभितो-
ऽगलत् । वस्त्रवस्त्रिर्दयापातेऽपि सदातिरेक इति गजानामुत्साहातिशयोक्तिः । अत्र
संयोगाभावादसंयोगश्चित्रमेदः । 'हलोऽनन्तराः संयोगः' (१।१।७) ॥ ६८ ॥

रणाङ्गणं सर इव प्रावितं मदवारिभिः ।

गजः पृथुकराकृष्टशतपत्रमलोडयत् ॥ ६९ ॥

रणेति ॥ गजो मदवारिणा प्रावितमुक्षितं रणाङ्गणं सर इव पृथुना करेणा-
कृष्टानि शतपत्राणि अमितवाहनानि, अन्यत्र कुशेशयानि च यस्मिन्कर्मणि
तत्तथा रणाङ्गणमलोडयदुपाशोभयत् । श्लेषविशेषणयमुपमा ॥ ६९ ॥

शरक्षते गजे भृङ्गैः मविषादिविषादिनि ।

रुतव्याजेन रुदितं तत्रासीदतिसीदति ॥ ७० ॥

शरक्षते इति ॥ गजे शरेण क्षते प्रहने अत एव विषादिना विषादवता
विषादिना यस्मा सह वर्तते इति तस्मिन् सविषादिविषादिनि तत्र रणे अतिसी-
दति अतिसंक्षेपे सति । मृते सतीत्यर्थः । सदेकैः शत्रादेशः । भृङ्गैः कर्तृभिः ।
'न लोका-' (२।३।६९) इत्यादिना पट्टीप्रतिषेधः । रुतव्याजेन रुतच्छेदेन
रुदितं रोदनमासीत् । स्वाध्यायनाक्षदुःखाद्गोदनं कृतमिवैर्युग्मैश्च व्यञ्जकाप्रयोगा-
दभ्या । सा च रुतव्याजेनेत्यपह्नवपूर्वकत्वात्सापह्नवेति सर्वस्वकारः ॥ ७० ॥

अन्तकस्य पृथौ तत्र शयनीय इवाहवे ।

दशनव्यसनादीयुर्मत्कुणत्वं मतङ्गजाः ॥ ७१ ॥

अन्तकस्येति ॥ अन्तकस्य सृत्वाः संबन्धिनि शोतेऽस्मिन्निति शयनीये । तस्य इव स्थिते इत्यर्थः । 'कृत्यल्युटो बहुलम्' (३।३।११३) इत्यधिकरणेऽनीबद् । पृथौ विशाले तत्राहवे मतङ्गजा दन्तव्यसनाद्विषाणभङ्गाद्वितोः मत्कुणत्वमीयुः । मत्कुणा इव दृष्टा इत्यर्थः । सुसरक्तमायिनः खट्वाश्रयात् कीटविशेषा मत्कुणाः । 'कालेऽन्यजातदन्ते च शय्याजन्ता च मत्कुणः' । तस्मादद्वयाददन्तेषु दन्तिषु तथाप्यरूपकं अन्तकस्य शयनीय इत्येत्युपेक्षासापेक्षमपि संकरः ॥ ७१ ॥

अथ युग्मेनाह—

॥ अर्धभ्रमकः ॥

अ मी क म ति के ने द्वे
मी ता न न्द स्य ना श ने ।
क न न्म का म से ना के
म न्द का म क म स्य ति ॥ ७२ ॥

अभीकैत्यादि ॥ अभीका निर्भीका मतिर्यस्य तेनाभीकमतिकेन निर्भयचित्ते-
न । शैषिकः कप्रत्ययः । द्वे दीप्ते । भीतानामानन्दस्य नाशने । नशोर्ण्यन्ताल्-
तरेरि ल्युट् । कननौ दीप्यमाना मरुता विजयित्वात्पूर्णकामा सेना यत्र तस्मिन्
कनस्यकामसेनाके । पूर्ववत्कप् । मन्दकामकं मन्दोन्माहम् । पूर्ववदेव कप् ।
अस्यति निराकुर्वाणे रण इत्युत्तरेण संयन्धः । अत्र सर्वतोभद्रवत्सर्वपादभ्रमणा-
भावात्पादार्थानामेव भ्रमणार्धभ्रमकम् । उद्धारस्तु सर्वतोभद्रवत्स्यादेव ॥ ७२ ॥

दधतोऽपि रणे भीममभीक्ष्णं भावमासुरम् ।

हताः परैरभिमुखाः सुरभूयमुपाययुः ॥ ७३ ॥

दधत इति ॥ रणे पूर्वोक्तप्रकारे अभीक्ष्णमत्यन्तं भीमं भयंकरं आसुरम्,
असुरसंबन्धिनं भावं पुरुषकारलक्षणम् । 'भावो लीलाक्रियाचेष्टाभूत्यभिप्रायज-
न्नुपु' इति वैजयन्ती । असुरत्वं च दधतः दधाना अपि परैः शत्रुभिः अभि-
मुखा एव स्थिता हताः । वीरा इति शेषः । अत एव सुराणां भावं सुरभूयं
सुरत्वं देवत्वमुपाययुः । 'स्वर्गं यान्त्यपराङ्मुखाः' (मनु० ७।८९) इति स्मरणा-
दिति भावः । 'भुवो भावे' (३।१।१०७) इति क्यप् । अत्रासुरभावेऽपि सुर-
भूयमुपाययुरिति विरोधस्य भावशब्दस्यार्थान्तरत्वेन परिहाराद्विरोधाभासः ॥
इति युग्मम् ॥ ७३ ॥

येनाङ्गभूहे व्रणवत्सरुचा परतोमरैः ।

समत्वं स ययौ खड्गत्सरुचापरतोऽमरैः ॥ ७४ ॥

येनाङ्गमिति ॥ इवा सह वर्तते यस्तेन सरुचा तेजस्विना येन वीरेण परतो-

ऽमरैः शत्रुशस्त्रैः ब्रगवस्सवणमङ्गमूढे ऊढम् । बहेः वर्मणि लिङ् संप्रसारणम् ।
खड्गस्सरो खड्गमुष्टौ चापे च रतः खड्गस्सरुषापरतः । खड्गेषुप्रहारेण युद्धं कुर्व-
क्षित्यर्थः । 'स्सहः खड्गादिमुष्टौ स्यात्' इत्यमरः । स वीरोऽमरैः समर्थं वयो ।
वीरुषेणेति भावः । उपमायमकयोः संसृष्टिः ॥ ७४ ॥

निपातितमुहृत्स्वामिपितृव्यभ्रातृमातुलम् ।

पाणिनीयमिवालोकि धीरैस्तत्त्वमराजिरम् ॥ ७५ ॥

निपातितेति ॥ निरातिता वीरशरणां गमिताः मुहृदादयो यत्र तत्तथोक्तम् ।
अभिसुखबन्धोरपि रणे वधः प्रादिति भावः । अन्यत्र निरातिताः लक्षणाभावे
शब्दसाधुभावाय सूत्रकृता सूत्रस्वरूपेणोच्चारिताः मुहृदादिशब्दा यत्र तद्विषयः ।
अत एव तत्त्वमराजिरं रणाङ्गम् । पाणिनिना प्रोक्तं पाणिनीयमष्टाध्यायीष्या-
करणमिव । 'तेन प्रोक्तम्' (४.३.१०१) इति उच्यते । धीरैर्मुहृदरेवालोकि-
दृष्टम् । उभयत्रापि धीरैर्दुरवगाहः प्रादिति भावः । शोभनं हृदयं यस्य स मुहृत् ।
'मुहृदुहृदौ मित्रामित्रयोः' (५.४.१५०) इति हृदयशब्दस्य हृद्भाषो निपातितः ।
स्वमस्यास्तीति स्वामी ईश्वरः । 'स्वामिर्ज्ञेयः' (५.५.१२६) इति मन्त्रार्थाय-
निपातः । 'पितृभ्राता पितृव्यः स्यान्मातृभ्राता तु मातुलः' इत्यमरः । 'पितृव्यमा-
तुलमातामहपितामहाः' (४.२.३६) इति व्यङ्ग्यजनानिपाताः । विभर्तीति
भ्राता । नमूनेष्टादिमूत्रादीणादिको निपातः ॥ ७५ ॥

अभावि सिन्ध्वा मंध्याभ्रमदग्रुधिग्नोयया ।

हृते योद्धुं जनः पांशां स दग्रुधि ग्नो यया ॥ ७६ ॥

अभावीति ॥ मंध्याभ्रमदक मंध्यामेवमदगं रुधिरमेव तोयं यस्यास्तया
सिन्ध्वा रक्तनद्या अभावि भूतम् । भावे लुटि चिण् । यया सिन्ध्वा दशो रुण-
द्धीति दग्रुधि दष्टिगेधकं । रुधेः क्तिप् । पांशां रजसि हृते सति स जनो वीर-
लोको योद्धुं रत उन्मुक्तः । अभूर्दिति शेषः । उपमायमकयोः संसृष्टिः ॥ ७६ ॥

विदलत्पुष्कराकीर्णाः पतच्छङ्खकुलाकुलाः ।

तरत्पत्ररथा नद्यः प्रामर्पन्तवारिजाः ॥ ७७ ॥

विदलदिति ॥ विदलद्भिर्विदीर्यमाणैः पुष्करैः करिहस्ताभिः, अन्यत्र विक-
सद्भिः पुष्कराकीर्णा व्याप्ताः । पतद्भिः शङ्खकुलैः ललाटास्थिमहैः कम्पुसङ्ख-
कुलाः । तरन्ति पूवमानानि पत्राणि वाहनानि रथाश्च, अन्यत्र पत्ररथा भण्डजा
यासु ताः रक्तवारिजा रुधिरतोयजन्याः, अन्यत्र रक्तानि वारिजानि यासु ताः
नद्यः प्रामर्पन्प्रावहन् । अत्र नदीनां रक्तनदीनां च श्लेषः ॥ ७७ ॥

असृग्जनोऽस्त्रक्षतिमानवमज्वसादनम् ।

रक्षःपिशाचं मुमुदे नवमज्वसादनम् ॥ ७८ ॥

असृगिति ॥ अस्त्रक्षतिमानस्त्रप्रहारवान् जनो वीरजनोऽसृग्दं ज्वसादनं
जवस्य चेष्टावेगस्य सादनं सादकं यथा स्वात्तया अवसत् । नवयोर्मज्वसयोर्मैत्रो-

रमयोरदनं भक्षयम् । कर्तेरि ह्युद । रक्षासि च पिशाचाश्च रक्षःपिशाचम् ।
यमाहारे इन्द्रकाक्षावः । मुमुदे जहर्ष । अत्र मोदस्य वमनवाक्यार्थहेतुत्वा-
त्वाक्यार्थहेतुकं वाच्यलिङ्गं, तच्च यमकेन संसृज्यते ॥ ७८ ॥

चित्रं चापैरपेतज्यैः स्फुरद्रक्तशतहृदम् ।

पयोदजालमिव तद्वीराशमनमावभौ ॥ ७९ ॥

चित्रमिति ॥ अपेतज्यैरपगतमौर्वीकैः । 'मौर्वी' ज्या शिञ्जिनी गुणः' इत्य-
मरः । 'चापैश्चित्रं विचित्रम् । स्फुरन्ति रक्तान्येव शतहृदाः शम्पा यस्मिन्मत् ।
'शम्पा शतहृदा हार्दिनी' इत्यमरः । तत्प्रकृतं वीर आशम्यनेऽत्रेति वीराश-
मनं भयंकरा युद्धभूमिः । 'सा वीराशमनं युद्धभूमियांऽतिभयप्रदा' इत्यमरः ।
पयोदजालमिवावभौ ॥ ७९ ॥

वन्धा विपक्षेऽनेकेन नरेणेह तदन्तिके ।

अशोचि सैन्ये घण्टाभिर्न रेणे हतदन्तिके ॥ ८० ॥

वन्धाविति ॥ इह सैन्यं वन्धा विपक्षे सृते सति अनेकेन नरेण । अनेक-
नरैरित्यर्थः । आतावेकवचनम् । तदन्तिके तस्य सृतस्य वन्धोरन्तिके अशोचि ।
किंच हता दन्तिनो यत्र तस्मिन् हतदन्तिके सैन्ये घण्टाभिर्न रेणे न दध्वने ।
रगतेभावे लिङ् । अत्र हतदन्तिके इति विशेषणगत्या घण्टानामरणनहेतुत्वा-
त्पदार्थहेतुकं वाच्यलिङ्गं यमकेन संसृज्यते ॥ ८० ॥

कृत्तः कीर्णा मही रेजे दन्तैर्गात्रैश्च दन्तिनाम् ।

क्षुण्णलोकागुभिर्मृत्योर्मुमलोद्ग्वलैरिव ॥ ८१ ॥

कृत्तेरिति ॥ कृत्तः लिङ्गैः दन्तिनां दन्तैर्गात्रैश्च कीर्णा मही रणभूमिः क्षुण्णाः
पिष्टा लोकामवो जनप्राणा येनैः मृत्योर्मुमलोद्ग्वलैः कीर्णैव रेजे । 'अयोम्रं
मुमलोऽस्त्री स्यादुद्ग्वलमुद्ग्वलम्' इत्यमरः । अत्र मुमलोद्ग्वलैरिति राजदन्ता-
दिशब्देऽपि 'सर्वकृत्वाश्च' (३।२।४२) इत्यादिमूत्रादेव व्यभिचारज्ञापकात्पर-
निपातव्यत्ययः ॥ ८१ ॥

युद्धमिन्धं विधृतान्यमानवानभियो गतः ।

चैद्यः परान्पराजिग्ये मानवानभियोगतः ॥ ८२ ॥

युद्धमिति ॥ मानवानभिमानवान् चैद्यो युद्धं गतः प्राप्तः सन् इत्थं विधृता
अभिभूता अन्ये चैद्यानिरिक्ता मानवा येस्तान् । विधृतान्यमानवान् अभिषः
निर्भीक्ष्णपरानरीन् अभियोगतोऽभियोगादभ्यवरोधात्पराजिग्ये । जिगायेत्यर्थः ।
'विपराभ्यां जेः' (१।३।५९) इत्यात्मनेपदम् । 'सन्लिटोर्जेः' (७।३।५७)
इति कुम्बम् ॥ ८२ ॥

अथ भगवदभियोगं पञ्चभिः कुलकेनाह—

अथ वक्षोमणिच्छायालुरितापीतवाससा ।

स्फुरदिन्द्रधनुर्भिन्नतडितेव तडिच्चता ॥ ८३ ॥

अथेति ॥ अथ चेद्यजमानन्तरं वपुषा राजन्परः पुमानवश्यतेति पञ्चमेन संबन्धः । तद्वपुस्तावच्चिभिर्विशिनष्टि—वक्षोमणेः कांस्तुभस्य छायाया दुरितानि व्याप्ताभ्यापीतवासांसि पीताम्बरानि यस्य तेन । अथ एव स्फुरता इन्द्रधनुषा भिक्षाः संगतास्तद्वितो यस्य तेन तद्विषयता मेघेनेव स्थितेनेत्यर्थः ॥ ८३ ॥

॥ अक्षरः ॥

नीलेनानालनलिननिलीनोल्ललनालिना ।

ललनालालनेनालं लीलालोलेन लालिना ॥ ८४ ॥

नीलेनेति ॥ पुनः कीदृशेन वपुषा । नीलेन इयमलंन तथाऽनालं नालन हितं यच्चलिनं तत्र निलीना आसन्नाः उल्ललन्नीत्युल्ललनाल्ललनाल्ललयो यस्य तेन अनालनलिननिलीनोल्ललनालिना । मुखमौरभयोभपरिभ्रमद्वारेणेत्यर्थः । ललनानां विलासिनीनां स्त्रीणां लालनेन उपलालनेन । वशीकरणेत्यर्थः । अलमत्यन्तं लीलालोलेन व्रीडालोलुपेन । 'लीलायानेन' इति पाठे लीलानां विलासानामालानेन । आलयेनेत्यर्थः । लालयति भक्तानिति लालिना । भक्ताः नुकम्पितेत्यर्थः । अक्षरानुप्रासोऽलंकारः ॥ ८४ ॥

अपूर्वयेव तत्कालममागमकामया ।

दृष्टेन राजन्वपुषा कटाक्षर्विजयश्रिया ॥ ८५ ॥

अपूर्वयेति ॥ किंच अपूर्वयेव अपूर्वममागमयेव तत्कालममागमे सकामया साभिछापया विजयश्रिया । चेद्यविरक्तयेति भावः । कटाक्षरपाङ्कजं देनालोकितेन वपुषा राजन्दीप्यमानः । अत्र प्रस्तुतजयश्रीविशेषगमाम्यादप्रस्तुतानुरक्तमामिनीप्रतीतेः समासोक्तिः प्रतीयमानाभेदाप्यवसायादपाङ्कजदंतोन्मेषा च ॥ ८५ ॥

॥ अक्षरः ॥

विभावी विभवी भावो विभाभावी विवो विमीः ।

भवाभिभावी भावावो भवाभावो भुवो विभुः ॥ ८६ ॥

विभावीति ॥ विभावोऽस्यास्तीति विभावी प्रभावसंपन्नः विभवोऽस्यास्तीति विभवी ऐश्वर्यवान् अस्य आमेवाभा यस्य स भावः । नक्षत्रवदुज्ज्वल इत्यर्थः । विभां विक्षिष्टाभां भावयति संपादयति विश्वस्येति विभाभावी । 'तस्य भासा सर्वमिदं विभाति' (मुण्डकोपनिषत् २।२।१०) इति श्रुतेः । भुवो ण्यन्ताणिनिः । विना पक्षिणा वाति गच्छतीति विवः । पक्षिवाहन इत्यर्थः । 'भातोऽनुपसर्गे कः' (३।२।३) । विमीर्निर्भोकः । अयं संसारमभिभवतीति भवाभिभावी । भक्तानां संसारनिवर्तक इत्यर्थः । भुवो गिनिः । भावाऽन्त्यूनवतीति भावावः विश्वत्राता । 'भावो लीलाक्रियाचेष्टाभूत्यभिप्रायजन्तुषु' इति वैजयन्ती । अवतेः कर्मण्यण् । भवाभावोऽस्यास्तीति । संसारदुःखरूप इत्यर्थः । अर्श-आदिस्वादप्यत्ययः । भुवो भूमेः विभुर्भर्ता ॥ ८६ ॥

उपैतुकामैस्तत्पारं निश्चितैर्योगिभिः परैः ।

देहत्यागकृतोद्योगैरदृश्यत परः पुमान् ॥ ८७ ॥

उपैत्विति ॥ एवंभूतः परः पुमान्परमपुरुषो हरिः । तत्पारं तस्य हरेः पारं
अन्तमुपेतुकामैस्तं जिगीषुभिः, अन्यत्र दिदृक्षुभिरित्यर्थः । 'तुं काममनसोरपि'
इति मकारलोपः । निश्चितः । योद्युं कृतनिश्चयैरित्यर्थः । अन्यत्र निश्चिततरवैः ।
सकर्मकादप्यविरक्षिते कर्मणि क्तः । यद्वा पीता गावः, विभक्ता आतर इत्या-
दिवद्वाच्यतव्यम् । स्फुटीकृतं चतुर्दण्डापथे 'स वर्णिष्टिङ्गी विदितः' (किराताजु-
नीये १११) इत्यत्र । देहत्यागकृतोद्योगैर्मरणोद्यमैः । अन्यत्र मुमुक्षुभिरित्यर्थः ।
योगिभिः संनाहवद्विहरायवद्विद्यै, अन्यत्र ध्यानवद्विः । 'योगः संनहनोपायध्या-
नसंगतियुक्तिः' इत्यमरः । परैः शत्रुभिः, अन्यत्र परमयोगिभिः अदृश्यत । परे-
षामग्रेऽतिष्ठदित्यर्थः । अन्यत्र साध्याकृतः । 'तमेव विदित्वानिमृश्यामेति' (श्वेता-
श्व० ३।८, ६।१५) इति श्रुतेः । अर्थान्तरप्रतीतिर्ध्वनिरेव न ह्येव । अभिधायाः
प्रकृतार्थे नियमगान् ॥ ८७ ॥

॥ गतप्रत्यागतम् ॥

युग्मेनाह—

तं श्रिया घनयाऽनस्तरुचा मारतया तया ।

यातया तरसा चारुस्तनयाऽनघया श्रितम् ॥ ८८ ॥

तस्मिति ॥ घनया आनन्दमान्द्रया । अनस्तरुचा अक्षीणकान्त्या । सारतया
सारत्वेन सर्वोत्कर्षगुणेन यातया व्यासया । चारुस्तनया रम्यकुचया । 'स्वाङ्गाद्यो-
पसर्जनादसंयोगोपधात्' (४।१।५४) इति विकल्पादनीकारः । अनघया निर्दो-
षया तया प्रसिद्धया श्रिया रमया तरसा स्वरया श्रितमालिङ्गितं तं हरिमुद्गीक्ष्ये-
त्युत्तरेण संबन्धः । अत्रापि प्रानिलोम्येनार्धावृत्तेरधंप्रतिलोम्यमकम् । एतच्छब्दं
तु प्रागेवोक्तम् ॥ ८८ ॥

विद्विषोऽद्विषुरुद्गीक्ष्य तथाप्यासन्निरेनसः ।

अरुच्यमपि रोगघ्नं निसर्गादेव भेषजम् ॥ ८९ ॥

(युग्मम् ।)

विद्विष इति ॥ तं पूर्वोक्तं हरिमुद्गीक्ष्य विद्विषः शत्रवोऽद्विषुः द्विषन्ति
स्म । छडि 'द्विषश्च' (३।४।११२) इति विकल्पेन श्लेष्सादेशः । तथापि द्विष-
न्तोऽपि निरेनसो निष्पापा आसन् । द्वेषवीक्षणस्याप्येनोनिवर्तकत्वं दृष्टान्तेनाह—
अरुच्यमिति । रोचत इति रुच्यम् । 'राजसूय-' (३।१।११४) इत्यादिना
व्यवन्तो निपातितः । अरुच्यमरोचमानमपि भेषजमौषधम् । 'भेषजौषधभेषज्यानि'
इत्यमरः । निसर्गास्त्वभावशक्तेरेव रोगं हन्तीति रोगघ्नमारोग्यकारि । 'हरिर्हरति
पापानि' () इति वचनादिति भावः । 'अमनुष्यकलुंके च' (३।२।५३)
इति द्रष्टव्यः ॥ ८९ ॥

विदितं दिवि केऽनीके तं यातं निजिताजिनि ।

विगदं गवि.रोद्धारो योद्धा यो नतिमेति नः ॥ ९० ॥

॥ प्रतिलोमेनायमेवार्थः ॥

विदितमिति ॥ किंच योद्धा वीरो यो हरिः नार्थं परेषां नञ्जनां नैति नार्पति ।
नितरां जिता आजयो येन तस्मिन्निजिताजिनि । ननेकाजिबिजयिन्यपि अनीके
सैन्धे । 'वरुथिनी बलं सैन्यं चक्रं चानीकमस्त्रिणाम्' इत्यमरः । यातं योद्धा-
मागतम् । दिवि स्वर्गेऽपि विदितं प्रख्यातं विगदं निगमयं तं हरिं गविं भुवि ।
रोद्धारो जेतारः के । न केऽपीत्यर्थः । प्रतिलोम्येऽप्येत एव पदार्थवाक्यार्थाः ।
एतदपि श्लोकप्रतिलोम्यमकमेव । पदपदार्थादिगन्वाद्भुव वैचित्र्यविशेषः ।
लक्षणं तु 'निध्वनत्' (१९।३४) इत्यत्रैवोक्तमनुसंधेयम् ॥ ९० ॥

निर्युज्यमानेन पुरः कर्मण्यतिगरीयसि ।

आरोप्यमाणोरुगुणं भर्त्रा कार्मुकमानमन् ॥ ९१ ॥

निर्युज्यमानेनेति ॥ पुरोऽग्रे अतिगरीयसि कर्मणि रणकर्मणि, अन्यत्र
दुष्करे कश्चिन्कृत्यवस्तुनि निर्युज्यमानेन व्यापारणिष्यता, आज्ञापयिष्यता च
भर्त्रा स्वामिना आरोप्यमाणोऽधिक्रियमाण उरुर्महान् गुणो ज्या यस्मिन्भव ।
अन्यत्र वण्यमानसौन्दर्यादिकः । कर्मणे प्रभवतीति कार्मुकं धातुः 'कर्मणे उक्त्र' (५।१।१०३) । आनमन् गुणाकर्षणादाकुञ्चितकोटिकमभूत् । अन्यत्र प्रणत इत्यर्थः ।
अत्र प्रकृतकार्मुकविशेषणसाम्याद्प्रस्तुतनिर्युज्यपुरुषप्रतीतेः समामोक्तिः ॥ ९१ ॥

तत्र बाणाः सुपरुषः समधीयन्त चागवः ।

द्विषामभून्सुपरुषस्तस्याकृष्टस्य चारवः ॥ ९२ ॥

तत्रेति ॥ तत्र कार्मुकं शोभनानि परंषि येषां ते सुपरुषः सुपर्वाणः । अत
एव चारवोऽनिरम्या बाणाः समधीयन्त निहिताः । आकृष्टस्य तस्य कार्मुकस्यार-
वश्च द्विषां सुष्टु परुषः सुपरुषोऽतिकर्कशोऽभूत् । यमकविशेषालंकारः ॥ ९२ ॥

पश्चात्कृतानामप्यस्य नराणामिव पत्रिणाम् ।

यो यो गुणेन संयुक्तः स स कर्णान्तमाययौ ॥ ९३ ॥

पश्चादिति ॥ नराणां पुंसामिव पश्चात्कृतानां निपद्मसङ्घितया पृष्टम्यापि-
तानामपि, अन्यत्रावधीरितानामपि । पत्रिणामिषूणां मध्य इत्यर्थः । यो यः
पत्री, नरश्च गुणेन ज्यया दाक्षिण्यादिना च संयुक्तः संबद्धः स स पथी नरश्चास्य
हरेः कर्णान्तं कर्णसमीपमाययौ आगतः । गुणयोगादाकर्णमाकृष्टः, अन्यत्रान्तिक-
मागत इत्यर्थः । श्लेषसंकीर्णोपमा ॥ ९३ ॥

॥ अक्षरः ॥

प्रापे रूपी पुंराऽरेपाः परिपूरी परः परैः ।

पाठा०-१ 'निर्युज्यमाणेन'. २ 'पुराऽरूपः'.

रोपरपरिरूपरि पुपूरेऽपि परोऽपरैः ॥ ९४ ॥

प्राप इति ॥ पुरा पूर्वं रूपी मत्स्यकूमांघनेकरूपवान्, भरेपाः निष्पावः परि-
परयति कर्मभक्षानिति परिपूरी भक्तवरदः । पूरयतेर्णिनिः । परः परमपुण्यो
परिः परैः शत्रुभिः प्राप्ते प्राप्तः । अवस्तु इत्यर्थः । अपरैरन्यैः शत्रुभिः कर्तुभिः
अपरैरनन्त रोपैर्युभिः । 'पय्री रोप इषुद्वयोः' इत्यमरः । पुरोऽग्रे उपरि च
पुपूरे परितः । दिगानेः कर्मणि लिट् । व्यक्षरानुप्रासोऽलंकारः ॥ ९४ ॥

दिश्रुवज्यापिनस्तीक्ष्णान्हादिनो मर्ममेदिनः ।

चिक्षेपकक्षणेनैव मायकानहितांश्च सः ॥ ९५ ॥

दिश्रुति ॥ स हरिर्दिश्रुवज्यापिनो दिगन्तव्यापकान् । अतिनीक्ष्णांक्षि-
तान्कृगंश्च । हादन्ते इति हादिनः पञ्चनाद्वतः, मिहनाद्वतश्च । मर्ममेदिनो
नर्मम्यानविदार हान् मायकानिष्टुन्, अहितानरींश्च एकक्षणेनैव चिक्षेप निरास्य ।
अत्र मायकानामहितानां च प्रकृतानामेव तुल्यधर्मयोगादप्यपगमात्तुल्ययो-
गिताभेदः ॥ ९५ ॥

॥ गूढचतुर्थः ॥

शरवर्षी महानादः स्फुरन्काष्ठककेतनः ।

नीलच्छविरमो रंजे केशवच्छलनीरदः ॥ ९६ ॥

शरेति ॥ शरवर्षी वाणवर्षी, नीरवर्षी च । 'शरं नीरे शरो बाणे' इति
विश्वः । महानादः मिहनादो, गात्रितं च यस्य स महानादः । स्फुरन्ती कासु-
ककेतने धनुर्ध्वजो यस्य सः । अन्यघ्रेन्द्रचापचिह्न इत्यर्थः । नीलच्छविः श्याम-
कान्तिः । अस्य केशवस्य ललं कपटं यस्य सः नीरदः केशवच्छलनीरदो हरिमे-
घोऽर्मा रंजे । रणरङ्गे सर्वोत्कर्षेण दिदीपे इत्यर्थः । अत्र ललशब्देन हरित्वापह्वयेन
मेघशरोपणाच्छलादिशब्दस्यैव प्रतिपादनरूपोऽपह्ववालंकारः । त्रिपाद्यन्तर्गत-
धनुर्धवादाक्षरशब्दचतुर्थेन यद्विग्रविशेषः, शब्दालंकारश्चेति संकरः ॥ ९६ ॥

न केवलं जनस्तस्य लघुमंधायिनो धनुः ।

मण्डलीकृतमेकान्ताद्वलमक्षि द्विषामपि ॥ ९७ ॥

नेति ॥ लघु शीघ्रं संप्रते यस्तस्य लघुसंधायिनस्तस्य हरेः धनुरेव केवलं
एकान्तात् मण्डलीकृतं शीघ्राकर्षणालियमेन बलीकृतं जनैर्नेति । कर्मणि लुङ् ।
किं तु द्विषां बलमपि मण्डलीकृतं आसादेकत्र पुञ्जीकृतमक्षि । अत्र धनुर्बल्योः
प्रकृतयोरेव तुल्यधर्मयोगात्केवलप्रकृतास्पदा तुल्ययोगिता ॥ ९७ ॥

पाठा-१ 'अरूपः कर्तृण्यः' । [अस्मादातोर्लियेति 'कच्छयूताम्' (७।४।११)
इति गुणस्य दुर्गारत्वात् 'पुपूरे' इति रूपासिद्धिः । तस्मात् 'पूरी भाष्यायने' इति
धातुर्बोधः ।]

युग्मेनाह—

॥ अक्षरः ॥

लोकालोकी कलोऽकल्ककलिलोऽलिकुलालकः ।

कालोऽकलोऽकलिः काले कोलकेलिकिलः किल ॥ ९८ ॥

लोकेति ॥ लोकानाच्छोभते इति लोकालोकी लोकोच्यदर्शी । कलो मयूर-
भाषी कल्केन पापेन, दम्मेन वा कलिलो न भयनीत्यकल्ककलिलः । 'कल्कः
पापाशये पापे दम्मे' इति विश्वः । अलिकुलालकः । अलिकुलनीलमूर्धन
इत्यर्थः । कालो नीलवर्णः कालाग्नको वा । नास्मि कला यस्य सोऽकलः । निरंग
इत्यर्थः । अकलिरकलहः । स्वयमकलहशील इत्यर्थः । काले प्रलयकाले कोल-
केन्या बराहलीलया किलति क्रीडति कोलकेलिकिलः । किलशब्दस्तु स्वत्वार्थः ।
विख्यापेत्युत्तरेण संबन्धः । अक्षरानुप्रासः ॥ ९८ ॥

अक्षितारासु विव्याध द्विपतः स तनुत्रिणः ।

दानेषु स्थूललक्ष्यत्वं न हि तस्य शरामने ॥ ९९ ॥

(युग्मम् ।)

अक्षीति ॥ स पूर्वोक्तगुणविशिष्टो हरिः तनुप्राणि येषां मन्वीति तनुत्रिणो
वर्मिणः । 'तनुत्रं वर्मं दंशनम्' इत्यमरः । तान् द्विपतः शत्रून् अक्षितारासु
नेत्रकनीनिकासु विव्याध प्रजहार । तथा हि—तस्य हरेः दानेषु विनरगेऽप्येव
स्थूललक्ष्यत्वं विपुलविषयत्वम् । 'स्युर्ध्वदान्यस्थूललक्ष्यदानशीलश्च बहुप्रदे'
इत्यमरः । शरामने शरक्षेपे तु न, किन्तु मृदुमलक्ष्यत्वमेव । अतोऽक्षितारावे-
धित्वमस्य युक्तमित्यर्थः । अतो वाक्याधेहेतुकं काव्यलिङ्गम् ॥ ९९ ॥

॥ अक्षरः ॥

वररोऽविवरो वैरिविवारी वारिरारवः ।

विववार वरो वैरं वीरो रविरिर्वारवः ॥ १०० ॥

वरर इति ॥ वरान्नातीति वररो वरप्रदः । 'रा दाने' 'आतोऽनुपसर्गे कः'
(३।२।३) । अविवरो निर्विवरो नीरन्ध्रः । वैरिणः शत्रून् विवारयति वैरिविवारी ।
वारीणि रतीति वारिरः । पूर्ववक्तः । तस्यवारवो यस्य स वारिरारवः । वरः अहो
वीरः शूरः स कृष्णः । 'उर्वरा सर्वयस्याद्यभूमा स्याद्भूमिमात्रके' इत्यमरः । तस्यां
भव और्वरः पृथ्वीभवः रविरिव वैरं वैरिणां वृन्दं विववार विवारयामास ।
जघानेत्यर्थः । अक्षरानुप्रासः ॥ १०० ॥

मुक्तानेकशरं प्राणानहरञ्ज्यसां द्विषाम् ।

तदीयं धनुरन्यस्य न हि सेहे सजीवताम् ॥ १०१ ॥

मुक्तेति ॥ मुक्तानेकशरं क्षिप्तबहुबाणं तस्य हरेरिव तदीयं धनुः शूलसां

द्विषां प्राणानहरत् । तथा हि—अन्वत्य परस्व सजीवतां च सेहे । अन्वत्य
अन्वत्य धनुषः सजीवतां सज्याकृत्यं न सेहे । 'त्रिषु जीवति जीवः कालमीज्य
सी' इति वैजयन्ती । वाक्यार्थहेतुकं काव्यलिङ्गम् ॥ १०१ ॥

॥ अक्षरः ॥

राजगजी रोजाजेरजिरेऽजोऽजरोऽरजाः ।

• रेजारिजूरजोर्जाजी रोजर्जुर्जर्जः ॥ १०२ ॥

राजेति ॥ न जायत इत्यजोऽनादिः । 'अन्येष्वपि दृश्यते' (३।२।१०१)
इति जनेर्दण्डप्रत्ययः । न जीर्यते इत्यजरोऽनन्तः । पचाद्यच् । नास्ति रजो ब्रह्म-
रजा रजोगुणरहितः । रेजन्तीति रेजास्तेजिष्ठाः । 'रेजु दीप्तौ' पचाद्यच् । ते च ते
अरयश्च तेषां जरो हिंसनं तेन जातं रेजारिजूरजम्, तदूर्जं बलं अर्जयतीति रेजा-
रिजूरजोर्जाजी । अर्जेर्णिनिः । क्रतुरार्जववान् । जर्जरो न भवतीत्यजर्जरो दृढः स
हरिः आजेरजिरे रणाङ्गणे राजगजी राजश्रेणीः रोज बभञ्ज । 'रजो मजे'
लिट् । अत एव रराज दिदीपे । अक्षरानुप्रासः ॥ १०२ ॥

उद्धतान्द्विपतस्तस्य निघ्नतो द्वितयं ययुः ।

पानार्थं रुधिरं धातौ रक्षार्थं भुवनं शराः ॥ १०३ ॥

उद्धतानिति ॥ उद्धतान् रमान् द्विपतः शत्रुद्विपतो हिंसितः । 'जासिनि-
ग्रहण-' (२।३।५६) इति सूत्रे निघ्नसिंघातविपर्यस्तव्यस्तग्रहणोपदेशाच्चिहन्ते-
रक्षोपकर्मणि द्वितीयैव । तस्य हरेः शराः । पानार्थं धातौ 'पा पाने' इति धातौ
सन्ति रुधिरं, रक्षार्थं धातौ 'पा रक्षणे' इति भुवनं जगच्चेति द्वितयं ययुः । रुधि-
रमपिबन् भुवनमरक्षन्ति श्लेषार्थः । अत्र पानयोरभेदाध्ववसायेन रुधिरभुवन-
योन्मुख्ययोगितालंकारः । तत्र 'पानार्थे' इत्यादिवाक्यस्य शत्रुबधेन भुवनमरक्ष-
न्ति सूक्ष्मार्थगर्भत्वात्सौक्ष्म्यं नाम गुणः । 'अतः संकल्परूपत्वं शब्दानां
सौक्ष्म्यमुच्यते' इति लक्षणात् ॥ १०३ ॥

अथ युग्मेनाह—

॥ अक्षरः ॥

क्रूरारिकारी कोरेककारकः कारिकाकरः ।

कोरकाकारकरकः करीरः कर्करोऽर्करू ॥ १०४ ॥

क्रूरेति ॥ क्रूरानरीन् किरन्ति विक्षिपति इति क्रूरारिकारी । किरतेर्णिनिप्र-
त्ययः । कोभूमेरेककारकः एककर्ता । करोतेषुब् । कारिका यातनाः करोति
दुष्टानामिति कारिकाकरः । 'कारिका यातनावृत्त्योः' इत्यमरः । 'कृष्यो हेतु-'
(३।२।२०) इत्यादिना ताच्छील्ये टप्रत्ययः । कारिकाः क्रियाः । धातुवैविध्य-
ेषुब् । तत्कर इति केचित् । कोरकाकारी करौ यस्य स कोरकाकारकरकः । कर्म-
कमुकुकरमणीयपाणिरित्यर्थः । नौषिकः कप्प्रत्ययः । करिणो राजावीरयति क्षिप-

तीति करीरः । कर्मवपुः । कर्करी रणकर्कश इत्यर्थः । 'कर्करो वर्णने हरे' इति
शाब्दतः । अर्कस्त्वेव रूपस्य सोऽर्कस्त्वित्युपमा । अक्षराणुमासः ॥ १०४ ॥

विधातुमवतीर्णोऽपि लघिमानमसौ भुवः ।

अनेकमरिसंघातमकरोद्धुमिवर्धनम् ॥ १०५ ॥

(पुग्मम् ।)

विधातुमिति ॥ भुतो भूमेर्लघिमानं लघुण्यं भारानवरणं विधातुमवती-
र्णोऽपि भुवि जातोऽप्यसौ पूर्वोक्तगुणो भगवान् हरिः अनेकं बहुमरिसंघातं
भूमिवर्धनं भूभारमकरोदिति विरोधः । मृतमकरोदित्यविरोधः । अत एव विरो-
धाभासोऽलंकारः ॥ १०५ ॥

॥ अक्षरः ॥

दारी दग्दरिद्रोऽरिदारुदारोऽद्रिदृग्दः ।

दूरादगैद्रोऽददग्द्रोदोरुदारुगदरी ॥ १०६ ॥

दारीति ॥ दारी बहुदारवान् । भूमार्थे मयवर्धायः । दरेण भयेन दरिद्रो
निर्भीकः । 'दरोऽस्त्रियां भये शब्दे' इत्यमरः । उदारो महान्, दाता वा ।
'उदारो दानृमहतोः' इत्यमरः । अद्रियत दुःस्वेन रशने दुरदो दुर्भेदोऽद्रिदृग्दः ।
'रद्विलेखने' खल प्रत्ययः । अराद्रः साधूनां सौम्यः । रोदुर्मी रुणद्धीति रोदो
रत् विश्वव्यापी । रुधः कृष्णः । ददार्तीति दारुदाता । ददान्तरीणादिको रूपव्ययः ।
आदरोऽस्यास्तीत्यादरी सन्मागोदृगवान् स हरिः अरिरेव दातुः कष्टमरिदातुः दूरादेव
अददन्त दारयति स्म । दारयतेर्णो चङि 'अस्मृष्टृत्प्रथञ्चदस्मृत्प्रशाम्' (७।४।१५)
इत्यभ्यासव्याचक्ष्म । अरिदार्यति रूपरुमयोर्लङ्कारो अक्षरानुपामश्च ॥ १०६ ॥

एकेषुणा सङ्घतिथान्द्रिपो भिन्दन्दुमानिव ।

स जन्मान्तर्गमस्य चक्रं सदृशमान्मनः ॥ १०७ ॥

एकेषुणेति ॥ स हरिरैकेषुणा एकेनैव शरेण सङ्घानां पूरणान्सङ्घतिथान् ।
सङ्घशः स्थितानित्यर्थः । 'बहुपूगगणसङ्घस्य तिथुक' (५।२।५२) इति तिथुगा-
गमादेव ज्ञापकादसंख्यात्वेऽपि सङ्घाङ्गुट प्रत्ययः । द्विपः शत्रून्नुमानिषेयुपमा ।
भिन्दन्विदारयन् । जन्मान्तरे रामस्य दाशरथ्यरामनः सदृशं चक्रं । एकशरेणा-
नेकारिद्रुमभेदस्तु जन्मान्तरभावनाय जात इति भावः । 'विभेदश्च पुनस्ताला-
नसंकेतं महेषुणा' इति रामायणे ॥ १०७ ॥

॥ अक्षरः ॥

शूरः शौरिशिशिरैराशशैराशु राशिशः ।

शराहः श्रीशरीरेशः शुशूरेऽरिशिरः शूरः ॥ १०८ ॥

शूर इति ॥ शृण्वतीति शराहः दुष्टपलुकः । 'शरारुपांगुको हिंस्रः' इत्य-
मरः । 'शृवन्शौराहः' (३।२।१०३) इत्यात्मव्ययः । श्रीशरीरत्वेषाः श्रीशरीरेशः
लक्ष्मीप्राणनाथः शूरो वीरः शौरिः कृष्णः अशिशिरस्तीक्ष्णः आसा विशोऽशुबल

इत्याशाशैर्दिगन्तव्यापकैः । अस्मोतेः कर्मण्यण् । शरीरांगैः अरिशिरः शत्रुशिरांसि ।
जातायेकवचनम् । राशिषः सङ्ख्याः आशु शीघ्रं शुचूरे जघान । 'शूर हिंसा-
कम्भनयोः' इति धातोर्लिट् । व्यक्षरानुप्रासः ॥ १०८ ॥

व्यक्तासीदरितारीणां यत्तदीयान्तदा मुहुः ।

मनोहतोऽपि हृदये लेगुरेपां न पत्रिणः ॥ १०९ ॥

व्यङ्ग्येति ॥ तदा तस्मिन्मये एषां अरीणामरिता शत्रुता मुहुर्व्यक्ता
आसीत् । यद्यप्यन्तस्य हरेरिमे तदीयाः पत्रिणो बाणाः मनो हरन्ति कायादुद्ध-
रन्तीति मनोहतः । मारका इत्यर्थः । हरनेः क्तिप् । मनोज्ञाः प्रतीयन्ते । अत एव
मनोहतोऽपि हृदये मनसि न लेगुर्न लप्ता इति विशेषः । वक्षो निर्भिद्य निज-
मुत्तिव्यर्थः । 'हृदयं वक्षमि स्वान्ते' इति विश्वः । विशेषाभासोऽलंकारः ॥ १०९ ॥

॥ अतालव्यः ॥

नामाक्षराणां मलना मा भूद्वर्तुर्गतः स्फुटम् ।

अगृह्णत पराङ्गानाममृतम् न मार्गणाः ॥ ११० ॥

नामेति ॥ भर्तुः स्वामिनो नामाक्षराणां फलेषु लिखितानां मलना मालिन्यं
निरोधानं मा भूदिति बुद्ध्येत्यर्थः । अतः मार्गणाः हरिशराः पराङ्गानां अरिश-
रीराणाममृन्प्राणानुगृह्णत । गृहेर्लङ् । न अमृतं रक्तम् । रक्ताविलेपस्य आशुभा-
वनिमित्तस्य स्वामिनामाक्षरमालिन्यपरिहारार्थेन्यमुपप्रेक्ष्यते—स्फुटमिति । अत्र
तालव्यवर्णाभावादतालव्य इति चित्रभेदः । इचुयशानां ताल्विति इवर्णस्य
तालुव्येऽपि व्यञ्जनापेक्ष एवायं नियम इति न दोषः (?) ॥ ११० ॥

आच्छिद्य योधमार्थस्य प्राणसर्वस्यमाशुगाः ।

ऐकागारिकवद्धूमौ दूराजगमुदर्शनम् ॥ १११ ॥

आच्छिद्येति ॥ आशुगा बाणाः योधमार्थस्य वीरवर्गस्य प्राणसर्वस्य
आच्छिद्य ऐकागारिकाश्चाराः । 'चैरैकागारिकस्तेन—' इत्यमरः । 'ऐकागारिकद चैरे'
(५।१।११३) इत्यर्थे निपात्यत इत्येके । इकट् प्रत्यये वृद्धिश्च निपात्यते इत्यपरे ।
तेस्तुत्यमैकागारिकवत् । तुत्यार्थे वतिः । दूराद्दूमावदर्शनमदृश्यतां जग्मुः ॥ १११ ॥

भीमास्त्रराजिनस्तस्य बलस्य ध्वजराजिनः ।

कृतघोराजिनश्चक्रे भुवः सरुधिरा जिनः ॥ ११२ ॥

भीमेति ॥ जिनो हरिः अवतारान्तरनाम्ना व्यपदेशः । भीमा अस्त्रराज्यो
यस्य तस्य भीमास्त्रराजिनः । 'इकोऽपि विभक्तौ' (७।१।७३) इति नुमागमः ।
ध्वजै राजते यस्यस्य ध्वजराजिनः । ताच्छीत्ये णिनिः । कृता घोरा आजिर्युद्धं येन
तस्य कृतघोराजिनः । पूर्ववच्चुमागमः । तस्य बलस्य सैन्यस्य सृबन्धिनीर्भुवस्तद्वण-
भूमीः सरुधिराः साक्षाश्चक्रे । चतुष्पादयमकम् ॥ ११२ ॥

मांसव्यधोचितमुखैः शून्यतां दधदक्रियम् ।

शकुन्तिभिः शत्रुबलं व्यापि तस्मैपुर्भिर्नमः ॥ ११३ ॥

मांसेति ॥ मांसव्यधो मांसखण्डनम् । 'अन्तरापोरनुपमगं' (३।२।३) इत्यप्यस्यः । तत्रोचितानि परिचितानि मुखानि शब्दाः शब्दानि च येषां तैः शकुन्तिभिः कर्तृभिः शून्यतामचेतनत्वं, अन्वयः तु अन्तरापोरनुपमं वा दधनं अत एव अक्रियमस्यन्दं शत्रुबलं व्यापि व्याप्तम् । आश्रोतः कर्मणि लुङ् । तस्य हरेति । पुभिः नभो व्यापि । अत्रेपुपक्षिणां नभोबलयोग्यांसितुस्वधर्मयोगिन्यामुच्य-
योगिताभेदः ॥ ११३ ॥

॥ एकाक्षरः ॥

दाददो दुहदुहादी दादादो दददीददोः ।

दुहादं दददे दुहे ददाददददोददः ॥ ११४ ॥

दादद इति ॥ दधते इति दादः दानम् । 'दद दाने' इति कर्मणि घञ् । दादं ददानीति दाददो दानप्रदः । 'आतोऽनुपमगं कः' (३।२।३) । दुहदुहादी दुत् उपतापः 'दुहु उपतापे' क्तिप् । दुत्मुपतापं ददातं माधूनामिति दुहाः स्वात्ताः । पूर्ववत्कः । तेषां दुत्मुपतापं ददत इति दुहदुहादी । 'दद दाने' इति घातो-
जिनिः । दादादः । दाः शुद्धिः 'दैर् शोधने' क्तिप् । तां ददत इति दादादः । 'दद दाने' कर्मण्यण् । दददीददोः । दूः परितापः । 'दूह पछितापे' क्तिप् । तां ददनीति दूदा दुहाः । दीः भयः । 'दीह भये' क्तिप् । तां दत इति दीदी नाशदौ । उभयत्रातोऽनुपमगं कः । ददानां दीदो दुष्टमदंको दीपो भुजो वत्स सः दूददीददोः । दुष्टमजकभुज इत्यर्थः । ददाददददः । ददन्ते इति ददाः दातारः न ददन्ते इति अददा अदातारः तेषां द्वयानामपि ददो दाता ददाद-
दददः । सर्वत्र 'दद दाने' पचाद्यण् । अदन्तीत्यदा वकामुत्पन्ननाप्रभृतयः । अदः पचाद्यण् । तान् दानि स्वण्डयतीति अदद । 'दोऽवस्वण्डने' 'आतोऽनुपमगं कः' (३।२।३) एवंभूतो हरिः । दुत्तं ददानीति दुहः दुःस्वदः तस्मिन् दुहे शयौ । दुत्तं ददत इति दुहादं शस्त्रम् । 'दद दाने' कर्मण्यण् । दददं ददौ । प्रयुक्तवानित्यर्थः । 'दद दाने' कर्तरि लिट् । एकाक्षरानुप्राप्तोऽलंकारः ॥ ११४ ॥

पुतेभकुम्भोरसिर्जहृदयक्षतिजन्मभिः ।

प्रावर्तयन्नदीरसैर्द्विषां तद्योषितां च सः ॥ ११५ ॥

पुतेति ॥ स हरिः पुताः उक्षिताः इभकुम्भाः उरसि जाता उरसिजा इभ-
कुम्भा इवोरसिजाश्च यैस्तैः हृदयक्षतिभिर्बध्नःप्रहारैः मनोभङ्गैश्च विषादापादकैः
जन्म येषां तैः । 'हृदयं वक्षसि स्वाप्ते' इति विश्वः । द्विषां तद्योषितां चालीः
शोणितः, अशुभिश्च । 'अश्वमशुभि शोणिते' इति विश्वः । नदीः प्रावर्तयन्प्रावाह-
यत् । अरिवधेन तच्छरीररोदयदित्यर्थः । अत्र द्वयानामप्यस्त्राणां प्रकृतत्वात्प्रकृत-
श्लेषः । तैरसैर्द्विषां तद्योषितां यथासंख्यवन्प्रावयथासंख्यालंकारः । तदुपवीचनेन

द्विधा तद्योषितां चाक्षैः शोणितैः श्लेषमूलाभेदातिशयोक्तिमहिम्ना अस्वरूप-
तुल्यधर्मयोगित्यानुसृत्ययोगितेत्यङ्गाङ्गिभावेनैषां संकरः ॥ ११५ ॥

॥ अर्थत्रयवाची ॥

सदामदबलप्रायः समुद्धतरसी बभौ ।

प्रतीतविक्रमः श्रीमान्हरिर्हरिरिवापरः ॥ ११६ ॥

सदेति ॥ सदा मदो यस्य स सदामदः नित्यमक्षयं बलं बलभद्रं प्रीणा-
तीति सदामदबलप्रायः । परम्वाक्कर्मण्यणप्रत्ययः । समुद्धता रसा भूयं स
समुद्धतरसः । प्रतीताः प्रसिद्धा विक्रमाः पादन्यासा यस्य सः । त्रिविक्रम
इत्यर्थः । श्रीमान् रमापतिः हरिः कृष्णोऽपरोऽन्यो हरिरिन्द्र इव बभौ । सोऽपि
सतामामदो दुःखदो यो बलामुरम्भस्य प्रायो नाशस्तं करोतीति सदामदबल-
प्रायः । 'तत्करोति-' (ग०) इति ण्यन्तात्पचाद्यच् । समुद्धतरसः अमृतपानेन
सम्यगपहृतविषः । 'शृङ्गारादां विषे वीर्यं द्रवे रागे गुणे रसः' इत्यमरः । प्रतीत-
विक्रमः प्रसिद्धपराक्रमः श्रीमान्स्वाराज्यलक्ष्मीयुक्तः । तथा परोऽन्यो हरिः सूर्य
इव बभौ । सोऽपि आमे रोगं ह्यति स्वपडयतीत्यामदः । बलं पृणतीति बलप्रः ।
मूलविभुजादिवाक्कः । सतां भक्तनामामदो यत्पञ्च अय उदयो यस्य स सदा-
मदबलप्रायः । स्वादयेन सतामाराग्यबलकारित्वर्थः । 'उद्यद्य-' (क० सं०)
इत्यादिभुनेरिति भावः । समुद्धतरसः धर्मकालमंशोषितमलिलः । प्रतीतविक्रमः
प्रसिद्धस्वगगानः । 'यमानिलेन्द्रचन्द्रार्कविष्णुमिहांशुवाजिषु । शुकाहिकपिमेकेषु
हरिर्ना कपिले त्रिषु ॥' इत्यमरः । तदेवमुपमानयोरुपमेये चार्थत्रयवचनादर्थत्रय-
वाच्येषु चित्रभेदः । एतावदेव कवेर्विवक्षितमतोऽन्यत्सुवाचं चोपेक्ष्यमेव ।
अत्रापरो हरिरिवेत्यपरशब्दप्रयोगादुपेक्ष्यं नोपमा । अपरस्त्वेन्द्रस्यार्कस्य वाऽप्रसिद्धेः
प्रसिद्धसादृश्यवर्णनमुपमा । प्रसिद्धताद्रूप्यारोपे रूपकम् । प्रसिद्धताद्रूप्यभाव-
नमुपेक्षा । अत एव लक्षयन्ति । अप्रकृतगुणक्रियाभिसंधानादप्रकृतत्वेन प्रकृ-
तसंभावनमुपेक्षेति । तस्मादपरशब्देन प्रकृतस्याप्रकृतत्वाध्यवसायप्रतीतेरिवश-
ब्देन तस्य साध्यत्वप्रतीतेरुपेक्षेवेति सर्वस्वकारः । तस्मादिवशब्दमात्रप्रयोग
एवोपमा । अपरशब्दमात्रप्रयोगोऽतिशयोक्तिः । उभयोः प्रयोगे तूपेक्षेवेति
विशेषः । अत एवात्रानेकार्थवर्णनव्यवसायिभिरपरशब्दस्यान्यार्थाव्यतिरेके-
णाधोन्तरकल्पनापि नालंकारिकाणां पन्थाः । श्लेषश्चात्रोपेक्षाबीजभूतसाधर्म्य-
निर्बाहमात्रोपक्षीणतया तदङ्गमिति संकर इत्यलमतिप्रसक्त्या ॥ ११६ ॥

द्विधा त्रिधा चतुर्धा च तमेकमपि शत्रवः ।

पश्यन्तः स्पर्धया सद्यः स्वयं पञ्चत्वमाययुः ॥ ११७ ॥

द्विधेति ॥ शत्रवः एकमपि तं हरिं द्विधा द्वित्वेन त्रिधा त्रित्वेन चतुर्धा
चतुष्टयेन पश्यन्तः । भयात्तथा भ्राम्यन्त इत्यर्थः । स्पर्धया मत्सरेण सद्यः स्वयं
पञ्चत्वं पञ्चधाभावं मरणं चाययुः । मत्सरिणस्तदधिकमाचरन्तीति भावः । 'स्यात्प-

ज्ञता कालधर्मो दिष्टान्तः प्रकथोऽस्यः । अन्तो नातो ह्योद्यं न्युर्मरणं निधनोऽस्मि-
याम् ॥' इत्यमरः । पाञ्चभौतिकस्य शरीरस्य पञ्चधाभावः पञ्चता । अत्र स्पष्टेति
हेतोरुपेक्षणादेतत्प्रेक्षा । सा च व्यञ्जकाप्रयोगाद्गम्या । स्पर्धवेवेत्यर्थः ॥ ११३ ॥

॥ समुद्रः ॥

सदैव संपन्नवपू रणेषु स दैवसंपन्नवपूरणेषु ।

महो दधे स्तारि महानितान्तं महोदधेऽस्तारिमहा नितान्तम् ११८

सदेति ॥ सदैव सर्वदैव संपन्नं सर्वलक्षणमममं वपुर्गम्य स संपन्नवपुः ।
नित्यपरिपूर्णमूर्तिः । संहितायां 'द्वलोपे पूर्वस्य दीर्घोऽणः' (१।३।१११) । तस्मिन्
निरम्भरीणां महस्तेजो येनासी अन्तारिमहाः महानधिकः स हरिः दैवसंपन्न
भाग्यसंरक्षितः सैव नवं पूर्णं प्रत्ययमाधनं येषां तेषु दैवसंपन्नवपूरणेषु दैवमहा-
येषु रणेषु महोदधेर्महान्वस्य इतान्तं प्राप्तवारं समुद्रपारगामि नितान्तं स्तारि
विस्तीर्णं महस्तेजो दधे धारयामास । अधोभ्यामलक्षणममुद्रयमकभेदः । 'अधो-
भ्यासः समुद्रः स्यादस्य भेदास्त्रयो मताः' इत्युक्तं दण्डिना । उपेन्द्रवत्
वृत्तम् ॥ ११८ ॥

इष्टं कृत्वाथ पत्रिणः शार्ङ्गपाणे-

रेत्याधोमुख्यं प्राविशन्भूमिमाशु ।

शुद्ध्या युक्तानां वैरिवर्गस्य मध्ये

भर्त्रा क्षिप्तानामेतदेवानुरूपम् ॥ ११९ ॥

इष्टमिति ॥ शार्ङ्गं पाणो यस्य शार्ङ्गपाणेः कृष्णस्य । 'प्रहरणार्थेभ्यः परे
निष्ठासप्तम्यो भवतः' (५।०) इति पाणेः परनिपातः । पत्रिणो बाणाः इष्टमर्थं
शत्रुवधात्मकं कृत्वा आधोमुख्यमधोमुख्यमेव प्राप्य आशु भूमिमाविशन् शुद्ध्या
लोहशुद्ध्या पवित्रतया च युक्तानां तथापि भर्त्रा स्वामिना वैरिवर्गस्य मध्ये
क्षिप्तानां पातितानाम्, एतदेव आधोमुख्येन कश्चिद्विषयनमेवानुरूपमुच्यते ।
सामान्येन विशेषसमर्थनरूपोऽर्थान्तरन्यासः । जागृतं वैश्वदेवीवृत्तम् । 'पञ्चा-
शैलिलक्षा वैश्वदेवी ममो यो' इति लक्षणात् ॥ ११९ ॥

॥ चक्रबन्धः ॥

सत्त्वं मानविशिष्टमाजिरभमादालम्ब्य भव्यः पुरो

लब्धाधक्षयशुद्धिरुद्धरतरश्रीवत्सभूमिर्मुदा ।

मुक्त्वा काममपास्तमीः परमृगव्याधः स नादं हरे-

रेकौघैः समकालमभ्रमुदयी रोपैस्तदा तस्तरे ॥ १२० ॥

इति श्रीमाधकृता शिष्टपाठवधे महाकाव्ये अष्टौ

एकोनविंशतितमः सर्गः ॥ १९ ॥

सत्यमिति ॥ अथः कस्याणमूर्तिः लब्धोऽवधयः शुद्धिश्च येन स लब्ध-
वक्ष्यशुद्धिः श्रीवत्सस्य लाञ्छनविशेषस्य भूमिर्वक्षः सा उदुरतरा उन्नततरा
यस्य स उदुरतरश्रीवत्सभूमिः काममपास्तमीः निर्मीकः परे शत्रवस्त एव
मृगाभेपां व्याधः मृगयुरित्यष्टिरूपकम् । 'व्याधो मृगवधाजीवो मृगयुर्लुब्ध-
कोऽपि च' इत्यमरः । उदयी नित्याभ्युदयवान् । नित्ययोगे मन्दधीयः । स
हरिः पुरः पूर्वं आजिरभस्माद्रणरागान् मानविशिष्टमहंकारोदुरं सत्त्वं बलमाल-
म्ब्याभ्याय मुदा उत्साहेन हरेः सिंहस्य नादं मुक्त्वा । सिंहनादं कृत्वेत्यर्थः ।
समकालमेककालम् । अत्यन्तसंयोगे द्वितीया । एक ओघो येषां तैरेकैवः
एकप्रहारं रोषैरिषुभिरभ्रमाकाशं तदा तस्मिन्काले आतन्त्रे आच्छादयामास ।
'ऋक्षगताम्' (३।४।११) इति गुणः । चक्रयन्धाव्यश्चित्रविशेषोऽर्ककारः
पूर्वोक्तरूपकेण संसृज्यते । चक्रयन्धोद्धारस्तु-दशमण्डलरेखात्मके नवमण्डलान्त-
रालवति चक्रे नाभिस्थानेन सर्वैकोनविंशतिकोष्टं प्रत्येकं व्यक्षगतं पङ्क्तित्रयं
समरेण्यया लिखित्वा तत्रैकस्यां पङ्क्तिं वामपार्श्वप्रक्रमेण आद्यपादमालिख्य तथा
प्रादक्षिण्येन द्वितीयतृतीययोर्द्वितीयतृतीयौ लिखित्वा नेमिस्थाने बाह्यबलये
साक्षरकोष्टपङ्क्तिं सप्तष्टादश कोष्टवति तृतीयपादान्तकोष्टवतिवर्णमारभ्य प्रादक्षिण्येन
चतुर्थपादे लिखित्वा तत्रैव समापयेत् । तत्र तत्राद्यन्तवर्णैः सह चतुर्थपादोद्धारः ।
तत्र नाभिस्थाने आद्यपादत्रयदशमाक्षरसंवादः । तृतीयान्तकोष्टे चतुर्थीद्यन्तवर्णयोः
संवादः । तृतीयवृत्त्ये 'माघकाव्यमिदं' पठे 'शिशुपालवधः' इति कविकाव्यना-
मोद्धारः । शार्दूलविक्रीडितं वृत्तम् ॥ १२० ॥

इति श्रीमत्तोपाध्यायकोल्यानलमहिनाथमूरिविरचितायां शिशुपालवध-
काव्यव्याख्यायां सर्वरूपव्याख्यायां एकोनविंशतितमः सर्गः ॥ १९ ॥

विंशः सर्गः ।

अथ हरिशिशुपालयोर्बुद्धं वर्णयितुमुपोद्घातं करोति—

मुखमुल्लसितत्रिरेखमुच्चैर्भिदुरभ्रयुगभीषणं दधानः ।

समिताविति विक्रमानमृष्यन्गतभीराहृत चेदिराण्मुरारिम् ॥ १ ॥

मुखमिति ॥ इतीत्थं समितावाजौ । 'समित्याजिसमिधुधः' इत्यमरः ।
विक्रमान्मुरारेः पराक्रमान् अमृष्यन्नसहमानः अत एव तिष्ठो रेखाक्षिरेखाः ।
'द्विक्संख्ये संज्ञायाम्' (२।१।५०) इति समासः । ता उल्लसिताः क्रोधाद्बुज्जला
यस्मिन्नुल्लसितत्रिलेखम् । कश्चित् 'त्रिलोकम्' इत्यपि पाठः । तथा भिदुरेण
प्रस्थितेन भ्रूयुगेन भीषणं भयंकरं उच्चैरुन्नतं मुखं दधानः चेदिषु राजते

चेदिराद । संपदादिभ्यः क्तिप् । यद्वा चेदीनां राः चेदिराद । 'अभ्येभ्योऽपि दृश्यते' (३।२।१७८) इति क्तिप् । 'राजा राद पार्थिवः क्माभूत्' इत्यमरः । गतमीर्निर्भीकः सन् मुरारि हरि आहूत । अयमहं कामि मामभ्युपैति इति स्वर्षया अमर्षादाकारयामासेत्यर्थः । विनाशकादे विपरीतबुद्धेर्बुरावादिनि भावः । 'स्पर्षावामाहः' (१।२।३१) इति ह्रस्वतेर्लुङि तच्च 'आत्मनेपदेऽव्ययत्वात्' (३।१।५४) इति ऋतृकादेशः । अत्रामर्षस्य विशेषणत्वात् आह्वानहेतुत्वात्काव्यलिङ्गम् । सगैऽस्मिन्नापच्छन्दसिकं वृत्तम् । वैतालीये गुणाधिपूषान् । तदुक्तं 'वैतालीयं द्विःस्वरा अयुरुपादे युग्यसबोऽन्ते क्ताः', 'गौरच्छन्दसकम्' इति ॥ १ ॥

शितचक्रनिपातसंप्रतीक्षं वहतः स्कन्धगतं च तस्य मृत्युम् ।

अभिशौरि रथोऽथ नोदिताश्वः प्रययां सारथिरूपया नियत्या २

शितेति ॥ अथ आह्वानानन्तरं शितचक्रनिपातं शितमुद्देशेनप्रहारं संप्रतीक्षन् इति शितचक्रनिपातसंप्रतीक्षम् । ईक्षतेः कर्मण्यण् । स्कन्धगतं मृत्युं वहतः तस्य चैद्यस्य रथः सारथिरूपया नियत्या विधिनेति रूढकम् । 'भार्यं स्त्री नियतिविधिः' इत्यमरः । नोदिताश्वः प्रेरिताश्वः सन् अभिशौरि शौरिमभि । अभिमुख्येऽव्ययीभावः । 'अव्ययादाप्सुपः' (२।४।८२) इति सुपो लुक् । प्रययां प्रत्यये ॥ २ ॥

अभिचैद्यमगाद्रथोऽपि शौरेरवनिं जागुडकुङ्कुमाभिताम्रैः ।

गुरुनेमिनिपीडनावदीर्णव्यमुदेहस्रुतशोणितैर्विलिम्पन् ॥ ३ ॥

अभीति ॥ अथ शौरैः कृष्णस्य रथोऽपि जागुडो देशविशेषः, तत्र यत्कुङ्कुमं तद्दभिताम्रैरख्यैरित्युपमा । यावकेति पाठे यावकश्च कुङ्कुमं च तावयामभिताम्रैरित्यर्थः । गुरुणां नेमीनां चक्रधाराणां निपीडनेन नोद्देशेनावदीर्णैर्भ्यो व्यसूनां विगतप्रमाणानां देहेभ्यः स्रुतः शोणितैरमृतिभरवनिं विलिम्प्यशुपदिहानः सन् अभिचैद्यं चैद्यमभि । समामो व्यामो वा विकल्पान् अगात् । 'इणो गा लुङि' (२।४।४५) इति गादेशः ॥ ३ ॥

स निरायतकेतनांशुकान्तः कलनिकाणकरालकिङ्किणीकः ।

विरराज रिपुक्षयप्रतिज्ञामुखरो मुक्तशिखः स्वयं नु मृत्युः ॥ ४ ॥

स इति ॥ निरायतोऽतिदीर्घः केतनांशुकान्तः ध्वजपटावली यस्य सः कलनिकाणैः मधुरस्वरैः करालाः कुशलाः प्रगल्भाः किङ्किण्यः क्षुद्रघण्टिका यस्य स तथोक्तः । 'नष्टतश्च' (५।४।१५३) इति कप् । 'किङ्किणी क्षुद्रघण्टिका' इत्यमरः । स कृष्णस्य रथः रिपुक्षयस्य शिशुपालवधस्य प्रतिज्ञया मुखरो वाचाळः अत एव मुक्तशिलां मुक्तकेशः विरराज । नाहमेनमहम्वा सिक्तावन्धं करिष्यामीत्युदापयन्नित्यर्थः । स्वयं साक्षात् मृत्युरन्तकः किमित्युपेक्षा ॥ ४ ॥

सजलाम्बुधरावानुकारी ध्वनिरापूरितदिबुखो रथस्य ।

प्रगुणीकृतकेकमूर्ध्वकण्ठैः शितिकण्ठैरुपकर्णयांबभूवे ॥ ५ ॥

सजलेति ॥ सजलो योऽम्बुधरः तस्याखं गर्जितमनुकरोतीति तयोक्तः ।
तद्गङ्गाभीर इत्यर्थः । उपमालंकारः । आपूरितदिगुत्सो व्यासदिगुत्सो रथस्य
कृष्णरथस्य ध्वनिः । ऊर्ध्वाः कण्ठा येषां तैरूर्ध्वकण्ठैः । आकक्षिकचनरवलो-
माद्विस्मयहर्षोभमितकंधैरित्यर्थः । शितिकण्ठैर्नीलकण्ठैः प्रगुणीकृता अतिता-
रीकृताः केका यस्मिन्कर्मणि तद्यथा तथा । 'केका वाणी मयूरस्य' इत्यमरः ।
उपकर्णयोर्बभूवे । मेघारवभ्रान्त्या दत्तकर्णैरित्यर्थः । एतेन भ्रान्तिमदलंकारो
व्यज्यत इति वस्तुनालंकारध्वनिः ॥ ५ ॥

अभिबीक्ष्य विदर्भराजपुत्रीकुचकाश्मीरजचिह्नमच्युतोरः ।

चिरमेवितयापि चेदिराजः सहमात्राप रुपा तदैव योगम् ॥ ६ ॥

अर्भाति ॥ चेदिराजः शिशुपालः । 'राजाहःसखिभ्यष्टप्' (५।४।१९) ।
विदर्भराजपुत्र्या रुक्मिण्याः कुचयोर्यत्काश्मीरजं कुङ्कुमं तच्चिह्नं यस्य तदच्युतोरः
कृष्णवक्षः अभिबीक्ष्य चिरमेवितया चिरोपयुजापि । रुक्मिणीहरणात्प्रभृति संभृ-
तयापीत्यर्थः । रुपा रोषेण तदैव तदानीमिवेन्युपप्रेक्षा । सहसा योगं संबन्धम-
वाप । यथा कामी काम्यन्तरभोगचिह्नदर्शनोद्दीप्तः कान्तया संयुज्यते तद्वदित्यर्थः ।
परमाधेयस्वरूप एव कोपो वैदर्भीकुचकुङ्कुमदर्शनादुद्दीपित इत्यर्थः । अत्र प्रकृतरू-
पिरोपपन्नस्याप्रकृतकान्ताप्रतीतेः समामोक्तिः, उक्तोपप्रेक्षा स्वह्नमस्याः ॥ ६ ॥

जनिताशनिशब्दशङ्कुमुच्चैर्धनुरास्फालितमध्वननृपेण ।

चपलानिलचोद्यमानकल्पक्षयकालाग्निशिखानिभस्फुरज्यम् ७

जनिनेति ॥ नृपेण चेदिपेन आस्फालितं संबद्धितं अत एव चपलानिलेन
नीमानिलेन चोद्यमानस्य संबध्यमानस्य कल्पक्षयकालाग्नेयो शिखा ज्वाला तथा
समाना तन्निभा इति नित्यसमासः । सा स्फुरन्ती दोधूयमाना ज्या मौर्वी यस्य
तत्तथोक्तं धनुः जनिता उत्पादिता अशनिशब्दशङ्का यस्मिन्कर्मणि तत्तथोक्तं
उच्चैर्धनुरामध्वनन् । अत्राग्निशिखानिभेयुपमाया अशनिशब्दशङ्केति भ्रान्तिमतः
आस्फालितमध्वनदिति पदार्थहेतुककाव्यलिङ्गस्य च सापेक्षः वात्संकरः ॥ ७ ॥

समकालमिवाभिलक्षणीयग्रहसंधानविकर्षणापवर्गैः ।

अथ साभिसरं शरैस्तरस्वी स तिरस्कर्तुमुपेन्द्रमभ्यवर्षत् ॥ ८ ॥

समेति ॥ अथ धनुरास्फालनानन्तरं तरस्वी बलवान्स चंद्रः समकालमि-
वेयुपप्रेक्षा । अत्यन्तसंयोगे द्वितीया । अभिलक्षणीया दृश्या ग्रहो ग्रहणं संधानं
मौर्व्या योजनं विकर्षणमाकर्षणमपवर्गो मोक्षश्च येषां तैः शरैः साभिसरं साबु-
धरमुपेन्द्रं हरिं तिरस्कर्तुमाच्छादयितुमभ्यवर्षत् ॥ ८ ॥

ऋजुताफलयोगशुद्धिभाजां गुरुपक्षाश्रयिणां शिलीमुखानाम् ।

गुणिना नतिमागतेन संधिः सह चापेन समञ्जसो बभूव ॥ ९ ॥

क्रजुतेति ॥ क्रजुता अवक्रत्वं अकुटिलशुद्धित्वं च फलं शल्यं, श्रेयश्च तेन योगः शुद्धिर्लोहशुद्धिर्निर्विषत्वं च, अन्यत्र बाह्याभ्यन्तरशुद्धिस्तां भजन्तीति तज्जाज्ञां गुरोर्महत्तः पक्षस्य कङ्कादिपत्रस्य, सहायस्य चाश्रयः आश्रयणमेवाम- स्तीति गुरुपक्षाश्रयिणां शिलीमुखानां शराणाम् । गुणिना ज्यावता नतिमागतेन आकर्षणाकुञ्चितकोटित्वं, विधेयत्वं च प्राप्तेन चापेन सह संधिः संबन्धः सम- असः साधीयान्बभूव । अबलवतां बलिनानन्नेन संधिरेवोचित इति भावः । अत्र प्रस्तुतचापशिलीमुखयोर्विशेषणसाम्यादप्रस्तुतारिविजिगीषुवस्तुप्रतीतेः समासो- क्तिः । तच्च साम्यं वाच्यप्रतीयमानयोरभेदाध्यवसायात्सिद्धम् । न चात्र समा- नालंकारशङ्का कार्या । 'समानालंकृतियोंगे वस्तुनोरनुरूपयोः' इत्यनुरूपयोरेव वस्तुनीर्योंगेन तस्योपस्थानादित्यनुसंधेयम् । जिगीषुगुणयोगिनोरिह भेदात् ॥ ९ ॥

अविषह्यतमे कृताधिकारं वशिना कर्मणि चेदिपार्थिवेन ।

अरसद्धनुरुच्चकैर्द्वार्तिप्रसभाकर्षणवेपमानजीवम् ॥ १० ॥

अविषह्येति ॥ वशिना स्वतन्त्रेण चेदिपार्थिवेन अविषह्यतमे दुष्करे कर्म- ण्यरिजयव्यापारे कृताधिकारं कृतनियोगम् । नियुज्यमानमित्यर्थः । अत एव दृढ- योरर्थोः धनुष्कोट्योः प्रसभाकर्षणेन वेपमाना दोधूयमाना जीवा ज्या यस्य तत्, अन्यत्र दृढयात्यां ताडनेन प्रसभाकर्षणेन च वेपमानः कम्पमानो जीवः प्राणो यस्येत्यर्थः । 'अतिः पीडाधनुष्कोट्योः' इत्यमरः । 'जीवः प्राणेऽस्त्रियां ना तु जन्तावात्मनि गीप्सतौ । त्रिषु जीवति मौच्यां स्त्री' इति वैजयन्ती । धनुरुच्च- कैररसत् अध्वनदाक्रमत् । यथा राज्ञा नियुक्तः पराधीनः बलादाकृष्यमाणः क्रोशति तद्वदित्यर्थः । अत्रापि प्रकृतविशेषणसाम्यादप्रकृतापराध्यधिकृतपुरुष- प्रतीतेः समासोक्तिः ॥ १० ॥

अनुसंततिपातिनः पटुत्वं दधतः शुद्धिभृतो गृहीतपक्षाः ।

वदनादिव वादिनोऽथ शब्दाः क्षितिभर्तुर्धनुषः शराः प्रसस्रुः ११

अन्विति ॥ अथाकर्षणानन्तरं क्षितिभर्तुश्चैद्यस्य धनुषः सकाशात् अनुसं- तत्या पतन्तीत्यनुसंततिपातिनोऽविच्छेदवर्तिनः पटुत्वं लक्ष्यभेदपाटवं, वाच- कत्वशक्तिं च दधतः शुद्धिभृतः लोहशुद्धिभृतः निर्विषा वा, अन्यत्र साधव इत्यर्थः । गृहीतपक्षाः स्वीकृतकङ्कादिपत्राः, अन्यत्र गृहीतमित्यन्वादिशाध्यायीः । 'पक्षः पार्श्वगहस्ताभ्यसहायबलभित्तिषु' इति वैजयन्ती । शराः वादिनः कथ- कस्य वदनाच्छब्दाः प्रतिज्ञाहेत्यादय इव प्रसस्रुर्निर्जग्मुः । श्लिष्टविशेषणेषमुप- मेति केचित् । श्लेष एव प्रकृताप्रकृतविषय इत्यन्ये ॥ ११ ॥

गवलासितकान्ति तस्य मध्यस्थितघोरायतबाहुदण्डनासम् ।

दृष्ट्ये कुपितान्तकोभमद्भ्यूगमीमाकृति कार्मुकं जनेन ॥ १२ ॥

गबलेति ॥ 'गवलं माहिषं श्वकम्' इत्यमरः । तद्वदसितकान्ति कृष्णवर्णं

मर्ष्ये स्थिता घोरा भीमा, आयता च बाहुदण्डो नासा नासिकेव यस्मिन्सत्तथो-
क्तम् । कुपितस्यान्तकस्य मृत्योरुन्नतं यद्भूयुगं तद्वद्भीमा आकृतिर्यस्य तत्तस्य
चैषस्य कार्मुकं जनेन दृष्टो दृष्टम् । सभयविस्मयमिति भावः । उपमालंकारः ॥ १२ ॥

तडिदुड्वलजातरूपपुङ्खैः खमयःश्याममुखैरभिध्वनद्भिः ।

जलदैरिव रंहसा पतद्भिः पिदधे संहतिशालिभिः शरैर्धैः ॥ १३ ॥

तडिदिति ॥ तडिदुड्वला दीप्ता जातरूपस्य ह्येनः पुङ्खाः कर्तव्यो येषां
तैः । अथोवत् श्याममुखैः श्यामाग्रैरभिध्वनद्भिर्ध्वनिभिः स्वनस्पक्षैर्गर्जद्भिश्च
रंहसा वेगेन पतद्भिर्धावद्भिः संहतिशालिभिः सङ्घवाहिभिः शरैर्धैर्जलदैरिव
स्वमाकाशं पिदधे पिहितम् । कर्मणि लिट् । 'वष्टि भागुरिरलोपमवाप्योरूपस-
र्गयोः' इत्यपेक्षारलोपः । उपमालंकारः ॥ १३ ॥

शितशल्यमुखावदीर्णमेघक्षरदम्भःस्फुटतीव्रवेदनानाम् ।

स्रवदस्रुततीव चक्रवालं ककुभामौर्णविषुः सुवर्णपुङ्खाः ॥ १४ ॥

शितेति ॥ सुवर्णपुङ्खाः सुवर्णकर्तरिकाः शराः शितैर्निशितैः शल्यमुखैः
फलान्नैः अवदीर्णा अवभिन्ना ये मेघास्तेभ्यः क्षरता स्रवता अभभसा स्फुटा व्यक्ता
तीव्रा वेदना यासां तामां ककुभां संबन्धि स्रवन्ती अस्रुततिरस्रुसंततिर्यस्य
तदिव शरप्रहारवेदनया रुददिव स्थितमित्युपेक्षा । चक्रवालं मण्डलमौर्णविषु-
राच्छादयामासुः । ऊर्णोर्तिलुङ्गीडागमे तस्य 'विभाषोर्णोः' (१।२।३) इति
ब्रिवाभावपक्षे 'ऊर्णोर्तेर्विभाषा' (७।२।६) इति वृद्धिविकल्पापक्षे गुणः अज-
दित्वात् 'आटश्च' (६।१।९०) इति वृद्धिः ॥ १४ ॥

अमनोरमतां यती जनस्य क्षणमालोकपथान्नभःसदां वा ।

रुधे पिहिताहिमद्युतिर्द्यौर्विशिखैरन्तरिता च्युता धरित्री ॥ १५ ॥

अमन इति ॥ विशिखैश्चैषवाणैः कर्तृभिः पिहिताहिमद्युतिस्तिरोहिताका ।
अत एवामनोरमतां यती प्राप्नुवती । इणः शतरि 'उगितश्च' (४।१।६) इति
ङीप् । द्यौराकाशं जनस्य भौमलोकस्य आलोकपथादृष्टिमार्गात् क्षणं रुधे रुद्धा ।
रुधेः कर्मणि लिट् । अत्र पथो रोधापायत्वात् 'ध्रुवमपाये-' (१।४।२४) इति
अपादानत्वे पञ्चमी । तथान्तरिता च्युता तिरोहिता नष्टा अत एवामनोरमतां
यती धरित्री नभःसदां वा आलोकपथाद्रुधे । वाकारो जनसमुच्चयार्थः । अत्र
द्युधरित्र्योः प्रकृतयोरेव रोधाख्यतुल्यधर्मयोगात्तुल्ययोगितामेदौ ताभ्यामेव जनस्य
नभःसदां यथासंख्यानवयाद्यथासंख्यालंकारः सापेक्षतया संकीर्यते ॥ १५ ॥

विनिवारितभानुतापमेकं सकलस्यापि मुरद्विषो बलस्य ।

शरजालमयं समं समन्तादुरु सद्येव नराधिपेन तेने ॥ १६ ॥

विनिवारितेति ॥ नराधिपेन सकलस्यापि मुरद्विषो हरेर्बलस्य सैन्यस्य
विनिवारितो भानुतापो येन तदेकमद्वितीयं शरजालमयं बाणबृन्दात्मकं उरु

महत्सवेव सदनमिवेषुल्लेखा । समं धुगपत्समन्तात्तेने । कृतमिच्छार्थः । तनोतेः
कर्मणि क्तिङ् ॥ १९ ॥

इति चेदिमहीभृता तदानीं तदनीकं दनुषनुसदनस्य ।

वयसामिव चक्रमक्रियाकं परितोऽरोधि विपाटपञ्जरेण ॥ १७ ॥

इतीति ॥ इतीत्यं चेदिमहीभृता चैवेन तदानीं तत्काले दनुषनुसदनस्य
दानवाप्तकस्य हरेस्तदनीकं बलम् । 'वरुचिनी बलं सैव्यं चक्रं चानीकमस्त्रि-
याम्' इत्यमरः । वयसां चक्रं पक्षिसङ्घ इव अक्रियाकं निक्षेपं यथा तथा विपा-
टवन्तीति विपाटाः शराः । पचाद्यच् । तैरेव पञ्जरेण परितः सर्वतः अरोधि
क्वच् । कवेः कर्मणि लुङ् । उपमा ॥ १७ ॥

इषुवर्षमनेकमेकवीरस्तदरिप्रच्युतमच्युतः पृथक्कैः ।

अथ वादिकृतं प्रमाणमन्यैः प्रतिवादीव निगकरोत्प्रमाणैः ॥ १८ ॥

इष्विति ॥ अथानीकरोधनानन्तरं एकवीरो महाशूरोऽच्युतो हरिररिप्रच्युतं
शत्रुगलितं तदनेकमपरिमितमिषुवर्षं पृथक्कैर्बाणैः वादिकृतं वादिना प्रयुक्तं प्रमा-
णमनुमानं अन्यैः प्रमाणैः प्रत्यनुमानैः प्रतिवादीव निराकरोत् । 'इवेन सह
समासो विभक्त्यलोपश्च' इति समासात्ममासगता ध्रौवी पूर्णोपमा ॥ १८ ॥

प्रतिकुञ्चितकूर्परेण तेन श्रवणोपान्तिकनीयमानगव्यम् ।

ध्वनति स धनुर्धनान्तमत्तप्रचुरक्रौञ्चवानुकारमुच्चैः ॥ १९ ॥

प्रतीति ॥ प्रतिकुञ्चितकूर्परेण कुञ्चितकफोणिना । 'स्यात्कफोणिस्तु कूर्परः'
इत्यमरः । तेन हरिणा श्रवणोपान्तिकं नीयमाना आकृष्यमाणा गव्या ज्या यस्य
तत् । 'गव्यं गवां हितं गव्या ज्यायां क्षीरादिकं त्रिषु' इति विश्वः । धनुः शार्ङ्गं
धनान्ते धारदि ये मत्ताः प्रचुरा भूरयः क्रौञ्चास्तेषां रवमनुकरोतीति तदनुकारम् ।
क्रौञ्चकुञ्चितसदृशं यथा तथेत्यर्थः । 'कर्मण्यण्' । (३।२।१) उच्चैस्तारं ध्वनति
स दध्वान् । 'लट् स्मे' (३।२।१।८) इति भूते लट् । स्वभावोक्त्युपमयोः
संकरः ॥ १९ ॥

उरसा विततेन पातितांसः स मयूराञ्चितमस्तकस्तदानीम् ।

क्षणमालिखितो नु सौष्टवेन स्थिरपूर्वापरमुष्टिरावभौ वा ॥ २० ॥

उरस्सेति ॥ तदानीं धनुर्धर्पणसमये विततेन विस्तारितेनोरसा उपलक्षितः
पातितांसो नमितस्कन्धः मयूरवदङ्घ्रितं मनोहरं मस्तकं यस्य सः । उच्चमितम्-
अत्यर्थः । स्थिरौ दृढौ पूर्वापरा अभिमचरमा मुष्टी गृहीतललाकमौर्वीक्षां पाणी
यस्य स हरिः । सुष्ठु भावः सौष्टवं तेन सौष्टवेन स्थानकपाटवेन हेतुना क्षणमा-
लिखितो नु लिखित इव आवभौ वा वप्रासे किम् । नुसब्दो वितर्कार्थः । 'नु
पृच्छायां वितर्के च' इत्यमरः । वाशब्दोऽपि तादृश इत्युत्प्रेक्षाककारोऽयम् ॥ २० ॥

ध्वनतो नितरां रयेण गुर्व्यस्तडिदाकारचलद्गुणादसंख्याः ।

इषवो धनुषः सशब्दमाशु न्यपतन्मम्बुधरादिवाम्बुधाराः ॥ २१ ॥

ध्वनत इति ॥ ध्वनतो गजतः तडित इवाकारो यस्य स तडिदाकारः
षष्ठनासेजोमयः वाष्पाधिरप्रभाकारश्चलन् गुणो मौर्वी यस्य तस्मात् । 'मौर्वी
ज्या क्षिप्रिनी गुणः' इत्यमरः । धनुषः शाङ्गात् गुह्यां महत्यः असंख्या अपरि-
मिता इषवोऽम्बुधरान्मेघान् अम्बुधारा इवाशु सशब्दं न्यपतन् । अत्रोपमा-
नोपमेययोरेकादृशतान्वयान् इषुशब्दो द्विलिङ्गोऽपि स्त्रीलिङ्ग एव प्रयुक्त इति
ज्ञापनाच्च गुह्यं इति विशेषणम् ॥ २१ ॥

शिखरोन्नतनिष्ठुरांसपीठः स्थगयन्नेकदिगन्तमायतान्तः ।

निर्वर्णि मकृन्प्रसारितोऽस्य क्षितिर्भर्तेव चमूभिरेकवाहुः ॥ २२ ॥

शिखरेति ॥ शिखरं शृङ्गमिवोन्नतं निष्ठुरं चांसपीठं यस्य स एकदिगन्तं
एकदिग्भागे स्थगयन् आयतान्तो द्राघिष्टस्वरूपः । 'अन्तोऽध्यवसिते सृत्यौ
स्वरूपे निश्चयेऽन्तिके' इति ध्वजयन्ती । मकृन्प्रसारितः न तु पुनःपुनरिति
स्थगयन्ति । 'स्य हरेरेकवाहुः । चापरोपितो वामबाहुरित्यर्थः । चमूभिः क्षिति-
भर्तेव भूधर एव निर्वर्णि । साधु निर्गदित इत्यर्थः । 'निर्वर्णनं तु निष्ठ्यानं
दर्शनालोकेक्षणम्' इत्यमरः ॥ २२ ॥

तमकुण्डमुखाः सुपर्णकेतोर्गिषवः क्षिप्रमिषुव्रजं परेण ।

विभिदामनयन्त कृत्यपक्षं नृपतेनेतुरिवायथार्थवर्णाः ॥ २३ ॥

तमिति ॥ अंकुशमुखाः निशिताग्राः प्रगल्भगिरश्च सुपर्णकेतोर्गृहडध्वजस्य
हरेर्गिषवः परेणागिणा क्षिप्तं मुक्तमिषुव्रजं अपथार्थवर्णा असत्याक्षराः कपटव-
चनाः । उभयवेतना इत्यर्थः । 'कृत्यज्ञेयो यथापणश्चारः प्रणिधिरेव च' इत्युत्प-
लमात्मा । नेतुर्नायकस्य जिगीषोर्नृपतेः । कृत्यपक्षमन्त्यादिभेद्यवगमिव ।
'कृत्या क्रियादिवतयोऽपि नृपे यथादिभिः' इत्यमरः । विभिदां भेदम् । 'पिङ्गि-
दादिभ्योऽङ्' । (२।३।१०४) अनयन्त । 'स्वरितजितः-' (१।३।७२)
इत्यात्मनेपदम् ॥ २३ ॥

दयितैरिव खण्डिता मुरारैर्विशिखैः संमुखमुज्ज्वलाङ्गलेखैः ।

लघिमानमुपेयुषी पृथिव्यां विफला शत्रुशरावलिः पपात ॥ २४ ॥

दयितैरिति ॥ उज्ज्वलाः स्फुटा अङ्गेषु लेखाश्चित्रलेखा नखरेखाश्च येषां
तैः मुरारैर्विशिखैर्दयितैः प्रियैरिव संमुखं समक्षमेव खण्डिता नुक्ता, अन्यत्राव-
मानिता अत एव विफला विशल्या अलब्धकामा च । अत एव लघिमानमुपे-
युषं अल्पतां चोपेयुषी शत्रुशरावलिः पृथिव्यां पपात । अत्र प्रकृतशरावलिर्विशे-
षणसाम्यादप्रकृतखण्डितानायिकाप्रतीतेः समासोक्तिः । दयितैरिवेत्युपमा
खण्डिताविशेषणान्तःपातिस्वादङ्गमेव । अत एव तच्च विशेषणसाम्यं श्लिष्टतया
साधारण्येनोपम्यगर्भत्वेन च भवतीत्युक्तं सर्वस्वकारैः 'ज्ञातेऽन्यासङ्गविकृते
खण्डितेऽप्याकपायिता' इति । साप्येवं पृथिव्यां पततीति भावः ॥ २४ ॥

प्रमुखेऽभिहताश्च पत्रवाहाः प्रसभं माधवमुक्तवत्सदन्तैः ।

परिपूर्णतरं भुवो गतायाः परतः कातरवत्प्रतीपमीयुः ॥ २५ ॥

प्रमुख इति ॥ पत्राणि वहन्तीति पत्रवाहाः पत्रिणमेषसाराः । 'कर्मण्यण' (३।२।१) । माधवमुक्तवत्सदन्तैः शौरिक्षिसशरैः प्रसभं बलाप्रमुखे शस्यप्रे वदने चाभिहताः खण्डिताः सन्तः अत एव कानरैः प्रसप्तसुखं कातरवत् । तुल्यार्थं वतिप्रत्ययः । परिपूर्णतरं गतायाः । यावद्वन्तव्यं गताया इत्यर्थः । भुवोऽन्तराल-भूमेः परतः प्रतीपं प्रतिकूलमीयुः प्रापुः प्रत्यागताश्च । माधवान्तिकाश्विरावृत्य जग्मुर्दित्यर्थः । चकारः पूर्वश्लोकोक्तपतनसमुच्चयार्थः । केचिन्खण्डितास्तत्रैव पेतुः । केचिन्मुखेपु प्रतिहताः । प्रानिनिवृत्ता इत्यर्थः । कातरवदिनि तद्धितगता आनी पूर्णोपमा ॥ २५ ॥

इतरेतरसंनिकर्षजन्मा फलसंघट्टविकीर्णविस्फुलिङ्गः ।

पटलानि लिहन्बलाहकानामपरेषु क्षणमज्ज्वलन्कृशानुः ॥ २६ ॥

इतरेतरेति ॥ इतरेतरसंनिकर्षजन्मा शराणां मिथः संश्लेषोऽर्थः । जम्भोर-रपदवाद्यधिकरणोऽपि बहुव्रीहिरिष्यते । फलसंघट्टनेन शान्त्यसंघट्टनेन विकीर्णं विस्फुलिङ्गा यस्य सः कृशानुगमिर्बलाहकानाम् । वारि वहन्तीति बलाहकाः । पृषोदरादिवासाधुः । पटलानि लिहन्नास्वादयन् अपरेषु शत्रुषु 'समरेषु' इति पाठे समरेषु युद्धेषु क्षणमज्ज्वलन्दीप्यत । अत्र शत्रुबलाहकानामभिधाहास्वादा-संबन्धेऽपि तत्संबन्धोत्तरतिशयोक्तिः ॥ २६ ॥

शरदीव शरश्रिया विभिन्ने विभुना शत्रुशिलीमुखाभ्रजाले ।

विकसन्मुखवारिजाः प्रकामं बभुगशा इव यादवध्वजिन्यः ॥ २७ ॥

शरदीवेति ॥ 'विभुना देवेन कर्त्रा शरश्रिया शरसंपदा करणेन शरदीव शत्रुशिलीमुखा अभ्राणीव तेषां जाले विभिन्ने सन्ति विकसन्ति मुखानि वारि-जानीव यासां ताः यादवध्वजिन्यः यदुमेनाः आशा दिश इव प्रकामं बभुः । अनेकैवेयमुपमा ॥ २७ ॥

स दिवं समचिच्छदच्छरैर्धैः कृततिग्मद्युतिमण्डलापलापैः ।

ददृशेऽथ च तस्य चापयथ्यामिपुरैर्कव जनैः सकृद्विमृष्टा ॥ २८ ॥

स इति ॥ कृततिग्मद्युतिमण्डलापलापो निह्वो यस्मैः । आण्डादितार्क-मण्डलैरित्यर्थः । शरैर्धैर्दिवमाकाशं स हरिः समचिच्छदत् छादयति स्म । छादेः 'णौ चङ्युपधाया इस्वः' (७।४।१) 'सन्यतः' (७।४।३९) इत्यभ्यासस्येवम् । युक्तं चेत्तत् । लघुहन्मवाद्यस्येत्याशयेनोपेक्ष्यते । अथास्मिन्नवसरे तस्य हरेश्चाप-यथ्यामिपुः सकृदकदा विमृष्टा मुक्ता एकैव जनैर्दृशो दृष्टा च । इषाणां पुङ्गवानु-पुङ्गवमनाश्रार्थ्यानेक एवैषुरेकदेव गच्छतीत्युपप्रेक्षा । ईदृगलघुहन्मवाकाशम-छादने युक्तमिति भावः ॥ २८ ॥

भवति स्फुटमागतो विपक्षान्न सपक्षोऽपि हि निर्वृतेर्विधाता ।

शिशुपालबलानि कृष्णमुक्तः सुतरां तेन तताप तोमरौघः ॥ २९ ॥

भवतीति ॥ विपक्षाच्छत्रुकुलादागतः सपक्षः कङ्कादिपत्रवान्, सुहृच्च निर्वृ-
तेर्विधाता मुख्यहरो न भवति । हि यतः स्फुटम् । तेन कारणेन कृष्णमुक्तस्यो-
मरौघः शिशुपालबलानि सुतरां तताप ददाह । अतः शत्रुकुलादागतः स्वज-
नोऽपि न विधायनीय इत्यर्थः । सपक्षोऽप्यनिर्वृतकं इति विरोधोऽपिशब्दः ।
विपक्षादागत इत्यविरोधादिरोधाभासः ॥ २९ ॥

गुरुवेगविगविभिः पतत्रैरिपवः काञ्चनपिङ्गलाङ्गभामः ।

विनतामुतवत्तलं भुवः स व्यथितभ्रान्तभुजंगमं विशन्ति ॥ ३० ॥

गुर्विति ॥ गुरुवेगविराविभिः गुरुणा वेगेन विरुवन्ति ध्वनन्तीति तथोक्तं ।
रौतेभिः । शीघ्रवेगविराववद्भिः पतत्रैः पक्षैरुलक्षिताः काञ्चनेन पुङ्गुलिसेन
पिङ्गलाङ्गभामः, अन्यत्र काञ्चनवर्दिनि विग्रहः । इपवः शौरिशराः विनतामुत-
वत्तलं यस्मिन् व्यथिता भीषिता अत एव भ्रान्ता मृदा भुजंगमा यस्मिन्-
तथा भुवत्तलं पातालं विशन्ति स्म । तद्विगतता श्रौती पूर्णोपमा पातालप्र-
वेशासंबन्धानांशयोक्त्या संकीर्यते ॥ ३० ॥

शतशः परुषाः पुरो विशङ्कं शिशुपालेन शिलीमुखाः प्रयुक्ताः ।

परमर्मभिदोऽपि दानवारेस्पगधा इव न व्यथां वितेनुः ॥ ३१ ॥

शतश इति ॥ शिशुरालेन पुरोऽग्रे विशङ्कं निःशङ्कं शतशः प्रयुक्ताः क्षिप्ताः,
उच्चारिताश्च परुषा निष्ठुराः परमर्मभिदोऽपि शिलीमुखाः शराः शतशः अप-
राधाः पञ्चदशसर्गोक्ताः अभिशपा इव दानवारहरेर्व्यथा दुःखं न वितेनुः ।
स्वल्पकारा महतामर्कचिन्करा इति भावः । समासगतोपमा ॥ ३१ ॥

विहिताद्भुतलोकसृष्टिमाये जयमिच्छन्किल मायया मुरारौ ।

भुवनक्षयकालयोगनिद्रे नृपतिः स्वापनमस्त्रमाजहार ॥ ३२ ॥

विहितेति ॥ नृपतिश्चेत्यो विहिता अद्भुता लोकसृष्टिरेव माया यस्मिन्सस्मिन्
भुवनक्षयकाले प्रलयकाले । न विद्वतीमिति भावः । उचिता योगनिद्रा यस्य
तस्मिन्मुरारौ मायया जयमिच्छन् किल । न तु जेष्यतीति भावः । स्वापयतीति
स्वापनमस्त्रमाजहार । प्रयुक्तवानित्यर्थः । अनादिमायाधारे सकलभुवनसृष्टि-
हारमहानाटकसूत्रधारे सर्वाद्भुतनिधाने सकलकलुषकृपणपटुतराभिधाने पुरा-
णैन्द्रजालिके भगवति हरावपि मायया जिगीषेत्यहो महानस्य व्यामोह इति
भावः । अत्र हरिविशेषणस्तस्य दुर्जयत्वसिद्धेः काव्यलिङ्गम् ॥ ३२ ॥

सलिलाद्रवराहदेहनीलो विदधद्भास्करमर्थशून्यसंज्ञम् ।

प्रचलायतलोचनारविन्दं विदधे तद्वलमन्धमन्धकारः ॥ ३३ ॥

‘परमव्ययमिच्छति केवल’ इति विश्वः । तत्र निद्राणलोके अजातः जागर्ति स्म । सर्वान्धकारहासिणो नित्यप्रकाशचिदात्मनः तत्रापि कार्यग्रस्तस्य कुतो निद्रेति भावः । जागर्तुं हि तत् । अदादिवाच्छपो लुकि सार्वधातुकगुणे रपरे ‘इदृश्या-’ (६।१।६८) इति तिलोपे च रेफस्य विसर्जनीयः । अत्र समुद्र-निद्रालोमन्त्रं जागरे धिरोधपरिहारमुखेन कार्यजागरूकवपरमपुरुषव्योविशो-पणगत्या तानि एकजागरणहेतुकवादिरोधाभायमंकीर्णं काव्यलिङ्गम् ॥ ३६ ॥

अथ सूर्यरुचीव तस्य दृष्टानुदभूत्कौस्तुभदर्पणं गतायाम् ।

पटु धाम ततो न चाद्भुतं तद्विभुरिन्द्रकविलोचनः किलामौ ॥ ३७

अथेति ॥ अथान्धकारव्याख्यानन्तरं तस्य हरेर्दृष्टौ चक्षुषि । तेजसीद्वयः । सूर्यरुचीव सूरितेजसीव । कौस्तुभो दर्पण इवेत्युपमितमामासः । सूर्यरुचीवेति लिङ्गात् । तं कौस्तुभदर्पणं गतायां प्रविष्टायां सत्यां ततः कौस्तुभात्पटु सर्वान्ध-कारद्रावणे समये धाम तेज उदभूदुदगात् । तद्दामोद्भवनं न चाद्भुतम् । कुतः । अस्मां विभुर्भगवान् कंकनद्वि-लोचने यस्य स किल खलु । अतस्तच्चक्षुषोः सूर्या-त्मकव्याप्तदर्शनहताः कौस्तुभादपंगादेरिव धाम प्रादुर्भावो व्यज्यत इत्यर्थः । अतो वाक्यार्थहेतुकं काव्यलिङ्गम् ॥ ३७ ॥

महतः प्रणतेष्विव प्रसादः स मणेरंशुचयः ककुम्भुखेषु ।

व्यकमद्विकसद्विलोचनेभ्यो दददालोकमनाविलं बलेभ्यः ॥ ३८ ॥

महत इति ॥ स पूर्वांको मणेः कौस्तुभस्यांशुचयः विकसन्ति उन्मीलन्ति विलोचनानि येषां तेभ्यो बलेभ्योऽनाविलं प्रसन्नमालोकं दर्शनं, तत्त्वज्ञानं च ददप्रतियच्छन् । महतो महात्मनः प्रसादोऽनुग्रहः प्रणतेषु भुक्तेष्विव ककु-म्भुखेषु ककुभाममेषु व्यकसदमूर्च्छन् । पूर्वापमा ॥ ३८ ॥

प्रकृतिं प्रतिपादुकश्च पादैश्चकूपे भानुमतः पुनः प्रसर्तुम् ।

तमसोऽभिभवादपास्य मूर्च्छामुपजीवन्महसैव जीवलोकः ॥ ३९ ॥

प्रकृतिमिति ॥ प्रकृतिं स्वभावं प्रतिपादुकः प्रतिपद्यमानः । ‘लषपतपद-’ (३।२।१५४) इत्यादिना उक्तप्रत्ययः । ‘न लोका-’ (२।३।६९) इत्यादिना षष्ठीप्रतिषेधः । भानुमतोऽंशुमतः पादै रश्मिभिश्च पुनर्भूयः प्रसर्तुं चकूपे शेके । ‘कूप सामर्थ्ये’ भावे लिट् ‘कूपो रो लः’ (८।२।१८) इति ऋकारस्थस्यापि रेफस्य लकारः । जीवलोकः प्राणियर्गश्च तमसोऽन्धकारस्याभिभवात् । अभिभूत-त्वादित्यर्थः । ‘कर्तृकर्मणोः क्रांत’ (२।३।६५) इति कर्मणि षष्ठी । सहसैव मूर्च्छामपास्य उदजीवदुदशसीत् । अत्रोजीवनस्यार्कप्रसारहेतुकत्वाद्वाक्यार्थ-हेतुकं काव्यलिङ्गम् ॥ ३९ ॥

घनसंतमसैर्जवेन भूयो यदयोर्धैर्युधि रेधिरे द्विषन्तः ।

ननु वारिधरोपरोधमुक्तः सुतरामुत्तपते पतिः प्रभाणाम् ॥ ४० ॥

घनेति ॥ घनं सान्द्रं संतमसमन्धकारो येषु । ‘अवसमन्धेभ्यस्तमसः’

(५।४।७९) इति समासाम्बोऽश्च प्रत्ययः । 'गत-' इति पाठे गतं संतमसं
येषां तैः यदुयोर्धेयादबभटैर्भूयः पुनरपि जवेन युधि द्विपन्नो रेधिरे जिहिमिरं ।
इता इत्यर्थः । राध्यतेः कर्मणि लिट् । 'राधो हिंसायाम्' इत्येवाभ्यासलोपा ।
तथा हि—वारिधरोपरोधान्मेघापवरणाभ्युक्तः प्रभागां धुनीनां पतिरकः सुरा-
मुत्तपत एव ननु प्रकाशत एव खलु । 'उद्भिभ्यां तपः' (१।३।२७) इत्यात्मने-
पदम् । अत्र यदुयोधानां धुतिपतेश्च वाक्यभेदेन प्रतिषिद्धकरणदृष्टान्तालंकारः ।
न चोपमानोपमेययोर्भिन्नवचनवदोषः । लोके चन्द्रार्कादीनामुपमानानामवहु-
त्वेऽपि चन्द्रानना इतिवत्प्रत्येकमापम्यात् ॥ ४० ॥

व्यवहार इवानृताभियोगं तिमिरं निर्जितवत्यथ प्रकाशे ।

रिपुर्लूषणभीमभोगभाजां भुजगानां जननीं जज्ञाप विद्याम् ॥ ४१ ॥

व्यवहार इति ॥ व्यवहारे न्यायवादे अनृताभियोगं मिथ्याभिज्ञानमिव
प्रकाशे कौस्तुभतेजसि तिमिरं प्रस्थापनान्धकारं निर्जितवति निरम्यवति सति
अथैतद्विरसनानन्तरं रिपुर्लूषण उलूषणान्महतो भीमाश्च भोगान् फणान्, कायाश्च
भजन्तीति तद्भाजः । 'भोगः सुखे कयादिभृतावद्वेश फणकाययोः' इत्यमरः ।
भुजगानां जननीमुत्पादिकां विद्यां मन्त्रं जज्ञाप जपति स्म । भुजगाश्चमाजहा-
रेत्यर्थः । उलूषणेनैव क्वचित् 'उ-फण-' इति पाठः । उपमालंकारः ॥ ४१ ॥

पृथुदर्विभृतस्ततः फणीन्द्रा विपमाशीभिरनारतं वमन्तः ।

अभवन्पुगपद्विलोलजिह्वा युगलीढोभयसृक्कभागमाविः ॥ ४२ ॥

पृथ्विति ॥ ततो भुजगास्त्रययोगानन्तरं पृथुदर्विभृतः । 'महाफणाधारिण
इत्यर्थः । अत एव 'दर्वीकरो दीर्घपृष्ठ' इत्यत्र दर्वीरूपः फण एव करो हस्तो यस्य
प्रहारादाविति व्याख्यातम् । आशीभिर्दंष्ट्राभिः । 'आशी उगदंष्ट्रायाम्' इति
वैजयन्ती । अनारतमश्रुन्तं विषं वमन्त उद्गिरन्तः फणीन्द्रा महामर्षाः बिलोल-
श्रङ्खलैर्जिह्वायुगलीढावास्त्रदितावुभौ सृक्कभागयोः प्रान्तदेशौ यस्मिन्कर्मणि
तत्तथा । 'प्रान्तावोष्ठस्य सृक्कणौ' इत्यमरः । आभिरभवन् । अत्र 'उभादुदात्तो
नित्यम्' (५।२।४४) इति नित्यग्रहणसामर्थ्यादुनिविषये उभयशब्दस्य स्थानेऽप्यु-
भयशब्दस्यैव प्रयोगः उभयपुत्र इत्यादिप्रयोगसिद्धेरिति कस्युक्तमस्माभिः प्रकटितं
बहुधा संजीविन्यां घण्टापथे सर्वकपायां च तत्र तत्र । स्वभावोक्तिरलंकारः ॥ ४२ ॥

कृतकेशविडम्बनैर्विहायो विजयं तन्क्षणमिच्छुभिश्छलेन ।

अमृताग्रभुवः पुरेव पुच्छं वडवाभर्तुरवारि काद्रवेयैः ॥ ४३ ॥

कृतेति ॥ कृतकेशविडम्बनैः काण्ड्याद्विहितकेशानुकारैः छलेन कपटेन विज-
यमिच्छुभिरभिलाषुकैः । 'विन्दुरिच्छुः' (३।२।१६९) इति उपस्यस्यस्यो निपा-
तिरः । 'न लोका-' (२।३।६९) इत्यादिना षष्ठीप्रतिषेधः । विहाय आकाशं
तन्क्षणं काद्रवेयैः कद्रुपुत्रैः फणीन्द्रैः । 'क्षीम्बो दक्ष' (४।१।१२०) इति दक्षः ।
पुरा पुरेमिव अमृताग्रभुवोऽमृताग्रस्य वडवाभर्तुः उच्चैः प्रवयः पुच्छं अवारि

[* उभयशब्दस्थाने उभयशब्दप्रयोगसिद्धिस्तु रङ्गवधे 'शर्यां जहन्मुभयवपकवि-
नीतनिद्राः' (५।७२) इति कोटिल्ल-सङ्गीतविन्यां सम्भवप्रतिपादिता षष्ठीप्रति ।]

आवृत्तम् । वृत्तेः कर्मणि लुङ् । पुरा किल कहुविनतयोः कश्यपभार्ययोरुहःश्रवसः
पुच्छस्य काण्वर्योऽस्य त्रैवादे दास्यपणे काप्रवेयैः स्वमातुर्विजयाय गृहीतबालाकरी-
रुहःश्रवसः पुच्छाच्छादनं चक्रे इति कथा पुराणादनुसंधेया । उपमा ॥ ४३ ॥

दधतस्तनिमानमानुपूर्व्या बभुरक्षिश्रवसो मुखे विशालाः ।

भरतज्ञकविप्रणीतकाव्यग्रथिताङ्का इव नाटकप्रपञ्चाः ॥ ४४ ॥

दधत इति ॥ मुखे मुखभागे मुखसंधौ च विशालाः विस्तृता आनुपूर्व्या
अनुक्रमेण तनिमानं तनुवं मुखोदन्यत्र शरीरे उत्तरोत्तरं तनुवं दधतः, अन्यत्र
प्रतिमुखादिर्मातु गोपुच्छादनुसंधितं दधानाः अक्षिश्रवसः सर्पाः भरतज्ञो
नाट्यशास्त्रज्ञः । 'भरतो नाट्यशास्त्रेऽपि' इति विश्वः । तेन कविना प्रणीतं
प्रकल्पितं यथाकाव्यं कविकर्म लक्षणया काव्यार्थः कथावस्तु । ब्राह्मणादिवा-
च्यत्र प्रत्ययः । तेन ग्रथिता गुम्फिता अङ्काः परिच्छेदरूपा अवान्तरसंदर्भवि-
शेषा येषु ते तथोक्ता नाटकप्रपञ्चा नाटकविम्वारा इव बभुरित्युपमा । 'प्रबन्धा'
इति कश्चित्पाठः । 'प्रत्यक्षेनेनृवरितो विन्दुवीजपुरस्कृतः । अङ्को नानाप्रका-
राधर्मविधानमवाश्रयः ॥' (दशरूपके ३।३०, ३१) इति अङ्गलक्षणम् । 'मुखं
प्रतिमुखं गर्भोऽवमर्श उपमंहतिः' (दशरूपके १।२४) इति संधयः ॥ ४४ ॥

सचिपश्चमनोद्धतोरुधूमव्यवधिम्लानमरीचि पन्नगानाम् ।

उपगगवनेव तिग्मभासा वपुर्दुग्धमण्डलाभमूहे ॥ ४५ ॥

सेति ॥ तिरश्चभासा सूर्येण उपगगता राहुग्रामवनेव । राहुग्रस्तेनेवेत्यर्थः ।
'उपरागो ग्रहो राहुग्रस्ते विवर्द्धो च पुणि च' इत्यमरवचनं ग्रहस्याप्युपलक्ष-
णम् । पन्नगानां सचिपः श्वमनः कृशैरुद्धतेनोरुधूमेन यो व्यवधितिरोधानं
तेन म्लाना निप्रभा मरीचयो यस्य तत् । अत एवोद्धमण्डलाभं ताम्रपि-
ण्डमच्छाद्यम् । 'अथ ताम्रकम् । शुक्लं म्लेच्छमुख्यद्यवतिष्ठोद्धमराणि च' इत्य-
मरः । वपुरूहे ऊडम् । वहेः कर्मणि लिट् । यजादित्वान्संप्रसारणम् ॥ ४५ ॥

शिखिपिच्छकृतध्वजावचूडक्षणसाशङ्कविवर्तमानभोगाः ।

यमपाशवदाशुबन्धनाय न्यपतन्वृष्णिगणेषु लेलिहानाः ॥ ४६ ॥

शिखीति ॥ पुनःपुनर्लेहनशीला लेलिहानाः सर्पाः । लिहेर्यङ्लुगन्तात्ता-
च्छीस्य चानिप्रत्यये 'गुणो यङ्लुकोः' (७।४।८२) इत्यभ्यासस्य गुणः । 'लिहे-
र्किटः कानजि'ति वल्लभः । तदानीमभ्यासगुणानुपपत्तिः भूतार्थासंगतिश्च शिखि-
पिच्छैर्मयूरबर्हैः कृतेभ्यो ध्वजानामवचूडेभ्यः प्रकीर्णैभ्यः क्षणं साशङ्काः जीवन्म-
यूरभ्रान्त्या सभयाः अत एव विवर्तमानकायाः व्यावृत्तदेहाः सन्तः आशु वृष्णि-
गणेषु यादवसङ्घेषु बन्धनाय यमपाशैस्तुल्यं यमपाशवत् कालपाशवदित्युपमा ।
न्यपतन् । निपत्य बन्धनुरित्यर्थः ॥ ४६ ॥

पृथुवारिधिवीचिमण्डलान्तर्विलसत्फेनवितानपाण्डुराणि ।

दधति स भुजंगमाङ्गमध्ये नवनिर्मोकलुचि ध्वजांशुकानि ॥ ४७ ॥

पृथिविति ॥ भुजंगमाहमप्ये पृथोर्बोरिषिबीचिमण्डलस्यान्तर्मध्ये विलसन्तः
केना इव वितानपाण्डुरपुतीनि शुभ्रवर्णानीत्युपमा । पञ्चजांशुकानि नवमिमो-
करुचिं नवकङ्कुशोभां दधति स्म । 'समो कङ्कुशनिर्मोको' इत्यमरः । निमो-
करुचिमित्यत्रान्यधर्मस्यान्यत्रासंबन्धेन, निमोकसेर्बोत सादृश्याद्वेपादसंभवइत्यु-
संबन्धनिदर्शना केनपाण्डुरोपमयाङ्गेन संकीर्यते ॥ ४७ ॥

कृतमण्डलबन्धमुल्लसद्भिः शिरसि प्रत्युरसं विलम्बमानैः ।
व्यरुचजनता भुजंगभोगैर्दलितेन्दीवरमालभारिणीव ॥ ४८ ॥

कृतेति ॥ जनता जनसमूहः । 'ग्रामजन-' (४।२।४३) इत्यादिना सामू-
हिकस्वरूपप्रत्ययः । शिरसि कृतो मण्डलबन्धो बलगीभायो यस्मिन्कर्मणि तत्तथा
उल्लसद्भिः प्रत्युरसं उरसि उरसि । 'प्रतेरुरसः सप्तमीभ्याम्' (५।४।८२) इति
समासान्तोऽचप्रत्ययः । विलम्बमानैर्विशेषेण लम्बमानैः भुजंगभोगैरहकार्यैः
दलितेन्दीवरमालभारिणी विकसितनीलोत्पलमालभारिणीवैत्युपमेया । व्यरुच-
ज्यतेषिट् । 'पुन्यो लुङि' (१।३।९१) इति विकल्पात्परस्मैपदम् ॥ ४८ ॥

परिवेष्टितमूर्तयश्च मूलादुरगैराशिरमः सरत्नपुष्पैः ।

दधुरायतवल्लिवेष्टितानामुपमानं मनुजा महीरुहाणाम् ॥ ४९ ॥

परिवेष्टितेति ॥ किंचेति चार्थः । मूलान् । पादमारभ्येत्यर्थः । स्यञ्छोपे
पञ्चमी । आशिरमः शिरोन्तम् । अभिविधावाङिति विकल्पादसमासः । रश्मिरेव
पुष्पैः सह वतन्ते इति सरत्नपुष्पैः । 'तेन महेति तुल्ययोगे' (२।२।२८) इति
बहुव्रीहिः । उरगैः परिवेष्टितमूर्तयो वेष्टिताः मनुजा आयताभिवल्लीभिर्लताभि-
र्वेष्टितानां महीरुहाणामुपमानं सादृश्यं दधुरित्युपमा ॥ ४९ ॥

बहुलाञ्जनपङ्कपट्टनीलद्युतयो देहमितस्ततः श्रयन्तः ।

दधिरे फणिनस्तुरंगमेषु स्फुटपल्याणनिबद्धवर्धलीलाम् ॥ ५० ॥

बहुलेति ॥ बहुलाञ्जनस्य सान्द्रकजलस्य पङ्कपट्टः पङ्कघनस्तद्वर्धनीलद्युतयः
इयामभासः । देहं शरीरमितस्ततः पुच्छपाशादिभ्यानेषु श्रयन्तो भजन्तः फणि-
नस्तुरंगमेषु स्फुटान्युज्ज्वलानि यानि पल्याणेषु पल्ययनेषु निबद्धानि वर्ध्वाणि
वरत्राः । 'वर्धं त्रपुवरत्रयोः' इति विश्वः । तेषां लीलां शोभां दधिरे दधुः ।
वर्धंलीलामित्यत्रासंबवद्भस्तुसंबन्धा निदर्शनोक्तलक्षणा ॥ ५० ॥

प्रसृतं रमसादयोभिनीला प्रतिपादं परितोऽभिवेष्टयन्ती ।

तनुरायतिशालिनी महाहर्गजमन्दूरिव निश्चलं चकार ॥ ५१ ॥

प्रसृतमिति ॥ अयसा अयोवत् अभिनीला पादेषु प्रतिपादम् । विभक्तवर्ध-
व्ययीभावः । अभिवेष्टयन्ती आयस्या आयतेन दीर्घेण शालते वा सा आवर्ति-
शालिनी महाहर्महोरगस्य तनुर्बपुरम्भूः शृङ्खलेव । 'अभूस्तु शृङ्खलायां ली'
इति वैजयन्ती । रमसात्प्रसृतं प्रचरन्तं गजं निश्चलं चकार । उपमा ॥ ५१ ॥

अथ सम्मितवीक्षितादवज्ञाचलितैकोभमितश्रु माधवेन ।

निजकेतुशिरःश्रितः सुपर्णादुदपस्रभयुतानि पक्षिराजाम् ॥ ५२ ॥

अथेति ॥ अथ नागपाशबन्धनानन्तरं माधवेन कृष्णेनावज्ञया अकिञ्चि-
त्करत्वादनादरेण चलिता प्रेरिता एका उर्ध्वमिता उन्निस्ता च भूर्यस्मिन्कर्मणि
तत्तथा । 'गोभिर्योरुपमज्जनस्य' (१।२।४८) इति ह्रस्वत्वम् । मस्मितं चैद्यचा-
पस्यदर्शनात्समन्दहामं वीक्षितात् निजकेतुशिरःश्रितः निजपञ्चजाप्रस्थितान् । श्रयतेः
क्विप् । सुपर्णापक्षिणां राज्ञः राजानः तेषां पक्षिराजां पक्षिराजानां गरुडमताम् ।
'राजा राट् पार्थिवः' इत्यमरः । 'अन्येभ्योऽपि दृश्यते' (३।२।१७८) इति क्विप् ।
अयुतानि अयुतासंख्या उदपस्रभुत्पेतुः । 'पुषादि-' (३।१।५५) इति लुङि-
ङादेशः । 'पस्रः पुम्' (७।४।१९) इति पुमागमः । 'उदभूवन्' इति पाठे
'भुयो वृक्' (६।४।८८) इति वृगागमः । माधवस्य सुपर्णवीक्षणावस्थोचितभू-
विक्षेपादिचन्द्राविवरणान्त्वभावोक्तिः । तदुक्तं दण्डिना—'नानावस्थं पदार्थानां
रूपं साक्षाद्विपृण्वती । स्वभावोक्तिश्च जानिश्च' इति । 'जानिक्रियागुणद्रव्यस्वभा-
वाख्यानमीदृशम्' इति च ॥ ५२ ॥

द्रुतहेमरुचः खगाः खगेन्द्रादलघूदीरितनादमुत्पतन्तः ।

क्षणमक्षिपतोच्चकैश्चमूभिर्ज्वलतः सप्तरुचेरिव स्फुलिङ्गाः ॥ ५३ ॥

द्रुतेति ॥ द्रुतहेमरुचः प्रतप्तकायनभावा इत्युपमा । अलघूच्चरुदीरितनादं
उच्चरितघोषं यथा तथा खगेन्द्राद्वरुमतः उत्पतन्तः उद्भवन्तः खगाः सुपर्णा
ज्वलतः प्रज्वलतः सप्तरुचेः सप्ताचिणोऽक्षेरुच्चकैरुर्ध्वं प्रसृताः स्फुलिङ्गा इव
चमूभिः क्षणमक्षिपत ईक्षिताः । ईक्षतेः कर्मणि लुङ् । अत्रोपमयोः संकरः ॥ ५३ ॥
उपमानमलाभि लोलपक्षक्षणाविक्षिपमहाम्बुवाहमत्स्यैः ।

गगनार्णवमन्तरा मुमेरोः कुलजानां गरुडैरिलाधराणाम् ॥ ५४ ॥

उपमानमिति ॥ गगनमर्णव इव गगनार्णवमन्तरा । तस्य मध्ये इत्यर्थः ।
'अन्तरान्तरेण युक्तं' (२।३।४) इति द्वितीया । अत्रार्णवस्यैकत्वेऽपि तदेकदेशा-
पेक्षया भेदवत्त्वेन मध्यमप्रतियोगिप्रसंभवाच्च द्वितीयानुपपत्तिः । लोलैः पक्षैः
क्षणाद्विदिष्टा महाम्बुवाहा मत्स्या इव येनैर्गरुडैर्गुरुमभिः मुमेरोः कुलजानां
हेमाद्रिवंश्यानाम् । अन्येषामहिरण्यतया गरुडस्याम्यासंभवादित्यर्थः । इलाधराणां
भूधराणाम् । अर्णवान्तश्चराणमित्यर्थः । 'गौरिला कुम्भिनी क्षमा' इति कोषः ।
उपमानं सादृश्यमलाभि अलम्भि । लभेः कर्मणि लुङि 'विभाषा चिण्णमुलोः'
(७।१।६९) इति विकल्पाद्भुमभावः । अत्रेलाधराणामुपमानमिति व्यस्तोपमाया
अन्याभ्यां समासगताभ्यामङ्गाङ्गिभावेन संकरः ॥ ५४ ॥

पततां परितः परिस्फुरद्भिः परिपिङ्गीकृतदिक्षुस्वैर्मयूखैः ।

सुतरामभवदुरीक्ष्यविम्बस्तपनस्तत्किरणैरिवात्मदर्शः ॥ ५५ ॥

पततामिति ॥ परिस्फुरद्भिः स्वविषयसंक्रमात्प्रमत्तादुल्लसद्भिः अत एव परि-

विह्वीकृतानि सौवर्णत्वात्पिशाङ्गीकृतानि विद्युत्त्वानि यैः पततो पक्षिणो मयूः
तपनः सूर्यस्तकिरणैस्तपनकिरणैः । संक्रान्तेरिति भावः । आत्मा स्वरूपं दृश्यते
इत्यात्मदर्शो दर्पण इव सुतरां दुरीक्ष्यविम्बोऽभवत् । स्वत एव दुर्यंश इदानीमति-
दुर्यंशोऽभूदित्यर्थः । अत्र तपनस्य दुरीक्ष्यत्वासंबन्धेऽपि संबन्धोक्तेरतिशयोक्तिः ।
दधुरम्बुधिमन्थनाद्रिमन्थभ्रमणायस्तफणीन्द्रपितृजानाम् ।

रुचमुल्लसमानवैनतेयद्युतिभिन्नाः कणभारिणो मणीनाम् ॥ ५६ ॥

दधुरिति ॥ उल्लसमानाभिर्दीप्यमानाभिर्वैनतेयानां द्युतिभिर्भिन्नाः संव-
लिताः कणभारिणः कणाभूतः अम्बुधिमन्थने समुद्रमन्थने अत्रैर्मन्दराद्रेरिव
मन्थस्य मन्थनदण्डस्य भ्रमणनायकस्य निष्पीडितस्य कणीन्द्रस्य वामुकेः पिता-
वित्तधातोर्जातान्तजालेषाम् । 'वैशाखमन्थमन्थानमन्थानो मन्थदण्डके' इत्य-
मरः । मयेर्भावादिकस्येदित्वात्सर्वत्र नुमागमः । तेषां मणीनां मरकतानां रूपं
दधुः । वैनतेयपीतिसंभेदात्कृष्णोत्तरा मरकतच्छायाभावेऽस्तित्यर्थः । अत्रान्यस्या-
न्वधर्मायोगेन रुचमिवेति सादृश्याक्षेपादसंभवद्वम्बुसंयन्धाद्विदग्धतात्कारः ॥ ५६ ॥

अभितः क्षुभिताम्युराशिधीरध्वनिगकृष्टममूलपादर्पाथः ।

जनयन्नभवद्युगान्तशङ्कामनिलो नागविपक्षपक्षजन्मा ॥ ५७ ॥

अभीति ॥ अभितः उभयतः क्षुभितो योऽम्युराशिः उद्वेलाद्युराक्षिन्मृ-
द्धीरध्वनिगम्भीरध्वनिरित्युपमा । आकृष्टाः पाटिताः समुत्थाः पादपावास्तस्य-
मूहा येन सः । अत्र पादपोन्मूलनासंबन्धेऽपि संबन्धोक्तेरतिशयोक्तिः । युगा-
न्तशङ्कां जनयन्नरूपक्षयोगप्रेक्षां जनयन्नित्यपि संवातिशयोक्तिः । नागविपक्षपक्ष-
जन्मा गरुडपक्षेऽन्नवोऽनिलोऽभवत् । उद्भवदित्यर्थः ॥ ५७ ॥

प्रचलन्पतगेन्द्रपत्रपातप्रमभोन्मूलितशैलदत्तमार्गः ।

भयविह्वलमाशु दन्दशूकैर्विवर्शराविविशे स्वमेव धाम ॥ ५८ ॥

प्रचलदिति ॥ प्रचलतां पतगेन्द्राणां ये पत्रपातार्गः प्रमभं उन्मूलितराक्ष-
ष्टैरुत्पाटितः शैलदत्तो मार्गो रन्ध्रं येभ्यस्तैः विवर्शः परवर्शः । निर्वर्तित्यर्थः ।
गर्हितं दशान्ति भृशमिति दन्दशूकैः सर्पैः । 'दन्दशूको विलेशयः' इत्यमरः ।
'लुपसदचर-' (३।१।२४) इत्यादिना दंशभावगर्हायां यङ् । 'तपजभृहृदश-
भञ्जपशां च' (७।३।८६) इत्यभ्यासस्य नुमागमः । 'यजजपदनां यङ्' (३।२।
१६६) इति दंशैर्यङ्कृतादुक्तप्रत्ययः । अयेन विह्वलं विक्षिप्तं विविधं यथा तथा
स्वमेव धाम पातालमेव विविशे ताक्ष्यपत्रपवनोन्मूलितशैलान्ध्रयर्मनेव पातालं
प्रविष्टमित्यर्थः । विशेः कर्मणि लिट् । दन्दशूकानां रन्ध्रप्रवेशासंबन्धेऽपि
संबन्धोक्तेरतिशयोक्तिः ॥ ५८ ॥

स्वचरः क्षयमक्षयेऽहिसैन्ये मुकृतैर्दृष्टवत्तदोपनीते ।

अयुगाचिरिव ज्वलन्कषाथो रिपुरौदर्विषमाजुहाव मन्त्रम् ॥ ५९ ॥

स्वचरैरिति ॥ ये चरन्तीति स्वचरैर्वैनतेयैः । चरेष्टः 'तत्पुरुषे कृति बहु-
कम्' (६।३।१३) इति लुग्विकल्पः । अक्षये अनन्ते अहिंसन्ये सर्पसङ्गे सुकृतेः
हरिभरणादिपुण्यभुङ्कृतवद्ब्रह्महत्याद्येनोक्तम् । 'तत्र तस्येव' (५।१।११६) इति
तत्रार्थे वतिप्रत्ययः । क्षयमुपनीते नाशं गमिने सति तदा तत्काले रुषा पौरुषवै-
फल्यारोषेण अयुगार्धिः सप्ताक्षिरिव ज्वलन्दीप्यमानः अमौ रिपुश्चैद्यः । उदर्विष
इममौदर्विषम् आप्रेयं मग्नमाशुहाव आहूतवान् । जजापेत्यर्थः । ह्वयतेर्लिट् ।
'अभ्यस्यस्य च' (६।१।३३) इति द्विर्वचनात्प्रागेव संप्रसारणम् । दुष्कृत
वदिनि तद्धितगता श्रीती पूर्णोपमा ॥ ५९ ॥

सहसा दधद्दृतादृहासश्रियमुग्रासितजन्तुना स्वनेन ।

विततायतहेतिबाहुरुर्ध्वरथ वेताल इवोत्पपात वह्निः ॥ ६० ॥

सहसेति ॥ अधाप्तेयान्नाङ्गानानन्तरम् उग्रासितजन्तुना भीषितप्राणिकेन
स्वनेन ध्वनिना उद्धतादृहासश्रियं महादृहाससंपदं दधत् तेनैवादृहासवान् । तत्तु-
स्यनादवानित्यर्थः । वितताः प्रसारिताः आयता दीर्घाः हेतयो ज्वाला बाहव
इव हेतिबाहवो यस्य स वह्निर्वेतालो भूतविशेषः स इव सहसा झटिति उच्चै-
रुर्ध्वमुत्पपात उत्तम्यां । उपमा ॥ ६० ॥

चलितोद्धतधूमकेतनोऽर्सा रभसादम्बररोहिरोहिताश्वः ।

द्रुतमारुतमारथिः शिखावान्कनकस्यन्दनसुन्दरश्चाल ॥ ६१ ॥

चलिनेति ॥ चलितश्चलंश्च उद्धत उन्नतश्च धूम एव केतनं केतुर्यस्य स रभ-
साद्वेगादम्बररोहिणो रोहिता वाहनमृगा अश्वा इव यस्य सः द्रुतमारुताः शीघ्र-
वाता एव मारथिर्यस्य सः कनकस्यन्दनसुन्दरः कनकद्रववद्रम्य इत्युपमा । असौ
शिखा ज्वाला अस्य सन्तीति शिखावानाशुशुभ्रणिश्चाल ॥ ६१ ॥

ज्वलदम्बरकोटरान्तरालं बहुलाद्राम्बुदपत्रवद्वधूमम् ।

परिदीपितदीर्घकाष्ठमुच्चैस्तरुवद्विश्वमुवोष जातवेदाः ॥ ६२ ॥

ज्वलदिति ॥ जातं वेदो धनं यस्माज्जातवेदास्तनूनपात् । अम्बरं कोटरमिव
तस्यान्तरालमभ्यन्तरं ज्वलद्यस्य तत् । बहुलाः सान्द्रा आर्द्राम्बुदाः पत्राणीव
तेषु बह्वधूमम् । परिदीपिताः प्रज्वलिताः काष्ठा दिशः काष्ठानीव यस्य तदुच्चै-
रुन्नतं विश्वं जगत् । तरुणा तुल्यं तरुवत् । तरुमिवेत्यर्थः । तुल्यार्थे वतिप्रत्ययः ।
उवोष ददाह । 'उष दाहे' लिट् । लघूपधगुणे पश्चाद्विर्भावः । 'अभ्यासस्यामवर्णे'
(६।४।७८) ह्युवङादेशः अनादिषादच इति गुणस्य स्थानिवत्त्वाभावात् । तरुव-
दिनि स्पष्टोपमालिङ्गात् । सर्वत्रोपमितसमासः ॥ ६२ ॥

गुरुतापविशुष्यदम्बुशुभ्राः क्षणमालग्रकृशानुताम्रभासः ।

स्वमसारतया मपीभवन्तः पुनराकारमवापुरम्बुवाहाः ॥ ६३ ॥

गुर्विति ॥ गुरुतापेनातिदाहेन विशुष्यदम्भवः क्षीयमाणोदकाः अत एव
शुभ्राश्चति विशेषणसमासः । ततः क्षणमालम्नेन कृशानुना ताम्रभासो लोहितवर्णाः

अथासारतया जलघोषादिः सारतया मयीभवन्तः अम्बुवाहाः पुनः स्वमाकां
नीलरूपमवापुः । अत्र मेघानां मयीभावाद्यमर्थोऽपि संबन्धोक्तिरिति-
शक्तिः ॥ ६३ ॥

ज्वलितानललोलपल्लवान्ताः स्फुरदष्टापदपत्रपीतभासः ।

क्षणमात्रभवामभावकाले सुतरामापुरिवायति पताकाः ॥ ६४ ॥

ज्वलितेति ॥ ज्वलितेन प्रज्वलता अनलेन अनन्तापेन लोकाः पल्लवान्ता
अल्लवाप्राणि यासां ताः स्फुरद्दिदीप्यमानैरष्टापदपत्रैः कनकरचनाभिः पीत-
भासः पल्लववर्णाः पताका व्रजयन्त्यः अभावकाले विनाशकाले क्षणमात्रभवां
क्षणमात्रभाविनीम् । क्षणमात्रस्यायिनीमित्यर्थः । आयति दीप्यं सुतरामापुरि-
त्यर्थः । प्रदीपवदिति भावः । अष्टसु लोहेषु पदमस्येष्टापदम् । 'अष्टनः संज्ञायाम्'
(६।३।१२५) इति दीर्घः । 'स्वमे कानिस्वमे नाम्बूनदमष्टपदोऽक्षियाम्' इत्यमरः ६४

निखिलामिति कुर्वन्तश्चिराय द्रुतचामीकरचारुतामिव धाम् ।

प्रतिघातममर्थमस्त्रमग्रेरथ मेघंकरमस्मरन्मुगारिः ॥ ६५ ॥

निखिलामिति ॥ अधानन्तरं मुगारिः इतीत्य निमित्त्यां यामाकाशं द्रुतचा-
मीकरचारुतां प्रतसहेमकवुरामिवेत्युपेक्षा चारुतामित्यत्र । चिराय कुर्वन्तोऽग्रेः
प्रतिघातसमर्थं प्रशमनक्षमं मेघान्करोतीति मेघंकरं मेघजननम् । 'मेघनिभयेषु
कृजः' (३।२।४३) इति खलप्रत्ययः । 'अस्त्रपदन्तस्य मुग्' (६।३।१०)
इति मुमागमः । अस्त्रं चारुणास्त्रमस्मरन्तर्था आजहार ॥ ६५ ॥

चतुरम्बुधिगर्भधीरकुक्षेर्वपुषः संधिषु लीनमर्चमिन्धोः ।

उदगुः सलिलान्मनुस्त्रिधाप्नो जलवाहावलयः शिरोरुहेभ्यः ॥ ६६ ॥

चतुरिति ॥ चत्वारोऽम्बुध्रय एव गर्भास्ते धीनो गर्भधीरः कुक्षिर्यस्य तस्य
वपुषः संधिषु लीनाः सर्वाः मिन्धयो नद्यो यस्य तस्य सर्वालाम्बनमनोयात्म-
कस्य त्रीणि धामानि स्थानानि भृगादीनि सत्त्वादीनि वा यस्य तस्य त्रिधाप्नो
हरेः शिरोरुहेभ्यो जलवाहावलया मेघपरम्परा उदगुरुदम्बुः । 'इणो गा लुङि'
इति गादेशे 'गानिस्था-' (२।४।७७) इत्यादिना मिन्धो लुक् । 'यस्य केशेषु
जीमूता नद्यः सर्वास्तसंधिषु । कुक्षो यमुद्राश्चत्वारस्तस्य नोयात्मने मनः ॥'
(महाभारते शान्ति० ४७।६०) इत्यागमोक्तं प्रमाणमिति भावः ॥ ६६ ॥

ककुभः कृतनादमास्तृणन्तस्तिरयन्तः पटलानि भानुभासाम् ।

उदनंसिपुरभ्रमभ्रमङ्गाः सपदि श्यामलिमानमानयन्तः ॥ ६७ ॥

ककुभ इति ॥ कृतनादं कृतगर्जारावं यथा तथा ककुभ आस्तृणन्त आच्छा-
दयन्तः । स्तृणन्तेर्लटः शत्रादेशः 'आभ्यस्तयोः-' (६।४।११२) इत्याकारलोपः ।
भानुभासामर्काशूनां पटलानि तिरयन्तस्तिरस्कुर्वन्तः । तिरःशब्दात् 'तक्करोति'
(ग०) इति ण्यन्तालुटः शत्रादेशः । णाबिष्टवज्रावाहिलोपः । अभ्रमाकाशं श्याम-
लिमानमानयन्तः श्यामलत्वं प्रापयन्तः अभ्रसङ्गा मेघांघाः सपदि सद्य उदनंसि-

पुरुषेष्टः । उष्णं गच्छमतेलुङ्कि 'यमरमनमातां सक्च' (७।२।७३) इति सगिडा-
गमा 'नेटि' (७।२।४) इति वृद्धिप्रतिषेधः । स्वभावोक्तिः ॥ ६७ ॥

तपनीयनिकर्पगजिगौरस्फुरदुत्तालतडिच्छटाट्टहासम् ।

अनुवद्धममुत्ताम्बुवाहध्वनिताडम्बरमम्बरं बभूव ॥ ६८ ॥

तपनीयेति ॥ तपनीयस्य हेम्नो निकर्पराजयः कर्पणलेखा इव गौर्यः पीताः ।
'गौरोऽरुणे स्मिन् पीते' इत्यमरः । स्फुरन्त्य उत्ताला उद्धताम्बुच्छटा विद्युलता
एवाट्टहासा यस्य तत्तथोक्तं अनुवद्धोऽनुस्यूतः समुद्धतम्मारोऽम्बुवाहानां ध्वनि-
ताडम्बरो गजिताडम्बरो यस्य तदम्बरं बभूव । तदाम्बुवाहविद्युन्प्रभाभिर्गजिताड-
म्बरश्चाट्टहासं कृषेद्विरियाम्बरं यभावित्यर्थः । व्यक्ताप्रयोगाद्भूम्योऽप्रेक्षा ॥ ६८ ॥

सवितुः परिभावुकैर्मर्गचीनचिराभ्यक्तमतङ्गजाङ्गभाभिः ।

जलदग्धभितः स्फुरद्भिस्त्वंविन्दधे केतनतेव धूमकेतोः ॥ ६९ ॥

सवितुरिति ॥ सवितुर्मर्गचीनमयुग्मान् परिभावुकैस्तिरस्कुर्वद्भिः । 'लपपत-'
(३।२।१५४) इत्यादिना उक्तप्रत्यये 'न लोका-' (२।३।६९) इत्यादिना
पठ्ठीप्रतिषेधः । अचिराभ्यक्तस्य सद्यःकृताभ्यङ्गस्य मतङ्गजाङ्गस्य नागदेहस्येव भावो
येषां तन्मथोक्तः । 'भोभगो' (८।३।१७) इत्यादिना शौर्यकारस्य 'हलि सर्व-
धाम्' (८।३।२२) इति लोपः । अभितः स्फुरद्भिर्जुम्भमाणैरुच्चैरुन्नतेजलदेधूम-
केतोरग्नः केतनता केतुत्वं विन्दधे इव विहितेव । धूमकेतोः केतुत्वं प्राप्तमित्यर्थः ।
उपप्रेक्षालंकारः ॥ ६९ ॥

ज्वलतः शमनाय चित्रभानोः प्रलयाप्लावमिवाभिदर्शयन्तः ।

ववृषुवृषनादिनो नदीनां प्रतटागेपितवारि वारिवाहाः ॥ ७० ॥

ज्वलत इति ॥ ज्वलतश्चित्रभानोरग्नः शमनाय प्रलये कल्पान्ते य आह्लावो
महापूरमन्मन्दिदर्शयन्त इत्युपप्रेक्षा । वृषववृषनवन्नदन्ति गजेन्तीति वृषना-
दिनः । 'कर्त्तव्युपमाने' (३।२।७५) इति णिनिः । अत एवोपमा । वारि वह-
न्तीति वारिवाहा मेधाः । 'कर्मण्यण्' (३।२।१) । नदीनां प्रतटेषु प्रतीरेषु
अतोपितानि भावितानि वारीणि यस्मिन्कर्मणि तद्यथा तथा ववृषुः । प्रलय-
कालमेघवद्वर्षसित्यर्थः ॥ ७० ॥

मधुरैरपि भूयसा स मेढ्यः प्रथमं प्रत्युत वारिभिर्दिदीपे ।

पवमानसखस्ततः क्रमेण प्रणयक्रोध इवाशमद्विवादैः ॥ ७१ ॥

मधुरैरिति ॥ इतीत्थं पवत इति पवमानो वायुः । 'पूह्यजोः शानन्'
(३।२।१२८) । तस्य सखा पवमानसखः अग्निः । 'राजाहःसखिभ्यष्टच्' (५।४।
९१) । मन्त्रामात्रविषायायामयं निर्देशः । स्वसहकारिणी मैत्रीति नियमात्सहकारि-
त्याविषयायां वैपरीत्याद्बहुव्रीहौ तु न समासान्तः । स्वामी तु 'रोहिताश्वो वायु-
सखः' इत्यसमासान्तपाठेन बहुव्रीहिमाह । अत्रापि तथा पाठे न कश्चिदुपपन्नः ।
सोऽग्निः मधुरैः प्रियैरपि विवादविविधवाक्यैः प्रणयक्रोधः प्रणयप्रयुक्तकोप इव

मधुरैः स्वादुभिः । अनुदीपकैरित्यर्थः । मेघैर्मेषावधैः । 'विगादिभ्यो यत्' (४।३।५४) । वारिभिः प्रथमं वैपरीत्येनापि 'प्रयुनेति वैपरीत्ये' इति गणव्याख्याने । भूयसा अत्यस्तम् । भृशमित्यर्थः । विदीपे प्रज्ज्वाल । ततः क्रमेणाशमच्छान्तोऽभूत् । शाम्यतेतुङ्कि पुषादिवाक्येऽङादेशः । जलाह्नतोऽग्निर्ज्वलितो नश्यति, प्रणयकोपोऽपि प्रियैः भृशायि ॥ शाम्यतीति प्रसिद्धम् । उपमा ॥ ७१ ॥

परितः प्रसभेन नीयमानः शरवर्षैरवसायमाश्रयाशः ।

प्रबलेषु कृती चकार विद्युद्वपदेशेन घनेष्वनुप्रवेशम् ॥ ७२ ॥

परित इति ॥ परितः प्रसभेन यत्कारेण शरवर्षैर्नीयमानैः । 'शरं नीरे शरो बाणे' इति विश्वः । अवसायमवसादे नीयमानः । कृती कुशलः । आश्रय-मभ्यानीत्याश्रयाशोऽग्निः । 'कर्मण्यण' (३।२।११) । प्रबलेषु घनेषु मेषेषु विद्यु-द्वपदेशेन तद्विद्युद्वद्वेनानुप्रवेशं चकार । अन्तर्गताः विद्युद्वपेण मेघेष्वेव प्रविष्टः । बलवताभिभूतस्य विदेशगमनं तदनुप्रवेशो वेति नीयमिति भावः । अत्र विशेष-णसाम्यादप्रावप्रकृतदुर्बलप्रतीतेः समायोक्तिः ॥ ७२ ॥

प्रयतः प्रशमं हुताशनस्य कचिदालक्ष्यत मुक्तमूलमर्चिः ।

बलभिन्प्रहितायुधाभिवातान्नुटितं पत्रिपतेर्गिरिकपत्रम् ॥ ७३ ॥

प्रयत इति ॥ प्रशमं नाशं प्रयतः गच्छतः । प्रतीतिं प्रयत तस्य प्रयतः । हुणः शतरि यणादेशः । हुताशनस्याग्निः संवन्धि मुक्तमूलं त्यक्तमूलं त्यक्ताश्रयमर्चि-र्ज्वाला । 'ज्वालाभासोनपुंस्यर्चिः' इत्यमरः । बलभिन्ना शक्ये प्रहितस्य प्रयुक्त-स्यायुधस्य वज्रस्याभिवातान्प्रहराद्युटितं तिल पत्रिपतेः पत्रिराजस्य गरुडमत एकं पत्रं पक्षमिव कचिदालक्ष्यत अट्टयत इत्युपमा । पुरा मानृदास्यविमोका-यामृतमाहरता गरुडेनेन्द्रप्रयुक्तवज्रगौरवादेकं पत्रं त्यक्तमित्यागमः ॥ ७३ ॥

व्यगमन्सहसा दिशां मुखेभ्यः शमयित्वा शिखिनं घनाघनांशः ।

उपकृत्य निसर्गतः परेषामुपरोधं न हि कुर्वते महान्तः ॥ ७४ ॥

व्यगमन्निति ॥ घनाघनांशः वपुर्काष्ठसमुदाः । 'शक्रवानुकमत्तेभवपुंकाष्ठदा घनाघनाः' इत्यमरः । शिखिनमग्निं शमयित्वा सहसा दिशां मुखेभ्यो व्यगमन्न-पस्युः । गमेर्लुकि 'पुषादि-' (३।१।५५) इति क्तेरङादेशः । तथा हि — महान्तो निसर्गतः स्वभावादेव परेषां उपकृत्य उपकारं कृत्वा उपरोधं न हि कुर्वते । महतां निष्फलावस्थानं परोपरोधायांत भावः । सामान्येन विशेषसमर्थ-नरूपोऽर्थान्तरन्यासः ॥ ७४ ॥

कृतदाहमुदर्चिषः शिखाभिः परिषिक्तं मुहुरम्भसा नवेन ।

विगताम्बुधरव्रणं प्रपेदे गगनं तापितपायितासिलक्ष्मीम् ॥ ७५ ॥

कृतेति ॥ उदर्चिषोऽग्नेः शिखाभिः ज्वालाभिः कृतदाहं विहिततपनं ततो नवेनाम्भसा मुहुः परिषिक्तं विगता अम्बुधरा एव व्रणा दोषा यत्नं तद्गगनं

संतापितम्भापं प्रापितः स चासौ पायितः पानं कारितः । पिबनेष्यन्तात्कर्मणि कः । 'शाच्छायाङ्गाव्यायेषां युक्' (७।३।३७) इति युगागमः । तस्य तापितपा-
यितस्य तप्तमिच्छस्यासेः स्त्रज्ञस्य लक्ष्मीं प्रपेदे प्रापे । इति निदर्शनालंकारः अम्बु-
धरव्रणेति रूपरसकीर्णः ॥ ७५ ॥

इति नरपतिस्त्वं यद्यदाविश्वकार

प्रकुपित इव गेगः क्षिप्रकारी विकारम् ।

भिपगिव गुरुदोषच्छेदिनोपक्रमेण

क्रमविदध मुरारिः प्रत्यहंस्तत्तदाशु ॥ ७६ ॥

इतीति ॥ इतीत्यं क्षिप्रं करोतीति क्षिप्रकारी आश्रयप्रयोक्ता, अन्यत्र विकार-
कारी नरपतिश्चः प्रकुपितः प्रक्षुभितः मनः यद्यदस्त्रमाविश्वकार रोगो विकार-
मिष अथ क्रमविपगिपाटीवेदी मुरारिभिर्परिदध इव गुरुदोषच्छेदिना गुरुदोषप्र-
तिघातकेन दोषनिवर्तकेन चोपक्रमेणोपायेन । प्रत्यस्त्रप्रयोगेणेत्यर्थः । अन्यत्र
महोपभ्रमप्रयोगेण तत्तदस्त्रं आशु आश्रयम् । तद्विकारमिवेति भावः । प्रत्यहन्
प्रतिजघान । हन्तेलङ् अदादिच्वाच्छपो लुक् 'हलङ्वाप्' (६।१।६८) इति
लोपः । उपमा ॥ ७६ ॥

शुद्धिं गतैरपि परामृजुभिर्विदित्वा

बाणैरजयमविघटितमर्मभिस्तम् ।

मर्मातिगैरनृजुभिर्नितरामशुद्धै-

वाक्स्मायकैरथ तुतोद तदा विपक्षः ॥ ७७ ॥

शुद्धिमिति ॥ तदा तस्मिन्ममये विपक्षोऽरिश्चैवः परामृष्टृणां शुद्धिं लोह-
शुद्धिं गतैरनृजुभिर्परिदधितमर्मभिस्तम्भैरनृजुभिर्ममैर्मांसैः तं हरिमज्जयं जेतुमशक्यम् ।
'अजयजयौ शक्याथे' (६।१।८१) इति निपातः । विदित्वा । अथास्त्रिद्वयसरे
मर्माणि अतिगच्छन्तीति मर्मातिगैर्ममैर्भेदिभिरनृजुभिर्विकैः नितरामशुद्धैरपवित्रैः
वाच एव स्मायकैः वाक्स्मायकैरिति रूपकम् । तुतोद व्यथयामास । चक्रप्रयोग-
स्यायमुपोढात इति भावः । अत्र वाक्स्मायकानां प्रतिद्वेषाधनव्यतिरेकोक्तेर्व्य-
तिरेकरूपकयोः संकरः । वसन्ततिलका वृत्तम् ॥ ७७ ॥

राहुस्त्रीस्तनयोरकारि सहसा येनाश्रुथालिङ्गन-

व्यापारैकविनोददुर्ललितयोः कार्कश्यलक्ष्मीर्वृथा ।

तेनाक्रोशत एव तस्य मुरजित्तत्काललोलानल-

ज्वालापल्लवितेन मूर्धविकलं चक्रेण चक्रे वपुः ॥ ७८ ॥

राहिति ॥ येन चक्रेण सहसा श्रुतिरिति अश्रुथो ददौ य आलिङ्गनव्यापारः स
एव एको मुख्यः । 'एके मुख्यान्त्यकेवलाः' इत्यमरः । विनोदस्तत्र दुर्ललितयो-
र्लोपयो राहुस्त्रीस्तनयो राहुरमणीकुचयोः कार्कश्यलक्ष्मीः काठिन्यशोभा वृथा

व्यर्था भकारि कृत्वा । शिरोमात्रावशेषितस्य गङ्गोरागिद्वन्द्वमुत्थामंभवादिति
भाषः । मुरजिद् इतिः तत्काले तस्मिन्मयमे लोलाभिश्चञ्चलाभिरनलज्वालाभिर-
शिदीक्षिभिः पल्लवितेन संजातपल्लवेन । तारकादिस्वादिभ्यः । मेन चक्रेण आको-
शत एव शपमानस्यैव तस्य शिशुपालस्य वपुर्मूर्धबिम्बं शिरोहीनं यत्ने यकार ।
शिरश्चिच्छेदेत्यर्थः । कर्त्तरि लिट् । गङ्गाः शिरो वपुर्बिकलमकारि, अन्य तु यपुः
शिरोबिकलं कृतमिति तात्पर्यम् । अत्र चक्रवर्णनेऽप्रसूताद्गङ्गाद्वन्द्वीकृषकादंश-
वर्णनात् 'प्रस्तुतत्वेन संबन्धमन्वयायोक्तमुच्यते' इति पर्यायोक्तम् ॥ ७८ ॥

श्रिया जुष्टं दिव्यैः सपटहरैरन्वितं पुण्यवर्ष-

वपुष्टश्चस्य क्षणमृषिगणः स्तूयमानं निरीय ।

प्रकाशेनाकाशे दिनकरकरान्विशिषद्विस्मिताक्ष-

नेरन्द्रेगैपेद्रं वपुश्च विशद्वाम वीक्षावभूवे ॥ ७९ ॥

इति श्रीमाघकृपा शिशुपालवधे महाकाव्ये श्यङ्गे शिशु-

पालवधो नाम विंशतितमः सर्गः ॥ २० ॥

श्रियेति ॥ अथ शिरश्चिच्छेदानन्तरं श्रिया शोभया जुष्टं संविनं दिव्यैर्दिवि
भवंः सपटहरैः सदुन्दुभिर्घोषैः पुण्यवर्षान्वितं क्षणम् । ऋषिगणैः स्तूयमानं
तथा चैवस्य वपुष्टः शरीरतः । पञ्चभ्याममिलः । निरीय निरीय । 'इण गतो'
इति धातोः 'समासेऽनन्पूर्वं क्वो स्यप' (३।१।३३) प्रकाशेन आकाशे दिन-
करकरानकरश्मीन विशिषत उपेन्द्रस्येदमपेन्द्रं वपुर्गैरिषिषट् विंशत प्रविंशत
धाम शिशुपालतेजो विस्मिताभ्रविक्मिन्नयनेनरन्द्रे राजन्यः वीक्षावभूवे इक्षि-
तम् । इक्षतेः कर्त्तरि लिट् । 'हृजादेश्च गुरुमतोऽनुच्यः' (३।१।३६) इत्याम् ।
'कृद्भानुप्रयुज्यते लिटि' (३।१।४०) इति भुजोऽनुप्रयोगः 'भाषकर्मणोः' (१।३।
१३) इत्यामनेदम् । अत्र भगवान्ख्यातः—'तत्रश्रेष्ठिरतेर्द्विहातेजोऽऽयं दृष्टो
नृपः । उपपात यदा राजत तदा तेजो विवेज च ॥ दिवि सूर्येनहस्यस्य भवेद्युग
पनुत्थिता । यदि भाः सट्टशी सा स्यात् भायमस्य महात्मनः ॥' (महाभारते
सभा० अध्या० ४५) इति । एतेन भगवद्वपुषोऽपि तदापक्ववचनया (?) तारक
इत्यनुसंधेयम् । यदाह तारकः—'कामाद्रोयो भयात्रोयो द्वेषार्थ्यादयो नृपाः ।
संबन्धादृणयः स्नेहायुयं भक्तया वयं प्रभो ॥' इति । सूर्यसहस्राभिभाषिनः
शिशुपालतेजसो हरिर्गरीशप्रवेगवृत्तान्तस्य लौकिकस्यानुत्तम्य प्रत्यक्षलक्ष्यमाणत्वा-
द्वाविकालंकारः । तदुक्तम्—'विनापरायेन कृपाप्रेरक(?)पिना भाविकं तदुदाह-
तम्' इति । मेघविष्कृतिता वृत्तम् । 'रम्यं धरमां नवीं ररगुरुयुती मेघविष्कृ-
तिना स्यात्' इति लक्षणात् ॥ ७९ ॥

इति श्रीमहोपाध्यायकोलाचलमहितायमूर्तिविरचिते शिशुपालवधकाव्यव्याख्यान-
सर्वकपाल्ये शिशुपालवधो नाम विंशतितमः सर्गः ॥ २० ॥

अथ कविवंशवर्णनम् ।

[प्रशस्तिश्लोकानां महिनायकृता टीका नोपलब्धेति बल्लभदेवकृतं वाच्यं लिख्यते ।]

सर्वाधिकारी मुकुताधिकारः श्रीवर्मलाख्यस्य बभूव राज्ञः ।

असक्तदृष्टिर्विरजाः सदैव देवोऽपरः सुप्रभदेवनामा ॥ १ ॥

सर्वाधिकारीति ॥ श्रीवर्मलाख्यस्य राज्ञः श्रीवर्मलाभिधानस्य नृपतेः अखिलकर्मस्य नाधिकृतो महासेनापतिः सुप्रभदेवनामा बभूव सुप्रभदेवाभिधानोऽभूत् । किलक्षणः सुप्रभदेवनामा । मुकुताधिकारः मुकुते पुण्ये कर्मण्यधिकारो व्यापारो यस्य स तथा । धर्मेऽवसक्तः । यश्च मुकुत एवाधिकृतः स कथं सर्वाधिकारी । तथा अपरो देवः द्वितीयो राज्ञेव । तस्मादृश्यात् । राजा हि सर्वाधिकारी भवति । अथवा अपरो देवो देवसदृशः । सुरा हि मुकुताधिकृताः, असक्तदृष्टोऽनिमिषाः, विरजस्का निर्धूलयः । वृत्तमिदमुपजातिः ॥ १ ॥

काले मितं तथ्यमुदर्कपथ्यं तथागतस्यैव जनः सचेताः ।

विनानुरोधान्त्वहितेच्छयैव महीपतिर्यस्य वचश्चकार ॥ २ ॥

काले इति ॥ यस्य सुप्रभदेवस्य काले समये यद्वचनमुपदेशवाक्यं तन्महीपतिर्वर्मलाख्यश्चकार अकरोत् । कः कस्यैव वचश्चकारेत्याह—तथागतस्य बुद्धभट्टारकस्य वचो यथा सचेताः प्राज्ञो जनोऽन्वतिष्ठत् । कथं च्कारेत्याह—स्वहितेच्छयैव स्वस्यात्मनो हितेच्छयानुकूलचिकीर्षया । यतोऽसौ सचेताः प्राज्ञः । किलक्षणं वचः हितहेतुत्वमाह—मितं स्वल्पाक्षरम् । तथा तथ्यं सत्यम् । अपरं किलक्षणं वचः । उदर्कपथ्यमायत्यां हितम् । 'उदर्कः फलमुत्तरम्' इत्यमरः । तथागतस्य बुद्धभट्टारकस्य सचेताः प्राज्ञो जनो मितं तथ्यमुदर्कपथ्यं वचो यथा स्वहितेच्छयैव करोति तत्रानुरोधात्कृतोऽभयतः किलेदमुक्तमिति ॥ २ ॥

तस्याभवदत्तक इत्युदात्तः क्षमी मृदुधर्मपरस्तनूजः ।

यं वीक्ष्य वैयासमजातशत्रोर्वचो गुणग्राहि जनैः प्रतीये ॥ ३ ॥

तस्येति ॥ तस्य सुप्रभदेवस्य दत्तक इति दत्तकाख्यस्तनूजोऽभवत् पुत्रोऽभूत् । किलक्षणो दत्तकः । उदात्तो विपुलचित्तः । तथा क्षमी क्षमाशीलः । अपरं किलक्षणो दत्तकः । अत एव मृदुरकठोरः । तथा धर्मपरः सुकृतैकसक्तः । यं दत्तकं जनैर्वीक्ष्य लोकेर्दृष्ट्वा वैयासं व्यासस्येदं कृष्णद्वैपायनोक्तमजातशत्रोर्युधिष्ठिरस्य

गुणग्राहि गुणग्राहकं वचः प्रतीये वचनं प्रतिपन्नमङ्गीकृतं भवति । सत्यं गुणिनः पुरुषा (?) भगवता कृष्णहृत्पायनेन पार्थस्याधिकार्यस्य वचनं किञ्चिदुक्तम् । अत्र य दत्तकोऽयं निखिलगुणभाजनं निदर्शनम् । भव्यथा कथमेवंगुणोऽयं स्यात् । क्षमीति शमादिस्त्वद्दिनुण् । व्यासस्त्वेदं वेषामं वयो भारतम् । वृद्धाय भवादिस्त्वान्यत्र नरस्यासुलभः (?) । गुणाम्पृच्छतीति गुणग्राहि । आक्यानर्का वृत्तम् ॥ ३ ॥

सर्वेण सर्वाश्रय इत्यनिन्द्यमानन्दभाजा जनितं जनेन ।

यश्च द्वितीयं स्वयमद्वितीयो मुख्यः सतां गौणमवाप नाम ॥ ४ ॥

सर्वेणेति ॥ यश्च दत्तकः स्वयमात्मना सर्वाश्रय इत्येवंभूतं नाम संज्ञास्मरमवाप लेभे । किंलक्षणं द्वितीयं नाम । सर्वेणाप्यितेन जनेन लोकेन आनन्दभाजा तुष्टेन सता जनिता कृतम् । अपरं किंलक्षणं नाम । गौणं गुणप्रवृत्तिनिमित्तभूतमागतमर्थानुगम् । सर्वेषामाश्रयत्वात् । यथा हि सर्वं तत्र द्विजदीनानां प्राति-
यिमित्रयान्धवा विश्राम्यन्ति तथासौ सर्वाश्रयः । न तु तैलपायिहावक्ष्यामसा-
त्रेण । अत एवानवद्यमनिन्द्यं प्रशस्य श्लाघ्यम् । किंलक्षणो यः । अद्वितीयः सर्वो-
त्कृष्टः । अविद्यमानो गुणादधिको गुणो यस्य (?) सोऽद्वितीयः इति कृत्वा । तथा
सतां मुख्यः प्रधानोऽग्रणीः । सर्वं स्वेतद्विरुद्धमिवावभासते । तथा हि—यस्य
हि द्वितीयं नाम विद्यते कथमसावद्वितीयो भवेत् । यश्च मुख्यः स कथं गौण-
मप्रधानं स्यात् । यस्य च लोकेरपरं नाम जनिता स कथं तन्मध्यं लेभे । अविरो-
धस्तु मुख्यः स्यादेव । इति नामस्वरूपमात्रावस्थाप्यमानस्य सर्वाश्रयस्य प्राति-
पदिकार्थमात्रे सति कर्मत्वाभावाद्वितीयानुपपत्तिः । मुख्यमिव मुख्यः । 'शास्वा-
दिभ्यो यत्' । (५।३।१०३) विरोधालंकारः । इन्द्रयत्रा वृत्तम् ॥ ४ ॥

श्रीशब्दरम्यकृतसर्गममामिलक्ष्म

लक्ष्मीपतेश्वरितकीर्तनमात्रचारु ।

तस्यात्मजः सुकविकीर्तिदुराशयादः

काव्यं व्यधत्त शिशुपालवधाभिधानम् ॥ ५ ॥

श्रीशब्देति ॥ तस्य दत्तकस्यात्मजोऽपत्यमद् एतत्काव्यं शिशुपालवधाभिधानं
शिशुपालवधनामकं काव्यं ग्रन्थरूपं व्यधत्तारचयत् । शिशुपालवध इत्यभिधानं
यस्य तत्तथा । केन हेतुना । सुकविकीर्तिदुराशया । सुकवीनां भ्रष्टविदुषां वर-
रुचि-मुपनु-सोमनाथ-भवभूति-क्रीडानन्द-कालिदास-बिह्वल-भारवि-वाण-मयूरा-
दीनां या कीर्तिः ख्यातिर्यशस्तत्र या दुराशा दुरभिलाषलया । महाकविकी-
र्तिलिप्सयेत्यर्थः । दुष्टं त्वाशायाः स्वल्पबुद्धिबेन सुकविकीर्तेरप्राप्यत्वात् । तथा
च कालिदासः—'मन्दः कवियशःप्रार्थी गमिष्याम्युपहास्यताम् । प्रोष्टुकम्बे

फले मोहादुद्वाहुरिव वामनः ॥' (रघुवंशे १।३) इति । किलक्षणं काव्यम् ।
 श्रीशब्दरम्यकृतसर्गसमाप्तिलक्षम् । श्रीरित्ययं शब्दो ध्वनिर्मङ्गलवाचकत्वात् । तेन
 रम्यं कृतं मनोहॄ विहितं सर्गाणां समाप्तौ अर्थादध्यायानां समापने लक्षम् खिद्धं
 यत्र तत्तथोक्तम् । अपरं किलक्षणं काव्यम् । लक्ष्मीपतेः श्रीनारायणस्य कीर्तन-
 मात्राचारः कीर्तनमात्रेण वर्णनमात्रेण चारः मनोज्ञम् । न त्वलंकारादिनेत्यनौद्धत्य-
 कथनम् । भक्त्या तु सर्वेऽत्र काव्यं गुणाः सन्नीत्युक्तं भवति । श्रीरित्ययं शब्दः ।
 मयूरच्युतः आदि-त्यमायः । यदि श्रीश्चासौ शब्दश्चेति कर्मधारयः केवलमेव ।
 चरितकीर्तनमा मित्यस्यपदेन विग्रहः । मुष्मुपेति समासः । वसन्ततिलका
 वृत्तम् । उदात्तो मध्यमोऽलंकारः ॥ ५ ॥

इति कविवंशवर्णनम् ।

समाप्तम् ।



शिशुपालवधश्लोकानां मातृकावर्णक्रमेणानुक्रमणी

अंशुकं हनवता १०४३	अथवा न धर्म १५११९	अनवद्यवाद्य १३१६६
अकृतस्वगण १३१४७	अथवाभि १६१४३	अनवरतरसेन ७३१
अकृत्वा हेतया १५५२	अथ गम्भिर २०१५२	अनारतं १७३३२
अक्षिनीराम १०१९९	अथ गान्धर्वाध्य ९११५	अनिमिष ११११८
अक्षिण्यामज्ञ १११२	अथ मृत्यु २०१३७	अनिराकृत १६१२४
अग्रे गतेन ५११५	अथोर्ध्वकर्ज १११५२	अनिरूपित १६१५०
अह्नाधिरोपित १५५३	अथोर्ध्वकर्जोर्ण ३१२६	अनिलोडित २१२७
अक्षिराजित १५१५८	अथोत्तम्ये १९११	अनिशान्त १५१५०
अक्षिरान्मया १५१६६	अथोपपत्तिं छलना ११६९	अनुकृतशिखरौघ ४१६८
अजगणन गणनाः ६११५	अदयमिव १११६२	अनुगिरमृनु ७११
अजस्रमान्फादि ११९	अर्द्धान्द्रकृत् ५१४३	अनुत्सृजपद २१११२
अज्ञानदोषैः २१११३	अधरेष्वलक्तक ९१४६	अनुदेहमागत ९१७३
अतनुकृत् ७१६६	अधिकमन्मि ७६३	अनुनयम १११९
अतिकोमल १६११८	अधिकोन्नम १३१४१	अनुययो विविधो ६१२७
अतिभूयसा १५१४	अधिगम्य १६१७३	अनुरागवन्त ९११०
(प्रक्षिपः)	अधिजानु बाहु ९१५४	अनुलेपनानि ९१२४
अतिरक्तनाव १५१९	अधिनामं १९१४५	अनुवनं वृत् ६१४६
अतिविस्मय १६१६६	अधिरजनि जगाम ७१५२	अनुवनमसित ७१२२
अतिशयपरिणह ७१५	अधिरजनि वधूभिः	अनुवपुर ७१२१
अतिसत्त्व १५११५	१११५१	अनुसंतति २०१११
(प्रक्षिपः)	अधिरात्रि १३१५१	अनुतां गिरं १५११६
अतिमुरभि ६१६७	अधिस्वम् १३१३५	अन्तकस्य १९१७१
अनुहिनरुचि १११६६	अधिरुद्रता १३११८	अन्तर्जलोघ ५१३८
अत्र चैष १४१५८	अधिरुद्रया १३१३६	अन्यकाल १०१७१
अथ किल वयिते ७३६	अधिलवश ६१६६	अन्यदा भूषणं २१४४
अथ गोरवेण १५१४५	अधिवह्नि १६१५	अन्यदुच्छृङ्खलं २१६२
अथ तत्र १५११	अध्वध्वमारुह १२१३२	अन्ययान्य १०१२८
अथ प्रयोजोप्रमिता १११३	अध्यामामामुह २१५	अन्यूनं गुण ८१५२
अथ रिरंमुममुं ६११	अनतिचिरो ४१६१	अन्यूनोजत १७१६९
अथ लक्ष्मणा ९१३१	अनन्यगुर्यास्तव ११३५	अन्येन विदधे १९१५०
अथ वक्षो १९१८३	अनपेक्ष्य १६१४४	अन्योन्यव्यति ४१५३
अथवाध्यमेव १५१६४	अनल्पत्वात्प्रधान २१९०	अन्योन्येषां १८१३२

शिशुपालवधश्लोकानां मातृकावर्णनमेणानुक्रमणी ।

अन्वेतुकामो १२।१६
 अपगतनव ७।६७
 अपदान्तरं १३।४
 अपयाति सरोपया १।८३
 अपराधगत १६।४८
 अपराहृषीतल १।४
 अपशङ्खम ४।४७
 अपहाय १५।१९ (प्रक्षिप्तः)
 अपूर्वेयेव १९।८५
 अप्यभारभमाणस्य २।९.१
 अप्रभूतमन १०।८३
 अप्रसन्नमप १०।१४
 अबुधेः कृत १६।४७
 अभनक्त १५।२४
 (प्रक्षिप्तः)
 अभमप्रवृत्ताः १९।२५
 अभावि १९।७६
 अभिचेय २०।३
 अभितः क्षुभि २०।५७
 अभितः सदो १३।६१
 अभितर्ज १५।३
 अभितापसंपद १।१
 अभित्तिमरदिम १।११
 अभिधाय तदा १६।२
 अभिधाय क्लृप्त १५।६७
 अभिधित्ततः १५।५१
 अभिमत्तमभितः ७।७२
 अभिमुखवर्तिने ७।२९
 अभिमुखमुप ७।६१
 अभियाति १३।४६
 अभिवर्ग १५।९२
 अभिवीक्ष्य विदर्भ २०।६
 अभिवीक्ष्य सामि १३।३१
 अभिशत्रु १५।२८
 अभिषिपेण ६।६८
 अभिहृत्यते १५।१४
 (प्रक्षिप्तः)

अनीकम १९।७२
 अनीक्षणमुष्णेरपि १।६१
 अनीष्टमासाय ६।४४
 अभूदभूमिः प्रति १।४८
 अन्धाज्जो १२।४१
 अभ्युद्यतस्य १२।७०
 अभनोरम २०।११
 अभन्यामसु १।३७
 अमानवं जातमर् १।६
 अमुना १५।३०
 (प्रक्षिप्तः)
 अमृता नाम २।१५७
 अमृच्छीर्षिदध ४।३६
 अम्बरं विन १०।६२
 अम्नश्चयुतः ३।३९
 अयमतिजरठा ४।२९
 अयमुपमेन १५।३८
 अयमोभि १९।५८
 अरमयन् २।४०
 अरातिन १७।४४
 अरनजो १५।४७
 अरतिनामक २।५१
 आरतं रति १५।२७
 अरुदय १७।७
 अरुदय १५।७५
 अरुदमेदन १३।४८
 अरुप्रतीजन ५।५५
 अवचिन्तकुमुदा ७।७१
 अवर्जितनभुना ७।६०
 अवशया १७।४
 अवतमस ११।५७
 अवधार्य कार्य १।५२
 अवधीजनं १५।३५
 अवधीर्य धैर्य १।५९
 अवततवदने ७।३८
 अवनम्य वक्षसि १।७४
 अवनीमृता १५।२१

अवशोक एव १३।७
 अवशोकमाय १३।३०
 अवगरमधिगम्य ३।३
 अवगिनललित ७।४४
 अवधारितं १७।२७
 अवनिनादिन १६।७०
 अवनिनाधिनेषु १।७०
 अवनिनाज्यन १४. १.१२
 अवनिनः १५।२६
 (प्रक्षिप्तः)
 अविरतकुमुदा ७।७१
 अविरादयि ११।५५
 अविरार ११।११
 अविरादयुतः ७।१५
 अविराद २०।१०
 अविरादयुतः ३।३०
 अविरादयुतः १५।६०
 अविरादयुतः १२।७६
 अविरादयुतः १५।२१
 अविरादयुतः ७।१६
 अविरादयुतः ११।११
 अविरादयुतः १५।२८
 अविरादयुतः २।४७
 अविरादयुतः ७।२६
 अविरादयुतः १३।२८
 अविरादयुतः १७।२८
 अविरादयुतः १५।२३
 अविरादयुतः १५।७८
 अविरादयुतः १६।७
 अविरादयुतः १५।२५
 अविरादयुतः १२।७
 आकम्प्रायेः १८।३७
 आकपेनेवोर्व ३।१५
 आकृष्टप्रननु ८।२५
 आकम्प्राजे १८।१४
 आकम्प्राजे १८।५१

शिंशुपालवधश्लोकानां मातृकावर्णक्रमेणानुक्रमणी ।

आगच्छतो १०१३४	आरुहः पतिव ८१५४	इति वृवन्नं ११३१
आगतवाच १०१३४	आर्त्तवादति ८१६७	इति सीष्म १५१४७
आगतानया १०१३७	आलप्यालमिदं २१४०	इति मदमद १०१९१
आघ्राय धम ८११०	आलापेस्तुलित ८११२	इति यय्य १६१७८
आच्छादिनाय ८११९	आलोकयामास १२१५०	इति वदति मल्लीजने
आच्छाद्य पुनः ८१२२	आलोकय प्रिय ९१८४	निमील ७४४३
आच्छिद्य १०११११	आलोलपुष्कर ५१३०	इति वदति मल्लीजने-
आजिघ्रति ५१५५	आर्चयित्तः शुभ ५१४	ऽनुगगा ७११३
आतन्वद्भिः १०१३४	आर्त्तान्नपि १०१५६	इति वाच १५१३९
आतामना १०१३२	आशु लक्षित १०१६६	इति विशकलिता २७११८
आत्मनेव १०१३२	आशि प्रभुमि ३१३२	इति संरम्भिणो २१६७
आत्मानमेव ५१३२	आशिष्योल्लुप २११७	इतीरिते १७११
आत्मोदयः परजा २१३०	आसादिनाय ४१३४	इत्थं निरः प्रिय ५११
आदानं दयितं ८१२७	आसीना नट ८११९	इत्थं नारी ९१८७
आदितामज १०१६५	आस्कन्दन् ८११६	इत्थं रवाश्वेभ १२११
आशुकोल १०१४३	आस्तीर्णतल्प ५१०७	इत्थमत्र १०१५३
आश्रयन्ताः १०११७	आस्तृतेऽग्नि १०१८९	इत्यादिहित १९१२४
आननेन १०११८	आस्थदणे १०१३०	इत्युर्मिति १०११७
आनर्तायच १०१३६	आस्मात्त सुवति ८१५०	इदमगम्य ६१११
आनन्दं दयति ८१३६	आहर्तुं कुच १०१७४	इदमयुक्तमहो ६१५६
आनामेः सरति ८१२२	आनयन्ति १२११८	इदमिदमिति ७१५०
आपन्नता १०११७	आरेख २०१२६	इन्द्रप्रथमगुमन्तावत् २१६३
आपदि व्याप्त १०१६०	आस्तनोऽन्मिन ४१२७	इमकुम्भ १३११६
आपस्त्रया १०१४६	इति कनकन १११३५	इषुवपे २०११८
आबद्ध पञ्च ८१४५	इति गदन्त ६११३	इष्टं कृतार्थ १९१११९
आभजन्ति १०१५७	इति गदित ७१५६	इह मुहुर्मुदितैः ४१६०
आमृतान्ता १०१२१	इति गन्तुमिच्छ ९१८२	इदंशस्य भवतः १०१७७
आमृताद्भिः १०१५९	इति नुक्तुधे १५१११	उचितस्वपनो २०१३६
आमृष्टास्तिल ८१६१	इति चोद २०११७	उच्चारणज्ञोऽथ ४११८
आयताङ्गलि १०१६५	इति जीष १६११६	उर्ध्वगताम १२१४५
आयस्तमेक्षत ५१६	इति तप्तदा १५१५८	उर्ध्वमेहारजत ४१२८
आयन्तीनाम १०१८०	इति भीत ८१७१	उच्छिद्य विद्विष ५११२
आयान्त्यां निज ८१११	इति नरपति २०१७६	उत्क्रान्ताना १०१७३
आयामवद्भिः १२१६५	इति निन्दितुं १५१३३	उत्क्षिप्तकाण्ड ५१२२
आयासादलघु ८११	(प्रक्षिप्तः)	उत्क्षिप्तगात्रः १२१५
आरक्षमम ५१५	इति निश्चित ९१४३	उत्क्षिप्तमुच्छ्रित ४१२५
आरभन्तेऽल्प २१७९	इति पूर १६१७५	उत्क्षिप्तस्फुटित ८११४

शिशुपालवधश्लोकानां मातृकावर्णक्रमेणानुक्रमणी ।

[illegible]

शिष्टपालवधश्लोकानां मातृकावर्णक्रमेणानुक्रमणी ।

कान्तानां कुवलय ८१२३
 कान्तेन्दुकान्ता ३१४४
 कापिशायन १०१४
 कामिनः कृता १०१६१
 कामिनामम १०१५७
 कासीयकशोद १२११४
 काळे भित्तं
 (कविशंखवर्णने २)
 कि क्रमिष्यति १४१७५
 कि तावत् ८१२९
 कि नु चित्र १०१३५
 कि विधेय १०१३१
 किमलम्बता ९१२०
 किमदो नृपाः १५१६३
 किमिवाभिल १६३३१
 किमिवात्र १५१२९
 (प्रक्षिप्तः)
 किल राव १५१२१
 (प्रक्षिप्तः)
 किमलयशकले ७३९
 कीर्णं शनैरनु ५१३५
 कीर्णां रेजे १०१७९
 कुटजानि वीक्ष्य ६१७३
 कुतूहलेनेव ३१४१
 कुन्तेनोद्यः १०१२३
 कुपिताकृति १५१५२
 कुपितेषु १५१५५
 कुमुदवन १११६४
 कुर्वन्प्रोक्ता १०१४४
 कुर्वतामुक् १०१३०
 कुर्वद्भिर्मुख ८१३८
 कुर्वन्तमित्यति ६१७९
 कुर्वाणानां १०१८
 कुशलं खलु १६१४१
 कुशोद्यैरत्र ४१३३
 कुसुमकार्मुक ६११६
 कुसुमयन् ६१६२
 शिशु ० ४५

कुसुमादपि ९१६७
 कृतः प्रजाक्षेम ११२८
 कृतकृतकरुषा ७१४०
 कृतकेश २०१४३
 कृतगुरुतर १११३८
 कृतगोपवधू १६१८
 कृतदाह २०१७५
 कृतधवलम ११११४
 कृतभयपरितोष ७३७
 कृतमण्डल २०१४८
 कृतमदं निगदन्त ६१५०
 कृतमोनिधान १५१८
 कृतमकल १११६७
 कृतस्य सर्व १९११४
 कृतापचारोऽपि २१८४
 कृतास्वरा भूमि ३१३४
 कृतोद्योगं १११३२
 कृतः कीर्णा १९१८१
 कृता कृत्यविद २११११
 कृता पुंवन्पान ४१२३
 कृता शिनेः १९१७
 केनचित्स्वातिना १९१४८
 केनचिन्मथुर १०१५४
 केवलं दधति १०१६६
 केशप्रचुर १९१२२
 कोपवत्यनु १०१२९
 कोशातकी १२१३७
 कावेरिदिग्भाग ३११
 क्रमते १५१२०
 (प्रक्षिप्तः)
 कव्यात्पूर्वः १०१७८
 कान्तं रुचा ४१३
 कान्तकान्त १०१३
 कामतोऽस्य १४१७७
 कामन्दन्तौ १०१४३
 क्रियते भवतः १६१४६
 कुप्यन् गन्धा १०१२७

क्रूरारिकारी १९११०४
 कविज्जलापाय ४१५
 कंचिलस १७१५६
 क्षणमनुहिन १११६५
 क्षणमयमुप १११४८
 क्षणमात्र १५१९१
 क्षणमाश्लिष १५१६
 क्षणमीक्षितः १५१७१
 क्षणमेध १५१९३
 (प्रक्षिप्तः)
 क्षणशयित १११६
 क्षणेन च १७१४५
 क्षितितटशयना १११७
 क्षितिपीठ १५११७
 (प्रक्षिप्तः)
 क्षितिप्रतिशोऽपि ३१५२
 क्षिप्तं पुरो न ५१५०
 क्षीवतामुप १०१३४
 क्षुण्णं यदन्तःकर ३१५९
 क्षुभितस्य १६१५१
 खचरैः क्षय २०१५९
 गच्छतापि १४१७६
 गच्छन्तीरलस ८१७
 गजकदम्बक ६१२६
 गजपतिद्वय ६१५५
 गजम्रजा १७१६५
 गण्डमितिषु १०१३१
 गण्डूषमुज्जित ५१३६
 गण्डोज्ज्वला १२१८
 गतं तिरश्चीनमनूह ११२
 गतधृतिरव ७११०
 गतमनुगत ११११०
 गतया निरन्तर १३१११
 गतया पुरः ९१२
 गतयोरमेद १३१२५
 गतवृत्तामिष ६१७८

शिशुपालवधश्लोकानां मातृकावर्णक्रमेणानुक्रमणी ।

गतवत्पराजित १८८
 गतस्त्वहोऽप्यागमन ११३०
 गते मुख १७६७
 गन्धूनमार्ग ५५५३
 गत्वा नूनं १८६३
 गत्तोद्रेकं जघन ७७४
 गभीरता १७२९
 गरीयसः १७५४
 गवलानित २०१२
 गाम्भीर्यं दधदपि ८१२६
 गुणवन्त १५१०
 (प्रक्षिप्तः)
 गुणानामाद्यथा २५६
 गुरवोऽपि २०३४
 गुरुकोपेरुद्ध १५५६
 गुरुतरकात् ७१८
 गुरुताप २०६३
 गुरुद्वयाय गुरुणो २६
 गुरुनिःश्वस १५६२
 गुरुनिविड ७६
 गुरुभिः प्रति १६४९
 गुरुवेग २०३०
 गुर्वोरजस्रं दृषदः ४१२
 गृहमागताय १५६८
 गोपानसीपु ३८९
 गोष्ठेषु गोष्ठौ १२३८
 ग्रन्थिमुद्रय १०६३
 ग्राम्यभाव १८६४
 ग्लानिच्छेदी १८७७
 घनजाल १६१०
 घग्घानादो १८१०
 घनपत्रभृत्तो १६७४
 घनसंतमसं २०४०
 घृणीयन् मदिरा २१६६
 चकुरेव १०६६
 चतुरमुष्टि २०६६
 चतुर्थोपायसाध्ये २०६४

चयमित्त्वामित्यय ११३
 चरणेन हन्ति १५५४
 चलाय १५२२
 (प्रक्षिप्तः)
 चलादुक्ती १७३७
 चरितं नमो १५६९
 चरितानक १६१३
 चरितोद्धव २०६१
 चरितोर्ध्व १६६७
 चारुता वपु १०३३
 चिकेसया कृत्रिम ३०११
 चित्रं चारु ११७९
 चित्राभिरम्बोपरि ३४
 चिरमभिरम ११६०
 चिररतिपरि १११३
 चिरादपि चला २०१५
 छलैवपि कृष्ट ३५६
 छदयन् १५२५
 छादिनः कथ १०१९
 छाया निजस्त्रा ४६
 छायासमाना १५१४
 छायावधादिभि १५२१
 जगति नेमा ६४३
 जगति श्रिता १५२७
 जगत्पवित्ररपि २१२
 जगत्पयोधमहस्र ११२७
 जगदन्त १५७३
 जगद्वशीकर्तु ६६९
 जगाद वदन्च्छ्र २११
 जघनमलधु ७२०
 जज्ञो जोज्ञा १११३
 जज्ञे जनमुक्त ५०६९
 जडीकृत १०३३
 जननी भय १६६
 जनिताशनि २०७
 जलदपङ्क्ति ६३१
 जाज्वल्यमाना २३३

जालप्रीतियो ६७६
 जितरोषरया १६२६
 जितुं जित्वाः १८२८
 जवलाः क्षम २०७०
 जवतदम्बर २०६२
 जवितानल २०६४
 जं जगाद १८११
 जं वदन्त १८१२
 जं श्रिया ११८८
 जं मा १६०२
 जहदुज्ज्वल २०१३
 जहाः सप्रप्रापनय २११४
 जगता १११२६
 जगत्प्रेतं १५७२
 जगद्वशी १०३८
 जगत्पि १८३०
 जगत्प्राणाः १११९२
 जगत्प्रमथ १८२६
 जगत्प्रापु १८१४
 जगत्पि यन्मयपि २७७
 जगत्पि समु १६१२
 जगत्पुष्पमज १८८०
 जगद्वश ११६२
 जगद्वलय ११३३
 जगद्वन्द्वमदिष्ट १४१
 जगद्विमानज १८६
 जगद्विजानारे २१५
 जगद्विष मा म्म १६०
 जगद्विषमिष्ट १७३
 जगद्विषमिष्ट १३२९
 जगद्विषमिष्ट ६८५
 जगद्विषमिष्ट २८८
 जगद्विषमिष्ट १८१०
 जगद्विषमिष्ट २०६८
 जगद्विषमिष्ट १६
 जगद्विषमिष्ट २०२३
 जगद्विषमिष्ट ३६

शिशुपालवधश्लोकानां मातृकावर्णक्रमेणानुक्रमणी

तमर्धमर्ष्यादिकः १११८	लोपमेति १८१३	दन्ताप्रतिभिज १२१४७
तमागतं श्रीक्षय ३१७८	त्यक्तप्राणं १८१६१	दन्तानामधर ८१५५
तव कितव ७१५८	त्यजति कष्ट ६११८	दन्तालिकाधरण ५१५६
तव धन्यतेय १५१३०	प्रप्तः समन्ता ५१७	दन्तश्चिच्छि १९१५५
तव धर्मराज १५११७	प्रप्तां गमा १२१२४	दन्तोऽम्बलामु ८१८०
तव मपदि ७१७	प्रस्यन्ती चल् ८१२४	दमघोषमुतेन १६११
तव मा कयाम् ५१६४	प्रायाकृतः ५१२६	दयिताय मान ९१५७
तस्य मुहूर्त १२१३०	नरमाररन्त ८१६१	दयिताय मागव १५१८१
तस्य मिप्राण्यभि २११०१	त्वमशक्त १५१३१	दयिताहृतस्य ९१७०
तस्य साक्षय १८११९	त्वया विप्रकृ २१३८	दयितैरिव २०१२७
तस्यालसीमन ३११७	त्वयि पूजनं १५१३३	दर्पणनिर्मलायु ८१६७
तस्याभवद्वन (कतिपय- शयनेन १३)	त्वयि भक्ति १६१८५	दर्शनानुपद १४१४८
तस्यावदानेः १५११९	त्वयि भोमं गते २१३९	दक्षितकौमल ६१२३
तस्योद्यमकाशन ३१५	त्वरमाण १५१७२	दक्षितमौक्तिक ६१३५
ताः पूर्वं मच्यन्ति ८११७	त्वष्टः मदाभ्यास ३१३५	दाददो १९१११४
तान नोदाय १४१८३	दक्षिणीय १४१३३	दानं ददत्यपि ५१३७
तामोभमाणः ३१६४	दक्षिणानमदनं १०१२३	दागी दरद १९११०६
तिरस्कृतस्य ११६२	दक्षमिष्टतमया १०१६	दिक्षुन १९१९५
तिष्ठन्तं पयसि ८१२१	ददन्मन्तरिना ६१४१	दिदक्षमाणाः ३१३१
तीक्ष्णा नादन्तु २११०५	ददशोऽपि ९१२३	दिवमिच्छ १९१३१
तीक्ष्णजयेनव १२१७४	दधतः नशा १५१८०	दिवसं भृशो ९१३४
तुल्यस्मिन्ना २१४८	दधतस्तानि २०१४४	दिवसोऽमु ९११७
तुल्यशतार्कस्य ३१८७	दधति च विक्रम ४१५०	दिव्यकेसरि १४१७२
तुल्यसि स्म ६१४	दधति परि १११५०	दिव्यानामपि ८१६४
तुल्येऽपराधि २१४९	दधति गुमनगो ७१२	दिशमर्क १९१६
तुहिनोऽपि १६१६४	दधाति स्फुटं ९१६६	दिशानव्रीशांधतु ११४४
तूर्ण प्रणेप्रा १२११३	दधतोऽपि १९१७३	दीपितस्मर १०१४७
तूर्ण याव १८१२९	दधतो गता १११७५	दीप्तिनिर्जित १४१७४
तूर्णारधि १८१५४	दधतोऽमुः १२१६५	दुःखेन भोज ५१५१
तृणबाधला १३११६	दधतुरोज ९१८६	दुरीक्षता १७११०
तृप्तियोगः परेणापि २१३१	दधतस्तुभारण २११८	दुरुद्धहाः १७१२२
तेजः क्षमा वा २१८३	दधदमस्त ११११५	दुर्दान्तमुक्त्व १२१२२
तेजस्विमध्ये २१५१	दधतिरमित ४१६६	दुग्देव १९११७
तेजोनिरोध ५११०	दधानमम्भोरुह ११५	दूरोत्क्षिप्त १८१५५
तेनाम्भसां सार ३१९	दधानर्पन १९१११	दृष्टोऽपि शैलः ४११७
तेर्बजयन्ती १२१२९	दधुरम्बुधि २०१५६	दृष्टेव निर्जित ५११९
	दधौ चल् १७११७	द्योतितान्तःसमैः २१७

शिशुपालवधश्लोकानां मातृकावर्णक्रमेणानुक्रमणी

द्राघीयांसः १८१३३
 द्रुततरकर १११८
 द्रुतद्वयद्वय १७१६०
 द्रुतपदमिति ७१२२
 द्रुतमध्वन १३१५
 द्रुतशातकुम्भ ९१९
 द्रुतसमीर ६१२८
 द्रुतहेमरुचः २०१५३
 द्विधा त्रिधा १९१११७
 द्विरद्वन्द्वन्त ६१३४
 द्विषद्विशसन १९१५३
 धन्योऽपि १४१८७
 धरणीधरेन्द्र १३१३९
 धरस्योद्धर्ताऽपि ५१६९
 धृतधाता १९१३०
 धृमाकारं दधति ४१३०
 धूर्भङ्गसंक्षोभ १२१२६
 धृततुषार ६१६०
 धृतप्रत्यय १९१३७
 धृतवाक् १५१२६
 धैर्यमुन्वय १०१६८
 ध्येयनेक १४१६४
 ध्रियते यावदेको २१३५९
 ध्रियमाण १५१८९
 ध्रुवमागताः ९१८९
 ध्वजांशुकै १७१४९
 ध्वजाप्रधामा ३१२३
 ध्वनतो २०१२१
 ध्वनयन्म १५११३
 न केवलं जनै १९१९७
 न केवलं यः ३११९
 नखपद १११२९
 नखचिखितेन्द्र ७१४
 न खलु दूर ६१९९
 न खलु वय ७१५३
 नखांशुमञ्जरी १९११२
 न च तं तदेति १५१४१

न च मेऽवग ९१५६
 न च सूतनु ७१८
 न चिकीर्षति १६१८८
 न तदद्भुत १९१६०
 न तस्यो भर्तुतः १९१३८
 न द्युये गाल्वनी २१११
 न नीलमन्देन ३१२०
 ननु संदिशेति ११६१
 ननु सर्व १५११ (प्रक्षिप्तः)
 नमोनरी १७१६४
 न मनोरमा ९१५०
 न मनौ कपाट १३११०
 न महानयं १०१२
 (प्रक्षिप्तः)
 न मुमोच १५१८५
 नयति दन १६१७२
 न यावदेतामुदय ११११५
 नरकच्छिद १६१३३
 नरमिह १५११८
 (प्रक्षिप्तः)
 न लक्ष्मणामाग ३१७८
 नतिनान्ति १३१८३
 नतिनी निमत १३१५९
 नवकदम्बरजो ६१३०
 नवकनक १११४३
 नवकुङ्कुमादण ९१७
 नवकुमुदवन १११२२
 नवगन्धयारि १३१८९
 नवचन्द्रिका ९१२८
 नवनखपद १११३४
 नवनगवन ४१६५
 नवपयःकण ६१३६
 नवपलाशपलाश ६१२
 नवहाटकं १३१६३
 नवानधोऽधो बृहत् ११४
 न विदधु १६१५५
 न विभावय ९१८१

न स्य माति १०१५०
 न शृण्वता १७१४०
 नम्या गृहीनोऽपि १२११०
 नाक्षया निग १४१२३
 नागयन्त्र १४१८४
 नादाशुमन्य १५१३३
 नागवास १४१४९
 नानाशाय १९१४०
 नानाविधा १२१११
 नागयन्त्र १४१२३
 नाभिहृदेः पारि ५१२९
 नामाभरा १९१११०
 नाभिभिर्गुरु ८१४७
 नागम्बने देविकता ३१८८
 निःशेषमाश्रय १२१३९
 निःश्यामधूमं ४११
 निर्विकल्पमिति २०१६५
 निजगन्धिपत्र ९१५२
 निजगन्धः पटवास ६१३७
 निजमोरभ १३१४५
 निर्जलमोज्ज्वा ११३७
 निव्याया निज ८११५
 निदधियरे दयितो ६१२४
 निदाशधामानमिता ११२४
 निधनजव १९१३४
 निपपान संभ्रम ९१७१
 निपानित १९१७५
 निपीटना १९१६८
 निपीष्य १९११८
 निश्रानि दुःखा १२१३१
 निश्रेष्ठोऽधीभूत १८१६९
 नियुज्यमानेन १९१९१
 निरन्तर १७१३०
 निरन्तरालेऽपि ३१६७
 निराकृते १७१२०
 निरायता १७१९
 निरीक्षितुं १७१६२

विशुपालवधश्लोकानां मातृकावर्णक्रमेणानुक्रमणी ।

निरुद्धवीर्यभासा २६४
 निरुद्धमाना ३१२९
 निर्गुणोऽपि १४४६
 निजितामिल १४२९
 निर्धूतवीर्यमपि ५४७
 निर्धोते मति ८५५
 निलयः त्रियः ५११६
 निलयैषु नक्त १३१५४
 निवर्त्य सोऽनुमन्तः ११११
 निवेशयामासिध १३४
 निशमय्य १५३८
 निशम्य ताः ५६८
 निशान्तनारी ३६१
 निशितामि १५६७
 निषेव्यमाणेन ५६२
 निषप्रदन्तु १४५८२
 निमग्नोऽपि ७८४६३
 निमग्नोऽपि ३७
 निहतोन्मद १६५५९
 नीतिरापदि २६१
 नीते पत्यापि १२१५५
 नीते मेरु १८१५०
 नीरप्रहृम ८३
 नीलेनानाल १९६४
 नीहारजाल ५१११
 नृपनार्याय १५४४
 नेच्छन्ती युम ८३०
 नेक्षतांथेन १४४५
 नेतृत्वमपि २३३
 नेरन्तर्ग १८७७
 नोर्ध्वयदा तरु ५४४४
 नोजिज्ञतुं युवति ६६८
 पटलमम्बुमुखां ६३९
 पततां परितः २०५५
 पतत्पतङ्गप्रतिमस्त १११२
 पतिते पतङ्ग ९११८
 पतिः पति १८३२

पन्थानमाशु ५३४
 पद्मभूरिति १४६१
 पद्माकारे १८७२
 पद्मनन्वीत १२६१
 पद्मि सलिल ११४५
 पद्मोमुखा १७४६
 परस्परं परि १७८
 परस्परस्पर्धि ३१५८
 परम्य ममोदधि १६३
 परानभा १७१९
 परिणतमदिरा १३४९
 परितः प्रमिता १६८०
 परितः प्रममेन २०७२
 परिभाषय १६३३
 परिन्ध १५७८
 परिनीपदिता १६३८
 परिपाटनञ्ज १३४८२
 परितति १६५४
 परिमन्थगामि ९७८
 परिमोहिणा १५७६
 परिवेष्टित २०४९
 परिशिथिलिन ११११
 परेतनर्तुमेदिषां १५७
 परेच्छे सरणि ८४६
 पद्मोपमिति १०५३
 पवनात्मजे १३३२२
 पद्माकृता १९१३३
 पर्यन्कृतावरपि १२३९
 पाणिनाथ १०६९
 पादादृतं यदुत्थाय २४६
 पादः पुरः १२३१
 पानधीतनव १०३६
 पारेजलं नारनिधे ३७०
 पाश्चात्यभाग ४३२२
 पिदधानमन्व ९७६
 पिशङ्गमीशोयुज ११६
 पीडिते पुर १०४६

पीतवत्त्वमिमते १०१९
 पीतशीघ्र १०१११
 पीत्वा जलानां ३७३
 पुरः प्रयुक्तं १९४७
 पुर एव १५३२
 पुरस्कृत्य १९६३
 पुराणि दुर्गाणि १४५
 पुरा शर १७५५
 पुरीमवस्कन्द १५११
 पूर्वमङ्ग १४१०
 पूर्वमेव किल १४६७
 पृथिवी विमर्ष १५३९
 पृथुदर्वि २०४२
 पृथुवारिधि २०४७
 पृथोरध्यक्षिप १९१९
 पीनः पुन्या १८५७
 प्रकटं सृष्ट १६१९
 प्रकटतरमिमं ११३२
 प्रकटमलिन ११३०
 प्रकटान्यपि १६३०
 प्रकृष्यतुः १७६
 प्रकृतजप ११४२
 प्रकृति प्रति २०३९
 प्रचलत्पत २०५८
 प्रचोदिताः १७३५
 प्रजा इवाज्ञा ३६५
 प्रजापति १७७
 प्रज्ञोत्साहावतः २७६
 प्रणतः शिरसा १६४
 प्रणयकोपमृतो ६३८
 प्रणयप्रकाशन ९१५५
 प्रतनूलसिता १६६१
 प्रतिकामिनीति ९३५
 प्रतिकुञ्चित २०१९
 प्रतिकूलता ९६
 प्रतीक्षणं १७१६

१० शिशुपालवधश्लोकानां मातृकावर्णनमगानुकमणी॥

प्रतिषः कुतोऽपि १५।५३	प्रसिद्धवारि ५।२३	बन्धोर्मिभिरक्षय ३।६९
प्रतिनादपूरित १३।२७	प्रहरकमप ११।६	बहिरपि विलस ११।५५
प्रतिपक्ष १६।५७	प्रहितः प्रथ १६।५२	बद्ध जगद ११।३९
प्रतिपक्षुमङ्ग १५।२२	प्रहानतीव १२।५६	बहुलजन २०।५०
प्रतिफलति ११।५८	प्रान्नागतः ०।६९	बहुपि श्रिय १६।६
प्रतिभिय कान्त ९।५८	प्रणच्छिदो देव्य ३।१८	बहुपि ह्येच्छया २।७३
प्रतिवाचम १६।२५	प्रतिभे प्रियर १०।१२	बाणाक्षिणा १८।५६
प्रतिशरण ११।४१	प्रप्रे रूपी १९।१८	बाणाद्वय्याह ३।३१
प्रत्यंसं विलुलित ८।६८	प्रप्य नाभि १०।६०	बाणाहिर्गुण १९।३९
प्रत्यन्यश्नन्ति ५।६१	प्रप्य भीम १९।१३	बाहुसीदन १०।७२
प्रत्यन्यनागं १२।१२	प्रप्यनी विद्युती २।६६	बिभ्रन् मधुरता १०।८
प्रत्यावृत्तं १८।५५	प्रप्यने स्म १०।७८	बिभ्रन्मायति ५।६५
प्रत्यामञ्ज १८।२८	प्रप्य मन्मथ १०।८०	बिभ्रन्माया ५।३३
प्रथमं कल ९।२९	प्रप्य नीचा १२।६६	विम्बो नृ १०।५
प्रथमं शरीर १५।१२	प्रत्ययमान ४।६८	विम्बाय ४।३८
प्रथममलघु ५।६९	प्रभुराशु १२।३१	वृद्धाश्च प्रलय २।८२
प्रथिमण्डलं दत्त १५।७९	प्रसादशाना १५।६३	वृद्धाश्च प्रलय २।८२
प्रकुलतापिच्छनिर्भ १।२२	प्रियकरमपि ५।७५	वृद्धाश्च प्रलय २।८२
प्रभुर्भुभुवन १।६९	प्रियमेत नया ६।५७	वृद्धाश्च प्रलय २।८२
प्रप्रथैः सरभम ८।४९	प्रियमभि ५।३२	वृद्धाश्च प्रलय २।८२
प्रमुत्तेजसि २०।२५	प्रियमभि वने ५।३३	वृद्धाश्च प्रलय २।८२
प्रयतः प्रशम २०।७३	प्रियमस्मीमरु ५।८८	वृद्धाश्च प्रलय २।८२
प्रत्यं परम्य १५।१६	प्रतिरभ्य १२।४१	वृद्धाश्च प्रलय २।८२
(प्रतिमः)	प्रान्ना नियुक्तान १२।४८	वृद्धाश्च प्रलय २।८२
प्रलयमखिल ११।६६	प्रप्रे यमो ४।६२	वृद्धाश्च प्रलय २।८२
प्रवमतः सुतरा ६।३०	प्रक्षणीयक १०।८२	वृद्धाश्च प्रलय २।८२
प्रविकसति ११।६३	प्रम नम्य १२।४८	वृद्धाश्च प्रलय २।८२
प्रविदारिता १५।४९	प्रमोहाः प्रमयित ८।४०	वृद्धाश्च प्रलय २।८२
प्रविवन्मतः १५।८६	प्रियः स्फुर १२।७३	वृद्धाश्च प्रलय २।८२
प्रवृत्त एव स्वय १।४०	प्रलयमकुण्डल २।१९	वृद्धाश्च प्रलय २।८२
प्रवृत्ते विक्रम १९।६६	पुनमिव ११।७३	वृद्धाश्च प्रलय २।८२
प्रवृद्धमन्द्रा ३।२१	पुनमकुम्भो १९।११५	वृद्धाश्च प्रलय २।८२
प्रमथलकुच ७।३८	फट्फट्कणाशु ४।१६	वृद्धाश्च प्रलय २।८२
प्रमाथनस्यास्य ३।१२	फेनानामुरसि ८।५९	वृद्धाश्च प्रलय २।८२
प्रमारिणी १५।८८	बद्धदर्भमय १६।२२	वृद्धाश्च प्रलय २।८२
प्रवृत्तं रभसा २०।७१	बन्धी विपक्ष १९।८०	वृद्धाश्च प्रलय २।८२
	बहुहिरे १७।३१	वृद्धाश्च प्रलय २।८२
	बलावलेयादधुना १।७२	वृद्धाश्च प्रलय २।८२
		गीमनामप १९।५४

शिशुपालवधश्लोकानां मातृकावर्णक्रमेणानुक्रमणी ।

[illegible]

१३ शिशुपालवधश्लोकानां मातृकावर्णक्रमेणानुक्रमणी ।

यदि वार्च १५१८
यदि मयि लघि ७१४
यदुत्पत् १७५
यदुदस्य १५१२८
(प्रक्षितः)
यदुभर्तुराग १३१२
यदुवाच १५१३४
(प्रक्षितः)
यदेतदस्यानु ४१३९
यद्यदेक रुचि १०१७९
यद्वासुदेवेनावीन २१२२
यमुनामतीत १३११
यस्तवेह १४११६
यस्य किञ्चिद १४१७८
यस्यामजिह्वा ३१५७
यस्यामतिश्लक्ष्ण ३४६
यस्या महानील १२१६८
यस्याश्वलद्वारे ३१३७
यां चन्द्रकैर्मद ५१४०
यां यां प्रियः ३११६
या कथंचन १०११८
या धर्मभानो १९१६७
यातव्यपार्ष्णि २१९२
यातेश्वातु १८१११
या न ययो ४१४५
यानाब्जनः परि ५११७
यान्तीनां सम ८१२
यान्तोऽस्पृश १२११७
या बभार १९११५
या विभर्ति ४१५७
यामूढवा १६१८१
यावच्चके १८१२६
यावत्स एव ५१२४
यावदर्थपदां २११३
यावद्यगाहन्त १२१५८
यावच्च सत्कृते १९१५७
यियक्षमाणेनाहृतः २११

यियासतस्तस्य ३१२४
यियासिता १७१४१
युगपदयुग १११६१
युगपद्विकास ९१४१
युगान्तकालप्रति ११२३
युद्धमित्थं १९१८२
पुत्रे परैः १७१२४
यूनि राग १०१४०
ये चान्ये कालयवन २१९८
येनाङ्गमूढे १९१७४
ये पक्षिणः ५१३१
योग्यस्य त्रिनयन ८१३३
यो बाह्यः स ८१५८
योषितः पतित १०१८५
योषितामति १०१९०
रक्तस्रुति १९१६४
रक्षितार १४१५१
रजनीमवाप्य ९१३३
रणद्विराघटनया १११०
रणसंमदो १५१७७
रणाङ्गणं १९१६९
रणे रभस १९१५६
रणेषु तस्य ११५६
रतान्तरे यत्र ३१५५
रतिपतिप्रहितेव ६१७
रतिरभस १११२
रतो हिया यत्र ३१४५
रत्नस्तम्भेषु २१४
रथचरणधराङ्ग ७१२८
रथमास्थित १३११९
रथवाजि १३११७
रथाङ्गपाणेः पटलेन ११२१
रथाङ्गभर्त्रेऽभिनवं ३१३६
रम्याघोषे १८१३
रन्तुं क्षतो १२१५९
रभसप्रवृत्त १३१३
रभसादुद १५५९

रभसेन हार १३१३२
रम्या इति प्राप्त ३१५३
रयेण रण १९१६५
रराज संपादक ३१२२
रवितुरंगतनू ६१२२
रहितं १५१३ (प्रक्षितः)
रागान्धीकृत ८१३९
राजराजी १९११०
राजीवराजीव ४१९
रामेण त्रिः १८१७०
रामे रिपुः १९१५
राहुक्रीस्त्रन २०१७८
रुणोद्गोधः १२१६०
रुचिधात्रि भर्तारि ९११३
रुचिरचित्रतनू ४१३२
रुददिषा वदना ६११७
रूपमप्रति १०१३७
रंचितं परि १०१५५
रेजुर्ध्रया १८१६८
रेजे जनैः ५१५७
रेणुकृतनय १४१८०
रोचिष्णुकाश्चन ५१२०
रोदोरन्ध्रं १८११५
रोषावेशादाभि १८११२
रोषावेशाद्गच्छ १८१४
लक्ष्मीमृतोऽम्भोधि ३१७१
लघुललितपदं ७११९
लघूकरिष्यन् ११३६
लम्बते न १४१२
लम्बसौरभ १०१२४
लम्बस्पर्श १८१४७
लयनेषु १३१५२
लवङ्गमालाकलिता ३१८१
लिलङ्घयिष्यतो २१५८
लीलयेव १०१३८
लील्यचलस्त्री १२१४४
लुलितनयन १११२०
लनप्रीषा १८१५९

लोकालोक १६८३
लोकालोकी १९१९८
लोलहेति १४१२५
लोलासिका १९१२८
लोलैररित्रै १२१७१
वक्षोभ्यो घन ८१५७
वचनेसतां १६१२७
वणिकपथे पूग ३१३८
वदनसौरभ ६११४
वनस्पतिस्कन्ध ४१३५
वन्धेभदाना १२१२८
वपुरन्वलिप्त ९१५१
वपुरम्बुविहार ६१७१
वपुषा पुराण १३१८
वररोऽविवरो १९११००
वर्जयन्त्या जनैः ४१४२
वर्णैः कतिपयेरेव २१७२
वर्णाबद्धा १८१५
वर्ष्म द्विपानां १३१६४
वल्यापिता १३१४४
वशिन् क्षिते १३१२३
वसुधान्तनिःसृत ९१२५
वहति यः परितः ४१२१
वाजिनः शत्रु १९१६२
वारणागगभीरा १९१४४
वारणार्थपद १०१७०
वारिधेरिव १४१७३
वारिपूर्व १४१३४
वासांसि न्यवसत ८१६६
वाहनाजनि १९१३३
विकचकमल ११११९
विकचोत्पल १६११२
विकसत्कला १३१२१
विक्रीय दिश्यानि ३१७६
विगततिमिर १११२६
विगतरागगुणो ६१३९
विगतावारिधरा ६१५१

विगतसस्य ६१४९
विचिन्तय १७१११
विच्छित्तिर्नैव १६१८४
विजनमिति ७१५१
विजयस्त्वयि २१५९
विजितकुध १६११५
विततपृथु १११४४
विततवलि ७१३३
विदग्धलीलोचित ११६०
विदतुर्य १५१६५
विदलत्पुष्करा १९१७७
विदलित १२१७७
विदितं दिवि १९१९०
विदुरेण्य १६१४०
विदुपीव १५१९४
विद्वद्भिरागम ४१३७
विद्विषोऽद्विषु १९१८९
विधातु १९११०५
विधाय तस्या १११७
विधाय वैरं २१४२
विधृते दिवा ९१५३
विनयति सुदृशो ७१५७
विनिवारित २०११६
विनिहत्य १६१८५
विनोदमिच्छन्नथ ११४८
विपक्षमखिलीकृत्य २१३४
विपुलकमपि ७१७०
विपुलतर १११५
विपुलाचल १५१८४
विपुलालवाल १३१५७
विपुलेन निपीज्य १६१३
विपुलेन सागर १३१४०
विभावी १९१८६
विभिन्नवर्णा ४११४
विभिन्नशङ्खः ११५५
विरलातप ९१३
विराद्ध एवं भवता २१४१

विरोधिनां विग्रह ३११८
विरोधिवचसो २१२५
विलङ्घित १७११२
विलम्बनीलोत्पल ४१८
विलसितमनु ७१४६
विलुलितकम १११२८
विलुलितामनिलैः ६१५२
विलुलितालक ६१३
विलोकनेनैव ११२९
विवक्षितामर्थ २१३५
विवर्तय १७११३
विविनक्ति १६१३९
विद्युत्तोरु १५१५७
विगदप्रभा ९१२६
विशदाश्म १३१५३
विशिखान्त १५१७०
विशेषविदुषः २१७५
विश्रमार्थ १०१८८
विष्वदीची १८१२५
विषङ्गिणि प्रति १७१६३
विषङ्गिभिर्मृश १७१५३
विषतां निषेवित ९१६८
विष्मं सर्वतो १९१४१
विस्मज्जन्य १६१३२
विस्तीर्णमाया १९१४३
विहंगराजाङ्गहै ११७
विहगाः कदम्ब ४१३६
विहन्तुं विद्विष १९१४९
विहरन्वने १५१२५
(प्रक्षिप्तः)
विहितं मया १५१४६
विहितागसो १५१४२
विहिताञ्जलि ९११४
विहिताद्भुत २०१३२
विहितापचिति १६१९
वीतविघ्नमनयेन १४१८
वीर्योत्साह १८११६

वृत्तं युद्धे १८६०
 व्यक्तं बलीया १२६९
 व्यकासीद १९१०९
 व्यपमन्सहसा २०७४
 व्यचलन्विशङ्क १३३४
 व्यतनोदपास्य १३३३
 व्यवहार इवा २०४१
 व्यवहितमवि ७३५
 व्यसरज्जु भूधर ९१९९
 व्याप्तं लोके १८४०
 व्यावृत्तवक्त्रे १२२०
 व्यासेदुमस्मा १२४३
 व्योमस्पृशः ४३१
 व्रजतः क १५६७
 व्रजति विषय ११२५
 व्रजति स्त्र १५५
 (प्रक्षिप्तः)
 व्रजतोरपि १३६
 व्रणभृता सुतनोः ६५९
 व्रततिवितति ७४५
 शकटव्युदास ११३७
 शङ्खयान्य १०३६
 शठ नाक १५६८
 शतशः परुषाः २०३१
 शनकैरास्य १३२०
 शनैरनीयन्त ३६८
 शब्दितामन १४२०
 शमितताप ६३३
 शरक्षते १९७०
 शरवीव २०२७
 शरवर्षा १९९६
 शस्त्रव्रण १९५२
 शाधनेऽपि १४१५
 शिखरोन्नत २०२२
 शिखिपिच्छ २०४६
 शितचक्र २०१२

शितितारका १५४८
 शिरसि स्म १३१२
 शिरोरुहै १७५८
 शिशिरकिरण ११२१
 शिशिरमास ६३५
 शिशुरेव १५३१
 (प्रक्षिप्तः)
 शीतार्ति बल ८६२
 शुकाङ्गनीलोपल ३४८
 शुक्रांशुकोप ५५२
 शुक्रैः सतारैः १२४
 शुद्धमश्रुति १४३७
 शुद्धाः सङ्ग १८१३
 शुद्धिं गतै २०७७
 शूरः शौरि १९१०८
 शृङ्गाणि द्रुत ८३०
 शैलाधिराहा १२५१
 शैलोपशल्य ५६
 शोचिल्लाम्रे १८५२
 शोभयन्ति १४१६
 शौरेः प्रतापो १२३३
 श्वोतद्धिः सम ८६३
 श्वोतन्मदा १२४८
 श्मश्रूयमाणे १२१४
 श्यामारुणवर्ण ३२७
 श्रियः पतिः श्रीनति १११
 श्रिया जुष्टं २०७९
 श्रीमद्भिज्जन ८६
 श्रीशब्दरम्यकृत
 (कवियंशवर्णने ०१५)
 श्रुतिपथमधु ७२४
 श्रुतिसमाधिक १११
 श्रातमार्ग १४६९
 श्रद्धां यत्परि ८६५
 श्रद्धतां व्रज २०३५
 श्रद्धशिरसि ७६२
 शिष्यद्विरन्योन्य ३६६
 शङ्खपाः शक्य २१२६

षाहुष्यमुप २१९३
 १०४१
 संकीर्णकीचक ४४३
 संक्रान्तं प्रिय ८४१
 संकीडन्ती १८७
 संक्षिप्तस्याप्यतो २१२४
 संक्षोभं पयसि ८१९
 संगताभि १०८१
 संजग्माते १८१
 संजहार सहसा १०४४
 संदानान्ता १८७१
 संपदा सुस्थिरं २३२
 संपादितफल २१७
 संप्रत्यसांप्रतं २१७०
 संप्रत्युपेयाः १५९५
 संप्रदाय १४७९
 संप्रवेष्टुमिव १०४८
 संभाव्य त्वामति २१०३
 संभृतोपहर १४७
 संमूर्च्छदु १२१३
 संशयाय १४२४
 संगर्षाभिः ५३९
 संस्पर्शप्रभव ८६
 संहत्या माल १९४२
 स इन्द्रनीडम्यल ३११
 सकलमपि ११३१
 सकलापिहित १६११
 सकले च १३६७
 सकलवैपुः १५३२
 सकल्पनं १७२३
 स काश्चने यत्र ११९९
 सकारना १९१७
 सकुङ्कुमं १७१४
 सत्ता गरीयान् २३६
 राजत्वम्यु २०५
 सज्जितानि सुरमी १०१
 सटाच्छटाभिज्ज १४७

सततमनमि ७१९	सरागया १७१२	सामवादाः सकोप ११५५
स तप्तकर्तस्वर ११२०	सर्वकार्यशरीरेषु २१२८	सायं शशाङ्क ४१५८
सत्त्वं मान १९११२०	सर्वत्रेदिन १४१६२	सार्धं कथंविदुः ५१६६
सत्यवृत्तमपि १४१७०	सर्वाधिकारी	सार्धमुद्धवसीरि २१२
सदामदबल १९१११६	(कविवंशवर्णने ०११)	सावज्ञमुन्मील्य १२१५२
स दिवं २०१२८	सर्वेण सर्वाश्रय	सावर्ण्यभाजां ३१४७
सदेव संपन्न १९१११८	(कविवंशवर्णने ०१४)	सावशेषपद १०११६
सद्वंशत्या १८११९	सललितमव ७१४७	सा विभूति १४१५
स निकाम १५१५	सल्लितार्द्र २०१३३	सा सेनागम १९१२९
स निरायत २०१४	सलीलयातानि ११५२	सिक्ता इवामृत ५११६
सन्तमेव चिर १०११५	सवधूकाः सुखिनो ४१५१	सिक्तायाः क्षण ८१४३
सपदि कुमु १११२४	स वमन् १५१४	सिद्धत्याः कथमपि ८१३४
सप्ततन्तु १४१६	स ब्राहिणां १२१४२	सितं सितिन्ना ११२५
सप्तमेदकर १४१२१	स विकचोत्पल ६१४२	सितरुचि १११५२
स बाल आसी ११७०	सधिक्रमक्रम १७१३६	सीकृतानि १०१७५
समं समन्ततो १९११०	सवितुः परि २०१६९	सीमन्तं निज ८१६९
समकाल २०१८	सविशेषं सुते २१११५	सीमन्त्यमाना १२१७५
समत्सरेणासुर ११४३	सविषयसूनो २०१४५	सुकुमार १६१२१
समदनमव ७१५९	स व्याहृत्या १२१५७	सुकृतोऽपि १५१११
समनद्ध १६१३४	स संचरिष्णुर्भुव ११४६	(प्रक्षिप्तः)
समभिसृज्य ६११०	स संभ्रमं १७११५	सुखवेदना १३११३
सममेकमेव ९१४४	ससुः पयः ५१२८	सुखिनः पुरो १३१५५
सममेत्य तुल्य १३११५	स स्वहस्त १४१३६	सुगन्धयद्दिशः १९१२०
समय एव ६१४४	सह कज्जलेन १५१९०	सुगन्धितामप्रति ३१५४
समराय १६१६३	सहजचापल २१११७	सुतरां सुखेन १३१६५
समरेषु १६११४	सहजान्ध १६१२९	सुदृशः समीक १५१८३
समरोन्मुखे १५१९३	सहसा दध २०१६०	सुदृशः सरस ९१८५
समस्थली १७१६६	सहसा ससंभ्रम १५१७४	सुभ्रुवामधि १०१८७
समाकुले १७११८	सहस्रपूरणः १९१५१	सुमेखलाः १७१२५
समीरशिथिरः ४१५४	सहस्रसंख्यैगमनं ४१४	सुरभिणि श्वसिते ६११२
समुत्क्षिप्यः ११५०	सहिष्ये शत २११०८	सुसंहते १७१५९
समुल्लसद्दिन १७१६१	साटोपसुर्वी ३१७४	सेव्योऽपि सानु ५१४२
समूलघातमघ्नन्तः २१३३	सादरं युध्य १९१२३	सोढुं तस्य १९१२१
स्रजसमकरन्द ७१४२	सादिताखिल १४११३	सोपचारमुप १०१२
स्रभसपरि १११२३	सान्द्रत्वका १८१६	सोपधानां धियं २१७७
स्रसनख १११५४	सान्द्राम्भोद १८१३६	सोष्णः स्तन १०१५८
स्रसिजवन १११५६		

१६ ।शशुपाठवधश्लाकाना माटुकावर्णक्रमेणानुक्रमणी ।

सौगन्ध्यं दध ८।४८	स्फुटमिवोज्ज्वल ६।५	स्वर्गेवासं कार १८।६२
स्कन्धधूनन १४।७१	स्फुरत्तुषारांशु ३।४३	स्वशक्त्युपचये २।५७
स्कन्धाधिकूटो ४।७	स्फुरदधीर ६।२५	स्वादनेन सुतनो १०।७
स्खलन्ती न १९।५९	स्फुरदुज्ज्वल ९।४७	स्वादयन्तरस १४।५०
स्तनयोः समयेन ६।७५	स्फुरमाण १५।६०	स्वापतेयमधि १४।९
स्तम्भं महान्त ५।४८	स्मरत्यदो दाशरथि १।६८	स्वैरं कृता १२।६
स्थगयन्त्यमूः ४।२४	स्मररागमयी ६।७०	हते हिङ्मिब २।६०
स्थगिताम्बर ९।२१	स्मररसस ७।६५	हरत्यघं संप्रति १।२६
स्थाने शमवती २।९४	स्मरहुताशन ६।६	हरितपत्रमयीव ६।५३
स्थायिनोऽर्थे २।८७	स्मितसरोरुह ६।५४	हरिमप्य १५।६१
ज्ञातकं गुरु १४।५५	स्मृतिवर्त्म १५।४३	हरिमार्चित १६।२०
ज्ञान्तीनां बृहद ८।५३	संसमानमुप १०।४५	हरिराकुमार १३।६८
स्निग्धाञ्जनश्यामत १२।६२	स्रस्ताङ्गसंधौ १२।२५	हरेरपि १७।५०
स्निग्धाञ्जनश्यामरुचिः	स्वक्षं सुपत्रं १२।२	हसितुं परेण १३।६०
३।६३	स्वगुणैराफल १९।६१	हस्तस्थिता १२।३
स्निह्यन्ती दृश ८।३५	स्वच्छाम्भःक्षपन ८।७०	हस्तेनाग्रे १८।४८
स्रुवतामुना १५।२३	स्वजने १५।१२	हावहारि हसितं १०।१३
(प्रक्षिप्तः)	(प्रक्षिप्तः)	हितमप्रिय १६।५६
ब्रह्मनिर्भर १०।४९	स्वमुज्ज्वल १६।६९	हिमश्रुतापि ६।६१
स्पर्शभाजि १०।३९	स्वयंकृतप्रसादस्य २।११०	हिममुक्तचन्द्र १३।३८
स्पर्शमुष्ण १४।२७	स्वयं प्रणमतेऽल्पे २।५०	हिमलवसदृशः ७।७३
स्पष्टं बहिः ५।६७	स्वयं विधाता १।७१	हृतायाः प्रति ८।४२
स्पृशन्ति शरव २।७८	स्वयमक्रियः १५।८	हृदयमरिवधोदया १।७४
स्पृशन्सशङ्खः १।५८	(प्रक्षिप्तः)	हेन्रः स्थलीषु ५।५५
स्फुटतरमुप ११।३	स्वयमेव १५।२०	हीमरादवनतं १०।५२
स्फुटमिदमभि ७।५८	स्वं रागादुपरि ८।५	हीविमोह १०।२२

संपूर्णग्रन्थस्य वृत्तसंख्या १६४५ 'माघः स्तुत्यः' एतन्मिता । पञ्चदशे सर्गे
क्षेपकाः श्लोकाः ३४ चतुर्दशित, समाप्तौ कविवंशवर्णनश्लोकाः ५ पञ्च ।
एवं समुदिता वृत्तसंख्या १६८४ 'मञ्ज तपः' एतन्मिता ।

